

မင်းတုန်းတိပိဋကဓရဓမ္မဘဏ္ဍာဂါရိကဆရာတော်ဘုရားကြီး

မဟာဗုဒ္ဓဝိမ္ဗ

စတုတ္ထတံ



သာသနာ - ၂၅၅၅

၂၀၁၁

ကောဇာ - ၁၃၇၃

သာသနာရေးဝန်ကြီးဌာန၊ သာသနာရေးဦးစီးဌာန၊ ကမ္ဘာအေးစာပုံနှိပ်တိုက်မှ ရိုက်နှိပ်သည်။

နိုင်ငံတော် ဗုဒ္ဓသာသနာ

မဟာဗုဒ္ဓဝင်


ဓမ္မဗျူဟာ

တိပိဋကဓရ ဆရာတော် ဦးဝိစိတ္တသာရာဘိဝံသ
ဦးစီးရေးသားသည်။



ပြည်ထောင်စု မြန်မာနိုင်ငံတော် အစိုးရ
သာသနာရေးဝန်ကြီးဌာန
သာသနာရေးဦးစီးဌာန ပုံနှိပ်တိုက်၌ ရိုက်နှိပ်သည်။

ဆဋ္ဌသံဂါယနာ ဝိသုဒ္ဓိက ဆရာတော်




ပရိယတ္တိ သာသနဟိတ ဓမ္မာစရိယ ဝဋ်သကာဘွဲ့
 သာသနဓဇ သီရိပဝရ ဓမ္မာစရိယဘွဲ့
 အစိုးရပဌမကျော်ဘွဲ့
 ဗုဒ္ဓသာသနဝိသိဋ္ဌ တိပိဋကဓရ မဟာတိပိဋကကောဝိဒဘွဲ့
 တိပိဋကဓရ ဓမ္မဘဏ္ဍာဂါရိက-ဘွဲ့ရ
 အရှင်ဝိစိတ္တသာရာဘိဝံသ ဆရာတော်
 ဗုဒ္ဓသာသန မဟာဗုဒ္ဓဝင်ကျမ်း ပြုစုနေပုံ

မဟာဗုဒ္ဓဝင် - စတုတ္ထတွဲ

အကြိမ်	အုပ်ရေ	ခုနှစ်
ပထမအကြိမ်	၂၀၀၀	၁၉၆၉
ဒုတိယအကြိမ်	၃၀၀၀	၁၉၇၁
တတိယအကြိမ်	၅၀၀၀	၁၉၇၈
စတုတ္ထအကြိမ်	၅၀၀၀	၁၉၈၂
ပဉ္စမအကြိမ်	၅၀၀၀	၁၉၈၇
ဆဋ္ဌမအကြိမ်	၅၀၀၀	၁၉၉၅

ရန်ကုန်မြို့၊ ကမ္ဘာ့ဆေး၊ သာသနာရေးဝန်ကြီးဌာန၊
 သာသနာရေးဦးစီးဌာန ပုံနှိပ်တိုက်တွင်
 ဒုတိယညွှန်ကြားရေးမှူး ဦးညွှန်မောင်
 (မှတ်ပုံတင်အမှတ်-၀၂၄၀၅/၀၂၅၂၇)က
 ပုံနှိပ်ထုတ်ဝေသည်။

ဗုဒ္ဓသာသနာ ဖဟာဗုဒ္ဓဝင် ကျမ်းပြုဆရာတော်



ဆဋ္ဌသံဂီတိဝိသုဇ္ဇက
တိပိဋကဓရဓမ္မဘဏ္ဍာဂါရိက ဘဒ္ဒန္တ ဝိစိတ္တသာရာဘိဝံသ
ဆရာတော်၏ပုံ

မုန့်သာသန-မဟာမုန့်ဝင်

စတုတ္ထ

မာတိကာ

စာမျက်နှာ

အခန်း- ၂၀

မာလကလောဏကရွာသို့ ကြွတော်မူခြင်း	၁
ရဟန်းငါးရာတို့က မြတ်စွာဘုရားနောက်တော်သို့ လိုက်ကြရန် ရှင်အာနန္ဒာအား လျှောက်ထားကြခြင်း		၂
အရှေ့ဝါးတောသို့ ရောက်တော်မူခြင်း	၃
မထေရ်သုံးပါး တညီတညွတ် ဘုရားကို ကြိုဆိုကြခြင်း	၆
ပါလိလေယျကအရပ်သို့ ကြွတော်မူခြင်း	၁၆
ပါလိလေယျက(ပလလဲ)ဆင်မင်းအကြောင်း	၁၈
ပလလဲဆင်မင်း မြတ်စွာဘုရားအား ဝတ်ကြီးဝတ်ငယ်ပြုပုံ		၁၉
ကောသမ္ဗိပြည်၌ ဖြစ်နေပုံများ	၂၁
ပလလဲဆင်မင်းကို အားကျသော မျောက်အကြောင်း	၂၃
ပလလဲဆင်မင်း၏ စိတ်အကြံနှင့် မြတ်စွာဘုရားရှင်၏ ဥဒါန်းစကားတော်	၂၄
အရှင်အာနန္ဒာ သွားရောက်၍ မြတ်စွာဘုရားရှင်ကို ပင့်ဆောင်ခြင်း	၂၅
ကောသမ္ဗိရဟန်းတို့ မြတ်စွာဘုရားရှင်ကို ကန်တော့ရန် လာရောက်ကြခြင်း	၃၁
ဓမ္မဝါဒီဟု သိကြောင်းတရား တဆယ့်ရှစ်ပါး၊ အဓမ္မဝါဒီဟု သိကြောင်းတရား တဆယ့်ရှစ်ပါးတို့ကို ဟောကြား တော်မူခြင်း	၃၁

[၁] မဟာဗုဒ္ဓဝင် စတုတ္ထတွဲ

	မာတိကာ	စာမျက်နှာ
အဓမ္မဝတ္ထု တဆယ့်ရှစ်ပါး ၃၂
ဓမ္မဝတ္ထု တဆယ့်ရှစ်ပါး ၃၃
ဓမ္မ, အဓမ္မ စသည်အဖွဲ့ ၃၅

အခန်း-၂၉

နာဠပုဏ္ဏားရှာ၌ ၁၁-ခုမြောက် ကောဒသမဝါ ကပ်တော်		
မူခြင်း ၄၃
ဗုဒ္ဓကိစ္စ ၅-ပါးအကြောင်း ၄၄
(၁) ပုရောဟိတ္တဗုဒ္ဓကိစ္စ = နံနက်ခင်း ဗုဒ္ဓလုပ်ငန်းစဉ် ၄၄
(၂) ပစ္ဆိမဟိတ္တဗုဒ္ဓကိစ္စ = ဆွမ်းစားပြီးနောက်		
ဗုဒ္ဓလုပ်ငန်းစဉ် ၄၇
(၃) ပုရိမယာမဗုဒ္ဓကိစ္စ = ညဉ့်ဦးယံပိုင်း ဗုဒ္ဓလုပ်ငန်းစဉ်	 ၄၉
(၄) မဇ္ဈိမယာမဗုဒ္ဓကိစ္စ = သန်းခေါင်ယံပိုင်း		
ဗုဒ္ဓလုပ်ငန်းစဉ် ၅၀
(၅) ပစ္ဆိမယာမဗုဒ္ဓကိစ္စ = မိုးသောက်ယံပိုင်း		
ဗုဒ္ဓလုပ်ငန်းစဉ် ၅၀
ကသိဘာရဒ္ဒါပုဏ္ဏား၏ လယ်ထွန်မင်္ဂလာအခမ်းအနား	 ၅၂
မြတ်စွာဘုရားရှင် ကြွရောက်တော်မူခြင်း ၅၅
အဖြေဂါထာ (၁) ၆၁
အဖြေဂါထာ (၂) ၆၉
အဖြေဂါထာ (၃) ၇၂
နိဂုံးဂါထာ ၇၄

အခန်း-၃၀

ဝေရဇ္ဇာပြည်၌ ၁၂-ခုမြောက် ဒွါဒသမဝါကပ်တော်မူခြင်း ၈၂
ဝေရဇ္ဇပုဏ္ဏား ဘုရားရှင်ထံမှောက် ရောက်ရှိလာခြင်း ၈၂
ဝေရဇ္ဇပုဏ္ဏားကြီး သရဏဂုံ ခံယူခြင်း ၁၀၁
ဝေရဇ္ဇာပြည်၌ ဒုဗ္ဘိက္ခဘေး ရောက်ခြင်း ၁၀၃

မဟာဗုဒ္ဓဝင် စတုတ္ထတွဲ

[၀]

မာတိကာ	စာမျက်နှာ
ဒုဗ္ဘိက္ခဝဋ်တော်ပါခြင်း၏ ရှေးကံအကြောင်း ၁၀၉
မြတ်စွာဘုရားရှင် ကောင်းကြီးပေးတော်မူခြင်း ၁၀၉
အရှင်မဟာမောဂ္ဂလ္လာန်၏ ရဲရဲတောက်လျှောက်ထားချက်	၁၁၀
အရှင်သာရိပုတ္တရာမထေရ်မြတ်၏ ဝိနည်းသိက္ခာပုဒ် ပညတ်ရန် တောင်းပန်လျှောက်ထားချက် ၁၁၄
ဝါကျွတ်သောအခါ ဒေသစာရိတ္တချီရန် ပန်ကြားတော် မူခြင်း ၁၂၀
ဝေရဉ္စပုဏ္ဏား၏ ကြီးစွာသော အလှူဒါန ၁၃၁

အခန်း-၃၁

ကလန္တယူဌေးသား ရှင်သုဒိန်အကြောင်း ၁၃၅
မယားဖြင့် တဖန် ဖြားယောင်းပြန်ခြင်း ၁၄၀
သားမျိုးကို တောင်းခြင်း ၁၄၉
သားမျိုး ပေးခြင်း ၁၅၁
ကိုယ်ဝန်ယူကြောင်း ရှစ်ပါး.... ၁၅၂
နတ်မြဟ္မာတို့၏ အုတ်ကျက်ဆူညံ ကဲ့ရဲ့သံကြီး ဖြစ်ပွားခြင်း	၁၅၅
အရှင်သုဒိန်၏ နောင်တ တဖန် ပူပန်မှု ၁၆၀
ဝိနည်းပညတ်ကြောင်း ၁၀-ပါး ၁၆၇
သာဝတ္ထိပြည်သို့ ရောက်တော်မူသည်တွင် ဝါလောဒက ဇာတ်ကို ဟောတော်မူခြင်း ၁၆၈
ရှင်ရာဟုလာကိုအကြောင်းပြု၍ မဟာရာဟုလောဝါဒ သုတ်ကို ဟောတော်မူခြင်း ၁၇၃
အရှင်သာရိပုတ္တရာ၏ လုပ်ငန်းရပ်များ ၁၈၂
မြတ်စွာဘုရားရှင်သည် ရှင်ရာဟုလာကို အကြောင်းပြု၍ များစွာသော တရားဒေသနာတို့ကို ဟောတော်မူခြင်း အကြောင်း ၁၈၈

[ဃ] မဟာဗုဒ္ဓဂင် စတုတ္ထတွဲ

မာတိကာ

စာမျက်နှာ

အခန်း-၃၂

စာလိကတောင်၌ တေရသမဝါ ကပ်တော်မူခြင်း	၁၉၂
ခေတ္တအလုပ်အကျွေးဖြစ်သည့် မေဃိယထေရ်အား		
တရားဟောတော်မူခြင်း	၁၉၃
အရှင်မေဃိယ၏ စိတ်သန္တာန်၌ အကုသိုလ်ဝိတက်များ		
ဖြစ်ပွားလာခြင်း	၁၉၆
သာဝတ္ထိပြည်၌ (စုဒ္ဓသမဝါ) ဆယ့်လေးခုမြောက်ဝါ		
ကပ်တော်မူခြင်း	၂၀၄
သာရိပုတ္တထေရ်ဝတ္ထုကို ဟောတော်မူခြင်း	၂၀၄
စူဠရာဟုလောဝါဒသုတ်ကို ဟောတော်မူ၍ ရှင်ရာဟုလာကို		
အရဟတ္တဖိုလ်၌ တည်စေတော်မူခြင်း	၂၀၇
အန္ဓဝန်တောအုပ်အကြောင်း	၂၁၀
ယသောရတ ဥပါသကာ၏ ကံကြမ္မာ	၂၁၃
ဆပဉ္စကတရားဒေသနာတော်	၂၁၅
တရားနှလုံး ကျင့်သုံးဆင်ခြင်ဖွယ်	၂၂၁
အရှင်ရာဟုလာကို မာရ်နတ်ခြောက်လှန့်ခြင်းအကြောင်း	၂၂၀
သူစိလောမသုတ်ကို ဟောကြားတော်မူခြင်း	၂၃၁
ခရလောမဘိလူး၏အကြောင်း	၂၃၂
သူစိလောမဘိလူး၏အကြောင်း	၂၃၂

အခန်း-၃၃

ကပိလဝတ်ပြည်၌ (တဆယ့်ငါးခုမြောက်) ပန္နရသမဝါ		
ကပ်တော်မူခြင်း	၂၃၉
မဟာနာမသာကီဝင်မင်းအား ဥပါသကာမည်ခြင်း		
အကြောင်းစသည်ကို ဟောကြားတော်မူခြင်း	၂၃၉
ဦးရီးတော် သုပ္ပဗုဒ္ဓသာကီဝင်မင်း မြေမျိုခြင်းအကြောင်း	၂၄၂	
သုပ္ပဗုဒ္ဓမင်း မြေအမျိုခံရချိန် ကျရောက်ခြင်း	၂၄၆

မဟာဗုဒ္ဓဝင် စတုတ္ထတွဲ

	မာတိကာ	စာမျက်နှာ
သိကြားမင်း မေးအပ်သည့် ပြဿနာလေးရပ်ကို ဖြေကြားတော်မူခြင်း ၂၄၀
သတ္တဝါပေါင်း ရှစ်သောင်းလေးထောင် ကျွတ်တမ်း ဝင်ကြခြင်း ၂၅၆
အာဠဝကဘီလူးကို ဆုံးမချေချွတ်တော်မူသော အကြောင်း ၂၅၇
မြတ်စွာဘုရားရှင် အာဠဝီပြည်သို့ ကြွတော်မူခြင်း ၂၆၃
အာဠဝကဘီလူး ဒေါသအမျက် ပြင်းစွာထွက်ခြင်း ၂၆၀
အသံကြီး လေးမျိုး ၂၇၁
ဘွဲ့ဖြူလက်နက်ဖြင့် နောက်ဆုံး ပစ်ခတ်ခြင်း ၂၇၃
လက်နက်ကြီး လေးမျိုး ၂၇၃
အာဠဝကဘီလူးအမေးနှင့် မြတ်စွာဘုရားရှင်၏အဖြေ ၂၀၂
သောတာပန်ဖြစ်ပြီးနောက် အာဠဝကဘီလူး မေးလျှောက် သည့် ပြဿနာများ ၂၉၀
ဟတ္ထကအာဠဝကဟု အမည်တွင်ခြင်း ၃၀၅
ဓမ္မာဘိသမယကျွတ်ပွဲကြီး ၃၀၆
ဒေဝတာဗလိ အမြို့ပူဇော်ကြခြင်း ၃၀၇

အခန်း-၃၄

ရာဇဂြိုဟ်ပြည် ဝေဠုဝန်ကျောင်းတိုက်၌ သတ္တရသမဝါ ကပ်တော်မူခြင်း ၃၀၀
သိရိမာပြည့်တန်းဆာမအကြောင်း အကျဉ်းချုပ် ၃၀၀
သိရိမာပြည့်တန်းဆာမကို အကြောင်းပြု၍ တရားဟောတော်မူခြင်း ၃၀၉
ဝိဇယသုတ္တန် မြန်မာပြန် ၃၁၀
ဆနလေးပါး ၃၂၃
ဝိဇယသုတ္တန် မြန်မာပြန် နောက်ဆက်တွဲ ၃၄၄
အမည်သုံးပါး ခေါ်ဆိုခြင်း ၃၄၄

[၈] မဟာဗုဒ္ဓဝင် စတုတ္ထတွဲ

	မာတိကာ	စာမျက်နှာ
ဇနပဒကလျာဏီ နန္ဒာထေရီမကို အရဟတ္တဖိုလ်၌ တည်စေတော်မူခြင်း ၃၄၉
ကေဥပါသကဝတ္ထု ၃၅၆
အဋ္ဌာရသမဝါ စာလိယတောင်ကျောင်း၌ ဝါကပ်တော်မူခြင်း ၃၆၁
ယက်ကန်းသည်သမီးအား တရားဟောတော်မူခြင်း (ပေသကာရဓီတုဝတ္ထု) ၃၆၁
သတို့သွီးငယ်၏အလား ၃၇၀
ကေုနဝီသတိမ = ၁၉-ခု မြောက်ဝါကိုလည်း စာလိယတောင်ကျောင်း၌ပင် ကပ်တော်မူခြင်း ၃၇၂
ကုက္ကုဋ္ဌမိတ္တနေသာဒဝတ္ထု ၃၇၂
ကုက္ကုဋ္ဌမိတ္တမူဆိုး မိသားစုတို့ ကျွတ်တမ်းဝင်ချိန် ၃၇၄
ကုက္ကုဋ္ဌမိတ္တမူဆိုး မိသားစု၏ ရှေးကောင်းမှု ၃၈၀
ဌာပနာပွဲ ဥက္ကဋ္ဌ ရွေးချယ်ခြင်း ၃၈၂
အာနန္ဒာသူဌေးဝတ္ထု ၃၈၅
ရာဇဂြိုဟ်ပြည်၌ ဝီသတိမ = ၂၀-မြောက်ဝါ ကပ်ဆိုတော်မူခြင်း ၃၉၁
အနိဗ္ဗဝါ-စသည် အထူးမှတ်ရန် ၃၉၂
အရှင်အာနန္ဒာ မထေရ်ကို အမြဲတမ်း အလုပ် အကျွေး = နိဗ္ဗဉ္စပဋ္ဌာက ခန့်ထားတော်မူခြင်း ၃၉၃
ပြုစုလုပ်ကျွေးပုံအမြတ် ၃၉၇

အခန်း-၃၅

မာရဝတ္ထု ၃၉၉
ကောသလမင်းကြီး၏ အသဒိသဒါနအကြောင်း ၄၀၁
မလ္လိကာမိဖုရား အသဒိသအလှူဝတ္ထုများကို စီမံခန့်ခွဲခြင်း ၄၀၂
ဇုဏ္ဏအမတ်နှင့် ကာဠအမတ်တို့အကြောင်း.... ၄၀၆
အရှင်အင်္ဂုလိမာလမထေရ်၏ ရဲရင့်သောစိတ် ၄၀၇
အမတ်နှစ်ဦး၏ ဖြစ်ပုံအလား ၄၀၈

မဟာဗုဒ္ဓဝင် စတုတ္ထတွဲ

မာတိကာ

စာမျက်နှာ

ကောသသမင်းကြီး၏ အသဒိသဒါနကို အကြောင်းပြု၍ သိဝိဇာတ်နှင့် အာဒိတ္တဇာတ်ကို ဟောတော်မူခြင်း ...	၄၁၂
တိတ္ထိတို့ကို ကိုးကွယ်သော ဂရဟဒိန္နနှင့် မြတ်စွာဘုရားကို ကိုးကွယ်သော သိရိဂုတ္တ အဆွေခင်ပွန်း နှစ်ဦးတို့ အကြောင်း (ဂရဟဒိန္နဝတ္ထု) ...	၄၁၄
သိရိဂုတ္တ၏အိမ်၌ စိမံထားပုံ...	၄၁၇
သိရိဂုတ္တက တက္ကတွန်းတို့ကို ဆုံးမခြင်း ...	၄၁၈
ဂရဟဒိန္နက သိရိဂုတ္တကို တရားစွဲခြင်း ...	၄၂၁
ဂရဟဒိန္န၏ အကြံ ...	၄၂၃
ဂရဟဒိန္န၏အိမ်၌ စိမံထားပုံ ...	၄၂၆
မီးပုံထဲမှ ကြာပွင့်ကြီးများ ပေါက်လာခြင်း ...	၄၂၈
ဂရဟဒိန္န ကြီးစွာ စိတ်ဒုက္ခရောက်ခြင်း ...	၄၂၉
ဗုဒ္ဓဝိသယ အစိန္တေယျ ဘုရားအရာ မကြံသာ ...	၄၃၁
ဧကကနိပါတ် ခဒိရင်္ဂါရဇာတ်တော်ကိုလည်း ဟောတော် မူခြင်း ...	၄၃၃
အရှင်မောဂ္ဂလ္လာန်အား နည်းညွှန်းပေး၍ နန္ဒောပနန္ဒ နဂါးမင်းကို ဆုံးမစေတော်မူခြင်း ...	၄၃၄
ဗကမြဟ္မာကြီးကို နှိမ်နင်းဆုံးမတော်မူခြင်း ...	၄၄၁
အလုပ်အကျွေးမြဟ္မာတဦးကို မာရ်နတ်ပူးဝင်ခြင်း ...	၄၄၃
ဗကမြဟ္မာကြီး၏ အတိတ်ဖြစ်ရပ်ဇာတ် ...	၄၅၂
မြတ်စွာဘုရားနှင့် ဗကမြဟ္မာကြီးတို့ ပုန်းကွယ်ပျောက်လျှိုး တန်ခိုးပြိုင်ကြခြင်း ...	၄၆၈
မြဟ္မာတသောင်း အရိယာဖြစ်ခြင်း ...	၄၇၂
မာရ်နတ် အနှောက်အယှက် ပေးလာပြန်ခြင်း ...	၄၇၃
အနာထပိဏ်သူဌေးသမီး စုဠသုဘဒ္ဒါနှင့် ယောက္ခမ(မိစ္ဆာ- ဒိဋ္ဌိ) ဥဂ္ဂသူဌေးတို့အကြောင်း (စုဠသုဘဒ္ဒါဝတ္ထု) ...	၄၇၇

[၉]

မဟာဗုဒ္ဓဝင် စတုတ္ထတွဲ

	မာတိကာ	စာမျက်နှာ
ဝိသကြိဖန်ဆင်းအပ်သည့် ပြာသာဒ် ငါးရာတို့ဖြင့် ဥဂ္ဂမ္ဗိသို့ ကြွတော်မူခြင်း ၄၉၁
ဥဂ္ဂသူဌေးနှင့် တကွ သတ္တဝါပေါင်း ရှစ်သောင်း လေး ထောင်တို့ ကျွတ်တမ်းဝင်ကြခြင်း ၄၉၂
မိစ္ဆာဒိဋ္ဌိ အယူရှိသော ပုဏ္ဏားတယောက်အား တရား ဟောတော်မူခြင်း (အညတရမြာဟ္မဏဝတ္ထု) ၄၉၂
စန္ဒာဘမထေရ်အကြောင်း (စန္ဒာဘတ္ထေရဝတ္ထု) ၄၉၇
စန္ဒာဘမထေရ်၏ ရှေးကောင်းမှု ၄၉၇
ညချမ်းအခါ ၄၉၉
ဓာတုစေတီတော်အား လဝန်းသဗ္ဗာန်ပြုကာ စန္ဒကူးနီဖြင့် ပူဇော်ခြင်း ၅၀၀
စန္ဒာဘပုဏ္ဏားဘဝ ၅၀၀
စန္ဒာဘကိုခေါ်၍ ကျောင်းတော်သို့ သွားကြခြင်း ၅၀၂
စန္ဒာဘပုဏ္ဏား ရဟန်းပြုခြင်း ၅၀၂
စန္ဒာဘမထေရ် ရဟန္တာဖြစ်ခြင်း ၅၀၃
မြတ်စွာဘုရားရှင်ကို မာရ်နတ်က မင်းပြုရန် ဖြားယောင်း တောင်းပန်လာခြင်း (မာရဝတ္ထု) ၅၀၅
ပေါက္ခရသာတီပုဏ္ဏားကြီးအကြောင်း ၅၁၁
အဗ္ဗုဒ္ဓလုလင်၏ အပြုအမူများ ၅၁၇
ဇာတ်နိဗ္ဗိသုဟူသောစကားဖြင့် ရှေးဦးစွာ ရှုတ်ချခြင်း ၅၁၉
ဇာတ်နိဗ္ဗိသုဟူသောစကားဖြင့် ဒုတိယအကြိမ် ရှုတ်ချခြင်း ၅၂၁
ဇာတ်နိဗ္ဗိသုဟူသော စကားဖြင့် တတိယအကြိမ်ရှုတ်ချခြင်း ၅၂၃
အဗ္ဗုဒ္ဓလုလင် ကျွန်မ၏သားဖြစ်ပုံကို ထင်ရှားစေခြင်း ၅၂၃
ကဏ္ဍအနွယ်အစ ၅၂၅
အဗ္ဗုဒ္ဓ၏ အဆက်အနွယ်အကြောင်း ၅၃၂
မင်းမျိုးသာလျှင် မြင့်မြတ်ကြောင်း ၅၃၅

မဟာဗုဒ္ဓဝင် စတုတ္ထတွဲ

[၅၂]

	မာတိကာ	စာမျက်နှာ
အသိဉာဏ် = ဝိဇ္ဇာနှင့် အကျင့် = စရဏကို အကျယ် ဟောတော်မူခြင်း ၅၄၁
ပျက်စီးကြောင်းလေးပါးကို ဟောတော်မူခြင်း	 ၅၄၃
လက္ခဏာတော်နှစ်မျိုးကို ပြခြင်း ၅၄၇
ပေါက္ခရသာတိဆရာကြီး မြို့မှထွက်၍ စောင့်ကြိုခြင်း	 ၅၄၈
ပေါက္ခရသာတိပုဏ္ဏားကြီး ဘုရားထံဆည်းကပ်ခြင်း	 ၅၅၁
ပေါက္ခရသာတိပုဏ္ဏား လက္ခဏာတော်ကြီးများကို ကြည့်ရှုစုံစမ်းခြင်း ၅၅၃
ပေါက္ခရသာတိပုဏ္ဏား ဥပါသကာအဖြစ် အထူးလျှောက် ထားခြင်း ၅၅၅

အခန်း-၃၆

မြတ်စွာဘုရား၏ အရပ်တော်ကို ဝါးဖြင့် တိုင်းတာသော ပုဏ္ဏားအကြောင်း ၅၅၈
ပုဏ္ဏုသာတိမင်းကြီးအကြောင်း	 ၅၆၀
မင်းနှစ်ပါးတို့ သဝဏ်လွှာပါးကြပုံ	 ၅၆၃
ပုဏ္ဏုသာတိမင်း၏ လက်ဆောင်	 ၅၆၄
ဗိမ္ဗိသာရမင်းကြီး၏ အတုံ့လက်ဆောင်တော်	 ၅၆၆
ပုဏ္ဏုသာတိမင်း လက်ဆောင်တော် ကြိုယူခြင်း	 ၅၇၆
ပုဏ္ဏုသာတိမင်း၏ ကြီးစွာသော ဝီတိသောမနဿ	 ၅၇၇
ပုဏ္ဏုသာတိမင်းကြီး ဈာန်ရပြီး ရဟန်းပြုခြင်း	 ၅၇၈
ဧကစာရီ ပုဏ္ဏုသာတိ အမျိုးကောင်းသား	 ၅၈၂
မြတ်စွာဘုရားရှင် ကြွလာတော်မူခြင်း ၅၈၅
အရှင်ပုဏ္ဏုသာတိ အနာဂါမ်အရိယာဖြစ်ခြင်း	 ၅၉၄
အရှင်ပုဏ္ဏုသာတိ ရဟန်းအဖြစ်ကို တောင်းပန်ခြင်း	 ၅၉၅
ဗိမ္ဗိသာရမင်းကြီး လာရောက်၍ ပူဇော်ပသခြင်း	 ၅၉၈
ပုဏ္ဏုသာတိမင်း စုတေ၍ အဝိဟာမြဟ္မဒ္ဒဘုံ၌ ဖြစ်ခြင်း	 ၆၀၀

[ည]

မဟာဗုဒ္ဓဝင် စတုတ္ထတွဲ

	မာတိကာ	စာမျက်နှာ
(ရာဟု)အသူရိန်နတ်မင်းကြီးသည် ဘုရားမျက်နှာတော်ကို		
မော့၍ ဖူးရကြောင်း ၆၀၃
ရှင်ဒေဝဒတ်အကြောင်း ၆၀၅
ရှင်ဒေဝဒတ် ဘုန်းကြီးရန် ကြံစည်အားထုတ်ခြင်း	 ၆၀၆
ရှင်ဒေဝဒတ် ဈာန်လျှောက်ခြင်း ၆၀၈
ကကုမဗြဟ္မာက အရှင်မဟာမောဂ္ဂလ္လာန်မထေရ်အား		
လာရောက်လျှောက်ထားခြင်း ၆၀၈
ဒေဝဒတ်၏လာဘ်လာဘနှင့်စပ်၍ တရားဟောတော်မူခြင်း	 ၆၁၀
မြတ်စွာဘုရား၌ ရှင်ဒေဝဒတ်၏ ပဌမရန်ငြိုး	 ၆၁၂
ပကာသနိယကံ ပြုစေတော်မူခြင်း ၆၁၃
အဇာတသတ်မင်းသားအကြောင်း ၆၁၄
ဒေဝဒတ်၏ ရက်စက်သောအကြံပေးချက် ၆၁၇
အဇာတသတ်မင်း ခမည်းတော်ကို သတ်စေခြင်း	 ၆၁၇
ဗိမ္ဗိသာရမင်းကြီး နတ်ရွာစံခြင်း ၆၁၉
လူမိုက်နေဘက်မှ နေောင်တ-ရ ၆၂၂
ရှင်ဒေဝဒတ် လူသတ်သမားတို့ကို စေလွှတ်ခြင်း	 ၆၂၃
လူသတ်သမားတို့ သောတာပန် တည်ကြခြင်း	 ၆၂၄
မြတ်စွာဘုရားကို သွေးစိမ်းတည်အောင် ပြုခြင်း	 ၆၂၆
မြတ်စွာဘုရားကို ရဟန်းတို့က အထူးသဖြင့် စောင့်ရှောက်		
ကြခြင်း ၆၃၀
နာဠာဂီရိဆင်ကို စေလွှတ်ခြင်း ၆၃၁
အရှင်အာနန္ဒာ၏ အသက်စွန့်ရဲသော မေတ္တာ	 ၆၃၆
သားသည်မိခင်တယောက်၏ ဖြစ်ပုံ ၆၃၇
ဘုရားတေဇော် အာနုဘော် ၆၃၈
ရှင်ဒေဝဒတ် လာဘ်လာဘ ဆုတ်ယုတ်ခြင်း	 ၆၄၁
ဝတ္ထုငါးမျိုးကို တောင်းဆိုခြင်း ၆၄၂
ရှင်ဒေဝဒတ် သံဃာသင်းခွဲရန် အားထုတ်ခြင်း	 ၆၄၅
ရှင်ဒေဝဒတ် သံဃာကို သင်းခွဲခြင်း ၆၄၈

မဟာဗုဒ္ဓဝင် စတုတ္ထတွဲ

[၉]

မာတိကာ	စာမျက်နှာ
အဂ္ဂသာဝကနှစ်ပါး၏ ကျေးဇူး ၆၄၀
ရဟန်းငယ်တပါး၏ စိုးရိမ်ချက် ၆၄၉
ရှင်ဒေဝဒတ် သွေးအန်ခြင်း ၆၅၃
ဇာတ်တော်အများ ဟောကြားတော်မူခြင်း ၆၅၃
ရှင်ဒေဝဒတ်၏ နောက်ဆုံးအချိန် ၆၅၆
ရှင်ဒေဝဒတ်ကို မြေမျိုခြင်း ၆၅၀
ရှင်ဒေဝဒတ် အဝီစိငရဲ၌ ဆင်းရဲဒုက္ခခံရပုံ ၆၆၀
ရှင်ဒေဝဒတ်ကို မြေမျိုပြီးနောက် ဇာတ်တော်များကို ဟောတော်မူခြင်း ၆၆၀

အခန်း-၃၇

အဇာတသတ်မင်းအကြောင်း ၆၆၄
ဆရာဇီဝက၏ ရဲရဲတောက်စကား ၆၇၂
ဘုရားဖူးသွားရန် ဆင်ယာဉ်တို့ကို ပြင်ဆင်ခြင်း ၆၇၅
အဇာတသတ်မင်း ကြီးစွာသော မင်းခမ်းမင်းနားဖြင့် ဘုရားဖူးထွက်ကြွခြင်း ၆၇၇
အဇာတသတ်မင်း ကြောက်ရွံ့ခြင်း ၆၇၉
အဇာတသတ်မင်း ရဟန်းပြုရခြင်း၏ အကျိုးကို မေး လျှောက်ခြင်း ၆၀၂
ဖိတ်ကြားခြင်း နှစ်မျိုး ၆၀၇
အဇာတသတ်မင်း သရဏဂုံခံယူ၍ တောင်းပန် ကန်တော့ခြင်း ၆၉၂
သရဏဂုံနှင့်စပ်၍ မှတ်ဖွယ် ၆၉၄
(က) သရဏ ၆၉၅
(ခ) သရဏဂုံ ၆၉၅
(ဂ) သရဏဂုံတည်သူ ၆၉၆
(ဃ) သရဏဂုံအပြား ၆၉၆
ပဏိပါတ အရိအသေပြုမှု လေးမျိုး ၇၀၀

[၄] မဟာဗုဒ္ဓဝင် စတုတ္ထတွဲ

	မာတိကာ	စာမျက်နှာ
(င) သရဏဂုံ၏ အကျိုး ၇၀၄
(စ) သရဏဂုံ၏ ညစ်နွမ်းခြင်း ၇၀၄
(ဆ) သရဏဂုံ၏ ပျက်စီးခြင်း ၇၀၄
ဥပါသကာနှင့်စပ်၍ မှတ်ဖွယ် ၇၀၅
(က) ဥပါသကာမည်သောသူ ၇၀၅
(ခ) ဥပါသကာမည်ကြောင်း ၇၀၆
(ဝ) ဥပါသကာ၏ သီလ ၇၀၆
(သ) ဥပါသကာ၏ အသက်မွေးမှု ၇၀၆
(င) ဥပါသကာ၏ ပျက်စီးခြင်း ၇၀၆
(စ) ဥပါသကာ၏ ပြည့်စုံခြင်း ၇၀၇
အဇာတသတ်မင်း၏ နှစ်နာမှုနှင့် အကျိုးရမှု ၇၀၇
အဇာတသတ်မင်း၏ ဗောဓိဉာဏ် မှတ်ဖွယ် ၇၀၉

မဟာဗုဒ္ဓဝင် စတုတ္ထတွဲ မာတိကာ ပြီး၏။

နိုင်ငံတော် ဗုဒ္ဓ သာ သန

မဟာဗုဒ္ဓဝင်

တက္ကသိုလ်

ဂေါတမဗုဒ္ဓဝင်

နမော တဿ ဘဂဝတော အရဟတော သမ္မာသမ္ဗုဒ္ဓဿ

ဗုဒ္ဓရတနာ

အခန်း-၂၀

မာလကလောဏကရွာသို့ ကြွတော်မူခြင်း

မာလကလောဏကရွာ ဟူသည်မှာ ဥပါလိသုကြွယ်၏ စားကျေးရွာ ဖြစ်သည်။ (မာလကလောဏကာရ - ရွာဟူ၍လည်း သိဟိုင်းမူ၌ ရှိ၏)။ ထိုရွာသို့ မြတ်စွာဘုရားရှင် ကြွတော်မူသည်မှာ အဂ္ဂသာဝက၊ မဟာသာဝက မထေရ်မြတ်တို့တွင် တပါးပါးကိုမျှ (အယုတ်အားဖြင့်) အရှင်အာနန္ဒာ မထေရ်ကိုမျှ ပန်ကြားပြောဆိုခြင်း သိစေခြင်း အလျှင်းပင်မရှိပဲ ကိုယ်တော်တိုင်ပင် သပိတ်သင်္ကန်းကို ယူဆောင်တော်မူကာ ဆင်အုပ်မှ ခွဲထွက်သွားသော ဆင်ပြောင်ကြီးပမာ တပါးတည်းသာ ကြွတော်မူလေသည်။

အကြောင်းသော်ကား ယခုလာမည့် ဒသမဝါအတွင်း ဗုဒ္ဓဝေနေယျ=မြတ်စွာဘုရား ချေချွတ်ရမည့် သတ္တဝါမရှိ၊ ထိုကြောင့်

ကောသမ္ဘီပြည်မှ အရပ်တပီးသို့ ကိုယ်တော်တပီးတည်း ဖဲသွား
 တော်မူခြင်းသည် ထိုခိုက်ရန် ငြင်းခုံမှုပြုကြသော ရဟန်းတို့အား
 ဆုံးမရန် အကြောင်း ဥပပါယ်တမျှဥပင် ဖြစ်ရကား ပါလိလေ-
 ယျက(= ပလလဲ) တောအုပ်သို့ ရည်ညွှန်းတော်မူကာ ကြွသွား
 တော်မူရာတွင် တပီးတည်း ဧကစာရီ နေတော်မူသော အရှင်
 ဘဂုမထေရ်ကို ရှင်လန်းဝမ်းမြောက် အားတက်စေတော်မူလိုသည်
 ဖြစ်၍ ထိုဗာလကလောဏကရွာသို့ တပီးတည်း ကြွတော်မူခြင်း
 ဖြစ်လေသည်။ မှန်၏-ထိုအချိန်၌ အရှင်ဘဂုမထေရ်သည် ဗာလက
 လောဏကရွာကို ဝေါစရဝါမ်ပြု၍ တပီးတည်း တောကျောင်း၌
 နေတော်မူဆဲ ဖြစ်လေသည်။

ရဟန်း ငါးရာတို့က မြတ်စွာဘုရား နောက်တော်သို့ လိုက်ကြရန်
 ရှင်အာနန္ဒာအား လျှောက်ထားကြခြင်း

ထိုသို့ မြတ်စွာဘုရားရှင် တပီးတည်း ကြွသွားတော်မူသော
 အခါ ရဟန်းငါးရာတို့သည် အရှင်အာနန္ဒာမထေရ်ကို “ငါ့ရှင်
 အာနန္ဒာ... မြတ်စွာဘုရားရှင်သည် တပီးတည်း ကြွသွားတော်
 မူလေပြီ၊ ငါတို့ လိုက်ကြစို့လား” ဟု လျှောက်ထားပြောဆိုတိုင်ပင်
 ကြလေ၏။ ထိုအခါ အရှင်အာနန္ဒာမထေရ်မြတ်က “ငါ့ရှင်တို့...
 အကြင်အခါ မြတ်စွာဘုရားသည် ကိုယ်တော်တိုင်ပင် ကျောင်း
 အိပ်ရာ နေရာကို သိုမှီးသိမ်းဆည်း၍ သပိတ်သင်္ကန်းကို ယူဆောင်
 ပြီးလျှင် အလုပ်အကျွေး ရဟန်းများကို မခေါ်ဝေါ်ပဲ ရဟန်း
 သံဃာကို မပန်ကြားပဲ အဖော်မဲ့ ကြွတော်မူ၏၊ ထိုအခါ မြတ်စွာ
 ဘုရား၏ အလိုတော်မှာ ဧကစာရီ ကြွချီတော်မူလိုသော အလို
 တော်ဖြစ်လေသည်၊ တပည့်သာဝက မည်သည် ဆရာဘုရား၏
 အလို ဆန္ဒတော်အား လျော်စွာ ကျင့်သင့်ပေသည်၊ ထို့ကြောင့်
 ဤရက်ပိုင်းများ၌ မြတ်စွာဘုရား နောက်တော်သို့ မလိုက်ပါသင့်”
 ဟု မိန့်တော်မူကာ ထို ရဟန်းငါးရာတို့ကို တားမြစ်တော်မူ
 လေသည်၊ ကိုယ်တိုင်လည်း မြတ်စွာဘုရားရှင်အလိုတော်ကို သိရှိ
 ကာ လိုက်ပါမှု ပြုတော်မမူချေ။

ရတနာ] အရှေ့ဝါးတောသို့ ရောက်တော်မူခြင်း ၃

ထိုသို့ မြတ်စွာဘုရားရှင်တပါးတည်း မာလကလောဏကရွာ သို့ ကြွလာတော်မူသည်ကို အရှင်ဘဂုမထေရ်သည် အဝေးမှပင် မြင်လတ်၍ နေရာကို ခင်းလေ၏။ ခြေဆေးရေ ခြေဆေးအင်းပျဉ် ခြေပွတ်အိုးခြမ်းကို အနီး၌ ထားလေ၏။ ခရီးဦးကြိုဆို၍ သပိတ် သင်္ကန်းကို လှမ်းယူလေ၏။ မြတ်စွာဘုရားရှင်သည် အရှင်ဘဂု ခင်းထားအပ်သော နေရာ၌ လိုင်တော်မူပြီးလျှင် ခြေတော်တို့ကို ဆေးကြောတော်မူပြီးနောက် သင့်လျောက်ပတ်ရာ၌ ရှိခိုး လိုင်နေ သော အရှင်ဘဂုမထေရ်ကို “ရဟန်း... ခုံကျန်း၏လော၊ မျှတ၏ လော၊ ဆွမ်းဖြင့် မပင်ပန်းပါရှိ၏လော” ဟု မေးတော်မူ၏။ ထိုအခါ အရှင်ဘဂုမထေရ်သည် “ဘုန်းတော်ကြီးသော မြတ်စွာဘုရား... ခုံကျန်းပါသည်ဘုရား၊ မျှတပါသည်ဘုရား၊ ဘုန်းတော်ကြီးသော မြတ်စွာဘုရား... အကျွန်ုပ်သည် ဆွမ်းဖြင့်လည်း မပင်ပန်းပါ” ဟု ပြန်ကြား လျှောက်ထားလေ၏။ ထိုအခါ မြတ်စွာဘုရားရှင်သည် အရှင်ဘဂုမထေရ်ကို တပါးတည်း နေခြင်း၌ အကျိုးကို ညွှန်ပြ သော တရားစကား ဟောကြားတော်မူပြီးလျှင် အရှေ့ဝါးတော ရှိရာသို့ ခရီးကြွချီတော်မူခဲ့လေသည်။

အရှေ့ဝါးတောသို့ ရောက်တော်မူခြင်း

ထိုအချိန်၌ အရှေ့ဝါးတောအရပ်ဝယ် အရှင်အနုရုဒ္ဓါ၊ အရှင် နန္ဒိယ၊ အရှင်ကိမိလ ဤမထေရ်သုံးပါးတို့သည် နေလိုင်တော်မူကြ ဆဲဖြစ်ကုန်၏။ တောစောင့်သည် မြတ်စွာဘုရားရှင် ကြွလာတော် မူသည်ကို အဝေးမှပင် မြင်လတ်၍ မြတ်စွာဘုရားရှင်ကို (သာမန် ရဟန်းတပါးကဲ့သို့ မှတ်ထင်သဘောထားကာ) -

“အရှင်ရဟန်း... ဤတောသို့ မဝင်ပါလင့်။ ဤတော၌ သူတော်ကောင်း အမျိုးကောင်းသား သုံးဦးတို့သည် မိမိ၏ အကျိုးစီးပွားကို လိုလားသော သဘောရှိကြလျက် နေပါကုန်၏။ ထိုအမျိုးကောင်းသား သုံးယောက်တို့၏ မချမ်းသာမှုကို မပြုပါလင့်” -

ဟူ၍ တားမြစ်စကား ပြောကြားလေ၏။

(ဤ၌။ ။ ခာလောင်သောသု အဖို့ရာ ထမင်းတောဖဉ်၌ ရေသိပ်
 သောသု အဖို့ရာ သောက်ရေ၌ အအေးဖြင့် နှိပ်စက်အပ်သောသုအဖို့ရာ
 အပူ၌ အပူဖြင့် နှိပ်စက်အပ်သောသုအဖို့ရာ အအေး၌ ဆင်းရဲသော
 သု အဖို့ရာ ချမ်းသာသခွဲ နှစ်သက်တောင်တမူဖြစ်သကဲ့သို့ ထိုအတူပင်
 မြတ်စွာဘုရားရှင် အဖို့ရာမှာလည်း အချင်းချင်း မညီညွတ်ပဲ အငြင်း
 ပွဲကြီး ဆင်၍နေကြသော ကောသမ္မိရဟန်းတို့ကို ငြီးငွေ့ဖွယ်ရာ တွေ့ကြုံ
 တော်မူလေရသဖြင့် ညီညွတ်သော နေထိုင်ခြင်းဖြင့် နေထိုင်ကြသူ
 သူတော်ကောင်းတို့ကို စဉ်းစားဆင်ခြင်တော်မူသည်တိုင် ဤအရှင်မြတ်
 သုံးပါး အမျိုးကောင်းသားတို့ ရွှေဉာဏ်တော်၌ ထင်မြင်လာလေသည်။
 ထိုအခါ ထိုအရှင်မြတ်သုံးပါးတို့အား ချီးမြှောက်တော်မူလိုသဖြင့် “ဤ
 သို့ ပြုသည်ရှိသော် ဤအကျင့် ပဋိပတ်သည် အစဉ်သဖြင့် ကောသမ္မိ
 ရဟန်းတို့ကို ဆုံးမကြောင်း ဥပါယ်ကောင်း တရပ်ဖြစ်ပေလိမ့်မည်” ဟု
 ဆင်ခြင်တော်မူကာ ထိုအရှင်မြတ် သုံးပါး သီတင်းသုံးနေထိုင်ရာ အရှေ့
 ဝါးတောသို့ ကြွရောက်တော်မူခြင်း ဖြစ်လေသည်။

အရှင်အနုရုဒ္ဓါတို့ နေထိုင်သော ထိုတောမှာ တောအရှင်တို့က လူသူ
 လေးပါး အလိုရှိတိုင်း ဝင်ရောက်ကာ အပွင့်၊ အသီး၊ အစေး၊ သစ်
 အဆောက်အဦများကို ခူးဆွတ် ခုတ်ဖြတ် မယူနိုင်ရန် စည်းစောင်းရန်
 ကာရံ၍ အစောင့်အနေချထား သိမ်းဆည်းအပ်သော တောဖြစ်သည်။

ထိုတော၌ အစောင့်တာဝန်ယူရသော တောစောင့်ယောက်ျားသည်
 မြတ်စွာဘုရားရှင် ကြွလာတော်မူသည်ကို အဝေးကပင် မြင်လတ်သော
 အခါ—

“ဤတောအတွင်း၌ ဤ အမျိုးကောင်းသားသုံးဦးတို့သည် အညီ
 အညွတ်နေထိုင်ကြဆဲဖြစ်သည်။ အချို့ပုဂ္ဂိုလ်၏ ရောက်လေရာ အရပ်၌
 ခိုက်ရန်ငြင်းခုံမှုများ ဖြစ်ပွားတတ်ချေသည်။ ထိုအချို့ပုဂ္ဂိုလ်သည် ဦးချို
 ထက်သော နွားကြမ်းကြီးကဲ့သို့ ရောက်လေရာရာ ဖျက်ဆီးဝေခတ် လှည့်
 လည်တတ်၏။ ထိုသို့ ဖျက်ဆီးလတ်သော် လမ်းတကြောင်း၌ နှစ်ဦး
 ပေါင်း၍ မသွားနိုင်အောင်ပင် ကွဲပြားမှုများဖြစ်တတ်ချေသည်။ ဤယခု
 လာသော ရဟန်းကြီးသည် တခါခါ၌ ဤသို့ကွဲပြားမှုဖြစ်အောင်ပြုလုပ်
 လျက် ဤအမျိုးကောင်းသားသုံးဦးတို့၏ ညီညွတ်ချမ်းသာစွာ နေခြင်း
 ကို ဖျက်ဆီးကောင်း ဖျက်ဆီးလေရာ၏။ ဤရဟန်းကြီးကို ကြည့်ရသည်
 မှာ ကြည်ညိုဖွယ်လည်းရှိ၏။ ရွှေအဆင်းကဲ့သို့သော အဆင်းလည်းရှိ၏။
 အရသာကောင်းကို တပ်မက်နှစ်သက်သူထင်၏။ ယင်းရဟန်းကြီးသည်

ဤအရပ်သို့ ရောက်သည့်အချိန်ကစ၍ ဆွမ်းကောင်းလှူသူ မိမိ၏ ဒါယကာတို့အား ချီးမွမ်းစကား ပြောကြားခြင်း စသည်တို့ဖြင့် ဤအမျိုးကောင်းသားသုံးဦးတို့၏ မမေ့မလျော့ ရဟန်းတရားဖြင့် နေထိုင်ခြင်းကို ဖျက်ဆီးကောင်း ဖျက်ဆီးလေရာ၏။

ဤတွင်မျှမကသေး နေရာဌာနတို့မှာလည်း ထိုအမျိုးကောင်းသားသုံးဦးတို့အတွက်သာ သင်္ခမ်းကျောင်းသုံးကျောင်း၊ စင်္ကြံသုံးခု၊ နေသန့်ရာသုံးခု၊ ညောင်စောင်း အင်းပျဉ်သုံးခုစီ ဤသို့အားဖြင့် ပိုင်းခြားပြီး အတိအကျသာရှိကုန်၏။ အပိုမရှိကုန်။ ဤယခုလာသော ရဟန်းကြီးကား ကိုယ်လုံး ကိုယ်ထည်ကြီးလှ၏။ သီတင်းကြီး (=ဝါကြီး) ကိုယ်တော်ဖြစ်ကောင်း ဖြစ်လိမ့်မည်။ ထိုရဟန်းကြီးသည် အခါမဟုတ်သည်၌ ဤရှိရင်းစွဲ အမျိုးကောင်းသားသုံးဦးတို့ကို နေရာမှ ထကောင်း ထစေလိမ့်မည်။ ဤသို့ ပြုသည်ရှိသော် အဖက်ဖက်ကပ် ဤအမျိုးကောင်းသားသုံးဦးတို့၏ မချမ်းသာမှု ဖြစ်ပေလိမ့်မည်” ဟု ကြံစည်စဉ်းစားကာ ထိုအမျိုးကောင်းသား သုံးဦးတို့၏ မချမ်းသာမှုကို လုံးဝအလိုမရှိသဖြင့် “ထိုအမျိုးကောင်းသား သုံးဦးတို့၏ မချမ်းသာမှုကို မပြုပါလင့်” ဟု ပြောဆိုတားမြစ်ခြင်းဖြစ်သည်။

မေးဖွယ် ရှိသည်မှာ... ဤတောစောင့်သည် မြတ်စွာဘုရားရှင်ကို ဘုရားရှင်ဟုသိ၍ တားမြစ်သလော၊ မသိ၍တားမြစ်သလောဟု မေးဖွယ်ရှိ၏။ အဖြေကား... မသိ၍ တားမြစ်ခြင်းဖြစ်သည်။ ချဲ့ဦးအံ့... မြတ်စွာဘုရားကိုယ်တော်မြတ်သည် ရဟန်းအပေါင်း ခြံရံလျက် ဘုရားအသရေတော်ဖြင့် ကြွချီတော်မူသောအခါ “ဤသူကား အဘယ်ပုဂ္ဂိုလ်နည်း” ဟု မမေးရပဲပင် မြတ်စွာဘုရားဟူ၍ လူတိုင်းသိအပ်လေတော့သည်။ ယခု အရှေ့ဝါးတောသို့ ကြွတော်မူသောအခါ၌ကား မြတ်စွာဘုရားရှင်သည် “တစုံတယောက်သောသူမျှ ငါဘုရားဖြစ်ကြောင်း မသိပါစေလင့်” ဟု ကြံစည်တော်မူကာ တန်ခိုးတော်ဖြင့် ရောင်ခြည်တော်အစရှိသော ဘုရားအာနုဘော်များကို သင်္ကန်းတော်ဖြင့် ဖုံးအုပ်ထားဘိသကဲ့သို့ တိမ်တိုက်ဖြင့် ဖုံးအုပ်ထားသော လပြည့်ဝန်းကြီးပမာ ကိုယ်တော်တိုင်ပင် သပိတ်သင်္ကန်းကို ယူပြီးလျှင် မထင်ရှားသော အသွင်ဖြင့် ကြွတော်မူခြင်းဖြစ်သည်။ သို့ရာကား မြတ်စွာဘုရားရှင်ကို ဘုရားဟု မသိသည်ဖြစ်၍သာလျှင် တောစောင့်ယောက်ျားသည် တားမြစ်လေသည်။)။

အရှင်အနုရုဒ္ဓါမထေရ်မြတ်သည် နေ့သန့် နေရာမှပင် တောစောင့် ယောက်ျား၏ “အရှင်ရဟန်း... ဤတောသို့ မဝင်လင့်”

စသည်ဖြင့် ပြောဆိုသော အသံကို ကြားတော်မူသဖြင့် “ဤတော အတွင်း၌ ငါတို့သုံးပါးသာ နေထိုင်ကြကုန်သည်။ အခြားရဟန်း ဟူ၍မရှိ၊ ဤတောစောင့်ယောက်ျားသည်လည်း ရဟန်းတပါးနှင့် စကားပြောသကဲ့သို့ ပြောဆိုနေ၏၊ မည်သူများ ဖြစ်လိမ့်မည်နည်း” ဟု ကြံစည်တော်မူပြီးလျှင် နေ့သန့်ရာ အရပ်မှထ၍ တံခါးဝ၌ ရပ် တည်ပြီးသော် လမ်းဘက်သို့ လှမ်းမျှော် ကြည့်တော်မူလေလျှင် မြတ်စွာဘုရားရှင်ကို မြင်တော်မူလေ၏။

မြတ်စွာဘုရားရှင် သည်လည်း အရှင်အနုရုဒ္ဓါမထေရ်မြတ် မြင်သည်နှင့် တပြိုင်နက်ပင်လျှင် ကိုယ်တော်ရောင်ကို လွှတ်တော် မူလိုက်၏။ လက္ခဏာကြီးငယ် အသွယ်သွယ်တို့ဖြင့် တင့်တယ်လှ သော မြတ်စွာဘုရားရှင်၏ ကိုယ်တော်ရောင်သည် ရွှေပုဆိုးကို ဖြန့် လှန်းသည့်ပမာ လွန်စွာတင့်တယ်လေ၏။ အရှင်အနုရုဒ္ဓါမထေရ် သည် “ဤတောစောင့် ယောက်ျားကား ပါးပျဉ်းထောင်နေသော မြွေဟောက်ကို လည်ပင်း၌ ဆုပ်ကိုင်ရန် လက်ကို ဆန့်တန်းသော သူကဲ့သို့ လောက၌ အမြတ်ဆုံးသော ပုဂ္ဂိုလ်မြတ်ကြီးနှင့် စကား ပြောဆိုရလျက်ပင် မြတ်စွာဘုရားဟူ၍ မသိရှာချေ၊ မထင်မရှား ရဟန်းတပါးနှင့် စကားပြောနေသကဲ့သို့ ပြောဆို နေ၏” ဟု ကြံစည် စဉ်းစားတော် မူပြီးလျှင် တောစောင့် ယောက်ျားကို “ဒါယကာ တောစောင့် ... မြတ်စွာဘုရားကို မတားမြစ်လင့်၊ ငါတို့ဆရာ မြတ်စွာဘုရား ကိုယ်တော်မြတ်ကြီး ကြွရောက်တော် မူလာပြီ” ဟု တားမြစ်စကား မိန့်ကြားတော်မူလေ၏။

မထေရ်သုံးပါး တညီတညွတ် ဘုရားကို ကြိုဆိုကြခြင်း

ထို့နောက် အရှင်အနုရုဒ္ဓါမထေရ်မြတ်သည် မြတ်စွာဘုရားရှင် ကို တဦးတည်း သွားရောက်ကာ မကြိုဆိုသေးပဲ “ငါတို့ သုံးဦး သည် ညီညွတ်သောနေခြင်းဖြင့် ယခုနေထိုင်ကြသည်။ အကယ်၍ ငါတဦးတည်း မြတ်စွာဘုရားရှင်ကို ကြိုဆိုချေသော် ညီညွတ်သော နေခြင်းမည်သည် ဖြစ်လိမ့်မည်မဟုတ်၊ ငါ၏ ချစ်မိတ်ဆွေတို့ကို ခေါ်ဆောင်၍သာလျှင် ကြိုဆိုမှု ငါပြုမည်။ ငါသည် မြတ်စွာဘုရား ရှင်ကို ချစ်ကြည်ညိုသကဲ့သို့ ငါ့သူငယ်ချင်းတို့သည်လည်း မြတ်စွာ

ရတနာ] မထေရ်သုံးပါး တညီတညွတ် ဘုရားကို ကြိုဆိုကြခြင်း ၇

ဘုရားရှင်ကို ချစ်ကြည်ညိုကြလေသည်” ဟု ကြံစည်တော်မူ၍ ထို သူငယ်ချင်း မထေရ်နှစ်ပါးတို့နှင့် အတူတကွ ခရီးဦးကြိုဆိုမှု ပြုလိုရ ကား အရှင်နန္ဒိယမထေရ်၊ အရှင်ကိမိလမထေရ်တို့ နေ့သန့်ရာ အရပ် သို့သွားရောက်ပြီးလျှင် ထိုမထေရ်နှစ်ပါးတို့ကို “အရှင်တို့...လာ ကြလော့၊ အရှင်တို့...လာကြလော့၊ ငါတို့၏ဆရာ မြတ်စွာဘုရား သည် ဆိုက်ရောက်တော်မူလာပြီ” ဟု ပြောဆို ခေါ်ငင်လေ၏။ ထို့နောက် မထေရ်သုံးပါးတို့သည် တညီတညွတ်တည်း မြတ်စွာ ဘုရားရှင်ကို ကြိုဆိုကြ၍ တပါးက မြတ်စွာဘုရားရှင်၏ သပိတ် သင်္ကန်းကို လှမ်းယူလေ၏။ တပါးက နေရာကို ခင်း၍ ကျန် တပါးက ခြေဆေးစေရ ခြေဆေးအင်းပျဉ် (= ခြေဆေးသောခုံ) ခြေပွတ်အိုးခြမ်းကို အနီး၌ ချထားလေ၏။

မြတ်စွာဘုရားရှင်သည် ခင်းထားအပ်သော နေရာ၌ ထိုင်နေ တော်မူပြီးလျှင် ခြေတော်တို့ကို ဆေးတော်မူ၏။

(ဤ၌။ ။မြတ်စွာဘုရားရှင်သည် ပွင့်သစ်စပဒုမာကြာပန်းကဲ့သို့ နီမြန်းသော ရွှေလက်တော်တို့ဖြင့် ဖလ်ရောင်အသွေး ဖြူဖွေးကြည်လင် သော ရေကို ခပ်ယူပြီးလျှင် ရွှေရောင်အဆင်း ဝါဝင်းသော ခြေဖမိုး တော်အစုံ၌ ရေကို လောင်း၍ ခြေတော် ခြေတော်ချင်း ပွတ်တိုက်၍ ဆေးကြောတော်မူလေသည်။

မြတ်စွာဘုရားရှင်တို့၏ ကိုယ်တော်၌ မြူအညစ်အကြေး လိမ်းထေး ကပ်ငြိရိုးမရှိ၊ ထိုသို့မရှိပါပဲလျက် အဘယ်ကြောင့် ခြေတော်တို့ကို ဆေးကြောတော်မူသနည်းဟု မေးဖွယ်ရှိ၏။ အဖြေကား...ကိုယ်တော် မြတ်ကို အအေးဥတုရယူခြင်းငှါ၎င်း၊ ထိုမထေရ်သုံးပါးတို့၏ စိတ်ရှင်လန်း ဝမ်းမြောက်စေရန် အကျိုးငှါ၎င်း ဆေးကြောတော်မူသည်။ ထင်ရှား စေဦးအံ့ ... ထိုသို့ မြတ်စွာဘုရားရှင် ခြေဆေးတော်မူခြင်းဖြင့် “ငါတို့ ယူဆောင်အပ်သော ရေဖြင့် မြတ်စွာဘုရားရှင်သည် ခြေတော်တို့ကို ဆေးကြောတော်မူ၏၊ သုံးဆောင်မပြုတော်မူ၏” ဟူ၍ ထိုဝတ်ပြုသော ရဟန်းတို့၏ စိတ်သည် အားကြီးသော ဝမ်းမြောက်ချမ်းသာမှုဖြင့် နှစ်သက်ရွှင်ပျိုနိုင်၏။ ထို့ကြောင့် ကိုယ်တော်၌ မြူ အညစ်အကြေး လိမ်းထေးကပ်ငြိခြင်းမရှိသော်လည်း ခြေတော်တို့ကို ဆေးကြောတော် မူလေသည်။)

အရှင်မြတ် သုံးပါးတို့သည်လည်း မြတ်စွာဘုရားရှင်ကို ရိုသေ မြတ်နိုး ရှိခိုးကြပြီးလျှင် အပြစ်လွတ်ရာအရပ်၌ ထိုင်နေကြလေ ကုန်၏။ ထိုအခါ မြတ်စွာဘုရားရှင်သည် အရှင်အနုရုဒ္ဓါကို “ချစ်သား အနုရုဒ္ဓါတို့...အသို့နည်း ခုံကျန်းပါ၏လော၊ ဣရိယာ ပထ မျှတ၏လော၊ ဆွမ်းပစ္စည်းဖြင့် မပင်ပန်းပဲရှိကြကုန်၏လော” ဟု မေးတော်မူ၏။ အရှင်အနုရုဒ္ဓါ မထေရ်မြတ်သည် “ခုံကျန်း ကြပါသည် မြတ်စွာဘုရား...၊ ဣရိယာပထ မျှတကြပါသည် မြတ်စွာဘုရား...၊ တပည့်တော်များသည် ဆွမ်းပစ္စည်းဖြင့်လည်း မပင်ပန်းကြပါကုန်ဘုရား” ဟူ၍ ပြန်ကြားလျှောက်ထားလေ၏။

(ဤ၌။ ။မထေရ်သုံးပါးတို့တွင် အရှင်အနုရုဒ္ဓါသည် အကြီးဆုံး ဖြစ်သည်။ အကြီးဆုံးဖြစ်သည့် အရှင်အနုရုဒ္ဓါကို ချီးမြှောက်လျှင် ကျန်သုံးပါးတို့ကိုလည်း ချီးမြှောက်မှုပြုပြီးသာလျှင် ဖြစ်သောကြောင့် အရှင်အနုရုဒ္ဓါမထေရ်မြတ်ကို ခေါင်းတပ်၍ မြတ်စွာဘုရား မိန့်ကြား တော်မူလေသည်။ တနည်း “ချစ်သား အနုရုဒ္ဓါတို့...” ဟူသော ဗဟုဝုဏ် စကားဖြင့်ပင် ဝိဇ္ဇပေကသေသနည်းဖြင့် ကျန်နှစ်ပါးကိုလည်း ခေါ်ဝေါ် ပြောဆိုတော်မူခြင်း ဖြစ်သည်) ။

မြတ်စွာဘုရားရှင်သည် တဖန်ထပ်၍ “အနုရုဒ္ဓါတို့... သင်တို့ သည် အညီအညွတ် ဝမ်းမြောက် ဝမ်းသာ ငြင်းခုံခြင်း မရှိကြပဲ နို့နှင့်ရေကဲ့သို့ ဖြစ်ကြ၍ အချင်းချင်း ချစ်ကြည်သော မျက်စိတို့ဖြင့် ကောင်းစွာကြည့်ရှုကုန်လျက် နေကုန်၏လော” ဟု မေးတော်မူ ပြန်၏။ အရှင် အနုရုဒ္ဓါမထေရ်မြတ်က “ဘုန်းတော်ကြီးသော မြတ်စွာဘုရား... စင်စစ်အားဖြင့် တပည့်တော်တို့သည် အညီ အညွတ် ဝမ်းမြောက်ဝမ်းသာ ငြင်းခုံခြင်းမရှိကြပဲ နို့နှင့် ရေကဲ့သို့ ဖြစ်ကြ၍ အချင်းချင်း ချစ်ကြည်သောမျက်စိတို့ဖြင့် ကောင်းစွာ ကြည့်ရှု ကုန်လျက် နေပါကုန်၏ ဘုရား” ဟု လျှောက် ထား လတ်သော် မြတ်စွာဘုရားရှင်သည် “အနုရုဒ္ဓါတို့... သင်တို့သည် ဘယ်ပုံဘယ်ပန်း အညီအညွတ် ဝမ်းမြောက်ဝမ်းသာ ငြင်းခုံမှု မရှိကြပဲ နို့နှင့် ရေကဲ့သို့ ဖြစ်ကြ၍ အချင်းချင်း ချစ်ကြည်သော မျက်စိတို့ဖြင့် ကောင်းစွာကြည့်ရှုကုန်လျက် နေကုန်သနည်း” ဟု မေးတော်မူ၏။ ထိုအခါ အရှင်အနုရုဒ္ဓါမထေရ်မြတ်သည်—

ရတနာ] မထေရ်သုံးပါး တညီတညွတ် ဘုရားကို ကြိုဆိုကြခြင်း ၉

“ဘုန်းတော်ကြီးသော မြတ်စွာဘုရား... ဤတော၌ နေသော အကျွန်ုပ်၏ စိတ်သန္တာန်ဝယ် ‘ငါသည် အရ တော်စွာတကား၊ ငါသည် ကောင်းစွာရအပ်စွာတကား၊ အကြင်ငါသည် ဤသို့ သဘောရှိသော သီတင်းသုံးဖော် တို့နှင့် အတူတကွ နေရပေ၏’ ဟု အကြံ ဖြစ်ရှိပါ၏။ ဘုန်းတော်ကြီးသော မြတ်စွာဘုရား... ထိုအကျွန်ုပ်သည် ဤသီတင်းသုံးဖော် အရှင်မြတ်နှစ်ပါးတို့အပေါ်၌ မေတ္တာ နှင့်ယှဉ်သော ကာယကံ၊ မေတ္တာနှင့် ယှဉ်သော ဝစီကံ၊ မေတ္တာနှင့်ယှဉ်သော မနောကံကို မျက်မှောက် မျက်ကွယ် နှစ်သွယ်၌ပင် ထားရှိဖြစ်ပွားစေအပ်ပါသည်။ ဘုန်းတော် ကြီးသော မြတ်စွာဘုရား... အကျွန်ုပ်၏ စိတ်သန္တာန်ဝယ် ‘ငါသည် မိမိ၏ စိတ်အလိုကို ဖယ်ထား၍ ဤအရှင်မြတ် နှစ်ပါးတို့၏စိတ်အလိုအတိုင်း ကျင့်ရပါမူ ကောင်းလေစွာ’ ဟု စိတ်အကြံဖြစ်ပြီးလျှင် အကျွန်ုပ်သည် မိမိ၏စိတ်အလိုကို ဖယ်ထား၍ ဤအရှင်မြတ် နှစ်ပါးတို့၏ စိတ်အလိုအတိုင်း ကျင့်ပါ၏။ ဘုန်းတော်ကြီးသော မြတ်စွာဘုရား... အကျွန်ုပ်တို့သုံးဦးမှာ ကိုယ်ကသာ ကွဲပြားလျက် စိတ် သည်ကား တခုတည်းကဲ့သို့ ဖြစ်ပါသည်ဘုရား” —

ဟူ၍ လျှောက်ထားလေသည်။ ထို့နောက် အရှင်နန္ဒိယမထေရ်က ၎င်း၊ အရှင်ကိမိလမထေရ်က ၎င်း အရှင်အနုရုဒ္ဓါ လျှောက်ထား သကဲ့သို့ပင် အသီးအသီး လျှောက်ထားကြလေ၏။

(ဤ၌။ ။ မျက်မှောက် မျက်ကွယ် မေတ္တာကာယကံ၊ မေတ္တာဝစီကံ၊ မေတ္တာမနောကံ သုံးပါးတို့ကို ဖြစ်ပွားစေအပ်ပါသည် ဟူသော စကား ရပ်ဝယ် မျက်မှောက် မေတ္တာကာယကံ၊ မေတ္တာဝစီကံတို့ကို အတူတကွ နေထိုင်ခြင်း၌ ရအပ်ကုန်၏။ မျက်ကွယ်ဖြစ်သော မေတ္တာ ကာယကံ၊ မေတ္တာဝစီကံတို့ကို ကွဲကွာနေထိုင်သောအခါ၌ ရအပ်ကုန်၏။ မနောကံ မေတ္တာ ၂-ပါးကိုကား အတူနေသော အခါ၌၎င်း၊ ကွဲကွာနေသော အခါ၌၎င်း ရအပ်၏။

ချဲ့ဦးအံ့... အတူတကွ နေထိုင်ကြသော ပုဂ္ဂိုလ်တို့အနက် တဦးဦးက ညောင်စောင်း အင်းပျဉ်ကို ဖြစ်စေ၊ သစ်တဏှာ မြေတဏှာကို ဖြစ်စေ

အပြင်အပ၌ 'မကောင်းသဖြင့် (= ပစ္စရက္ခ) ထားအပ်သည်ကို မြင်သည် ရှိသော် "အဘယ်သူသည် ဤပစ္စည်းကို သုံးဆောင်အပ်သနည်း" ဟု မထိမဲ့မြင်မှု မပြုပဲ မိမိပင် မကောင်းသဖြင့် (= ပစ္စရက္ခ) ထားအပ်သည့် ပစ္စည်းကဲ့သို့ ကောက်ယူကာ သိမိုး သိမ်းဆည်းသော ရဟန်း (ထို့ပြင် လည်း) သုတ်သင်သင့်သော အရပ်ကို သုတ်သင်သော ရဟန်းများ၏ ပြုအပ်သမျှသော ကာယကံမူသည် မျက်မှောက် မေတ္တာကာယကံ မည်၏။

အတူတကွ နေထိုင်ကြသောပုဂ္ဂိုလ်တို့အနက် တဦးဦး အရပ်တပါးသို့ ဖဲသွားသည်ရှိသော် ထိုဖဲသွားသောရဟန်း မကောင်းသဖြင့် (= ပစ္စရက္ခ) ထားခဲ့သော ကျောင်းသုံးပရိက္ခရာများကို ထို့အတူပင် သိမိုးသိမ်းဆည်း သောရဟန်း၊ သုတ်သင်သင့်သောအရပ်ကို သုတ်သင်သောရဟန်းများ၏ ပြုအပ်သမျှသော ကာယကံမူသည် မျက်ကွယ်မေတ္တာကာယကံမည်၏။

အတူတကွ နေထိုင်လျက် မထေရ်တို့နှင့် အတူတကွ ချိုမြိန်သာယာ သော ဝမ်းမြောက်ဖွယ်စကား၊ အစေ့အစပ်စကား၊ အသက်ထက်ဆုံး အောက်မေ့အပ်သောစကား၊ တရားစကား၊ အသံထင်ရှားတရားဟောမှု၊ တရားဆွေးနွေးမှု၊ ပြဿနာမေးဖြေမှု ဤသို့ အစရှိသော နှုတ်မှုအရပ်ရပ် ကို ပြောဆိုသော ရဟန်း၏ ပြောဆိုအပ်သမျှသော ဝစီကံမူသည် မျက်မှောက် မေတ္တာဝစီကံ မည်၏။

မထေရ်တို့ အရပ်တပါး ဖဲသွားလတ်သော် "ငါ၏ ချစ်မိတ်ဆွေ နန္ဒိယမထေရ်၊ ကိမိလမထေရ်သည် ဤသို့ သီလဂုဏ်နှင့် ပြည့်စုံသူဖြစ်၏။ ဤသို့ အကျင့်ဂုဏ်နှင့် ပြည့်စုံသူဖြစ်၏" ဤသို့ စသည်ဖြင့် ဂုဏ်ကျေးဇူးကို ချီးကျူးပြောဆိုသော ရဟန်း၏ ဝစီကံမူသည် မျက်ကွယ် မေတ္တာဝစီကံ မည်၏။

"ငါ၏ ချစ်မိတ်ဆွေဖြစ်သော နန္ဒိယမထေရ်၊ ကိမိလမထေရ်သည် ရန်ကင်းပါစေ၊ ဖောက်ပြန် နှောက်ယှက် ဖျက်ဆီးတတ်သည့် ဗျာပါဒ ဒေါသကင်းပါစေ၊ ကိုယ်စိတ်နှစ်ဖြာ ချမ်းသာပါစေ" ဤသို့ နှလုံးသွင်း အောက်မေ့သော ရဟန်း၏ မျက်မှောက်မျက်ကွယ် နှစ်သွယ်လုံးမှာပင် ထိုသို့ အောက်မေ့ နှလုံးသွင်းသော မနောက်မူသည် မေတ္တာမနောက် မည်၏။

ထိုမထေရ်မြတ် သုံးပါးတို့သည် ဘယ်ပုံ ဘယ်ပန်း မိမိ၏စိတ်အလိုကို ဖယ်ထား၍ ကျန်နှစ်ပါးတို့၏ စိတ်အလိုအတိုင်း ကျင့်ကြသနည်း ဟူမူ ထိုမထေရ်သုံးပါးတို့အနက် တပါး၏ သပိတ်၌ အညစ်အကြေး ထသည်၊

ရတနာ] မထေရ်သုံးပါး တညီတညွတ်ဘုရားကို ကြိုဆိုကြခြင်း ၁၁

အခြားတပါး၏ သင်္ကန်း ညစ်နွမ်းသည်၊ အခြားတပါး၏ ကမ္မဋ္ဌာန်း ကျောင်းမှာ အမှိုက်သရိုက် ထူပြော၍ သုတ်သင်ဖွယ်ရှိသည် ဆိုကြပါစို့။ ထိုသို့ ကိစ္စသုံးချက် ပြိုင်လျက် ရှိရာဝယ် သပိတ်၌ အညစ်အကြေး ထ၍ သပိတ်ဖုတ်ရန်ကိစ္စရှိသော ရဟန်းက “ငါ့ရှင်တို့... ငါ၏သပိတ်၌ အညစ်အကြေး ထ၏။ ဖုတ်မှ သင့်တော်မည်” ဟု အလျင်လက်ဦး ပြောဆိုလတ်သည်ရှိသော် ကျန်နှစ်ပါးတို့က “ငါ့သင်္ကန်း ညစ်နွမ်းနေ၍ ဖွပ်လျော်ရန်ကိစ္စ ရှိသည်။ ငါ့မှာ ကမ္မဋ္ဌာန်းကျောင်း သုတ်သင်ရန်ကိစ္စရှိသည်” ဟု မိမိတို့၏ကိစ္စကို မပြောဆိုကြပဲ တောသို့ဝင်၍ ထို ရဟန်း၏ သပိတ်ဖုတ်မှု ကိစ္စကို ဝိုင်းဝန်း ကူညီလုပ်ကိုင်ပြီးမှ မိမိတို့၏ သင်္ကန်းဖွပ်လျော်မှု ကိစ္စ ကမ္မဋ္ဌာန်း ကျောင်းသုတ်သင်မှု ကိစ္စကို ပြုလုပ်ကြကုန်၏။ “ငါ့သင်္ကန်း ညစ်နွမ်းနေ၍ ဖွပ်လျော်ရန်ကိစ္စ ရှိသည်” ဟု ရဟန်းတပါးက အလျင်လက်ဦး ပြောဆိုသောအခါ “ငါ့မှာ ကမ္မဋ္ဌာန်းကျောင်း သုတ်သင်ရန် ရှိသည်” ဟု ရဟန်းတပါးက အလျင်လက်ဦး ပြောဆိုသော အခါတို့၌ လည်း ထိုနည်းအတူပင် အလျင်လက်ဦး ပြောဆိုသော ရဟန်း၏အလုပ်ကိစ္စကို ရှေးဦးစွာ ဝိုင်းဝန်းကူညီ လုပ်ကိုင်ဆောင်ရွက်ပြီးမှ မိမိ မိမိတို့၏ကိစ္စကို လုပ်ကိုင် ဆောင်ရွက်ကြသည်။ ဤကား ထိုမထေရ်မြတ်သုံးပါးတို့ မိမိ၏ စိတ်အလိုကို ဖယ်ထား၍ ကျန်နှစ်ပါး၏ စိတ်အလိုအတိုင်း ကျင့်ကြပုံတည်း။

ဤသို့ မြတ်စွာဘုရားရှင်သည် ထိုမထေရ်သုံးပါးတို့၏ သာမဏီရသကို မေးမြန်းတော်မူ၍ သာမဏီရသ အပြည့်အဝ ရှိကြောင်း ကြားသိတော်မူပြီးလျှင် တဖန် အပ္ပမာဒလက္ခဏာကို မေးမြန်းတော်မူလိုသည်ဖြစ်၍ “အနုရုဒ္ဓါတို့... အသို့နည်း (= ဘယ်နှယ်လဲ) သင်တို့သည် မမေ့မလျော့ပဲ ပြင်းထန်သော လုံ့လ ဝီရိယ ရှိကြလျက် နိဗ္ဗာန်သို့စေလွှတ်သော စိတ်ရှိကြသည်ဖြစ်၍ နေကုန်၏လော” ဟု မေးတော်မူလေသော် အရှင်အနုရုဒ္ဓါမထေရ်မြတ်သည် “ဘုန်းတော်ကြီးသော မြတ်စွာဘုရား... စင်စစ်အားဖြင့် တပည့်တော်တို့သည် မမေ့မလျော့ပဲ ပြင်းထန်သော လုံ့လ ဝီရိယ ရှိကြလျက် နိဗ္ဗာန်သို့ စေလွှတ်သော စိတ်ရှိကြသည်ဖြစ်၍ နေပါကုန်၏ဘုရား” ဟု လျှောက်ထားလေသည်။ မြတ်စွာဘုရားရှင်က တဖန် ဆက်၍ “အနုရုဒ္ဓါတို့... သင်တို့သည် ဘယ်ပုံဘယ်ပန်း မမေ့မလျော့ပဲ ပြင်းထန်သော လုံ့လ ဝီရိယ ရှိကြလျက် နိဗ္ဗာန်သို့

စေလွှတ်သော စိတ်ရှိကြသည်ဖြစ်၍ နေကြသနည်း” ဟု မေးတော် မူပြန်၏။ ထိုအခါ အရှင်အနုရုဒ္ဓါမထေရ်မြတ်သည်—

“ဘုန်းတော်ကြီးသော မြတ်စွာဘုရား... ဤတော၌ နေကြသော တပည့်တော်တို့ သုံးပါးအနက် ရှေးဦးစွာ ရွာမှ ဆွမ်းခံပြီး ပြန်လာသော ရဟန်းသည် နေရာကို ခင်းပါ၏။ ခြေဆေးရေ ခြေဆေးအင်းပျဉ် ခြေပွတ်အိုးခြမ်း ကို ချထားနှင့်ပါ၏။ ဆွမ်းဦးထည့်သောခွက်ကို ချထားနှင့် ပါ၏။ သောက်ရေ သုံးဆောင်ရေကို တည်ထားနှင့်ပါ၏။

နောက်မှ ရွာက ဆွမ်းခံပြီး ပြန်လာသောရဟန်းသည် စားပြီးသော ဆွမ်းကြွင်းရှိ၍ စားလိုပါလျှင် စားပါ၏။ မစားလိုလျှင်ကား စိမ်းသော မြက်သစ်ပင် မရှိရာ အရပ်၌ သော်မူလည်း စွန့်ပစ်ပါ၏။ ပိုးမရှိသော ရေ၌သော်မူလည်း သွန်ပစ်ပါ၏။ ထိုနောက်ကျသောရဟန်းသည်ပင် နေရာကို ခေါက်သိမ်းပါ၏။ ခြေဆေးရေ ခြေဆေးအင်းပျဉ် ခြေပွတ် အိုးခြမ်းများကို သိုမှီးသိမ်းဆည်းပါ၏။ ဆွမ်းဦးထည့်သော ခွက်ကို ဆေးကြော၍ သိမ်းဆည်းခဲ့ပါ၏။ သောက်ရေ သုံးဆောင်ရေကို သိုမှီး သိမ်းဆည်းပါ၏။ ဆွမ်းစားရာ စရပ်ကို တံမြက်လှည်းပါ၏။

သောက်ရေအိုးကို ဖြစ်စေ၊ သုံးဆောင်ရေအိုးကို ဖြစ်စေ၊ ဝစ္စကုဋီ၌ သန့်သက်ရေအိုးကို ဖြစ်စေ ရေမရှိသည်ကို မြင်ရလျှင် ထိုမြင်သောရဟန်းကပင် ရေများကို တည်ထား သွားပါ၏။ အကယ်၍ ထိုရဟန်း မချီမနိုင်သောဝန်ဖြစ်က လက်ယပ်သော အားဖြင့် အဖော်ကို ခေါ်ကာ လက်ချင်း ယှက်၍ ထိုရေအိုးကို တည်ထားကြပါကုန်၏။ ဘုန်းတော် ကြီးသော မြတ်စွာဘုရား... တပည့်တော်များသည် ထို ရေတည်ထားခြင်းဟူသောအကြောင်းကြောင့် စကားမဆို ကြပါကုန်။ ဘုန်းတော်ကြီးသော မြတ်စွာဘုရား... တပည့် တော်များသည် ငါးရက် တကြိမ် တည၌လုံးလုံး တရား စကားဖြင့် ကောင်းစွာ နေထိုင်ပါကုန်၏။

ရတနာ] မထေရ်သုံးပါးတညီတညွတ်ဘုရားကိုကြိုဆိုကြခြင်း ၁၃

ဘုန်းတော်ကြီးသော မြတ်စွာဘုရား... တပည့်တော်များသည် ဤလျှောက်ဆိုအပ်ပြီးသောနည်းအတိုင်း မမေ့မလျော့ပဲ ပြင်းထန်သော လုံ့လဝီရိယရှိကြလျက် နိဗ္ဗာန်သို့ စေလွှတ်သော စိတ်ရှိကြသည်ဖြစ်၍ နေပါကုန်၏ ဘုရား” -

ဟူ၍ လျှောက်ထားလေသည်။

(ဤ၌ ကြည်ညိုမှတ်သားဖွယ်ကား... ထိုမထေရ်သုံးပါးတို့သည် တစုတည်း တပေါင်းတည်း ဆွမ်းခံဝင်တော်မူကြသည် မဟုတ်ကုန်၊ မှန်၏။ ထိုမထေရ်သုံးပါးတို့သည် ဖလသမာပတ်၌ မွေ့လျော်တော်မူကြသူများ ဖြစ်ရကား စောစောစီးစီးပင် ကိုယ်လက် သတ်သင်မှု ပြုကြပြီးလျှင် ဝတ်ကြီး ဝတ်ငယ်တို့ကို ဖြည့်ကျင့်တော်မူကြပြီးနောက် မိမိ မိမိတို့၏ ကမ္မဋ္ဌာန်းကျောင်းတိုင်းသို့ ဝင်ကြ၍ အချိန်ကို ပိုင်းခြားလျက် ဖလသမာပတ်ကို ဝင်စားကာ နေထိုင်တော်မူကြလေသည်။

ထိုမထေရ် သုံးပါးတို့တွင် ရှေးဦးစွာ ဖလသမာပတ်ကို ဝင်စားနေထိုင်တော်မူသော မထေရ်သည် မိမိ၏ အချိန်ပိုင်းအတိုင်း သမာပတ်မှ ရှေးဦးစွာထ၍ ရှေးဦးစွာ ဆွမ်းခံကြပြီးလျှင် ပြန်လာသည်ရှိသော် ဆွမ်းစားရာနေရာသို့ ရောက်ရှိလျှင် “ထို ရဟန်း နှစ်ပါးကား နောက်ကျကုန်၏။ ငါကား အလျင်လက်ဦး ရောက်လာ၏” ဟု သိတော်မူ၏။ ထိုနောက်မှ သပိတ်ကို ပိတ်ပြီးလျှင် နေရာခင်းခြင်းစသည်ကို ပြုလုပ်၍ မိမိသပိတ် အတွင်း၌ ဆွမ်းစားလောက်ရုံမျှ ရရှိခဲ့လျှင် အသာထိုင်၍ ဘုဉ်းပေးတော်မူ၏။ အကယ်၍ ဆွမ်းပိုမည်ဖြစ်လျှင် ထိုပိုမည့်ဆွမ်းကို ဆွမ်းဦးထည့်သောခွက်၌ ထည့်ပြီးမှ ထိုခွက်ကိုပိတ်၍ ဘုဉ်းပေးတော်မူ၏။ ဆွမ်းစားပြီးလျှင် သပိတ်ကို ဆေးကြောသုတ်သင် ရေစင်အောင်ပြုလုပ်ကာ သပိတ်အိတ်၌ သပိတ်ကို ထည့်၍ မိမိ၏ သပိတ်သင်္ကန်းကို ယူဆောင်ကာ မိမိ၏ နေ့သန့်နေရာအရပ်သို့ ဝင်တော်မူလေ၏။

ဒုတိယ မထေရ်သည်လည်း ဆွမ်းစားရာနေရာသို့ ရောက်လျှင်ပင် “ရဟန်းတပါးသည် ငါ၏အလျင်သွားနှင့်ပြီ၊ တပါးကား ငါမှ နောက်ကျန်သေးသည်” ဟု သိတော်မူ၏။ ထိုမထေရ်သည် မိမိသပိတ်၌ ဆွမ်းမျှတရုံသာရှိလျှင် အသာထိုင်၍ ဘုဉ်းပေးတော်မူ၏။ အကယ်၍ နည်းနေလျှင် ဆွမ်းဦးထည့်သော ခွက်မှ (ပဌမ ရဟန်းထားခဲ့သည့်) ဆွမ်းကို ယူ၍ ဘုဉ်းပေးတော်မူ၏။ မိမိသပိတ်၌ ဆွမ်းသည် စားလောက်ရုံမက ပိုနေမည်ဆိုလျှင် ထိုပိုမည့်ဆွမ်းကို ဆွမ်းဦးထည့်သောခွက်၌ ရှေးဦးစွာ

ထည့်ပြီး (ဦးချထားပြီး) မှ မိမိမျှတရုံကို စားပြီးလျှင် ပဌမမထေရ် နည်းတူပင် မိမိ၏ နေ့သန့်ရာ အရပ်သို့ ဝင်တော်မူလေ၏။

တတိယမထေရ်သည်လည်း ဆွမ်းစားရာနေရာသို့ ရောက်လျှင်ပင် “ရဟန်းနှစ်ပါးတို့သည် ငါ၏အလျှင် ရောက်နှင့်ကြ သွားနှင့်ကြပြီ၊ ငါကား နောက်ဆုံးတည်း” ဟု သိတော်မူပြီးလျှင် ဒုတိယမထေရ်ကဲ့သို့ပင် ဆွမ်း ဘုဉ်းပေး၍ ဆွမ်းကိစ္စပြီးလတ်သော် သပိတ်ကို ဆေးကြောသုတ်သင် ရေစင်အောင် ပြုလုပ်ကာ သပိတ်အိတ်၌ သပိတ်ကိုထည့်၍ နေရာများကို ချီမ၍ သိမ့်သိမ်းဆည်းတော်မူ၏။ သောက်ရေးအိုး သုံးရေးအိုးတို့၌ ရေကြွင်း ရေကျန်များကို စွန့်သွန်ပြီးလျှင် အိုးများကို မှောက်ထား၍ ဆွမ်းဦးထည့်သောခွက်၌ ဆွမ်းကြွင်း ဆွမ်းကျန် ရှိသေးလျှင် ထိုဆွမ်း ကြွင်း ဆွမ်းကျန်ကို ထိုဆိုးအပ်ပြီးသော နည်းအတိုင်း စိမ်းသော မြက် သစ်ပင်မရှိရာအရပ် ပိုးမရှိရာရေတို့၌စွန့်၍ ခွက်ကို ဆေးကြောသုတ်သင် ပြီးလျှင် သိမ့်သိမ်းဆည်းထားခဲ့၏။ ဆွမ်းစားကျောင်း (=ဆွမ်းစားရာ နေရာ) ကို တံမြက်လှည်း၍ တံမြက်ချေးကို စွန့်သွန်ပြီးနောက် တံမြက် စည်းကို ခြေပုန်းများ လွတ်ရာအရပ်၌ သိမ်းထားခဲ့ပြီးလျှင် သပိတ် သင်္ကန်းကို ယူဆောင်၍ မိမိ၏ နေ့သန့်ရာအရပ်သို့ ဝင်တော်မူလေ၏။ ။ ဤဆိုးအပ်ပြီးသည်ကား မထေရ်တို့၏ ကျောင်းအပြင်ပ တောအတွင်း ဆွမ်းစားရာဆွမ်းစားကျောင်း၌ ပြုကျင့်အပ်သော ဝတ်တည်း။

သောက်ရေး သုံးဆောင်ရေး တည်ထားခြင်းကား ကျောင်းတွင်း၌ ပြုအပ်သော ဝတ်တည်း။ ထင်ရှားစေဦးအံ့... ထိုမထေရ်မြတ်သုံးပါး တို့သည် သောက်ရေးအိုးစသည် တခုခု ရေမရှိသည်ကိုမြင်လျှင် ထိုမြင် သောမထေရ်က ထိုအိုးကို ယူဆောင်၍ ရေကန်သို့ သွားပြီးလျှင် အိုး၏ အတွင်းအပြင်ကို ဆေးကြောသုတ်သင်ပြီးနောက် ရေကိုစစ်၍ ထည့်ပြီး လျှင် (မနိုင်သောဝန်ဖြစ်က) ထိုရေအိုးကို ကမ်းနားမှပင် ထားခဲ့၍ အဖော်ရဟန်းကို လက်ယပ်၍ ခေါ်တော်မူ၏။ အဖော်ရဟန်းကို ရရှိရန် အမည်ကို ထုတ်ဖော်၍ ဖြစ်စေ၊ မထုတ်ဖော်ပဲဖြစ်စေ အသံပြုတော် မမူချေ။

အကြောင်းသော်ကား အမည်ထုတ်ဖော်၍ အသံပြုခေါ်ငင်လျှင် ထိုအခေါ်ခံရသောရဟန်းကို ခေါ်သောအသံသည် ကမ္မဋ္ဌာန်း အလုပ်၏ အနှောက်အယှက် ဖြစ်လေရာ၏။ ထို့ကြောင့် အမည်ထုတ်ဖော်၍လည်း အသံပြုတော်မမူ။ အမည်ကို မထုတ်ဖော်ပဲ အသံပြုလျှင် “ငါအလျှင် ရောက်အောင်သွားမည်၊ ငါအလျှင်ရောက်အောင် သွားမည်” ဟု ကြံ

ရတနာ] မထေရ်သုံးပါး တညီတညွတ်တူရားကို ကြိုဆိုကြခြင်း ၁၅

စည်ကာ နှစ်ပါးလုံးပင် ကမ္မဋ္ဌာန်းကျောင်းမှ ထွက်လာကုန်လေရာ၏။ ထိုသို့ထွက်လာလျှင် နှစ်ပါးပြုလုပ်လျှင် ပြီးနိုင်သော ကိစ္စ၌ (သုံးပါးပြုလုပ်သဖြင့်) တတိယပုဂ္ဂိုလ်၏ အဖို့ရာ အပိုအလှူကဲ့သို့ဖြစ်ကာ ကမ္မဋ္ဌာန်းအလုပ်သာ ပျက်ကွက်လေရာ၏။ ထို့ကြောင့် အမည်ကို မထုတ်ဖော်ပဲလည်း အသံပြုတော်မမူချေ။

အသံမပြုလျှင် မည်ကဲ့သို့ ပြုလုပ်သနည်းဟူမူ ရေစစ်ခဲသောရဟန်းသည် ခြေသံမကြားရအောင် ရဟန်းတပါး၏ နေ့သန့်ရာ အရပ်အနီးသို့ သွားရောက်၍ ထိုရဟန်းမြင်သောအခါမှ လက်ယပ်ခေါ်ငင်လေသည်။ ထိုသို့ လက်ယပ်လျှင်ပင် ထိုအဖော်ရဟန်းသည် လာလေတော့၏။ ထို့နောင်မှ ရဟန်းနှစ်ပါးတို့ လက်ချင်းယှက်ကာ လက်နှစ်ဖက်ပေါ်၌ ရေအိုးကိုထား၍ ပွေခါ ယူဆောင်ကြကာ သောက်ရေ သုံးရေကို တည်ထားတော်မူကြလေသည်။

“ငါးရက်တကြိမ် တညွှန်လုံးလုံး တရားစကားဖြင့် ကောင်းစွာနေထိုင်ကြပါကုန်၏” ဟူသော စကား၌...လဆန်း လဆုတ် ဆယ့်လေးရက်၊ ဆယ့်ငါးရက်၊ ရှစ်ရက်၊ ဤသုံးရက် သုံးရက်ကား ပကတိ တရားနာရာသုံးရက်ဖြစ်သည်။ ထိုသုံးရက်တရားပွဲကိုလည်း မပျက်စေပဲ ငါးရက်မြောက် ငါးရက်မြောက်သော နေ့၌ အရှင်နန္ဒိယ၊ အရှင်ကိမိလမထေရ်နှစ်ပါးတို့သည် အလွန်မွန်းမလုံမီ ရေချိုးကြပြီး အနုရုဒ္ဓါ မထေရ်မြတ်ထံသို့ သွားကြကုန်၏။ ထိုအရှင်အနုရုဒ္ဓါမထေရ်၏ နေရာအရပ်၌ မထေရ်သုံးပါး စည်းဝေး ထိုင်နေကြပြီးလျှင် ပိဋကသုံးပုံတို့အနက် တပုံပုံ၌ အချင်းချင်း ပြဿနာမေးတော်မူကြ ဖြေတော်မူကြကုန်၏။ ထိုမထေရ်မြတ်တို့ ဤကဲ့သို့ ပြဿနာမေးဖြေမှု ပြုကြစဉ်ပင် အရုဏ်တက်လေတော့၏။

ဤမျှဖြင့် မြတ်စွာဘုရားရှင်က အပ္ပမာဒ လက္ခဏာကို အမေးခံရသော အရှင်အနုရုဒ္ဓါမထေရ်မြတ်သည် (အခြားပုဂ္ဂိုလ်များ) မေ့လျော့ကြသည့် အရာဌာနများမှာပင် မိမိတို့၏ မမေ့မလျော့သော အကြောင်းအရာကို ဖြေကြားလျှောက်ထားအပ်လေသည်။ ရွှေဦးအံ့ ... အခြားတပါးသော ရဟန်းတို့မှာ ဆွမ်းခံဝင်ချိန်အခါ၊ ဆွမ်းခံရန် ကျောင်းမှ ထွက်သောအခါ၊ သင်းပိုင်ကို ပြင်ဝတ်သောအခါ၊ သင်္ကန်းရုံသောအခါ၊ မြို့ရွာအတွင်း၌ ဆွမ်းခံလှည့်လည်သောအခါ၊ တရားဟောသော အခါ၊ အနုမောဒနာပြုသောအခါ၊ မြို့ရွာတွင်းမှထွက်ခွဲ၍ ဆွမ်းစားသောအခါ၊ သပိတ်ဆေးသောအခါ၊ သပိတ်ကို သပိတ်အိတ်၌ သွင်းသောအခါ၊

သပိတ်သင်္ကန်းကို သိုမှီးသိမ်းဆည်းသောအခါ ဤအရာ ဌာနများသည် စကားအကျယ်ချဲ့၍ ပြောဆိုရာဌာနများ = ကမ္မဋ္ဌာန်းလက်လွှတ်စကား ပြောဆိုခြင်းဖြင့် ကမ္မဋ္ဌာန်းအလုပ်၌ မေ့လျော့ရာဌာနများ ဖြစ်ကုန်၏။ ထို့ကြောင့် အရှင်အနုရုဒ္ဓါမထေရ်သည် “တပည့်တော်များမှာ ဤဖော်ပြပါအခြားတပါးသော ရဟန်းများအဖို့ရာ ကမ္မဋ္ဌာန်းအလုပ်၌ မေ့လျော့ရာဌာနကာလများမှာပင်သော်လည်း (အခါအခွင့်မဟုတ်၍ ဝိဟာရသမာပတ်များကို မဝင်စားခြင်းမှတစ်ပါး) အခြားကမ္မဋ္ဌာန်း အလုပ်နှင့် ဆန့်ကျင်သော ကမ္မဋ္ဌာန်းလက်လွှတ်စကား အကျယ်ချဲ့၍ ပြောဆိုခြင်း စသော အလုပ်ပိုများကို တပည့်တော်တို့ လုံးဝမပြုကျင့်ကြပါကုန်ဘုရား” ဟု သူတပါးတို့၏ မေ့လျော့ရာဌာနတို့၌ပင် မိမိတို့၏ အထွတ်အထိပ်သို့ရောက်သော မမေ့မလျော့ခြင်း လက္ခဏာကို ဖြေကြားတော်မူလေသည်။

ဤစကားရပ်ဖြင့်ပင် ဖော်ပြရာပါ ဆယ့်တဌာန အခါကာလများကို လွှတ်၍ အခြားတပါးသော အရာဌာနတို့၌ ဝိဟာရသမာပတ်တို့ကို မဝင်စားသောအနေဖြင့် မေ့လျော့သောအခါ ဟူ၍ တပည့်တော်တို့မှာ မရှိပါဟုသာ အနက်အဓိပ္ပါယ်ကိုလည်း ဖော်ပြလေသည်။

အရှေ့ဝါးတောသို့ ကြွရောက်တော်မူခြင်းအကြောင်း ပြီး၏။

ပါဠိဇေယျကအရပ်သို့ ကြွတော်မူခြင်း

မြတ်စွာဘုရားရှင်သည် ရှေး၌ ဆိုအပ်ခဲ့ပြီးသည့် အတိုင်း မာလကလောဏကရွာဝယ် အရှင်ဘဂုမထေရ်အား နေ့တဝက်နှင့်တည့်ပတ်လုံး တကိုယ်တည်းနေခြင်း၌ အကျိုးအာနိသင်ကို ဟောပြောလျှင် နောက်တနေ့၌ ထိုဘဂုမထေရ်ကိုပင် နောက်လိုက်ရဟန်းပြုကာ မာလကလောဏကရွာတွင်းသို့ ဆွမ်းခံ လှည့်လည်တော်မူပြီး၍ ထိုဘဂုမထေရ်ကို ထိုအရပ်၌ပင် ပြန်နစ်စေတော်မူပြီးနောက် “ညီညွတ်သော နေခြင်းဖြင့် နေထိုင်ကြသည့် အမျိုးကောင်းသားသုံးဦးတို့ကို ငါကြည့်ရှုအံ့” ဟု ကြံစည်တော်မူကာ အရှေ့ဝါးတောအရပ်သို့ တပါးတည်း ကြွရောက်တော်မူ၍ အရှင်အနုရုဒ္ဓါမထေရ်၊ အရှင်နန္ဒိယမထေရ်၊ အရှင်ကိမိလမထေရ်တို့အား တည့်ပတ်လုံး အညီအညွတ် နေခြင်း၌ အကျိုးအာနိသင်တရားစကားကို ဟောကြားတော်မူ၍ ထိုမထေရ် သုံးပါးတို့ကိုလည်း

ရတနာ] ပါလိလေယျက အရပ်သို့ ကြွတော်မူခြင်း။ ၁၇

ထိုအရှေ့ဝါးတောအရပ်မှာပင် ပြန်နစ်စေတော်မူခဲ့၍ ကိုယ်တော် တပါးတည်းပင် ကြွသွားတော်မူလတ်သော် ပါလိလေယျက ရွာသို့ ရောက်တော်မူလေ၏။

ထိုအခါ ပါလိလေယျကရွာသားတို့သည် ခရီးဦးကြိုဆိုကြကာ မြတ်စွာဘုရားရှင်အား အလှူဒါနကို ပေးလှူပြီးနောက် ပါလိ- လေယျကရွာနှင့် မနီးမဝေးသော အရပ်ဝယ် ရက္ခိတမည်သော တောအုပ်ကြီးရှိလေသည်။ ထိုတောအုပ်အတွင်း၌ မြတ်စွာဘုရား ရှင်သီတင်းသုံးနေထိုင်တော်မူရန် သင်္ခမ်းကျောင်းကို ဆောက် လုပ်ကြပြီးလျှင် “မြတ်စွာဘုရားရှင်သည် ဤရက္ခိတတောကျောင်း၌ သီတင်းသုံးနေတော်မူပါဘုရား” ဟု လျှောက်ထား တောင်းပန် ၍ နေထိုင်စေကြလေကုန်၏။

ထို ရက္ခိတတောအုပ်အတွင်းဝယ် မြတ်စွာဘုရားရှင် အတွက် ဆောက်လုပ်အပ်သော သင်္ခမ်းကျောင်း၏ အနီး၌ ဘဒ္ဒသင်္ဂလ မည်သော အင်ကြင်းပင်ကြီးတပင် ရှိလေသည်။ မြတ်စွာဘုရားရှင် သည် ပါလိလေယျကရွာကို အမှီဝေါစရဂါမ်ပြု၍ ရက္ခိတတော အုပ်အတွင်း သင်္ခမ်းကျောင်းအနီးရှိ ထို ဘဒ္ဒသင်္ဂလမည်သော အင်ကြင်းပင်ကြီး အနီး၌ သီတင်းသုံးနေတော် မူ၏။ ထို အခါ ဆိုရာ၌ တပါးတည်း ကိန်းအောင်းနေတော်မူသော မြတ်စွာ ဘုရားရှင်၏ စိတ်သန္တာန်ဝယ်—

“ငါသည် ရှေးအခါက မျက်ကွယ်မျက်မှောက် ငြင်းခုံ ကြလျက် ဆန့်ကျင်ဖက်ပြောကြား စကားများကြ၍ သံဃာ၌ အဓိကရုဏ်းကို ပြုတတ်သော ထိုကောသမ္ဘိ ရဟန်းတို့နှင့် ရောပြင်းသည်ဖြစ်၍ ချမ်းသာစွာ မနေခဲ့ရချေ။ ငါသည် ယခုအခါ၌ မျက်ကွယ် မျက်မှောက် ငြင်းခုံကြလျက် ဆန့် ကျင်ဖက်ပြောကြား စကားများကြ၍ သံဃာ၌ အဓိက- ရုဏ်းကို ပြုတတ်သော ထိုကောသမ္ဘိရဟန်းတို့နှင့် ကင်းကွာ အဖော်မပါ တပါးတည်း ချမ်းသာစွာနေရပေ၏” —

ဟူ၍ အကြံအစည် ဖြစ်တော်မူလေ၏။

ပါလိလေယျက(ပလလဲ)ဆင်မင်း အကြောင်း

ထိုအချိန်မှာပင် တကောင်သော (အုပ်ထိန်း) ဆင်ပြောင်ကြီး သည်လည်း ဆင်ပေါက်,ဆင်မ,ဆင်ရွှေ, နို့စို့ဆင်ငယ်တို့နှင့် ရော ပြွမ်းသည်ဖြစ်၍ နေဆဲဖြစ်၏။ ထိုဆင်ပြောင်ကြီးသည် ထိုသို့ ရော ပြွမ်းနေထိုင်ရသဖြင့် အညွန့်ပြတ်သောမြက်တို့ကိုလည်း စားရ၏။ ထိုဆင်ပြောင်ကြီး ချိုး၍ချိုး၍ ချသမျှသော သစ်ခက် သစ်ကိုင်း များကိုလည်း အခြားဆင်တို့သည် စားကုန်၏။ ထိုဆင်ပြောင်ကြီး သည် ရေနေောက်တို့ကိုလည်း သောက်ရ၏။ ရေဆိပ်မှ တက်လတ် သော ထိုဆင်ပြောင်ကြီး၏ကိုယ်ကို ဆင်မတို့သည်လည်း ပွတ် တိုက် တိုးဝှေ့ကုန်လျက် သွားကြကုန်၏။

ထိုအခါ ထိုဆင်ပြောင်ကြီး၏ စိတ်သန္တာန်ဝယ် “ငါသည် ဆင်ပေါက်,ဆင်မ,ဆင်ရွှေ,နို့စို့ဆင်ငယ်တို့နှင့် ရောပြွမ်းသည်ဖြစ်၍ နေရ၏။ ထိုသို့ ရောပြွမ်း နေထိုင်ရသဖြင့် အညွန့် ပြတ်သော မြက်တို့ကိုလည်း စားရ၏။ ငါ ချိုး၍ ချိုး၍ ချသမျှသော သစ်ခက် သစ်ကိုင်းများကိုလည်း အခြားဆင်တို့သည် စားကုန်၏။ ငါသည် ရေနေောက်တို့ကိုလည်း သောက်ရ၏။ ရေဆိပ်မှ တက်လတ်သော ငါ၏ကိုယ်ကို ဆင်မတို့သည်လည်း ပွတ်တိုက် တိုးဝှေ့ကုန်လျက် သွားကြကုန်၏။ ငါသည် တကောင်တည်းသာလျှင် ဆင်အပေါင်း (= ဆင်အုပ်) မှ ကင်းကွာလျက် နေရမူ ကောင်းလေစွာ” ဟူ၍ အကြံအစည် ဖြစ်ပြီးနောက် ထိုဆင်ပြောင်ကြီးသည် ဆင်အုပ်မှ ခွဲကာ ပါလိလေယျက ရက္ခိတမည်သော တောအုပ်ရှိ အင်ကြင်း ပင်ကြီးအနီး မြတ်စွာဘု ရားရှင် ထံ တော် သို့ ချဉ်း ကပ် ရောက် ရှိ လာ၏။

(ဤ၌။ ။ပါလိလေယျက -ဟူသော အမည်မှာ ရွာ၏အမည်ရင်း ဖြစ်သည်။ တောအုပ်၏အမည်ရင်းမှာ ရက္ခိတ-ဟူ၍ဖြစ်သည်။ ထိုရက္ခိတ တောအုပ်ကိုပင် ပါလိလေယျကရွာ၏အနီး၌ တည်ရှိသောကြောင့် သမိ- ပူပစာအားဖြင့် ပါလိလေယျက (=ပလလဲ)တော ဟူ၍လည်း ခေါ် ရ၏။ ထိုတော၌ ရောက်လာသော ဖော်ပြရာပါ ဆင်ပြောင်ကြီးကိုလည်း ပါလိလေယျက (=ပလလဲ) ဆင်မင်းဟူ၍ ခေါ် စမှတ်ပြုကြ၏။

ရတနာ] ပလလဲဆင်မင်း ဘုရားကို ဝတ်ကြီးဝတ်ငယ်ပြုပုံ ၁၉

ပလလဲဆင်မင်း မြတ်စွာဘုရားအား ဝတ်ကြီးဝတ်ငယ် ပြုပုံ

ထိုဆင်ပြောင်ကြီးသည် ဆင်အုပ်နှင့်အတူ နေရခြင်း၌ စက်ဆုပ်
ငြီးငွေ့လျက် လိုရကိစ္စတောအုပ်သို့ လင်လေသော် ထိုတောအုပ်
အတွင်း အင်ကြင်းပင်ရင်း၌ ထိုင်နေတော်မူသော မြတ်စွာဘုရား
ကို တွေ့မြင်ရ၍ ရေအိုးအလုံးပေါင်းတထောင်ဖြင့် အပူကို ငြိမ်းစေ
အပ်ပြီးသောသူအလား ငြိမ်းအေးလျက် ကြည်ညိုသောစိတ်ရှိကာ
မြတ်စွာဘုရား၏ အနီး၌ ရပ်တည်လာလေ၏။ ထိုအချိန်မှ အစ
ပြုကာ နေ့စဉ်နေ့စဉ် ဝတ်ပြုသောအနေဖြင့် ဘဒ္ဒသလ အင်ကြင်း
ပင်ကြီးနှင့် သင်္ခမ်းကျောင်းတို့၏ပတ်ဝန်းကျင်၌ မြက်သစ်ပင်များ
မရှိအောင် ပြုလုပ်ပြီးလျှင် သစ်ခက်ဖြင့် တံမြက်လှည်းလေ၏။
မြတ်စွာဘုရားရှင် အသုံးပြုတော်မူရန် မျက်နှာသစ်ရေကို ဆက်ကပ်
လေ၏။ ချိုးရေကို သယ်ခပ်၏။ ဒန်ပူကို ဆက်ကပ်၏။ တော
အတွင်းမှ ချိုမြိန်ကောင်းမြတ်သော သစ်သီးကြီးငယ်တို့ကို
ယူဆောင်ခဲ့ကာ မြတ်စွာဘုရားရှင်အား ဆက်ကပ်လေ၏။ မြတ်စွာ
ဘုရားရှင်သည် ထိုပလလဲဆင်မင်း ဆက်ကပ်သော သစ်သီး
ကြီးငယ်တို့ကို ဘုဉ်းပေးသုံးဆောင်တော်မူ၏။

ထို ပလလဲဆင်မင်းသည် နှာမောင်းဖြင့် ထင်းများကို
ယူဆောင်ခဲ့ပြီးလျှင် ထင်းချောင်းအချင်းချင်း ပွတ်တိုက်၍ မီး
ဖြစ်အောင် ပြုလုပ်ကာ ထင်းများကို မီးတောက်စေပြီးနောက်
ထိုမီးတောက်ထဲ၌ ကျောက်တုံးများကို ထည့်၍ ဖုတ်ပြီးလျှင်
ကျောက်တုံးများပူသောအခါ တုတ်ချောင်းဖြင့် လှိမ့်ကာ လှိမ့်ကာ
ကျောက်ရေကန် ကျောက်ခွက်ထဲ၌ ပစ်ချ၍ ရေပူသည် ပူသည်ကို
စုံစမ်းပြီးမှ ရေပူသည်ကိုသိလျှင် မြတ်စွာဘုရားရှင် အထံတော်သို့
သွားရောက်ကာ အနီး၌ ရပ်လာလေသည်။ မြတ်စွာဘုရားရှင်သည်
“ဤပလလဲဆင်မင်းကား ငါဘုရားရေချိုးခြင်းကို အလိုရှိ၏” ဟု
သိတော်မူကာ ထိုကျောက်ရေကန် ကျောက်ခွက်ရှိရာသို့ ကြွရောက်
၍ ရေချိုးမှုကို ပြုတော်မူလေ၏။ သောက်ရေတည်ထားရာ၌လည်း
ဤနည်းအတူပင်တည်း။ အထူးကား ထိုသောက်ရေအေးမြသော
အခါ မြတ်စွာဘုရားအထံတော်သို့ သွားရောက်ချဉ်းကပ်လေသည်။

(ဤကို ထောက်၍ မြတ်စွာဘုရားရှင်သည် ရေကျက်အေးကို သုံးဆောင်တော်မူသည်ဟု အထူးမှတ်ယူရာ၏)။ (ဤဆိုအပ်ပြီး သည်ကား ဝိနည်းမဟာဝါပါဠိအဋ္ဌကထာ သာရတ္ထဒီပနီ ဒီကာ တို့မှ ထုတ်နုတ်ဖော်ပြချက်တည်း)။

(ဤဆိုလတ္တံ့သည်ကား ဓမ္မပဒအဋ္ဌကထာ ပဌမအုပ် ကောသမ္မက ဝတ္ထု၌ လာရှိသော စကားရပ်စု ဖြစ်သည်)။—

ပလလဲဆင်မင်းသည် မြတ်စွာဘုရားရှင် ရွာတွင်းသို့ ဆွမ်းခံ ကြွဝင်တော်မူသောအခါ မြတ်စွာဘုရားရှင်၏ သပိတ်သင်္ကန်းကို ယူ၍ ဦးကင်း၌ တင်ထားပြီးလျှင် မြတ်စွာဘုရားရှင်နှင့် အတူ တကွသာ လိုက်ပါလေ၏။ မြတ်စွာဘုရားရှင်သည် ရွာ၏ဥပစာသို့ ရောက်သည်ရှိသော် “ပါလိလေယျက... ဤမှစ၍ သင်သည် ရှေ့ဆက်၍လိုက်ဖို့ရန် မသင့်လျော်တော့ချေ၊ ငါဘုရား၏ သပိတ် သင်္ကန်းကို ယူခဲ့လော့” ဟု မိန့်တော်မူ၍ ပလလဲဆင်မင်း၏ ဦးကင်းမှ သပိတ်သင်္ကန်းကို ချစေကာ ကိုယ်တော်တိုင်ပင် သပိတ် သင်္ကန်းကို ယူဆောင်တော်မူ၍ ရွာတွင်းသို့ ဆွမ်းခံ ကြွဝင်တော် မူလေ၏။

ပလလဲဆင်မင်းသည်လည်း မြတ်စွာဘုရားရှင် ပြန်ကြွတော်မူ လာသည်တိုင်အောင် ထိုအရပ်၌ပင် တည်နေ၍ မြတ်စွာဘုရားရှင် ပြန်ကြွတော်မူလာလောအခါ ခရီးဦး ကြိုဆိုမှုပြု၍ ရှေးနည်း အတိုင်းပင် သပိတ်သင်္ကန်းကိုယူဆောင်၍ နေရင်းတောကျောင်း သို့ ရောက်သောအခါ ထိုသပိတ်သင်္ကန်းကို နေရာတကျ ထားပြီး လျှင် မြတ်စွာဘုရားရှင်အား ဝတ်ပြု၍ သစ်ခက်ဖြင့် ယပ်လေခပ်ပေး လေ၏။ ညဉ့်အချိန်သို့ ရောက်လတ်သော် ခြင်္သေ့ သစ် ကျား ဘေးအန္တရာယ်များကို တားမြစ်ပယ်ရှားရန် တုတ်ချောင်းကြီး တခုကို နှာမောင်းဖြင့် ပွေ့ချီ၍ “မြတ်စွာဘုရားရှင်ကို ငါစေခင့် ရှောက်မည်” ဟူသော ရည်ရွယ်ချက်ဖြင့် အရုဏ်တက်သည် တိုင်အောင် တောအုပ်အတွင်း လှည့်လည် စောင့်ရှောက် လေ၏။

ရတနာ]

ကောသမ္မိပြည်၌ ဖြစ်နေပုံများ

၂၁

အရှေးမှတ်ရန်မှာ။ ။ ထိုအခါမှ စ၍ ထိုတောအုပ်ကြီးသည် ပါလိလေယျကဆင်မင်း စောင့်ရှောက်အပ်သောကြောင့် ပါလိလေယျကရက္ခိတတောအုပ်ဟူ၍ အမည်တွင်လေသည်။

အရုဏ်ဘက်သောအခါ မျက်နှာသစ်တော်ရေ ဆက်ကပ်ခြင်းကို အစပြု၍ ထိုနည်းဖြင့်ပင် အလုံးစုံသော ဝတ်ကြီးဝတ်ငယ်တို့ကို ပြုလေ၏။

ဤသို့လျှင် မြတ်စွာဘုရားရှင်သည် ဖော်ပြရာပါအတိုင်း ပလလဲဆင်မင်း ပြုစုလုပ်ကျွေးသည်ကို ခံယူတော်မူကာ ဆယ်ခုမြောက် (ဒသမ) ဝါကိုပါလိလေယျက (= ပလလဲ)တောအုပ်၌ ကပ်ဆိုသီတင်းသုံး နေထိုင်တော်မူ၏။

ကောသမ္မိပြည်၌ ဖြစ်နေပုံများ

ထိုသို့ မြတ်စွာဘုရားရှင် ကိုယ်တော်မြတ် ပလလဲတောသို့ ကြွရောက်၍ ဝါကပ် သီတင်းသုံး နေတော်မူသောအခါ ကောသမ္မိပြည်၌ နေထိုင်ကြသည့် ဘောသကသူဌေးအစရှိသော ဥပါယကာ ဒါယကာ အပေါင်းတို့သည် ဘောသီတာရုံကျောင်းတိုက်သို့ သွားရောက်ကြ၍ မြတ်စွာဘုရားရှင်ကို မဖူးတွေ့ကြရကုန်သည် ရှိသော် “အရှင်ဘုရားတို့... မြတ်စွာဘုရားရှင် အဘယ်မှာ သီတင်းသုံးပါသနည်း” ဟု မေးမြန်းကြသည်တွင် ရဟန်းတို့က “ဒါယကာတို့... မြတ်စွာဘုရားရှင်သည် ပလလဲတောအုပ်သို့ ကြွတော်မူလေပြီ” ဟု ဝမ်းနည်းဖွယ်စကား ဖြေကြားကြလေသော် “အဘယ် အကြောင်းကြောင့်နည်း” ဟု ဒါယကာတို့က မေးမြန်းကြကုန်၏။ ရဟန်းတို့က “မြတ်စွာဘုရားရှင်သည်စိတ်ဝမ်းကွဲပြားနေသောငါတို့ကို ညီညွတ်အောင်ပြုလုပ်ရန် အားထုတ်တော်မူပါ၏။ သို့သော်လည်း ငါတို့ကား (အမျက်မာန်ပွားကြကာ) ညီညွတ်သူများ မဖြစ်ကြကုန်၊ (ထို့ကြောင့် ပလလဲတောအုပ်သို့ ကြွတော်မူလေပြီ)” ဟု ဖြေကြားကြ၍ “အရှင်ဘုရားတို့... အသို့နည်း = ဘယ့်နှယ်လဲ၊ အရှင်ဘုရားတို့သည် မြတ်စွာဘုရားရှင်အတံတော်၌ ရဟန်းပြုကြပြီးလျှင် ထို “မြတ်စွာဘုရားရှင်က (ကွဲပြားသည်ကို) ညီညွတ်အောင်ပြုတော်မူ

ပါလျက် ညီညွတ်သူများ မဖြစ်ကြသလော”ဟု ဒါယကာတို့က မေးမြန်းသဖြင့် ဟုတ်မှန်ကြောင်း ရဟန်းတို့သည် ဝန်ခံကြလေ ကုန်၏။

ကောသမ္ဘီပြည်သား ဒါယကာ ဒါယိကာမ အများတို့သည် “ဤရဟန်းတို့ကား မြတ်စွာဘုရားရှင် အထံတော်၌ ရဟန်းပြုကြ ပြီးလျှင် ထိုမြတ်စွာဘုရားရှင်က (ကွဲပြားသည်ကို) ညီညွတ်အောင် ပြုတော်မူပါသော်လည်း ညီညွတ်သူများ မဖြစ်ကြကုန်၊ ငါတို့သည် ဤရဟန်းတို့ကို အကြောင်းပြု၍ မြတ်စွာဘုရားရှင်ကို ကြာမြင့်စွာ ဖူးမြော်ခွင့်ကို မရကြကုန်၊ ဤရဟန်းတို့အား နေရာ ထိုင်ခင်းကို မပေးကြစတမ်း၊ ရှိခိုးခြင်း စသည်တို့ကို မပြုကြစတမ်း”ဟု ကတိက ဝတ်ထားကြပြီးလျှင် ထိုအခါမှစ၍ ထိုခိုက်ရန်ငြင်းပွား ကောသမ္ဘီ ရဟန်းတို့အား (ပစ္စည်းလေးပါးကို လှူရန်ဝေးစွာ) အရိုအသေမျှ ကိုလည်း မပြုကြတော့ကုန်။

ထိုခိုက်ရန်ငြင်းပွား ရဟန်းများသည် ဆွမ်းအစာ အဗဟာရ ခေါင်းပါး မစားရခြင်းကြောင့် တနေ့တခြား အသွေးအသား ခန်းခြောက်ကြကာ နှစ်ရက် သုံးရက်အတွင်းမှာပင် စိတ်ကောင်း စိတ်ဖြောင့်ဝင်ကြကာ အချင်းချင်း အပြစ်ကို ပြောကြား တောင်း ပန် ဝန်ချ ကန်တော့ကြပြီးနောက် ဒါယကာတို့ကို “ဒါယကာတို့... ငါတို့သည် ညီညွတ်သူများ ဖြစ်ကြပါပြီ၊ သင်တို့သည်လည်း ငါတို့ အပေါ် ရှေးကကဲ့သို့ပင် ဖြစ်ကြပါကုန်လော့”ဟု ပြောဆိုတောင်း ပန်ကြလေကုန်၏။ ထိုအခါ ဒါယကာတို့က “အရှင်ဘုရားတို့... အရှင် ဘုရားတို့သည် မြတ်စွာဘုရားကို ကန်တော့ပြီးကြပြီလော့”ဟု မေး၍ “ဒါယကာတို့... မကန်တော့ ကြရသေးပါ” ဟု ဖြေကြားကြလေ သော် ဒါယကာတို့သည် “ထိုသို့ဖြစ်လျှင် အရှင်ဘုရားတို့သည် မြတ်စွာဘုရားရှင်ကို ကန်တော့ကြပါကုန်လော့၊ မြတ်စွာဘုရား အား ကန်တော့ပြီးသောအခါ တပည့်တော်တို့သည်လည်း အရှင် ဘုရားတို့အပေါ်မှာ ရှေးကကဲ့သို့ပင် ဖြစ်ကြပါကုန်အံ့”ဟု လိမ္မာ ပါးနပ်သောစကားကို ပြောကြားကြလေ၏။ ထိုကောသမ္ဘီရဟန်း တို့သည် ဝါတွင်းဖြစ်သဖြင့် မြတ်စွာဘုရားရှင်အထံတော်သို့ မသွား

ရတနာ]ပလလဲဆင်မင်းကို အားကျသောမျောက်အကြောင်း] ၃

ဝံ့ကြပဲ ဆင်းရဲငြိငြင်စွာ ဝါတွင်းသုံးလကို လွန်စေကြရလေကုန်သည်။

ပလလဲဆင်မင်းကို အားကျသော မျောက်အကြောင်း

မြတ်စွာဘုရားရှင် ကိုယ်တော်မြတ်သည်ကား ပလလဲ ဆင်မင်း၏ အပြုအစုကို (ရှေးဖော်ပြရာပါအတိုင်း) ခံယူသုံးဆောင်တော်မူကာ ထိုပလလဲတော၌ ချမ်းသာစွာ ဝါတွင်းသုံးလပတ်လုံး သီတင်းသုံးနေတော်မူလေ၏။

ထိုအခါ မျောက်တကောင်သည် ပလလဲဆင်မင်း ထကြွလုံ့လ ဝီရိယနှင့်ပြည့်စုံကာ နေ့တိုင်း နေ့တိုင်း မြတ်စွာဘုရား၏ အပေါ်၌ ဝတ်ကြီး ဝတ်ငယ် ပြုလုပ်နေသည်ကို မြင်ရ၍ အားကျပြီးလျှင် ငါသည်လည်း မြတ်စွာဘုရား၏ အပေါ်၌ တခုခုသော ကောင်းမှုကို ပြုပေအံ့” ဟု ကြံစည်ကာ လှည့်လည်လတ်သည်တွင် တနေ့သ၌ ပျားကောင်မရှိသော ပျားအုံကိုင်းတခုကို တွေ့ရ၍ အကိုင်းကို ချိုးပြီး အကိုင်းနှင့်တကွ ပျားလဘို့ကို မြတ်စွာဘုရားရှင်ထံတော်သို့ ယူဆောင်ခဲ့၍ ငှက်ပျောရွက်ကို ခူးဖြတ်ပြီးလျှင် ထိုငှက်ပျောရွက်၌ထား၍ မြတ်စွာဘုရားရှင်အား ဆက်ကပ်လှူဒါန်းလေ၏။ မြတ်စွာဘုရားသည် ခံယူတော်မူ၏။

မျောက်သည် “သုံးဆောင်မှုကို ပြုတော်မူလိမ့်မည်လော၊ မပြုလိမ့်လော” ဟု ကြည့်ရှုလတ်သော် သုံးဆောင်တော် မမူသေးပဲ ပျားလဘို့ကို ကိုင်တော်မူလျက်သာ ထိုင်နေတော်မူသော မြတ်စွာဘုရားရှင်ကို မြင်ရ၍ “အဘယ့်ကြောင့်နည်း” ဟု ကြံစည်ပြီးနောက် ပျားလဘို့အတိုင်း အစွန်း၌ကိုင်၍ လှည့်ကာကြည့်ရှု စုံစမ်းသည်တွင် ပျားဥ များကို တွေ့မြင်ရ၍ ထို ပျားဥ များကို ဖြည်းဖြည်းသာသာ ပယ်ရှားပြီးမှ မြတ်စွာဘုရားရှင်အား တဖန်ဆက်ကပ်ပြန်လေ၏။ မြတ်စွာဘုရားရှင်သည် ထိုအခါမှ သုံးဆောင်တော်မူလေ၏။

မျောက်သည် နှစ်သက်အားရမ်း ဝမ်းမြောက်သောစိတ်ရှိလျက် ထိုထိုသစ်ခက်များကို တကိုင်းမှ တကိုင်းသို့ ပြောင်းရွှေ့ဆွဲငင်ကာ

ဝမ်းသာအားရ က-၍ နေလေ၏။ တို့သို့ က-၍ နေဆဲအခါမှာပင် ထိုမျောက်၏ လက်ဖြင့်ကိုင်သော သစ်ကိုင်း ခြေဖြင့်နင်းသော သစ်ကိုင်း နှစ်ကိုင်းလုံးပင် ကျိုး၍ကျလေသော် ထိုမျောက်သည် သစ်ငုတ်တိုတခုပေ၍ ကျ၍ သစ်ငုတ်စူးဝင်သောကိုယ်ရှိလျက် မြတ်စွာဘုရားရှင်၌ ကြည်ညိုသောစိတ်ဖြင့်ပင် စုတိပြတ်ကြွ သေလွန်လတ်၍ တာဝတိံသာ နတ်ပြည်ဝယ် ယူဇနာ သုံးဆယ်ရှိသော ရွှေမိမာန်၌ ဖြစ်လေ၏။ နတ်သမီးတထောင် အခြံအရံ ရှိသော မတ္တဋ္ဌနတ်သား (= မျောက်နတ်သား) ဟု အမည်တွင်လေ၏။

ပလလဲဆင်မင်း၏ စိတ်အကြံနှင့် မြတ်စွာဘုရားရှင်၏
ဥဒါန်းစကားတော်

ရှေး၌ ဖော်ပြအပ်သော အတိုင်း မြတ်စွာဘုရားရှင်အား နေ့ဘိုင်း ဝတ်ပြုနေသော ပလလဲဆင်မင်း၏ စိတ်သန္တာန်ဝယ်—

“ငါသည် ရှေးအခါက ဆင်ပေါက်, ဆင်မ, ဆင်ရွှေ, နို့စို့ဆင်ငယ်တို့နှင့် ရောပြွမ်းသည်ဖြစ်၍ ချမ်းသာစွာမနေခဲ့ရချေ။ အညွန့်ပြတ်သော မြက်တို့ကိုလည်း စားခဲ့ရလေပြီ။ ငါချိုး၍ ချိုး၍ ချသမျှသော သစ်ခက် သစ်ကိုင်းများကိုလည်း အခြားဆင်တို့သည် စားကြကုန်ပြီ။ ငါသည် ရေနောက်တို့ကိုလည်း သောက်ခဲ့ရပြီ။ ရေဆိပ်မှ တက်လတ်သော ငါ၏ကိုယ်ကို ဆင်မတို့သည်လည်း တိုးဝှေ့ပွတ်တိုက်ကုန်လျက် သွားကြကုန်ပြီ။ ထိုငါသည် ယခုအခါ၌ ဆင်ပေါက်, ဆင်မ, ဆင်ရွှေ, နို့စို့ဆင်ငယ် တို့ကို ကြည့်ဖယ်ခဲ့၍ အဖော်မပါ တကောင်ကည်းသာလျှင် ချမ်းသာစွာနေရပေ၏” —

ဟူ၍ အကြံအစည်ဖြစ်ရှိလေသည်။ ထိုအခါ မြတ်စွာဘုရားရှင်သည် ကိုယ်တော်မြတ်၏ အပေါင်းအဖော်နှင့် ကင်းကွာ၍ ဆိတ်ငြိမ်စွာ နေရခြင်းကို၎င်း, ထိုပလလဲဆင်မင်း စိတ်အကြံအစည်ကို၎င်း ကိုယ်တော်၏ စိတ်ဖြင့် သိတော်မူ၍ ထိုအချိန်ဝယ်—

ရတနာ] အရှင်အာနန္ဒာ သွားရောက်၍ ဘုရားရှင်ကို ပင့်ခြင်း ၂၅

“ဧတံ နာဂဿ နာဂေန၊
ဤသာဒန္တဿ ဟတ္ထိနော။
သမေတိ စိတ္တံ စိတ္တေန၊
ယဒေကော ရမတိ ဝနေ။

ယံ — ယသ္မာ = အကြံကြောင့်။ အဟံ = လူ
သုံးပါးတို့၏ဆရာ ဘုရားငါသည်။ ဧကော = အဖော်မမှီး
တကိုယ်တည်းဖြစ်လျက်။ ဝနေ = ရက္ခိတ မည်လျှင်း ဤ
တောအုပ်အတွင်း၌။ ရမာမိ ယထာ = မွေ့လျော် နှစ်မြိုက်
ပျော်ပိုက်သကဲ့သို့။ ဧဝံ = ဤအတူ။ အယံပိ ဟတ္ထိ နာဂေါ
= ပလလဲမည်လျှင်း ဤဆင်မင်းသည်လည်း။ ဧကော =
အဖော်မမှီး တကောင်တည်းဖြစ်လျက်။ ဝနေ = ရက္ခိတ
မည်လျှင်း ဤတောအုပ်အတွင်း၌။ ရမတိ = မွေ့လျော်
နှစ်မြိုက် ပျော်ပိုက်ပေ၏။ တသ္မာ = ထို့ကြောင့်။ ဤသာ-
ဒန္တဿ = လှည်းစွယ်ရန်းပုံ လက်ျာချီသည့် အစွယ်ရှိ
သော။ နာဂဿ ဟတ္ထိနော = ပလလဲဇည်သီး ဆင်ပြောင်
ကြီး၏။ ဧတံ စိတ္တံ = တောရပ်မြိုင်ပေ၍ တကိုယ်ပျော်သော
ဤစိတ်သည်။ နာဂေန — နာဂဿ = ဗုဒ္ဓနာဂ အမည်
ရသော ငါဘုရား၏။ စိတ္တေန = တောရပ်မြိုင်ပေ၍
တကိုယ်ပျော်သော စိတ်အစဉ်နှင့်။ သမေတိ = တကိုယ်
ပျော်ချင်း မယွင်းပုံယူ ထပ်မျှတူချေစွာတကား”။—

ဟူသော ဤဥဒါန်းဂါထာကို ကျူးရင့်တော်မူလေ၏။

အရှင်အာနန္ဒာ သွားရောက်၍ မြတ်စွာဘုရားရှင်ကို ပင့်ဆောင်ခြင်း

ပလလဲဆင်မင်း၏ အပြုအစု အလုပ်အကျွေးကို ခံယူတော်မူ
လျက် မြတ်စွာဘုရားရှင် ကိုယ်တော်မြတ်၏ ထိုပလလဲ တော၌
ဝါကပ်ဆိုသီတင်းသုံးနေတော်မူသော အဖြစ်သည်ကား ဇမ္ဗူဒိပ်
ကျွန်းလုံး၌ ထင်ရှားကျော်ကြားခဲ့လေပြီ။ သာဝတ္ထိပြည်၌ နေထိုင်
ကြသည့် အနာထပိဏ်သူဌေး ဝိသာခါကျောင်းအမကြီး စသော
အမျိုးကြီးတို့သည် အရှင်အာနန္ဒာ မထေရ်မြတ်ထံသို့ “အရှင်

ဘုရား …… အရှင်ဘုရားတို့သည် တပည့်တော်တို့အား မြတ်စွာ ဘုရားရှင်ကို ဖူးမြော်ခွင့်ရအောင် ရွက်ဆောင် ချီးမြှောက်တော် မူပါကုန်ဘုရား” ဟူ၍ သတင်းစကား လျှောက်ထား ပို့ရောက်စေ ကြကုန်၏။

ထိုထို အရပ်မျက်နှာ၌ နေထိုင်ကြသော ရဟန်းငါးရာတို့သည် လည်း ဝါကျွတ်သောအခါ အရှင် အာနန္ဒာ မထေရ်မြတ် ထံသို့ ချဉ်းကပ်သွားရောက်၍ “ငါ့ရှင် အာနန္ဒာ …… ငါတို့သည် မြတ်စွာ ဘုရားရှင်၏ မျက်မှောက်တော်မှ တရားစကားကို မနာကြားကြ ရသည်မှာ ကြာမြင့်ခဲ့ပါလေပြီ၊ ငါ့ရှင်အာနန္ဒာ …… ငါတို့ တောင်း ပန်ပါကုန်၏။ ငါတို့သည် မြတ်စွာဘုရား၏ မျက်မှောက်တော်မှ တရားစကားကို နာကြားခွင့်ကို ရပါလိုကုန်၏” ဟူ၍ တောင်းပန် လျှောက်ထားကြလေသည်။

ထိုအခါ အရှင်အာနန္ဒာမထေရ်သည် ထို ရဟန်းငါးရာတို့ကို ခေါ်ဆောင်၍ ပလလဲတောအုပ်သို့ သွားရောက်ကာ “ဝါတုင်း သုံးလပတ်လုံး တပါးတည်းနေတော်မူသော မြတ်စွာဘုရားရှင်၏ အသံတော်သို့ ဤမျှများပြားသော ရဟန်းတို့နှင့်အတူတကွ ဆည်း ကပ်ခြင်းငှါ မသင့်လျော်ချေ” ဟု ကြံစည်ပြီးလျှင် ထိုရဟန်း ငါးရာ တို့ကို အပဉ္စ သားခွဲ၍ တပါးတည်းသာ မြတ်စွာ ဘုရား ရှင် သို့ ဆည်းကပ်လေ၏။

ပလလဲဆင်မင်းသည် အရှင်အာနန္ဒာကို မြင်လေလျှင် ထင်း ချောင်းတုတ်ကြီးကို နှာမောင်းဖြင့် ပွေ့ချီကာ (ရန်သူထင်မှတ်၍) ပြေးလာလေ၏။ မြတ်စွာဘုရား ရှင်သည် မြင်တော် မူလတ်၍ “ပါလိလေယျက …… ဖယ်လော့ ဖယ်လော့၊ မတားမြစ်လင့်၊ ဤ ရဟန်းကား မြတ်စွာဘုရား၏ အလုပ်အကျွေးရဟန်းဖြစ်သည်” ဟု မိန့်တော်မူ၏။ ပလလဲဆင်မင်းသည် ထိုအသံကို ကြားရာအရပ် မှာပင် တုတ်ချောင်းကြီးကို စွန့်ပစ်ခဲ့၍ အရှင်အာနန္ဒာ၏ သပိတ် သင်္ကန်းကို ဆီးကြိုယူငင်ရန် ပန်ကြားသော အမူအရာကို ပြလေ၏။ အရှင်အာနန္ဒာမထေရ်သည် သပိတ်သင်္ကန်းကို ပေးတော်မမူ။

ရတနာ] အရှင်အာနန္ဒာ သွားရောက်၍ ဘုရားရှင်ကို ပင့်ခြင်း ၂၇

ထိုအခါ ပလလဲ ဆင်မင်းသည် “အကယ်၍ ဤ ရဟန်းသည် ဝတ်တရားကို သင်ကြားတတ်သိပြီးသောသူဖြစ်လျှင် မြတ်စွာဘုရား ရှင်ထိုင်နေတော်မူရာ ကျောက်ဖျာထက်၌ မိမိ၏ အသုံးအဆောင် ပရိက္ခရာကို ထားလိမ့်မည် မဟုတ်” ဟု ကြံစည်လေ၏။ အရှင် အာနန္ဒာမထေရ်သည် မိမိ၏ သပိတ်သင်္ကန်းကို မြေ၌ပင် ချထား တော်မူ၏။ (အထူးမှတ်ရန်ကား...ဝတ်တရားနှင့်ပြည့်စုံသူ (= ဝတ်တရားကို နားလည်သူ)တို့သည် အလေးပြုအပ်သော ဆရာ သမားတို့၏ ထိုင်နေရာ (= နေရာထိုင်) ပေါ်၌ ဖြစ်စေ, အိပ်ရာ ပေါ်၌ဖြစ်စေ မိမိ၏ပရိက္ခရာကို မထားကြကုန်)။

အရှင် အာနန္ဒာမထေရ်မြတ်သည် မြတ်စွာဘုရား ရှင် ကို ဆည်းကပ်ရှိခိုးပြီးနောက် အပြစ်လွတ်ရာအရပ်၌ ထိုင်နေတော်မူ ၏။ မြတ်စွာဘုရားရှင်သည် “ချစ်သား အာနန္ဒာ...တပါးတည်း သာ လာခဲ့သလော”ဟု မေးတော်မူလေသော် ရဟန်းငါးရာတို့ နှင့် အတူတကွ လာခဲ့ပါကြောင်း လျှောက်ထားသည်ကို ကြားသိ တော်မူ၍ “ယခုအခါ ထိုရဟန်းငါးရာတို့သည် အဘယ်အရပ်၌ နည်း”ဟု မေးတော်မူသည်တွင် “ရှင်တော်ဘုရားတို့၏ စိတ်အလို တော်ကို မသိရသေးသဖြင့် အပြင်အပ၌ထားခဲ့၍ လာခဲ့ပါသည် ဘုရား”ဟု အရှင်အာနန္ဒာက ဖြေကြား လျှောက်ထားလေလျှင် မြတ်စွာဘုရားရှင်သည် “ချစ်သား အာနန္ဒာ...ထို ရဟန်းငါးရာ တို့ကို ခေါ်လိုက်လော့”ဟု မိန့်တော်မူလေ၏။

အရှင်အာနန္ဒာသည် မြတ်စွာဘုရားရှင် မိန့် တော် မူ သည့် အတိုင်း ထိုရဟန်းငါးရာတို့ကို ခေါ်လေလျှင် ထို ရဟန်းငါးရာ တို့သည် လာရောက်ကြ၍ မြတ်စွာဘုရားရှင်ကို ရှိခိုးပြီးနောက် အပြစ်လွတ်ရာအရပ်၌ ထိုင်နေကြလေကုန်၏။ မြတ်စွာဘုရားရှင် သည် ထိုရဟန်းတို့နှင့် အစေ့အစပ် ပဋိသန္ဓေရစကား မိန့်ကြား တော်မူလတ်သော် ထို ရဟန်း တို့က “ဘုန်းတော် ကြီးသော မြတ်စွာဘုရား ... ဘုန်းတော်သခင် ရှင်ပင် ဘုရားသည် ဘုရား ဖြစ်၍လည်း သိမ်မွေ့ နူးညံ့တော်မူပါ၏။ မင်းမျိုးဖြစ်၍လည်း သိမ်မွေ့နူးညံ့တော်မူပါ၏။ ဝါတွင်း သုံးလပတ်လုံး တပါးတည်း

ရပ်တည် နေထိုင်တော်မူကြသော အရှင်ဘုရားတို့သည် “ခဲယဉ်း
 သော အမှုကို ပြုအပ်ခဲ့ပါပြီ။ ဝတ်ကြီး ဝတ်ငယ်ကို ပြုသောသူ
 မျက်နှာသစ်တော်ရေ စသည်တို့ကို ပေးသောသူမျှ မရှိလေယောင်
 တကား” ဟု လျှောက်ဆိုကြသည်ရှိသော် “ရဟန်းတို့…… ပလ္လလဲ
 ဆင်မင်းသည် ငါဘုရား၏ ကိစ္စကြီးငယ် အသွယ်သွယ်တို့ကို
 ရွက်ဆောင် ပြုလုပ်အပ်ပေ၏။ မှန်၏- ဤသို့ သဘောရှိသော
 အဖော်သဟဲကောင်းကို ရသောသူသည် ထိုအဖော်သဟဲနှင့်အတူ
 တကွ နေထိုင်သင့်လှပေ၏။ မရသောသူ အဖို့မှာမူ တကိုယ်တည်း
 နေထိုင်ခြင်းကသာ ချီးမွမ်းအပ်လှပေ၏” ဟု မိန့်တော်မူပြီးလျှင်—

သစေ လဘောထ နိပကံ သဟာယံ၊
 သဒ္ဓိံ စရံ သာဓုဝိဟာရိ ဓိရံ။
 အတိဘုယျ သဗ္ဗာနိ ပရိဿယာနိ၊
 စရေယျ တေနတ္ထမနော သတီမာ။

နော စေ လဘောထ နိပကံ သဟာယံ၊
 သဒ္ဓိံ စရံ သာဓုဝိဟာရိ ဓိရံ။
 ရာဇာဝ ရဋ္ဌံ ပိဇိတံ ပဟာယ၊
 ဧကော စရေ မာတင်္ဂရညေဝ နာဂေါ။

ဧကဿ စရိတံ သေယျော၊
 နတ္ထိ ဗာလေ သဟာယတာ။
 ဧကော စရေ န စ ပါပါနိ ကယိရာ၊
 အပ္ပေါဿုက္ကော မာတင်္ဂရညေဝ နာဂေါ။

နာဂဝဂ်လာ ဤသုံးဂါထာတို့ကို မြတ်စွာဘုရားရှင် ဟောကြား
 တော်မူလေ၏။ (ထိုဂါထာတို့၏ အနက်ကို အောက် ၂၇-ခန်း၊
 တတိယတွဲအဆုံး စာမျက်နှာ ၇၆၄-၅-၌ ရေးခဲ့ပြီ) ဂါထာနိဂုံး
 ဆုံးသောအခါ ထိုရဟန်းငါးရာတို့သည် အရဟတ္တဖိုလ်၌ ဇာည်ကြ
 လေကုန်၏။

အရှင် အာနန္ဒာ မထေရ်သည်လည်း အနာထပိဏ်သူဌေး
 ပိသာခါကျောင်းအမကြီး အစရှိသောသူတို့ မှာကြားလျှောက်
 သားလိုက်သော သူတိုင်း စကားကို ကြားလျှောက်ပြီးလျှင်

ရတနာ] အရှင်အာနန္ဒာ သွားရောက်၍ ဘုရားရှင်ကို ပင့်ခြင်း ၂၉

“ဘုန်းတော်ကြီးသော မြတ်စွာဘုရား... အနာထပိဏ်သူဌေး အမှူးရှိသော သာဝတ္ထိပြည်နေ ငါးကုဋေသော အရိယာဒါယကာ ဒါယကာမတို့သည် အရှင်ဘုရားတို့ ကြွရောက်တော်မူလာခြင်းကို လွန်စွာ တောင့်တ မြော်လင့်လျက် ရှိနေကြပါသည်ဘုရား” ဟု လျှောက်ထားလေ၏။ မြတ်စွာဘုရားရှင်သည် “ချစ်သား အာနန္ဒာ...ထိုသို့ဖြစ်လျှင် သပိတ်သင်္ကန်းကို ယူဆောင်ခဲ့လော့” ဟု မိန့်တော်မူ၍ သပိတ်သင်္ကန်းကို ယူဆောင်စေပြီးလျှင် ပလလဲ တောအုပ်မှ ထွက်ကြွတော်မူလေ၏။

ထိုအခါ ပလလဲဆင်မင်းသည် မြတ်စွာဘုရားရှင်နှင့် သံဃာ တော်တို့ ကြမည့်လမ်း၌ ဖိလာကန္တလန် ဖာညလာလေသည်။ ရဟန်းတို့က ထိုအပြုအမူကို မြင်ရ၍ မြတ်စွာဘုရားရှင်ကို “ဘုန်းတော်ကြီးသော မြတ်စွာဘုရား... ပလလဲဆင်မင်းသည် အဘယ်ကို ပြုပါသနည်း” ဟု မေးလျှောက်ကြလေသော် မြတ်စွာ ဘုရားရှင်သည် “ရဟန်းတို့...ဆင်မင်းသည် သင်ချစ်သားတို့အား ဆွမ်းလှူရန် တောင့်တလင့်ဆို အလိုရှိ၏။ စင်စစ်သော်ကား ဤဆင်မင်းသည် ကာလရှည်စွာ ငါဘုရား၏အပေါ်မှာ ဥပကာရ ကျေးဇူး အထူးပြုခဲ့သူဖြစ်လေသည်။ ထိုဆင်မင်း၏စိတ်ကို ဖျက်စီး စေခြင်းငှါ မသင့်ချေ။ ရဟန်းတို့... ပြန်နစ်ကြဦးလော့” ဟု မိန့်တော်မူကာ ရဟန်းတို့ကို ခေါ်ဆောင်တော်မူ၍ ပြန်နစ်တော် မူလာလေသည်။

ပလလဲဆင်မင်းသည်လည်း တောအုပ်သို့ ဝင်၍ ဝိန္ဒသီး၊ ငှက်ပျောသီး အစရှိသော စားကောင်းရာရာ သစ်သီးအမျိုးမျိုး တို့ကို စုရုံးဆောင်ယူခဲ့ကာ အစုလိုက် အပုံလိုက် ထားပြီးလျှင် နောက်တနေ့၌ ရဟန်းတို့အား ဆက်ကပ်လှူဒါန်းလေ၏။ ရဟန်း ငါးရာတို့သည် သစ်သီးအလုံးစုံတို့ကို ကုန်အောင်ဘုဉ်းပေးခြင်းငှါ မတတ်နိုင်ပဲ ရှိကြကုန်၏။

ဆွမ်းကိစ္စပြီးသောအခါ မြတ်စွာဘုရားရှင်သည် သပိတ်သင်္ကန်း ကိုယူစေတော်မူ၍ တောအုပ်မှ ထွက်ကြွတော်မူလေ၏။ ပလလဲ ဆင်မင်းသည် ရဟန်းတို့၏ အကြား အကြားမှ သွားရောက်ကာ

မြတ်စွာဘုရားရှင်၏ ရွှေတည့်တည့်၌ ဖိလာကန့်လန့် ရပ်တည် နေပြန်၏။ ရဟန်းတို့က “ဘုန်းတော်ကြီးသော မြတ်စွာဘုရား... ပလလဲဆင်မင်းသည် အဘယ်အမှုကို ပြုပါသနည်း” ဟု မေးလျှောက်ကြလေသော် မြတ်စွာဘုရားရှင်သည် “ရဟန်းတို့... ဆင်မင်းသည် သင်ချစ်သားတို့ကို လွှတ်လိုက်၍ ငါဘုရားကို ပြန်နှစ်စေလို၏” ဟု မိန့်တော်မူပြီးလျှင် ပလလဲဆင်မင်းကို “ပါလိလေယျက... ဤယခုငါဘုရား၏သွားခြင်းသည် ကား မပြန်နှစ်သော သွားခြင်းဖြစ်သည်။ သင့်အဖို့ရာ ဤကိုယ်အဖြစ်ဖြင့် ဈာန်တရား၊ ဝိပဿနာတရား၊ မဂ်တရား၊ ဖိုလ်တရားတို့ ဖြစ်နိုင်ခွင့် မရှိချေ။ သင်သည် နေရစ်လော့” ဟု မိန့်တော်မူ၏။ ထိုစကားကို ကြား၍ ပလလဲဆင်မင်းသည် နှာမောင်းကို ခံတွင်း၌ ထည့်သွင်းကာ ဝိုကြွေးလျက် ဘုရားအမှူးရှိသော ရဟန်းသံဃာတော်၏ နောက်မှ နောက်မှ လိုက်ပါလာလေ၏။ မှန်ပါသည်—ထိုဆင်မင်းသည် မြတ်စွာဘုရားရှင်ကို ပြန်နှစ်စေနိုင်ခွင့်ကို ရရှိပါလျှင် ထိုနည်းဖြင့်ပင် တသက်လုံး ပြုစုလုပ်ကျွေးမည်သာ ဖြစ်၏။

မြတ်စွာဘုရားရှင်သည်ကား ပါလိလေယျကရွာ၏ ဥပစာသို့ ရောက်လတ်သော် ထိုပလလဲဆင်မင်းကို “ပါလိလေယျက... ဤနေရာမှစ၍ သင်၏ကျက်စားရာ မဟုတ်တော့ချေ။ လူတို့နေရာ ကား ဘေးရန်များလှ၏။ သင်နေရစ်လော့” ဟု နောက်ဆုံးစကား မိန့်ကြားတော်မူလေသော် ထိုပလလဲဆင်မင်းသည် ထိုနေရာ၌ပင် ဝိုကြွေးလျက် ရပ်တည်ကျန်ရစ်ခဲ့ကာ မြတ်စွာဘုရားရှင်ကို မျက်စိ တဆုံး ဖူးမြော်နေရာမှ (မြတ်စွာဘုရားရှင် မြင်လောက်သော အရပ်ကို စွန့်လွှတ်၍) မမြင်ရလေသော် နှလုံးကွဲကာ ထိုနေရာ၌ ပင် စုတိပြတ်ကြွ သေလွန်ခဲ့၍ မြတ်စွာဘုရားရှင်၌ ကြည်ညိုသော ကောင်းမှုကုသိုလ်ကံကြောင့် တာဝတိံသာနတ်ပြည်ဝယ် ယူဇနာ သုံးဆယ် အကျယ်အဝန်းရှိသော ရွှေမိမာန်ကြီး၌ နတ်သမီး တထောင် အခြံ အရံရှိသော နတ်သားဖြစ်၍ “ပါလိလေယျက နတ်သား” ဟု ထင်ရှားသော အမည်ရှိလတ်သတည်း။

ပလလဲဆင်မင်း အကြောင်း ပြီး၏။

ရတနာ] ရဟန်းတို့ ဘုရားရှင်ကို ကန်တော့ရန် လာကြခြင်း ၃၀

ကောသမ္ဗိ ရဟန်းတို့ မြတ်စွာဘုရားရှင်ကို ကန်တော့ရန်
လာရောက်ကြခြင်း

မြတ်စွာဘုရားရှင်သည်လည်း အစဉ်သဖြင့် ခရီးဒေသစာရီ
ကြချီတော်မူ၍ သာဝတ္ထိပြည်မှန် ဇေတဝန်ကျောင်းတော်သို့ ဆိုက်
ရောက်တော်မူလေ၏။ ကောသမ္ဗိ ရဟန်းတို့သည် “မြတ်စွာဘုရား
ရှင် သာဝတ္ထိပြည်သို့ ရောက်တော်မူပြီတဲ့” ဟူသောသတင်းစကား
ကို ကြားသိကြ၍ မြတ်စွာဘုရားရှင်ကို ကန်တော့ရန် သာဝတ္ထိ
ပြည်ဖက်သို့ ခရီးထွက်ခဲ့ကြလေသည်။ (ဤဆိုခဲ့ပြီးသည်ကား ဓမ္မ
ပဒအဋ္ဌကထာမှတည်း)။

ဓမ္မဝါဒီဟု သိကြောင်းတရား တဆယ့်ရှစ်ပါး၊
အဓမ္မဝါဒီဟု သိကြောင်းတရား တဆယ့်ရှစ်ပါးတို့ကို
ဟောကြားတော်မူခြင်း

(ဤဆိုသတ္တံ့သည်ကား ဝိနည်းမဟာဝါပါဠိတော်မှတည်း)။
ထိုအခါ တရားစစ်မှန်ကြီး ဖြစ်တော်မူသော အရှင်သာရိပုတ္တရာ
မထေရ်မြတ်သည် ထိုကောသမ္ဗိရဟန်းတို့ သာဝတ္ထိပြည်သို့ လာကြ
ကြောင်း သတင်းစကား ကြားသိရ၍ မြတ်စွာဘုရားရှင်ထံတော်
မှောက်သို့ သွားရောက်ဝပ်လျှိုး ရှိခိုးပြီးကာ အပြစ်လွတ်ရာအရပ်၌
ထိုင်နေပြီးလျှင် မြတ်စွာဘုရားရှင်ကို—

“ဘုန်းတော်ကြီးသော မြတ်စွာဘုရား....ခိုက်ရန်ငြင်းခုံမှု
ပြုကြသည့် ထိုကောသမ္ဗိ ရဟန်းတို့သည် သာဝတ္ထိပြည်သို့
လာကြပါကုန်သတဲ့၊ ဘုန်းတော်ကြီးသော မြတ်စွာဘုရား....
အကျွန်ုပ်သည် ထိုရဟန်းတို့ အပေါ်ဝယ် အဘယ်သို့ကျင့်ရ
ပါမည်နည်း” —

ဟူ၍ လျှောက်ထားလေလျှင် မြတ်စွာဘုရားရှင်သည် “ချစ်သား
သာရိပုတ္တရာ.... ထိုသို့ဖြစ်လျှင် သင်ချစ်သားသည် တရားလမ်း
အတိုင်းတည်လေလော့” ဟု မိန့်တော်မူ၏။ “ဘုန်းတော်ကြီးသော
မြတ်စွာဘုရား.... အကျွန်ုပ်သည် တရားသည် မတရားသည်ကို
အဘယ်သို့ သိရပါမည်နည်း” ဟု အရှင်သာရိပုတ္တရာ မထေရ်က

လျှောက်ထားလေလျှင် မြတ်စွာဘုရားရှင်သည် ဤဆိုလတ္တံ့သော အတိုင်း အဓမ္မဝတ္ထုတဆယ့်ရှစ်ပါး၊ ဓမ္မဝတ္ထုတဆယ့်ရှစ်ပါးတို့ကို အစဉ်အတိုင်း ဟောကြားတော်မူလေ၏။

အဓမ္မဝတ္ထုတဆယ့်ရှစ်ပါး

ချစ်သား သာရိပုတ္တရာ... တဆယ့်ရှစ်ပါးသော အကြောင်း တို့ဖြင့် အဓမ္မဝါဒီပုဂ္ဂိုလ်ကို သိရမည်။ ချစ်သားသာရိပုတ္တရာ... ဤသာသနာတော်၌ ရဟန်းသည်—

- (၁) တရား မဟုတ်သည်ကို တရားဟု ပြ၏။
- (၂) တရားကို တရားမဟုတ်ဟု ပြ၏။
- (၃) ဝိနည်း မဟုတ်သည်ကို ဝိနည်းဟု ပြ၏။
- (၄) ဝိနည်းကို ဝိနည်း မဟုတ်ဟု ပြ၏။
- (၅) မြတ်စွာဘုရား မဟောအပ် မပြောအပ်သည်ကို မြတ်စွာဘုရား ဟောအပ် ပြောအပ်၏ဟု ပြ၏။
- (၆) မြတ်စွာဘုရား ဟောအပ် ပြောအပ်သည်ကို မြတ်စွာဘုရား မဟောအပ် မပြောအပ်ဟု ပြ၏။
- (၇) မြတ်စွာဘုရား မလေ့ကျက်အပ်သည်ကို မြတ်စွာဘုရား လေ့ကျက်အပ်၏ဟု ပြ၏။
- (၈) မြတ်စွာဘုရား လေ့ကျက်အပ်သည်ကို မြတ်စွာဘုရား မလေ့ကျက်အပ်ဟု ပြ၏။
- (၉) မြတ်စွာဘုရား မပညတ်အပ်သည်ကို မြတ်စွာဘုရား ပညတ်အပ်၏ဟု ပြ၏။
- (၁၀) မြတ်စွာဘုရား ပညတ်အပ်သည်ကို မြတ်စွာဘုရား မပညတ်အပ်ဟု ပြ၏။
- (၁၁) အာပတ်မသင့်သည်ကို အာပတ်သင့်၏ဟု ပြ၏။
- (၁၂) အာပတ်သင့်သည်ကို အာပတ်မသင့်ဟု ပြ၏။

ရတနာ] ရဟန်းတို့ ဘုရားရှင်ကို ကန်တော့ရန် လာကြခြင်း ၃၃

- (၁၃) ပေါ့သောအာပတ်ကို လေးသော အာပတ်ဟု ပြ၏။
- (၁၄) လေးသောအာပတ်ကို ပေါ့သော အာပတ်ဟုပြ၏။
- (၁၅) အကြွင်းရှိသော အာပတ်ကို အကြွင်း မရှိသောအာပတ် ဟုပြ၏။
- (၁၆) အကြွင်းမရှိသော အာပတ်ကို အကြွင်းရှိသောအာပတ် ဟု ပြ၏။
- (၁၇) ရုန့်ရင်းကြမ်းတမ်းသော အာပတ်ကို မရုန့်ရင်း မကြမ်း တမ်းသော အာပတ်ဟု ပြ၏။
- (၁၈) မရုန့်ရင်း မကြမ်းတမ်းသော အာပတ်ကို ရုန့်ရင်းကြမ်း တမ်းသော အာပတ်ဟု ပြ၏။

ချစ်သား သာရိပုတ္တရာ.... ဤတဆယ့်ရှစ်ပါးသော အကြောင်း (ဝတ္ထု) တို့ဖြင့် အဓမ္မဝါဒီ ပုဂ္ဂိုလ်ကို သိရမည်။

ဓမ္မဝတ္ထု တဆယ့်ရှစ်ပါး

ချစ်သား သာရိပုတ္တရာ.... တဆယ့်ရှစ်ပါးသော အကြောင်း (ဝတ္ထု)တို့ဖြင့် ဓမ္မဝါဒီပုဂ္ဂိုလ်ကို သိရမည်။ ချစ်သားသာရိပုတ္တရာ.... ဤသာသနာတော်၌ ရဟန်းသည်—

- (၁) တရားမဟုတ်သည်ကို တရားမဟုတ်ဟု ပြ၏။
- (၂) တရားဟုတ်သည်ကို တရားဟုတ်၏ဟု ပြ၏။
- (၃) ဝိနည်းမဟုတ်သည်ကို ဝိနည်းမဟုတ်ဟု ပြ၏။
- (၄) ဝိနည်းဟုတ်သည်ကို ဝိနည်းဟုတ်၏ဟု ပြ၏။
- (၅) မြတ်စွာဘုရား မဟောအပ် မပြောအပ်သည်ကို မြတ်စွာ ဘုရား မဟောအပ် မပြောအပ်ဟု ပြ၏။
- (၆) မြတ်စွာဘုရား ဟောအပ် ပြောအပ်သည်ကို မြတ်စွာ ဘုရား ဟောအပ် ပြောအပ်သည်ဟု ပြ၏။

- (၇) မြတ်စွာဘုရား မလေ့ကျက်အပ်သည်ကို မြတ်စွာဘုရား မလေ့ကျက်အပ်ဟု ပြ၏။
- (၈) မြတ်စွာဘုရား လေ့ကျက်အပ်သည်ကို မြတ်စွာဘုရား လေ့ကျက်အပ်၏ဟု ပြ၏။
- (၉) မြတ်စွာဘုရား မပညတ်အပ်သည်ကို မြတ်စွာဘုရား မပညတ်အပ်ဟု ပြ၏။
- (၁၀) မြတ်စွာဘုရား ပညတ်အပ်သည်ကို မြတ်စွာဘုရား ပညတ်အပ်၏ဟု ပြ၏။
- (၁၁) အာပတ်မသင့်သည်ကို အာပတ်မသင့်ဟု ပြ၏။
- (၁၂) အာပတ်သင့်သည်ကို အာပတ်သင့်၏ဟု ပြ၏။
- (၁၃) ပေါ့သောအာပတ်ကို ပေါ့သောအာပတ်ဟု ပြ၏။
- (၁၄) လေးသော အာပတ်ကို လေးသောအာပတ်ဟု ပြ၏။
- (၁၅) အကြွင်းရှိသော အာပတ်ကို အကြွင်းရှိသောအာပတ်ဟု ပြ၏။
- (၁၆) အကြွင်း မရှိသော အာပတ်ကို အကြွင်း မရှိသော အာပတ်ဟု ပြ၏။
- (၁၇) ရုန့်ရင်းကြမ်းတမ်းသော အာပတ်ကို ရုန့်ရင်းကြမ်းတမ်းသော အာပတ်ဟု ပြ၏။
- (၁၈) မရုန့်ရင်း မကြမ်းတမ်းသော အာပတ်ကို မရုန့်ရင်း မကြမ်းတမ်းသော အာပတ်ဟု ပြ၏။

ချစ်သားသာရိပုတ္တရာ...ဤတဆယ့်ရှစ်ပါးသော အကြောင်း (ဝတ္ထု)တို့ဖြင့် ဓမ္မဝါဒီပုဂ္ဂိုလ်ကို သိရမည်ဟူ၍ ဟောကြားတော် မူလေ၏။

(ဤ၌။ ။ ပုဂ္ဂလာဓိဋ္ဌာနဓမ္မဒေသနာနည်း ဟောကြားသော ဘုရားဖြစ်၍ (၁) တရားမဟုတ်သည်ကို တရားဟုပြခြင်း၊ (၂) တရားဟုတ်သည်ကို တရားမဟုတ်ဟုပြခြင်း(ပေယျာလ) (၁၇) ရုန့်ရင်းကြမ်း

ရတနာ] ရဟန်းတို့ ဘုရားရှင်ကို ကန်တော့ရန် လာကြခြင်း ၃၅

တမ်းသော အာပတ်ကို မရုန့်ရင်းမကြမ်းတမ်းသော အာပတ်ဟုပြခြင်း၊
(၁၈) မရုန့်ရင်း မကြမ်းတမ်းသော အာပတ်ကို ရုန့်ရင်းကြမ်းတမ်း
သော အာပတ်ဟုပြခြင်း၊ ဤတဆယ့်ရှစ်ပါးတို့ကို အဓမ္မဝတ္ထု တဆယ့်
ရှစ်ပါးဟု ခေါ်၏။ ဘေဒကရဝတ္ထု=သံသာသင်းကဲ့အောင် ပြုလုပ်
တတ်သော အကြောင်း=ဝတ္ထု တဆယ့်ရှစ်ပါး ဟူ၍လည်း ခေါ်၏။
ထိုတဆယ့်ရှစ်ပါးတို့တွင် တပါးပါးနှင့် ပြည့်စုံသော ပုဂ္ဂိုလ်ကို အဓမ္မဝါဒီ
ပုဂ္ဂိုလ်ဟု သိရမည်။

ဓမ္မဝတ္ထုဖက်၌လည်း ထို့အတူပင် (၁) တရားမဟုတ်သည်ကို တရား
မဟုတ်ဟု ပြခြင်း၊ (၂) တရားဟုတ်သည်ကို တရားဟုတ်၏ဟု ပြခြင်း
(ပေယျာလ) (၁၇) ရုန့်ရင်းကြမ်းတမ်းသော အာပတ်ကို ရုန့်ရင်း
ကြမ်းတမ်းသော အာပတ်ဟုပြခြင်း၊ (၁၈) မရုန့်ရင်း မကြမ်းတမ်း
သော အာပတ်ကို မရုန့်ရင်းမကြမ်းတမ်းသော အာပတ်ဟုပြခြင်း၊ ဤ
တဆယ့်ရှစ်ပါးတို့ကို ဓမ္မဝတ္ထု တဆယ့်ရှစ်ပါး=တရားသော မှန်ကန်သော
အကြောင်း=ဝတ္ထု တဆယ့်ရှစ်ပါးဟု ခေါ်၏။ ထိုတဆယ့်ရှစ်ပါးတို့တွင်
တပါးပါးနှင့်ပြည့်စုံသော ပုဂ္ဂိုလ်ကို ဓမ္မဝါဒီပုဂ္ဂိုလ်ဟု သိရမည်။ ဤကဲ့သို့
မြတ်စွာဘုရားရှင် ဟောကြားတော်မူလိုရင်းကို အကျဉ်းချုပ် မှတ်သား
ရာ၏။

ဓမ္မ , အဓမ္မ စသည်အခွဲ

ဤအကြောင်းဝတ္ထု တဆယ့် ရှစ်ပါးတို့တွင် သူတို့ နည်းအားဖြင့်
ကုသိုလ်ကမ္မပထတရား ဆယ်ပါးတို့သည် ဓမ္မမည်၏။ အကုသိုလ် ကမ္မ-
ပထတရားဆယ်ပါးတို့သည် အဓမ္မမည်၏။ ထို့အတူပင် သတိပဋ္ဌာန်
လေးပါး၊ သမ္မပ္ပဓာန်လေးပါးစသော ဗောဓိပက္ခိယတရား ၃၇-ပါးတို့သည်
ဓမ္မမည်၏။ သတိပဋ္ဌာန် ၃-ပါး၊ သမ္မပ္ပဓာန် ၃-ပါး၊ ဣဒ္ဓိပါဒ် ၃-ပါး၊ ဣန္ဒြေ
၆-ပါး၊ ဗိုလ် ၆-ပါး၊ ဗောဇ္ဈင် ၈-ပါး၊ မဂ္ဂင် ၉-ပါး၊ ဤ (မဟုတ် မမှန်
သော တရားအစုသည်၎င်း)၊ ဥပါဒါန် ၄-ပါး၊ နိဝရဏ ၅-ပါး၊ အနုသယ
၇-ပါး၊ မိစ္ဆာဒိဋ္ဌိတရား ၈-ပါး၊ ဤသို့ စသော မကောင်းသော တရား
အစုသည်၎င်း အဓမ္မမည်၏။

ဖော်ပြရာပါ အဓမ္မတရား အစုတို့ အနက် တစုတို့ကိုယူ၍ “ဤအဓမ္မ
ကို ဓမ္မဟု ပြကြပြောကြကုန်အံ့၊ ဤသို့ ပြကြပြောကြသည်ရှိသော် ငါတို့
အဖို့ရာ ဆရာ၏အမျိုးကို အမှီပြု၍ အထက်တန်းကျခြင်း ဖြစ်မည့်အပြင်
ငါတို့ကိုယ်တိုင်လည်း လောက၌ ထင်ရှားကြပေလိမ့်မည်” ဟု တိုင်ပင်

ညီညွတ်ကြကာ ထိုအခမ္မကို မွေ “ဤကား ခမ္မတည်း”ဟု ပြောဆိုလျှင် (၁) တရားမဟုတ်သည်ကို တရားဟုတ်၏ဟု ပြသည်မည်ကုန်၏။

ထိုအတူ ခမ္မအစုတို့အနက်မှ တစုစုကိုယူ၍ “ဤသည် အခမ္မတည်း”ဟု ပြောဆိုကြလျှင် (၂) တရားဟုတ်သည်ကို တရားမဟုတ်ဟု ပြသည် မည်ကုန်၏။

ဝိနည်းပရိယာယ်အားဖြင့် ဟုတ်မှန်သောဝတ္ထုဖြင့် စောဒနာပြု၍ အောက်မေ့စေ၍ ဝန်ခံသည့်အတိုင်း ပြုအပ်သောကံသည် ခမ္မကံမည်၏။ မဟုတ်မမှန်သောဝတ္ထုဖြင့် စောလည်း မစောဒနာပဲ အောက်မေ့လည်း မအောက်မေ့စေပဲ ဝန်ခံချက်မရရှိပဲ ပြုအပ်သောကံသည် အခမ္မကံ မည်၏။ အခမ္မကံကို ခမ္မကံဟု ပြောကြားလျှင် တရားမဟုတ်သည်ကို တရားဟုတ်၏ဟု ပြသည် မည်၏။ ခမ္မကံကို အခမ္မကံဟု ပြောကြားလျှင် တရားဟုတ်သည်ကို တရားမဟုတ်ဟု ပြောကြားသည် ပြသည် မည်၏။ (ပြောကြားသည်ကိုပင် ပြသည်ဟု ဆိုသည်။)

သုတ္တန်နည်းအားဖြင့် ရာဂကို ပယ်ဖျောက်ခြင်း၊ ဒေါသကို ပယ် ဖျောက်ခြင်း၊ မောဟကို ပယ်ဖျောက်ခြင်း (သီလ၊ သတိ၊ ဉာဏ်၊ ခန္တီ၊ ဝီရိယံသံဝရာ) သီလသံဝရာ၊ သတိသံဝရာ၊ ဉာဏသံဝရာ၊ ခန္တီသံဝရာ၊ ဝီရိယ သံဝရာတည်းဟူသော သံဝရာတရား ၅-ပါး၊ တဒင်္ဂပဟာန်၊ ဝိက္ခမ္ဘနပဟာန်၊ သမုစ္ဆေဒပဟာန်၊ ပဋိပ္ပဿဒ္ဓိပဟာန်၊ နိဿရဏပဟာန် တည်းဟူသော ပဟာန် ၅-ပါး၊ ရာဂ၊ ဒေါသ၊ မောဟ မဖြစ်အောင် ဉာဏ်ဖြင့် ဆင်ခြင် ခြင်း ဤတရားအစုသည် ဝိနယမည်၏။ ထိုမှ အပြန်အားဖြင့် ရာဂ စသည်ကို မပယ်ဖျောက်ခြင်း၊ မစောင့်စည်းခြင်း၊ မဆင်ခြင်ခြင်း ဤတရားအစုသည် အဝိနယ မည်၏။

ဝိနည်းပရိယာယ်အားဖြင့် (ဝတ္ထု၊ သိမ်၊ ဉာတ်၊ ပရိသတ်၊ တရပ် ကမ္မဝါ) ဝတ္ထု၊ သိမ်၊ ပရိသတ်၊ ဉာတ်၊ ကမ္မဝါ ဤ ၅-ပါးတို့၏ ပြည့်စုံခြင်း သည် ဝိနယမည်၏။ ထို ၅-ပါးတို့၏ မပြည့်စုံခြင်း ဖောက်ပြန် ပျက်စီး ခြင်းသည် အဝိနယမည်၏။

သုတ္တန်နည်း အားဖြင့် သတိပဋ္ဌာန် ၄-ပါး၊ သမ္ပပ္ပဓာန် ၄-ပါး၊ ဣဒ္ဓိပါဒ် ၄-ပါး၊ ဣန္ဒြေ ၅-ပါး၊ ဗိုလ် ၅-ပါး၊ ဗောဇ္ဈင် ၇-ပါး၊ မဂ္ဂင် ၈-ပါး၊ ဤတရားစုကို မြတ်စွာဘုရား ဟောကြားတော်မူအပ် ပြောဆို တော်မူအပ်၏။ သတိပဋ္ဌာန် ၃-ပါး၊ သမ္ပပ္ပဓာန် ၃-ပါး၊ ဣဒ္ဓိပါဒ် ၃-ပါး၊ ဣန္ဒြေ ၆-ပါး၊ ဗိုလ် ၆-ပါး၊ ဗောဇ္ဈင် ၈-ပါး၊ မဂ္ဂင် ၉-ပါး ဟူ၍ မြတ်စွာ ဘုရား မဟောကြားအပ်ပေ။

ရတနာ] ရဟန်းတို့ ဘုရားရှင်ကို ကန်တော့ရန် လာကြခြင်း ၃၇

ဝိနည်းပရိယာယ်အားဖြင့် ပါရာဇိက ၄-ပါး၊ သံဃာဒိသိသ် ၁၃-ပါး၊ အနိယတ ၂-ပါး၊ နိဿဂ္ဂိယပါစိတ် ၃၀- အစရှိသည်ကို မြတ်စွာဘုရား ဟောကြားတော်မူအပ်၏။ ပါရာဇိက ၃-ပါး၊ သံဃာဒိသိသ် ၁၄-ပါး၊ အနိယတ ၃-ပါး၊ နိဿဂ္ဂိယပါစိတ် ၃၁-ပါးအစရှိသည်ကို မြတ်စွာဘုရား မဟောကြားအပ်။ ။(ဟောကြားတော်မူအပ်သော တရားအစုသည်ပင် ပညတ်တော်မူအပ်သော တရားအစုမည်၏၊ မဟောကြား အပ်သော တရားအစုသည်ပင် မပညတ်အပ်သော တရားအစု မည်၏။)

သုတ္တန်နည်းအားဖြင့် နေ့စဉ် နေ့တိုင်း ဖလသမာပတ်ကို ဝင်စား တော်မူခြင်း၊ မဟာကရုဏာသမာပတ်ကို ဝင်စားတော်မူခြင်း၊ ဗုဒ္ဓစက္ခု (= အာသယာနုသယဉာဏ်၊ ဣန္ဒြိယပရောပရိယတ္တိဉာဏ်နှစ်ပါး) ဖြင့် သတ္တလောကကို ကြည့်ရှုတော်မူခြင်း၊ အဋ္ဌပုတ္တိဖြစ်သောအခါ သက်ဆိုင် ရာသုတ္တန်၊ သက်ဆိုင်ရာဇာတ်ကို ဟောတော်မူခြင်း ဤအလုပ်ကိစ္စများကို မြတ်စွာဘုရား လေ့ကျက်တော်မူအပ် (= ပြုလုပ်တော်မူအပ်) ၏။ နေ့စဉ် နေ့တိုင်း ဖလသမာပတ်ကို မဝင်စားခြင်း၊ မဟာကရုဏာသမာပတ်ကို မဝင်စားခြင်း အစရှိသည်ကို မြတ်စွာဘုရား လေ့ကျက်တော်မူအပ်။

ဝိနည်း ပရိယာယ်အားဖြင့် ဆိုင်ရာ ဒါယကာတို့ ပင့်လျှောက်ချက် အရ ထိုထိုမြို့ရွာ၌ ဝါကပ်ဆိုတော်မူ၍ ဝါကျွတ်လျှင် ဆိုင်ရာ ဒါယကာ တို့ကို ပန်ကြားပြောဆိုပြီးမှ ခရီးဒေသစာရီကြွချီတော်မူခြင်း၊ ပဝါရဏာ ပြုပြီးလျှင် ဒေသစာရီ ကြွချီတော်မူခြင်း၊ ကိုယ်တော်ထံမှောက် ရောက် ဆိုက်လာသော အာဂန္တု ရဟန်းတို့နှင့် “ချစ်သားတို့... ကျန်းခံကြ၏ လော၊ ဣရိယာပထ မျှတကြ၏လော” အစရှိသည်ဖြင့် အစွေအစပ်စကား မိန့်ကြားတော်မူခြင်း၊ ဤသို့စသည်ကို မြတ်စွာဘုရား လေ့ကျက်တော် မူအပ် (= ပြုလုပ်တော်မူအပ်) ၏။ ဖော်ပြရာပါ အမှုကိစ္စတို့ကို ပြုလုပ်တော် မူခြင်းသည် မြတ်စွာဘုရား၏ အလေ့အကျက်တော်ဖြစ်၏။ မပြုလုပ် ခြင်းသည် အလေ့အကျက်မဟုတ်။

ထိုထိုဝိနည်း သိက္ခာပုဒ်တို့၌ “အနာပတ္တိ အဇာနန္တဿ = မသိသော ရဟန်းအား အာပတ်မသင့်၊ ခိုးလိုသောစိတ် မရှိသော ရဟန်းအား အာပတ် မသင့်၊ သေစေလိုသော အလို့မရှိသော ရဟန်းအား အာပတ် မသင့်” ဤသို့ အစရှိသည်ဖြင့် ဟောကြားတော်မူအပ်သော အချက် စုသည် အာပတ်မသင့်သော အချက်မည်၏။ “ဇာနန္တဿ ထေယျ- စိတ္တဿ = သိသောရဟန်းအား အာပတ်သင့်၏၊ ခိုးလိုသောစိတ်ရှိသော ရဟန်းအား အာပတ်သင့်၏၊ သေစေလိုသော အလို့ရှိသော ရဟန်းအား

အာပတ်သင့်၏” ဤသို့ အစရှိသည်ဖြင့် ဟောကြားတော်မူအပ်သော အချက်စုသည် အာပတ်သင့်သောအရာ အာပတ်သင့်သော အချက်စု မည်၏။

ပါရာဇိက အာပတ်၊ သံဃာဒိသိသ်အာပတ်၊ ထုလ္လစ္စည်း အာပတ်၊ ပါစိတ်အာပတ်၊ ပါဠိဒေသနီအာပတ်၊ ဒုက္ကဋ်အာပတ်၊ ဒုဗ္ဘာသီအာပတ် ဟူ၍ အာပတ်ခုနစ်ပုံရှိသည့်အနက် နောက်အာပတ်ငါးပုံသည် ပေါ့သော အာပတ် မရုန်ရင်း မကြမ်းတမ်းလှသော အာပတ် မည်၏။ ရှေ့နှစ်ပုံ (ပါရာဇိကနှင့် သံဃာဒိသိသ်အာပတ်) သည် လေးသောအာပတ် ရုန်ရင်း ကြမ်းတမ်းသော အာပတ်မည်၏။

အာပတ် ခုနစ်ပုံတို့အနက် နောက်ခြောက်ပုံသည် (ရဟန်းအဖြစ်) အကြွင်းရှိသော သာဝသေသ အာပတ်မည်၏။ (နောက်ခြောက်ပုံတွင် တပုံပုံကို လွန်ကျူးက အပြစ်ပင် ရှိသော်လည်း ရဟန်းအဖြစ်ကား ထိုပုံဂိုလ်သန္တာန်မှာ ကြွင်းကျန်သေး၏ဟု ဆိုလိုသည်)။ ပါရာဇိက အာပတ်သည် အကြွင်းမရှိသော အာပတ်မည်၏။ (ပါရာဇိကသိက္ခာပုဒ်ကို လွန်ကျူးလျှင် ထိုပုံဂိုလ်သန္တာန်မှာ ရဟန်း၏အဖြစ် လုံးဝအကြွင်းမရှိ တော့ဟု ဆိုလိုသည်။)

ဤသို့ ဓမ္မ၊ အဓမ္မ စသည် ကိုးစုံတို့ကို အထူးမှတ်သား သိရှိရာ၏။ ဤစကားရပ်စုကို ဝိနည်းစူဠဝါအဋ္ဌကထာ သံဃဘေဒကက္ခန္ဓက အဖွင့်မှ ထုတ်နုတ် ဖော်ပြအပ်ပါသည်။

အရှင်သာရိပုတ္တရာမထေရ်ကဲ့သို့ပင် အရှင်မဟာမောဂ္ဂလာန် မထေရ်၊ အရှင်မဟာကဿပမထေရ်၊ အရှင်မဟာကစ္စည်းမထေရ်၊ အရှင်မဟာကောဠိကမထေရ်၊ အရှင်မဟာကပ္ပိနမထေရ်၊ အရှင်မဟာစုန္ဒမထေရ်၊ အရှင်အနုရုဒ္ဓါမထေရ်၊ အရှင်ရေဝတ မထေရ်၊ အရှင်ဥပါလိမထေရ်၊ အရှင်အာနန္ဒာမထေရ်၊ အရှင် ရာဟုလာ မထေရ်တို့သည်လည်း ကောသမ္ဘီ ရဟန်းတို့ သာဝတ္ထိ ပြည်သို့ လာကြကြောင်း သတင်းစကား ကြားသိကြ၍ အရှင် သာရိပုတ္တရာမထေရ် နည်းတူပင် မြတ်စွာဘုရားရှင်အား သွား ရောက်လျှောက်ထားကြလေသည်။ ထိုအခါ၌လည်း မြတ်စွာဘုရား ရှင်သည် ထိုမထေရ်တို့အား အရှင်သာရိပုတ္တရာ မထေရ်နည်းတူ ပင် ဓမ္မဝတ္ထု တဆယ့်ရှစ်ပါး၊ အဓမ္မဝတ္ထု တဆယ့်ရှစ်ပါးတို့ကို ဟောကြားတော်မူလေသည်။

ရတနာ] ရဟန်းတို့ ဘုရားရှင်ကို ကန်တော့ရန် လာကြခြင်း ၃၉

မိထွေးတော် မဟာပဇာပတိ ဂေါတမီထေရီမကြီးသည်လည်း ထိုကောသမ္ဘိ ရဟန်းတို့ သာဝတ္ထိပြည်သို့ လာနေကြကြောင်း သတင်းစကား ကြားသိရ၍ မြတ်စွာဘုရားရှင် ထံတော်မှောက်သို့ သွားရောက်ရှိခိုးပြီးခါ အပြစ်လွတ်ရာအရပ်၌ ရပ်တည်နေပြီးလျှင် မြတ်စွာဘုရားရှင်ကို အရှင်သာရိပုတ္တရာ မထေရ်မြတ်နည်းတူ မေးမြန်းလျှောက်ထားလေသည်။ ထိုအခါ မြတ်စွာဘုရားရှင်သည် မိထွေးတော် မဟာပဇာပတိ ဂေါတမီထေရီမကြီးကို—

ဂေါတမီ...ထိုသို့ဖြစ်လျှင် သင်သည် နှစ်ဖက်သော သံဃာ၌ တရားကို နာလေလော့၊ နှစ်ဖက်သောသံဃာ၌ တရားနာပြီးလျှင် ထိုနှစ်ဖက်သော သံဃာတွင် ဓမ္မဝါဒီ ရဟန်းတို့၏ အမြင်၊ အလို၊ နှစ်သက်ခြင်း အယူကို သင်နှစ် သက်လေလော့၊ ဘိက္ခုနီသံဃာက ဘိက္ခုသံဃာအထံမှ မြော်လင့်တောင့်တအပ်သော အမှုခပ်သိမ်းကို ဓမ္မဝါဒီ ပုဂ္ဂိုလ်တို့ အထံမှသာလျှင် မြော်လင့် တောင့်တကြ ရမည်”—

ဟု မိန့်တော်မူ၏။

ဇေတဝန်ကျောင်းတိုက်ဒါယကာ အနာထပိဏ်သူဌေး၊ ပုဗ္ဗာရုံ ကျောင်းအမကြီး ဝိသာခါတို့လည်း ထိုအတူ သတင်းကြား၍ မြတ်စွာဘုရားထံမှောက်သို့ သွားရောက် လျှောက်ထားကြလေ သည်။ ထိုအနာထပိဏ်၊ ဝိသာခါတို့ကိုလည်း မြတ်စွာဘုရားရှင် သည်—

“သူဌေးကြီး... (ဝိသာခါ...) ထိုသို့ဖြစ်လျှင် သင်သည် နှစ်ဖက်သော သံဃာ၌ အလှူကို လှူလော့၊ နှစ်ဖက်သော သံဃာ၌ အလှူကိုလှူပြီးလျှင် နှစ်ဖက်သော သံဃာ၌ တရားကို နာလော့၊ နှစ်ဖက်သောသံဃာ၌ တရားနာပြီး လျှင် ထိုနှစ်ဖက်သော သံဃာတွင် ဓမ္မဝါဒီ ရဟန်းတို့၏ အမြင်၊ အလို၊ နှစ်သက်ခြင်း အယူကို သင်နှစ်သက်လေ လော့”—

ဟု မိန့်တော်မူ၏။ (ဤစကားရပ်စုကား ဝိနည်းမဟာဝါ ပါဠိအဋ္ဌကထာ ဋီကာတို့မှ ထုတ်နုတ်ဖော်ပြချက်များ ဖြစ်ပါသည်။)

(ဤဆိုလတ္တံ့သည်ကား ဓမ္မပဒအဋ္ဌကထာမှတည်း)၊ ပသေဒနဒိကောသလမင်းကြီးသည် “ခိုက်ရန်မူပြုလုပ်ကြသည့် ထိုကောသမ္ဗိရဟန်းတို့ သာဝတ္ထိပြည်သို့ လာနေကြသတဲ့” ဟူသော သတင်းစကားကိုကြားရ၍ မြတ်စွာဘုရားသို့ ချဉ်းကပ်ပြီးလျှင် “ဘုန်းတော်ကြီး...သာမြတ်စွာဘုရား...အကျွန်ုပ်သည် ထိုကောသမ္ဗိရဟန်းတို့အား အကျွန်ုပ်၏ နိုင်ငံတော်အတွင်းသို့ ဝင်ခွင့်ကို မပေးလိုပါဘုရား” ဟု လျှောက်ထားလေသော် မြတ်စွာဘုရားသည် “မြတ်သော မင်းကြီး... ထိုကောသမ္ဗိရဟန်းတို့သည် သီလရှိကြသူများ ဖြစ်ကြသည်၊ တကယ်စင်စစ်တော့ အချင်းချင်းအငြင်းပွားကြသဖြင့် သာ ငါဘုရား၏ စကားကို မနာယူကြခြင်း ဖြစ်လေသည်၊ ယခု အခါမှာမူ ငါဘုရားကိုကန်တော့ရန် လာကြကုန်၏၊ လာကြပါစေ မြတ်သောမင်းကြီး...” ဟု မိန့်တော်မူ၏။

အနာထပိဏ်သူဌေးသည်လည်း “ဘုန်းတော်ကြီးသောမြတ်စွာဘုရား...အကျွန်ုပ်သည် ထိုကောသမ္ဗိရဟန်းတို့အားကျောင်းတိုက်အတွင်းသို့ ဝင်ခွင့်ကို မပေးလိုပါဘုရား” ဟု လျှောက်ထား၍ ထိုအတူပင် မြတ်စွာဘုရားရှင်က ပယ်မြစ်အပ်ရကား ဆိတ်ဆိတ်သာနေလေ၏။

အထူးအားဖြင့် ထိုကောသမ္ဗိရဟန်းတို့ သာဝတ္ထိပြည်သို့ ရောက်လာကြသောအခါ မြတ်စွာဘုရားရှင်သည် ထိုကောသမ္ဗိရဟန်းတို့အား ကျောင်းတိုက် အစွန် အဖျား၌ ဆိတ်ငြိမ်အောင်ပြုစေ၍ နေရာထိုင်ခင်း ပေးစေတော်မူလေသည်။ အခြားသော ရဟန်းတို့သည် ထိုကောသမ္ဗိရဟန်းတို့နှင့် အတူတကွ တပေါင်းတည်း မထိုင်ကြ မရပ်ကြရုံသာမက လာတိုင်းလာတိုင်းသော လမ္ဗိရဟန်းတို့သည် မြတ်စွာဘုရားရှင်ကို “ဘုန်းတော်ကြီးသော မြတ်စွာဘုရား...ခိုက်ရန်ငြင်းခုံမူပြုကြသည့် ထိုကောသမ္ဗိရဟန်းတို့ဟူသည် မှာ အဘယ်သူများပါနည်း ဘုရား” ဟု မေးကြကုန်၏။ မြတ်စွာဘုရားရှင်သည် “ဤသူတို့ပင်တည်း” ဟု ညွှန်ပြတော်မူလေသည်။

ရတနာ] ရဟန်းတို့ ဘုရားရှင်ကို ကန်တော့ရန် လာကြခြင်း ၄၁

“ထိုခိုက်ရန်ငြင်းပွား ဘုရားစကားကို နားမထောင်ကြသည့် ထိုကောသမ္ဘီ ရဟန်းတို့ဟူသည်မှာ ဤသူတွေတဲ့၊ ထိုခိုက်ရန်ငြင်းပွား ဘုရားစကားကို နားမထောင်ကြသည့် ကောသမ္ဘီ ရဟန်းတို့ ဟူသည်မှာ ဤသူတွေတဲ့” ဟု လာတိုင်း လာတိုင်းသော လူတို့ ရဟန်းကောင်းတို့က လက်ညှိုးညွှန်ပြ ပြောဆိုအပ်ကြကုန်သဖြင့် ထိုကောသမ္ဘီရဟန်းတို့သည် ရှက်နိုးလှ၍ ဦးခေါင်း မထောင်ဝံ့ကြကုန်ပဲ မြတ်စွာဘုရားရှင်၏ ခြေတော်ရင်း၌ ဝပ်စင်းကြကုန်လျက် မြတ်စွာဘုရားရှင်ကို သည်းခံတော်မူပါရန် အကြောင်း တောင်းထားတောင်းပန်ကြလေကုန်၏။ ထိုအခါ မြတ်စွာဘုရားရှင်

“ရဟန်းတို့... သင်တို့သည် ငါ့ကဲ့သို့သော သမ္မုဿ မြတ်စွာဘုရား၏ အထံတော်၌ ရှင်ရဟန်းပြုကြပြီးလျှင် ငါဘုရား ကိုယ်တိုင်က ညီညွတ်အောင် ပြုပါသော်လည်း ငါဘုရား၏ စကားကို မလိုက်နာကြသည်မှာ ကြီးလေးသော အမှုကို ပြုမှားခဲ့ကြလေပြီ။

ရှေးပညာရှိ သူတော်ကောင်း ဘုရားလောင်းတို့သည် ကား အသတ်ခံအံ့ ဆဲဆဲဖြစ်ကြသည့် မိဖတို့၏ အဆုံးအမ ဩဝါဒစကားကို ကြားနာကြရ၍ ထိုမိဖတို့ကို သတ်အပ်ကုန်သော်လည်း ထိုမိဖတို့၏ အဆုံး အမ ဩဝါဒစကားကို မလွန်ဆန်မူ၍ နောက်အခါဝယ် တိုင်းကြီး နှစ်တိုင်းတို့၌ မင်းအဖြစ်ကို ပြုကြရလေကုန်ပြီ” —

ဟု မိန့်တော်မူ၍ တဖန် ကောသမ္ဘီကဇာတ်(= ဒီဃာဝုဝတ္ထု)ကို အကျယ်တဝင့် ဟောတော်မူပြီးလျှင်—

“ရဟန်းတို့... ဤသို့လျှင် ဒီဃာဝုမင်းသား ဘုရား အလောင်းသည် မိဖတို့ကို သတ်အပ်ကုန်သော်လည်း ထိုမိဖတို့၏ အဆုံးအမ ဩဝါဒကို မလွန်ဆန်မူ၍ နောက်အခါဝယ် မြဟ္မဒတ်မင်း၏ သမီးတော်ကိုပါ ရရှိကာ ကာသိတိုင်း၊ ကောသလတိုင်း တည်းဟူသော တိုင်းကြီးနှစ်တိုင်းတို့၌ မင်းအဖြစ်ကို ပြုခဲ့ရလေပြီ၊ ငါဘုရား၏စကားကို

မလိုက်နာကြသော သင်ချစ်သားတို့သည်ကား ကြီးလေး
သော အပြစ်မှုကို ပြုမှားအပ်ခဲ့လေပြီ” —

ဟု မိန့်တော်မူ၍—

ပရေ စ န ဝိဇာနန္တိ၊ မယမေတ္ထ ယမာမံသေ။
ယေ စ တတ္ထ ဝိဇာနန္တိ၊ တတော သမ္ဗန္တိ မေဓဂါ။

တ္ထ = ဤပရိသတ်များကြွယ် သံဃာ့အလယ်၌။ ပရေ
စ = ပညာခေါင်းပါး ခိုက်ရန်မှု ပြုကြသည့် ရဟန်းများတို့
သည်။ “မယံ = ငါတို့သည်။ ယမာမသေ = သေမင်းထံပါး
အချိန်တိုင်းသွား၍ နေရကုန်၏” ဟု။ န ဝိဇာနန္တိ = ပညာ
မျက်စိ ပိတ်မရှိ၍ မသိမြင်ကြကုန်။ တတ္ထ = ထိုပရိသတ်
များကြွယ် သံဃာ့အလယ်၌။ ယေ စ = အကြင်ညွှန်ရည်
တောက်လျှမ်း ပညာရှိ ရဟန်းတို့သည်ကား။ ဝိဇာနန္တိ =
သေမင်းထံပါး ငါတို့သည် အချိန်တိုင်းသွား၍ နေရကုန်၏
ဟု ပိုင်းခြားထင်ထင် မရဏသတိဝင်၍ သိမြင်ကြကုန်၏။
တတော = ထိုသို့သိမြင်ခြင်းကြောင့်။ မေဓဂါ = ခိုက်ရန်
အတင်း ငြင်းခုံခြင်းတို့သည်။ သမ္ဗန္တိ = သမ္မာပဋိပတ်
ကျင့်ကြံလတ်သဖြင့် ကင်းပြတ် ချုပ်ငြိမ်းကြလေကုန်၏” —

ဟူသော ဤ ဂါထာကို ဟောကြားတော်မူလေ၏။ ဂါထာ နိဂုံး
ဆုံးသောအခါ၌ ထိုနေရာသို့ ရောက်လာကြသော ရဟန်းတို့သည်
သောတာပတ္တိဖိုလ် စသည်တို့၌ တည်ကြလေကုန်သတည်း။

မြတ်စွာဘုရားရှင်သည် ဤသို့အစရှိသော များစွာသော တရား
ဒေသနာဖြင့် (ပလလဲတော၌ ဝါကျွတ်တော်မူသည်မှစ၍ တဆယ့်
တဝါ မဆိုမီ ကာလပတ်လုံး) လူနတ်မြဟွာ သတ္တဝါတို့ကို ကယ်
ချွတ်တော်မူ၏။

ဤတွင် အခဏ်း ၂၀-ပြီး၏။

ရတနာ] နာဠပုဏ္ဏားရွာ၌ ကောဒသမဝါ ကပ်တော်မူခြင်း ၄၃

အခန်း - ၂၉

နာဠပုဏ္ဏားရွာ၌ ၁၁-ခုမြောက် ကောဒသမဝါ
ကပ်တော်မူခြင်း

မြတ်စွာဘုရားသည် ဆိုအပ်ခဲ့ပြီးသောအတိုင်း သာဝဏ္ဏိပြည်
ဇေတဝန် ကျောင်းတိုက်တော်၌ ချေချွတ်ရမည့် သတ္တဝါ
ရှိသလောက် သီတင်းသုံးနေတော်မူပြီး၍ ခရီးဒေသစာရီ အစ
သဖြင့် ကြွချီတော်မူကာ မဂဓတိုင်း ရာဇဂြိုဟ်ပြည်ကို ပတ်ခြံ၍
တည်သော တောင်၏ တောင်ဖက်၌ တည်ရှိသဖြင့် ဒက္ခိဏာဂိရိ
အမည်ရှိသော ဇနပုဒ်တိုက်နယ် အဝင်အပါ ဧကနာဠမည်သော
ပုဏ္ဏားရွာသို့ ရောက်တော်မူ၍ ထိုနာဠပုဏ္ဏားရွာကို ဂေါစရဂါမ်
အမှီပြုကာ တဆယ့် တခုမြောက်သော ကောဒသမဝါ ကပ်ဆို
သီတင်းသုံးတော်မူ၏။

ထိုသို့ မြတ်စွာဘုရားရှင် ဒက္ခိဏာဂိရိဇနပုဒ် အဝင်အပါ ဧက
နာဠပုဏ္ဏားရွာကို အမှီဂေါစရဂါမ်ပြုတော်မူကာ “ဒက္ခိဏာဂိရိ”
အမည်ရှိသော ကျောင်းတိုက်ကြီး၌ သီတင်းသုံး နေထိုင်တော်
မူစဉ် (၁) နံနက်ခင်း ဗုဒ္ဓလုပ်ငန်းစဉ် (၂) ဆွမ်းစားပြီးနောက်
ဗုဒ္ဓလုပ်ငန်းစဉ်ဟူသော ဤဗုဒ္ဓကိစ္စ (= ဗုဒ္ဓလုပ်ငန်းစဉ်) နှစ်ပါးတို့
အနက် နံနက်ခင်း ဗုဒ္ဓလုပ်ငန်းစဉ် (ပုရောဘတ္တဗုဒ္ဓကိစ္စ) ကို ပြီးဆုံး
စေ၍ ဆွမ်းစားပြီးနောက် ဗုဒ္ဓလုပ်ငန်းစဉ် (ပစ္ဆာဘတ္တဗုဒ္ဓကိစ္စ)
အပိုင်းကြီး လေးပိုင်းရှိလေရာ စတုတ္ထပိုင်းအဆုံး၌ အာသယာ-
နုသယဉာဏ်၊ ဣန္ဒြိယပရောပရိယတ္တိ ဉာဏ်နှစ်ပါး တည်းဟူသော
ဗုဒ္ဓစက္ခုဖြင့် သတ္တလောကကို ကြည့်ရှုတော်မူလတ်သော် အရဟတ္တ
ဖိုလ်သို့ ရောက်ကြောင်း ရှေးကောင်းမှုနှင့် ပြည့်စုံသော ကသိ-
ဘာရဒ္ဒါဇပုဏ္ဏားကို မြင်တော်မူ၍ ၎င်း (တဖန်ဆက်၍ စဉ်းစား
ဆင်ခြင်တော်မူပြန်သောအခါ) —

“ထိုပုဏ္ဏားလယ်ထွန်ရာအရပ်သို့ ငါဘုရားသွားရောက်
လျှင် စကားနှိုးနှောပြောဆိုရမူ ဖြစ်လိမ့်မည်၊ ထို့နောက်
စကားနှိုးနှောပြောဆိုမှု ပြီးဆုံးသော အခါ ငါဘုရား၏

ဘုရားဒေသနာကို ကြားနာရ၍ ထိုပုဏ္ဏားသည် ရဟန်း ပြုပြီးလျှင် အရဟတ္တဖိုလ်သို့ ရောက်လိမ့်မည်” —

ဟု သိမြင်တော်မူ၍ ၎င်း ထိုပုဏ္ဏား လယ်ထွန်ရာအရပ်သို့ ဘုရား ကိုယ်တော်မြတ် ကြွသွားတော်မူကာ စကားနှိုးနှော ပြောဆိုမှုကို ဖြစ်စေ၍ “ကသိဘာရဒ္ဒါဇ” မည်သော သုတ္တန်ကို ဟောတော်မူ လေသည်။

(ဤ ကသိဘာရဒ္ဒါဇ သုတ္တန်ကား သံယုတ်ပါဠိတော်၌ ၎င်း၊ သုတ္တ နိပါတ် ပါဠိတော်၌ ၎င်း လာ၏။ ထိုတွင် ဤ မဟာဗုဒ္ဓဝင် ကျမ်း၌ကား သုတ္တနိပါတ် ပါဠိ အဋ္ဌကထာကို အမှီပြု၍ ရေးသားပေအံ့) —

ဗုဒ္ဓကိစ္စ ၅-ပါးအကြောင်း

ဗုဒ္ဓကိစ္စနှင့်စပ်၍ သံယုတ်အဋ္ဌကထာ အစရှိသော အဋ္ဌကထာ များစွာတို့၌ ဗုဒ္ဓကိစ္စ ၅-ပါးဟု ဖွင့်ဆို၍ သုတ္တ နိပါတ် အဋ္ဌကထာ ၌ကား နောက်ပိုင်း ဗုဒ္ဓကိစ္စ ၄-ပါးကို တပေါင်းတည်းပြု၍ ပစ္ဆိမဘတ္တဗုဒ္ဓကိစ္စ (= ဆွမ်းစား ပြီးနောက် ဗုဒ္ဓလုပ်ငန်းစဉ်) ဟု အမည်တခုတည်း တပ်ကာ ပုရောဘတ္တဗုဒ္ဓကိစ္စ၊ ပစ္ဆိမဘတ္တ ဗုဒ္ဓကိစ္စဟူ၍ ဗုဒ္ဓကိစ္စ နှစ်ပါး ပြဆိုသည်။ အဓိပ္ပာယ်မှာမူ အတူ တူပင် ဖြစ်လေသည်။ ထို့ကြောင့် သုတ္တနိပါတ် အဋ္ဌကထာ အလို ဆိုခဲ့ပြီးသောအတိုင်း ဗုဒ္ဓကိစ္စနှစ်ပါး၊ အခြား အဋ္ဌကထာများ အလို ပုရောဘတ္တကိစ္စ၊ ပစ္ဆိမဘတ္တကိစ္စ၊ ပုရိမယာမကိစ္စ၊ မဇ္ဈိမယာမ ကိစ္စ၊ ပစ္ဆိမယာမကိစ္စဟူ၍ ဗုဒ္ဓကိစ္စ (= ဗုဒ္ဓ၏ နေ့စဉ်လုပ်ငန်း) ၅-မျိုးတို့ ရှိလေသည်။ ထိုဗုဒ္ဓကိစ္စ ၅-ပါးတို့ကို ကြည်ညိုသဒ္ဓါ ပွားများကြရန် အစဉ်အတိုင်း ဖော်ပြပေအံ့—

(၁) ပုရောဘတ္တဗုဒ္ဓကိစ္စ = နံနက်ခင်း
ဗုဒ္ဓလုပ်ငန်းစဉ်

မြတ်စွာဘုရားရှင်သည် စောစောစီးစီး ထတော်မူ၍ အလုပ် အကျွေး ရဟန်းတော်အား ချီးမြှောက်ရန်၊ ရူပကာယကိုယ်တော် ချမ်းသာရန်အတွက် မျက်နှာတော်သစ်ခြင်း အစရှိသော ကိုယ် သက်သုတ်သင်မှုကို ပြုတော်မူပြီးလျှင် ဆွမ်းခံဝင်ချိန် ရောက်သည်

ရတနာ] နာဠပုဏ္ဏားရွာ၌ ဧကာဒသမဝါ ကပ်တော်မူခြင်း ၄၅

တိုင်အောင် ဆိတ်ငြိမ်ရာအရပ်၌ ဖလသမာပတ်ဖြင့် အချိန်ကို ကုန်လွန်စေတော်မူ၍ ဆွမ်းခံချိန် ကျရောက်သောအခါ သင်းပိုင်ကို ပြင်ဝတ်၍ ခါးပန်းကို ပန်းပြီးလျှင် သင်္ကန်းတော်ကို ရံတော်မူ၍ သပိတ်တော်ကို ယူဆောင်တော်မူကာ တရံတခါ တပါးတည်း တရံတခါ ရဟန်းအပေါင်းခြံရံလျက် ရွာနိဂုံးအတွင်းသို့ ဆွမ်းခံကြွဝင်တော်မူ၏။ ထိုသို့ ကြွဝင်တော်မူရာမှာလည်း တရံတခါ ပကတိသော ကြွဝင်ခြင်းဖြင့် ကြွဝင်၍ တရံတခါ များစွာသော တန်ခိုး ပြုပုဂ္ဂိုလ်တို့ဖြင့် ကြွဝင်တော်မူ၏။ ကြွဝင်တော်မူပုံမှာ—

မြတ်စွာဘုရားရှင် ဆွမ်းခံ ဝင်တော်မူလတ်သည် ရှိသော် ရွှေတော် ရွှေတော်မှ လေပြေ လေညှင်းတို့သည် တိုက်ခတ်ကြကာ မြေအပြင်ကို စင်ကြယ်စေကြလေသည်။ တိမ်တိုက်တို့သည် ရေပေါက်တို့ကို တဖွားဖွားလွှတ်ကုန်လျက် လမ်းခရီးတလျှောက်ရှိ မြေမှုန်များကို သိပ်စေကြ၍ ကိုယ်တော်မြတ်၏ အထက်၌ ဗိတုန် မျက်နှာကြက်ပမာ လိုက်ပါကြကုန်၏။ အငြားသော လေတို့ကလည်း ထိုထိုအရပ်၌ ပွင့်သော ပန်းများကို ယူဆောင် တိုက်ခတ်ခဲ့ကြ၍ ကြွသွားတော်မူရာ လမ်းတလျှောက်၌ ပန်းမွေရာ ကြဲဖြန့်ခင်းကြကုန်၏။ ပင်ကိုယ်က မြင့်မောက်နေသော မြေအရပ်တို့သည် အလိုလိုနိမ့်ကျကာ တညီတညွတ်တည်း ဖြစ်ကြကုန်၏။ ပင်ကိုယ်က နိမ့်ငှမ်းသော မြေအရပ်တို့သည် အလိုလိုမြင့်တက်ကာ တညီတညွတ်တည်း ဖြစ်ကြကုန်၏။ ကျောက်တုံး ကျောက်ခဲ ကျောက်စရစ်များ အိုးခြမ်းကွဲများ သစ်ငုတ် ဆူးငြောင့်များသည် သူတို့အလိုလို ဖယ်နှင့် ရှားနှင့်ကြကုန်၏။

ခြေတော်ကို မြေပေါ်သို့ ချနင်းသောအခါ မြေအပြင်သည် ညီညွတ်ပြီးသား ဖြစ်နေလေ၏။ သို့မဟုတ် အတော့ကောင်းသော ရထားလှည်းဘီး ပမာဏရှိသည့် ပဒုမာကြာပန်းကြီးများကသော် မူလည်း ခြေတော်အောက်က အသင့်ခံလင့်ကြကုန်၏။

ထိုတို့မြို့ရွာ အဝင်ဝ တံခါးခုံအတွင်း လက်ျာခြေတော်ကို ချထားမိလျှင်ပင် ကိုယ်တော်မှ ရောင်ခြည်တော် ခြောက်သွယ်တို့ ကွန့်မြူး ထွက်ကြကုန်၏။ လေးထောင့်ပြာသာဒ် အထွတ်တပ်သော

တိုက်အိမ် အစရှိသည့် ထိုထိုအဆောက်အဦများကို ရွှေရည်ဖြင့် သွန်းလောင်းအပ်ကုန်သကဲ့သို့၎င်း၊ ဆန်းကြယ်သော အဝတ်တို့ဖြင့် ရစ်ပတ်ဖုံးအုပ်အပ်ကုန်သကဲ့သို့၎င်း အရောင်ပြုံးပြက် တလက်လက် ထွက်အောင်ပြုလုပ်ကြ၍ ဤမှထိုမှ ပြေးသွားကြကုန်၏။ ဆင် မြင်း ကျေးငှက်အစရှိသော တိရစ္ဆာန် သတ္တဝါတို့သည် မိမိ မိမိတို့၏ နေရာဌာန၌ တည်နေကြရင်းကပင် ချိုမြိန်သာယာသော အသံကို တွန်ကြဲ မြည်ကြဲ ဟီကြဲကုန်၏။ ထိုအတူပင် စည်စောင်းအစရှိသော တူရိယာမျိုးတို့သည်လည်း လူတို့က မတီးအပ်ပဲ သာယာသော အသံကို မြည်ကြဲကုန်၏။ လူတို့ကိုယ်ဝယ် ဝတ်ဆင်ထားအပ်သည့် ပုတီး နားဇွောင်း လက်ကောက် လက်ကြပ် စသော အဆင် တန်းဆာတို့ကလည်း အလိုလို သာယာသော အသံကို မြည်ကြဲ ကုန်၏။ ထိုအမှတ်သင်္ကေတဖြင့် လူတို့သည် “ယနေ့ မြတ်စွာဘုရား ရှင်သည် ငါတို့မြို့ရွာသို့ ဆွမ်းခံ ကြွဝင်တော်မူလာပြီ” ဟု သိရှိ ကြကုန်၏။

ထိုလူတို့သည် အဝတ်ကောင်း အရုံကောင်းကို ဝတ်ကြရုံကြ ကုန်လျက် နံ့သာပန်း စသည်တို့ကို လက်စွဲကြကာ မိမိ မိမိတို့၏ အိမ်မှ အသီး အသီး ထွက်ကြ၍ မြို့လယ်လမ်းမသို့ တစုတရုံး သွားရောက်ကြလျက် မြတ်စွာဘုရားရှင်ကို နံ့သာပန်းစသည်တို့ဖြင့် ရိုသေစွာ ပူဇော်ရှိခိုးကြပြီးလျှင် “အရှင်တို့ဘုရား... တပည့်တော် များအား ရဟန်းတော်ဆယ်ပါး ပေးကြပါကုန်၊ တပည့်တော် များအား ရဟန်းတော်နှစ်ကျိပ် ပေးကြပါကုန်၊ တပည့်တော် များအား ရဟန်းတော်တရာ ပေးကြပါကုန်” စသည်ဖြင့် မိမိတို့ တတ်နိုင်ကြသလောက် တောင်းယူကြပြီးလျှင် မြတ်စွာဘုရားရှင်၏ သပိတ်တော်ကိုလည်း ယူဆောင်ကြ၍ နေရာတော် ခင်းကြပြီး ရိုသေစွာ ဆွမ်းပြုစုလုပ်ကျွေးကြလေသည်။

မြတ်စွာဘုရားရှင်သည် ဆွမ်းဘုဉ်းပေးခြင်းကိစ္စပြုပြီးလတ်သော် ထိုလူများ၏ အတွင်းအဇ္ဈာသယဓာတ်နှင့် လိုက်လျောအောင် ကြည့်ရှုတော်မူပြီးလျှင် အချိုသရဏာဂုံ သုံးပါး၌ တည်အောင်၊ အချို ငါးပါးသောသီလတို့၌ တည်အောင်၊ အချို သောတာပတ္တိ-

ရတနာ] နာဠပုဏ္ဏားရွာ၌ ကောဒသမဝါ ကပ်တော်မူခြင်း ၄၇

ဖိုလ် သကဒါဂါမိဖိုလ် အနာဂါမိဖိုလ်တို့တွင် တပါးပါး၌ တည်အောင်၊ အချိုရဟန်းပြု၍ အရဟတ္တဖိုလ်၌ တည်ကြအောင် တရားဟောတော်မူလေ၏။ ဤနည်းဖြင့် လူများ အပေါင်းကို အကျိုးရအောင် ချီးမြှောက်တော်မူပြီးမှ ကျောင်းသို့ ပြန်ကြွတော် မူလေသည်။

ကျောင်းတော်သို့ ရောက်သောအခါ နံသာတန်ဆောင်းဝန်း အတွင်း အသင့် ခင်းထားအပ်သော ဘုရားနေရာတော်၌ ရဟန်း တို့၏ ဆွမ်းကိစ္စပြီးဆုံးချိန်ကို ငုံ့လင့်တော်မူကာ ထိုင်နေလေသည်။ ထိုနောက်မှ ရဟန်းတို့၏ ဆွမ်းကိစ္စပြီးဆုံးသောအခါ၌ အလုပ် အကျွေး ရဟန်းသည် မြတ်စွာဘုရားရှင်အား (ရဟန်းတို့၏ ဆွမ်း ကိစ္စ ပြီးစီးပါကြောင်း) ကြားလျှောက်လေသည်။ ထိုအခါမှာမှ မြတ်စွာဘုရားရှင်သည် ဝန္တကုဋိကျောင်းတော်သို့ ဝင်ကြွတော် မူလေသည်။

(ဤကား ပုရောဟတ္တဗုဒ္ဓကိစ္စ=နံနက်ခင်း ဗုဒ္ဓလုပ်ငန်းစဉ် ဖြစ်သည်။ ဤအရာ၌ မဖော်ပြအပ်သော ဗုဒ္ဓကိစ္စအသေးစိတ်လုပ်ငန်းစဉ်များလည်း ကျန်ရှိသေး၏။ ထိုလုပ်ငန်းစဉ်များကို မဇ္ဈိမပဏ္ဏာသပါဠိတော် ဗြဟ္မာ- ယုသုတ်၌ ဟောတော်မူအပ်သည့်နည်း အတိုင်းမှတ်ယူရာ၏)။

(၂) ပဏ္ဏာဘတ္တဗုဒ္ဓကိစ္စ=ဆွမ်းစားပြီးနောက် ဗုဒ္ဓလုပ်ငန်းစဉ်

ထိုနောက်မှ မြတ်စွာဘုရားရှင်သည် နံနက်ခင်း ဆွမ်းကိစ္စပြုပြီး လတ်ရကား ဝန္တကုဋိ ကျောင်းတော်၏အနီး အလုပ်အကျွေး ရဟန်း ခင်းထားအပ်သောနေရာ (ရဟန်းတော်တို့ ညီမှုဆည်း ကပ်ရာ) ၌ ထိုင်နေတော်မူကာ ခြေတော်တို့ကို ဆေးကြောတော် မူ၍ ခြေဆေးအင်းယျဉ်၌ ရပ်တည်တော် မူရင်းကပင် ရဟန်း သံဃာကို—

“ရဟန်းတို့...အပ္ပမာဒ တရားဖြင့် သိက္ခာသုံးပါးကို ပြည့်စုံအောင် ကြိုးကုတ်အားထုတ်ကြကုန်လော့၊ လောက ၌ မြတ်စွာဘုရားရှင် ဖြစ်ပွင့်တော်မူရာ အခါကာလကို ရခဲလှ၏၊ လူ့အဖြစ်ကိုလည်း ရခဲလှ၏၊ သဒ္ဓါတရားနှင့်

ပြည့်စုံခြင်းကိုလည်း ရခဲ့လှ၏။ ရှင်ရဟန်းအဖြစ်ကိုလည်း ရခဲ့လှ၏။ သူတော်ကောင်းတရား နာကြားရခြင်းကိုလည်း (နာကြားရန်အခွင့်ကိုလည်း) ရခဲ့လှ၏” —

ဟု အပ္ပမာဒ ဩဝါဒ ဒေသနာဖြင့် ဆုံးမတော်မူလေသည်။

ထိုအစည်း အဝေး၌ အချို့ရဟန်းတို့က မြတ်စွာဘုရားရှင်ကို ကမ္မဋ္ဌာန်းတရား လျှောက်ထားမေးမြန်းကြလေသည်။ မြတ်စွာဘုရားရှင်သည် ထိုရဟန်းတို့အား စရိုက်အား လျော်သော ကမ္မဋ္ဌာန်းကို ပေးတော်မူလေသည်။ ထိုနောက်မှ ရဟန်းအားလုံးပင် မြတ်စွာဘုရားရှင်ကို ရိုသေမြတ်နိုး ရှိခိုးကြပြီးနောက် မိမိ မိမိတို့၏ နေ့သန့်ရာဌာန ညဉ့်သန့်ရာဌာနတို့သို့ အသီးအသီး ဖဲသွားကြလေသည်။ အချို့က တောအရပ်သို့၊ အချို့က သစ်ပင်ရင်းသို့၊ အချို့က တောင်စသည်တို့တွင် တပါးပါးသောအရပ်သို့၊ အချို့က စတုမဟာရာဇ် နတ်ပြည်သို့၊ အချို့က တာဝတိံသာ နတ်ပြည်၊ ယာမာနတ်ပြည်၊ တုသိတာနတ်ပြည်၊ နိမ္မာနရတီနတ်ပြည်၊ ပရနိမ္မိတဝသဝတ္တီနတ်ပြည်သို့ ဖဲသွားကြလေသည်။

ထိုနောက်မှ မြတ်စွာဘုရားရှင်သည် ဂန္ဓကုဋီကျောင်းတော်သို့ ဝင်၍ အလိုတော်ရှိလျှင် လကျာနံတောင်းဖြင့် သတိသမ္ပဇဉ် လက်မလွတ်ပဲ တခဏမျှ မြတ်သော လျောင်းစက်မှုပြုတော်မူ၏။ ထိုနောက် သက်သာစေအပ်ပြီးသော ကိုယ်တော်ရှိကာ လျောင်းတော်မူရာမှ ထပြီးလျှင် (နေ့၏) ဒုတိယပိုင်း၌ သတ္တလောကကို ကြည့်ရှုဆင်ခြင်တော်မူ၏။ (နေ့၏) တတိယပိုင်း၌မူ ဂေါစရဂါမ် အမှီပြု၍နေရာ ထိုထိုမြို့ရွာ၌နေထိုင်ကြသူ လူများအပေါင်းတို့သည် နံနက်ခင်း အလှူပေးကြပြီးနောက် မွန်းလွဲသောအခါ အဝတ်ကောင်း အရုံကောင်း ဝတ်ရုံကြလျက် နံသာပန်း စသည်တို့ကို လက်စွဲကြကာ ကျောင်းတိုက်တော်အတွင်း၌ တရားနာရန် လာရောက် စည်းဝေး ကြလေ၏။ ထိုအခါ မြတ်စွာဘုရားရှင်သည် ရောက်ဆိုက်လာသော ပရိသတ်အား သင့်လျော်လျောက်ပတ်သော တန်ခိုးပြာဋိဟာဖြင့် ကြွတော်မူကာ တရားသဘင် (= တရားဟောရာ တန်ဆောင်းဝန်း)ဝယ် ခင်းထားအပ် မြတ်သော

ရတနာ] နာဠုပုဏ္ဏားရွာ၌ ကောဒသမဝါကပ်တော်မူခြင်း ၄၉

ဘုရားနေရာတော်၌ ထိုင်နေတော်မူကာ အချိန်ကာလအတိုင်း အရှည်ပမာဏနှင့် သင့်လျော်လျောက်ပတ်သော တရားစကား ဟောကြားတော်မူပြီးနောက် အခါကိုသိတော်မူကာ ပရိသတ်ကို လွှတ်လိုက်လေသည်။ လူအပေါင်းတို့သည် မြတ်စွာဘုရားရှင်ကို ရှိခိုးပြီးလျှင် ဖဲသွားကြလေ၏။

(ဤကား ပစ္စာဘတ္တဗုဒ္ဓကိစ္စ=ဆွမ်းစားပြီးနောက် နေ့ပိုင်းဗုဒ္ဓလုပ်ငန်းစဉ်တည်း)။

(၃) ပုရိမယာမဗုဒ္ဓကိစ္စ=ညဉ့်ဦးယံပိုင်း
ဗုဒ္ဓလုပ်ငန်းစဉ်

မြတ်စွာဘုရားရှင်သည် ဤသို့ပစ္စာဘတ္တကိစ္စ = ဆွမ်းစားပြီးနောက် နေ့ပိုင်းဗုဒ္ဓလုပ်ငန်းစဉ်ကို ရှက်ဆောင်ပြီးပြေလတ်သော် ကိုယ်တော်ကို ရေချိုးတော်မူလိုလျှင် ဗုဒ္ဓါသန = ဘုရားနေရာတော်မှ ထခဲ့၍ အလုပ်အကျွေးရဟန်း ချိုးတော်ရေ စီမံရာဌာနသို့ ကြွရောက်ပြီးလျှင် အလုပ်အကျွေး ရဟန်း၏လက်မှ ရေသနပ်ကို ယူတော်မူ၍ ရေချိုးအိမ်သို့ ဝင်တော်မူလေသည်။

ထိုသို့ မြတ်စွာဘုရားရှင် ရေသုံးသပ်တော်မူချိန်မှာပင် အလုပ်အကျွေး ရဟန်းသည်လည်း ဘုရားနေရာတော်ကို ယူဆောင်ခဲ့၍ ဝန္တကုဋီ ပရိဝုဏ် အတွင်း၌ ခင်းထားလေ၏။ မြတ်စွာဘုရားရှင်သည် ကိုယ်တော်ကို ရေသုံးသပ်တော်မူပြီးလျှင် ကောင်းစွာ တပ်ဆိုးအပ်သည့် နှစ်ထပ်သင်္ကန်းကို ဝတ်တော်မူ၍ ခါးပန်းကို ပန်းပြီးလျှင် ကိုယ်ဝတ်စံပယ်တင် (လက်ကန်တော့ထိုး) တော်မူလျက် တပါးတည်းပင် ထိုဝန္တကုဋီ ပရိဝုဏ်အတွင်း ခင်းထားအပ်သော ဘုရားနေရာတော်၌ တခဏမျှ အပန်းဖြေကာ ထိုင်နေတော်မူလေသည်။

ခဏကြာသောအခါ ရဟန်းတို့သည် ထိုထိုနေ့သန့်ရာ ညဉ့်သန့်ရာ အရပ်တို့မှ အသီး အသီး လာရောက်ကြကာ မြတ်စွာဘုရားရှင်အား ဆည်းကပ်စားကြကုန်၏။ ထို အစည်းအဝေး၌ အချို့သော ရဟန်းတို့က ပြဿနာမေးလျှောက်ကြ၍ အချို့သော

ရဟန်းတို့က ကမ္မဋ္ဌာန်းတရား မေးမြန်း လျှောက်ထားကြလေသည်။ အချို့သော ရဟန်းတို့က တရားနာဖို့ရန် (= တရားဟောပါမည့် အကြောင်း) တောင်းပန် လျှောက်ထားကြလေသည်။ မြတ်စွာဘုရားရှင်သည် ထိုပြဿနာ မေးလျှောက်သော ရဟန်း၊ ကမ္မဋ္ဌာန်းတရား မေးလျှောက်သော ရဟန်း၊ တရားနာရန် (တရားဟောပါမည့် အကြောင်း) တောင်းပန် လျှောက်ထားကြသော ရဟန်းအားလုံးတို့၏ လိုလားတောင့်တချက်ကို ပြည့်စုံအောင် ချီးမြှောက်တော်မူလျက် ညဉ့်ဦးယံ အချိန်ပိုင်းကို ကုန်လွန်စေတော်မူလေသည်။

(ဤကား ပုရိမယာမဗုဒ္ဓကိစ္စ=ညဉ့်ဦးယံပိုင်း ဗုဒ္ဓလုပ်ငန်းစဉ်တည်း)။

(၄) မဇ္ဈိမယာမဗုဒ္ဓကိစ္စ=သန်းခေါင်ယံပိုင်း
ဗုဒ္ဓလုပ်ငန်းစဉ်

ညဉ့်ဦးယံပိုင်း ဗုဒ္ဓလုပ်ငန်းစဉ် ပြီးဆုံးသဖြင့် ရဟန်းတော်များ မြတ်စွာဘုရားရှင်ကို ရှိခိုး ဝတ်ပြု၍ ဖဲသွားကြလေသော် ဇာတိခေတ် စကြဝဠာပေါင်း တိုက်တသောင်း၌ နေထိုင်ကြသော နတ်ဗြဟ္မာတို့သည် အခွင့်ရကြသဖြင့် မြတ်စွာဘုရားရှင် အထံတော်သို့ ဆည်းကပ်ကြပြီးလျှင် မိမိတို့ စီရင် ဆင်ခြင် စဉ်းစားခဲ့ကြသည့် အမေးပုစ္ဆာ ပြဿနာများကို အယုတ်သဖြင့် အက္ခရာလေးလုံးမျှရှိသည့် ပြဿနာကိုသော်လည်း မေးမြန်းလျှောက်ထားကြလေသည်။ မြတ်စွာဘုရားရှင်သည် ထိုထို နတ်ဗြဟ္မာတို့ မေးလျှောက်အပ်သမျှသော ပြဿနာများကို တခုမကျန်ဖြေရှင်းတော်မူကာ မဇ္ဈိမယံ (= သန်းခေါင်ယံ) အချိန်ကို ကုန်လွန်စေတော်မူလေသည်။

(ဤကား မဇ္ဈိမယာမဗုဒ္ဓကိစ္စ=သန်းခေါင်ယံပိုင်း ဗုဒ္ဓလုပ်ငန်းစဉ်တည်း)။

(၅) ပစ္ဆိမယာမဗုဒ္ဓကိစ္စ=မိုးသောက်ယံပိုင်း
ဗုဒ္ဓလုပ်ငန်းစဉ်

ပစ္ဆိမယံ (= မိုးသောက်ယံ) အချိန်ပိုင်းကို သုံးပိုင်း ပိုင်း၍ နံနက်အချိန်မှ အစပြုကာ ထိုင်နေခြင်း ဣရိယာပုထ်ဖြင့် နှိပ်စက်

ရတနာ] နာဠပုဏ္ဏားရွာ၌ ကောသလဝေါဟာရတော်မူခြင်း ၅၁

အပ်သည့် ရူပကာယကိုယ်တော်မြတ် အပင်အပန်း အနှမ်းအနယ် ပြေပျောက်စေရန် တပိုင်းတပုံ အချိန်ကို စကြို ကြွသွားခြင်းဖြင့် ကုန်လွန်စေတော်မူသည်။ ဒုတိယပိုင်းအချိန်၌ ဂန္ဓကုဋီ ကျောင်းတော်သို့ဝင်၍ လကျာနံတောင်းဖြင့် သတိသမ္ပဇဉ် လက်မလွတ်ပဲ မြတ်သော လျောင်းစက်မှုကို ပြုတော်မူလေသည်။ တတိယပိုင်း အချိန်၌ လျောင်းစက်မှုရာမှ ထပြီးလျှင် ထက်ဝယ်ဖွဲ့ခွေ ထိုင်နေတော်မူ၍ ရှေးရှေးဘုရားရှင်တို့၏ အထံ၌ ဒါန သီလ အစရှိသော အားဖြင့် အဓိကာရ (= အထိကရ) ကုသိုလ်တူး ပြုခဲ့ဘူးသော ပုဂ္ဂိုလ်များကို ပိုင်းခြားထင်ထင် လင်းလင်းမြင်ရန် အာသယာနုသယညွှန်၊ ဣန္ဒြိယပရောပရိယတ္တိညွှန် တည်းဟူသော ဗုဒ္ဓစက္ခုတော်အစုံဖြင့် သတ္တလောကကို ကြည့်ရှုတော်မူလေသည်။ ။ ဤကား သံယုတ်အဋ္ဌကထာ သီလက္ခန္ဓာအဋ္ဌကထာ စသည်တို့၌ ဖွင့်ပြချက်တည်း။

သုတ္တနိပါတ်အဋ္ဌကထာ၌ ဖွင့်ပြပုံမှာ....မိုးသောက်ယံအချိန်ပိုင်းကို လေးပိုင်းပိုင်း၍ ပဌမအချိန်ပိုင်း၌ စကြိုကြွတော်မူသည်။ ဒုတိယအချိန်ပိုင်း၌ ဂန္ဓကုဋီကျောင်းတော်သို့ဝင်၍ လကျာနံတောင်းဖြင့် သတိသမ္ပဇဉ် လက်မလွတ်ပဲ မြတ်သော လျောင်းစက်မှုကို ပြုတော်မူသည်။ တတိယအချိန်ပိုင်း၌ အရဟတ္တဖိုလ်သမာပတ်ကို ဝင်စားတော်မူသည်။ စတုတ္ထ အချိန်ပိုင်း၌ မဟာကရုဏာ သမာပတ်ကို ဝင်စားတော်မူပြီးလျှင် အပ္ပရဇက္ခသတ္တဝါ၊ မဟာရဇက္ခသတ္တဝါ စသည်တို့ကို လင်းလင်းထင်ထင် မြင်နိုင်ဖို့ရန် ဖော်ပြရာပါ။ ဗုဒ္ဓစက္ခုတော်အစုံဖြင့် သတ္တလောကကို ကြည့်ရှုတော်မူလေသည်။

(ဤကား ပစ္စိမယာမဗုဒ္ဓကိစ္စ=မိုးသောက်ယံပိုင်း ဗုဒ္ဓလုပ်ငန်းစဉ်တည်း)။

ဗုဒ္ဓကိစ္စ ၅-ပါး အကြောင်းပြီး၏။

ဤသို့လျှင် ခြတ်စွာဘုရားရှင်သည် ကိုယ်တော်မြတ် သီတင်းသုံးတော်မူရာ ထိုထိုအရပ်ဌာနတို့၌ နေ့စဉ်ပင် ဖော်ပြရာပါ ဗုဒ္ဓကိစ္စ ဗုဒ္ဓလုပ်ငန်းစဉ် ၅-ရပ်တို့ကို ရွက်ဆောင်ကြိုးကုတ် ပြုလုပ်တော်မူ၍ ဓမ္မတာဖြစ်လေသည်။ ယင်းသို့ ရွက်ဆောင်ပြုလုပ်တော်

မူ၍ ဓမ္မတာအတိုင်း ယခု ၁၁-ခုမြောက် ကောဒသမဝါ ကပ်ဆို တော်မူရာ ဒက္ခိဏာဂိရိ ကျောင်းတိုက်ကြီး၌ သီတင်းသုံးတော်မူ သော အခါမှာလည်း ဗုဒ္ဓကိစ္စတို့ကို ပြုလုပ်တော်မူခဲ့ရာ တနေ့ သောအခါဝယ် ပစ္ဆိမယံကိစ္စ ဗုဒ္ဓလုပ်ငန်းစဉ် အဝင်အပါ “ဗုဒ္ဓ စကျာ်ဖြင့် သတ္တလောကကို ကြည့်ရှုတော်မူခြင်း” တည်းဟူသော ဗုဒ္ဓကိစ္စကို ပြုတော်မူလတ်သည်ရှိသော် အရဟတ္တဖိုလ်၏ ဥပ- နိဿယည်း ပစ္စည်း အတောက်အပံ့ အဓိကာရ ကောင်းမှုနှင့် ပြည့်စုံသော ကသိဘာရဒ္ဒါဇပုဏ္ဏားကို သဗ္ဗညုတရွှေဉာဏ်တော် ဖြင့် သိမြင်တော်မူ၍ ဆက်၍တဖန် ဆင်ခြင်တော်မူပြန်သော် “ယနေ့ ကသိဘာရဒ္ဒါဇပုဏ္ဏား လယ်ထွန်မင်္ဂလာမှု ပြုလိမ့်မည်၊ ထိုပုဏ္ဏား လယ်ထွန်ရာ အရပ်သို့ ငါဘုရားကြွရောက်လျှင် စကား နှီးနှော ပြောဆိုရမှု ဖြစ်လိမ့်မည်၊ ထိုနောင် စကားနှီးနှောပြောဆို မှုအဆုံး၌ ငါဘုရား၏ တရားဒေသနာကို ကြားနာရ၍ ထိုပုဏ္ဏား သည် ရဟန်းပြု၍ အရဟတ္တဖိုလ်သို့ ရောက်လိမ့်မည်” ဟု လင်းလင်း ထင်ထင် သိမြင်တော်မူကာ အချိန်ကို စောင့်ဆိုင်းငံ့လင့်၍ ဒက္ခိ- ဏာဂိရိ ကျောင်းတိုက်ကြီးအတွင်း ဝန္တကုဋီ ကျောင်းတော်၌ သီတင်းသုံး နေထိုင်တော်မူလျက်ရှိ၏။

ကသိဘာရဒ္ဒါဇပုဏ္ဏား၏ လယ်ထွန်မင်္ဂလာ အခမ်းအနား

ထိုနေ့ကား ဧကနာဠရွာသား ကသိဘာရဒ္ဒါဇမည်သော ပုဏ္ဏား၏ လယ်ထွန်မင်္ဂလာအခမ်းအနား ကျင်းပသောနေ့ဖြစ်၏။ (ထိုပုဏ္ဏားကို အနွယ်အားဖြင့် ဘာရဒ္ဒါဇအနွယ်ဖြစ်သောကြောင့် ၎င်း၊ အလုပ်အကိုင် အားဖြင့် လယ်ထွန်မှုဖြင့် အသက်မွေး ဝမ်း ကျောင်း ပြုသောကြောင့်၎င်း ကသိဘာရဒ္ဒါဇ ပုဏ္ဏား ဟူ၍ ခေါ်၏)။ ထိုကသိဘာရဒ္ဒါဇပုဏ္ဏား၏ လယ်ထွန်မျိုးချသည့် ပဌမ နေ့ အစီအစဉ်မှာ—

ဝန်ဆောင် နွားမှိုက်ပေါင်း ကောင်ရေ(၃၀၀၀) သုံးထောင် တို့ကို အသင့်ပြင်ဆင်ထားရှိသည်။ အားလုံးသော နွားတို့မှာ ရွှေဦးချိုစွပ်များ လှပစွာ စွပ်၍ထားအပ်သည့်ပြင် ငွေခွါစွပ်များ

လည်း အသင့်စွပ်၍ ထားအပ်ကုန်၏။ အားလုံးသော နွားတို့ သည်ပင် ပန်းဖြူများ နံ့သာလက်ငါးချောင်းရာများဖြင့် တန်းဆာ ဆင်အပ်ပြီး ဖြစ်သည့်ပြင် ဦးခေါင်း၊ ခြေလေးဖက်တည်းဟူသော အင်္ဂါငါးသွယ် တင့်တယ်လှပ၍ နွားကောင်းလက္ခဏာတို့နှင့် ပြည့်စုံသော နွားတို့ချည်းဖြစ်ကုန်၏။ အချို့နွားတို့မှာ မျက်စဉ်း ဓာတ်ကျောက်ရောင် ညိုမှောင်သော အဆင်းရှိကြကုန်၏။ အချို့မှာ ဖလ်ရောင်ပမာ ဖြူစွာသော အဆင်းရှိကြ၍ အချို့မှာ သန္တာ အသွေး နီတွေးသော အဆင်းရှိကြလျက် အချို့မှာ မသာရဂလ် ကျောက်အလား ပြောက်ကျားသော အဆင်းရှိကုန်၏။

ထို့အတူ လယ်ထွန်ယောက်ျား အလုပ်သမား(၅၀၀) ငါးရာ တို့သည် အလုံးစုံပင် အသစ်စက်စက် အဝတ်ဖြူများကို ဝတ်ဆင် ထားကြကုန်လျက် နံ့သာပန်းတို့ဖြင့် တန်းဆာ ဆင်အပ်ပြီးလျှင် လက်ျာ ပခုံးစွန်းတို့၌ တညီတညွတ်တည်း ပန်းခွေကြီးများကို စွပ်ထားကြသည့်ပြင် တကိုယ်လုံး ဆေးဒန်းမြင်းသီလာ လိမ်းကျံ ထားသဖြင့် အရောင်တလက်လက် ထွက်လျက်ရှိကုန်၏။ ထွက်ချိ သောအခါမှာ ထွန်တုံး ဆယ်ခုဆယ်ခုလျှင် တစုတစု ဖြစ်ကာ ထွက်ချီကြကုန်၏။ ထွန်တုံးဦး ထွန်တုံးဖျား ထမ်းပိုးကြီး နှင်တံများ ကိုလည်း ရွှေပြားကွပ်၍ ထားအပ်ကုန်၏။ ထွန်တုံး(၅၀၀)ငါးရာ ရှိသည့် အနက် ပဌမအဦးဆုံး ထွန်တုံး၌ ဝန်ဆောင် နွားမိုက် ရှစ်ကောင် က-အပ်၍ ကျန်သော ထွန်တုံးတို့၌ လေးကောင်စီ လေးကောင်စီ က-အပ်ကုန်၏။ ကြွင်းသောနွားတို့ကိုကား ပင်ပန်း သောနွားများနှင့် အလဲအလှယ်ပြုလုပ်ရန် အပိုအရံ ယူဆောင် အပ်ခဲ့ကုန်၏။ ထွန်တုံးဆယ်ခု တစု တစု၌ မျိုးလှည်း တစီး တစီးကျစီ ပါရှိ၍ လယ်သမားတယောက်စီ တယောက်စီသာ အလှည့်အလည် ထွန်ယက်ရ၏။ တယောက်စီ တယောက်စီသာ လျှင် အလှည့်အလည် ပျိုးကြိရလေသည်။

ကသိဘာရဒ္ဒါဇ မြေပိုင်ရှင် ပုဏ္ဏားကိုယ်တိုင်ကား ရှေ့ဦး ကပင် မုတ်ဆိတ်ကြင်စွယ်ကို ပြုပြင်စေပြီး၍ ရေချိုးပြီးလျှင် အလွန် မွှေးကြိုင်သော နံ့သာတို့ဖြင့် ကိုယ်ကိုလိမ်းကျံကာ အဖိုးငါးရာတန်

ခါးဝတ်ကို ဝတ်၍ အဖိုးတထောင်တန် အပေါ်ရုံကို လက်ဝဲတဖက် ပခုံးထက်၌ တင်လျက် (= လောပတ်တင်လျက်) လက်ချောင်း တချောင်း တချောင်းလျှင် လက်စွပ်နှစ်ကွင်းစီ နှစ်ကွင်းစီအားဖြင့် လက်စွပ် ကွင်းပေါင်း နှစ်ဆယ်တို့ကို စွပ်လျက်၎င်း၊ နားနှစ်ဖက် တို့၌ ခြင်္သေ့ခံတွင်းပုံဟန် နားခောင်းတို့ကို ဝတ်ဆင် ပန်လျက်၎င်း၊ ဦးခေါင်း၌ မြဟ္မာမင်း၏ ဦးရစ်နှင့်တူသော ဦးရစ်ခေါင်းပေါင်း ကို ပေါင်းထုပ်လျက်၎င်း၊ ရှေ့ပန်းခိုင်ကို လည်၌ဝတ်ဆင်လျက်၎င်း ပုဏ္ဏားအပေါင်းခြံရံလျက် အလုပ်ကိစ္စကို စီမံခန့်ထားလေသည်။

ထိုနောင်မှ အိမ်ရှင် ပုဏ္ဏားမကြီးသည် နို့ဃနာအိုးပေါင်း များစွာ ကျိုချက်စေပြီးလျှင် လှည်းကြီးများပေါ်၌ တင်ဆောင် စေ၍ နံ့သာရေမိုး ချိုးပြီးနောက် အဆင်တန်းဆာစုံ ဝတ်ရုံ ဆင်မြန်းလျက် ပုဏ္ဏားမအပေါင်း ခြံရံကာ အလုပ်ဌာနသို့ သွား ရောက်လေသည်။

ပုဏ္ဏား၏ အိမ်မှာလည်း နေရာတိုင်းမှာပင် နံ့သာတို့ဖြင့် ကောင်းစွာ လိမ်းကျံအပ်၏။ နေရာအနှံ့ ပေါက်ပေါက်များကြဲဖြန့် ထားအပ်၏။ ရေပြည့်အိုး ငှက်ပျောပင်ရှင်၊ တံခွန် ကုက္ကား မုခလေးပွားတို့ဖြင့် တန်းဆာဆင်အပ်လျက် နံ့သာပန်းစသည်တို့ဖြင့် ပူဇော်သက္ကာမှု ပြုအပ်ပြီးဖြစ်၏။ လယ်ကွက်မှာလည်း ထိုထိုနေရာ တို့၌ တံခွန်လုံးတခွန်ပြား အလံများကို မားမားစိုက်ထူ၍ ထားအပ် ပေ၏။ အခြံအရံများ အလုပ်သမားများနှင့် တကွ အလုပ်ဌာနသို့ လာရောက် စုဝေးသော ပရိသတ်ကား (၂၅၀၀) နှစ်ထောင့် ငါးရာရှိ၍ လူတိုင်းလူတိုင်း အဝတ်သစ်ကို ဝတ်ဆင်ကြသည့်ပြင် ထိုလူပေါင်း နှစ်ထောင့်ငါးရာတို့အတွက် ဃနာနို့ဆွမ်း ဘောဇဉ် ကို စီရင်အပ်ပြီးဖြစ်လေသည်။

အလုပ်ဌာန၌ အားလုံးအသင့်စုံညီသောအခါ ပုဏ္ဏားကြီးသည် မိမိစားနေကျ ရွှေခွက်ကို သန့်စင်အောင်ဆေးကြောစေ၍ နို့ဃနာ အပြည့်ထည့်ပြီးလျှင် ထောပတ် ပျား တင်လဲတို့ဖြင့် မွမ်းမံပြင်ဆင် စီရင်ပြီးနောက် ထွန်တုံးနတ်အား ပူဇော်ခြင်းအမှု ပြုစေလေသည်။ ပုဏ္ဏားမကြီးသည် လယ်သမားငါးရာတို့အား ရွှေခွက် ငွေခွက်

ကြေးမြို့ခွက် ကြေးနီခွက်တို့ကို အသီးအသီး ပေးစေပြီးလျှင် မိမိ ကိုယ်တိုင် ရွှေယောက်ချိုကို စွဲကိုင်ကာ နို့ဃနာဖြင့် အစဉ်အတိုင်း လောင်းထည့်ကျွေးမွေးကာ သွားလေ၏။ ပုဏ္ဏားကြီးသည်ကား ဗလိနတ်စာပူဇော်မှုပြုစေပြီးနောက် ရွှေသည်းကြီးအနီ (သဲကြီးနီ) တပ်သော ဘိနပ်တို့ကို စီးနင်း၍ ရွှေတောင်ဝှေး အနီကြီးကို စွဲကိုင်ကာ “ဤသူ၏ခွက်၌ နို့ဃနာကို ထည့်ပေးကြလော့၊ ဤသူ၏ ခွက်၌ ထောပတ်ကို ထည့်ပေးကြလော့၊ ဤသူ၏ခွက်၌ သကာကို ထည့်ပေးကြလော့” ဟု လိုအပ်သလို စီမံလျက် လှည့်လည်နေဆဲ ဖြစ်၏။

ဤကား ကသိဘာရဒ္ဒါဇ မြေပိုင်ရှင်ပုဏ္ဏားကြီး၏ လယ်ထွန် မင်္ဂလာ ကျင်းပရာဌာန၌ အခမ်းအနား အစီအမံတည်း။

မြတ်စွာဘုရားရှင် ကြွရောက်တော်မူခြင်း

ထိုအခါ မြတ်စွာဘုရားရှင်သည် ဝန္ဓကုဋီကျောင်းတော်၌ နေတော်မူရင်းကပင် ပုဏ္ဏား၏ နို့ဃနာထမင်း ကျွေးပွဲ ဖြစ်နေ သည်ကို သိမြင်တော်မူကာ “ဤအချိန်ကား ပုဏ္ဏားကို ဆုံးမရန် အချိန်တန်ပြီ” ဟု ဆင်ခြင်တော်မူပြီးလျှင် သင်းပိုင်ကို ပြင်ဝတ်၍ ခါးပန်းကို ပန်းတော်မူလျက် သင်္ကန်းတော်ကို ရုံပြီးလျှင် သပိတ် တော်ကို ယူဆောင်တော်မူ၍ ဝန္ဓကုဋီကျောင်းတော်မှ တပါး တည်း ထွက်ကြွတော်မူကာ ကသိဘာရဒ္ဒါဇ ပုဏ္ဏား၏ လယ်ထွန် မင်္ဂလာပွဲကျင်းပရာအရပ်သို့ ကြွရောက်တော်မူလေသည်။

(ဤ၌။ ။ မြတ်စွာဘုရားရှင် ဆွမ်းခံကြွတော်မူလိုလျှင် ပဒုမာကြာ ပန်းပွင့် အစုံရှိရာသို့ ပိတုန်းသည် သူ့ အလိုလို လာရောက်သကဲ့သို့ တူနွ နီလာ ကျောက်ညိုရောင်အဆင်းရှိသော (စတုမဟာရာဇ် နတ်မင်းကြီး လေးဦးတို့ လှူဒါန်းဆက်ကပ်ထားအပ်သော) ကျောက်သပိတ်တော် သည် သပိတ်ရှိရာသို့ မြတ်စွာဘုရားရှင်က သွားရောက်၍ ယူမနေရပဲ သူ့ အလိုလို လက်တော်နှစ်ဖက်၏ အလယ်သို့ ရောက်ရှိလာလေသည်။

ဤ၌။ ။ “ရဟန်းတော်များ ဘုရားရှင်နောက်သို့ အဘယ်ကြောင့် မလိုက်ပါကြသနည်း” ဟု မေးမြန်းဖွယ်ရှိ၏။ အဖြေကား... မြတ်စွာဘုရား ရှင်သည် ကိုယ်တော်မြတ် တပါးတည်းသာ ကြွရောက်တော်မူလိုလျှင်

နံနက် ဆွမ်းခံချိန်၌ တံခါးကိုပိတ်၍ ဂန္ဓကုဋီကျောင်းတော်အတွင်းသို့ ဝင်၍ နေတော်မူ၏။ ထိုအခါ ရဟန်းတို့သည် ထိုအထိန်းအမှတ်ဖြင့် “ယနေ့ မြတ်စွာဘုရားရှင်ဆံ့ညီ တပါးတည်းသာ မြို့ရွာအတွင်းသို့ ကြွဝင်တော်မူလိ၏။ ကေနံပွင့် ဝဲချေချွတ်သင့်သော သတ္တဝါတယောက် ယောက်ကို မြင်တော်မူလေဗြီ” ဟု သိရှိကြကာ မိမိ မိမိတို့၏ သပိတ် သင်္ကန်းများကို ယူဆောင်ကြရာ ဂန္ဓကုဋီကျောင်းတော်ကို လကျော်ရစ် လှည့်လည်ကြ၍ ဆွမ်းခံ လှည့်လည်ကြကုန်၏။ ထိုကသိဘာရဒ္ဒါဇပုဏ္ဏား ကြီးကို ချေချွတ်မည့်နေ့၌လည်း မြတ်စွာဘုရားရှင်သည် ဖော်ပြရာပါ အတိုင်း ပြုတော်မူသည်။ ထို့ကြောင့် ရဟန်းတို့သည် မြတ်စွာဘုရားရှင် နောက်သို့ မလိုက်ပါကြကုန်။ ဤကား အဖြေတည်း။)

မြတ်စွာဘုရားရှင် ကြွရောက်တော်မူချိန်၌ ကသိဘာရဒ္ဒါဇ ပုဏ္ဏားကြီး မိမိ၏ အခြွေအရံများကို နို့ဃနာထမင်း ကျွေးမွေး နေဆဲဖြစ်လေသည်။ ထိုအခါ မြတ်စွာဘုရားရှင်သည် နို့ဃနာ ထမင်း ကျွေးမွေးရာ အရပ်သို့ ကြွသွား၍ သင့်လျော်က်ပတ်ရာ အရပ်၌ ရပ်တည်တော်မူလေ၏။

(ဤ၌။ ။ နို့ဃနာထမင်း ကျွေးမွေးရာအရပ်သို့ မြတ်စွာဘုရားရှင် ကြွရောက်၍ ရပ်တည်တော်မူခြင်းမှာ ... ပုဏ္ဏားကြီးအား ချီးမြှောက် ရန်သာ ကြွတော်မူခြင်းဖြစ်သည်။ မှန်၏ - မြတ်စွာဘုရားရှင်သည် အထီး ကျန်သော ယောက်ျားကဲ့သို့ စားသောက်လိုသည့်အတွက် ကျွေးမွေးရာ အရပ်သို့ ကြွရောက်သည်မဟုတ်။ ချဲ့ဦးအံ့... မြတ်စွာဘုရားရှင်၏ ဆွေတော် မျိုးတော်တို့ကား မယ်တော်ဖက်မှရှစ်သောင်း၊ ခမည်းတော် ဖက်မှ ရှစ်သောင်း အားဖြင့် တသိန်းခြောက်သောင်းတို့ ရှိကုန်၏။ ထိုဆွေတော်မျိုးတော်များသည် မိမိ မိမိတို့၏ စည်းစိမ်အားဖြင့် အမြဲ မပြတ် နိဗ္ဗဒ္ဓဆွမ်းအလှူကို လှူဒါန်းနိုင်ကြကုန်၏။ စင်စစ်သော်ကား မြတ်စွာဘုရားရှင်သည် ဆွမ်းရေးအတွက် ရဟန်းပြုသည်မဟုတ်။ အဟုတ် သော်ကား အသင်္ချေများစွာ ကပ်ကမ္ဘာတို့ပတ်လုံး စွန့်ခြင်းကြီးငါးပါး တို့ကို စွန့်ကြဲတော်မူလျက် ပါရမီတော်တို့ကို ဖြည့်ကျင့်တော်မူပြီးလျှင် “သံသရာဝဋ်မှ ငါကိုယ်တိုင် ကျွတ်လွတ်ပြီးလျှင် ဝေနေယျတို့ကိုလည်း ငါနှင့်ထပ်တူ လွတ်စေမည်။ ငါကိုယ်တိုင်က ဣန္ဒြေခြောက်ပါးကို ယဉ်ကျေး အောင် ဆုံးမပြီးလျှင် ဝေနေယျတို့ကိုလည်း ငါနှင့်ထပ်တူ ယဉ်ကျေး စေမည်။ ငါကိုယ်တိုင်က ကိလေသာ အပူခပ်သိမ်း ငြိမ်းအေးပြီးလျှင် ဝေနေယျတို့ကိုလည်း ငါနှင့်ထပ်တူ ငြိမ်းအေးစေမည်။ ငါကိုယ်တိုင်က

ခန္ဓာ ကိလေ နှစ်ထွေသော ပရိနိဗ္ဗာနဓာတ်ကို ရရှိပြီးလျှင် ဝေနေယျ တို့ကိုလည်း ငါနှင့်ထပ်တူ ရစေမည်”ဟု နှလုံးသွင်း ရည်ရွယ်ချက်ဖြင့် ရဟန်းပြုတော်မူခဲ့လေသည်။ သို့ရာတွင် ကိုယ်တော်တိုင်က သံသရာဝဋ်မှ လွတ်တော်မူပြီး ဖြစ်သောကြောင့် ဝေနေယျတို့ကိုလည်း ကိုယ်တော် ထပ်တူ လွတ်စေလိုတော်မူသောကြောင့်၎င်း၊ ကိုယ်တော်တိုင်က ဣန္ဒြေ ခြောက်ပါးကို ယဉ်ကျေးအောင် ဆုံးမတော်မူပြီး ဖြစ်သောကြောင့် ဝေနေယျတို့ကိုလည်း ကိုယ်တော်ထပ်တူ ယဉ်ကျေးစေတော်မူလိုသော ကြောင့်၎င်း၊ ကိုယ်တော်တိုင်က ကိလေသာ အပူခပ်သိမ်း ငြိမ်းအေး တော်မူပြီးဖြစ်သောကြောင့် ဝေနေယျတို့ကိုလည်း ကိုယ်တော်ထပ်တူ ငြိမ်းအေးစေတော်မူလိုသောကြောင့်၎င်း၊ ကိုယ်တော်တိုင်က ပရိနိဗ္ဗာန ဓာတ်နှစ်မျိုးကို စိုးမိုးရရှိတော်မူပြီးဖြစ်သောကြောင့် ဝေနေယျတို့ကို လည်း ကိုယ်တော်ထပ်တူ ရစေတော်မူလိုသောကြောင့်၎င်း လောက၌ လှည့်လည်တော်မူသည်ဖြစ်၍ ကသိဘာရဒ္ဒါဇပုဏ္ဏားအား ချီးမြှောက်မှု ပြုတော်မူရန် နို့ဃနာထမင်း ကျေးရာအရပ်သို့ ကြွရောက် ရပ်တည်တော် မူခြင်း ဖြစ်သည်။

မြတ်စွာဘုရားရှင်သည် ကသိဘာရဒ္ဒါဇပုဏ္ဏားမြင်လောက်ရာ၊ စကားကို ကြားလောက်ရာ မြင့်သောအရပ်၌ ရပ်တည်တော်မူပြီး လျှင် သက်ဝန်းကျင် အတောင်ရှစ်ဆယ် အရပ်သို့ တိုင်အောင် နေအထောင် လအထောင် အရောင်တို့ထက် လွန်ကဲ တောက် ပြောင်သော ရွှေရည်နှင့် ဆေးဒန်းရွှေဝါနှစ်ပါး ရောစပ်ထားသည့် အယောင် ပီတမည်သော ကိုယ်တော်ရောင်ကို လွှတ်လိုက်လေ သည်။ ယင်း ကိုယ်တော်ရောင်ဖြင့် လွှမ်းမိုး အုပ်ချုပ်အပ်လေသော ကြောင့် ပုဏ္ဏား၏ အလုပ်ရုံ နံရံများ၊ ပတ်ဝန်းကျင် သစ်ပင်များ၊ ထွန်အပ်ပြီးသည့် မြေစိုင်ခဲစသည်များမှာ ရွှေသား ရွှေတုံးကြီးများ ကဲ့သို့ ဖြစ်၍ နေလေကုန်၏။

ထိုအခါ နို့ဃနာထမင်း စားနေကြသည့် လူအပေါင်းတို့သည် အတုမရှိသော ဗုဒ္ဓအသရေတော်ဖြင့် ပြောင်ပြောင် ဝင်းဝင်း ထွန်းလင်းတောက်ပလျက် ရပ်တည်တော်မူနေသော မြတ်စွာ ဘုရားရှင်ကို ဖူးမြော်ကြရ၍ လက်ခြေတို့ကို ဆေးကြောကြပြီးလျှင် လက်အုပ်ကိုယ်စီ မြှောက်ချီကြလျက် မြတ်စွာဘုရားရှင်ကို ဝန်းကျင် ပတ်ခြံ ရံလျက်တည်ကြလေကုန်၏။ ယင်းသို့ လူအပေါင်း ပတ်ခြံ

ရံလျက်တည်နေသော မြတ်စွာဘုရားကို ပုဏ္ဏားကြီးမြင်လေသော် “ငါ၏ အလုပ်ပျက်အောင် တမင်သက်သက် လာရောက်နှောက် ယှက်ခြင်း ဖြစ်သည်” ဟု ကြံစည် အောက်မေ့ကာ နှလုံး မသာ မယာ ဖြစ်သောကြောင့်၎င်း၊ မြတ်စွာဘုရားရှင်၏ လက္ခဏာ တော်ကြီးငယ်နှင့် ပြည့်စုံတော်မူခြင်းကို ရှုကြည့်၍ “ဤရဟန်း ဂေါတမသည် အကယ်၍ စီးပွားဖြစ်ထွန်းရေး အလုပ်ကို လုပ် ဆောင်ခဲ့လျှင် ဇမ္ဗူဒိပ်တကျွန်းလုံး၌ လူတကာ၏ ဦးခေါင်းထက် ဝယ် ပတ္တမြားဦးသျှောင်ကျင်သဖွယ် ဖြစ်ပေလိမ့်မည်။ ဤရဟန်း ဂေါတမအဖို့ရာ မည်သည့်အကျိုးစီးပွားမဆို ပြီးမြောက်ပြည့်စုံနိုင် မည်သာဖြစ်၏။ ထိုသို့ဖြစ်ပါလျက် ဤရဟန်းဂေါတမသည် ပျင်း ရိသည့်အတွက် အလုပ်အကိုင်များကို မလုပ်ဆောင်ပဲ လူအများ၏ လယ်ထွန်မင်္ဂလာသဘင် စသည်တို့၌ ဆွမ်းခံ၍ စားသောက်ပြီး လျှင် ကိုယ်ခန္ဓာ ကြံ့ခိုင်ရေးကိုသာ အသားပေးလျက် လှည့်လည် ကျက်စား သွားလာနေဘိ၏” ဟု အကြံမှား အစည်မှား ဖြစ်သော ကြောင့်၎င်း ပုဏ္ဏားကြီးသည် မြတ်စွာဘုရားရှင်ကို—

“အိုရဟန်း...ငါသည် လယ်ထွန်မှု မျိုးကြံ့မှုကို ပြုပေ၏၊ လယ်ထွန် မျိုးကြံ့ပြီးလျှင် စားသောက် နေထိုင်ပေ၏။ (ငါသည် သင်ကဲ့သို့ လက္ခဏာကြီးငယ်တို့နှင့် ပြည့်စုံသူ မဟုတ်စေကာမူ ငါ၏အလုပ်များကားမပျက်စီးခဲ့ပါကုန်။) အိုရဟန်း... သင်သည်လည်း ငါကဲ့သို့ပင် လယ်ထွန်မှု မျိုးကြံ့မှုကို ပြုပါတော့လော၊ လယ်ထွန်မျိုးကြံ့ပြီးလျှင် ငါကဲ့ သို့ပင် ချမ်းသာစွာ စားသောက် နေထိုင်ပါတော့လော။ (ဤသို့ လက္ခဏာကြီးငယ်တို့ ပြည့်စုံသော သင့်အဖို့ရာ အဘယ်မည်သော အကျိုးစီးပွားသည် မပြီးမြောက် မပြည့် စုံပဲ ရှိနိုင်အံ့နည်း)” —

ဟူ၍ မထီမဲ့မြင်စကား ပြောကြားလေ၏။ ။ (တနည်းအားဖြင့် ဤ ကသိဘာရဒ္ဒါဇ ပုဏ္ဏားကြီးသည် “ကပိလဝတ် နေပြည်တော်ဝယ် သာကီဝင်မင်းတို့၏ ရွှေနန်းတော်၌ ဘုန်းကံကြီးမားသည့် သိဒ္ဓတ္ထ မင်းသား ထင်ရှားဖြစ်ပေါ်သည်တုံ၊ ထိုမင်းသားသည် စကြာဝတေး

မင်းစည်းစိမ်ကို ပယ်စွန့်၍ ရဟန်းပြုပြီတဲ့” ဟူသော သတင်းစကားကို ရှေးကပင် ကြားသိထားသူ ဖြစ်လေသည်။ ထို့ကြောင့် ယခုအခါ၌ “ထိုသိဒ္ဓတ္ထမင်းသားဟူသည် ဤရဟန်းပင်တည်း” ဟုသိ၍ “စကြဝတေးမင်း စည်းစိမ်ကို ပယ်စွန့်၍ (ရဟန်းပြုသော သင့်မှာ) ယခုလို ပင်ပန်းနွမ်းနယ်ရသေးသတဲ့လား” ဟု စွပ်စွဲရှုတ်ချမှု ပြုလိုသည်ဖြစ်၍ ဤကဲ့သို့ ပြောဆိုခြင်းဖြစ်သည်။ ။ တနည်းလည်း ဤပုဏ္ဏားသည် ထက်မြက်သော ပညာရှင်တယောက်ဖြစ်၏။ မြတ်စွာဘုရားရှင်ကို စွပ်စွဲရှုတ်ချလို၍ ထိုသို့ ပြောဆိုသည်မဟုတ်။ စင်စစ်သော်ကား မြတ်စွာဘုရားရှင်၏ ရူပကောယနှင့် ပြည့်စုံပုံကို မျက်မှောက်ထင်ထင် တွေ့မြင်ရ၍ ပညာတော်နှင့် ပြည့်စုံခြင်းကို ချီးမွမ်းလိုသည်ဖြစ်၍ စကားစ ဖြစ်စေရန် ဤကဲ့သို့ ပြောဆိုလေသည်။)

ထိုအခါ မြတ်စွာဘုရားရှင်သည် ဆုံးမ ချေချွတ်ရမည့် (ကသိဘာရဒ္ဒါဇ ပုဏ္ဏား တည်းဟူသော) ဝေနေယျ-က လယ်သမားမျိုးကြဲသမားဖြစ်၍ ထိုဝေနေယျ၏ အလိုအဇ္ဈာသယနှင့် လိုက်လျောညီညွတ်စွာ နတ်မြဟ္မာနှင့် တကွသော သတ္တလောကကြီး၌ ကိုယ်တော်မြတ်၏ အမြတ်ဆုံး အထက်တန်း အကျဆုံးသော လယ်သမားကြီး မျိုးကြဲသမားကြီး ဖြစ်ကြောင်းကို ပြတော်မူကာ တရားဟောတော်မူလိုသည် ဖြစ်၍—

“ပုဏ္ဏား ငါဘု ရား သည် လည်း သင် ကဲ့ သို့ ပင်လယ်လည်း ထွန်၏။ မျိုးလည်း ကြဲချ၏။ လယ်ထွန် မျိုးကြဲပြီးလျှင် ချမ်းသာစွာ စားသောက်နေထိုင်ပေ၏”---

ဟူ၍ မိန့်ဆိုတော်မူလေ၏။

ထိုအခါ ကသိဘာရဒ္ဒါဇ ပုဏ္ဏားသည် “ဤ ရဟန်းဂေါတမသည် ငါသည်လည်း သင်ကဲ့သို့ပင် လယ်လည်း ထွန်၏။ မျိုးလည်း ကြဲချ၏ဟူ၍ ပြောဆို၏။ သို့သော်လည်း ထို ရဟန်းဂေါတမ၏ ထမ်းပိုး၊ နှင်တံ အစရှိသော အကြမ်းစားလယ်ထွန်ပစ္စည်း ဘဏ္ဍာများကို မတွေ့မမြင်ရချေ။ ထိုရဟန်းဂေါတမသည် မုသားစကားကိုပင် ပြောလေသလော၊ မပြောလေသလော” ဟု ကြံစည်

စဉ်းစားပြီးလျှင် မြတ်စွာဘုရားရှင်ကို ခြေတော်အပြင်မှ အစပြုကာ အထက်ဆံတော်ဖျားတိုင်အောင် စုံစမ်းကြည့်ရှုလတ်သည်ရှိသော် အင်္ဂါဝိဇ္ဇာ တတ်ကျွမ်းသူ ဖြစ်သောကြောင့် မြတ်စွာဘုရားရှင်၏ သုံးဆယ့်နှစ်ပါးသော ယောက်ျားမြတ်တို့၏ လက္ခဏာတော် ကြီးများနှင့် ပြည့်စုံပုံကို ကောင်းစွာထင်ထင် သိမြင်ရ၍ “ဤသို့ သော မဟာပုရိသ လက္ခဏာတော်ကြီးများနှင့် ပြည့်စုံသော ပုဂ္ဂိုလ်မြတ်အဖို့ရာ မုသားစကားပြောဆိုရန် အကြောင်းမရှိချေ၊ အရာမဟုတ်ချေ” ဟု ဆင်ခြင်မိ၍ ထိုခဏမှာပင် များစွာ မြတ်နိုး တနာ ဖြစ်ရှိပြီးလျှင် မြတ်စွာဘုရားရှင် အပေါ်၌ ရိုင်းပြုစွာ “သမဏ = ရဟန်း” ဟု ပြောဆိုခြင်းကို ပယ်စွန့်၍ အနွယ်တော် အားဖြင့် မြတ်စွာဘုရားရှင်ကို ပြောဆိုလိုသည်ဖြစ်၍—

“အကျွန်ုပ်တို့သည် အရှင်ဂေါတမ၏ ထမ်းပိုးကို၎င်း၊ ထွန်တုံးကို၎င်း၊ ထွန်သွားကို၎င်း၊ နှင်တံကို၎င်း၊ ခိုင်းနွား တို့ကို၎င်း မမြင်ကြရပါကုန်၊ ထိုသို့ဖြစ်လျက် အရှင်ဂေါတမသည် ‘ပုဏ္ဏား...ငါဘုရားသည်လည်း သင်ကဲ့သို့ပင် လယ်လည်း ထွန်၏၊ မျိုးလည်း ကြံချ၏၊ လယ်ထွန်မျိုးကြံ ပြီးလျှင် ချမ်းသာစွာ စားသောက်နေထိုင်ပေ၏’ ဟု ပြောဆိုဘိ၏” —

ဟူ၍ ပြောဆိုပြီးနောက် ကသိဘာရဒ္ဒါဇ ပုဏ္ဏားသည် မြတ်စွာဘုရားရှင်ကို—

ကဿကော ပဋိဇာနာသိ၊
 န စ ပဿာမ တေ ကသိ°။
 ကသိ° နော ပုစ္ဆိတော မြူဟိ၊
 ယထာ ဇာနေမု တေ ကသိ°။ (၁)

(ဘော ဂေါတမ = အိုအရှင်ဂေါတမ...။ တံ = အရှင်ဘုရားသည်)။ ကဿကော = လယ်ထွန် ယောက်ျားလယ်သမားဟူ၍။ ပဋိဇာနာသိ = ဝန်ခံစကား ပြောကြားဘိ၏။ တေ = အရှင်ဂေါတမ၏။ ကသိ° = လယ်ထွန်

နိုင်ကြောင်း (ထမ်းပိုးထွန်တုံး-အစရှိသော) အဆောက်အဦပေါင်းကို။ န စ ပသာမ = ငါတို့မမြင်ကြကုန်ပါ။ ယထာ = အကြင် အခြင်းဖြင့် ဖြေရှင်းအပ်သည်ရှိသော်။ တေ = အရှင်ဂေါတမ၏။ ကသိ° = လယ်ထွန်နိုင်ကြောင်း အဆောက်အဦပေါင်းကို။ ဇာနေမု = ငါတို့ထင်စွာ သိနိုင်ကုန်ရာ၏။ တထာ = ထိုအခြင်းအရာဖြင့်။ (ဝါ) ငါတို့ ထင်ထင် သိမြင် နိုင်လောက်အောင်။ ပုစ္ဆိတော = သိလိုရေးဖြင့် မေးလျှောက်အပ်သော အရှင်ဂေါတမသည်။ နော = ငါတို့ကို။ ကသိ° = လယ်ထွန်နိုင်ကြောင်း(အရှင်ဂေါတမ၏)အဆောက်အဦပေါင်းကို။ မြူဟိ = အဖြေစကား မိန့်ကြားပါလော့။—

ဟူသော ဂါထာဖြင့် မေးလျှောက်လေ၏။

ထိုအခါ မြတ်စွာဘုရားရှင်သည် ပုဏ္ဏား၏ မပြည့်မစုံ မေးလျှောက်ချက်ကို အဖြေ ၃-ဂါထာ၊ နိဂုံး ၁-ဂါထာ = ပေါင်း ၄-ဂါထာတို့ဖြင့် ပြည့်စုံစွာ ဖြေကြားတော်မူလေသည်။ ထိုဂါထာတို့ပါဠိအနက် အဓိပ္ပါယ်ကား—

အဖြေဂါထာ (၁)

သဒ္ဓါ ဇိဇံ ဟပေါ ဝုဠိ၊
 ပညာ မေ ယုဂနင်္ဂလံ။
 ဟိရိ ဤသာ မနော ယောတ္တံ၊
 သတိ မေ ဇာလပါစနံ။ (၂)

(မြာဟူက = ဘာရဒ္ဒါဇနွယ်ဖွား အိုပုဏ္ဏား....)။ မေ = ငါဘုရား၏။ သဒ္ဓါ = အာဂမ၊ အဓိဂမ၊ သြကပ္ပန၊ ပသာဒသဒ္ဓါတရား ဤလေးပါးသည်။ (သဒ္ဓါလေးမျိုးအကြောင်းကို ပါထိကဝဂ္ဂအဋ္ဌကထာ၊ မျက်နှာ ၂၁၂-စသည်၌ရှု)။ ဇိဇံ = လယ်ကိုထွန်လျှင်း အကြောင်းရင်းမှန်လော့ မျိုးစေ့မည်၏ (က)။

မေ = ငါဘုရား၏။ တပေါ = ဣန္ဒြေခြောက်ခုစောင့်စည်းမှုသည်။ ဝုဠိ = သဒ္ဓါမျိုးထူး ပင်သန်နူးအောင် ကျေးဇူးများလျှင်း မိုးရွာခြင်းမည်၏။ (ခ)

မေ = ငါဘုရား၏။ ပညာ = ဝိပဿနာ ဣဏ္ဍိယပညာနှင့် တကွ မဂ်ပညာလေးပါး ဤ တရားအစုသည်။ ယုဂနက်လံ = ထမ်းပိုးနှင့် ထွန်တုံးမည်၏။ (ဂ)

မေ = ငါဘုရား၏။ ဟိရီ = မကောင်းမှုမှ ရှက်ကြောက်မှု ဟိရီ၊ ဩတ္တပ္ပတရားနှစ်ခုသည်။ ဤသာ = ထွန်သန် အစုံမည်ပေ၏။ (ဃ)

မေ = ငါဘုရား၏။ မနော = စိတ်ကို အဦးထားသမာဓိတရားသည်။ ယောတ္ထိ = ချည်ကြိုး၊ ဗွဲကြိုး၊ ထွန်ညှင်းကြိုး သုံးမျိုးမည်ပေ၏။ (င)

မေ = ငါဘုရား၏။ သတိ = ဝိပဿနာဣဏ္ဍိယပညာနှင့် ယှဉ်သော သတိ၊ မဂ်ပညာနှင့်ယှဉ်သောသတိသည်။ ဖာလပါစနံ = ထွန်သွားနှင့် နှင်တံမည်ပေ၏။ (စ)

(ဤ၌ မှတ်ဖယ်အထူးကား... ပုဏ္ဏားသည် ထမ်းပိုး၊ ထွန်တုံးအစရှိသော လယ်ထွန်ကြောင်း အဆောက်အဦဘဏ္ဍာကိုသာ မေးလျှောက်၏။ မြတ်စွာဘုရားရှင်သည်ကား ရွှေပိုင်းတရားချင်း သဘောတူသဖြင့် (အမေးစကား၌ မပါဝင်သော်လည်း) လိုအပ်သည်ကို ဖြည့်စွက်ကာ ဥပမာတင်ထား၍ ဟောကြားမှုသည် ဘုရားရှင်တိုင်း၏ အာနုဘော်ဖြစ်သောကြောင့် ထိုအာနုဘော်ကို ပြတော်မူလျက် ရွှေပိုင်းတရားချင်း သဘောတူသဖြင့် လိုအပ်သည်ကို ဖြည့်စွက်ကာ ဥပမာတင်ထား ဟောကြားတော်မူလိုသည်ဖြစ်၍ “ငါဘုရား၏ သဒ္ဓါတရားသည် မျိုးစေ့မည်၏” ဟု ဟောတော်မူသည်။

ဤ၌ “ရွှေပိုင်း တရားချင်း သဘောတူမှုဟူသည် အဘယ်နည်း၊ ပုဏ္ဏားက မြတ်စွာဘုရားရှင် ထမ်းပိုး၊ ထွန်တုံး အစရှိသော လယ်ထွန်ကြောင်း အဆောက်အဦ ဘဏ္ဍာကိုသာ မေးအပ်သည် မဟုတ်လော၊ သို့ပါလျက် ပုဏ္ဏားမမေးအပ်သည့် မျိုးစေ့နှင့် သဘောတူသဖြင့် အသစ်ဖြည့်စွက်ကာ ဥပမာတင်ထားလျက် သဒ္ဓါတရားကို အဘယ်ကြောင့်

ဟောကြားတော်မူသနည်း၊ ဤသို့ မမေးအပ်သည့်တရားကို ထည့်သွင်း
 ဖြေကြားတော်မူခဲ့သော် ဤတရားစကားသည် ရှေ့နောက် အဓိပ္ပါယ်
 မဆက်စပ်သောတရားစကား ဖြစ်လေရာသည် မဟုတ်လော။ (=ပုဏ္ဏား
 က ထမ်းပိုး ထွန်တုံးစသည် လယ်ထွန်အဆောက်အဦဘဏ္ဍာကိုသာ မေး
 အပ်ပါလျက် အဘယ်ကြောင့် မြတ်စွာဘုရားရှင်က မမေးအပ်သည့်
 သဒ္ဒါမျိုးစေ့စသည်ကို အပိုထည့်သွင်း၍ ဖြေကြားတော်မူပါသနည်း၊
 ယင်းသို့ အပိုထည့်စွက် ဖြေကြားနေသဖြင့် ရှေ့နောက် အဓိပ္ပါယ်
 မဆက်စပ်သော တရားစကား ဖြစ်လေရာသည် မဟုတ်လော)” ဟု
 မေးဖွယ်ရှိ၏။

အဖြေကား.... ဘုရားရှင်တို့မှာ ရှေ့နောက်အဓိပ္ပါယ်မဆက်စပ်သော
 တရားစကား ဟောကြားမှုဟူ၍ မရှိပေ၊ ဘုရားရှင်တို့သည် ရှေ့ပိုင်း
 သဘောတူသော တရားကို အသစ်ဖြည့်စွက်ကာ ဥပမာတင်တား၍
 ဟောကြားတော်မူကြမြဲ ဓမ္မတာဖြစ်သည်။

ဤ၌ ဤဆိုလတ္တံ့သောအတိုင်း ရှေ့နောက်အဓိပ္ပါယ် ဆက်စပ်မှုကို
 သိမှတ်ရာ၏—

သိမှတ်ရန်မှာ ဤ ကသိသာရဒ္ဒါဇပုဏ္ဏားက မြတ်စွာဘုရားရှင်ကို
 ထမ်းပိုး ထွန်တုံး အစရှိသော လယ်ထွန်ကြောင်း အဆောက်အဦဘဏ္ဍာ
 နှင့်စပ်၍ လယ်ထွန်မှုကို မေးမြန်းအပ်လေသည်၊ အမေးခံရသောမြတ်စွာ
 ဘုရားရှင်သည် မေးမြန်းသူ ထိုပုဏ္ဏားအား သနား စောင့်ရှောက်တော်
 မူသောအားဖြင့် “ဤအရာစုကိုကား ပုဏ္ဏားသည် မမေးအပ်ချေ” ဟု
 ခြင်းချန်မှုကို လုံးဝပြုတော်မမူပဲ (ပုဏ္ဏား၏ အမေး၌ မပါသည့်
 (၁) မူလတရား (၂) ဥပကာရတရား (၃) သမ္ဘာရတရား (၄)
 ဖလတရား ဤတရားလေးပါးနှင့်တကွ လယ်ထွန်မှုကို သိစေခြင်းငှါ
 ‘အရင်းမူလတရားမှစ၍ ပြတော်မူလိုသဖြင့် “သဒ္ဒါဗိဇိ = သဒ္ဒါကရားသည်
 မျိုးစေ့မည်၏” ဟု ဟောတော်မူသည်။ (ဉာဏ်ပညာ မကျယ်ဝန်းသဖြင့်
 ပုဏ္ဏားက အပြည့်အစုံ မမေးတတ်သော်လည်း မြတ်စွာဘုရားရှင်ကမူ
 ကရုဏာတော်ကြီးမားသဖြင့် လိုနေသည့် တရားများကိုပါ ဖြည့်စွက်
 တော်မူကာ ဖြေကြားတော်မူ၏ဟု ဆိုလိုသည်)။

ထင်ရှားစေဦးအံ့ မျိုးစေ့ရုံမှ လယ်ထွန်မှုကို ပြုရသည်၊ မျိုးစေ့
 မရှိလျှင် လယ်ထွန်မှုကိုမပြုရ၊ မျိုးစေ့ရှိသလောက်သာ လယ်ထွန်မှု
 ပြုသည်၊ မျိုးစေ့ရှိသည်ထက် ပိုလွန်၍ လယ်ထွန်မှုကို ပြုရိုးထုံးစံမရှိ၊
 ထို့ကြောင့် မျိုးစေ့သည် လယ်ထွန်မှု၏ မူလအဓိက အကြောင်းရင်းဖြစ်

သည်။ ယင်းသို့ မျိုးစေ့သည်သာ လယ်ထွန်ခြင်း၏ မူလအဓိကအကြောင်းရင်းဖြစ်သောကြောင့် မြတ်စွာဘုရားရှင်သည် အကြောင်းရင်းမှ စ၍ လယ်ထွန်မှုကို ပြတော်မူလိုရကား ပုဏ္ဏားမေးအပ်သည့် လောကီလယ်ထွန်မှု၏ အခြေခံမူလ အဓိကအကြောင်းရင်းဖြစ်သော မျိုးစေ့နှင့် သဘောချင်းတူသဖြင့် ကိုယ်တော်မြတ်၏ ဓမ္မလယ်ထွန်မှု၏ အခြေခံမူလ အဓိက (ရှေ့ပိုင်း) အကြောင်းရင်းတရားကို ထည့်သွင်းဖော်ပြကာ ဥပမာတင်ထား ဟောကြားတော်မူလိုသည်ဖြစ်၍ “သဒ္ဓါဗိဇံ=ငါတရား၏ သဒ္ဓါတရားသည် မျိုးစေ့မည်၏” ဟု ဟောကြားတော်မူ၏။ (ဤဆုံအပ်ပြီးသော အတိုင်း ရှေ့ပိုင်း မူလတရားချင်း သဘောတူမှု = လောကီလယ်ထွန်မှု၏ ရှေ့ပိုင်း မူလအကြောင်းရင်း တရားကား မျိုးစေ့ဖြစ်၏။ ဓမ္မလယ်ထွန်မှု၏ ရှေ့ပိုင်း မူလအကြောင်းရင်းတရားကား သဒ္ဓါတရားဖြစ်၏—ဟူသော လေးနက်သည့်အဓိပ္ပါယ်ကို သိမှတ်ရာ၏)။

ဤ၌ တဖန် ထပ်၍ “ပုဏ္ဏားမေးအပ်သည်ကိုသာ ရှေးဦးစွာဖြေပြီးမှ မမေးအပ်သည်ကို နောက်မှ ဖြေဆိုသင့်၏။ သို့ပါလျက် အဘယ်ကြောင့် ပုဏ္ဏားမမေးအပ်သည်ကို နောက်မှ ဖြေဆိုမပြုပဲ ရှေးဦးစွာ မြတ်စွာဘုရားရှင်က ဖြေကြားတော်မူအပ်သနည်း” ဟူ၍ မေးမြန်းဖွယ်ရှိပြန်၏။

အဖြေ အကျဉ်းကား... (၁) ပုဏ္ဏားအား ကျေးဇူးများသောကြောင့် သဒ္ဓါတည်းဟူသော မျိုးစေ့ကို နောက်မှ ဟောသင့်သော်လည်း ရှေးဦးစွာ ဟောတော်မူသည်။ (၂) ဣန္ဒြေကို စောင့်စည်းမှုတည်းဟူသော မိုးရွာခြင်းနှင့် သဒ္ဓါတရားတည်းဟူသော မျိုးစေ့တို့မှာ အကြောင်းအကျိုးအနေနှင့် ဆက်စပ်နေသောကြောင့် ဣန္ဒြေစောင့်စည်းမှု တည်းဟူသော မိုးရွာခြင်းကို နောက်မှ ဟောသင့်သော်လည်း သဒ္ဓါမျိုးစေ့၏ အခြားမဲ့၌ ကပ်၍ ဟောတော်မူသည်။

အဓိပ္ပါယ်အကျယ်ကား... (၁) ဤပုဏ္ဏားကား ပညာရှိသူ ဖြစ်၏။ သို့သော် မိစ္ဆာဒိဋ္ဌိမျိုး၌ လူဖြစ်လာရသောကြောင့် သဒ္ဓါတရား ခေါင်းပါးလျက် ရှိ၏။ သဒ္ဓါတရား ခေါင်းပါး၍ ပညာကြီးမားသောသူသည် သူ့ဟပါးတို့အား (အယုတ်သဖြင့် ဆရာသမားတို့အားသော်မှ) ယုံကြည်စိတ်ချကာ မိမိကျင့်ကြံသင့်သည့်တရားကို ကျင့်ကြံမှုမပြုသဖြင့် မဂ်ဖိုလ်တရားထူးကို မရနိုင်။ ဤကသိတာရဒ္ဓါဇ ပုဏ္ဏား၏ ကိုယ်သန္တာန်မှာ ကိလေသာ အနောက်အကျွန်းကင်းသည့်ပသာဒသဒ္ဓါတရားမျှသော်လည်း (မိစ္ဆာဒိဋ္ဌိမျိုး၌ လူဖြစ်လာရသောကြောင့်) အားနည်းလျက်ရှိချေ၏။ သို့ရကား ထိုပုဏ္ဏား၏ အားနည်းလှသော သဒ္ဓါတရားသည် အားကြီး

သော ပညာနှင့် တုံ့ဖက်လျက် မဂ်ဖိုလ်တရားထူး ရမူ တည်းဟူသော အကျိုးထူးကို မပြီးစေနိုင်၊ ဆင်ကြီးနှင့်တုံ့ဖက်ကာ ထမ်းပိုးတခွံ့ က- အပ်သော နွားကဲ့သို့ ရှိချေ၏။ ထို့ကြောင့် ထိုပုဏ္ဏားအား သဒ္ဓါတရား သည် မဂ်ဖိုလ် ရောက်အောင် ကျေးဇူးပြုမည့်တရား ဖြစ်လေသည်။ ထို့ကြောင့် ထိုပုဏ္ဏားကို (လှိုနေသော) သဒ္ဓါတရား၌ တည်စေတော် မူလိုသဖြင့် မြတ်စွာဘုရားရှင်သည် နောက်မှဟောသင့်သည့် သဒ္ဓါ မျိုးစေ့ကို တရားဟောနည်း၌ အတုမရှိ ကျမ်းကျင် လိမ္မာတော်မူသော ကြောင့် ရှေးဦးစွာ ဟောတော်မူ၏။

(၂) မိုးရွာခြင်းသည် မျိုးစေ့အား ကျေးဇူးများလှ၏။ ထိုမိုးရွာ ခြင်းကို မျိုးစေ့၏ အခြားမဲ့၌ ဟောအပ်မှသာ အကြောင်း အကျိုး ဆက်စပ်မှု ပြည့်စုံပြီးစီးနိုင်မည် ဖြစ်သောကြောင့် နောက်မှ ဟောသင့် သော်လည်း မိုးရွာခြင်းတည်းဟူသော ဤအနက်ကို ရှေ့၌ (သဒ္ဓါမျိုးစေ့ ၏ အခြားမဲ့၌) ဟောတော်မူအပ်သည်။ (ဤမိုးရွာခြင်းကိုသာ မဟုတ် သေး၊ မြတ်စွာဘုရားရှင်သည် ထွန်သန်ကြိုး-စသည်ကိုလည်း သူ့ နေရာနှင့် သူ ဟောသင့်သောနေရာမှာ ဟောတော်မူအပ်လေသည်။) ။ (ဤ၌ သဒ္ဓါတရား၏ လက္ခဏာစသည်ကို ကျမ်းဂန်တို့မှ ထုတ်နုတ် မှတ်ယူကုန် ရ၏။)

သဒ္ဓါနှင့် မျိုးစေ့တို့၌ ဥပမာ ဥပမေယျ စပ်ဟပ်၍ မှတ်ရန်မှာ.... ပုဏ္ဏား၏ လောကီ လယ်ထွန်မှုဆိုင်ရာ အခြေခံ မူလ အကြောင်းရင်း ဖြစ်သော ပကတိ မျိုးစေ့သည် (၁) အောက်၌ အမြစ်တယ်ခြင်း (၂) အထက်၌ အညွန့်တက်စေခြင်း အလုပ်ကိစ္စနှစ်ပါးကို ပြုလုပ်သကဲ့သို့ ဤအတူ မြတ်စွာဘုရားရှင်၏ ဓမ္မလယ်ထွန်မှုဆိုင်ရာ အခြေခံ မူလ အကြောင်းရင်းဖြစ်သော သဒ္ဓါမျိုးစေ့သည် (၁) အောက်၌ သီလ အမြစ်တယ်ခြင်း (၂) အထက်၌ သမထဝိပဿနာ အညွန့်တက်စေခြင်း အလုပ်ကိစ္စနှစ်ပါးကို ပြုလုပ်ပြီးပြေစေ၏။

ပကတိမျိုးစေ့သည် အမြစ်ဖြင့် ခြေအရသာ ရေအရသာကို စုတ်ယူ၍ ပင်စည်ရိုးတံဖြင့် ကောက်စပါး၏ရင့်ကျက်မှုကို ယူဆီရန် ကြီးပွားသကဲ့သို့ ထိုအတူ ဤသဒ္ဓါမျိုးစေ့သည် သီလအမြစ်ဖြင့် သမထဝိပဿနာအရသာ ကို စုတ်ယူ၍ အရိယမဂ် တည်းဟူသော ပင်စည်ရိုးတံဖြင့် အရိယဖိုလ် တည်းဟူသော ကောက်စပါး၏ရင့်ကျက်မှုကို ရယူဆီရန် ကြီးပွားလေ သည်။

ပကတိမျိုးစေ့သည် လယ်မြေကောင်း၌ တည်၍ အမြစ် အညွန့်၊ အရွက်၊ ရိုးတံ၊ အနှံတို့ဖြင့် ကြီးထွားပြန့်ပြောခြင်းသို့ ရောက်ရှိကာ နို့ရည်ကိုဖြစ်စေ၍ များစွာသော သလေးစပါးသီးတို့ဖြင့် ပြည့်သော သလေးကောက်စပါးနှံကိုဖြစ်စေသကဲ့သို့ ထိုအတူ ဤသဒ္ဓါမျိုးစေ့သည် စိတ်အစဉ်တည်းဟူသော လယ်မြေကောင်း၌ တည်၍ သီလဝိသုဒ္ဓိ - အစရှိသော လောကီဝိသုဒ္ဓိ ခြောက်ပါးတို့ဖြင့် ကြီးထွား ပြန့်ပြောခြင်းသို့ ရောက်ရှိကာ ဉာဏဒဿနဝိသုဒ္ဓိ = အရိယမဂ်တည်းဟူသော နို့ရည်ကို ဖြစ်စေ၍ များစွာသော ပဋိသမ္ဘိဒါဉာဏ် အတိညာဏ်တို့ဖြင့် ပြည့်သော အရဟတ္တဖိုလ် တည်းဟူသော ကောက်စပါး သီးနှံကို ဖြစ်စေ၏။ ထို့ကြောင့် မြတ်စွာဘုရားရှင်သည် “သဒ္ဓါ ဗီဇံ = ငါဘုရား၏ သဒ္ဓါတရားသည် မျိုးစေ့မည်၏” ဟူ၍ ဟောတော်မူ၏။ (က)

“ငါဘုရား၏ ဣန္ဒြေခြောက်ခု စောင့်စည်းမှုသည် မိုးရွာခြင်းမည်၏” ဟူသော စကားရပ်၌ ။ ။ မိုးရွာခြင်း တည်းဟူသော အထောက်အပံ့ကို ရရှိသဖြင့် ပုဏ္ဏား၏မျိုးစေ့ ထိုမျိုးစေ့ကြောင့် ပေါက်ပွားလာသော ကောက်ပင်များသည် အခါခပ်သိမ်း မညှိုးမနွမ်းပဲ စည်ကား ပြည့်စုံသကဲ့သို့ ထိုအတူ မြတ်စွာဘုရားရှင်၏ ဣန္ဒြေခြောက်ခု စောင့်စည်းမှု တည်းဟူသော အထောက်အပံ့ကို ရရှိသဖြင့် သဒ္ဓါမျိုးစေ့ ထိုသဒ္ဓါမျိုးစေ့လျှင် အကြောင်းရင်းရှိကြသည့် သီလ သမာဓိ ပညာ တရားတို့သည် အခါခပ်သိမ်း မညှိုးမနွမ်းပဲ စည်ကားပြည့်စုံကြကုန်၏။ ထိုစကားရပ်ဖြင့် မြတ်စွာဘုရားရှင်သည်—

“ပုဏ္ဏား.... သင်မျိုးစေ့ကို စိုက်ပျိုးကြံ့ချအပ်ပြီးနောက် မိုးရွာလျှင် ကောင်း၏၊ အကယ်၍ မိုးမရွာလျှင် ရေအသစ်သွန်းလောင်း၍ ပေးအပ်သကဲ့သို့ ထိုအတူ ငါဘုရားသည် ဟိရီ၊ ဩတ္တပ္ပ တည်းဟူသော ထွန်သန်၌ ဝိပဿနာပညာ မဂ်ပညာတည်းဟူသော ထမ်းပိုးထွန်တုံးများကို သမာဓိ တည်းဟူသော ကြိုးဖြင့် တဆက်တည်းဖြစ်အောင် ဖွဲ့နှောင်ပြီးလျှင် ဝီရိယ တည်းဟူသော ဝန်ဆောင်နွား = ခိုင်းနွားတို့ကို ယှဉ်ကပြီးလျှင် သတိ တည်း ဟူသော နှင်တံဖြင့် ထိုးဆွဲမောင်းနှင်၍ မိမိ၏စိတ်အစဉ်တည်း ဟူသော လယ်မြေကောင်း၌ ထွန်ယက်၍ သဒ္ဓါမျိုးစေ့ကို စိုက်ပျိုးအပ်လေသည်။ ယင်း စိုက်ပျိုးအပ်ပြီးသော သဒ္ဓါမျိုးစေ့၌ မိုးရေမရှိသော ဟူ၍ ဘယ်သော အခါမျှ မရှိချေ။ ငါဘုရား၏ ‘ဣန္ဒြေခြောက်ခု စောင့်စည်းမှု’ တည်းဟူသော မိုးရေသည်ကား အမြဲမပြတ် ငါဘုရား၏ စိတ်အစဉ်တည်း ဟူသော လယ်မြေကောင်း၌ ရွာသွန်းလျက်ရှိပေ၏” ဟူသော ငလေးနက်သည့် အဓိပ္ပါယ်ကို ညွှန်ပြတော်မူ၏။ (ခ)

“ငါဘုရား၏ ဝိပဿနာပညာ မဂ်ပညာသည် ထမ်းပိုးနှင့် ထွန်တုံး မည်၏” ဟူသော စကားရပ်၌။ ။ ပုဏ္ဏား၏ ထမ်းပိုး ထွန်တုံးနှင့် မြတ်စွာဘုရား၏ ဝိပဿနာပညာ မဂ်ပညာတို့ တူကြကုန်၏။ ထမ်းပိုး သည် ထွန်သန်၏ မိရာဖြစ်၏။ ရှေ့ကဖြစ်၏။ ထွန်သန်နှင့် တစပ်တည်း ဖွဲ့စပ်အပ်၏။ ကြိုးတို့၏ မိရာဖြစ်၏။ ဝန်ဆောင်နှား = ခိုင်းနှားတို့ တပေါင်း တည်းသွားအောင် ရွက်ဆောင်ကျေးဇူးပြု၏။ ထို့အတူ ပညာသည် လည်း ဟိရိ၊ သြတ္တပုဏ္ဏားပြုသည့် များစွာသော အပြစ်မရှိသည့် တရား တို့၏ အားကြီးသော မိရာဥပနိဿယည်း ဖြစ်၏။ အပြစ်မရှိသော တရား တို့၏ ရှေ့သွားခေါင်းဦးလည်း ဖြစ်၏။ ထွန်သန်နှင့်တူသည့် ဟိရိ၊ သြတ္တပု တရားတို့နှင့်ကင်း၍ မဖြစ်နိုင်ရကား ထိုဟိရိ၊ သြတ္တပု တည်းဟူသော ထွန်သန်နှင့် ပညာထမ်းပိုးကို တစပ်တည်း ဖွဲ့စပ်အပ်၏။ သမာဓိတည်းဟူ သော ကြိုး၏ မိရာပစ္စည်းအကြောင်း ဖြစ်သောကြောင့် သမာဓိကြိုးတို့၏ မိရာလည်း ဖြစ်၏။ ပညာသည် အလွန်အားထုတ်ခြင်း၊ အလွန် ဆုတ် နစ်ခြင်း နှစ်ပါးကို တားမြစ်တတ်သောကြောင့် ဝီရိယတည်းဟူသော ဝန်ဆောင်နှား = ခိုင်းနှားတို့ကို တညီတညွတ် တပေါင်းတည်း အသွား မှန်အောင် ရွက်ဆောင်ကျေးဇူးပြု၏။

ထွန်သွားတပ်၍ထားသော ထွန်တုံးသည် ထွန်ယက်သောအခါ မြေ စိုင်ခဲများကို ဖြိုခွဲ၍ ပစ်၏။ သစ်မြစ်ကြီး သစ်မြစ်ဖွားများကို ဖြိုခွဲဖျက် ဆီးပစ်၏။ ထို့အတူ သတိတည်းဟူသော ထွန်သွားတပ်အပ်သည့် မြတ်စွာ ဘုရားရှင်၏ ဟညာထွန်တုံးသည်လည်း ဝိပဿနာအလုပ် အားထုတ် ထွန်ယက်သောအခါ၌ ထိုထို တရားတို့၏ သန္တတိအခဲ သမူဟအခဲ၊ ကိစ္စ အခဲ အာရုံအခဲ တည်းဟူသော အခဲကြီး လေးခဲ (= သနုလေးမျိုး) တို့ကို ဖြိုခွဲ၍ ပစ်၏။ ခပ်သိမ်းသော ကိလေသာသစ်မြစ်ကြီး သစ်မြစ် ဖွားများကို ဖြိုခွဲဖျက်ဆီးပစ်၏။ ထို့ကြောင့် မြတ်စွာဘုရားရှင်သည် “ငါဘုရား၏ ဝိပဿနာပညာ မဂ်ပညာ နှစ်ပါးသည် ထမ်းပိုးနှင့် ထွန် တုံးမည်၏” ဟု ဟောတော်မူလေသည်။ (ဂ)

“ဟိရိ ဤသာ = ငါဘုရား၏ ဟိရိတရားသည် ထွန်သန်မည်၏” ဟူသော စကားရပ်၌။ ။ ဟိရိနှင့် သြတ္တပုတရားသည် အတူတကွ ဖြစ်ဖော် ဖြစ်ဖက် ဖြစ်သောကြောင့် ဟိရိတရားကို ယူသဖြင့် သြတ္တပုတရားကိုလည်း ယူအပ်လေသည်။ ထို့ကြောင့် “ငါဘုရား၏ မကောင်းမှုမှ ရှက်ကြောက်မှု = ဟိရိ၊ သြတ္တပုတရားနှစ်ခုသည် ထွန်သန်အစုံ မည်၏” ဟု မြန်မာ ပြန်ဆိုခဲ့ ပေသည်။

ပုဏ္ဏား၏ ပကတိထွန်သန်သည် ထမ်းပိုးနှင့် ထွန်တုံးကို ဆောင်ယူ တားသကဲ့သို့ ထိုအတူ မြတ်စွာဘုရားရှင်၏ ဟိရီ၊ သြတ္တပုတရား (ထွန်သန်) သာဓုံသည် (ထိုတရားနှစ်ပါးရှိမှ ပညာနှစ်မျိုး ရှိနိုင်သောကြောင့်) လောကီ ဝိပဿနာ ပညာ၊ လောကုတ္တရာ မဂ်ပညာ တည်းဟူသော ထမ်းပိုးနှင့် ထွန်တုံးကို ဆောင်ယူထားပေ၏။ ထမ်းပိုးနှင့်ထွန်တုံးသည် ထွန်သန်နှင့် ဖွဲ့စပ်အပ်မှသာ (ရှေးဖော်ပြရာပါ) မိမိဆိုင်ရာကိစ္စကို ပြုလုပ်နိုင်၏။ တုန်လည်း မတုန်လုပ်၊ လျော့လည်း မလျော့ (တင်းတင်းကြပ်ကြပ် ရှိ၏။) ထိုအတူ ဟိရီ၊ သြတ္တပု တည်းဟူသော ထွန်သန်အစုံနှင့် တွဲယှက် ဖွဲ့စပ်အပ်မှသာ ပညာနှစ်ပါးသည် (ရှေး ဖော်ပြရာပါ) မိမိဆိုင်ရာ ကိစ္စကို ပြုလုပ်နိုင်၏။ တုန်လည်း မတုန်လုပ်၊ လျော့လည်း မလျော့၊ အဟိရီက အနောတ္တပု အကုသိုလ်များနှင့် ရောယှက်မှုမပြုပဲ တင်းကြပ်စွာ တည်ရှိ ပေ၏။ ထို့ကြောင့် မြတ်စွာဘုရားရှင်သည် “ငါဘုရား၏ မကောင်းမှုမှ ရှက်ကြောက်မှု ဟိရီ၊ သြတ္တပု တရားနှစ်ခုသည် ထွန်သန်အစုံမည်၏” ဟူ၍ ဟောတော်မူသည်။ (သ)

“မနောယောတ္တံ = စိတ်သည် ကြိုးမည်၏” ဟူသောစကားရပ်၌။ ။ စိတ်ကိုခေါင်းတပ်၍ သမာဓိကို ဟောတော်မူလိုရင်းဖြစ်သည်။ ထို့ကြောင့် “ငါဘုရား၏ စိတ်ကိုအဦးထား သမာဓိတရားသည် ချည်ကြိုး၊ ဗွဲကြိုး၊ ထွန်ညှင်းကြိုး သုံးမျိုးမည်၏” ဟု မြန်မာ ပြန်ဆိုခဲ့ပေသည်။

ကြိုးသည် (၁) ထွန်သန်နှင့်ထမ်းပိုးကို ဖွဲ့နှောင်သော ထွန်ညှင်းကြိုး၊ (၂) ထမ်းပိုးနှင့် ခိုင်းနှားတို့ကို ဖွဲ့နှောင်သော ဗွဲကြိုး = ထမ်းပိုးကြိုး၊ (၃) မောင်းနှင့်သွနှင့် ခိုင်းနှားတို့ကို ဆက်စပ်မိအောင် ဖွဲ့နှောင်သော နွားချည်ကြိုးဟူ၍ သုံးမျိုးရှိ၏။ ပုဏ္ဏား၏ ကြိုးသုံးမျိုးသည် ထွန်သန်၊ ထမ်းပိုး၊ ခိုင်းနှားတို့ကို တခုတခြားစီ မဖြစ်စေပဲ တစပ်တည်းဖြစ်အောင် ပြုလျက် မိမိဆိုင်ရာ ကိစ္စတို့ကို ပြီးစေသကဲ့သို့ ထိုအတူ မြတ်စွာဘုရားရှင်၏ သမာဓိကြိုးသည်လည်း အလုံးစုံသော ထိုဟိရီ၊ သြတ္တပု တည်းဟူသော ထွန်သန်၊ ပညာ တည်းဟူသော ထမ်းပိုး၊ ဝီရိယ တည်းဟူသော ခိုင်းနှား ဤ တရားအစုကို အာရုံတခုတည်း၌ မပြန်လွင့်အောင် ရှက်ဆောင်ပြုလုပ်ခြင်းဖြင့် ဖွဲ့နှောင်၍ မိမိတို့ဆိုင်ရာကိစ္စများကို ပြီးစေလေသည်။ ထို့ကြောင့် မြတ်စွာဘုရားရှင်သည် “ငါဘုရား၏စိတ်ကို အဦးထား သမာဓိ တရားသည် ချည်ကြိုး၊ ဗွဲကြိုး၊ ထွန်ညှင်းကြိုး သုံးမျိုးမည်၏” ဟူ၍ ဟောတော်မူသည်။ (င)

“ငါဘုရား၏ ဝိပဿနာဉာဏ်ပညာနှင့်ယှဉ်သော သတိ၊ မဂ်ပညာနှင့် ယှဉ်သောသတိသည် ထွန်သွားနှင့်နှင်တံမည်၏” ဟူသောစကားရပ်၌။ ။

ပကတိ ထွန်သွားသည် ထွန်တုံးကို စောင့်ရှောက်၍ ထိုထွန်တုံး၏ရှေ့မှ သွားသကဲ့သို့ ထိုအတူ သတိသည်လည်း ကုသိုလ်တရားတို့၏ အဖြစ် သနစ်အလားတို့ကို စဉ်းစားဖွဲ့ရှာလျက်၎င်း အာရုံ၌ထင်လင်းလျက်၎င်း ပညာထွန်ထိုးကို စောင့်ရှောက်၏။ ထို့ကြောင့် များစွာသောပါဠိတော်တို့၌ သတိကို အစောင့်အရှောက် တရားအနေဖြင့် မြတ်စွာဘုရား ဟောကြားအပ်လေသည်။ ထို သတိတည်းဟူသော ထွန်သွားသည် မမေ့ မပျောက်သော အနေအားဖြင့် ပညာထွန်တုံး၏ ရှေ့မှလည်း သွား၏။ မှန်၏—သတိက ရှေ့သွားပြုကာ လေ့လာအပ်ပြီးသော တရားအစဉ် နောက်က လိုက်ကာ ပညာသည် ထိုးထွင်း၍သိရ၏။

ပကတိနှင့်တံသည် ခိုင်းနှားတို့အား ထိုးဆွဲရိုက်ပုတ်အံ့သော ဘေးကို ပြုလျက် ဆုတ်နှစ် ရပ်နားခွင့်ကိုလည်း မပေး၊ လမ်းမှား သွားခြင်းကို လည်း တားမြစ်၏။ ထို့အတူ သတိတည်းဟူသော နှင်တံသည် ဝီရိယ ခိုင်းနှားတို့အား အပါယ်ကျမည့်ဘေးကိုပြုလျက် ပျင်းရိဆုတ်နှစ်ရပ်နား ခွင့်ကိုလည်းမပေး၊ ကာမဂုဏ်တည်းဟူသော မကျက်စားသင့်သည့်အရာ ၌ စိတ်၏ လှည့်လည်ကျက်စားမှုကို တားမြစ်၍ ကမ္မဋ္ဌာန်းအလုပ်၌ ယှဉ်စေလျက် လမ်းမှားသွားခြင်းကို တားမြစ်၏။ ထို့ကြောင့် မြတ်စွာ ဘုရားရှင်သည် “ငါဘုရား၏ ဝိပဿနာဉာဏ်ပညာနှင့် ယှဉ်သောသတိ မှန် ပညာနှင့်ယှဉ်သော သတိသည် ထွန်သွားနှင့် နှင်တံမည်၏” ဟူ၍ ဟော တော်မူသည်။ (၈)

အဖြေဂါထာ (၂)

ကာယဂုတ္တော ဝစီဂုတ္တော၊
 အာဟာရေ ဥဒရေ ယတော။
 သစ္စံ ကရောမိ နိဒ္ဒါနံ၊
 သောရစ္စံ မေ ပမောစနံ။ (၃)

(မြာဟူဏ = ဘာရဒ္ဒါဇ နွယ်ဖွား ဒိုပုဏ္ဏား တို့ = သင်သည်။ ခေတ္တံ = လယ်ကို။ ဂေါပတိယထာ = စည်းစောင်းရန်းဖြင့် လုံခြုံစေသကဲ့သို့။ အဟံ = လူသိုး ပါးတို့၏ဆရာ ငါဘုရားသည်)။ ကာယဂုတ္တော = စိတ် အစဉ်တည်းဟူသောလယ်ကို ကာယသုစရိုက် တည်းဟူ သော စည်းစောင်းရန်းဖြင့် လုံခြုံစေ၏။ ဝစီဂုတ္တော =

ဝစီသုစရိုက်လေးပါးဟူသော စည်းစောင်းရန်းဖြင့် လုံခြုံစေ၏။ (ဤစကားရပ်စုဖြင့် ပါတိမောက္ခ သံဝရသီလကို ဟောတော် မူအပ်၏)။ အာဟာရေ = သုံးစွဲအပ်စွာ ပစ္စည်းလေးဖြာ၌။ ယတော = အနေသန ၂၃-ပါး မဖြစ်ပွားအောင် ကောင်းစွာစောင့်စည်းပေ၏။ (ဤဖြင့်အာဇီဝ ပါရိသုဒ္ဓိသီလကိုဟောတော်မူအပ်၏)။ ဥဒရေ = ဝမ်း၌။ ယတော = နှိုင်းနှိုင်းရှည်ရှည် စားသုံးသော အားဖြင့် ကောင်းစွာစောင့်စည်း၏။ (ဤဖြင့် ဘောဇနမတ္တညူတာကို အဦးငါးကော ပစ္စယသန္နိသီတသီလကို ဟောတော် မူအပ်၏)။ သစ္စံ — သစ္စေန = အရိယဝေါဟာ ရှစ်ဖြာ အပြား မှန်ကန်သော စကားဖြင့်။ နိဒ္ဒါနံ = (အနရိယ ဝေါဟာရရှစ်ပါး ပေါင်းမြက်များကို) ပယ်ရှားရိတ်ဖြတ် အမြစ်ပြတ် သုတ်သင်ခြင်းကို။ ကရောမိ = ငါပြု၏။ သောရစ္စံ = နိဗ္ဗာန်မည်တောင်း တရားကောင်း၌ နှစ်မြှိုက် မွေ့လျော် ပျော်ပိုက်မှုတည်းဟူသော အရဟတ္တဖိုလ်သည်။ မေ = လူသုံးပါးတို့ဆရာ ဘုရားငါ၏။ ပမောစနံ = ထွန်တုံးကိုချွတ် လယ်ကိုလွှတ်၍ တန့်ရပ်နားနေ အပြီးတိုင် အပန်းဖြေခြင်းတည်း။

(ဤ၌ ဆိုလိုရင်းကား ပုဏ္ဏား.... သင်သည် မျိုးကြဲပြီးလျှင် ကောက်စပါးကို စောင့်ရှောက်ရန် ဆူးအရံကိုဖြစ်စေ၊ သစ်ပင်အရံကို ဖြစ်စေ၊ တံတိုင်းမျဉ်းတား ဝါးအရံကို ဖြစ်စေ ပြုလုပ်၏။ ထိုသို့ပြုလုပ် သဖြင့် နွား ကျွဲ သမင် အပေါင်းတို့သည် ဝင်ခွင့်ကို မရရှိကြပဲ သင်၏ ကောက်စပါးကို မဖျက်ဆီးနိုင်ကုန်သကဲ့သို့ ထိုအတူ ငါဘုရားသည် လည်း သဒ္ဓါမျိုးစေ့ကို စိုက်ပျိုးပြီးလျှင် ကုသိုလ်အမျိုးမျိုး တည်းဟူ သော ကောက်စပါးကို စောင့်ရှောက်ရန် ပါတိမောက္ခသံဝရသီလ၊ အာဇီဝပါရိသုဒ္ဓိသီလ၊ ပစ္စယသန္နိသီတသီလ တည်းဟူသော တံတိုင်း အကာအရံကြီး သုံးထပ်ကို ပြုလုပ်၏။ ထိုသို့ပြုလုပ်သဖြင့် ရာဂ၊ ဒေါသ၊ မောဟ အစရှိသည့် အကုသိုလ်တရား နွား ကျွဲ သမင်များသည် ဝင် ရောက်ခွင့်ကို မရရှိကြပဲ ငါဘုရား (လယ်သမားကြီး)၏ ကုသိုလ်အမျိုး မျိုးတည်းဟူသော ကောက်စပါးကို မဖျက်ဆီးနိုင်ကြကုန်။

ပုဏ္ဏား.... သင်သည် အပြင်အပ ဗာဟိရလယ်ထွန်မှုကို ပြုပြီးလျှင် ကောက်စပါးကို ဖျက်ဆီးတတ်သည့် ပေါင်းမြက်သစ်ပင်များကို လက်ဖြင့် ဖြစ်စေ၊ တံစဉ်(တင်)ဖြင့်ဖြစ်စေ နုတ်မှုရိတ်မှု သုတ်သင်မှု ပြုသကဲ့သို့ ထို့အတူ ငါဘုရားသည်လည်း ကိုယ်တွင်းအဇ္ဈတ္တိက ဓမ္မလယ်ထွန်မှုကို ပြုပြီးလျှင် ကုသိုလ်တရား ကောက်စပါးများကို ပျက်ပြားအောင် ဖျက်ဆီးတတ်ကြသည့်—

မမြင်သည်ကို မြင်သည်ဟုပြောခြင်း၊
မကြားသည်ကို ကြားသည်ဟုပြောခြင်း၊
မတွေ့ မရောက်သည်ကို တွေ့ရောက်သည်ဟုပြောခြင်း၊
မသိသည်ကို သိသည်ဟုပြောခြင်း၊
မြင်သည်ကို မမြင်ဟုပြောခြင်း၊
ကြားသည်ကို မကြားဟုပြောခြင်း၊
တွေ့ရောက်သည်ကို မတွေ့ရောက်ဟုပြောခြင်း၊
သိသည်ကို မသိဟုပြောခြင်း—

ဤအနုရိယ ဝေါဟာရရှစ်ပါး မုသားပေါင်းမြက်ပင်များကို—

မမြင်သည်ကို မမြင်ဟုပြောခြင်း၊
မကြားသည်ကို မကြားဟုပြောခြင်း၊
မတွေ့ မရောက်သည်ကို မတွေ့မရောက်ဟုပြောခြင်း၊
မသိသည်ကို မသိဟုပြောခြင်း၊
မြင်သည်ကို မြင်သည်ဟုပြောခြင်း၊
ကြားသည်ကို ကြားသည်ဟုပြောခြင်း၊
တွေ့ရောက်သည်ကို တွေ့ရောက်သည်ဟုပြောခြင်း၊
သိသည်ကို သိသည်ဟုပြောခြင်း—

ဤအရိယ ဝေါဟာရရှစ်ပါး သစ္စာစကား တည်းဟူသော လက်တံစဉ် ဖြင့် နုတ်မှု ရိတ်ဖြတ်မှု သုတ်သင်မှုကို ငါပြု၏။

ပုဏ္ဏား.... သင်၏ ထွန်တုံးကိုချွတ် လယ်ကိုလွှတ်၍ တန်ရပ်နားနေ အပန်းဖြေခြင်းသည် တဖန် ညနေချမ်း၌ဖြစ်စေ၊ နောက်တနေ့၌ဖြစ်စေ၊ နောက်နှစ်၌ဖြစ်စေ လယ်ထွန်မှုကို ပြုရပြန်သောကြောင့် အပြီးအပိုင် ထွန်တုံးချွတ်ရ ပိတ်ရမှု လယ်ကိုလွှတ်ရမှု တန်ရပ်နားနေ အပြီးတိုင်

အပန်းဖြေမှု မဟုတ်ပေ။ ငါဘုရား၏ ထွန်တုံးကိုချွတ် လယ်ကိုလှုတ်၍ တန်ရပ်နားနေ အပန်းဖြေခြင်းသည်ကား ထိုကဲ့သို့မဟုတ်ချေ။ မှန်၏— အိုပုဏ္ဏား... ငါဘုရားမှာ အရဟတ္တဖိုလ်သို့ မရောက်မီ အကြား ထွန်တုံးကိုချွတ် လယ်ကိုလှုတ်၍ တန်ရပ် နားနေ အပန်းဖြေမှုဟူ၍ မရှိခဲ့ချေ။ ထင်ရှားစေဦးအံ့ - အိုပုဏ္ဏား... ငါဘုရား (=လယ်သမားကြီး) သည် ဒီပင်္ကရာ မြတ်စွာဘုရားရှင်၏ လက်ထက်တော်အခါမှ အစပြု၍ ပညာတည်းဟူသောထွန်၌ သမ္ပပုဇာန်လုံ့လ ဝီရိယတန်ဆောင် နွားကြီး လေးကောင်တို့ကို ယှဉ်က၍ လေးအသင်္ချေကမ္ဘာတသိန်းကြာ အခါကာလတို့ပတ်လုံး ကြီးစွာသော ကိုယ်တွင်းအဇ္ဈတ္တိက ဓမ္မလယ်ထွန်မှုကို ပြုခဲ့ရာ အရဟတ္တမဂ်ဉာဏ် သဗ္ဗညုတဉာဏ်သို့ မရောက်မခြင်း (=ဘုရား မဖြစ် မခြင်း) ထွန်တုံးကိုချွတ် လယ်ကိုလှုတ်၍ တန်ရပ်နားနေ အပန်းဖြေမှု မပြုခဲ့ပေ။

အို ပုဏ္ဏား... ငါဘုရားသည် ဖော်ပြရာပါ လေးအသင်္ချေ ကမ္ဘာတသိန်းကြာ မရပ်မနား တရားလယ်ထွန်မှုကို ပြုလုပ်ပြီးကာ မဟာဗောဓိပင် အပရာဇိတ ရှေ့ပလ္လင်၌ ထိုင်နေတော်မူကာ အလုံးစုံသော ဘုရားကျေးဇူး ဂုဏ်အထူးတို့ဖြင့် ခြံရံအပ်သည့် အရဟတ္တဖိုလ်သို့ ရောက်ရှိပြီး သည့်အခါကျမှသာ ကြောင့်ကြခပ်သိမ်း အပြီးတိုင် အေးငြိမ်းခြင်းသို့ ရောက်သဖြင့် ပညာထွန်တုံးမှ ဝီရိယနွားကြီးများကိုချွတ်ကာ စိတ်သန္တာန်အစဉ်တည်းဟူသော လယ်ကိုလှုတ်၍ အရဟတ္တဖိုလ် သမာပတ် အချိန်ရသမျှ ဝင်စားလတ်၍ တန်ရပ်နားနေ အပြီးတိုင် အပန်းဖြေမှုကို ငါပြုအပ်ပေသည်။ ငါဘုရားအဖို့ရာ ယခုတဖန် လယ်ထွန်ယက်ရန် ကိစ္စလုံးဝမရှိတော့ပြီ” ဟု ဆိုလိုရင်းဖြစ်သည်။

အဖြေဂါထာ (၃)

ဝီရိယံ မေ ဓုရဇောရယံ၊
 ယောဂက္ခေမာမိဝါဟနံ။
 ဂစ္ဆတိ အနိဝတ္တန္တံ၊
 ယတ္ထ ဂန္တ၌ န သောစတိ။ (၄)

(မြာဟူဏ = ဘာရဒွါဇနွယ်ဖွား အိုပုဏ္ဏား)။ မေ = ငါဘုရား၏။ ဝီရိယံ = ကာယိက၊ စေတသိက ဝီရိယနှစ်ပါးသည်။ ဓုရဇောရယံ = ထွန်ဦး၌က-ငြား ဝန်ဆောင်နွား အစုံမည် ၏။ (တနည်း) မေ = ငါဘုရား၏။

ဝီရိယံ = သမ္ပပုဇာန်လုံ့လ ဝီရိယလေးပါးသည်။ ဘုရား
 ဓောရယံ = ပဌမထမ်းပိုး မူလထမ်းပိုးတို့၌ အသီးအသီး
 က-အပ်သည့် ဝန်ဆောင်နွား လေးကောင် (နှစ်ရှင်း)
 မည်၏။ (တံ = ထိုငါဘုရား၏ ကာယိက, စေတသိက
 ဝီရိယ နွားတရှင်းသည်။ ဝါ-သမ္ပပုဇာန်လုံ့လ ဝီရိယ နွား
 နှစ်ရှင်းသည်)။ ယောဂက္ခေမာဓိဝါဟနံ = ကာမယောဂ
 စသည်လေးတန် အနှိပ်စက်မခံရသည့် နိဗ္ဗာန်သို့ရောက်
 အောင် ရှေးရှုထမ်းဆောင်နိုင်သည်ဖြစ်၍။ ယတ္ထ =
 အကြင် နိဗ္ဗာန်သို့။ ဝန္တော = ငါကဲ့သို့သောလယ်သမား
 အရောက်သွား၍။ န သောစတိ = စိုးရိမ်ရခြင်း အလျှင်း
 မရှိ။ တံ = ထိုစိုးရိမ်ကင်းရာ နိဗ္ဗာန်သို့။ အနိပတ္တံ =
 နောက်သို့ပြန်ကြို့ တဖန် မတုံ့ပဲ။ ဝစ္ဆတိ = ပညာ ဉာဏ်
 စွမ်းပကားဖြင့် ရောက်အောင်သွားပေ၏။

(အဓိပ္ပါယ်ကား...ပုဏ္ဏား၏ထွန်ဦး၌ က-အပ်သည့် ဝန်ဆောင်နွား
 တရှင်းတို့ ရုန်းဆောင် ဆွဲငင်အပ်သော ထွန်တုံးသည် မြေစိုင်းခံကိုလည်း
 ဖြိုခွဲ၏။ မြစ်ကြီး မြစ်ဖွားတို့ကိုလည်း ပယ်ရှားဖျက်ဆီး၏။ ထို့အတူ
 မြတ်စွာဘုရားရှင်၏ ကာယိက, စေတသိက ဝီရိယ နွား တရှင်းတို့
 အပြင်း ရုန်းဆောင်ဆွဲငင်အပ်သည့် ပညာထွန်တုံးသည် ရှေးဖော်ပြရာပါ
 သန္တတိ မြေစိုင်းခံ, သမ္ပဟမြေစိုင်းခံ, ကိစ္စမြေစိုင်းခံ, အာရုံမြေစိုင်းခံတည်း
 ဟူသော ဆန့်လေးမျိုး = မြေစိုင်းခံလေးမျိုးကိုလည်း ဖြိုခွဲဖျက်ဆီး၏။
 ကိလေသာ တည်းဟူသော မြစ်ကြီး မြစ်ဖွား များကိုလည်း ပယ်ရှား
 ဖျက်ဆီးပစ်၏။

(တနည်း) ပုဏ္ဏား၏ထွန်တခု၌ ပဌမထမ်းပိုးဝယ် က-အပ်သော
 နွားတရှင်း, မူလထမ်းပိုးဝယ် က-အပ်သော နွားတရှင်းဟူ၍ နွားနှစ်ရှင်း
 (=လေးကောင်) ရှိသကဲ့သို့ မြတ်စွာဘုရားရှင်၏ ဓမ္မထွန်၌လည်း
 သမ္ပပုဇာန်လုံ့လ ဝီရိယလေးပါးတည်းဟူသော နွားနှစ်ရှင်း (=လေး
 ကောင်) ရှိလေရာ ပုဏ္ဏား၏ ထမ်းပိုးအစုံ၌ က-အပ်သည့် ဝန်ဆောင်
 နွားနှစ်ရှင်းသည် အပြင်းရုန်းဆောင်မှု ပြုသည်ဖြစ်၍ ဖြစ်ပြီးဖြစ်လတ္တံ့
 သော ပေါင်းမြက်ကို ဖျက်ဆီးခြင်းကိစ္စ, ကောက်စပါး၏ ပြည့်စုံခြင်းကိစ္စ
 ဤကိစ္စနှစ်ပါးကို ပြီးစေသကဲ့သို့ ထို့အတူ မြတ်စွာဘုရားရှင်၏ သမ္ပပုဇာန်
 လုံ့လ ဝီရိယလေးပါးတည်းဟူသော ဝန်ဆောင်နွားကြီး နှစ်ရှင်းသည်

အပြင်းကြီးကုတ် အားထုတ်ရုန်းဆောင်သည်ဖြစ်၍ ဖြစ်ပြီးဖြစ်လတ္တံ့ သော အကုသိုလ်ကို ပယ်ရှားခြင်း ကိစ္စ၊ ကုသိုလ်၏ ပြည့်စုံခြင်းကိစ္စ ဤ ကိစ္စနှစ်ပါးကို ပြီးစေ၏။

အိုပုဏ္ဏား....သင်၏ဝန်ဆောင် နွားနှစ်ရှဉ်းသည် သင်မောင်းနှင်ရာ အရွှေအရပ် အနောက်အရပ် စသည်သို့ ရှေးရှုသွားရောက်သကဲ့သို့ ထို့ အတူ ငါဘုရား၏ သမ္မပ္ပဓာန်လုံ့ လ ဝီရိယနွားနှစ်ရှဉ်းသည် ငါမောင်း နှင်ရာ နိဗ္ဗာန်သို့ ရှေးရှုရုန်းဆောင်ကာ အဖြောင့်သွားပေ၏။ ယင်းသို့ ရုန်းဆောင်ကာ သွားရောက်ကြရာဝယ် ထူးခြားချက်ရှိသည်မှာ သင်၏ ထွန်တုံးကို ရုန်းဆောင်သော နွားနှစ်ရှဉ်းသည် လယ်၏အစွန်း (ကန်သင်း)သို့ရောက်လျှင် တဖန်ပြန်၍ တုံ့လှည့်ပေ၏။ ငါဘုရား၏ သမ္မပ္ပဓာန်လုံ့ လ ဝီရိယနွားနှစ်ရှဉ်းသည်ကား ဒီပင်္ကရာမြတ်စွာဘုရား လက်ထက်တော်မူစ၍ နောက်သို့ပြန်မတုံ့ ပဲ နိဗ္ဗာန်သို့ဦးတည်ကာ အမြဲ တစေ သွားလျက် ရှိပေ၏။

သင်၏ နွားနှစ်ရှဉ်းသည် သင်ကဲ့သို့သော လယ်သမား၏ စိုးရိမ် ကင်းငြိမ်းရာအရပ်သို့ ရောက်အောင်သွားနိုင်သည်မဟုတ်၊ ငါဘုရား၏ သမ္မပ္ပဓာန်လုံ့ လ ဝီရိယနွားနှစ်ရှဉ်းသည်ကား ငါကဲ့သို့သော လယ် သမား၏ စိုးရိမ်မှုကင်းငြိမ်းရာ နိဗ္ဗာန်အရပ်သို့ မဆုတ်မနစ် ရောက် အောင် သွားပေ၏ဟု ဆိုလိုသည်။)

နိဂုံး ဂါထာ

ဝေမေသာ ကသိ ကဋ္ဌာ၊ သာ ဟောတိ အမတပ္ပလာ။
ဧတံ ကသိ ကသိတွာနံ၊ သဗ္ဗဒုက္ခာ ပမုစ္ဆတိ။ (၅)

(ဗြာဟ္မဏ = ဘာရဒွါဇနွယ်ဖွား အိုပုဏ္ဏား...။ မဟာ = လူသုံးပါးတို့၏ဆရာ ငါဘုရားသည်)။ ဧဝံ = ဤဆိုအပ်ပြီးသော အခြင်းအရာဖြင့်။ ဧသာ ကသိ = ထို သန္တာန်ကိုယ်တွင်း ဓမ္မလယ်ထွန်ခြင်းကို။ ကဋ္ဌာ = သချေ လေးရပ် ကပ်တသိန်းကြာ အခါမလပ် ထွန်ယက်အပ်ခဲ့ လေပြီ။ သာ = ထိုငါဘုရား၏ တရားလယ်ထွန်မှုသည်။ အမတပ္ပလာ = သန္တိအရသာ ဩဇာခိုင်ပြီး နိဗ္ဗာန် တည်းဟူသော အသီးရှိသည်။ ဟောတိ = ဖြစ်၏။ (န မမေဝ ဧကဿ = ငါဘုရား တဦးတည်း၏သာ သန္တိအရ

သာ ဩဇာခိုင်မြီး နိဗ္ဗာန်တည်းဟူသောအသီးကို သီးစေ
 နိုင်သည်မဟုတ်။ အပိစ = မင်စစ်သော်ကား။ ယော ကော-
 စိပိ = မြဟ္မာလူနတ် အမှတ်မလင် အကြင်အကြင်သူသည်
 လည်း)။ ဧတံ ကသိ = တိုသန္တာန်ကိုယ်တွင်း ဓမ္မလယ်ထွန်
 ခြင်းကို။ ကသိတွာန = သဗ္ဗပ္ပဇာန်လုံ့လ ဝီရိယန္တားကရံ
 ကာလမပျက် ထွန်ယက်သည်ရှိသော်။ သဗ္ဗဒုက္ခာ = ခပ်
 သိမ်းဥသို အလုံးစုံသောဆင်းရဲဒုက္ခမှ။ ပမုစ္စတိ = နိဗ္ဗာန်
 ပိုင် အပြီးသတ်ကျွတ်လွတ်နိုင်၏။

ဤသို့ မြတ်စွာဘုရားရှင်သည် ကသိဘာရဒ္ဒါဇပုဏ္ဏားအား
 အရဟတ္တဖိုလ်အထွတ်တပ်သဖြင့် နိဗ္ဗာန်ကိုအဆုံးပြုကာ တရား
 ဒေသနာနိဂုံး ဆုံးစေတော်မူလေသည်။

ထိုအခါ ကသိဘာရဒ္ဒါဇ ပုဏ္ဏားသည် အလွန်နက်နဲသည့်
 တရားဒေသနာကို ကြားနာရ၍ “ငါ၏လယ်ထွန်ခြင်းအတွက် ရရှိ
 အပ်သော ကောက်စပါးသီးနှံကို စားရသော်လည်း နောက်
 တနေ့ရောက်လျှင်ပင် ဆာလောင်မွတ်သိပ်မြဲ ဆာလောင်မွတ်သိပ်
 ရလေသည်။ ဤအရှင်ဂေါတမ၏ ဓမ္မလယ်ထွန်ခြင်းကား နိဗ္ဗာန်
 တည်းဟူသော အမြှိုက်သီးကို သီးပေ၏။ ထိုတရားလယ်ထွန်မှု၏
 အမြှိုက်သီးကို စားသုံးရသည် ရှိသော် ခပ်သိမ်းသော ဆင်းရဲ
 ဒုက္ခမှ အပြီးတိုင် လွတ်မြောက်နိုင်၏” ဟု လင်းလင်းထင်ထင်
 သိမြင်ပြီးလျှင် အလွန်ပင် ကြည်ညိုရကား ကြည်ညိုသူတိုင်း၏
 ပြုမြဲသောအပြုအမူကို ပြုလိုသည်ဖြစ်၍ မိမိ စားသုံးနေကျဖြစ်သည့်
 အဖိုးတသိန်းတန် ရွှေခွက်ထည်း၌ နို့ဃနာထမင်းကို လောင်းထည့်
 ပြီးလျှင် ထို၏အထက်၌ ထောပတ် ပျား တင်လဲစသည်တို့ဖြင့်
 စားသုံးချင်စဖွယ် မွမ်းမံပြင်ဆင်၍ ရွှေခွက်၏ အပေါ်မှ ဘွဲ့ပြု
 ပိတ်လွှာဖြင့် ဖုံးပြီးနောက် ကိုယ်တိုင်ပင် မ-ချီကာ ယူဆောင်ခဲ့၍
 မြတ်စွာဘုရားရှင်ကို—

“အရှင်ဂေါတမသည် နို့ဃနာကို စားသုံးတော်မူပါ
 လော့၊ အရှင်ဂေါတမသည် နိဗ္ဗာန်တည်းဟူသော အသီး

အနံ အကျိုးရှိသည့် ဓမ္မလယ်ထွန်မှုကို ပြုတော်မူသော
ကြောင့် လယ်ထွန်ယောက်ျားပါတည်း” —

ဟုပြောဆိုလျှောက်ထားကာ ရှိသေစွာဆက်ကပ်လေ၏။ ထိုအခါ
မြတ်စွာဘုရားရှင်သည် ကသိဘာရဒ္ဒါဇပုဏ္ဏားကို—

ဂါထာဘိဂီတံ မေ အဘောဇနေယျံ၊
သမ္ပဿတံ ပြာဟ္မဏ နေသ ဓမ္မော။
ဂါထာဘိဂီတံ ပနဒန္တိ ဗုဒ္ဓါ၊
ဓမ္မေ သတိ ပြာဟ္မဏ ဝုတ္တိရေသာ။

ပြာဟ္မဏ = ဘာရဒ္ဒါဇနွယ်ဖွား အိုပုဏ္ဏား...။ ဂါထာ-
ဘိဂီတံ = ဂါထာတို့ဖြင့် သီဆိုအပ် ရရှိလတ်သော ဘော
ဇဉ်ကို။ မေ = ငါဘုရားသည်။ အဘောဇနေယျံ = စား
သုံးခြင်းငှါ အလျှင်းပင် မထိုက်ချေ။ နေသ—ဓသော =
ဂါထာတို့ဖြင့် သီဆိုအပ် ရရှိလတ်သောဘောဇဉ်ကို စား
သုံးခြင်းသည်။ သမ္ပဿတံ = အသက်မွေးစင်ကြယ်မှုကို ရှု
မြင်ကုန်သော ဘုရားရှင်တို့၏။ န ဓမ္မော = အလေ့ အလာ
သဘောဓမ္မတာ မဟုတ်ချေ။ (တသ္မာ = ထို့ကြောင့်)။
ဗုဒ္ဓါ = အဆူဆူသောဘုရားရှင်တို့သည်။ ဂါထာဘိဂီတံ =
ဂါထာတို့ဖြင့် သီဆိုအပ် ရရှိလတ်သော ဘောဇဉ်ကို။
ပနဒန္တိ = ပယ်တော်မူကုန်၏။ ပြာဟ္မဏ = ဘာရဒ္ဒါဇ
နွယ်ဖွား အိုပုဏ္ဏား...။ ဓမ္မေ = အသက်မွေးခြင်း စင်
ကြယ်မှုတရားသဘောသည်။ သတိ = ရှိလတ်သော်။
သော = ဤကောင်းကင်၌ လက်ကို ဆန့်သည့်အလား
တစုံတခုသော အမျိုး၌မျှ ငြိကပ်ကွယ်တာမှ မထားပဲ
လေးပါးပစ္စည်း တရားသဖြင့် ရှာမှီးခြင်းသည်။ ဝုတ္တိ =
အဆူဆူသော ဘုရားရှင်တို့၏ စင်ကြယ်သော အသက်
မွေးခြင်းတည်း။ —

ဟူသော ဤဂါထာကို မိန့်ဆိုတော်မူလေ၏။

(ဤ၌။ ။ “ဂါထာတို့ကို သီဆို၍ ရအပ်သောဘောဇဉ်ဟု ဆိုရအောင် မြတ်စွာဘုရားရှင်သည် နို့ ဃနာဆွမ်းကိုရရှိသို့ရန် တရားဂါထာတို့ကို ရှုတ်ဆိုဟောကြားတော်မူအပ်ပါကုန်သလော” ဟု မေးဖွယ်ရှိ၏။ အဖြေကား...။ နို့ ဃနာဆွမ်းကိုရရှိသို့ရန် တရားဂါထာတို့ကို ဟောကြားအပ်ကုန်သည်မဟုတ်ပါ။ စင်စစ်သော်ကား နံနက်စောစောကစ၍လယ်၏ အနီး၌ ရပ်တည်၍ ဇာယောက်ချိုသော ဆွမ်းကိုမျှလည်း မရရှိပဲ တဖန် ကိုယ်တော်မြတ်၏ ဓမ္မလယ်ထွန်မှုပြုလုပ်ပုံကို ထင်စွာဖော်ပြသည့် တရားဂါထာသုံးပုဒ်တို့ဖြင့် ဘုရားရှင်၏ ကျေးဇူးဂုဏ်တို့ကို ပြည့်စုံစွာဖော်ပြ၍ ရရှိအပ်သော ဤနို့ ဃနာဆွမ်းဘောဇဉ်သည် ကခြေသည်များ က-ကြ သီဆိုကြ၍ ရအပ်သောပစ္စည်းနှင့်တူချေ၏။ ထို့ ကြောင့် “ဂါထာတို့ဖြင့် သီဆိုအပ် ရရှိလတ်သောဘောဇဉ်” ဟု ဟောတော်မူအပ်လေသည်။ ထိုသို့သော ဘောဇဉ်မျိုးသည် ဘုရားရှင်တို့အား မအပ်စပ်ပေ။ ထို့ ကြောင့် “စားသုံးခြင်းငှါ အလျှင်းပင်မထိုက်” ဟု ဟောတော်မူသည်။

ဤဂါထာ၌ စကားငါကျ လေးပိုဒ်ပါရှိရာ ရှေးသုံးပိုဒ်ပါ စကားရပ်များဖြင့် “မသဒ္ဓါ မကြည်ညို မလှူလှိုသော ပုဏ္ဏားကို ဂါထာသီချင်း သီဆိုခြင်းဖြင့် လှူလှိုအောင် ပြုလုပ်ပြီးလျှင် ရဟန်းဂေါတမသည် ဘောဇဉ်ကိုခံယူ၏။ ဤ ရဟန်းဂေါတမ၏ တရားဒေသနာသည် ဆွမ်းအာမိသကို ရရှိရန် ရည်သန်ခြင်း အကြောင်းရင်းရှိ၏” ဟု ပညာမဲ့သူ လူအပေါင်းတို့ ကဲ့ရဲ့မည့်ဘေး စပ်စဲမည့်ဘေးမှ ကိုယ်တော်မြတ်ကို လွတ်စေတော်မူကာ ဒေသနာ၏ စင်ကြယ်မှုကို ပြတော်မူ၏။ စတုတ္ထစာပိုဒ်ပါ စကားရပ်ဖြင့် ကိုယ်တော်မြတ်၏ အသက်မွေးမှု စင်ကြယ်ခြင်းကို ပြတော်မူ၏။)

ဤသို့ မြတ်စွာဘုရား မိန့်ကြားတော်မူအပ်သည်ရှိသော် ကသိတာရဒ္ဒါဇပုဏ္ဏားကြီးသည် “အရှင် ဂေါတမသည် ငါ၏ နို့ဃနာကို ပယ်တော်မူ၏။ ဤဘောဇဉ်သည် မအပ်စပ်သော ဘောဇဉ် ဖြစ်သတဲ့။ ငါကား ဘုန်းကံမဲ့သူဖြစ်စွာတကား၊ အလှူဒါနကို ပေးလှူရန် အခွင့်ကို မရခဲ့ချေတကား” ဟု နှလုံးမသာယာခြင်းကို ဖြစ်စေပြီးနောက် “ဤ နို့ဃနာကို အလှူမခံလျှင်လည်း အခြား တပါးသော ငါ၏လှူဖွယ်ဝတ္ထုကို အရှင်ဂေါတမသည် အလှူခံပါမူ ကောင်းလေစွာ” ဟူ၍လည်း ဆက်၍ တဖန် ကြံစည်ပြန်လေ၏။ ထိုအကြောင်းကို သိတော်မူ၍ မြတ်စွာဘုရားရှင်သည် “ငါဘုရား

သည် အချိန်ပိုင်း ဤမျှဖြင့် ဤပုဏ္ဏားကို သဒ္ဓါကြည်ညိုဖြစ်စေမည်” ဟု ဆွမ်းခံချိန်ကို ပိုင်းခြားပြီးမှ လာခဲ့ပေပြီ။ ပုဏ္ဏားသည်လည်း ယခုအခါ နှလုံးမသာယာမှုကို ပြုလေပြီ။ ယခုအခါ ထိုနှလုံး မသာယာမှုဖြင့် ငါဘုရားအပေါ်၌ စိတ်ကိုများ ပြစ်မှားလိုက်လျှင် မြတ်သောနိဗ္ဗာန်တရားကို ထိုးထွင်း သိမြင်ခြင်းငှါ စွမ်းနိုင်ရှာ တော့မည်မဟုတ်” ဟု ဆင်ခြင်တော်မူပြီးလျှင် ပုဏ္ဏား၏ သဒ္ဓါ တရား ဖြစ်ပွားစေခြင်းငှါ ထိုပုဏ္ဏားတောင့်တအပ်သည့် စိတ်နှလုံး ကို ဖြည့်စွမ်းတော်မူလိုသည်ဖြစ်၍—

အညေန စ ကောဝလိနံ မဟေသိံ၊
 ဒီဏာသဝံ ကုက္ကုစ္စဝူပသန္တံ။
 အန္ဓေန ပါနေန ဥပဋ္ဌဟဿု၊
 ခေတ္တံ ဟိ တံ ပုညပေက္ခဿ ဟောတိ။ (၇)

(မြာဟူဏ = ဘာရဒ္ဒါဇနွယ်ဖွား ဒိုပုဏ္ဏား …။)
 အညေန = နို့သနာမှတပါးသော။ အန္ဓေန စ = ဆွမ်းဖြင့်
 ၎င်း။ ပါနေန စ = အဖျော်ဖြင့်၎င်း။ ကောဝလိနံ = ဘုရား
 ဘုန်းဂုဏ် အလုံးစုံနှင့် ကုံလုံပြည့်ဝတော်မူသော။ မဟေသိံ
 = မြတ်သောသီလစသော ကျေးဇူးအပေါင်းကို ရှာလေ့
 ရှိတော်မူသော။ ကုက္ကုစ္စ ဝူပသန္တံ = ကုက္ကုစ္စခပ်သိမ်း
 ငြိမ်းတော်မူပြီးသော။ ဒီဏာသဝံ = အာသဝေါကုန်ခန်း
 ရဟန္တာပုဂ္ဂိုလ်မြတ်ကို။ ဥပဋ္ဌဟဿု = ဆည်းကပ်ထံပါး
 ခစားပြုစုလော့။ (မြတ်စွာဘုရားသည် ပုဏ္ဏားက ပေးလှူလို
 စိတ်ကို ဖြစ်စေအပ်သော်လည်း ဤသို့သာ ပရိယာယ်အား
 မိန့်ကြားတော်မူ၏။ ပေးလော့ ဆောင်ခဲ့လော့ဟု တိုက်ရိုက်
 ပြောကြားတော်မမူ။) တံ = ထိုအံ့ဖွယ်ရှစ်ဖြာ ဘုရား
 သာသနာသည်။ ပုညပေက္ခဿ = ကုသိုလ်တရား လိုလား
 သော သင်၏။ ခေတ္တံ ဟိ—ခေတ္တံ ဧဝ = ကောင်းမှုမျိုးကို
 စိုက်ပျိုးကြံချရာ လယ်ယာမြေ ကောင်းကြီးသည်သာလျှင်။
 ဟောတိ = ဖြစ်ပေ၏။—

ဟူသော ဤဂါထာကို ဟောကြားတော်မူလေ၏။

ထိုအခါ ကသိဘာရဒ္ဒါဇပုဏ္ဏားသည် “ဤနိဗ္ဗာန်ကို မြတ်စွာဘုရားအတွက် ဆောင်ယူအပ်ခဲ့ပေသည်။ သို့ရကား ငါသည် ထိုနိဗ္ဗာန်ကို မိမိသဘောအတိုင်း အခြား တစုံတယောက်သော သူအား မပေးထိုက်ချေ”ဟု ကြံစည်ပြီးလျှင် “အရှင်ဂေါတမ... ထိုသို့ဖြစ်လျှင် အကျွန်ုပ်သည် ဤနိဗ္ဗာန်ကို အဘယ်သူအား လှူရပါမည်နည်း” ဟု မေးလျှောက်လေသည်။ မြတ်စွာဘုရားရှင်သည် “ဒို ပုဏ္ဏား...နတ်၊ မာရ်နတ်၊ မြဟ္မာနှင့်တကွသော နတ်လောကနှင့် ရဟန်း၊ ပုဏ္ဏား၊ မင်းများ၊ လူများနှင့်တကွသော လူ့လောက၌ ငါဘုရားကို၎င်း၊ ငါဘုရား၏ တပည့်သားကို၎င်း ဖယ်ထား၍ စားအပ်သော ထိုနိဗ္ဗာန် ကောင်းစွာ ကြေကျက်ခြင်းသို့ ရောက်မည့်သူကို (တလူမျှ) ငါဘုရား မြင်တော်မမူ၊ ထိုကြောင့်ရကား ဒိုပုဏ္ဏား...သင်သည် ထိုနိဗ္ဗာန်ကို စိမ်းရှင်သည့်မြက်မရှိရာ၌ သော်မူလည်း စွန့်လော့၊ ပိုးမရှိသောရေ၌သော်မူလည်း မျောလော့”ဟု မိန့်တော်မူ၏။

(ဤ၌။ ။ “အဘယ်ကြောင့် ဤ နိဗ္ဗာန်သည် နတ်နှင့် လူတို့ တယ်သူတဦးတယောက်အားမျှ ကြေကျက်ခြင်းသို့ မရောက်ရာသနည်း” ဟု မေးဖွယ်ရှိ၏။ အဖြေကား...ရုန့်ရင်းကြမ်းတမ်းသော လူ့အစာ၌ သိမ်မွေ့ နူးညံ့သော နတ်ဩဇာကို ထည့်ထားသောကြောင့် မကြေကျက်။ ချဉ်းအံ့...ဤ ယခု ကသိဘာရဒ္ဒါဇပုဏ္ဏား၏ နိဗ္ဗာန်၌ မြတ်စွာဘုရားကို ရည်ညွှန်း၍ ခပ်ယူအပ်လျှင်ပင် နတ်တို့သည် နတ်ဩဇာကို ထည့်ကြလေသည်။ (နတ်ဩဇာချည်းသက်သက်ဖြစ်လျှင် နတ်တို့စားက ကြေကျက်နိုင်၏။ နိဗ္ဗာန်ချည်း သက်သက်ဖြစ်လျှင် လူတို့စားက ကြေကျက်နိုင်၏။)

ယခုမူကား ထိုနိဗ္ဗာန်အစာသည် ရုန့်ရင်းကြမ်းတမ်းသော လူ့အစာ၌ သိမ်မွေ့ နူးညံ့သော နတ်ဩဇာကို ထည့်၍ ထားသောကြောင့် နတ်တို့အား မကြေကျက်နိုင်။ မှန်၏—နတ်တို့သည် နူးညံ့သိမ်မွေ့သော ကိုယ်ရှိကြကုန်၏။ သို့ရကား ထိုနတ်တို့အား ရုန့်ရင်းကြမ်းတမ်းသော လူ့အစာ (နိဗ္ဗာန်) သည် ကောင်းစွာ မကြေကျက်နိုင်။ လူတို့စားလျှင် လည်း ထိုနိဗ္ဗာန်သည် နတ်ဩဇာပါနေသောကြောင့် မကြေကျက်နိုင်။ မှန်၏—လူတို့သည် ရုန့်ရင်းကြမ်းတမ်းသောကိုယ် ရှိကြကုန်၏။ သို့ရကား

ထိုလူတို့အား သိမ်မွေ့ နူးညံ့သော နတ်ဩဇာသည် ကောင်းစွာမကြေ ကျက်နိုင်။

မြတ်စွာဘုရား၏ အဖို့မှာမူကား ပင်ကိုယ်ပကတိ ပါစကဝမ်းမီးဖြင့် ပင် ထိုနတ်ဩဇာရောသည့် နို့ ဃနာသည် ကြေကျက်နိုင်၏။ (ကော ဆရာတို့ကား ကိုယ်တော်အား ဉာဏ်တော်အား အစွမ်းကြောင့် ကြေကျက်နိုင်၏ဟု ဆိုကြကုန်၏။) မြတ်စွာဘုရား၏ တပည့်သားရဟန္တာ ပုဂ္ဂိုလ်၏ အဖို့မှာလည်း ထိုနတ်ဩဇာရောသည့် နို့ ဃနာသည် သမာဓိ စမ်းအားကြောင့်၎င်း၊ အတိုင်းအရှည်ကိုသိခြင်းကြောင့်၎င်း ကြေကျက် နိုင်၏။ ဘုရားရဟန္တာမှတစ်ပါး အခြားပုဂ္ဂိုလ်များ အဖို့မှာမူ တန်ခိုး ဣဒ္ဓိရှင်တို့အားသော်မှလည်း မကြေကျက်နိုင်။ (တနည်း) ဤ၌ အကြောင်းကို မကြံစည်သင့်၊ ဤ အရာကား မြတ်စွာဘုရားတို့၏ အရာသာဖြစ်၏။)

ထိုအခါ ကသိဘာရဒ္ဒါဇပုဏ္ဏားသည် ထိုနို့ဃနာကို ပိုးမရှိ သောရေ၌ မျှောလေ၏။ ထိုအခါ ရေ၌ ပစ်ချအပ်လျှင်ပင် ထို နို့ဃနာသည် တရဲရဲမြည်၏။ ရဲရဲ ရဲရဲ ဟူသော အသံကို ပြု၏။ ထက်ဝန်းကျင်မှ အခိုးထွက်၏။ ထက်ဝန်းကျင်မှ များစွာ အခိုး ထွက်၏။ လောကဥပမာအားဖြင့် တနေ့လုံး မီးဖိုတ်အပ်သော ထယ်သွား (သံတုံး) ကို ရေ၌ ပစ်ချအပ်သည်ရှိသော် တရဲရဲ မြည်သကဲ့သို့ ရဲရဲ ရဲရဲ ဟူသောအသံကို ပြုသကဲ့သို့ ထက်ဝန်းကျင်မှ အခိုးထွက်သကဲ့သို့ ထက်ဝန်းကျင်မှ များစွာ အခိုးထွက်သကဲ့သို့ အိုအတူပင် ထိုနို့ဃနာသည် ရေ၌ပစ်ချအပ်လျှင်ပင် တရဲရဲမြည်၏။ ရဲရဲ ရဲရဲ ဟူသော အသံကိုပြု၏။ ထက်ဝန်းကျင်မှ အခိုးထွက်၏။ ထက်ဝန်းကျင်မှ များစွာ အခိုးထွက်၏။

ထို့နောက် ကသိဘာရဒ္ဒါဇပုဏ္ဏားသည် ထိတ်လန့်ကာ ကြက် သီးမွေးညှင်းထလျက် မြတ်စွာဘုရားရှင်ထံသို့ ချဉ်းကပ်ပြီးလျှင် မြတ်စွာဘုရားရှင်၏ ခြေတော်တို့၌ ဦးဖြင့်ကိုက်၍ မြတ်စွာဘုရား ရှင်ကို—

“အိုအရှင်ဂေါတမ.... အလွန်နှစ်သက်ဖွယ် ရှိပါပေစွာ၊ အိုအရှင်ဂေါတမ.... အလွန်နှစ်သက်ဖွယ် ရှိပါပေစွာ၊ အို အရှင်ဂေါတမ.... လောကဥပမာအားဖြင့် မှောက်၍ထား

အပ်သော ဝတ္ထုကို လှန်လိုက်သကဲ့သို့၎င်း၊ ဖုံးအုပ်ထားသော အရာဝတ္ထုကို ဖွင့်လှစ်လိုက်သကဲ့သို့၎င်း၊ မျက်စိလယ်လမ်းမှားသော သူအား လမ်းမှန်ကို ပြောကြားလိုက်သကဲ့သို့၎င်း၊ ‘မျက်စိအမြင်ရှိသော သူတို့သည် အဆင်းအမျိုးမျိုးတို့ကို မြင်ကြပေလိမ့်မည်’ ဟု အမိုက်မှောင်၌ ဆီမီးတန်ဆောင်ကို ထွန်းညှိထားသကဲ့သို့၎င်း ထို့အတူပင် အရှင်ဂေါတမသည် အကျွန်ုပ်အား များစွာသော အကြောင်းဖြင့် တရားတော်ကို ထင်ရှားစွာ ဟောပြောတော်မူအပ်ပါပေပြီ။ အို အရှင်ဂေါတမ... ထို အကျွန်ုပ်သည် အရှင်ဂေါတမကို၎င်း၊ တရားတော်ကို၎င်း၊ ရဟန်းသံဃာတော်ကို၎င်း ကိုးကွယ်လည်းလျောင်းပုန်းအောင်းရာဟူ၍ ဆည်းကပ် သိမှတ်ပါ၏။

အိုအရှင်ဂေါတမ... အကျွန်ုပ်သည် အရှင်ဂေါတမထံ၌ ရှင်အဖြစ်ကို ရပါရစေ၊ ရဟန်းအဖြစ်ကို ရပါရစေ” —

ဟူ၍ လျှောက်ထား ပြောဆိုလေ၏။

ကသိဘာရဒ္ဒါဇပုဏ္ဏားသည် မြတ်စွာဘုရားရှင်၏ အထံ၌ ရှင်အဖြစ် ရဟန်းအဖြစ်ကို ရရှိပြီးနောက် ရဟန်းဖြစ်၍ မကြာမြင့်မီပင် အရှင်ဘာရဒ္ဒါဇသည် တပါးတည်း ဆိတ်ငြိမ်ရာသို့ ကပ်၍ မမေ့မလျော့ ပြင်းစွာအားထုတ်ကာ နိဗ္ဗာန်သို့ စိတ်ကို စေလွှတ်လျက် ရဟန်းတရား ပွားများကြိုးကုတ် အားထုတ်နေလတ်သော် အရဟတ္တဖိုလ်သို့ ဆိုက်ရောက်ကာ ရဟန္တာတို့တွင် တပါး အပါအဝင် ဖြစ်လေတော့သတည်း။

ကသိဘာရဒ္ဒါဇပုဏ္ဏား အကြောင်း ပြီး၏။

(ဤကသိဘာရဒ္ဒါဇပုဏ္ဏားအကြောင်းကို သုတ္တနိပါတ်ပါဠိအဋ္ဌကထာ ပဌမအုပ် ကသိဘာရဒ္ဒါဇသုတ်အဖွင့်မှ ထုတ်နုတ် ရေးသား ဖော်ပြအပ်သည်။)

ဤတွင် အခင်း ၂၉-ပြီး၏။

အခန်း-၃၀

ဝေရဇ္ဇာပြည်၌ ၁၂-ခုမြောက် ဒွါဒသမဝါ
ကပ်တော်မူခြင်း

ဤသို့လျှင် မြတ်စွာဘုရားရှင်သည် ၁၁-ခု မြောက် ဖြစ်သော
ကောဒသမ ဝါလပတ်လုံး ကေနာဠုပုဏ္ဏားရွာ၌ သီတင်းသုံး
နေထိုင်တော်မူကာ ကသိဘာရဒ္ဒါဇပုဏ္ဏား အစရှိသော ကျွတ်
ထိုက်သော ဝေနေယျသတ္တဝါတို့အား ကသိဘာရဒ္ဒါဇ သုတ္တန်
အစရှိသော တရားဒေသနာတို့ကို ဟောကြားတော်မူကာ ဆုံးမ
ချေချွတ်တော်မူ၍ ဝါကျွတ်သောအခါ ထိုကေနာဠုပုဏ္ဏားရွာမှ
ထွက်ကြွတော်မူကာ ခရီး ဒေသစာရီလှည့်လည်ကြသွား၍ တရား
ရေအေး အမြှိုက်ဆေးကို လှနတ်တို့အား တိုက်ကျွေးတော်မူလျက်
အစဉ်သဖြင့် ဝေရဇ္ဇာပြည်သို့ ရောက်တော်မူ၍ ထိုဝေရဇ္ဇာပြည်၏
အနီး နဠေရုမည်သောဘီလူး သိမ်းဆည်းစိုးအုပ်အပ်သည့် တမာ
ပင်ကြီးအနီး၌ ဂုဏ်အားဖြင့် အရိယာဇာတ် မြင့်မြတ်ကြီးမား၍
အရေအတွက်အားဖြင့် ငါးရာ အတိုင်းအရှည်ရှိသော ရဟန်း
တို့နှင့်တကွ နေထိုင်တော်မူဆဲဖြစ်၏။

ဝေရဇ္ဇပုဏ္ဏား ဘုရားရှင်ထံမှောက်
ရောက်ရှိလာခြင်း

ထိုအခါ ဝေရဇ္ဇပုဏ္ဏားသည် (ဤဆိုလတ္တံ့သော အတိုင်း)
သတင်းကောင်းစကား ကြားသိလေ၏—“အချင်းတို့... သာကီ
ဝင်မင်းမျိုးမှ ရဟန်းပြုသည့် သာကီဝင်မင်းသား ရဟန်းဂေါတမ
သည် ငါတို့နေရာ ဤဝေရဇ္ဇာပြည်၏အနီး နဠေရုမည်သောဘီလူး
သိမ်းဆည်းစိုးအုပ်အပ်သည့် တမာပင်၏ အနီး၌ များမြတ်သော
ရဟန်းငါးရာနှင့်အတူ သီတင်းသုံး နေထိုင်ဆဲ ဖြစ်တော်မူ၏။ ထို
အရှင်ဂေါတမ၏ ကောင်းသော ကျော်စောသတင်းသည် ဤသို့
ဘဝဂ်မဆံ့ နှံ့၍တက်၏—

ထိုမြတ်စွာဘုရားသည် ပူဇော်အထူးကို ခံတော်မူထိုက်
သော အကြောင်းကြောင့်လည်း အရဟံ မည်တော်မူ၏။

ရတနာ] ဝေရဇ္ဇာပြည်၌ ဒွါဒသမဝါ ကပ်တော်မူခြင်း ၈၃

အလုံးစုံသော တရားတို့ကို ကိုယ်တိုင် မှန်ကန်စွာ သိ
တော်မူသော အကြောင်းကြောင့်လည်း သမ္မာသမ္ဗုဒ္ဓ
မည်တော်မူ၏။

အသိဉာဏ် = ဝိဇ္ဇာ, အကျင့် = စရဏနှင့် ပြည့်စုံတော်
မူသော အကြောင်းကြောင့်လည်း ဝိဇ္ဇာစရဏသမ္ပန္န မည်
တော်မူ၏။

ကောင်းသော စကားကို ဆိုတော်မူတတ်သော
အကြောင်းကြောင့်လည်း သူဂတ မည်တော်မူ၏။

လောက သုံးပါးကို ပိုင်းခြား သိမြင်တော်မူသော
အကြောင်းကြောင့်လည်း လောကဓိဉ္စ မည်တော်မူ၏။

ဆုံးမထိုက်သူကို ဆုံးမတော်မူတတ်သည့် အတုမဲ့လွန်
မြတ်သော ပုဂ္ဂိုလ် ဖြစ်တော်မူသော အကြောင်းကြောင့်
လည်း အနုတ္တရောပုရိသဒမ္မသဒရုဏီ မည်တော်မူ၏။

နတ်လူတို့၏ ဆရာ ဖြစ်တော်မူသော အကြောင်း
ကြောင့်လည်း သတ္တဘေဝဓနုဿာန မည်တော်မူ၏။

သစ္စာလေးပါး တရားတို့ကို ကိုယ်တိုင်သိ၍ သူတပါး
တို့ကို သိစေတော်မူသော အကြောင်းကြောင့်လည်း ဗုဒ္ဓ
မည်တော်မူ၏။

ဘုန်းတော်ခြောက်စုံ ကျေးဇူးဂုဏ်နှင့် ပြည့်စုံတော်မူ
သော အကြောင်းကြောင့်လည်း ဘဂဝါ မည်တော်မူ၏—

ဟု ဘဝဂ်မဆံ့ နှံ့၍တက်၏။

ထိုမြတ်စွာဘုရားရှင်သည် နတ်နှင့်တကွ မာရ်နှင့်တကွ ဗြဟ္မာ
နှင့်တကွသော ဤဩကာသလောကကို၎င်း, ရဟန်းပုဏ္ဏားနှင့်
တကွ မင်းများ လူများနှင့်တကွသော ဤသတ္တလောကကို၎င်း
ကိုယ်တိုင် ထူးသောဉာဏ်ဖြင့်သိ၍ မျက်မှောက်ပြုလျက်ဟောကြား
တော်မူ၏။

ထိုမြတ်စွာဘုရားရှင်သည် စ,လယ်,အဆုံး သုံးပါးအစုံ ကောင်းခြင်းဂုဏ်နှင့် ပြည့်စုံလျက် အနက်သဒ္ဓါနှင့် ပြည့်စုံသော တရားစကားကို ဟောကြားတော်မူ၏။ (အသစ်ဖြည့်ရန်မလို) အလုံးစုံပြည့်စုံသော (ပယ်နုတ်ရန် အပြစ်မရှိ) ထက်ဝန်းကျင် စင်ကြယ်သော မြတ်သောအကျင့်ကို ပြတော်မူ၏။ ထိုသို့သဘောရှိသော ရဟန္တာပုဂ္ဂိုလ်တို့ကို ဖူးမြော်ရခြင်းသည် ကောင်းမြတ်သည်သာတည်း” ဟု သတင်းကောင်းစကား ကြားသိလေ၏။

ထိုအခါ ဝေရဉ္စပုဏ္ဏားသည် မြတ်စွာဘုရားရှင်ထံသို့ သွားရောက်ပြီးလျှင် မြတ်စွာဘုရားရှင်နှင့်အတူ ဝမ်းမြောက် ဝမ်းသာစကား ပြောကြားလေ၏။ ဝမ်းမြောက်ဖွယ် အမှတ်ရဖွယ်စကား ပြောကြား ပြီးဆုံးစေပြီးနောက် အပြစ်ခြောက်ပါး ကင်းလွတ်ရာ တခုသောနေရာ၌ ထိုင်နေပြီးသော် ဝေရဉ္စပုဏ္ဏားသည် မြတ်စွာဘုရားရှင်ကို—

“အိုအရှင်ဂေါတမ... ဤစကားကို အကျွန်ုပ် ကြားဘူးပါသည်— ‘ရဟန်းဂေါတမသည် အိုကုန် ကြီးကုန် ရင့်ကုန် ရှေးမိုကုန် အဆုံးအရွယ်သို့ရောက်ကုန်သော ပုဏ္ဏားတို့ကို ရှိလည်းမခိုး ခရီးဦးလည်းမကြို ထိုင်ရန်နေရာဖြင့်လည်းမဖိတ်’ ဟု ကြားဘူးပါသည်။ အိုအရှင်ဂေါတမ... ထိုအကျွန်ုပ် ကြားဘူးသော စကားသည် ကြားဘူးသည့်အတိုင်း မှန်နေပါသည်။ အရှင်ဂေါတမသည် အိုလည်းအို ကြီးလည်းကြီး ရင့်လည်းရင့် ရှေးလည်းမို အဆုံးအရွယ်သို့လည်း ရောက်ကြသည့် ပုဏ္ဏားတို့ကို ရှိလည်းမခိုး ခရီးဦးလည်းမကြို ထိုင်ရန်နေရာဖြင့်လည်း မဖိတ်၊ အိုအရှင်ဂေါတမ... ထိုသို့ ရှိခိုးမှုစသည်ကို မပြုခြင်းသည် လုံးဝမသင့်လျော်သည်သာတည်း” —

ဟု ကဲ့ရဲ့ရှုတ်ချစကား ပြောကြားလေသည်။ ထိုအခါ မြတ်စွာဘုရားရှင်သည် မိမိကို မြှောက်ပင့်ခြင်း = အတ္တုတ္တံသနဒေါသ, သူ့ကိုနှိပ်ခြင်း = ပရဝမ္ဘနဒေါသ ဤဒေါသနှစ်ပါးသို့ မကပ်ရောက်မူ၍ မဟာကရုဏာ သီဒါရေဖျန်း အေးချမ်းသောနှလုံးတော်ဖြင့်

ရတနာ] ဝေရဇ္ဇာပြည်၌ ဒွါဒသမဝါ ကပ်တော်မူခြင်း ၈၅

ပုဏ္ဏား၏ ထိုမသိခြင်းမောဟကို ပယ်ဖျောက်၍ သင့်လျော်သည်၏ အဖြစ်ကို ပြတော်မူလိုသည်ဖြစ်၍—

“အိုပုဏ္ဏား... နတ်နှင့်တကွ မာရ်နှင့်တကွ မြဟ္မာနှင့် တကွသော ဩကာသ လောက၌၎င်း၊ ရဟန်းပုဏ္ဏားနှင့် တကွ မင်းများလူများနှင့်တကွသော သတ္တလောက၌၎င်း ငါဘုရား ရှိခိုးထိုက်သူ ခရီးဦးကြိုထိုက်သူ နေရာဖြင့် ဖိတ် ထိုက်သူကို တလူမျှ မမြင်ရချေ၊ အိုပုဏ္ဏား... အမှတ်မထင် အကြင်သူကို ငါဘုရားသည် ရှိခိုးမူလည်း ရှိခိုးငြားအံ့၊ ခရီး ဦးမူလည်း ကြိုငြားအံ့၊ နေရာဖြင့်မူလည်း ဖိတ်ငြားအံ့၊ ထို သူ၏ ဦးခေါင်းသည် တောင်းလောင်းပြတ်ကြွ မြေသို့ ကျလေရာ၏” —

ဟု မိန့်တော်မူလေ၏။

ဤသို့ မြတ်စွာဘုရားရှင်က မိန့်ကြားအပ်ပါသော်လည်း ဝေရဇ္ဇ ပုဏ္ဏားသည် ပညာမဲ့သူ ဖြစ်သောကြောင့် မြတ်စွာဘုရားရှင်၏ လောကဝယ် အကြီးမြတ်ဆုံးပုဂ္ဂိုလ်ဖြစ်ကြောင်းကို မရိပ်မိမသိနိုင်ပဲ မြတ်စွာဘုရားရှင်၏ ထိုသို့ အမှန်အတိုင်း မိန့်ကြားအပ်သည့် စကားကိုပင် မခံမရပ်နိုင်ဖြစ်ကာ—

“(၁) အရှင်ဂေါတမသည် အရသာကင်းသော သဘောရှိသူ ဖြစ်၏” —

ဟု ဆို၏။ ထိုအခါ မြတ်စွာဘုရားရှင်သည် ထိုပုဏ္ဏား၏စိတ်နှလုံး နူးညံ့လာစေရန်အတွက် ဖြောင့်ဖြောင့်ကြီး ဆန့်ကျင်ဖက်အဖြေကို မပေးပဲ အခြားတနည်းတလမ်းဖြင့် ကိုယ်တော်မြတ်အား “အရ သာ ကင်းသော သဘောရှိသူ”ဟု ပြောဆိုရန် နည်းပရိယာယ် အကြောင်း ရှိသည်ကို ပြတော်မူလိုသည်ဖြစ်၍—

“အိုပုဏ္ဏား... ငါဘုရားကို ‘ရဟန်းဂေါတမသည် အရ သာကင်းသော သဘောရှိသူဖြစ်၏’ဟု ပြောဆိုနိုင်ရန် နည်းပရိယာယ် အကြောင်းရှိပေ၏။ (ထိုအကြောင်းကား) အိုပုဏ္ဏား... ရူပါရုံ၌သာယာခြင်း၊ သဒ္ဓါရုံ၌ သာယာခြင်း၊ ဂန္ဓာရုံ၌သာယာခြင်း၊ ရသာရုံ၌သာယာခြင်း၊ ဖောဠဗ္ဗာရုံ၌

သာယာခြင်း = အရသာတို့ကို မြတ်စွာဘုရားသည် ပယ်
အပ်ပြီးကုန်ပြီ။ ဒဂိုပုဏ္ဏား... ဤနည်း ပရိယာယ်အကြောင်း
ဖြင့် ငါဘုရားကို ‘ရဟန်းဂေါတမသည် အရသာကင်း
သော သဘောရှိသူ ဖြစ်၏’ ဟု ပြောဆိုမှု ပြောဆိုနိုင်ရာ
၏။ သင်ပုဏ္ဏား ရည်ရွယ်ပြောဆိုသော နည်းပရိယာယ်
အကြောင်းမျိုးကား ငါဘုရားတို့၌ လုံးဝမရှိချေ” —

ဟု မိန့်တော်မူ၏။

(ဤ၌။ ။ ပုဏ္ဏား၏ ရည်ရွယ်ချက်မှာ... လောက၌ ရှိခိုးခြင်း၊
ခရီးဦးကြိုခြင်း၊ လက်အုပ်ချီခြင်း၊ အရိုအသေပြုခြင်းများကို သာမဂ္ဂိရသ
(=တဦးနှင့်တဦး ညီညွတ်အောင်ပြုတတ်သည့်) = သာမဂ္ဂိအရသာဟူ၍
ခေါ်ဆိုအပ်လေသည်။ ထိုသာမဂ္ဂိအရသာသည် အရှင်ဂေါတမမှာ လုံးဝ
မရှိ၊ ထို့ကြောင့် “အရှင်ဂေါတမသည် အရသာကင်းသော သဘော
ရှိသူ = သာမဂ္ဂိအရသာ လုံးဝမရှိသူ ဖြစ်၏” ဟု စွပ်စွဲပြောဆိုခြင်း
ဖြစ်သည်။

မြတ်စွာဘုရားရှင်၏ အလိုတော်ရည်ရွယ်ချက်မှာ... လောက၌ ရူပါရုံ
၌ သာယာခြင်း = ရူပရသ၊ သဒ္ဓါရုံ၌ သာယာခြင်း = သဒ္ဓရသ၊ ဂန္ဓာရုံ၌
သာယာခြင်း = ဂန္ဓရသ၊ ရသာရုံ၌ သာယာခြင်း = ရသရသ၊ ဖောဋ္ဌဗ္ဗာရုံ၌
သာယာခြင်း = ဖောဋ္ဌဗ္ဗရသ၊ ဤသာယာခြင်း ၅-မျိုးတို့ကို ဝတ္ထုအာရုံ
စသည်တို့ ပေါင်းစုံညီညွတ်မှု ဖြစ်ပေါ်နိုင်သောကြောင့် သာမဂ္ဂိရသ
ဟူ၍ ခေါ်ဆိုအပ်ကုန်၏။ ယင်းသည့် သာမဂ္ဂိအရသာ ၅-မျိုးလုံးကိုပင်
မြတ်စွာဘုရားရှင်သည် အမြစ်ပြတ်ပယ်အပ်ပြီးဖြစ်သောကြောင့် မြတ်စွာ
ဘုရားရှင်မှာ ထို သာမဂ္ဂိအရသာ ၅-မျိုး ကင်းပြီးဖြစ်လေသည်။ ထို
နည်းပရိယာယ်အကြောင်းကို ရည်ရွယ်၍ (ဝါ) ဝတ္ထုအာရုံစသည်တို့
ပေါင်းစုံညီညွတ်မှု ဖြစ်ပေါ်နိုင်သည့် အာရုံငါးပါးကို သာယာခြင်းတည်း
ဟူသော သာမဂ္ဂိရသ = သာမဂ္ဂိအရသာ လုံးဝကင်းသည်ကို ရည်ရွယ်၍
“ရဟန်းဂေါတမသည် အရသာကင်းသော သဘောရှိသူဖြစ်သည်” ဟု
ပြောဆိုမှု ပြောဆိုနိုင်၏။ သင်ပုဏ္ဏား ရည်ရွယ်သည့်အကြောင်းကား
ငါဘုရား၌ လုံးဝမရှိဟု မိန့်ဆိုတော်မူလေသည်။

ဤ၌ “သာမဂ္ဂိအရသာ ရည်ရွယ်ပြောဆိုသော နည်းပရိယာယ်
အကြောင်းမျိုးကား ငါဘုရားတို့၌ လုံးဝမရှိချေ” ဟု အဘယ်ကြောင့်
မြတ်စွာဘုရားရှင်သည် မိန့်ဆိုတော်မူသနည်း၊ ထိုသို့ မိန့်ဆိုတော်မူလိုက်

ရတနာ] ဝေရဇ္ဇာပြည်၌ ဒွါဒသမဝါ ကပ်တော်မူခြင်း ၀၇

သည့်အတွက် ပုဏ္ဏားရည်ရွယ်သည့် (ရှိခိုးခြင်းစသော) သာမဂ္ဂီအရသာ ကိုယ်တော်မြတ်၌ ရှိမကိ ခွင့်ပြုရာကျရောက်သည်မဟုတ်လောဟုမေးဖွယ် ရှိပြန်၏။

အဖြေကား....ခွင့်ပြုရာ မကျရောက်ချေ။ ချဲ့ဦးအံ့....အကြင်သူသည် ပုဏ္ဏားရည်ရွယ်သည့်(ရှိခိုးခြင်း စသော) သာမဂ္ဂီအရသာကို ပြုထိုက်သူ ဖြစ်ပါလျက် မပြု၊ ထိုသူကိုသာလျှင် မိမိပြုထိုက်သည့် သာမဂ္ဂီအရသာ မရှိခြင်းကြောင့် “အရသာကင်းသော သဘောရှိသူ” ဟု ပြောဆိုစပ်စွဲ ထိုက်၏။ မြတ်စွာဘုရားရှင်သည်ကား ထို ပုဏ္ဏားရည်ရွယ်သည့်(ရှိခိုးခြင်း စသော) သာမဂ္ဂီအရသာကို (လောကသုံးပါး၌ ကိုယ်တော်မြတ်ကသာ အကြီးမြတ်ဆုံးဖြစ်သောကြောင့်) ပြုပင် မပြုထိုက်ချေ။ ထို့ကြောင့် ထိုရှိခိုးခြင်း စသည်ကို မပြုထိုက်ကြောင်းကို ထင်ရှားပြတော်မူလိုသော ကြောင့် “သင်ပုဏ္ဏား ရည်ရွယ်ပြောဆိုသော နည်းပရိယာယ်အကြောင်း မျိုးကား ငါဘုရားတို့၌ လုံးဝမရှိချေ” ဟု မိန့်ဆိုတော်မူလေသည်။

ဤသို့လျှင် ပုဏ္ဏားသည် မိမိအလိုရှိအပ်သည့် သာမဂ္ဂီရသာ ကင်းခြင်း အပြစ်ကို တင်ခြင်းငှါ မတတ်နိုင်ရကား တနည်းတဖုံ ပြောင်း၍ အပြစ်တင်ပြန်လိုသောကြောင့်—

“(၂) အရှင်ဂေါတမသည် အသုံးမရှိသူဖြစ်၏” —

ဟု ဆိုပြန်လေသည်။ ထိုအခါ မြတ်စွာဘုရားရှင်သည် ကိုယ်တော် မြတ်ကို ထိုကဲ့သို့ပြောဆိုရန် အခြားနည်းပရိယာယ် အကြောင်း ရှိသည်ကို ပြတော်မူလို၍—

“အိုပုဏ္ဏား ငါဘုရားကို ‘ရဟန်းဂေါတမသည် အသုံးမရှိသူ ဖြစ်၏’ ဟု ပြောဆိုနိုင်ရန် နည်းပရိယာယ် အကြောင်းရှိပေ၏။ (ထိုအကြောင်းကား) အို ပုဏ္ဏား.... တဏှာလောဘဖြင့် ရူပါရုံကို သုံးဆောင်ခြင်း၊ သဒ္ဓါရုံ၊ ဝန္ဓာ ရုံ၊ ရသာရုံ၊ ဇောဋ္ဌဗ္ဗာရုံကို သုံးဆောင်ခြင်း = ပရိဘောဂ အမှုတို့ကို မြတ်စွာဘုရားသည် ပယ်အပ်ပြီးကုန်ပြီ။ အို ပုဏ္ဏား.... (အာရုံငါးပါးကို တဏှာဖြင့် သုံးဆောင်မှု မရှိ ခြင်းတည်းဟူသော) ဤအကြောင်း နည်းပရိယာယ်ဖြင့် ငါဘုရားကို ‘ရဟန်းဂေါတမသည် အသုံးမရှိသူဖြစ်၏’ ဟု

ပြောဆိုမှု ပြောဆိုနိုင်၏။ သင်ပုဏ္ဏား ရည်ရွယ်ပြောဆို
သော နည်းပရိယာယ်အကြောင်းမျိုးကား ငါဘုရားတို့၌
လုံးဝမရှိချေ” —

ဟု မိန့်တော်မူ၏။

(ဤ၌။ ။ပုဏ္ဏား၏ ရည်ရွယ်ချက်မှာ.... အသက်ကြီးသူတို့အား
ရှိခိုးခြင်း-စသည်ကို လောက၌ “သာမဂ္ဂိပရိဘောဂ = ညီညွတ်အောင်
သုံးဆောင်ခြင်း” ဟု အသိအမှတ်ပြုကာ ထို (ရှိခိုးခြင်း-အစရှိသည်)
ညီညွတ်အောင်သုံးဆောင်မှုမျိုး မြတ်စွာဘုရားရှင်၌ မရှိသောကြောင့်
မြတ်စွာဘုရားရှင်ကို “အရှင်ဂေါတမသည် အသုံးမရှိသူဖြစ်၏” ဟု စွပ်စွဲ
ပြောဆိုခြင်းဖြစ်သည်။

မြတ်စွာဘုရားရှင်၏ အလိုတော်ရည်ရွယ်ချက်မှာ.... တဏှာလောဘ
ဖြင့် ရူပါရုံကိုသုံးဆောင်ခြင်း၊ သဒ္ဓါရုံ၊ ဂန္ဓာရုံ၊ ရသာရုံ၊ ဖောဋ္ဌဗ္ဗာရုံကို
သုံးဆောင်ခြင်း = ဤသုံးဆောင်ခြင်း = ပရိဘောဂ ၅ - မျိုးလုံးကိုပင်
အမြစ်ပြတ်ပယ်အပ်ပြီး ဖြစ်သောကြောင့် ကိုယ်တော်မြတ်မှာ ထိုပရိ-
ဘောဂ (=တဏှာလောဘဖြင့် အာရုံငါးပါးကို သုံးစွဲခြင်း) ၅-မျိုး
ကင်းပြီးဖြစ်လေသည်။ ထို့ကြောင့် ထို အကြောင်းနည်းပရိယာယ်ကို
ရည်ရွယ်၍ “ရဟန်းဂေါတမသည် အသုံးမရှိသူဖြစ်၏” ဟု ပြောဆိုလိမ့်
ပြောဆိုနိုင်ကြောင်း ခွင့်ပြုတော်မူခြင်းဖြစ်လေသည်။

ဤနည်းဖြင့်လည်း ပုဏ္ဏားသည် မြတ်စွာဘုရားရှင်ကို အပြစ်
တင်ခြင်းငှါ မတတ်နိုင်ရကား တနည်းပြောင်း၍ အပြစ်တင်ပြန်လို
သောကြောင့်—

“ (၃) အရှင်ဂေါတမသည် မပြုထိုက်ဟူသောအယူ = အကိရိယ
ဝါဒရှိသူဖြစ်၏” —

ဟု ဆိုပြန်လေသည်။ မြတ်စွာ ဘုရားရှင်သည်လည်း ရှေးနည်း
အတူပင် ထိုကဲ့သို့ပြောဆိုရန် အခြားနည်းပရိယာယ် အကြောင်း
ရှိသည်ကို ပြတော်မူလို၍—

“အိုပုဏ္ဏား... ငါဘုရားကို ‘ရဟန်းဂေါတမသည် မပြု
ထိုက်ဟု ပြောဆိုလေ့ရှိသူ = အကိရိယ ဝါဒရှိသူဖြစ်၏’ ဟု
ပြောဆိုနိုင်ရန် နည်းပရိယာယ် အကြောင်းရှိပေ၏။ (ထို

ရတနာ] ဝေရဇ္ဇာပြည်၌ ဒွါဒသမဝါ ကပ်တော်မူခြင်း ၈၉

အကြောင်းကား) အိုပုဏ္ဏား... ငါဘုရားသည် ကာယ ဒုစရိုက်သုံးပါး၊ ဝစီဒုစရိုက်လေးပါး၊ မနောဒုစရိုက်သုံးပါး (လို့မှတပါး) အခြားမကောင်းမှုများကို မပြုထိုက် = မပြုကောင်းဟူ၍ ဟောပေ၏။ အိုပုဏ္ဏား... (မကောင်းမှု ဒုစရိုက်တို့ကို မပြုထိုက် = မပြုကောင်းဟု ဟောဆိုခြင်း = အင်္ဂါရိယဝါဒ တည်းဟူသော) ဤ အကြောင်းနည်း ပရိယာယ်ဖြင့် ငါဘုရားကို ‘ရဟန်းဂေါတမသည် မပြုထိုက်ဟု ပြောဆိုလေ့ရှိသူ = အင်္ဂါရိယဝါဒရှိသူ ဖြစ်၏’ဟု ပြောဆိုလိုမှ ပြောဆိုနိုင်၏။ သင်ပုဏ္ဏား ရည်ရွယ်ပြောဆိုသော နည်းပရိယာယ်အကြောင်းမျိုးကား ငါဘုရားတို့၌ လုံးဝမရှိချေ” —

ဟု ဖြေကြား မိန့်ဆိုတော်မူလေ၏။

(ဤ၌။ ။ ပုဏ္ဏား၏ ရည်ရွယ်ချက်မှာ... လောကီလူများအပေါင်းသည် အသက်ကြီးသူတို့အား ရှိခိုးခြင်း-အစရှိသော ကုလစာရိတ္တ = အမျိုးကောင်းတို့၏ အကျင့်ကို ပြုကျင့်ကြ၏။ ထိုကုလစာရိတ္တကို မပြုခြင်းကြောင့် မြတ်စွာဘုရားရှင်ကို “အရှင်ဂေါတမသည် မပြုထိုက်ဟု သောအယူ = အင်္ဂါရိယ ဝါဒရှိသူဖြစ်၏” ဟု စွပ်စွဲပြောဆိုလေသည်။

မြတ်စွာဘုရားရှင်၏ အလိုတော်ရည်ရွယ်ချက်မှာ... ကိုယ်တော်မြတ်သည် မကောင်းမှု ဒုစရိုက်များကို မပြုထိုက် = မပြုကောင်းဟု ဟောတော်မူ၏။ ထို့ကြောင့် ထို (ဒုစရိုက်မကောင်းမှုများကို မပြုထိုက် = မပြုကောင်းဟု ဟောတော်မူခြင်း = အင်္ဂါရိယဝါဒတည်း ဟူသော) အကြောင်းနည်း ပရိယာယ်ကို ရည်ရွယ်၍ “ရဟန်းဂေါတမသည် မပြုထိုက်ဟု ပြောဆိုလေ့ရှိသူ = အင်္ဂါရိယဝါဒရှိသူဖြစ်၏” ဟု ပြောဆိုလိုက ပြောဆိုနိုင်ကြောင်း ခွင့်ပြုတော်မူလေသည်။

ဤနည်းဖြင့်လည်း ပုဏ္ဏားသည် မြတ်စွာဘုရားရှင်ကို အပြစ်မတင်နိုင်ရကား အခြား တနည်းပြောင်း၍ အပြစ်တင်ပြန်လိုသောကြောင့်—

“ (၄) အရှင်ဂေါတမသည် ဖြတ်အပ်၏ ဟူသောအယူ = ဥစ္စေဒ ဝါဒ ရှိသူဖြစ်၏” —

ဟု ဆိုပြန်လေသည်။ မြတ်စွာဘုရားရှင်သည်လည်း ပုဏ္ဏား၏ စိတ်နှလုံး နူးညံ့စေရန် ရှေးနည်းအတိုင်းပင် ထိုကဲ့သို့ ပြောဆိုရန် အခြားနည်းပရိယာယ် အကြောင်းရှိသည်ကို ပြတော်မူလို၍—

“အိုပုဏ္ဏား... ငါဘုရားကို ‘ရဟန်းဂေါတမသည် ဖြတ်တောက်ရန် ပြောဟောလေ့ရှိသူ = ဥစ္ဆေဒဝါဒရှိသူ ဖြစ်၏’ဟု ပြောဆိုနိုင်ရန် နည်းပရိယာယ် အကြောင်းရှိ ပေ၏။ (ထိုအကြောင်းကား) အိုပုဏ္ဏား... ငါဘုရားသည် ရာဂကို ဖြတ်တောက်ရန်၊ ဒေါသကို ဖြတ်တောက်ရန်၊ မောဟကို ဖြတ်တောက်ရန် (ထိုမှတစ်ပါး) အခြားမကောင်း မှုများကို ဖြတ်တောက်ရန် တရားကို ဟောပေ၏။ အိုပုဏ္ဏား... (ရာဂ၊ ဒေါသ၊ မောဟနှင့်တကွ အခြားမကောင်း မှုများကို ဖြတ်တောက်ရန် တရားဟောကြားမှု = ဥစ္ဆေဒဝါဒတည်းဟူသော) ဤ အကြောင်း နည်းပရိယာယ်ဖြင့် ငါဘုရားကို ‘ရဟန်းဂေါတမသည် ဖြတ်တောက်ရန် ပြောဟောလေ့ရှိသူ = ဥစ္ဆေဒဝါဒရှိသူဖြစ်၏’ဟု ပြောဆိုလိုမူ ပြောဆိုနိုင်၏။ သင်ပုဏ္ဏား ရည်ရွယ်ပြောဆိုသော နည်းပရိယာယ် အကြောင်းမျိုးကား ငါဘုရားတို့၌ လုံးဝမရှိချေ” —

ဟု ဖြေကြားမိန့်ဆိုတော်မူလေ၏။

(ဤ၌။ ။ ပုဏ္ဏားသည် မြတ်စွာဘုရားရှင်၌ အသက်ကြီးသူတို့ အား ရှိခိုးခြင်း-စသည်ပြုမှုကို မမြင်ရကား “ဤရဟန်းဂေါတမကို အကြောင်းပြု၍ ရှိခိုးခြင်း-အစရှိသော ဤလောကအစဉ်အလာ ဓမ္မတာစာရိတ္တကြီး ပြတ်တောက်သွား၏”ဟု မှတ်ယူကာ မြတ်စွာဘုရားရှင်ကို “ဥစ္ဆေဒဝါဒရှိသူဖြစ်၏” ဟု စွပ်စွဲပြောဆိုလေသည်။

မြတ်စွာဘုရားရှင်သည်ကား လောတ၊ ဒေါသ၊ မောဟ ထိုမှကြွင်းသည့် အကုသိုလ်များကို ဆိုင်ရာဆိုင်ရာ ထိုထိုမဂ်ဖြင့် ပယ်ဖြတ်ရန် တရားဟောတော်မူ၏။ ထို့ကြောင့် (ထိုအကုသိုလ်တရားတို့ကို ပယ်ရှား ဖြတ်တောက်ရန် တရားဟောခြင်း) = ဥစ္ဆေဒဝါဒ တည်းဟူသော အကြောင်းနည်းပရိယာယ်ကို ရည်ရွယ်၍ “ရဟန်းဂေါတမသည် ဖြတ်

ရတနာ] ဝေရဇ္ဇာပြည်၌ ဒွါဒသမဝါ ကပ်တော်မူခြင်း ၉၁

တောက်ရန် ပြောဟောလေ့ရှိသူ=ဥစ္ဆေဒဝါဒရှိသူဖြစ်၏”ဟု ပြောဆိုလို့က ပြောဆိုနိုင်ကြောင်း ခွင့်ပြုတော်မူလေသည်။

တဖန် ပုဏ္ဏားသည် ဤနည်းဖြင့်လည်း မြတ်စွာဘုရားရှင်ကို အပြစ်မတင်နိုင်ရကား အခြားတနည်းပြောင်း၍ အပြစ်တင်ပြန်လိုသောကြောင့်—

“ (၅) အရှင်ဂေါတမသည် စက်ဆုပ်ခြင်းသဘောရှိသူဖြစ်၏” —

ဟု ဆိုပြန်လေသည်။ ထိုအခါ မြတ်စွာဘုရားရှင်သည်လည်း ရှေးနည်းအတူပင် ထိုကဲ့သို့ပြောဆိုရန် အခြားနည်း ပရိယာယ် အကြောင်းရှိသည်ကို ပြတော်မူလို၍—

“အို ပုဏ္ဏား ငါဘုရားကို ‘ရဟန်းဂေါတမသည် စက်ဆုပ်တတ်သူဖြစ်၏’ဟု ပြောဆိုနိုင်ရန် နည်းပရိယာယ် အကြောင်းရှိပေ၏။ (ထိုအကြောင်းကား) အို ပုဏ္ဏား ငါဘုရားသည် ကာယဒုစရိုက်သုံးပါး၊ ဝစီဒုစရိုက်လေးပါး၊ မနောဒုစရိုက်သုံးပါး (ထိုမှတပါး) အခြားမကောင်းမှုများကို စက်ဆုပ်ရွံရှာ၏။ အိုပုဏ္ဏား.... (ဒုစရိုက်မကောင်းမှုများကို စက်ဆုပ်ရွံရှာခြင်းတည်းဟူသော) ဤအကြောင်း နည်းပရိယာယ်ဖြင့် ငါဘုရားကို ‘ရဟန်းဂေါတမသည် စက်ဆုပ်တတ်သူဖြစ်၏’ဟု ပြောဆိုလိုမှ ပြောဆိုနိုင်၏။ သင်ပုဏ္ဏား ရည်ရွယ် ပြောဆိုသော နည်းပရိယာယ် အကြောင်းမျိုးကား ငါဘုရားတို့၌ လုံးဝမရှိချေ” —

ဟု ဖြေကြားမိန့်ဆိုတော်မူလေ၏။

(ဤ၌။ ။ ပုဏ္ဏားသည် မြတ်စွာဘုရားရှင်က အသက်ကြီးသူတို့အား ရှိခိုးခြင်း-စသော ကုလစာရိတ္တကို စက်ဆုပ်၍သာ မပြုခြင်း ဖြစ်သည်ဟု မှတ်ထင်ကာ “အရှင်ဂေါတမသည် စက်ဆုပ်ခြင်းသဘော ရှိသူဖြစ်၏” ဟု စွပ်စွဲပြောဆိုလေသည်။

မြတ်စွာဘုရားရှင်ကမူ ကိုယ်တော်မြတ်သည် မကောင်းမှု ဒုစရိုက်များကို စက်ဆုပ်ရွံရှာတော်မူ၏။ ထို့ကြောင့် ထို (မကောင်းမှု ဒုစရိုက်များကို စက်ဆုပ်ရွံရှာမှုတည်းဟူသော) အကြောင်းနည်းပရိယာယ်ကို

ရည်ရွယ်၍ “ရဟန်းဂေါတမသည် စက်ဆုပ်တတ်သူဖြစ်၏” ဟု ပြောဆို လိုက် ပြောဆိုနိုင်ကြောင်း ခွင့်ပြုတော်မူလေသည်။

တဖန် ပုဏ္ဏားသည် ဤနည်းဖြင့်လည်း မြတ်စွာဘုရားရှင်ကို အပြစ်မတင်နိုင်ရကား အခြားတနည်းပြောင်း၍ အပြစ်တင်ပြန်လို သောကြောင့်—

“ (၆) အရှင်ဂေါတမသည် ဖျက်ဆီးတတ်သူ = အဖျက်သမားကြီး ဖြစ်၏” —

ဟု ဆိုပြန်လေသည်။ ထိုအခါ မြတ်စွာဘုရားရှင်သည်လည်း ရှေးနည်းအတူပင် ထိုကဲ့သို့ ပြောဆိုရန် အခြားနည်း ပရိယာယ် အကြောင်းရှိသည်ကို ပြတော်မူလို၍—

“အို ပုဏ္ဏား … ငါဘုရားကို ‘ရဟန်းဂေါတမသည် ဖျက်ဆီးတတ်သူ = အဖျက်သမားကြီးဖြစ်၏’ ဟု ပြောဆို နိုင်ရန် နည်းပရိယာယ်အကြောင်းရှိပေ၏။ (ထိုအကြောင်း ကား) အိုပုဏ္ဏား… ငါဘုရားသည် ရာဂကို ပယ်ဖျောက် ဖျက်ဆီးရန်၊ ဒေါသကိုပယ်ဖျောက်ဖျက်ဆီးရန်၊ မောဟကို ပယ်ဖျောက် ဖျက်ဆီးရန် (ထိုမှတပါး) အခြားမကောင်းမှု များကို ပယ်ဖျောက်ဖျက်ဆီးရန် တရားကို ဟောပေ၏။ အိုပုဏ္ဏား … (ရာဂ၊ ဒေါသ၊ မောဟနှင့်တကွ အခြား မကောင်းမှုများကို ပယ်ဖျောက်ဖျက်ဆီးရန် တရားဟော ခြင်း တည်းဟူသော) ဤအကြောင်း နည်းပရိယာယ်ဖြင့် ငါဘုရားကို ‘ရဟန်းဂေါတမသည် ဖျက်ဆီးတတ်သူ = အဖျက်သမားကြီးဖြစ်၏’ ဟု ပြောဆိုလိုမှ ပြောဆိုနိုင်၏။ သင်ပုဏ္ဏား ရည်ရွယ် ပြောဆိုသော နည်းပရိယာယ် အကြောင်းမျိုးကား ငါဘုရားတို့၌ လုံးဝမရှိချေ” —

ဟု ဖြေကြားမိန့်ဆိုတော်မူလေ၏။

(ဤ၌။ ။ ပုဏ္ဏားသည် မြတ်စွာဘုရားရှင်၌ အသက်ကြီးသူတို့ အား ရှိခိုးခြင်း-စသည်ပြုမှုကို မမြင်ရကား “ဤရဟန်းဂေါတမသည် လောက၌ အကြီးမြတ်ဆုံးဖြစ်သည့် ဤဝုဒ္ဓါပစာယနကောင်းမှုကို ဖျက်

ရတနာ] ဝေရဇ္ဇာပြည်၌ ဒွါဒသမဝါ ကပ်တော်မူခြင်း ၉၃

ဆီးတတ်သူ = အဖျက်သမားကြီးဖြစ်သည်” ဟု မှတ်ယူကာ မြတ်စွာဘုရားရှင်ကို “ဖျက်ဆီးတတ်သူ = အဖျက်သမားကြီးဖြစ်၏” ဟု စွပ်စွဲပြောဆိုလေသည်။

မြတ်စွာဘုရားရှင်သည်ကား ရာဂ၊ ဒေါသ၊ မောဟ (ထိုမှကြွင်းသည်) အကုသိုလ်များကို ပယ်ရှားဖျက်ဆီးရန် တရားဟောတော်မူ၏။ ဣဒ္ဓိကြောင့် ထို (အကုသိုလ်တရားတို့ကို ပယ်ရှားဖျက်ဆီးရန် တရားဟောခြင်း တည်းဟူသော) အကြောင်းနည်းပရိယာယ်ကို ရည်ရွယ်၍ “ရဟန်းဂေါတမသည် ဖျက်ဆီးတတ်သူ = အဖျက်သမားကြီးဖြစ်၏” ဟု ပြောဆိုလိုက ပြောဆိုနိုင်ကြောင်း ခွင့်ပြုတော်မူလေသည်။

တဖန်လည်း ပုဏ္ဏားသည် ရှေးနည်းအတူ အခြားတနည်းပြောင်း၍ အပြစ်တင်ပြန်လိုသောကြောင့်—

“ (၇) အရှင်ဂေါတမသည် ပူပန်စေတတ်သူဖြစ်၏” —

ဟု ဆိုပြန်လေသည်။ မြတ်စွာဘုရားရှင်သည်လည်း ရှေးနည်းအတူပင် ထိုကဲ့သို့ ပြောဆိုရန် အခြားနည်း ပရိယာယ်အကြောင်းရှိသည်ကို ပြတော်မူလို၍—

“အိုပုဏ္ဏား ... ငါဘုရားကို ‘ရဟန်းဂေါတမသည် တပဿီပုဂ္ဂိုလ် = တပမည်သောတရားကို ပယ်ရှားတတ်သော ပုဂ္ဂိုလ်ဖြစ်၏’ ဟု ပြောဆိုနိုင်ရန် နည်းပရိယာယ်အကြောင်းရှိပေ၏။ (ထိုအကြောင်းကား) အိုပုဏ္ဏား... ငါဘုရားသည် ကာယဒုစရိုက်သုံးပါး၊ ဝစီဒုစရိုက်လေးပါး၊ မနောဒုစရိုက် သုံးပါး (ထိုမှကြွင်းသည့်) အကုသိုလ်တရားများကို (လူအပေါင်း သတ္တဝါအပေါင်းကို ပူပန်စေတတ်သောကြောင့်) တပနိယတရား = တပတရားများဟူ၍ ဟောဆို၏။ ပုဏ္ဏား... ထိုတပမည်ငြား အကုသိုလ်တရားများကို ပယ်ရှားစွန့်လွှတ်ပြီးဖြစ်သောသူကို ငါဘုရားသည် တပဿီပုဂ္ဂိုလ် = ပူပန်စေတတ်သည့် အကုသိုလ်တရားများကို ပယ်ရှားပြီးသော ပုဂ္ဂိုလ်ဟူ၍ ဟောဆို၏။ အိုပုဏ္ဏား ... ရှေးဘုရားတို့အတူ လာခြင်းကောင်းတော်

မူသော မြတ်စွာဘုရားသည် ထိုတပမည်ငြား အကုသိုလ် တရားများကို ပယ်ရှား စွန့်လွှတ်ပြီးဖြစ်လေသည်။ အိုပုဏ္ဏား ... (တပမည်ငြား အကုသိုလ်တရားတို့ကို ပယ်ရှားစွန့်လွှတ်ပြီးဖြစ်ခြင်းတည်းဟူသော) ဤအကြောင်း နည်းပရိယာယ်ဖြင့် ငါဘုရားကို ‘ရဟန်းဂေါတမသည် တပဿီပုဂ္ဂိုလ် = တပမည်သော အကုသိုလ်တရားတို့ကို ပယ်ရှားစွန့်ပစ်ပြီးသော ပုဂ္ဂိုလ်ဖြစ်၏’ ဟု ပြောဆိုလိုမှု ပြောဆိုနိုင်၏။ သင်ပုဏ္ဏား ရည်ရွယ်ပြောဆိုသော နည်း ပရိယာယ် အကြောင်းမျိုးကား ငါဘုရားတို့၌ လုံးဝ မရှိချေ”။—

ဟု ဖြေကြားမိန့်ဆိုတော်မူလေ၏။

(ဤ၌။ ။ပုဏ္ဏား၏ ရည်ရွယ်ချက်မှာ ... ရှိခိုးခြင်း - စသော အရို အသေမှုကို ပြုသူတို့သည် အသက်ကြီးသူတို့ကို နှစ်သက်ရှင်လန်း ဝမ်းမြောက်စေကုန်၏။ မပြုသောသူတို့သည်ကား အသက်ကြီးသူတို့ကို စိတ်နှလုံး ပူပန်စေကုန်၏။ မြတ်စွာဘုရားရှင်ကလည်း ထိုရှိခိုးခြင်း - စသော အရိုအသေမှုကို ပြုတော်မမူချေ။ ထို့ကြောင့် “ဤရဟန်းဂေါတမ သည် အသက်ကြီးသူတို့ကို ပူပန်စေတတ်သူဖြစ်၏” ဟု မှတ်ယူကာ မြတ်စွာဘုရားရှင်ကို “တပဿီပုဂ္ဂိုလ် = အသက်ကြီးသူတို့ကို စိတ်နှလုံး ပူပန်စေတတ်သူဖြစ်၏” ဟု စွပ်စွဲပြောဆိုလေသည်။

မြတ်စွာဘုရားရှင်သည်ကား အကုသိုလ်တရားများကို သတ္တလောက ကို ပူပန်စေတတ်သောကြောင့် တပနိယတရားများ တပ—တရားများ ဟု ခေါ်ဆိုအပ်ကုန်၏။ ကိုယ်တော်မြတ်မှာ ထိုပူပန်စေတတ်သည့် အကုသိုလ်တရားများ = တပမည်သော တရားများကို ပယ်ရှားအပ်ပြီး ဖြစ်သောကြောင့် (တပေ အသိတိ တပဿီ = တပေ - တပ မည်ငြား အကုသိုလ်တရားတို့ကို။ အသိ = ပယ်ရှားပြီးပြီ။ ဣတိ = ထို့ကြောင့်။ တပဿီ = တပဿီမည်၏။ တပဿီ = တပမည်ငြား အကုသိုလ်တရားတို့ကို ပယ်ရှားပြီးသောပုဂ္ဂိုလ်) ဤ ဝိဂြိုဟ်ဝစနတ္ထအရ ကိုယ်တော်မြတ်ကို “တပဿီပုဂ္ဂိုလ် = တပမည်သော အကုသိုလ်တရားများကို ပယ်ရှားပြီး သော ပုဂ္ဂိုလ်ဖြစ်၏” ဟုပြောဆိုလိုက ပြောဆိုနိုင်ကြောင်း ခွင့်ပြုတော် မူလေသည်။

ရတနာ] ဝေရဇ္ဇာပြည်၌ ဒွါဒသမဝါ ကပ်တော်မူခြင်း ၉၅

ဝေရဇ္ဇပုဏ္ဏားကြီးသည် ဤနည်းဖြင့်လည်း မြတ်စွာဘုရားရှင်ကို အပြစ်မတင်နိုင်ရကား အခြားတနည်းပြောင်း၍ နောက်ဆုံး အပြစ်တင်သောအနေဖြင့် အပြစ်တင်ပြန်လိုသောကြောင့်—

“(ဂ) အရှင်ဂေါတမသည် နတ်ရွာပဋိသန္ဓေမှ ကင်းသူဖြစ်၏”—

ဟု အပြစ်တင်ဆိုလေသည်။ ထိုအခါ မြတ်စွာဘုရားရှင်သည် ကိုယ်တော်မြတ်မှာ အနာဂတ်ပဋိသန္ဓေလေးမျိုးလုံးကိုပင် ပယ်ပြီး ဖြစ်သောကြောင့် အပဂဗ္ဘ = ပဋိသန္ဓေနေခြင်း ကင်းသူဟုဆိုနိုင်ကြောင်း နည်းပရိယာယ်ပြောင်း၍ ဖော်ပြလိုသောကြောင့်—

“အို ပုဏ္ဏား ငါဘုရားကို ‘ရဟန်းဂေါတမသည် အပဂဗ္ဘပုဂ္ဂိုလ် = ပဋိသန္ဓေနေခြင်း ကင်းပြီးသောပုဂ္ဂိုလ် ဖြစ်၏’ဟု ပြောဆိုနိုင်ရန် နည်းပရိယာယ်အကြောင်းရှိပေ၏။ (ထိုအကြောင်းကား) အို ပုဏ္ဏား အနာဂတ်ကာလဝယ် ယောနိလေးထွေ ပဋိသန္ဓေတည်နေမှုကို ပယ်ရှားပြီး ဖြစ်သည့် (ရဟန္တာ) ပုဂ္ဂိုလ်ကို ငါဘုရားသည် အပဂဗ္ဘပုဂ္ဂိုလ်ဟု ဟောဆို၏။ အို ပုဏ္ဏား.....ရှေးဘုရားတို့အတူ လာခြင်းကောင်းတော်မူသော မြတ်စွာဘုရားသည် အနာဂတ်ကာလဝယ် ယောနိလေးထွေ ပဋိသန္ဓေတည်နေရခြင်း လေးမျိုးလုံးကိုပင် အမြစ်ပြတ် ပယ်အပ်ပြီး ဖြစ်လေသည်။ အိုပုဏ္ဏား..... (အနာဂတ်ကာလဝယ် ပဋိသန္ဓေ တည်နေရခြင်း အမြစ်ပြတ်ကင်းပြီး ဖြစ်မှုတည်းဟူသော) ဤအကြောင်း နည်းပရိယာယ်ဖြင့် ငါဘုရားကို ‘ရဟန်းဂေါတမသည် အပဂဗ္ဘပုဂ္ဂိုလ် = ပဋိသန္ဓေတည်နေရခြင်း အမြစ်ပြတ်ကင်းပြီးသော ပုဂ္ဂိုလ်ဖြစ်၏’ ဟု ပြောဆိုလိုမှု ပြောဆိုနိုင်၏။ သင်ပုဏ္ဏား ရည်ရွယ်ပြောဆိုသောနည်းပရိယာယ် အကြောင်းမျိုးကား ငါဘုရားတို့၌ လုံးဝမရှိချေ” —

ဟု ဖြေကြားမိန့်ဆိုတော်မူလေ၏။

(ဤ၌။ ။ပုဏ္ဏားသည် အသက်ကြီးသူတို့အား ရှိခိုးခြင်းစသည် အရှိအသေပြုမှုသည် နတ်ပြည်လောကပဋိသန္ဓေကို ရနိုင်သောကောင်းမှု

ဖြစ်သည်ဟု ယုံကြည်စွဲမှတ်ကာ မြတ်စွာဘုရားမှာလည်း ထိုအသက်ကြီး သူတို့အား ရှိခိုးခြင်း-စသည့် အရိုအသေပြုမှု မရှိသည်ကို ဒိဋ္ဌကိုယ်ထွေ ဖြစ်၍ မြတ်စွာဘုရားရှင်ကို “နတ်ရွာပဋိသန္ဓေမှ ကင်းသူဖြစ်၏” ဟု စွပ်စွဲ ပြောဆိုလေသည်။ သူ၏အလိုရည်ရွယ်ချက်မှာ “မြတ်စွာဘုရားသည် နတ်ရွာပဋိသန္ဓေမှ ကင်းသူဖြစ်ပြီး အနာဂတ်ဘဝဝယ် လူ့ ပြည်လောက၌ စက်ဆုပ်ဖွယ်သော အမိဝမ်းခေါင်း ကိန်းအောင်းရမည့်သူ ဖြစ်သည်” ဟု ဆိုလိုရင်း ရည်ရွယ်ချက်ရှိသည်။

မြတ်စွာဘုရားရှင်ကမူ ကိုယ်တော်မြတ်မှာ အနာဂတ်ပဋိသန္ဓေဟူ၍ လုံးဝမရှိ၊ အမြစ်ပြတ်ပယ်ပြီးဖြစ်သောကြောင့် ထိုအကြောင်း နည်းပရိယာယ်ကိုရည်ရွယ်၍ ကိုယ်တော်မြတ်ကို “အပဂဗ္ဘပုဂ္ဂိုလ်=ပဋိသန္ဓေ တည်နေရခြင်း အမြစ်ပြတ်ကင်းပြီးသော ပုဂ္ဂိုလ်” ဟု ပြောဆိုလိုကာ ပြောဆိုနိုင်ကြောင်း ခွင့်ပြုတော်မူလေသည်။

ဤသို့လျှင် ကိုယ်တော်မြတ်ထံမှောက်သို့ ရောက်သည့်အချိန်မှ စ၍ “အရသာကင်းမဲ့ခြင်း” အစရှိသော ဆဲရေးခြင်းရှစ်မျိုးတို့ဖြင့် ရှုတ်ချစွပ်စွဲ ဆဲရေးသော်လည်း ဝေရဉ္စပုဏ္ဏားကို မြတ်စွာဘုရား ရှင်သည် လွန်စွာသနားတော်မူသဖြင့် အေးမြသော မျက်စိတော် အစုံဖြင့်သာ ကြည့်ရှုတော်မူလျက် သဗ္ဗညုတဉာဏ်ရှင် ဖြစ်တော် မူရကား တိမ်တိုက်ကင်းစင်သောကောင်းကင်၌ တက်ထွန်းသော လပြည့်ဝန်းကဲ့သို့၎င်း၊ သရဒဉ္စတုအခါ တက်ထွန်းသော နေမင်း ကဲ့သို့၎င်း ပုဏ္ဏား၏ စိတ်၌တည်သော အဝိဇ္ဇာမောဟ အမှိုက် မှောင်ကို ပယ်ရှားမှုတ်လွှင့်တော်မူလိုသည်ဖြစ်၍ ပုဏ္ဏား ပြောဆို သည့် ရှုတ်ချစွပ်စွဲဆဲရေးသည့် စကားများကို ထိုထိုနည်းပရိယာယ် အကြောင်းဖြင့် ဂုဏ်ပြုစကားများဖြစ်အောင် ဖြေဆိုမိန့်ကြားတော် မူခဲ့လေသည်။

တဖန် ယခုအခါဝယ် ကိုယ်တော်မြတ်၏ မဟာကရုဏာတော် ကြီးမြတ်ပုံကို၎င်း၊ လောကဓံရှစ်ပါးတို့ကြောင့် မတုန်မလှုပ် မြေကြီး နှင့်တူသော စိတ်ရှိတော်မူပုံကို၎င်း၊ သူတပါးတို့က ဆဲရေးစကား မည်မျှပင်ပြောကြားကြသော်လည်း အမျက်မထွက် အေးမြသော စိတ်နှလုံးရှိတော်မူပုံကို၎င်း ထင်ရှားပြတော်မူလျက်—

ရတနာ] ဝေရဇ္ဇာပြည်၌ ဒွါဒသမဝါကပ်တော်မူခြင်း ၉၇

“ဤပုဏ္ဏားသည် စဉ်းစားဉာဏ်မဖက် လောကသင်္ကေတသက်သက်ဖြင့် ဆံဖြူခြင်း၊ သွားကျိုးခြင်း၊ အရေတွန့်ခြင်း စသည်တို့ဖြင့် မိမိကသာ (ငါဘုရားထက်) ကြီးသည်ဟု မှတ်ထင်နေ၏။ မိမိကိုယ်ကို ဇာတိဘေးကပ်လျက် လိုက်နေသည်ကို၎င်း၊ ဇရာဘေးက ဝန်းဝိုင်းထားအပ်သည်ကို၎င်း၊ ဗျာဓိဘေးက လွှမ်းမိုးနှိပ်စက်အပ်သည်ကို၎င်း၊ မရဏဘေးက ရှေးရှုနှိပ်စက်အပ်သည်ကို၎င်း၊ သံသရာသစ်ဝတ်ကြီးဖြစ်လျက် ယနေ့သေပြီးလျှင် နက်ဖြန်၌ ပက်လက်အိပ်ရသည့် (သေမင်းတမန်) ကလေးသူငယ်အဖြစ်သို့ ရောက်ရမည့်အရေးကို၎င်း စိုးစဉ်းမျှ မသိရှာချေ။ စင်စစ်သော်ကား ကြီးစွာသောလုံ့လဖြင့် ငါဘုရားထံမှောက်သို့ လာရောက်ရှာခြင်းဖြစ်လေသည်။ ထိုပုဏ္ဏား၏ ငါဘုရားထံမှောက်သို့ လာရောက်ခြင်းသည် အကျိုးရှိသော လာရောက်ခြင်း ဖြစ်ပါစေသတည်း” —

ဟု ကြံစည်ဆင်ခြင်တော်မူပြီးလျှင် ဤလောက၌ ကိုယ်တော်မြတ်၏ အတုမရှိသော လက်ဦးစွာဖြစ်ပွားသည့် အကြီးဆုံးသောပုဂ္ဂိုလ်၏ အဖြစ်ကို ထင်စွာပြတော်မူလိုသည်ဖြစ်၍ ဤဆိုလတ္တံ့ သောအတိုင်း တရားဒေသနာတော်ကို ချဲ့ထွင်တိုးပွား၍ ဟောကြားတော်မူလေသည်—

“အိုပုဏ္ဏား...ဥပမာအားဖြင့် ကြက်မ၏ ဥရှစ်လုံး (သို့မဟုတ်) ဆယ်လုံး (သို့မဟုတ်) တဆယ့်နှစ်လုံးတို့ ရှိကြသည်ဆိုပါစို့။ ထိုဥများကို ကြက်မသည် ကောင်းစွာဝပ်ခြင်း၊ ကောင်းစွာ အငွေ့ပေးခြင်း၊ ကောင်းစွာ ကြက်နို့ထုံစေခြင်း အလုပ်ကိစ္စ သုံးမျိုးတို့ကို ပြုအပ်ကုန်သည်ဆိုပါစို့။ (ထိုသို့ ပြုသဖြင့် ကြက်ဥတို့အတွင်း၌ တည်ရှိသော) ထို ကြက်ငယ်အပေါင်းတို့တွင် ခြေသည်းဖျား နှုတ်သီးဖျားဖြင့် ဥခွံကို ရှေးဦးစွာ ဖောက်ခွဲ၍ ချမ်းချမ်းသာသာ ပေါက်ဖွားလာသည့် ထိုကြက်ငယ်ကို အဘယ်သို့ ခေါ်ဆိုအပ်သနည်း၊ အကြီးဟူ၍တည်း ခေါ်ဆိုအပ်သလော၊ အငယ်ဟူ၍တည်း ခေါ်ဆိုအပ်သလော” ဟု မြတ်စွာဘုရားရှင်က မေးမြန်း

တော်မူလေလျှင် ပုဏ္ဏားကြီးသည် “အို အရှင်ဂေါတမ...အကြီး ဟူ၍ ဆိုအပ်ပါသည်။ ထို ကြက်ငယ်အပေါင်းတို့တွင် (ဥခုံကို ဖောက်ခွဲ၍ ရှေးဦးစွာထွက်လာသော) ထိုကြက်ငယ်သည်(ရှေးဦး စွာ ဥခုံကို ဖောက်ခွဲ၍ ထွက်လာသောကြောင့်ပင်) အကြီးဆုံး ဖြစ်ပါ၏”ဟု လျှောက်ဆိုလေသည်။

ထိုအခါ မြတ်စွာဘုရားရှင်သည် “ပုဏ္ဏား ... ဤ အတူပင် အဝိဇ္ဇာတည်းဟူသော ဥခုံအတွင်း၌ ရောက်ရှိတည်နေကြသော အဝိဇ္ဇာ ဥခုံဖြင့် ထက်ဝန်းကျင် မြွေးယှက်အပ်သည့် သတ္တဝါ အပေါင်းတွင် အဝိဇ္ဇာ ဥခုံကို ဖောက်ခွဲ၍ ငါတဦးတည်းသာ လောက၌ အတုမရှိလွန်မြတ်သော အရဟတ္တမဂ်ဉာဏ်၊ သဗ္ဗညုတ ဉာဏ်ကို ရှေးဦးစွာ သိမြင်ဆိုက်မြောက် ပေါက်ရောက်အပ်လေပြီ။ ပုဏ္ဏား... (သို့ရကား) ငါဘုရားသည် သတ္တလောက ရှိသမျှ သတ္တဝါအပေါင်းထက် ‘အကြီးအမြတ်ဆုံးဖြစ်၏’ဟူ၍ ဟောတော် မူလေသည်။

(ဤ၌။ ။ဥပမာ ဥပမေယျ စပ်ဟပ်၍ မှတ်ယူရန်မှာ— ဥပမာနု ဖြစ်သောကြက်ငယ်ဖက်၌ မိခင်ဖြစ်သောကြက်မက ဝပ်ခြင်း၊ ကြက်ငွေ့ ပေးခြင်း၊ ကြက်နို့ ထုံစေခြင်း=ဤသုံးမျိုးဖြင့် စောင့်ရှောက်အပ်သည့် ထို ကြက်ဥများသည် မပုပ်ကုန်၊ ထို ကြက်ဥတို့၏ အပေါ်ရံအစိုမြွေး သည်လည်း ခန်းခြောက်၍သွား၏။ ဥခုံသည်လည်း တနေ့တခြား ပါး၍ ပါး၍ လာလေ၏။ အတွင်းကြက်ငယ်၏ ခြေသည်းဖျား နှုတ်သီးဖျားတို့ သည်လည်း ရင့်ကျက်မာကျော၍ လာကုန်၏။ ကြက်ငယ်တို့သည် ကြီး ရင့်၍ လာကုန်၏။ ဥခုံက တနေ့တခြား ပါး၍ ပါး၍သွားသောကြောင့် အပြင်မှ အလင်းရောင်သည် အတွင်း၌ ကျောက်လေ၏။ ထိုအခါ ဥခုံ တွင်းရှိ ကြက်ငယ်တို့သည် “ငါတို့သည် ခြေဖျား အတောင်များကို ကုပ်လျက် ကြပ်တည်းကျဉ်းခြောင်းရာ၌ နေကြရသည်မှာ ကြာမြင့်လှ လေပြီ။ အပြင်အပ၌လည်း ဤအလင်းရောင်သည် ထင်၏။ ဤအလင်း ရောင်ရှိရာ အပြင်အပ၌ ယခုအခါ ငါတို့၏ ချမ်းသာစွာနေရခြင်း ဖြစ် ပေလိမ့်မည်” ဟု ကြံစည်ကြကာ အပြင်သို့ ထွက်လိုကြပြီးလျှင် ဥခုံကို ခြေဖြင့် ကျောက်ကန်ကြကုန်၏။ လည်ပင်းကို အတင်းဆန့်ကုန်၏။ ထို့ကြောင့် ထိုဥခုံသည် နှစ်ဖြာထက်ခြမ်း ကွဲ၍သွားလေ၏။ ထိုအခါ ကြက်ငယ်များသည် အတောင်ကလေးများကို ခါကြလျက် ထိုခဏ

ရတနာ] ဝေရဇ္ဇာပြည်၌ ဒွါဒသမဝါ ကပ်တော်မူခြင်း ၉၉-

အားလျော်စွာ မြည်ကြလျက် ထွက်၍လာကြလေသည်။ ထိုထွက်၍လာ ကြသော ကြက်ငယ်တို့အနက် ရှေးဦးစွာ ထွက်လာသောကြက်ငယ်ကို အကြီးဆုံးဟူ၍ ခေါ်ဆိုအပ်၏။

ဥပဇေယျဖြစ်သော မြတ်စွာဘုရားရှင်ဖက်၌ (သီးခြား ဖော်ပြမှု မပြု တော့ပြီ၊ ဥပမာန ဥပဇေယျ စပ်ဟပ်၍ ဖော်ပြပေအံ့) ကြက်မ၏ မိမိဥ ထို့၌ ဝပ်ခြင်း၊ ကြက်ငွေ့ ပေးခြင်း၊ ကြက်နို့ ထုံစေခြင်း အပြုအမူသုံးမျိုး နှင့် မြတ်စွာဘုရားရှင်၏ ဘုရားအလောင်းဖြစ်တော်မူစဉ် မဟာဗောဓိ ပလ္လင်၌ ထိုင်နေတော်မူကာ ကိုယ်တော်မြတ်၏စိတ်သန္တာန်၌ အနိစ္စဒုက္ခ၊ အနုတ္တဟူ၍ အနုပဿနာသုံးပါး ပြုတော်မူခြင်းတို့ တူကြ၏။ ။ ကြက်မ ၏ အပြုအမူ သုံးမျိုးကို ပြုလုပ်ခြင်းကြောင့် ကြက်ဥများ မပုပ်ခြင်းနှင့် အလောင်းတော်သူမြတ်၏ အနုပဿနာသုံးပါး ပွားများတော်မူခြင်း ကြောင့် ဝိပဿနာဉာဏ်၏ မဆုတ်ယုတ်ခြင်းတို့ တူကြ၏။ ။ ကြက်မ၏ အပြုအမူသုံးမျိုးကို ပြုလုပ်ခြင်းကြောင့် ကြက်ဥတို့၏ အပေါ်ရံအစိုမြှေး ခန်းခြောက်ခြင်းနှင့် အလောင်းတော်သူမြတ်၏ အနုပဿနာသုံးပါး ပွားများတော်မူခြင်းကြောင့် ဘဝသုံးပါး၌ တွယ်တာ တပ်မက်သော နိကန္တိတဏှာအစေးခန်းခြောက်ခြင်းတို့ တူကြ၏။ ။ ကြက်မ၏ အပြု အမူသုံးမျိုးကို ပြုလုပ်ခြင်းကြောင့် ဥခွံ၏ တနေ့တခြား ပါး၍ ပါး၍ သွားခြင်းနှင့် အလောင်းတော်သူမြတ်၏ အနုပဿနာသုံးပါး ပွားများ တော်မူခြင်းကြောင့် အဝိဇ္ဇာ မောဟတည်းဟူသော ဥခွံ၏ ဇောဝါရ တခုထက်တခု ပါး၍ပါး၍ သွားခြင်းတို့ တူကြ၏။ ။ ကြက်မ၏ အပြု အမူသုံးမျိုးကို ပြုလုပ်ခြင်းကြောင့် ကြက်ငယ်၏ ခြေသည်းဖျား နှုတ် သီးဖျားတို့ ရင့်ကျက်မာကျော၍လာခြင်းနှင့် အလောင်းတော်သူမြတ်၏ အနုပဿနာသုံးပါး ပွားများတော်မူခြင်းကြောင့် ဝိပဿနာဉာဏ် (နှုတ်သီး) ၏ ထက်မြက်ခိုင်မာကြည်လင် ရဲရင့်လာခြင်းတို့ တူကြ၏။ ။ ကြက်မ၏ အပြုအမူသုံးမျိုးကို ပြုလုပ်ခြင်းကြောင့် ကြက်ငယ်၏ ကြီး ရင့်၍လာသောအခါနှင့် အလောင်းတော် သူမြတ်၏ အနုပဿနာသုံးပါး ပွားများတော်မူခြင်းကြောင့် ဝိပဿနာဉာဏ်၏ ရင့်ကျက်လာသောအခါ ကြီးပွားလာသောအခါ ဉာဏ်တရားသား ယူလာသောအခါတို့ တူကြ၏။ ထို့နောက် ကြက်မ၏ အပြုအမူသုံးမျိုးကို ပြုလုပ်ခြင်းကြောင့် ကြက် ငယ်၏ ဥခွံကို ခြေဖြင့်ကျောက် နှုတ်သီးဖြင့်ပေါက်ကာ ဥခွံကို ဖောက် ခဲ့၍ အတောင်ကလေးများကို ခါလျက် ချမ်းသာစွာ ပေါက်ဖွားလာ

သောအခါနှင့် အလောင်းတော်သူမြတ်၏ အနုပဿနာသုံးပါး ပွားများ
 တော်မူခြင်းကြောင့် ဝိပဿနာဉာဏ် တရားသားကို ယူစေပြီးနောက်
 အစဉ်အတိုင်း ဆိုက်ရောက်ရရှိအပ်သော အရဟတ္တမဂ်ဖြင့် အဝိဇ္ဇာဥဒ္ဓံကို
 ဖောက်ခွဲ၍ အဘိညာဏ်တည်းဟူသော အတောင်တို့ကို ခါတော်မူလျက်
 ချမ်းချမ်းသာသာ အလုံးစုံသော ဘုရားကျေးဇူး ဂုဏ်အထူးတို့ကို မျက်
 မှောက်ပြုအပ်သောအခါတို့ တူကြ၏။

ထို့နောင်မှ မြတ်စွာဘုရားရှင်သည် ဆက်လက်၍ ဝေရဉ္စပုဏ္ဏား
 ကြီးအား “ဤအကျင့် ပဋိပတ်လမ်းစဉ်ဖြင့် ငါဘုရားသည် အတု
 မရှိ လွန်မြတ်သော အကြီးအမြတ် ပုဂ္ဂိုလ်၏ အဖြစ်သို့ ရောက်ရှိ
 သည်” ဟု ပြတော်မူရန် မဟာဗောဓိမဏ္ဍိုင်၌ အင်္ဂါ လေးပါး
 ရှိသော ဝိရိယကို ဦးတည်ကာ ဘာဝနာအလုပ် အားထုတ်တော်
 မူခဲ့ပုံ၊ ထိုသို့ အားထုတ်တော်မူသဖြင့် လောကီဈာန် တရားတို့ကို
 ရရှိတော်မူခဲ့ပုံ၊ ထိုလောကီဈာန် သမာပတ်ကို အခြေပြုကာ ဘာ-
 ဝနာအလုပ် အားထုတ်တော်မူသဖြင့် (မဟာသက္ကရာဇ် ၁၀၃-ခု
 ကဆုန်လပြည့်နေ့) ညဉ့်ဦးယံ၌ ပုဗ္ဗေနိဝါသာနုဿတိအဘိညာဉ်
 ကို ရတော်မူ၍ ထိုပုဗ္ဗေနိဝါသာနုဿတိ အဘိညာဉ်တည်း ဟူ
 သော နှုတ်သီးဖြင့် ရှေးအတိတ် ခန္ဓာအစဉ်ကို ဖုံးလွှမ်းသည့်
 အဝိဇ္ဇာ မောဟဥဒ္ဓံကို ဖောက်ခွဲ၍ ရှေးဦးစွာ အရိယာဇာတ်အား
 ဖြင့် မွေးဖွား ဖြစ်ပွားတော်မူလာပုံ၊ ထိုနေ့ သန်းခေါင်ယံ၌ ဒိဗ္ဗစက္ခု
 အဘိညာဉ်ကို ရတော်မူ၍ ထိုအဘိညာဉ်တည်းဟူသော နှုတ်သီး
 ဖြင့် စုတိပဋိသန္ဓေကို ဖုံးလွှမ်းသည့် အဝိဇ္ဇာ မောဟဥဒ္ဓံကို
 ဖောက်ခွဲ၍ နှစ်ကြိမ်မြောက် အရိယာဇာတ်အားဖြင့် မွေးဖွား
 ဖြစ်ပွားတော်မူလာပုံ၊ ထိုနေ့ မိုးသောက်ယံ၌ အာသဝက္ခယ
 အမည်ရသော အရဟတ္တမဂ်ဉာဏ် (တတိယ ဝိဇ္ဇာဉာဏ်) ကို
 ရတော်မူ၍ ထိုဉာဏ်တည်းဟူသော နှုတ်သီးဖြင့် သစ္စာလေးပါးကို
 ဖုံးလွှမ်းသည့် အဝိဇ္ဇာ မောဟဥဒ္ဓံကို ဖောက်ခွဲ၍ သုံးကြိမ်မြောက်
 အရိယာ ဇာတ်အားဖြင့် မွေးဖွား ဖြစ်ပွားတော်မူလာပုံတို့ကို
 အကျယ်အားဖြင့် ဟောကြားတော်မူလေ၏။ (ဟောကြားတော်
 မူပုံအကျယ်ကို ပိဋကတ်မြန်မာပြန် ပါရာဇိကဏ်ပါဠိတော် ဝေရဉ္စ
 ပုဏ္ဏားအကြောင်း ပြဆိုရာအခင်း၌ ကြည့်ရှုမှတ်ယူရ၏။)

ရတနာ] ဝေရဇ္ဇာပြည်၌ ဒွါဒသမဝါ ကပ်တော်မူခြင်း ၁၀၁

ဝေရဇ္ဇပုဏ္ဏားကြီး သရဏင်္ဂုဏ်ယူခြင်း

ဤသို့လျှင် မြတ်စွာဘုရားရှင်သည် ပုဏ္ဏားကို သနားကရုဏာ ကြီးမားတော်မူလှသဖြင့် ကိုယ်တော်မြတ်၏ အရိယာဇာတ်အား ဖြင့် အကြီးဆုံး အမြတ်ဆုံး ဖြစ်တော်မူပုံကို ပု, ဒိ, အာ = ဝိဇ္ဇာ သုံးပါး ထင်ရှားဖော်ပြအပ်သည့် တရားဒေသနာဖြင့် ဟောတော် မူအပ်သည်ရှိသော် ဝေရဇ္ဇပုဏ္ဏားကြီးသည် ကိုယ်ရောစိတ်ပါ ဝီတိတရား ပြန့်နှံ့ပြည့်စုံကာ မြတ်စွာဘုရားရှင်၏ အရိယာဇာတ် အားဖြင့် အကြီးဆုံး အမြတ်ဆုံး ပုဂ္ဂိုလ်ဖြစ်တော်မူသည့်အကြောင်း ကို ကောင်းစွာသိမြင်လတ်၍ “ငါသည် ဤသို့စဉ် လူသုံးပါး၌ အကြီးအမြတ်ဆုံးဖြစ်လျက် ခပ်သိမ်းသော ဂုဏ်ကျေးဇူးနှင့် ပြည့်စုံ တော်မူသော သဗ္ဗညုမြတ်စွာဘုရားကို ‘အသက်ကြီးသူတို့အား ရှိခိုးခြင်းစသည်အမှု မပြုဘိ’ ဟု ပြောမှားခဲ့လေပြီ။ အချင်းတို့.... မသိခြင်း မောဟတရားကား စက်ဆုပ်ရွံရှာဖွယ် ဖြစ်စွာတကား” ဟု မိမိကိုယ်ကို ကဲ့ရဲ့၍ “ဤအရှင်ဂေါတမသည် ယခုအခါ လောက၌ အရိယာဇာတ်အားဖြင့် ရှေးဦးစွာ မွေးဖွားဖြစ်ပွားလာသူ ဖြစ်ခြင်းကြောင့် အကြီးဆုံးလည်းဖြစ်၏၊ ခပ်သိမ်းသောဂုဏ်တို့ဖြင့် အတုမရှိသောကြောင့် အမြတ်ဆုံးလည်းဖြစ်၏” ဟု ဆုံးဖြတ်ချက် ချမှတ်ပြီးလျှင် မြတ်စွာဘုရားရှင်ကို—

“အရှင်ဂေါတမသည် လောက၌ အကြီးဆုံး ဖြစ်ပါပေ ၏၊ အရှင်ဂေါတမသည် လောက၌ အမြတ်ဆုံး ဖြစ်ပါပေ ၏။ အိုအရှင်ဂေါတမ... အလွန်နှစ်သက်ဖွယ် ရှိပါပေစွာ၊ အိုအရှင်ဂေါတမ... အလွန်နှစ်သက်ဖွယ် ရှိပါပေစွာ။ အို အရှင်ဂေါတမ ... လောက ဥပမာအားဖြင့် မှောက်၍ ထားအပ်သောဝတ္ထုကို လှန်လိုက်သကဲ့သို့၎င်း၊ ဖုံးအုပ်ထား သော အရာဝတ္ထုကို ဖွင့်လှစ်လိုက်သကဲ့သို့၎င်း၊ မျက်စိ လည် လမ်းမှားသောသူအား လမ်းမှန်ကို ပြောကြားလိုက် သကဲ့သို့၎င်း၊ ‘မျက်စိအမြင်ရှိသော သူတို့သည် အဆင်း အမျိုးမျိုးတို့ကို မြင်ကြပေလိမ့်မည်’ ဟု အဓိကံမှောင်၌ ဆီမီးတန်ဆောင်ကို ထွန်းညှိထားသကဲ့သို့၎င်း ထိုအတူပင်

အရှင်ဂေါတမသည် အကျွန်ုပ်အား များစွာသော အကြောင်းဖြင့် တရားတော်ကို ထင်ရှားစွာ ဟောပြောတော် မူအပ်ပါပေပြီ။ အို အရှင်ဂေါတမ ... ထိုအကျွန်ုပ်သည် အရှင်ဂေါတမကို၎င်း၊ တရားတော်ကို၎င်း၊ ရဟန်းသံဃာ တော်ကို၎င်း ကိုးကွယ်လည်းလျောင်း ပုန်းအောင်းရာဟူ၍ ဆည်းကပ်သိမှတ်ပါ၏။ အရှင်ဂေါတမသည် အကျွန်ုပ်ကို ယနေ့ကစ၍ အသက်ရှည်သမျှ ကာလပတ်လုံး သရဏဂုံ တည်သူ ဥပါသကာဟူ၍ မှတ်ယူတော်မူပါလော့” —

ဟု နှုတ်မြှောက်ကာ သရဏဂုံ ခံယူပြီးလျှင် “အရှင်ဂေါတမသည် ရဟန်းသံဃာနှင့်တကွ အကျွန်ုပ်အား ချီးမြှောက်ရန် ဝေရဇ္ဇာ ပြည်၌ ဝါဆိုခြင်းကိုလည်း သည်းခံ (လက်ခံ) တော်မူစေချင်ပါ သည်” ဟူ၍ တောင်းပန်စကား လျှောက်ထားလေသည်။ မြတ်စွာ ဘုရားရှင်သည် ဆိတ်ဆိတ်နေခြင်းဖြင့် ပုဏ္ဏားလျှောက်ချက်အရ ဝေရဇ္ဇာပြည်၌ ဝါကပ်ရန် လက်ခံတော်မူ၏။ ထိုအခါ ဝေရဇ္ဇ ပုဏ္ဏားကြီးသည် “အကယ်၍ ရဟန်းဂေါတမသည် ငါ၏လျှောက် ထားချက်ကို လက်မခံလျှင် ကိုယ်ဖြင့်ဖြစ်စေ၊ နှုတ်ဖြင့်ဖြစ်စေ ပယ် မြစ်လေရာ၏။ ယခုမူ မပယ်မြစ်ပဲ အတွင်း၌ နှစ်သက်လက်ခံမှုကို ဆောင်ရကား ငါ၏လျှောက်ထားချက်ကို စိတ်ဖြင့်ပင် လက်ခံ တော်မူ၏” ဟူ၍ အခြင်းအရာကို မှတ်သားမှု၌ လိမ္မာသူဖြစ်သော ကြောင့် မြတ်စွာဘုရားရှင်၏ လက်ခံတော်မူမှုကို သိရှိပြီးလျှင် မိမိ နေရာမှထ၍ ရှေ့၊ နောက်၊ ဝဲ၊ ယာ = လေးမျက်နှာ အရပ် တို့၌ မြတ်စွာဘုရားရှင်ကို ရိုသေစွာရှိခိုးပြီးနောက် လက်ျာရစ် သုံး ပတ် လှည့်လည်ပြီးလျှင် ဘုရားထံမှောက် ရောက်ချိန်ကစ၍ အရွယ် ကြီးသော ပုဏ္ဏားတို့အား ရှိခိုးခြင်းစသည်အမှု မပြုဘိဟူ၍ ကဲ့ရဲ့ခဲ့ ငြားသော်လည်း ယခုအခါမှာမူ မြတ်စွာဘုရားရှင်၏ ဂုဏ်ကျေးဇူး များကို ပိုင်းခြားသိမြင်ကာ ကိုယ်၊ နှုတ်၊ နှလုံး သုံးဒွါရတို့ဖြင့် အကြိမ် များစွာ ရှိခိုးရပါသော်လည်း တင်းတိမ်ရောင့်ရဲခြင်း အလျှင်း မရှိပဲ လက်အုပ်ကို ဦးခေါင်း၌ မြှောက်တင်ကာ ဘုရားရှင်ကို မြင်ရသလောက် ဘုရားရှင်ဖက်သို့ မျက်နှာမူ နောက်ဆုတ်သွားခဲ့

ရတနာ] ဝေရဇ္ဇာပြည်၌ ဒုန္နိက္ခဘေး ရောက်ခြင်း ၁၀၃

၍ မြင်လောက်သော ဥပစာကို လွန်မှ နောက်ဆုံး အားရစွာ ရှိခိုးပြီး ဖဲသွားလေတော့၏။

မြတ်စွာဘုရားရှင်သည်လည်း ထိုသို့ ဝေရဇ္ဇပုဏ္ဏား လျှောက်ထား တောင်းပန်ချက်အရ ၁၂-ခုမြောက် ဒွါဒသမဝါကို ထို ဝေရဇ္ဇာပြည်၌ ရဟန်းငါးရာနှင့် ကပ်ဆိုတော်မူလေ၏။

ဝေရဇ္ဇာပြည်၌ ဒုန္နိက္ခဘေး ရောက်ခြင်း

ထိုစဉ်အခါ ဝေရဇ္ဇာပြည်သည် အစာခေါင်းပါး၏၊ အသက်မွေးရန်ခဲယဉ်း၏၊ ဖွေးဖွေးဖြူသောအရိုးရှိ၏၊ စာရေးတံလက်မှတ်ဖြင့် အသက်မွေးရ၏။ (သို့ရကား) ရဟန်းတော်များအဖို့ရာ သပိတ်လက်စွဲ၍ ဆွမ်းခံခြင်းဖြင့် မျှတရန် မလွယ်ကူချေ။

ထိုအခါ ဥတ္တရာပထတိုင်းသား မြင်းကုန်သည်များသည် မြင်းငါးရာတို့နှင့်အတူ ဝေရဇ္ဇာပြည်၌မိုးခိုကြကုန်၏။ ထိုမြင်းကုန်သည်တို့သည် မြင်းဝိုင်းတို့၌ ရဟန်းတို့အား တစလယ်တစလယ်စီသော ရိက္ခာမုယောဆန်ကို ဝတ်တည်ကြကုန်၏။ ရဟန်းတို့သည် နံနက်အခါ၌ ဝေရဇ္ဇာပြည်သို့ ဆွမ်းခံဝင်၍ ဆွမ်းမရကြကုန်သော် မြင်းဝိုင်းတို့၌ ဆွမ်းခံလှည့်လည်၍ တစလယ်တစလယ်စီသော ရိက္ခာမုယောဆန်ကို(ရရှိကြကာ) အရံတွင်းသို့ ယူဆောင်ခဲ့ကြပြီးလျှင် ဆုံငယ်၌ ထောင်း၍ ထောင်း၍ သုံးဆောင်ကြကုန်၏။

(ဤ၌ အထူးမှတ်ရန်မှာ—ထိုဝေရဇ္ဇာပြည် အရပ်၌ မိုးလေးလကာလအတွင်း မိုးအလွန်များခြင်းကြောင့် ခရီးရှည် မသွားနိုင်ကြ၊ ထို့ကြောင့် ဥတ္တရာပထတိုင်းသား မြင်းကုန်သည်များသည် ဝေရဇ္ဇာပြည်၌ မိုးခိုကြရသည်။ ထိုသို့ မိုးခိုကြရာမှာလည်း မြို့၏ပြင်ပ ရေမလွှမ်းမည့်အရပ်၌ မိမိတို့နေရန်အိမ်များ မြင်းများထားရန်တံများ ဆောက်လုပ်စေပြီး စည်းစောင်းရန် ကာရံ၍ထားကြလေသည်။ ထိုမြင်းကုန်သည်တို့နေရာများကို မြင်းဝိုင်းများဟု အသိအမှတ်ပြုအပ်ကြလေသည်။

ထို မြင်းကုန်သည်များသည် မုယောဆန်ကို အချိန်ကြာမြင့်စွာခံရန် ပိုးမထိုးရန်ပေါင်း၍ ဖဲ့မပါအောင်ပြု၍(ဖွပ်၍) မြင်းစာမြက်မရနိုင်သော နေရာ၌ မြင်းစာပြုလုပ်ရန် ယူဆောင်ခဲ့ကြလေသည်။ ထိုမြင်းကုန်သည် (ဥတ္တရာပထတိုင်းသား) များကား ဒက္ခိဏာပထတိုင်းသားများကဲ့သို့

သဒ္ဓါတရား မခေါင်းပါးကြ၊ သဒ္ဓါတရားရှိသူများ ရတနာ သုံးပါးကို မြတ်နိုးသူများဖြစ်ကြသည်။ ထိုမြင်းကုန်သည်တို့သည် နံနက်အခါပြုဖွယ် ကိစ္စတခုဖြင့် မြို့တွင်းသို့ ဝင်ကြသည်နှင့် နှစ်ရက် သုံးရက်ဆက်ကာ ရဟန်းတော်များ ခုနစ်ပါးတစု ရှစ်ပါးတစု မြို့တွင်း၌ ဆွမ်းခံလှည့်ကြ သော်လည်း တစိုးတစိ မရရှိကြသည်ကို တွေ့ရ၍ “အရှင်ကောင်းတို့သည် ဤဝေရဉ္ဇာပြည်ကို အမှီပြု၍ ဝါကပ်တော်မူကြကုန်၏။ ဒုဗ္ဗိက္ခဘေးက လည်း ဆိုက်ရောက်လျက်ရှိ၏။ တစိုးတစိမျှ မရရှိကြသဖြင့် အလွန် ပင်ပန်းတော်မူကြကုန်၏။ ငါတို့ကလည်း ဧည့်သည်များ ဖြစ်ကြသည့် အတွက် ထိုအရှင်တို့အဖို့ရာ နေ့စဉ်ရက်ဆက် ယာဂုကို၎င်း၊ ဆွမ်းကို၎င်း မစီမံနိုင်ကြကုန်။ ငါတို့မြင်းများကား ညဉ့်တကြိမ်၊ နေ့တကြိမ် = နှစ်ကြိမ် တိုင်တိုင် အစာကို ရရှိကြကုန်၏။ ငါတို့သည် မြင်းတကောင် တကောင်၏ နံနက်စာထဲမှ ရဟန်းတော် တပါးတပါးအား တစလယ် တစလယ်သော မုယောဆန်ကို လှူဒါန်းရမူ ကောင်းလေစွာ၊ ဤသို့ ပြုသည်ရှိသော် အရှင်ကောင်းတို့သည်လည်း ပင်ပန်းကြလိမ့်မည် မဟုတ်၊ မြင်းတို့သည် လည်း မျှတကြလိမ့်မည်” ဟု ကြံစည်တိုင်ပင်ကြပြီးလျှင် ရဟန်းတို့ထံ သွားကြ၍ ဤအကြောင်းကို လျှောက်ထားကြပြီးနောက် “အရှင်တို့ ဘုရား... အရှင်ဘုရားတို့သည် တစလယ် တစလယ်သော ရိက္ခာမုယော ဆန်ကို ခံယူကြပြီးလျှင် သင့်လျော်သလို ပြုလုပ်သုံးဆောင်တော်မူကြပါ ဘုရား” ဟု တောင်းပန်လျှောက်ထားကြ၍ နေ့တိုင်း နေ့တိုင်း ရဟန်း တပါးတပါးလျှင် တစလယ် တစလယ်စီသော ရိက္ခာမုယောဆန်ကို အလှူဝတ်တည်ထားကြလေ၏။

ရဟန်းတို့သည် နံနက်အခါ ဝေရဉ္ဇာပြည်အတွင်း ဆွမ်းခံဝင်ကြသည် ရှိသော် တမြို့လုံး လှည့်၍လည်း ဆွမ်းကိုမဆိုသားဘိ ယုတ်စွာအဆိုး “ကန်တော့ပါသေး၏” ဟူသော ကန်တော့ဆွမ်းကိုမျှ (စကားကိုမျှ) မရကြပဲ မြို့ပြင်ပ မြင်းဝိုင်းများသို့ ကြွရောက် ဆွမ်းခံကြသောအခါမှ တစလယ် တစလယ်စီသော ရိက္ခာမုယောဆန်ကို ရရှိခဲ့ကြကာ ကျောင်းအရံသို့ ဆောင်ယူခဲ့ကြ၍ ယာဂုကျို ဆွမ်းချက်ပေးမည့်ကပ္ပိယ- ကာရကလည်းမရှိ ကိုယ်တိုင်ကျိုချက်ရန်လည်းမလျှောက်ပတ် မအပ်စပ် ရကား “ဤနည်းဖြင့် ငါတို့အား ပေါ်ပါးသော အသက်မွေးမှု = သလ္လ- ဟုကဝုတ္တိလည်း ဖြစ်ပေလိမ့်မည်၊ ကိုယ်တိုင်ချက်ပြုတ်ခြင်း = သာမပါက ဒုက္ကဋ္ဌအာပတ်မှလည်း လွတ်ပေလိမ့်မည်” ဟု ကြံစည်တော်မူကြကာ ရှစ်ပါးတစု ဆယ်ပါးတစု ပေါင်းစုကြ၍ ဆိုင်ယံ၌ မုယောဆန်ကို ထောင်းကြပြီးလျှင် အသီးသီး သက, သက ရရှိသောဝေစုကို ရေဖြင့်

ရတနာ] ဝေရဉ္စာပြည်၌ ဒုဗ္ဘိက္ခဘေး ရောက်ခြင်း ၁၀၅

ဖျော်၍ သုံးဆောင်ကြလေသည်။ ထိုသို့ သုံးဆောင်ကြပြီး ကြောင့်ကြမှု မရှိကြပဲ ရဟန်းတရား ပွားများကြီးကုတ် အားထုတ်နေထိုင်တော်မူကြ လေသည်။)

မြတ်စွာဘုရားရှင်၏ အတွက်ကား မြင်းကုန်သည်များသည် တစလယ်သော ရိက္ခာမုယောဆန်နှင့် ထိုအားလျော်သော ထောပတ်၊ ပျား၊ သကာတို့ကို လှူဒါန်းကြလေသည်။ ထိုမုယောဆန်နှင့် ထောပတ်၊ ပျား၊ သကာကို အရှင်အာနန္ဒာမထေရ်သည် ယူဆောင်ခဲ့၍ ကျောက်ပျဉ်၌ ကြိတ်လေသည်။ ဘုန်းကံရှိသူ ပညာရှင်ပုဂ္ဂိုလ်ပြုလုပ် စီမံအပ်သော အရာသည် နှစ်သက်ဖွယ်ရှိမြဲမေ့တာတည်း။ မုယောဆန်ကိုကြိတ်ပြီးလျှင် ထောပတ် - စသည်တို့နှင့် ရောစပ်၍ မြတ်စွာဘုရားရှင်အား ဆက်ကပ်လေသည်။ ထိုအခါ နတ်များသည် ထိုမုယောဆန်အတွင်း၌ နတ်ဩဇာကို ထည့်ကြလေသည်။ ထိုမုယောဆန်ကိုပင် မြတ်စွာဘုရားရှင်သည် ဘုဉ်းပေးသုံးဆောင်တော်မူပြီးလျှင် ဖလသမာပတ်ကို ဝင်စား၍ အချိန်ကို ကုန်လွန်စေတော်မူသည်။ ထိုဒုဗ္ဘိက္ခဘေး ဆိုက်ရောက်ချိန်ကစ၍ ဆွမ်းခံကြတော်မူ။

(ဤ၌။ ။ အရှင်အာနန္ဒာသည် ထိုဝေရဉ္စာပြည်၌ ဝါကပ်ချိန်မှာ မြတ်စွာဘုရားရှင်၏ အလုပ်အကျွေး ဥပဋ္ဌာက ဖြစ်သလောဟု မေးဖွယ်ရှိ၏။ အဖြေကား... အလုပ်အကျွေးတော့ဖြစ်ပါ၏။ အလုပ်အကျွေး ဥပဋ္ဌာကရာထူးကိုတော့ မရသေးပါ။ ချဲ့ဦးအံ့— မြတ်စွာဘုရားရှင်မှာ ပဋ္ဌမဗောဓိ (ဝါတော်နှစ်ဆယ်) အတွင်း၌ အမြဲ အလုပ်အကျွေးဟူ၍ မရှိ၊ တရံတခါ နာဂသမာလ မထေရ်သည် မြတ်စွာဘုရားရှင်ကို ပြုစုလုပ်ကျွေး၏။ တရံတခါ အရှင်နာဂိတမထေရ်၊ တရံတခါ အရှင် မေသိယမထေရ်၊ တရံတခါ အရှင်ဥပဝါန မထေရ်၊ တရံတခါ သာဂတမထေရ်၊ တရံတခါ လိစ္ဆဝီမင်းသား သုန္ဒကုတ္တရဟန်းသည် မြတ်စွာဘုရားရှင်ကို ပြုစုလုပ်ကျွေး၏။ ထိုရဟန်းတို့သည် မိမိတို့အလိုအတိုင်း ပြုစုလုပ်ကျွေးကြပြီး အလိုရှိသောအခါ ဖဲခွါ၍သွားကြလေသည်။

အရှင်အာနန္ဒာမထေရ်သည် ဖော်ပြရာပါ ထိုထိုရဟန်းတို့ ပြုစုလုပ်ကျွေးကြစဉ် ကြောင့်ကြမှု နေတော်မူ၍ ထိုရဟန်းတို့ ဖဲသွားကြလေသော် ကိုယ်တိုင်ပင် ဝတ်ကြီး ဝတ်ငယ်ကို ပြုတော်မူလေသည်။ မြတ်စွာဘုရားရှင်ကလည်း “ငါ၏ ဆွေမျိုးမြတ်ဖြစ်သော အာနန္ဒာထေရ်သည်

အပြုအစု အလုပ်အကျွေး = ဥပဋ္ဌာကရာထူးကို မရရှိသေးသော်လည်း ဤသို့သဘောရှိသည့် ပြုစုလုပ်ကျွေးဖို့ရန် အရာဌာနတို့၌ ဤအာနန္ဒာ ထေရ်သာလျှင် အသင့်လျော်ဆုံး ဖြစ်သည်” ဟု ဆင်ခြင်တော်မူကာ လက်ခံတော်မူလေသည်။ ထို့ကြောင့် ယခုဝေရဉ္စာပြည်၌ ဝါကပ်ချိန်မှာ လည်း အခြား အလုပ်အကျွေး ရဟန်းများမရှိခိုက်ဖြစ်၍ အရှင်အာနန္ဒာ သည် မြတ်စွာဘုရားရှင်အတွက် မုယောဆန်ကို ကျောက်ပျဉ်၌ ကြိတ်၍ ထောပတ်၊ ပျား၊ သကာတို့နှင့် ရောစပ်ပြီး ဆက်ကပ်လေသည်။ မြတ်စွာ ဘုရားရှင်သည် ထိုအရှင်အာနန္ဒာဆက်ကပ်သည့် မုယောမှုန့်ကို ဘုဉ်းပေး သုံးဆောင်တော်မူကာ ဖလသမာပတ်ဖြင့် အချိန်ကို ကုန်လွန်စေတော် မူသည်။

ဤအရာ၌ ဤဆိုလတ္တံ့သောအတိုင်း အမေးအဖြေကို အထူးသိမှတ် ရာ၏—

(မေး) လူများသည် ငတ်မှုတ်ခေါင်းပါးသောအခါ၌ လွန်စွာပင် အားထုတ်၍ ကောင်းမှုတို့ကို ပြုကြသည်မဟုတ်လော၊ ကိုယ်တိုင်က မသုံးဆောင်ပဲလည်း ရဟန်းတို့အား ပေးလှူသင့်၏ဟု အောက်မေ့ကြ သည် မဟုတ်လော။ ထိုလူများသည် မြတ်စွာဘုရားရှင် ဝေရဉ္စာပြည်၌ ဝါကပ်တော်မူသောအခါ အဘယ်ကြောင့် တယောက်ချီမျှသော ဆွမ်း ကိုမျှ မလှူဒါန်းကြသနည်း။ ဤဝေရဉ္စာ ပုဏ္ဏားကြီးသည်လည်း ကြီးစွာ သော လုံ့လဖြင့် မြတ်စွာဘုရားရှင်ကို ဝါကပ်ဆိုရန် တောင်းပန်ခဲ့ပါ လျက် အဘယ်ကြောင့် မြတ်စွာဘုရားရှင် ရှိသည်ကိုမျှလည်း မသိပါ သနည်း။

(ဖြေ) မာရ်နတ်ပူးဝင်ကာ လှည့်ပတ်ထားခြင်းကြောင့် လူအများ ရော ဝေရဉ္စာပုဏ္ဏားပါ မေ့လျော့နေကြခြင်းဖြစ်သည်။ ထင်ရှားစေဦး အံ့—မြတ်စွာဘုရားရှင် အထံတော်မှ ဖဲခွါလျှင် ဖဲခွါခြင်း ဝေရဉ္စာပုဏ္ဏား ကြီးကို၎င်း၊ ဝေရဉ္စာပြည်သူပြည်သား လူအများကို၎င်း၊ ဝေရဉ္စာပြည်၏ ပတ်ဝန်းကျင် တယူဇနာအတွင်း နံနက်ခင်းဆွမ်းခံလှည့်လည် သွားနိုင် ပြန်နိုင်သော အရပ် အတွင်းရှိ လူအများကို၎င်း ထိုအလုံးစုံသော လူ အပေါင်းကို မာရ်နတ်သည် ပူးဝင် တွေ့ဝေစေ၍ ထိုလူအပေါင်းတို့အား မြတ်စွာဘုရားရှင်နှင့် သံဃာတော်တို့ကို သတိမရ အမှတ်မရအောင် ပြုလုပ်ပြီးလျှင် ဖဲသွားလေ၏။ ထို့ကြောင့် တစုံတယောက်သောသူမျှ အယုတ်သဖြင့် အရိုအသေမျှ ပြုရန်ပင် အမှတ်မရပဲ ရှိလေသည်။

ရတနာ] ဝေရဇ္ဇာပြည်၌ ဒုဗ္ဗိက္ခဘေး ရောက်ခြင်း ၁၀၇

(မေး) မြတ်စွာဘုရားရှင်သည်လည်း မာရ်နတ်၏ ပူးဝင်လှည့်ပတ်ခြင်းကို မသိမူ၍သာလျှင် ထိုဝေရဇ္ဇာပြည်၌ ဝါကပ်တော်မူသလော။

(ဖြေ) မသိ၍ ဝါကပ်တော်မူသည်မဟုတ်၊ သိလျက်နှင့်ပင် ဝါကပ်တော်မူခြင်းဖြစ်သည်။

(မေး) ထိုသို့မာရ်နတ် လှည့်ပတ်ပူးဝင်မည်ကို သိတော်မူပါလျက် အဘယ်ကြောင့် စမ္မာပြည်၊ သာဝတ္ထိပြည်၊ ရုဇဂြိုဟ်ပြည် အစရှိသည်တို့တွင် တပြည်ပြည်၌ ဝါကပ်တော်မူပဲ ဝေရဇ္ဇာပြည်၌သာ ဝါကပ်တော်မူပါသနည်း။

(ဖြေ) စမ္မာပြည်၊ သာဝတ္ထိပြည်၊ ရုဇဂြိုဟ်စသည်တို့ကို မဆိုထားဘိဦး၊ ထိုနှစ်ထိုဝါ၌ မြတ်စွာဘုရားရှင်သည် ဥတ္တရကုရုမြောက်ကျွန်းသို့ ဖြစ်စေ၊ တာဝတိံသာနတ်ပြည်သို့ဖြစ်စေ ကြွရောက်၍ ဝါကပ်လျှင်လည်း ထိုဝါကပ်ဆိုရာ မြောက်ကျွန်းသူ မြောက်ကျွန်းသား တာဝတိံသာနတ်များကိုလည်း မာရ်နတ်သည် လှည့်ပတ်ပူးဝင်မည်သာဖြစ်၏။ ထိုမာရ်နတ်သည်ကား ထိုနှစ်အဖို့ရာ လွန်လွန်မင်းမင်း မြတ်စွာဘုရားရှင်အပေါ်၌ ရန်ငြိုး အာဇာတ ဒေါသတရားဖြင့် လွမ်းမိုးနှိပ်စက်အပ်သော စိတ်ရှိလေသည်။ ဤဝေရဇ္ဇာပြည်၌ကား မြတ်စွာဘုရားရှင်သည် “မြင်းကုန်သည်များသည် ရဟန်းတို့အား ချီးမြှောက်ပူဇော်မှု ပြုကြလိမ့်မည်” ဟူသော ဤအကြောင်းထူးကို သိမြင်တော်မူလေသည်။ ထို့ကြောင့် ဝေရဇ္ဇာပြည်၌သာ ဝါကပ်ဆိုတော်မူလေသည်။

(မေး) ဆက်၍ မေးဦးအံ့—မာရ်နတ်သည် မြင်းကုန်သည်များကို ပူးဝင်လှည့်ပတ်ခြင်းငှါ မစွမ်းနိုင်ဘူးလော။

(ဖြေ) မစွမ်းနိုင်သည်မဟုတ်၊ စွမ်းနိုင်သည်သာ ဖြစ်၏။ စင်စစ်သော်ကား ထိုမြင်းကုန်သည်များသည် မာရ်နတ်ပူးဝင်လှည့်ပတ်ပြီးမှ ဝေရဇ္ဇာပြည်သို့ ရောက်ရှိလာကြလေသည်။

(မေး) နောက်မှ ရောက်လာသော်လည်း မာရ်နတ်သည် မြင်းကုန်သည်များကို တဖန်ပြန်နှစ်၍ အဘယ်ကြောင့် မပူးဝင်မလှည့်ပတ်သနည်း။

(ဖြေ) မစွမ်းနိုင်သောကြောင့် မပူးဝင်မလှည့်ပတ်ခြင်း ဖြစ်သည်။ ချဲ့ဦးအံ့—မာရ်နတ်သည် မြတ်စွာဘုရားရှင်၏အတွက် (၁) ချက်ပြုတ်

ပြီး ဆက်ကပ်ရန် ယူဆောင်လာသော ဆွမ်း၏၎င်း၊ (၂) “ဤမျှကာလ ပတ်လုံး မြတ်စွာဘုရားရှင်အား ပေးလှူကုန်အံ့” ဟု ဆုံးဖြတ်ချက် ချမှတ်ကာ အမြဲ ဆွမ်းဝတ် အနေဖြင့် ပိုင်းခြားသတ်မှတ်၍ ထားအပ် သော အလှူဒါန၏၎င်း၊ (၃) “ဤ ဝတ္ထုသည် မြတ်စွာဘုရားရှင်၏ ပစ္စည်းလေးပါး သုံးဆောင်ရန် လှူဒါန်းအပ်သည့် ဝတ္ထုဖြစ်သည်” ဟု ပြောဆိုနှုတ်မြွက်ကာ ကျောင်းသို့ ယူဆောင်၍ လှူဒါန်းအပ်သော ဝတ္ထု၏၎င်း တယ်နည်းဖြင့်မျှ အန္တရာယ်ကို မပြုနိုင်။

ချဲ့ဦးအံ့ — ဖော်ပြလတ္တံ့သော အရာဝတ္ထု လေးပါးတို့ အတွက် တစုံတယောက်သောသူမျှ အန္တရာယ်ကို မပြုနိုင်၊ လေးပါးတို့ ဟူသည် မှာ—(၁) မြတ်စွာဘုရားရှင် အတွက် ယခု ကပ်လှူအံ့ဆဲဆဲ ရှေးရှု ဆောင်ယူအပ်သော ဆွမ်းအနေဖြင့်၎င်း၊ နိဗ္ဗဒ္ဓအလှူဖြစ်ရန် စီမံဆုံးဖြတ် အပ်နှံထားသော အနေဖြင့်၎င်း စွန့်လှူအပ်ကုန်သော ပစ္စည်းလေးပါး တို့၏ အန္တရာယ်ကို တစုံတယောက်မျှ မပြုနိုင်ချေ၊ (၂) မြတ်စွာဘုရား ရှင်တို့၏ ပွင့်ရာအာယုကပ် အသက်တမ်းကို ငါးပုံပြု၍ လေးစု လေးပုံ တည်နေမြဲဖြစ်သော အသက်တော်၏ အန္တရာယ်ကို တစုံတယောက်မျှ မပြုနိုင်ချေ၊ (အသက်အနှစ်တရာတမ်း ပွင့်တော်မူသော ငါတို့ မြတ်စွာ ဘုရားရှင်၏ အနှစ်တရာကို ငါးပုံပြု၍ လေးစု ဖြစ်သော နှစ်ပေါင်းရှစ် ဆယ် တည်နေရမည့် အသက်တော်ကို နှစ်ပေါင်း ရှစ်ဆယ် မပြည့်မီ အကြား၌ သန္တာန်ပြတ်သွားအောင် ဖျက်ဆီးမှု အန္တရာယ်ကို ပြုရန် မည်သူမျှ မစွမ်းနိုင်ဟု ဆိုလိုသည်)၊ (၃) မြတ်စွာ ဘုရားရှင် ကိုယ် တော်မြတ်၏ လက္ခဏာကြီးငယ်နှင့်တကွ ကိုယ်တော်ရောင်၏ အန္တရာယ် ကို တစုံတယောက်မျှ မပြုနိုင်ချေ။ မှန်၏—လ နေ နတ် ပြဟွာ တို့၏ အရောင်သည်လည်း မြတ်စွာဘုရားရှင်၏ လက္ခဏာတော် ကြီးငယ်နှင့် ကိုယ်တော်ရောင်၏ တောက်ပရာအရပ်သို့ ရောက်ရှိလာလျှင် ကွယ် ပျောက်ကြရလေသည်၊ (၄) မြတ်စွာဘုရားရှင်တို့၏ သဗ္ဗညုတ ဉာဏ် တော်၏ အန္တရာယ်ကို တစုံတယောက်မျှ မပြုနိုင်ချေ၊ ဤ ဖော်ပြရာပါ မြတ်စွာဘုရားရှင်၏ (၁) ပစ္စည်းလေးရပ် (၂) အသက်တော် (၃) လက္ခဏာကြီးငယ်နှင့် ရောင်ခြည်တော် (၄) သဗ္ဗညုတ ရှေ့ဉာဏ်တော် ဤလေးပါးသော အရာဝတ္ထုတို့အတွက် တစုံတယောက်သော သူမျှ အန္တရာယ်ကို မပြုနိုင်၊ ထို့ကြောင့် မာရ်နတ် အန္တရာယ် မပြုနိုင်သော မုယောဆန်ဆွမ်းကို ထိုဝေရဉာဉ်ပြည့်၌ မြတ်စွာဘုရားရှင်သည် တပည့် ရဟန်းသံဃာ ငါးရာတို့နှင့်တကွ ဘုဦးပေး သုံးဆောင်တော်မူ၏ဟု မှတ် ယူရာ၏။)

ရတနာ] မြတ်စွာဘုရားရှင် ကောင်းကြီးပေးတော်မူခြင်း ၁၀၉

ဒုဗ္ဗိက္ခဝဋ်တော်ပါခြင်း၏ ရှေးကံအကြောင်း

ဤကဲ့သို့ မြတ်စွာဘုရားရှင် ရဟန်းငါးရာနှင့်တကွ ဝေရဇ္ဇာ ပြည်၌ ဒုဗ္ဗိက္ခဝဋ်တော်ပါခြင်းမှာလည်း လွန်ခဲ့သော ကိုးဆယ့် နှစ်ကမ္ဘာထက်ဝယ် ဗုဿဘုရားရှင်၏ သာသနာတော် ခေတ် အတွင်း အလောင်းတော်သူမြတ်မှာ မိတ်ဆွေ မကောင်းတို့နှင့် ပေါင်းသင်းမိသည့်အတွက် လူပျက် လူဆိုး တဦးဖြစ်ကာ ဗုဿ မြတ်စွာဘုရားရှင်၏ တပည့်သာဝက ရဟန်းတော်တို့ကို “မုယော ဆွမ်းကြမ်းကို ခဲကြကုန်လော့၊ စားကြကုန်လော့။ သလေး ဆွမ်း ကောင်းတို့ကို မစားကြကုန်လင့်” ဟု ရေရွတ်စကား ပြောမှားခဲ့ ဘူးလေသည်။ ထိုမကောင်းမှု အကုသိုလ်ကံကြောင့် ယခုဝေရဇ္ဇာ ပြည်၌ ဝါကပ်တော်မူသောအခါ ဒုဗ္ဗိက္ခဘေးနှင့် ရင်ဆိုင် တွေ့ တော်မူရလေသည်။ (ခု ၃၊ အပဒါနပါဠိ၊ ၃၄၉-မျက်နှာ၌ ထို အကြောင်း တိုက်ရိုက်လာရှိသည်)။

မြတ်စွာဘုရားရှင် ကောင်းကြီးပေးတော်မူခြင်း

မြတ်စွာဘုရားရှင်သည် ဆုံငယ်ထောင်းသံကို ကြားတော်မူ လေပြီ။

မြတ်စွာဘုရားရှင်တို့သည် သိလျက်လည်း မေးတော် မူကုန်၏။

သိလျက်လည်း မေးတော်မမူကုန်။ (မသိသော အရာ ကားမရှိ)။

အခါကိုသိ၍ မေးတော်မူကုန်၏။

အခါကိုသိ၍ မေးတော်မမူကုန်။

မြတ်စွာဘုရားရှင်တို့သည် အကျိုးနှင့် စပ်သည်ကိုသာ မေးတော်မူကုန်၏။ အကျိုးနှင့် မစပ်သည်ကိုကား မေး တော်မမူကုန်။ (အကျိုးရှိမည့် အရာကိုသာမေး၍ အကျိုး မရှိမည့်အရာကို မမေးဟု ဆိုလိုသည်)။

အကျိုးနှင့် မစပ်သော စကားအရာ၌ မြတ်စွာဘုရား ရှင်တို့သည် မဂ်ဖြင့် ပယ်သတ်ခြင်းအမှုကို ပြုအပ်ပြီး ဖြစ်ကုန်၏။

“တရားကိုသော်လည်း ဟောကုန်အံ့၊ တပည့် သာဝကတို့အား သိက္ခာပုဒ်ကိုသော်မူလည်း ပညတ်ကုန်အံ့” ဟူသော အကြောင်းနှစ်မျိုးတို့ဖြင့် မြတ်စွာဘုရားရှင်တို့သည် ရဟန်းတို့ကို မေးတော်မူကုန်၏။

ထိုအခါ မြတ်စွာဘုရားရှင်သည် အရှင်အာနန္ဒာကို “ချစ်သား အာနန္ဒာ... ယခု ကြားရသောဆုံငယ်သံသည် အဘယ် ပြုသော အသံနည်း” ဟု မေးတော်မူလေလျှင် အရှင်အာနန္ဒာသည် မြတ်စွာဘုရားရှင်အား ရှေးဖော်ပြရာပါ အကြောင်း အရာကို ဖြေကြားလျှောက်ထားလေ၏။ ထိုအခါ မြတ်စွာဘုရားရှင်သည်—

“အာနန္ဒာ... ကောင်းစွာ၊ ကောင်းစွာ၊ အာနန္ဒာ... သူတော်ကောင်း ဖြစ်ကြသော သင်တို့သည် (အစာခေါင်းပါးခြင်း၊ လိုချင်ခြင်း၊ အလိုဆိုးသို့ လိုက်ပါခြင်း အလျှင်းပင် မပြုကြသဖြင့်) သလေးဆန်ဖြင့် ချက်အပ်သည့် သားပြွမ်းဆွမ်း (= ဒန်ပေါက်ဆွမ်း) ကို အောင်နိုင်အပ်ပြီ။ ယင်းသို့ သင်ချစ်သား သူတော်ကောင်းတို့ အောင်နိုင်အပ်ပြီးဖြစ်သည့် သလေးသားပြွမ်းဆွမ်း (= ဒန်ပေါက်ဆွမ်း) ကို နောင်လာနောက်သားများကား အထင်သေးကြလိမ့်ဦးမည်” —

ဟူ၍ မိန့်ဆိုတော်မူလေ၏။

အရှင်မဟာမောဂ္ဂလာန်၏ ရဲရဲတောက် လျှောက်ထားချက်

အရှင်မဟာမောဂ္ဂလာန် မထေရ်မြတ်ကား ရဟန်းပြုပြီးနောက် ခုနစ်ရက် မြောက်သောနေ့၌ သာဝကပါရမီဉာဏ် အထွတ်အထိပ်သို့ ရောက်တော်မူသော ပုဂ္ဂိုလ်မြတ်ဖြစ်ပေသည်။ မြတ်စွာဘုရားရှင်ကလည်း တန်ခိုးကြီးသည်၏အဖြစ် (တန်ခိုးကြီးသော

ရတနာ] အရှင်မဟာမောဂ္ဂလာန်၏ လျှောက်ထားချက် ၁၁၁

အရာ)၌ တေဒဂ် ထားတော်မူအပ်သည်။ ထို အရှင်မဟာ-
မောဂ္ဂလာန် မထေရ်မြတ်သည် မိမိ၏ တန်ခိုးကြီးမြတ်မှုကို အမှီ
ပြု၍ “ယခုအခါ ဤဝေရဇ္ဇာပြည်သည် အစာခေါင်းပါး၏၊ ရဟန်း
တို့သည်လည်း ပင်ပန်းကုန်၏၊ ငါသည် မြေကြီးကိုလှန်၍ အောက်
အပြင်ရှိ မြေဆီမြေလွှာ မြေဩဇာကို ကျွေးရမူ ကောင်းလေစွာ” ဟု
ကြံစည်ပြီးနောက် ဆက်၍တဖန် “ငါသည် ဘုရားရှင်ထံ၌ နေသူ
ဖြစ်လျက် မြတ်စွာဘုရားရှင်ကို မတောင်းပန်ပဲ ဤသို့ပြုမူလျှင်
ထိုပြုမူချက်သည် ငါ့အား မသင့်လျော်ချေ၊ မြတ်စွာဘုရားရှင်နှင့်
အပြိုင်ပြုမူသကဲ့သို့ ဖြစ်ပေလိမ့်မည်” ဟု အကြံဖြစ်ကာ မြတ်စွာ
ဘုရားရှင် ထံတော်မှောက်သို့ သွားရောက်ဝပ်လျှိုး ရှိခိုးပြီးလျှင်
သင့်လျောက်ပတ်ရာအရပ်၌ ထိုင်နေပြီးသော် မြတ်စွာဘုရားရှင်
ကို—

“ဘုန်းတော်ကြီးသော မြတ်စွာဘုရား ယခုအခါ
ဝေရဇ္ဇာပြည်သည် အစာခေါင်းပါး၏၊ အသက်မွေးရန်
ခဲယဉ်း၏၊ ဖွေးဖွေးဖြူသော အရိုးရှိ၏၊ စာရေးတံလက်မှတ်
ဖြင့် အသက်မွေးရ၏၊ သပိတ်လက်စွဲ၍ ဆွမ်းခံခြင်းဖြင့်
မျှတရန် မလွယ်ကူချေ။ ဘုန်းတော်ကြီးသော မြတ်စွာ
ဘုရား.... ဤ မြေကြီး၏ အောက်အပြင်သည် ပျားကောင်
ပျားဥ မရှိသော ပျားရည်ကဲ့သို့ ချိုမြိန်ကောင်းမြတ်၍ သာ
ယာဖွယ်ရှိပါသည်။ ဘုန်းတော်ကြီးသော မြတ်စွာဘုရား....
တောင်းပန်ပါ၏၊ အကျွန်ုပ်သည် မဟာပထဝီ ဤမြေကြီးကို
ထက်အောက် ပြောင်းပြန် လှန်ပါအံ့၊ ရဟန်းတို့သည်
အောက်အပြင်ရှိ မြေဆီမြေလွှာ မြေဩဇာကို သုံးဆောင်
ကြရပါလိမ့်မည်” —

ဟု လျှောက်ထားလေ၏၊ ထိုအခါ မြတ်စွာဘုရားရှင်က “ချစ်သား
မောဂ္ဂလာန်.... မြေကြီးကို မှီနေကုန်သော သတ္တဝါတို့ကို အဘယ်
သို့ ပြုမည်နည်း” ဟု မေးတော်မူလေလျှင် အရှင်မဟာမောဂ္ဂလာန်
မထေရ်မြတ်သည်—

“ဘုန်းတော်ကြီးသော မြတ်စွာဘုရား....အကျွန်ုပ်သည် လက်တဖက်ကို မြေကြီးကဲ့သို့ ဖန်ဆင်းပါမည်၊ မြေကြီးကို မှီနေကုန်သော သတ္တဝါတို့ကို ထိုမြေကြီးကဲ့သို့ ဖန်ဆင်း ထားသော လက်ပေါ်၌ ပြောင်းရွှေ့ထားပါမည်၊ ကျန် သော လက်တဖက်ဖြင့် ဤမြေကြီးကို ထက်အောက်ပြောင်း ပြန် လှန်ပါမည်” —

ဟု လျှောက်ထားလေ၏။ ထိုအခါ မြတ်စွာဘုရားရှင်က “ချစ်သား မောဂ္ဂလာန်...မသင့်လျော်ပေ၊ မြေကြီးကိုလှန်ရန် သင်ချစ်သား မနှစ်သက် (မလိုလား) ပါလင့်၊ သတ္တဝါတို့သည် အထင်အမြင် လွဲမှားခြင်းသို့လည်း ရောက်ကုန်ရာသည်” ဟု ပယ်မြစ်စကား မိန့်ကြားတော်မူလေသည်။

ဤ၌။ ။ “သတ္တဝါတို့သည် အထင်အမြင် လွဲမှားခြင်းသို့လည်း ရောက်ကုန်ရာသည်” ဟူသောစကားရပ်ဝယ် မှတ်ဖွယ်ကား— ဤအစာ ခေါင်းပါးခြင်းသည် ယခုအခါ၌သာ ဖြစ်သည်မဟုတ်၊ နောင်အနာဂတ် ကာလ၌လည်း ဖြစ်လိမ့်မည်၊ ထိုအခါ ရဟန်းတို့သည် သင်ချစ်သားကဲ့ သို့ တန်ခိုးအာနုဘော်နှင့် ပြည့်စုံသော သီတင်းသုံးဖော်ကို အဘယ်မှ ရလိမ့်မည်နည်း။ ထိုနောင်လာနောက်သား ရဟန်းများသည် သောတာ ပန်၊ သကဒါဂါမ်၊ အနာဂါမ်၊ သုက္ခဝိပဿကရဟန္တာ စျာန်မျှကိုသာရ၍ (အဘိညာဉ်ကိုမရသည့်) ရဟန္တာ၊ ပဋိသမ္ဘိဒါပတ္တရဟန္တာများပင် ဖြစ် ကြသော်လည်း တန်ခိုးစွမ်းအား မရှိကြခြင်းကြောင့် ဒါယကာတို့ အိမ်သို့ ဆွမ်းခံကပ်ကြပေလိမ့်မည်။ ထိုသို့ ဖြစ်ရာ၌ လူတို့၏ စိတ်သန္တာန် ဝယ် “ဘုရားရှင် လက်ထက်တော်အခါက ရဟန်းတို့သည် သိက္ခာသုံးပုံ ပြည့်စုံစွာ ဖြည့်ကျင့်တော်မူကြကုန်၏။ ထိုဘုရား လက်ထက်တော်က ရဟန်းတို့သည် အဘိညာဉ် ကျေးဇူးဂုဏ်တို့ကို ဖြစ်စေကြ၍ အစာ ခေါင်းပါးသောအခါ၌ မြေကြီးကို အထက်အောက်လှန်ကြ၍ မြေဆီ မြေလွှာ မြေဩဇာကို ဘုဉ်းပေးသုံးဆောင်တော်မူကြကုန်ပြီ။ ယခု အခါ၌ကား သိက္ခာသုံးပုံ အကျင့်ဂုဏ်ကို ပြည့်စုံစွာ ဖြည့်ကျင့်ကြသော ရဟန်းတို့ မရှိကြကုန်၊ အကယ်၍ရှိကြလျှင် ထို (ဘုရားရှင်လက်ထက် တော်က) နည်းအတူပင် ပြုကြကုန်လေရာ၏၊ ငါတို့အား အစိမ်း အကျက် တစ်စုံတစ်ခုကိုမျှ စားခွင့်ပေးကြမည်မဟုတ် (မြေဩဇာကိုသာ ကျေးကြလိမ့်မည်ဟု ဆိုလိုသည်)။” ဤကဲ့သို့ အကြံအစည်ဖြစ်ပြီးလျှင်

ရတနာ] အရှင်မဟာမောဂ္ဂလာန်၏ လျှောက်ထားချက် ၁၁၃

ထိုအရိယာပုဂ္ဂိုလ်တို့၌ပင် “အရိယာပုဂ္ဂိုလ်များ မရှိကြကုန်” ဟု အထင်အမြင် လွဲမှားခြင်းသို့ ရောက်ကုန်လေရာ၏။ အထင်အမြင် လွဲမှားသဖြင့် အရိယာပုဂ္ဂိုလ်တို့ကို ကဲ့ရဲ့ရှုတ်ချစွပ်စွဲကြလျက် အပါယ် ဘုံသို့ ကျရောက်ကုန်လေရာ၏။ ထို့ကြောင့် “မြေကြီးကိုလှန်ရန် သင်ချစ်သား မနှစ်သက် (မလိုလား) ပါလင့်” ဟု ပယ်မြစ်စကား မိန့်ကြားတော်မူလေသည်။

ထိုအခါ အရှင်မဟာမောဂ္ဂလာန် မထေရ်မြတ်သည် ဤ ဟောင်းပန်ချက်ကို အခွင့်မရသည်ဖြစ်၍ အခြားတနည်းပြောင်း၍ တောင်းပန်လိုပြန်ရကား—

“ဘုန်းတော်ကြီးသော မြတ်စွာဘုရား...တောင်းပန်ပါ ၏။ အားလုံးသော ရဟန်းသံဃာသည် မြောက်ကျွန်းသို့ ဆွမ်းခံကြပါစေ” —

ဟု လျှောက်ထားလေသော် မြတ်စွာဘုရားရှင်သည် ရှေးနည်း အတူပင် “ချစ်သားမောဂ္ဂလာန်... မသင့်လျော်ပေ၊ အားလုံး သော ရဟန်းသံဃာ၏ မြောက်ကျွန်းသို့ ဆွမ်းခံသွားခြင်းကို သင် ချစ်သား မနှစ်သက် (မလိုလား) ပါလင့်” ဟု ပယ်မြစ်စကား မိန့် ကြားတော်မူလေ၏။

(ဤ၌။ ။ “သတ္တဝါတို့သည် အထင်အမြင် လွဲမှားခြင်းသို့လည်း ရောက်ကုန်ရာသည်” ဟု တိုက်ရိုက်မဟောအပ်သော်လည်း ရှေး၌ဟော အပ်ပြီးဖြစ်သောကြောင့် ထိုအကြောင်းကြောင့်ပင် မြောက်ကျွန်းသို့ ဆွမ်းခံကြခြင်းကိုလည်း မြတ်စွာဘုရား တားမြစ်တော်မူအပ်သည်ဟု သိအပ်၏။ အဓိပ္ပာယ်မှတ်ဖွယ်ကိုလည်း ရှေးနည်းအတူပင် မှတ်ယူရာ၏။

အကယ်၍ မြတ်စွာဘုရားရှင်က ခွင့်ပြုလျှင် အရှင်မဟာမောဂ္ဂလာန် မထေရ်မြတ်သည် အဘယ်သို့ ပြုလေရာသနည်းဟူမူ—မဟာသမုဒြာကို ခြေတလှမ်းဖြင့် ကျော်နိုင်လောက်သည့် မြောင်းငယ်မျှဖြစ်အောင် ဖန် ဆင်းတော်မူပြီးလျှင် နုဠေရတမာပင်မှသည် ဥတ္တရကုရုမြောက်ကျွန်းသို့ ရှေးရှု (တည့်တည့်) လမ်းအသစ်ကို ဖန်ဆင်း၍ ဥတ္တရကုရု မြောက်ကျွန်း ကိုလည်း ရဟန်းတော်များ ဝေါစရဂါမ် ဆွမ်းခံနေကျဖြစ်သောရွာကဲ့သို့

အလွယ်တကူ ချမ်းသာစွာ ဆွမ်းခံဝင်နိုင် ထွက်နိုင်လောက်အောင်
အသွားအပြန်လမ်းနှင့် ပြည့်စုံသောအရပ်၌ တန်ခိုးဖြင့် ထားလေရာ၏။

ဤကား အရှင်မဟာမောဂ္ဂလာန် မထေရ်သူမြတ်၏ ရဲရဲတောက်
စကား လျှောက်ထားချက်တည်း။

အရှင်သာရိပုတ္တရာမထေရ်မြတ်၏
ဝိနည်းသိက္ခာပုဒ်ပညတ်ရန် တောင်းပန်လျှောက်ထားချက်

ထိုအခါ ဆိတ်ငြိမ်ရာသို့ တပါးတည်း ကပ်ရောက်နေတော်
မူသော အရှင်သာရိပုတ္တရာ မထေရ်မြတ်၏ စိတ်သန္တာန်ဝယ်—

“ဘုန်းတော်ကြီးကုန်သော အဘယ်မြတ်စွာဘုရားရှင်
တို့၏ သာသနာတော်သည် ကြာမြင့်စွာ မတည်လေ
သနည်း၊ ဘုန်းတော်ကြီးကုန်သော အဘယ်မြတ်စွာဘုရား
ရှင်တို့၏ သာသနာတော်သည် ကြာမြင့်စွာ တည်လေ
သနည်း” —

ဟု အကြံအစည်ဖြစ်ရှိကာ အရှင်သာရိပုတ္တရာ မထေရ်မြတ်သည်
ထိုနေ့ ညနေချမ်းအချိန်၌ တပါးတည်း ကိန်းစံနေရာမှထ၍
မြတ်စွာဘုရားထံတော်မှောက်သို့ သွားရောက်ဝပ်လျှိုးရှိခိုးပြီးကာ
အပြစ်လွတ်ရာအရပ်၌ ထိုင်နေပြီးလျှင် မြတ်စွာဘုရားရှင်ကို—

“ဘုန်းတော်ကြီးသော မြတ်စွာဘုရား.... ဆိတ်ငြိမ်
ရာသို့ တပါးတည်း ကပ်ရောက်နေထိုင်စဉ် အကျွန်ုပ်၏
စိတ်သန္တာန်ဝယ် ‘အဘယ်မြတ်စွာဘုရားရှင်တို့၏ သာသ
နာတော်သည် ကြာမြင့်စွာ မတည်လေသနည်း၊ အဘယ်
မြတ်စွာဘုရားရှင်တို့၏ သာသနာတော်သည် ကြာမြင့်စွာ
တည်လေသနည်း’ ဟု အကြံအစည်ဖြစ်ပါသည်။”

ဘုန်းတော်ကြီးသော မြတ်စွာဘုရား.... အဘယ်မြတ်စွာ
ဘုရားရှင်တို့၏ သာသနာတော်သည် ကြာမြင့်စွာ မတည်
ပါသနည်း၊ အဘယ်မြတ်စွာ ဘုရားရှင်တို့၏ သာသနာ
တော်သည် ကြာမြင့်စွာ တည်ပါသနည်း” —

ဟု လျှောက်ထားမေးမြန်းလေ၏။

ရတနာ] အရှင်သာရိပုတ္တရာ၏ လျှောက်ထားချက် ၁၁၅

(ဤ၌။ ။အရှင်သာရိပုတ္တရာမထေရ်သည် ဤမိမိ၏အကြံအစည် ဖြစ်ချက်ကို ကိုယ်တိုင် မဆုံးဖြတ်နိုင်ဘူးလောဟု မေးဖွယ်ရှိ၏။ အဖြေ ကား - ဆုံးဖြတ်နိုင်သော အရာလည်းရှိ၏၊ မဆုံးဖြတ်နိုင်သော အရာ လည်းရှိ၏။ ချဲ့ဦးအံ - ဤအရှင်သာရိပုတ္တရာ မထေရ်မြတ်သည် “ဤ အမည်ရှိသောဘုရားရှင်တို့၏ သာသနာတော်သည် ကြာမြင့်စွာ မတည် လေ၊ ဤဘုရားရှင်တို့၏ သာသနာတော်ကား ကြာမြင့်စွာတည်၏” ဟု ၍ ဆုံးဖြတ်တော်မူနိုင်၏။ “ဤမည်သောအကြောင်းကြောင့် ကြာမြင့် စွာ မတည်၊ ဤမည်သောအကြောင်းကြောင့် ကြာမြင့်စွာ တည်၏” ဟု ၍ကား ဆုံးဖြတ်တော်မူနိုင်။

မဟာပဒမ မထေရ်ကား ဤသို့ မိန့်ဆိုတော်မူ၏ - “ဤအကြောင်း ရင်းကို ဆုံးဖြတ်နိုင်ရန်မှာလည်း တဆယ့်ခြောက်ပါးသော ပညာဉာဏ်၏ အထွတ်အထိပ်သို့ ရောက်တော်မူသော အဂ္ဂသာဝကအဖို့ရာ ဝန်မလေး ပါ၊ စင်စစ်သော်ကား မြတ်စွာဘုရားရှင်နှင့်အတူ တနေရာတည်း၌ နေ ပါလျက် ကိုယ်တိုင်ဆုံးဖြတ်မှုကိုပြုခြင်းသည် ချိန်ခွင်ကိုစွန့်၍ လက်ဖြင့် ချိန်တယ်ခြင်းနှင့် တူသောကြောင့် မြတ်စွာဘုရားရှင်သို့ ချဉ်းကပ်၍ မေးမြန်းလျှောက်ထားလေသည်” ဟု မိန့်တော်မူ၏။

ထိုအခါ မြတ်စွာဘုရားရှင်သည် အရှင်သာရိပုတ္တရာ မထေရ် မြတ်၏ မေးမြန်းလျှောက်ထားချက်ကို ဖြေကြားတော်မူလိုသည် ဖြစ်၍—

“ချစ်သား သာရိပုတ္တရာ...ဝိပဿီမြတ်စွာဘုရား၊ သိဒ္ဓိ မြတ်စွာဘုရား၊ ဝေဿဘူမြတ်စွာဘုရား = ဤဘုရားရှင် တို့၏ သာသနာတော်သည် (သာဝကအဆက်အားဖြင့်) ကြာမြင့်စွာ မတည်ခဲ့ချေ။ ချစ်သား သာရိပုတ္တရာ... ကကုသန် မြတ်စွာဘုရား၊ ကောဏာဂုံ မြတ်စွာဘုရား၊ ကဿပ မြတ်စွာဘုရား = ဤဘုရားရှင်တို့၏ သာသနာ တော်သည် (သာဝကအဆက်အားဖြင့်) ကြာမြင့်စွာတည် ခဲ့၏” —

ဟု မိန့်တော်မူ၏။ ထိုအခါ အရှင်သာရိပုတ္တရာ မထေရ်မြတ်က တဖန်ဆက်၍—

“ဘုန်းတော်ကြီးသော မြတ်စွာဘုရား... ဝိပဿီမြတ်စွာဘုရား၊ သိဒ္ဓိမြတ်စွာဘုရား၊ ဝေဿဘူမြတ်စွာဘုရား = ဤဘုရားရှင်တို့၏ သာသနာတော် ကြာမြင့်စွာမတည်ခြင်း၏ အကြောင်းကား အဘယ်ပါနည်း” —

ဟု မေးလျှောက်လေလျှင် မြတ်စွာဘုရားရှင်သည် အရှင်သာရိပုတ္တရာမထေရ်မြတ်ကို—

“ချစ်သား သာရိပုတ္တရာ... ဝိပဿီမြတ်စွာဘုရား၊ သိဒ္ဓိမြတ်စွာဘုရား၊ ဝေဿဘူမြတ်စွာဘုရားတို့သည် တပည့်တို့အား တရားတော်ကို အကျယ်ဟောရန် ကြောင့်ကြမစိုက်ကြကုန်။ ထိုဘုရားရှင်တို့၏ သုတ္တ၊ ဂေယျစသည် အင်္ဂါကိုးပါး တရားဓမ္မသည် အနည်းငယ်မျှသာ ဖြစ်၏။ တပည့်တို့အား သိက္ခာပုဒ်ကို ပညတ်တော်မမူခဲ့ချေ။ (အာဏာ) ပါတိမောက်ကို ပြတော်မမူအပ်။ ထိုဘုရားရှင်တို့ ပရိနိဗ္ဗာန် စံလွန်ကွယ်ပျောက်သော အခါ၊ ထိုမြတ်စွာဘုရားရှင်တို့၏ မျက်မှောက်တပည့်များ ပရိနိဗ္ဗာန် စံလွန် ကွယ်ပျောက်သော အခါ၌ အမည်၊ အနွယ်၊ ဇာတ် အမျိုးမျိုးရှိကြသည့် နောင်လာနောက်သား တပည့်များသည် ထိုသာသနာတော်ကို လျင်မြန်စွာ ကွယ်ပျောက်စေကုန်၏။

ချစ်သားသာရိပုတ္တရာ... ပန်းသီကြိုးဖြင့် မသီကုံးပဲ ပျဉ်ချပ်ပေါ်၌ တင်ထားအပ်သော ပန်းအမျိုးမျိုးတို့ကို (ကြိုးဖြင့် မသီကုံးခြင်းကြောင့်ပင်) လေသည် ဖရိုဖရဲ ကြဲဖြန့်တိုက်ခတ် မှုတ်လွှင့် ဖျက်ဆီးသကဲ့သို့ ချစ်သား သာရိပုတ္တရာ... ဤအတူပင် ထိုဘုရားရှင်တို့ ပရိနိဗ္ဗာန် စံလွန်ကွယ်ပျောက်သောအခါ၊ ထိုဘုရားရှင်တို့၏ မျက်မှောက်တပည့်များ ပရိနိဗ္ဗာန် စံလွန်ကွယ်ပျောက်သောအခါ၌ အမည်၊ အနွယ်၊ ဇာတ် အမျိုးမျိုး ရှိကြသည့် နောင်လာနောက်သား တပည့်များသည် ထို သာသနာတော်ကို လျင်မြန်စွာ ကွယ်ပျောက်စေကုန်၏။

ရတနာ] အရှင်သာရိပုတ္တရာ၏ လျှောက်ထားချက် ၁၁၇

ချစ်သားသာရိပုတ္တရာ ... ထို (သုံးဆူသော) မြတ်စွာဘုရားရှင်တို့သည် တပည့်တို့၏စိတ်အကြံကို မိမိ၏စိတ်ဖြင့် သိတော်မူ၍ ဆုံးမဖို့ရန် ကြောင့်ကြစိုက်တော်မူကုန်၏။

ချစ်သားသာရိပုတ္တရာ...ရှေး၌ဖြစ်ဘူး အကြောင်းထူးကား ဝေဿဘူမြတ်စွာဘုရားရှင်သည် ကြောက်မက်ဖွယ်သော တောအုပ်တခု၌ ရဟန်းတို့၏စိတ်ကို မိမိ၏စိတ်ဖြင့် သိတော်မူ၍—

‘ဤသို့ နေက္ခမ္ပဝိတက်အစရှိသည့် အကြံကောင်းသုံးမျိုးတို့ကို ကြံကြကုန်လော့၊ ဤသို့ ကာမဝိတက်အစရှိသည့် အကြံမှားသုံးမျိုးတို့ကို မကြံကြကုန်လင့်။ ဤသို့ အနိစ္စ ဒုက္ခ အနတ္တ အသုဘဟု နှလုံးသွင်းကြကုန်လော့၊ ဤသို့ နိစ္စ သုခ အတ္တ သုဘဟု နှလုံးမသွင်းကြကုန်လင့်။ ဤ အကုသိုလ် တရားကို ပယ်ကုန်လော့၊ ဤကုသိုလ်တရားကို ပြည့်စုံစေ၍ နေကြကုန်လော့’—

ဟု ရဟန်းတထောင်ကို သွန်သင်ဆုံးမတော်မူ၏။ ချစ်သားသာရိပုတ္တရာ ... ဝေဿဘူမြတ်စွာဘုရားရှင်သည် ဤသို့ သွန်သင် ဆုံးမအပ်သော ထို ရဟန်းတထောင်တို့သည် အာသဝေါကုန်ခန်း ရဟန္တာဖြစ်ကြလေကုန်၏။ သို့ရကား ထိုရဟန်းတထောင်၏ စိတ်တို့သည် တဏှာဒိဋ္ဌိတို့ဖြင့် တစုံတခုသော တရားကိုမျှ ငါ့၊ငါ့ဥစ္စာဟု စွဲယူမှု အလျှင်းကင်း ပြတ်ပြီးလျှင် မဖြစ်သောချုပ်ခြင်း (မဖြစ်သည်ကိုပင် ချုပ်သည်ဟုဆိုရသော ချုပ်ခြင်း)ဖြင့် ချုပ်ငြိမ်းကြသော အာသဝေါတရားတို့မှ ရှင်းရှင်းကြီး လွတ်မြောက်ကြပြီး ဖြစ်လေကုန်၏။ ချစ်သားသာရိပုတ္တရာ ... ကြောက်မက်ဖွယ်သော တောအုပ်ဟူသော စကားရပ်၌ ထိုတောအုပ်၏ ကြောက်မက်ဖွယ်ကောင်းခြင်းကြောင့်ပင် ရာဂ မကင်းသူများ ထိုတောအုပ်အတွင်းသို့ ဝင်မိကြလျှင် များသောအားဖြင့် မွေးညှင်းရှင်ပျ ကြက်သီးများထကြကုန်၏။

ချစ်သား သာရိပုတ္တရာ ... ဤ ဆိုအပ်ပြီးသည်ကား ဝိပဿီမြတ်စွာဘုရား၊ သီခီမြတ်စွာဘုရား၊ ဝေဿဘူမြတ်စွာဘုရား ဤ ဘုရားရှင်တို့၏ သာသနာတော် ကြာမြင့်စွာ မတည်ခြင်း၏ အကြောင်းပေတည်း။” —

ဟု ဖြေကြားမိန့်ဆိုတော်မူလေ၏။

(ဤ၌ မှတ်ဖွယ်အထူးကား— “ထိုဘုရားရှင်သုံးဆူတို့သည် တပည့်တို့အား တရားအကျယ်ဟောရန် ကြောင့်ကြမစိုက်ကြကုန်” ဟူသော စကားရပ်ဝယ် ပျင်းရိ၍ ကြောင့်ကြမစိုက်ကြခြင်း မဟုတ်ချေ။ မှန်၏— မြတ်စွာဘုရားရှင်တို့မှာ ပျင်းရိခြင်း ဝီရိယ ဆုတ်နစ်ခြင်းမျိုး လုံးဝမရှိ၊ ထင်ရှားစေဦးအံ့— မြတ်စွာဘုရားရှင်တို့သည် သတ္တဝါတဦးတယောက် အားဖြစ်စေ၊ နှစ်ဦး နှစ်ယောက်အားဖြစ်စေ၊ စကြဝဠာတိုက် အပြည့် တည်ရှိသော သတ္တဝါ အများအားဖြစ်စေ တရားဟောတော်မူကြလျှင် ညီမျှသောလုံ့ လဝီရိယဖြင့်သာ ဟောတော်မူကြကုန်၏။ ပရိသတ် နည်းပါးသည်ကို မြင်ရ၍ ဝီရိယကိုလည်း မလျှော့ချကြကုန်။ ပရိသတ် အများကို မြင်ရ၍လည်း ဝီရိယကို တိုးမြှင့်သည်ဟူ၍ မရှိကြကုန်။ ဥပမာအားဖြင့် သားများသနင်း ခြင်္သေ့မင်းသည် ခုနစ်ရက်လွန်သဖြင့် အစာရှာထွက်လတ်သော် ငယ်သောသားကောင်တို့ကိုဖြစ်စေ၊ ကြီးသော သားကောင်တို့ကိုဖြစ်စေ ထပ်မျှတူသော အဟုန်ဖြင့်သာ ပြေးသွား ဖမ်းယူလေသည်။ အကြောင်းကား ငါ၏အဟုန် မယုတ်လျော့စေ သတည်းဟု ရည်ရွယ်ချက်ရှိသောကြောင့်တည်း။ ဤအတူပင် မြတ်စွာ ဘုရားရှင်တို့သည် အနည်းငယ်သော ပရိသတ်အားပင်ဖြစ်စေ၊ များပြား လှစွာသော ပရိသတ်အားပင်ဖြစ်စေ ညီမျှသောလုံ့ လဝီရိယတော်ဖြင့် သာ တရားဟောတော်မူကြကုန်၏။ အကြောင်းကား ငါတို့၏တရား တော်၌ အလေးပြုခြင်းသည် မယုတ်လျော့စေသတည်းဟု မြတ်သော ရည်ရွယ်ချက် ရှိတော်မူကြသောကြောင့်တည်း။

စင်စစ်သော်ကား အကျွန်ုပ်တို့၏ မြတ်စွာဘုရားရှင်သည် မဟာ သမုဒြာကို ပြည့်စေသည့်ပမာ အကျယ်အားဖြင့် တရားဟောတော်မူ သကဲ့သို့၊ ဤအတူ ထိုသုံးဆူသော မြတ်စွာဘုရားတို့သည် အကျယ်အား ဖြင့် တရားမဟောကြရကုန်။ အကြောင်းကား ထိုခေတ် ထိုအခါသတ္တဝါ တို့၏ သန္တာန်မှာ ဉာဏ်ပညာမျက်စိဝယ် ကိလေသာမြူမှုန် နည်းပါး လှခြင်းကြောင့်တည်း။ ချဲ့ဦးအံ့ ... ထို သုံးဆူသော ဘုရားရှင်တို့၏ လက်ထက်တော်အခါဝယ် သတ္တဝါတို့သည် အသက်ကလည်း ရှည်ကြ

ရတနာ] အရှင်သာရိပုတ္တရာ၏ လျှောက်ထားချက် ၁၁၉

ညဏ်ပညာမျက်စိဝယ် ကိလေသာမြို့မှန်ကလည်း နည်းကြလေကုန်သည်။ သို့ရကား ထိုခေတ် ထိုအခါ ဝေနေယျသတ္တဝါတို့သည် သစ္စာလေးရပ်နှင့် စပ်ယှဉ်သည့် တဂါထာမျှကိုပင် ကြားနာကြရလျှင် သစ္စာလေးပါးတရား သိမြင် အကျွတ်တမ်းဝင်ကြလေကုန်သည်။ ထို့ကြောင့် အကျယ်အားဖြင့် တရားဟောတော် မမူကြရကုန်။ ထို့ကြောင့်ပင် ထိုဘုရားရှင်တို့၏ သုတ္တ၊ ဂေယျ စသည် အင်္ဂါကိုးပါး တရားဓမ္မသည် အနည်းငယ်မျှသာ ဖြစ်၏။

ထို ဘုရားရှင်သုံးဆူတို့၏ လက်ထက်တော်အခါဝယ် တပည့်ရဟန်း တို့မှာ အပြစ်ဒေါသ လုံးဝ ကင်းစင်ကြသောကြောင့် အပြစ်ဒေါသ အလျောက် ပညတ်အပ်သည့် အပတ်ခုနစ်ပုံနှင့် စပ်သည့် အာဏာ သဲကွာပုဒ်ကဲ့လည်း မပညတ်အပ်ပေ။

လခွဲတကြိမ် (၁၅-ရက်တကြိမ်) အာဏာပါတိမောက်ကိုလည်း မပြ အပ်။ ထိုမြတ်စွာဘုရားရှင်တို့သည် သြဝါဒပါတိမောက်ကိုသာ ပြတော် မူကုန်၏။ ထို သြဝါဒပါတိမောက်ကိုလည်း လခွဲတကြိမ် ပြတော်မူကြ သည် မဟုတ်ကုန်။ (အောက်မဟာဗုဒ္ဓဝင် တတိယတွဲ၊ အခန်း - ၁၆၊ ပါတိမောက် နှစ်ပါးအကြောင်း၊ စာမျက်နှာ ၁၉ - ၌ အကျယ်တဝင့် ဖော်ပြခဲ့ပြီးပြီ။)

သက်တော်ရှည် မြတ်စွာဘုရားရှင်တို့မှာ (၁) မျက်မှောက်သာဝက တဆက်၊ (၂) ထိုမျက်မှောက်သာဝကတို့ထံ ရဟန်းပြုကြသည့်နောင်လာ နောက်သား သာဝကတဆက်အားဖြင့် သာဝကနှစ်ဆက်ရှိရာ (၂) အမှတ်ပါ နောင်လာနောက်သား သာဝကတို့လက်ထက် ရောက်လတ် သောအခါ မူလကပင် သိက္ခာပုဒ်ပညတ်ချက်မရှိသောကြောင့်၎င်း၊ ထို သာဝကတို့မှာလည်း အမည်၊ အနွယ်၊ ဇာတ် အမျိုးချင်း မတူကြသည့် အတွက် ထိုသက်တော်ရှည် မြတ်စွာဘုရားရှင်တို့ ဟောကြားအပ်သည့် အနည်းငယ်မျှသော တရားအစု အပေါ်ဝယ် မိမိတို့မှာ စောင့်ရှောက် ထိန်းသိမ်းရန် တာဝန်မရှိသကဲ့သို့ အောက်မေ့ကြကာ “ဤမည်သော မထေရ်သည် သိလိမ့်မည်၊ ဤမည်သောမထေရ်သည် သိလိမ့်မည်” ဟု တဦးကတဦးကို တွက်ကပ်သည့်ပမာ လျှော့ပေါ့စွာ ပြုမူကြသောကြောင့် ၎င်း သံဂါယနာတင်ကာ စောင့်ရှောက်မှု မပြုကြသည့်အတွက် ထိုသာ သနာတော်သည် လျင်မြန်စွာ ကွယ်ပလေသည်။

“ထိုသက်တော်ရှည် မြတ်စွာဘုရားရှင်တို့၏ သာသနာတော်သည် ကြာမြင့်စွာ တည်ခြင်းမရှိ” ဟုရာ၌လည်း သာဝက အဆက်အားဖြင့် အဆက်များစွာ မတည်သည်ကိုသာ ဆိုလိုရင်းဖြစ်သည်။ နှစ်အရေ

အတွက်အားဖြင့်ကား ဝိပဿီ မြတ်စွာဘုရား၏ အသက်တော်သည် နှစ်ပေါင်းရှစ်သောင်း ပမာဏရှိ၏၊ မျက်မှောက်သာဝကတို့၏ အသက် တမ်းသည်လည်း ထိုမျှပင် အနှစ်ရှစ်သောင်းရှိ၏၊ ထိုမျက်မှောက်သာဝက တို့ထံ ရဟန်းပြုကြသည့် နောင်လာနောက်သား သာဝကတို့အနက်လည်း နောက်ဆုံးဖြစ်သော သာဝက၏ အသက်တမ်းသည် အနှစ်ရှစ်သောင်း ပင် ရှိရကား မြတ်စွာဘုရားရှင် ပရိနိဗ္ဗာန်စံတော်မူပြီးနောက် သာဝက နှစ်ဆက်တို့၏ သာသနာတော်အသက်သည် နှစ်ပေါင်း တသိန်းခြောက် သောင်းကာလကြာ တည်ပေသည်၊ သာဝကအဆက်အားဖြင့်မူ နှစ်ဆက် သာ ရှိသောကြောင့် ထိုသာဝက အဆက်မမျှားသည်ကို ရည်ရွယ်၍ “ကြာမြင့်စွာ မတည်” ဟု ဟောဆိုခြင်းဖြစ်သည်၊ နှစ်ပရိစ္ဆေဒ မမျှား သည်ကို ရည်၍ ဟောခြင်းမဟုတ်-ဟု အထူးသတိပြု မှတ်ယူရာ၏။

ဤသို့လျှင် အရှင်သာရိပုတ္တရာ မထေရ်မြတ်သည် ဝိပဿီမြတ် စွာဘုရား၊ သီခီမြတ်စွာဘုရား၊ ဝေဿဘူမြတ်စွာဘုရား = ဤ ဘုရားရှင်သုံးဆူတို့၏ သာသနာတော် (သာဝက အဆက်အား ဖြင့်) ရှည်မြင့်စွာ မတည်ခြင်း၏ အကြောင်းကို ကြားနာရပြီးလျှင် ကကုသန်မြတ်စွာဘုရား၊ ကောဏာဂုံ မြတ်စွာဘုရား၊ ကဿပ မြတ်စွာဘုရား = ဤဘုရားသုံးဆူတို့၏ သာသနာတော် ကြာမြင့်စွာ တည်ခြင်း အကြောင်းကို ကြားနာလိုပြန်ရကား တဖန်ဆက်၍ မြတ်စွာဘုရားရှင်ကို—

“ဘုန်းတော်ကြီးသော မြတ်စွာဘုရား...ကကုသန်မြတ် စွာဘုရား၊ ကောဏာဂုံမြတ်စွာဘုရား၊ ကဿပ မြတ်စွာ ဘုရား = ဤဘုရားရှင်တို့၏ သာသနာတော် ကြာမြင့်စွာ တည်ခြင်း၏ အကြောင်းကား အဘယ်ပါနည်း” —

ဟု မေးလျှောက်လေလျှင် မြတ်စွာဘုရားရှင်သည် အရှင်သာရိ- ပုတ္တရာမထေရ်မြတ်ကို—

“ချစ်သား သာရိပုတ္တရာ... ကကုသန် မြတ်စွာဘုရား၊ ကောဏာဂုံမြတ်စွာဘုရား၊ ကဿပမြတ်စွာဘုရားတို့သည် တပည့်တို့အား တရားတော်ကို အကျယ်ဟောရန် ကြောင့် ကြစိုက်တော်မူကုန်၏၊ ထိုဘုရားရှင်တို့၏ သုတ္တ၊ ဝေယျ

ရတနာ] အရှင်သာရိပုတ္တရာ၏ လျှောက်ထားချက် ၁၂၁

စသည် အင်္ဂါကိုးပါး တရားဓမ္မသည်လည်း များပြားလှ ကုန်၏။ တပည့်တို့အား သိက္ခာပုဒ်ကို ပညတ်တော်မူအပ် ၏။ (အာဏာ) ပါတိမောက်ကို ပြတော်မူအပ်၏။ (ထို့ကြောင့်) ထိုဘုရားရှင်တို့ ပရိနိဗ္ဗာန် စံလွန်ကွယ်ပျောက် သောအခါ၊ မျက်မှောက် တပည့်များ ပရိနိဗ္ဗာန် စံလွန် ကွယ်ပျောက်သောအခါ၌ အမည်၊ အနွယ်၊ ဇာတ်အမျိုးမျိုး ရှိကြသည့် နောင်လာနောက်သား (အဆက်ဆက်သော) တပည့်များသည် ထိုသာသနာတော်ကို ကြာမြင့်စွာသော ကာလပတ်လုံး တည်စေကုန်၏။

ချစ်သား သာရိပုတ္တရာ... ပန်းသိကြီးဖြင့် သီကုံး၍ ပျဉ်ချပ်ပေါ်၌ တင်ထားအပ်သော ပန်းအမျိုးမျိုးတို့ကို (ကြိုးဖြင့် သီကုံးခြင်းကြောင့်ပင်) လေသည် ဖရိုဖရဲ မကြဲဖြန့် မတိုက်ခတ် မမှုတ်လွှင့် မဖျက်ဆီး နိုင်သကဲ့သို့ ချစ်သား သာရိပုတ္တရာ ... ဤအတူပင် ထိုဘုရားရှင်တို့ ပရိနိဗ္ဗာန် စံလွန်ကွယ်ပျောက်သောအခါ၊ မျက်မှောက် တပည့်များ ပရိနိဗ္ဗာန် စံလွန်ကွယ်ပျောက်သော အခါ၌ အမည်၊ အနွယ်၊ ဇာတ် အမျိုးမျိုး ရှိကြသည့် နောင်လာ နောက်သား (အဆက်ဆက်သော) တပည့်များသည် ထို သာသနာတော်ကို ကြာမြင့်စွာသောကာလပတ်လုံး တည် စေကုန်၏။

ချစ်သားသာရိပုတ္တရာ... ဤဆိုအပ်ပြီး(တရားတော်ကို အကျယ်ဟောခြင်း၊ တရားဓမ္မများပြားခြင်း၊ သိက္ခာပုဒ်ကို ပညတ်ခြင်း၊ ပါတိမောက်ကိုပြတော်မူခြင်းများ)သည်ကား ကကုသန် မြတ်စွာဘုရား၊ ကောဏာဂုံ မြတ်စွာဘုရား၊ ကဿပမြတ်စွာဘုရား=ဤဘုရားရှင်တို့၏ သာသနာတော် ကြာမြင့်စွာ တည်ခြင်း၏ အကြောင်းပေတည်း” —

ဟု ပြောကြား မိန့်ဆိုတော်မူ၏။

(ဤ၌။ ။ ထိုဘုရားရှင်သုံးဆူတို့၏ သာသနာတော် ကြာမြင့်စွာ တည်ခြင်း၌ အသက် အတိုင်းအရှည် အားဖြင့်၎င်း၊ သာဝက အဆက်

ဆက်အားဖြင့်၎င်း၊ နှစ်မျိုးလုံးအားဖြင့်ပင် ကြာမြင့်စွာ တည်ခြင်းကို သိမှတ်ရာ၏။ ချဲ့ဦးအံ့—ကကုသန်မြတ်စွာဘုရားရှင်၏အသက်တမ်းကား အနှစ်လေးသောင်း၊ ဧကောဏာဂုံ မြတ်စွာဘုရား၏ အသက်တမ်းကား အနှစ်သုံးသောင်း၊ ကဿပမြတ်စွာဘုရားရှင်၏ အသက်တမ်းကား အနှစ်နှစ်သောင်း အသီးသီးဖြစ်လေသည်။ ထိုဘုရားရှင်တို့၏မျက်မှောက် သာဝကများ၏ အသက်တမ်းမှာလည်း ထိုမျှပင်ရှိလေသည်။ ထိုမျက်မှောက် သာဝကများ၏ အဆက်ပေါင်းများစွာသော သာဝက အဆက်ဆက် တို့သည် သာသနာတော်ကို ဖြစ်စေကြ ဆောင်ကြလေကုန်သည်။ ဤသို့ လျှင် ထိုဘုရားရှင်သုံးဆူတို့၏ သာသနာတော်သည် အသက် အတိုင်း အရှည်အားဖြင့်၎င်း၊ သာဝက အဆက်ဆက်အားဖြင့်၎င်း နှစ်မျိုးလုံး အားဖြင့်ပင် ကြာမြင့်စွာ တည်ရှိလေသည်။

အကျွန်ုပ်တို့၏ အစိန္တေယျ သုံးလောကထွတ်ထွား မြတ်စွာဘုရား ရှင်၏ အတူကား ကဿပမြတ်စွာဘုရား၏ အသက်တမ်း ထက်ဝက် ပမာဏဖြစ်သည့် အနှစ်တသောင်းတမ်း၌ ပွင့်ထွန်းတော်မူသင့်၏။ ထို အနှစ်တသောင်းတမ်းကို မမှီလျှင်လည်း အနှစ်ငါးထောင်တမ်း၊ အနှစ် တထောင်တမ်း၊ အနှစ်ငါးရာတမ်း၌ ပွင့်ထွန်းတော်မူသင့်၏။ သို့သော် လည်း ထိုအချိန်ကျအောင်ပင် ဘုရားဖြစ်လောက်အောင် ဉာဏ်တော် မရင့်သန်သေးပဲ အနှစ်တရာတမ်းသို့ ရောက်သောအခါမှသာ ဉာဏ်တော် ရင့်ကျက်သောကြောင့် အလွန်တိုတောင်းလှသည့် အနှစ်တရာတမ်း ကာလကျမှသာ ဖြစ်ပွင့်တော်မူလာ၏။ ထို့ကြောင့် ထိုအကျွန်ုပ်တို့ မြတ်စွာဘုရားအတူကား သာဝကအဆက်ဆက်အားဖြင့် သာသနာ တော် ကြာမြင့်စွာ တည်သော်လည်း အသက်တမ်းအလိုက် နှစ်ပရိစ္ဆေဒ အရေအတွက်အားဖြင့်ကား (ထိုရှေးဘုရားတို့ သာသနာတော်လောက်) ကြာမြင့်စွာ မတည်ဟူ၍ ဆိုသင့်၏။)

ဤသို့လျှင် ကကုသန်၊ ဧကောဏာဂုံ၊ ကဿပ = ဘုရားရှင် သုံးဆူတို့၏ သာသနာတော် ကြာမြင့်စွာ တည်ခြင်းအကြောင်းကို ကြားနာရလျှင် “သိက္ခာပုဒ်ပညတ်ခြင်းသည်သာ သာသနာတော် ကြာမြင့်စွာ တည်ခြင်း၏ အကြောင်းရင်းဖြစ်သည်” ဟု အပြီးသတ် ဆုံးဖြတ်ချက် ချမှတ်တော်မူကာ ဤမြတ်စွာဘုရား၏ သာသနာ တော် အခွန်ရှည်စွာ တည်ခြင်းကို အလိုရှိလတ်ရကား အရှင် သာရိပုတ္တရာ မထေရ်မြတ်သည် နေရာမှထ၍ လက်ဝဲတဖက် ပခုံး

ရတနာ] အရှင်သာရိပုတ္တရာ၏ လျှောက်ထားချက် ၁၂၃

ထက်၌ ကိုယ်ဝတ်ကို စမ္ပယ်တင်လျက် မြတ်စွာဘုရား ရှိတော်မူရာ သို့ လက်အုပ်ချီရှိခိုးပြီးလျှင် မြတ်စွာဘုရားရှင်ကို—

“ဤသာသနာတော် အခွန်ရှည်စွာ တည်ထွန်းရန် မြတ်စွာဘုရားသည် တပည့်သာဝကတို့အား သိက္ခာပုဒ်ကို အကြင်ပညတ်တော်မူရာ၏။ ပါတိမောက်ကို အကြင်ပြတော်မူရာ၏။ ဘုန်းတော်ကြီးသော မြတ်စွာဘုရား... သာသနာတော် အခွန်ရှည်စွာ တည်ထွန်းရန် အကြောင်းရင်းဖြစ်သည့် ထိုသိက္ခာပုဒ်ကို ပညတ်တော်မူရန် ပါတိမောက်ကို ပြတော်မူရန် အချိန်တန်ပါပြီ။ ကောင်းသော စကားကို ဆိုတော်မူသော မြတ်စွာဘုရား... သာသနာတော် အခွန်ရှည်စွာ တည်ထွန်းရန် အကြောင်းရင်းဖြစ်သည့် ထိုသိက္ခာပုဒ်ကို ပညတ်တော်မူရန် ပါတိမောက်ကို ပြတော်မူရန် အချိန်တန်ပါပြီ” —

ဟု လေးနက်စွာ လျှောက်ထားတောင်းပန်လေ၏။ ထိုအခါ မြတ်စွာဘုရားရှင်သည် “ဤအချိန်ကား သိက္ခာပုဒ်ပညတ်ရန် အချိန်မတန်သေး” ဟု ပြတော်မူလိုရကား — “ချစ်သား သာရိပုတ္တရာ... သင် ဆိုင်းငံ့ဦးလော့၊ ချစ်သား သာရိပုတ္တရာ... သင် ဆိုင်းငံ့ဦးလော့၊ မြတ်စွာဘုရားသည်သင်လျှင် ထို (သိက္ခာပုဒ်ပညတ်ခြင်း ပါတိမောက်ပြခြင်း) ၌ အချိန်အခါကို သိတော်မူလိမ့်မည်။

ချစ်သား သာရိပုတ္တရာ... ဤသာသနာတော်၌ အာသဝေါတရား၏တည်ရာ အကြောင်းရင်းဖြစ်ကြသည့် အချို့သောလွန်ကျူးမှုတရားတို့ သံဃာ၌ ထင်ရှားမဖြစ်ပေါ်သေးသမျှ ကာလပတ်လုံး မြတ်စွာဘုရားသည် တပည့်တို့အား သိက္ခာပုဒ်ကို ပညတ်တော်မူချေ၊ (အာဏာ) ပါတိမောက်ကို ပြတော်မူချေ။ ချစ်သား သာရိပုတ္တရာ... ဤသာသနာတော်၌ အာသဝေါတရား၏တည်ရာ အကြောင်းရင်း ဖြစ်ကြသည့် အချို့သော လွန်ကျူးမှုတရားတို့ သံဃာ၌ ထင်ရှားဖြစ်ပေါ်လာသောအခါ ထိုလွန်ကျူးမှုတရားတို့ကို ပယ်ဖျောက်ခြင်း အကျိုးငှါသာလျှင် မြတ်စွာဘုရား

သည် တပည့်တို့အား သိက္ခာပုဒ်ကို ပညတ်တော်မူ၏။ (အာဏာ) ပါတိမောက်ကို ပြတော်မူ၏။ (၁)

ချစ်သားသာရိပုတ္တရာ...သံဃာသည် ညဉ့်အများကိုသိသော (ဝါကြီးသည့်) ရဟန်း များပြားခြင်းသို့ မရောက်သေးသမျှ ကာလပတ်လုံး ဤသာသနာတော်၌ အာသဝေါတရား၏တည်ရာ အကြောင်းရင်းဖြစ်ကြသည့် အချို့သော လွန်ကျူးမှုတရားတို့သည် သံဃာ၌ ထင်ရှားမဖြစ်ပေါ်ကုန်သေး။ ချစ်သားသာရိပုတ္တရာ... သံဃာသည် ညဉ့်အများကိုသိသော (ဝါကြီးသည့်) ရဟန်း များပြားခြင်းသို့ ရောက်သောအခါ၌မူ ဤသာသနာတော်ဝယ် အာသဝေါတရား၏ တည်ရာအကြောင်းရင်း ဖြစ်ကြသည့် အချို့ သော လွန်ကျူးမှု တရားတို့သည် သံဃာ၌ ထင်ရှားဖြစ်ပေါ် လာကုန်၏။ ထိုအခါ ထိုလွန်ကျူးမှုတရားတို့ကို ပယ်ဖျောက်ခြင်း အကျိုးငှါသာလျှင် မြတ်စွာဘုရားသည် တပည့်တို့အား သိက္ခာ ပုဒ်ကို ပညတ်တော်မူ၏။ (အာဏာ) ပါတိမောက်ကို ပြတော် မူ၏။ (၂)

ချစ်သားသာရိပုတ္တရာ...သံဃာသည် ပြန့်ပြောများပြားခြင်းသို့ မရောက်သေးသမျှ ကာလပတ်လုံး ဤသာသနာတော်၌ အာသဝေါတရား၏ တည်ရာအကြောင်းရင်း ဖြစ်ကြသည့် အချို့သော လွန်ကျူးမှု တရားတို့သည် သံဃာ၌ ထင်ရှားမဖြစ်ပေါ်ကုန်သေး။ ချစ်သားသာရိပုတ္တရာ... သံဃာသည် ပြန့်ပြော များပြားခြင်းသို့ ရောက်သောအခါ၌မူ ဤသာသနာတော်ဝယ် အာသဝေါတရား ၏ တည်ရာ အကြောင်းရင်းဖြစ်ကြသည့် အချို့သော လွန်ကျူးမှု တရားတို့သည် သံဃာ၌ ထင်ရှားဖြစ်ပေါ်လာကုန်၏။ ထိုအခါ ထိုလွန်ကျူးမှု တရားတို့ကို ပယ်ဖျောက်ခြင်း အကျိုးငှါသာလျှင် မြတ်စွာဘုရားသည် တပည့်တို့အား သိက္ခာပုဒ်ကို ပညတ်တော် မူ၏။ (အာဏာ)ပါတိမောက်ကို ပြတော်မူ၏။ (၃)

ချစ်သား သာရိပုတ္တရာ...သံဃာသည် လင်္ကာများခြင်းသို့ မရောက်သေးသမျှ ကာလပတ်လုံး ဤသာသနာတော်၌ အာသဝေါတရား၏ တည်ရာ အကြောင်းရင်း ဖြစ်ကြသည့် အချို့သော

ရတနာ] အရှင်သာရိပုတ္တရာ၏ လျှောက်ထားချက် ၁၂၅

လွန်ကျူးမှုတရားတို့သည် သံဃာ၌ထင်ရှား မဖြစ်ပေါ်ကုန်သေး။
ချစ်သားသာရိပုတ္တရာ....သံဃာသည် လာဘ်များခြင်းသို့ ရောက်
သောအခါ၌မူ ဤသာသနာတော်ဝယ် အာသဝေါ တရား၏
တည်ရာအကြောင်းရင်းဖြစ်ကြသည့် အချို့သောလွန်ကျူးမှု တရား
တို့သည် သံဃာ၌ ထင်ရှားဖြစ်ပေါ်လာကုန်၏။ ထိုအခါ ထိုလွန်
ကျူးမှု တရားတို့ကို ပယ်ဖျောက်ခြင်းအကျိုးငှါသာလျှင် မြတ်စွာ
ဘုရားသည် တပည့်တို့အား သိက္ခာပုဒ်ကို ပညတ်တော်မူ၏။
(အာဏာ)ပါတိမောက်ကို ပြတော်မူ၏။ (၄)

ချစ်သား သာရိပုတ္တရာ....သံဃာသည် အကြားအမြင် (ဗဟု-
ဿုတ) များပြားခြင်းသို့ မရောက်သေးသမျှ ကာလပတ်လုံး
ဤသာသနာတော်၌ အာသဝေါတရား၏ တည်ရာအကြောင်းရင်း
ဖြစ်ကြသည့် အချို့သော လွန်ကျူးမှုတရားတို့သည် သံဃာ၌ ထင်
ရှားမဖြစ်ပေါ်ကုန်သေး။ ချစ်သားသာရိပုတ္တရာ.... သံဃာသည်
အကြားအမြင်(ဗဟုဿုတ)များပြားခြင်းသို့ ရောက်သောအခါ၌မူ
ဤသာသနာတော်ဝယ် အာသဝေါတရား၏ တည်ရာအကြောင်း
ရင်းဖြစ်ကြသည့် အချို့သော လွန်ကျူးမှု တရားတို့သည် သံဃာ၌
ထင်ရှားဖြစ်ပေါ်လာကုန်၏။ ထိုအခါ ထိုလွန်ကျူးမှု တရားတို့ကို
ပယ်ဖျောက်ခြင်း အကျိုးငှါသာလျှင် မြတ်စွာဘုရားသည် တပည့်
တို့အား သိက္ခာပုဒ်ကို ပညတ်တော်မူ၏။ (အာဏာ)ပါတိမောက်
ကို ပြတော်မူ၏။ (၅)

ချစ်သား သာရိပုတ္တရာ ယခုအခါ ရဟန်းသံဃာသည်
(ဒုဿီလပုဂ္ဂိုလ်တည်းဟူသော) အမြှုပ်မှ ကင်း၏။ အပြစ်မှ
ကင်း၏။ အမည်းအညစ်မှ ကင်း၏။ စင်ကြယ်၏။ (သီလစသော
ဂုဏ်ကျေးဇူး)အနှစ်၌ တည်၏။ ချစ်သား သာရိပုတ္တရာ ဤ
ရဟန်းငါးရာတို့အနက် အညံ့ဆုံးသော ရဟန်းသည်ပင် အပါယ်သို့
ကျရောက်ခြင်းသဘောမရှိသော ကေနိမြီသော အထက်မဂ်သုံးပါး
လျှင် လားရာရှိသော သောတာပန်ပုဂ္ဂိုလ် ဖြစ်၏” ဟူ၍ မိန့်တော်
မူလေ၏။

(ဤ၌။ ။အာသဝေါတရား ဟူသည်မှာ မျက်မှောက်ဘဝ၌ ဖြစ်သည့် သူတပါးတို့ အစွပ်စွဲခံရခြင်း၊ အသတ်အဖြတ် အနှောင်အဖွဲ့ခံရခြင်း အစရှိသည့် ဒုက္ခတရား ကိလေသာတရားနှင့် တမလွန်ဘဝ၌ဖြစ်သည့် အပါယ်ဒုက္ခတရားတို့ကို ဆိုသည်။ ထိုအာသဝေါတရားတို့၏ အကြောင်း ရင်းဖြစ်သောကြောင့် မေထုန်မှီဝဲခြင်း၊ ခိုးခြင်း၊ လူကိုသတ်ခြင်း အစရှိသည့် လွန်ကျူးမှု အမျိုးမျိုးကို အာသဝဋ္ဌာနီယ=အာသဝေါတရား၏ တည်ရာအကြောင်းရင်း တရားများဟူ၍ ခေါ်ဆိုအပ်ကုန်၏။ အချုပ်အားဖြင့် လွန်ကျူးမှုကို အာသဝဋ္ဌာနီယတရားဟု ခေါ်သည်။

အရှင်သာရိပုတ္တရာမထေရ်မြတ်က သိက္ခာပုဒ်ပညတ်ရန် တောင်းပန်လျှောက်ထားသည့် ထိုအချိန်မှာ ထိုလွန်ကျူးမှုများကား လုံးဝမပေါ်ပေါက်သေးချေ၊ လွန်ကျူးမှု မပေါ်ပေါက်သေးမီ ကြိုတင်၍ စောစီးစွာ ပါရာဇိကလေးပါး အစရှိသော သိက္ခာပုဒ်များကို ပညတ်တော်မူခဲ့လျှင် မျက်ကွယ်ဆဲရေးခြင်း၊ အပြစ်တင်ခြင်း၊ မျက်မှောက်ကဲ့ရဲ့ခြင်း အပြစ်ဒေါသများမှ မလွတ်နိုင်လေရာ၊ အဘယ်သို့ မလွတ်နိုင်ရာသနည်းဟူမူ-

သိက္ခာပုဒ်ကို ကြိုတင်၍ ပညတ်လျှင် “အကြင်ရဟန်းသည် မေထုန်အကျင့်ကို မှီဝဲငြားအံ့” အစရှိသည်ဖြင့် ပညတ်သင့်သမျှ သိက္ခာပုဒ်ဥသျှ အလုံးစုံကို ပညတ်တော်မူရပေမည်။ လွန်ကျူးမှု အပြစ်ကို မမြင်ရမတွေ့ရသေးမီ ဤ ပညတ်ချက်ကို သိကြလျှင် အခြားတပါးသော သူတို့သည် ဤဆိုလတ္တံ့ သောအတိုင်း မျက်ကွယ်ဆဲရေးခြင်း၊ အပြစ်တင်ခြင်း၊ မျက်မှောက်ကဲ့ရဲ့ခြင်းများကို ပြုကြပေလိမ့်မည်။ အဘယ်သို့နည်း-

အဘယ်ကြောင့် ရဟန်းဂေါတမသည် “ရဟန်းသံဃာသည် ငါ့နောက်လိုက်ကာ ငါ့စကားကို လိုက်နာပေ၏” ဟု ဤမျှဖြင့် သိက္ခာပုဒ်တို့ဖြင့် ရစ်ပတ်ဘိသနည်း၊ ပါရာဇိကသိက္ခာပုဒ်ကို ပညတ်ဘိသနည်း၊ ဤအမျိုးကောင်းသားတို့သည် ကြီးစွာသော စည်းစိမ်အစု များလှစွာသော ဆွေမျိုးအဝန်းအဝိုင်း လက်သို့ရောက်ပြီးသော မင်းစည်းစိမ် များကို သော်လည်း ပယ်စွန့်၍ ရဟန်းပြုကြသည်မဟုတ်လော၊ စားရရှိမှု ဝတ်ရရှိမှုဖြင့် ရောင့်ရဲကြကာ သိက္ခာသုံးပါး၌ အလွန်အလွန် ရိုသေကြကာ ကိုယ်နှင့်အသက်ကို မငဲ့ကွက်ကြပဲ နေကြသည်မဟုတ်လော၊ ထိုသို့စဉ် သူတော်ကောင်းတို့အနက် အဘယ်သူသည် လောကအာမိသဖြစ်သည့် မေထုန်အကျင့်ကို ကျင့်လိမ့်မည်နည်း၊ သူတပါးဥစ္စာကိုမူလည်း ခိုးလိမ့်မည်နည်း၊ သူတပါးအသက်ကို ဖြတ်လိမ့်ဘတ်လိမ့်မည်နည်း၊ မဟုတ်မမှန်သော ဂုဏ်ကျေးဇူး စကား ပြောကြားခြင်းဖြင့် အဘယ်သူသည်

ရတနာ] အရှင်သာရိပုတ္တရာ၏ လျှောက်ထားချက် ၁၂၇

အသက်မွေးမှု ပြုလိမ့်မည်နည်း။ ပါရာဇိကသိက္ခာပုဒ်လေးပါးကို မပညတ် အပ်သော်လည်း “ပါဏာတိပါတာ ဝေရမဏိသိက္ခာပဒံ သမာဒိယာမိ” အစရှိသည်ဖြင့် ရှင်သာမဏေဘဝ သီလကို ဆောက်တည်ခြင်းဖြင့်ပင် ဤမေထုန်ကျင့်မှု ခိုးမှု-စသည်တို့၏ မအပ်စပ်ကြောင်း မပြုကောင်းကြောင်းကို ထင်ရှားစွာ ပြုအပ်ပြီးမဟုတ်လော ဟု မျက်ကွယ်ဆဲရေးခြင်း အပြစ်တင်ခြင်း မျက်မှောက်ကဲ့ရဲ့ခြင်းများကို ပြုကြပေလိမ့်မည်။

ဤမျှမကသေး မြတ်စွာဘုရားရှင်၏ စွမ်းအားကိုလည်း သတ္တဝါတို့သည် မသိကြကုန်လေရာ၊ ပညတ်အပ်သည့် သိက္ခာပုဒ်သည်လည်း ပျက်စီးလေရာ၏။ မတည်လေရာ။ လောကဉာဏ်အားဖြင့် မလိမ္မာသော ဆေးဆရာသည် အနာ မပေါက်သေးသည့် (မကြာမီအနာပေါက်မည့်) ယောက်ျားကို အခေါ်ခိုင်းပြီးလျှင် “အမောင်ယောက်ျား...လော့၊ သင်၏ ဤကိုယ်အစိတ်အပိုင်းမှာ အနာကြီးပေါက်ပြီးလျှင် အကျိုးမဲ့ ပျက်စီးခြင်းသို့ ရောက်စေလိမ့်မည်။ စောစောစီးစီးပင် ထိုအနာကိုကုစားလော့” ဟု ပြောဆိုလတ်၍ “ကောင်းပါပြီ ဆရာ... ဆရာသည်ပင် ထိုအနာကို ကုစားပါလော့” ဟု ပြောဆိုအပ်နှံရကား ထိုယောက်ျား၏ (လောလောဆယ်) အနာမရှိသေးသော ကိုယ်အစိတ်အပိုင်းကို ခွဲစိတ်ကာ (ရောဂါဖြစ်မည့်) သွေးကို ထုတ်ပြီးလျှင် ဆေးလိမ်းပေးခြင်း၊ ကြပ်စည်းခြင်း၊ ဖန်ရည်ဆေးခြင်း စသည်တို့ဖြင့် ထိုအနာပေါက်မည့်နေရာကို အရေအသားကောင်းအောင် ပြုလုပ်ပြီးနောက် ထိုယောက်ျားကို “သင်၏ အနာကြီးကို ငါဆေးကုအပ်ပြီးပြီ၊ ဆေးဖိုးဝါးခများ ငါ့အား ပေးလော့” ဟု တောင်းဆိုလေရာ၏။

ထိုဆေးကုခံရသော ယောက်ျားသည် ထိုမလိမ္မာသည့်ဆေးဆရာကို “ဤဆရာမိုက်သည် အဘယ်စကားတွေ ပြောကြားနေဘိသနည်း၊ ဤဆရာမိုက်သည် ငါ၏ အဘယ်ရောဂါကို ဆေးကုအပ်သနည်း၊ တကယ်ဆိုတော့ ဤဆရာမိုက်သည် ငါ့အား ဆင်းရဲ ဒုက္ခကိုလည်း ဖြစ်စေသည် မဟုတ်လော့၊ ငါ့ကို သွေးကုန်အောင် ပြုသည်မဟုတ်လော့” ဟု ဤသို့ မျက်ကွယ်ဆဲရေးရာ၏၊ အပြစ်တင်ရာ၏၊ မျက်မှောက်ကဲ့ရဲ့လည်း ကဲ့ရဲ့လေရာ၏။ ထိုဆရာ၏ ဂုဏ်ကျေးဇူးကိုလည်း မသိလေရာ။

ဤအတူပင် လူန်ကျူးမှုတည်းဟူသော အပြစ်ဒေါသ မပေါ်ပေါက်မီ မြတ်စွာဘုရားရှင်သည် တပည့်တို့အား သိက္ခာပုဒ်ကို အကယ်၍ (ကြိုတင်) ပညတ်လျှင် မျက်ကွယ်ဆဲရေးခြင်း စသည်တို့မှလည်း မလွတ်လေရာ၊ မြတ်စွာဘုရားရှင်၏ စွမ်းအားကိုလည်း သတ္တဝါတို့သည် မသိကြကုန်

လေရာ၊ ပညတ်အပ်သည့် သိက္ခာပုဒ်သည်လည်း ပျက်စီးလေရာ၏။ မတည်လေရာ။ ထို့ကြောင့် “ချစ်သားသာရိပုတ္တရာ....လွန်ကျူးမှုတရား တို့ သံသာ၌ မဖြစ်ပေါ်သေးသမျှ မြတ်စွာဘုရားသည် တပည့်တို့အား သိက္ခာပုဒ်ကို ပညတ်တော်မမူချေ” အစရှိသည်ကို ဟောတော်မူအပ် လေသည်။

ဤ၌။ ။ သာသနာတော်ဝယ် လွန်ကျူးမှုများ မပေါ်ပေါက်သေး မီအခါသည် သိက္ခာပုဒ်ပညတ်ရန် အခါမဟုတ်သည်မည်၏။ ပေါ်ပေါက် လာသောအခါသည် သိက္ခာပုဒ်ပညတ်ရန် အခါဟုတ်သည်မည်၏။ အခါ မဟုတ်သည့် သိက္ခာပုဒ်ကို ပညတ်လျှင် ဆိုအပ်ပြီးသော အပြစ်ဒေါသ များ ရောက်လေရာ၏။ လွန်ကျူးမှု အပြစ်ဒေါသများ ပေါ်ပေါက်လာ သောအခါမှ သိက္ခာပုဒ်ကို ပညတ်လျှင် ဥပမာအားဖြင့် လိမ္မာသော ဆေးဆရာသည် အနာပေါက်မှ ခွံစိတ်ခြင်း ဆေးလိမ်း ကြပ်စည်း ဖန်ရည် ဆေးခြင်း စသည်တို့ဖြင့် ဆေးကုလျက် ရောဂါကို ငြိမ်းစေကာ အရေ အသားကောင်းအောင် ပြုသည်ရှိသော် မျက်ကွယ် ဆဲရေးခြင်း စသည် ကို မခံရပဲ မိမိ၏ ဆေးဆရာအတတ်၌ ထင်ရှားသော အာနုဘော်ရှိ၍ ပူဇော်သက္ကာရကို ခံယူရသကဲ့သို့ ဤအတူပင် မျက်ကွယ်ဆဲရေးခြင်း အပြစ်တင်ခြင်း စသည်ကို မခံရပဲ ကိုယ်တော်မြတ်၏ သဗ္ဗညုအရာ၌ ထင်ရှားသော အာနုဘော်ရှိတော်မူ၍ ပူဇော်သက္ကာရကို ခံယူတော်မူ ရ၏။ ထိုပညတ်အပ်သော သိက္ခာပုဒ်သည်လည်း မပျက်မစီး တည် လေ၏။

ဤ(၁)မှတ် စကားရပ်များဖြင့် သိက္ခာပုဒ်ပညတ်ရာ အခါဟုတ် သည် မဟုတ်သည်ကို ပြတော်မူ၍ (၂) (၃) (၄) (၅) အမှတ်ပြ စကားရပ်တို့ဖြင့် လွန်ကျူးမှုများ ဖြစ်ပေါ်ရာကာလကို ပြတော်မူသည်။ ထိုစကားရပ်စု၏ အဓိပ္ပါယ် အကျယ်ကို ဝိနည်း ပါရာဇိကဏ်အဋ္ဌကထာ ဝေရဉ္စကဏ္ဍအဖွင့်မှ မှတ်ယူရာ၏။

ဝါကျွတ်သောအခါ ဒေသစာရီကြချီရန်
ပန်ကြားတော်မူခြင်း

ဤသို့လျှင် တရားစစ်သူကြီး ဖြစ်တော်မူသော အရှင်သာရိ- ပုတ္တရာမထေရ်ကို မြတ်စွာဘုရားရှင်သည် သိက္ခာပုဒ်ပညတ်ရန်နှင့် စပ်၍ အကျယ်တဝင့် ဟောပြတော်မူပြီးနောက် ဝေရဉ္စာပြည်၌ ထိုဝါပတ်လုံး သီတင်းသုံးနေတော်မူ၍ ဝါကျွတ်သော အခါ

ရတနာ၁] ဝါကျွတ်၍ ဒေသစာရိတ္တုချိရန် ပန်ကြားခြင်း ၁၂၉

သီတင်းကျွတ်လပြည့် မဟာပဝါရဏာနေ့၌ ပဝါရဏာပြုတော် မူပြီးလျှင် အရှင်အာနန္ဒာမထေရ်ကို ခေါ်တော်မူ၍ “ချစ်သား အာနန္ဒာ...ဘုရားရှင်တို့သည် ပင့်ဖိတ်သူများရှိ၍ ဝါကပ်တော်မူရာ ဝယ် ထိုပင့်ဖိတ်သူတို့ကို မပန်ကြားဝဲ ဒေသစာရိ မကြွချိခြင်း (=ပန် ကြားပြီးမှ ဒေသစာရိကြွချိခြင်း) သည် ဘုရားရှင်တို့၏ အလေ့ အကျက်ဖြစ်သည်။ အာနန္ဒာ...လာ သွားကြစို့၊ ဝေရဇ္ဇပုဏ္ဏားကို ပန်ကြားကြကုန်စို့” ဟု မိန့်တော်မူကာ ဆွမ်းကိစ္စ ပြုပြီးနောက် မွန်းလွဲချိန်ကို လွန်စေပြီးလျှင် အရှင်အာနန္ဒာမထေရ်ကို နောက်ပါ ရဟန်းပြုတော်မူ၍ ဝေရဇ္ဇာပြည် တံခါးဝမှစ၍ လမ်းကြီး လမ်း ငယ် အသွယ်သွယ်တို့ကို ဘုရားရှင်၏ ရောင်ခြည်တော်တို့ဖြင့် တပြောင်ပြောင် တောက်ပစေတော်မူလျက် ဝေရဇ္ဇပုဏ္ဏား၏ အိမ်ရှိရာသို့ ကြွတော်မူလေ၏။

ပုဏ္ဏား၏ အိမ်တံခါးဝ၌ မြတ်စွာဘုရားရှင် ရပ်တည်တော် မူလျှင်ပင် ပုဏ္ဏား၏ အခြံအရံလူများက ဘုရားရှင်ကို မြင်ကြ၍ ပုဏ္ဏားကြီးအား ပြောကြားကြလေလျှင် ပုဏ္ဏားကြီးသည် (ထို အချိန်ကျမှ) သတိရကာ ထိတ်ထိတ်ပြာပြာ နေရာမှ ထပြီးလျှင် သူမြတ်တို့နှင့်သာ ထိုက်တန်သော နေရာကို ခင်းထားစေ၍ မြတ်စွာဘုရားရှင်ကို ခရီးဦး ကြိုဆိုပြီးနောက် “ဘုန်းတော်ကြီး သော မြတ်စွာဘုရားသည် ဤအရပ်မှ ကြွတော်မူပါ” ဟု တမို တသေ လျှောက်ထား ပင့်ဆောင်လေသည်။ မြတ်စွာဘုရားရှင် သည် ပုဏ္ဏားပင့်ဆောင်ချက်အတိုင်း ကြွတော်မူ၍ ခင်းထားအပ် သော နေရာ၌ ထိုင်နေတော်မူ၏။ (ဤအချိန်ကား မာရ်နတ်သည် မိမိ၏ သုည့်ပတ်ချက်ကို ရုပ်သိမ်းသော အချိန်ဖြစ်လေသည်။)

ထိုအခါ ဝေရဇ္ဇပုဏ္ဏားသည် မြတ်စွာဘုရားရှင်ထံသို့ ချဉ်းကပ် ပြီးလျှင် ရိုသေမြတ်နိုး ရှိခိုး၍ အပြစ်ခြောက်ပါး လွတ်ရာအရပ်၌ ထိုင်နေလေသည်။ ထိုအခါ ဝေရဇ္ဇပုဏ္ဏားကို မြတ်စွာဘုရားရှင် သည်—

“ပုဏ္ဏား...သင်ပင့်ဖိတ်ချက်အရ ငါတို့သည် ဝါကပ် ခဲ့ကုန်ပြီ၊ သင့်ကို ငါတို့ ပန်ကြားကုန်၏၊ ငါတို့သည် ဒေသစာရီ ကြွချီလိုကြကုန်၏”—

ဟု မိန့်တော်မူ၏၊ ထိုအခါ ဝေရဉ္စပုဏ္ဏားကြီးသည် မြတ်စွာဘုရား ရှင်ကို—

“အရှင်ဂေါတမ...မှန်ပါသည်၊ အကျွန်ုပ်ပင့်ဖိတ်ချက် အရ အရှင်ဂေါတမတို့သည် ဝါကပ်တော်မူခဲ့ကြပါသည်၊ သို့ရာတွင် လှူဖွယ်ဝတ္ထုကို မလှူရသေးပါ၊ (ထိုသို့ မလှူရ ခြင်းမှာ)လှူဖွယ်ဝတ္ထု မရှိ၍လည်း မဟုတ်ပါ၊ မပေးလှူ လို၍လည်း မဟုတ်ပါ၊ လူ့ဘောင်၌ နေကုန်သော သူတို့ သည် ပြုဖွယ်ကိစ္စ များပြားလှပါကုန်၏၊ ထိုပေးလှူခွင့်ကို အဘယ်မှာ ရနိုင်ပါမည်နည်း၊ အရှင်ဂေါတမသည် နက် ဖြန့်ကောင်းမှု ကုသိုလ် အလို့ငှါ အကျွန်ုပ်၏ ဆွမ်းကို ရဟန်းသံဃာနှင့်အတူ လက်ခံတော်မူပါ”—

ဟု လျှောက်ထားလေ၏၊ (ပုဏ္ဏားကြီးသည် မာရ်နတ် လှည့်ဖြား ထားသည်ကို မသိရှာ၊ “အိမ်၌နေသူ လူတို့ကိစ္စ ပလိဗောဓကြောင့် ငါ့မှာ သတိမေ့လျော့ခြင်း ဖြစ်သည်” ဟု အောက်မေ့၍ ဤသို့ လျှောက်ထားခြင်းဖြစ်သည်)။

ထိုအခါ မြတ်စွာဘုရားရှင်သည် “ပုဏ္ဏား၏ ပင့်ဖိတ်ချက်ကို အကယ်၍ ငါလက်မခံလျှင် ‘ဤရဟန်းဂေါတမသည် ဝါတွင်း သုံးလပတ်လုံး တစုံတခု အလှူဝတ္ထုကို မရသဖြင့် အမျက်ထွက်သည် ထင်၏၊ ထို့ကြောင့် ငါတောင်းပန်အပ်ပါလျက် ဆွမ်းတထပ် ကိုမျှ လက်မခံချေ၊ ဤရဟန်းဂေါတမ၌ သည်းခံခြင်းတရားမရှိ၊ ဤရဟန်းဂေါတမသည် သဗ္ဗညုပုဂ္ဂိုလ်မဟုတ်’ ဟူ၍ ပုဏ္ဏားကြီး နှင့်တကွ ဝေရဉ္စာပြည်သူ ပြည်သား အားလုံးတို့သည် များစွာ သော အကုသိုလ်ကို ပွားစေကြလိမ့်မည်၊ ထိုသူတို့၏ အကုသိုလ်

ရတနာ] ဝေရဉ္စပုဏ္ဏား၏ ကြီးစွာသော အလှူဒါန ၁၃၁

တရားပွားခြင်းသည် မဖြစ်ပါစေလင့်”ဟု ဆင်ခြင်တော်မူကာ ထို သူတို့အား သနားသဖြင့် မြတ်စွာဘုရားရှင်သည် ဝေရဉ္စပုဏ္ဏား၏ ပင့်ဖိတ်ချက်ကို ဆိတ်ဆိတ်နေသဖြင့် လက်ခံတော်မူ၏။ လက်ခံ တော်မူပြီးနောက် မြတ်စွာဘုရားရှင်သည် ဝေရဉ္စပုဏ္ဏားကို “အိမ်၌ နေသူ လူတို့ကိစ္စ ပလိဗောဓကို ကြံစည်ခြင်းဖြင့် အကျိုးမရှိ” ဟု သိစေတော်မူပြီးလျှင် ထိုခဏအား လျှောက်ပတ်သော တရား စကားဖြင့် မျက်မှောက် တမလွန်အကျိုးနှစ်ပါးကို ပြတော်မူလျက် ကုသိုလ်တရားတို့ကို ဆောက်တည်စေကာ ထို ကုသိုလ်တရား၌ ထက်သန်ရှင်လန်းစေပြီးလျှင် နေရာမှထကာ ဖဲခွါကြွသွားတော် မူလေ၏။

ဝေရဉ္စပုဏ္ဏား၏ ကြီးစွာသော အလှူဒါန

မြတ်စွာဘုရားရှင် ဖဲခွါ ကြွသွားတော်မူလတ်သော် ဝေရဉ္စ ပုဏ္ဏားကြီးသည် အိမ်သူအိမ်သား သားမယားများကို ခေါ်ယူ စည်းဝေးပြီးလျှင် “အချင်းတို့.... ငါတို့သည် မြတ်စွာဘုရားကို ဝါတွင်းသုံးလပတ်လုံး (ဝါဆိုနေထိုင်ရန်) ပင့်ဖိတ်ပြီးလျှင် တနေ့ တာမျှ ဆွမ်းတထပ်မျှ မလှူမိခဲ့ကြကုန်၊ ကိုင်း.... ယခုအခါ ဝါတွင်း သုံးလ လှူဒါန်းရမည့် ဒါနဝတ္ထုကို နက်ဖြန်တရက်တည်းဖြင့် အပြီး လှူနိုင်ရန် စီမံကြကုန်လော့”ဟု အမိန့်ပေး ညွှန်ကြားလေ၏။ ထို နောင်မှ အလွန်မွန်မြတ်သော အလှူဝတ္ထုများကို စီမံစေပြီးလျှင် နောက်တနေ့မိုးသောက် ရောက်သော အခါ၌ နေရာအရပ်ကို တန်းဆာဆင်စေ၍ သူမြတ်တို့အားသာ ထိုက်တန်သော နေရာ ထိုင်အခင်းတို့ကို ခင်းထားစေပြီးလျှင် နံ့သာ၊ အခိုး၊ အထုံ၊ ပန်းတို့ ဖြင့် အဆန်းတကြယ် ပူဇော်ဖွယ်ကို စီမံပြီးနောက် မြတ်စွာဘုရား ရှင်အား “အရှင်ဂေါတမ အချိန်တန်ပါပြီ၊ ဆွမ်းပြင်ပြီးပါ ပြီ”ဟု လျှောက်ထားစေ၏။

ထိုအခါ မြတ်စွာဘုရားရှင်သည် ရဟန်းငါးရာ ခြံရံလျက် ဝေရဉ္စပုဏ္ဏားအိမ်သို့ ကြွရောက်၍ ခင်းထားအပ်သော နေရာ၌ ရဟန်းသံဃာနှင့်အတူ ထိုင်နေတော်မူလေသော် ဝေရဉ္စပုဏ္ဏား

ကြီးသည် မြတ်စွာဘုရားအမှူးရှိသော ရဟန်းသံဃာကို မွန်မြတ်သော ခဲဖွယ် ဘောဇဉ်ဖြင့် ရောင့်ရဲသည့် တိုင်အောင် တန်ပြီဟု တားမြစ်သည့်တိုင်အောင် မိမိကိုယ်တိုင် ကြပ်မပြုစု လုပ်ကျွေးလေ၏။ မြတ်စွာဘုရားရှင် ဆွမ်းဘုဉ်းပေးပြီး၍ သပိတ်မှ လက်တော်ကို ဖယ်ပြီးသောအခါ ဝေရဉ္စပုဏ္ဏားကြီးသည် မြတ်စွာဘုရားရှင်အား သင်္ကန်း တိ-စုံကို ကပ်လှူ၏။ (ထိုသင်္ကန်း တိ-စုံ၌ တထည် တထည်လျှင် အဖိုးတထောင်စီထိုက်၏။ ဤသို့လျှင် ပုဏ္ဏားကြီးသည် မြတ်စွာဘုရားအား သုံးထောင်အဖိုးထိုက်တန်သော သင်္ကန်း တိ-စုံကို လှူဒါန်းလေ၏)။ ရဟန်းတပါး တပါးအားလည်း သင်္ကန်းလျှာ တစုံစီ တစုံစီ ကပ်လှူ၏။ (ထိုသင်္ကန်းလျှာ တစုံ၌ တထည် တထည်လျှင် အဖိုးငါးရာစီ ထိုက်တန်၏။ ဤသို့လျှင် ရဟန်းငါးရာတို့အား အဖိုးငါးသိန်းထိုက်သော သင်္ကန်းလျှာတို့ကို လှူဒါန်းလေ၏။ ပါဠိတော်၌ကား ဤမျှသာ လာ၏။ အဋ္ဌကထာဖွင့်ပြချက်ကို ဆက်၍ ဖော်ပြပေဦးအံ့) —

ဝေရဉ္စပုဏ္ဏားကြီးသည် ဤမျှ (အဖိုး ငါးသိန်း သုံးထောင်တန် သင်္ကန်းများ) ကို လှူဒါန်းရသော်လည်း တင်းမတိမ် မရောင့်ရဲနိုင်သေးပဲ တဖန် ခုနစ်ထောင် ရှစ်ထောင် အဖိုးထိုက်တန်သည့် ကမ္မလာအုပ်ပေါင်း များစွာတို့ကို၎င်း၊ ပဋုဏ္ဏတိုင်းဖြစ် အထည်အုပ်ပေါင်းများစွာတို့ကို၎င်း အပိုင်းအပိုင်းဖြစ်စေကာ အာယောဂပတ် = ထပ်၍ချုပ်သော အဝတ်လျှာ၊ ပခုံးဖွဲ့ = အံသဗဒ်၊ ခါးပန်း၊ ရေစစ်-စသည်ပြုလုပ်ရန် ထပ်မံလှူဒါန်းပြန်လေသည်။

အကြိမ်တရာ အကြိမ်တထောင် ချက်ပြီးသော ဆေးဆီများကိုလည်း ဘူးအပြည့်၊ ပုလင်းအပြည့် ထည့်ပြီးလျှင် ရဟန်းတော်တပါးတပါးအား နယ်ဆီအလို့ငှါ တထောင်စီ တန်ဖိုးထိုက်သော ဆေးဆီကို လှူဒါန်းလေ၏။ (များစွာဆိုသဖြင့် အဘယ်ဆုံးနိုင်အံ့နည်း) ပစ္စည်းလေးရပ်တို့အနက် ရဟန်းတို့၏ အသုံးအဆောင်ဖြစ်သည့် တစုံတခုသော ပရိက္ခရာကိုမျှ မလှူသောမည်သည် မရှိ၊ ခပ်သိမ်းသော သမဏပရိက္ခရာများကို လှူဒါန်းလေသည်။

ရတနာ] ဝေရဇ္ဇပုဏ္ဏား၏ ကြီးစွာသော အလှူဒါန ၁၃၃

ဤသို့လျှင် ကြီးစွာသော အလှူဒါနကို လှူဒါန်းပြီးလျှင် သားမယားနှင့်တကွ မြတ်စွာဘုရားရှင်အား ရိုသေမြတ်နိုး ရှိခိုးထိုင်နေသော ဝေရဇ္ဇပုဏ္ဏားကို တဝါတွင်းလုံး မာရ်နတ်လှည့်ပတ်ချက်ဖြင့် တရားနာခြင်းတည်းဟူသော အမြိုက်အရသာကို သုံးဆောင်ခြင်းမှ ဆုံးရှုံးနစ်နာသည်ကို တရက်တည်းဖြင့်ပင် မြတ်စွာဘုရားရှင်သည် တရားအမြိုက်မိုး စွေဖြိုးရွာသွန်း၍ အလိုဆန္ဒ ပြည့်ဝအောင် ချီးမြှောက်တော်မူလိုရကား တရားစကားဖြင့် မျက်မှောက်တမလွန် အကျိုးနှစ်ပါးကို ပြတော်မူလျက် ကုသိုလ်တရားတို့ကို ဆောက်တည်စေကာ (= အရယူစေကာ) ထိုကုသိုလ်တရား၌ စိတ်အား ထက်သန် ရှင်လန်းစေပြီးလျှင် နေရာမှထကာ ဗဲခွါကြွသွားတော်မူလေ၏။

ဝေရဇ္ဇပုဏ္ဏားကြီးသည်လည်း သားမယားနှင့်တကွ မြတ်စွာဘုရားရှင်ကို၎င်း၊ ရဟန်းသံဃာကို၎င်း ရိုသေမြတ်နိုး ရှိခိုးလျက် “ဘုန်းတော်ကြီးသော မြတ်စွာဘုရား... အကျွန်ုပ်တို့အား နောက်တကြိမ်လည်း ချီးမြှောက်တော်မူပါကုန်ဦးဘုရား” ဤသို့ အစရှိသော စကားတို့ကို လျှောက်ထားတောင်းပန်လျက် လိုက်ပါပို့ဆောင်ပြီးလျှင် မျက်ရည်များ တတွေတွေကျကာ ပြန်နစ်ရှာလေ၏။

ထို့နောက် မြတ်စွာဘုရားရှင်သည် ဝေရဇ္ဇာပြည်၌ အလိုတော်ရှိသလောက် သီတင်းသုံးနေထိုင်တော်မူပြီးလျှင် ထိုဝေရဇ္ဇာပြည်မှ ထွက်တော်မူခဲ့၍ (အောက်ကဖော်ပြခဲ့ပြီးသော ဒေသစာရီ ခရီးအဝန်း သုံးပါးတို့အနက်) မဟာမဏ္ဍလခရီးဝန်း၌ ကြွရောက်ရမည့် လမ်းခရီးအစဉ်ကို ချုံးတော်မူ၍ တဝါတွင်းလုံး အစာခေါင်းပါးခြင်းဒေါသကြောင့် ပင်ပန်းနွမ်းနယ်နေသော ရဟန်းသံဃာကို လမ်းအဖြောင့်အတိုင်း ခေါ်ဆောင်ကာ ကြွသွားတော်မူလိုသဖြင့် သောရေယျမြို့၊ သင်္ကံသျှမြို့၊ ကဏ္ဍကုဇ္ဇမြို့ များသို့ မဝင်မူ၍ ပယာဂဆိပ်ကမ်းသို့ ကြွရောက်ပြီးလျှင် ထိုဆိပ်ကမ်းမှ ဝင်္ဂါမြစ်ကို ကူးတော်မူ၍ ဗာရာဏသီပြည်သို့ ရောက်တော်မူလေသည်။ မြတ်စွာဘုရားသည် ဗာရာဏသီပြည်၌လည်း အလိုတော်

ရှိသမျှ သီတင်းသုံးနေထိုင်တော်မူပြီးလျှင် ထိုမှတစ်ဆင့် ဝေသာလီ
 ပြည်ဖက်သို့ အစဉ်သဖြင့် ခရီးဒေသစာရီ ကြွချီတော်မူခဲ့၍
 ဝေသာလီပြည်သို့ ရောက်ရှိတော်မူကာ ဝေသာလီပြည် မဟာဝုန်
 တောအတွင်း ကုဋ္ဌာဂါရ (= ပြာသာဒ်ဆောင်ပေါက်သော)
 ကျောင်းကြီး၌ သီတင်းသုံး နေထိုင်တော်မူလေသတည်း။

ဤတွင် အခဏ်း ၃၀-ပြီး၏။

အခန်း-၃၁

ကလန္ဒသုဋ္ဌေးသား ရှင်သုဒ္ဓိန်အကြောင်း

ထိုစဉ်အခါ ဝေသာလီပြည်၏အနီး ကလန္ဒမည်သောရွာဝယ် သုဒ္ဓိန်မည်သော ကလန္ဒသုဋ္ဌေးသားသည် ရှိ၏။ ထိုအခါ ကလန္ဒ သုဋ္ဌေးသား သုဒ္ဓိန်သည် များစွာသော သူငယ်ချင်းတို့နှင့်အတူ တစ်စုံတစ်ခုပြုစွယ်ကိစ္စဖြင့် ဝေသာလီပြည်သို့ရောက်ရှိလာလေသည်။

(ရှင်နက်များ ပေါများသောကြောင့် ရွာအမည်မှာ ကလန္ဒမည် လေသည်။ ကလန္ဒသုဋ္ဌေးမှာ ကုဋေလေးဆယ် ကြွယ်ဝ၍ မင်းအသိ အမှတ်ပြုအပ်သော သုဋ္ဌေးဖြစ်လေသည်။ သုဋ္ဌေးသား သုဒ္ဓိန် ဝေသာလီ ပြည်သို့လာရောက်ခြင်းမှာ အရောင်းအဝယ်ကိစ္စ၊ ကြွေးမြီသိမ်းယူခြင်း ကိစ္စ၊ နေ့ရက်အချိန်အချက်ပေးခြင်းကိစ္စ - စသည်ဖြင့် လာရောက်ခြင်း ဖြစ်သည်။

ကျတ္တိကာနက္ခတ်သဘင် ပျော်ရွှင်ကစားလိုသောကိစ္စဖြင့်လာရောက် ခြင်းဖြစ်သည်ဟုလည်း ဆရာတို့ဆိုတော်မူကြ၏။ မှန်၏—မြတ်စွာဘုရား ရှင်သည် တန်ဆောင်မုန်းလဆန်း ပကုဋ္ဌ ဝေသာလီပြည်သို့ ရောက်တော် မူသည်။ ဝေသာလီပြည်၌ ကျတ္တိကာနက္ခတ်သဘင်ကား အလွန်စည်ကား လှ၏။ ထိုပွဲလမ်းသဘင်အတွက် သုဋ္ဌေးသားသုဒ္ဓိန် လာရောက်ခြင်း ဖြစ်သည်။

ကလန္ဒသုဋ္ဌေးသားသုဒ္ဓိန်သည် ဝေသာလီပြည်မှ နံနက်စာ စား၍အပြီး စင်ကြယ်သောအဝတ်များကို ဝတ်ဆင်ကာ ပန်းနံ့သာ နံ့သာပျောင်းများကို လက်စွဲလျက် ဘုရားဖူးရန် တရားနာရန် ထွက်လတ်သော လူအပေါင်းကို မြင်လေလျှင် “အဘယ်အရပ်သို့ သွားကြမည်နည်း”ဟု မေး၍ “ဘုရားဖူးရန် တရားနာရန် သွား ကြကုန်အံ့”ဟု လူများအပေါင်းက ဖြေဆိုလတ်သော် “ထိုသို့ ဖြစ် လျှင် ငါသည်လည်း လိုက်ပါသွားအံ့”ဟု ပရိသတ်နှင့်အတူ လိုက်ပါသွားလေသော် ပရိသတ်လေးပါးခြံရံလျက် မြဟွာမင်း ၏ အသံကဲ့သို့သော အသံတော်ဖြင့် တရားဟောနေတော်မူသော မြတ်စွာဘုရားရှင်ကို ကြည်ညိုစဖွယ် ဖူးမြင်ရ၍ ရှေးကုသိုလ်ကံ နှိုးဆော်တိုက်တွန်းအပ်ရကား “ငါသည်လည်း တရားနာရမူ

ကောင်းလေစွာ”ဟု ကြံစည်ပြီးလျှင် ပရိသတ်အလွန်များသဖြင့် မြတ်စွာဘုရားရှင်၏ အနီးရောက်အောင် မသွားနိုင်ပဲ ပရိသတ် အစွန်အဖျား သင့်လျောက်ပတ်ရာနေရာ၌ ထိုင်နေကာ တရားနာ လေ၏။

ထိုသို့ တရားနာနေစဉ် မြတ်စွာဘုရားရှင် ဟောကြားအပ် သည့် သီလ၊ သမာဓိ၊ ပညာ = သိက္ခာသုံးပါးနှင့် စပ်သော တရားစကားကို အတန်ငယ်ကြားနာရလျှင်ပင် ကလန္ဒသူဌေးသား သုဒိန်၏ စိတ်သန္တာန်ဝယ်—

“ငါသည် မြတ်စွာဘုရား ဟောကြားတော်မူအပ်သော တရားကို အနည်းနည်းဖြင့် စဉ်းစားဆင်ခြင်ကြည့်သော အခါ လူ့ဘောင်၌ နေသောသူသည် စင်စစ် ပြည့်စုံစင် ကြယ်စွာ ခရုသင်းပွတ်သစ်နှင့်အတူ ဤမြတ်သောအကျင့် (သိက္ခာသုံးပါး)ကို ကျင့်ဖို့ရန် မလွယ်ကူချေ။ ငါသည် ဆံ မုတ်ဆိတ်ကို ပယ်ရိတ်ပြီးလျှင် ဖန်ရည်ဆိုး အဝတ်တို့ကို ဝတ်ရုံ၍ လူ့ဘောင်မှထွက်ကာ ရဟန်းဘောင်သို့ ဝင် ရောက်ရမူ ကောင်းလေစွာ” —

ဟူ၍ အကြံကောင်းဖြစ်လေ၏။

ထိုနောက် ကလန္ဒသူဌေးသား သုဒိန်သည် တရားနာပြီး၍ ထသွားသော ပရိသတ်နှင့်အတူ အတန်ငယ် လိုက်ပါသွားလေ သည်။ အကြောင်းမှာ ထိုပရိသတ်ထဲ၌ သူဌေးသားသုဒိန်၏ ဆွေ မျိုးသားချင်း မိတ်ဆွေသင်္ဂဟများ များစွာပါရှိလေသည်။ ထိုသူ တို့သည် “အမောင်ကား မိဖနှစ်ပါး၏ တဦးတည်းသော သားဖြစ် သည်။ သင်ရဟန်းပြုခွင့်ကို ဘယ်နည်းဖြင့်မျှ မရနိုင်”ဟု ပြောဆိုကြ ကာ လက်ရုန်းကိုသော်မူလည်း ဆွဲငင်ခေါ်ဆောင်ကြပေလိမ့်မည်။ ထိုသို့ဆွဲဆောင်လျှင် ရဟန်းပြုခြင်း၏ အန္တရာယ် ဖြစ်ပေလိမ့်မည် ဟုကြံစည်ကာ ပရိသတ်နှင့်အတူ ထသွားကာ အတန်ငယ်လိုက် ပါပြီးလျှင် တဖန် တစုံတခု ကိုယ်လက်သုတ်သင်ရန်ကိစ္စ ရှိဟန် အယောင်ဖြင့် ပြန်နှစ်ခွဲ၍ မြတ်စွာဘုရားထံတော်မှောက်သို့ ချဉ်း ကပ်ပြီးလျှင်—

ရတနာ] ကလန္ဒသုဋ္ဌေးသား ရှင်သုဒ္ဓိန်အကြောင်း ၁၃၇

“ဘုန်းတော်ကြီးသော မြတ်စွာဘုရား... အကျွန်ုပ်သည် မြတ်စွာဘုရား ဟောကြားတော်မူအပ်သော တရားကို အနည်းနည်းဖြင့် စဉ်းစားဆင်ခြင် ကြည့်သောအခါ လူ့ဘောင်၌ နေသောသူသည် စင်စစ် ပြည့်စုံစင်ကြယ်စွာ ခရုသင်းပွတ်သစ်နှင့်အတူ ဤမြတ်သောအကျင့် (သိက္ခာသုံးပါး)ကို ကျင့်ဖို့ရန် မလွယ်ကူသည်ကို တွေ့ရပါသည်။ ဘုန်းတော်ကြီးသော မြတ်စွာဘုရား... အကျွန်ုပ်သည် ဆံမုတ်ဆိတ်ကို ပယ်ရိတ်ပြီးလျှင် ဖန်ရည်ဆိုး အဝတ်တို့ကို ဝတ်ရုံ၍ လူ့ဘောင်မှထွက်ကာ ရဟန်းဘောင်သို့ ဝင်ရောက်လိုပါသည်။ ဘုန်းတော်ကြီးသော မြတ်စွာဘုရားသည် အကျွန်ုပ်ကို ရဟန်းပြုပေးတော်မူပါ” —

ဟု လျှောက်ထားတောင်းပန်လေ၏။

ထိုအခါ မြတ်စွာဘုရားရှင်သည် ရာဟုလမင်းသားကို ရှင်ပြုသောအချိန်မှစ၍ မိဖန္ဒစ်ပါး ခွင့်မပြုသောသားကို ရှင်ရဟန်းပြု၍ ပေးတော်မမူရကား “သုဒ္ဓိန်သင့်ကို အမိအဖတို့က လူ့ဘောင်မှ ထွက်ကာ ရဟန်းဘောင်သို့ ဝင်ရောက်ရန် ခွင့်ပြုပြီး၏လော”ဟု မေးတော်မူလေလျှင် သူဋ္ဌေးသားသုဒ္ဓိန်သည် “ဘုန်းတော်ကြီးသော မြတ်စွာဘုရား... အကျွန်ုပ်ကို မိဖတို့က လူ့ဘောင်မှ ထွက်ကာ ရဟန်းဘောင်သို့ ဝင်ရောက်ရန် ခွင့်မပြုသေးပါ”ဟု လျှောက်ထားလေသည်။ တဖန် မြတ်စွာဘုရားရှင်က “သုဒ္ဓိန်... မြတ်စွာဘုရားတို့သည် အမိအဖတို့က ခွင့်မပြုသောသားကို ရဟန်းပြုပေးတော်မမူကုန်”ဟု မိန့်တော်မူလေလျှင် သူဋ္ဌေးသား သုဒ္ဓိန်သည် “ဘုန်းတော်ကြီးသော မြတ်စွာဘုရား... အကျွန်ုပ်သည် လူ့ဘောင်မှ ထွက်ကာ ရဟန်းဘောင်သို့ ဝင်ရောက်ရန် အမိအဖတို့က ခွင့်ပေးအောင်ပြုပါမည်ဘုရား”ဟု ပြန်ကြားလျှောက်ထားလေ၏။

ထိုနောင်မှ သူဋ္ဌေးသားသုဒ္ဓိန်သည် ဝေသာလီပြည်၌ ထိုပြုဖွယ်ကိစ္စကို ပြီးဆုံးစေပြီးလျှင် ကလန္ဒရွာ အမိအဖတို့ထံသို့ ချဉ်းကပ်ပြီးသော် အမိအဖတို့ကို—

“မိခင်ဖခင်တို့...အကျွန်ုပ်သည် မြတ်စွာဘုရား ဟောကြားတော်မူအပ်သော တရားကို အနည်းနည်းဖြင့်စဉ်းစားဆင်ခြင်ကြည့်သောအခါ လူ့ဘောင်၌ နေသောသူသည် စင်စစ် ပြည့်စုံစင်ကြယ်စွာ ခရုသင်းပွတ်သစ်နှင့်အတူ ဤမြတ်သောအကျင့် (သိက္ခာသုံးပါး)ကို ကျင့်ဖို့ရန် မလွယ်ကူသည်ကို တွေ့သိရပါသည်။ အကျွန်ုပ်သည် ဆံမုတ်ဆိတ်ကို ပယ်ရိတ်ပြီးလျှင် ဖန်ရည်ဆိုး အဝတ်တို့ကို ဝတ်ရုံ၍ လူ့ဘောင်မှ ထွက်ကာ ရဟန်းဘောင်သို့ ဝင်ရောက်လိုပါသည်။ အကျွန်ုပ်ကို လူ့ဘောင်မှ ထွက်ကာ ရဟန်းဘောင်သို့ ဝင်ရောက်ရန် အခွင့်ပြုပါကုန်” —

ဟု ခွင့်ပန်စကား ပြောကြားလေသည်။ ထိုအခါ မိဖနှစ်ပါးတို့က သူဌေးသားသုဒိန်ကို—

“ချစ်သား သုဒိန်...သင်သည် ငါတို့၏ အလွန်ချစ်ခင်နှစ်သက်အပ်သည့် တဦးတည်းသောသားဖြစ်သည်။ ချမ်းသာစွာ ကြီးပွားစေအပ်သူ ချမ်းသာစွာ မွေးမြူလာရသူ ဖြစ်ပေသည်။ ချစ်သား သုဒိန်...သင်သည် မည်သည့်ဆင်းရဲကိုမျှ မသိ၊ သင်သေသော်မှလည်း ငါတို့သည် အလိုမရှိကုန်ပါလျက် သင်နှင့် ခွဲခွါကြရမည်ဖြစ်ပါသည်။ အသက်ရှင်နေသော သင့်ကိုကား ငါတို့သည် လူ့ဘောင်မှ ထွက်ကာ ရဟန်းဘောင်သို့ ဝင်ရောက်ရန် အဘယ်မှာလျှင် ခွင့်ပြုနိုင်ပါကုန်အံ့နည်း” —

ဟု မြစ်ပယ်စကား ပြန်ကြားပြောဆိုကြလေသော် သူဌေးသား သုဒိန်သည် နှစ်ကြိမ်မြောက်လည်း ရှေးနည်းအတူ ခွင့်ပန်စကား ပြောကြားပြန်လေသည်။ မိဖနှစ်ပါးတို့ကလည်း ထိုအတူပင် မြစ်ပယ်စကား ပြန်ကြားပြောဆိုကြလေသည်။ သုံးကြိမ်မြောက်လည်း သူဌေးသား သုဒိန်သည် ရှေးနည်းအတူ ခွင့်ပန်စကား ပြောကြားလေသည်။ သုံးကြိမ်မြောက်လည်း မိဖတို့က ထိုအတူပင် မြစ်ပယ်စကား ပြန်ကြားပြောဆိုကြလေသည်။

ရတနာ] ကလန္ဒသူဌေးသား ရှင်သုဒိန်အကြောင်း ၁၃၉

ထိုအခါ ကလန္ဒသူဌေးသား သုဒိန်သည် “ငါ့ကိုဖြင့် မိဖတို့က လူ့ဘောင်မှ ထွက်ကာ ရဟန်းဘောင်သို့ ဝင်ရောက်ရန် (ဘယ်နည်းဖြင့်မျှ) ခွင့်မပြုကြတော့ကုန်” ဟု သိရှိပြီးလျှင် အခင်းမရှိသော မြေပေါ်၌ “ဤနေရာ၌ပင် ငါ၏ သေခြင်းသော်၎င်း၊ ရဟန်းအဖြစ် သော်၎င်း ဖြစ်လိမ့်မည်” ဟု ပြောဆိုကာ ထို ခွင့်ပန်စကား ပြောကြားသောနေရာ၌ပင် အိပ်၍ ထမင်းတနပ်ကိုလည်း မစား၊ နှစ်နပ်ကိုလည်း မစား၊ သုံးနပ်၊ လေးနပ်၊ ငါးနပ်၊ ခြောက်နပ်၊ ခုနစ်နပ်ကိုလည်း မစားပဲ (အစာငတ်ခံ၍) မိမိ၏ ကြီးကဲသော ကုသိုလ်ဆန္ဒကို ဖော်ပြလေ၏။

ထိုအခါ မိဖတို့သည် သူဌေးသား သုဒိန်ကို—

“ချစ်သား သုဒိန်... သင်သည် ငါတို့၏ အလွန်ချစ်ခင် နှစ်သက်အပ်သည့် တဦးတည်းသော သားဖြစ်သည်။ ချမ်းသာစွာ ကြီးပွားစေအပ်သူ ချမ်းသာစွာ မွေးမြူလာရသူ ဖြစ်ပေသည်။ ချစ်သား သုဒိန် ... သင်သည် မည်သည့် ဆင်းရဲကိုမျှ မသိ၊ သင်သေသော်မှလည်း ငါတို့သည် အလိုမရှိကုန်ပဲလျက် သင်နှင့် ခွဲခွါကြရမည်ဖြစ်ပါသည်။ အသက်ရှင်နေသော သင့်ကိုကား ငါတို့သည် လူ့ဘောင်မှ ထွက်ကာ ရဟန်းဘောင်သို့ ဝင်ရောက်ရန် အဘယ်မှာလျှင် ခွင့်ပြုနိုင်ပါကုန်အံ့နည်း။ ချစ်သား သုဒိန် ထလော့၊ စားလည်း စားလော့၊ သောက်လည်း သောက်လော့၊ ပျော်လည်း ပျော်ပါးလော့၊ စားကာ သောက်ကာ ပျော်ရွှင်ကာနှင့် ကာမဂုဏ်များကို ခံစား၍ ကောင်းမှုများကို ပြုလျက် မွေ့လျော်လော့၊ သင့်ကို လူ့ဘောင်မှ ထွက်ကာ ရဟန်းဘောင်သို့ ဝင်ရောက်ရန်ကား ငါတို့သည် (အဘယ်နည်းဖြင့်မျှ) ခွင့်မပြုနိုင်ကုန်” —

ဟု ပြောဆိုကြလေသည်။ ဤသို့ ပြောကြကုန်သော် ကလန္ဒသူဌေးသား သုဒိန်သည် ဆိတ်ဆိတ်နေ၏။ ထိုအတူ မိဖတို့က နှစ်ကြိမ်မြောက် ပြောဆိုကြသောအခါ သုံးကြိမ်မြောက် ပြောဆိုကြသော

အခါမှာလည်း သူဌေးသား သုဒိန်သည် ရှေးနည်းအတူ ဆိတ်ဆိတ် သာလျှင် နေ၏။

ထိုအခါ သုဒိန်၏ မိဖုရားသည် သုံးကြိမ်တိုင်တိုင် ပြောကြ၍ စကားတုံ့မျှ မရကြသည်ရှိသော် သုဒိန်၏ သူငယ်ချင်းတို့ကို အခေါ်ခိုင်း၍ “မောင်တို့၏ သူငယ်ချင်း သုဒိန်သည် ရဟန်းပြုချင် နေသည်။ ထိုသုဒိန်ကို တားမြစ်ကြပါလော့” ဟု ပြောဆိုကြလေ သော် သူဌေးသား သုဒိန်၏ သူငယ်ချင်းတို့သည်လည်း သုဒိန် ထံသို့ သွားရောက်ကြကာ မိဖုရားပြောဆိုသည့် နည်းအတိုင်း သုံးကြိမ်တိုင်တိုင် ပြောဆိုကြလေသည်။ ထို သူငယ်ချင်းတို့အား လည်း သုဒိန်သည် စကားတုံ့မပြန်ပဲ ဆိတ်ဆိတ်သာလျှင် နေလေ ၏။

ထိုအခါ သုဒိန်၏ သူငယ်ချင်းတို့စိတ်သန္တာန်ဝယ် “ဤ သုဒိန် သည် အကယ်၍ ရဟန်းပြုခွင့်မရရှိ၍ သေလွန်ခဲ့သော် တစုံတရာ ကျေးဇူးမရှိနိုင်ချေ၊ အထူးအားဖြင့် ရဟန်းပြုရလျှင် သူ့ကို မိဖုရား ရော ငါတို့ပါ အလိုရှိသောအခါမှာ တွေ့မြင်ကြရပေလိမ့်မည်။ ဤ ရဟန်းအဖြစ်မည်သည်လည်း အလွန်ဝန်လေးလှ၏၊ နေ့စဉ် နေ့စဉ် မြေသပိတ်ကို စွဲကိုင်ကာ ဆွမ်းခံလှည့်လည်ရ၏၊ တယောက်တည်း အိပ်ရ၍ နံနက်တထပ်သာ စားရသော မြတ်သောအကျင့်ကို အလွန်ပြုကျင့်နိုင်ခဲ့၏၊ ဤ သုဒိန်သည်လည်း သိမ်မွေ့လှသည့် မြို့ကြီးသားတယောက် ဖြစ်လေသည်၊ သူသည် တယောက်တည်း အိပ်ရ၍ နံနက် တထပ်သာ စားရသော ထိုမြတ်သောအကျင့်ကို ဘယ်လိုနည်းနှင့်မျှ မကျင့်နိုင်ပဲ ဤ အိမ်သို့တဖန် ပြန်လာမည် ဧကန္တပင် ဖြစ်ချေသည်၊ ကိုင်း... သူ၏မိဖုရားကို ခွင့်ပြုကြစေ ကုန်စို့” ဟု အကြံအစည် အတိုင်အပင် ပြုလုပ်ကြပြီးလျှင် သုဒိန်၏ မိဖုရားထံသို့ သွားရောက်ကြ၍ မိဖုရားကို—

“မိခင် ဖခင်တို့... ဤ သုဒိန်သည် အခင်းမရှိသော မြေပေ၎င်း ဤ နေရာ၌ပင် ငါ၏ သေခြင်းသော်၎င်း၊ ရဟန်း အဖြစ်သော်၎င်း ဖြစ်လိမ့်မည်ဟု ပြောဆိုကာ အိပ်၍နေ၏၊ အကယ်၍ မိဖုရားသည် သုဒိန်ကို လူ့ဘောင်မှ ထွက်ကာ

ရတနာ] လာလန္ဒသုဋ္ဌေးသား ရှင်သုဒိန်အကြောင်း ၁၄၁

ရဟန်းဘောင်သို့ ဝင်ရောက်ရန် ခွင့်ပြုကြပါမူ ထို (အိပ်သော)နေရာ၌ပင် သေခြင်းသို့ ရောက်ပါလိမ့်မည်။ အကယ်၍ မိဖတို့သည် ရဟန်းပြုရန် ခွင့်ပြုကြပါမူ ရဟန်း အဖြစ်နှင့်နေသော သုဒိန်ကို မြင်ကြရပါဦးမည်။ အကယ်၍ သုဒိန်သည် ရဟန်းပြုပြီးမှ ရဟန်းဘောင်၌ မပျော်ပိုက်ခဲ့ ပါလျှင် သူ့အဖို့ရာ မိဖတို့အိမ်မှတစ်ပါး အခြားသွားစရာ အဘယ်မှာ ရှိအံ့နည်း၊ ဤအိမ်သို့သာလျှင် တဖန်ပြန်လာ ပါလိမ့်မည်။ သုဒိန်ကို လူ့ဘောင်မှ ထွက်ကာ ရဟန်း ဘောင်သို့ ဝင်ရောက်ရန် ခွင့်ပြုသာပြုလိုက်ကြပါကုန်” —

ဟု အကြံပေးတိုက်တွန်းစကား ပြောကြားကြလေကုန်၏။

ထိုအခါ သုဒိန်၏ မိဖတို့သည် “အမောင်တို့...သုဒိန်ကို လူ့ ဘောင်မှထွက်ကာ ရဟန်းဘောင်သို့ ဝင်ရောက်ရန် ငါတို့ ခွင့်ပြု ပါကုန်၏” ဟု ပြောကြလေသော် သုဒိန်၏ သူငယ်ချင်းတို့သည် သူဋ္ဌေးသားသုဒိန်ထံသို့ သွားရောက်ကြပြီးလျှင် “အဆွေ့သုဒိန်... ထလော့၊ သင့်ကို မိဖတို့က လူ့ဘောင်မှ ထွက်ကာ ရဟန်းဘောင် သို့ ဝင်ရောက်ရန် ခွင့်ပြုအပ်လေပြီ” ဟု ပြောကြကုန်၏။

ထိုအခါ သူဋ္ဌေးသားသုဒိန်သည် “ငါ့ကို မိဖတို့က ရဟန်း ပြုရန် ခွင့်ပြုအပ်ပြီတဲ့” ဟု ရှင်လန်းတက်ကြွသော စိတ်ရှိလျက် ကိုယ် ကို လက်တို့ဖြင့် ပွတ်သပ်ကာ နေရာမှ ထပြီးနောက် တရက်နှစ်ရက် အားယူ၍ မြတ်စွာဘုရားရှင် လံတော်မှောက်သို့ သွားရောက်ဝပ် လျှိုး ရှိခိုးဦးညွတ်ကာ သင့်လျော်ရာ နေရာ၌ ထိုင်ပြီးသော် မြတ်စွာ ဘုရားရှင်ကို—

“ဘုန်းတော်ကြီးသော မြတ်စွာဘုရား... အကျွန်ုပ်ကို မိဖတို့က ရဟန်းပြုရန် ခွင့်ပြုအပ်ပါပြီ၊ ဘုန်းတော်ကြီးသော မြတ်စွာဘုရားသည် အကျွန်ုပ်ကို ရဟန်းပြုပေးတော်မူပါ” —

ဟု တောင်းပန် လျှောက်ထားလေ၏။ မြတ်စွာဘုရားရှင်သည် ကိုယ်တော်၏ အနီး၌ရှိနေသော ပိဏ္ဍပါတ်မှတစ်ဆောင် ရဟန်း တစ်ပါးကို “ရဟန်း...ထိုသို့ သူဋ္ဌေးသား သုဒိန် တောင်းပန်အပ်

ရကား သင်ချစ်သားသည် သုဒိန်ကို ရှင်လည်းပြုပေးလိုက်၊ ရဟန်းလည်းခံပေးလိုက်” ဟု မိန့်တော်မူ၏။ ထိုပိဏ္ဏပါတ်စုတင်ဆောင်ရဟန်းတော်သည် “ကောင်းပါပြီ မြတ်စွာဘုရား...” ဟု လျှောက်ထားဝန်ခံကာ ဘုရားပေးအပ်သည့် သဒ္ဓိဝိဟာရိကတပည့် သုဒိန်ကို ရရှိကာ သုဒိန်ကို ရှင်သာမဏေပြု၍လည်း ပေးလေသည်၊ ရဟန်းပြု၍လည်း ပေးလေသည်။

ရဟန်းဖြစ်၍ မကြာမီ အရှင်သုဒိန်သည် ဤဆိုလတ္တံ့သော ကိလေသာကို ခါတွက်ကြောင်း စုတင် အကျင့်ကောင်းတို့ကို ဆောက်တည်ကျင့်ကြံလေ၏။ တောကျောင်းနေခြင်း အာရညိကစုတင်ကို ဆောင်၏။ ဆွမ်းခံ၍စားခြင်း ပိဏ္ဏပါတ်ကစုတင်ကို ဆောင်၏။ ပံသုကူ သင်္ကန်းကို ဝတ်ရုံခြင်း ပံသုကူ စုတင်ကို ဆောင်၏။ အိမ်စဉ်အတိုင်း ဆွမ်းရပ်ခြင်း သပဒါနစာရိကစုတင်ကို ဆောင်၏။ ဝဇ္ဇီတိုင်း မထင်ရှားသော ရွာငယ်တခုကို အမှီဂေါ-စရဂါမ်ပြုကာ နေတော်မူ၏။

ထိုအခါ ဝဇ္ဇီတိုင်းသည် အစာခေါင်းပါး၏။ အသက်မွေးရန် ခဲယဉ်း၏။ ဇွေးဇွေးဖြူသော အရိုးရှိ၏။ စာရေးတံ မဲလက်မှတ်ဖြင့် အသက်မွေးရ၏။ သပိတ်လက်စွဲ၍ ဆွမ်းခံခြင်းဖြင့် မျှတရန် မလွယ်ကူချေ။ ထိုအခါ အရှင်သုဒိန်၏ စိတ်သန္တာန်ဝယ်—

“ယခုအခါ ဝဇ္ဇီတိုင်းသည် အစာခေါင်းပါး၏။ အသက်မွေးရန် ခဲယဉ်း၏။ ဇွေးဇွေးဖြူသော အရိုးရှိ၏။ စာရေးတံ မဲလက်မှတ်ဖြင့် အသက်မွေးရ၏။ သပိတ်လက်စွဲ၍ ဆွမ်းခံခြင်းဖြင့် မျှတရန် မလွယ်ကူချေ။ ဝေသာလီပြည်ဝယ် (စီးပွားဥစ္စာ) ကြွယ်ဝသော (မြုပ်နံ့ထားသည့်) ဥစ္စာပေါများသော (နေ့စဉ်သုံးစွဲရန် များသော စည်းစိမ်ဘဏ္ဍာရှိသော များသော ရွှေငွေရှိသော နှစ်သက်ဖွယ်ရာ များစွာသော အသုံးအဆောင် ရတနာရှိသော (ကူးသန်းရောင်းဝယ်ဖလှယ်သံည့်) များသော ဥစ္စာစပါးရှိသော ငါ၏ဆွေမျိုးတို့သည် ပေါများကုန်၏။ ငါသည် ဆွေမျိုးတို့ကို အမှီပြု၍ နေရမူ ကောင်းလေစွာ၊ ဆွေမျိုးတို့သည် ငါ့ကို အမှီပြု၍

ရတနာ] ကလန္ဒသုဋ္ဌေးသား ရှင်သုဒိန်အကြောင်း ၁၄၃

လှူဖွယ်တို့ကို ပေးလှူကြလိမ့်မည်၊ ကောင်းမှုတို့ကို ပြုကြ
လိမ့်မည်၊ ရဟန်းတို့သည်လည်း လာဘ်ကိုရရှိကြလိမ့်မည်၊
ငါသည်လည်း ဆွမ်းဖြင့် မပင်ပန်းဝဲရှိလိမ့်မည်” —

ဟု အကြံအစည်ဖြစ်ပြီးနောက် အရှင်သုဒိန်သည် အိပ်ရာနေရာ
တို့ကို သိုမှီးသိမ်းဆည်းပြီးလျှင် သပိတ်သင်္ကန်းကို ယူဆောင်၍
ဝေသာလီပြည်သို့ ဖခင်ခွဲရာ အစဉ်သဖြင့် ဝေသာလီပြည်သို့ ရောက်
ရှိကာ ဝေသာလီပြည်အနီး မဟာဝုန်တောအတွင်း ပြာသာဒ်
ဆောင်ပေါက်သော (ကုဋ္ဌာဝါရ) ကျောင်းကြီး၌ နေလေ၏။

အရှင်သုဒိန်၏ ဆွေမျိုးများသည် “ကလန္ဒသုဋ္ဌေးသား သုဒိန်
သည် ဝေသာလီပြည်သို့ ရောက်လာပြီတဲ့”ဟု သတင်းစကား
ကြားသိကြပြီးလျှင် ထိုဆွေမျိုးများသည် အရှင်သုဒိန်အား ဆွမ်း
အိုး ခြောက်ဆယ်တို့ကို ပို့လှူကြကုန်၏။ (ဆွမ်းတအိုး တအိုးလျှင်
ရဟန်းဆယ်ပါး ဆယ်ပါးစာရှိ၏)။ ထိုအခါ အရှင်သုဒိန်သည်
(မူလရည်ရွယ်ချက်အတိုင်း) ထိုဆွမ်းအိုး ခြောက်ဆယ်တို့ကို
ရဟန်း (ခြောက်ရာ) တို့အား စွန့်လှူပြီးလျှင် (မိမိမူကား ဥက္ကဋ္ဌ
ပိဏ္ဍပါတ်စုတင်ဆောင် ပုဂ္ဂိုလ်ဖြစ်တော်မူသောကြောင့်) သင်္ကန်း
ကို ပြင်ဝတ်၍ သပိတ်သင်္ကန်းကို ယူဆောင်ကာ ကလန္ဒရွာ
အတွင်းသို့ ဆွမ်းခံဝင်တော်မူ၏။ ကလန္ဒရွာ၌ အိမ်စဉ်အတိုင်း
ဆွမ်းခံလှည့်လည်လတ်သော် မိမိ၏ဖခင် (ကလန္ဒ) သုဋ္ဌေးအိမ်
တံခါးဝသို့ ချဉ်းကပ်မိလေ၏။

(ဤ၌ အထူးမှာထားလိုသည်မှာ...ဤအရှင်သုဒိန်၏ ဝဇ္ဇီတိုင်းမှ ပြန်
လာသည်ကစ၍ ဖော်ပြအပ်သော ဖြစ်ရပ်အဋ္ဌပ္ပတ်များမှာ အရှင်သုဒိန်
ရဟန်းပြု၍ ရှစ်ဝါရမှ (မြတ်စွာဘုရားရှင်ကိုယ်တော် ဝါတော်နှစ်ဆယ်
ရှိမှ) ဖြစ်သည့် အဋ္ဌပ္ပတ်ဖြစ်လေသည်။ သို့သော် အရှင်သုဒိန်၏
အကြောင်းစကား အစဉ်မပျက်အောင် ဤ၌ ဆက်လက်ဖော်ပြခြင်း
ဖြစ်သည်)။

ထိုအချိန်တွင် အရှင်သုဒိန်၏ ဆွေမျိုးတို့၏ ကျွန်မသည် တညဉ့်
လွန် သိုးလေပြီးသော မုယောမုံကို (ကျွန်ယောကျွား အလုပ်
သမား နွားတို့အားသော်မှ စားသုံး၍မဖြစ်နိုင်ရကား) အိမ်ပြင်

ပသ္မိ စွန့်ပစ်လိုသဖြင့် ထွက်လာဆဲဖြစ်လေ၏။ ထိုအခါ အရှင် သုဒိန်သည် ထိုကျွန်မကို “ နှမ... (အရိယာတို့၏ ခေါ်ဝေါ်ခြင်း ဖြစ်သည်) ထိုမို့ကို အကယ်၍ စွန့်ပစ်ရမည်ဖြစ်လျှင် ဤငါ၏သပိတ် ၌ လောင်းလော့” ဟု ပြောဆိုလေ၏။

ထိုအခါ ကျွန်မသည် တညဉ့်လွန် သိုးလေပြီးသော ထိုမုယော မှုကို အရှင်သုဒိန်၏ သပိတ်၌ လောင်းထည့်စဉ် ရှစ်နှစ်ကြာ ကွဲ ကွာနေရသဖြင့် မိမိ၏အရှင်သား အရှင်သုဒိန်ဟု မမှတ်မိနိုင်ပဲ အရှင်သုဒိန်၏ လက်ခြေပုံပန်းသဏ္ဍာန် အသံအခြင်းအရာများကို သာ မှတ်သားပြီးနောက် အရှင်သုဒိန်၏ မိခင်ထံသို့ သွားရောက်၍ “အို...အရှင်မသိပါလော့၊ အရှင်သားသုဒိန်သည် ရောက်လာပြီ” ဟု ပြောဆိုလေလျှင် အရှင်သုဒိန်၏ မိခင်က “အိုကျွန်မ... အကယ်၍ သင်အမှန်ကိုပြောလျှင် သင့်ကို ကျွန်အဖြစ်မှလွတ်မည်” ဟု ပြောဆိုလေ၏။

ထိုအချိန်၌ အရှင်သုဒိန်သည် (ကလန္ဒရွာအတွင်း ဆွမ်းစား စရပ်တခု၏) နံရံခြေတခုကိုမှီ၍ ထိုမုယောမှုသိုးကို မြိန်ရည် ရှက် ရည် ဘုဉ်းပေးသုံးဆောင်တော်မူနေဆဲဖြစ်၏။

(ထိုအရပ်နယ်ပယ်၌ အလှူရှင်တို့၏ အိမ်အချို့၌ ဆွမ်းစားစရပ်များ ဆောက်လုပ်ထားလေသည်။ ထိုစရပ်များ၌ နေရာများကို အသင့်ခင်း ထားကြလေသည်။ သောက်ရေ သုံးဆောင်ရေနှင့် ပုန်းရေချဉ်များ ကိုလည်း တည်ထားအပ်လေသည်။ ထိုစရပ်များ၌ ရဟန်းတို့သည် ဆွမ်းခံ ပြီးလျှင် ထိုင်၍ဆွမ်းဘုဉ်းပေးကြသည်။ အလိုရှိကြလျှင် အလှူရှင်တို့ ဝတ်တည်ထားအပ်သည့် ဒါနဝတ္ထုများကို ခံယူကြကုန်၏။ ထို့ကြောင့် ယခု အရှင်သုဒိန် မုယောမှုသိုးကို ဘုဉ်းပေးရာ နံရံခြေ-ဟူသည် မှုလည်း အလှူရှင်တဦးဦး ဆောက်လုပ်အပ်သော ဆွမ်းစားစရပ်တခု၏ နံရံခြေ=ထရံခြေဖြစ်သည်။ မှု၏ - ရဟန်းတို့သည် အထီးကျန်ကပ်ပါး ဆင်းရဲသားများကဲ့သို့ ကြည့်၍မလျော်မသင့်တော်သောနေရာ၌ ထိုင်၍ ဘယ်သောအခါမှ ဘုဉ်းပေးတော်မမူကြကုန်။ ။အဋ္ဌကထာ ၁၇၄- မျက်နှာမှ)။

အရှင်သုဒိန်၏ အဖသူဌေးကြီးသည်လည်း အလုပ်လုပ်ရာမှ ပြန်လာလတ်သော် မုယောမှုသိုးကို မြိန်ရည်ရှက်ရည် ဘုဉ်းပေး

ရတနာ] ကလန္ဒယူဌေးသား ရှင်သုဒိန်အကြောင်း ၁၄၅

သုံးဆောင်နေသော အရှင်သုဒိန်ကို တွေ့မြင်ရသောကြောင့် အရှင် သုဒိန်ရှိရာသို့ သွားရောက်၍ အရှင်သုဒိန်ကို—

“ဖြစ်မှဖြစ်ရပလေ ချစ်သားသုဒိန်...တညဉ့်လွန် သိုး လေပြီးသော မုယောမုံကို စားမှ စားပလေ၊ တကယ်ဆို တော့ မိမိအိမ်သို့ သွားသင့်သည် မဟုတ်ပါလော”--

ဟု မခံမရပ်နိုင်ဖြစ်ကာ ပြောကြားလေ၏။ ထိုအခါ အရှင်သုဒိန် သည် “ဒါယကာကြီး... သင့်အိမ်သို့ ရောက်ခဲ့ပြီ၊ ဤမုယော မုံသိုးကို သင့်အိမ်မှ ရအပ်ခဲ့ပြီ”ဟု ပြန်ကြားပြောဆိုလေသော် အရှင်သုဒိန်၏ ဖခင်သူဌေးကြီးသည် အရှင်သုဒိန်၏ လက်မောင်း ကို ဆွဲကိုင်၍ အရှင်သုဒိန်ကို “ချစ်သားသုဒိန်... လာလော့၊ အိမ်သို့သွားကြကုန်စို့”ဟု ပြောဆိုလေ၏။ ထိုအခါ အရှင်သုဒိန် သည် အဖအပေါ်၌ ချစ်ခင်သဖြင့် ဆိုလွယ်သော ပုဂ္ဂိုလ်တဦး ဖြစ်ကာ မိမိ၏ အဖအိမ်သို့ လိုက်ပါသွားရောက်ပြီးလျှင် အသင့် ခင်းထားအပ်သော နေရာ၌ ထိုင်နေလေ၏။

ထိုအခါ အရှင်သုဒိန်၏ ဖခင်သူဌေးကြီးသည် အရှင်သုဒိန်ကို “ချစ်သားသုဒိန်... စားပါလော့”ဟု ပြောဆိုလေသော် အရှင် သုဒိန်က “ဒါယကာကြီး...တော်ပြီ၊ ယနေ့ ငါသည် ဆွမ်းစားခြင်း ကိစ္စ ပြုအပ်ပြီးပြီ”ဟု ပြန်ကြားပြောဆိုလေ၏။ “ချစ်သားသုဒိန်... နက်ဖြန်အတွက် ဆွမ်းကို လက်ခံပါလော့”ဟု ဖခင်သူဌေးကြီးက ဂိတ်မန္တက ပြုလုပ်သောအခါ အရှင်သုဒိန်သည် မိမိကိုယ်တိုင်က ဥက္ကဋ္ဌ ဝိဏ္ဏပါတ်စုတင်ဆောင်ပုဂ္ဂိုလ်ဖြစ်သော်လည်း အကယ်၍ ငါသည် ဆွမ်းတထပ်ကိုမျှ လက်မခံခဲ့လျှင် မိဖဆွေမျိုးတို့အဖို့ရာ လွန်စွာပင် နှလုံးမသာမယာ ဖြစ်ပေလိမ့်မည်” ဟု ဆင်ခြင် အောက်မေ့တော်မူကာ ဆွေမျိုးတို့အား သနားသောအားဖြင့် ဖခင် သူဌေးကြီး၏ ဆွမ်းစား ပင့်လျှောက်ချက်ကို ဆိတ်ဆိတ် နေသဖြင့် လက်ခံပြီးနောက် နေရာမှ ထကာ ဖဲခွါသွားလေ၏။

ထို့နောက် အရှင်သုဒိန်၏ မိခင်သည် ထိုညဉ့်လွန်မြောက်သော အခါ မြေကြီးကို နှားချေးအစိုဖြင့် လိမ်းကျံစေပြီးလျှင် ရှေ့ကပုံ၊

ငွေတပုံ အားဖြင့် ရတနာနှစ်ပုံကို ပြုစေ၏။ ရတနာပုံတို့ကား အလွန်ကြီးမားလှ၏။ ဤမှာဖက်၌ ရပ်သောယောက်ျားသည် ထိုမှာဖက်၌ ရပ်သောယောက်ျားကို မမြင်နိုင်၊ ထိုမှာဖက်၌ ရပ်သောယောက်ျားသည် ဤမှာဖက်၌ ရပ်သောယောက်ျားကို မမြင်နိုင်။ သို့စဉ်ကလောက် ကြီးမားမြင့်မောက်လှ၏။ ထိုရတနာပုံတို့ကို ဇာတိဖြင့် ဖုံးအုပ်စေပြီးလျှင် အလယ်၌ နေရာခင်းစေ၍ ကန့်လန့်ကာကို ကာရံပြီးလျှင် အရှင်သုဒိဏ်၏ လူဖြစ်စဉ်က ဇနီးဟောင်းကို ခေါ်၍ “ချစ်သမီး(ချွေးမ)....ငါတို့ကံတွန်း၏။ ငါ့သားသုဒိဏ်ကြိုက်နှစ်သက်စေတတ်သည့် အဝတ်တန်းဆာကို ချစ်သမီး ဝတ်ဆင်လော့” ဟု ပြောဆိုလေသော် “ကောင်းပါပြီ မိခင်(အရှင်မ)....” ဟု အရှင်သုဒိဏ်၏ ဇနီးဟောင်းသည် အရှင်သုဒိဏ်၏ မိခင်အား ဝန်ခံစကား ပြန်ကြားပြောဆိုလေ၏။

နောက်တနေ့ နံနက်အချိန်၌ အရှင်သုဒိဏ်သည် သင်္ကန်းကို ပြင်ဝတ်၍ သပိတ်သင်္ကန်းကို ယူဆောင်ကာ မိမိ၏ဖခင်အိမ်သို့ ချဉ်းကပ်ပြီးလျှင် ခင်းထားအပ်သောနေရာ (ရတနာပုံ နှစ်ပုံတို့၏ အကြား)၌ ထိုင်နေလေ၏။ ဖခင်သူဌေးကြီးသည် အရှင်သုဒိဏ်ထံသို့ လာရောက်ပြီးလျှင် ထိုရတနာပုံတို့ကို ဖွင့်လှစ်စေ၍ အရှင်သုဒိဏ်ကို—

“ချစ်သားသုဒိဏ် ဤ ရွှေငွေသည် သင့်အမိ၏ အမိဖက်မှပါလာသော ဥစ္စာသာဖြစ်ပါသေးသည်။ မိန်းမသား၏ အသုံးအဆောင် အလို့ငှါ ရအပ်သော မိန်းမသုံး ဥစ္စာမျှသာ ဖြစ်ပါသေးသည်။ (သနပ်ခါးဖိုး ပန်းဖိုးမျှသာ ရှိသေး၏ ဟု ဆိုလိုသည်။) အဖဖက်မှ ပါလာသောဥစ္စာသည် တခြားရှိသေး၏။ အဖိုး၊ အဖေး ဖက်မှ-ဆင်းသက်လာသောဥစ္စာလည်း တခြားရှိသေး၏။ ချစ်သားသုဒိဏ်.... လူထွက်၍ စည်းစိမ်တို့ကိုလည်း သုံးဆောင်ရန် ကောင်းမှုတို့ကိုလည်း ပြုလုပ်ရန် ရနိုင်ပါ၏။ ချစ်သားသုဒိဏ်.... လာလော့၊ စည်းစိမ်တို့ကိုလည်း သုံးဆောင်ခံစားလော့၊ ကောင်းမှုတို့ကိုလည်း ပြုလော့” —

ရတနာ] ကလန္ဒသူဌေးသား ရှင်သုဒိန်အကြောင်း ၁၄၇

ဟု ပြောဆိုလေလျှင် အရှင်သုဒိန်သည် “ဖခင်...လူမထွက်နိုင်ပါ၊ လူမထွက်ရဲပါ၊ အကျွန်ုပ်သည် အလွန်ပျော်ပိုက်စွာ မြတ်သော အကျင့် (သိက္ခာသုံးပါး) ကို ဂျင့်သုံးနေပါသည်” ဟု ပြန်ကြား ပြောဆိုလေ၏။

နှစ်ကြိမ်မြောက်လည်း ဖခင်သူဌေးကြီးသည် ရှေးနည်းအတိုင်း ပြောဆိုပြန်သည်တွင် အရှင် သုဒိန်ကလည်း ထိုနည်းအတိုင်း ပြန်ကြားပြောဆိုလေသည်။ သုံးကြိမ်မြောက် ဖခင်သူဌေးကြီးက ရှေးနည်းအတိုင်း ပြောဆိုသောအခါ၌ကား အရှင်သုဒိန်သည် (တမျိုးပြောင်းလဲကာ) “ဒါယကာကြီး...အကယ်၍ သင် အမျက် မထွက်လျှင် သင့်ကို ငါတို့ ပြောပြလိုပါကုန်၏” ဟု မိန့်ဆိုတော် မူလေသည်။ ထိုအခါ ဖခင်သူဌေးကြီးသည် “ငါ့သားက ငါ့အား ချီးမြှောက်မှု ပြုလိုသည်ထင်၏” ဟု အကြံပေါက်ကာ ဝမ်းမြောက် ဝမ်းသာ “ချစ်သား သုဒိန်... ပြောလော့” ဟု အခွင့်ပြု ပြောကြား လေ၏။ ထိုအခါ အရှင်သုဒိန်သည် ဖခင်သူဌေးကြီးကို—

“ဒါယကာကြီး... ထိုသို့ဖြစ်လျှင် သင်သည် ပိုက်ဆံ လျှော်အိတ်ကြီးကြီးတို့ကို ချုပ်စေပြီးလျှင် ရွှေငွေအပြည့် ထည့်၍ လှည်းများဖြင့် တိုက်ထုတ်ကာ ဂင်္ဂါမြစ်လယ် ရေအယဉ်၌ ပစ်ချလိုက်ပါလော့။ ထိုသို့ အဘယ့်ကြောင့် ပြုလုပ်စေရသနည်း ဟူမူ ဒါယကာကြီး... ထိုဥစ္စာရွှေငွေ ခိုနေခြင်းဟူသော အကြောင်းကြောင့် သင့်အား ကြောက် ခြင်းသည်၎င်း၊ တုန်လှုပ်ခြင်းသည်၎င်း၊ မွှေးညှင်းရှင်ပျံ = ဩက်သီးထခြင်းသည်၎င်း၊ စောင့်ရှောက်ရခြင်းသည်၎င်း ဖြစ်ရလိမ့်မည်၊ မရှိခဲ့မူ သင့်အား ထိုကြောက်ခြင်းစသော အန္တရာယ်သည် မဖြစ်နိုင်တော့ပြီ၊ ထို့ကြောင့် ဖြစ်သည်” —

ဟု ဖြတ်ဖြတ်သားသား ထုလှားစကားကို မိန့်ကြားတော်မူလေ သော် ဖခင်သူဌေးကြီးသည် “သားသုဒိန်သည် အဘယ့်ကြောင့် ဤသို့ ပြောဆိုရက်စိသနည်း” ဟု နှိုးနှိုးသော ဖြစ်လေ၏။

မယားဖြင့် တဖန် ဖြားယောင်းပြန်ခြင်း

ထို့နောက် အရှင်သုဒိဏ်၏ ဖခင်သူဌေးကြီးသည် ဥစ္စာကို ပြု၍ သားကို မိမိကိုယ်တိုင် လုံခြုံစေအောင် ဖြားယောင်းခြင်းငှါ မစွမ်းနိုင် ရကား “ယခုအခါ မာတုဂါမနှင့်တူသော ယောက်ျားတို့အဖို့ အရှင်အရှင်အဖွဲ့သည် မရှိတော့ပြီ” ဟု အောက်မေ့ မှတ်ယူကာ အရှင်သုဒိဏ်၏ လူဖြစ်စဉ်ကာလ ဇနီးဟောင်းကို ခေါ်ပြီးလျှင် “ချစ်သမီး (ချွေးမ)....ငါတိုက်တွန်းပါ၏၊ သားသုဒိဏ်သည် သင့်ကို ချစ်လှည်းချစ်၏၊ နှစ်သက်လည်းနှစ်သက်၏၊ သားသုဒိဏ်သည် သင့် စကားကို လိုက်နာကောင်း လိုက်နာပေလိမ့်မည်” ဟု ပြောဆိုစေ ခိုင်းပြန်လေသည်။ ထိုအခါ အရှင်သုဒိဏ်၏ လူဖြစ်စဉ်ကာလ ဇနီးဟောင်းသည် အရှင်သုဒိဏ်၏ ခြေတို့ကို ဖက်၍ အရှင်သုဒိဏ်ကို—

“အရှင်သား....အကြင်နတ်သမီးတို့ကို ရလိုမှု ဟူသော အကြောင်းကြောင့် အရှင်သားသည် မြတ်သော အကျင့်ကို ကျင့်၏၊ ထိုနတ်သမီးတို့သည် အဘယ်သို့ သဘောရှိပါ ကုန်သနည်း” —

ဟု မေးမြန်း ပြောဆိုလေသည်။ (ထင်ရှားစေဦးအံ့—ထိုခေတ် ထို အချိန်ဝယ် များစွာသော မင်းသား၊ ပုဏ္ဏားသား၊ သူဌေးသား များ ကြီးစွာသော စည်းစိမ်ကို စွန့်ပယ်၍ ရှင်ရဟန်းပြုကြသည် တို့ကို မြင်ရ၍ ရဟန်းအဖြစ်၏ ဂုဏ်ကျေးဇူးကို နားမလည်မသိ ရှိသော လူများသည် “အဘယ်ကြောင့် ထိုသူများ ရဟန်းပြုကြ သနည်း” ဟု မေးသူကမေး၍ “နတ်သမီး နတ်ကခြေသည်များကို ရယူလိုသောကြောင့် ရဟန်းပြုကြသည်” ဟု အသိကြီးပြုလုပ်ကာ ဖြေကြားသူများက ဖြေကြားကြလေသည်။ ထိုမသိသူများ မေးဖြေ ကြသည့်စကားသည် ကျယ်ပွားလျက်ရှိချေသည်။ ထိုစကားကို ယူ၍ ဤအရှင် သုဒိဏ်၏ ဇနီးဟောင်းသည် ဖော်ပြရာပါအတိုင်း မေးမြန်းပြောဆိုလေသည်။)။

“နှမ....ငါသည် နတ်သမီး ဟူသော အကြောင်းကြောင့် မြတ် သော အကျင့်ကို ကျင့်သည်မဟုတ်ပါ” ဟု အရှင်သုဒိဏ်က ပြန်ကြား

ရတနာ] ကလန္ဒသူဌေးသား ရှင်သုဒိန်အကြောင်း ၁၄၉

မိန့်ဆိုသောအခါ ထိုဇနီးဟောင်းသည် “ယနေ့မှစ၍ ငါ့ကို အရှင် သား သုဒိန်သည် နှမဟူသော ခေါ်ဝေါ်ပြောဆိုခြင်းဖြင့် ခေါ် ဝေါ်ပြောဆိုပါပေါ့တကား၊ ယခုအခါ အရှင်သားသုဒိန်သည် ငါ့ကို အလိုမရှိတော့ပြီ၊ ယင်းသို့ အလိုမရှိသောကြောင့်ပင် ကြင် ဖော်သက်ထား မယားရင်းဖြစ်သည့် ငါ့ကို တမိဝမ်းတွင်း ထက် အောက်ဆင်းသည့် နှမရင်းအသွင် မှတ်ထင်လေပြီတကား” ဟု စဉ်းစားမျှော်တွေး ဝမ်းနည်းပူဆွေးလျက် ထိုနေရာ၌ပင် မိန်းမော တွေဝေတိမ်းလဲလေ၏။

ထိုအခါ အရှင်သုဒိန်သည် ဖခင်သူဌေးကြီးကို “ဒါယကာ ကြီး... ဆွမ်းဘောဇဉ်များကို ပေးလှူမည်ဖြစ်လျှင် ပေးလှူပါ လော့၊ ငါတို့ကို ဥစ္စာ၊ မိန်းမ အမျိုးမျိုးပြုလျက် မညှဉ်းဆဲပါလင့်၊ ဤကဲ့သို့ ဥစ္စာ၊ မိန်းမ အမျိုးမျိုးပြု၍ ဖြားယောင်းခြင်းသည် ရဟန်း တို့အား ညှဉ်းဆဲခြင်းဖြစ်ပါသည်” ဟု ပြောဆိုလေ၏။ ထိုနောင်မှ မိဖတို့သည် အရှင်သုဒိန်ကို မွန်မြတ်သော ဆွမ်းခဲဖွယ်ဘောဇဉ်ဖြင့် ရောင့်ရဲသည့်တိုင်အောင် တားမြစ်သည့်တိုင်အောင် မိမိတို့ ကိုယ် တိုင် ပြုစုလုပ်ကျွေးကြလေကုန်၏။

သားမျိုးကို တောင်းခြင်း

ထိုအခါ အရှင်သုဒိန်၏ မိခင်သည် ဆွမ်းကိစ္စပြီးသော အရှင် သုဒိန်ကို—

“ချစ်သား သုဒိန်... ဤငါတို့ အမျိုးသည် စီးပွားဥစ္စာ ကြွယ်ဝစွာ၏၊ မြှုပ်နှံထားသည့် ဥစ္စာကား ပေါများလှ၏၊ နေ့စဉ်သုံးစွဲရန် များသော စည်းစိမ်ဘဏ္ဍာရှိ၏၊ နှစ်သက် ဇွယ်ရာ များစွာသော အသုံးအဆောင် ရတနာရှိ၏၊ ကူး သန်းရောင်းဝယ် ဖလှယ်သည့် များစွာသော ဥစ္စာ စပါး ရှိ၏၊ ချစ်သား သုဒိန်... လူထွက်၍ စည်းစိမ်တို့ကိုလည်း ခံစားရန် ကောင်းမှုတို့ကိုလည်း ပြုလုပ်ရန် ရနိုင်ပါ၏။ ချစ်သားသုဒိန်... လာလော့၊ လူထွက်၍ စည်းစိမ်တို့ကို လည်း သုံးဆောင်ခံစားလော့၊ ကောင်းမှုတို့ကိုလည်း ပြုလော့” —

ဟု ပြောဆိုလေသော် အရှင်သုဒိန်သည် “မိခင်...လူမထွက်နိုင်ပါ၊ လူမထွက်ရဲပါ။ အကျွန်ုပ်သည် အလွန်ပျော်ပိုက်စွာ မြတ်သော အကျင့် (သိက္ခာသုံးပါး) ကို ကျင့်သုံးနေပါသည်” ဟု ဖခင်ကြီးကို ပြောသကဲ့သို့ပင် ငြင်းပယ်စကား ပြန်ကြားပြောဆိုလေသည်။ နှစ်ကြိမ်မြောက် မိခင်ကြီးက ရှေးနည်းအတူ ပြောဆိုသော အခါမှာ လည်း ထိုနည်းအတူပင် အရှင်သုဒိန်သည် ငြင်းပယ်စကား ပြန်ကြားပြောဆိုလေသည်။ သုံးကြိမ်မြောက်၌ကား အရှင်သုဒိန်၏ မိခင်သူဌေးကတော်ကြီးသည် အရှင်သုဒိန်ကို—

“ချစ်သားသုဒိန်... ဤငါတို့ အမျိုးသည် စီးပွားဥစ္စာ ကြွယ်ဝ၏၊ မြှုပ်နှံထားသည့် ဥစ္စာပေါများ၏၊ နေ့စဉ်သုံးစွဲ ရန် များသောစည်းစိမ်ဘဏ္ဍာရှိ၏၊ များသောရွှေငွေရှိ၏၊ နှစ်သက်ဖွယ်ရာ များသော အသုံးအဆောင် ရတနာရှိ၏၊ ကူးသန်းရောင်းဝယ် ဖလှယ်သည့် များသော ဥစ္စာစပါး ရှိ၏၊ ချစ်သားသုဒိန်... ထိုသို့ဖြစ်လျှင် (သင်ချစ်သား သာ သနာ၌ သို့ကလောက်ပျော်မွေ့နေလျှင်) သားမျိုးကိုသော် လည်း ပေးပါလော့၊ အမွေခံသား မရှိသော ငါတို့၏ ပစ္စည်းဥစ္စာကို လိစ္ဆာဝီမင်းတို့သည် မင်းဘဏ္ဍာအဖြစ်ဖြင့် မယူဆောင်ကြပါစေလင့်” —

ဟု သားမျိုးပေးရန် တောင်းခံစကား ပြောကြားလေ၏။

ထိုအခါ အရှင်သုဒိန်သည် “ထိုငါ့မိငါ့ဖတို့၏ ပစ္စည်းဥစ္စာများ အပေါ်မှာ ငါသာလျှင် အမွေခံ ပိုင်ရှင်ဖြစ်၏၊ အခြားတဦး တယောက်မျှ မရှိချေ၊ ထိုငါ့မိငါ့ဖတို့သည် (သားမျိုး မပေးသမျှ သာဖြင့်) ပစ္စည်းဥစ္စာကို စောင့်ရှောက်ရန် အမြဲတစေ ငါ့နောက် သို့ စာကောက်ကောက်လိုက်ကြပေလိမ့်မည်၊ ယင်းသို့လိုက်နေလျှင် ငါသည် ကြောင့်ကြမဲ့ ရဟန်းတရား ပွားများ ကျင့်ကြံခွင့်ကို ရနိုင် လိမ့်မည်မဟုတ်၊ အမွေခံသားငယ်ကို ရမှသာလျှင် မိဖတို့သည် လက်လျှော့ကြလိမ့်မည်၊ ထိုအခါကျမှ ငါသည် ချမ်းချမ်းသာသာ ရဟန်းတရားကို ပွားများကြိုးကုတ် အားထုတ်နိုင်ပေလိမ့်မည်” ဟု ကြံစည်ဆင်ခြင်ပြီးလျှင် “မိခင် ... ဤသားမျိုးပေးခြင်းကိစ္စ

ရတနာ] ကလန္ဒယူဌေးသား ရှင်သုဒိန်အကြောင်း ၁၅၁

ယူမူ ပြုလုပ်နိုင်ပါသည်”ဟု (အပြစ်ရှိမည်ကို မသိရှာ၍) ပြန်ကြား ပြောဆိုလေသည်။

ထမန် မိခင်သူဌေးကတော်ကြီးက “ချစ်သား သုဒိန် ယခု အခါ သင်ချစ်သားအဘယ်မှာ နေပါသနည်း”ဟု မေးမြန်းသော အခါ “မိခင် မဟာဝုန်တောမှာ နေပါသည်” ဟု ပြန်လည် ဖြေကြားပြီးလျှင် အရှင်သုဒိန်သည် နေရာမှ ထကာ ဖဲခွါသွား လေ၏။

“အခါ အရှင်သုဒိန်၏ မိခင်သူဌေးကတော်ကြီးသည် အရှင် သုဒိန်၏ ဇနီးဟောင်းကို ခေါ်ပြီးလျှင် ‘ချစ်သမီး(ချွေးမ)....သား ချရန်အကြောင်း ငါတောင်းပန် ပါရစေ၊ ဥတုလာ၍ မိန်းမတို့ ခန္ဓလာ ပန်းပွင့်သောအခါ၌ ငါ့အား ပြောကြားပါလော့’ ဟု ပြောဆိုလေလျှင် အရှင်သုဒိန်၏ ဇနီးဟောင်းသည် “ကောင်းပါ ပြီ အရှင်မ....”ဟု ဝန်ခံစကား ပြန်ကြားပြောဆိုလေ၏။

အားမျိုး ပေးခြင်း

ထို့နောက် မကြာမီပင် အရှင်သုဒိန်၏ ဇနီးဟောင်းသည် ဥပုလာ၍ မိန်းမတို့ခန္ဓလာ ပန်းပွင့်သောအခါ၌ မိခင်သူဌေး ကတော်ကြီးကို “အရှင်မ....ကျွန်တော်မမှာ ဥတုလာ၍ ခန္ဓလာ ပန်းပွင့်ခဲ့ပါပြီ” ဟု ပြောကြားလေသော် မိခင်သူဌေးကတော်ကြီး “... ချစ်သမီး (ချွေးမ)....ထိုသို့ဖြစ်လျှင် သင်သည် ငါ့သား သုဒိန် ကြိုက်နှစ်သက်တတ်သည့် အဝတ် တန်းဆာကို ဝတ်ဆင် လော့”ဟု ပြောကြားသဖြင့် အရှင်သုဒိန်၏ ဇနီးဟောင်းသည် “ကောင်းပါပြီ အရှင်မ....”ဟု ဝန်ခံစကား ပြောကြားကာ လူဖြစ် ခဉ်က အရှင်သုဒိန် ကြိုက်နှစ်သက်တတ်သည့် အဝတ်တန်းဆာ တို့ကို ဝတ်ဆင်လေ၏။

ထို့နောက် မိခင်သူဌေးကတော်ကြီးသည် အရှင်သုဒိန်၏ ဇနီး ဟောင်းကို ခေါ်ဆောင်၍ မဟာဝုန်တော အရှင်သုဒိန်ထံသို့ သွားရောက်ပြီးလျှင် အရှင်သုဒိန်ကို ရှေးနည်းအတူ လူထွက်၍ စည်းစိမ်ဥစ္စာတို့ကို ခံစားသုံးဆောင်ရန် ကောင်းမှုတို့ကို ပြုလုပ်

ရန် နှစ်ကြိမ်တိုင်တိုင် ပြောဆိုပြန်လေသည်။ အရှင်သုဒ္ဓိန်ကလည်း ရှေးနည်းအတူပင် မိမိလူမထွက်နိုင်ကြောင်း လူမထွက်ရဲကြောင်း နှင့် အလွန် မွေ့လျော် ပျော်ပိုက်စွာ မြတ်သော အကျင့် (သိက္ခာ သုံးပါး)ကို ကျင့်ကြံနေကြောင်း ပြန်ကြား ပြောဆိုလေသည်။ သုံးကြိမ်မြောက်၌ကား အရှင်သုဒ္ဓိန်၏မိခင် သူဌေးကတော်ကြီး သည် အရှင်သုဒ္ဓိန်ကို ရှေးဖော်ပြရာပါအတိုင်း သာသနာတော်၌ ဤမျှလောက် မွေ့လျော်နေ၍ လူမထွက်နိုင် လူမထွက်ရဲပါလျှင် ဆွေညွန့်မျိုးညွှောက် ဖြစ်သည့် မျိုးပေးရန် တောင်းခံစကား ပြောကြားလေသော် အရှင်သုဒ္ဓိန်သည် “မိခင် ... ဤသားမျိုးပေး ခြင်းကိစ္စကိုမူ ငါသည် ပြုလုပ်နိုင်ပါသည်” ဟု ပြောဆိုပြီးလျှင် ဇနီးဟောင်း၏ လက်မောင်းကို ဆွဲကိုင်၍ မဟာဝုန်တောအတွင်း သို့ ဝင်ပြီးလျှင် ပဌမပါရာဇိက သိက္ခာပုဒ်ကို မပညတ်ရသေးမီ ဖြစ်ရကား မေထုန်မှီဝဲမှု၌ အပြစ်ကို မမြင်ရှာပဲ ဇနီးဟောင်း၌ သုံးကြိမ်တိုင်တိုင် အောင်မြင်စွာ မေထုန်အကျင့်ကို ပြုကျင့်မိလေ ၏။ ထိုဇနီးဟောင်းသည် ထိုမေထုန် အကျင့်ကို ပြုကျင့်ခြင်းဖြင့်ပင် ကိုယ်ဝန်ရယူလေတော့၏။

ကိုယ်ဝန်ယူကြောင်း ရှစ်ပါး

ဤ၌—

- (၁) မေထုန်မှီဝဲခြင်း၊
- (၂) ကိုယ်လက်နှီးနှောခြင်း၊
- (၃) ပုဆိုးအနှီးကို သွင်းယူခြင်း၊
- (၄) သုတ်ကို သောက်မျိုခြင်း၊
- (၅) ချက်ကို သုံးသပ်ခြင်း၊
- (၆) ယောက်ျား၏ အဆင်းကို မြင်ခြင်း၊ —
- (၇) ၎င်း အသံကို ကြားခြင်း၊
- (၈) ၎င်း အနံ့ကို နမ်းရှူခြင်း—

ဤအကြောင်း ရှစ်ပါးတို့ကြောင့် မာတုဂါမများသည် ကိုယ်ဝန်ယူနိုင်ကြလေသည်။ ထိုတွင်—

ရတနာ] ကလန္တသုဋ္ဌေးသား ရှင်သုဒိဏ်အကြောင်း ၁၅၃

(၁) မေထုန် မှီဝဲခြင်းကြောင့် ကိုယ်ဝန်ကို ရယူခြင်း ကား ထင်ရှားသိသာပြီ၊ (အရှင် သုဒိဏ်၏ ဇနီးဟောင်း သည် ဤ (၁) အမှတ်ပါ အကြောင်းဖြင့် ကိုယ်ဝန်ရယူ လေသည်။)

(၂) အချိုသော မိန်းမများသည် ဥတုပန်း ပွင့်သော အခါ ဆန္ဒရာဂ ပြင်းစွာတတ်မက်ကြသဖြင့် ယေဘုယျ နှစ်များ၏ လက်ကိုဆွဲခြင်း၊ ဆံထုံးကိုဆွဲခြင်း၊ အခြား အင်္ဂါ ကြီးငယ်တို့ကို သုံးသပ်ခြင်းများကို သာယာကြသည်ဖြစ်၍ လည်း ကိုယ်ဝန်ကို ယူနိုင်ကြလေသည်။ ဤသို့ ကိုယ်လက် နှီးနှောခြင်းဖြင့် ကိုယ်ဝန်ကိုယူခြင်းဖြစ်လေသည်။

(၃) ဘုရားရှင် လက်ထက်တော် အခါက ဥဒါယီ မထေရ်သည် ဇနီးဟောင်းဖြစ်သူ ဘိက္ခုနီ၏ အင်္ဂါကို စိမ်းစိမ်းကြည့်သဖြင့် သုက်လွတ်ခဲ့ရာ ထိုသုက်လွတ်သည့် သက်န်းကို ဇနီးဟောင်းကို အဖွပ်လျော် ခိုင်းလေသည်။ ထိုဇနီးဟောင်း ဘိက္ခုနီမသည် ထိုသုက်တစိတ်တဒေသကို ခံတွင်းဖြင့် မျိုခဲ့လေသည်။ တစိတ်တဒေသကိုကား ပုဆိုး အနှီးနှင့်တကွ မိမိ၏အင်္ဂါတွင်းသို့ သွင်းလေသည်။ ထို ဘိက္ခုနီမသည် ထိုသို့ပြုမှုခြင်းဖြင့် ကိုယ်ဝန်ယူလေသည်။ ဤသို့ ပုဆိုးအနှီးကို သွင်းခြင်းဖြင့် ကိုယ်ဝန်ကိုယူခြင်း ဖြစ်လေသည်။

(၄) ငါးရဲ့ငါးဆယ် ဇာတ်တော်ဝယ် မိဂသိင်္ဂ ရှင် ရသေ့၏ မိခင်ဖြစ်သော သမင်မသည် ဥတုပန်းပွင့်သော အခါ၌ ဖခင်ရသေ့၏ ကျင်ငယ်စွန့်ရာအရပ်သို့ လာရောက် ၍ သုက်နှင့်တကွသော ကျင်ငယ်ကို သောက်မျိုလေသည်။ ထိုသမင်မသည် ထိုသို့ပြုမှုခြင်းဖြင့် ကိုယ်ဝန်ယူ၍ မိဂသိင်္ဂ သူငယ်ကို ဖွားမြင်လေသည်။ ဤသို့ သုက်ကို သောက်မျို ခြင်းဖြင့် ကိုယ်ဝန်ယူခြင်း ဖြစ်လေသည်။

(၅) သုဝဏ္ဏသာမဇာတ်ဝယ် အလောင်းတော် သုဝဏ္ဏသာမ၏ မယ်တော် ခမည်းတော်များ မျက်စိကွယ် ကြမည့် အရေးကို ကြိုတင်သိမြင်၍ သိကြားမင်းသည် သားကို ပေးလိုသည်ဖြစ်၍ ဒုက္ကလပညာရှိရသေ့ကို “အရှင် ရသေ့တို့အား မေထုန်မှုသည် အပ်စပ်ပါသလော” ဟု မေးလေသည်။ ဒုက္ကလပညာရှိရသေ့က “အပ်သည်ဖြစ်စေ၊ မအပ်သည်ဖြစ်စေ ငါတို့သည် ဤမေထုန်အကျင့်ကို အလိုမရှိကြ၍ ရသေ့ရဟန်း ပြုလုပ်ကြသည်” ဟု ပြန်ကြားပြောဆိုလတ်သော် သိကြားမင်းသည် “ထိုသို့ဖြစ်လျှင် ဤပါရိကာ ရသေ့မ ဥတုပန်းပွင့်သောအခါ၌ အရှင်ဒုက္ကလပညာရှိ၏ လက်မဖြင့် ပါရိကာရှင်ရသေ့မ၏ချက်ကို သုံးသပ်တော်မူကြပါကုန်လော့” ဟု ပြောဆိုလေသည်။ ဒုက္ကလပညာရှိရသေ့သည် သိကြားမှာကြား ပြောဆိုသည့်အတိုင်း ပြုလုပ်လေသည်။ ပါရိကာရှင်ရသေ့မသည် ထိုသို့ပြုမှုချက်ဖြင့် ကိုယ်ဝန်ရယူ၍ အလောင်းတော် သုဝဏ္ဏသာမ သူငယ်ကို ဖွားမြင်လေသည်။ ဤသို့ချက်ကိုသုံးသပ်ခြင်းဖြင့် ကိုယ်ဝန်ကိုယူခြင်း ဖြစ်လေသည်။

ဤနည်းအတူပင် ဒိဋ္ဌမင်္ဂလိကာ သူဌေးသမီး ဥတုပန်းပွင့်သောအခါ အလောင်းတော် မာတင်္ဂရသေ့က ချက်ကို သုံးသပ်သဖြင့် ဒိဋ္ဌမင်္ဂလိကာ သူဌေးသမီးသည် ကိုယ်ဝန်ယူ၍ မဏ္ဍုဗျသူငယ်ကို ဖွားမြင်လေသည်။ စဏ္ဍပဇ္ဇောတမင်း၏ မယ်တော်မှာ ဥတုပန်းပွင့်သောအခါ ချက်ပေါ်၌ ကင်းခြေများ ဖြတ်သန်းသွားသည်ကို သာယာ၍ ကိုယ်ဝန်ယူပြီးလျှင် စဏ္ဍပဇ္ဇောတမင်းသားကို ဖွားမြင်လေသည်။

(၆) ဤလောက၌ အချို့သောမိန်းမသည် ဥတုပန်းပွင့်သောအခါ၌ ယောက်ျားနှင့် ပေါင်းသင်းမှုကို မရရှိသည်ဖြစ်၍ ကာမရာဂ၏အစွမ်းဖြင့် အိမ်တွင်း၌ တည်နေလျက်ပင် မင်းမောင်းမများကဲ့သို့ ယောက်ျားကို စိမ်းစိမ်းကြည့်ရှုသဖြင့် ကိုယ်ဝန်ယူနိုင်လေသည်။ (သီဟိုဠ်ကျွန်း၌

ရတနာ၁] ကလန္ဒယူဌေးသား ရှင်သုဒိန်အကြောင်း ၁၅၅

နန်းတွင်းသူ မင်းမောင်းမတယောက် ထိုအတိုင်းဖြစ်ခဲ့ဘူးလေသည်။ ဤသို့ယောက်ျား၏ အဆင်းကို မြင်ခြင်းဖြင့် ကိုယ်ဝန်ယူခြင်း ဖြစ်လေသည်။

(၇) ဗျိုင်းအောက်များ၌ အဖိုဟူ၍ တကောင်မျှမရှိချေ။ ထို ဗျိုင်းအောက်မများသည် မိမိတို့ဥတုပန်းပွင့်သောအခါ မိုးချုန်းသံကို ကြားရ၍ ကိုယ်ဝန်ယူကြလေသည်။ ကြက်မများသည်လည်း တရံတခါ ကြက်ဖတကောင်၏ တွန်သံကို ကြားရ၍ ကြက်မအများပင် ကိုယ်ဝန်ယူကြလေသည်။ ထို့အတူ နွားမများသည်လည်း တရံတခါ ဥသဘနွားလားတကောင်၏ တွန်သံကိုကြားရ၍ နွားမအများပင် ကိုယ်ဝန်ယူကြလေသည်။ ဤသို့ ယောက်ျား (အဖို) ၏ အသံကို ကြားခြင်းဖြင့် ကိုယ်ဝန်ယူခြင်း ဖြစ်လေသည်။

(၈) နွားမများသည်ပင် တရံတခါ ဥသဘနွားလားအနံ့ကို နမ်းရှုကြရသဖြင့် ကိုယ်ဝန်ယူကြလေသည်။ ဤသို့ ယောက်ျား (အဖို) ၏ အနံ့ကို နမ်းရှုခြင်းဖြင့် ကိုယ်ဝန်ယူခြင်း ဖြစ်လေသည်။

ဤသို့ ကိုယ်ဝန်ရယူကြောင်းရှစ်ပါးကို အထူးမှတ်သားရာ၏။ ။ (ဝိနည်းပါရာဇိကဏ် အဋ္ဌကထာ ဝိ၊ ဋ္ဌ၊ ၁၊ စာမျက်နှာ ၁၇၉ - မှ) ။

နတ်ဗြဟ္မာတို့၏ အုတ်ကျက်ဆူညံ ကဲ့ရဲ့သံကြီး ဖြစ်ပွားခြင်း

ထိုသို့ အရှင်သုဒိန်က ဇနီးဟောင်း၌ မေထုန်မှုကို ပြုကျင့်သောအခါ (လောက၌ အကုသိုလ်မှု ပြုသောသူအတွက် ဆိတ်ကွယ်ရာ ဟူ၍မရှိချေ။ မှန်၏—အလျင်လက်ဦး ထိုမကောင်း၊ အကုသိုလ်ကို အကုသိုလ်ပြုလုပ်သူသိ၏။ ထိုနောက် ကိုယ်စောင့်နတ်၊ တောစောင့်နတ်များသိကြ၏။ ထိုနောက် အခြားသော နတ်ဗြဟ္မာများ ဆင့်ကဲဆင့်ကဲ သိရှိကြလေသည်။ ထို့ကြောင့်) မဟာဝုန် တောအလုံး၌ မှီ၍နေကြသော ဘုမ္မစိုးနတ်တို့သည် ထိုလွန်ကျူးမှုကို မြင်ကြ၍

အထက်အထက် နတ်ဗြဟ္မာများ ဆင့်ကဲဆင့်ကဲ ကြားကြလောက် အောင်ပင်—

“အချင်းတို့ ... ရဟန်း သံဃာသည် (ရှေးအခါက) ဒုဿီလ တည်းဟူသော ခိုးသူမှ ကင်းခွဲလေပြီ တကား၊ ဒုဿီလ တည်းဟူသော အပြစ်မှ ကင်းခွဲလေပြီ တကား၊ ယခုအခါမူ ကလန္ဒသူဌေးသားသုဒိန်သည် ဒုဿီလတည်းဟူသော ခိုးမှုကို ဖြစ်စေခဲ့လေပြီတကား၊ ဒုဿီလ တည်းဟူသော အပြစ်ကို ဖြစ်စေခဲ့လေပြီတကား” —

ဟု ဟစ်အော်ကြွေးကြော်ကြလေကုန်၏။ ဘုမ္မစိုးနတ်တို့၏ အသံကိုကြား၍ အာကာသစိုး = စတုမဟာရာဇ်နတ်များ၊ တာဝတိံသာနတ်များ၊ ယာမာနတ်များ၊ တုသိတာနတ်များ၊ နိမ္မာနရတီနတ်များ၊ ပရနိမ္မိတဝသဝတ္တီနတ်များ၊ ဗြဟ္မာများတို့သည်လည်း ထိုအတူပင် အဆင့်ဆင့် ဟစ်အော်ကြွေးကြော်ကြလေသည်။ ဤသို့လျှင် ထိုခဏအတွင်းမှာပင် ဗြဟ္မာ့ပြည်တိုင်အောင် အုတ်ကျက်ဆူညံ ကဲ့ရဲ့ရှုတ်ချသော ကြွေးကြော်သံသည် လွှမ်း၍တက်သွားလေ၏။

ထို့နောက် အရှင်သုဒိန်၏ဇနီးဟောင်းသည် ထိုကိုယ်ဝန်ရင့်ကျက်ခြင်းသို့ရောက်၍ သားယောက်ျားကို ဖွားမြင်လေ၏။ ထိုအခါ အရှင်သုဒိန်၏ သူငယ်ချင်းတို့က ထိုသူငယ်အား (အခြားအမည်ကို မှည့်ခွင့်မပေးကြပဲ “ဗိဇကမ္မိ ဒေဟိ = ချစ်သားသုဒိန်... ထိုသို့ဖြစ်လျှင် သားမျိုးစေ့ကိုသော်မူလည်း ပေးလော့” ဟု အဖွားဖြစ်သူ၏ ပြောဆိုတောင်းခံအပ်ကြောင်း ထင်ရှားလှသောကြောင့်) ဗိဇကဟု အမည်မှည့်ကြလေ၏။ အရှင်သုဒိန်၏ ဇနီးဟောင်းအား ဗိဇကမာတာ-ဟု အမည်မှည့်ကြလေ၏။ အရှင်သုဒိန်အား ဗိဇကပိတာ-ဟု အမည်မှည့်ကြလေ၏။

ထိုဗိဇကနှင့် ဗိဇကမာတာ = သားအမိ နှစ်ယောက်တို့သည် ခုနစ်နှစ် ရှစ်နှစ်မျှကြာသော နောက်အခါ၌ လူ့ဘောင်မှထွက်ကြကာ ရဟန်းဘောင်သို့ ဝင်ရောက်ကြ၍ အသီးသီး ရဟန်းယောက်ျား ရဟန်းမ ပြုလုပ်ကြပြီးလျှင် ဆရာသမားကောင်း

ရတနာ] ကလန္ဒသုဋ္ဌေးသား ရှင်သုဒိန္ဒအကြောင်း ၁၅၇

ကလျာဏ ဓိတ်ဆွေကောင်း အမှီရကြသဖြင့် အရဟတ္တဖိုလ်၌ တည်ကြလေကုန်သည်။

ဤသို့လျှင်(နောက်အခါ၌)သားအမိနှစ်ယောက်တို့၏ ရဟန်း အဖြစ်သည် အကျိုးရသော ရဟန်းအဖြစ် ဖြစ်လေသည်။ အဖဖြစ် သူ(အရှင်သုဒိန္ဒ)ကား နှလုံးမသာယာခြင်း ပြင်းစွာ အနှိပ်စက် ခံရလျက်သာ နေရှာရလေ၏။

(ဤအရာဝယ်။ ။အဋ္ဌကထာ၌“ဝိတာ ပန ဝိပုဋ္ဌိသာရာဘိဘူတော ဝိဟာသိ=အဖဖြစ်သူ(အရှင်သုဒိန္ဒ)ကား နှလုံးမသာယာခြင်း ပြင်းစွာ အနှိပ်စက်ခံရလျက်သာ နေရှာရလေ၏”ဟု ဖွင့်ပြသောကြောင့် အရှင် သုဒိန္ဒအဖို့ရာ ထိုကိမ်အဖြစ်(ထိုဘဝ)၌ အရဟတ္တဖိုလ်ကိုရခြင်း အလျှင်း မရှိဟု သိမှတ်ရာ၏။ သာရတ္ထဋီ၊ ၂၊ ၁၅-မှ။

အဋ္ဌကထာဝယ် (ရှေး)ကလန္ဒသုဋ္ဌေးသားသုဒိန္ဒ တရားနာသွား သောအခင်း(ဝိ၊ဋ္ဌ၊၁၊၁၆၈)၌“ဘဗ္ဗကုလပုတ္တဿ=မဂ်ဖိုလ်ရတိုက်သည့် အမျိုးကောင်းသား”ဟု ဖွင့်ဆိုထားသော်လည်း မဂ်ဖိုလ်ရကြောင်း ရှေးကောင်းမှုနှင့် ပြည့်စုံသပင် ဖြစ်လင့်ကစား အဘေတသတ်မင်းအား ကဲ့သို့ မဂ်ဖိုလ်၏အန္တရာယ် ဖြစ်လိမ့်မည်ဖြစ်သောကြောင့် ဤအရှင်သုဒိန္ဒ အားလည်း မိမိပြုမှားမိသော(ဇနီးဟောင်း၌ မေထုန်မိဝံ့မှ)မကောင်း မှုကို အကြောင်းပြုကာ နှလုံးမသာယာခြင်း ပြင်းစွာနှိပ်စက်သော ကြောင့် မဂ်ဖိုလ်၏အန္တရာယ် ဖြစ်လေသည် - ဟူ၍ ဆရာတို့ ဆိုတော် မူကြကုန်၏။

ဤ၌ မေးဖွယ်ရှိသည်ကား...မဂ်ဖိုလ်ရကြောင်း ရှေးကောင်းမှုနှင့် ပြည့်စုံသောသူတို့မှာ မြတ်စွာဘုရားရှင်၏ လက်ထက်တော် မျက်မှောက် တော်မှာလည်း မဂ်ဖိုလ်၏အန္တရာယ် ဖြစ်နိုင်ပါသလော - ဟု မေးဖွယ် ရှိ၏။

အဖြေကား...ဖြစ်နိုင်ပါ၏။ အထူးကား မြတ်စွာဘုရားရှင်တို့ကိုစွဲ၍ (ထိုမဂ်ဖိုလ်၏အန္တရာယ်)ဖြစ်သည် မဟုတ်ပေ။ မှန်၏ - မြတ်စွာဘုရား ရှင်တို့သည် သူတပါးတို့ မဂ်ဖိုလ်ကိုရဖို့ရန် အားထုတ်ခြင်းဖြစ်ရှိတော်မူကြ လျက် ထိုသူတပါးတို့ မဂ်ဖိုလ်ရရှိရေး၌ အမြဲမပြတ် သင့်လျောက်ပတ် အောင်သာ အားထုတ်တော်မူကြကုန်၏။ ထို့ကြောင့် မြတ်စွာဘုရားရှင် တို့ကိုစွဲ၍ ထိုရှေးကောင်းမှု ကုသိုလ်နှင့် ပြည့်စုံသောသူတို့မှာ မဂ်ဖိုလ်၏ အန္တရာယ်မဖြစ်နိုင်။

စင်စစ်သော်ကား (၁) ပြုလုပ်ဆောင်ရွက်မှု ယုတ်လျော့ခြင်း
(၂) မိတ်ဆွေမကောင်းနှင့် ပေါင်းမိခြင်း=ဤအကြောင်းများကြောင့်
မဂ်ဖိုလ်၏အန္တရာယ် ဖြစ်ရလေသည်။

ထိုနှစ်ပါးတို့တွင် (၁) ပြုလုပ်ဆောင်ရွက်မှု ယုတ်လျော့ခြင်းသည်
လည်း (က) တရားဟောပုဂ္ဂိုလ်၏ ထိုမဂ်ဖိုလ်အား လျော်သော
(တရားဟောမှု) လုံ့လ၏မရှိခြင်း (ခ) ထိုရှေးကောင်းမှု ကုသိုလ်နှင့်
ပြည့်စုံသောသူ၏ မဂ်ဖိုလ်အားလျော်သော ကျင့်ကြံအားထုတ်မှု၏ မရှိ
ခြင်း ဟူ၍ နှစ်မျိုးပြားပြန်လေသည်။

သို့လျှင် (က) အမှတ်ပြု တရားဟောပုဂ္ဂိုလ်ဖက်ဆိုင်ရာ ဆောင်ရွက်
မှု ယုတ်လျော့ခြင်းမှာ သာဝကများမှာသာဖြစ်နိုင်၏။ မြတ်စွာဘုရား
ရှင်တို့မှာ မဖြစ်နိုင်။ ချဲ့ဦးအံ့—(မဇ္ဈိမနိကာယ် မဇ္ဈိမပဏ္ဍာသပါဠိတော်
ဗြာဟ္မဏဝဂ်၌ ဓနုဉ္ဇာနိသုတ္တန်ဟူ၍ လာရှိသည်။ ထိုသုတ္တန်၌ အရှင်သာရိ
ပုတ္တရာမထေရ်သူမြတ်က ဓနုဉ္ဇာနိပဏ္ဍားကြီး သေခါနီးကာလ၌ ဗြဟ္မာ
ပြည် ရောက်ကြောင်းဖြစ်သည်ဗြဟ္မဝိဟာရတရား လေးပါးကို ဟောကြား
သဖြင့် ထိုပဏ္ဍားကြီး စုတေသောအခါ ဗြဟ္မာပြည်ရောက်ကြောင်း လာရှိ
သည်။ အကျယ်ကို ပိဋကတ်မြန်မာပြန် ထိုသုတ္တန်ကို ကြည့်ရှုမှတ်ယူရာ
၏။ အကယ်၍ တရားစစ်မှားဖြစ်တော်မူသော အရှင်သာရိပုတ္တရာမထေရ်
သူမြတ်သည် ဓနုဉ္ဇာနိပဏ္ဍားကြီး၏ အာသယဓာတ်ကိုသိရှိ၍ တရားဟော
လျှင် ထိုပဏ္ဍားကြီးသည် သောတာပန်ဖြစ်လေရာ၏။ ယခုမူ ထိုကဲ့သို့
မဟုတ်သဖြင့် အရိယာမဖြစ်လေ။ ဤသို့ တရားဟောပုဂ္ဂိုလ်ဖက်ဆိုင်ရာ
ဆောင်ရွက်မှု ယုတ်လျော့ခြင်းကြောင့် မဂ်ဖိုလ်မရမှု အန္တရာယ်ဖြစ်
လေသည်။

(ခ) အမှတ်ပြု ရှေးကောင်းမှု ကုသိုလ်နှင့် ပြည့်စုံသောသူဖက်ဆိုင်
ရာ ဆောင်ရွက်မှုယုတ်လျော့ခြင်းအတွက် (မဇ္ဈိမနိကာယ် မဇ္ဈိမပဏ္ဍာသ
ပါဠိတော် ၁- ဂဟပတိဝဂ်၌ ၁- ကန္ဓရကသုတ္တန်ဟူ၍ လာရှိသည်။ ထို
သုတ္တန်၌ ကန္ဓရကအမည်ရှိသော ပရိဗိုဇ်နှင့် ဆင်ဆရာ၏သား ပေဿ-
အမည်ရှိသောသူတို့ မြတ်စွာဘုရားရှင် ထံတော်မှောက်သို့ လာရောက်
ကြရာ မြတ်စွာဘုရားရှင်က ဆင်ဆရာ၏သား ပေဿ အား အတ္တန္တပ
ပုဂ္ဂိုလ်=မိမိကိုယ်ကိုပုပန်စေတတ်သည် ပုဂ္ဂိုလ်အစရှိသော ပုဂ္ဂိုလ် လေး
မျိုးတို့ကိုဟောကြားတော်မူရာ အကျဉ်း ဥဒ္ဓေသမာတိကာမျှကိုဟောပြီး
လျှင်ပင် အကျယ်နိဒ္ဓေသ ပဒဘာဇနီကို မဟောရှသေးမီ ဆင်ဆရာ၏
သား ပေဿ သည် အားရကျေနပ်ကာ ဖဲသွားလေသည်။ အကျယ်

ရတနာ] ကလန္တသုဋ္ဌေးသား ရှင်သုဒ္ဓိန်အကြောင်း ၁၅၉

နိဒ္ဒေသ ပဒဘာဇနီကို ဟောပြီးသည်တိုင်အောင် နာယူလျှင် ပေဿ သည် သောတာပန်ဖြစ်လေရာ၏။ ယခုမူ အကျဉ်း ဥဒ္ဒေသ မာတိကာ မျှကို နာယူပြီး ထသွားသည့်အတွက် သံဃာ၌ကြည်ညိုခြင်း၊ သတိ ပဋ္ဌာန်သိမ်းဆည်းပုံ နည်းအသစ်ကိုရရှိခြင်း ဤအကျိုးအာနိသင်နှစ်ပါး ကိုသာ ရရှာလေသည်။ အကျယ်ကို ပိဋကတ်မြန်မာပြန် ထိုသုတ္တန်မှ ထုတ်နုတ်မှတ်ယူရာ၏။ အကယ်၍ ဆင်ဆရာ၏ သား ပေဿသည် မြတ်စွာဘုရားရှင် မျက်မှောက်တော်ဝယ် တရားနာစဉ် အတ္တန္တပစသော ပုဂ္ဂိုလ်လေးမျိုးတို့ကို အကျယ်အားဖြင့် မြတ်စွာဘုရားရှင် ဝေဟန်၍ ဟောကြားပြီးဆုံးသည်တိုင် တခဏမျှ စောင့်ဆိုင်းနေလျှင် သောတာပန် ဖြစ်လေရာ၏။ ယခုမူ ထိုမျှလောက် စောင့်၍မနေသဖြင့် သောတာပန် မဖြစ်လေ။ ဤသို့ ရှေးကောင်းမှုကုသိုလ်နှင့် ပြည့်စုံသောသူဖက်ဆိုင်ရာ ဆောင်ရွက်မှု ယုတ်လျော့ခြင်းကြောင့် မဂ်ဖိုလ်မရမူ အန္တရာယ်ဖြစ် လေသည်။

(၂) မိတ်ဆွေမကောင်းနှင့် ပေါင်းမိခြင်းကြောင့် မဂ်ဖိုလ်၏ အန္တ ရာယ်ဖြစ်ရပုံမှာ အဇောတသတ်မင်းသည် ဒေဝဒတ်တည်းဟူသော ဝါပ မိတ်၏ စကားကို နာယူကာ အဖသတ်မှုကို အကယ်၍ မပြုမိငြားအံ့၊ သာမညဖလသုတ်ကို မြတ်စွာဘုရား ဟောကြား၍ နာယူရသောနေ့၌ သောတာပန် ဖြစ်လေရာ၏။ ယခုမူ ဒေဝဒတ်တည်းဟူသော ဝါပမိတ်၏ စကားကို နာယူကာ အဖသတ်မှုကို ပြုမိမှားသောကြောင့် သောတာပန် အရိယာမဖြစ်ရှာလေ။ ဤသို့ မိတ်ဆွေမကောင်းနှင့် ပေါင်းမိခြင်း ကြောင့် မဂ်ဖိုလ်၏ အန္တရာယ် ဖြစ်ရလေသည်။

ယခု အရှင်သုဒ္ဓိန်မှာလည်း မိတ်ဆွေမကောင်းနှင့် ပေါင်းမိခြင်း ကြောင့် မဂ်ဖိုလ်၏ အန္တရာယ်ဖြစ်ရသည်ဟု မှတ်ယူရာ၏။ အကယ်၍ အရှင်သုဒ္ဓိန်သည် မိဖတို့၏စကားကို မနာယူဘဲ ဇနီးဟောင်း၌ မေထုန် မှီဝဲမှု မပြုမှားမိခဲ့လျှင် ထိုမေထုန်မှီဝဲမှုကို အကြောင်းရင်းပြုကာ နှလုံး မသာယာမှုအတွက် မဂ်ဖိုလ်၏အန္တရာယ် မဖြစ်လေရာ၊ ယခုမူ မိဖတို့၏ စကားကို နာယူကာ ဇနီးဟောင်း၌ မေထုန်မှီဝဲမှုကို ပြုမှားမိသော ကြောင့် ထိုမေထုန်မှီဝဲမှုကို အကြောင်းရင်းပြုကာ နှလုံးမသာယာခြင်း ဖြစ်ရလေသည်။ ထို နှလုံးမသာယာခြင်း ပြင်းစွာ နှိပ်စက်အပ်သော ကြောင့် မဂ်ဖိုလ်ကို မရမူ အန္တရာယ်ဖြစ်ရလေသည်။ သာရတ္ထဒီပနီဋီကာ ဒုတိယအုပ် စာမျက်နှာ ၁-နှင့် ၂-မှ)။

အရှင်သုဒိဏ်၏ နောင်တတဖန် ပူပန်မှု

ထိုအခါ အရှင်သုဒိဏ်၏ စိတ်သန္တာန်ဝယ် “ငါ့အား ဈာန်စသော ကျေးဇူးတရားတို့ကို မရလေစွာတကား၊ ငါ့အား ရှင်ရဟန်း အဖြစ်ကို အရမတော်လေစွာတကား၊ ငါသည် သာသနာတော်ကို မကောင်းသဖြင့် ရအပ်ပေစွာတကား၊ ငါသည် သာသနာတော်ကို ကောင်းစွာမရအပ်စွာတကား၊ (အကြောင်းသော်ကား) ငါသည် ဤသို့ ကောင်းစွာဟောကြားထားအပ်သည့် ဓမ္မဝိနယသာသနာတော်၌ ရဟန်းပြုပြီးလျှင် သိက္ခာသုံးရပ် မြတ်သောအကျင့်ကို အသက်ထက်ဆုံး ပြည့်စုံစင်ကြယ်စွာ ကျင့်သုံးရန် မတတ်နိုင်ခဲ့ချေ” ဟု နောင်တတဖန် ပူပန်ခြင်း နှလုံးမသာယာခြင်း ဖြစ်ရှိလေ၏။

အရှင်သုဒိဏ်သည် ထိုနောင်တတဖန် ပူပန်ခြင်း နှလုံးမသာယာခြင်းများကြောင့် တနေ့တခြား ကြိုလှို၍ သွားပြီးလျှင် အသားအရေ ခေါင်းပါးခြောက်တပ်လျက် ရုပ်အဆင်းပျက်ကာ ဖက်ရွက်လျော်ကဲ့သို့ ဖြော့တော့သော အဆင်းရှိရှာလေပြီ။ ကွန်ယက်ကိုဖြန့်ခင်း ထားသည့် အလား အကြောပြိုင်းပြိုင်းထသော ကိုယ်ရှိလျက် အတွင်းဆွေးဆွေးသောစိတ်၊ ဆုတ်နစ်သောစိတ်များ တရိပ်ရိပ် ဖြစ်ပွားပြီးလျှင် ကိုယ်ရောစိတ်ပါ မချမ်းသာပဲ နှလုံးမသာယာခြင်း အပြင်းနှိပ်စက်ကာ ကြံ့မှိုင်လျက်သာ နေရှာလေ၏။

ထိုအခါ အရှင်သုဒိဏ်၏ သူငယ်ချင်းရဟန်းတို့က အရှင်သုဒိဏ်ကို “ငါ့ရှင်သုဒိဏ်...သင်သည် ရှေးကဆိုလျှင် အဆင်းလှသူ ဣန္ဒြေပြည့်ဖြိုးသူ မျက်နှာအဆင်း သန့်ရှင်းကြည်လင်သူ ကိုယ်ရေအဆင်း အထူးကြည်လင်သူ ဖြစ်ပါလျက် ယခုအခါ သင်သည် တနေ့တခြား ကြိုလှိုသွားပြီးလျှင် အသားအရေ ခေါင်းပါး ခြောက်တပ်လျက် ရုပ်အဆင်းပျက်ကာ ဖက်ရွက်လျော်ကဲ့သို့ ဖြော့တော့သော အဆင်းရှိနေလေပြီ။ ကွန်ယက်ကို ဖြန့်ခင်းထားသည့်အလား အကြောပြိုင်းပြိုင်းထသော ကိုယ်ရှိလျက် အတွင်းဆွေးဆွေးသော စိတ် ဆုတ်နစ်သောစိတ်များ တရိပ်ရိပ်ဖြစ်ပွားပြီးလျှင် ကိုယ်ရော စိတ်ပါ မချမ်းသာပဲ နှလုံးမသာယာခြင်း အပြင်းနှိပ်စက်ကာ ကြံ့မှိုင်လျက်သာ နေ၏။ အသို့နည်း ငါ့ရှင်သုဒိဏ် ... သင်သည်

ရတနာ၂ ကလန္ဒယူဌေးသား ရှင်သုဒ္ဓိန်အကြောင်း ၁၆၁

သာသနာတော်ဝယ် မဇ္ဈလျော်ပဲ သိက္ခာသုံးရပ် အကျင့်မြတ်ကို ကျင့်ကြံနေရသလော” ဟု ပြောဆိုကြလေသော် အရှင် သုဒ္ဓိန် သည်—

“ငါ့ရှင်တို့....ငါသည် သာသနာတော်ဝယ် မဇ္ဈလျော်ပဲ သိက္ခာသုံးရပ် အကျင့်မြတ်ကို ကျင့်ကြံနေသည် မဟုတ်ပါ။ ငါပြုမှားမိသော မကောင်းမှု တခုရှိပါသည်။ ဇနီးဟောင်း၌ မေထုန်အကျင့်ကို ပြုကျင့်မိပါပြီ။ ငါ့ရှင်တို့.... ငါ၏စိတ် သန္တာန်ဝယ် ‘ငါ့အား ဈာန်စသော ကျေးဇူးတရားတို့ကို မရလေစွာတကား၊ ငါ့အား ရဟန်းအဖြစ်ကို အရမတော် လေစွာတကား၊ ငါသည် သာသနာတော်ကို မကောင်း သဖြင့် ရအပ်ပေစွာတကား၊ ငါသည် သာသနာတော်ကို ကောင်းစွာမရအပ်စွာတကား၊ (အကြောင်းသော်ကား) ငါသည် ဤသို့ ကောင်းစွာဟောကြားအပ်သည့် ဓမ္မဝိနယ သာသနာတော်၌ ရဟန်းပြုရပြီးလျှင် သိက္ခာသုံးရပ် မြတ်သောအကျင့်ကို အသက်ထက်ဆုံး ပြည့်စုံစင်ကြယ်စွာ ကျင့်သုံးရန် မတတ်နိုင်ခဲ့ချေ’ဟု နောင်တတဖန် ပူပန်ခြင်း နှလုံးမသာယာခြင်း ဖြစ်ရှိနေပါသည်”—

ဟု ပြန်ကြားပြောဆိုလေ၏။

ထိုအခါ အရှင်သုဒ္ဓိန်၏ သူငယ်ချင်း ရဟန်းတို့သည် အရှင် သုဒ္ဓိန်ကို—

“ငါ့ရှင်သုဒ္ဓိန်....သင်သည် ဤသို့ ကောင်းစွာဟောကြား ထားအပ်သည့် ဓမ္မဝိနယသာသနာတော်၌ ရဟန်းပြုရ ပြီးလျှင် သိက္ခာသုံးရပ် မြတ်သောအကျင့်ကို အသက်ထက် ဆုံး ပြည့်စုံစင်ကြယ်စွာ ကျင့်သုံးရန် မတတ်နိုင်တုံတိရကား သင့်အဖို့ရာ နောင်တတဖန် ပူပန်ခြင်း နှလုံးမသာယာခြင်း ဖြစ်ထိုက်ပါပေ၏။

ငါ့ရှင်သုဒ္ဓိန် မြတ်စွာဘုရားရှင်သည် များစွာသော အကြောင်းဖြင့် ရာဂနှင့်တကွ ဖြစ်ခြင်းငှါ တရားတော်ကို

ဟောတော်မူပဲ ရာဂကင်းရန် ဟောတော်မူအပ်သည် မဟုတ်ပါလော့၊ ကာမဂုဏ်နှင့် မစပ်ယှဉ်ခြင်းငှါ တရားတော်ကို ဟောတော်မူပဲ ကာမဂုဏ်နှင့် မစပ်ယှဉ်ရန် ဟောတော်မူအပ်သည် မဟုတ်ပါလော့၊ တဏှာဒိဋ္ဌိဖြင့် စွဲလမ်းခြင်းနှင့်တကွ ဖြစ်ခြင်းငှါ တရားတော်ကို ဟောတော်မူပဲ တဏှာဒိဋ္ဌိဖြင့် မစွဲလမ်းရန် ဟောတော်မူအပ်သည် မဟုတ်ပါလော့။ ငါ့ရှင်သုဒိန်....မြတ်စွာဘုရားရှင်က ထိုသို့ ရာဂကင်းရန် တရားတော်ကို ဟောတော်မူအပ်ပါလျက် သင်သည် ရာဂနှင့်တကွဖြစ်ဖို့ရန် အားထုတ်ဘိ၏၊ ကာမဂုဏ်နှင့် မစပ်ယှဉ်ရန် တရားတော်ကို ဟောတော်မူအပ်ပါလျက် ကာမဂုဏ်နှင့်စပ်ယှဉ်ရန် အားထုတ်ဘိ၏၊ တဏှာဒိဋ္ဌိဖြင့် မစွဲလမ်းရန် တရားတော်ကို ဟောတော်မူအပ်ပါလျက် တဏှာဒိဋ္ဌိဖြင့် စွဲလမ်းခြင်းနှင့် တကွဖြစ်ရန် အားထုတ်ဘိ၏။

ငါ့ရှင် မြတ်စွာ ဘုရားရှင်သည် များစွာသော အကြောင်းဖြင့် ရာဂကင်းဖို့ရန် မာန်မယစ်ဖို့ရန် ကိလေသာ ဟူသော ဆာလောင် မွတ်သိပ်မှုကို ပယ်ဖျောက်ဖို့ရန် တဏှာမပြယ် အတာအတွယ်ကို ပယ်ဖြတ်ဖို့ရန် ဝဋ်မြစ်ကို ဖြတ်ဖို့ရန် တဏှာကုန်ဖို့ရန် မတပ်မက်ဖို့ရန် တဏှာချုပ်ငြိမ်းဖို့ရန် ကိလေသာငြိမ်းအေးဖို့ရန် တရားတော်ကို ဟောတော်မူအပ်သည်မဟုတ်ပါလော့။

ငါ့ရှင် မြတ်စွာ ဘုရားရှင်သည် များစွာသော အကြောင်းဖြင့် ကာမဂုဏ်များကို ပယ်ရှားမှုကို ဟောတော်မူအပ်သည် မဟုတ်ပါလော့၊ ကာမဂုဏ်သည် စိတ်တို့ကို ဝိုင်းခြား၍သိမှုကို ဟောတော်မူအပ်သည် မဟုတ်ပါလော့၊ ကာမဂုဏ်၌ မွတ်သိပ်ခြင်းတဏှာကို ပယ်ဖျောက်မှုကို ဟောတော်မူအပ်သည် မဟုတ်ပါလော့၊ ကာမဂုဏ်နှင့် စပ်သော အကြံအစည် = ကာမဝိတက်များကို ပယ်ဖြတ်မှုကို ဟောတော်မူအပ်သည် မဟုတ်ပါလော့၊ ကာမ

ရတနာ] ကလန္တသူဌေးသား ရှင်သုဒိန်အကြောင်း ၁၆၃

ဂုဏ် အပူအဒိုက်ငှါ၏ ငြိမ်းအေးမှုကို ဟောတော်မူ အပ်သည် မဟုတ်ပါလော။

ငါ့ရှင်...ဤယခုသင်ပြုမိသော မကောင်းမှုသည် မကြည်ညိုသေးသော သူတို့အဖို့ ကြည်ညိုရန်၎င်း၊ ကြည်ညိုပြီးသော သူတို့အဖို့ တိုး၍ကြည်ညိုရန်၎င်း မဖြစ်နိုင်ပေ။ ငါ့ရှင်... အမှန်စင်စစ်တော့ ဤယခု သင်ပြုမိသော မကောင်းမှုသည် မကြည်ညိုသေးသောသူတို့အဖို့ မကြည်ညိုစေရန်နှင့် ကြည်ညိုပြီးသော အချို့သူတို့အဖို့ အကြည်ညို ပျက်စေရန်သာ ဖြစ်ပေ၏” —

ဟူ၍ များစွာသော အကြောင်းဖြင့် ကဲ့ရဲ့ဖြစ်တင်စကား ပြောကြား ကြပြီးလျှင် မြတ်စွာဘုရားရှင်အား ဤအကြောင်းကို လျှောက်ထား ကြလေကုန်၏။

ထိုအခါ မြတ်စွာဘုရားရှင်သည် ဤ အကြောင်းအရာကြောင့် ရဟန်းသံဃာကို စည်းဝေးစေပြီးလျှင် အရှင်သုဒိန်ကို “သုဒိန်... သင်သည် ဇနီးဟောင်း၌ မေထုန်အကျင့်ကို ပြုကျင့်မိဝံ၏ဟူသည် မှန်သလော”ဟု မေးတော်မူ၍ အရှင်သုဒိန်က “မှန်ပါသည် မြတ်စွာဘုရား...” ဟု ပြန်ကြား လျှောက်ထားသောအခါ မြတ်စွာ ဘုရားရှင်သည် ဤဆိုလတ္တံ့ သောအတိုင်း ကဲ့ရဲ့ရှုတ်ချတော်မူ၏။

“မောဃ ပုရိသ = မဂ်ဖိုလ်မရ ကိစ္စမပြီး အချည်းနှီး သော ယောက်ျား... (ယခုသင်ပြုသောအမှုသည်) ရဟန်း တို့အား မလျှောက်ပတ် မလျော်ကန် မသင့်တင့်၊ ရဟန်း တို့ အပြုအမူမဟုတ်၊ အပ်လည်း မအပ်စပ်၊ ပြုလည်းမပြု သင့်။ အချည်းနှီးသော ယောက်ျား... သင်သည် အဘယ့် ကြောင့် ဤသို့ ကောင်းစွာ ဟောကြားထားအပ်သည့် ဓမ္မ ဝိနယသာသနာတော်၌ ရဟန်းပြုရပြီးလျှင် သိက္ခာသုံးရပ် မြတ်သော အကျင့်ကို အသက်ထက်ဆုံး ပြည့်စုံစင်ကြယ်စွာ ကျင့်သုံးရန် မတတ်နိုင်ဘိသနည်း။

အချည်းနှီးသော ယောက်ျား....ငါဘုရားသည် များစွာ
 သော အကြောင်းဖြင့် ရာဂနှင့်တကွဖြစ်ခြင်းငှါ တရား
 တော်ကို ဟောအပ်သည်မဟုတ်ပဲ ရာဂကင်းရန် ဟော
 အပ်သည် မဟုတ်လော။ ကာမဂုဏ်နှင့် စပ်ယှဉ်ခြင်းငှါ
 တရားတော်ကို ဟောအပ်သည်မဟုတ်ပဲ ကာမဂုဏ်နှင့်
 မစပ်ယှဉ်ရန် ဟောအပ်သည် မဟုတ်လော။ တဏှာဒိဋ္ဌိ
 ဖြင့် စွဲလမ်းခြင်းနှင့်တကွ ဖြစ်ခြင်းငှါ တရားတော်ကို
 ဟောအပ်သည်မဟုတ်ပဲ တဏှာဒိဋ္ဌိဖြင့် မစွဲလမ်းရန် ဟော
 အပ်သည်မဟုတ်လော။ အချည်းနှီးသော ယောက်ျား....
 ငါဘုရားက ထိုသို့ရာဂကင်းရန် တရားတော်ကို ဟောအပ်
 ပါလျက် သင်သည် ရာဂနှင့်တကွ ဖြစ်ဖို့ရန် အားထုတ်ဘိ
 ၏။ ကာမဂုဏ်နှင့် မစပ်ယှဉ်ရန် တရားတော်ကို ဟောအပ်
 ပါလျက် ကာမဂုဏ်နှင့် စပ်ယှဉ်ရန် အားထုတ်ဘိ၏။
 တဏှာဒိဋ္ဌိဖြင့် မစွဲလမ်းရန် တရားတော်ကို ဟောအပ်ပါ
 လျက် တဏှာဒိဋ္ဌိဖြင့် စွဲလမ်းခြင်းနှင့်တကွဖြစ်ရန် အားထုတ်
 ဘိ၏။

အချည်းနှီးသောယောက်ျား....ငါဘုရားသည် များစွာ
 သော အကြောင်းဖြင့် ရာဂကင်းဖို့ရန် မာန်မယစ်ဖို့ရန်
 ကိလေသာဟူသော ဆာလောင်မွတ်သိပ်မှုကို ပယ်ဖျောက်
 ဖို့ရန် တဏှာမပြယ် အတာအတွယ်ကို ပယ်ဖြတ်ဖို့ရန်
 ဝဋ်မြစ်ကိုဖြတ်ဖို့ရန် တဏှာကုန်ဖို့ရန် မတပ်မက်ဖို့ရန်
 တဏှာချုပ်ငြိမ်းဖို့ရန် ကိလေသာ ငြိမ်းအေးဖို့ရန် တရား
 တော်ကို ဟောအပ်သည် မဟုတ်လော။

အချည်းနှီးသောယောက်ျား....ငါဘုရားသည် များစွာ
 သော အကြောင်းဖြင့် ကာမဂုဏ်များကို ပယ်ရှားမှုကို
 ဟောအပ်သည် မဟုတ်လော။ ကာမဂုဏ် သညာစိတ်တို့ကို
 ပိုင်းခြား၍သိမှုကို ဟောအပ်သည်မဟုတ်လော။ ကာမဂုဏ်
 ၌ မွတ်သိပ်ခြင်းတဏှာကို ပယ်ဖျောက်မှုကို ဟောအပ်
 သည် မဟုတ်လော။ ကာမဂုဏ်နှင့်စပ်သော အကြံ

ရတနာ၂ ကလန္တသူဌေးသား ရှင်သုဒိန်အကြောင်း ၁၆၅

အစည် = ကာမဝိတက်များကို ပယ်ဖြတ်မှုကို ဟောအပ်သည် မဟုတ်လော၊ ကာမဂုဏ်အပူအအိုက်တို့၏ ငြိမ်းအေးမှုကို ဟောအပ်သည်မဟုတ်လော။

အချည်းနှီးသောယောက်ျား....လျှင်သောအဆိပ်, ကြမ်းသောအဆိပ်ရှိသော မြွေ၏ခံတွင်း၌ သင်၏အင်္ဂါဇာတ်ကို ထည့်သွင်းရခြင်းက မြတ်သေး၏၊ မာတုဂါမ၏ အင်္ဂါဇာတ်၌ သင်၏အင်္ဂါဇာတ်ကို ထည့်သွင်းရခြင်းသည်ကား မမြတ်သည်သာတည်း။

အချည်းနှီးသောယောက်ျား....မြွေဟောက်၏ ခံတွင်း၌ သင်၏အင်္ဂါဇာတ်ကို ထည့်သွင်းရခြင်းက မြတ်သေး၏၊ မာတုဂါမ၏ အင်္ဂါဇာတ်၌ သင်၏အင်္ဂါဇာတ်ကို ထည့်သွင်းရခြင်းသည်ကား မမြတ်သည်သာတည်း။

အချည်းနှီးသောယောက်ျား.... ရဲရဲညိ၍ ထက်ဝန်းကျင် မီးတောက်မီးလျှံ မီးရောင်နှင့်တကွဖြစ်သော မီးကျိုးခဲအစုအပုံ၌ သင်၏အင်္ဂါဇာတ်ကို ထည့်သွင်းရခြင်းက မြတ်သေး၏၊ မာတုဂါမ၏ အင်္ဂါဇာတ်၌ သင်၏အင်္ဂါဇာတ်ကို ထည့်သွင်းရခြင်းသည်ကား မမြတ်သည်သာတည်း။

ထိုသို့ ဖြစ်ရခြင်းသည် အဘယ့်ကြောင့်နည်း ဆိုသော် အချည်းနှီးသောယောက်ျား...ထိုမြွေ၏ခံတွင်း, မီးကျိုးခဲအစုအပုံ၌ အင်္ဂါဇာတ်ကို ထည့်သွင်းရခြင်း ဟူသော အကြောင်းကြောင့် သေခြင်းသို့သော်၎င်း, သေလောက်နီးပါး ဆင်းရဲဒုက္ခသို့သော်၎င်း ရောက်ရာ၏၊ ထိုမြွေ၏ခံတွင်း, မီးကျိုးခဲအစုအပုံ၌ အင်္ဂါဇာတ်ကို ထည့်သွင်းရခြင်း ဟူသောအကြောင်းကြောင့် ခန္ဓာကိုယ်ပျက်စီး၍ သေပြီးသည်မှနောက်၌ ငရဲ, တိရစ္ဆာန်, ပြိတ္တာ, အသုရကာယ် = အပါယ် လေးတို့သို့ကား မရောက်နိုင်သည်သာတည်း။ အချည်းနှီးသော ယောက်ျား...ဤမိန်းမ၏ အင်္ဂါဇာတ်၌ မိမိ၏အင်္ဂါဇာတ်ကို ထည့်သွင်းရခြင်းဟူသော အကြောင်း

ကြောင့်ကား ခန္ဓာကိုယ်ပျက်စီး၍ သေပြီးသည်မှ နောက်၌
ငရဲ၊ တိရစ္ဆာန်၊ ပြိတ္တာ၊ အသုရုကာယ် = အပါယ်လေးဘုံသို့
ကျရောက်လေရာ၏။

အချည်းနှီးသော ယောက်ျား ... ထိုသို့ဖြစ်ပါလျက်
သင်သည် သူတော်ကောင်းတို့၏ အကျင့်မဟုတ်သော
ရပ်ရွာနေသူ လူတို့၏အကျင့်ဖြစ်သော ရုန့်ရင်းကြမ်းတမ်း
သော ရေဆေးရခြင်းလျှင်အဆုံးရှိသော (လူမြင်လျှင်မတင့်
တယ်သည့်အတွက်) ဆိတ်ကွယ်ရာ၌သာ ပြုကျင့်ရသော
ယောက်ျား မိန်းမ အစုံအစုံ ခွန်တွဲ၍ ပြုကျင့်ရသော
မေထုန် အကျင့်ကို ပြုကျင့်တုံ့တိ၏။ အချည်းနှီးသော
ယောက်ျား...သင်သည် များစွာသော အကုသိုလ်တရား
တို့ကို (သူခပ်သိမ်းတို့၏) အလျင်လက်ဦး ပြုကျင့်သူဖြစ်၍
ရှေ့သွားခေါင်းဆောင်ဖြစ်ပေ၏။

အချည်းနှီးသောယောက်ျား... ဤယခု သင်ပြုမိသော
မကောင်းမှုသည် မကြည်ညိုသေးသောသူတို့အဖို့ ကြည်ညို
ရန်၎င်း၊ ကြည်ညိုပြီးသောသူတို့အဖို့ တိုး၍ ကြည်ညိုရန်၎င်း
မဖြစ်နိုင်ပေ။ အချည်းနှီးသော ယောက်ျား... အမှန်စင်စစ်
ကား ဤယခု သင်ပြုမိသော မကောင်းမှုသည် မကြည်ညို
သေးသော သူတို့အဖို့ မကြည်ညိုစေရန်နှင့် ကြည်ညိုပြီး
သော အချိုသူတို့အဖို့ အကြည်ညိုပျက်စေရန်သာ ဖြစ်
ပေ၏” —

ဟူ၍ ကဲ့ရဲ့ရှုတ်ချတော်မူ၏။

ထို့နောက် မြတ်စွာဘုရားရှင်သည် အရှင်သုဒိန်ကို များစွာ
သော အကြောင်းဖြင့် ကဲ့ရဲ့ရှုတ်ချတော်မူပြီးလျှင် ကိုယ်တိုင်ပြုစု
မွေးမြူရန်ခက်ခဲခြင်း၊ သူတပါးတို့က ပြုစုမွေးမြူရန်ခက်ခဲခြင်း၊ အလို
ကြီးခြင်း၊ မရောင့်ရဲနိုင်ခြင်း၊ အပေါင်းအဖော်၌ မက်မောခြင်း၊
ပျင်းပျံခြင်းတို့၏အတွက် ကျေးဇူးမဲ့ (ကဲ့ရဲ့) စကားကို ဟောကြား
တော်မူ၍ များစွာသော အကြောင်းဖြင့် ကိုယ်တိုင်ပြုစု မွေးမြူလွယ်

-ရတနာ] ကလန္တုသုဋ္ဌေးသား ရှင်သုဒိန်အကြောင်း ၁၆၇

ခြင်း၊ သူတပါးတို့က ပြုစုမွေးမြူလွယ်ခြင်း၊ အလိုနည်းခြင်း၊ ရောင့်ရဲလွယ်ခြင်း၊ ကိလေသာကို ခေါင်းပါးစေခြင်း၊ ကိလေသာကို ခါထုတ်ခြင်း၊ ကြည်ညိုဖွယ်ကိုဆောင်ခြင်း၊ ကိလေသာကို ဖျက်ဆီးခြင်း၊ ဝီရိယဖြင့် အားထုတ်ခြင်းများ၏အတွက် ဂုဏ်ကျေးဇူးစကားကို ဟောကြားတော်မူပြီးလျှင် ရဟန်းတို့အား ထိုအဖြစ်အပျက်နှင့် လျောက်ပတ် လျော်ညီသော တရားစကားကို ဟောကြားတော်မူပြီးနောက် ရဟန်းတို့ကို—

ဝိနည်းပညတ်ကြောင်း ၁၀-ပါး

“ရဟန်းတို့……ထိုသို့ဖြစ်လျှင်—

- (၁) သံဃာတော်က ကောင်းပါပြီဟု ဝန်ခံ ကျင့်သုံးရန်၊
- (၂) သံဃာတော်များ ချမ်းသာစေရန်၊
- (၃) အကျင့်သီလ ဇောက်ဖျက်သူတို့ကို နှိမ်နင်းရန်၊
- (၄) အကျင့်သီလကို ချစ်မြတ်နိုးသော ရဟန်းတို့ ချမ်းသာစွာ နေနိုင်ရန်၊
- (၅) မျက်မှောက်ဘဝ၌ဖြစ်သော ဆင်းရဲ အထူးတို့ကို စောင့်စည်းပိတ်ဆို့ရန်၊
- (၆) နောင်ဖြစ်လတ္တံ့သော ဆင်းရဲ အထူးတို့ကို ပယ်ရှားရန်၊
- (၇) မကြည်ညိုသေးသော သူတို့ကို ကြည်ညိုစေရန်၊
- (၈) ကြည်ညိုပြီးသော သူတို့ကို တိုး၍ ကြည်ညိုစေရန်၊
- (၉) သဒ္ဓမ္မသုံးဖြာ = သာသနာသုံးရပ် အစွန့်ရှည်စွာ တည်တံ့ရန်၊

(၁၀) ဝိနည်း စည်းမျဉ်းဥပဒေကို ချီးမြှောက်ရန်—

ဟူသော အကျိုးထူးဆယ်ပါးတို့ကို အစွဲပြု၍ ရဟန်းတို့အား သိက္ခာပုဒ်ကို ပညတ်တော်မူမည်။

ရဟန်းတို့... ဤသို့လျှင် ဤ သိက္ခာပုဒ်တော်ကို ပြကြ ကုန်လော့—

“အကြင် ရဟန်းသည် မေထုန်အကျင့်ကို ပြုကျင့်မှီဝဲ ငြားအံ့၊ ထိုရဟန်းသည် သာသနာတော်မှ ဆုံးရှုံးခြင်းသို့ ရောက်၏ (= ပါရာဇိကကျ၏)။ ရဟန်းကောင်းတို့နှင့် အတူတကွ ကံကြီးကံငယ်ဟူသော ပေါင်းသင်းရခြင်းမရှိ၊ ဤသို့ ပြကြကုန်လော့” —

ဟူ၍ ပဌမပါရာဇိက သိက္ခာပုဒ်ကို ပညတ်တော်မူလေသတည်း။

ကလန္ဒသုဋ္ဌေးသား ရှင်သုဒ္ဓိန်အကြောင်း ပြီး၏။



သာဝတ္ထိပြည်သို့ရောက်တော်မူသည်တွင် ဝါလောဒကဇာတ်ကို ဟောတော်မူခြင်း

(ရှေးဖော်ပြရာပါ ရှင်သုဒ္ဓိန်၏ အကြောင်းအရာများတွင် မြတ်စွာ ဘုရားရှင် ဝေဇ္ဇာပြည်၌ ဝါကျွတ်တော်မူခဲ့၍ အစဉ်သဖြင့် ဝေသာလီ ပြည်သို့ ရောက်တော်မူသောအကြိမ်၌ သုဋ္ဌေးသား သုဒ္ဓိန် ရဟန်း ပြုသည်တိုင်ရုံသော အကြောင်းအရာများသာ ဖြစ်ခဲ့လေသည်။ ပဌမ ပါရာဇိကသိက္ခာပုဒ်ကို ပညတ်ရသော အကြောင်းအရာတို့ကား ရှင် သုဒ္ဓိန်ရဟန်းဖြစ်ပြီးနောက် ရှစ်ဝါမြောက်၌ ဖြစ်လေသည်။ ဤအချက်ကို ဗုဒ္ဓဝင်စာဖတ် သူတော်စင်များ သတိထားခဲ့ခြား၍ မှတ်သားရာ၏။)

ဤသို့လျှင် မြတ်စွာဘုရားရှင်သည် ဝေသာလီပြည် မဟာဝုန် တော၌ သီတင်းသုံးနေထိုင်တော်မူကာ ကျွတ်ထိုက်သောဝေနေယျ သတ္တဝါတို့ကို တရားရေအေး အမြှိုက်ဆေးကို တိုက်ကျွေးတော် မူ၍ ထိုဝေသာလီပြည်မှ အစဉ်သဖြင့် ခရီးဒေသစာရီ ကြွချီတော်မူ ခဲ့ရာ သာဝတ္ထိပြည်သို့ ရောက်တော်မူ၍ ဇေတဝန်ကျောင်းတိုက်၌ သီတင်းသုံးနေထိုင်တော်မူဆဲ ဖြစ်လေသည်။

ထိုအခါ ဝါလောဒကဇာတ်ကို ဟောကြားတော်မူရန် အကြောင်းအရာ အဋ္ဌပ္ပတ် ဖြစ်ပေါ်လတ်သည်မှာ—

ရတနာ] ဝါလောဒကဇာတ်ကို ဟောတော်မူခြင်း ၁၆၉

သာဝတ္ထိပြည်၌ ဥပါသကာ ငါးရာတို့သည် အိမ်နှင့်ဆိုင်ရာ ပလိဗောဓ ကိစ္စအရပ်ရပ်ကို သားမယားများအား အပ်နှင်းခဲ့ကြ၍ မြတ်စွာဘုရားရှင်၏ တရားဒေသနာကို နာယူကုန်လျက် တပေါင်းတစုတည်း လှည့်လည်သွားလာကြလေသည်။ ထိုဥပါသကာ ငါးရာတို့တွင် အချိုကား သောတာပန်၊ အချိုကား သကဒါဂါမ်၊ အချိုကား အနာဂါမ် ဖြစ်ကြကုန်၏။ ပုထုဇဉ်ဟူ၍ တယောက်မျှ မပါရှိချေ။ မြတ်စွာဘုရားရှင်ကို ပင့်ဖိတ်ကြသော သူတို့သည်လည်း ထိုဥပါသကာ ငါးရာတို့ကို သံဃာစာရင်း အတွင်းပြုကာ ပင့်ဖိတ်ကြလေသည်။

ထိုဥပါသကာ ငါးရာတို့၏ ရေပူရေချမ်း ကမ်းလှမ်းပြုစုကြသည့် အလုပ်အကျွေး လူငယ်ငါးရာတို့သည်ကား စားကြွင်းစား ဖြစ်ကြကုန်လျက် နေကြကုန်၏။ ထို စားကြွင်းစား ငါးရာတို့သည် နံနက်စာ စားကြွင်းကို စားကြပြီးလျှင် အခြားအလုပ်ကိစ္စဟူ၍ မရှိ၊ အိပ်စက်ကြ၍ ထကုန်လတ်သော် အစီရဝတီ မြစ်သို့ သွားကြ၍ မြစ်ကမ်းနား၌ ပဲ့တင်ထပ်မျှ ဟစ်အော် ကြွေးကြော်ကြကုန်လျက် လက်ပန်း(လက်ဝှေ့)ထိုးသတ်မှု ပြုကြလေ၏။ ထိုစားကြွင်းစားတို့၏ဆရာ ဥပါသကာ အရိယာငါးရာတို့သည်ကား အသံတိတ်ဆိတ်ကြကာ ဟစ်အော်ကြွေးကြော်ခြင်း အလျှင်းမရှိကြပဲ တကိုယ်တည်း ကိန်းအောင်းကာ ဖိုလ်ဝင်စားလျက်သာ နေကြကုန်၏။

မြတ်စွာဘုရားရှင်သည် ထို စားကြွင်းစား ငါးရာတို့၏ ကျယ်လောင်စွာ ဟစ်အော်သောအသံကို ကြားတော်မူ၍ “အာနန္ဒာ.... ဤယခု ကျယ်လောင်စွာ ဟစ်အော်သောအသံကား အဘယ်အသံနည်း” ဟု အရှင်အာနန္ဒာမထေရ်ကို မေးတော်မူသည်ရှိသော် အရှင်အာနန္ဒာမထေရ်သည်လည်း “ဘုန်းတော်ကြီးသော မြတ်စွာဘုရား.... စားကြွင်းစား ငါးရာတို့၏ အသံဖြစ်ပါသည်ဘုရား” ဟု ပြန်ကြားလျှောက်ထားလေ၏။

ထိုအခါ မြတ်စွာဘုရားရှင်သည် “အာနန္ဒာ ဤ စားကြွင်းစား ငါးရာတို့သည် ယခုအခါ၌သာလျှင် စားကြွင်းကို စားကြ၍ ကျယ်လောင်စွာ ဟစ်အော် ကြွေးကြော်ကြသည် မဟုတ်သေး။

ရှေးအခါကလည်း ကျယ်လောင်စွာ ဟစ်အော် ကြွေးကြော်ကြ သည်သာတည်း။ ဤဥပါသကာ ငါးရာတို့သည်လည်း ယခုအခါ၌ သာလျှင် ငြိမ်သက်စွာ နေထိုင်ကြသည် မဟုတ်သေး၊ ရှေးအခါက လည်း ငြိမ်သက်စွာ နေထိုင်ကြသည်သာတည်း” ဟု မိန့်တော်မူ၍ အရှင်အာနန္ဒာမထေရ် တောင်းပန်အပ်ရကား အတိတ်ဇာတ် ဖြစ်ရပ်ကို ဟောကြားတော်မူလတ်သည်မှာ—

လွန်လေပြီးသောအခါ ဗာရာဏသီပြည်အရပ်ဝယ် မြဟ္မဒတ် မင်း မင်းပြုလတ်သော် ဘုရားအလောင်းတော်သည် အမတ်မျိုး၌ ဖြစ်၍ အရွယ်သို့ရောက်လေလျှင် ဘုရင်မင်းမြတ်၏ ကျိုးကြောင်း ညွှန်ပြ ဆိုဆုံးမတတ်သည့် အမတ်ပညာရှိ ဖြစ်လေ၏။

ထို့နောက် တနေ့သ၌ မြဟ္မဒတ်မင်းသည် ပစ္စန္ဒရစ် နယ်စွန် နယ်ဖျား ထကြွသောင်းကျန်းကြောင်း သတင်းကြားရ၍ သိန္ဓော မြင်း ငါးရာတို့ကို ကကြီးစုံလင် ပြင်ဆင်စေပြီးလျှင် စစ်အင်္ဂါ လေးပါးဖြင့် သွားရောက်လျက် ပစ္စန္ဒရစ် နယ်စွန် နယ်ဖျားကို ငြိမ်းချမ်းအောင် ပြုပြီးနောက် ဗာရာဏသီပြည်သို့ တဖန်ပြန်ခဲ့၍ “အချင်းတို့ … သိန္ဓောမြင်းများကား ပင်ပန်း နွမ်းလျကြကုန်၏။ ထို သိန္ဓောမြင်းတို့အား မုဒရက်သီး (သပြက်သီး) အစို ဖျော်ရည်ကို တိုက်ကျွေးကြလော့” ဟု မင်းချင်းတို့ကို စေခိုင်းလေ၏။ မင်းချင်း တို့သည်လည်း မင်းကြီးစေခိုင်းသည့် အတိုင်းပင် သိန္ဓောမြင်း ငါးရာတို့ကို သပြက်သီးအစို ဖျော်ရည်ကို တိုက်ကျွေးကြကုန်၏။

သိန္ဓောမြင်း ငါးရာတို့သည် အနံ့အရသာနှင့် ပြည့်စုံသော သပြက်သီးစိုဖျော်ရည်ကို သောက်ကြပြီးလျှင် မြင်းတင်းကုပ် (မြင်း ဇောင်း) သို့ သွားကြ၍ မိမိတို့၏ နေရာအသီးသီးတို့၌ တည်ငြိမ်စွာ နေကြလေကုန်၏။

ထို သိန္ဓောမြင်းငါးရာတို့ သောက်သုံးရန် သပြက်သီးစိုဖျော် ရည် ပြုလုပ်တိုက်ကျွေးပြီးနောက် ဩဇာအရသာမရှိသော သပြက် သီးဖတ်ကား များစွာ ကျန်ရှိလေသည်။ မင်းချင်းတို့သည် “ဤ သပြက်သီးဖတ်များကို ဘယ်သို့ပြုရပါကုန်မည်နည်း” ဟု မင်းကြီးကို

ရတနာ] ဝါလောဒကဇာတ်ကို ဟောတော်မူခြင်း ၁၇၁

မေးကြလေသော် မင်းကြီးသည် “အချင်းတို့...ထိုသပြက်သီးဖတ်များကို ရေဖြင့်နယ်ပြီးလျှင် သင်ပေါင်းလျှော်ဖြင့် ရက်အပ်သော အဝတ်ကြမ်းတို့ဖြင့်စစ်၍ သိန္ဓောမြင်းများအတွက် ရိက္ခာဝန်ကို ထမ်းဆောင်ကြသည့် မြည်း(လား)တို့အား တိုက်ကျွေးကြလော့” ဟု စေခိုင်းမိန့်ကြားတော်မူလေ၏။ မင်းချင်းတို့သည် လည်း မင်းကြီးစေခိုင်းသည့်အတိုင်း သပြက်သီးဖတ်စစ်ရေကို ရိက္ခာဝန်ထမ်း မြည်း(လား)တို့အား တိုက်ပေးကြလေကုန်၏။

ရိက္ခာဝန်ထမ်း မြည်း(လား)တို့သည် သပြက်သီးဖတ်စစ်ရေကို သောက်ရ၍ မာန်ယစ်ကြပြီးလျှင် တဟီဟီမြည်ကုန်လျက် မင်းယင်ပြင်၌ ခုန်ပေါက်ပြေးလွှား ပျော်ပါးနေကြကုန်၏။ မင်းကြီးသည် လေသာနန်း ပြုတင်းကြီးကိုဖွင့်၍ မင်းယင်ပြင်ကို ကြည့်ရှုတော်မလျက် အနီး၌တည်ရှိသော ဘုရားအလောင်း သုခမိန်အမတ်ကို

အိုသုခမိန် ... ရှုစမ်းပါလော့၊ ဤ မြည်း(လား) ငါးရာတို့သည် သပြက်သီးဖတ်စစ်ရေကို သောက်ရ၍ မာန်ယစ်ကြပြီးလျှင် တဟီဟီမြည်ကုန်လျက် ခုန်ပေါက်ပြေးလွှား ပျော်ပါးနေကြကုန်၏။ သိန္ဓောမျိုး၌ ပေါက်ဖွားကြသည့် သိန္ဓောမြင်းများသည်ကား အနံ့အရသာနှင့် ပြည့်စုံသော သပြက်သီးဖို ဖျော်ရည်ကို သောက်ကြပြီးလျှင် အသံမပြုကြပဲ မြူးထူးပျော်ရွှင် ပေါပေါပေါလွင်မှု မပြုကြပဲ ငြိမ်သက်စွာ နေကြကုန်၏။ အကြောင်းကား အဘယ်နည်း” ဟု မေးမြန်းလိုသည်ဖြစ်၍—

ဝါလောဒကံ အပ္ပရသံ နိဟီနံ၊
ပိတွာ မဒေါ ဇာယတိ ဂဒြဘာနံ။
ဣမံ စ ပိတွာန ရသံ ပဏီတံ၊
မဒေါ န သဉ္ဇာယတိ သိန္ဓဝါနံ။ (၁)

(ပဏီတ = သုခမိန် ...) ။ အပ္ပရသံ = နည်းသော အရသာရှိသော။ နိဟီနံ = အညံ့စားဖြစ်သော။ ဝါလောဒကံ = သင်ပေါင်းလျှော် အဝတ်ကြမ်းဖြင့် စစ်အပ်သည့် သပြက်သီးဖတ်ရေကို။ ပိတွာ = သောက်ရ၍။ ဂဒြဘာနံ = မြည်း(လား) တို့၏။ မဒေါ = မာန်ယစ်ခြင်းသည်။

ဇာယတိ = ဖြစ်၏။ ပဏိတံ = မွန်မြတ်သော။ ဣမံ စ ရသံ = ဤသပြက်သီးစိုဖျော်ရည်ကို။ ပိတွာန = သောက်ရ ပါလျက်။ သိန္ဓဝါနံ = သိန္ဓောမြင်းတို့၏။ မဒေါ = မာန် ယစ်ခြင်းသည်။ န သဉ္ဇာယတိ = မဖြစ်။ (ကာရဏံ = လိုသို့ဖြစ်ခြင်း အကြောင်းရင်းကား။ ကိန္နုခေါ = အဘယ် ပါနည်း)။—

ဟူသော ဤပဌမဂါထာကို ရွတ်ဆိုမေးမြန်းတော်မူလေ၏။

ထိုအခါ ဘုရား အလောင်းတော်သည် မင်းကြီးအား အကြောင်းကို ဖြေကြားတော်မူလိုသည်ဖြစ်၍—

အပ္ပံ ပိပိတွာန နိဟိနဇစ္စော၊
 သော မဇ္ဇတိ တေန ဇနိန္ဒ ဗုဠော။
 ဓောရယုသီလီ စ ကုလမ္ပိ ဇာတော၊
 န မဇ္ဇတိ အဂ္ဂရသံ ပိပိတွာ။ (၂)

ဇနိန္ဒ = မြတ်သောမင်းကြီး...။ သော = အကြင်မြည်း(လား)သည်။ နိဟိနဇစ္စော = ယုတ်နိမ့် သော အမျိုးဇာတ်ရှိ၏။ တေန = ထိုယုတ်နိမ့်သော အမျိုးဇာတ်ရှိသည်၏ အဖြစ်သည်။ ဗုဠော = တွေထိ နှိပ် စက်အပ်သည်ဖြစ်၍။ သော = ထိုမြည်း(လား)သည်။ အပ္ပံ = အနည်းငယ်မျှ မပြောပလောက်သည့် သပြက်သီး ဖတ်စစ်ရေကို။ ပိပိတွာန = သောက်ရ၍။ မဇ္ဇတိ = မာန်ယစ်၏။ ကုလမ္ပိ = မြတ်သောအမျိုးဇာတ်၌။ ဇာ- တော — ဇာတတ္တာ = ဖြစ်ပွားသည်၏ အဖြစ်ကြောင့်။ ဓောရယုသီလီ စ = ပြည်၏ဝန်ကို အားသွန်ထမ်းဆောင် လေ့ရှိသော သိန္ဓောမြင်းသည်ကား။ အဂ္ဂရသံ = သပြက် သီး အစိုမှ ရှေးဦးစွာ ပေါ်ထွက်သည့် ချိုမြိန်သော ရသာ ရည်ကို။ ပိပိတွာ = သောက်ရပါလျက်။ န မဇ္ဇတိ = မာန်မယစ်ချေ။—


ရတနာ] မဟာရာဟုလောဝါဒသုတ်ကို ဟောတော်မူခြင်း ၁၇၃

ယူသော ဤဒုတိယဝါဒကို ရွတ်ဆိုဖြေကြားတော်မူလေ၏။ ။
(မြည်း = လားတို့ကား အမျိုးဇာတ် ယုတ်ညံ့သောကြောင့် အရသာ နည်းပါးသည့် အဖတ်စစ်ရေကို သောက်ရလျက် မာန်ယစ်ကြသည်။ သိန္ဓောတို့ကား အမျိုးဇာတ်မြတ်သောကြောင့် ရသာဦးကို သောက်ရလျက် မာန်မတက်ကြ မာန်မယစ်ကြ - ဟု ဆိုလိုသည်)။

မင်းကြီးသည် ဘုရားအလောင်းတော်၏ စကားကို ကြားနာရ၍ မြည်းများ (= လားများ)ကို မင်းယင်ပြင်မှ မောင်းနှင်ထုတ်စေလေသည်။ ထို့နောက် မင်းကြီးသည် ဘုရားအလောင်း၏ အဆုံးအမ၌ တည်လျက် ဒါနစသော ကောင်းမှုတို့ကို ပြုလုပ် အားထုတ်၍ ကံအားလျော်စွာ လားရောက်လေ၏။

မြတ်စွာဘုရားရှင်သည် ဝါလောဒကဇာတ် ဤတရားဒေသနာတော်မြတ်ကို ထုတ်ဆောင်ဟောပြုတော်မူပြီးလျှင် “ထိုစဉ်အခါ မြည်း (= လား) ငါးရာတို့သည် ယခုအခါ စားကြွင်းစား ငါးရာတို့ ဖြစ်လာကြကုန်၏။ ထိုစဉ်အခါ သိန္ဓောမြင်း ငါးရာတို့သည် ယခုအခါ ဥပါသကာ အရိယာဒါယကာ ငါးရာတို့ ဖြစ်လာကြကုန်၏။ ထိုစဉ်အခါ မာရာဏသီမင်းသည် ယခုအခါ အာနန္ဒာ ဖြစ်လာ၏။ ထိုစဉ်အခါ ပညာရှိသုခမိန် အမတ်သည်ကား ယခုအခါ ငါဘုရားပင် ဖြစ်လာ၏” ဟု ဇာတ်တော်ကို ပေါင်းတော်မူလေ၏။

ဝါလောဒကဇာတ်ကို ဟောတော်မူခြင်း အကြောင်းအရာ ပြီး၏။



ရှင်ရာဟုလောကို အကြောင်းပြု၍ မဟာရာဟုလောဝါဒသုတ်ကို ဟောတော်မူခြင်း

မြတ်စွာဘုရားရှင် သာဝတ္ထိပြည်မှန် ဇေတဝန်ကျောင်းတိုက်၌ သီတင်းသုံးနေတော်မူဆဲဖြစ်သော ထိုအချိန်၌ သားတော်ရှင်ရာဟုလောသာမဏေမှာ အသက် တဆယ့်ရှစ်နှစ်အရွယ်သို့ ရောက်ခဲ့လေပြီ။ သာမဏေဝါ တဆယ့်တဝါ ရရှိခဲ့လေပြီ။

တနေ့သ၌ မြတ်စွာဘုရားရှင်သည် နံနက်အခါ သာဝတ္ထိပြည် အတွင်းသို့ ဆွမ်းခံကြွဝင်တော်မူလေ၏။ အရှင်ရာဟုလာသည် လည်း မြတ်စွာဘုရားရှင်၏ နောက်တော်မှ ဖဝါးခြေထပ် ထက် ကြပ်မကွာ လိုက်ပါခဲ့လေသည်။

ထိုသို့ မြတ်စွာဘုရားရှင်နှင့် ရှင်ရာဟုလာတို့ ရွှေ့နေောက်မကွာ ကြွသွားကြရာဝယ် မြတ်စွာဘုရားရှင်သည် ပင်လုံးကျွတ်ပွင့်သည့် အင်ကြင်းတောအတွင်း၌ ရောက်ရှိကာ သာယာသော မြေအပြင် သို့ သက်ရောက်ရန် တောအုပ်အတွင်းမှ ထွက်ချီလာသော မုန် သောက်ဆင်ကြီးကဲ့သို့ တင့်တယ်တော်မူလှပေ၏။ ရှင်ရာဟုလာ သည်လည်း ဆင်ပြောင်ကြီး၏နောက်မှ ထက်ကြပ်မကွာ ထွက်ချီ လာသော ဆင်ပေါက်ကလေးကဲ့သို့ တင့်တယ်တော်မူပေ၏။ မြတ်စွာဘုရားရှင်သည် ညနေချမ်းအခါ၌ ပတ္တမြားဂူမှ အစာရှာရန် ထွက်ချီလာသော ကေသရာခြင်္သေ့မင်းအတူ တင့်တယ်တော်မူ၏။ ရှင်ရာဟုလာသည်လည်း သားတို့သနင်း ကေသရာခြင်္သေ့မင်း၏ နောက်မှ ထပ်ကြပ်မကွာ လိုက်ပါလာသော ကေသရာ ခြင်္သေ့ငယ် ကဲ့သို့ တင့်တယ်တော်မူပေ၏။ မြတ်စွာဘုရားရှင်သည် ကျောက် စိမ်းတောင်သဖွယ် တင့်တယ်သောအသရေရှိသည့် တောအုပ် အတွင်းမှ ထွက်ချီလာသော ကျားမင်းကဲ့သို့ တင့်တယ်တော်မူ ပေ၏။ ရှင်ရာဟုလာသည်လည်း ကျားမင်း၏နောက်မှ ထက်ကြပ် မကွာ လိုက်ပါလာသော ကျားငယ်အတူ တင့်တယ်တော်မူပေ၏။

မြတ်စွာဘုရားရှင်သည် လက်ပံတောမှ ထွက်ချီလာသော ဂဠုန်ငှက်မင်းကဲ့သို့ တင့်တယ်တော်မူ၍ ရှင်ရာဟုလာသည် ဂဠုန် ငှက်မင်း၏နောက်မှ ထက်ကြပ်မကွာ လိုက်ပါလာသော ဂဠုန်ငှက် ငယ်အတူ တင့်တယ်တော်မူပေ၏။ မြတ်စွာဘုရားရှင်သည် စိတ္တ ကုဋ်တောင်မှ ကောင်းကင်အပြင်သို့ ပျံတက်သော ရွှေဟင်္သာ ငှက်မင်းကဲ့သို့ တင့်တယ်တော်မူ၍ ရှင်ရာဟုလာသည် ရွှေဟင်္သာ ငှက်မင်း၏ နောက်မှ ထက်ကြပ်မကွာ လိုက်ပါပျံသန်းသော ရွှေ ဟင်္သာငှက်ငယ်အတူ တင့်တယ်တော်မူပေ၏။ မြတ်စွာဘုရားရှင် သည် ဆဒ္ဒန်ဒိုင်ကြီးအတွင်း ချဉ်းနင်းသက်ရောက်သော ရွှေလှေ

-ရတနာ] မဟာရာဟုလောဝါဒသုတ်ကို ဟောတော်မူခြင်း ၁၇၅

ကြီးကဲ့သို့ တင့်တယ်တော်မူ၍ ရှင်ရာဟုလာသည် ရှေ့လှေကြီး နောက်မှ အစဉ်တစိုက် လိုက်ပါလာသည့် ရှေ့လှေငယ်အတူ တင့် တယ်တော်မူပေ၏။ မြတ်စွာဘုရားရှင်သည် စကြာရတနာ အာနု ဘော်ဖြင့် ကောင်းကင်အပြင်၌ လှည့်လည်ကြသွားသည့် စကြာ မင်းကဲ့သို့ တင့်တယ်တော်မူ၍ ရှင်ရာဟုလာသည် စကြာမင်း၏ နောက်မှ အတူတကွ လိုက်ပါလှည့်လည်သော သားကြီးရတနာ အတူ တင့်တယ်တော်မူပေ၏။ မြတ်စွာဘုရားရှင်သည် တိမ်တိုက် ကင်းစင်သည့် ကောင်းကင်အပြင်၌ လှည့်လည်သွားသော ကြယ် များသနင်း လမင်းကဲ့သို့ တင့်တယ်တော်မူ၍ ရှင်ရာဟုလာ သည် လမင်း၏နောက်မှ ထက်ကြပ်မကွာ လိုက်ပါတောက်ပသော သောက်ရှူးကြယ် (=သောကြာကြယ်) အတူ တင့်တယ်တော် မူပေ၏။

မြတ်စွာဘုရားရှင်သည်လည်း မဟာသမ္မတနွယ်စဉ် ဩက္ကာက ရာဇဝင်၌ သန့်စင်ဖွားမြောက်တော်မူ၏။ ရှင်ရာဟုလာသည်လည်း ထိုနည်း ၎င်းပင် ။ မြတ်စွာဘုရားရှင်သည်လည်း ခရုသင်း၌ လောင်းထည့်အပ်သော နို့ရည်အတူ စင်ကြယ်သောခတ္တိယဇာတ် မြတ်သောမင်းမျိုး၌ ဖြစ်တော် မူ၏။ ရှင်ရာဟုလာသည်လည်း ထိုနည်း ၎င်းပင်။ မြတ်စွာဘုရားရှင်သည်လည်း မင်းစည်းစိမ်ကို ပယ်စွန့်၍ ရဟန်းပြုတော်မူခဲ့၏။ ရှင်ရာဟုလာသည်လည်း ထိုနည်း ၎င်းပင်။ မြတ်စွာဘုရားရှင်၏ ကိုယ်တော်သည်လည်း မဟာပုရိသ လက္ခဏာတော်ကြီး သုံးဆယ့်နှစ်ပါးတို့ဖြင့် တန်းဆာဆင်အပ် လျက် နတ်မြို့တံခါးဝဝယ် ကောင်းစွာ စိုက်ထောင်အပ်သော ရတနာတုရိဏ်တိုင်ကဲ့သို့ ၎င်း၊ ပင်လုံးကျွတ်ပွင့်သော ပင်လယ် ကသစ်ပင်ကြီးကဲ့သို့ ၎င်း၊ အလွန်လျှင် စိတ်နှလုံးကို ယူကျုံးဆွဲ ဆောင်နိုင်ပေ၏။ ရှင်ရာဟုလာ၏ ကိုယ်သည်လည်း ထိုနည်း ၎င်းပင်။

ဤသို့လျှင် ရှေးဆုတောင်းအထူးနှင့် ပြည့်စုံတော်မူကြသည့် မင်းမျိုးမှချည်း ရဟန်းပြုတော်မူကြသည့် မင်းတို့၏သိမ်မွေ့ခြင်း နှင့်ချည်း ပြည့်စုံတော်မူကြသည့် ရှေ့ရည်အဆင်း ဝါဝင်းသော

ကိုယ်ရေရှိတော်မူကြသည့် မဟာပုရိသ လက္ခဏာတော်တို့နှင့် လည်း ပြည့်စုံတော်မူကြသည့် ဗုဒ္ဓရှင်တော်ဘုရားနှင့် သားတော် ရှင်ရာဟုလာ မဟာပုရိသပုဂ္ဂိုလ်မြတ် နှစ်ဆူတို့သည် လမ်းတကြောင်းတည်း ကြွသွားတော်မူကြကုန်သည်ဖြစ်၍ ရွှေနောက် အစဉ်အတိုင်း သွားကြသည့် လမ်းနှစ်စင်း နေမင်းနှစ်စင်း နှစ်ဦး နှစ်ဦးစီသော သိကြားနတ်မင်း သုယာမနတ်မင်း သန္တုသိတနတ်မင်း သုနိဗ္ဗိတနတ်မင်း ဝသဝတ္တီနတ်မင်း မဟာမြဟ္ဗာမင်း စသည်တို့၏ အသရေကို မိမိတို့၏ အသရေဖြင့် လွှမ်းမိုးနှိပ်စက် ကြသည့်ပမာ လွန်စွာ တင့်တယ်တော်မူကြကုန်၏။

ထိုသို့ တင့်တယ်တော်မူကြရာ၌ အရှင်ရာဟုလာသည် မြတ်စွာဘုရားရှင်၏ နောက်တော်မှ ဖဝါးခြေထပ် ထက်ကြပ်မကွာ လိုက်ပါရင်းကပင် ခြေဖဝါးအပြင်မှသည် ဆံတော်ဖျားတိုင်အောင် မြတ်စွာဘုရားရှင်ကို ကြည့်ရှုလတ်သည်တွင် မြတ်စွာဘုရားရှင်၏ ဗုဒ္ဓအသရေတော်ဖြင့် တင့်တယ်တော်မူပုံကို အာရုံစေ့စေ့ ဖူးမြင်တွေ့ရကား—

“ငါ၏ဖဘုရားသည် သုံးဆယ့်နှစ်ပါးသော လက္ခဏာတော်ကြီးတို့ဖြင့် ဆန်းကြယ်သော ရူပကာယကိုယ်တော် ရှိတော်မူလျက် ကိုယ်တော်ရောင်တို့ဖြင့် ဝန်းရံအပ်ရကား တသုန်သုန်တဖွဲဖွဲ ဖြန့်ကြဲအပ်သည့် ရွှေမှုန်တို့၏အကြားသို့ ရောက်နေတော်မူသကဲ့သို့၎င်း၊ လျှပ်နွယ်တို့ဖြင့် ဝန်းရံအပ်သော ရွှေတောင်ကြီးကဲ့သို့၎င်း၊ ယန္တရားချည်တို့ဖြင့် ဆွဲငင်ကုံးသီအပ်သည့် ရတနာခုနစ်ရပ်တို့ဖြင့် ဆန်းကြယ်သော ရွှေတုရိုဏ်တိုင်ကဲ့သို့၎င်း၊ တွေးတွေးနီမြန်း ပံသုကူသင်္ကန်းဖြင့် ဖုံးလွှမ်းဝတ်ရံအပ်ပါသော်လည်း ကမ္မလာနီဖြင့် ဝန်းရံအပ်သော ရွှေတောင်ကြီးကဲ့သို့၎င်း၊ သန္တာနွယ်တို့ဖြင့် စီခြယ်ပြုပြင် တန်းဆာဆင်အပ်သည့် ရွှေတုရိုဏ်တိုင်ကဲ့သို့၎င်း၊ ဆုန်းမှုန့် (= ဟင်းသပြေဒါးမှုန့်) တို့ဖြင့် ပူဇော်အပ်သည့် ရွှေစေတီမြတ်ကဲ့သို့၎င်း၊ ချိပ်ရည်ဖြင့် လိမ်းကျံအပ်သည့် ရွှေယဇ်တိုင်ကဲ့သို့၎င်း၊ နီမြန်းသောတိမ်တိုက်ကြားမှ ဖွား

ရတနာ] မဟာရာဟုလောဝါဒသုတ်ကို ဟောတော် မူခြင်း ၁၇၇

ကနဲတက်ထွန်းသည့် လပြည့်ဝန်းကြီးကဲ့သို့၎င်း တင့်တယ်
တော်မူလှပါပေ၏။ အမျှသုံးဆယ်သော ပါရမီတော်တို့၏
အာနုဘော်ဖြင့် မွမ်းမံပြုပြင် စီရင်အပ်သော ကိုယ်တော်
မြတ်၏ အသရေနှင့် ပြည့်စုံပုံကား အံ့ဩ၍မဆုံးနိုင်အောင်
ပင် ရှိပါပေ၏” —

ဟူ၍ ကြံစည်လေသည်။ ထို့နောက် မိမိကိုယ်ကိုလည်း ကြည့်ရှုပြီး
လျှင် “ငါသည်လည်း တင့်တယ်လှပ၏။ အဝယ်၍များ မြတ်စွာ
ဘုရားသည် လေးကျွန်းသနင်း စကြာမင်း အဖြစ်ကို ပြုတော်မူ
ခဲ့လျှင် ငါ့အား သားကြီးဩရသ ပရိဏာယကရာထူးကို ပေး
သနားတော်မူပေလိမ့်မည်။ ဤသို့ဖြစ်လျှင် အတိုင်းထက်အလွန်ပင်
ဇေယျဒိပ်ကျွန်းအပြင်သည် တင့်တယ်လာရာ၏” ဟူ၍ ကြံစည်ကာ
မိမိကိုယ်ကို အမှီပြု၍ ဂေဟသိတတဏှာကို ဖြစ်စေလေသည်။

မြတ်စွာဘုရားရှင်သည်လည်း ရှေ့မှ ကြွသွားတော်မူရင်းကပင်
“ယခုအခါ သားတော်ရာဟုလာ၏ ကိုယ်ခန္ဓာအတ္တဘောသည်
အရေ, အသား, အသွေးများ ပြည့်ဖြိုး၍လာလေပြီ။ တပ်စွန်းဖွယ်
ဖြစ်သည့် အဆင်းအဖုံဖုံ ရှုပါရုံအစရှိသည်တို့၌ မရပ်မနား စိတ်
ကစားလျက် ပြေးသွားသောအခါ ဖြစ်ချေသည်။ သားတော်
ရာဟုလာသည် အဘယ်သို့သော အကြံအစည်များ ပြောများကာ
အခါကို လွန်စေသနည်း” ဟူ၍ ကြံစည်ဆင်ခြင်တော်မူလေလျှင်
ဆင်ခြင်တော်မူသော ထိုခဏမှာပင် “ကြည်လင်သောရေအပြင်၌
သွားနေသောငါးကို မြင်ရသကဲ့သို့၎င်း, သန့်ရှင်းစင်ကြယ်သော
ကြေးမုံ (= မှန်) အဝန်း၌ မျက်နှာရိပ်ကို မြင်ရသကဲ့သို့၎င်း ရှင်
ရာဟုလာ၏ ထိုဂေဟသိတတဏှာလောဘနှင့် ယှဉ်သော စိတ်
ဖြစ်စဉ်ကို လင်းလင်းမြင်တော်မူလေ၏။ ထိုသို့ မြင်လျှင်မြင်ခြင်းပင်
“ဤ ရာဟုလာသာမဏေသည် ငါဘုရား၏ သားတော်ဖြစ်လျက်
ငါဘုရား၏နောက်မှ လိုက်ပါရင်းပင် ‘ငါသည် တင့်တယ်၏၊ ငါ၏
ရုပ်ရည်အဆင်းကား သန့်ရှင်းကြည်လင်လှပေ၏’ ဟူ၍ မိမိ၏
ကိုယ်ခန္ဓာအတ္တဘောကို အမှီပြု၍ ဂေဟသိတတဏှာ လောဘကို
ဖြစ်စေ၏။ ဆိပ်ကမ်းမဟုတ်သည့် သက်ဆင်းကာ လမ်းမှားကို

သွားလျက် မကျက်စားသင့်သော အာရုံ၌ ကျက်စားတိ၏။ မျက်စိလည် လမ်းမှားသော ခရီးသွားယောက်ျားကဲ့သို့ မသွားသင့်သောအရပ်သို့ သွား၍နေတိ၏။ ရာဟုလာ၏ ဤယခုဖြစ်ပွားသော လောဘကိလေသာသည် ကိုယ်ခန္ဓာအတွင်း၌ ဆက်လက်လက်ခံထားသဖြင့် ကြီးပွား၍လာခဲ့လျှင် မိမိသူတပါး နှစ်ဦးသားတို့၏ အကျိုးများကို အမှန်အတိုင်း သိမြင်ရန်အခွင့်အရေး ပေးလိမ့်မည် မဟုတ်။ ထို့ကြောင့် ငရဲ၊ တိရစ္ဆာန်၊ ပြိတ္တာ၊ အသုရက္ခာယ် အပါယ်လေးဘုံနှင့်တကွ ကြပ်တည်းကျဉ်းမြောင်းလှသည့် အမိဝမ်းခေါင်း၌ ပဋိသန္ဓေ တည်နေစေလေရာ၏။ ဤသို့ စသည်ဖြင့် အနုမတင် သံသရာဝဋ်စက်၌ ပစ်ချလေရာ၏။ မှန်၏—

ဤ လောဘတရားသည် အကျိုးမဲ့ကို ဖြစ်စေတတ်၏။ လောဘသည် ကုသိုလ်စိတ်ကို ဖျက်ဆီးတတ်၏။ ဤလောဘကို အကြောင်းပြုကာ စိတ်သန္တာန်အစဉ်၌ ကြောက်ဖွယ်မဟေး ဘေးကြီးဖြစ်နိုင်၏။ ထိုအကြောင်းကို လူအပေါင်းကား မသိမြင်ကြချေ။

တပ်မက်သောသူသည် အကျိုးအကြောင်းကို ကောင်းစွာ မသိမြင်နိုင်။ သတ္တဝါကို လောဘတရား လွှမ်းမိုးနှိပ်စက်သောအခါ အမိုက်မှောင်ကြီးအတိ ဖြစ်၍နေတိ၏။

ကွဲပေါက်သော ပျဉ်ချပ်အကြားမှ ရေတဖွားဖွားစိမ့်ဝင်၍နေသော ရတနာအပြည့် တင်ဆောင်လာသည့်စက်လှေကြီးကို တခဏမျှလည်း လျစ်လျူမရှုသင့်။ ထိုစက်လှေကြီး၏ အကွဲအပေါက်ကို လျင်မြန်စွာ ပိတ်ဆို့သင့်သကဲ့သို့ ထိုအတူပင် ဤ ရာဟုလာ သာမဏေကိုလည်း လျစ်လျူရှုကာ အမှုမဲ့ အမှတ်မဲ့ မထားသင့်ချေ။ ဤလောဘကိလေသာသည် ရာဟုလာ၏သန္တာန်၌ ဖြစ်ပွားနေသည့် သီလ-အစရှိသော သူတော်ဥစ္စာ ရတနာတို့ကို မဖျက်ဆီးမီ ထိုကိလေသာကို နှိမ်နင်းပေးအံ့” ဟူ၍ ကြံစည် ဆုံးဖြတ်မှုကို ပြုတော်မူလေ၏။

အထူးအားဖြင့် ဤသို့သော အရာမျိုး၌ မြတ်စွာဘုရားရှင်တို့၏ နာဂဝိလောကန ခေါ်ဆိုသည့် ဆင်ပြောင်ကြီးကဲ့သို့ တကိုယ်လုံး

ရတနာ၁] ခဟာရာဟုလောဝါဒသုတ်ကို ဟောတော်မူခြင်း ၁၇၉

ပြန်လှည့်၍ ကြည့်တော်မူခြင်းမျိုးဖြစ်လေသည်။ သို့ရာတွင် ယန္တရား စက်ဖြင့် လှည့်လိုက်သော ရွှေရုပ်တုတော်ကဲ့သို့ မြတ်စွာဘုရား ရှင်သည် ကိုယ်တော်အလုံးကို ပြန်လှည့်၍ ရပ်တည်တော်မူကာ ရှင်ရာဟုလာကို—

“ရာဟုလာ...ဖြစ်ပြီး (အတိတ်)ရုပ်၊ ဖြစ်လတ္တံ့ (အနာဂတ်)ရုပ်နှင့် ဖြစ်ဆဲ (ပစ္စုပ္ပန်)ရုပ် (၃)၊ ကိုယ်တွင်းသန္တာန် ဦးဖြစ်သောရုပ်နှင့် ကိုယ်ပ သန္တာန်ဦးဖြစ်သောရုပ် (၂)၊ ရုန့်ရင်းကြမ်းတမ်းသောရုပ်နှင့် နူးညံ့သိမ်မွေ့သောရုပ် (၂)၊ အညံ့စားဖြစ်သော ရုပ်နှင့် အကောင်းစား ဖြစ်သောရုပ် (၂)၊ အဝေး၌ တည်သောရုပ်နှင့် အနီး၌ တည်သောရုပ် (၂) = ဤသို့လျှင် (၁၁) တဆယ့်တမျိုးပြားသော ရုပ်တရားအားလုံးကို ငါ၏ ဥစ္စာမဟုတ်ပါတကား၊ ငါမဟုတ်ပါတကား၊ ငါ၏ အတ္တလိပ်ပြာ မဟုတ်ပါတကား” ဟု ထို ရုပ်တရားကို ဟုတ်မှန်သောအတိုင်း ကောင်းသော ဝိပဿနာ ဉာဏ်ပညာဖြင့် ရှုရမည်” —

ဟု မိန့်တော်မူလေ၏။

ဆိုအခါ ရှင်ရာဟုလာက “ဘုန်းတော်ကြီးသော မြတ်စွာဘုရား...ရုပ်ကိုသာလျှင် (ဤသို့) ရှုရပါမည်လော၊ စကားကောင်းကို ဆိုတော်မူတတ်သော မြတ်စွာဘုရား...ရုပ်ကိုသာလျှင် (ဤသို့) ရှုရပါမည်လော” ဟု မေးမြန်းလျှောက်ထားလေလျှင် မြတ်စွာဘုရားရှင်သည် “ရာဟုလာ...ရုပ်ကိုလည်း (ဤသို့) ရှုရမည်၊ ဝေဒနာကိုလည်း (ဤသို့) ရှုရမည်၊ သညာကိုလည်း (ဤသို့) ရှုရမည်၊ သင်္ခါရကိုလည်း (ဤသို့) ရှုရမည်၊ ရာဟုလာ...ဝိညာဏ်ကိုလည်း (ဤသို့) ရှုရမည်” ဟု မိန့်တော်မူလေ၏။

(ဤ၌။ ။ ဘုန်းတော်ကြီးသော မြတ်စွာဘုရား... ရုပ်ကိုသာလျှင် (ဤသို့) ရှုရပါမည်လောဟု အရှင်ရာဟုလာ မေးမြန်းလျှောက်ထားခြင်း၏အကြောင်းမှာ—

“တဆယ့် တမျိုး ပြားသော ရုပ်တရား အားလုံးကို ‘ငါ၏ ဥစ္စာမဟုတ်ပါတကား၊ ငါမဟုတ်ပါတကား၊ ငါ၏ အတ္တ လိပ်ပြာ မဟုတ်ပါ

တကား' ဟု ဟုတ်မှန်သောအတိုင်း ဝိပဿနာဉာဏ်ပညာဖြင့် ရှုရမည်” ဟူသော တရားစကားကို ကြားသိလိုက်ရလျှင်ပင် ရှင်ရာဟုလာ၏ စိတ် သန္တာန်ဝယ် “မြတ်စွာဘုရားသည် ရုပ်တရားအားလုံးကို ဝိပဿနာ ဉာဏ်ပညာဖြင့် ဤသို့ ရှုရမည်” ဟူ၍ ဟောတော်မူ၏။ ဝေဒနာ စသော ကျန်ခန္ဓာ လေးပါးတို့၌ အဘယ်သို့လျှင် ရှုသိ ကျင့်ကြံရ ပါမည်နည်း၊ “ ရုပ်ခန္ဓာကဲ့သို့ပင် ရှုသိ ကျင့်ကြံရမည် ဖြစ်လေ ရ၏” ဟု ဆက်၍ဆင်ခြင် သိမြင်သော နယကုသလဉာဏ် ဖြစ်ပွားလာ လေသည်။ သို့ရကား ထိုနယကုသလဉာဏ်၌ တည်တော်မူကာ မေးမြန်း လျှောက်ထားလေသည်။

မှန်၏ - ဤအရှင်ရာဟုလာသည် နယကုသလဉာဏ် (တထွာပြုလျှင် တလံမြင်သည့် အသိဉာဏ်) ရှိသူဖြစ်၏။ “ ဤအမှုကို မပြုလုပ်ကောင်း” ဟု တခုလောက် ဟောပြုလိုက်လျှင် “ ဤအမှုကိုလည်း မပြုလုပ်ကောင်း၊ ဤအမှုကိုလည်း မပြုလုပ်ကောင်း” ဟု ဆက်၍ဆင်ခြင်ကာ နည်းပေါင်း အရာအထောင်ဖြင့် ထိုးထွင်းသိမြင်နိုင်၏။ “ ဤအမှုကို ပြုလုပ်ကောင်း ၏” ဟု တခုလောက် ဟောပြုလိုက်လျှင်လည်း ထိုနည်းအတူပင် “ ဤအမှု ကိုလည်း ပြုလုပ်ကောင်း၏၊ ဤအမှုကိုလည်း ပြုလုပ်ကောင်း၏” ဟု ဆက်၍ဆင်ခြင်ကာ နည်းပေါင်းအရာအထောင်ဖြင့်ပင် ထိုးထွင်းသိမြင် နိုင်၏။

ဆက်ဦးအံ့— ဤအရှင်ရာဟုလာသည် သိက္ခာသုံးပါးကို လိုလား မြတ်နိုးတော်မူပေ၏။ နံနက်စောစောပင်လျှင် ဘုရားရှင် သီတင်းသုံး တော်မူရာ ဂန္ဓကုဋီကျောင်းတော် ပရိဝုဏ်အတွင်း၌ “ ယနေ့ ငါသည် မြတ်စွာဘုရား၏ အထံတော်မှ၎င်း၊ ငါ၏ဥပဇ္ဈာယ်ဆရာ အရှင်သာရိ- ပုတ္တရာမထေရ်၏ အထံမှ၎င်း ဤသံဃုန်နှင့် အတူအမျှ အဆုံးအမ ဩဝါဒစကား ဤသံဃုန်နှင့် အတူအမျှ မြည်တုန်သည့်စကားကို ရပါ လို၏” ဟု နှုတ်မြွက်ပြောဆိုကာ တကွမ်းစား (= တပြည်သား) ခန့်သော သံဃုန်ကို နေ့စဉ်နေ့စဉ် ကြံဖြန့်တော်မူလေ့ ရှိသည်။ (ထိုသို့ နယကုသလ ဉာဏ်ရှင်ဖြစ်တော်မူခြင်း၊ သိက္ခာသုံးပါးကို လိုလားမြတ်နိုးတော်မူခြင်း ကြောင့်ပင် အပြည့်အစုံ ကျင့်ကြံလိုသည့်အတွက် ဤသို့ မေးမြန်း လျှောက်ထားခြင်း ဖြစ်လေသည်)။

ထိုသို့ မေးမြန်း လျှောက်ထားသောအခါ မြတ်စွာဘုရားရှင်သည် ရှင်ရာဟုလာအား ခန္ဓာငါးပါးလုံးကိုပင် ဤနည်းအတူ ရှုရမည်ဖြစ်သော ကြောင့် “ ရာဟုလာ... ရုပ်ကိုလည်း (ဤသို့) ရှုရမည်၊ ဝေဒနာကိုလည်း

ရတနာ] မဟာရာဟုလောဝါဒသုတ်ကို ဟောတော်မူခြင်း ၁၀၁

(ဤသို့) ရှုရမည်၊ သညာကိုလည်း (ဤသို့) ရှုရမည်၊ သင်္ခါရတို့ကိုလည်း (ဤသို့) ရှုရမည်၊ ရာဟုလာ ဝိညာဏ်ကိုလည်း (ဤသို့) ရှုရမည်” ဟု ဟောကြားဖြေဆိုတော်မူလေသည်။

ဤသို့ မြတ်စွာဘုရားရှင်၏ အဖြေစကား ကြားသိရသော အခါ ရှင်ရာဟုလာ၏ စိတ်သန္တာန်ဝယ်—

“မြတ်စွာဘုရားရှင်သည် ငါ၏ကိုယ်ခန္ဓာ အတ္တဘောဉ် ဖြစ်သော တဏှာလောဘကို သိတော်မူပြီးလျှင် ‘ရဟန်းမည် သည် ဤသို့သော အကြံမျိုးကို မကြံစည်ကောင်း’ ဟု ပရိယာယ် သွယ်ဝိုက်သောနည်းဖြင့်လည်း ဩဝါဒစကားကို မိန့်ကြားတော်မမူ။ ‘ရဟန်း... သွားချေလော့၊ နောက် တဖန် ဤသို့သော အကြံမျိုးကို မကြံလင့်ဟု ပြောချေလော့’ ဟူ၍လည်း တမန်ရဟန်း တပါးပါးကို စေလွှတ်တော် မမူချေ။ စင်စစ်သော်ကား ငါ့ကို မျက်နှာချင်းဆိုင် ရပ်တော်မူ၍ သာလျှင် ခိုးထုပ်ခိုးထည်နှင့်တကွ သူခိုးကို ဦးစွန်း၌ဆွဲကိုင် ဖမ်းယူတော်မူသကဲ့သို့ မျက်မှောက်ဖြစ် သော ဘုရားအဆုံးအမဩဝါဒကို ပေးတော်မူလေသည်။ ‘ဘုရားအဆုံးအမ ဩဝါဒမည်သည်ကိုကား ကပ်ကမ္ဘာ အသင်္ချေယျ ကာလရှည်ကြာသော်လည်း ရနိုင်ခဲ့လှ၏။ ဤသို့သဘောရှိသော မြတ်စွာဘုရားရှင်၏ မျက်မှောက် ဩဝါဒ အဆုံးအမကို ရရှိလတ်သော် ပညာရှိသူမှန်က အဘယ်သူသည် ယနေ့အဖို့ရာ မြို့ရွာတွင်းသို့ ဆွမ်းခံဝင် ချိမ့်မည်နည်း’—

ဟု အကြံအစည်ဖြစ်ပြီးနောက် အရှင်ရာဟုလာသည် ဆွမ်းကိစ္စကို ပယ်စွန့်တော်မူပြီးလျှင် မျက်မှောက် အဆုံးအမ ဩဝါဒကို ရရှိရာ အရပ်မှပင် (ရွှေသို့ဆက်၍ မလိုက်တော့ပဲ) ပြန်နစ်ခဲ့၍ တခုသော သစ်ပင်ရင်း၌ ထိုင်နေတော်မူလေ၏။

မြတ်စွာဘုရားရှင်သည်လည်း အရှင်ရာဟုလာ ပြန်နစ်သည်ကို မြင်တော်မူသော်လည်း “ရာဟုလာ... မပြန်နစ်နှင့်ဦး၊ သင့်အဖို့ရာ ဆွမ်းခံ လှည့်လည်ရမည့် အခါဖြစ်သည်” ဟု မိန့်တော်မမူချေ။

အကြောင်းသော်ကား— မြတ်စွာဘုရားရှင်၏ စိတ်သန္တာန်တော်
ဝယ် “ယနေ့အဖို့ရာ ရာဟုလာသည် ကာယဂတာသတိကမ္မဋ္ဌာန်း
တည်းဟူသော အမြိုက် ဘောဇဉ်ကို စားသုံးစေဦး” ဟု အကြံ
တော်ဖြစ်သောကြောင့်တည်း။

အရှင်သာရိပုတ္တရာ၏ လုပ်ငန်းရပ်များ

အရှင်သာရိပုတ္တရာ၏ လုပ်ငန်းရပ်ဝတ်တရားမှာ တပါးတည်း
နေသောအခါ၌ တမျိုး၊ မြတ်စွာဘုရားနှင့် အတူတကွ နေသော
အခါ၌ တမျိုးဖြစ်လေသည်။

ချဲ့ဦးအံ့— အဂ္ဂသာဝက မထေရ်မြတ်နှစ်ပါးတို့သည် ဧကစာရီ
နေတော်မူကြသော အခါ၌ စောစောကပင် ကျောင်းတိုက်
နေရာကို တံမြက်လှည်းပြီးလျှင် ကိုယ်လက်သုတ်သင်တော်မူကြပြီး
နောက် သမာပတ်ကို ဝင်စား၍ ငြိမ်သက်စွာထိုင်နေတော်မူကြ
ပြီးခါ မိမိတို့စိတ်အလိုကျအတိုင်း ဆွမ်းခံကြွဝင်တော်မူကြလေ
သည်။ မြတ်စွာဘုရားရှင်နှင့် အတူတကွနေတော်မူကြသော အခါ
၌ကား မထေရ်မြတ် (အဂ္ဂသာဝက) နှစ်ပါးတို့သည် ဤသို့မပြု
ကြကုန်၊ ထင်ရှားစေဦးအံ့— ထိုသို့ အတူတကွနေသောအခါ၌
မြတ်စွာဘုရားရှင်သည် ရဟန်းအပေါင်းခြံရံလျက် ‘ရှေးဦးစွာ
ဆွမ်းခံကြွဝင်တော်မူလေသည်။ ထိုသို့ မြတ်စွာဘုရားရှင် ဆွမ်းခံ
ကြွဝင်တော်မူပြီးနောက်မှ အရှင်သာရိပုတ္တရာ မထေရ်မြတ်သည်
မိမိကျောင်းမှ ထွက်ခဲ့၍ “ရဟန်းအများ နေရာအရပ်၌မည်သည်
အားလုံးသောရဟန်းတို့သည်ပင် ကြည်ညိုဖွယ်ရှိအောင် ပြုလုပ်
နိုင်ကြသည်လည်းရှိ၏၊ မပြုလုပ်နိုင်ကြသည်လည်းရှိ၏” ဟု ကြံစည်
ဆင်ခြင်တော်မူပြီးလျှင် ထိုထိုကျောင်းပရိဝုဏ်များသို့ သွားရောက်
တော်မူကာ တံမြက်မလှည်းရသေးသောအရပ်ကို တံမြက်လှည်း
တော်မူ၏၊ မစွန့်ရသေးသော အမှိုက်များရှိလျှင်လည်း ထိုအမှိုက်
များကို စွန့်သွန်တော်မူ၏၊ သောက်ရေအိုးထားသင့်သည့်နေရာ၌
သောက်ရေအိုးမရှိလျှင် သောက်ရေအိုးကို တည်ထားတော်မူ၏၊
မကျန်းမာသော ဂိလာနပုဂ္ဂိုလ်တို့ထံ ကြွရောက်ပြီးလျှင် “ငါ့ရှင်
တို့... သင်တို့အဖို့ရာ အဘယ်အစာအာဟာရကို ဆောင်ယူခဲ့ရမည်

ရတနာ] မဟာရာဟုလောဝါဒသုတ်ကို ဟောတော်မူခြင်း ၁၈၃

နည်း၊ သင်တို့သည် အဘယ်အစာအာဟာရကို အလိုရှိအပ်သနည်း” ဟု မေးတော်မူ၏။ ဝါမရသေးသော ရဟန်းငယ်များအထံ သို့ သွားရောက်ပြီးလျှင် “ငါ့ရှင်တို့... သာသနာတော်ဝယ် မွေ့လျော်ကြကုန်လော့၊ မပျင်းရိကြကုန်လင့်၊ ဗုဒ္ဓမြတ်စွာ သာသနာကား အကျင့်ပဋိပတ်တည်းဟူသော အနှစ်သာရရှိချေ၏” ဟူ၍ ဆုံးမတော်မူ၏။ ဤသို့ ကျောင်းတိုက် အတွင်းဝယ် ပြုလုပ်သင့်သမျှကို ပြုလုပ်တော်မူပြီးမှ အားလုံးတို့၏ နောက်မှ ဆွမ်းခံကြွဝင်တော်မူလေသည်။

ဥပမာအားဖြင့် လေးကျွန်းသနင်း စကြာမင်းသည် တစုံတခုသော အရပ်သို့ သွားလိုသည်ရှိသော် အင်္ဂါလေးရပ် စစ်တပ်ကြီး ခြံရံကာ ရှေးဦးစွာ ထွက်ချီတော်မူ၏။ သားကြီးဩရသ ပရိဏာယကရတနာကား စစ်အင်္ဂါများကို စီမံခန့်ခွဲ၍ နောက်မှ ထွက်ချီတော်မူသကဲ့သို့ ထိုအတူပင် တရားစက်ကို လည်စေတော်မူသည့် သဒ္ဓမ္မစကြဝတေးမင်း ဖြစ်တော်မူသော မြတ်စွာဘုရားရှင်သည် ရဟန်းအပေါင်း ခြံရံကာ ရှေးဦးစွာ ထွက်ကြွတော်မူ၏။ သားကြီးဩရသ ပရိဏာယကရတနာဖြစ်တော်မူသော တရားစစ်သေနာပတိ အရှင်သာရိပုတ္တရာ မထေရ်မြတ်ကား ရှေးဖော်ပြရာပါ ဤ ကိစ္စလုပ်ငန်းရပ်များကို လုပ်ဆောင်တော်မူ၍ အလုံးစုံသော ရဟန်းတို့၏ နောက်မှ ဆွမ်းခံထွက်ကြွတော်မူလေသည်။

ထိုနေ့အဖို့ရာ အရှင်သာရိပုတ္တရာ မထေရ်မြတ်သည် ဇေတဝန်ကျောင်းတိုက်တော် အတွင်းဝယ် ရှေးဖော်ပြရာပါ ကိစ္စလုပ်ငန်းရပ်များကို လုပ်ဆောင်ပြီးပြေစေတော်မူ၍ အားလုံးသော ရဟန်းတို့၏ နောက်ဆုံးမှ ဆွမ်းခံထွက်ကြွတော်မူလတ်သည်ရှိသော် တခုသော သစ်ပင်ရင်း၌ ထက်ဝယ် (တင်ပလွင်) ဖွဲ့ခွေ၍ ကိုယ်ကို ဖြောင့်စွာထားလျက် ကမ္မဋ္ဌာန်းသို့ ရှေးရှု သတိကို ဖြစ်စေ၍ ထိုင်နေသော အရှင်ရာဟုလာကို မြင်တော်မူလေလျှင်—

“ရာဟုလာ ... (ထွက်သက်ဝင်သက်၌ အောက်မေ့မှု ဟူသော) အာနာပါနဿတိဘာဝနာကို ပွားများလော့၊ ရာဟုလာ... အာနာပါနဿတိဘာဝနာကို ပွားများအပ်

သည်ရှိသော် ကြိမ်ဖန်များစွာ လေ့လာအပ်သည်ရှိသော် များမြတ်သော အကျိုးအာနိသင်ရှိပေ၏” —

ဟု အာနာပါနဿတိဘာဝနာကို ပွားများဖို့ရန် အားပေးတိုက် တွန်းစကား မိန့်ကြားတော်မူလေ၏။

(ဤ၌။ ။ အရှင်သာရိပုတ္တရာ မထေရ်မြတ်သည် အရှင်ရာဟုလာ အား အတယ့်ကြောင့် အာနာပါနဿတိဘာဝနာကို ပွားများဖို့ရန် အားပေးတိုက်တွန်းတော်မူသနည်းဟု မေးရန်ရှိ၏။

အဖြေကား အရှင်ရာဟုလာ၏ ထိုင်နေပုံနှင့် အာနာပါနဿတိ ဘာဝနာမှာ လွန်စွာလျောက်ပတ်သောကြောင့် ထိုသို့ အားပေးတိုက် တွန်းတော်မူသည်။ ချဲ့ဦးအံ့ - အရှင်သာရိပုတ္တရာမထေရ်သည် “ဤရာဟု လာအား မြတ်စွာဘုရားရှင်က ရုပ်ကမ္မဋ္ဌာန်းကို ဟောကြားထားအပ် သည်” ဟူသော အချက်ကို မဆင်ခြင်မိပဲ “ဤရာဟုလာ၏ မတုန်မလှုပ် မဖွဲမယှက် ထိုင်နေပုံနှင့် အာနာပါနဿတိကမ္မဋ္ဌာန်းသည် အလျောက် ပတ်ဆုံးဖြစ်သည်” ဟု ကြံစည်တော်မူပြီးလျှင် ဤကဲ့သို့ မိန့်ဆိုတော်မူ ခြင်း ဖြစ်လေသည်။

“အာနာပါနဿတိ ဘာဝနာကို ပွားများ လေ့လာအပ်သည်ရှိသော် များမြတ်သော အကျိုးအာနိသင်ရှိ၏” ဟူသော စကားရပ်၌ အကျိုး များပုံမှာ—

အာနာပါနဿတိဘာဝနာကို ပွားများသော ရဟန်းသည် တထိုင် တည်းမှာပင် အရဟတ္တဖိုလ်သို့ ရောက်နိုင်၏။ ထိုသို့ မရောက်နိုင်သောသူ ဖြစ်ကလည်း သေခါနီးအခါ သမာဿိရဟန္တာ ဖြစ်နိုင်၏။ ထိုသို့မတတ်နိုင် သောသူ ဖြစ်ကလည်း နတ်ပြည်၌ဖြစ်၍ ဓမ္မကထိက နတ်သား၏ တရား ကို ကြားနာရပြီးလျှင် အရဟတ္တဖိုလ် ရောက်နိုင်၏။ ထိုသို့ မရောက်နိုင် သောသူဖြစ်ကလည်း ဘုရားမပွင့်သောအခါ ပဇ္ဇေကဗုဒ္ဓါဖြစ်နိုင်၏။ ထိုသို့ မတတ်နိုင်သောသူ ဖြစ်ကလည်း နောက် နောက် ပွင့်တော်မူကြမည့် မြတ်စွာဘုရားရှင်တို့၏ လက်ထက်တော်အခါဝယ် အရှင် ဗာဟိယဒါရု စီရိယမထေရ်တို့ကဲ့သို့ ခိပ္ပာဘိည (လျင်မြန်သော အသိဉာဏ်ရှိသည့်) ရဟန္တာပုဂ္ဂိုလ်ဖြစ်နိုင်၏။ ဤသို့လျှင် အာနာပါနဿတိ ဘာဝနာသည် များမြတ်သော အကျိုးအာနိသင်ရှိ၏။

ဤသို့ အကျိုးကြီးမြတ်ပုံကို ရှုမြင်တော်မူသည်ဖြစ်၍ အရှင်သာရိ- ပုတ္တရာမထေရ်မြတ်သည် ဥပဇ္ဈာယ်ယူ အတူနေ (သဒ္ဓိဝိဟာရိက) တပည့်

ရတနာ] မဟာရာဟုလောဝါဒသုတ်ကို ဟောတော်မူခြင်း ၁၀၅

ဖြစ်သည့် အရှင်ရာဟုလာကို အာနာပါနဿတိ ကမ္မဋ္ဌာန်း၌ တိုက်တွန်း အားပေးတော်မူလေသည်။)

ဤသို့လျှင် မြတ်စွာဘုရားရှင်က ရုပ်ကမ္မဋ္ဌာန်း၊ အရှင်သာရိ-
ပုတ္တရာမထေရ်မြတ်က အာနာပါနဿတိ ကမ္မဋ္ဌာန်းကို အသီး
အသီး ဟောကြားတော်မူကြကာ ကြွသွားတော်မူကြလေသည်။
ရှင်ရာဟုလာသည် ကျောင်းတိုက်မှာပင် ကျန်ရစ်ရှာလေသည်။

မြတ်စွာဘုရားရှင်သည် ရှင်ရာဟုလာကျန်ရစ်သည်ကို သိတော်
မူသော်လည်း ကိုယ်တော်တိုင်လည်း (ရှင်ရာဟုလာအတွက်)
ခဲဖွယ်ဘောဇဉ်ကို ယူဆောင်၍ သွားတော်မမူ၊ အရှင် အာနန္ဒာ
၏ လက်၌ အပ်၍လည်း ပို့စေတော်မမူ၊ ပသေနဒီကောသလ
မင်းကြီး အနာထပိဏ်သူဌေးကြီး - အစရှိသော ဒါယကာ ဒါယိ-
ကာမတို့အားလည်း ထိုအကြောင်းကိုအသိပေးတော်မမူ၊ (မှန်၏-
အသိအမှတ်မျှ ရကြလျှင်ပင် ထိုသူတို့သည် ထမ်းပိုးဖြင့်သယ်ယူ
အပ်သည့် ဆွမ်းအိုးများကို ပို့ကြစေမည်သာဖြစ်၏။)

မြတ်စွာဘုရားရှင်ကဲ့သို့ပင် အရှင်သာရိပုတ္တရာမထေရ်ကလည်း
တစုံတခုကိုမျှ ပြုတော်မမူ၊ ထိုနေ့အဖို့ရာ ရှင်ရာဟုလာသည် ဆွမ်း
အစာအာဟာရကို မရရှိပဲ ဆွမ်းပြတ်တော်မူလေသည်။ ထိုသို့ပင်
ဆွမ်းမစားရသော်လည်း ရှင်ရာဟုလာ၏ စိတ်သန္တာန်ဝယ်
“မြတ်စွာဘုရားရှင်သည် ငါ့ကို ကျောင်း၌ ကျန်ရစ်သည်ကို
သိတော်မူပါလျက်လည်း ကိုယ်တော်ရရှိသည့်ဆွမ်းကို ကိုယ်တိုင်
ယူ၍လည်း မကြွလာ၊ အခြားတဦးဦး၏လက်၌ အပ်နှင်း၍လည်း
ပို့စေတော်မမူ၊ လူတို့အားလည်း အသိအမှတ်ကို ပေးတော်မမူ၊
ငါ၏ ဥပဇ္ဈာယ် ဆရာတော်သည်လည်း ငါ့ ကျန်ရစ်သည်ကို
သိတော်မူလျက် ထိုအတူပင် တစုံတခုမျှ ပြုတော်မမူ” ဟု စိတ်
အကြံမျှသော်လည်း မဖြစ်ချေ၊ ထိုဆွမ်းမပို့ခြင်းဟူသောအကြောင်း
ကြောင့် ယုတ်သောမာန် မြတ်သောမာန် (အထင်သေးမှု အထင်
ကြီးမှု)ကိုကား အဘယ်မှာလျှင် ဖြစ်စေလိမ့်မည်နည်း၊ မဖြစ်စေ
သည်သာ၊ စင်စစ်သော်ကား မြတ်စွာဘုရားရှင် ဟောကြားတော်
မူအပ်သော ရုပ်ကမ္မဋ္ဌာန်းကိုပင် နံနက်ခင်း၌၎င်း၊ နေ့ခင်း၌၎င်း—

“ရုပ်တရားသည် ဤအကြောင်း ဤအကြောင်းကြောင့် အနိစ္စကေန မှန်၏။ ရုပ်တရားသည် ဤအကြောင်း ဤအကြောင်းကြောင့် ဒုက္ခကေန မှန်၏။ ရုပ်တရားသည် ဤအကြောင်း ဤအကြောင်းကြောင့် အသုဘကေန စင်စစ်မှန်၏။ ရုပ်တရားသည် ဤအကြောင်း ဤအကြောင်းကြောင့် အနတ္တကေန စင်စစ်မှန်၏” —

ဟု အပူတပြင်း မီးကိုမွေ့သောသူကဲ့သို့ အကြားမလပ် နှလုံးသွင်းပြီးလျှင် ညနေချမ်းအခါ၌ “ငါ့ကို ဥပဇ္ဈာယ်ဆရာတော်မြတ်က ‘အာနာပါနဿတိကို ပွားများလော့’ဟု ဆိုဆုံးမအပ်လေပြီ။ ထိုဥပဇ္ဈာယ်ဆရာမြတ်၏ အဆုံးအမ ဩဝါဒစကားကို လိုက်နာပြုကျင့်ပေအံ့။ မှန်၏— ဆရာဥပဇ္ဈာယ်တို့၏ အဆုံးအမ ဩဝါဒစကားကို မလိုက်နာသောသူသည် ဆုံးမခက်သည့် (= ဒုဗ္ဗစ) ပုဂ္ဂိုလ်မည်ချေသည်။ ငါ့အဖို့ရာမှာလည်း ရာဟုလာသည် ဆုံးမခက်သူဖြစ်၏။ ဥပဇ္ဈာယ်ဆရာတော်၏ အဆုံးအမ ဩဝါဒစကားကိုသော်မှလည်း မလိုက်နာချေ”ဟု သီတင်းသုံးဖော် သံဃာတော်တို့၏ ကဲ့ရဲ့ရှုတ်ချမှု ဖြစ်ပေါ်ခြင်းထက် ကြမ်းခက်သောအနှိပ်စက်ခံရခြင်းမည်သည် မရှိချေ”ဟု ကြံစည်ပြီးလျှင် အာနာပါနဿတိဘာဝနာ ပွားများပုံ အစီအရင်ကို မေးလျှောက်လိုသည်ဖြစ်၍ အရှင်ရာဟုလာသည် ညနေချမ်းအချိန်၌ ကိန်းအောင်းရာမှ ထ၍ မြတ်စွာဘုရားရှင်ထံတော်သို့ ချဉ်းကပ်လျက် အလွန်ရိုသေစွာရှိခိုးပြီးလျှင် အပြစ်ခြောက်ပါး လွတ်ရာအရပ်၌ ထိုင်ပြီးသော် မြတ်စွာဘုရားရှင်ကို—

“ဘုန်းတော် ကြီးသော မြတ်စွာဘုရား ... အာနာပါနဿတိ ဘာဝနာသည် အဘယ်သို့ ပွားများအပ်သည်ရှိသော် အဘယ်သို့ ကြိမ်ဖန်များစွာ လေ့လာအပ်သည်ရှိသော် များမြတ်သောအကျိုး များမြတ်သော အာနိသင်ရှိပါသနည်း—”

ဟူ၍ မေးမြန်းလျှောက်ထားလေ၏။ ထိုအခါ မြတ်စွာဘုရားရှင်သည် ရှင် ရာဟုလာအား—

ရတနာ] မဟာရာဟုလောဝါဒသုတ်ကို ဟောတော်မူခြင်း ၁၀၇

- (၁) (က) ပထဝီဓာတ်(ကောဠာသ) နှစ်ဆယ်
- (ခ) အာပေါဓာတ် (ကောဠာသ) တဆယ့်နှစ်ပါး
- (ဂ) တေဇောဓာတ်(ကောဠာသ)လေးပါး
- (ဃ) ဝါယောဓာတ် (ကောဠာသ) ခြောက်ပါး =
တည်းဟူသော မဟာ ဘူတ ရုပ် ကမ္မဋ္ဌာန်း
ပွားများပုံကို၎င်း၊
- (င) အာကာသဓာတ် တည်းဟူသော ဥပါဒါရုပ်
ကမ္မဋ္ဌာန်းပွားများပုံကို၎င်း၊
- (၂) မြေ, ရေ, မီး, လေ, အာကာသတို့နှင့် အလားတူ ဘာဝ-
နာကို ပွားများရန်ဖော်ပြသည့် တာဒိဘာဝ လက္ခဏာ
ကို၎င်း၊
- (၃) မေတ္တာဘာဝနာ
- (၄) ကရုဏာဘာဝနာ
- (၅) မုဒိတာဘာဝနာ
- (၆) ဥပေက္ခာဘာဝနာ
- (၇) အသုဘ ဘာဝနာ
- (၈) အနိစ္စသညာဘာဝနာတို့ကို ပွားများရန် (အကျိုးကို
ဖော်ပြလျက်) တိုက်တွန်းတော်မူသော တရားဒေသနာ
ကို၎င်း၊
- (၉) အရှင်ရာဟုလာ လျှောက်ထား မေးမြန်းရင်း ဖြစ်သည့်
အာနာပါနုဿတိဘာဝနာ ပွားများပုံအကျယ်ကို၎င်း၊
ထို၏အကျိုးကို၎င်း—

အကျယ်အားဖြင့် ဟောကြားတော် မူလေသည်။ (ဟော်ကြား
တော်မူပုံ အကျယ်ကို မဇ္ဈိမပုစ္ဆာသပါဠိတော် မြန်မာပြန် စာမျက်
နှာ ၉၁-မှ၌ ကြည့်ရှုမှတ်ယူရ၏)။

မြတ်စွာဘုရားရှင်သည် ရှင်ရာဟုလာကို အကြောင်းပြု၍ များစွာသော တရားဒေသနာတို့ကို ဟောတော်မူခြင်းအကြောင်း

မြတ်စွာဘုရားရှင်သည် ရှင်ရာဟုလာ မထေရ်အား များစွာသော တရားဒေသနာတို့ကို ဟောကြားတော်မူအပ်ကုန်၏။
(၁) သာမဏေရပဉ္စာ (၂) ရာဟုလသံယုတ် (၃) မဟာရာဟုလောဝါဒသုတ် (၄) စူဠရာဟုလောဝါဒသုတ် (၅) အဗ္ဗလဋ္ဌိက ရာဟုလောဝါဒသုတ် = ဤတရား ဒေသနာတို့ကို ရှင်ရာဟုလာ မထေရ်အား ဟောကြားတော်မူအပ်ကုန်၏။

ချဲ့ဦးအံ့ — ဤ အရှင်ရာဟုလာကို မြတ်စွာဘုရားရှင်သည် ကပိလဝတ်ရွှေနန်းတော်သို့ ပဌမအကြိမ် ရောက်ရှိချိန်ဝယ် ခုနစ်နှစ် အရွယ် ရာဟုလမင်းသားငယ် အချိန်၌ပင် မြတ်စွာဘုရားရှင်၏ သင်္ကန်းတော်စွန်းကို ဆွဲကိုင်၍ “ကိလေသာခပ်သိမ်း ငြိမ်းအေးတော်မူပြီးသော ခမည်းတော်ဘုရား ... အကျွန်ုပ်အား အမွေပေးသနားတော်မူပါ” ဟု အမွေတောင်းခံလာသည်ကို မြတ်စွာဘုရားရှင်သည် အရှင်သာရိပုတ္တရာ မထေရ်အား အပ်နှင်း၍ ရှင်သာမဏေ ပြုစေတော်မူအပ်လေသည်။

(၁) ထို့နောက် မြတ်စွာဘုရားရှင်သည် “ကလေးသူငယ်တို့ မည်သည် သင့်သောစကား မသင့်သောစကား ထွေရာလေးပါး ပြောကြားတတ်ကုန်၏။ သို့ရကား ရာဟုလာအား အဆုံးအမ ဩဝါဒပေးပေအံ့” ဟု ဆင်ခြင်ဆုံးဖြတ်တော်မူပြီးလျှင် ရှင်ရာဟုလာကို ခေါ်တော်မူ၍ “ရာဟုလာ... သာမဏေမည်သည် မဂ်ဖိုလ်အား ကျေးဇူးမပြုသည့် မင်းစကား စိုးစကား - အစရှိသော တိရစ္ဆာန်ကထာစကားကို မပြောကြားသင့်၊ သင်ချစ်သားသည် စကားပြောဆိုလျှင် ဤသို့ သဘောရှိသော တရားစကားကိုသာ ပြောကြားလော့” ဟု မိန့်တော်မူပြီးလျှင် ခပ်သိမ်းသော ဘုရားရှင်တို့ မစွန့်အပ်သော ပုစ္ဆာဆယ်ချက်ရှိ၍ အဖြေတရားပေါင်း ငါးဆယ့်ငါးပါး ပါရှိသော (ခု၊ ၁၊ မျက်နှာ ၃ - လာ) “သာမဏေရပဉ္စာ” မည်သော တရားဒေသနာကို ဟောကြားတော်မူသည်။

ရတနာ] များစွာသောတရားဒေသနာကို ဟောတော်မူခြင်း ၁၀၉

(၅) တဖန် မြတ်စွာဘုရားရှင် ကြံစည် ဆင်ခြင်တော်မူမိပြန် သည်မှာ “ကလေးသူငယ်တို့မည်သည် မဟုတ်မမှန်စကား ပြော ကြားရသည်ကို နှစ်သက်ကြကုန်၏။ မိမိတို့ မမြင်အပ်သည်ကိုပင် ‘ငါတို့ မြင်အပ်ကုန်၏’ ဟူ၍၎င်း၊ မိမိတို့ မြင်အပ်သည်ကိုပင် ‘ငါတို့ မမြင်အပ်ကုန်’ ဟူ၍၎င်း ပြောဆိုတတ်ကြကုန်၏။ သို့ရကား ရာဟု- လာအား စောစီးကကြိုတင်၍ အဆုံးအမ ဩဝါဒ ပေးပေအံ့” ဟု ကြံစည်ဆင်ခြင်တော်မူပြီးလျှင် မျက်စိဖြင့် ကြည့်၍လည်း သိလွယ် မှတ်လွယ်ရန်အလို့ငှါ ရှေးဦးစွာ ရေခွက်ဥပမာလေးပါး၊ ထိုနောက် စစ်ဆင်ကြီး ဥပမာနှစ်ပါး၊ ကြေးမုံ (မှန်) ဥပမာတပါး = ဤဥပမာ ခုနှစ်ပါးကို အစဉ်အတိုင်း ဖော်ပြကာ (မဇ္ဈိမပဏ္ဏာသပါဠိတော်၊ ဘိက္ခုဝဂ်၊ မျက်နှာ ၇၇-လာ) အဗ္ဗလဋ္ဌိကရာဟုလောဝါဒသုတ္တန် ကို ဟောကြားတော်မူလေသည်။

ထိုမှတပါး ပစ္စည်းလေးဖြာတို့၌ တွယ်တာတပ်မက်သော တဏှာမဖြစ်စေရန်ကို၎င်း၊ ကာမဂုဏ် ငါးပါးတို့၌ ဆန္ဒရာဂ တဏှာကို ပယ်ခြင်းကို၎င်း၊ မိတ်ဆွေကောင်း ပေါင်းမိခြင်း၏ အကျိုးကြီးမြတ်မှုကို၎င်း ဖော်ပြတော်မူ၍ (ခ၊ ၁၊ ၃၂၀-မျက်နှာ သုတ္တန်ပါတ်ကျမ်းလာ) ရာဟုလသုတ်ကို ဟောကြားတော်မူလေ သည်။ (ဤရာဟုလသုတ်ကို အဘိဏှရာဟုလောဝါဒသုတ်ဟူ၍ လည်း ခေါ်ဆို၏)။

(၂) ရောက်လေရာရာ ဌာနတိုင်းငယ် ဘဝသုံးပါး၌ တပ်မက် နှစ်သက်သော တဏှာဆန္ဒကို မပြုရာဟု ပြတော်မူခြင်းငှါ (သံ၊ ၁၊ ၄၃၉-မျက်နှာ စသည်၌လာသော) ရာဟုလသံသုတ်ကို ဟော ကြားတော်မူလေသည်။

(၃) “ငါသည် တင့်တယ်၏။ ငါ၏ရုပ်အဆင်းသည် သန့်ရှင်း ကြည်လင်လှ၏ ဟူ၍ ခန္ဓာကိုယ်အတ္တဘောကို အမှီပြု၍ ဂေဟ- သိတ ဆန္ဒရာဂကို မပြုရာ” ဟု ပြတော်မူခြင်းငှါ (မဇ္ဈိမပဏ္ဏာသ ပါဠိ၊ စာမျက်နှာ ၈၃-လာ) မဟာရာဟုလောဝါဒသုတ်ကို ဟောကြားတော်မူလေသည်။

(၄) ထို့နောက် မြတ်စွာဘုရားရှင် ၁၄ - ဝါအရ (ရှင် ရာဟုလာ ရဟန်းဖြစ်ပြီးစ ဝါမရမီ) အချိန်ဝယ် အရဟတ္တဖိုလ် ပေါက် ချေချွတ်ရန် (ဥပရိပဏ္ဏာသပါဠိ၊ စာမျက်နှာ ၃၂၄-လာ) စူဠရာဟုလောဝါဒသုတ္တန်ကို ဟောတော်မူလေသည်။

ထိုတွင် ရာဟုလသုတ် (= အဘိဏ္ဍရာဟုလောဝါဒသုတ်)ကို ဤမည်သောအခါ၌ ဟောကြားတော်မူအပ်၏ဟု အချိန်ပိုင်းဖြတ် သတ်မှတ်၍ ပြောဆိုမရနိုင်၊ မှန်၏--ထိုရာဟုလသုတ် (= အဘိဏ္ဍ ရာဟုလောဝါဒသုတ်)ကို မပြတ်မပြတ် ဆုံးမတော်မူသောအား ဖြင့် မြတ်စွာဘုရား ဟောကြားတော်မူအပ်လေသည်။

(၂) ရာဟုလ သံယုတ်ကို ရှင်ရာဟုလာ ခုနစ်နှစ်အရွယ် သာမဏေငယ်ဘဝမှစ၍ ဝါမရသေးသော ရဟန်းငယ်ဖြစ်သည့် ကာလတိုင် ဤအတွင်းဝယ် အလျဉ်းသင့်သလို ဟောကြားတော် မူအပ်လေသည်။

(၃) မဟာရာဟုလောဝါဒသုတ်ကို ရှင်ရာဟုလာ တဆယ့် ရှစ်နှစ်အရွယ်၌ ဟောကြားတော်မူအပ်လေသည်။

(၄) စူဠရာဟုလောဝါဒသုတ်ကို ရှင်ရာဟုလာ ရဟန်းဖြစ်စ ဝါမရမီအချိန်၌ ဟောကြားတော်မူအပ်လေသည်။

(၁-၅) သာမဏေရပဉ္စာ(နှင့်) အမ္မလဋ္ဌိကရာဟုလောဝါဒ သုတ္တန်တို့ကို ရှင်ရာဟုလာ ခုနစ်နှစ်အရွယ် သာမဏေငယ်အချိန်၌ ဟောကြားတော်မူအပ်လေသည်။

ထိုသုတ္တန်တို့တွင် ရာဟုလသုတ် (= အဘိဏ္ဍရာဟုလောဝါဒ သုတ်)ကို အမြဲမပြတ် ဆုံးမရန် ဟောကြားတော်မူအပ်သည်။

(၂) ရာဟုလသံယုတ်ကို အရှင်ရာဟုလာမထေရ်မြတ် ပိပဿနာ ဉ္ဇဏ်တရားသားကို ရယူဖို့ရန် ဟောကြားတော် မူအပ်သည်။

(၃) မဟာရာဟုလောဝါဒသုတ်ကို ဂေဟသီတဆန္ဒရာဂ(အာရုံ ငါးပါး ကာမတရားတည်းဟူသော အိမ်၌မှီသည့် တဏှာလော- ဘ)ကို ပယ်ဖျောက်ရန် ဟောကြားတော်မူအပ်သည်။ (၄) စူဠ- ရာဟုလောဝါဒသုတ်ကို အရှင်ရာဟုလာ မထေရ်၏ ဝိမုတ္တိပရိပါစ-

ရတနာ]များစွာသောတရားဒေသနာကို ဟောတော်မူခြင်း ၁၉၁

နိယတရား တဆယ့်ငါးပါးတို့ ရင့်ကျက်သောအခါ (ရဟန်းဖြစ်စ
ဝါမရသေးမီအချိန်)၌ အရဟတ္တဖိုလ်ကို ရယူစေရန် ဟောကြား
တော်မူအပ်သည်။ ဤအချက်ကိုရည်ညွှန်းတော်မူ၍ ရှင်ရာဟုလာ
မထေရ်သည် ရဟန်းသံဃာတော်၏ အလယ်၌ မြတ်စွာဘုရားရှင်
၏ ဂုဏ်ကျေးဇူးကို ချီးကျူးလိုသည်ဖြစ်၍—

ကိကီဝ ဗီဇံ ရက္ခေယျ၊ စမရီ ဝါလမုတ္တမံ။
နိပကော သီလသမ္ပန္နော၊ မမံ ရက္ခိ တထာဂတော။

ကိကီ = ရစ်မသည်။ ဗီဇံ = မိမိ၏အဥကို။ ရက္ခေယျ
ဣဝ = စောင့်ရှောက် သကဲ့သို့၎င်း။ စမရီ = စမရီမည်
သော သားကောင်သည်။ ဥတ္တမံ = မင်းထိုက်စိုးတန်
မြတ်မွန်လှစွာသော။ ဝါလံ = မိမိ၏မြီးဆံမျှင်ကို။ ရက္ခေယျ
ဣဝ = စောင့်ရှောက်သကဲ့သို့၎င်း။ (တထာ = ထိုအတူ)။
နိပကော = အလွန်ရင့်ကျက် ထက်မြက်စွမ်းအန် ပညာ
ဉာဏ်ရှိတော်မူသော။ သီလသမ္ပန္နော = အတုမရှိသော
သီလဂုဏ်နှင့် ပြည့်စုံတော်မူသော။ တထာဂတော = သုံး
လူ့မျက်ဖျော် ငါ့မည်းတော် မြတ်စွာဘုရားသည်။ မမံ =
ရင်နှစ်သည်းချာ ငါရာဟုလာကို။ ရက္ခိ = ရစ်မနှိုင်းမှီ
စမရီပုံထောက် အရဟတ္တဖိုလ်ရောက်အောင် စောင့်
ရှောက်တော်မူခဲ့လေပြီ။—

ဟူသော ဤစကားကို လျှောက်ထားခဲ့လေပြီ။ (၁)သာမဏေရ-
ပဉ္စာကို မသင့်လျော်သောစကားပြောကြားမှုကို ပယ်ဖို့ရန် ဟော
ကြားတော်မူအပ်သည်။ (၅) အဗ္ဗလဋ္ဌိက ရာဟုလောဝါဒသုတ်ကို
သိလျက် မုသားစကား မပြောကြားရန် ဟောကြားတော်မူအပ်
သည်။

ဤသို့လျှင် မြတ်စွာဘုရားရှင်သည် အရှင်ရာဟုလာကို
အကြောင်းပြု၍ များစွာသော တရားဒေသနာတို့ကို ဟောကြား
တော်မူအပ်လေသည်။

ဤတွင် အခန်း ၃၁-ပြီး၏။

အခန်း-၃၂

စာလိကတောင်၌ တေရသမဝါ ကပ်တော်မူခြင်း

ဤသို့လျှင် မြတ်စွာဘုရားရှင်သည် သာဝတ္ထိပြည် ဇေတဝန်ကျောင်းတော်၌ ဝါပကာလ သီတင်းသုံးနေထိုင်တော်မူကာ မဟာရာဟုလောဝါဒသုတ္တန်စသော တရား ဒေသနာတော်ဖြင့် လူ့နတ်၊ မြဟ္မာ သတ္တဝါတို့အား ချေချွတ်ဆုံးမတော်မူ၍ အစဉ်သဖြင့် ခရီးဒေသစာရီ ကြံချီတော်မူခဲ့ရာ စာလိကာမြို့သို့ ရောက်တော်မူ၍ ထိုစာလိကာမြို့၏အနီး စာလိကမည်သော တောင်ပေါ်ကျောင်းတိုက်ကြီး၌ (တေရသမ) တဆယ့်သုံးခုမြောက်ဝါကပ်ဆိုသီတင်းသုံး နေထိုင်တော်မူဆဲဖြစ်လေသည်။

(ဤ၌။ ။ ထိုမြို့၏ တံခါးအရပ်ကို ချန်လှပ်၍ မြို့ပတ်ဝန်းကျင်၌ တလျှပ်လျှပ်လှုပ်ရှားသော ညွန်ပျောင်းများ ဝန်းရံလျက်ရှိလေသည်။ ထိုသို့ တလျှပ်လျှပ်လှုပ်ရှားသော ညွန်ပျောင်းများအလယ်၌ မြို့တည်ထားခြင်းကြောင့် အဝေးမှ မြို့ကို ကြည့်ရှုကုန်သော သူတို့၏ မျက်စိအမြင်၌ မြို့ကြီးသည် တလျှပ်လျှပ်တုန်လှုပ်သကဲ့သို့ ထင်ရလေသည်။ ထို့ကြောင့် ထိုမြို့၏အမည်ကို စာလိကာမြို့ဟု ခေါ်ဆိုအပ်လေသည်။

ထိုစာလိကာမြို့၏ အနီး၌ တောင်တခုရှိလေသည်။ ထိုတောင်သည်လည်း တတောင်လုံးဆွတ်ဆွတ်ဖြူနေသောကြောင့် လဆုတ်ပက္ခ ဥပုသ်နေ့၌ ကြည့်ရှုကုန်သော သူတို့၏ မျက်စိအမြင်၌ တလျှပ်လျှပ်တုန်လှုပ်သကဲ့သို့ ထင်ရသောကြောင့် တောင်အမည်သည်လည်း စာလိကတောင်ဟူ၍ ထင်ရှားလေသည်။

ထိုစာလိကတောင်ပေါ်၌ မြို့သူမြို့သား ဒါယကာ ဒါယိကာမအများတို့က မြတ်စွာဘုရားရှင်အတွက် ကျောင်းတိုက်ကြီးတခု တည်ဆောက်လှူဒါန်းကြလေသည်။ မြတ်စွာဘုရားရှင်သည် တဆယ့်သုံးခုမြောက် (=တေရသမ) ဝါ အခါကာလ၌ ထိုစာလိကာမြို့ကို အမှီဂေါစရဂါမ် ပြုတော်မူကာ စာလိကတောင်ပေါ်ကျောင်းတိုက်ကြီး၌ သီတင်းသုံးနေထိုင်တော်မူဆဲ ဖြစ်သည်ဟု ဆိုလိုသည်။

ရတနာ] အရှင်မေဃိယအား တရားဟောတော်မူခြင်း ၁၉၃

ခေတ္တအလုပ်အကျွေးဖြစ်သည့် မေဃိယထေရ်အား
တရားဟောတော်မူခြင်း

ထိုသို့ စာလိကတောင်ပေါ်ကျောင်းတိုက်ကြီး၌ တေရသမဝါ ကပ်ဆိုတော်မူသောအခါ အရှင်မေဃိယထေရ်သည် မြတ်စွာဘုရားရှင်အား ဝတ်ကြီးဝတ်ငယ် ပြုစုလုပ်ကျွေးသည့် ခေတ္တအလုပ်အကျွေး = ဥပဋ္ဌာက ဖြစ်လေသည်။

ထင်ရှားစေဦးအံ့-မြတ်စွာဘုရားရှင်မှာ ပဌမဗောဓိခေါ်သော ဝါတော်နှစ်ဆယ်အတွင်း၌ အမြဲပြုစုလုပ်ကျွေးသည့် ဥပဋ္ဌာက မထေရ်ဟူ၍ အမြဲတမ်းမရှိသေးချေ။ တရံတခါ အရှင်နာဂသမာလမထေရ်၊ တရံတခါ အရှင်နာဂိတမထေရ်၊ တရံတခါ အရှင် ဥပဝါနမထေရ်၊ တရံတခါ လိစ္ဆဝိမင်းသားဖြစ်သည့် သုနက္ခတ္တရဟန်း၊ တရံတခါ (ရှင်သာရိပုတ္တရာ၏ညီ) အရှင်စုန္ဒမထေရ်၊ တရံတခါ အရှင်သာဂတမထေရ်၊ တရံတခါ အရှင်မေဃိယထေရ် ပြုစု လုပ်ကျွေးလေသည်။ ထိုစာလိကတောင်ပေါ်ကျောင်းတိုက်ကြီး၌ တေရသမဝါ ကပ်ဆိုတော်မူသောအခါမှာလည်း အရှင်မေဃိယထေရ်သည်ပင် မြတ်စွာဘုရားရှင်၏ ခေတ္တ အလုပ်အကျွေး ဖြစ်လေသည်။

ထိုအခါ တနေ့သ၌ အရှင်မေဃိယထေရ်သည် မြတ်စွာဘုရားရှင် ထံတော်မှောက်သို့ သွားရောက်ဝပ်လျှိုး ရှိခိုးရပ်တည်ပြီးသော် မြတ်စွာဘုရားရှင်ကို “ဘုန်းတော်ကြီးသော မြတ်စွာဘုရား...တပည့်တော်သည် ဇန္တုရွာသို့ ဆွမ်းခံဝင်လိုပါသည် ဘုရား”ဟု လျှောက်ထားလေလျှင် မြတ်စွာ ဘုရားရှင်သည် “မေဃိယ...ယခုအခါ သွားရန်အချိန်ကို သင်သိ၏ = သွားရန်မှာ သင်၏အလိုအတိုင်းပင် ဖြစ်၏”ဟု မိန့်တော်မူလေ၏။

ထိုအခါ အရှင်မေဃိယသည် နံနက်အချိန်၌ ဇန္တုရွာသို့ ဆွမ်းခံကြွဝင်တော်မူပြီးနောက် ဆွမ်းကိစ္စပြီးလတ်သော် ထိုဇန္တုရွာမှ ဖဲ့ခွဲ၍ ကိမိကာဋ္ဌာမည်သော မြစ်ကမ်းသို့ ကြွရောက်ပြီးလျှင် ထိုမြစ်ကမ်းနား၌ အညောင်းပြေ စကြိုလျှောက်စဉ် မကျသောသစ်ပင်

နှင့် စိုပြေသောအရက်ရှိခြင်းကြောင့် စိတ်ကြည်နူးဖွယ်ကောင်းသော၊ ထူထပ်သောအရိပ်နှင့် မြေနေမြေထားကောင်းမြတ်သောကြောင့် သာလည်း သာယာလှသော၊ ဥယျာဉ်အတွင်းသို့ ဝင်မိသော သူတို့၏ စိတ်နှလုံးကိုလည်း ရှင်ပြုံးမွေ့လျော်စေနိုင်သော သရက်ခြံ ဥယျာဉ်ကြီး တခုကို မြင်တော်မူလေသည်။ ထိုသို့ မြင်တော်မူလျှင် အရှင်မေဃိယ၏ စိတ်သန္တာန်ဝယ်—

“ဤ သရက်ဥယျာဉ်ကြီးသည် စိတ်ကြည်နူးဖွယ်လည်းကောင်း၏၊ သာလည်း သာယာလှ၏၊ စိတ်နှလုံးကိုလည်း ရှင်ပြုံးမွေ့လျော်စေနိုင်၏။ ဤသရက် ဥယျာဉ်ကြီးသည် တရားအားထုတ်လိုသော အမျိုးကောင်းသား၏ အဖို့ရာ တရားအားထုတ်ရန် သင့်လျော်လှဘိ၏၊ ငါ့ကို မြတ်စွာဘုရားရှင် ခွင့်ပြုတော်မူပါလျှင် ငါသည် ဤသရက်ဥယျာဉ်သို့ တရားအားထုတ်ရန် ပြန်လာပေအံ့” —

ဟု အကြံအစည် ဖြစ်ရှိလေသည်။ (ထိုသရက်ခြံဥယျာဉ်နေရာကား အရှင်မေဃိယမထေရ်သည် ရှေးရှေးဘဝ အခါများက အစဉ်အတိုင်း ဘဝငါးရာဆက်၍ မင်းဖြစ်လျက် မင်းစည်းစိမ်ခံစားသုံးဆောင်ခဲ့ဘူးသော ဥယျာဉ်ဖြစ်လေသည်။ ထို့ကြောင့် ထိုဥယျာဉ်ကို မြင်လျှင်မြင်ခြင်းပင် အရှင်မေဃိယ မထေရ်၏ သန္တာန်၌ ထိုဥယျာဉ်ငယ် နေလိုသောစိတ် ဖြစ်ပေါ်လာခြင်း ဖြစ်သည်)။

ထို့နောက် အရှင်မေဃိယမထေရ်သည် မြတ်စွာဘုရားရှင်တံတော်မှောက်သို့ သွားရောက် ဝပ်လျှိုး ရှိခိုးထိုင်နေပြီးသော် မြတ်စွာဘုရားရှင်ကို မိမိဆွမ်းခံဝင်သည်မှ အစ သရက်ဥယျာဉ်သို့ တရားအားထုတ်ရန် ပြန်လာလိုသော အကြံအစည် ဖြစ်သည်တိုင် အောင်သော အကြောင်းအရာများကို အကျယ်အားဖြင့် လျှောက်ထားပြီးလျှင် “ဘုန်းတော်ကြီးသော မြတ်စွာဘုရား... ဘုန်းတော်တော် ရှင်ပင်ဘုရားသည် အကျွန်ုပ်ကို အကယ်၍ ခွင့်ပြုပါမူ အကျွန်ုပ်သည် ထိုသရက်ဥယျာဉ်သို့ တရားအားထုတ်ရန် သွားလိုပါ၏” ဟူ၍ တောင်းပန်စကား လျှောက်ထားလေ၏။

ရတနာ] အရှင်မေဃိယအား ဝုရားဟောတော်မူခြင်း ၁၉၅

ဤသို့ လျှောက်ထားလင်သော် မြတ်စွာဘုရားရှင်သည် အရှင်မေဃိယမထေရ်ကို “ချစ်သားမေဃိယ...ဆိုင်းငံ့ဦးလော့၊ ယခုအခါ ငါဘုရား တပါးတည်းသာ ဖြစ်နေသေး၍ အခြားရတနာတပါးပေးလာသည့်တိုင်အောင် ဆိုင်းငံ့ဦးလော့” ဟု မြစ်ငယ်ဟန္တတား မိန့်ကြားတော်မူလေသည်။

(ဤ၌။ ။မြတ်စွာဘုရားရှင်သည် အရှင် မေဃိယ မထေရ်၏ တောင်းပန်လျှောက်ထားချက်ကို ကြားသိတော်မူ၍ စူးစမ်းဆင်ခြင်တော်မူလတ်သော် “ထိုမေဃိယရဟန်း၏ ဉာဏ်ပညာကား ရင့်ကျက်ခြင်းသို့ မရောက်သေး” ဟု သိတော်မူ၍ မြစ်ငယ်ဟိုပုကား “ချစ်သားမေဃိယ...ဆိုင်းငံ့ဦးလော့” ဟုမိန့်တော်မူလေသည်။ “ယခုအခါ ငါဘုရား တပါးတည်းသာ ဖြစ်နေသေးသည်” ဟူသော ဤစကားရပ်ကိုကား “ဤသို့ ငါဘုရား မိန့်ကြားပြောဆိုသည်ရှိသော် ဤ မေဃိယရဟန်းသည် ထိုသရက် ဥယျာဉ်သို့ သွား၍လည်း မိမိ၏ ကမ္မဋ္ဌာန်းအလုပ် မပြည့်စုံလတ်သော် ရွှံ့ရှားကြောက်လန့်ခြင်း အလျှင်းမရှိပဲ ငါဘုရားအပေါ် ချစ်ခင်သောစိတ်ဖြင့် တဖန် ပြန်လာလိမ့်မည်” ဟု ကြံစည်ဆင်ခြင်တော်မူပြီးလျှင် ထိုမေဃိယမထေရ်၏ မိတ်နူးညံ့မှုဖြစ်စေရန် မိန့်တော်မူလေသည်။)

နှစ်ကြိမ်မြောက်လည်း အရှင်မေဃိယသည် မြတ်စွာဘုရားရှင်ကို “ဘုန်းတော်ကြီးသော မြတ်စွာဘုရား... ဘုန်းတော်သခင် ရှင်ပင်ဘုရားမှာ မဂ်ကိစ္စတဆယ့်ခြောက်ချက် ပြုလုပ်ပြီးဖြစ်သောကြောင့် ငိုသွန်၍ ဟင်္စုံတခု ပြုဖွယ်ကိစ္စ မရှိတော့ပါ။ ပြုပြီးသည်ကို တဖန်ပြန်၍ ပွားများရန်လည်း မရှိတော့ပါ။ ဘုန်းတော်ကြီးသော မြတ်စွာဘုရား... အကျွန်ုပ်အတွက်မှာမူ အလွန်အကဲ (မဂ် ကိစ္စတဆယ့်ခြောက်သွယ်) ပြုဖွယ်ကိစ္စ ရှိပါသေး၏။ ပြုပြီးသည်ကို တဖန်ပြန်၍ ပွားများရန်လည်း ရှိပါသေး၏။ ဘုန်းတော်သခင် ရှင်ပင်ဘုရားသည် အကျွန်ုပ်ကို အကယ်၍ ခွင့်ပြုပါမူ အကျွန်ုပ်သည် ထိုသရက်ဥယျာဉ်သို့ တရားအားထုတ်ရန် သွားလိုပါ၏” ဟူ၍ တောင်းပန် စကား လျှောက်ထားပြန်လေ၏။ နှစ်ကြိမ်မြောက်လည်း မြတ်စွာဘုရားရှင်သည် အရှင်မေဃိယ မထေရ်ကို

“ချစ်သားမေဃိယ... ဆိုင်းငံ့ဦးလော့၊ ယခုအခါ ငါဘုရား တပါးတည်းသာ ဖြစ်နေသေး၍ အခြားရဟန်း တပါးပါး လာ သည့်တိုင်အောင် ဆိုင်းငံ့ဦးလော့” ဟု (ရှေးနည်းအတူ) မြစ်ပယ် ဟန့်တား မိန့်ကြားတော်မူပြန်လေသည်။

သုံးကြိမ်မြောက်လည်း အရှင်မေဃိယသည် မြတ်စွာဘုရားရှင် ကို “ဘုန်းတော်ကြီးသော မြတ်စွာဘုရား... ဘုန်းတော်သခင်ရှင်ပင် ဘုရားမှာ မဂ်ကိစ္စတဆယ့်ခြောက်ချက် ပြုလုပ်ပြီးဖြစ်သောကြောင့် ပိုလွန်၍ တစုံတခု ပြုဖွယ်ကိစ္စ မရှိတော့ပါ။ ပြုပြီးသည်ကို တဖန် ပြန်၍ ပွားများရန်လည်း မရှိတော့ပါ။ ဘုန်းတော်ကြီးသော မြတ်စွာဘုရား... အကျွန်ုပ်အတွက်မှာမူ (မဂ်ကိစ္စ တဆယ့်ခြောက် သွယ်) အလွန်အကဲ ပြုဖွယ်ကိစ္စ ရှိပါသေး၏။ ပြုပြီးသည်ကို တဖန် ပြန်၍ ပွားများရန်လည်း ရှိပါသေး၏။ သို့ပါ၍ ဘုန်းတော်သခင် ရှင်ပင်ဘုရားသည် အကျွန်ုပ်ကို အကယ်၍ ခွင့်ပြုပါမူ အကျွန်ုပ် သည် ထိုသရက်ဥယျာဉ်သို့ တရားအားထုတ်ရန် သွားလိုပါ၏” ဟူ၍ တောင်းပန်စကား လျှောက်ထားပြန်လေ၏။ (ဤအကြိမ်၌ ကား မြတ်စွာဘုရားရှင်သည် ဟန့်တားတော်မမူပဲ “(ချစ်သား မေဃိယ... ‘တရားအားထုတ်ရန်’ ဟု ပြောဆိုသူကို ငါဘုရားတို့ သည် အဘယ်သို့လျှင် တားမြစ်စကား ပြောကြားနိုင်ကုန်အံ့နည်း၊ ချစ်သား မေဃိယ... ယခု သွားရန်အချိန်ကို သင်သိ၏။ (သွား ရန်မှာ သင်၏ အလိုအတိုင်းဖြစ်၏)” ဟု မိန့်ဆိုတော်မူလေ၏။

ထိုအခါ အရှင်မေဃိယသည် နေရာမှထကာ မြတ်စွာဘုရားရှင် ကို ရှိခိုးပြီးလျှင် အရိုအသေပြုကာ သရက်ဥယျာဉ်ရှိရာသို့ သွား ရောက်၍ သရက်ဥယျာဉ်အတွင်း ဝင်ရောက်ပြီးလျှင် တခုသော သစ်ပင်ရင်း၌ နေ့သန့်စင်ရန် ထိုင်နေလေ၏။

အရှင်မေဃိယ၏ စိတ်သန္တာန်၌ အကုသိုလ်ဝိတက်များ ဖြစ်ပွားလာခြင်း
“ အရှင် မေဃိယထေရ် ယခုထိုင်နေရာ သစ်ပင်ရင်းကျောက်ဖျာ မှာ ရှေးက အစဉ်အတိုင်း ဘဝငါးရာဆက်၍ ပြည့်ရှင်သနင်း မင်းဖြစ်ကာ ဥယျာဉ်ကစားတော်မူစဉ်က အထူးထူးသော ကခြေ

ရတနာ] အရှင်မေဃိယအား တရားဟောတော်မူခြင်း ၁၉၇

သည်များ ခြံရံလျက် ပျော်ရွှင်မြူးထူး ထိုင်နေဘူးသော ကျောက်ဖျာ
နေရာ၌ ထိုင်နေတော်မူခြင်းဖြစ်သည်။

ထိုသို့ ထိုင်နေသောအခါ အရှင်မေဃိယထေရ်၏ စိတ်သန္တာန်
ဝယ် ထိုင်မိသည့် အချိန်ကစ၍ ရဟန်းအဖြစ်သည် ကင်းကွာ၍
သွားသကဲ့သို့ဖြစ်ကာ မင်း၏အသွင်ကိုယူလျက် ကခြေသည်များ
စွာ ဝန်းရံပြီးလျှင် ထီးဖြူတော်၏အောက်၌ သူမြတ်တို့နှင့်သာ
ထိုက်တန်သော ရာဇပလ္လင်၌ ထိုင်နေသကဲ့သို့ (အိပ်မက်ပမာ)
ဖြစ်ရှိ၍လာလေသည်။

ထိုသို့ဖြစ်ရှိလာသောအခါ ထိုမင်းစည်းစိမ်ကို သာယာတပ်မက်
သော အရှင်မေဃိယအား ဝတ္ထုကာမနှင့် စပ်ယှဉ်သည့် အကြံ
အစည်များ တည်းဟူသော ကာမဝိတက် အကုသိုလ်တရားတို့
သည် တဖွားဖွားဖြစ်၍ လာကုန်၏။

ထိုအရှင် မေဃိယထေရ်သည် ထိုခဏမှာပင် ခိုးထုပ်ခိုးထည်နှင့်
တကွ ဖမ်းယူခဲ့သော ခိုးသူနှစ်ယောက်တို့ကို မင်းထံသို့ ခေါ်ခေါ်ခွဲ
၍ ရှေ့၌ ထားအပ်ကုန်သကဲ့သို့ (အိပ်မက်ပမာ) မြင်၍လာလေ
သည်။ ထိုခိုးသူနှစ်ယောက်တို့အနက် တယောက်ကို သတ်ဖြတ်ရန်
အမိန့်တော်မြတ် မှတ်သောအနေဖြင့် ဗျာပါဒဝိတက်များ တဖွား
ဖွား ဖြစ်၍ လာလေသည်။ ကျန်တယောက်ကို ထောင်သွင်း၍
အကျဉ်းချထားရန် အမိန့်တော်မြတ် သတ်မှတ်သော အနေဖြင့်
ဝိဟိံသာဝိတက်များ တဖွားဖွား ဖြစ်၍လာလေသည်။

ဤသို့လျှင် အရှင်မေဃိယကို နွယ်အပေါင်းက သစ်ပင်ကို
ဝန်းရံဖွဲ့ယှက်အပ်သကဲ့သို့၎င်း၊ ပျားကောင်များက ပျားဖွပ်သမား
ကို ဝန်းရံတုပ်အပ်သကဲ့သို့၎င်း ကာမဝိတက်၊ ဗျာပါဒဝိတက်၊
ဝိဟိံသာဝိတက် တည်းဟူသော အကုသိုလ် အကြံအစည် =
ဝိတက်သုံးပါးတို့က ပြေးမလွတ်နိုင်လောက်အောင် ဝန်းရံအပ်
လေတော့သည်။

ထိုအခါ အရှင်မေဃိယ၏ စိတ်သန္တာန်ဝယ် “အိုး...အံ့ဩဖွယ်
ကောင်းလိုက်ပါဘိ၊ အိုး... မဖြစ်စဘူး အထူးဖြစ်လိုက်ပါဘိ၊ ငါတို့

သည် ယုံကြည်မှု = သဒ္ဓါတရားဖြင့် လူ့ဘောင်မှထွက်၍ ရဟန်းဘောင်သို့ စင်စစ် ကပ်ရောက်သူများဖြစ်ကြပါကုန်၏။ ထိုသို့ဖြစ်ပါလျက် ကာမဝိတက်၊ ဗျာပါဒဝိတက်၊ ဝိဟိံသာဝိတက်တည်းဟူသော ယုတ်မာသည့် အကုသိုလ်ဝိတက်သုံးပါးတို့ဖြင့် ကပ်ငြိခံကြရကုန်တိ၏”ဟု အကြံအစည် ဖြစ်ပေါ်၍လာလေသည်။

ဤသို့လျှင် အရှင်မေဃိယထေရ်သည် အကုသိုလ်ဝိတက်သုံးပါးတို့ ဝန်းကျင်ပတ်ခြံ ရံအပ်သည်ဖြစ်ရကား ကမ္မဋ္ဌာန်းအလုပ်နှင့် သင့်လျောက်ပတ်သည်ကို မပြုလုပ်နိုင်ဘဲ “ဧကန္တပင် ဤအကြောင်းကို မြင်တော်မူ၍ အရှည်မြင်တော်မူသော မြတ်စွာဘုရားသည် ငါ့ကို တားမြစ်တော်မူခဲ့လေသည်”ဟု သတိတရားရရှိကာ “ငါသည် ဤအကြောင်းအရာများကို မြတ်စွာဘုရားအား လျှောက်ထားပေအံ့”ဟုအကြံပြုကာ မိမိထိုင်နေရာမှထ၍ မြတ်စွာဘုရားရှင်ရှိတော်မူရာ စာလိက ကောဝင်ပေါ်ကျောင်းသို့ သွားရောက်ကာ မြတ်စွာဘုရားရှင်ကို ရိုသေမြတ်နိုး ရှိခိုးပြီးလျှင် အပြစ်လွတ်ရာ အရပ်၌ ထိုင်နေပြီးသော် အရှင်မေဃိယသည် မြတ်စွာဘုရားရှင်ကို—

“ဘုန်းတော်ကြီးသော မြတ်စွာဘုရား ... ထိုသရက် ဥယျာဉ်၌နေသော တပည့်တော်အား ကာမဝိတက်၊ ဗျာပါဒဝိတက်၊ ဝိဟိံသာဝိတက်တည်းဟူသော ယုတ်မာသည့် အကုသိုလ်ဝိတက်သုံးပါးတို့သည် ခဏခဏဖြစ်ပွား၍ လာပါကုန်၏။ ဘုန်းတော်ကြီးသော မြတ်စွာဘုရား... (ထိုသို့ အကုသိုလ် ဝိတက်သုံးပါးတို့ ခဏခဏ ဖြစ်ပွားလာသောအခါ) တပည့်တော်၏ စိတ်သန္တာန်ဝယ် ‘အိုး...အံ့ဩဖွယ် ကောင်းလိုက်ပါဘိ၊ အိုး... မဖြစ်စဘူးအထူးဖြစ်လိုက်ပါဘိ၊ ငါတို့သည် ယုံကြည်မှု = သဒ္ဓါတရားဖြင့် လူ့ဘောင်မှ ထွက်၍ ရဟန်းဘောင်သို့ စင်စစ်ကပ်ရောက်သူများ ဖြစ်ကြပါကုန်၏။ ထိုသို့ဖြစ်ပါလျက် ကာမဝိတက်၊ ဗျာပါဒဝိတက်၊ ဝိဟိံသာဝိတက် တည်းဟူသော ယုတ်မာသည့် အကုသိုလ်

ရတနာ] အရှင်မေဃိယအား တရားဟောတော်မူခြင်း ၁၉၉

ဝိတက်သုံးပါးတို့ဖြင့် ကပ်ငြိခံကြရကုန်၏' ဟု ဤအကြံ အစည်သည် ဖြစ်ပေါ်၍ လာပါသည်ဘုရား” —

ဟူ၍ မိမိဖြစ်ခဲ့ပုံများကို ပြန်ကြားလျှောက်ထားလေ၏။

(ဤ၌။ ။ မြတ်စွာဘုရားရှင်သည် အရှင်မေဃိယထေရ်အား ထို သရက်ဥယျာဉ်သို့ သွားရောက်ရန် အဘယ့်ကြောင့် ခွင့်ပြုတော်မူသနည်းဟု မေးဖွယ်ရှိ၏။ (အဖြေကား) “ဤမေဃိယရဟန်းသည် ခွင့်မပြု အပ်သော်လည်း ငါဘုရားကို တပါးတည်း ချန်ထားခဲ့ကာ ဧကန်သွား မည်သာဖြစ်၏။ (အကယ်၍ တားမြစ်နေလျှင်) ‘ပြုစုလုပ်ကျွေးမှု တခု ကိုသာ လိုလားပြီး မြတ်စွာဘုရားသည် ငါ့အား သွားခွင့်မပေးသည် ထင်ပါရဲ့’ ဟုလည်း အရှင်မေဃိယ၏စိတ်ဝယ် ဖောက်ပြန်ထွေပြား အထင် မှားမှု ဖြစ်လေရာ၏။ ထိုသို့အထင်မှားမှု ဖြစ်ခြင်းသည် ထိုမေဃိယ ရဟန်းအဖို့ရာ ကာလရှည်ကြာ အစီးအပါးမဲ့ရန် ဆင်းရဲရန်ဖြစ်လေရာ ၏” ဟု စောစီးကပ် ကြိုတင်သိမြင်တော်မူသောကြောင့် ခွင့်ပြုတော် မူခြင်းဖြစ်လေသည်။)။

ဤသို့လျှင် အရှင်မေဃိယမထေရ်သည် မိမိ၏ဖြစ်ပုံကို ပြန်ကြား လျှောက်ထား၍ ထိုင်နေလတ်သည်ရှိသော် ထိုအခါ၌ မြတ်စွာ ဘုရားရှင်သည် ထိုမေဃိယမထေရ်အား သင့်လျော်လျှောက်ပတ် သော တရားကို ဟောကြားတော်မူလိုသည်ဖြစ်၍ (ပါဠိတော်၌) “အပရိပက္ကာယ မေဃိယ စေတောဝိမုတ္တိယာ ပဉ္စ ဓမ္မာ ပရိပါ- ကာယာ သံဝတ္တန္တိ = မေဃိယ ... တရားငါးမျိုးတို့သည် မရင့် ကျက်သေးသော စေတောဝိမုတ္တိ (= စိတ်၏ကိလေသာမှ လွတ် မြောက်မှု)ကို ရင့်ကျက်စေရန် ဖြစ်ကုန်၏” အစရှိသည်ကို ဟော ကြားတော်မူ၏။ (ထိုတရားဒေသနာပါဠိ၏ မြန်မာပြန် အပြည့် အစုံကို ဥဒါန်းပါဠိ ဝိဇ္ဇာကတ်တော်မြန်မာပြန် စာမျက်နှာ ၁၀၇-မှ စ၍ ကြည့်ရှုရာ၏။ ဤဗုဒ္ဓဝင်ကျမ်း၌ကား ဆိုလိုရင်းမျှကို ဖော်ပြ ပေအံ့) —

“ချစ်သား မေဃိယ ... (ဖော်ပြလက္ခံ့သော) တရား ငါးမျိုးတို့သည် မရင့်ကျက်သေးသော စေတောဝိမုတ္တိ (စိတ်၏ကိလေသာမှ လွတ်မြောက်မှု)ကို ရင့်ကျက်စေရန် ဖြစ်ကုန်၏။ ငါးပါးတို့ဟူသည်မှာ —

(၁) မိတ်ဆွေကောင်းကို ပေါင်းသင်းမိခြင်း၊

(၂) သီလနှင့်ပြည့်စုံခြင်း၊

(၃) (က) အလိုနည်းမှု နှင့် စပ်သောစကား (ခ) ရောင့်ရဲမှုနှင့် စပ်သောစကား (ဂ) ဆိတ်ငြိမ်မှုနှင့်စပ်သော စကား (ဃ) မရောပြွမ်းမှုနှင့် စပ်သောစကား (င) ဝီရိယကို အားထုတ်မှုနှင့် စပ်သောစကား (စ) သီလနှင့် စပ်သောစကား (ဆ) သမာဓိနှင့် စပ်သောစကား (ဇ) ပညာနှင့် စပ်သောစကား (ဈ) မဂ်ဖိုလ်နိဗ္ဗာန်နှင့် စပ် သောစကား (ည) ပစ္စဝေက္ခဏာဉာဏ်နှင့် စပ်သော စကား = ဤကထာဝတ္ထုဆယ်ပါး တရားစကားကို ကြား နာ စဉ်းစားမှုများခြင်း၊

(၄) အားထုတ်အပ်သော လုံ့လဝီရိယရှိခြင်း၊

(၅) ဥဒယဗ္ဗယဉာဏ်ပညာနှင့် ပြည့်စုံခြင်း—

ဤငါးပါးတို့ဖြစ်သည်။

(၁) အမှတ်ပါ မိတ်ဆွေကောင်းကို ပေါင်းသင်းမိမှ ကျန်သော တရားလေးပါးတို့ ပြည့်စုံနိုင်သည်။

ချစ်သား မေဃိယ ... ယောဂါဝစရ ရဟန်းသည် ဇော်ပြရာပါ တရားငါးပါးတို့၌ တည်ပြီးနောက် တဆင့် တက်၍ တရားလေးပါးတို့ကို ပွားများရမည်၊ (က) ရာဂ ကို ပယ်နိုင်ရန် အသုဘကို ပွားများရမည်၊ (ခ) ဗျာပါဒ ကို ပယ်နိုင်ရန် မေတ္တာကို ပွားများရမည်၊ (ဂ) ဝိတက်ကို ဖြတ်တောက်နိုင်ရန် အာနာပါနဿတိကို ပွားများရမည်၊ (ဃ) ငါဟူသောမာန်ကို ပယ်နိုင်ရန် အနိစ္စသညာကို ပွား များရမည်။ မှန်၏—မေဃိယ... အနိစ္စသညာရှိသူအား အနတ္တသညာသည် ထင်၏၊ အနတ္တသညာထင်သူသည် ငါဟူသောမာန်ကို ပယ်ခွါနိုင်၍ ယခု ဘဝ၌ပင် နိဗ္ဗာန်သို့ ရောက်နိုင်၏”—

ဟု မိန့်တော်မူလေ၏။

ရတနာ] အရှင်မေဃိယအား တရားဟောတော်မူခြင်း ၂၀၁

ထိုအခါ မြတ်စွာဘုရားရှင်သည် ဤအကြောင်းအရာကို သိတော်မူ၍ ထိုအချိန်၌—

(၁) ခုဒ္ဒါ ဝိတက္ကာ သုခုမာ ဝိတက္ကာ၊
အနုဂတာ မနသော ဥပ္ပိလာဝါ။
ဧတေ အဝိဒ္ဓါ မနသော ဝိတက္ကော၊
ဟုရာ ဟုရံ ဓာဝတိ ဘန္တစိတ္တော။

ယုတ်ညံ့သော ဝိတက်၊ သိမ်မွေ့သော ဝိတက်တို့သည် စိတ်သို့ အစဉ်လိုက်တတ်ကုန်၏။ စိတ်ပေါ်လွင် တက်ကြွမှုကို ပြုတတ်ကုန်၏။ ဤမနောဝိတက်တို့ကို မသိသူသည် စိတ်မတည်တံ့နိုင်ပဲ အာရုံတခုမှ အာရုံတခုသို့ ပြေးသွားတတ်၏။

(၂) ဧတေ စ ဝိဒ္ဓါ မနသော ဝိတက္ကော၊
အာတာပိယော သံဝရတိ သတိမာ။
အနုဂတေ မနသော ဥပ္ပိလာဝေ၊
အသေသမေတေ ပဇဟာသိ ဗုဒ္ဓေါ။

ထိုမနောဝိတက်တို့ကို သိ၍ ကိလေသာကို ပူပန်စေတတ်သော လုံ့လနှင့် သတိရှိသူ အရိယာ သာဝက (သုတဗုဒ္ဓ) ပုဂ္ဂိုလ်သည် စိတ်သို့ အစဉ်လိုက်တတ်၊ စိတ်ပေါ်လွင်တက်ကြွမှုကို ပြုတတ်သည့် ဝိတက်တို့ကို ပိတ်ဆို့နိုင်၏။ ထိုအရိယာသာဝက (သုတဗုဒ္ဓ) ပုဂ္ဂိုလ်သည် သစ္စာလေးပါးကို သိသည် ဖြစ်၍ ထိုကာမဝိတက်စသည်တို့ကို အကြွင်းမဲ့ ပယ်စွန့်နိုင်၏။—

ဟု ဤဥဒါန်း နှစ်ဂါထာကို မိန့်ဆိုကျူးရင့်တော်မူလေ၏။ (ဤဆိုအပ်ပြီးသည်ကား ဥဒါန်း ပါဠိအဋ္ဌကထာမှ ထုတ်ဆောင်ဖော်ပြချက်တည်း။)

(ဓမ္မပဒအဋ္ဌကထာ ဖွင့်ဆိုချက်ကို ဆက်၍ ပြဆိုပေအံ့) —

မြတ်စွာဘုရားရှင်သည် ဝိတက်သုံးမျိုးတို့ဖြင့် ကပ်ငြိခံရသော ကြောင့် ထိုသရက်တော ဥယျာဉ်အတွင်း၌ တရားအလုပ် အား ထုတ်ရန် မတတ်နိုင်ပဲ ပြန်၍ ကိုယ်တော်ထံမှောက် ရောက်ရှိ လာသော ထိုမေဃိယမထေရ်ကို—

“ချစ်သား မေဃိယ ... ဆိုင်းငံ့ဦးလော့၊ ယခုအခါ ငါ ဘုရား တပါးတည်းသာ ဖြစ်နေသေး၍ အခြား ရဟန်း တပါးပါး လာသည့် တိုင်အောင် ဆိုင်းငံ့ဦးလော့ ဟု တောင်းပန်စကား ပြောကြားသော ငါဘုရားကို တပါး တည်း လားခဲ့၍ သွားသော သင်ချစ်သားသည် ဝန်လေး သော အမှုတို့ ပြုအပ်မိလေပြီ၊ ရဟန်းမည်သည် ဤကဲ့သို့ စိတ်အလိုအကြိုက် လိုက်ပါသူဖြစ်ရန် မသင့်လျော်ချေ၊ ဤစိတ်မည်သည် ပေါ့ပါးလျင်မြန်လှ၏၊ ထိုစိတ်ကို မိမိ အလိုသို့ လိုက်ပါစေဖို့သာ သင့်လှ၏”။—

ဟု မိန့်ဟောမူပြီးလျှင် ဤဆိုလတ္တံ့သော တရားနှစ်ဂါထာတို့ကို ဟောကြားတော်မူလေ၏။

ဖန္ဒနံ စပလံ စိတ္တံ၊ ခုရက္ခံ ခုန္နိဝါရယံ။
ဥဇုံ ကရောတိ မေဓာဝီ၊ ဥသုကာရောဝ တေဇနံ။

(မေဃိယ = ချစ်သား မေဃိယ....)။ ဥသုကာရော = ရဲမာန်ဝင့်ကြား လေးသမားသည်။ တေဇနံ = အဖုအတစ် မပြေပြစ်ငြား ကောက်သောမြားကို။ ဥဇုံ ကရောတိ ဣဝ = မီးဝယ်ကင်မြိုက် ကိုယ့်အကြိုက်သို့ အလိုက်သင့် ဆွဲဆောင် ဖြောင့်အောင်ပြုသကဲ့သို့။ (ဧဝံ = ဤအတူ)။ မေဓာဝီ = ထိုးထွင်းသိမြင် ပညာရှင်သည်။ ဖန္ဒနံ = ရူပ, သဒ္ဓ စသည် ဖုံဖုံ ခြောက်အာရုံ၌ တုန်လှုပ်နေသော။ စပလံ = အာရုံ တခုတည်း၌ ကြံ့ကြံ့မတည် လျှပ်ပေါ် လော်လည်စွာ ထသော။ ခုရက္ခံ = သပ္ပာယ်အာရုံတပါးပါး၌ ထား၍မရပဲ စောင့်ရှောက်ရန် ခဲယဉ်းစွာထသော။ ခုန္နိဝါရယံ = ပိသဘာဝ အာရုံများ၌ လှည့်ပတ် ကျက်စားသည်ကို

ရတနာ] အရှင်မေဃိယအား တရားဟောတော်မူခြင်း ၁၀

ဘားမြစ်နဲ့ခဲလသော။ စိတ္တံ = ထူးလွှဲဆန်းပြား စိတ်
တရားကို။ ဥဗ္ဗံ ကရောဇီ = ဘာယိက၊ စေတသိက၊ ဝိနိ
နုစိသ္မယံ စီးဝယ်ကင်မြှောက် ကိုယ့်အကြိုက်သို့ အလိုက်
ဆွဲဆောင် ဖြောင့်အောင်ပြုလုပ်နိုင်၏။

ဝါရိဇောဝ ထလေ ခိတ္တော၊ ဩကမောကတဥဗ္ဗတေ ။
ပရိပ္ပန္နတိဒံ စိတ္တံ၊ မာရဇေယျံ ပဟာတတေ။

(မေဃိယ = ချစ်သား မေဃိယ...။)။ ဩကမော
ကတော = မိမိနေရာ ရေတည်းဟူသောတည်ရာမှ။ ဥဗ္ဗ
တော = ထုတ်ဆယ်အပ်သည်ဖြစ်၍။ ထလေ = ကြည်း
ကုန်းထက်၌။ ခိတ္တော = စွန့်ပစ်ချထားအပ်သော။ ဝါရိ
ဇော = ရေ၌ပေါက်ဖွား ငါးသဏ္ဍဝါသည်။ ပရိပ္ပန္နတိ
ဒဝ = မတည်မရပ် တဖျပ်ဖျပ် တုန်လှုပ်သကဲ့သို့။ (ဇဝံ =
ဤအတူ)။ ဣဒံ စိတ္တံ = အာရုံငါးပါး လိုက်စားပျော်ရွှင်
၍ စိတ်ဝိညာဉ်သည်။ မာရဇေယျံ = ကိလေသာမာရ်
ကိယ်တွင်းရန်ကို။ ပဟာတတေ = သမုဇ္ဈေဒပဟာတံ
ဖြင့် ပယ်လှန့် ဖြတ်တောက်ခြင်းငှါ။ (ဥဗ္ဗတံ = ကာမ နယ်
ပယ် ရေပြင်ချယ်မှ ထုတ်ဆယ်အပ်သည် ဖြစ်၍။ ခိတ္တံ =
ဝိပဿနာကမ္မဋ္ဌာန်း စီးဖြန်းမှုတည်းဟူသော ကြည်းကုန်း
ထက်၌ ချထားအပ်သည်ရှိသော်)။ ပရိပ္ပန္နတိ = အာရုံ
ငါးသင်း ရေနှင့်ကင်း၍ ပြင်းစွာအားထုတ်မှု တည်းဟူ
သော ဝီရိယလေးဆူ အပူရှိန်ဟပ် သေမတတ်လျှင် တဖျပ်
ဖျပ် တုန်လှုပ်၍ နေလေ၏။

တရားဒေသနာ ဝါယာနိဂုံး ဆုံးလတ်သော အခါ၌ အရှင်
မေဃိယမထေရ်သည် သောတာပတ္တိဖိုလ်၌ တည်လေ၏။ အခြား
များစွာသော သူတို့သည်လည်း သောတာပန်စသည် ဖြစ်ကြလေ
ကုန်၏။

အရှင်မေဃိယမထေရ်အား တရားဟောတော်မူခြင်းအကြောင်း ပြီး၏။

သာဝတ္ထိပြည်၌ (စုဒ္ဓသမ) ဘိက္ခုနီတော်မူခြင်း

မြတ်စွာဘုရားရှင်သည် ဆိုအပ်ခဲ့ပြီးသောအတိုင်း တဆယ့်သုံးဘိက္ခုနီ (= တေရသမ) ဝါကို စာလိကာမြို့ စာလိကတောင်ပေါ် ကျောင်းတိုက်ကြီး၌ သီတင်းသုံး ဝါဆိုတော်မူကာ မေဃိယသုတ္တန် အစရှိသော ထိုထိုတရားဒေသနာတို့ဖြင့် ကျွတ်ထိုက်သော သတ္တဝါတို့အား ချေချွတ်တော်မူပြီးနောက် ဝါကျွတ်သောအခါကို ထိုစာလိက တောင်ပေါ်ကျောင်းတိုက်ကြီး၌ ချေချွတ်ရမည့် သတ္တဝါရှိသေးသရွှေ့ သီတင်းသုံး နေထိုင်တော်မူပြီး၍ ထိုအရပ်မှ ခရီးဒေသစာရီ အစဉ်သဖြင့် ကြွချီတော်မူကာ လူနတ်မြဟ္မာ သတ္တဝါတို့အား တရားရေအေး အမြှိုက်ဆေးကို တိုက်ကျွေးတော်မူလေရာ သာဝတ္ထိပြည်သို့ ရောက်သဖြင့် ထိုသာဝတ္ထိပြည် ဇေတဝန်ကျောင်းတိုက်တော်၌ တဆယ့်လေးဘိက္ခုနီ (စုဒ္ဓသမ) ဝါ ကပ်ဆိုသီတင်းသုံး နေထိုင်တော်မူလေသည်။

သာရိပုတ္တထေရ်ဝတ္ထုကို ဟောတော်မူခြင်း

ထိုအခါ အရှင်သာရိပုတ္တရာ မထေရ်သည် တပည့်ရဟန်းငါးရာတို့နှင့်တကွ ဇနပုဒ်ဝယ် ကျောင်းတိုက်ကြီးတခုသို့ ကြွရောက်တော်မူကာ ဝါကပ်ဆိုတော်မူ၏။ ဇနပုဒ်သား လူအများတို့သည် အရှင်သာရိပုတ္တရာ မထေရ်ကို ဖူးမြင်ကြရ၍ ဦးပေါင်းများစွာ ဝါဆိုသင်္ကန်း လှူဒါန်းဖို့ရန် ဝန်ခံစကား လျှောက်ထားကြလေကုန်၏။

အရှင်သာရိပုတ္တရာ မထေရ်သည် ဝါကျွတ်၍ ပဝါရဏာပြုပြီးသော် ဝါဆိုသင်္ကန်းအားလုံး အပြည့်အစုံ မရောက်လာသေးမီပင် မြတ်စွာဘုရားရှင် ထံတော်သို့ သွားရောက်ဖူးမြော်လိုသည်ဖြစ်၍ ရဟန်းတို့ကို “ငါ့ရှင်တို့...ရဟန်းငယ်များ သာမဏေများအတွက် လှူဒါယကာတို့က ဝါဆိုသင်္ကန်းများ ပို့ဆောင်လာလျှင် ခံယူကြ၍ ငါ့ထံသို့ ပို့လိုက်ကြကုန်၊ သို့မဟုတ် ကောင်းစွာသိမိုး သိမ်းဆည်းထားပြီးလျှင် ငါ့ထံသို့ သတင်းစကား ပါးလိုက်ကြကုန်” ဟု မိန့်ဆို

ရဟနာ] သာရိပုတ္တရာဝတ္ထုကို ဟောတော်မူခြင်း ၂ ဝံ ၅

မှာထားပြီးလျှင် မြတ်စွာဘုရားရှင်ထံတော်သို့ သွားရောက်တော်မူလေ၏။

သာဝတ္ထိပြည်သို့ ရောက်သောအခါ များစွာသော ရဟန်းတို့သည် “ ငါ့ရှင်တို့ ... ယခုအခါ၌လည်း သာရိပုတ္တရာထေရ်၏ သန္တာန်ဝယ် တဏှာလောဘ ရှိလေယောင်တကား၊ ထိုသို့ တဏှာလောဘ ရှိသေးသောကြောင့်ပင် ‘လူဒါယကာတို့က ဝါဆိုသင်္ကန်းများ ပို့ဆောင်လှူဒါန်းလာလျှင် မိမိ၏ တပည့်များ အတွက် ဝါဆိုသင်္ကန်းများကို ပို့လိုက်ကြကုန်၊ သို့မဟုတ် ကောင်းစွာသိမှီး သိမ်းဆည်းထားပြီးလျှင် ငါ့ထံသို့ သတင်းစကား ပါးလိုက်ကြကုန်’ ဟု ကျန်ရစ်သော ရဟန်းတို့အား အမှာစကား ပြောကြားပြီးမှ မြတ်စွာဘုရား ထံတော်သို့ ကြွလာတော်မူခြင်း ဖြစ်သည်” ဟူ၍ တီးတိုးစကား ပြောကြားကြလေသည်။

မြတ်စွာဘုရားရှင်သည် ထိုရဟန်းတို့ရှိရာသို့ ကြွလာတော်မူ၍ “ရဟန်းတို့ ... ယခုအခါ အဘယ်စကားဖြင့် ညီမှုစည်းဝေး၍ နေကြသနည်း” ဟု မေးတော်မူ၏။ ရဟန်းတို့က “ဤမည်သော စကားဖြင့် စည်းဝေးညီမှု၍ နေကြကြောင်း” ပြန်ကြား လျှောက်ထားကြလေသော် မြတ်စွာဘုရားရှင်သည် “ရဟန်းတို့... ငါဘုရား၏ သားကြီး သာရိပုတ္တရာ သန္တာန်၌ တပ်မက် တွယ်တာသော တဏှာလောဘ စိုးစဉ်းမျှ မရှိတော့ချေ၊ စင်စစ်သော်ကား ‘လူဒါယကာတို့အား ကုသိုလ်ကောင်းမှုမှ ယုတ်လျော့မှု မဖြစ်ပါစေသတည်း၊ ရဟန်းငယ်များနှင့် သာမဏေများအား တရားသဖြင့် ရအပ်သော သင်္ကန်းလာဘ်မှ ယုတ်လျော့မှု မဖြစ်ပါစေသတည်း’ ဟု ဆင်ခြင်စဉ်းစားကာ ဤသို့ ပြောဆိုမှာထားခဲ့ခြင်းဖြစ်သည်” ဟု မိန့်တော်မူပြီးလျှင်—

အာသာ ယဿ န ဝိဇ္ဇန္တိ၊ အသ္မိံ လောကေ ပရမိ စ။
နိရာသာသံ ဝိသံယုတ္တံ၊ တမဟံ မြူမိ မြာဟူဏံ။

(ဘိက္ခဝေ = ရဟန်းတော်များ အိုချစ်သားတို့...)
ယဿ = အကြင် အာသဝေါကုန်ခန်း ရဟန္တာ ပုဂ္ဂိုလ်၏

သန္တာန်၌။ အသ္မိ° လောကေ = မျက်မှောက် ပစ္စက္ခ ဤ
 လောက၌၎င်း။ ပရမိ စ = တမလွန်လောက ဟိုဘဝ၌၎င်း။
 အာသာ = တောင့်တလင့်ဆို အလိုရှိငြား တဏှာတရား
 တို့သည်။ န ဝိဇ္ဇန္တိ = လေးပါးသောမဂ်ဉာဏ် သမုစ္ဆေဒ
 ပဟာန်ဖြင့် ပယ်လွန်ဖြတ်ချိုး အမြစ်ပါပြတ်ကျိုး၍ တစိုး
 တစိ မရှိကြကုန်။ နိရာသာသံ = တရားရှစ်သင်း တဏှာ
 ခပင်းမှ ရှင်းရှင်းလွတ်မြောက်ပြီးသော။ ဝိသံယုတ္တံ =
 ခပ်သိမ်းသော ကိလေသာတို့နှင့် မယှဉ်မစပ်သော။ တံ =
 ထို အာသဝေါကုန်ခန်း ရဟန္တာပုဂ္ဂိုလ်ကို။ အဟံ = လူ
 သုံးပါးတို့၏ဆရာ ဘုရားငါသည်။ မြာဟ္မဏံ = မြာဟ္မဏ
 ခေါ်ဆို ပုဂ္ဂိုလ်စင်စစ်ဟူ၍။ မြူမိ = ယထာဘူတ သဘာဝ
 အား ဟောကြားသိစေပေ၏။—

ဟူသော ဤဂါထာကို ဟောကြားတော်မူလေ၏။ ဒေသနာနိဂုံး
 ဆုံးလတ်သောအခါ များစွာသောသူတို့သည် သောတာပတ္တိဖိုလ်
 စသည်သို့ ဆိုက်ရောက်ကြလေကုန်၏။

ဤကား (ဓမ္မပဒ၊ ဋ္ဌ၊ ၂၊ ၂၆-မြာဟ္မဏဝဂ်၊ စာမျက်နှာ ၄၂၁-
 လာ) သာရိပုတ္တတ္ထေရဝတ္ထုတည်း။

အရှင်သာရိပုတ္တရာ မထေရ်အပေါ်၌ “တဏှာလောဘ ရှိ
 ယောင်တကား”ဟု ရဟန်းတို့ အထင်မှားသကဲ့သို့ပင် အရှင်
 မဟာမောဂ္ဂလာန် မထေရ်အပေါ်၌လည်း အထင်မှားမှု ဖြစ်ခဲ့ဘူး
 လေသည်။ ဝတ္ထုအကြောင်းအရာ ဖြစ်ပုံမှာ သာရိပုတ္တတ္ထေရ်
 ဝတ္ထုနှင့် အလားတူ၏။ အထူးအားဖြင့် ဤအရှင်မဟာမောဂ္ဂလာန်
 မထေရ်၏ ဝတ္ထု၌ကား မြတ်စွာဘုရားရှင်သည် အရှင်မောဂ္ဂလာန်
 မထေရ်၏ စိတ်သန္တာန်ဝယ် တဏှာလုံးဝမရှိကြောင်း ရှေးနည်း
 အတူ ဟောကြားတော်မူပြီးလျှင်—

ယဿာလယာ န ဝိဇ္ဇန္တိ၊ အညာယ အကထံကထိ။
 အမတောဂဓမနုပ္ပတ္တံ၊ တမဟံ မြူမိ မြာဟ္မဏံ။

ရတနာ] ရှင်ရာဟုလာကို အရဟတ္တဖိုလ်၌ တည်စေခြင်း ၂၀၇

(ဘိက္ခုဝေ = ရဟန်းတော်များ အိုချစ်သားတို့....)။
 ယဿ = အကြင် အာသဝေါကုန်ခန်း ရဟန္တာ ပုဂ္ဂိုလ်၏
 သန္တာန်၌။ အာလယာ = ငြိတွယ်တတ်ငြား တဏှာတရား
 တို့သည်။ န ဝိဇ္ဇန္တိ = လေးပါးသောမဂ်ဉာဏ် သမုဇ္ဈဒ
 ပဟာန်ဖြင့် ပယ်လှန်ဖြတ်ချိုး အမြစ်ပါပြတ်ကျိုး၍ တစိုး
 တစီ မရှိကြကုန်။ အညာယ = သုံးပါးရတနာ သုံးသိက္ခာ
 နှင့် သံသရာအစွန်း ပဋိစ္စသမုပ္ပါဒ်စက်ဝန်းကို ခွဲခြမ်းထင်
 ထင် အမှန်အတိုင်း သိမြင်၍။ အကထံကထိ = သို့လော
 သို့လော တွေးတောယုံမှားခြင်း ကင်းရှင်းတော်မူ၏။
 အမတောဂမံ = မသေရာမှန် ပြည်နိဗ္ဗာန်ကို ဉာဏ်ဖြင့်သက်
 ဝင်သည်ဖြစ်၍။ အနုပ္ပတ္တံ = အစဉ်တစိုက် အရဟတ္တဖိုလ်
 ပေါက် ရောက်ဆိုက်တော်မူသော။ တံ = ထို အာသဝေါ
 ကုန်ခန်း ရဟန္တာပုဂ္ဂိုလ်ကို။ အဟံ = လူသုံးပါးတို့၏ဆရာ
 ဘုရားငါသည်။ မြာဟ္မဏံ = မြာဟ္မဏခေါ်ဆို ပုဂ္ဂိုလ်စင်
 စစ် ဟူ၍။ မြုမိ = ယထာဘူတ သဘာဝအား ဟောကြား
 သိစေပေ၏။—

ဟူသော ဤဂါထာကို ဟောကြားတော်မူလေ၏။ ဒေသနာနိဂုံး
 ဆုံးလတ်သောအခါ များစွာသောသူတို့သည် သောတာပတ္တိဖိုလ်
 စသည်သို့ ဆိုက်ရောက်ကြလေကုန်၏။ (ဓမ္မပဒ၊ ဋ္ဌ၊ ၂၊ စာမျက်နှာ
 ၄၂၂-မှ)။

စူဠရာဟုလောဝါဒသုတ်ကို ဟောတော်မူ၍
 ရှင်ရာဟုလာကို အရဟတ္တဖိုလ်၌ တည်စေတော်မူခြင်း

မြတ်စွာဘုရားရှင်သည် ဖော်ပြရာပါအတိုင်း သာဝတ္ထိပြည်၌
 စုဒ္ဓသမဝါ ကပ်ဆိုတော်မူပြီး၍ ထိုသာဝတ္ထိပြည် ဇေတဝန်ကျောင်း
 ၌ပင် သီတင်းသုံးနေထိုင်တော်မူဆဲ ဖြစ်လေသည်။ ထိုအချိန်၌
 အရှင်ရာဟုလာသည် အသက်နှစ်ဆယ်ပြည့်၍ ရဟန်းပြုပြီးစ ဝါ
 မရသေးသော ရဟန်းငယ် ဖြစ်လေသည်။

ထိုအခါ တနေ့သ၌ နံနက်မိုးသောက်ထအခါ သတ္တလောကကို
 ရှုကြည့်တော်မူသော မြတ်စွာဘုရား၏ စိတ်သန္တာန်၌—

“ရာဟုလာ၏သန္တာန်မှာ အရဟတ္တဖိုလ်ကို ရင့်ကျက် စေတတ်သည့် သဘောတရား (= ဝိမုတ္တိပရိပါစနိယ တရား) တဆယ့်ငါးပါးတို့သည် ရင့်ကျက်ကုန်ပြီ၊ ငါဘုရား သည် ရာဟုလာကို တဆင့်တက်၍ အရဟတ္တမဂ် အရဟတ္တ- ဖိုလ်ပေါက် ရောက်ရှိအောင် ချေချွတ်ဆုံးမရမူ ကောင်း လေစွာ” —

ဟု စိတ်အကြံအစည် ဖြစ်ရှိတော်မူလေသည်။

(ဤ၌။ ။ဝိမုတ္တိပရိပါစနိယတရား = အရဟတ္တဖိုလ်ကို ရင့်ကျက် စေတတ်သည့် သဘောတရား တဆယ့်ငါးပါးတို့ ဟူသည်မှာ—

- (၁) သဒ္ဓါတရား မရှိသူတို့ကို ရှောင်ကြဉ်ခြင်း၊
- (၂) သဒ္ဓါတရား ရှိသူတို့ကို မှီဝဲဆည်းကပ်ခြင်း၊
- (၃) ကြည်ညိုဖွယ်ကောင်းသည့် သုတ္တန်များကို ဆင်ခြင်ခြင်းဟူ၍ (သဒ္ဓါနှင့် စပ်၍သုံးပါး)
- (၄) ပျင်းရိသော ပုဂ္ဂိုလ်တို့ကို ရှောင်ကြဉ်ခြင်း၊
- (၅) လုံ့လကြီးကုတ် အားထုတ်သူတို့ကို မှီဝဲဆည်းကပ်ခြင်း၊
- (၆) သမ္မပုဓာန် နှင့် စပ်သောသုတ္တန်များကို ဆင်ခြင်ခြင်း ဟူ၍ (ဝီရိယနှင့် စပ်၍သုံးပါး)
- (၇) မေ့လျော့သူတို့ကို ရှောင်ကြဉ်ခြင်း၊
- (၈) သတိထင်လင်းသူတို့ကို မှီဝဲဆည်းကပ်ခြင်း၊
- (၉) သတိပဋ္ဌာန်နှင့် စပ်သောသုတ္တန်များကို ဆင်ခြင်ခြင်း ဟူ၍ (သတိနှင့် စပ်၍သုံးပါး)
- (၁၀) သမာဓိ မရှိသူတို့ကို ရှောင်ကြဉ်ခြင်း၊
- (၁၁) သမာဓိ ရှိသူတို့ကို မှီဝဲဆည်းကပ်ခြင်း၊
- (၁၂) ဈာန်ဝိမောက္ခနှင့် စပ်သောသုတ္တန်များကို ဆင်ခြင်ခြင်းဟူ၍ (သမာဓိနှင့် စပ်၍သုံးပါး)
- (၁၃) ပညာမဲ့သူတို့ကို ရှောင်ကြဉ်ခြင်း၊
- (၁၄) ပညာရှိသူတို့ကို မှီဝဲဆည်းကပ်ခြင်း၊
- (၁၅) နက်နဲသော သုတ္တန်များကို ဆင်ခြင်ခြင်းဟူ၍ (ပညာနှင့် စပ်၍သုံးပါး) —

ဤတဆယ့်ငါးပါးတို့တည်း။

ရတနာ] ရှင်ရာဟုလာကို အရဟတ္တဖိုလ်၌ တည်စေခြင်း ၂၀၉

ထိုမှတစ်ပါးလည်း သဒ္ဓါ၊ဝီရိယ၊သတိ၊သမာဓိ၊ပညာ=ဟူသော ဣန္ဒြေ
ငါးပါး၊ အနိစ္စသညာ၊ ဒုက္ခသညာ၊ အနတ္တသညာ၊ ပဟာနုသညာ၊ ဝိရာဂ-
သညာ ဟူသော ဤနိဗ္ဗေဒဘာဂီယသညာငါးပါး၊ မေဃိယသုတ္တန်
(ဥဒါန်းပါဠိတော်) ၌ လာရှိသည့် မိတ်ဆွေကောင်းကို ပေါင်းသင်း
မိခြင်း၊ သီလနှင့်ပြည့်စုံခြင်း၊ ကထာဝတ္ထုဆယ်ပါး တရား စကားကို
ကြားနာစဉ်းစားမှုများခြင်း၊ အားထုတ်အပ်သော လုံ့လဝီရိယရှိခြင်း၊
ဥဒယဗ္ဗယဉာဏ်ပညာနှင့် ပြည့်စုံခြင်း=ဟူသော ယရားငါးပါး = ဤသို့
အားဖြင့် ဝိမုတ္တိပရိပါစနိယတရား တဆယ့်ငါးပါးလုံး ဖြစ်သတည်း။

ထိုသို့ အကြံအစည်တော်ဖြစ်ပြီးနောက် မြတ်စွာဘုရားရှင်သည်
နံနက်အခါ၌ သာဝတ္ထိပြည်အတွင်း ဆွမ်းခံဝင်တော်မူပြီးလျှင်
ဆွမ်းကိစ္စပြီးဆုံးပြီးနောက် ဆွမ်းခံရာမှ ဖဲကြွတော်မူခဲ့၍ အရှင်
ရာဟုလာကို “ရာဟုလာ... နိဿိဒ္ဓိင် ထိုင်စရာအခင်းကို ယူခဲ့လော့၊
အန္ဓဝန်တောအုပ်သို့ နေ့သန့်ခြင်းငှါ သွားကြကုန်စို့” ဟု မိန့်တော်
မူလေ၏။ ထိုအခါ အရှင်ရာဟုလာသည် “ကောင်းပါပြီ မြတ်စွာ
ဘုရား” ဟု လျှောက်ထားဝန်ခံပြီးလျှင် နိဿိဒ္ဓိင် ထိုင်စရာ အခင်းကို
ယူလျက် မြတ်စွာဘုရား၏ နောက်တော်မှ အစဉ်တစိုက် လိုက်ပါ
လေ၏။

ထိုအခါ (လွန်ခဲ့သော ကမ္ဘာတသိန်းထက်က ပဒုမုတ္တရ
မြတ်စွာဘုရားရှင် အထံတော်၌ အရှင်ရာဟုလာအလောင်း ပါ-
လိတနဂါးမင်းနှင့် အတူတကွ ဆုတောင်းပြုခဲ့ကြသည်) ထောင်
ပေါင်းများစွာ နတ်မြဟွာတို့သည် “ယနေ့ မြတ်စွာဘုရားသည်
အရှင်ရာဟုလာကို တဆင့်တက်၍ အရဟတ္တမဂ် အရဟတ္တဖိုလ်
ပေါက် ရောက်ရှိအောင် ချေချွတ်ဆုံးမတော်မူလိမ့်မည်” ဟု နှလုံး
ပိုက်ကြ၍ မြတ်စွာဘုရားရှင်သို့ အစဉ်တစိုက် လိုက်ပါကြလေကုန်
၏။

(ဤ၌။ ။ လွန်ခဲ့သော ကမ္ဘာတသိန်းထက်က အတူတကွ
ဆုတောင်းမှု ပြုခဲ့ကြသော ထောင်ပေါင်းများစွာ နတ်မြဟွာတို့သည်
“အဘယ်အခါ၌ မြတ်စွာဘုရားရှင်သည် အရှင်ရာဟုလာကို တဆင့်
တက်၍ အရဟတ္တဖိုလ်ပေါက် ရောက်ရှိအောင် ဆုံးမချေချွတ်တော်မူပါ
လိမ့်မည်နည်း” ဟု စောင့်မျှော်လျက် ရှိကြလေသည်။ အရှင်ရာဟုလာ၏

သဒ္ဓါအစရှိသော ဣန္ဒြေတို့ ရင့်ကျက်ပြီဖြစ်သောကြောင့် မြတ်စွာဘုရား ရှင်က ရှေးဖော်ပြရာပါ အတိုင်း “ယနေ့ ငါဘုရားသည် ရာဟုလာကို အရဟတ္တဖိုလ်ပေါက်ဆုံးမချေချွတ်တော်မူမည်” ဟု ကြံစည်တော်မူသော အခါ အဟိံဆန္ဒ တူမျှကြသောကြောင့် အချိန်ရှိသမျှ ထိုသို့ မြတ်စွာ ဘုရားရှင် ကြံစည်ဆင်ခြင်တော်မူသော ထိုခဏကို စောင့်မျှော်လျက် ရှိနေကြသည့် ထိုထောင်ပေါင်းများစွာ နတ်ဗြဟ္မာတို့သည် ထိုသို့ အကြောင်း ညွတ်လာပြီကို သိမြင်ကြ၍ အန္ဓဝန်တောအုပ် တခုတည်း၌ ပင် စုဝေးလာကြလေကုန်၏။

အန္ဓဝန်တောအုပ်အကြောင်း

ဤ၌။ ။ သာဝတ္ထိပြည်၏ အနီးရှိ အန္ဓဝန်တောအုပ်၏ အကြောင်း ကို မူလပဏ္ဏာသ အဋ္ဌကထာ ဒုတိယအုပ် စာမျက်နှာ ၂၇၊ ၂၉-ဝမှီက သုတ်အဖွင့်မှ အကျဉ်းချုပ် ထုတ်ဆောင်ပြုဦးအံ့—

ထို တောအုပ်ကား ကဿပမြတ်စွာဘုရားရှင်နှင့် အကျွန်ုပ်တို့၏ ဘုရားရှင် ဤနှစ်ဆူသော ဘုရားရှင်တို့၏ အခါကာလ၌ပင် အန္ဓဝန် တောအုပ် ဟူ၍ ထင်ရှားခဲ့လေသည်။ ချဲ့ဦးအံ့— အသက်တမ်းတိုတော် မှုကြသော မြတ်စွာဘုရားရှင်တို့၏ သာရီရိကဓာတ်တော်သည် တစိုင် တခဲတည်း မဖြစ်၊ အဓိဋ္ဌာန်တော်မူချက်အတိုင်း အစိတ်စိတ်အမြွှာမြွှာ ကွဲပြားကြလေသည်။ ထို့ကြောင့်ပင် (အသက်တမ်းတိုတော်မှုသော) အကျွန်ုပ်တို့၏ မြတ်စွာဘုရားရှင်သည်လည်း “ငါဘုရားကား ကြာ မြင့်စွာ တည်နေရမည်မဟုတ်၊ အသက်တမ်း တိုတောင်းလှသည့် အတွက် ငါဘုရားကို အနည်းငယ်သော သတ္တဝါတို့သာ ဖူးမြင်ကြရပေလိမ့်မည်၊ မဖူးမြင်လိုက်ကြရသော သတ္တဝါတို့ကသာ များလှစွာကုန်၏။ ထိုမဖူးမြင် လိုက်ကြရသော သတ္တဝါတို့သည် ငါဘုရား၏ ဓာတ်တော်များကို ပင် ဆောင်ကြ၍ ထိုထို အရပ်ဒေသတို့၌ ပူဇော်ကြကာ နတ်ရွာသုဂတိသို့ လားရောက်ကြရပေလိမ့်မည်” ဟု ကြံစည်ဆင်ခြင်တော်မူကာ ပရိနိဗ္ဗာန် စံတော်မူခါနီး၌ “ငါဘုရား၏ သာရီရိကဓာတ်တော်များသည် အစိတ် စိတ် အမြွှာမြွှာ ကွဲပြားကြစေသတည်း” ဟု အဓိဋ္ဌာန်တော်မူခဲ့လေသည်။ (ထို့ကြောင့်ပင် အကျွန်ုပ်တို့၏ မြတ်စွာဘုရား ဓာတ်တော်များမှာ အစိတ်စိတ်အမြွှာမြွှာ ကွဲပြားခဲ့လေသည်) ။

သက်တော်ရှည်မြတ်စွာဘုရားရှင်တို့၏ သာရီရိက ဓာတ်တော်သည် ကား ရွှေတုံးရွှေစိုင်ပမာ တလုံးတခဲတည်းသာ တည်ရှိကျန်ရစ်တော် မူလေသည်။ သို့ရကား (အသက်တမ်း အနှစ်နှစ်သောင်းခေတ်၌ ပွင့်တော်

ရတနာ ၁ | ရှင်ရာဟုလကံ အရဟတ္တဖိုလ်၌ တည်စေခြင်း ၂၁၁

မူသည်) ကဿပ မြတ်စွာဘုရား သာရီရိက ဓာတ်တော်သည်လည်း သက်တော်ရှည်မြတ်စွာဘုရားဖြစ်သောကြောင့် တလုံးတခဲတည်းသာ တည်ရှိကျန်ရစ်တော်မူလေသည်။ ထိုအခါ သူ့အပေါင်းတို့ စည်းဝေးကြပြီးလျှင် “ဓာတ်တော်ဘို့ကား တစိုင်တခဲတည်း တည်ရှိကျန်ရစ်ကြသည်။ အစိတ်စိတ်ခွဲခြင်းငှါ မတတ်နိုင်၊ အဘယ်သို့ ပြုကြမည်နည်း” ဟု တိုင်ပင်ကြ၍ တစိုင်တခဲတည်း (တဆူတည်း) သော စေတီတော်ကို တည်ထားကြကုန်အံ့ဟု သဘောတူကြပြီးနောက် စေတီတော်ပမာဏကိုလည်း တယူနေအမြင့် အဝန်းအဝိုင်း ပမာဏရှိသော စေတီတော်တည်ထားကြရန် တညီတညွတ်တည်း ဆုံးဖြတ်ကြလေသည်။ အုတ်အက်တေများအတွက် ဆက်၍ တိုင်ပင်ကြသောအခါ အပြင်မှပတ်၍စီသော အုတ်ချပ်များကို အဖိုးတသိန်းတန်ရှေ့အုတ်ချပ်များဖြင့်စီရန်၊ အတွင်းအုတ်များကို ငါးသောင်းတန် ရှေ့အုတ်ချပ်များဖြင့်စီရန်၊ မြေကိစ္စအတွက် ဆေးဖန်း မြင်းသီလာ အမှုန်တို့ကိုအသုံးပြုရန်၊ ရေကိစ္စအတွက် ဆီကိုအသုံးပြုရန်၊ ဆုံးဖြတ်ချက်ချမှတ်ပြီးနောက် မုခ်လေးမုခ်တို့ကို လေးစုပြုကြပြီး (၁) မင်းကြီးက တမုခ်အတွက် တာဝန်ယူလေသည်၊ (၂) အခြားတမုခ်အတွက် ပထဝိန္ဒရ မင်းသားက တာဝန်ယူလေသည်၊ (၃) အခြားတမုခ် အတွက် မင်းမထမ်းတို့၏ ရှေ့သွားခေါင်းဆောင်ပြုကာ စစ်သေနာပတိက တာဝန်ယူလေသည်၊ (၄) အခြားတမုခ်အတွက် သူဌေးကြီးက ရှေ့သွားခေါင်းဆောင်ပြုကာ တိုင်းသူပြည်သားတို့က တာဝန် ယူကြလေသည်။

ထိုလေးစုတို့အနက် (၁) မင်းကြီး (၂) ပထဝိန္ဒရ အိမ်ရှေ့မင်းသား (၃) စစ်သေနာပတိကြီးတို့ကား ဥစ္စာပေါများသူများ ဖြစ်ကြသောကြောင့် မိမိတို့ပိုင် ရှေ့တုံးရှေ့စိုင်းများကို ထုတ်ဆောင်ကြစေကာ မိမိတို့တာဝန်ယူကြသည့် မုခ်အသီးသီးတို့၌ အလုပ်စတင်၍ လုပ် ဆောင် ကြလေတော့သည်။

သူဌေးကြီး ခေါင်းဆောင်၍ တာဝန်ယူရသော မုခ်အတွက်ကား ဥစ္စာမပြည့်စုံသဖြင့် အလုပ် ကြုံကြာလျက် ရှိလေသည်။ ထိုအခါ “ယသောရတ” မည်သော ပိဋကသုံးပုံဆောင် အနာဂါမ်ဥပါသကာသည် အလုပ်ကြုံ ကြာလျက်ရှိသည်ကို သိရှိ၍ လှည်းအစီးငါးရာတို့ကို ကစေပြီးလျှင် ဇနပုဒ်(တိုင်းပြည်) အတွင်း လှည့်လည် သွားရောက်၍—

“အိုတိုင်းသူပြည်သား လူအများတို့... ကဿပ မြတ်စွာဘုရားရှင်သည် အနှစ်နှစ်သောင်းကြာ ရှေ့တောင်ကြီးအလား မားမား တည်တော်မူခဲ့၍ ယခုအခါ ပရိနိဗ္ဗာန် ဝင်ခံတော်မူခဲ့လေပြီ။ ထိုမြတ်စွာဘုရား

ရှင်၏ တဆူတည်းသော သာရီရိကဓာတ်တော်ကို ဌာပနာပြီးလျှင် တယူဇနာ ပမာဏရှိသော ရတနာစေတီတော်ကြီး တည်ထားဆဲဖြစ်လေသည်။ မိမိတို့ လှူနိုင်ရာ ရွှေကိုဖြစ်စေ၊ ငွေကိုဖြစ်စေ၊ ရတနာခုနစ်ပါးကိုဖြစ်စေ၊ ဆေးဒန်းကိုဖြစ်စေ၊ မြင်းသီလားကိုဖြစ်စေ ပေးလှူကြစေလိုသည်။”

ဟု ကုသိုလ်မှု၌ ဆောက်တည်စေ နှိုးဆော် ကြွေးကြော်လေသည်။ တိုင်းသူပြည်သား လူအများတို့သည် မိမိတို့ အစွမ်းသတ္တိ ရှိကြသော အလျောက် ရွှေငွေစသည်တို့ကို ပေးလှူကြလေသည်။ ရွှေငွေကိုမှ မတတ်နိုင်သူများကလည်း ဆန်ဆီစသည်တို့ကို ကုသိုလ်ပါဝင်လှူဒါန်းကြလေသည်။

ယသောရတအနာဂါမ် ဥပါသကာသည် ဆန်၊ ဆီ၊ ပဲ စသည်တို့ကို အလုပ်သမားများ၏ ထမင်းရိက္ခာအတွက် ပို့စေလေ၏။ ကြွင်းသော အလှူဝတ္ထုများဖြင့် ရွှေကိုလဲလှယ် ဝယ်စေပြီး ပို့စေလေ၏။ ဤနည်းဖြင့် ဗေဗျူဒိပိတကျွန်းလုံး လှည့်လည်အလှူခံ၍ ပို့စေလေသည်။

စေတီတော်ကြီး တည်ပြီးသောအခါ စေတီတော် တည်ရာဌာနမှ အကြီးအကဲပြုသူများက “စေတီတော်ကြီး တည်ထားခြင်းအလုပ် ပြီးစီးလေပြီ။ ဆရာကြီး လာရောက်၍ စေတီတော်ကို ရှိခိုးစေလိုသည်” ဟု သဝဏ်လွှာကို ပို့သကြလေသည်။ ယသောရတအနာဂါမ် ဥပါသကာကလည်း “ငါသည် ဗေဗျူဒိပိတကျွန်းလုံးကို ကုသိုလ်မှု၌ ဆောက်တည်စေအပ် နှိုးဆော်အပ်လေပြီ။ ရှိသည်ကို ယူ၍သာ စေတီတော်ကြီး အပြီးတည်ထားကြလေ” ဟု သဝဏ်လွှာကို ပို့သစေလေသည်။ သဝဏ်လွှာ နှစ်စောင်တို့ လမ်းခရီးအကြား၌ ပေါင်းဆုံမိကြလေသည်။ အထူးအားဖြင့် ဆရာကြီးထံမှ ပေးပို့လိုက်သော သဝဏ်လွှာထက် စေတီတော် တည်ရာဌာနမှ ပေးပို့လိုက်သော သဝဏ်လွှာက အလျင်လက်ဦး ဆရာကြီး ထံသို့ ရောက်ရှိလာလေသည်။

ဆရာကြီးသည် သဝဏ်လွှာကို ဖတ်ပြီးလျှင် “စေတီတော်ကြီးကို ငါရှိခိုးပေအံ့” ဟု ကြံစည်ကာ အဖော်မပါ တယောက်တည်းသာ စေတီတော်တည်ရာဖက်သို့ ထွက်လာခဲ့လေ၏။ လမ်းခရီးအကြားဝယ် တောအုပ်အတွင်း၌ ခိုးသားငါးရာတို့ ထကြွသောင်းကျန်းလျက် ရှိကြလေသည်။ ထိုခိုးသားငါးရာတို့အနက် အချို့သောခိုးသားတို့သည် ဆရာကြီးကို မြင်ကြလေလျှင် “ဤဆရာကြီးသည် ဗေဗျူဒိပိတကျွန်းလုံးမှ ရွှေငွေများကို စုရုံးကောက်ခံအပ်ခဲ့လေပြီ။ ရွှေအိုးကြီးများသည် လိမ့်၍လိမ့်၍

ရတနာ] ရှင်ရာဟုလာကို အရဟတ္တဖိုလ်၌ တည်စေခြင်း ၂၁၃

လာကုန်ပြီ” ဟု ကျန်သောခိုးသားတို့အား ပြောကြားကြ၍ ဆရာကြီးကို ဖမ်းယူကြလေ၏။

ယသောရတ ဥပါသကာ၏ ကံကြမ္မာ

ထိုအခါ ဆရာကြီးက “အမောင်တို့...ငါ့ကို အသယံ့ကြောင့် ဖမ်းယူကြသနည်း” ဟု မေးလေလျှင် ခိုးသားတို့က “ဆရာကြီးသည် ဇေယျဒိပတကျန်းလုံးမှ ရွှေငွေအားလုံးကို စုရုံးယူဆောင်အပ်ခဲ့လေပြီ၊ ကျွန်ုပ်တို့အားလည်း ၎င်းရွှေငွေထဲမှ အနည်းငယ် အနည်းငယ်ခွဲ၍ ပေးရမည်” ဟု နိုင်ထက်စကား ပြောကြားကြလေသည်။

ထိုအခါ ဆရာကြီးက “အမောင်တို့...အမောင်တို့ မသိကြဘူးလော၊ ကဿပမြတ်စွာဘုရားရှင် ပရိနိဗ္ဗာန် ဝင်စံတော်မူခဲ့ပြီ၊ ထိုမြတ်စွာဘုရားရှင်၏ သာရီရိကဓာတ်တော်ကို ဌာပနာ၍ တယူဇနာ ပမာဏရှိသော ရတနာစေတီတော်ကြီးကို တည်ထားအပ်ဆဲဖြစ်လေသည်။ ထိုစေတီတော်ကြီးအတွက် ငါသည် တိုင်းသူပြည်သားတို့အား ကုသိုလ် မှု၌ ဆောက်တည်စေအပ်ပါသည်။ မိမိအတွက်မဟုတ်ပါ။ ထိုထိုရသမျှသော အလှူဝတ္ထုများကိုလည်း ထိုထိုရရာရရာအရပ်မှ ထိုစေတီတော် တည်ရာအရပ်သို့ ပို့အပ်ပြီးဖြစ်လေသည်။ ငါ့မှာကား ကိုယ်ဝယ်ဝတ်ထားသည့် အဝတ်မှတစ်ပါး အခြားဥစ္စာဟူ၍ တချင်ရွေးမျှမရှိပါ” ဟု ပြောဆိုလေလျှင် အချို့သော ခိုးသားများက “ဤဆရာကြီးပြောသည့်စကားသည် ဆရာကြီးပြောသည့်အတိုင်းပင် အမှန်ဖြစ်လေသည်။ သို့ရာကား ဆရာကြီးကို လွှတ်ကြလော့” ဟု ပြောဆို၍ အချို့သော ခိုးသားများကမူ “ဤဆရာကြီးသည် မင်းအပူဇော်ခံဆရာကြီး အမတ်အပူဇော်ခံဆရာကြီး ဖြစ်လေသည်။ ငါတို့အထဲမှ တယောက်ယောက်ကို မြို့လယ်လမ်း၌ တွေ့မြင်လျှင် မင်း၊ မင်း၏အမတ်စသည်တို့အား ဤအကြောင်းကို ပြောကြား၍ အကျိုးမဲ့ပျက်စီးခြင်းသို့ ရောက်စေပေလိမ့်မည်” ဟူ၍ မလွှတ်ရန်ဖက်မှ ပြောကြားကြလေသည်။

ထိုအခါ ယသောရတအနာဂါမ်ဥပါသကာသည် “အမောင်တို့...ငါသည် ဤ(အမောင်တို့ပြောသည့်) အတိုင်း ပြုလိမ့်မည်မဟုတ်ပါ” ဟု ပြောဆိုလေသည်။ (ထိုသို့ ပြောဆိုခြင်းမှာ ထိုခိုးသားတို့အပေါ်၌ သနားသော ကရုဏာဖြင့် ပြောဆိုခြင်းဖြစ်သည်။ မိမိ၏အသက်၌ တွယ်တာ တပ်မက်သောကြောင့် ပြောဆိုခြင်းမဟုတ်)။ ထိုအခါ ထိုခိုးသားများ “ဆရာကြီးကို အချို့က ဖမ်းမြဲဖမ်းသင့်သည်၊ အချို့က လွှတ်သင့်သည်” ဟု အငြင်းပွားကြလေသော် “ဖမ်းမြဲဖမ်းထားသင့်သည်” ဟု

အယူရှိသောခိုးသားတို့က မဲများကြလျက် နောက်ဆုံးတွင် ဆရာကြီးကို သတ်ဖြတ်ကြလေကုန်၏။

တို့ခဏမှာပင် ဂုဏ်ကျေးဇူးကြီးမားလှသော အနာဂါမ်အရိယာကြီး အပေါ်၌ သတ်ဖြတ်သည်အထိ ပြုများကြသောပြစ်မှုကြောင့် ဆီမီး တောက်အညွန့်ငြိမ်းသကဲ့သို့ပင် ထိုခိုးသားတို့၏ မျက်စိတို့သည် ကွယ်ကြ လေကုန်၏။ ထိုခိုးသားငါးရာတို့သည် “အချင်းတို့...ငါ့မျက်စိ အဘယ် မှာနည်း၊ ငါ့မျက်စိ အဘယ်မှာနည်း” ဟု ငိုကြွေးမြည်တမ်း ဟစ်မိမ်းမိမ်း ဖြစ်ကြလေကုန်သော် အချို(ဆွေမျိုးရှိသော)ခိုးသားများကို ဆွေမျိုး များက မိမိတို့အိမ်သို့ခေါ်ဆောင်သွားကြလေသည်။ အချိုသောခိုးသား တို့ကား ဆွေမဲ့မျိုးမဲ့ ကိုးကွယ်ရာမဲ့ကုန်ရကား ထိုတောအုပ်အတွင်း သစ်ပင်ရင်း၌ပင် သစ်ရွက်မိုးသည်တဲ၌ ဆင်းရဲစွာနေကြရလေကုန်၏။

တောအုပ်သို့ လာကြသောလူတို့သည် သနားသဖြင့် ထိုမျက်မမြင် ခိုးသားတို့အား (မိမိတို့တတ်နိုင်သမျှ) ဆန်ကိုငှင်း၊ ထမင်းထုပ်ကိုငှင်း၊ အခြားစားနပ်ရိက္ခာကိုငှင်း ပေးကြလေကုန်၏။ ထင်းခွေရန် ဟင်းရွက် ခူးရန် ထိုတောသို့သွား၍ ပြန်လာကြသောလူတို့သည် “မောင်တို့... တယ်သို့ သွားကြသနည်း” ဟု မေးအပ်လျှင် “ငါတို့သည် မျက်မမြင် တော=အန္တဝန်တောသို့ သွားကြသည်” ဟု ဖြေကြားပြောဆိုကြလေ သည်။

ဤသို့လျှင် ဘုရားရှင်နှစ်ဆူတို့၏သာသနာ ခေတ်အခါမှာပင် ထို တောအုပ်သည် “အန္တဝန်တော=မျက်မမြင်တော” ဟူ၍ ထင်ရှားလေ သည်။ အထူးအားဖြင့် ထိုတောသည် ကဿပမြတ်စွာ သာသနာခေတ် အခါ၌ လူသူလေးပါး အသုံးမပြု စွန့်ပစ်၍ ထားအပ်သော ဇနပုဒ်ကြီး၏ အနီး၌ တည်ရှိလေသည်။ အကျွန်ုပ်တို့၏ မြတ်စွာဘုရားရှင် လက်ထက် တော်အခါ၌ကား ထိုတောသည် သာဝတ္ထိပြည်၏အနီး ဇေတဝန်ကျောင်း တိုက်၏ နောက်ပိုင်း၌ အာရုံငါးသင်း ဆိတ်ငြိမ်ခြင်းကို အလိမ္မာကြသည့် အမျိုးကောင်းသားတို့၏နေရာ ကမ္မဋ္ဌာန်းကျောင်းကြီးသဖွယ် တည်ရှိ လေသည်။ ဤကား အန္တဝန်တော = မျက်မမြင်တော အကြောင်း အရာတည်း။

ထိုအခါ မြတ်စွာဘုရားရှင်သည် အန္တဝန်တော = မျက်မမြင် တောသို့ သက်ဝင်တော်မူ၍ တခုသော သစ်ပင်ရင်းဝယ် (ရှင် ရာဟုလာ) ခင်းထားအပ်သော နေရာ၌ ထိုင်နေတော်မူလေ၏။ အရှင်ရာဟုလာသည်လည်း မြတ်စွာဘုရားရှင်ကို ရိုသေမြတ်နိုး

ရတနာ] ရှင်ရာဟုလာကို အရဟတ္တဖိုလ်၌ တည်စေခြင်း ၂၀၅

ရှိခိုးပြီးသော် သင့်လျော်လျောက်ပတ် အပြစ်လွတ်သော နေရာ၌ ထိုင်နေလေ၏။ အပြစ်လွတ်သောနေရာ၌ ထိုင်နေပြီးသော အရှင် ရာဟုလာကို မြတ်စွာဘုရားရှင်သည် ဤတရားစကားကို မိန့်တော် မူ၏—

အပဉ္စကတရားဒေသနာတော်

(ဗုဒ္ဓ) ချစ်သားရာဟုလာ...ယခု ငါဘုရား မေးမြန်းမည့် စကားကို သင်ချစ်သားသည် အဘယ်သို့ မှတ်ထင်အောက်မေ့ သဘောကျသနည်း၊ မျက်စိတွင်မည် ရုပ်အကြည်သည် မြိသလော၊ မမြိသလော။ (ရှင်ရာဟုလာ) မမြိပါ မြတ်စွာဘုရား...။ ။ (ဗုဒ္ဓ) မမြိသော မျက်စိတွင်မည် ရုပ်အကြည်သည် ဆင်းရဲသလော၊ ချမ်းသာသလော။ (ရှင်ရာဟုလာ) ဆင်းရဲပါ မြတ်စွာဘုရား... ။ ။ (ဗုဒ္ဓ) မမြိ၊ ဆင်းရဲ၊ ဖောက်လွှဲဖောက်ပြန် ဖြစ်တတ်သည့် မျက်စိတွင်မည် ရုပ်အကြည်ကို (ဧတံ မမ) ငါ့ဥစ္စာဟူ၍ (တဏှာဖြင့် ၎င်း)၊ (ဧသောဟမသ္မိ) ငါ့ဟူ၍ (မာနဖြင့်၎င်း)၊ (ဧသော မေ အတ္တာ) ငါ၏ အတ္တလိပ်ပြာတည်း ဟူ၍ (ဒိဋ္ဌိဖြင့်၎င်း) အလွဲလွဲ အချော်ချော် ရှုမျှော်သင့်သလော။ (ရှင်ရာဟုလာ) မသင့်ပါ မြတ်စွာဘုရား... (၁)။

(ဗုဒ္ဓ) ချစ်သားရာဟုလာ ... ယခု ငါဘုရား မေးမြန်းမည့် စကားကို သင်ချစ်သားသည် အဘယ်သို့ မှတ်ထင်အောက်မေ့ သဘောကျသနည်း၊ အဆင်းတွင်မည် ရုပ်ထို၍ တို့သည် မြိကုန် သလော၊ မမြိကုန်သလော။ (ရှင်ရာဟုလာ) မမြိကုန်ပါ မြတ်စွာ ဘုရား...။ ။ (ဗုဒ္ဓ) မမြိသော အဆင်းတွင်မည် ရုပ်ထို၍သည် ဆင်းရဲသလော၊ ချမ်းသာသလော။ (ရှင်ရာဟုလာ) ဆင်းရဲပါ မြတ်စွာဘုရား...။ ။ (ဗုဒ္ဓ) မမြိ၊ ဆင်းရဲ၊ ဖောက်လွှဲ ဖောက်ပြန် ဖြစ်တတ်သည့် အဆင်းတွင်မည် ရုပ်ထို၍ကို (ဧတံ မမ) ငါ့ဥစ္စာ ဟူ၍ (တဏှာဖြင့်၎င်း)၊ (ဧသောဟမသ္မိ) ငါ့ဟူ၍ (မာနဖြင့်၎င်း)၊ (ဧသော မေ အတ္တာ) ငါ၏ အတ္တလိပ်ပြာတည်း ဟူ၍ (ဒိဋ္ဌိဖြင့်၎င်း) အလွဲလွဲ အချော်ချော် ရှုမျှော်သင့်သလော။ (ရှင်ရာဟုလာ) မသင့်ပါ မြတ်စွာဘုရား... (၂)။

(ဗုဒ္ဓ) ချစ်သားရာဟုလာ ... ယခု ငါဘုရား မေးမြန်းမည့် စကားကို သင်ချစ်သားသည် အဘယ်သို့ မှတ်ထင်အောက်မေ့ သဘောကျသနည်း၊ မျက်စိ၌ မှီသော ဝိညာဏ် (အမြင်ဓာတ် သဘော) သည် မြဲသလော၊ မမြဲသလော။ (ရှင်ရာဟုလာ) မမြဲပါ မြတ်စွာဘုရား...။ ။ (ဗုဒ္ဓ) မမြဲသော မျက်စိ၌ မှီသည့် ဝိညာဏ် (အမြင်ဓာတ်သဘော) သည် ဆင်းရဲသလော၊ ချမ်းသာ သလော။ (ရှင်ရာဟုလာ) ဆင်းရဲပါ မြတ်စွာဘုရား...။ ။ (ဗုဒ္ဓ) မမြဲ၊ ဆင်းရဲ၊ ဖောက်လွှဲ ဖောက်ပြန်ဖြစ်တတ်သည့် မျက်စိ၌ မှီသည့် ဝိညာဏ် (အမြင်ဓာတ်သဘော) ကို (ဧတံ မမ) ငါ့ဥစ္စာဟူ၍ (တဏှာဖြင့်၎င်း)، (ဧသောဟမသ္မိ) ငါ့ဟူ၍ (မာနဖြင့်၎င်း)، (ဧသော မေ အတ္တော) ငါ၏ အတ္တလိပ်ပြာတည်းဟူ၍ (ဒိဋ္ဌိဖြင့်၎င်း) အလွဲလွဲအချော်ချော် ရှုမျှော်သင့်သလော။ (ရှင်ရာဟုလာ) မသင့် ပါ မြတ်စွာဘုရား... (၃)။

(ဗုဒ္ဓ) ချစ်သားရာဟုလာ...ယခု ငါဘုရား မေးမြန်းမည့် စကား ကို သင်ချစ်သားသည် အဘယ်သို့ မှတ်ထင်အောက်မေ့ သဘော ကျသနည်း၊ မျက်စိ၌ မှီသော အတွေ့ (စက္ခုသမ္ပဿ) သည် မြဲ သလော၊ မမြဲသလော။ (ရှင်ရာဟုလာ) မမြဲပါ မြတ်စွာဘုရား...။ (ဗုဒ္ဓ) မမြဲသော မျက်စိ၌ မှီသော အတွေ့ (စက္ခုသမ္ပဿ) သည် ဆင်းရဲသလော၊ ချမ်းသာသလော။ (ရှင်ရာဟုလာ) ဆင်းရဲပါ မြတ်စွာဘုရား...။ ။ (ဗုဒ္ဓ) မမြဲ၊ ဆင်းရဲ၊ ဖောက်လွှဲ ဖောက်ပြန်ဖြစ် တတ်သည့် မျက်စိ၌ မှီသော အတွေ့ (စက္ခုသမ္ပဿ) ကို (ဧတံ မမ) ငါ့ဥစ္စာဟူ၍ (တဏှာဖြင့်၎င်း)، (ဧသောဟမသ္မိ) ငါ့ဟူ၍ (မာန ဖြင့်၎င်း)، (ဧသော မေ အတ္တော) ငါ၏ အတ္တလိပ်ပြာတည်းဟူ၍ (ဒိဋ္ဌိဖြင့်၎င်း) အလွဲလွဲအချော်ချော် ရှုမျှော်သင့်သလော။ (ရှင် ရာဟုလာ) မသင့်ပါ မြတ်စွာဘုရား... (၄)။

(ဗုဒ္ဓ) ချစ်သားရာဟုလာ...ယခု ငါဘုရား မေးမြန်းမည့် စကား ကို သင်ချစ်သားသည် အဘယ်သို့ မှတ်ထင်အောက်မေ့ သဘော ကျသနည်း၊ မျက်စိအတွေ့ (စက္ခုသမ္ပဿ) ကို အကြောင်းပြု၍ ဖြစ် ပေါ်လာသမျှသော ခံစားမှု = ဝေဒနာသဘော၊ မှတ်သားမှု =

ရတနာ] ရှင်ရာဟုလာကို အရဟတ္တဖိုလ်၌ တည်စေခြင်း ၂၁၇

သညာသဘော၊ ပြုပြင်မှု = လင်္ခါရသဘော၊ အထူးသိမှု =
ဝိညာဏ်သဘော ဤလေးပါးသော နာမ်ခန္ဓာတရားအစုသည်
မြဲသလော၊ မမြဲသလော။ (ရှင်ရာဟုလာ) မမြဲပါ မြတ်စွာဘုရား...။
(ဗုဒ္ဓ) မမြဲသော နာမ် ခန္ဓာလေးပါး တရားအစုသည် ဆင်းရဲသ
လော၊ ချမ်းသာသလော။ (ရှင်ရာဟုလာ) ဆင်းရဲပါ မြတ်စွာ
ဘုရား...။ ။ (ဗုဒ္ဓ) မမြဲ၊ ဆင်းရဲ၊ ဖောက်လွှဲ ဖောက်ပြန်ဖြစ်
တတ်သည့် နာမ်ခန္ဓာလေးပါး တရားအစုကို (ဧတံ မမ) ငါ့ဥစ္စာ
ဟူ၍ (တဏှာဖြင့်၎င်း)၊ (ဧသောဟမသ္မိ) ငါ့ဟူ၍ (မာနဖြင့်၎င်း)၊
(ဧသော မေ အတ္တာ) ငါ၏ အတ္တလိပ်ပြာတည်းဟူ၍ (ဒိဋ္ဌိဖြင့်၎င်း)
အလွဲလွဲအချော်ချော် ရှုမျှော်သင့်သလော။ (ရှင်ရာဟုလာ) မသင့်
ပါ မြတ်စွာဘုရား... (၅)။ ။ ဤကား စက္ခုပဉ္စက ဓမ္မဒေသနာ
တည်း။

(ဗုဒ္ဓ) ချစ်သားရာဟုလာ ယခု ငါဘုရား မေးမြန်းမည့်
စကားကို သင်ချစ်သားသည် အဘယ်သို့ မှတ်ထင်အောက်မေ့
သဘောကျသနည်း၊ နားဟုတွင်မည် ရုပ်အကြည်သည် မြဲသလော၊
မမြဲသလော။ (ရှင်ရာဟုလာ) မမြဲပါ မြတ်စွာဘုရား... ။ (ပေ-
ယျာလ)။ ။ ဤကား သောတပဉ္စက ဓမ္မဒေသနာတည်း။

(ဗုဒ္ဓ) ချစ်သား ရာဟုလာ... ယခု ငါဘုရား မေးမြန်းမည့်
စကားကို သင်ချစ်သားသည် အဘယ်သို့ မှတ်ထင် အောက်မေ့
သဘောကျ သနည်း၊ နှာခေါင်း တွင်မည် ရုပ် အကြည်သည်
မြဲသလော၊ မမြဲသလော။ (ရှင်ရာဟုလာ) မြဲပါ မြတ်စွာဘုရား...။
(ပေယျာလ...ရှေးနည်းဖော်လေ)။ ။ ဤကား ဃာနပဉ္စက ဓမ္မ
ဒေသနာတည်း။

(ဗုဒ္ဓ) ချစ်သား ရာဟုလာ... ယခု ငါဘုရား မေးမြန်းမည့်
စကားကို သင်ချစ်သားသည် အဘယ်သို့ မှတ်ထင်အောက်မေ့
သဘောကျသနည်း၊ ငျားဟုတွင်မည် ရုပ်အကြည်သည် မြဲသလော၊
မမြဲသလော။ (ရှင်ရာဟုလာ) မမြဲပါ မြတ်စွာဘုရား...။ (ပေယျာလ
ရှေးနည်းဖော်လေ)။ ။ ဤကား ဇိဗ္ဗါပဉ္စက ဓမ္မဒေသနာတည်း။

(၄၅) ချစ်သား ရာဟုလာ.... ယခု ငါဘုရား မေးမြန်းမည့် စကားကို သင်ချစ်သားသည် အဘယ်သို့ မှတ်ထင် အောက်မေ့ သဘောကျသနည်း၊ ကိုယ်ဟုတွင်မည် ရုပ်အကြည်သည် မြိသလော မမြိသလော။ (ရှင်ရာဟုလာ) မမြိပါ မြတ်စွာဘုရား....။ (ပေယျာလ ရှေးနည်းဖော်လေ)။ ။ ဤကား ကာယပဉ္စကမ္မဒေသနာတည်း။

(၄၅) ချစ်သား ရာဟုလာ.... ယခု ငါဘုရား မေးမြန်းမည့် စကားကို သင်ချစ်သားသည် အဘယ်သို့ မှတ်ထင်အောက်မေ့ သဘောကျသနည်း၊ မနောတွင်မည် စိတ်အကြည်သည် မြိသလော၊ မမြိသလော။ (ရှင်ရာဟုလာ) မမြိပါ မြတ်စွာဘုရား....။ ။ (၄၅)

မမြိသော မနောတွင်မည် စိတ်အကြည်သည် ဆင်းရဲသလော၊ ချမ်းသာသလော။ (ရှင်ရာဟုလာ) ဆင်းရဲပါ မြတ်စွာဘုရား....။

(၄၅) မမြိ, ဆင်းရဲ, ဖောက်လွှဲဖောက်ပြန် ဖြစ်တတ်သည့် မနော တွင်မည် စိတ်အကြည်ကို (ဧတံ မမ) ငါ့ဥစ္စာဟူ၍ (တဏှာဖြင့် ၎င်း), (ဧသောဟမသ္မိ) ငါ့ဟူ၍ (မာနဖြင့်၎င်း), (ဧသော မေ အတ္တာ) ငါ၏ အတ္တလိပ်ပြာတည်း ဟူ၍ (ဒိဋ္ဌိဖြင့်၎င်း) အလွဲလွဲ အချော်ချော် ရှုမျှော်သင့်သလော။ (ရှင်ရာဟုလာ) မသင့်ပါ မြတ်စွာဘုရား.... (၁)။

(၄၅) ချစ်သား ရာဟုလာ.... ယခု ငါဘုရား မေးမြန်းမည့် စကားကို သင်ချစ်သားသည် အဘယ်သို့ မှတ်ထင် အောက်မေ့ သဘောကျသနည်း၊ ဓမ္မာရုံမည် ရုပ်နာမ်တို့သည် မြိကုန်သလော၊ မမြိကုန်သလော။ (ရှင်ရာဟုလာ) မမြိကုန်ပါ မြတ်စွာဘုရား....။ ။

(၄၅) မမြိသော ဓမ္မာရုံမည် ရုပ်နာမ်နှစ်ပါးသည် ဆင်းရဲသလော၊ ချမ်းသာသလော။ (ရှင်ရာဟုလာ) ဆင်းရဲပါ မြတ်စွာဘုရား....။ ။

(၄၅) မမြိ, ဆင်းရဲ, ဖောက်လွှဲဖောက်ပြန်ဖြစ်တတ်သည့် ဓမ္မာရုံ ခေါ်ဆို ရုပ်နာမ်နှစ်ပါးကို (ဧတံ မမ) ငါ့ဥစ္စာဟူ၍ (တဏှာဖြင့် ၎င်း), (ဧသောဟမသ္မိ) ငါ့ဟူ၍ (မာနဖြင့်၎င်း), (ဧသော မေ အတ္တာ) ငါ၏ အတ္တလိပ်ပြာတည်း ဟူ၍ (ဒိဋ္ဌိဖြင့်၎င်း) အလွဲလွဲ အချော်ချော် ရှုမျှော်သင့်သလော။ (ရှင်ရာဟုလာ) မသင့်ပါ မြတ်စွာဘုရား.... (၂)။

ရတနာ] ရှင်ရာဟုလာကို အရဟတ္တဖိုလ်၌ တည်စေခြင်း ၂၁၉

(ဗုဒ္ဓ) ချစ်သား ရာဟုလာ ... ယခု ငါဘုရား မေးမြန်းမည့် စကားကို သင်ချစ်သားသည် အဘယ်သို့ မှတ်ထင်အောက်မေ့ သဘောကျသနည်း၊ မနောဝိညာဏ် (အထူးသိမှုသဘော) သည် မြဲသလော၊ မမြဲသလော။ (ရှင်ရာဟုလာ) မမြဲပါ မြတ်စွာဘုရား...။

(ဗုဒ္ဓ) မမြဲသော မနောဝိညာဏ်သည် ဆင်းရဲသလော၊ ချမ်းသာ သလော။ (ရှင်ရာဟုလာ) ဆင်းရဲပါ မြတ်စွာဘုရား...။ ။

(ဗုဒ္ဓ) မမြဲ၊ ဆင်းရဲ၊ ဖောက်လွှဲဖောက်ပြန် ဖြစ်တတ်သည့် မနော ဝိညာဏ်ကို (ဧတံ မမ) ငါ့ဥစ္စာဟူ၍ (တဏှာဖြင့်၎င်း)၊ (ဧသော-ဟမသိ) ငါ့ဟူ၍ (မာနဖြင့်၎င်း)၊ (ဧသော မေ အတ္တော) ငါ၏ အတ္တလိပ်ပြာတည်းဟူ၍ (ဒိဋ္ဌိဖြင့်၎င်း) အလွဲလွဲအချော်ချော် ရှုမျှော် သင့်သလော။ (ရှင်ရာဟုလာ) မသင့်ပါ မြတ်စွာဘုရား... (၃)။

(ဗုဒ္ဓ) ချစ်သား ရာဟုလာ ... ယခု ငါဘုရား မေးမြန်းမည့် စကားကို သင်ချစ်သားသည် အဘယ်သို့ မှတ်ထင်အောက်မေ့ သဘောကျသနည်း၊ စိတ်၌ မှီသော အတ္တ (မနောသမ္ပဿ) သည် မြဲသလော၊ မမြဲသလော။ (ရှင်ရာဟုလာ) မမြဲပါ မြတ်စွာဘုရား...။

(ဗုဒ္ဓ) မမြဲသော မနောသမ္ပဿသည် ဆင်းရဲသလော၊ ချမ်းသာ သလော။ (ရှင်ရာဟုလာ) ဆင်းရဲပါ မြတ်စွာဘုရား...။ ။

(ဗုဒ္ဓ) မမြဲ၊ ဆင်းရဲ၊ ဖောက်လွှဲဖောက်ပြန် ဖြစ်တတ်သည့် မနော သမ္ပဿကို (ဧတံ မမ) ငါ့ဥစ္စာဟူ၍ (တဏှာဖြင့်၎င်း)၊ (ဧသော-ဟမသိ) ငါ့ဟူ၍ (မာနဖြင့်၎င်း)၊ (ဧသော မေ အတ္တော) ငါ၏ အတ္တ လိပ်ပြာတည်းဟူ၍ (ဒိဋ္ဌိဖြင့်၎င်း) အလွဲလွဲအချော်ချော် ရှုမျှော် သင့်သလော။ (ရှင်ရာဟုလာ) မသင့်ပါ မြတ်စွာဘုရား... (၄)။

(ဗုဒ္ဓ) ချစ်သား ရာဟုလာ ... ယခု ငါဘုရား မေးမြန်းမည့် စကားကို သင်ချစ်သားသည် အဘယ်သို့ မှတ်ထင်အောက်မေ့ သဘောကျသနည်း၊ မနောအတ္တ (မနောသမ္ပဿ) ကို အကြောင်း ပြု၍ ဖြစ်ပေါ်လာသမျှသော ခံစားမှု = ဝေဒနာသဘော၊ မှတ်သား မှု = သညာသဘော၊ ပြုပြင်မှု = သင်္ခါရသဘော၊ အထူးသိမှု = ဝိညာဏ်သဘော ဤလေးပါးသော နာမ်ခနွှာ တရားအစုသည် မြဲသလော၊ မမြဲသလော။ (ရှင်ရာဟုလာ) မမြဲပါ မြတ်စွာဘုရား...။

(ဗုဒ္ဓ) မမြို့သော နာမ်ခန္ဓာလေးပါး တရားအစုသည် ဆင်းရဲသလော၊ ချမ်းသာသလော။ (ရှင်ရာဟုလာ) ဆင်းရဲပါ မြတ်စွာဘုရား……။ ။ (ဗုဒ္ဓ) မမြို့ ဆင်းရဲ၊ ဖောက်လွဲ ဖောက်ပြန် ဖြစ်တတ်သည့် နာမ်ခန္ဓာလေးပါး တရားအစုကို (ဧတံ မမ) ငါ့ဥစ္စာ ဟူ၍ (တဏှာဖြင့်၎င်း)၊ (ဧသောဟမသ္မိ) ငါ့ဟူ၍ (မာနဖြင့်၎င်း)၊ (ဧသော မေ အတ္တာ) ငါ၏ အတ္တလိပ်ပြာတည်းဟူ၍ (ဒိဋ္ဌိဖြင့်၎င်း) အလွဲလွဲအချော်ချော် ရှုမျှော်သင့်သလော။ (ရှင်ရာဟုလာ) မသင့်ပါ မြတ်စွာဘုရား……(၅)။ ။ (ဤကား မနောပဉ္စက ဓမ္မဒေသနာတည်း)။

(ဤသို့ အနိစ္စအချက်၊ ဒုက္ခအချက်၊ အနတ္တအချက် ကွက်ကွက် ကွင်းကွင်း လင်းလင်း ပေါ်လွင်အောင် သုံးဖန်သုံးကျော့ မေးမြန်းဟောကြားအပ်သည့် တရားဒေသနာကို “တေပရိဝဋ္ဌဓမ္မဒေသနာ” ဟူ၍ ခေါ်၏)။

(နိဂုံး) ချစ်သား ရာဟုလာ …… အကြား အမြင် များသော ငါ့ဘုရား၏ တပည့်သာဝကသည် ဤသို့ ရှုမြင်လတ်သော် မျက်စိတွင်မည် ရုပ်အကြည်၌ ငြီးငွေ့၏၊ အဆင်းမျိုးစုံ ရူပါရုံတို့၌ ငြီးငွေ့၏၊ စက္ခုဝိညာဏ်(အမြင်ဓာတ်သဘော)၌ ငြီးငွေ့၏၊ မျက်စိအတွေ့(စက္ခုသမ္ပဿ)၌ ငြီးငွေ့၏၊ မျက်စိအတွေ့ကို အကြောင်းပြု၍ ဖြစ်ပေါ်သမျှသော ဝေဒနာ သညာ သင်္ခါရ ဝိညာဉ် ဤလေးအင်သော နာမ်ခန္ဓာတရား၌လည်း ငြီးငွေ့၏။ နားဟုတွင်မည် ရုပ်အကြည်၌ ငြီးငွေ့၏၊ အသံမျိုးစုံ သဒ္ဓါရုံတို့၌ ငြီးငွေ့၏၊ (ပေယျာလ)။ နှာခေါင်းတွင်မည် ရုပ်အကြည်၌ ငြီးငွေ့၏၊ အနံ့မျိုးစုံ ဝန္ဓာရုံတို့၌ ငြီးငွေ့၏။ လျှာဟုတွင်မည် ရုပ်အကြည်၌ ငြီးငွေ့၏၊ အရသာမျိုးစုံ ရသာရုံတို့၌ ငြီးငွေ့၏။ ကိုယ်ဟုတွင်မည် ရုပ်အကြည်၌ ငြီးငွေ့၏၊ အတွေ့မျိုးစုံ ဖောဋ္ဌဗ္ဗာရုံတို့၌ ငြီးငွေ့၏။ မနောတွင်မည် စိတ်အကြည်၌ ငြီးငွေ့၏၊ ဓမ္မာရုံတို့၌ ငြီးငွေ့၏၊ မနောဝိညာဏ်၌ ငြီးငွေ့၏၊ မနောသမ္ပဿ၌ ငြီးငွေ့၏၊ မနောသမ္ပဿကို အကြောင်းပြု၍ ဖြစ်ပေါ်သမျှသော ဝေဒနာ သညာ သင်္ခါရ ဝိညာဉ် ဤလေးအင်သော နာမ်ခန္ဓာတရား၌လည်း ငြီးငွေ့၏။ ငြီးငွေ့သည်ရှိသော်

တပ်ခြင်းကင်း၏၊ တပ်ခြင်းကင်းခြင်းကြောင့် ကိလေသာမှလွတ်၏၊ ကိလေသာမှ လွတ်ပြီးသော် “ကိလေသာမှ လွတ်ပြီ” ဟု ပစ္စဝေက္ခဏာ အသိဉာဏ် ဖြစ်၏။ “ပဋိသန္ဓေနေရမှု ကုန်ပြီ၊ မြတ်သော အကျင့်ကို ကျင့်သုံးပြီးပြီ၊ ပြုဖွယ်(မဂ်)ကိစ္စကို ပြုပြီးပြီ၊ ဤ(မဂ်) ကိစ္စအတွက် နောက်ထပ်ပြုဖွယ် မရှိတော့ပြီ” ဟု အဆက်ဆက် သော ပစ္စဝေက္ခဏာဉာဏ်ဖြင့် သိ၏—

ဟူ၍ ဤစူဠရာဟုလောဝါဒသုတ်ကို မြတ်စွာဘုရား ဟောကြား အပ်သည်ရှိသော် အရှင်ရာဟုလာသည် အရဟတ္တဖိုလ်၌ တည်တော်မူလေ၏။ ထောင်ပေါင်းများစွာ ထိုနတ်မြဟွာတို့သည်လည်း အချို့ သောတာပန်, အချို့ သကဒါဂါမ်, အချို့ အနာဂါမ်, အချို့ ရဟန္တာ (ပါရမီအလျောက်) အသီးအသီး ဖြစ်ကြလေသည်။

တရားနှလုံး ကျင့်သုံး ဆင်ခြင်ဖွယ်

(သုတ္တန်တခုခုကို ကြည့်ရှုနာယူလျှင် ထိုသုတ္တန်မှ မိမိလိုက်နာကျင့်သုံးရမည့်တရားအချက်ကို သတိပြုရန် အရေးကြီးလှ၏။ ဤစူဠရာဟုလောဝါဒသုတ်၌ မြတ်စွာဘုရားရှင်က စက္ခုပဉ္စက, သောတပဉ္စက, ဃာနပဉ္စက, ဇိဝှါပဉ္စက, ကာယပဉ္စက, မနောပဉ္စက ဤ ဆပဉ္စကဓမ္မအချက်တို့ကို တေပရိဝဋ္ဌဓမ္မဒေသနာနည်းဖြင့် ဟောကြားလတ်သည်တွင် အရှင်ရာဟုလာသည် မြတ်စွာဘုရားရှင်၏ မေးမြန်းတော်မူချက်ကို ဖြေဆိုရင်း တရားနာရင်းပင် တရားနှလုံး ကျင့်သုံးတော်မူသောကြောင့် အရဟတ္တဖိုလ်ပေါက် အရိယာအဖြစ်သို့ ရောက်တော်မူသည်။

ထို့ကြောင့် ရှင်ရာဟုလာ အရဟတ္တဖိုလ်ပေါက် ရောက်သော ကမ္မဋ္ဌာန်းကို စီးဖြန်းနှလုံးသွင်းလိုပါသည်ဟု ဆိုလျှင် ဤဆပဉ္စက ဓမ္မအချက်ကိုပင် နှလုံးသွင်းစီးဖြန်းရပေလိမ့်မည်၊ နှလုံးသွင်းပုံမှာ—

ပါဠိဖြင့် နှလုံးသွင်းလိုလျှင် (စက္ခုပဉ္စကအတွက်)စက္ခု အနိစ္စံ ဒုက္ခံ အနတ္တာ၊ နေတံ မမ၊ နေသောဟမသ္မိ၊ န မေ သော အတ္တာ။ ရူပါ အနိစ္စံ ဒုက္ခံ အနတ္တာ၊ နေတံ မမ၊ နေသောဟမသ္မိ၊ န မေ သော အတ္တာ။ စက္ခုဝိညာဏံ အနိစ္စံ ဒုက္ခံ အနတ္တာ၊ နေတံ မမ၊ နေသောဟမသ္မိ၊ န မေ သော အတ္တာ။ စက္ခုတမ္ပဿော အနိစ္စော ဒုက္ခော အနတ္တာ၊ နေတံ မမ၊ နေသောဟမသ္မိ၊ န မေ သော အတ္တာ။ ယမိဒံ စက္ခုသမ္ပဿပစ္စယာ ဥပ္ပဇ္ဇတိ ဝေဒနာဂတံ သညာဂတံ သင်္ခါရဂတံ ဝိညာဏ-

ကာယသမ္မဿပစ္စယာ ဥပ္ပဇ္ဇတိ ဝေဒနာဂတံ သညာဂတံ သင်္ခါရဂတံ ဝိညာဏဂတံ၊ တမ္ပိ အနိစ္စံ ဒုက္ခံ အနတ္တာ၊ နေတံ မမ၊ နေသောဟမသ္မိ၊ န မေ သော အတ္တာ။

(မနောပဉ္စကအတွက်) မနော အနိစ္စော ဒုက္ခော အနတ္တာ၊ နေတံ မမ၊ နေသောဟမသ္မိ၊ န မေ သော အတ္တာ။ ဓမ္မာ အနိစ္စာ ဒုက္ခာ အနတ္တာ၊ နေတံ မမ၊ နေသောဟမသ္မိ၊ န မေ သော အတ္တာ။ မနော ဝိညာဏံ အနိစ္စံ ဒုက္ခံ အနတ္တာ၊ နေတံ မမ၊ နေသောဟမသ္မိ၊ န မေ သော အတ္တာ။ မနောသမ္ပယော အနိစ္စော ဒုက္ခော အနတ္တာ၊ နေတံ မမ၊ နေသောဟမသ္မိ၊ န မေ သော အတ္တာ။ ယမိဒံ မနောသမ္ပယ- ပစ္စယာ ဥပ္ပဇ္ဇတိ ဝေဒနာဂတံ သညာဂတံ သင်္ခါရဂတံ ဝိညာဏဂတံ၊ တမ္ပိ အနိစ္စံ ဒုက္ခံ အနတ္တာ၊ နေတံ မမ၊ နေသောဟမသ္မိ၊ န မေ သော အတ္တာ။ (ဤကဲ့သို့ နှလုံးသွင်း ပွားများရပေမည်)။

မိမိက ဗုဒ္ဓဘာသာ မြန်မာလူမျိုးဖြစ်သည့်အတွက် မြန်မာဘာသာ ဓမ္မလင်္ကာဖြင့် နှလုံးသွင်းလိုလျှင် ဤဆိုလတ္တံ့ သောအတိုင်း နှလုံးသွင်း ပွားများရန် သင့်လျော်ပေသည်—

(၁) စက္ခုပဉ္စကအတွက်

(က) မျက်စိ တွင်မည်။ ။ ရုပ်အကြည်ကား၊ မြင့်ရှည်ကာလ၊ မတည်ထပဲ၊ ခဏဖြစ်လျက်၊ ခဏပျက်၏...။ ဖြစ်ပျက်နှစ်တန်၊ နှိပ်စက် ဒဏ်ဖြင့်၊ တရံမစဲ၊ လွန်ဆင်းရဲ၏...။ ခိုင်မြဲကျောမာ၊ နှစ်မပါဘူး...။ ပညာ စက္ခု၊ မျှော်ထောက်ရှုသော်၊ သူ့သဘာဝ၊ အနိစ္စသည်။ ။ ဒုက္ခ အနတ္တ ပါတကား။

(ခ) အဆင်းတွင်မည်။ ။ ရုပ်ထို ဤလည်း၊ မြင့်ရှည် ကာလ၊ မတည်ထပဲ၊ ခဏဖြစ်လျက်၊ ခဏပျက်၏...။ ဖြစ်ပျက်နှစ်တန်၊ နှိပ်စက် ဒဏ်ဖြင့်၊ တရံမစဲ၊ လွန်ဆင်းရဲ၏...။ ခိုင်မြဲကျောမာ၊ နှစ်မပါဘူး...။ ပညာ စက္ခု၊ မျှော်ထောက်ရှုသော်၊ သူ့သဘာဝ၊ အနိစ္စသည်။ ။ ဒုက္ခ အနတ္တပါတကား။

(ဂ) မျက်စိ၌မို့။ ။ ဝိညာဏ်သည်လည်း၊ မြင့်ရှည်ကာလ၊ မတည် ထပဲ၊ ခဏဖြစ်လျက်၊ ခဏပျက်၏...။ ဖြစ်ပျက်နှစ်တန်၊ နှိပ်စက်ဒဏ်ဖြင့်၊ တရံမစဲ၊ လွန်ဆင်းရဲ၏...။ ခိုင်မြဲကျောမာ၊ နှစ်မပါဘူး...။ ပညာစက္ခု၊ မျှော်ထောက်ရှုသော်၊ သူ့သဘာဝ၊ အနိစ္စသည်။ ။ ဒုက္ခ အနတ္တပါ တကား။

(ဆ) မျက်စိ၌မို့။ ။အတွေ့သည်လည်း၊ မြင့်ရှည်ကာလ၊ မတည်ထပ်၊ ခဏဖြစ်လျက်၊ ခဏပျက်၏....။ ဖြစ်ပျက်နှစ်တန်၊ နှိပ်စက်ဒဏ်ဖြင့်၊ တရံမစဲ၊ လွန်ဆင်းရဲ၏....။ ခိုင်မြဲကျောမာ၊ နှစ်မပါဘူး....။ ပညာစက္ခု၊ မျှော်ထောက်ရှုသော်၊ သူ့ သဘာဝ၊ အနိစ္စသည်။ ။ဗုဒ္ဓ အနတ္တပါတကား။

(င) မျက်စိ အတွေ့။ ။ ကြောင်း ပြု၍ လျှင်၊ ဖြစ်လေ့များစွာ၊ ဝေဒနာနှင့်၊ သညာသင်္ခါရ၊ ဝိညာဏဟု၊ အစုလေးမည်၊ ခန္ဓာသည်လည်း၊ မြင့်ရှည် ကာလ၊ မတည်ထပ်၊ ခဏဖြစ်လျက်၊ ခဏပျက်၏။ ဖြစ်ပျက် နှစ်တန်၊ နှိပ်စက် ဒဏ်ဖြင့်၊ တရံ မစဲ၊ လွန်ဆင်းရဲ၏....။ ခိုင်မြဲကျောမာ၊ နှစ်မပါဘူး....။ ပညာစက္ခု၊ မျှော်ထောက်ရှုသော်၊ သူ့ သဘာဝ၊ အနိစ္စသည်။ ။ဗုဒ္ဓ အနတ္တပါတကား။

(ဤစက္ခုပဉ္စကကို ကျေလည်အောင် နှုတ်ရဆောင်၍ ထားပါက ကျန်သောပဉ္စက ငါးပါးတို့အတွက် အလွယ်နှင့် နှုတ်တက်နိုင်ပေသည်)။

(၂) သောတပဉ္စကအတွက်

(က) နားဟုတင်မည်။ ။ရုပ်အကြည်ကား၊ မြင့်ရှည်ကာလ၊ မတည်ထပ်၊ ခဏဖြစ်လျက်၊ ခဏပျက်၏....။ ဖြစ်ပျက်နှစ်တန်၊ နှိပ်စက် ဒဏ်ဖြင့်၊ တရံမစဲ၊ လွန်ဆင်းရဲ၏....။ ခိုင်မြဲကျောမာ၊ နှစ်မပါဘူး....။ ပညာစက္ခု၊ မျှော်ထောက်ရှုသော်၊ သူ့ သဘာဝ၊ အနိစ္စသည်။ ။ဗုဒ္ဓ အနတ္တပါတကား။

(ခ) အသံတင်မည်။ ။ရုပ်ထိုဤလည်း၊ မြင့်ရှည်ကာလ၊ မတည်ထပ်၊ (ရှေးနည်းအတူဆိုလေ)။

(ဂ) နား၌စွဲမို့။ ။ဝိညာဏ်သည်လည်း၊ မြင့်ရှည်လာလ၊ မတည်ထပ်၊ (ရှေးနည်းအတူဆိုလေ)။

(ဃ) နား၌စွဲမို့။ ။အတွေ့သည်လည်း၊ မြင့်ရှည်ကာလ၊ မတည်ထပ်၊ (ရှေးနည်းအတူဆိုလေ)။

(င) နား၌အတွေ့။ ။ကြောင်းပြု၍လျှင်၊ ဖြစ်လေ့များစွာ၊ ဝေဒနာနှင့်၊ သညာ သင်္ခါရ၊ ဝိညာဏဟု၊ အစုလေးမည်၊ ခန္ဓာသည်လည်း၊ မြင့်ရှည်ကာလ၊ မတည်ထပ်၊ ခဏဖြစ်လျက်၊ ခဏပျက်၏....။ ဖြစ်ပျက်နှစ်တန်၊ နှိပ်စက်ဒဏ်ဖြင့်၊ တရံမစဲ၊ လွန်ဆင်းရဲ၏....။ ခိုင်မြဲကျောမာ၊ နှစ်မပါဘူး....။ ပညာစက္ခု၊ မျှော်

ထောက်ရှုသော်၊ သူ့ သဘာဝ၊ အနိစ္စသည်။ ။ဒုက္ခ အနတ္တပါ တကား။

(၃) သာနပဉ္စကအတွက်

(က) နှာခေါင်း တွင်မည်။ ။ရုပ်အကြည်ကား၊ မြင့်ရှည်ကာလ၊ မတည်ထဲ၊ ခဏဖြစ်လျက်၊ ခဏပျက်၏...။ ဖြစ်ပျက်နှစ်တန်၊ နှိပ်စက်ဒဏ်ဖြင့်၊ တရံမစဲ၊ လွန်ဆင်းရဲ၏...။ ခိုင်မြဲကျောမာ၊ နှစ်မပါဘူး...။ ပညာစက္ခု၊ မျှော်ထောက်ရှုသော်၊ သူ့ သဘာဝ၊ အနိစ္စသည်။ ။ဒုက္ခ အနတ္တပါတကား။

(ခ) အနံ့တွင်မည်။ ။ရုပ်ထိုက်လည်း၊ မြင့်ရှည်ကာလ၊ မတည်ထဲ၊ (ရှေးနည်းအတူ ဆိုလေ)။

(ဂ) နှာခေါင်း၌မို့။ ။ဝိညာဏ်သည်လည်း၊ မြင့်ရှည်ကာလ၊ မတည်ထဲ၊ (ရှေးနည်းအတူ ဆိုလေ)။

(ဃ) နှာခေါင်း၌မို့။ ။အတွေ့သည်လည်း၊ မြင့်ရှည်ကာလ၊ မတည်ထဲ၊ (ရှေးနည်းအတူ ဆိုလေ)။

(င) နှာခေါင်းအတွေ့။ ။ကြောင်းပြု၍လျှင်၊ ဖြစ်လေ့ များစွာ၊ ဝေဒနာနှင့်၊ သညာ သင်္ခါရ၊ ဝိညာဏဟု၊ အစုလေးမည်၊ ခန္ဓာသည်လည်း၊ မြင့်ရှည်ကာလ၊ မတည်ထဲ၊ ခဏဖြစ်လျက်၊ ခဏပျက်၏...။ ဖြစ်ပျက် နှစ်တန်၊ နှိပ်စက်ဒဏ်ဖြင့်၊ တရံမစဲ၊ လွန်ဆင်းရဲ၏...။ ခိုင်မြဲကျောမာ၊ နှစ်မပါဘူး...။ ပညာစက္ခု၊ မျှော်ထောက်ရှုသော်၊ သူ့ သဘာဝ၊ အနိစ္စသည်။ ။ဒုက္ခ အနတ္တပါတကား။

(၄) ဝိဒ္ဓါပဉ္စကအတွက်

(က) လျှာဟုတွင်မည်။ ။ရုပ်အကြည်ကား၊ မြင့်ရှည်ကာလ၊ မတည်ထဲ၊ ခဏဖြစ်လျက်၊ ခဏပျက်၏...။ ဖြစ်ပျက်နှစ်တန်၊ နှိပ်စက်ဒဏ်ဖြင့်၊ တရံမစဲ၊ လွန်ဆင်းရဲ၏...။ ခိုင်မြဲကျောမာ၊ နှစ်မပါဘူး...။ ပညာစက္ခု၊ မျှော်ထောက်ရှုသော်၊ သူ့ သဘာဝ၊ အနိစ္စသည်။ ။ဒုက္ခ အနတ္တပါတကား။

(ခ) ရသာတွင်မည်။ ။ရုပ်ထိုက်လည်း၊ မြင့်ရှည်ကာလ၊ မတည်ထဲ၊ (ရှေးနည်းအတူ ဆိုလေ)။

- (ဂ) လျှာ၌စံမီ။ ။ဝိညာဏ်သည်လည်း၊ မြင့်ရှည်ကာလ၊ မတည်ထဲပဲ၊
(ရှေးနည်းအတူ ဆိုလေ)။
- (ဆ) လျှာ၌စံမီ။ ။အတွေ့သည်လည်း၊ မြင့်ရှည်ကာလ၊ မတည်ထဲပဲ၊
(ရှေးနည်းအတူ ဆိုလေ)။
- (ဇ) လျှာ၌အတွေ့။ ။ကြောင်းပြု၍လျှင်၊ ဖြစ်လေ့ များစွာ၊ ဝေ-
ဒနာနှင့်၊ သညာ သင်္ခါရ၊ ဝိညာဏဟု၊ အစုလေးမည်၊ ခန္ဓာသည်
လည်း၊ မြင့်ရှည်ကာလ၊ မတည်ထဲပဲ၊ ခဏဖြစ်လျက်၊ ခဏပျက်
၏....။ ဖြစ်ပျက်နှစ်တန်၊ နှိပ်စက်ဒဏ်ဖြင့်၊ တရံမစဲ၊ လွန်ဆင်းရဲ
၏....။ ခိုင်မြဲကျောမာ၊ နှစ်မပါဘူး....။ ပညာစက္ခု၊ မျှော်ထောက်
ရှုသော်၊ သူ့ သဘာဝ၊ အနိစ္စသည်။ ။ဒုက္ခ အနတ္တပါတကား။

(၅) ကာယဗုဒ္ဓကအတွက်

- (က) ကိုယ်ဟုတွင်မည်။ ။ရုပ်အကြည်ကား၊ မြင့်ရှည်ကာလ၊ မတည်
ထဲပဲ၊ ခဏဖြစ်လျက်၊ ခဏပျက်၏....။ ဖြစ်ပျက်နှစ်တန်၊ နှိပ်စက်
ဒဏ်ဖြင့်၊ တရံမစဲ၊ လွန်ဆင်းရဲ၏....။ ခိုင်မြဲကျောမာ၊ နှစ်မပါ
ဘူး....။ ပညာစက္ခု၊ မျှော်ထောက်ရှုသော်၊ သူ့ သဘာဝ၊
အနိစ္စသည်။ ။ဒုက္ခ အနတ္တပါတကား။
- (ခ) အတွေ့တွင်မည်။ ။ရုပ်ထိုက်လည်း၊ မြင့်ရှည်ကာလ၊ မတည်
ထဲပဲ၊ (ရှေးနည်းအတူ ဆိုလေ)။
- (ဂ) ကိုယ်၌စံမီ။ ။ဝိညာဏ်သည်လည်း၊ မြင့်ရှည်ကာလ၊ မတည်
ထဲပဲ၊ (ရှေးနည်းအတူ ဆိုလေ)။
- (ဆ) ကိုယ်၌စံမီ။ ။အတွေ့သည်လည်း၊ မြင့်ရှည်ကာလ၊ မတည် ထဲပဲ၊
(ရှေးနည်းအတူ ဆိုလေ)။
- (ဇ) ကိုယ်၌အတွေ့။ ။ကြောင်းပြု၍လျှင်၊ ဖြစ်လေ့ များစွာ၊ ဝေ-
ဒနာနှင့်၊ သညာ သင်္ခါရ၊ ဝိညာဏဟု၊ အစုလေးမည်၊ ခန္ဓာ
သည်လည်း၊ မြင့်ရှည်ကာလ၊ မတည်ထဲပဲ၊ ခဏဖြစ်လျက်၊ ခဏ
ပျက်၏....။ ဖြစ်ပျက်နှစ်တန်၊ နှိပ်စက်ဒဏ်ဖြင့်၊ တရံမစဲ၊ လွန်
ဆင်းရဲ၏....။ ခိုင်မြဲကျောမာ၊ နှစ်မပါဘူး....။ ပညာစက္ခု၊ မျှော်
ထောက်ရှုသော်၊ သူ့ သဘာဝ၊ အနိစ္စသည်။ ။ဒုက္ခ အနတ္တ
ပါတကား။

(၆) ဆပဉ္စကအတွက်

- (က) မနောတုင်မည်။ ။စိတ်အကြည်ကား၊ မြင့်ရှည်ကာလ၊ မတည်ထဲပဲ၊ ခဏဖြစ်လျက်၊ ခဏပျက်၏....။ ဖြစ်ပျက်နှစ်တန်၊ နှိပ်စက်ဒဏ်ဖြင့်၊ တရံမစဲ၊ လွန်ဆင်းရဲ၏....။ ခိုင်မြဲကျောမာ၊ နှစ်မပါဘူး....။ ပညာစက္ခု၊ မျှော်ထောက်ရှုသော်၊ သူ့ သဘာဝ၊ အနိစ္စသည်။ ။ဒုက္ခ အနတ္တပါတကား။
- (ခ) ဓမ္မတုင်မည်။ ။ရုပ်နာမ်သည်လည်း၊ မြင့်ရှည်ကာလ၊ မတည်ထဲပဲ၊ (ရှေးနည်းအတူ ဆိုလေ)။
- (ဂ) မနောတုင်မည်။ ။ဝိညာဏ်သည်လည်း၊ မြင့်ရှည်ကာလ၊ မတည်ထဲပဲ၊ (ရှေးနည်းအတူ ဆိုလေ)။
- (ဃ) မနောဌိမ္မိ။ ။အတွေ့သည်လည်း၊ မြင့်ရှည်ကာလ၊ မတည်ထဲပဲ၊ (ရှေးနည်းအတူ ဆိုလေ)။
- (င) မနောအတွေ့။ ။ကြောင်းပြု၍လျှင်၊ ဖြစ်လေ့များစွာ၊ ဝေဒနာနှင့်၊ သညာ သင်္ခါရ၊ ဝိညာဏဟု၊ အစုလေးမည်၊ ခန္ဓာသည်လည်း၊ မြင့်ရှည်ကာလ၊ မတည်ထဲပဲ၊ ခဏဖြစ်လျက်၊ ခဏပျက်၏....။ ဖြစ်ပျက်နှစ်တန်၊ နှိပ်စက်ဒဏ်ဖြင့်၊ တရံမစဲ၊ လွန်ဆင်းရဲ၏....။ ခိုင်မြဲကျောမာ၊ နှစ်မပါဘူး....။ ပညာစက္ခု၊ မျှော်ထောက်ရှုသော်၊ သူ့ သဘာဝ၊ အနိစ္စသည်။ ။ဒုက္ခ အနတ္တပါတကား။ ။(ဤကဲ့သို့ နုလုံးသွင်း ဆင်ခြင်ပွားများရာ၏)။

ဤ “ဆပဉ္စကဓမ္မလင်္ကာ” ကို နည်းမှီး၍ ခန္ဓာငါးပါး ကမ္မဋ္ဌာန်းတရားကို အားထုတ်လိုသော သူတော်စင်များသည်လည်း—

ရုပ်ဟုတုင်မည်၊ ခန္ဓာသည်ကား၊ မြင့်ရှည်ကာလ၊ မတည်ထဲပဲ (စသည်ဖြင့်၎င်း)။ ။ဝေဒနာမည်၊ ခန္ဓာသည်လည်း၊ မြင့်ရှည်ကာလ၊ မတည်ထဲပဲ (စသည်ဖြင့်၎င်း)။ ။သညာတုင်မည်၊ ခန္ဓာသည်လည်း၊ မြင့်ရှည်ကာလ၊ မတည်ထဲပဲ (စသည်ဖြင့်၎င်း)။ ။သင်္ခါရမည်၊ ခန္ဓာသည်လည်း၊ မြင့်ရှည်ကာလ၊ မတည်ထဲပဲ (စသည်ဖြင့်၎င်း)။ ။ဝိညာဏ်ခြောက်မည်၊ ခန္ဓာသည်လည်း၊ မြင့်ရှည်ကာလ၊ မတည်ထဲပဲ (စသည်ဖြင့်၎င်း)။ ရှေးနည်းအတူ အနိစ္စ ဒုက္ခ အနတ္တ လက္ခဏာသုံးပါးကို အားထုတ်ဆင်ခြင်ရာ၏။

ဤကား စူဠနုဟုလောဝါဒသုတ်မှ ထုတ်နုတ်ကျင့်သုံး ဆင်ခြင်ဖွယ်တည်း။

အရှင်ရာဟုလာကို မာရ်နတ်ခြောက်လှန့်ခြင်း
အကြောင်း

တနေ့သ၌ မိုးချုပ်သောအခါတွင် များစွာသော မထေရ်
တို့သည် ဇေတဝန်ကျောင်းတိုက်အတွင်းသို့ ဝင်ကြကုန်၍ ရှင်ရာ-
ဟုလာမထေရ်၏ နေရာဌာနသို့ သွားရောက်ကြပြီးလျှင် နေထိုင်
ကြလေသည်။ ရှင်ရာဟုလာကား ထေရ်ငယ် ဝါငယ်ဖြစ်၍ မိမိ၏
နေရာ၌ မထေရ်ကြီးများ လာရောက်နေထိုင်ကြသည်ကို မတားမြစ်
ပိုင်ပဲ အခြားနေရာတခုကို ရှာမှီးသည်တွင် နေရာမရရှိသဖြင့်
မြတ်စွာဘုရားရှင်၏ ဂန္ဓကုဋီကျောင်းတော်မုခ်ဦး၌ လျောင်းစက်
တော်မူရ၏။ ထိုအချိန်၌ အရှင်ရာဟုလာသည် အရဟတ္တဖိုလ်သို့
ရောက်ပြီးစ ဝါမရသေးသော ရဟန်းငယ်ပင် ဖြစ်လေသည်။

မာရ်နတ်သည် ဝသဝတ္တီနတ်ပြည်၌ တည်နေရင်းကပင် ဂန္ဓ-
ကုဋီကျောင်းတော်မုခ်ဦး၌ လျောင်းစက်နေသော အရှင်ရာဟုလာ
ကို မြင်လေလျှင်—

“ရဟန်းဂေါတမ၏ ထိလျှင်နာကျင်မည့် လက်ချောင်း
ကလေး (= ရှင်ရာဟုလာကို ဆိုလိုသည်) ကား ဂန္ဓကုဋီ
ပြင်ပ၌ လျောင်းစက်နေလေပြီ၊ ရဟန်းဂေါတမ ကိုယ်တိုင်
ကမူ ဂန္ဓကုဋီကျောင်းအတွင်း၌ လျောင်းစက်နေလေပြီ၊
လက်ချောင်းကလေးကို နှိပ်စက်အပ်လျှင် ရဟန်းဂေါတမ
ကိုလည်း နှိပ်စက်အပ်သည် ဖြစ်ပေတော့မည်” —

ဟု ကြံစည်၍ ထိုမာရ်နတ်သည် ကြီးစွာသော ဆင်မင်းအသွင်ကို
ဖန်ဆင်းပြီးလျှင် ရှင်ရာဟုလာအနီးသို့ လာရောက်၍ နှာမောင်းဖြင့်
ရှင်ရာဟုလာ၏ ဦးခေါင်းကို ပွေ့ပိုက်ပြီးလျှင် သည်းစွာသော
အသံဖြင့် ကြီးကြာသံ မြည်ဟည်းလေ၏။

မြတ်စွာဘုရားရှင်သည် ဂန္ဓကုဋီကျောင်းတော်အတွင်း ထိုင်
နေတော်မူရင်းကပင် မာရ်နတ်မှန်း သိတော်မူ၍—

“ဟယ်မာရ်နတ်... သင်ကဲ့သို့သော မာရ်နတ်တဦး
တည်းကို မဆိုထားဘိ၊ မာရ်နတ်ပေါင်း တသိန်းသည်

ရတနာ] အရှင်ရာဟုလာကို မာရ်နတ်ခြောက်လှန့်ခြင်း ၂၂၉

လည်း ငါ့သားတော်အား ကြောက်ရွံ့ခြင်းကို ဖြစ်စေခြင်း
ငှါ မစွမ်းနိုင်ချေ၊ မှန်၏—ငါ့သားတော်သည် ထိတ်လန့်
ခြင်း အလျှင်းမရှိ၊ တဏှာကင်းပြီးသူ လုံ့လဝီရိယကြီးမား
သူ ဉာဏ်ပညာ ကြီးမားသူ ဖြစ်ပေ၏” —

ဟု မိန့်တော်မူပြီးလျှင် တရားတံဆိပ် ခတ်နှိပ်တော်မူလိုသဖြင့်—

နိဗ္ဗင်္ဂတော အသန္တာသီ၊
ဝိတတဏှော အနင်္ဂဏော။
အတ္ထိန္ဒိ ဘဝသလ္လာနိ၊
အန္တိမောယံ သမုဿယော။

(မာရ = နောက်ယှက်လာလတ် ဟယ်မာရ်နတ်...။
မမ ပုတ္တော = ငါဘုရား၏ သားချစ်သည်လျှာ ရာဟုလာ
သည်)။ နိဗ္ဗင်္ဂတော = မြဟ္မစရိယ ပရိယောဿာနခေါ်ဆို
အရဟတ္တဖိုလ်တည်းဟူသော အပြီးအဆုံးသို့ ရောက်ပြီးသူ
ဖြစ်ပေ၏။ အသန္တာသီ = ထိတ်လန့်ကြောက်ရွံ့ခြင်း
အလျှင်းမရှိ။ ဝိတတဏှော = တဏှာအစစ် တရားရှစ်
တို့မှ စင်စစ်ကင်းပြီးသူလည်း ဖြစ်ပေ၏။ အနင်္ဂဏော =
တထောင်ငါးရာ ကိလေသာ အညစ်အကြေး ကင်းဝေးသူ
လည်း ဖြစ်ပေ၏။ ဘဝသလ္လာနိ = ကာမ၊ ရူပ၊ အရူပဟု
ဘဝခပင်း ငြောင့်တံသင်းတို့ကို။ အတ္ထိန္ဒိ = အမြစ်မကျန်
ပယ်လှန်ဖြတ်တောက်ပြီးပြီ။ (အဿ = ရာဟုလာတွင်ခေါ်
ထိုငါ့သားတော်၏)။ အယံ = ယခုဘဝ ရရှိနေဆဲ ခန္ဓာ
ကိုယ်သည်။ အန္တိမော သမုဿယော = ပစ္စိမဘဝ
နောက်ဆုံးရသည့် ခန္ဓာကိုယ်တည်း။

ဝိတတဏှော အနာဒါနော၊
နိရုတ္တိပဒကောဝိဒေါ။
အက္ခရာနံ သန္ဓိပဂိတံ၊
ဧညော ပုဗ္ဗာပရာနိ စ။
သ ဝေ အန္တိမသာရီရော၊
မဟာပညော မဟာပုရိသောတိ ဝုစ္စတိ။

(ယော = အကြင်သူသည်)။ ဝိတတဏှော = တဏှာ အစစ် တရားရှစ်မှ စင်စစ်ကင်းပြီးသူလည်း ဖြစ်၏။ အနာဒါနော = ရုပ်နာမ်နှစ်ဖြာ ငါးခန္ဓာ၌ ငါ၊ ငါ့ဥစ္စာ၊ ငါ့လိပ်ပြာဟု တဏှာစွဲ မာနစွဲ ဒိဋ္ဌိစွဲတို့လည်း အလျှင်းမရှိသူ ဖြစ်၏။ နိရုတ္တိပဒကောဝိဒေါ = နိရုတ္တိပဋိသမ္ဘိဒါနှင့် တကွ အတ္တ၊ ဓမ္မ၊ ပဋိဘာန် ပဋိသမ္ဘိဒါအမြင် ဉာဏ်လေး အင်၌ ကျွမ်းကျင်လိမ်မာ၏။ အက္ခရာနံ = သဘာဝနိရုတ္တိ မည်ရှိ သညာ အက္ခရာတို့၏။ သန္နိပါတဉ္စ = အပေါင်း ဖြစ်သော ပုဒ်အစုကိုလည်း။ ဇညာ = ပိုင်းခြားထင်ထင် အမှန်အတိုင်း သိမြင်၏။ (သဘာဝနိရုတ္တိကို မသိသူက ဖဿစေတသိက်ကို ရည်ညွှန်း၍ “ဖုဿော” ဟု ပုဒ်အလွဲကို ရွတ်ဆိုလျှင်လည်း “ဖုဿော” ဟု သဘာဝနိရုတ္တိ ပုဒ်မှန်ကို သိ၏ဟု ဆိုလိုသည်)။ ပုဗ္ဗာပရာနိ စ = နောက်အက္ခရာကို ထောက်၍ ရှေ့ဖြစ်သော အက္ခရာ၊ ရှေ့ အက္ခရာကိုထောက်၍ နောက် ဖြစ်သော အက္ခရာတို့ကိုလည်း။ ဇညာ = ပိုင်းခြား ထင်ထင် အမှန်အတိုင်း သိမြင်၏။ (စေတနာဟူ၍ အက္ခရာ သုံးလုံးရှိသော သဘာဝနိရုတ္တိပါဠိပုဒ်ဝယ် (စေ) ဟူသော အစ အက္ခရာသာ ထင်၍ (တ၊ နာ) ဟူသော အလယ် အက္ခရာ၊ အဆုံးအက္ခရာတို့ မထင်စေကာမူ ထင်သော အစအက္ခရာ (စေ) ကို ထောက်၍ မထင်သော (တ၊ နာ) အလယ် အက္ခရာ၊ အဆုံးအက္ခရာတို့ကို အမှန် အတိုင်း သိသည်။ အလယ်အက္ခရာသာ ထင်၍ အဆုံးအက္ခရာ၊ အစ အက္ခရာ မထင်ရာ၌လည်း ထိုနည်းအတူပင်တည်း။ အဆုံး အက္ခရာသာထင်၍ အစအက္ခရာ၊ အလယ်အက္ခရာတို့ မထင် ရာ၌လည်း ထိုအတူ ပင်တည်း)။ အန္တိမသာရီရော = နောက်ဆုံးခေါ်ဆို ခန္ဓာကိုယ်ရှိသော။ သ—သော = ထို ပုဂ္ဂိုလ်ကို။ ဝေ = စင်စစ်။ မဟာပညောတိ = ကြီးမြတ်သော ပညာရှိသော ပုဂ္ဂိုလ် ဟူ၍ ၎င်း။ မဟာပုရိသောတိ = တထောင့်ငါးရာ ကိလေသာမှ ကင်းလွတ်သည့် မြတ်သော ယောကျ်ား ဟူ၍ ၎င်း။ ဝုစ္စတိ = ခေါ်ဆိုအပ်ပေ၏။ —

www.dhammadownload.com

ရတနာ] သူစိလောမသုတ်ကို ဟောကြားတော်မူခြင်း ၂၃၁

ဟူသော နှစ်ဂါထာကို ဟောကြားတော်မူလေ၏။ ဒေသနာနိဂုံး ဆုံးသောအခါ၌ များစွာသောသူတို့ သောတာပတ္တိဖိုလ် စသည် တို့သို့ ရောက်ဆိုက်ကြလေသည်။

မာရ်နတ်သည်လည်း “ငါ့ကို မြတ်စွာဘုရား သိသွားတော်မူ ပြီ”ဟု အောက်မေ့ကာ ထိုအရပ်မှာပင် ကွယ်လေ၏။

အရှင်ရာဟုလာကို မာရ်နတ်ခြောက်လှန့်ခြင်းအကြောင်း ပြီး၏။

သူစိလောမသုတ်ကို ဟောကြားတော်မူခြင်း

(ဤ သူစိလောမသုတ်ကား သုတ္တနိပါတ် ပါဠိတော်၊ သံယုတ် (သ- ဂါထာဝဂ္ဂ) ပါဠိတော်တို့၌ လာရှိ၏။ ထိုတွင် ဤမဟာဗုဒ္ဓဝင်ကျမ်း၌ သုတ္တနိပါတ် အဋ္ဌကထာ ဖွင့်ပြချက်အတိုင်း ရေးသားဖော်ပြပေအံ့) —

တနေ့သောအခါ မြတ်စွာဘုရားရှင်သည် မိုးသောက်အားကြီး လင်းလူနီးအချိန်၌ မဟာကရုဏာသမာပတ်မှ ထတော်မူ၍ (အာ- သယာနုသယဉာဏ်၊ ဣန္ဒြိယပရောပရိယတ္တဉာဏ် တည်းဟူသော) ဗုဒ္ဓစက္ခုဖြင့် သတ္တလောကကို ကြည့်ရှုတော်မူလေလျှင် သူစိလောမ ဘီလူး၊ ခရလောမဘီလူး = ဤဘီလူး သူငယ်ချင်း နှစ်ဦးတို့၏ သောတာပတ္တိဖိုလ်ကို ရရှိကြောင်း ရှေးကောင်းမှုကို မြင်တော်မူ ရကား သပိတ်သင်္ကန်းကို ယူဆောင်တော်မူကာ အရုဏ်၏ အတွင်းမှာပင် ကြွသွားတော်မူ၍ ဝယာရွာ၏အနီး သူစိလောမ ဘီလူး၏ ဘုံဗိမာန်နေရာ ဝှံ့ကိတ-မည်သော ကျောက်ညောင် စောင်း၌ ထိုင်နေတော်မူ၏။

(ဝှံ့ကိတ ကျောက်ညောင်စောင်းဟူသည်မှာ ကျောက်တုံးလေးခုတို့ ၏ အပေါ်၌ ကျောက်ဖျာကြီးကို တင်ထား၍ ပြုလုပ်အပ်သော ထိုင် စရာ ကျောက်ညောင်စောင်းဖြစ်သည်။)

ထိုအခါ သူစိလောမဘီလူးနှင့် ခရလောမဘီလူး သူငယ်ချင်း နှစ်ဦးတို့သည် အစာရှာထွက်ကြရာ မြတ်စွာဘုရားရှင်နှင့် မနီး မဝေးသော အရပ်၌ သွားနေကြဆဲဖြစ်ကုန်၏။

ခရလောမဘိလူး၏အကြောင်း

ထိုဘိလူးနှစ်ဦးတို့တွင် တဦးသည် ရှေးလွန်လေပြီးသောအခါ သံဃာ၏ဆီကို သံဃာအား မပန်ကြားပဲယူ၍ မိမိကိုယ်ကို လိမ်း ကျလေ၏။ ထိုသူသည် ထိုမကောင်းမှု အကုသိုလ်ကံကြောင့် ငရဲ၌ ကျက်ရပြီးလျှင် ဝယာရေကန်၏ ဆိပ်ကမ်းအနီးဝယ် ဘိလူးမျိုး၌ ဖြစ်လာလေသည်။ ထိုမကောင်းမှု အကုသိုလ်ကံ၏ အကျိုးစိပေါက် ကြွင်း အနေဖြင့် ထိုဘိလူး၏ အင်္ဂါကြီးငယ်တို့သည် ကြောက်လန့် စဖွယ် ဖောက်ပြန်သော အဆင်းရှိကြလေသည်။ ထိုဘိလူး၏ ကိုယ်ရေသည်ကား အုတ်ကြွပ်အမိုးပမာ (ငါးအကြေးကဲ့သို့ အဖတ် လိုက် အဖတ်လိုက် တည်ရှိကာ) လွန်စွာ ကြမ်းတမ်းသော အတွေ့ ရှိ၏။

ထိုဘိလူးသည် သူတပါးကို ခြောက်လှန့်လိုသောအခါ အုတ် ကြွပ်မိုးနှင့်တူသော အရေခွံ (အကြေးလွှာ) တို့ကို ကြွစေ ထစေ၍ ခြောက်လှန့်လေသည်။ ဤသို့လျှင် ထိုဘိလူးသည် ကြမ်းတမ်းသော ကိုယ်အတွေ့ရှိသောကြောင့် ခရဘိလူးဟူသော အမည်ကို ရရှိလေ သည်။

သုစိလောမဘိလူး၏အကြောင်း

အခြားဘိလူး တဦးသည်ကား ကဿပမြတ်စွာဘုရားရှင်၏ လက်ထက်တော်အခါ ဥပါသကာ ဒါယကာ တယောက်ဖြစ်၍ တလလျှင်ရှစ်ရက် တရားပွဲနေ့တိုင်းကျောင်းတော်သို့ သွားရောက် ကာ တရားနာလေ့ရှိ၏။ ထိုဒါယကာသည် တနေ့သ၌ တရားနာရန် ကြွေးကြော်လတ်သည်ရှိသော် သံဃာအရာမကျောင်းတိုက်တံခါး၏ အနီးရှိ မိမိ၏လယ်ခင်းကို ရှင်းလင်းသုတ်သင်နေစဉ် ကြွေးကြော် သံကို (တရားနာရန် ဖိတ်ခေါ်သံကို) ကြားရ၍ “ငါ့ရေချိုးနေလျှင် အချိန်ကြာလိမ့်မည်” ဟု ကြံစည်အောက်မေ့ကာ ရေချိုးပဲ ညစ် နွမ်းသောကိုယ်ရှိလျက်သာ ဥပုသ်အိမ်အတွင်း ဝင်ရောက်၍ အဖိုး များစွာထိုက်သော မြေအခင်း၌ မရိုမသေ လျောင်း၍ အိပ်ခဲ့ လေသည်။

ရတနာ] သူစိလောမသုတ်ကို ဟောကြားတော်မူခြင်း ၂၃၃

ထိုဒါယကာသည် လိုကံနှင့် အခြားကံကြောင့် ငရဲ၌ကျက်ရပြီး နောက် ဂယာရေကန်၏ ဆိပ်ကမ်းအနီးဝယ် ဘီလူးမျိုး၌ ဖြစ်လာ လေသည်။ ထိုဘီလူးသည် လိုမကောင်းမှု အကုသိုလ်ကံ၏ အကျိုး ဝိပါက်ကြွင်းအနေဖြင့် မြင်မကောင်းရှုမကောင်းအောင် အကျည်း တန်လှ၏။ ထိုဘီလူး၏ ကိုယ်၌ အမွှေးတို့သည်လည်း အပ်ချောင်း ပမာ လွန်စွာစူးရှ ကြမ်းခက်လှကုန်၏။ ထိုဘီလူးသည် ခြောက် လှံလိုသော သတ္တဝါတို့ကို အပ်သွားတို့ဖြင့် ထိုးဆွသကဲ့သို့ ခြောက် လှံလိုလေ၏။ ဤသို့လျှင် ထိုဘီလူးသည် အပ်သွားနှင့်တူသော အမွှေးရှိသောကြောင့် သူစိလောမဘီလူးဟူသော အမည်ကို ရရှိ လေသည်။

ထိုဘီလူး သူငယ်ချင်းနှစ်ဦးတို့သည် အစာရှာရန် မိမိတို့ ဘုံ ဗိမာန်မှ ထွက်ခဲ့ကြ၍ ကာလအတန်ငယ်သွားကြပြီး သွားရင်း လမ်းအတိုင်း တဖန်ပြန်လာကြ၍ အခြားအရပ်တခုသို့ သွားနေကြ ဆဲမှာ မြတ်စွာဘုရားနှင့် မနီးမဝေးသောအရပ်၌ သွားနေကြဆဲ ဖြစ်ကြလေသည်။

ထိုအခါ ခရဘီလူးသည် သူစိလောမဘီလူးကို “ထိုသူကား ရဟန်းတည်း”ဟု ရိုးသားစွာပင် မိမိအထင်အတိုင်း ပြောကြား လေ၏။ သူစိလောမဘီလူးက တဖန် ခရဘီလူးကို “ထိုသူကား ရဟန်းစစ်မဟုတ်၊ ရဟန်းတုဖြစ်၏။ ထိုသူ ရဟန်းစစ်ဖြစ်မည် ရဟန်းတုဖြစ်မည်ကို ငါသိအောင် စုံစမ်းအံ့”ဟု၍ပြောဆိုလေ၏။

(ဤ၌။ ။ခရဘီလူးသည် ရဟန်းအသွင်ကိုမြင်၍ ရိုးသားစွာပင် “ထိုသူကား ရဟန်းတည်း”ဟု ပြောလိုက်လေသည်။ သူစိလောမဘီလူး သည်ကား “ကြောက်လန့်သောသူဖြစ်လျှင် ရဟန်းစစ်မဟုတ်၊ ရဟန်း တုသာဖြစ်၏”ဟု အယူရှိသောကြောင့် မြတ်စွာဘုရားရှင်ကို ကြောက် လန့်မည့်သူဟု မှတ်ထင်ကာ “ထိုသူကား ရဟန်းစစ်မဟုတ်၊ ရဟန်းတု ဖြစ်၏”ဟု အဆောတလျှင် ပြောလိုက်ပြီးနောက် တဖန် စုံစမ်းလိုပြန် သည့်အတွက် “ထိုသူ ရဟန်းစစ်ဖြစ်မည်၊ ရဟန်းတုဖြစ်မည်ကို ငါသိ အောင် စုံစမ်းအံ့”ဟု ပြောဆိုပြန်သည်။)

ထိုသို့ ပြောဆိုပြီးနောက် သူစိလောမဘီလူးသည် မြတ်စွာဘုရားရှင် ရှိတော်မူရာသို့ သွားရောက်ပြီးလျှင် မိမိ၏ အကျည်းတန်လှ အမွှေးစောင်းထ၍နေသော ကိုယ်ကြီးကို ဘုရားရှင်ဖက်သို့ ညွတ်ကိုင်လိုက်လေသည်။ ထိုအခါ မြတ်စွာဘုရားရှင်သည် ကိုယ်တော်မြတ်ကို တိမ်းဖယ်တော်မူလိုက်လေသည်။ ထိုအခါ သူစိလောမဘီလူးက မြတ်စွာဘုရားရှင်ကို “ရဟန်း... ငါ့ကို ကြောက်သလား” ဟူ၍ မေးမြန်းလေလျှင် မြတ်စွာဘုရားရှင်က “ဒကာဘီလူး... ငါသည် သင့်ကိုမကြောက်၊ စင်စစ်သော်ကား သင်၏ ကိုယ်အတွေ့သည် ကြမ်းတမ်းယုတ်မာလှ၏” ဟု ဖြေကြားမိန့်ဆိုတော်မူလေ၏။

ထိုအခါ တစိုးတစိ ကြောက်ရွံ့ခြင်း အလျှင်းမရှိသော မြတ်စွာဘုရားရှင်ကို မြင်ရလေလျှင် သူစိလောမဘီလူးသည် “ဤသို့စဉ်မျှ ကြမ်းတမ်းလှသော ငါ၏ ဘီလူးအတွေ့ဖြင့် တွေ့ထိအပ်ပါလျက် ဤသူကား လူသားစင်စစ် ဖြစ်လျက် မကြောက်ချေ၊ ယခုအခါ ငါသည် ထိုရဟန်းကို သဗ္ဗညုမြတ်စွာဘုရားရှင်၏ အရာ၌ ပြဿနာကို မေးပေအံ့၊ မချွတ်ပင် ဤရဟန်းသည် ထိုဗုဒ္ဓဝိသယပြဿနာ၌ အပြည့်အစုံ ဖြေဆိုနိုင်လိမ့်မည်မဟုတ်၊ ထိုအခါ ငါသည် ထိုရဟန်းကို ဤနည်း ဤနည်းဖြင့် ညှဉ်းပန်းနှိပ်စက်ပေအံ့” ဟု ကြံစည်ပြီးလျှင် “ရဟန်း... သင့်ကို ငါသည် ပြဿနာကို မေးပေအံ့၊ အကယ်၍ သင်သည် ငါ့အား ထိုပြဿနာကို အပြေအလည် မဖြေဆိုနိုင်လျှင် သင်၏စိတ်ကို ပြန်လွှင့်ရှူးသွပ်သွားစေမည်၊ သို့မဟုတ် သင်၏ နှလုံးကိုသော်မူလည်း ဖောက်ခွဲပစ်မည်၊ သို့မဟုတ် ခြေထောက်နှစ်ချောင်းတို့ကို ကိုင်၍ မြစ်တဖက်ကမ်းသို့ ပစ်လွှင့်လိုက်မည်” ဟု ရိုင်းပြစ်စွာ ပြောကြားလေ၏။

ထိုအခါ မြတ်စွာဘုရားရှင်သည် မဟာကရုဏာပြဋ္ဌာန်း ရှင်လန်းသော မျက်နှာဖြင့် “ဒကာဘီလူး... နတ်မာရ်နတ်မြဟ္မာနှင့် တကွသော နတ်လောက၊ ရဟန်း ပုဏ္ဏား မင်းများနှင့် တကွသော လူ့လောက ဤလောက အစုံဝယ် ငါဘုရား၏စိတ်ကို ပြန်လွှင့်ရှူးသွပ်စေနိုင်သူ (သို့မဟုတ်) နှလုံးသားကို ဖောက်ခွဲပစ်နိုင်သူ

ရတနာ] သူစိလောမသုတ်ကို ဟောကြားတော်မူခြင်း ၂၃၅

(သို့မဟုတ်) ခြေနှစ်ချောင်းတို့ကို ကိုင်၍ မြစ်တဖက်ကမ်းသို့ ပစ်လွှင့်နိုင်မည့်သူ တလူကိုမျှ ငါဘုရားမြင်တော်မမူ၊ သို့ပင်ဖြစ်စေကာမူ ဒကာဘီလူး ... သင်မေးလိုရာ ပြဿနာကို မေးလော့၊ (သင်၏ ပြဿနာကို အကျန်မထား၊ ငါဘုရား ဖြေကြားပေအံ့)” ဟု သဗ္ဗညုမြတ်စွာဘုရားရှင်တို့၏ ဖိတ်ကြားခြင်းဖြင့် ဖိတ်ကြားတော်မူလေလျှင် သူစိလောမဘီလူးသည် မြတ်စွာဘုရားရှင်ကို ဂါဟာဖြင့် ဤသို့ မေးလျှောက်လေ၏—

ရာဂေါ စ ဒေါသော စ ကုတောနိဒါနာ၊
အရတိ ရတိ လောမဟံသော ကုတောဇာ။
ကုတော သမုဋ္ဌာယ မနော ဝိတက္ကာ၊
ကုမာရကာ ဓက်မိဝေါဿဇန္တိ။

(သမဏ = ရဟန်း....)။ ရာဂေါ စ = ရာဂသည်၎င်း။ ဒေါသော စ = ဒေါသသည်၎င်း။ ကုတောနိဒါနာ = အဘယ်လျှင် အကြောင်းရှိကုန်သနည်း။ အရတိ = ဆိတ်ငြိမ်ရာတောကျောင်း ကုသိုလ်တရားကောင်းတို့၌ မမွေ့လျော်ခြင်းသည်၎င်း။ ရတိ = အာရုံငါးပါး လိုက်စားနှစ်ခြိုက် မွေ့လျော်ပျော်ပိုက်ခြင်းသည်၎င်း။ လောမဟံသော = မွေးညှင်းရှင်ပျ ကြက်သီးထခြင်း (စိတ္တုတြာသတရား) သည်၎င်း။ (ဣမေ = ဤတရား သုံးပါးတို့သည်)။ ကုတောဇာ = အဘယ်မှ ဖြစ်ကြကုန်သနည်း။ ကုမာရကာ = ရွာသူသားငယ်တို့သည်။ ဓက်° = ကျီးငှက်ကို။ (ဗန္ဓိတွာ = ကြိုးဖြင့် ခြေ၌ ဖွဲ့၍)။ ဩဿဇန္တိ ဣဝ = အထက်သို့ပင် ပစ်လွှင့် ကစားကြကုန်သကဲ့သို့။ ဝိတက္ကာ = ဝိတက်ကိုးပါး အကြိတရားတို့သည်။ ကုတော = အဘယ်မှ။ သမုဋ္ဌာယ = ဖြစ်ပေါ်ထကြွ၍။ မနော = ကုသိုလ်စိတ်ကို။ ဩဿဇန္တိ = လွှတ်ကုန်သနည်း။ (၁)

တို့အခါ မြတ်စွာဘုရားရှင်သည် သူစိလောမဘီလူးအား ဤဆိုလတ္တံ့သော သုံးဂါထာတို့ဖြင့် ပြဿနာဖြေကြား တရားဟောတော်မူလေ၏—

ရာဂေါစ ဒေါသော စ ဣတောနိဒါနာ၊
 အရတီ ရတီ လောမဟံသော ဣတောဇာ။
 ဣတော သမုဋ္ဌာယ မနော ဝိတက္ကာ၊
 ကုမာရကာ ဧကံမိဝေါဿဇန္တိ။

(အာဂုသော = ဒကာဘီလူး....)။ ရာဂေါစ = ရာဂ
 သည်၎င်း။ ဒေါသော စ = ဒေါသသည်၎င်း။ ဣတော-
 နိဒါနာ = ဤခန္ဓာ အတ္တဘောလျှင် အကြောင်းရှိကြ
 ကုန်၏။ အရတီ = ဆိတ်ငြိမ်ရာဟောကျောင်း ကုသိုလ်
 တရားကောင်းတို့၌ မမွေ့လျော်ခြင်းသည်၎င်း။ ရတီ =
 အာရုံငါးပါး လိုက်စားနှစ်ခြိုက် မွေ့လျော်ပျော်ပိုက်ခြင်း
 သည်၎င်း။ လောမဟံသော = မွေးညှင်းရှင်ပျ ကြက်သီး
 ထခြင်း (စိတ္တုတြာသတရား) သည်၎င်း။ (ဣမေ = ဤသည်
 တရားသုံးပါးတို့သည်)။ ဣတောဇာ = ဤခန္ဓာအတ္တဘော
 မှ ဖြစ်ကြကုန်၏။ ကုမာရကာ = ရွာသူသားငယ်တို့သည်။
 ဧကံ = ကျီးငှက်ကို။ (ဗန္ဓိတွာ = ကြီးဖြင့်ခြေ၌ဖွဲ့၍)။
 ဩဿဇန္တိ ဣဝ = အထက်သို့ပင့် ပစ်လွှင့်ကစားကြကုန်
 သကဲ့သို့။ ဝိတက္ကာ = ဝိတက်ကိုးပါး အကြံတရားတို့သည်။
 ဣတော = ဤခန္ဓာအတ္တဘောမှ။ သမုဋ္ဌာယ = ဖြစ်ပေါ်
 ထကြ၍။ မနော = ကုသိုလ်စိတ်ကို။ ဩဿဇန္တိ = လွှတ်
 ကြကုန်၏။ (၂)

သွေဟဇာ အတ္တသမ္ဘူတာ၊
 နိဂြောဓသေဝ ခန္ဓဇာ။
 ပုထု ဝိသတ္တာ ကာမေသု၊
 မာလုဝါဝ ဝိတတာ ဝနေ။

(ယက္ခ = ဒကာဘီလူး....)။ နိဂြောဓသေဝ = ပညောင်ပင်
 (ပြည်ညောင်ပင်) ၏။ (ပါရောဟာ = မြစ်ဖျဉ်းတို့သည်)။
 ခန္ဓဇာ ဣဝ = ပင်စည်တို့၌ဖြစ်သကဲ့သို့။ သွေဟဇာ =
 တဏှာ အစေးကြောင့် ဖြစ်ကုန်သော ရာဂဒေါသ-အစရှိ
 သော တရားတို့သည်။ အတ္တသမ္ဘူတာ = ဤခန္ဓာကိုယ်

ရတနာ] သူစိလောမသုတ်ကို ဟောကြားတော်မူခြင်း ၂၃၇

အတ္တဘော၌ ဖြစ်ကုန်၏။ ဝနေ = တော၌။ (ဇာတာ = ဖြစ်သော) မာလုဝါ = မာလောနွယ်သည်။ ဝိတတာ ဣဝ = မိမိနွယ်သော သစ်ပင်ကို ထက်ဝန်းကျင် ရစ်ပတ် ပိတ်ဆို့သကဲ့သို့။ ပုထု = များပြားလှစွာ ကိလေသာ တရားတို့သည်။ ကာမေသု = ဝတ္ထုအာရုံ ကာမဂုဏ်တို့၌။ ဝိသတ္တာ = ထူးထွေဆန်းကြယ် ငြိတွယ် တည်နေကြ ကုန်၏။(၃)

ယေ နံ ပဇာနန္တိ ယတောနိဒါနံ၊
တေ နံ ဝိနောဒေန္တိ သုဏောဟိ ယက္ခ။
တေ ဒုတ္တရံ သြဃမိမံ တရန္တိ၊
အတိဏ္ဏပုဗ္ဗံ အပုနုဗ္ဗဝါယ။

ယက္ခ = ဒကာဘီလူး...။ သုဏောဟိ = နားထောင် လော့။ ယေ = အမှတ်မထင် အကြင်သူတို့သည်။ နံ = ထိုဒုက္ခသစ္စာ ခန္ဓာပဉ္စက အတ္တဘောကို။ ယတောနိဒါနံ = အကြင်သမုဒယသစ္စာ တဏှာလောဘလျှင် အကြောင်း ရှိ၏ ဟူ၍။ ပဇာနန္တိ = ပိုင်းခြားထင်ထင် သိမြင်ကြ ကုန်၏။ တေ = ထိုသူတို့သည်။ နံ = ထိုဒုက္ခသစ္စာ ခန္ဓာ ငါးပါး၏ အကြောင်း မကောင်းသော သမုဒယသစ္စာ တဏှာ လောဘကို။ ဝိနောဒေန္တိ = အဋ္ဌဂီက မဂ္ဂသစ္စာ တရားဖြင့် ပယ်ရှား ဖျောက်လွှင့်ကြကုန်၏။ တေ = ထို သမုဒယသစ္စာ တဏှာလောဘကို အဋ္ဌဂီက မဂ္ဂသစ္စာ တရားဖြင့် ပယ်ရှား ဖျောက်လွှင့်ကြသည့် အရိယသခင် သူတော်စင်တို့သည်။ ဒုတ္တရံ = ကူးမြောက်နိုင်ခဲ့သော။ အတိဏ္ဏပုဗ္ဗံ = သံသရာအတိတ်ဘဝဝယ် အိပ်မက်တွင်မျှ မကူးမြောက်ခဲ့ရဘူးသော။ ဣမံ သြဃံ = ဤသြဃလေး ခန်း ကိလေသာ ရေပြင်ကြမ်းကို။ အပုနုဗ္ဗဝါယ = တဖန် ဘဝသစ်၌ မဖြစ်စေခြင်းငှါ။ (ဝါ) နိရောဓသစ္စာအလို့ငှါ။ တရန္တိ = ကူးမြောက်နိုင်ကြကုန်၏။ (၄)

ဤသို့လျှင် သစ္စာလေးပါးကို ဖော်ပြသည့် ဤတရားဂါထာကို ကြားနာကြရကုန်သည်ရှိသော် ထိုဘီလူးသူငယ်ချင်း နှစ်ဦးသား တို့သည် ဂါထာနိဂုံး အဆုံး၌ပင်လျှင် သောတာပတ္တိဖိုလ်၌ တည် ကြလေကုန်၏။

သောတာပန် အရိယာ ဖြစ်ကြသည်နှင့်တပြိုင်နက် ထိုဘီလူး သူငယ်ချင်း နှစ်ဦးသားတို့သည် မူလရှိရင်း အဆင်းမလှမှု အကျည်းတန်မှုများ အလျှင်းကွယ်ပကြကာ နတ်တန်းဆာဆင် ယင်ပြီးသား ရှေ့သား အဆင်း ဝါဝင်းသော ကိုယ်ရေရှိကြလျက် ကြည့်မြင်ရသူတို့ ကြည်ညိုစွယ်သော ပုံပန်းသဏ္ဍာန် ရှိကြလေကုန် သတည်း။

လူစိလောမသုတ်ကို ဟောကြားတော်မူခြင်းအကြောင်း ပြီး၏။

ဤတွင် အခဏ်း ၃၂-ပြီး၏။

ရတနာ] ဥပါသကာမည်ကြောင်းစသည်ဟောတော်မူခြင်း ၂၃၉-

အခန်း-၃၃

ကပိလဝတ်ပြည်၌ (တဆယ်ငါးခုမြောက်) ပန္နရသမဝါ
ကပ်တော်မူခြင်း

မြတ်စွာဘုရားရှင်သည် ရှေး၌ ဆိုအပ်ခဲ့ပြီးသော အတိုင်း စုဒ္ဓ-
သမဝါကို သာဝတ္ထိပြည်၌ ကပ်တော်မူပြီး၍ ဝါကျွတ်သောအခါ
ချေချွတ်သင့်သော သတ္တဝါတို့ ရှိသလောက် သာဝတ္ထိပြည်၌
သီတင်းသုံးနေထိုင်တော်မူပြီး၍ ခရီးဒေသစာရီ ကြွချီတော်မူကာ
လူနတ်မြဟ္မာ သတ္တဝါတို့အား တရားအမြိုက်ဆေး တိုက်ကျွေး
တော်မူလျက် အစဉ်သဖြင့် ကပိလဝတ် နေပြည်တော်သို့ ရောက်
တော်မူ၍ ထိုကပိလဝတ်ပြည်ဝယ် (မြတ်စွာဘုရားရှင် ပဌမအကြိမ်
ကပိလဝတ်ပြည်သို့ ရောက်တော်မူစဉ်ကပင် နိဂြောသောကီဝင်
မင်းသည် မိမိပိုင်သောဥယျာဉ်အတွင်း၌ ကျောင်းတိုက်ကြီး တည်
ဆောက်ကာ မြတ်စွာဘုရားရှင်အား လှူဒါန်းလေသည်။ ထို
ကျောင်းတိုက်ကြီးကား နိဂြောဓာရုံ ကျောင်းတိုက် ဟူ၍ အမည်
တွင်လေသည်။ ထိုသည့်) နိဂြောဓာရုံ ကျောင်းတိုက်တော်၌
ရဟန်းအပေါင်း ခြံရံလျက် တဆယ်ငါးခုမြောက် ပန္နရသမဝါ
ကပ်ဆိုတော်မူလေသည်။

မဟာနာမ သာကီဝင်မင်းအား ဥပါသကာမည်ခြင်းအကြောင်း
စသည်ကို ဟောကြားတော်မူခြင်း

ထိုသို့ မြတ်စွာဘုရားရှင် သက္ကတိုင်း ကပိလဝတ်ပြည် နိဂြော-
ဓာရုံ ကျောင်းတိုက်၌ သီတင်းသုံး နေထိုင်တော်မူစဉ် တနေ့သ၌
မဟာနာမ သာကီဝင်မင်းသားသည် မြတ်စွာဘုရားရှင်ထံတော်
မှောက်သို့ သွားရောက်ရှိခိုးကာ အပြစ်လွတ်ရာအရပ်၌ ထိုင်နေ
ပြီးလျှင် မြတ်စွာဘုရားရှင်ကို—

“ဘုန်းတော်ကြီးသော မြတ်စွာဘုရား.... အဘယ်မျှဖြင့်
ဥပါသကာ ဖြစ်ပါသနည်း” —

ဟု မေးလျှောက်လေ၏။ ထိုအခါ မြတ်စွာဘုရားရှင်သည် မဟာ-
နာမ သာကီဝင်မင်းသားကို—

“မဟာနာမ်...အကြံကြောင့် (၁) မြတ်စွာဘုရားကို ကိုးကွယ်ဆည်းကပ်၏၊ (၂) တရားတော်ကို ကိုးကွယ် ဆည်းကပ်၏၊ (၃) သံဃာတော်ကို ကိုးကွယ်ဆည်းကပ်၏၊ မဟာနာမ်...ဤမျှဖြင့် ဥပါသကာ ဖြစ်၏” —

ဟု မိန့်တော်မူ၏၊ (သရဏဂုံတည်သူဖြစ်လျှင် ဥပါသကာ မည်၏ ဟု ဆိုလိုသည်)။ (၁)

တဖန်ဆက်၍ မဟာနာမသာကီဝင်သည် မြတ်စွာဘုရားကို—

“ဘုန်းတော်ကြီးသော မြတ်စွာဘုရား... အဘယ်မျှဖြင့် ဥပါသကာသည် သီလနှင့် ပြည့်စုံသူ ဖြစ်ပါသနည်း” —

ဟု မေးလျှောက်လေသော် မြတ်စွာဘုရားရှင်သည် မဟာနာမ သာကီဝင် မင်းသားကို—

“မဟာနာမ်...အကြံကြောင့် ဥပါသကာသည် (၁) သူ့အသက်သတ်ခြင်းမှ ရှောင်ကြဉ်လေ့ရှိ၏၊ (၂) မပေး သည်ကို ခိုးယူခြင်းမှ ရှောင်ကြဉ်လေ့ရှိ၏၊ (၃) ကာမတို့၌ မှားယွင်းစွာ ကျင့်ခြင်းမှ ရှောင်ကြဉ်လေ့ရှိ၏၊ (၄) မမှန် စကား ပြောကြားခြင်းမှ ရှောင်ကြဉ်လေ့ရှိ၏၊ (၅) မေ့ လျော့ကြောင်းဖြစ်သော သေရည်အရက်ကို သောက်ခြင်း မှ ရှောင်ကြဉ်လေ့ရှိ၏၊ မဟာနာမ်...ဤမျှဖြင့် ဥပါသကာ သည် သီလနှင့် ပြည့်စုံသူဖြစ်၏” —

ဟု ဟောကြား မိန့်ဆိုတော်မူ၏၊ (သရဏဂုံတည်သူ ဥပါသကာ သည် ငါးပါးသီလနှင့် ပြည့်စုံက သီလဝန္တ ဥပါသကာ ဖြစ်၏ဟု ဆိုလိုသည်)။ (၂)

တဖန်ဆက်၍ မဟာနာမသာကီဝင်သည် မြတ်စွာဘုရားကို—

“ဘုန်းတော်ကြီးသော မြတ်စွာဘုရား... အဘယ်မျှဖြင့် ဥပါသကာသည် ယုံကြည်မှု = သဒ္ဓါတရားနှင့် ပြည့်စုံသူ ဖြစ်ပါသနည်း” —

ရတနာ] ဥပါသကာမည်ကြောင်း စသည်ဟောတော်မူခြင်း ၂၄၁

ဟု မေးလျှောက်လေသော် မြတ်စွာဘုရားရှင်သည် မဟာနာမ သာကီဝင်မင်းသားကို—

“မဟာနာမ... ဤသာသနာတော်၌ ဥပါသကာသည် ယုံကြည်မှု = သဒ္ဓါရှိ၏၊ (ယုံကြည်ပုံမှာ) လိုမြတ်စွာဘုရား သည် ပူဇော်အထူးကို ခံယူတော်မူလိုက်သောအကြောင်း ကြောင့်လည်း အရဟံ-မည်တော်မူ၏၊ (ပ)။ ဘုန်းတန်ခိုး ကြီးတော်မူသော အကြောင်းကြောင့်လည်း ဘဂဝါ မည်တော်မူ၏ဟု မြတ်စွာဘုရားရှင်၏ ဗောဓိဉာဏ်ကို ယုံကြည်၏၊ မဟာနာမ... ဤမျှဖြင့် ဥပါသကာသည် ယုံ ကြည်မှု = သဒ္ဓါတရားနှင့် ပြည့်စုံသူ ဖြစ်၏” —

ဟု ဖြေကြားမိန့်ဆိုတော်မူ၏။ (ဤ၌။ ။ ဘုရားဂုဏ်တော်ကိုးပါး ကိုသာ ဟောတော်မူခြင်းကား ဥပလက္ခဏ နည်းမျှသာ ဖြစ်၏။ ဘုရားဂုဏ်တော်ကိုးပါးကို ယုံကြည်သော ဥပါသကာသည် တရား ဂုဏ်တော်ခြောက်ပါးကို၎င်း၊ သံဃဂုဏ်တော် ကိုးပါးကို၎င်း ယုံကြည်တော့သည်သာဖြစ်၏။ ထို့ကြောင့် ရတနာသုံးပါး၏ ဂုဏ် ကို သက်ဝင်ယုံကြည်သော ဥပါသကာသည် သဒ္ဓါတရားနှင့်ပြည့် စုံသူ ဖြစ်၏ဟု ဆိုလိုသည်။)။ (၃)

တဖန်ဆက်၍ မဟာနာမ သာကီဝင်သည် မြတ်စွာဘုရား ရှင်ကို—

“ဘုန်းတော်ကြီးသော မြတ်စွာဘုရား... အဘယ်မျှဖြင့် ဥပါသကာသည် စွန့်ကြဲခြင်း = စာဝ တရားနှင့် ပြည့်စုံသူ ဖြစ်ပါသနည်း” —

ဟု မေးလျှောက်လေသော် မြတ်စွာဘုရားရှင်သည် မဟာနာမ သာကီဝင်မင်းသားကို—

“မဟာနာမ... ဤသာသနာတော်၌ ဥပါသကာသည် ဝန်တိုမှု = မစ္ဆေရ အညစ်အကြေးမှ ကင်းဝေးသော စိတ် ဖြင့် အိမ်၌နေ၏၊ လွတ်လွတ်စွန့်ကြဲတတ်၏၊ လှူဒါန်းရန် ဆေးကြောထားသော လက်ရှိ၏၊ (စိုစွတ်သောလက်ရှိ၏)။

စွန့်ကြဲခြင်း၌ မွေ့လျော်၏။ မျက်နှာကိုတင်း၍ မထားသော
ကြောင့် အလှူခံပုဂ္ဂိုလ်တို့ တောင်းခံခြင်းငှါ သင့်လျော်သူ
ဖြစ်၏။ ပေးကမ်းရမှု ဝေဘန်နေရမှု၌ မွေ့လျော်၏။ မဟာ-
နာမ်... ဤမျှဖြင့် ဥပါသကာသည် စွန့်ကြဲခြင်း = စာဂ
တရားနှင့် ပြည့်စုံသူဖြစ်၏” —

ဟု ဖြေကြားမိန့်ဆိုတော်မူ၏။ (၄)

တဖန် ဆက်၍ မဟာနာမသာကီဝင်သည် မြတ်စွာဘုရား
ရှင်ကို—

“ဘုန်းတော်ကြီးသော မြတ်စွာဘုရား... အဘယ်မျှဖြင့်
ဥပါသကာသည် ပညာနှင့်ပြည့်စုံသူ ဖြစ်ပါသနည်း” —

ဟု မေးလျှောက်လေသော် မြတ်စွာဘုရားရှင်သည် မဟာနာမ
သာကီဝင်မင်းသားကို—

“မဟာနာမ် ... ဤသာသနာတော်၌ ဥပါသကာသည်
ပညာရှိ၏။ ဖြူစင်မြင့်မြတ်သော, ကိလေသာအထုကို ဖြိုခွဲ
နိုင်သော, ဆင်းရဲကုန်ရာနိဗ္ဗာန်သို့ရောက်ကြောင်းဖြစ်သော,
ရုပ်နာမ်နှစ်ပါးတို့၏ အဖြစ်အပျက်ကိုသိသော (ဥဒယဗ္ဗယ
ဉာဏ်) ပညာနှင့် ပြည့်စုံ၏။ မဟာနာမ်... ဤမျှဖြင့် ဥပါ-
သကာသည် ပညာနှင့်ပြည့်စုံသူဖြစ်၏” —

ဟု ဖြေကြားမိန့်ဆိုတော်မူ၏။ (၅)။ (မဟာဝဂ္ဂ သံယုတ်ပါဠိ
တော် စာမျက်နှာ-၃၄၄၊ ၅)။ ။ (ဤမဟာနာမသာကီဝင်မင်း
အကြောင်းကို သံဃရတနာအခဏ်းသို့ရောက်မှ အကျယ်တဝင့်
ရေးသားဖော်ပြပေအံ့)။

ဦးရီးတော် သုပ္ပဗုဒ္ဓသာကီဝင်မင်း ဖြေမျှီခြင်းအကြောင်း

မြတ်စွာဘုရားရှင်သည် သတ္တတိုင်း ကပိလဝတ်ပြည် နိဂြော-
ဓာရုံ ကျောင်းတိုက်၌ သီတင်းသုံး နေထိုင်တော်မူစဉ် ဦးရီးတော်
သုပ္ပဗုဒ္ဓ သာကီဝင်မင်းကို အကြောင်းပြု၍ “န အန္တလိက္ခေ န

ရတနာ၊ ဦးရီးတော် သုပ္ပဗုဒ္ဓမင်း မြေမျိုခြင်းအကြောင်း ၂၄၃

သမုဒ္ဓမဇ္ဈေ” - အစရှိသော တရားဒေသနာကို ဟောကြားတော် မူသည်။

ချဲ့ဦးအံ့-ဦးရီးတော် သုပ္ပဗုဒ္ဓသာကီဝင်မင်းသည် “ဤငါ၏တူ သိဒ္ဓတ္ထမင်းသား ဝေါတမမြတ်စွာဘုရားသည် ငါ၏သမီးတော် ယသော်ဓရာကို စွန့်ပစ်ထားခဲ့၍ တောလည်းထွက်ခဲ့လေပြီ၊ ငါ၏ လား ဒေဝဒတ်ကို ရဟန်းပြုပေးပြီးနောက် ထိုငါ့သား ဒေဝဒတ် ၏ နှုတ်အရာ၌လည်း တည်ခဲ့လေပြီ” ဟူ၍ ဤအကြောင်းနှစ်ရပ် ထို့ဖြင့် မြတ်စွာဘုရား၌ ရန်ငြိုးဖွဲ့ပြီးလျှင် တနေ့သ၌ “ယခုအခါ သိဒ္ဓတ်မင်းသား ငါ့တူဘုရားအား ဆွမ်းစားပင့်ဖိတ်ရာ အရပ်သို့ သွားရောက်၍ စားသောက်ခြင်းငှါ အခွင့်ကို ငါမပေးအံ့” ဟု ကြံစည်၍ မြတ်စွာဘုရားရှင် ကြွတော်မူမည့်လမ်းကို တမင်ပိတ်ဆို့ ၍ လမ်းခရီးအကြား၌ သေရည်အဂုဏ်ကို သောက်စား၍ နေနှင့် လေ၏။

ထိုအခါ မြတ်စွာဘုရားရှင် ရဟန်းအပေါင်း ခြံရံအပ်လျက် ထိုအရပ်သို့ ကြွလာတော်မူလတ်သော် ထိုဦးရီးတော် သုပ္ပဗုဒ္ဓမင်း အား မင်းချင်းယောက်ျားတို့က “မြတ်စွာဘုရားရှင် ကြွလာတော် မူပြီ” ဟု လျှောက်ထားကြလေကုန်၏။ သုပ္ပဗုဒ္ဓသာကီဝင်မင်း သည် မင်းချင်းယောက်ျားတို့ကို “အချင်းတို့...ထိုသိဒ္ဓတ်မင်းသား ငါ့တူဘုရားကို ‘အခြားလမ်းက သွားလော့’ ဟု ပြောလိုက်ကြ၊ ဤ သိဒ္ဓတ်မင်းသားသည် ငါ့ထက် အသက်ကြီးသူ မဟုတ်ချေ၊ (သို့ရကား) ထိုငါ့တူသိဒ္ဓတ်မင်းသားအား သွားရန်လမ်းကို ငါတို့ မပေးနိုင်ကုန်” ဟု ရင့်ရင့်သီးသီးပြောဆိုလေသည်။ မင်းချင်းတို့က ထပ်တလဲလဲ ပြောဆိုလျှောက်တင်အပ်ပါသော်လည်း ထိုအတူ သာ ပြော၍ အရက်သောက်ကာ နေမြဲနေသည်သာဖြစ်၏။

မြတ်စွာဘုရားရှင်သည် ဦးရီးတော်၏အတံမှ ကြွသွားရန်လမ်း ကို ရတော်မမူသဖြင့် ထိုအရပ်မှပင် ပြန်နစ်တော်မူလေ၏။ သုပ္ပဗုဒ္ဓ သာကီဝင် မင်းသည်လည်း သူလျှိုယောက်ျား တယောက်ကို “အမောင်...သွားလော့၊ ထိုသိဒ္ဓတ်မင်းသား ငါ့တူဘုရား ပြော

ကြားသည့်စကားကို နားထောင်၍ ပြန်ခဲ့လော့” ဟု မှာထား
စေလွှတ်လိုက်လေ၏။

မြတ်စွာဘုရားရှင်သည်လည်း ပြန်နစ်တော်မူလာစဉ် ပြုံးရှင်မှု
ကို ပြုတော်မူသောကြောင့် အရှင်အာနန္ဒာမထေရ်မြတ်က “ဘုန်း
တော်ကြီးသော မြတ်စွာဘုရား... ပြုံးရှင်မှုကို ထင်စွာပြုတော်
မူခြင်း၏ အကြောင်းကား အဘယ်ပါနည်း (= အဘယ်ကြောင့်
ပြုံးရှင်တော်မူပါသနည်း)” ဟု မေးလျှောက်အပ်သည်တွင် “ချစ်
သားအာနန္ဒာ... ဦးရီးတော် သုပ္ပဗုဒ္ဓမင်းကို မြင်၏လော့” ဟု
မြတ်စွာဘုရားရှင်က မေးမြန်းတော်မူ၍ “မြင်ပါသည် မြတ်စွာ
ဘုရား...” ဟု အရှင်အာနန္ဒာမထေရ်က ပြန်ကြားလျှောက်ထား
လေ၏။ ထိုအခါ မြတ်စွာဘုရားရှင်သည် အရှင်အာနန္ဒာမထေရ်
ကို—

“ချစ်သား အာနန္ဒာ... ငါ့သို့စဉ် ဘုရားသဗ္ဗညူအား
သွားရန်လမ်းခရီးကို မပေးသော ဦးရီးတော် သုပ္ပဗုဒ္ဓမင်း
သည် အလွန်အပြစ်ကြီးလေးသော အကုသိုလ်မှုကို ပြုမှား
အပ်လေပြီ၊ ဤနေ့မှနောက် ခုနစ်ရက်မြောက်၌ ပြာသာဒ်
၏အောက် စောင်းတန်း (လှေကား) ခြေရင်း၌ သုပ္ပဗုဒ္ဓ
မင်းသည် မြေသို့ဝင်ရလိမ့်မည် (= မြေမျိုခံရလိမ့်မည်)” -

ဟု ဗျာဒိတ်စကား ကြားတော်မူလေ၏။

သူလျှိုယောက်ျားသည် ထိုစကားကို ကြားပြီးသော် သုပ္ပဗုဒ္ဓ
မင်းထံသို့ သွားရောက်၍ သုပ္ပဗုဒ္ဓမင်းက “ပြန်နစ်သွားသော
ငါ့တူက ဘာစကားများ ပြောကြားအပ်သနည်း” ဟု မေးမြန်း
လတ်သည်တွင် မိမိကြားခဲ့တိုင်းကို ပြန်ကြားလျှောက်ထားလေ၏။
သုပ္ပဗုဒ္ဓမင်းသည် သူလျှို၏ စကားပြန်ကြားချက်ကို ကြားသိလေ
လျှင် “ယခုအခါ ငါ့တူပြောလိုက်သောစကား၏ အပြစ်ကား
မရှိချေ၊ ကေန်မချွတ်ပင် သူပြောလိုက်လျှင် ပြောတိုင်းဖြစ်တတ်၏။
ဤသို့ဖြစ်သော်လည်း ငါ့တူကို ယခုအခါ မုသာဝါဒဖြင့် နှိပ်ပေ
တော့အံ့၊ မှန်၏—ထိုငါ့တူ သိဒ္ဓတ်မင်းသား ဘုရားသည် ငါ့ကို
‘ခုနစ်ရက်မြောက်သောနေ့၌ မြေသို့ဝင်လိမ့်မည် (= မြေမျိုခံရလိမ့်

ရတနာ ပြီးရီးတော် သုပ္ပဗုဒ္ဓမင်း မြေမျိုခြင်းအကြောင်း ၂၄၅

မည်)’ဟု နေရာဌာနကို မမှတ်မသား မပြောကြားဘဲ ‘ပြာသာဒ်၏ အောက် စောင်းတန်း(လှေကား)ခြေရင်း၌ မြေသို့ဝင်ရလိမ့်မည်’ ဟု နေရာကိုပါမှတ်၍ ပြောကြားခဲ့လေပြီ။ ယခုအခါ ငါသည် ဤအချိန်မှအစပြု၍ ထိုစောင်းတန်း လှေကားခြေရင်းသို့ မသွား တော့အံ့။ ထိုသို့ မသွားလျှင် ထိုနေရာ၌ မြေမျိုခံရမည်မဟုတ်။ ခုနစ်ရက်စေ့၍ မြေအမျိုမခံရတော့မှ ထိုသိဒ္ဓတ်မင်းသား ငါ့တူ ဘုရားကို မုသာဝါဒဖြင့် နှိပ်ပေအံ့”ဟု ကြံစည်စဉ်းစားမိလေ၏။

ထိုသို့ ကြံစည်ပြီးနောက် သုပ္ပဗုဒ္ဓသာဓကီဝင်မင်းသည် မိမိ၏ အသုံးအဆောင်မှန်သမျှကို ဘုံခုနစ်ဆင့်(ခုနစ်ထပ်)ရှိသော ပြာသာဒ်၏ အထက်ဆုံးအထပ်သို့ တင်စေ၍ စောင်းတန်းလှေကားကို ဖယ်ရှားစေပြီးလျှင် တံခါးများကို ပိတ်စေပြီးနောက် တံခါးတပေါက်တပေါက်၌ လက်ဝှေ့သည် (=လက်ပမ်းသည်) နှစ်ယောက်စီ နှစ်ယောက်စီ ထား၍ “အကယ်၍များ ငါသည် မေ့လျော့သဖြင့် အောက်သို့ ဆင်းလိုလျှင် အမောင်တို့က ငါ့ကို ရအောင်တားမြစ်ကြလော့”ဟု မှာထားပြီးလျှင် ခုနစ်ဆင့်မြောက် အထက်ဆုံးထပ် ပြာသာဒ်အပြင် ကြက်သရေတိုက်ခန်း၌ နေထိုင်လေ၏။

မြတ်စွာဘုရားရှင်သည် ထိုအကြောင်းကို ကြားတော်မူ၍ “ရဟန်းတို့....ငါဘုရား၏ပြီးရီးတော် သုပ္ပဗုဒ္ဓမင်းသည် ပြာသာဒ်အပြင်မှာသာမဟုတ်ဘဲ ကောင်းကင်သို့ ပျံတက်ကာ အထက်ကောင်းကင်၌ နေသည်မူလည်းဖြစ်စေ၊ လှေဖြင့်သမုဒြာအတွင်း သက်ဆင်း၍ နေသည်မူလည်း ဖြစ်စေ၊ တောင်အတွင်းသို့ ဝင်၍ နေသည်မူလည်း ဖြစ်စေ ဘုရားရှင်တို့မိန့်ကြားအပ်သော စကားတော်၏ ဟုတ်,မဟုတ် မှန်,မမှန် = နှစ်တန်ပြားသော မည်သည်မရှိ၊(အဟုတ်အမှန် တမျိုးသာလျှင် ရှိ၏)၊ ငါဘုရား မိန့်ကြားအပ်သောနေရာ (= စောင်းတန်းလှေကားခြေရင်း) ၌ပင် ထိုသုပ္ပဗုဒ္ဓမင်းသည် မြေသို့ ဝင်ရလိမ့်မည်(= မြေအမျို ခံရလိမ့်မည်)”ဟု မိန့်တော်မူပြီးလျှင် ရှေ့နောက်စကားနှစ်ရပ် ဆက်စပ်၍ တရားဟောတော်မူလိုရကား—

န အန္တလိက္ခေ န သမုဒ္ဓမဇ္ဈေ၊
 န ပဗ္ဗတာနံ ဝိဝရံ ပဝိဿ။
 န ဝိဇ္ဇတိ သော ဇဂတိပ္ပဒေသော၊
 ယတ္ထ ဌိတံ နပ္ပသဟေယျ မစ္စု။

ဘိက္ခဝေ = ရဟန်းတို့...။ အန္တလိက္ခေ = ကောင်းကင်
 ၌။ ဌိတောဝိ = တည်သောသူသည်လည်း။ မစ္စုတော =
 သေခြင်းတရားမှ။ န မုစ္စတိ = မလွတ်နိုင်။ သမုဒ္ဓမဇ္ဈေ =
 သမုဒ္ဓါအလယ်၌။ ဌိတောဝိ = တည်သောသူသည်လည်း။
 မစ္စုတော = သေခြင်းတရားမှ။ န မုစ္စတိ = မလွတ်နိုင်။
 ပဗ္ဗတာနံ = တောင်တို့၏။ ဝိဝရံ = အပေါက်အခေါင်း
 အတွင်းသို့။ ပဝိဿ = ဝင်၍။ ဌိတောဝိ = တည်သော
 သူသည်လည်း။ မစ္စုတော = သေခြင်းတရားမှ။ န မုစ္စတိ
 = မလွတ်နိုင်။ ယတ္ထ = အကြင်မြေအရပ်၌။ ဌိတံ =
 တည်သောသူကို။ မစ္စု = သေခြင်းတရားသည်။ နပ္ပသ-
 ဟေယျ = မလွမ်းမိုး မနှိပ်စက်နိုင်ရာ။ သော ဇဂတိပ္ပဒေ-
 သော = ထိုမြေအရပ်သည်။ န ဝိဇ္ဇတိ - ဆံဖျားတထောက်
 မျှ လုံးဝမရှိချေ။—

ဟူသော ဤဂါထာကို ဟောကြားတော်မူလေ၏။ ဒေသနာနိဂုံး
 ဆုံးသောအခါ များစွာသော သူတို့သည် သောတာပတ္တိဖိုလ်
 စသည်တို့သို့ ရောက်ကြလေကုန်၏။

သုပ္ပဗုဒ္ဓမင်း မြေအမျှခံရချိန် ကျရောက်ခြင်း

ခုနစ်ရက်မြောက်သောနေ့ဝယ် မြတ်စွာဘုရားရှင် ဆွမ်းဘုဉ်း
 ပေးကြွတော်မူရာလမ်းကို ဝိတ်ဆိုသောအချိန်၌ နန်းပြာသာဒ်၏
 အောက်အရပ်တွင် (ထားရှိသော) သုပ္ပဗုဒ္ဓသာကီဝင်မင်း၏ မင်္ဂ-
 လာစီးတော်မြင်းသည် ချည်တိုင်မှကြိုးလွတ်ကာ ပြင်းစွာဟီလျက်
 ထိုထိုနံရံများကို ကန်ကျောက်လျက်သာ နေလေ၏။ မည်သူတဦး
 တယောက်မျှ ခြောက်၍ ဖမ်း၍ မရ။ သုပ္ပဗုဒ္ဓသာကီဝင်မင်းသည်
 ပြာသာဒ်ထက်ဝယ် နေရင်းကပင် မိမိ၏ မင်္ဂလာစီးတော်မြင်း

ရတနာ] ဦးရီးတော် သုပ္ပဗုဒ္ဓမင်း မြေမျိုခြင်းအကြောင်း ၂၄၇

တီသံကို ကြား၍ “ဤဖြစ်ရပ်ကား အဘယ်သို့ ဖြစ်ထာနည်း” ဟု မေးမြန်းလေသော် မင်းချင်းယောက်ျားတို့က “အရှင်မင်းကြီး၏ မင်္ဂလာစီးတော်မြင်းသည် ချည်တိုင်မှ ကြိုးလွတ်လာပါသည်” ဟု လျှောက်ထားကြလေကုန်၏။

ထိုမင်္ဂလာ စီးတော်မြင်းသည်ကား သုပ္ပဗုဒ္ဓသာကီဝင်မင်းကို မြင်လျှင်မြင်ခြင်း ငြိမ်သက်စွာ ရပ်နေလေ၏။ ထိုအခါ သုပ္ပဗုဒ္ဓ သာကီဝင်မင်းသည် မင်္ဂလာစီးတော်မြင်းကို မဖမ်းရလျှင်မနေနိုင် အောင်ဖြစ်ကာ ထိုင်နေရာမှ လ၍ တံခါးသို့ ရှေးရှုသွားလေ၏။ တံခါးတို့သည် အလိုလိုပင် ပွင့်၍လာကြကုန်၏။ မူလကဖယ်ရှား ထားသော စောင်းတန်းလှေကားသည်လည်း သူ့ အလိုလို မူလမိမိ နေရာ၌ပင် တည်နှင့်လေ၏။ တံခါး၌ အစောင့်ချထားအပ်သော လက်ဝှေ့သည် = လက်ပမ်းသည်တို့သည် ထိုသုပ္ပဗုဒ္ဓမင်းကို (ပြာ သဒ္ဓါအတွင်းပြန်မသွင်းကြပဲ) လည်ပင်း၌ ဆွဲကိုင်ကြ၍ အောက် သို့ ရှေးရှု ပစ်ချလိုက်ကြကုန်၏။ ထိုနည်းဖြင့်ပင် တုံ့ခုနစ်ထပ်အပြင် တို့၌ တံခါးတို့သည် အလိုလိုပင် ပွင့်ပြီးဖြစ်နှင့်ကြကုန်၏။ စောင်း တန်း လှေကားတို့သည် မူလမိမိတို့နေရာ၌ပင် အလိုလို တည်နှင့် ကြကုန်၏။ ထိုထိုတံခါး၌ အစောင့်ချထားအပ်သည့် လက်ဝှေ့ သည် လက်ပမ်းသည်တို့သည် ထိုသုပ္ပဗုဒ္ဓမင်းကို လည်ပင်း၌ပင် ဆွဲကိုင်ကြ၍ အောက်အောက်အဆင့်သို့ ပစ်ချလိုက်ကြကုန်၏။

ထို့နောက် နန်းပြာသာဒ်၏အောက် စောင်းတန်းလှေကား ခြေရင်းသို့ ရောက်လတ်သော် ထိုသုပ္ပဗုဒ္ဓသာကီဝင်မင်းကို မဟာ ပထဝီမြေကြီးသည် ပြင်းစွာမြည်ဟည်းလျက် ကွဲအက်ကာ ခံယူ လေတော့သည်။ ထိုသုပ္ပဗုဒ္ဓမင်းသည် မြေထဲသို့ဝင်၍ အဝီစိငရဲ၌ ဖြစ်ရလေသတည်း။

ဦးရီးတော် သုပ္ပဗုဒ္ဓသာကီဝင်မင်း မြေမျိုခြင်းအကြောင်း
ပြီး၏။

သိကြားမင်းမေးအပ်သည့် ပြဿနာလေးရပ်ကို
ဖြေကြားတော်မူခြင်း

ဤသို့လျှင် မြတ်စွာဘုရားရှင်သည် တဆယ့်ငါးခုမြောက် ပန္န-
ရသမဝါကို ရှေးဆိုအပ်ပြီးသည့်အတိုင်း ကပိလဝတ်ပြည် နိဂြော-
ဓာရုံကျောင်းတိုက်၌ ကပ်ဆိုတော်မူကာ ကျွတ်ထိုက်သောသတ္တဝါ
တို့အား တရားရေအေး အမြှိုက်ဆေးကို တိုက်ကျွေးတော်မူ၍
ထိုပန္နရသမဝါ ကျွတ်လတ်သည်ရှိသော် ဗုဒ္ဓါဓိဏ္ဏ ဘုရားအလေ့
အကျက်တော်ဓမ္မတာအတိုင်း ထိုကပိလဝတ်ပြည်မှ ခရီးဒေသ
စာရီ အစဉ်သဖြင့် ကြွချီတော်မူခဲ့ရာ သာဝတ္ထိပြည်မွန် ဇေတဝန်
ကျောင်းတိုက်တော်သို့ ဆိုက်ရောက်တော်မူလတ်သတည်း။

ယင်းသို့ မြတ်စွာဘုရားရှင် သာဝတ္ထိပြည်မွန် ဇေတဝန်
ကျောင်းတိုက်၌ ကိန်းအောင်းမွေ့လျော် နေတော်မူသောအခါ
နတ်တို့သနင်း သိကြားမင်း မေးလျှောက်အပ်သဖြင့် “သဗ္ဗဒါနံ
ဓမ္မဒါနံ ဇိနာတိ” အစရှိသော တရားဒေသနာကို ဟောကြားတော်
မူလေသည်။ အကြောင်းအရာ အကျယ်သော်ကား—

အခါတပါး တာဝတိံသာနတ်ပြည်၌ နတ်အပေါင်းတို့သည်
အညီအညွတ် စည်းဝေးကြကုန်၍—

- (၁) အလှူအပေါင်းတို့တွင် အဘယ်အလှူသည် အမြတ်
ဆုံးဖြစ်သနည်း၊
- (၂) အရသာအပေါင်းတို့တွင် အဘယ် အရသာသည်
အမြတ်ဆုံးဖြစ်သနည်း၊
- (၃) မွေ့လျော်ခြင်းအပေါင်းတို့တွင် အဘယ်ဖြင့် မွေ့
လျော်ခြင်းသည် အမြတ်ဆုံးဖြစ်သနည်း၊
- (၄) တဏှာ၏ ကုန်ခြင်းအဆုံး၌ဖြစ်သော အရဟတ္တဖိုလ်
ကိုသာလျှင် အဘယ်ကြောင့် အမြတ်ဆုံးဟူ၍ ခေါ်
ဆိုအပ်သနည်း—

ဟု ပြဿနာလေးချက်ကို ဖြစ်စေကြလေကုန်သည်။ ထိုပြဿနာ
လေးချက်တို့ကို တဦးတယောက်သော နတ်မျှ ဆုံးဖြတ်ခြင်းငှါ

ရတနာ] ပြဿနာလေးရပ်ကို ဖြေကြားတော်မူခြင်း ၂၄၉

မတတ်နိုင်ချေ။ စင်စစ်သော်ကား နတ်သားတယောက်က နတ် သားတယောက်ကို လိုနတ်သားကလည်း အခြားနတ်သား တယောက်ကို တဆင့်တဆင့် အချင်းချင်း မေးမြန်းကြကုန်လျက် (ဆုံးဖြတ် ဖြေကြားချက်ကို မရရှိနိုင်ကြပဲ) စကြဝဠာတိုက် တသောင်းတို့၌ ဆယ့်နှစ်နှစ်ကြာ လှည့်လည်၍သာ နေကြရကုန် ၏။

ဤမျှ ဆယ့်နှစ်နှစ်ကြာ အချိန်ကာလဖြင့်လည်း ပြဿနာတို့၏ အနက်အဓိပ္ပာယ်ကို မသိနိုင်ကြပဲ စကြဝဠာတိုက်တသောင်း၌ နေကြသော နတ်အပေါင်းတို့သည် စည်းဝေး စုပေါင်းကြကာ စတုမဟာရာဇ်နတ်မင်းကြီးလေးဦးတို့၏ အထံသို့ သွားရောက် ကြကုန်၏။ ထိုနတ်မင်းကြီးလေးဦးတို့က “အမောင်နတ်အပေါင်း တို့... အဘယ်ကြောင့် များစွာသောနတ်တို့၏ အစည်းအဝေးကြီး ဖြစ်ရသနည်း” ဟု မေးအပ်လေသော် နတ်အပေါင်းတို့က “ပြဿ- နာလေးချက်တို့ကို ဖြစ်စေကြပြီးလျှင် ဆုံးဖြတ်ခြင်းငှါ မတတ်နိုင် ကြသောကြောင့် အရှင် နတ်မင်းကြီးလေးဦးတို့၏ အထံသို့ အကျွန်ုပ်တို့တစု လာရောက်ကြပါကုန်သည်” ဟု ပြောဆိုကြကုန် ၏။ “အမောင်နတ်အပေါင်းတို့ ... အဘယ်မည်သော ပြဿနာ လေးချက်နည်း” ဟု နတ်မင်းကြီးတို့က မေးအပ်သည်တွင် “ဒါန ပေါင်းများစွာ၊ အရသာပေါင်းများစွာ၊ မွေ့လျော်ခြင်းပေါင်း များစွာတို့တွင် အဘယ်မည်သောဒါန၊ အဘယ်မည်သောအရ သာ၊ အဘယ်မည်သောမွေ့လျော်ခြင်းသည် အမြတ်ဆုံးဖြစ်သနည်း၊ ကဏ္ဍာ၏ ကုန်ခြင်းအဆုံး၌ဖြစ်သော အမုဟတ္တဖိုလ်ကိုသာလျှင် အဘယ်ကြောင့် အမြတ်ဆုံးဟူ၍ ခေါ်ဆိုအပ်သနည်း ဟူသော ဤပြဿနာလေးရပ်တို့ကို မဆုံးဖြတ်နိုင်ကြသောကြောင့် အရှင် နတ်မင်းကြီးတို့၏ ထံမှောက်သို့ အကျွန်ုပ်တို့ လာရောက်ကြပါ ကုန်သည်” ဟု နတ်အပေါင်းတို့က ပြောဆိုကြလေသည်။

ထိုအခါ စတုမဟာရာဇ်နတ်မင်းကြီးတို့သည် “အမောင်နတ် အပေါင်းတို့ ... ငါတို့သည်လည်း ဤ ပြဿနာတို့၏ အနက် အဓိပ္ပာယ်တို့ကို မသိကြပါကုန်၊ စင်စစ်သော်ကား ငါတို့၏အရှင်

သိကြားမင်းသည် ပုဂ္ဂိုလ်တထောင်တို့ ကြံစည်အပ်သော အနက် အဓိပ္ပာယ်တို့ကို ကြံစည်ဆင်ခြင်လိုက်လျှင် တခဏချင်းဖြင့်ပင် သိနိုင်၏။ ထိုသိကြားမင်းသည် ငါတို့ထက် အသိဉာဏ်ပညာ ဘုန်း သတ္တအားဖြင့် သာလွန်မြင့်မြတ်သူ ဖြစ်ပေ၏။ လာကြလော့၊ ထို သိကြားမင်း၏ အထံသို့ သွားကြကုန်အံ့” ဟု ပြောဆိုကြကာ ထို နတ်အပေါင်းကိုပင် ခေါ်ဆောင်ကြကာ သိကြား နတ်မင်း၏ အထံသို့ သွားရောက်ကြ၍ သိကြားမင်းကလည်း “အမောင် နတ် အပေါင်းတို့ …… အဘယ့်ကြောင့် ယခုလောက် များစွာသော နတ်တို့၏အစည်းအဝေးကြီး ဖြစ်ရသနည်း” ဟု မေးအပ်လေသော် ထိုအကြောင်းကို နတ်အပေါင်းတို့က ပြန်ကြားပြောဆိုကြလေ ကုန်၏။

သိကြားမင်းသည် “အမောင်နတ်အပေါင်းတို့……ဤပြဿနာ တို့၏ အနက်အဓိပ္ပာယ်ကို (ဘုရားရှင်မှတပါး) အခြားသူတဦး တယောက်မျှ မသိနိုင်၊ မှန်၏—ဤပြဿနာ လေးရပ်တို့ကား မြတ်စွာဘုရားရှင်၏ အရာသာဖြစ်ကုန်၏။ ယခုအခါ မြတ်စွာဘုရား သည် အဘယ်အရပ်၌ နေတော်မူဆဲဖြစ်သနည်း” ဟု မေး၍ “ဇေတဝန်ကျောင်းတော်၌ နေတော်မူ၏” ဟု ကြားလတ်၍ “လာကြကုန်လော့၊ ထိုမြတ်စွာဘုရားရှင်၏ အထံတော်သို့ သွား ရောက်မေးလျှောက်ကြကုန်အံ့” ဟု ပြောဆို၍ နတ်အပေါင်းနှင့် အတူတကွ ညဉ့်အချိန်၌ ဇေတဝန်ကျောင်းတိုက် အလုံးကို ထွန်း လင်းတောက်ပစေ၍ မြတ်စွာဘုရားရှင်သို့ ဆည်းကပ်ပြီးကာ ရှိသေ မြတ်နိုး ရှိခိုး၍ အပြစ်လွတ်ရာ အရပ်၌ ရပ်တည်လျက် “သိကြား မင်း …… အဘယ့်ကြောင့် များစွာသော နတ်အပေါင်းနှင့်တကွ လာရောက်သနည်း” ဟု မြတ်စွာဘုရားရှင်က မေးမြန်းအပ်သည် တွင် သိကြားမင်းသည် “ဘုန်းတော်ကြီးသော မြတ်စွာဘုရား…… နတ်အပေါင်းသည် ဤမည်သောပြဿနာ လေးရပ်တို့ကို ဖြစ်စေ အပ်ပါကုန်ပြီ။ ရှင်တော်ဘုရားမှတပါး ဤပြဿနာတို့၏ အနက် အဓိပ္ပာယ်ကို သိစွမ်းနိုင်မည့် အခြားသူတဦးတယောက်မျှ မရှိပါ။ အရှင်ဘုရားတို့သည် ဤပြဿနာလေးရပ်တို့၏ အနက်အဓိပ္ပာယ်

မဟာနာ] ပြဿနာလေးရပ်ကို ဖြေကြားတော်မူခြင်း ၂၅၁

ကို အကျွန်ုပ်တို့အား ထင်ရှားမြေဆိုတော်မူပါကုန်” ဟူ၍ လျှောက်
ထားလေ၏။

မြတ်စွာဘုရားရှင်သည် “ကောင်းပြီ သိကြားမင်း... ငါဘုရား
ကား ပါရမီတို့ကို ဖြည့်ကျင့်၍ စွန့်ခြင်းကြီးငါးမျိုးတို့ကို ရဲရဲရက်ရက်
စွန့်လှူ၍ သင်တို့ကဲ့သို့သော ပုဂ္ဂိုလ်တို့၏ ယုံမှားကို ဖြတ်တောက်
ရန်ပင် သဗ္ဗညုတဉာဏ်တော်ကို ရအပ် သိအပ်ခဲ့လေပြီ၊ သိကြား
မင်း... သင်မေးအပ်သည့် ပြဿနာ လေးရပ်တို့၌ အဖြေကား—

(၁) အလှူခပ်သိမ်းတို့တွင် တရားအလှူသည် အမြတ်
ဆုံးဖြစ်၏။

(၂) အရသာ ခပ်သိမ်းတို့တွင် တရားအရသာသည်
အမြတ်ဆုံးဖြစ်၏။

(၃) မွေ့လျော်ခြင်း ခပ်သိမ်းတို့တွင် တရားဖြင့် မွေ့
လျော်ခြင်းသည် အမြတ်ဆုံးဖြစ်၏။

(၄) တဏှာကုန်ခြင်း၏ အဆုံး၌ဖြစ်သော အရဟတ္တ
ဖိုလ်သည်ကား (ခပ်သိမ်းသော ဝဋ်ဒုက္ခ၏ ကုန်ခြင်း ငြိမ်း
ခြင်းသို့) ရောက်စေတတ်သောကြောင့် ဧကန်အမြတ်ဆုံး
ဖြစ်၏” *—

ဟု စကားပြေ = စုဏ္ဍိယဖြင့် ဟောကြားတော်မူပြီးလျှင်—

သဗ္ဗဒါနံ ဓမ္မဒါနံ ဇိနာတိ၊
သဗ္ဗရသံ ဓမ္မရသော ဇိနာတိ။
သဗ္ဗရတိ ဓမ္မရတိ ဇိနာတိ၊
တဏှက္ခယော သဗ္ဗဒုက္ခံ ဇိနာတိ။

(သက္က = နတ်တို့သနင်းသိကြားမင်း...)။ သဗ္ဗဒါနံ =
ခပ်သိမ်း ဥသယ့် အလုံးစုံသော ဒါနမျိုးကို။ ဓမ္မဒါနံ =

* ဤစတုတ္ထအဖြေအတွက် နောက်၌ အဓိပ္ပါယ်ဖွင့်ပြသော အဋ္ဌကထာကိုမူ၍
အနက်အဓိပ္ပါယ် ဖော်ပြပါသည်။

တရားကို ဟောကြားပို့ချ နာကြားခြင်း တည်းဟူသော ဓမ္မဒါနသည်။ ဇိနာတိ = မြင့်မြတ်ကြီးခိုင် အောင်နိုင်၏။

သဗ္ဗရသံ = ခပ်သိမ်း ဥသယံ အလုံးစုံသော အရသာ မျိုးကို။ ဓမ္မရသော = ဗောဓိပက္ခိယတရား သုံးဆယ့် ခုနှစ် ပါးနှင့်တကွ လောကုတ္တရာတရားကိုးပါး တည်းဟူသော တရားအရသာသည်။ ဇိနာတိ = မြင့်မြတ်ကြီးခိုင် အောင် နိုင်၏။

သဗ္ဗရတိ° = ခပ်သိမ်း ဥသယံ အလုံးစုံသော မွေ့လျော် ခြင်းမျိုးကို။ ဓမ္မရတိ = တရားဖြင့် မွေ့လျော် ခြင်းသည်။ ဇိနာတိ = မြင့်မြတ်ကြီးခိုင် အောင်နိုင်၏။

တဏှက္ခယော = တဏှာ၏ကုန်ခြင်းအဆုံး၌ဖြစ်သော အရဟတ္တဖိုလ်သည်။ သဗ္ဗဒုက္ခံ = ခပ်သိမ်း ဥသယံ အလုံးစုံ သော ဝဋ်ဒုက္ခကို။ ဇိနာတိ = လွှမ်းမိုး ပိုင်ပိုင် အောင် နိုင်၏။—

ဟူသော ဤတရားဂါထာကို ဟောကြားတော်မူလေ၏။

အဓိပ္ပာယ်ဖော်ပြချက်

(၁) အကယ်၍ပင် စကြဝဠာ တိုက်အတွင်း မြဟ္မာ့ ပြည်တိုင်အောင် အကြားမရှိအောင်ပြု၍ ထိုင်နေတော်မူ ကြသည့် ဘုရား၊ ပစ္စေကဗုဒ္ဓါ၊ ရဟန္တာအရှင်မြတ်တို့အား ငှက်ပျောဖတ်လွှာကဲ့သို့ သိမ်မွေ့နူးညံ့သော သင်္ကန်းတို့ကို လှူဒါန်းရစေကာမူ ထိုအစည်းအဝေး၌ လေးပိုင်ရှိသော တရား ဂါထာဖြင့် ပြုအပ်သော တရား အနုမောဒနာ (= အနုမောဒနာတရား ဟောကြားခြင်း) ကသာ မြင့် မြတ်လှ၏။ မှန်၏—ထိုမျှများသောသင်္ကန်းအလှူဒါနသည် ထိုအနုမောဒနာ တရားဂါထာ၏ နှစ်ရာငါးဆယ့်ခြောက် စိတ်စိတ်၍ တစိတ်လောက်မျှ အဖိုးမထိုက်တန်ချေ။ ဤသို့ လျှင် တရားတော်ကို ဟောကြားခြင်းသည်၎င်း၊ ပို့ချခြင်း သည်၎င်း၊ ကြားနာခြင်းသည်၎င်း မြင့်မြတ်လှစွာ၏။

ရတနာ] ပြဿနာလေးရပ်ကို ဖြေကြားတော်မူခြင်း ၂၅၃

အထူးအားဖြင့် များစွာကုန်သောသူတို့အား တရား
နာနိုင်ရန် စီမံအားထုတ် ပြုလုပ်ရှက်ဆောင်သော ပုဂ္ဂိုလ်၏
အကျိုးအာနိသင်ကား ကြီးမားလှစွာ၏။

ထိုသို့ ဖော်ပြရာပါ စကြဝဠာကိုက်အပြည့် အကြားမရှိ
ထိုင်နေတော်မူကြသည့် ဘုရား၊ ပစ္စေကဗုဒ္ဓါ၊ ရဟန္တာ
အရှင်မြတ် အလှူခံပရိသတ်အား သပိတ်လုံးတိုင်း အပြည့်
အပြည့် မွန်မြတ်သောဆွမ်းကိုထည့်၍ လှူဒါန်းရသည့် ဆွမ်း
အလှူထက်၎င်း၊ သပိတ်လုံးတိုင်း အပြည့်အပြည့် ထောပတ်၊
ဆီစသည်တို့ကိုထည့်၍ လှူဒါန်းရသည့် ဆေးအလှူထက်
၎င်း၊ မဟာဝိဟာရ ကျောင်းတိုက်ကြီးနှင့်တူသည့် ကျောင်း
တိုက်ကြီးပေါင်း အသိန်း များစွာတို့ကို၎င်း၊ လောဟ-
ပါသာဒပြာသာဒ်နှင့် တူသည့် ပြာသာဒ်ဆောင်ပေါင်း
အသိန်းများစွာတို့ကို၎င်း ဆောက်လုပ်စေ၍ လှူဒါန်းရ
သည့် ကျောင်းအလှူထက်၎င်း၊ အနာထပိဏ်သူဌေးအစ
ရှိသော ကျောင်းဒါယကာတို့ ဇေတဝန်ကျောင်းတိုက်အစ
ရှိသောကျောင်းတိုက်တို့ကို အကြောင်းပြု၍ လှူဒါန်းအပ်
သော အလှူအတန်း အမျိုးမျိုးထက်၎င်း အယုတ်သဖြင့်
လေးပါဒ(= လေးပိုဒ်)ရှိသောဂါထာဖြင့် အနုမောဒနာ
တရား ဟောကြားသောအနေ ဖြစ်စေအပ်သော တရား
အလှူကသာလျှင် ချီးမွမ်းအပ် မြတ်လှစွာ၏။

အဘယ့်ကြောင့်နည်းဟူမူ အဖြေကား—ဖော်ပြရာပါ
သင်္ကန်း၊ ဆွမ်း၊ ကျောင်း၊ ဆေး - ပစ္စည်းလေးပါး အလှူ
ကောင်းမှု ကုသိုလ်ကိုပြုကြသောသူတို့သည် တရားကို
ကြားနာရ၍သာ ပြုလုပ်ကြကုန်သည်။ မကြားနာရပဲ ပြုလုပ်
ကြသည်မဟုတ်။ မှန်၏ - ဤသတ္တဝါတို့သည် အကယ်၍
များ တရားကို မနာကြားကြရလျှင် တယောက်ချီမျှသော
ယာဂအလှူကို၎င်း၊ တယောက်မမျှသောဆွမ်းအလှူကို၎င်း
ပေးလှူကြမည်မဟုတ်ကုန်။ ဤအကြောင်းကြောင့် ခပ်သိမ်း

သော အလှူဒါနတို့ထက် တရားအလှူသာလျှင် ချီးမွမ်းအပ် မြတ်လှစွာ၏။

တနည်း ထင်ရှားအောင်ဖော်ပြရလျှင် ဘုရား၊ပစ္စေက-ဗုဒ္ဓါတို့ကိုထား၍ အာယုကပ်အချိန်ပိုင်း ကာလပတ်လုံး မိုးကြီးမပြတ် ရွာသွန်းခဲ့သော် ထိုမိုးရေများကို တပေါက်မကျန် ရေတွက်နိုင်စွမ်းသော ညှစ်ပညာနှင့် ပြည့်စုံတော်မူကြသည့် အရှင်သာရိပုတ္တရာ - အစရှိသော ပုဂ္ဂိုလ်သူမြတ်တို့သော်မှလည်း (တရားမနာရပဲ) မိမိဘာသာ ဓမ္မတာဖြင့် သောတာပတ္တိဖိုလ်-အစရှိသော အရိယမဂ်ဖိုလ်သို့ ရောက်ခြင်းရခြင်းငှါ မတတ်နိုင်ကြကုန်၊ စင်စစ်သော်ကား အရှင်အဿဇိမထေရ် - စသည်တို့ ဟောကြားအပ်သော တရားကို ကြားနာရ၍ သောတာပတ္တိဖိုလ်ကို မျက်မှောက်ပြုတော်မူကြရလေသည်။ မြတ်စွာဘုရားရှင်၏ (ဒီဃနခသုတ္တန်အစရှိသော) တရားဒေသနာကို ကြားနာကြရသဖြင့် သာဝကပါရမီညှစ်ကို မျက်မှောက် ပြုတော်မူကြရလေသည်။ သိကြားမင်း... ဤဖော်ပြရာပါ အကြောင်းကြောင့်လည်း ပစ္စယဒါနဟူသမျှထက် ဓမ္မဒါန = တရားအလှူကသာ ချီးမွမ်းအပ် မြတ်လှစွာ၏။ ထို့ကြောင့် “ခပ်သိမ်းသော ပစ္စယဒါနမျိုးကို ဓမ္မဒါန = တရားအလှူကသာ မြင့်မြတ်ကြီးနိုင် အောင်နိုင်၏” ဟူ၍ မြတ်စွာဘုရား ဟောကြားတော်မူအပ်လေသည်။

(၂) သစ်သီးအရသာ၊ သစ်ပွင့်အရသာ၊ နံ့သာမျိုးအရသာ အစရှိသော အလုံးစုံသော အရသာမျိုးတို့သည် (အထက်သို့လားသော် နတ်တို့၏ နတ်သုဒ္ဓါအရသာသည်လည်း) သံသရာဝဋ်၌ ကျရောက်စေပြီးလျှင် ဆင်းရဲဒုက္ခဝေဒနာကို ခံစားရခြင်း၏အကြောင်းသာလျှင် ဖြစ်ကြ၏။ ဗောဓိပက္ခိယတရား သုံးဆယ့်ခုနစ်ပါးနှင့်တကွ မဂ်ဖိုလ်နိဗ္ဗာန် ကိုးတန်သော လောကုတ္တရာတရားတော်တည်းဟူသော တရားအရသာသည်ကား ခပ်သိမ်းသော

ရတနာ] ပြဿနာလေးရပ်ကို ဖြေကြားတော်မူခြင်း ၂၅၅

လောကီအရသာမျိုးတို့ထက် သာလွန်မြင့်မြတ် ချီးမွမ်းအပ်ပေ၏။ ထို့ကြောင့် “ခပ်သိမ်းသော အရသာမျိုးကို တရားအရသာကသာ မြင့်မြတ်ကြီးနိုင် အောင်နိုင်၏” ဟူ၍ မြတ်စွာဘုရား ဟောကြားတော်မူအပ်လေသည်။

(၃) သား၌မွေ့လျော်ခြင်း (= သားဖြင့် ပျော်ပိုက်ခြင်း)၊ သမီး၌ မွေ့လျော်ခြင်း (= သမီးဖြင့် ဝမ်းမြောက်ပျော်ရွှင်ခြင်း)၊ ဥစ္စာ၌ မွေ့လျော်ခြင်း (= ဥစ္စာဖြင့် ဝမ်းမြောက်ပျော်ရွှင်ခြင်း)၊ မိန်းမတို့၌ မွေ့လျော်ခြင်း (= မိန်းမတို့ဖြင့် မွေ့လျော်ပျော်ပိုက်ခြင်း)၊ ကခြင်း သိခြင်း တီးမှုတ်ခြင်း စသည်တို့ဖြင့် ဝမ်းမြောက်ပျော်ရွှင်ခြင်း = ဤသို့ စသည်ပြားသည့် များစွာသော လောကီမှု လောကီဥစ္စာတို့ဖြင့် ဝမ်းမြောက်ရွှင်ပျော် မွေ့လျော်ခြင်း အမျိုးမျိုးသည် သံသရာဝင်၌ ကျရောက်စေပြီးလျှင် ဆင်းရဲဒုက္ခဝေဒနာကို ခံစားရခြင်း၏ အကြောင်းသာလျှင် ဖြစ်ကြ၏။ တရားကို ဟောကြားသောပုဂ္ဂိုလ်၊ ပို့ချသောပုဂ္ဂိုလ်၊ နာကြားသောပုဂ္ဂိုလ်၏ အတွင်းအတ္တတ္ထသန္တာန်ဝယ် တရားကိုအာရုံပြု၍ ဖြစ်ပေါ်လာသည့် နှစ်သက်မွေ့လျော်ခြင်း = ပီတိတရားကား တက်ကြွရွှင်လန်းခြင်းကိုဖြစ်စေ၏၊ မျက်ရည်တို့ကိုပင် ယိုစီးစေ၏၊ မွေးညှင်းရှင်ယု ကြက်သီးထခြင်းကို ဖြစ်စေ၏၊ ထိုသို့ တက်ကြွရွှင်လန်းခြင်းကိုဖြစ်စေတတ် မျက်ရည်တို့ကို ယိုကျစေတတ် ကြက်သီးထခြင်းကို ဖြစ်စေတတ်သည့် တရားကို အာရုံပြု၍ ဖြစ်ပေါ်လာသော နှစ်သက်မွေ့လျော်ခြင်း = ဓမ္မပီတိကသာလျှင် သံသရာဝင်၏ အဆုံးကို ပြုတတ်၍ အရဟတ္တဖိုလ်တိုင်အောင်သော ကောင်းကျိုးကို ပေးတတ်သောကြောင့် ခပ်သိမ်းသော လောကီမှု လောကီဥစ္စာတို့ဖြင့် ဝမ်းမြောက်ရွှင်ပျော် မွေ့လျော်ခြင်း အမျိုးမျိုးထက် ဖော်ပြရာပါ ဓမ္မပီတိ ဓမ္မရတိသာလျှင် သာလွန်မြင့်မြတ် ချီးမွမ်းအပ်ပေ၏။ ထို့ကြောင့် “ခပ်သိမ်းသော မွေ့လျော်ခြင်းမျိုးကို တရား၌ မွေ့လျော်ခြင်း (=

တရားဖြင့် ဓမ္မလျော်ခြင်း) = ဓမ္မရတိသည် မြင့်မြတ် ကြီးနိုင် အောင်နိုင်၏” ဟူ၍ မြတ်စွာဘုရား ဟောကြား တော်မူအပ်လေသည်။

(၄) အရဟတ္တမဂ် ခဏ၌ အလုံးစုံသော တဏှာ တရားတို့ ကုန်ကြလေသည်။ အရဟတ္တမဂ်၏ အခြားပွဲ၌ (ထိုမဂ်၏ အကျိုးဖြစ်သော) အရဟတ္တဖိုလ် ဖြစ်ပေါ် လာလေသည်။ သို့ရကား အရဟတ္တဖိုလ်ကို တဏှာကုန် ခြင်းအဆုံး၌ ဖြစ်ပေါ်သောကြောင့် တဏှာကွယ်ဟူ၍ ခေါ်ဆိုရလေသည်။ ထိုတဏှာကွယ်မည်သော အရဟတ္တ ဖိုလ်သည် အလုံးစုံသော ဝဋ်ဒုက္ခကို လွှမ်းမိုးအောင်နိုင် သောကြောင့် ခပ်သိမ်းသော တရားတို့ထက် သာလွန် မြင့်မြတ် ချီးမွမ်းအပ်သော တရားဖြစ်လေသည်။ ထို့ ကြောင့် “တဏှာကွယော သဗ္ဗဒုက္ခံ ဇီနာတိ = တဏှာ၏ ကုန်ခြင်းအဆုံး၌ဖြစ်သော အရဟတ္တဖိုလ်သည် ခပ်သိမ်း ဥသံ အလုံးစုံသော ဝဋ်ဒုက္ခကို လွှမ်းမိုး ဝိုင်ဝိုင် အောင်နိုင်၏” ဟူ၍ မြတ်စွာဘုရား ဟောကြားတော်မူ အပ်လေသည်။

သတ္တဝါပေါင်း ရှစ်သောင်းလေးထောင်
ကျွတ်တမ်းဝင်ကြခြင်း

ဤသို့လျှင် မြတ်စွာဘုရားရှင်သည် ဤ ဝါထောင်၏ အနက် အဓိပ္ပာယ်ကို အကျယ် ဟောတော်မူစဉ်ပင်လျှင် သတ္တဝါပေါင်း ရှစ်သောင်းလေးထောင်တို့ သစ္စာလေးပါး တရားသိမြင် ကျွတ် တမ်းဝင်ကြလေသည်။

သိကြားမင်းသည်လည်း မြတ်စွာဘုရားရှင်၏ အကျယ် ဟော ကြား တရားဒေသနာကို ကြားနာရပြီးလျှင် မြတ်စွာဘုရားရှင်ကို ရိုသေမြတ်နိုး ရှိခိုး၍—

“ဘုန်းတော်ကြီးသော မြတ်စွာဘုရား... တရားအလှူ ဒါနသည် ဤမျှ ကြီးကျယ်မြင့်မြတ် ချီးမွမ်းအပ်ပါလျက်

ရတနာ] အာဠဝကသီလ္လာကို ဆုံးမချေချွတ်တော်မူခြင်း ၂၅၇

အတယ့်ကြောင့် တပည့်တော်တို့အား ဓမ္မဒါန၏ အဖို့ ဘာဝကို ပေးစေလော်မမူကြပါသနည်း။ ဤ အချိန်မှစ၍ တပည့်တော်တို့အား ရဟန်းသံဃာကို တရားဟော ပြီးလျှင် ထိုဓမ္မဒါန ကုလိလ်အဖို့ဘာဝကို ပေးစေတော်မူ ကြပါ သုရား” - -

ဟု တောင်းပန်စကား လျှောက်လားလေ၏။ မြတ်စွာဘုရားရှင် သည် သိကြားမင်း၏ တောင်းပန်လျှောက်လားချက်ကို ကြားသိ တော်မူရ၍ ရဟန်းအပေါင်းကို စည်းဝေးစေတော်မူပြီးလျှင်—

“ရဟန်းတို့...ယနေ့ကိုအစပြု၍ ကြီးစွာသော တရား ပွဲကြီးကို ဖြစ်စေ၊ ပကတိရိုးရိုး တရားပွဲကို ဖြစ်စေ၊ မိမိထံ မှောက် ရောက်လာသူတို့အား တရားစကား ဟောကြား မှုကို ဖြစ်စေ၊ (အယုတ်သဖြင့်) အနုမောဒနာ တရားကို ဖြစ်စေ ဟောကြားပြီးလျှင် ခပ်သိမ်းသောသတ္တဝါတို့အား အမျှပေးကြလော့” —

ဟု မိန့်တော်မူလေ၏။ (ဓမ္မပဒဋ္ဌ၊ ၂၊ မျက်နှာ ၃၅၀-မှ)

ဤတွင် သိကြားမင်းမေးအပ်သည့် ပြဿနာလေးရပ်တို့ကို ဖြေကြားတော်မူခြင်းအကြောင်း ပြီး၏။

အာဠဝကသီလ္လာကို ဆုံးမချေချွတ်တော်မူသော အကြောင်း

အာဠဝီပြည်ရှင် ဘုရင်အာဠဝကမင်းသည် အထူးထူးသော မင်းမောင်းမ ကခြေသည်အပေါင်းတို့နှင့်တကွ ရွှေနန်းတော်ဝယ် ခံစားသုံးဆောင်ဖွယ်အဝဝကို စွန့်ပယ်တော်မူ၍ သူပုန်ရန်လှေး ခိုးသူဘေးကိုပယ်ရှားတားမြစ်ရန်၊ တီးပြိုင်နန်းပြိုင်မင်းတပါးတို့၏ ထိပါးတိုက်ခိုက်မှုကို ဟန့်တားရန်နှင့် အခုန်အလွှား မင်းမာန် ပွား၍ ကြိုးစား အားထုတ်မှုပြုလုပ်ရန် ခုနစ်ရက်တကြိမ် ခုနစ်ရက် တကြိမ် သမင်တောသို့ အပျော်အပါး တောကစား ထွက်ချီလေ့ ရှိ၏။

တနေ့သ၌ အာဠဝကမင်းသည် တောကစား ထွက်အံ့ဆဲဆဲ အချိန်တွင် “အကြင်သူ၏ အနီးအပါး တာဝန်မှ သမင်ထွက်အံ့၊ ထိုသမင်သည် ထိုသူ၏ တာဝန်သာဖြစ်စေရမည်” ဟု ရဲမက်မိုလ် ပါတို့နှင့် ကတိကဝတ် ပြုလုပ်ပြီး သမင်တောသို့ ထွက်ခဲ့ရာ မင်းကြီး၏ အနီးအပါးတာဝန်မှပင် သမင်သည် ထွက်၍ပြေးလေ၏။

မင်းကြီးသည် လျင်မြန်ခြင်း အရှိန်အဟုန် အားအင်ဗလနှင့် ပြည့်ဝသူဖြစ်ရကား လေးကိုကိုင်စွဲကာ ခြေလျင်ပင် သုံးယူဇနာ တိုင်တိုင် ထိုသမင်နောက်သို့ မရပ်မနား လိုက်သွားလေ၏။ ဧကီမည်သောသားကောင် (သမင်) တို့မှာ သုံးယူဇနာတိုင်ရုံသာ တဟုန်ထိုး ပြေးသွားနိုင်ကြလေသည်။ သို့ရကား သုံးယူဇနာတိုင်တိုင် လိုက်မိသောအခါ အရှိန်အဟုန် ကုန်သည်ဖြစ်၍ ရေအိုင်အတွင်း သက်ဆင်းတည်နေသော ထိုသမင်ကို လေးဖြင့်ပစ်သတ်နှစ်ပိုင်းဖြတ်ပြီးလျှင် အသားကိုပင် အလိုမရှိသော်လည်း “သမင်ကို အမိဖမ်းရန် မစွမ်းနိုင်” ဟု မိုလ်ပါရဲမက်တို့၏ ကဲ့ရဲ့စကား စွပ်စွဲပြောကြားခြင်းမှ လွတ်မြောက်ရန် ထမ်းပိုးဖြင့် ထမ်းယူကာ မင်းကြီးသည် ပြန်လာလတ်သော် မြို့နှင့် မနီးမဝေးသောအရပ်၌ ရွက်နုရွက်ရင့်တို့ဖြင့် ထူထဲပြည့်သိပ် အရိပ်ကောင်းသော ပညောင်ပင်ကြီးကို တွေ့မြင်လေလျှင် အပန်းဖြေရန် ထိုညောင်ပင်ရင်းသို့ ကပ်ရောက်လေ၏။

ထိုပညောင်ပင်ကြီး၌လည်း အာဠဝကဘီလူးသည် ဝေဿဝဏ်နတ်မင်းကြီးအထံမှ ဆုလာဘ်ရ၍နေမွန်းတိအချိန်၌ ထိုညောင်ပင်အရိပ် တွေ့ထိရောက်ရှိရာ အရပ်အတွင်းသို့ ဝင်ရောက်လာသော သတ္တဝါတို့ကို စားလျက် စိုးအုပ်နေထိုင်၏။ (ဤ၌ ။ နေမွန်းတိချိန်၌သာ ထိုညောင်ပင်အောက်သို့ ဝင်ရောက်လာသူတို့ကို စားသည်ဟု မမှတ်ရာ၊ အမှန်မှာ နေမွန်းတိချိန်၌ ညောင်ပင်ရိပ်တွေ့ထိရောက်ရှိရာ အရပ်အပိုင်းအခြားအတွင်းသို့ နေ့ဖြစ်စေ၊ ညဉ့်ဖြစ်စေ ဝင်ရောက်လာသူတို့ကို စားသည်ဟု မှတ်ယူရာ၏)။

ထိုအခါ အာဠဝကဘီလူးသည် မိမိ၏ညောင်ပင်အောက်သို့ ဝင်ရောက်လာသောမင်းကြီးကို မြင်လေလျှင် စားဖို့ရန် အနီးသို့

ရတနာ] အာဠဝကဘီလူးကို ဆုံးမချေချွတ်တော်မူခြင်း ၂၅၉

ကိုယ်ထင်ပြုကာ ချဉ်းကပ်လာလေ၏။ ။(မင်းကြီးသည် နှစ်ပိုင်း ဖြတ်ထားသော သမင်သားကိုပေး၍ မိမိကို လွတ်စေလို၏။ အာဠ- ဝကဘီလူးသည် “ငါ၏လက်တွင်း သက်ဆင်းကျရောက်ချိန်မှစ၍ သမင်သားသည် ငါ့ဥစ္စာပင် မဟုတ်လော့၊ မင်းကြီး... သင်သည် သမင်ကိုပေး၍ မိမိ၏ လွတ်မြောက်မှုကို အသို့ပြုနိုင်ချိန်နည်း” ဟု ပြောဆို၍ မင်းကြီးကို မလွှတ်ချေ။ ဤတွင်းအတွင်း စကားရပ် ကား အချို့သောမူ၌သာ လာရှိသည်)။

ထိုအခါ မင်းကြီးသည် အာဠဝကဘီလူးနှင့် “ငါ့ကိုလွတ်လော့၊ ငါသည် သင့်အား နေ့တိုင်း နေ့တိုင်း လူတယောက်နှင့် တမင်း ချက်ပြီး တအိုးကို ပို့ဆက်ပါမည်” ဟု ကတိကဝတ်စကား ပြော ကြားလေသော် အာဠဝကဘီလူးသည် “သင်မင်းကြီးကား မင်း စည်းစိမ်ဖြင့် ယစ်မူးကာ နေ့လျော့နေနိုင်၏။ ငါတမူကား မိမိ ခိမာန်သို့ မကပ်မရောက်လာသူကို၎င်း၊ ကျေနပ်စွာ ခွင့်မပြုအပ်သူ ကို၎င်း စားခွင့်မရနိုင်ချေ။ အကျွန်ုပ်သည် သင်မင်းကြီးကိုလည်း လွတ်လိုက်က အဘယ်သို့လျှင် အသက်ရှင်နိုင်အံ့နည်း” ဟူ၍ ပြော ဆိုကာ မင်းကြီးကို မလွှတ်ချေ။ မင်းကြီးသည် “မပို့ဆက်သော နေ့၌ ငါ့ကို ဖမ်း၍ စားလော့” ဟု မိမိကို ကျေနပ်စွာ ခွင့်ပြုစကား ပြောကြားပြီးလျှင် ဘီလူးလက်မှ လွတ်မြောက်ကာ အာဠဝိပြည်သို့ ရှေးရှုသွားလေ၏။

ဗိုလ်ပါရမန်အပေါင်းသည် လမ်းခရီး၌ ယာယီသစ်ခက်တဲနန်း ဆောက်လုပ်ကာ မင်းကြီးကို စောင့်မျှော်နေစဉ် မင်းကြီး ပြန်လာ သည်ကို မြင်လတ်၍ “အရှင်မင်းကြီး ... အရှိန်အဝါမဲ့မည်မျှကို ခြောက်သဖြင့် အဟယ်ကြောင့် ဤသို့ အပင်ပန်းခံတော်မူရ သနည်း” ဟု ပြောဆို ချီးဦးကြိုကာ မင်းကြီးကို ဆီး၍ခံလင့်လေ သည်။ မင်းကြီးသည် ထိုအကြောင်းကို မပြောကြားပဲ မြို့သို့ ရောက်၍ နံနက်စာ စားပြီးလတ်သော် မြို့တော်ဝန်ကို ခေါ်စေ၍ သို့(ဘီလူးနှင့် ကတိကဝတ်ထားခဲ့ရသော) အကြောင်းကို လျှို့ဝှက် စွာ ပြောကြားလေ၏။

မြို့တော်ဝန်က “အရှင်မင်းကြီး... အသို့နည်း (ဘယ့်နယ်လဲ) အချိန် အပိုင်းအခြားကို ပြုအပ်ခဲ့ပါ၏လော” ဟု မေးလေလျှင် မင်းကြီးသည် “မပြုခဲ့မိပေ အချင်း...” ဟု ပြောဆိုလေ၏။ ထိုအခါ မြို့တော်ဝန်သည် “အရှင်မင်းကြီး... အလုပ်ဖြင့် မှားခဲ့လေပြီ၊ မှန်၏- ဘီလူးတို့သည် ပိုင်းခြားအပ်သမျှကိုသာ ရနိုင်ကုန်၏၊ (ယခုလို) အပိုင်းအခြား မထားအပ်သော်ကား ဇနပုဒ်တခုလုံး၏ အန္တရာယ် အနာရောဂါ ဖြစ်ချေတော့မည်၊ အရှင်မင်းကြီး... ရှိပါစေတော့၊ ဤကဲ့သို့ အရှင်မင်းကြီး ပြုမှားခဲ့သော်လည်း ကြောင့်ကြဲမဲ့သာ သင်မင်းကြီးသည် မင်းစည်းစိမ်ချမ်းသာကို ခံစားသုံးဆောင်တော် မူပါ။ အကျွန်ုပ်သည်ပင် ဤအရာ၌ ပြုလုပ်ရှက်ဆောင်သင့် သမျှကို ရှက်ဆောင်ပြုလုပ်ပါတော့မည်” ဟု လျှောက်ထားပြီးလျှင် မြို့တော်ဝန်သည် စောစောထ၍ ထောင်သို့ သွားပြီးလျှင် အသတ် ခံရမည့် ရာဇဝတ်သားများကို ရည်ရွယ်ကာ “အသက်ရှင်လိုသူ သည် ထွက်ခဲ့လော့” ဟု ပြောဆိုလေ၏။

ပဌမရှေးဦးစွာ ထွက်လာသော ရာဇဝတ်သားကို အိမ်သို့ ခေါ်ဆောင်သွားပြီး ရေမိုးချိုးပေး ထမင်းကျွေးပြီးနောက် “ဤ ထမင်းချက်အိုးကို ဘီလူးအား သွားရောက်ပေးလော့” ဟု ပြောဆို ကာ လွှတ်လိုက်လေ၏။ ထိုရာဇဝတ်သားကို ပညောင်ပင်ရိပ် အတွင်း ဝင်မိလျှင် ဝင်မိချင်းပင် ဘီလူးသည် အလွန်ကြောက်မက် ဖွယ်သော ကိုယ်အတ္ထုဘောကို ဖန်ဆင်း၍ ကြာစွယ်ကြာရင်းပမာ ကျွတ်ကျွတ်ဝါး၍ စားလေတော့၏။

အထူးမှတ်ရန်မှာ... ဘီလူးများ၏ တန်ခိုးအာနုဘော် ကြောင့် လူတို့၏ ဆံပင်-စသည်တို့ကို အစပြုကာ တကိုယ် လုံးသည် ထောပတ်ဆီဥခဲကဲ့သို့ ဖြစ်သတုံ။

အာဠဝကဘီလူးအတွက် အစကို ယူစေ၍ လိုက်ပါသွားကြ ရသော အစောင့်မင်းချင်းယောက်ျားတို့သည် ထိုကဲ့သို့ ဘီလူးက ရာဇဝတ်သားကို ကျွတ်ကျွတ်ဝါး၍ စားအပ်သည်ကို တွေ့မြင်ကြ ရ၍ ကြောက်လန့်ကြပြီးလျှင် အဆွခင်ပွန်း ချစ်ကျမ်းဝင်သူတို့ အား ထိုအကြောင်းကို ပြောကြားကြလေကုန်၏။ ထိုအချိန်မှစ၍

ရတနာ] အာဠဝကဘီလူးကို ဆုံးမချေချာတ်တော်မူခြင်း ၂၆၁

“မင်းကြီးသည် ခိုးသူများကို ဖမ်းပြီးလျှင် ဘီလူးအား ပေးသတဲ့” ဟု သတင်းပြန့်နှံ့ကာ လူအပေါင်းတို့သည် ခိုးမှုမှ ရှောင်ကြဉ်ကြ လေကုန်၏။

ထိုမှ နောက်တချိန်ဝယ် ခိုးသူအသစ်တို့မရှိခြင်းကြောင့်၎င်း၊ ခိုးသူအဟောင်းတို့ ကုန်ခြင်းကြောင့်၎င်း ထောင်အိမ်များသည် ခိုးသူတို့မှ ဆိတ်သုဉ်းကုန်လေသော် မြို့တော်ဝန်သည် မင်းကြီးအား ထိုအကြောင်းကို လျှောက်ထားလေ၏။ မင်းကြီးသည် “တစုံတယောက်သော သူသည် လိုချင်သဖြင့် ကောက်ယူကောင်းကောက်ယူလေရာ၏” ဟု ကြံစည်ကာ မိမိ၏ ရွှေငွေဥစ္စာကို မြို့တော်လမ်းမတို့၌ ချထားစေ၏။ ထိုရွှေငွေဥစ္စာကို ခြေဖြင့်သော်လည်း တဦးတယောက်မျှ မတို့မထိချေ။

အာဠဝကမင်းသည် ဤနည်းဖြင့်လည်း ခိုးသူတို့ကို မရနိုင်သည်ရှိသော် အမတ်တို့အား ထိုအကြောင်းကို ဖွင့်ဟတိုင်ပင်ပြောဆိုလေ၏။ အမတ်တို့သည် “အိမ်စဉ်အတိုင်း လူအိုတယောက်တယောက်ကို ပို့စေကြကုန်အံ့၊ ထိုလူအိုသည် ပကတိသဘောအားဖြင့်လည်း သေမင်း၏ခံတွင်းဝ၌ ရောက်နေသူဖြစ်သည်” ဟု အကြံပေးစကား ပြောကြားကြလေသော် မင်းကြီးက “မှူးမတ်တို့... ထိုသို့ပြုလျှင် လူများအပေါင်းသည် ‘ငါတို့၏အဖကို ဘီလူးထံ ပို့ရက်ပေသည်၊ ငါတို့၏အဖိုးကို ဘီလူးထံ ပို့ရက်ပေသည်’ ဟု တုန်လှုပ်ချောက်ချားမှုကို ပြုကြပေလိမ့်မည်၊ သင်တို့သည် ထိုကဲ့သို့ လူအိုများကို ဘီလူးစာ ကျွေးရန် အစီအမံကို မနှစ်သက်ကြပါလင့်” ဟူ၍ မိန့်ကြားကာ အဆိုကို တားမြစ်လေ၏။

ထိုအခါ အမတ်များက တနည်းပြောင်း၍ “အရှင်မင်းကြီး... ထိုသို့ဖြစ်လျှင် ပုခက်အတွင်း ပက်လက်အိပ်သောအရွယ် ကလေးငယ်များကို တနေ့လျှင် တယောက်ကျ ပို့စေကြကုန်အံ့၊ မှန်၏ - ထိုသို့ ပက်လက်အိပ်သောအရွယ် ကလေးသူငယ်များမှာ ‘ငါ့အမေတည်း၊ ငါ့အဖေတည်း’ ဟု ချစ်ခင်မှုမရှိသေးပါ” ဟု အကြံပေးစကား လျှောက်ထားကြလေသော် မင်းကြီးသည် သဘောတူ

ခွင့်ပြုလေတော့၏။ မှူးမတ်တို့သည် ထိုအတိုင်း စီမံပြုလုပ်ကြ ကုန်၏။

ရှေ့မြို့တော်အတွင်း၌ ကလေးမိခင်များသည် မိမိတို့ကလေး များကို ယူဆောင်၍၎င်း၊ ကိုယ်ဝန်ဆောင်မိန်းမများသည် ထွက် ပြေးတိမ်းရှောင်၍၎င်း တိုင်းတပါး၌ မိမိတို့သားငယ်ကလေးများ ကို ကြီးထွားစေ၍ လူလားမြောက်မှတဖန် အာဠဝီပြည်သို့ ခေါ်ဆောင်ကာ ပြန်လာကြကုန်၏။

ဤသို့လျှင် အာဠဝီပြည်ဝယ် နေ့စဉ် နေ့စဉ် ဘီလူးစာကျွေး၍ နေရသည်မှာ အချိန်အားလုံးကို ပေါင်းလိုက်လျှင် ဆယ့်နှစ်နှစ် ကြာ အခါသို့ ရောက်ခဲ့လေပြီ။ ထိုအခါ တနေ့သ၌ တမြို့လုံးကို လှည့်လည်ရှာဖွေသော်လည်း ကလေးသူငယ် တယောက်ကိုမျှ မရရှိသောကြောင့် မင်းချင်းတို့က “အရှင်မင်းကြီး...ရှေ့နန်းတော် အတွင်းဝယ် အရှင်မင်းကြီး၏သားတော် အာဠဝကမင်းသားကို ထား၍ မြို့တွင်းမှာဖြင့် ကလေးသူငယ်ဟူ၍ မရှိတော့ပါ” ဟု မင်းကြီးအား လျှောက်ထားကြလေလျှင် မင်းကြီးသည် “ငါ့သားကို ငါ့ချစ်အပ်သကဲ့သို့ ဤအတူ ခပ်သိမ်းသော လူအပေါင်းသည်ပင် မိမိတို့သားကို မိမိတို့ ချစ်အပ်ပေသည်။ သို့သော်လည်း လောက၌ မိမိထက် ချစ်အပ်သူဟူ၍ မရှိ။ အမောင်တို့ ... သွားကြလော့။ ထို ငါ၏သားတော် အာဠဝကမင်းသားကိုလည်း ဘီလူးအား ပေး၍ ငါ့အသက်ကို စောင့်ရှောက်ကြလော့” ဟု မိန့်ကြားပြောဆို လေ၏။

ထိုအချိန်၌ အာဠဝကမင်းသားကလေး၏ မယ်တော်မိဖုရား ကြီးသည် မိမိ၏သားကို နံ့သာရေမိုး ချိုးစေပြီးလျှင် တန်းဆာ ဆင်ကာ ဘွဲ့ဖြူအဝတ်နှင့် ထွေးထားမှုပြုကာ မိမိရင်ခွင်ထက်၌ သိပ်၍ ထိုင်နေဆဲဖြစ်လေသည်။ မင်းချင်း ယောက်ျားများသည် မင်းကြီး၏အမိန့်အာဏာဖြင့် ထိုမိဖုရားကြီးသားတော်ကို ရင်ခွင်၌ သိပ်၍ ထိုင်နေရာအရပ်သို့ သွားရောက်ကြပြီးလျှင် မိဖုရားကြီးနှင့် တကွ မောင်းမပေါင်း တသောင်းမြောက်ထောင်တို့ ငိုကြွေး မြည်တမ်းကြစဉ်ပင် အထိန်းတော်ကြီးနှင့်တကွ ထိုအာဠဝက

ရတနာ] အာဠဝကဘီလူးကို ဆုံးမချေချာတ်တော်မူခြင်း ၂၆၃

မင်းသားကလေးကို ယူဆောင်၍ “နက်ဖြန်ခါ ဤမင်းသား ကလေးသည် ဘီလူးအစာ ဖြစ်ရပေတော့မည်” ဟု ပြောဆိုကြကာ ဖဲသွားကြလေကုန်၏။

မြတ်စွာဘုရားရှင် အာဠဝိပြည်သို့ ကြွတော်မူခြင်း

ထိုနေ့၌ပင် မြတ်စွာဘုရားရှင်သည် နံနက်မိုးသောက်ထအခါ စောစောထတော်မူ၍ ဇေတဝန်ကျောင်းတိုက်တော်ကြီး အတွင်း ဝန္တကုဠိကျောင်းတော်၌ မဟာကရုဏာသမာပတ်ကို ဝင်စား တော်မူပြီးနောက် တဖန် (အာသယာနုသယဉာဏ်၊ ဣန္ဒြိယပရောပရိယတ္တိဉာဏ်တည်းဟူသော) ဗုဒ္ဓစက္ခုတော်အစုံဖြင့် ကျွတ်ထိုက် သသူ နတ်လူမြဟွာ သတ္တဝါလောကကို ကြည့်ရှုတော်မူလတ် သော်—

(၁) အာဠဝကမင်းသားကလေး၏ အနာဂါမိဖိုလ်သို့ ရရောက်ကြောင်း ရှေးကောင်းမှု ကုသိုလ်ကို၎င်း၊

(၂) အာဠဝကဘီလူး၏ သောတာပတ္တိဖိုလ်သို့ ရ ရောက်ကြောင်း ရှေးကောင်းမှု ကုသိုလ်ကို၎င်း၊

(၃) တရားဒေသနာနိဂုံး ဆုံးလတ်သောအခါ သတ္တဝါပေါင်း ရှစ်သောင်းလေးထောင်တို့၏ သစ္စာလေးပါး တရားသိမြင်မှု ဓမ္မစက္ခုကို ရရောက်ကြောင်း ရှေးကောင်းမှု ကုသိုလ်ကို၎င်း—

ဤအကြောင်းထူးသုံးရပ်ကို မြင်တော်မူရကား ထိုည၌ကုန်ကင်း မိုးလင်းသောအခါ နံနက်ခင်း၌ ပြုလုပ်ဖွယ်ရာ ဗုဒ္ဓကိစ္စကို ပြုလုပ် ရွက်ဆောင်တော်မူပြီး၍ နေလွဲအခါ ပြုလုပ်ရမည့် ဗုဒ္ဓကိစ္စ မပြီး ဆုံးသေးမီ လက္ခယနေ့ နေဝင်သောအချိန်၌ အဖော်မမှီး ကိုယ် တော်မြတ်တပါးတည်းသာလျှင် သပိတ်သင်္ကန်းကို ယူဆောင် တော်မူကာ ခြေလျင်ကြွချီတော်မူခြင်းဖြင့် သာဝတ္ထိပြည်မှ ယူဇနာ သုံးဆယ်တို့တိုင်တိုင် ကြွတော်မူ၍ အာဠဝကဘီလူး၏ ဘုံမိမာန် အရာမ်အတွင်းသို့ ဝင်တော်မူလေ၏။

ဤ၌ မြတ်စွာဘုရားသည် ပညောင်ပင်၏အနီးဝယ် လူသာမန် တို့မမြင်နိုင်သည့် အာဇ္ဇဝကဘီလူး၏ ဗိမာန်၌ နေတော်မူသလော၊ သို့မဟုတ် ပညောင်ပင်ရင်း၌ နေတော်မူသလော၊ အဘယ်၌ နေတော်မူသနည်း ဟူမူ ဘီလူး၏ ဗိမာန်၌ပင် နေတော်မူ၏။ ထင်ရှားစေဦးအံ့—ဘီလူးတို့သည် မိမိတို့၏ ဘုံဗိမာန်ကို မြင်ကြ သကဲ့သို့ ထိုအတူ မြတ်စွာဘုရားရှင်သည်လည်း မြင်တော်မူ၏။ သို့ရကား မြတ်စွာဘုရားရှင်သည် အာဇ္ဇဝကဘီလူး၏ ဗိမာန်ရှိရာ သို့ ကြွသွားတော်မူပြီးလျှင် ဗိမာန်တံခါးဝ၌ ရပ်တည်တော်မူ လေ၏။

ထိုအချိန်၌ အာဇ္ဇဝကဘီလူးကား ဟိမဝန္တာတောင်ဝယ် ဘီလူး တို့၏ အစည်းအဝေးသို့ သွားရောက်နေလေပြီ။ ထို့ကြောင့် အာဇ္ဇဝကဘီလူး၏ တံခါးစောင့်ဖြစ်သော ဂဒြဘ-မည်သော ဘီလူး သည် မြတ်စွာဘုရားထံတော်သို့ သွားရောက်ရှိခိုးပြီးလျှင် ဂဒြဘ နှင့် မြတ်စွာဘုရားတို့ စကားအချိအချ ပြောဆိုကြသည်မှာ—

(ဂဒြဘ) ဘုန်းတော်ကြီးသော မြတ်စွာဘုရား.... ဘုန်းတော်သခင် ရှင်ပင်ဘုရားသည် နေဝင်သောအခါမှ ကြွလာတော်မူပါသလော။

(ဗုဒ္ဓ) အိမ်း....ဂဒြဘ....ငါဘုရားသည် နေဝင်သော အခါမှပဲကြွလာပေသည်။ အကယ်၍ သင့်အား ဝန်မလေး လျှင် ငါဘုရားသည် အာဇ္ဇဝကဘီလူး၏ ဗိမာန်၌ ယနေ့ တည၌မျှ နေလိုသည်။

(ဂဒြဘ) ဘုန်းတော်ကြီးသော မြတ်စွာဘုရား အကျွန်ုပ်၏အဖို့မှာ ဝန်မလေးပါ။ သို့သော်လည်း ထိုအာဇ္ဇဝကဘီလူးသည် ခက်ထန်ကြမ်းတမ်းလှ၏။ မိဖတို့အား သော်မှ ရှိခိုးမှု-စသည်ကို မပြုပါချေ။ သို့ရကား ဘုန်း တော်သခင် ရှင်တော်ဘုရားသည် ဤအာဇ္ဇဝကဘီလူး၏ ဗိမာန်၌ နေထိုင်ရခြင်းကို နှစ်သက်တော်မမူပါလင့်ဘုရား။

ရတနာ] အာဠဝကဘီလူးကို ဆုံးမချေချွတ်တော်မူခြင်း ၂၆၅

(ဗုဒ္ဓ) ဝဠဘ... ငါဘုရားသည် ထိုအာဠဝကဘီလူး၏ ခက်ထန်ကြမ်းတမ်းမှုကို သိပေ၏။ ငါဘုရားမှာ အန္တရာယ် မျိုး တစိုးတစိ ဖြစ်လိမ့်မည်မဟုတ်၊ အကယ်၍ သင့်အား ဝန်မလေးလျှင် ငါဘုရားသည် အာဠဝကဘီလူး၏ မိမာန် ၌ ယနေ့တည့်မျှ နေလိုသည်။

(ဝဠဘ) ဘုန်းတော်ကြီးသော မြတ်စွာဘုရား... အာဠဝကဘီလူးသည် ရဲရဲပြောင်ပြောင် မီးစွဲလောင်သည့် သံအိုးကင်းနှင့်တူသူ ဖြစ်ပါသည်။ သူကား အမိအဖဟူ၍ ၎င်း၊ ရဟန်းပုဏ္ဏားတို့ဟူ၍ ၎င်း၊ တရားဟူ၍ ၎င်း လုံးဝမသိ နားမလည်သူ ဖြစ်ပါသည်။ ဤဘုံမိမာန်သို့ ရောက်ရှိလာ သူတို့၏ စိတ်ပြန်လွင့်သွားအောင်လည်း ပြုတတ်ပါသည်။ နှလုံးသားကိုသော်လည်း ဖောက်ခွဲပစ်တတ်ပါသည်။ မြေ နှစ်ချောင်းတို့ကို ကိုင်၍ သမုဒြာတဖက်၌သော် ၎င်း၊ စကြ ဝဠဘတိုက် တဖက်၌သော် ၎င်း ပစ်လွှင့်တတ်သူ ဖြစ်ပါ သည်။

(ဗုဒ္ဓ) ဝဠဘ... ဤအကြောင်းများကို ငါဘုရားသိ ပါသည်။ အကယ်၍ သင့်အား ဝန်မလေးလျှင် ငါဘုရား သည် အာဠဝကဘီလူး၏ မိမာန်၌ ယနေ့ တည့်မျှ နေလို ပေသည်။

(ဝဠဘ) ဘုန်းတော်ကြီးသော မြတ်စွာဘုရား... အကျွန်ုပ်၏ အဖို့မှာ ဝန်မလေးပါ။ သို့သော်လည်း ထို အာဠဝကဘီလူးသည် မိမိအား မပြောကြားပဲ ခွင့်ပြုသော အကျွန်ုပ်ကို သတ်မှု သတ်လေရာပါ၏။ ဘုန်းတော်ကြီး သော မြတ်စွာဘုရား... (သို့ဖြစ်ရကား) အကျွန်ုပ်သည် ထိုအာဠဝကဘီလူးအား အကြောင်း အကျိုးကို သွား ရောက်ပြောကြားပါရစေဦး။

(ဗုဒ္ဓ) ဝဠဘ... သင်စိတ်ချမ်းသာသောအတိုင်းပင် ပြောကြားလေလော့။

(၈၆၅) ဘုန်းတော်ကြီးသော မြတ်စွာဘုရား...ထိုသို့ ဖြစ်လျှင် ရှင်ပင်ဘုရားသည်ပင် နေသင့်၊ မနေသင့် စဉ်းစား ဆင်ခြင်တော်မူပါလော့—

ဂဗြဘသည် ဤကဲ့သို့ ပြောကြားပြီးလျှင် မြတ်စွာဘုရားရှင်ကို ရှိခိုးပြီးနောက် ဟိမဝန္တာသို့ ရှေးရှု ဖဲခဲ့လေ၏။ အာဠဝကဘီလူး၏ ဗိမာန်တံခါးသည်လည်း မည်သူတဦးတယောက်မျှ မဖွင့်ရပဲ သူ့ အလိုလို ပွင့်၍ လာလေ၏။ မြတ်စွာဘုရားရှင်သည် ဗိမာန်တွင်းသို့ ဝင်တော်မူပြီးလျှင် အလွန်ထင်ရှားသော မင်္ဂလာနေ့ရက်စသည် များ၌ အာဠဝကဘီလူးထိုင်နေကာ နတ်စည်းစိမ်ကို ခံစားရာ နတ်၌ဖြစ်သော ရတနာပလ္လင်၌ ထိုင်နေတော်မူ၍ ရှေ့ရောင် အဆင်း ဝါဝင်းသော ပီတရောင်ခြည်တော်ကို လွှတ်တော်မူလေ ၏။

ထိုပီတရောင်ခြည်တော်ကို ဖူးမြော်ကြရ၍ ဘီလူး၏ မောင်းမ မိသံအခြေအရံဘီလူးမများသည် စုရုံးလာရောက်ကြကာ မြတ်စွာ ဘုရားရှင်ကို ရှိခိုးကြပြီးလျှင် ဝန်းဝိုင်းခြံရံလျက် ထိုင်နေကြကုန်၏။ မြတ်စွာဘုရားရှင်သည် “ယက္ခိနိ ဒါယိကာမတို့ ... သင်တို့သည် ရှေးအခါက အလှူဒါန ပေးလှူခဲ့ကြ၍ သီလကိုဆောက်တည်ခဲ့ ကြ၍ ပူဇော်ထိုက်သူကို ပူဇော်ခဲ့ကြ၍ ညှိနတ်စည်းစိမ်ကို ရောက်ရှိ ခံစံကြရကုန်ပြီ၊ ယခုအခါ၌လည်း ထိုရှေးအတူသာလျှင် ပြုကြ လော့၊ တယောက်သည် တယောက်ကို မနာလိုခြင်း = ဣဿာ တရား၊ ဝန်တိုခြင်း = မစ္ဆရိယတရားတို့ လွှမ်းမိုးနှိပ်စက်ကြကာ မနေကြကုန်လင့်” ဤသို့ အစရှိသည်ဖြင့် ထိုဘီလူးမတို့အား ပကိဏ္ဍက ဓမ္မကထာ ဒေသနာတရားကို ဟောကြားတော်မူ လေ၏။ ဘီလူးမများသည်လည်း မြတ်စွာဘုရားရှင်၏ ချိုမြိန်လှစွာ သော တရားသံကို ကြားနာရ၍ ကောင်းကြီးအထောင်တို့ကို ပေးကြပြီးလျှင် မြတ်စွာဘုရားရှင်ကို ဝန်းဝိုင်းခြံရံကြလျက် ထိုင် နေမြဲ ထိုင်နေကြလေကုန်၏။

ဂဗြဘဘီလူးသည်လည်း ဟိမဝန္တာသို့ ရောက်၍ “ဒုက္ခကင်း ရှင်း အိုအရှင်အာဠဝကဘီလူးမင်း...ကျွန်ုပ်တို့ကံတွန်းပါ၏။ သိ

ရတနာ] အာဠဝကဘိလူးကို ဆုံးမချေချွတ်တော်မူခြင်း ၂၆၇

တော်မူပါလော့၊ အရှင်ဘိလူးမင်း၏ ဗိမာန်၌ မြတ်စွာဘုရား သခင်သည် ကြွရောက်ကာ ထိုင်နေတော်မူပါသည်” ဟု အာဠဝက ဘိလူးအား ရှိသေစွာ လျှောက်ထားပြောကြားလေ၏။ ထိုအခါ အာဠဝကဘိလူးသည် “သင် ဆိတ်ဆိတ်နေလော့ (= မင်း တိတ် တိတ် နေစမ်းဟု ဆိုလိုသည်)၊ ယခုပင် ပြန်သွားပြီး ပြုလုပ်သင့် သည်ကို ဝါပြုလုပ်မည်ဟု ဂဗြိဘဘိလူးအား အမှတ်သညာ ဝိ ပြုလေ၏။

(ဤ၌။ ။ အာဠဝကဘိလူးကား အယောနိသောမနသိကာရ = မသင့်မတင့်နှလုံးသွင်းခြင်း ပြင်းထန်လှသဖြင့် သူ့ ဗိမာန်အတွင်းသို့ မြတ်စွာဘုရားရှင် ဝင်၍နေတော်မူသည်ကိုပင် ဘိလူးမာန်တက်ကာ ရှက်နိုးလှသောကြောင့် “ဤနတ်ဘိလူးပရိသတ်အလယ်၌ တစုံတယောက် မှ ထိုအကြောင်းကို မကြားပါစေသင့်” ဟု အောက်မေ့ကာ အသိ ကျယ်ကျယ်မပြောရန် တားမြစ်လေသည်။)

ထိုအခါ သာတာဂိရနတ်ဘိလူးမင်းနှင့် ဟေမဝတနတ်ဘိလူး မင်း သူငယ်ချင်း (အရိယာနတ်) နှစ်ဦးတို့သည် “မြတ်စွာဘုရားရှင် ကို ဝါထိုသည် ဇေတဝန်ကျောင်းတော်၌ပင် ဖူးမြော်ရှိခိုးကြပြီးမှ နတ်ဘိလူးအစည်းအဝေးသို့ သွားကြကုန်အံ့” ဟု တိုင်ပင်ညီညွတ် ကြကာ အခြံအရံနတ်စစ်သည်တို့နှင့် တကွ အထူးထူးသော ယာဉ် တို့ကို စီးနင်းကြကာ ကောင်းကင်ခရီးဖြင့် သွားကြလေကုန်၏။

အထူးအေးဖြင့် — ကောင်းကင်၌ နတ်ဘိလူးတို့ အတွက်တာ နေရာတကာ၌ လမ်းခရီးမရှိ၊ ကောင်းကင်၌ တည်ရှိသော နတ်ဗိမာန်တို့ကို ရှောင်လွှဲဖယ်ရှား၍ လမ်း ခရီးဖြစ်သင့်သောအရပ်ဖြင့်သာ သွားရာလမ်းခရီး ဖြစ်ရှိ လေသည်။

အာဠဝကဘိလူး၏ ဗိမာန်သည်ကား မြေပြင်၌ ဟည် ၏၊ ကောင်းစွာ လုံခြုံ၏၊ တံတိုင်းဖြင့် ဝန်းရံအပ်၏၊ တံခါး ပြီးအိုး၊ တံခါးမုခ်များကို နေရာတကျ ကောင်းစွာတပ်ဆင် စီရင်၍ ထားအပ်ပေ၏၊ ဗိမာန်၏ အထက်၌ ကြေးဖြူစာ ကွန်ရက်ဖြင့် ဖုံးအုပ်၍ ထားအပ်၏၊ သေတ္တာနှင့်တူ၏၊

အမြင့်အမောက်အားဖြင့် သုံးယူဇနာရှိလေသည်။ ထို အာဠဝကဗိမာန်၏ အထက်၌ နတ်ဘီလူးတို့သွားရာ ကောင်းကင်လမ်းခရီး ဖြစ်၍နေ၏။

သဘတာဝိရ နတ်ဘီလူးမင်း နှင့် ဟောမဝတ နတ်ဘီလူးမင်း သူငယ်ချင်း (အရိယာနတ်) နှစ်ဦးတို့သည် ကောင်းကင်လမ်းခရီး ဖြင့် ဘုရားဖူးရန် လာကြလေရာ ထို (အာဠဝကဗိမာန်၏အထက် ကောင်းကင်လမ်းခရီး) အချပ်သို့ ရောက်ကြလေလျှင် မသွားနိုင်ပဲ ရှိကြလေကုန်၏။

မှန်၏ — မြတ်စွာဘုရားရှင်တို့ ထိုင်နေရာ အရပ်၏ အထက်အဖို့၌ သဝဏ်ထိုင်အောင် တစုံတယောက်မျှ မြတ် ကျော်၍ မသွားနိုင်ချေ။

သို့ရကား ထိုသူငယ်ချင်း (အရိယာနတ်မင်း) နှစ်ဦးတို့သည် “ဤသို့ မသွားနိုင်ပဲ ရှိကြရခြင်းသည် အကြောင်း အသို့ရှိသနည်း” ဟု ဆင်ခြင်ကြလေသော် မြတ်စွာဘုရားရှင်ကို ဖူးမြင်ကြရ၍ ကောင်း ကင်၌ ပစ်အပ်သောခဲကဲ့သို့ မြေသို့သက်ဆင်းကြပြီးလျှင် မြတ်စွာ ဘုရားကို ရှိခိုးကြပြီးနောက် တရားတော်ကို နာကြားကြ၍ လက်ျာ ရစ်လှည့်ကြကာ “ဘုန်းတော်ကြီးသော မြတ်စွာဘုရား... အကျွန်ုပ် တို့သည် နတ်ဘီလူးအစည်းအဝေးသို့ သွားကြပါဦးမည်ဘုရား” ဟု ခွင့်ပန်စကား လျှောက်ထားကြပြီးသော် ရတနာသုံးပါး၏ ကျေးဇူးဂုဏ်တို့ကို ချီးမွမ်းပြောဆိုကြလျက် နတ်ဘီလူးများစည်း ဝေးရာ ဟိမဝန္တာသို့ သွားကြလေကုန်၏။

အာဠဝကဘီလူးသည် ထိုသူငယ်ချင်း (အရိယာနတ်မင်း) နှစ်ဦး ကို မြင်လေလျှင် “ဤနေရာ၌ ထိုင်တော်မူကြပါ” ဟု ဖိတ်မန်စကား ပြောကြားကာ နေရာဖယ်၍ ပေးလေ၏။

အာဠဝကဘီလူး ဒေါသအမျက် မြင်းစွာထွက်ခြင်း

ထိုသူငယ်ချင်း (အရိယာနတ်မင်း) နှစ်ဦးတို့သည် “အမောဝ အာဠဝက... အမောင်၏ ဘုံဗိမာန်၌ မြတ်စွာဘုရားရှင် ကြွရောက် နေထိုင်တော်မူဆဲရှိ၏၊ သို့ရကား အမောင်သည် အရတော်လေ

ရတနာ] အာဠဝကဘိလူးကို ဆုံးမချေချာတ်တော်မူခြင်း ၂၆၉

စွာ၊ အမောင်အာဠဝက ... သွားပါလော့၊ မြတ်စွာဘုရားရှင်ကို ဆည်းကပ်ပါလော့” ဟု အာဠဝကဘိလူးအား ပြောကြားသိစေ ကြကုန်၏။

(သဒ္ဓါတရား မရှိသူ၏အဖို့ရာ သဒ္ဓါနှင့်စပ်သော တရားစကားသည် နားကြားပြင်းကပ်ဖွယ်သာဖြစ်၍ နေ၏။ သီလမရှိသူ၏အဖို့ရာ သီလနှင့် စပ်သော တရားစကားသည် နားကြားပြင်းကပ်ဖွယ်သာဖြစ်၍ နေ၏။ ဗဟုသုတ မရှိသူ၏အဖို့ရာ ဗဟုသုတနှင့် စပ်သော တရားစကားသည် နားကြားပြင်းကပ်ဖွယ်သာ ဖြစ်၍နေ၏။ စေးနဲဝန်တို့ မပေးလိုသော သူ၏အဖို့ရာ စွန့်ကြဲပေးကမ်းလှူဒါန်းမှု = စာဂနှင့် စပ်သော တရား စကားသည် နားကြားပြင်းကပ်ဖွယ်သာ ဖြစ်၍နေ၏။ ပညာမရှိသူ၏ အဖို့ရာ ပညာနှင့်စပ်သော တရားစကားသည် နားကြားပြင်းကပ်ဖွယ် သာ ဖြစ်၍နေ၏)။

ထိုသူငယ်ချင်း (အရိယာနတ်မင်း) နှစ်ဦးတို့ ပြောဆိုအပ် သည့် သဒ္ဓါတရားဖြစ်ဖွယ်ရာ မြတ်စွာဘုရား၏ အကြောင်းအရာ နှင့် စပ်သောစကားရပ်များသည် သဒ္ဓါတရားမရှိသူ အာဠဝက ဘိလူး၏အဖို့မှာမူ နားကြားပြင်း ကပ်ဖွယ်သာ ဖြစ်၍နေရကား ထိုနတ်မင်း နှစ်ဦးတို့အထံမှ မြတ်စွာဘုရားအား ချီးမွမ်းပြောဆို သော စကားကို ကြားရလေလျှင် သဒ္ဓါတရားမရှိသူ အာဠဝက ဘိလူးသည် မီး၌ ပစ်ချအပ်သော ဆားခွဲကဲ့သို့ အတွင်း၌ ဒေါသ အမျက် ခြောင်းခြောင်း ထွက်သဖြင့် တဖျစ်ဖျစ် မြည်သော စိတ် နှလုံးရှိလျက် “ငါ့ဗိမာန် အတွင်းသို့ ဝင်ရောက် နေထိုင်သည့် မြတ်စွာဘုရားရှင် ဆိုသောသူသည် ဘယ်လို လူစားမျိုးနည်း” ဟု အမျက်ထွက်စကား ပြောကြားလေသည်။

ထိုအခါ နတ်မင်း နှစ်ဦးတို့က “အမောင် အာဠဝက... အမောင်သည် ငါတို့၏ဆရာ မြတ်စွာဘုရားရှင်ကို မသိဘူးလော့၊ (အလွန်ထင်ရှားမြင့်မြတ်သည့် ပုဂ္ဂိုလ်တဆူ ဖြစ်တော်မူပါသည်)၊ ယင်း ငါတို့ဆရာ မြတ်စွာဘုရား အလောင်းတော်သည် တုသိတာ နတ်ပြည်၌ တည်နေစဉ်ကပင် ကြည့်ခြင်းကြီး ငါးပါးကို ကြည့် တော်မူ၍ (ဤသို့ အစရှိသော နည်းဖြင့် မေ့စကြာတရား ဟော ကြားတော်မူသော အကြောင်းအရာတိုင်အောင် ပြောကြား

ကြလျက် ပဋိသန္ဓေ တည်နေတော်မူခြင်းစသည်ဖြင့် ပုဗ္ဗနိမိတ်ကြီး သုံးဆယ့်နှစ်ပါးတို့ ထင်ရှားဖြစ်ပေါ်လာပုံ အကြောင်းအရာ များကို အပြည့်အစုံ ဖော်ပြပြောဆိုကြပြီးလျှင်) အမောင် အာဠာ- ဝက...အမောင်သည် ဤအံ့ဖွယ်သရဲ ထူးကဲသော ပုဗ္ဗနိမိတ်ကြီး တို့ကိုလည်း မမြင်လိုက်ဘူးလော”ဟု စောထောက် စစ်ဆေး မေး မြန်းကြလေ၏။ အာဠာဝက ဘီလူးသည် ထို ပုဗ္ဗနိမိတ်ကြီးများကို မြင်ရပါလျက်လည်း အမျက်ကောဓ၏ အလိုသို့လိုက်ပါကာ “ငါ မမြင်လိုက်ပါ”ဟု ကွယ်ဝှက်စကား ပြောကြားလေသည်။

ထိုအခါ နတ်မင်း နှစ်ဦးတို့သည် မခံချိမခံသာ ဖြစ်ကြကာ “အမောင် အာဠာဝက ... အမောင် မြင်သည် ဖြစ်စေ၊ မမြင်သည် ဖြစ်စေ မြင်သောအမောင်ဖြင့်၎င်း၊ မမြင်သောအမောင်ဖြင့်၎င်း၊ အဘယ် အကျိုးရှိအံ့နည်း၊ အမောင်သည် ငါတို့ဆရာ မြတ်စွာ ဘုရားအား အဘယ်အမှုကို ပြုနိုင်ချိမ့်မည်နည်း၊ အမောင်ကား ငါတို့ဆရာ မြတ်စွာဘုရားကို ထောက်ဆလျှင် (က) လည်ဘို့ တလှုပ်လှုပ်ရှိသော ဥသဘန္ဓားလားကြီး၏အနီး၌ ယနေ့မွေးဖွား သော နွားသူငယ်ကဲ့သို့၎င်း၊ (ခ) နွားမောင်း၊ သိုဖျား၊ နား တည်း ဟူသော = သုံးဌာနမှ မုန်ကျယိုဖီး ဆင်ပြောင်ကြီး၏ အနီး၌ ယနေ့ဖွားသစ်စ ဆင်ငယ်ကလေး ကဲ့သို့၎င်း၊ (ဂ) အရောင် တောက်ပ ဖားဖားကျသည့် လည်မင်ဆံဖြင့် တင့်တယ်မောက်လုံး ကျောက်ပခုံး ရှိသော ကေသရာ ခြင်္သေ့မင်း အနီး၌ ကြက်သရေ ယွင်းယို မြေခွေးအို ကဲ့သို့၎င်း၊ (ဃ) ယူဇနာ တရားငါးဆယ် ပြီး ကြွယ်သောကိုယ်ရှိသည့် ဂဠုန်ငှက်မင်းအနီး၌ အတောင်ကျိုးပျက် ကျိုးကန်း ငှက်ငယ်ကဲ့သို့၎င်း ထင်ချေ၏။ သွားလော့ သင်ပြုဖွယ် ရှိသည်ကို ပြုလော့”ဟု ပြောဆိုကြလေသော် အာဠာဝကဘီလူး သည် အမျက်ခြောင်းခြောင်းထွက်ကာ မိမိနေရာမှ ထသွား၍ ဆေးဒန်းမြင်းသီလာ ကျောက်ဖျာအပြင်၌ လက်ဝဲခြေဖြင့် ကြံကြံ ရပ်တည်ကာ “သင်တို့ဆရာ ဘုရားကပင် တန်ခိုးအာနုဘော် ကြီးသလော၊ ငါကပင် တန်ခိုးအာနုဘော်ကြီးသလော၊ (မည် သူက တန်ခိုးအာနုဘော်ကြီးမြတ်သည်ကို) ယခုပင် ကြည့်ကြ

ရတနာ] အာဠဝကဘီလူးကို ဆုံးမချေချာတ်တော်မူခြင်း ၂၇၁

လော့”ဟု ကြီးဝါးလျက် လကျာဖက်ခြေဖြင့် ယူဇနာခြောက်ဆယ် ပမာဏရှိသော ကေလာသတောင်ထွတ်ကို ဆောင်၍နင်းလေ၏။ ထိုအခါ ပန်းပဲဖိုအတွင်း၌ မီးပြင်းတိုက်အပ်သော သံတွေခဲသည် ပေပေါ်၌တင်၍ တူဖြင့်ထုခတ်အပ်သည်ရှိသော် သံလွှာမီးပွါးတို့ တဖွားဖွားအလွှာလွှာ ကွာ၍ထွက်သကဲ့သို့ ထိုအတူ ကေလာသ တောင်ထွတ်သည်လည်း ကျောက်လွှာကျောက်ချပ်တို့ အထပ်ထပ် ကွာ၍ထွက်လေ၏။

အာဠဝကဘီလူးသည် ကေလာသတောင်ထွတ်ပေါ်၌ ရပ် တည်လျက် “အာဠဝကဆိုဒါ ငါပဲကွ”ဟု အသံကျယ်စွာ ကြွေး ကြော်ဟစ်အော်လေ၏။ ထိုအသံသည် ဇမ္ဗူဒိပ်တကျွန်းလုံးကို ပျံ့ နှံ့လွှမ်းမိုး၍သွားလေသည်။

အသံကြီး လေးမျိုး

(၁) ဝိဓုရဇာတ်၌ ပုဏ္ဏကဘီလူး စစ်သူကြီး နေဇ္ဇယကော- ရဗျမင်းကို ကြွအန်ကစားရာ၌ အောင်နိုင်၍ လက်ပမ်းပေါက် ခပ်ပြီးလျှင် “ငါနိုင်ပြီ ငါနိုင်ပြီ” ဟု ဟစ်အော်ကြွေးကြော်သော အသံ၊ (၂) သိကြားနတ်မင်းသည် ကဿပမြတ်စွာ သာသနာ ဆုတ်ယုတ်သောအခါ၌ ဝိသကြိုနတ်သားကို ခွေးနက်ကြီးယောင် ဆောင်စေ၍ “ငါသည် ယုတ်မာသောရဟန်းတို့ကို၎င်း၊ ယုတ်မာ သော ရဟန်းမတို့ကို၎င်း၊ ယုတ်မာသောဥပါသကာတို့ကို၎င်း၊ ယုတ်မာသော ဥပါသိကာမတို့ကို၎င်း အဓမ္မဝါဒီပုဂ္ဂိုလ်အလုံးစုံ တို့ကို ခဲစားအံ့”ဟူ၍ ဟစ်အော်ကြွေးကြော်စေသောအသံ၊ (၃) ကုသဇာတ်၌ ပဘာဝတီမင်းသမီးကို ရလိုကြသောကြောင့် ခုနစ် ပြည်ထောင်မင်းများ မြို့ကို ဝန်းရံပိတ်ဆို့လတ်သောအခါ ပဘာ- ဝတီမင်းသမီးကို ကိုယ်တော်နှင့်အတူတကွ ဆင်ကျောက်ကုန်း ထက်သို့ တင်ဆောင်၍ မြို့မှထွက်ပြီးလျှင် “ခြင်္သေ့မင်းကဲ့သို့ ရဲတင်း စူးရှသောအသံရှိသည့် သီဟဿရ ကုသမင်းမြတ်ဟူသည်မှာ ငါပင်တည်း”ဟု အလောင်းတော်ကုသမင်း၏ ဟစ်အော်ကြွေး ကြော်သောအသံ၊ (၄) ယခုရေးသား ဖော်ပြနေဆဲဖြစ်သည့် ကေလာသတောင်ထွတ်၌ ရပ်တည်ကာ “အာဠဝကဆိုဒါ ငါပဲ

ကွ”ဟု အာဠဝကနတ်ဘီလူး စစ်သူကြီး၏ ကြီးဝါးဟစ်အော်
 ကြွေးကြော်သောအသံ = ဤသို့လျှင် ဇမ္ဗူဒိပ်တကျွန်းလုံး အနှံ့
 ကြားသိရသောအသံကြီးတို့သည် လေးမျိုးရှိကုန်၏။ မှန်၏—
 ထိုအသံကြီးလေးပါးတို့ဖြင့် ကြီးဝါးဟစ်အော် ကြွေးကြော်သော
 အခါများက ဇမ္ဗူဒိပ်တကျွန်းလုံး၌ ရှိသမျှသော မြို့ရွာများ၏
 တံခါးဝတိုင်း တံခါးဝတိုင်း၌ ရပ်တည်ကာ ကြွေးကြော်ဟစ်
 အော်အပ်သကဲ့သို့ ထင်ရလေသည်။

အာဠဝကဘီလူး၏ တန်ခိုးအာနုဘော်ကြောင့် ယူဇနာ သုံး
 ထောင် အပြန်ကျယ်သော ဟိမဝန္တာတောင်သည်လည်း တဖိမ့်
 ဖိမ့် တုန်လှုပ်လေ၏။

ထို့နောက် အာဠဝကဘီလူးသည် (အောက် မဟာဗုဒ္ဓဝင်
 ဒုတိယတွဲ၊ စာမျက်နှာ ၂၀၇၊ ဒေဝပုတ္တမာရ်ကို အောင်မြင်ခမ်း၌
 ဖော်ပြအပ်ခဲ့သည့်အတိုင်း) လက်နက်ကြီး (၉) ကိုးမျိုးတို့ဖြင့်
 မြတ်စွာဘုရားရှင်ကို နှောက်ယှက် တိုက်ခိုက်လေတော့သည်။
 (အောက် ဒုတိယတွဲ စာမျက်နှာ ၂၀၇-ကို ပြန်၍ကြည့်ပါ)။
 ထိုသို့ လက်နက်ကြီး (၉) ကိုးမျိုးတို့ဖြင့် နှောက်ယှက်တိုက်ခိုက်
 ပါသော်လည်း မြတ်စွာဘုရားရှင်ကို အရပ်တပါးသို့ ထွက်ခွါပြေး
 သွားစေခြင်းငှါ မစွမ်းနိုင်ရကား လက်နက်အမျိုးမျိုး စွဲကိုင်ထား
 သော ရုပ်အဆင်းအမျိုးမျိုးရှိသည့် ဘုတ်ပြိတ္တာအပေါင်းတို့ဖြင့်
 သောင်းပြောင်းရောယှက်သည့် ကြောက်မက်ဖွယ်ရာ ဆင်၊ မြင်း၊
 ရုထား၊ ခြေလျင်အားဖြင့် အင်္ဂါလေးပါးရှိသော စစ်တပ်ကြီးဖြင့်
 မိမိကိုယ်တိုင် ကွပ်ကဲဦးစီးကာ မြတ်စွာဘုရားရှင်သို့ ရှေးရှုတပ်ချီ
 စစ်တက်၍လာလေ၏။

ထိုဘုတ်ပြိတ္တာ အပေါင်းတို့သည် ဖောက်ပြန်မှု အမျိုးမျိုး
 ခြောက်လှန့်မှုအမျိုးမျိုးတို့ကို ပြုလုပ်ကြကာ “ဖမ်းကြလော့၊ သတ်
 ကြလော့”ဟု ကြွေးကြော်ကြလျက် မြတ်စွာဘုရားရှင်၏ အထက်
 ကောင်းကင်က လွှမ်းမိုး၍လာကြသကဲ့သို့ ဖြစ်ကုန်၏။ သို့သော်
 လည်း ထိုဘုတ်ပြိတ္တာအပေါင်းတို့သည် လောလောပူသော သံ

ရတနာ] အာဠဝကဘိလူးကို ဆုံးမချေချာတ်တော်မူခြင်း ၂၇၃

တွေ့ခဲ့သို့ ယင်ကောင်မကပ်ဝံ့သကဲ့သို့ မြတ်စွာဘုရားအနီးသို့ကား မကပ်ဝံ့ပဲရှိကြကုန်၏။

ဤသို့ပင် မကပ်ဝံ့ပဲရှိကြသော်လည်း မဟာဗောဓိမဏ္ဍိုင်၌ ဘုရားဖြစ်တော်မူခါနီးကာလဝယ် ဝသဝတ္တီမာရ်နတ်သည် မာရ် စစ်တပ်ကြီးနှင့် ရောက်ရှိပြီး မကြာမြင့်မီပင် စစ်ရှုံး၍ တပ်ဆုတ် ရသကဲ့သို့ အချိန်ကာလပိုင်း အနည်းငယ်မျှဖြင့် တပ်ဆုတ်မှုကို မပြုပဲ ညဉ့်ထက်ဝက်ကြာ အခါကာလပတ်လုံး နှောက်ယှက်မှု ပြုကြ လေကုန်သည်။

ဘွဲ့ဖြူလက်နက်ဖြင့် နောက်ဆုံး ပစ်ခတ်ခြင်း

ဤသို့လျှင် အာဠဝကဘိလူးသည် ညဉ့်ထက်ဝက်ကြာ ကာလ ပတ်လုံး ကြောက်မက်ဖွယ် အာရုံအမျိုးမျိုးကို ပြုသဖြင့်လည်း မြတ်စွာဘုရားရှင်ကို တုန်လှုပ်စေခြင်းငှါ မတတ်နိုင်ရကား “ငါ သည် မည်သူတဦးတယောက်မျှ မအောင်နိုင်သည့် ဘွဲ့ဖြူ နတ်ပုဆိုး လက်နက်ကို ပစ်လွှတ်ရမူ ကောင်းလေစွာ” ဟု ကြံစည်မိလေ၏။

လက်နက်ကြီး လေးမျိုး

လောက၌ အကြီးမြတ်ဆုံး လက်နက်ကြီး လေးမျိုးတို့ ရှိကြသည်။ ၎င်းတို့မှာ—

- (၁) သိကြားမင်း၏ ဝဇီရစိန်လက်နက်၊
- (၂) ဝေဿဝဏ်နတ်မင်း၏ သံတင်းပုတ်လက်နက်၊
- (၃) ယမမင်း၏ မျက်စောင်းလက်နက်၊
- (၄) အာဠဝကဘိလူး၏ ဘွဲ့ဖြူနတ်ပုဆိုးလက်နက်တို့ ဖြစ်ကြ သည်။

(၁) ချွဲဦးအံ—အကယ်၍ သိကြားမင်းသည် အမျက်ထွက်၍ ဝဇီရ စိန်လက်နက်ကို မြင်းမိုရ်တောင်ထိပ်၌ ပစ်လွှတ်လိုက်လျှင် ယူဇနာပေါင်း (၁၆၀၀၀) တသိန်းခြောက်သောင်းရှစ်ထောင် အစောက်ရှိသော မြင်းမိုရ်တောင်မင်းကို တိုးလျှိုပေါက် ဖောက်ထွင်း၍ အောက်အဖို့ဖြင့် ထွက်သွားလေရာ၏။

(၂) ဝေဿဝဏ်နတ်မင်းကြီး၏(ပုထုဇန်ဖြစ်စဉ်) ရှေးယခင်အခါက အမျက်ထွက်၍ ပစ်လွှတ်အပ်သော သံကင်းပုတ်လက်နက်သည် ယကူနတ် ထောင်ပေါင်းများစွာတို့၏ ဦးခေါင်းကို ထောင်လောင်းပြတ်ကြေ ကျစေလျက် တဖန် ဝေဿဝဏ်နတ်မင်း၏ ဟတ္ထပါသ်အတွင်းသို့ ပြန်လာကာ မူလနေရာ၌ တည်လေသည်။

(၃) ငရဲသနင်း ယမမင်း အမျက်ထွက်၍ မျက်စောင်းတချက် ထိုး၍ ကြည့်လိုက်လျှင် ကုမ္ဘာဏ်နတ် ထောင်ပေါင်းများစွာတို့သည် လောလောပူသော သံအိုးကင်း၌ ထည့်အပ်သော နှမ်းစေ့တို့ကဲ့သို့ တဖျစ်ဖျစ်မြည်ကုန်လျက် ပျက်စီးကြကုန်၏။

(၄) အာဠဝကဘီလူးသည် အကယ်၍ အမျက်ထွက်ကာ ကောင်းကင်သို့ ဘွဲ့ဖြူ နတ်ပုဆိုးလက်နက်ကို ပစ်လွှတ်လိုက်လျှင် ဆယ့်နှစ်နှစ်ကြာ မိုးခေါင်လေရာ၏။ အကယ်၍ မြေပေါ်၌ ပစ်ချလိုက်လျှင် အလုံးစုံသော မြက်ပင် သစ်ပင်စသည်တို့ တခါတည်း ခြောက်သွေ့သွားပြီးလျှင် ဆယ့်နှစ်နှစ် အတွင်း၌ တဖန်ပြန်၍ မပေါက်နိုင်ကုန်ရာ။ အကယ်၍ သမုဒ္ဒြာ၌ ပစ်လွှတ်လိုက်လျှင် လောလောပူသောအိုးကင်း၌ ရေပေါက်ကဲ့သို့ အလုံးစုံသော သမုဒ္ဒြာရေသည် ခြောက်ခန်းသွားလေရာ၏။ အကယ်၍ မြင်းမိုရ်တောင်နှင့်တူသော တောင်၌မူလည်း ပစ်လွှတ်လိုက်လျှင် အပိုင်းအပိုင်းဖြစ်ကာ ဖရိုဖရဲ ပြိုကွဲပျက်စီးလေရာ၏။

(ဤကား လက်နက်ကြီး လေးမျိုးအကြောင်းတည်း)။

အာဠဝကဘီလူးသည် ဤသို့ ကြံစည်ပြီးနောက် ထိုမျှလောက် အာနုဘော်ကြီးလှသည့် အပေါ်ရုံစုလျားတဘက် ဘွဲ့ဖြူနတ်ပုဆိုးလက်နက်ကို ချွတ်ပြီးလျှင် ငါပစ်လွှတ်တော့မည်ဟု ကိုင်လျက်ရပ်တည်နေလေ၏။

ထိုအချိန်၌ များသောအားဖြင့် စကြဝဠာတိုက်တသောင်း၌ နေကြသော နတ်အပေါင်းတို့သည် “ယနေ့ မြတ်စွာဘုရားရှင်သည် အာဠဝကဘီလူးကြမ်းကို ဆုံးမတော်မူလိမ့်မည်၊ ထိုဆုံးမရာနေရာ၌ ငါတို့သည် တရားနာကြကုန်အံ့” ဟု ကြံစည်ကြကာ လျင်မြန်စွာ စည်းဝေးကြလေကုန်၏။ တရားနာလိုသည့် နတ်များအပြင် စစ်တိုက်ပွဲကို ကြည့်လိုကြသည့် နတ်တို့သည်လည်း စည်းဝေးရောက်

ရတနာ] အာဠဝကဘီလူးကို ဆုံးမချေချာတ်တော်မူခြင်း ၂၇၅

လာကြကုန်၏။ ဤသို့လျှင် ကောင်းကင်တခုလုံးသည် နတ်တို့ဖြင့် ပြည့်လျက်နေလေတော့၏။

ထိုအခါ အာဠဝကဘီလူးသည် မြတ်စွာဘုရားရှင်၏ အနီး အပါးဝယ် အထက်အထက် တက်ကာတက်ကာ လှည့်ပတ်သွား လာပြီးလျှင် အပေါ်ရုံ စုလျားတဘက် ဘွဲ့ဖြူနတ်ပုဆိုးလက်နက်ကို မြတ်စွာဘုရားရှင်ရှိရာသို့ ပစ်လွှတ်လိုက်လေ၏။ ထိုအာဠဝက ဘီလူး ပစ်လွှတ်လိုက်သော ဘွဲ့ဖြူနတ်ပုဆိုးလက်နက်သည် မိုးကြိုး စက်ဝန်းကဲ့သို့ ကောင်းကင်၌ ကြောက်မက်ဖွယ်သော အသံကို ပြုလျက် အခိုးခြောင်းခြောင်းထသည်ဖြစ်၍ အလျှံတပြောင်ပြောင် တောက်လောင်ကာ မြတ်စွာဘုရားရှင် အနီးသို့ ရောက်ရှိလေလျှင် ဘီလူး၏ မာန်စွယ်ကျိုးစိမ့်သောငှါ ခြေသုတ်ပုဆိုးဖြစ်၍ မြတ်စွာ ဘုရား၏ ခြေတော်ရင်း၌ ကျရောက်လေ၏။

အာဠဝကသည် ထိုအမြင်းအရာကို မြင်၍ ဦးချို ကျိုးသော နွားလားဥသဘကဲ့သို့၎င်း၊ အစွယ်ကို နုတ်အပ်ပြီးသော မြွေဆိုး မြွေဟောက်ကဲ့သို့၎င်း တန်ခိုးကင်းပ ပုရိသမာန်ယစ်ခြင်း အလျှင်း မရှိပဲ မာနတံခွန်ပြုတ်ကျကာ “ဘွဲ့ဖြူနတ်ပုဆိုးလက်နက်သည်လည်း ရဟန်းဂေါတမကို မလွှမ်းမိုး မနှိပ်စက်နိုင်၊ အကြောင်းအသို့နည်း” ဟု စဉ်းစားလတ်သည်တွင် “ရဟန်းဂေါတမသည် မေတ္တာဖြင့် နေခြင်းနှင့် ယှဉ်သူဖြစ်၏။ ဤသည်ပင် အကြောင်းရင်းဖြစ်၏။ ယခု အခါ ငါသည် ထိုရဟန်းဂေါတမကို ချုတ်ချယ်စကား ပြောကြား ပြီးလျှင် မေတ္တာနှင့်ကင်းကွာအောင် ပြုလုပ်ပေအံ့” ဟု ကြံစည်ပြီး နောက် မြတ်စွာဘုရား ကြားလောက်ရာ အရပ်သို့ ချဉ်းကပ်၍ —

“အို ရဟန်းဂေါတမ... အဘယ့်ကြောင့် ကျွန်ုပ် အခွင့် ပြုချက်မရရှိပဲ ကျွန်ုပ်၏ ဘုံဗိမာန်အတွင်းသို့ ဝင်ရောက်ကာ အိမ်ရှင် ယောကျ်ားကဲ့သို့ မောင်းမမိသံအပေါင်း၏ အလယ်၌ ထိုင်နေဘိသနည်း၊ အရှင် မပေးအပ်သော သူ့ပစ္စည်းကို သုံးဆောင်ခြင်းသည်၎င်း၊ မိန်းမတို့နှင့် ရောထွေးယှက်တင် ထိုင်နေခြင်းသည်၎င်း ရဟန်းဖြစ်သူ အား မသင့်သည် မဟုတ်ပါလော့၊ သို့ရကား သင်ရဟန်း

ဂေါတမသည် အကယ်၍ ရဟန်းတရား၌ တည်သူဖြစ်လျှင် (အို ရဟန်းဂေါတမ ယခုပင် ကျွန်ုပ်၏ ဘုံမိမာန်မှ ထွက်ပါလော့)”—

ဟု ပြောကြားလေ၏။ ။(ဤအာဠဝကဘီလူး ပြောဆိုပုံ စကား ရပ်စုတွင် ပါဠိတော်၌()ကွင်းအတွင်း စကားလိုရင်းကိုသာ သံဂါယနာတင်တော်မူကြသည်၊ ကွင်းသော စကားရပ်စုကား အဋ္ဌကထာ၏ အပြည့်အစုံဖော်ပြချက် ဖြစ်လေသည်)။

ထိုအခါ မြတ်စွာဘုရားရှင်သည် (ကြမ်းတမ်းသောသူကို အကြမ်းတုံ့မူသဖြင့် ဆုံးမရန် မတတ်နိုင်၊ မှန်၏—ခွေးကြမ်းခွေးဆိုး၏ နှာခေါင်း၌ ဝံသည်းခြေကို ခွဲ၍ထည့်ပေးလျှင် တိုး၍သာ ကြမ်းတမ်းဆိုးသွမ်းသကဲ့သို့ ထိုအတူ ကြမ်းတမ်းဆိုးသွမ်းသောသူသည် အကြမ်းတုံ့မူအပ်သည်ရှိသော် တိုး၍သာ ကြမ်းတမ်းဆိုးသွမ်းလာ၏။ စင်စစ်သော်ကား ကြမ်းတမ်းသောသူကို နူးညံ့သောအစီအရင်ဖြင့်သာ ဆုံးမခြင်းငှါ စွမ်းနိုင်၏ဟူသော ဤမဗ္ဗသဘာဝအချက်ကို ပိုင်းခြားသိမြင်တော်မူကာ) “ဒကာအာဠဝကဘီလူး....ကောင်းပါပြီ”ဟု အလွန် ချစ်ဖွယ်သောစကားဖြင့် အာဠဝက၏ စကားကို လက်ခံတော်မူကာ မိမာန် ပြင်ဖက်သို့ ထွက်ကြွတော်မူလေ၏။

ထိုအခါ အာဠဝက ဘီလူးသည် “ဤ ရဟန်းဂေါတမသည် ပြောဆို၍ အလွန်လွယ်ကူသူ ဖြစ်ပါပေစွာ၊ တခွန်းတည်းဖြင့်ပင် ထွက်ရှာလေသည်၊ ဤသို့စဉ် ထွက်စေဖို့ရန် အလွန်လွယ်ကူသော ရဟန်းဂေါတမကို ငါသည် အကြောင်းမဲ့ တညဉ့်လုံး စစ်ထိုးခဲ့မိလေပြီ”ဟု နူးညံ့သောစိတ်ရှိသူ ဖြစ်လာပြီးလျှင် တဖန် “ယခုလည်း ဧကန်ဧကမသိနိုင်သေး၊ ပြောဆို၍ လွယ်ကူသူ ဖြစ်သောကြောင့် တည်း ထွက်လေသလော၊ သို့မဟုတ် အမျက်ထွက် = စိတ်ဆိုး၍ တည်း ထွက်လေသလော၊ ယခုအခါ ငါ သူ့ကို စုံစမ်းဦးအံ့”ဟု ကြံစည်ပြီးလျှင် “အို ရဟန်းဂေါတမ.... ဝင်လိုက်ဦး” ဟု ပြောဆိုလေ၏။

ထိုအခါ မြတ်စွာဘုရားရှင်သည် အာဠဝက၏ စိတ်သန္တာန်၌ “ပြောဆို၍ အလွန်လွယ်ကူသောရဟန်းကြီးပါပေ”ဟု နူးညံ့သော

ရတနာ] အာဠဝကဘီလူးကို ဆုံးမချေချာတ်တော်မူခြင်း ၂၇၇

စိတ်ထားဖြင့် ပိုင်းခြားဆုံးဖြတ်မှု ပြုစီမံသောငှါ “ဒကာ အာဠဝကဘီလူး ... ကောင်းပါပြီ” ဟု တဖန် ချစ်ဖွယ်သော စကားကို မိန့်ကြားတော်မူကာ ဗိမာန်တွင်းသို့ ဝင်ကြွတော်မူပြန်လေ၏။

အာဠဝကဘီလူးသည် အဖန်ဖန်အထပ်ထပ် ပြောဆို၍ လွယ်ကူသောသူ ဟုတ်မဟုတ်ကို စုံစမ်းလိုသည်ဖြစ်၍ နှစ်ကြိမ်မြောက်၎င်း၊ သုံးကြိမ်မြောက်၎င်း “ထွက်လိုက်ဦး၊ ဝင်လိုက်ဦး” ဟု ပြောဆိုလေသည်။ မြတ်စွာဘုရားရှင်သည်လည်း အာဠဝက၏စိတ် နူးညံ့သည်ထက် နူးညံ့လာအောင် သူပြောတိုင်းပင် လိုက်နာ ပြုကျင့်တော်မူလေသည်။ (မဟာကရုဏာတော် ကြီးမြတ်တော်မူပါပေစွာ။) အကယ်၍ ဘီလူးဆိုတိုင်း မလိုက်နာ မပြုကျင့်လျှင် ပင်ကိုယ်က ကြမ်းတမ်းသော ဘီလူး၏ စိတ်သည် တိုး၍တိုး၍ ကြမ်းတမ်းလာကာ တရားဒေသနာ၏ တည်ရာ မဖြစ်နိုင်လေရာ၊ ထို့ကြောင့် လောကဥပမာအားဖြင့် ငိုကြွေးမြည်တမ်း ဆိုးသွမ်းနေသော သားငယ်ဆိုးကလေးကို သူအလိုရှိရာ ပေး၍၎င်း၊ သူ့အကြိုက် လိုက်နာပြုလုပ်၍၎င်း လိမ္မာအောင် စောင့်ရှောက် ချီးမြှောက်သကဲ့သို့ ထိုအတူ (လောကသုံးပါး၏ မိခင်ကြီးဖြစ်တော်မူသော) မြတ်စွာဘုရားရှင်သည် ဒေါသကိလေသာ တည်းဟူသော ငိုကြွေးခြင်းဖြင့် ငိုကြွေးမြည်တမ်း၍ နေသော အာဠဝကဘီလူး (သားဆိုးသားကြမ်းကလေး) ကို လိမ္မာအောင် စောင့်ရှောက် ချီးမြှောက်တော်မူလိုရကား ထို ဘီလူး ပြောဆိုသမျှကို လိုက်နာ ပြုလုပ်တော်မူလေသည်။

ဥပမာတနည်းသော်ကား ... အထိန်းတော်သည် နို့မဖို့သော ကလေးဆိုးကို တစုံတခုပေး၍ သွေးဆောင် ဖြားယောင်းပြီးလျှင် နို့ချိုအေးကို တိုက်ကျွေးသကဲ့သို့ ထိုအတူပင် (လောကသုံးပါး၏ အထိန်းတော်ကြီးဖြစ်တော်မူသော) မြတ်စွာဘုရားသည် အာဠဝကဘီလူး (ကလေးဆိုး) ကို လောကုတ္တရာ တရားတော် တည်းဟူသော နို့ချိုအေးကို တိုက်ကျွေးတော်မူခြင်းငှါ ထိုအာဠဝကဘီလူး (ကလေးဆိုး) ၏ တောင့်တအပ်သော အချက်ကို လိုက်နာ

ပြုကျင့်တော်မူခြင်းဖြင့် သွေးဆောင် ဖြားယောင်းတော်မူလိုသည် ဖြစ်၍ ဤသို့ သူပြောသမျှကို လိုက်နာ ပြုကျင့်တော်မူလေသည်။

ဥပမာ တနည်းသော်ကား ... ယောက်ျား တယောက်သည် ဖလ်ဘူးအတွင်း၌ စတုမရအပြည့် ထည့်လိုသည်ရှိသော် ထိုဖလ်ဘူး ၏အတွင်းကို စင်ကြယ်အောင် သုတ်သင် ဆေးကြော သကဲ့သို့ ထိုအတူပင် မြတ်စွာဘုရားရှင်သည် ဘီလူး၏စိတ် တည်းဟူသော ဖလ်ဘူး အတွင်း၌ လောကုတ္တရာတရားတည်းဟူသော စတုမရ အပြည့် ထည့်တော်မူလိုသည်ဖြစ်၍ ထိုဘီလူး၏ စိတ်တည်းဟူသော ဖလ်ဘူးအတွင်း၌ အမျက်ကောတည်းဟူသော အညစ်အကြေးကို စင်ကြယ်အောင် သုတ်သင် ဆေး ကြောတော်မူလိုသည် ဖြစ်၍ သုံးကြိမ်တိုင်အောင်ပင် ဘီလူးပြောဆိုတိုင်း မိမာန်မှထွက်ခြင်း၊ မိမာန်အတွင်းသို့ ဝင်ခြင်းအမှုကို လိုက်နာပြုကျင့်တော်မူလေသည်။ (ကြောက်၍ လိုက်နာပြုကျင့်ခြင်းမဟုတ်)။

ထို့နောက် အာဠဝကဘီလူးသည် “ဤရဟန်းကြီးကား တကယ် ပင် ပြောဆို၍ လွယ်ကူသူ ဖြစ်ပေ၏။ “ထွက်လော့” ဟု ဆိုလျှင် တခွန်းတည်းနှင့် ထွက်၏။ “ဝင်လော့” ဟုဆိုလျှင် တခွန်းတည်းနှင့် ဝင်၏။ ငါသည် ဤရဟန်းကြီးကို ဤနည်းဖြင့် (ဤသို့ အထွက်ခိုင်း အဝင်ခိုင်းသဖြင့်) တညဉ့်လုံး ပင်ပန်း နွမ်းနယ်စေပြီးမှ ခြေတို့ကို ဆွဲကိုင်၍ ဝင်၍ မြစ်တဖက်ကမ်းသို့ ပစ်လွှင့်လိုက်ရမူ ကောင်းလေ စွာ” ဟု ယုတ်မာသောစိတ်အကြံအစည်ကို ဖြစ်စေပြီးလျှင် လေး ကြိမ်မြောက် “ဒိုရဟန်းကြီး... ထွက်လိုက်ဦး” ဟု ပြောဆိုလေ၏။

ထိုအခါ မြတ်စွာဘုရားရှင်သည် အာဠဝကဘီလူး၏ ယုတ်မာ သော စိတ်အကြံကို သိတော်မူ၍ ၎င်း၊ ဤဆိုလတ္တံ့ သော အတိုင်း (ကိုယ်တော်မြတ်က) မိန့်ကြားတော်မူလိုက်လျှင် တဆင့်တက်ကာ ပြုဖွယ်ကို ရှာကြံသည်ရှိသော် ပြဿနာမေးဖွိုကို စဉ်းစားအောက် မေ့လိမ့်မည်။ ထိုသို့ ပြဿနာ မေးခြင်းသည် တရားဟောဖို့ရန် အလွန်ကောင်းသည့် အကြောင်းကြီး တခု ဖြစ်ပေလိမ့်မည်ဟု သိတော်မူ၍ ၎င်း “ဒကာဘီလူး... သင့်စိတ်သန္တာန်ဝယ် ထိုကဲ့သို့

ရတနာ] အာဠဝကဘိလူးကို ဆုံးမချေချာတ်တော်မူခြင်း ၂၇၉

မကောင်း ကြံသောကြောင့် ငါဘုရားသည် ဗိမာန်မှ မထွက် တော့အံ့၊ သင်ပြုဖွယ်ကိစ္စ ရှိသမျှကို ပြုလော့”ဟု မိန့်တော်မူ၏။

ထိုအခါ အာဠဝကဘိလူးသည် ဘုရားနှင့်မတွေ့မီ ရှေးအခါ ကလည်း ကောင်းကင်ခရီးဖြင့် လာသောအခါ “ဤဗိမာန်သည် ရှေ့ဗိမာန်လော၊ သို့မဟုတ် ငွေဗိမာန်၊ ပတ္တမြားဗိမာန်တို့တွင် တခု ခုပင်ဖြစ်သလော၊ ယခုပင် ထိုဗိမာန်ကို ကြည့်ကုန်အံ့”ဟု ဤကဲ့သို့ ကြံစည်ကြကာ မိမိ၏ ဗိမာန်သို့ လာရောက်ကြသော အဘိညာဉ် တန်ခိုးရှင် ရသေ့ပရိမိုဇ်များကို ပြဿနာမေးမြန်း၍ မဖြေဆို နိုင်ကြသည်ရှိသော် စိတ်ပြန်လွင့်ရှူးသွပ်သွားအောင် ပြုလုပ်ခြင်း၊ နှလုံးသားကို ဖောက်ခွဲခြင်း၊ ခြေတို့၌ကိုင်၍ ဝင်္ဂါမြစ် တဖက်သို့ ပစ်လွှင့်ခြင်းဖြင့် ညှဉ်းပန်းနှိပ်စက်ခဲ့၏။ အဘယ်သို့ ညှဉ်းပန်းနှိပ် စက်သနည်းဟူမူ —

အဖြေကား...ဘိလူးတို့သည် (၁) ကြောက်ဖွယ် အဆင်းကို ပြသဖြင့်၎င်း၊ (၂) ဟဒယဝတ္ထု = နှလုံးအိမ်ကို ဆုပ်ချေ သဖြင့် ၎င်း = ဤသို့လျှင် နှစ်ပါးသော အခြင်းအရာတို့ဖြင့် စိတ်ပြန်လွင့် ရှူးသွပ်သွားအောင် ပြုလုပ်ကြကုန်၏။ အာဠဝကဘိလူးသည်ကား ဤနည်းနှစ်ပါးတွင် တန်ခိုးအဘိညာဉ် ဣဒ္ဓိရှင်ဖြစ်ကြသည့် ရသေ့ ပရိမိုဇ်တို့သည် ကြောက်မက်ဖွယ်သော အဆင်းကိုပြသဖြင့် ထိတ် လန့်ကြမည်မဟုတ်ဟု သိရှိသောကြောင့် (၁) မှတ် ပဌမနည်းကို အသုံးမပြုပဲ မိမိ၏နတ်တန်ခိုးအစွမ်းဖြင့် သိမ်မွေ့သောအတ္တဘော ကို ဖန်ဆင်းပြီးလျှင် ထိုရသေ့ပရိမိုဇ် (ဣဒ္ဓိရှင်)တို့၏ ကိုယ်တွင်းသို့ ဝင်၍ ဟဒယဝတ္ထု = နှလုံးသားကို ဆုပ်ချေလေသည်။ ထိုအခါ ထိုဣဒ္ဓိရှင်တို့၏ စိတ်အစဉ်သည် ကောင်းစွာ မတည်တံ့နိုင်၊ ထိုစိတ် အစဉ် ကောင်းစွာမတည်တံ့နိုင်သည်ရှိသော် စိတ်ပြန်လွင့်ရှူးသွပ် ကြလေကုန်၏။ ဤသို့ စိတ်ပြန်လွင့်ရှူးသွပ်ကြသော ထိုဣဒ္ဓိရှင်ရသေ့ ပရိမိုဇ်တို့၏ နှလုံးသားကိုလည်း ဖောက်ခွဲ၏။ “ဤသို့ ပြဿနာကို မဖြေဆိုနိုင်သော ရသေ့ပရိမိုဇ်တို့သည် ငါ၏ဗိမာန်သို့ နောက် တဖန် မလာကြကုန်လင့်”ဟု ပြောဆိုကာ ထိုဣဒ္ဓိရှင်ရသေ့ပရိမိုဇ်

တို့ကို ခြေနှစ်ဖက်တို့၌သော်လည်း ဆွဲကိုင်ကာ ဝင်္ဂါမြစ်တဖက် ကမ်းသို့ ပစ်လွှတ်လေသည်။

ထို့ကြောင့် ထိုရှေးက မိမိမေးခဲ့ဘူးသော ပြဿနာတို့ကို သတိ ရကာ “ငါသည် ဤရဟန်းကြီးဂေါတမကို ယခုအခါ ဤသို့ ပြဿနာမေး၍ မဖြေနိုင်သောအခါ စိတ်ပြန်လွင့်ရှူးသွပ်အောင် ပြုလုပ်၍ နှလုံးသားကို ဖောက်ခွဲပြီး ခြေနှစ်ဖက်တို့ကို ဆွဲကိုင်ကာ ဝင်္ဂါမြစ်တဖက်သို့ ပစ်လွှတ်ခြင်းအမှု ပြုလုပ်ညှဉ်းဆဲရမှု ကောင်း လေစွာ” ဟု ကြံစည်ပြီးလျှင်—

“အိုရဟန်းကြီးဂေါတမ... သင့်ကို ငါသည် ပြဿနာ ကို မေးပေအံ့၊ အကယ်၍ သင်သည် ငါ့အား ထိုပြဿနာကို အပြေအလည် မဖြေဆိုနိုင်လျှင် သင်၏ စိတ်ကို ပြန်လွင့်ရှူး သွပ်သွားစေမည်၊ သို့မဟုတ် သင်၏ နှလုံးသားကိုသော်မူ လည်း ဖောက်ခွဲပစ်မည်၊ သို့မဟုတ် ခြေထောက်နှစ်ချောင်း တို့ကိုကိုင်၍ မြစ်တဖက်ကမ်းသို့ ပစ်လွှင့်လိုက်မည်” —

ဟု ရိုင်းပြစ်စွာ ပြောကြားလေ၏။

(ထိုအာဠဝကဘီလူးမေးမည့် ပြဿနာတို့သည် အတယ်မှ ဆင်းသက် လာကြသနည်းဟူမူ အဖြေကား—ထိုအာဠဝကဘီလူး၏ မိခင်ဖခင် နတ်ဘီလူးတို့သည် ကဿပမြတ်စွာဘုရားရှင်ကို ဆည်းကပ်ကြ၍ ပြဿနာ ရှစ်ရပ်တို့ကို အဖြေနှင့်တကွ သင်ကြားထားကြလေသည်။ ထိုမိဖဖြစ်သူ နတ်ဘီလူးတို့သည် အာဠဝကဘီလူးကို ငယ်စဉ်အခါကပင် အဖြေနှင့် တကွ ပြဿနာရှစ်ရပ်တို့ကို သင်ကြား၍ ပေးထားကြလေသည်။

ထိုအာဠဝကဘီလူးသည် အချိန်အခါ ကုန်လွန် ကြာမြင့်သဖြင့် အဖြေများကို မေ့ပျောက်ပစ်လေသည်။ ထိုအခါ အာဠဝကသည် “ဤ အမေးပုစ္ဆာ ပြဿနာတို့သည်လည်း (ကြာလျှင် ပျောက်ကုန်လိမ့်မည်) မပျောက်ပါစေကုန်လင့်” ဟု ကြံစည်စဉ်းစားမိ၍ ရွှေပြား၌ ဟင်္သာပြဒါး စစ်ဖြင့် ရေးစေ၍ ဗိမာန်ဦး၌ ထားရှိလေသည်။ ဤသို့လျှင် ဤအာဠဝကဘီလူး မေးမည့် ပြဿနာတို့သည် ဘုရားရှင်မှ ဆင်းသက်လာသော ပြဿနာ ဘုရားရှင်တို့သာ ဖြေဆိုနိုင်သည့် ဗုဒ္ဓဝိသယပြဿနာတို့ဖြစ်ကြ လေသည်။

ရတနာ] အာဠာကဘိလူးကို ဆုံးမချေချာတ်တော်မူခြင်း ၂၀၁

မြတ်စွာဘုရားရှင်သည် ထို ဘိလူး၏စကားကို ကြားတော်မူ လေလျှင် မြတ်စွာဘုရားရှင်တို့အား စွန့်လှူအပ်သောလာတ်လာဘ်၊ မြတ်စွာဘုရားရှင်တို့၏ အသက်၊ သဗ္ဗညုတဉာဏ်တော်၊ ကိုယ် တော်ရောင် = ဤလေးမျိုးတို့အတွက် တဦးတယောက်မျှ အန္တရာယ်မပြုနိုင်သောကြောင့် လောက၌ မည်သူတဦးတယောက် နှင့်မျှ မဆက်ဆံသော ဘုရားအာနုဘော်ကို ပြတော်မူလိုသည် ဖြစ်၍—

“ဒကာဘိလူး ...နတ် မာရ်နတ် မြဟ္မာနှင့်တကွသော နတ်လောက၊ ရဟန်း ပုဏ္ဏား မင်းများ လူများနှင့် တကွ သော လူ့လောက ဤလောကအစုံဝယ် ငါဘုရား၏စိတ်ကို ပြန်လွှင့်ရှူးသွပ်စေနိုင်သူ (သို့မဟုတ်) နှလုံးသားကို ဖောက်ခွဲပစ်နိုင်သူ(သို့မဟုတ်)ခြေနှစ်ချောင်းတို့ကို ကိုင်၍ မြစ်တဖက်ကမ်းသို့ ပစ်လွှင့်နိုင်မည့်သူ တလူကိုမျှ ငါဘုရား မြင်တော်မမူ၊ (ဤကဲ့သို့ မြတ်စွာဘုရားသည် ထို ဘိလူး၏ ညှဉ်းပန်းလိုသောစိတ်ကို တားမြစ်တော်မူပြီးလျှင် ပြဿနာ မေးခြင်း၌ အားထုတ်မှုကို ဖြစ်စေလိုရကား) ဒကာ ဘိလူး....တို့သို့ပင် ဖြစ်စေကာမူ သင်မေးလိုရာ ပြဿနာကို မေးလော့၊ (သင်၏ ပြဿနာကို အကျန်မထား ငါဘုရား ဖြေကြားပေအံ့)”—

ဟု သဗ္ဗညုဘုရားရှင်တို့၏ ဖိတ်ကြားခြင်းဖြင့် ဖိတ်ကြားတော် မူလေ၏။

(ဤ၌။ ။ သဗ္ဗညုမြတ်စွာဘုရားနှင့် ထိုဘုရားအလောင်းတော်တို့ ၏ ဖိတ်ကြားခြင်း၊ အခြားပုဂ္ဂိုလ်တို့၏ ဖိတ်ကြားခြင်းဟူ၍ = ဖိတ်ကြား ခြင်း နှစ်မျိုးရှိလေသည်။ ထိုတွင် သဗ္ဗညုမြတ်စွာဘုရားနှင့် ထိုဘုရား အလောင်းတော်တို့သည် “သင်အလိုရှိရာ မေးလော့၊ သင်၏ပြဿနာကို အကျန်မထား ငါကား ဖြေကြားပေအံ့” ဟု ရဲရဲတောက်ဖိတ်ကြားတော် မူကြသည်။ အခြားပုဂ္ဂိုလ်များကား “မေးပါ ဒကာ....၊ သင်၏အမေးကို ကြားနာပြီး ငါသိလျှင် ဖြေဆိုပါမည်” ဟု လျှော့လျှော့သာ ဖိတ်ကြား ပြောဆိုကြလေသည်။)

အာဠဝကဘိလူးအမေးနှင့် မြတ်စွာဘုရားရှင်၏အဖြေ

ဤသို့ မြတ်စွာဘုရားရှင်က သဗ္ဗညုမြတ်စွာဘုရားရှင်တို့၏ ဖိတ်ကြားခြင်းဖြင့် ဖိတ်ကြားတော်မူအပ်သည်ရှိသော် ထိုအခါ အာဠဝကဘိလူးသည် မြတ်စွာဘုရားကို ဂါထာဖြင့် ဤသို့ မေးလျှောက်လေ၏—

ကိံသုဓ ဝိတ္တံ ပုရိသဿ သေဠံ၊
ကိံသု သုစိဏ္ဏံ သုခမာဝဟာတိ။
ကိံသု ဟဝေ သာဒုတရံ ရသာနံ၊
ကထံ ဇီဝိံ ဇီဝိတမာဟု သေဠံ။ (၁)

(သမဏ = နွယ်တော်ဝံသ ဂေါတမ-ဟု မည်ရတွင် မှန်း အိုရဟန်း....)။ ဣဓ = ဤလောက၌။ ပုရိသဿ = ယောက်ျား၏။ သေဠံ = ချီးမွမ်းအပ် အမြတ်ဆုံးသော။ ဝိတ္တံ = ဥစ္စာကား။ ကိံသု = အဘယ်နည်း။ သုစိဏ္ဏံ = နေ့ရှည်ရက်ဆက် ကောင်းစွာ လေ့ကျက်အပ်သော။ ကိံသု = အဘယ်တရားသည်။ သုခံ = လှ၊ နတ်၊ နိဗ္ဗာန် = ချမ်းသာသုံးတန်ကို။ အာဝဟာတိ = ကျေးဇူးမြားမြောင် ရွက်ဆောင်နိုင်သနည်း။ ရသာနံ = သာယာအပ်တောင်း အရသာအပေါင်းတို့တွင်။ ကိံသု = အဘယ်မည်သော တရားသည်။ ဟဝေ = စင်စစ်။ သာဒုတရံ = လွန်ကဲ ထူးချွန် သာလွန်လှစွာ သတ္တဝါတို့ သာယာအပ်တောင်း အရသာကောင်းမည်ပါသနည်း။ ကထံ ဇီဝိံ ဇီဝိတံ = အဘယ်သို့လျှင် အသက်ရှင်သောသူ၏ အသက်ရှင်ခြင်း မျိုးကို။ သေဠံ = ချီးမွမ်းအပ် အမြတ်ဆုံးဟူ၍။ အာဟု = ဘုရားအစ များလှဘိတောင်း သူတော်ကောင်းတို့ ငြိမ့်ညောင်း သံချို မိန့်ဆိုတော်မူကြကုန်သနည်း။

ဤဂါထာဝယ် ပဌမပုစ္ဆာစကား၌ “ယောက်ျား၏ အမြတ်ဆုံး ဥစ္စာကား အဘယ်နည်း”ဟု မေးခြင်းမှာ ဥက္ကဋ္ဌနည်း = အကြီး အမြတ်ကိုသာ ဦးတည် ဖော်ပြသောနည်း ဖြစ်သောကြောင့်

ရတနာ] အာဠဝကဘီလူးကို ဆုံးမချေချာတ်တော်မူခြင်း ၂၀၃

“ယောကျာ်း၊ မိန်းမ ဟူသမျှ၏ အမြတ်ဆုံး ဥစ္စာကား အဘယ်နည်း” ဟု မေးလိုရင်းဖြစ်သည်ကို အထူးမှတ်ယူရ၏။ ဤသို့လျှင် ဤဂါထာဖြင့်—

(၁) လောက၌ အဘယ်အရာသည် အမြတ်ဆုံး ဥစ္စာ ဖြစ်သနည်း၊

(၂) အဘယ်တရားသည် နေ့ရှည်ရက်ဆက် လေ့ကျက် ပွားများအပ်လျှင် လူ့၊ နတ်၊ နိဗ္ဗာန် = ချမ်းသာသုံးပါးကို ပို့ဆောင်နိုင်သနည်း။

(၃) အရသာ အပေါင်းတို့တွင် အဘယ်အရာသည် အချိုမြိန်ဆုံးဖြစ်သနည်း။

(၄) အဘယ်တရားဖြင့် အသက်ရှင်ခြင်းသည် အမြတ်ဆုံး ဖြစ်သနည်း—

ဟု ဤပြဿနာလေးရပ်ကို မေးမြန်းလေသည်။

ထိုအခါ မြတ်စွာဘုရားရှင်သည် ကဿပမြတ်စွာဘုရား ဖြေကြားတော်မူသောနည်းအတိုင်းပင် ဖြေကြားတော်မူလိုသည်ဖြစ်၍ ဤအဖြေဂါထာကို ဟောကြားတော်မူလေသည်—

သဒ္ဓိဓ ဝိတ္တံ ပုရိသဿ သေဠံ၊
ဓမ္မော သုစိဏ္ဏော သုခမာဝဟာတိ။
သစ္စံ ဟဝေ သာဒုတရံ ရသာနံ၊
ပညာဇီဝိ° ဇီဝိတမာဟု သေဠံ။

(အာဝုသော = အာဠဝက နာမမည်ထူး အိုဒကာဘီလူး...)။ ဣဓ = ဤလောက၌။ ပုရိသဿ = ယောကျာ်း မိန်းမ ဟူသမျှ၏။ သေဠံ = ချီးမွမ်းအပ် အမြတ်ဆုံးသော။ ဝိတ္တံ = ဥစ္စာကား။ သစ္စါ = လောကီ၊ လောကုတ္တရာ နှစ်ဖြာအပြား သစ္စါတရားပင်တည်း။

သုစိဏ္ဏော = နေ့ရှည်ရက်ဆက် ကောင်းစွာလေ့ကျက်အပ်သော။ ဓမ္မော = ကုသိုလ်ဆယ်ပါး ကောင်းမှုတရား

သည်။ (ဝါ) ဒါန၊ သီလ၊ ဘာဝနာ သုံးဖြာအပြား
ကောင်းမှုတရားသည်။ သုခံ = လှူနတ်၊ နိဗ္ဗာန် ချမ်းသာ
သုံးတန်ကို။ အာဝဟာတိ = ကျေးဇူးမြားမြောင် ရွက်
ဆောင်နိုင်ပေ၏။

ရသာနံ = သာယာအပ်တောင်း အရသာအပေါင်း
ထို့တွင်။ သစ္စံ = ပရမတ္ထသစ္စာ မည်သာထင်ရှား နိဗ္ဗာန်
တရားသည်။ (ဝါ) မဟုတ်စကား ရှောင်ရှားပယ်ခွါ =
ဝိရတီသစ္စာနှင့်တကွ အမှန်စကား ပြောကြားမြွက်ဆိုခြင်း
တည်းဟူသော ဝစီမင်္ဂလာ သစ္စာစကားသည်။ ဟဝေ =
စင်စစ်ကောန် အမှန်အားဖြင့်။ သာဒုတရံ = လွန်ကဲထူးချွန်
သာလွန်လှစွာ သတ္တဝါတို့ သာယာအပ်တောင်း အရသာ
ကောင်းမည်ပေ၏။

ပညာဇီဝိ ဇီဝိတံ = သမ္မာပဋိပတ် အကျင့်မြတ်ကို
မပြတ်ပွားထွေ ပညာဖြင့် ပြီးစေလျက် အသက်ရှင်သော
သူ၏ အသက်ရှင်ခြင်းမျိုးကို။ သေဋ္ဌံ = ချီးမွမ်းအပ် အမြတ်
ဆုံးဟူ၍။ အာဟု = ဘုရားအစ များလှတိတောင်း အရိယာ
သူတော်ကောင်းတို့ ငြိမ့်ညောင်းသံချို မိန့်ဆိုတော်မူကြ
လေကုန်ပြီ။

(ဤ၌။ ။ အဓိပ္ပာယ် မကျဉ်းမကျယ်ကို ဤသို့ သိမှတ်ရ၏—
(၁) ရွှေငွေအစရှိသော လောကီဥစ္စာသည် အသုံးအဆောင်အရပ်ရပ်
ကို သုံးဆောင်ခြင်းကို အကြောင်းပြု၍ ရရှိဖြစ်ပွားသော ကာယိကသုခ၊
စေတသိကသုခ = နှစ်ပါးကို ရွက်ဆောင်သကဲ့သို့၎င်း၊ မှတ်သိပ်သာ
လောင်ခြင်းစသော ဆင်းရဲကို တားမြစ်သကဲ့သို့၎င်း၊ ဆင်းရဲမဲ့စေခြင်းကို
ငြိမ်းအေးစေသကဲ့သို့၎င်း၊ ပုလဲ ပတ္တမြားအစရှိသော ရတနာကို ရခြင်း
၏ အကြောင်းဖြစ်သကဲ့သို့၎င်း၊ လူအပေါင်း၏ ချီးမွမ်းခြင်း (အချီးမွမ်း
ခံရခြင်း) ကို ရွက်ဆောင်သကဲ့သို့၎င်း ဤအတူ လောကီ လောကုတ္တရာ
သဒ္ဓါတရား နှစ်ပါးသည်လည်း ဆိုင်ရာဆိုင်ရာ လောကီအကျိုး ဝိပါက်
ချမ်းသာ၊ လောကုတ္တရာအကျိုး ဝိပါက်ချမ်းသာ = နှစ်ပါးကို ရွက်
ဆောင်၏။ သဒ္ဓါတရားကို အဦးမှသဖြင့် အကျင့်မှန်ကို ကျင့်ကြံသော
သူတို့အဖို့ ပဋိသန္ဓေတည်နေရခြင်းဆင်းရဲ အိုရခြင်းဆင်းရဲ အစရှိသော

ရတနာ] အာဠာကတီလူးကို ဆုံးမချေချာတ်တော်မူခြင်း ၂၀၅

သံသရာဆင်းရဲဒုက္ခ အမျိုးမျိုးကို ပယ်ရှားတားမြစ်၏။ ဂုဏ်ကျေးဇူး သတင်းကင်းမဲ့ ဆင်းရဲမဲ့တခြားကို ငြိမ်းစေ၏။ သတိသမ္မာဇ္ဈင် အစရှိသော ဗောဇ္ဈင်ခုနစ်ပါး ဟုရားရတနာကို ရခြင်း၏ အကြောင်း ဖြစ်၏။

သဒ္ဓေါ သီလေန သမ္ပန္နော၊ ယသော ဘောဂသမပ္ပိတော။
ယံ ယံ ပဒေသံ အဓိကံ၊ ဝတ္ထု ကတ္ထေဝ ပုဗ္ဗိတော။

သဒ္ဓါတရားလည်းရှိ သီလနှင့်လည်းပြည့်စုံ အခြံအရံ စည်းစိမ်ဥစ္စာနှင့် လည်း ပြည့်စုံသူသည် ရောက်လေရာရာအရပ်တို့၌ အပူဇော်ခံရ၏ - ဟူ၍ (ဓမ္မပဒပါဠိတော် ၂၁-ပတ်ဏ္ဍကဝဂ်၊ ၃-စိတ္တပဟပတိဝတ္ထု၌) မြတ်စွာ တုရား ဟောကြားတော်မူခြင်းကြောင့် လူအပေါင်း နက်အပေါင်း၏ ချီးမွမ်းခြင်း (အချီးမွမ်းခံရခြင်း) ကိုလည်း ရွက်ဆောင်နိုင်၏။ ထို့ ကြောင့် လောကီ လောကုတ္တရာ သဒ္ဓါတရားနှစ်ပါးကို ဥစ္စာဟူ၍ မြတ်စွာ တုရားရှင် ဟောကြားတော်မူအပ်သည်။

ဤသဒ္ဓါတရားတည်းဟူသော ဥစ္စာသည် လူ့ နတ်၊ နိဗ္ဗာန် သုံးတန် သော စည်းစိမ်၏အကြောင်းဖြစ်သည့် သူတပါးတို့နှင့်မဆက်ဆံသော ရတနာမျိုး ဥစ္စာမျိုးဖြစ်သည့်ပြင် လောကီဥစ္စာ ရတနာမျိုးဖြစ်သည့် ရွှေငွေစသည်တို့ကို ရခြင်း၏အကြောင်းရင်းလည်း ဖြစ်သည်။ မှန်၏— သဒ္ဓါတရားရှိသောသူသည်သာလျှင် ဒါနအစရှိသော ကောင်းမှုတို့ကို ပြု၍ လောကီဥစ္စာ ရတနာတို့ကို ရနိုင်၏။ သဒ္ဓါတရားမရှိသူ၏ ဥစ္စာသည် အကျိုးမဲ့ဖြစ်ဖို့ရန်သာ ဖြစ်၏။ ထို့ကြောင့် ဤသဒ္ဓါတရားတည်းဟူသော ဥစ္စာကို “ချီးမွမ်းအပ် အမြတ်ဆုံး ဥစ္စာ” ဟူ၍ ဟောတော်မူအပ်၏။

(၂) ကုသိုလ်ကမ္မပထတရားဆယ်ပါး (တနည်း ဒါန၊ သီလ၊ ဘာဝ- နာတရားသုံးပါး)တို့သည် နေရှည်ရက်ဆက် ဓလေ့ကျက်ပွားများအပ် သည်ရှိသော် ဘောဏသုဋ္ဌေးသား ရုဠပါလသုဋ္ဌေးသား အစရှိသော သူတို့အားကဲ့သို့ လူ့ ချမ်းသာကို၎င်း၊ သိကြားမင်း စသည့်အားကဲ့သို့ နတ်၌ဖြစ်သော ချမ်းသာကို၎င်း အဆုံး၌ မဟာပဒုမမင်း စသည့်အား ကဲ့သို့ နိဗ္ဗာန်ချမ်းသာကို၎င်း ရွက်ဆောင်နိုင်၏။

(၃) လျက်အပ် သာယာအပ်သော အရာဝတ္ထုကို အရသာဟူ၍ ခေါ်ဆိုအပ်သည်။ အမြစ်အရသာ ပင်စည်အရသာ-အစရှိသော အရ သာ အမျိုးမျိုးတို့သည် ပကတိကိုယ်ကို ပြည့်ဖြိုးတိုးပွားစေတတ်ကုန်၏။ လောကီသူခကိုသာ ရွက်ဆောင်နိုင်ကုန်၏။ ဝိရတိသစ္စာ၊ ဝစီသစ္စာ

တည်းဟူသော အရသာတို့သည် သမထဝိပဿနာစသည်တို့ဖြင့် စိတ်ကို ပြည့်ဖြိုး တိုးပွားစေတတ်ကုန်၏။ လောကုတ္တရာသုခကိုလည်း ရွက်ဆောင် တတ်ကုန်၏။ ပရမတ္ထသစ္စာနိဗ္ဗာန်၏ သန္တိအရသာဖြင့် ပွားထုံအပ်သော ကြောင့် ဝိမုတ္တိရသမည်သော အရဟတ္တဖိုလ်သည် ချိုမြိန်ကောင်းမြတ် လှပေ၏။ ထို့ကြောင့် ပရမတ္ထသစ္စာ၊ ဝိရတီသစ္စာ၊ ဝစီသစ္စာ ဤသုံးမျိုး သော အရသာသည် အရသာတကာတို့တွင် အမြတ်ဆုံးအရသာဖြစ်ကြ လေသည်။

(၄) လောကီစီးပွားရေးဖက်ဆိုင်ရာ အသိဉာဏ်မျက်စိ၊ ဓမ္မဖက် ဆိုင်ရာ အသိဉာဏ်မျက်စိ = နှစ်မျိုးလုံး မရှိသူကို အန္ဓပုဂ္ဂိုလ် (=စုံလုံး ကန်းသောပုဂ္ဂိုလ်) ဟု ခေါ်ဆို၏။ လောကီစီးပွားရေးဖက်ဆိုင်ရာ အသိ ဉာဏ်မျက်စိသာရှိ၍ ဓမ္မဖက်ဆိုင်ရာ အသိဉာဏ်မျက်စိ မရှိသောသူကို ကေစက္ခုပုဂ္ဂိုလ် (=တဖက်သာမြင်သောပုဂ္ဂိုလ်) ဟု ခေါ်ဆို၏။ ဖော်ပြ ရာပါ အသိဉာဏ်မျက်စိ နှစ်မျိုးလုံးရှိသောသူကို ဒွိစက္ခုပုဂ္ဂိုလ် (=နှစ်ဖက် မြင်သောပုဂ္ဂိုလ်) ဟု ခေါ်ဆို၏။

ထိုပုဂ္ဂိုလ်သုံးမျိုးတို့အနက် ဒွိစက္ခု = နှစ်ဖက်မြင်ဖြစ်သော လူဝတ် ကြောင့် ပုဂ္ဂိုလ်သည် အိမ်မှကိစ္စတို့ကို အားထုတ်ခြင်း၊ သရဏဂုံ ဆောက် တည်ခြင်း၊ လှူဒါန်းခွဲဝေခြင်း၊ သီလဆောက်တည်ခြင်း၊ ဥပုသ်ကျင့်သုံး ခြင်း အစရှိသော လူ့ ကျင့်ဝတ်များကို ပညာဖြင့်သာ ပြီးစေ၍ အသက် ရှင်လေသည်။ ရဟန်းဖြစ်သော ပုဂ္ဂိုလ်သည်လည်း သီလဝိသုဒ္ဓိ၊ စိတ္တဝိသုဒ္ဓိ အစရှိသော ရဟန်းကျင့်ဝတ်များကို ပညာဖြင့်သာ ပြီးစေ၍ အသက် ရှင်လေသည်။ ထိုသို့ ပညာဖြင့် အသက်ရှင်သောသူ၏ အသက်ရှင်ခြင်း မျိုးကိုသာ ချီးမွမ်းအပ် မြတ်၏ဟူ၍ ဘုရားအစရှိသော အရိယာသူတော် ကောင်းတို့ မိန့်ဆိုတော်မူကြလေသည်။ (ထွက်သက် ဝင်သက်မျှဖြင့် အသက် ရှင်နေသူ၏ အသက် ရှင်ခြင်းမျိုးကို ချီးမွမ်းအပ် မြတ်၏ဟူ၍ မိန့်ဆိုတော် မမူကြချေ)။ ။ ဤသို့ ပဌမဂါထာ၌ မကျင့် မကျယ် အဓိပ္ပါယ်ကို မှတ်ယူရာ၏။

ဤသို့ မြတ်စွာဘုရားရှင် ဖြေကြားတော်မူအပ်သော ပြဿနာ လေးရပ်တို့ကို ကြားနာရ၍ အာဠဝကဘီလူးသည် အလွန်ဝမ်း မြောက်ဝမ်းသာဖြစ်ရှိကာ ကြွင်းကျန်သော ပြဿနာလေးရပ် တို့ကိုလည်း မေးမြန်းလိုသည်ဖြစ်၍ ဤဆိုလတ္တံ့ သေဝဂါထာကို ရွတ်ဆို လျှောက်ထားလေသည်—

ရတနာ] အာဠဝကဘိလူးကို ဆုံးမချေချာတ်တော်မူခြင်း ၂၀၇

ကထံ သု တရတိ ဩဃံ၊ ကထံ သု တရတိ အဏ္ဏဝံ။
ကထံ သု ဒုက္ခမစ္စေတိ၊ ကထံ သု ပရိသုဇ္ဈတိ။

(ဘန္တေ = ဘုန်းတော်ကြီးသော မြတ်စွာဘုရား.....)။
ကထံ သု = အဘယ်သို့လျှင်။ (ဝါ) အဘယ်တရားဖြင့်။
ဩဃံ = ဩဃလေးခဏ်း ရေပြင်ကြမ်းကို။ တရတိ =
ကူးမြောက်နိုင်ပါသည်။ ကထံ သု = အဘယ်သို့လျှင်။
(ဝါ) အဘယ်တရားဖြင့်။ အဏ္ဏဝံ = ဘဝသံသရာ သမု-
ဒြာကို။ တရတိ = ကူးမြောက်နိုင်ပါသည်။ ကထံ သု
= အဘယ်သို့လျှင်။ (ဝါ) အဘယ်တရားဖြင့်။ ဒုက္ခံ =
ဝဋ်ဆင်းရဲကို။ အစ္စေတိ = လွန်မြောက်နိုင်ပါသည်။
ကထံ သု = အဘယ်သို့လျှင်။ (ဝါ) အဘယ်တရားဖြင့်။
ပရိသုဇ္ဈတိ = ကိလေသာအညစ်အကြေးမှ ကင်းဝေး စင်
ကြယ်နိုင်ပါသည်။

ထိုသို့ မေးမြန်းလျှောက်ထားသောအခါ မြတ်စွာဘုရားရှင်
သည် ရှေးနည်းဖြင့်ပင် ဖြေဆိုတော်မူလိုရကား ဤဆိုလတ္တံ့သော
ဂါထာကို ဟောတော်မူလေသည်—

သဒ္ဓါယ တရတိ ဩဃံ၊ အပ္ပမာဒေန အဏ္ဏဝံ။
ဝီရိယေန ဒုက္ခမစ္စေတိ၊ ပညာယ ပရိသုဇ္ဈတိ။

(အာဝုသော = အာဠဝက နာမမည်ထူး အိုဒကာ
ဘိလူး.....)။ သဒ္ဓါယ = သဒ္ဓါတရားဖြင့်။ ဩဃံ = ဩဃ
လေးခဏ်း ရေပြင်ကြမ်းကို။ တရတိ = ကူးမြောက်နိုင်၏။
အပ္ပမာဒေန = ကုသိုလ်ဆယ်တန် ပွားများရန်ကို ဖန်ဖန်
ထပ်ထပ် မပြတ်ပြုခြင်းတည်းဟူသော အပ္ပမာဒတရားဖြင့်။
အဏ္ဏဝံ = ဘဝသံသရာ သမုဒြာကို။ တရတိ = ကူးမြောက်
နိုင်၏။ ဝီရိယေန = ဝီရိယတရားဖြင့်။ ဒုက္ခံ = ဝဋ်ဆင်းရဲ
ကို။ အစ္စေတိ = လွန်မြောက်နိုင်၏။ ပညာယ = ပညာ
တရားဖြင့်။ ပရိသုဇ္ဈတိ = ကိလေသာ အညစ်အကြေးမှ
ကင်းဝေး စင်ကြယ်နိုင်၏။

(ဤ၌။ ။ သြဃလေးပါးကို ကူးမြောက် သောသူသည် ဘဝသံသရာ သမုဒြာကိုလည်း ကူးမြောက်နိုင် ဝဋ်ဆင်းရဲကိုလည်း လွန်မြောက်နိုင် ကိလေသာအညစ်အကြေးမှလည်း ကင်းဝေးစင်ကြယ်နိုင် သော်လည်း (၁) သဒ္ဓါတရားမရှိသောသူသည် သြဃလေးပါးကို ကူးမြောက်ကြောင်း အကျင့်ကောင်း၌ သက်ဝင်ယုံကြည်မှုမရှိသောကြောင့် ဘာဝနာအလုပ် အားထုတ်မှုတည်းဟူသော ကူးသန်းမှုကို မပြုနိုင်၊ မပြုနိုင်သောကြောင့် သြဃလေးပါးကို မလွန်မြောက် မကူးမြောက်နိုင်။ (၂) အာရုံငါးပါး ကာမဂုဏ်တရားတို့၌ စိတ်ကိုလွတ်ထားသော အားဖြင့် မေ့လျော့သောသူသည် ထိုအာရုံငါးပါး ကာမဂုဏ်တရား၌ ပင်ငြိမ်တည်တံ့နေသောကြောင့် ဘဝသံသရာ သမုဒြာကို မကူးမြောက်နိုင်။ (၃) လှိုလမရှိ ပျင်းရိသောသူသည် အကုသိုလ်တရားတို့နှင့်သာ ရောပြွမ်းယှက်ထွေးကာ ဆင်းရဲစွာနေရ၏။ (၄) ပညာမရှိသောသူသည် ကိလေသာမှစင်ကြယ်ကြောင်း အကျင့်ပဋိပတ်လမ်းကောင်းကို မသိရကား ကိလေသာအညစ်အကြေးမှ မကင်းဝေး မစင်ကြယ်နိုင်ချေ။ ထို့ကြောင့် အသဒ္ဓါတရား၏ ဆန့်ကျင်ဘက်ဖြစ်သော သဒ္ဓါတရား၊ ပမာဒတရား၏ ဆန့်ကျင်ဘက်ဖြစ်သော အပ္ပမာဒတရား၊ ကောသဇ္ဇတရား၏ ဆန့်ကျင်ဘက်ဖြစ်သော ဝီရိယတရား၊ မောဟ၏ဆန့်ကျင်ဘက်ဖြစ်သော ပညာတရားများကို ဖော်ပြလျက် မြတ်စွာဘုရားရှင်သည် ဤအဖြေဂါထာကို ဟောကြားတော်မူအပ်လေသည်။

ဤသို့ ဟောတော်မူအပ်သော အဖြေဝိသုဒ္ဓိနှင့် ဂါထာလေးပိုဒ်တွင် လည်း—

သဒ္ဓါတရားတည်းဟူသော သဒ္ဓါန္တရသည် (က) သူတော်ကောင်းတို့ကို ပေါင်းသင်းမိတ်ဆည်းကပ်ခြင်း = သပ္ပုရိသသံသေဝ (ခ) သူတော်ကောင်းတရားကို နာကြားခြင်း = သဒ္ဓမ္မသဝန (ဂ) အသင့်အားဖြင့် နှလုံးသွင်းခြင်း = ယောနိသောမနသိကာရ (ဃ) လောကုတ္တရာတရား ကိုးပါးအားလျော်သော သမထ၊ ဝိပဿနာ ဘာဝနာကမ္မဋ္ဌာန်း စီးဖြန်းအားထုတ်ခြင်း = ဓမ္မာနုဓမ္မပုဋိပတ္တိ တည်းဟူသော သောတာပတ္တိမဂ်ကိုရကြောင်း = သောတာပတ္တိယဂ်တရား လေးပါး၏ အခြေခံ မူလအကြောင်းရင်းတရားဖြစ်၏။ (သဒ္ဓါတရားရှိမှ ဖော်ပြရာပါ သောတာပတ္တိယဂ်တရားလေးပါး ဖြစ်ပွားနိုင်သည်၊ ထိုတရားလေးပါး ဖြစ်ပွားမှ သောတာပတ္တိမဂ်ကို ရရှိနိုင်သည်။) ထို့ကြောင့် “သဒ္ဓါယတရတီ သြဃံ = သဒ္ဓါတရားဖြင့် သြဃလေးခဏ်း ရေပြင်ကြမ်းကို ကူးမြောက်နိုင်၏” ဟူသော ဤပဌမအဖြေ ဂါထာပိုဒ်ဖြင့် ဒိဋ္ဌောဃကို

ရတနာ] အာဇ္ဇဝကဘိလူးကို ဆုံးမချေချွတ်တော်မူခြင်း ၂၀၉

ကူးမြောက်ကြောင်း သောတာပတ္တိမဂ်ကို၎င်း၊ သောတာပန်အရိယာ ပုဂ္ဂိုလ်ကို၎င်း ပြတော်မူ၏။

သောတာပန် အရိယာပုဂ္ဂိုလ်သည် ကုသိုလ်တရား ပွားများခြင်း၌ အမြဲမပြတ် ပြုမူခြင်းတည်းဟူသော အပ္ပမာဒတရားနှင့် ပြည့်စုံရကား ဒုတိယမဂ်ကို ပြီးစေ၍ ဤလူ့ပြည်သို့ တကြိမ်သာ မဋ္ဌိသန္ဓေ တည်နေ လာခြင်းကို ထား၍ ကြွင်းသော သောတာပတ္တိမဂ်ဖြင့် မကူးမြောက်ရ သေးသော ဘဝေါသလျှင် အကြောင်းရင်းရှိသော သံသရာသမုဒ္ဒါကို ကူးမြောက်လေသည်။ ထို့ကြောင့် “အပ္ပမာဒေန အဏ္ဏဝံ = အပ္ပမာဒ တရားဖြင့် ဘဝသံသရာ သမုဒ္ဒါကို ကူးမြောက်နိုင်၏” ဟူသော ဤ ဒုတိယအဖြေဂါထာပိုဒ်ဖြင့် ဘဝေါသကို ကူးမြောက်ကြောင်း သက ဒါဂါမိမဂ်ကို၎င်း၊ သကဒါဂါမိအရိယာပုဂ္ဂိုလ်ကို၎င်း ပြတော်မူ၏။

သကဒါဂါမိအရိယာပုဂ္ဂိုလ်သည် ဝီရိယဖြင့် တတိယမဂ်ကို ပြီးစေ၍ (သကဒါဂါမိမဂ်ဖြင့် မလွန်မြောက်ခဲ့ရသေးသော) ကာမောသလျှင် အကြောင်းရင်းရှိ ကာမောသနှင့်စပ်ယှဉ်သော ကာမဒုက္ခကို လွန် မြောက်လေသည်။ ထို့ကြောင့် “ဝီရိယေန ဒုက္ခမစေတိ = ဝီရိယဖြင့် ဒုက္ခကို လွန်မြောက်နိုင်၏” ဟူသော ဤ တတိယအဖြေဂါထာပိုဒ်ဖြင့် ကာမောသကို ကူးမြောက်ကြောင်း အနာဂါမိမဂ်ကို၎င်း၊ အနာဂါမိ အရိယာပုဂ္ဂိုလ်ကို၎င်း ပြတော်မူ၏။

အနာဂါမိ အရိယာပုဂ္ဂိုလ်သည် ကာမညွန့်ဗွက် ကင်းရှင်းသော ကြောင့် အလွန်စင်ကြယ်သော ဝိပဿနာ ပညာဖြင့် စင်စစ်ကေန ကိလေသာတို့မှ စင်ကြယ်သော စတုတ္ထမဂ်ပညာကို ပြီးစေ၍ (အနာ- ဂါမိမဂ်ဖြင့် မပယ်နိုင်ခဲ့သော) အဝိဇ္ဇာတည်းဟူသော လွန်သောအညစ် အကြေးကို ပယ်စွန့်လေသည်။ ထို့ကြောင့် “ပညာယ ပရိသုဇ္ဈတိ = ပညာဖြင့် ကိလေသာ အညစ်အကြေးမှ ကင်းဝေးစင်ကြယ်နိုင်၏” ဟူသော ဤစတုတ္ထအဖြေဂါထာပိုဒ်ဖြင့် အဝိဇ္ဇာသကို ကူးမြောက် ကြောင်း အရဟတ္တမဂ်ကို၎င်း၊ ရဟန္တာပုဂ္ဂိုလ်ကို၎င်း ပြတော်မူ၏။

အရဟတ္တဖိုလ်အထွတ်တပ်သဖြင့် ဟောကြားတော်မူအပ်သော ဤအဖြေဂါထာ၏ အဆုံး၌ အာဇ္ဇဝကဘိလူးသည် သောတာ- ပတ္တိဖိုလ်၌ တည်လေ၏။

သောတာပန်ဖြစ်ပြီးနောက်

အာဠဝကဘိလူး မေးလျှောက်သည့် ပြဿနာများ

ယခုအခါ အာဠဝကဘိလူးသည် “ပညာယ ပရိသုဇ္ဈတိ = ပညာတရားဖြင့် ကိလေသာ အညစ်အကြေးမှ ကင်းဝေးစင်ကြယ် နိုင်၏” ဟူသော စတုတ္ထအဖြေဂါထာပိုဒ်၌ မြတ်စွာဘုရား ဟောကြားတော်မူအပ်သော ပညာတရား ဟူသောပုဒ်ကို စွဲယူကာ သောတာပန် အရိယာဖြစ်ပြီးသူပြုပြီ) မိမိ၏ ဉာဏ်ပညာပဋိဘာန် ဖြစ်၍ လောကီ လောကုတ္တရာ အရောဖြစ်သော အမေးပုစ္ဆာ ပြဿနာကို မေးလျှောက်လိုရကား ဤဆိုလတ္တံ့သော ခြောက်ပုဒ် ဝါသည့် ဂါထာကို ရွတ်ဆိုလျှောက်ထားလေ၏—

ကထံ သု လဘတေ ပညံ၊
ကထံ သု ဝိန္ဒတေ ဓနံ။
ကထံ သု ကိတ္တိံ ပပွေတိ၊
ကထံ မိတ္တာနိ ဂန္ထတိ။
အသ္မာ လောကာ ပရံ လောကံ၊
ကထံ ပေစ္စ န သောစတိ။

(ဘန္တေ = ဘုန်းတော်ကြီးသော မြတ်စွာဘုရား……)။
ကထံ သု = အဘယ်အကြောင်းကြောင့်။ ပညံ = လောကီလောကုတ္တရာ ပညာနှစ်ပါးကို။ လဘတေ = ရရှိနိုင်ပါသနည်း။ ကထံ သု = အဘယ်အကြောင်းကြောင့်။ ဓနံ = လောကီလောကုတ္တရာ ဥစ္စာနှစ်ပါးကို။ ဝိန္ဒတေ = ရရှိနိုင်ပါသနည်း။ ကထံ သု = အဘယ်အကြောင်းကြောင့်။ ကိတ္တိံ = ကျေးဇူးသတင်း ကျော်စောခြင်းသို့။ ပပွေတိ = ရောက်ရသနည်း။ ကထံ = အဘယ် တရားဖြင့်။ မိတ္တာနိ = အဆွေခင်ပွန်းတို့ကို။ ဂန္ထတိ = ဖွဲ့ယှက်သော စေတု ပြည့်စုံစေနိုင်ပါသနည်း။ အသ္မာ လောကာ = ပစ္စုပ္ပန် ဤလောကမှ။ ပရံ လောကံ = တမလွန် လောက ဟိုဘဝသို့။ ပေစ္စ = လားရရောက်ရသည်ရှိသော်။ ကထံ

ရတနာ] အာဠဝကဘီလူးကို ဆုံးမချေချွတ်တော်မူခြင်း ၂၉၁

= အဘယ်တရားဖြင့်။ န သောစတိ = မပူပန် မညှိုးမှိန် မစိုးရိမ်ရပါသနည်း။

(ဤဂါထာဖြင့် အာဠဝက)ဘီလူးသည်—

- ၁။ ပညာကို ရကြောင်းတရား၊
- ၂။ ဥစ္စာကို ရကြောင်းတရား၊
- ၃။ ကျေးဇူးသတင်း ကျော်စောခြင်းသို့ရောက်ကြောင်းတရား၊
- ၄။ အဆွေခင်ပွန်းနှင့် ပြည့်စုံနိုင်ကြောင်းတရား၊
- ၅။ ဤဘဝမှ စုတေ၍ တမလွန်ဘဝသို့ ရောက်ရှိသော် မစိုးရိမ် ရကြောင်းတရား—

ဤပြဿနာ ၅-ချက်ကို မေးမြန်းလျှောက်ထားလေသည်။

ထို အခါ မြတ်စွာ ဘုရားရှင် သည် အာဠဝက ဘီလူးအား အကြောင်း လေးပါးတို့ကြောင့် လောကီ လောကုတ္တရာ ပညာ နှစ်ပါးကို ရရှိနိုင်ကြောင်း ကောင်းစွာ ဖော်ပြတော်မူလိုသည် ဖြစ်၍ (၁- အမှတ်ပြပုစ္ဆာကို ဖြေကြားတော်မူလို၍) ဤဆိုလတ္တံ့ သော ဂါထာကို ဟောကြားတော်မူလေသည်—

သဒ္ဓဟာနော အရဟတံ၊ ဓမ္မံ နိဗ္ဗာနပတ္တိယာ။
သုဿူသံ လဘတေ ပညံ၊ အပ္ပမတ္တော ဝိစက္ခဏော။

(အာဝုသော = အာဠဝက နာမမည်ထူး ဒကာ ဘီလူး……)။ အရဟတံ—အရဟန္တာနံ = ဘုရား၊ ပစ္စေက ဗုဒ္ဓါ၊ ရဟန္တာသခင် အရှင်မြတ်တို့၏။ နိဗ္ဗာနပတ္တိယာ = နိဗ္ဗာန်ထုတ်ခြောက် ရရောက်ခြင်း၏။ ဓမ္မံ = ကြောင်းရင်း မှန်ငြား သုစရိုက်ဆယ်ပါး ဗောဓိပက္ခိယတရား သုံးဆယ့် ခုနှစ်ပါး ဤတရားအစုကို။ သဒ္ဓဟာနော = မမှိတ်မသုန် ယုံကြည်သည်ဖြစ်၍။ သုဿူသံ = ရှိသေကျိုးနွံ ပညာရှိတို့ အထံဝယ် နာခံမှတ်သားလျက်။ အပ္ပမတ္တော = မမေ့ မလျော့ မပေါ့မတန် ထက်သန်သောသတိ ရှိသည်ဖြစ်၍။ ဝိစက္ခဏော = သုဘာသိတ၊ ဒုပ္ပာသိတစကား ဤနှစ်ပါး

ကိုပိုင်းခြားထင်တင် ဆင်ခြင်တတ်သောသူသည်။ ပညံ = လောကီလောကုတ္တရာ ပညာနှစ်ပါးကို။ လဘတေ = ရနိုင်၏။

(ဤဂါထာဖြင့် မြတ်စွာဘုရားရှင်သည်—

- (၁) သဒ္ဓါတရား၊
- (၂) သုဿုသာတရား၊
- (၃) အပ္ပမာဒတရား၊
- (၄) ဝိစက္ခဏာတရား—

ဤတရားလေးပါးသည် ပညာကို ရကြောင်းတရားများ ဖြစ်၏ဟု ဖြေကြားတော်မူလိုရင်းဖြစ်သည်။

ထင်ရှားစေဦးအံ့ — ဘုရား၊ ပစ္စေကဗုဒ္ဓါ၊ အရိယာသာဝကတို့သည်၊ ရွှေပိုင်း၌ သုစရိုက်ဆယ်ပါး၊ နောက်ပိုင်း၌ ဗောဓိပက္ခိယတရား သုံးဆယ် ခုနှစ်ပါးတို့ဖြင့် နိဗ္ဗာန်သို့ ရောက်တော်မူကြသည်။ သို့ရကား ထိုသုစရိုက် ဆယ်ပါး၊ ဗောဓိပက္ခိယတရား သုံးဆယ်ခုနှစ်ပါးတို့ကို နိဗ္ဗာန်သို့ရောက် ကြောင်း တရားကောင်းတို့ဟူ၍ ခေါ်ဆိုအပ်၏။ ထိုနိဗ္ဗာန်ရောက် ကြောင်း သုစရိုက်ဆယ်ပါး၊ ဗောဓိပက္ခိယတရား သုံးဆယ်ခုနှစ်ပါး ဤ တရားအစုကို မမှိတ်မသုန် ယုံကြည်ခြင်း = သဒ္ဓါတရား ရှိသောသူသည် သာလျှင် လောကီလောကုတ္တရာ ပညာနှစ်ပါးကို ရနိုင်သည်။

ထိုသို့ ရခြင်းသည်လည်း သဒ္ဓါတရားသက်သက်မျှဖြင့် ရ၍မဖြစ်နိုင်။ စင်စစ်သော်ကား သဒ္ဓါတရားဖြစ်ပွားသောသူသည် ပညာရှိတို့ထံ သွား ရောက် ဆည်းကပ်ခြင်း၊ ဝတ်ကြီးဝတ်ငယ်ပြုခြင်း၊ ပညာရှိတို့ဟောကြား သော တရားစကားကို နားစိုက်ထောင်ကာ နာယူခြင်းတည်းဟူသော သုဿုသာတရားကို တဆင့်တိုးတက်ပွားများမှသာ လောကီလောကုတ္တရာ ပညာနှစ်ပါးကို ရနိုင်သည်။ (ဆိုလိုရင်းကား—ထိုနိဗ္ဗာန်ရောက်ကြောင်း တရားကောင်းကို ယုံကြည်ပြီးနောက် ဆရာဥပဇ္ဈာယ်တို့က လျှောက်ပတ် သော အခါ၌ ဆည်းကပ်၍ ဝတ်ကြီးဝတ်ငယ်တို့ဖြင့် ပြုစုလုပ်ကျွေးရမည်။ ယင်းသို့ ပြုစုလုပ်ကျွေးသဖြင့် နှစ်သက်ကျေနပ်သော စိတ်ရှိတော်မူကြ ကာ ဆရာဥပဇ္ဈာယ်တို့က တရားစကား ဟောကြားတော်မူကြသော အခါ၌ နားစိုက်ထောင်ကာ နာယူရမည်။ ဖော်ပြရာပါ ဆရာဥပဇ္ဈာယ် တို့ထံ သွားရောက် ဆည်းကပ်ခြင်း၊ ဝတ်ကြီးဝတ်ငယ်ပြုခြင်း၊ ဆရာ

ရတနာ] အာဠဝကဘီလူးကို ဆုံးမချေချွတ်တော်မူခြင်း ၂၉၃

ဥပဇ္ဈာယ်တို့ တောပြသော တရားစကားကို နားစိုက်ထောင်နာယူခြင်း= ဤအရာများကို သုဿုသာ= ရှိသေစွာ နာခံမှတ်သားခြင်း ဟူ၍ အကျဉ်းချုပ်အားဖြင့် ခေါ်ဆိုသည်။ ယင်း သုဿုသာ= ရှိသေစွာ နာခံမှတ်သားခြင်းရှိသော သူမှသာ လောကီ လောကုတ္တရာ ပညာနှစ်ပါးကို ရနိုင်၏ဟု ဆိုလိုသည်။

ဤသို့ သဒ္ဓါတရားဖြစ်ရှိကာ ရှိသေစွာ နာခံမှတ်သားသော သူသည် လည်း မမေ့မလျော့ သတိရှိခြင်း အပ္ပမာဒတရား၊ အပြစ်မရှိသော သုဘာသိတစကား၊ အပြစ်ရှိသော ဒုဗ္ဘာသိတစကား ဤနှစ်ပါးကို ခွဲခြား ဆင်ခြင်ခြင်း= ဝိစက္ခဏာတရား ဤနှစ်ပါးတို့နှင့် တဆင့်ပါးကာ ပြည့်စုံ မှသာလျှင် လောကီလောကုတ္တရာ ပညာနှစ်ပါးကို ရနိုင်၏။ ဖော်ပြရာပါ သဒ္ဓါ၊ သုဿုသာ၊ အပ္ပမာဒ၊ ဝိစက္ခဏာ= ဤလေးပါး မရှိသော သူသည် လောကီလောကုတ္တရာ ပညာနှစ်ပါးကို မရနိုင်။

ထိုတရားလေးပါးနှင့် လောကုတ္တရာပညာတို့ အကြောင်း အကျိုး ဆက်စပ်ပုံကား— (၁) သဒ္ဓါတရားဖြင့် ပညာရမှုကို ဖြစ်စေတတ်သည့် အကျင့်ပဋိပတ်ကိုကျင့်၏။ (၂) သုဿုသာတရားဖြင့် ရှိသေစွာ ပညာ ရကြောင်း တရားကောင်းကို နာယူနားထောင်၏။ (၃) အပ္ပမာဒ တရား ဖြင့် နာယူမှတ်သားအပ်သော တရားကို မပျောက်ပျက်မမေ့လျော့။ (၄) ဝိစက္ခဏာ= ဆင်ခြင်တုံတရားဖြင့် အလိုအပိုလည်း မရှိအောင် ဖောက်ပြန် မှားယွင်းခြင်းလည်း မရှိအောင် မှတ်ယူပြီးလျှင် အသိဉာဏ်ပညာ ကျယ် ပြန့်အောင် ပြုလေသည်။ (တနည်း— (၂) သုဿုသာတရားဖြင့် နားစိုက် ထောင်ကာ ပညာရကြောင်း တရားကောင်းကို ရှိသေစွာ နာယူ၏။ (၃) အပ္ပမာဒတရားဖြင့် နာကြားပြီးနောက် ထို တရားများကို မေ့ ပျောက်မသွားအောင် ဆောင်ရွက်ထား၏။ (၄) ဝိစက္ခဏာ= ဆင်ခြင်တုံ တရားဖြင့် ဆောင်ထားအပ်သော တရားတို့၏ လေးနက်သော အနက် အဓိပ္ပါယ်ကို ဆင်ခြင်စဉ်းစား၏။ ထိုတရားလေးပါးဖြင့် လေ့လာ ပြီးများဖန်များလတ်သောအခါ အစဉ်အတိုင်း ပရမတ္ထသစ္စာ နိဗ္ဗာန် တရားကို အရဟတ္တဖိုလ်ပေါက် မျက်မှောက်ပြုရ၏။ ဤသို့လျှင် ထိုတရား လေးပါးကြောင့် လောကုတ္တရာ မဂ်ပညာ ဖိုလ်ပညာတို့ ဖြစ်ပေါ်သည်ကို ကောင်းစွာ သိရှိမှတ်သားရ၏။

ဤသို့လျှင် မြတ်စွာဘုရားရှင်သည် ပဌမပုစ္ဆာ ပြဿနာကို ဖြေကြားတော်မူပြီးလျှင် ယခုအခါ ဒုတိယ၊ တတိယ၊ စတုတ္ထပုစ္ဆာ

= ပြဿနာသုံးခုပစ္စိုကို အစဉ်အတိုင်း ဖြေကြားတော်မူလို၍ ဤဆိုလတ္တံ့သော ဂါထာကို မိန့်ဆိုဟောကြားတော်မူလေသည်—

ပတိရူပကာရီ ဓုရဝါ၊ ဥဠာတာ ဝိန္ဒတေ ခနံ။
သစ္စေန ကိတ္တိံ ပပွေတိ၊ ဒဒံ မိတ္တာနိ ဂန္ထတိ။

(အာဝုသော = အာဠာက နာမမည်ထူး အိုဒကာ ဘီလူး……)။ ပတိရူပကာရီ = လောကီလောကုတ္တရာ နှစ် ဖြာသောဥစ္စာများ ရရှိကြောင်းတရားကို အရပ်အား လျော်စွာ အခါကာလစသည်အားလျော်စွာ ပြုသည်ဖြစ်၍။ ဓုရဝါ = စေတသိက ဝီရိယစွမ်းအန်ဖြင့် တာဝန်ကိုပစ်ချ မထားသော။ ဥဠာတာ = ကာယိကဝီရိယဖြင့် ထကြွ ကြိုး ကုတ် အားထုတ်သောသူသည်။ ခနံ = လောကီ လော- ကုတ္တရာ ဥစ္စာနှစ်ပါးကို။ ဝိန္ဒတေ = မုချပိုင်ပိုင် ရယူနိုင်၏။ (ဤဂါထာရှေ့ထက်ဝက်ဖြင့် — ဥစ္စာရကြောင်း ဥပါယ် ကောင်းကို ဒေသကာလ-စသည်အား လျောက်ပတ်စွာ ပြုလုပ်ခြင်း၊ စေတသိကဝီရိယရှိခြင်း၊ ကာယိကဝီရိယ ရှိခြင်း = ဤအကြောင်းသုံးပါးကြောင့် လောကီ လော- ကုတ္တရာ ဥစ္စာနှစ်ပါးကို ရနိုင်၏ဟု ဖြေတော်မူသည်)။ သစ္စေန = ဝစီသစ္စာမင်္ဂလာစကားကြောင့်။ ကိတ္တိံ = “ဤ သူကား အမှန်အဟုတ်ကိုပြောလေ့ရှိသူ = သစ္စဝါဒီ ဘူတ- ဝါဒီ ပုဂ္ဂိုလ်”ဟူ၍ ကျေးဇူးသတင်းကျော်စောခြင်းသို့။ ပပွေတိ = ရောက်နိုင်၏။ သစ္စေန = ပရမတ္ထသစ္စာ နိဗ္ဗာန် တရားကြောင့်။ ကိတ္တိံ = “ဤသူကားဘုရား၊ ဤသူကား ပစ္စေကဗုဒ္ဓါ၊ ဤသူကား အရိယသာဝက”ဟူ၍ ကျေးဇူး သတင်း ကျော်စောခြင်းသို့။ ပပွေတိ = ရောက်နိုင်၏။ (ဤတတိယဂါထာပိုဒ်ဖြင့် တတိယပုစ္ဆာ၏အဖြေကို ဟော တော်မူသည်)။ ဒဒံ-ဒဒန္တော = သူလိုသည်ကို ဝန်မတိုပဲ ကြည်ညိုရှင်လန်း ပေးလှူဒါန်းသော သူသည်။ မိတ္တာနိ = အဆွေခင်ပွန်းတို့ကို။ ဂန္ထတိ = ဖွဲ့ယှက်သောထွေ ပြည့်စုံ

ရတနာ] အာဠာကတိလူးကို ဆုံးမချေချာတ်တော်မူခြင်း ၂၉၅

စေနိုင်၏။ (ဤစတုတ္ထ ဂါထာပိုဒ်ဖြင့် စတုတ္ထပုစ္ဆာ၏ အဖြေကို ဟောတော်မူသည်)။

(ဤ၌။ ။သင့်လျောက်ပတ်စွာပြုခြင်း ကာယိက စေတသိက ဝီရိယနှစ်ပါးနှင့် ပြည့်စုံခြင်းကြောင့် လောကီဥစ္စာကို ရရှိပုံကို ကြွက်သေ တခု အရင်းပြုသဖြင့် လေးလအတွင်း နှစ်သိန်းကြွယ်ဝသည့်(လူသိများ သော) စုဠသေဋ္ဌဇာတ်ဖြင့် သိမှတ်ရာ၏။

လောကုတ္တရာ ဥစ္စာကို ရရှိပုံကား မဟာတိဿမထေရ်ဝတ္ထုဖြင့် သိမှတ်ရာ၏။ ထင်ရှားစေဦးအံ့ — သီဟိုဠ်ကျွန်းဝယ် အသက်အရွယ် ကြီးရင့်ပြီဖြစ်သော မဟာလ္လက မဟာတိဿမထေရ်သည် ထိုင်ခြင်း၊ ရပ်ခြင်း၊ သွားခြင်း=ဤဣရိယာပုထ်သုံးပါးဖြင့်သာ ငါနေအံ့ဟု ကြံ တော်မူကာ ဝတ်ကြီးဝတ်ငယ်ကို ပြု၍ ထိနမိဒ္ဓ ရောက်ဆိုက်လာသော အချိန်၌ ကောက်ရိုး ခေါင်းခုကြီးကို ရေဆွတ်၍ ဦးခေါင်းပေါ်၌ တင်ထားပြီးလျှင် လည်မျိုပမာဏနက်သော ရေသို့ င်၍ ထိနမိဒ္ဓကို ပယ်ရှားတားမြစ်တော်မူလျက် တရားအားထုတ်တော်မူရာ ဆယ်နှစ်နှစ် ကြာသောအခါ အရဟတ္တဖိုလ်သို့ ဆိုက်ရောက်တော်မူလေသည်။)

ဤသို့လျှင် လူ့ရဟန်းနှစ်ဦးတို့အား ဆက်ဆံသော လောကီ လောကုတ္တရာ နှစ်ပါးရောသော နည်းဖြင့် ရှေ့ပြဿနာလေးချက် တို့ကို ဖြေဆိုတော်မူပြီးလျှင် ယခုအခါ ပဉ္စမပြဿနာကို လူတို့နှင့် စပ်၍ ဖြေဆိုတော်မူလိုသည်ဖြစ်၍ မြတ်စွာဘုရားရှင်သည် ဤဆို လတ္တံ့သော ဂါထာကို ဟောကြားတော်မူလေသည်—

ယဿတေ စတုရော ဓမ္မာ၊ သဒ္ဓဿ ဗုဒ္ဓမေသိနော။
သစ္စံ ဓမ္မော မိတိ စာဂေါ၊ သ ဝေ ပေစ္စ န သောစတိ။

သဒ္ဓဿ = သဒ္ဓါတရားနှင့် ပြည့်စုံသည်ဖြစ်၍။ ဗုဒ္ဓံ = အိမ်၏အစီးအပွားကို။ ဧသိနော = ရှာမှီးတတ်သော။ ယဿ = အမှတ်မထင် အကြင်သူ၏(သန္တာန်၌)။ သစ္စံ = မှန်ကန်စွာပြောဆိုမှု = သစ္စာတရားသည်၎င်း။ ဓမ္မော = ပညာတရားသည်၎င်း။ မိတိ = ကာယိက, စေတသိက ဝီရိယနှစ်ပါးသည်၎င်း။ စာဂေါ = စွန့်ကြဲပေးကမ်း လှူဒါန်းခြင်းသည်၎င်း။ ဧတေ စတုရော ဓမ္မာ = ဤတရား

လေးမျိုးတို့သည်။ သန္တိ = ရှိကုန်၏။ သ -- သော =
 တရားလေးပုံ ပြည့်စုံသော ထိုသူသည်။ ဝေ = စင်စစ်။
 ပေစ္စ = တမလွန်လောက ဟိုဘဝသို့ ရောက်သည်ရှိသော်။
 န သောစတိ = မပူပန် မညှိုးမိန် မစိုးရိမ်ရချေ။

ဤသို့ မြတ်စွာဘုရားရှင်သည် ပဉ္စမပြဿနာကိုလည်း ဖြေကြား
 တော်မူပြီးသျှင် အာဠဝကဘီလူးကို တိုက်တွန်းတော်မူလိုသည်
 ဖြစ်၍ ဤဂါထာကို မိန့်ဆိုဟောကြားတော်မူလေသည်—

ဣဇ် အညေပိ ပုစ္ဆဿ၊ ပုထု သမဏဗြာဟ္မဏေ။
 ယဒိ သစ္စာ ဒမာ စာဂါ၊ ခန္တျာ ဘိယျောဓ ဝိဇ္ဇတိ။

(အာပုသော = အာဠဝက နာမမည်ထူး ဒကာ
 ဘီလူး.....)။ ဣဇ် = တိုက်တွန်းစကား ငါဘုရားပြော
 ကြား၏။ ဣဓ = ဤလောက၌။ သစ္စာ = ငါဘုရားတို့
 ဟောကြားအပ်ငြား သစ္စာနှစ်ပါးထက်။ ဘိယျော =
 သာလွန်ဘိတောင်း ကျော်စောခြင်းသို့ ရောက်ကြောင်း
 တရားသည်၎င်း။ ဒမာ = သုဿုသန ပညာတစ်တဒေ
 သဖြင့် ဆုံးမညွှန်ကြား ဆင်ခြင်တုံပညာတရားထက်။ ဘိ-
 ယျော = သာလွန်ဘိတောင်း လောကီ လောကုတ္တရာပညာ
 ကို ရကြောင်းတရားသည်၎င်း။ စာဂါ = စွန့်ကြဲပေးကမ်း
 လှူဒါန်းခြင်းထက်။ ဘိယျော = သာလွန်ဘိတောင်း
 မိတ်ဆွေကို ရကြောင်းတရားသည်၎င်း။ ခန္တျာ = ကာ-
 ယိက, စေတသိက ဝီရိယနှစ်ပါးတည်းဟူသော ခန္တီတရား
 ထက်။ ဘိယျော = သာလွန်ဘိတောင်း လောကီ လော-
 ကုတ္တရာ ဥစ္စာကို ရကြောင်းတရားသည်၎င်း။ ဣမေဟိ =
 ဤ သစ္စာ, ဒမ, စာဂ, ခန္တီ = လေးမည်သောတရားတို့ထက်။
 ဘိယျော = သာလွန်ဘိတောင်း တမလွန်ဘဝ၌ မစိုးရိမ်
 ရကြောင်းတရားသည်၎င်း။ ယဒိ ဝိဇ္ဇတိ = အကယ်၍များ
 ရှိသေးသည်ဟု (သင်) ထင်စားသေးလျှင်။ အညေပိ =
 ငါဘုရားမှ တပါးလည်း ဖြစ်ကုန်သော။ ပုထု = များစွာ
 နှုတ်သော။ သမဏဗြာဟ္မဏေ = “အကြင် ငါကား သဗ္ဗညူ

ရတနာ] အာဠဝကဘီလူးကို ဆုံးမချေချွတ်တော်မူခြင်း ၂၉၇

ဘုရား”ဟု အမှားဖော်ပြ ဝန်ခံကြသည့် ပူရဏကဿပ-
အစရှိသော သမဏဗြာဟ္မဏတို့ကို။ ပုစ္ဆယု = စိတ်ကျေ
နပ်ရေး သင်မေးချေဦးလော့။

ဤသို့ မြတ်စွာဘုရား မိန့်ကြားတော်မူအပ်သည်ရှိသော် အာ-
ဠဝကဘီလူးသည် မြတ်စွာဘုရားရှင်မှ တပါး ပူရဏကဿပ-
စသည်တို့ကို မေးမြန်းရမည့် ယုံမှား သံသယ တရားကို (မိမိ
သောတာပတ္တိမဂ်ဖြင့်) ပယ်ရှားပြီးဖြစ်သောကြောင့် “ကထံ နု ဒါနိ
ပုစ္ဆယံ၊ ပုထု သမဏဗြာဟ္မဏေ” ဟူသော ဂါထာဝက်ကို ဆိုပြီး
လျှင် မိမိ မမေးမြန်းခြင်း၏ အကြောင်းကို မသိသော သူအား
သိစေလိုသည် ဖြစ်၍ “ယောဟံ အဇ္ဇ ပဇာနာမိ၊ ယော အတ္ထော
သမ္ပရာယိကော” ဟူသော ဂါထာနောက်ထက်ဝက်ကို ဆက်၍
လျှောက်ဆိုလေသည်—

ကထံ နု ဒါနိ ပုစ္ဆယံ၊
ပုထု သမဏဗြာဟ္မဏေ။
ယောဟံ အဇ္ဇ ပဇာနာမိ၊
ယော အတ္ထော သမ္ပရာယိကော။

(တန္တေ = ဘုန်းတော်ကြီးသော မြတ်စွာဘုရား...။
အဟံ = အာဠဝက မည်ခေါ် တပည့် တော်သည်)။
ဒါနိ—ဣဒါနိ = သောတာပတ္တိမဂ်ဉာဏ်သွား သန်လျက်
ခေးဖြင့် ယုံမှားမှု = သံသယခပင်းကို ပယ်ရှင်းပြီးပါ ယခု
အခါ၌။ ပုထု = ရှင်တော်ဘုရားမှတပါး များစွာကုန်
သော။ သမဏဗြာဟ္မဏေ = “အကြင် ငါကား သဗ္ဗညု
ဘုရား”ဟု မတရားဖော်ပြ ဝန်ခံကြသည့် ပူရဏကဿပ
အစရှိသော သမဏဗြာဟ္မဏတို့ကို။ ကထံ နု ပုစ္ဆယံ =
အဘယ်မှာလျှင် မေးတော့အံ့နည်း။ (နု ပုစ္ဆယံ ဧဝ =
ဝိစိကိစ္ဆာ ကိလေသာရန်လှေး ကင်းစင်ဝေးသဖြင့် မမေး
မြန်း တော့အံ့သာလျှင်တည်း)။ ယော အဟံ = အကြင်
အာဠဝကမည်ခေါ် တပည့်တော်သည်။ အဇ္ဇ = ဤယနေ့
ကို အစပြု၍။ ယော အတ္ထော = အကြင် ပညာရကြောင်း

ဥစ္စာရကြောင်း ကျော်စောခြင်းသို့ ရောက်ကြောင်း မိတ်ဆွေတို့ကို ဖွဲ့မိကြောင်း တရား အပေါင်းသည် ၎င်း။ ယောသမ္မရာယိကော = အကြင် တမလွန်လောက ဟိုဘဝသို့ ရောက်သော် မစိုးရိမ်ရကြောင်း တရားအပေါင်းသည် ၎င်း။ အတ္ထိ = ရှိ၏။ တံ = ထိုတရားအပေါင်းကို။ ပဇာနာမိ = ရှင်တော်ဘုရား ဟောညွှန်ကြားသဖြင့် ပိုင်းခြားထင်ထင်ကိုယ်တိုင် သိမြင် ရပေ၏။ (တသ္မာ = ထို့ကြောင့်။ နပုစ္ဆေယျံ ဧဝ = စိတ်ကျေနပ်ရေး အခြားသူတို့ကို မမေးတော့အံ့သည်သာလျှင်တည်း)။

ယခုအခါ အာဠဝကဘီလူးသည် မိမိရရှိသော အသိဉာဏ်ပညာ၏ မြတ်စွာဘုရားလျှင် အမွန်အစ ပဘာဝ ရှိကြောင်းကို ကောင်းစွာ ပြလိုသည်ဖြစ်၍ ဤဂါထာကို လျှောက်ဆို ပြန်လေသည်—

အတ္ထာယ ဝတ မေ ဗုဒ္ဓေါ၊
 ဝါသာယာဠဝိမာဂမာ။
 ယောဟံ အဇ္ဇ ပဇာနာမိ၊
 ယတ္ထ ဒိန္နံ မဟပ္ပလံ။

ဗုဒ္ဓေါ = သဗ္ဗညုဗုဒ္ဓ အမည်ရသည့် လောကထွတ်ထား မြတ်စွာဘုရားသည်။ မေ = အာဠဝကမည်ခေါ် တပည့်တော်၏။ အတ္ထာယ = လောကီ လောကုတ္တရာ ချမ်းသာကောင်းကျိုး ပွားတိုးစည်ပင်ခြင်းငှါ။ အာဠဝိ = အာဠဝိခေါ် မင်းနေပြည်တော်သို့။ ဝါသာယာ = ဝါလပတ်လုံး သီတင်းသုံး နေထိုင်တော်မူခြင်းငှါ။ အာဂမာ ဝတ = ကရုဏာရှေးရှု ကြွလာတော်မူပေစွာတကား။ ယောဟံ = အကြင်အာဠဝကမည်ခေါ် တပည့်တော်သည်။ ယတ္ထ = အကြင်ဘုရားသဗ္ဗညု။ ဒိန္နံ = သဒ္ဓါဇွေးဖြူ ပေးလှူအပ်သောအလှူဒါနသည်။ မဟပ္ပလံ = လှူရပ်နတ်ဌာန် နိဗ္ဗာန်တိုင်ထိ သဗ္ဗတ္တိဖွံ့ဖြိုး များမြတ်သောအကျိုးရှိပေ၏။ တံ = ထိုအမြတ်ဆုံးအလှူခံ ဉာဏ်သဗ္ဗညုသခင် ဘုရား

ရတနာ] အာဠဝကဘိလူးကို ဆုံးမချေချွတ်တော်မူခြင်း ၂၉၆

ရှင်ကို။ အဇ္ဇ = ယခု။ ပဇာနာမိ = ပိုင်းခြားသော
သိမြင်ရလေပြီ။

ဤသို့လျှင် အာဠဝကဘိလူးသည် ဤဂါထာဖြင့် ဝိပိနိ ဘိဝံသ
အပွားကောင်း ရရှိကြောင်းကို ပြဆိုပြီး၍ ယခုအခါ ဝိပိနိ
သူတပါးတို့ အစီးအပွားဖြစ်ဖို့ရန် ကျင့်ကြံမည့် အကြောင်းကို
ကောင်းစွာဖော်ပြလိုသည်ဖြစ်၍ ဤဂါထာကို ဆတ်၍လျှောက်
ပြန်လေသည်—

သော အဟံ ဝိစရိယာမိ၊ ဝါမော ဝါမံ ဝုရာ ဝုရု
နမဿမာနော သမ္ပုဗ္ဗံ၊ ဓမ္မဿ ဓ သုဓမ္မတံ။

(ဘန္တေ = ဘုန်းတော်နေဝန်း၊ ထွန်းလင်းတော၊ ဘုန်း
တော်မူသော မြတ်စွာဘုရား...)။ သော အဟံ =
အာဠဝကမည်ခေါ် တပည့်တော်သည်။ (အဇ္ဇ ပဉ္စမာ
ဘုရားနှင့်တွေ့၍ ယနေ့မှစ၍)။ သမ္ပုဗ္ဗံ—သမ္ပုဗ္ဗတာပစ္စည်း
သုံးလောကထွတ်ထား၊ ရှင်တော်ဘုရား၏ များပြားပြိုင်
ဟုန် ကျေးဇူးဂုဏ်နှင့် ပြည့်စုံထင်ရှား ဟုတ်မှန်သော ဘုရား
အဖြစ်ကို၎င်း။ ဓမ္မဿ = မဂ် ဖိုလ် နိဗ္ဗာန် ဓမ္မာက္ခိယ
ဆယ်တန်ထင်ပေါ် တရားတော်၏။ သုဓမ္မတံ = ဝိညာ
ထွက်ကြောင်း ကောင်းသောတရားအဖြစ်ကို၎င်း။ နမဿ
မာနော =

“သုံးလူ့ ရှင်ပင်၊ ဒို့ထိပ်တင်သည်၊ ဘဗုညသ၊ ဥပဇ္ဈိယံ၊ ဝိပိနိ
ပိုင်သည်၊ ဘုန်းလှိုင်ဘုရား၊ မှန်လှခြား၏...၊ မြတ်ချမ်းစေတော်
ယျော်သည်၊ ဆယ်ဖော်ဓမ္မ၊ မြတ်တူတော်တို့၊ ဓမ္မဿ၊ အစောင့်
အစိုး၊ ကောင်းခြင်းဂုဏ်နှင့်၊ ပြည့်စုံထင်ရှား၊ ဓမ္မာက္ခိယ
ရှစ်ပါးအရိယာ၊ မြတ်သံဃာလည်း၊ သိက္ခာသုံးဂုဏ်၊ ရှိပူဇော်
စေ့စပ်လုံးစုံ၊ ကျင့်ဖို့ဖို့ကို၊ အာရုံနှစ်လုံး၊ ဝေဖာဝေဖို့”။

ဤသို့စသည် ရတနာသုံးမည်၏ ဂုဏ်ရည်သီးသီး အစုံမပြုဘဲ
တချီးမွမ်းမွမ်း မြက်ဆိုညွှန်း၍ ဦးစွန်းထိပ်ပြင် ဆယ်လက်
စုံတင်ပြီးလျှင် ကြည်ရှင်မြတ်နိုး ရှိခိုးပူဇော် နှိမ့်နတ်ဆယ်
တဦးဖြစ်လျက်။ ဝါမော = နတ်ရွာတာဝန်၊ ဝါမံ = နတ်

တခုသို့၎င်း။ ပုရာ = နတ်ပြည်တခုမှ။ ပုရံ = နတ်ပြည်
တခုသို့၎င်း။ ဝိစရိဿာမိ = လှည့်လည်ကျက်စား သွား
လာကြွေးကြော်ပါတော့အံ့ဘုရား...။

ဤသို့လျှင်—

- (၁) အာဠဝကဘိလူး လျှောက်ဆိုသော ဤဂါထာ၏
ပြီးဆုံးခြင်း၊
- (၂) ညဉ့်မှောင်ကင်းရှင်း မိုးစင်စင်လင်းခြင်း၊
- (၃) ကောင်းကြီး ကြွေးကြော် သာဓုခေါ်သံ၏ ဆူညံစွာ
ဖြစ်ပေါ်ခြင်း၊
- (၄) အာဠဝကမင်းသားကို မင်းချင်းများက ဘိလူး၏
ဗိမာန်အရောက် ပို့ဆောင်ကြခြင်း—

ဤကိစ္စလေးချက်သည် တပြိုင်နက်တည်းသောကာလ၌ ဖြစ်လေ၏။

မင်းချင်းယောက်ျားတို့သည် ကောင်းကြီး ကြွေးကြော် သာဓု
ခေါ်သံကို ကြားကြရ၍ “ဤသို့ သဘော ရှိသော ကောင်းကြီး
ကြွေးကြော် သာဓု ခေါ်သံသည် မြတ်စွာဘုရားတို့ကို ထား၍
အခြားသူတို့အား မဖြစ်ပေါ်နိုင်၊ မြတ်စွာဘုရားရှင်သည် ကြွလာ
တော်မူများ ကြွလာတော်မူလေရော့သလား” ဟု ဆင်ခြင်ကြည့်ရှု
ကြသည်ရှိသော် မြတ်စွာဘုရားရှင်၏ ကိုယ်တော်ရောင်ကို ဖူးမြော်
ကြရ၍ ရှေးတုန်းကကဲ့သို့ အပြင်အပ၌ မရပ်တည်ကြတော့ပဲ ရဲရဲ
ရင့်ရင့်ပင် ဗိမာန်အတွင်းသို့ ဝင်ကြလေသော် ဘိလူး၏ ဗိမာန်၌
မြတ်စွာဘုရားရှင် ထိုင်နေတော်မူသည်ကို၎င်း၊ အာဠဝကဘိလူး
လက်အုပ်ချီ၍ ရပ်တည်နေသည်ကို၎င်း ပက်ပင်းပါတွေ့မြင်ကြရ
လေကုန်၏။

ထိုသို့ တွေ့မြင်ကြပြီးလျှင် အာဠဝက ဘိလူးကို မင်းချင်း
ယောက်ျားတို့သည် “အိုဘိလူးကြီး ... ဤအာဠဝကမင်းသားကို
သင့်အတွက် ဗလိနတ်စာပူဇော်ရန် ဆောင်ယူအပ်ခဲ့ပါပြီ၊ ယခုပင်
ထိုမင်းသားကို ခဲလိုမူလည်း ခဲလော့၊ စားလိုမူလည်း စားလော့၊

ရတနာ] အာဠဝကဘီလူးကို ဆုံးမချေချွတ်တော်မူခြင်း ၃၀၁

အကြောင်းအားလျော်စွာ ပြုလိုရာ ပြုပါလော့” ဟု ပြောဆိုကြကာ မင်းသားကို ဘီလူးလက်သို့ ရဲရဲရင့်ရင့် ပေးအပ်ကြလေကုန်၏။ အာဠဝကဘီလူးသည် ထိုအချိန်၌ သောတာပန် အရိယာဖြစ်ပြီး ဖြစ်သောကြောင့်၎င်း၊ (အထူးသဖြင့်) မြတ်စွာဘုရားရှင်၏ ရှေ့တော်မှောက်၌ ထိုသို့ ပြောဆို အပ်သောကြောင့်၎င်း များစွာ ရှက်နိုးလှလေသည်။

ထို့နောက် အာဠဝက ဘီလူးသည် ထိုအာဠဝကမင်းသားကို လက်နှစ်ဖက်တို့ဖြင့် တယုတယ ပွေ့ချိခံယူပြီးလျှင်—

“ဘုန်းတော်ကြီးသော မြတ်စွာဘုရား... ဤ မင်းသားကို အကျွန်ုပ်အတွက် ပို့ဆက်အပ်ပါပြီ။ အကျွန်ုပ်သည် ဤ မင်းသားကို မြတ်စွာဘုရားအား ပေးကပ်လှူဒါန်းပါ၏။ မြတ်စွာဘုရားတို့သည် သတ္တလောကအား စီးပွား ဖြစ်လောက်အောင် သနားစောင့်ရှောက်တော်မူကြပါကုန်၏။ ဘုန်းတော်ကြီးသော မြတ်စွာဘုရား... ဘုန်းတော်သခင် ရှင်ပင်ဘုရားသည် ဤအာဠဝကမင်းသားကို ဤမင်းသား၏ စီးပွားချမ်းသာဖြစ်ဖို့ရန် ခံယူတော်မူပါလော့” —

ဟု လျှောက်ထားကာ မြတ်စွာဘုရားအား ဆက်ကပ်လိုက်လေ၏။ ဤဝါထာကိုလည်း ရွတ်ဆိုလျှောက်ထားလိုက်လေ၏—

ဣမံ ကုမာရံ သတပုညလက္ခဏံ၊
သဗ္ဗင်္ဂပေတံ ပရိပုဏ္ဏဗျဉ္ဇနံ။
ဥဒဂ္ဂစိတ္တော သုမနော ဒဒါမိ တေ၊
ပဋိဂ္ဂဟ လောကဟိတာယ စက္ခုမ။

စက္ခုမ = စက္ခုငါးမျိုးနှင့် ပြည့်စုံတော်မူသော မြတ်စွာဘုရား...။ (အဟံ = အာဠဝကမည်ခေါ် တပည့်တော်သည်)။ ဥဒဂ္ဂစိတ္တော = တက်ကြွရှင်လန်း ဝမ်းမြောက်သော စိတ်ရှိသည်ဖြစ်၍။ သုမနော = ချမ်းသာသော စိတ်ရှိသည်ဖြစ်၍။ သတပုညလက္ခဏံ = အရာမက ရှေးပုညကြောင့် ပြည့်စုံစွာ လက္ခဏာလည်းရှိထသော။ သဗ္ဗင်္ဂ-

ပေတံ = အလုံးစုံသောအင်္ဂါကြီးငယ်တို့နှင့် ပြည့်ကြွယ်စွာ
 ထသော။ ပရိပုဏ္ဏဗျူနံ = ပြည့်ဖြိုးဝန်းကျင် အသွင်
 သဏ္ဍာန်လည်းရှိထသော။ ဣမံ ကုမာရံ = အာဠဝက
 နာမတွင်ငြား ဤမင်းသားကို။ တေ = အရှင်ဘုရားအား။
 ဒဒါမိ = သဒ္ဓါကြည်ဖြူ ပေးလှူပါ၏။ (တံ = အရှင်ဘုရား
 သည်)။ လောကဟိတာယ = သတ္တလောက၏ အစီး
 အပွား ကြီးထွားစေခြင်းငှါ။ ပဋိဂ္ဂဟ = ကရုဏာရှေးရှု
 အလှူခံတော်မူပါဘုရား...။

မြတ်စွာဘုရားရှင်သည် အာဠဝကမင်းသားငယ်ကို လက်တော်
 ဖြင့် ခံယူတော်မူလေ၏။ ထိုသို့ ခံယူတော်မူရင်းပင် ဘီလူးနှင့်
 မင်းသားတို့၏ အသက်ရှည်ကြာ အနာကင်းပျောက် အစီးအပွား
 ရောက်ခြင်းအကျိုးငှါ မင်္ဂလာအာသိသအမှု ပြုတော်မူလို၍ တပိုဒ်
 လျော့သော (အဖြည့်ခံသဘော) ဂါထာကို ဟောတော်မူလေ
 သည်။ ထိုတပိုဒ်လျော့ (အဖြည့်ခံ) ဂါထာကို အာဠဝကဘီလူး
 သည် မင်းသားကလေး သရဏဂုံတည်စေရန် သုံးကြိမ်တိုင်တိုင်
 စတုတ္ထပိုဒ်ဖြင့် ဖြည့်၍ပေးလေသည်။ ဤသို့ မြတ်စွာဘုရားရှင်နှင့်
 အာဠဝကဘီလူးတို့ အဖြည့်ခံ အဖြည့်စွက်သဘောဖြင့် ဟောကြား
 ရှုတ်ဆိုအပ်သော ဂါထာတို့မှာ ဤဆိုလတ္တံ့သောအတိုင်း ဖြစ်
 လေသည်—

- (၃၅) ဒိဃာယုကော ဟောတု အယံ ကုမာရော၊
 တုဝဉ္စ ယက္ခ သုခိတော ဘဝါဟိ။
 အဗျာမိတာ လောကဟိတာယ တိဋ္ဌထ၊
- (ယက္ခ) အယံ ကုမာရော သရဏမုပေတိ ဗုဒ္ဓံ။ (၁)
- (၃၆) ဒိဃာယုကော ဟောတု အယံ ကုမာရော၊
 တုဝဉ္စ ယက္ခ သုခိတော ဘဝါဟိ။
 အဗျာမိတာ လောကဟိတာယ တိဋ္ဌထ၊
- (ယက္ခ) အယံ ကုမာရော သရဏမုပေတိ ဓမ္မံ။ (၂)

ရတနာ] အာဠဝကဘိလူးကို ဆုံးမချေချာတ်တော်မူခြင်း ၃၀၃

(ဗုဒ္ဓ) ဒီဃာယုကော ဟောတု အယံ ကုမာရော၊
တုဝဉ္ဇ ယက္ခ သုခိတော ဘဝါဟိ။
အဗျာဓိတာ လောကဟိတာယ တိဋ္ဌထ၊

(ယက္ခ) အယံ ကုမာရော သရဏမုပေတိ သံဃံ။ (၃)

(ဗုဒ္ဓ) အယံ ကုမာရော = အာဠဝကမည်ငြား ဤ မင်းသားသည်။ ဒီဃာယုကော = ရှည်သောအသက်ရှိ သည်။ ဟောတု = ဖြစ်စေသတည်း။ ယက္ခ = အာဠဝက နာမမည်ထူး ဒကာဘိလူး...။ တုဝဉ္ဇ = သင်ဒကာ ဘိလူးသည်လည်း။ သုခိတော = ကာယ စိတ္တ သုခနှစ်ပါး နှင့် ပြည့်စုံသည်။ ဘဝါဟိ = ဖြစ်စေသတည်း။ (တုမေ = မင်းသားနှင့်ဘိလူး သင်တို့နှစ်ဦးသည်)။ အဗျာဓိတာ = ကိုးဆယ် ခြောက်ဖြာ ရောဂါခပ်သိမ်း ကင်းငြိမ်းကြ ကုန် လျက်။ လောကဟိတာယ = လူသူအများ အစီးအပွား အလို့ငှါ။ တိဋ္ဌထ = အခါမြင့်ရှည် တည်ကြစေကုန်သ တည်း။

(ယက္ခ) (ဘန္တေ = ဘုန်းတော်ကြီးသော မြတ်စွာ ဘုရား...)။ အယံ ကုမာရော = အာဠဝကမည်ငြား ဤ မင်းသားသည်။ ဗုဒ္ဓံ = သဗ္ဗညုဗုဒ္ဓ အမည်ရသည့် လောက ထွတ်ထား မြတ်စွာဘုရားကို။ သရဏံ = ကိုးကွယ်လည်း လျောင်း ပုန်းအောင်းရာဟူ၍။ ဥပေတိ = ရိုသေလေးမြတ် ဆည်းကပ်သိရှိပါ၏ဘုရား...။ (၁)

(ဗုဒ္ဓ) အယံ ကုမာရော = အာဠဝကမည်ငြား ဤ မင်းသားသည်။ ဒီဃာယုကော = ရှည်သော အသက်ရှိ သည်။ ဟောတု = ဖြစ်စေသတည်း။ ယက္ခ = အာဠဝက နာမမည်ထူး ဒကာဘိလူး...။ တုဝဉ္ဇ = သင်ဒကာ ဘိလူးသည်လည်း။ သုခိတော = ကာယ စိတ္တ သုခနှစ်ပါး နှင့် ပြည့်စုံသည်။ ဘဝါဟိ = ဖြစ်စေသတည်း။ (တုမေ = မင်းသားနှင့်ဘိလူး သင်တို့နှစ်ဦးသည်)။ အဗျာဓိတာ

= ကိုးဆယ့်ခြောက်ဖြာ ရောဂါခပ်သိမ်း ကင်းငြိမ်းကြကုန်လျက်။ လောကဟိတာယ = လူသူအများ အစီးအပွား အလို့ငှါ။ တိဋ္ဌထ = အခါမြင့်ရှည် တည်ကြစေကုန်သတည်း။

(ယက္ခ) (ဘန္တေ = ဘုန်းတော်ကြီးသော မြတ်စွာဘုရား.....)။ အယံ ကုမာရော = အာဠဝကမည်ငြား ဤမင်းသားသည်။ ဓမ္မံ = မဂ်ဖိုလ်နိဗ္ဗာန် ဓမ္မက္ခန်ဟု ဆယ်တန်ထင်ပေါ် တရားတော်ကို။ သရဏံ = ကိုးကွယ်လည်းလျောင်း ပုန်းအောင်းရာဟူ၍။ ဥပေတိ = ရိုသေလေးမြတ် ဆည်းကပ်သိရှိပါ၏ဘုရား.....။ (၂)

(ဗုဒ္ဓ) အယံ ကုမာရော = အာဠဝကမည်ငြား ဤမင်းသားသည်။ ဒီဃာယုကော = ရှည်သောအသက်ရှိသည်။ ဟောတု = ဖြစ်စေသတည်း။ ယက္ခ = အာဠဝကနာမမည်ထူး ဒကာဘီလူး။ တုဝဇ္ဇ = သင်ဒကာဘီလူးသည်လည်း။ သုခိတော = ကာယ စိတ္တ သုခနှစ်ပါးနှင့် ပြည့်စုံသည်။ ဘဝါဟိ = ဖြစ်စေသတည်း။ (တုမေ = မင်းသားနှင့်ဘီလူး သင်တို့နှစ်ဦးသည်)။ အဗျာဓိတာ = ကိုးဆယ့်ခြောက်ဖြာ ရောဂါခပ်သိမ်း ကင်းငြိမ်းကြကုန်လျက်။ လောကဟိတာယ = လူသူအများ အစီးအပွား အလို့ငှါ။ တိဋ္ဌထ = အခါမြင့်ရှည် တည်ကြ စေကုန်သတည်း။

(ဧက္ခ) (ဘန္တေ = ဘုန်းတော်ကြီးသော မြတ်စွာဘုရား.....)။ အယံ ကုမာရော = အာဠဝကမည်ငြား ဤမင်းသားသည်။ သံဃံ = ပရမတ္ထ အရိယာ သံဃာတော် မြတ်ကို။ သရဏံ = ကိုးကွယ်လည်းလျောင်း ပုန်းအောင်းရာဟူ၍။ ဥပေတိ = ရိုသေလေးမြတ် ဆည်းကပ်သိရှိပါ၏ဘုရား.....။

ရတနာ] အာဠဝကဘီလူးကို ဆုံးမချေချွတ်တော်မူခြင်း ၃၀၅

မြတ်စွာဘုရားရှင်သည် “ဤမင်းသားငယ်ကို ကြီးပြင်းအောင် မွေးကျွေးကြပြီးလျှင် ငါဘုရားအားပင်လျှင် တဖန်ပြန်၍ ပေးကြရမည်” ဟု မိန့်ဆိုတော်မူကာ မင်းသားငယ်ကို မင်းချင်းတို့၏ လက်သို့ ပေးအပ်တော်မူလေသည်။

ဟတ္ထကအာဠဝကဟု အမည်တွင်ခြင်း

မင်းသားငယ်၏ မူလအမည်မှာ “အာဠဝက” ဟူ၍ ဖြစ်လေသည်။ ဆိုအပ်ခဲ့ပြီးသည့်အတိုင်း အာဠဝကဘီလူးကို ဆုံးမတော်မူသောနေ့ဝယ် ထိုမင်းသားငယ်သည် မင်းချင်းတို့၏ လက်မှ ဘီလူးလက်သို့ ဘီလူး၏ လက်မှ မြတ်စွာဘုရား လက်တော်သို့ မြတ်စွာဘုရားရှင် လက်တော်မှ တဖန် မင်းချင်းတို့၏ လက်သို့ အဆင့်ဆင့် ကူးပြောင်း ရောက်ရှိလေသောကြောင့် အမည်အားဖြင့် “ဟတ္ထကအာဠဝက” ဟူ၍ အမည်တွင်လေသည်။ (ဟတ္ထကအာဠဝက-ဟူ၍လည်း ခေါ်ဆိုကြလေသည်)။

ထို မင်းသားငယ်ကို ငွေချီ၍ ပြန်လာကြသည့် မင်းချင်း ယောက်ျားများကို မြင်ကြရ၍ လယ်သမား တောအလုပ်သမား အစရှိသော မြင်သမျှလူအပေါင်းတို့သည် “အသို့နည်း (= ဘယ့်နှယ်လဲ) အာဠဝကဘီလူးသည် မင်းသားကလေးကို အလွန်ငယ်သောကြောင့် မစားလိုပဲရှိသလော” ဤသို့စသည်ဖြင့် ကြောက်လန့်တကြား မေးမြန်းကြလေကုန်၏။ မင်းချင်း ယောက်ျားတို့သည် “အမောင်တို့... မကြောက်ကြလင့်၊ မြတ်စွာဘုရားသည် ဘေးကင်းအောင် ပြုတော်မူအပ်ပြီ” ဤသို့ အစရှိသည်ဖြင့် ဖြစ်ရပ်အလုံးစုံကို ပြန်ကြားပြောဆိုကြလေကုန်၏။

ထိုအခါ “သာဓု သာဓု” ဟူ၍ ကောင်းကြီး ပေးကြကာ အာဠဝိပြည်အလုံးသည် “မြတ်စွာဘုရားရှင်က ဘေးကင်းအောင် ပြုတော်မူအပ်ပြီတဲ့၊ မြတ်စွာဘုရားရှင်က ဘေးကင်းအောင် ပြုတော်မူအပ်ပြီတဲ့” ဟု အုတ်ကျက်ဆူညံ တခုတည်းသော ကောလာဟလအသံဖြင့် အာဠဝကဘီလူးရှိရာဖက်သို့ မျက်နှာရှေးရှုမူလျက်သား

ရှိလေ၏။ အာဠဝကဘီလူးသည်လည်း မြတ်စွာဘုရားရှင် ဆွမ်းခံ
ဝင်ချိန်သို့ ရောက်လတ်သော် သပိတ်သင်္ကန်းကို ယူဆောင်၍
ခရီးတဝက် ရောက်အောင် မြတ်စွာဘုရားကို လိုက်ပါပို့ဆောင်
ပြီးမှ မိမိ၏ဘုံမိမာန်သို့ ပြန်နစ်လေ၏။

ဓမ္မာဘိသမယကျွတ်ပုံကြီး

ထို့နောက် မြတ်စွာဘုရားရှင်သည် အာဠဝီပြည် အတွင်း၌
ဆွမ်းခံ လှည့်လည်တော်မူပြီးလျှင် ဆွမ်းကိစ္စပြီးလတ်သည် ရှိသော်
မြို့တံခါးဝယ် ဆိတ်ငြိမ်သော တခုသောသစ်ပင်ရင်း ခင်းထား
အပ် မြတ်သော ဘုရားနေရာ၌ ထိုင်နေတော်မူလေ၏။ ထိုအခါ
မူးမတ်မိုလိပါအပေါင်းနှင့်တကွ အာဠဝကမင်းသည်၎င်း၊ အာဠဝီ
ပြည်သူပြည်သားတို့သည်၎င်း တစုတပေါင်းတည်း မြတ်စွာဘုရား
ရှင်ထံတော်မှောက်သို့ သွားရောက်ရှိခိုးပြီးလျှင် ဝန်းဝိုင်းခြံရံကာ
ထိုင်နေကြကုန်လျက် မြတ်စွာဘုရားရှင်ကို “ဘုန်းတော်ကြီးသော
မြတ်စွာဘုရား... အရှင်ဘုရားတို့သည် အဘယ်သို့သောနည်းလမ်း
ဖြင့် ဤမျှလောက် ကြမ်းတမ်း ရက်စက်သော ဘီလူးကို ဆုံးမ
ချေချွတ်တော်မူကြပါသနည်း” ဟု မေးမြန်း လျှောက်ထားကြလေ
ကုန်၏။

မင်းနှင့်တကွသော ထို အာဠဝီပြည်သူပြည်သား လူများ
အပေါင်းအား မြတ်စွာဘုရားရှင်သည် အာဠဝကဘီလူး၏ စစ်ထိုး
မှုက တရားဦး စ-တော်မူကာ “ဤသို့ဤပုံ လက်နက်မိုး ကိုးမျိုးကို
ရွာသွန်းစေခဲ့လေပြီ၊ ဤသို့ဤပုံ ကြောက်မက်ဖွယ်ကို ပြုခဲ့လေပြီ၊
ဤသို့ဤပုံ ငါဘုရားကို ပြဿနာမေးလျှောက်လေပြီ၊ ထိုဘီလူး
အား ငါဘုရားသည် ဤသို့ဤပုံ ပြဿနာကိုဖြေကြား တရား
ဟောတော်မူခဲ့လေပြီ” ဟု အကြောင်းအရာအကျယ်ကို ညွှန်ပြ
တော်မူကာ (၁၂) တဆယ့်နှစ်ဂါထာရှိသော ဖော်ပြရာပါ
အာဠဝကသုတ္တန်ကို တဖန်ဟောတော်မူလေ၏။ ဒေသနာနိဂုံး
ဆုံးလတ်သောအခါ သတ္တဝါပေါင်း ရှစ်သောင်းလေးထောင်တို့
သစ္စာလေးပါး တရားသိမြင် ကျွတ်တမ်းဝင်ကြလေသည်။

ရတနာ] အာဠဝကဘီလူးကို ဆုံးမချေချွတ်တော်မူခြင်း ၃၀၇

ဒေဝတာဗလိ အမြဲပူဇော်ကြခြင်း

ထို့နောက် အာဠဝကမင်းနှင့် တကွသော အာဠဝီပြည်သူ ပြည်သား လူအများတို့သည် ဝေဿဝဏ်နတ်မင်း၏ (ရှိရင်း) နတ်ကွန်းဗိမာန်၏အနီး၌ အာဠဝကဘီလူးအတွက် ဗိမာန်နတ် ကွန်းအသစ် တည်ဆောက်ကြပြီးလျှင် ပန်း၊ နံ့သာအစရှိသော ပူဇော်ဗွယ်နှင့်ပြည့်စုံသော ဒေဝတာဗလိကို အမြဲတစေ ဖြစ်စေ ကြလေကုန်၏။

အာဠဝကမင်းသားကလေးကိုလည်း သိကြား၊ လိမ္မာသော အရွယ်သို့ ရောက်သောအခါ “သင်မင်းသားသည် မြတ်စွာ ဘုရားကို အစွဲပြု၍ အသက်ရှင်မှုကို ရခဲ့လေသည်။ သွားပါလော့ မြတ်စွာဘုရားကိုသာလျှင် ဆည်းကပ်လုပ်ကျွေးပါလော့။ ရဟန်း သံဃာကိုလည်း ဆည်းကပ်လုပ်ကျွေးပါလော့” ဟု ပြောဆိုကြကာ မြတ်စွာဘုရားထံတော်သို့ ပို့သစေလွှတ်ကြလေကုန်၏။ မင်းသား ကလေးသည် မြတ်စွာဘုရားကို၎င်း၊ ရဟန်းသံဃာကို၎င်း ဆည်း ကပ်ပြုစုလုပ်ကျွေးကာ တရားနှလုံး ကျင့်သုံးပွားများ၍ မကြာမြင့် မီပင် အနာဂါမိဖိုလ်၌ တည်ပြီးနောက် ပိဋကသုံးပုံ အလုံးစုံသော ဘုရားစကားကို သင်ကြားတတ်မြောက်ပြီးလျှင် သီတင်းသည် ဥပါသကာ ငါးရာအခြံအရံရှိသူ ဖြစ်လေ၏။ နောက်ဟချိန်၌ မြတ်စွာဘုရားသည် ဧတဒဂ်ဘွဲ့နှင်းသဘင် ယင်တော်မူသောအခါ ထိုဟတ္ထကာဠဝကသီတင်းသည် အနာဂါမိမင်းသားကို သင်ဟ ဝတ္ထုလေးပါးဖြင့် ပရိသတ်အား ချီးမြှောက်သော အရာဝယ် ဧတဒဂ်ဘွဲ့ထူး ချီးကျူးပေးသနားတော်မူလေသတည်း။

ဤတွင် အခဏ်း ၃၃-ပြီး၏။

အခန်း - ၃၄

ရာဇဂြိုဟ်ပြည် ဝေဠုဝန်ကျောင်းတိုက်၌ သတ္တရသမဝါ ကပ်တော်မူခြင်း

မြတ်စွာဘုရားရှင်သည် ရှေး၌ ဆိုအပ်ခဲ့ပြီးသောအတိုင်း အာဠု-
ဝကသီလူးကို ဆုံးမချေချွတ်တော်မူပြီးလျှင် သောဠုသမဝါကို
အာဠုဝိပြည်၌ ကပ်တော်မူကာ ဝေနေယျသတ္တဝါတို့အား ချေချွတ်
ဆုံးမတော်မူ၍ ငိုဂါအွတ်တော်မူလာအခါ အာဠုဝိပြည်မှ ခရီး
ဒေသစင်ရီ ကြွချီတော်မူခဲ့၍ အစဉ်သဖြင့် ရာဇဂြိုဟ်ပြည်သို့ ရောက်
ရှိတော်မူပြီးလျှင် ထိုရာဇဂြိုဟ်ပြည် ဝေဠုဝန်ကျောင်းတိုက်၌
သတ္တရသမ (= တဆယ်ခုနစ်ခုမြောက်) ဝါ ကပ်ဆိုသီတင်းသုံး
နေတော်မူလေ၏။

သိရိမာပြည့်တန်းဆာမအကြောင်း အကျဉ်းချုပ်

ဤ၌ သိရိမာပြည့်တန်းဆာမအကြောင်း အကျဉ်းချုပ်
ကို ရှေးဦးစွာ သိထားသင့်၏။ အကြောင်းအရာ အကျဉ်း
ချုပ်မှာ ... ဝေသာလီပြည်၌ အဗ္ဗပါလီပြည့်တန်းဆာမကို
အကြောင်းပြု၍ မြို့ပြပြည်ရွာ တင့်တယ်ပုံကို မျက်ဝါးထင်
ထင် တွေ့မြင်ခဲ့ရသဖြင့် ရာဇဂြိုဟ်ပြည်မှ ကုန်သည်ကြီး
အသင်းဝင် သူဌေးအပေါင်းသည် ရာဇဂြိုဟ်ပြည်သို့ ရောက်
ရှိကြသောအခါ မိမိတို့ပြည်၌လည်း ပြည့်တန်းဆာမ ထား
ရှိသင့်ကြောင်း မိမိသာရမင်းကြီးအား လျှောက်ထားကြ၍
မင်းကြီးက ထားရှိရန် တာဝန်ပေးခွင့်ပြုသောအခါ အလွန်
အဆင်းလှသည့် သာလဝတီမည်သော မိန်းမကို ပြည့်တန်း
ဆာမ အဆောင်အယောင်ဖြင့် မင်းအသိအမှတ်ပြု ပြည့်
တန်းဆာမ ခန့်ထားကြလေသည်။ ထိုသာလဝတီပြည့်တန်း
ဆာမကို တညဉ့်ပျော်ပါး သွားလာလိုလျှင် ငွေအသပြာ
ကျပ်တရာ ပေးရလေသည်။

ထို သာလဝတီ ပြည့်တန်းဆာမမှ ရှေးဦးစွာ သား
ဇယောကျ်ားတယောက် ဖွားမြောက်လာသောအခါ ထို

ရတနာ] သိရိမာကိုအကြောင်းပြု၍ တရားဟောတော်မူခြင်း ၃၀၉

သားငယ်ကို လမ်းမ၌ လူမသိအောင် စွန့်ပစ်ထားသည်ကို အဘယမင်းသား ကောက်ယူကာ မွေးစား၍ ဇီဝက-ဟု အမည်မှည့်လေသည်။ ထိုဇီဝကသူငယ် အရွယ်ရောက်သောအခါ တက္ကသိုလ်ပြည် ဒိသာပါမောက္ခ ဆရာ့အထံ၌ ဆေးပညာကို တဖက်ကမ်းရောက်သင်ကြားတတ်မြောက်၍ နောက်တချိန်တွင် သမားတော်ဇီဝက (= ဆေးဆရာကြီး ဇီဝက) ဟု ယနေ့တိုင် ထင်ရှားကျော်ကြားလေသည်။

ထိုသာလဝတီ ပြည့်တန်းဆာမမှ ဒုတိယအကြိမ် သမီး တယောက် ဖွားမြင်ပြန်ရာ ထိုသမီးကိုကား အမိ၏လုပ်ငန်း ဖြစ်သည့် ပြည့်တန်းဆာမအလုပ်ကို ပြုလုပ်နိုင်မည်ဖြစ်သဖြင့် (သား-ဇီဝကတုန်းကကဲ့သို့) စွန့်ပစ်မှု မပြုတော့ပဲ ကောင်းစွာ မွေးမြူ၍ ထားခဲ့လေသည်။ သိရိမာ-ဟူ၍လည်း အမည်မှည့်လေသည်။ အမိဖြစ်သူ သာလဝတီ ပြည့်တန်းဆာမ ကွယ်လွန်သောအခါ သမီးဖြစ်သူ သိရိမာသည်ပင် မိခင်၏ အရာဖြစ်သော မင်းအသိအမှတ်ပြု ပြည့်တန်းဆာမ ရာထူးကို ရရှိလေသည်။ ထိုသိရိမာ ပြည့်တန်းဆာမကို တနေ့တာ မြူးထူးပျော်ပါး သွားလာလိုသော သူများသည် ငွေကျပ် အသပြာ တထောင် ပေးကြရလေသည်။ ဤကား သိရိမာ ပြည့်တန်းဆာမအကြောင်း အကျဉ်းချုပ်တည်း။

သိရိမာပြည့်တန်းဆာမကို အကြောင်းပြု၍ တရားဟောတော်မူခြင်း

မြတ်စွာဘုရားရှင် ရာဇဂြိုဟ်ပြည် ဝေဠုဝန် ကျောင်းတိုက်၌ သတ္တရသမ (= ဆယ့်ခုနစ်ခုမြောက်) ဝါ ကပ်ဆို သီတင်းသုံး နေထိုင်တော်မူသောအခါ ထိုရာဇဂြိုဟ်ပြည်၌ သိရိမာပြည့်တန်းဆာမသည် အလွန်အဆင်းလှသူ ဖြစ်လေသည်။ အထူးအားဖြင့်—ထို သိရိမာ ပြည့်တန်းဆာမသည် တခုသော ဝါတွင်း (= မိုးတွင်း) ကာလဝယ် သုမနသုဋ္ဌေးကြီး၏ ချွေးမ = ပုဏ္ဏသုဋ္ဌေးကြီး၏သမီးသောတာပန် အရိယာဖြစ်သော ဥတ္တရာ ဥပါသိကာမ အပေါ်၌ ပြစ်မှားမိ၍ ထိုဥတ္တရာကို ကြည်စေလို (= ကျေနပ်စေလို) ရကား

ဥတ္တရာ၏အိမ်၌ ရဟန်း သံဃာနှင့်တကွ ဆွမ်းကိစ္စ ပြုတော်မူပြီး
 သော မြတ်စွာဘုရားရှင်ကို ကန်တော့ (သည်းခံစေ) ပြီးလျှင် ထိုနေ့
 မှာပင် မြတ်စွာဘုရားရှင်၏ ဆွမ်း အနုမောဒနာ တရားကို ကြား
 နာရ၍ “အက္ခောဓေန ဇိနေ ကောဓံ” — အစရှိသော တရား
 ဝါထာအဆုံး၌ သောတာပတ္တိဖိုလ်သို့ ရောက်ရှိခဲ့လေသည်။ ။
 (ဤကား အကျဉ်းမျှတည်း၊ အကြောင်းအရာ အကျယ်ကို သံဃ
 ရတနာခဏ်း ဥပါသိကာဝင် နန္ဒမာတာ ဥတ္တရာ ဥပါသိကာ
 အခဏ်းသို့ရောက်မှ ရေးသားဖော်ပြပေအံ့)။

သိရိမာပြည့်တန်းဆာမသည် သောတာပတ္တိဖိုလ်သို့ ရောက်ရှိ
 ပြီး နောက်တနေ့၌ ဘုရားအမှူးရှိသော သံဃာတော်အားပင့်ဖိတ်
 ကာ ကြီးစွာသော အလှူဒါနကို ပေးပြီးလျှင် ထိုနေ့မှ အစပြု၍
 သံဃာတော်ရှစ်ပါး ရှစ်ပါးအား နိဗ္ဗန္ဒ ဆွမ်းအလှူကို ပေးလှူလေ
 သည်၊ ပဌမ ပင့်ဖိတ်သည့်နေ့မှ အစပြုကာ နေ့စဉ် နေ့စဉ် အမြဲ
 ပြတ် အလှူညွှန်ကျသော ရဟန်းရှစ်ပါးတို့သည် သိရိမာ၏အိမ်သို့
 ဆွမ်းအလှူငှါ ကြွတော်မူကြရကုန်၏။ သိရိမာ ဒါယိကာမသည်
 ‘အရှင်ဘုရားတို့ ... ထောပတ်ကို အလှူခံကြပါကုန်၊ နို့ရည်ကို
 အလှူခံတော်မူကြပါကုန်’ — ဤသို့ အစရှိသည်ဖြင့် သဒ္ဓါကြည်ညို
 စကား လျှောက်ထားပြီးလျှင် ထိုအလှူညွှန်ကျ ရဟန်းရှစ်ပါးတို့အား
 သပိတ်အပြည့် လောင်းလှူလေသည်။ သို့ရကား ရဟန်းတပါး
 (သိရိမာအိမ်မှ) ရရှိသောဆွမ်းသည် ရဟန်းသုံးပါး လေးပါး
 စားလောက်လေသည်။ သိရိမာသည် နေ့စဉ် နေ့စဉ် ငွေအသပြာ
 တဆယ်၊ ခြောက်ကျပ် တဆယ်၊ ခြောက်ကျပ် အကုန်ခံကာ ဆွမ်း
 လှူလေသည်။

တနေ့သောအခါ ရဟန်းတပါးသည် သိရိမာ၏အိမ်၌ အလှူညွှန်
 ကျ ရဟန်းရှစ်ပါးတွင် တပါး အပါအဝင်ဖြစ်ကာ ဆွမ်းဘုဉ်းပေး
 ပြီးနောက် ရာဇဂြိုဟ်ပြည်မှ သုံးယူဇနာ အထက်၌ ရှိသော =
 သုံးယူဇနာကျော်ဝေးကွာသော ကျောင်းတိုက်တခုသို့ ရောက်ရှိ
 လေ၏။ ထို့နောက် ညနေချမ်းအခါ မဟာထေရ်ကြီးအား ဆည်း
 ကပ် ဝတ်ပြုရာ ဌာန၌ ထိုင်နေသော ထို အာဂန္တု ရဟန်းကို

ရတနာ] သိရိမာကို အကြောင်းပြု၍ တရားဟောတော်မူခြင်း ၃၁၁

သီတင်းသုံးဖော် ရဟန်းတော်တို့က “ငါ့ရှင်... အဘယ် အရပ်၌ ဆွမ်းကို ခံယူသုံးဆောင်၍ ကြွလာခဲ့သနည်း” ဟု ပဋိသန္ဓာရ(= အစေ့အစပ်) စကား ပြောကြားမေးမြန်းကြလေသော် အာဂန္တု ရဟန်းသည် “ငါ့ရှင်တို့... ငါသည် သိရိမာ၏ သံဃာရှစ်ပါးအား နိဗ္ဗလ္လဒါနိကအပ်သော ဆွမ်းကို စားပြီးလာခဲ့ပါသည်” ဟူ၍ ဖြေကြားလေ၏။ တဖန် ရဟန်းများက “ငါ့ရှင်... သိရိမာသည် နှစ်သက်ဖွယ်ဖြစ်အောင် ပြု၍ ပေးလှူပါ၏လော” ဟု မေးကြပြန်သောအခါ အာဂန္တု ရဟန်းသည် “ငါ့ရှင်တို့... ထိုသိရိမာ၏ ဆွမ်းကို အကုန်အစင် ချီးမွမ်းခြင်းငှါ မတတ်နိုင်ပါ။ အလွန်ထက်အလွန် မွန်မြတ်အောင် ကောင်းအောင် ပြု၍ လှူဒါန်းပါသည်။ ရဟန်းတပါးရရှိအပ်သော ဆွမ်းသည် ရဟန်းသုံးပါး လေးပါးပင် စားလောက်ပါသည်။ အထူးအားဖြင့် ထို သိရိမာပြည့်တန်းဆာမ၏ လှူဖွယ်ဝတ္ထုထက် သူမကို မြင်ရခြင်းကပင် သာလွန်၍ မြတ်လှပါသည်။ မှန်၏- ထိုသိရိမာမိန်းမသည် ဤသို့ဤသို့သော အဆင်းလက္ခဏာ အင်္ဂါကြီးငယ် တင့်တယ်ပြည့်ဝသူဖြစ်ပါသည်” ဟု ထို သိရိမာ၏ ဂုဏ်ကျေးဇူးများကို ချီးမွမ်းပြောဆိုလေ၏။

ထိုအခါ ရဟန်းတပါးသည် သိရိမာ၏ ဂုဏ်ကျေးဇူးနှင့်စပ်သော စကားကို ကြားရ၍ သိရိမာကို မမြင်ရပေပင် ချစ်ခင်ခြင်းကို ဖြစ်စေလျက် “ငါ့သွား၍ သိရိမာကို ကြည့်ရှုမှ သင့်တော်မည်” ဟု ကြံစည်စဉ်းစားမိကာ မိမိ၏ ဝါစဉ်ကို ထိုအာဂန္တု ရဟန်းအား ပြောကြား၍ ထိုအာဂန္တု ရဟန်းကို (သိရိမာ၏ အိမ်၌ ယခုရောက်ဆဲ သံဃာတည်စဉ်) = ဝေရီစဉ်ကို မေးလေလျှင် အာဂန္တု ရဟန်းက “ငါ့ရှင်... သင်ယခုသွားလျှင် နက်ဖြန်ခါ အတွက် သိရိမာ၏အိမ်၌ သံဃထေရ်ဖြစ်ကာ အဋ္ဌကဘတ် (= သံဃာရှစ်ပါးအား လှူဒါန်းအပ်သည့်ဆွမ်း) ကို ရပေလိမ့်မည်” ဟု ဖြေဆိုသည့်စကားကို ကြားသိရ၍ ထိုခဏမှာပင် သပိတ်သက်န်းကို ယူဆောင်ကာ ဗသွားပါသော်လည်း (ထိုနေ့ညဉ့် ရာဇဂြိုဟ်သို့ မရောက်နိုင်ပဲ ကြီးစား၍ သွားသဖြင့်) နံနက်စောစော အရုဏ်တက်ချိန်မှာပင် စာရေးတံမဲ့ရုံသို့ ဝင်၍ ရပ်တည်လေလျှင်

သံဃမယေရိဖြစ်၍ သိရိမာ၏အိမ်၌ အဋ္ဌကဆွမ်းကို စာရေးတံမဲ ကျ၍ ရရှိလေသည်။

အထူးအားဖြင့်—ယမန်နေ့က ဆွမ်းလှည့်ကျ၍ သိရိမာ၏ ဆွမ်းကို ဘုဉ်းပေးပြီး ခရီးထွက်သွားသော ထိုရဟန်း၏ ခရီး ထွက်သွားချိန်မှာပင် သိရိမာ၏ကိုယ်၌ သေမည့်အနာရောဂါ စွဲကပ်ဖြစ်ပွားလာလေသည်။ သို့ရကား သိရိမာသည် ဆင်ယင် မြဲဖြစ်သော အဆင်တန်းဆာတို့ကို ချွတ်၍ အိပ်ရာညောင်စောင်း၌ လျောင်းစက်ကာ နေရရှာ၏။ ထို့နောက် သိရိမာ၏ အိမ်စေကျွန်မ တို့သည် အဋ္ဌကဆွမ်းစာရေးတံမဲကျ ရရှိ၍ ကြွလာသောရဟန်း ရှစ်ပါးတို့ကို မြင်ကြသဖြင့် သိရိမာအား အကြောင်းကို ပြောကြား ကြလေသော် သိရိမာသည် မိမိလက်ဖြင့် (ရှေးရှေးနေ့များက ကဲ့သို့) သပိတ်တို့ကိုယူ၍ ရဟန်းတို့အား နေရာပေးရန်၊ ပြုစု လုပ်ကျွေးရန် မာတ်နိုင်ရှာတော့သည်ဖြစ်၍ အိမ်စေကျွန်မတို့ကို “အမိတို့...အရှင်မြတ်တို့၏ သပိတ်များကို ဆီးကြိုယူငင်ကြလျက် အရှင်မြတ်တို့အား နေရာထိုင်ခင်းများ ပေးကြပြီးလျှင် ယာဂုကို ရှေးဦးစွာ ကပ်လှူကြပြီးနောက် ခဲဖွယ်(= မှုံ)များကို ပေးလှူကြ၍ ဆွမ်းချိန်ကျသောအခါ သပိတ်များအပြည့် ဆွမ်းထည့်လှူကြပါ ကုန်လော့”ဟု လျောင်းစက်ရင်းကပင် စေခိုင်းရှာလေသည်။

အိမ်စေကျွန်မတို့သည် “ကောင်းပါပြီ အရှင်မ...”ဟု ဝန်ခံ ကြ၍ ရဟန်းတို့ကို အိမ်တွင်းသို့ ပင့်ခွဲကြပြီးလျှင် ရှေးဦးစွာ ယာဂု တိုက်ကျွေးကြပြီးနောက် ခဲဖွယ်(= မှုံ)များကို ဆက်ကပ်ပေးလှူ ကြ၍ ဆွမ်းချိန်ကျသောအခါ သပိတ်များအပြည့် ဆွမ်း၊ ဆွမ်းဟင်း များ ထည့်ပြီးသော် သိရိမာအား ထိုအကြောင်းကို ပြောကြားကြ လေကုန်၏။ သိရိမာသည် “အမိတို့...ငါ့ကို ပွေ့ချီကြ၍ အရှင် မြတ်များအနီးသို့ ပို့ဆောင်ကြပါကုန်၊ ငါသည် အရှင်မြတ်တို့ကို ရှိခိုးပါဦးအံ့”ဟုပြော၍ အိမ်စေကျွန်မတို့က ပွေ့ချီကြကာ ရဟန်း များအနီးသို့ ပို့ဆောင်အပ်ရကား ပကတိမတည်နိုင်ပဲ တုန်လှုပ် သောကိုယ်ဖြင့် ရဟန်းတို့ကို ရိုသေမြတ်နိုး ရှိခိုးလေ၏။

ရတနာ] သိရိမာကို အကြောင်းပြု၍ တရားဟောတော်မူခြင်း ၃၁၃

သိရိမာကို မမြင်ရပဲပင် ချစ်ခင်၍နေသော ထိုရဟန်းသည် သိရိမာကို စူးစူးစိုက်စိုက် ကြည့်ရှု၍ “မကျန်းမာပဲလျက်ပင်သော် မှလည်း ဤသိရိမာ၏ ရုပ်ရည်အဆင်း တင့်တယ်ခြင်းသည် ဤသို့ လှပ တင့်တယ်သော သဘောရှိသေး၏။ အနာရောဂါ ကင်းရှင်း ကျန်းမာသော အခါ၌ အလုံးစုံသော အဆင်တန်းဆာဖြင့် တန်းဆာဆင်အပ်သော ဤသိရိမာ၏ ရုပ်ရည်အဆင်း တင့်တယ် ခြင်း ကြက်သရေကား ဘယ်လိုများ ရှိချေမည်နည်း” ဟု ကြံစည် မိလေ၏။ ထိုအခါ ထိုရဟန်း၏ သန္တာန်၌ နှစ်ကုဋေပေါင်းများစွာ စုဆောင်း၍ ထားအပ်သကဲ့သို့သော ရာဂကိလေသာသည် ထကြွ သောင်းကျန်းဖြစ်ပွား၍ လာလေ၏။ ထိုရဟန်းသည် မည်သည့် အရာကိုမျှ မသိနိုင်တော့ပဲ ဆွမ်းကိုလည်း မစားနိုင်တော့ပဲ သပိတ် ကို ယူဆောင်၍ ကျောင်းတိုက်သို့ ပြန်သွားပြီးလျှင် သပိတ်ကို ပိတ်၍ တနေရာ၌ ထားပြီးသော် သင်္ကန်းကိုဖြန့်ခင်း၍ စင်းစင်းကြီး လျောင်းစက်လေတော့၏။ ထိုအခါ ထိုရဟန်းကို အဖော်ရဟန်း တပါးပါးကမျှ တောင်းပန်အပ်ပါသော်လည်း ဆွမ်းစားစေခြင်း ငှါ မတတ်နိုင်ပဲ ရှိလေ၏။ ထိုရဟန်းသည် ဆွမ်းအစာဖြတ် အငတ် ခံ၍ နေလေတော့၏။

ထိုနေ့ ညနေချမ်းအခါမှာပင် သိရိမာသည် စုတိပြတ်ကြွ သေလွန်လေ၏။ ဗိမ္ဗိသာရမင်းတရားသည် မြတ်စွာဘုရားရှင်၏ အထံတော်သို့ “ဘုန်းတော်ကြီးသော မြတ်စွာဘုရား ... ဆရာ ဇီဝက၏ နှမငယ် သိရိမာသည် စုတိပြတ်ကြွ သေလွန်ခဲ့ပါပြီ” ဟု သတင်းစကား ပို့သလျှောက်ထားစေလေ၏။ မြတ်စွာဘုရားရှင် သည် ထိုအကြောင်းကို ကြားသိတော်မူ၍ မင်းကြီးထံသို့ “သိရိမာ ၏ ဥတုဇရုပ်ကလာပ်ကို မီးသင်္ဂြိုဟ်မှု မပြုလင့်ဦး၊ သူကောင်ပစ်ချရာ သုသာန်၌ ထိုသိရိမာ၏ ဥတုဇရုပ်ကလာပ်ကို ကျီး၊ ခွေး၊ မြေခွေး စသည်တို့ မစားနိုင်အောင် ပက်လက်သိပ်ထားလျက် စောင့် ရှောက်စေကြကုန်လော့” ဟု အမှာတော်စကား ပြန်ကြားတော် မူစေ၏။ မင်းကြီးသည်လည်း မြတ်စွာဘုရားရှင် မှာကြားတော် မူတိုင်းပင် ပြုလေ၏။

အစဉ်အတိုင်း သုံးရက်လွန်မြောက်၍ လေးရက်သို့ ရောက်လေလျှင် သိရိမာ၏ ဥတုဇရုပ်ကလာပ်သည် ဖူးဖူးရောင်ပွ ကြွ၍လာ၏။ ကိုးပေါက်ဒွါရ အမာဝတို့မှ ပိုးလေက်တို့သည် တဖွားဖွား ယိုထွက်၍ လာကြကုန်၏။ တကိုယ်လုံးသည် ကွဲအက်ကာ သလေးထမင်းအိုးကဲ့သို့ ပွက်ပွက်ထ၍ လာလေ၏။ ထိုအခါ ဗိမ္ဗိသာရမင်းတရားသည် ရာဇဂြိုဟ်မြို့တော် အတွင်း၌ “အိမ်စေင့်ရန် ကလေးသူငယ်များကိုသာ ထား၍ ကျန်သည့်လူများ သိရိမာ၏ ဥတုဇရုပ်ကလာပ်ကို ကြည့်ရှုရန် လာရောက်ကြရမည်၊ မလာရောက်သူတို့အား ငွေအသပြောရှစ်ကျပ် ဒဏ်တပ်မည်” ဟု စည်လည်စေတော်မူ၏။ မြတ်စွာဘုရားရှင်၏ အထံတော်သို့လည်း “မြတ်စွာဘုရား အမှူးပြုသော ရဟန်းသံဃာတော်အပေါင်းသည် သိရိမာ၏ ဥတုဇရုပ်ကလာပ်ကို ကြည့်ရှုရန် ကြွလာတော်မူစေချင်ပါသည်” ဟု ပင့်လျှောက်စေလေသည်။

မြတ်စွာဘုရားရှင်သည် ရဟန်းတို့အား “သိရိမာ၏ ဥတုဇရုပ်ကလာပ်ကို ကြည့်ရှုရန် သွားကြကုန်အံ့” ဟု မိန့်ကြားတော်မူလေ၏။ သိရိမာကို ချစ်ခင်၍နေသော ထိုရဟန်းငယ်သည်လည်း လေးရက်လုံးလုံး မည်သူ၏စကားကိုမျှ မနာယူပဲ အစာဖြတ်ဆွမ်းငတ်ခံ၍သာ လျောင်းစက်နေလေသည်။ သပိတ်ထည်း၌ (လွန်ခဲ့သော လေးရက်က ခံယူထားအပ်သော) ဆွမ်းသည် ပုပ်သိုးလျက်ရှိချေပြီ၊ သပိတ်၌ အညစ်အကြေးများ ထလျက်ရှိချေပြီ၊ ထိုအခါ ထိုရဟန်းငယ်ကို သူငယ်ချင်းရဟန်းက “ငါ့ရှင်...မြတ်စွာဘုရားရှင်သည် သိရိမာ၏ ဥတုဇရုပ်ကလာပ်ကို ကြည့်ရှုရန် ကြွတော်မူအံ့ဆဲဆဲ ဖြစ်သည်” ဟု ပြောကြားလေလျှင် ထိုစိတ္တဇရဟန်းငယ်သည် ထိုမျှလောက် ဆာလောင်မွတ်သိပ်ခြင်း အပြင်း နှိပ်စက်အပ်ပါလျက်လည်း “သိရိမာ” ဟူ၍ ပြောဆိုလိုက်လျှင်ပင် အဆောတလျှင် ထ၍ “ငါ့ရှင် ...ဘာကို ပြောလိုက်သနည်း” ဟု မေးမြန်းလေ၏။ သူငယ်ချင်းရဟန်းက “ငါ့ရှင်...မြတ်စွာဘုရားရှင်သည် သိရိမာကို ကြည့်ရှုရန်ကြွသွားတော်မူအံ့ဆဲဆဲ ဖြစ်လေသည်၊ ငါ့ရှင်သည်လည်း လိုက်ပါမည်လော” ဟု မေးမြန်းအပ်လေ

ရတနာ]သိရိမာကို အကြောင်းပြု၍ တရားဟောတော်မူခြင်း၂၁၅

သော်“အိမ်း...ငါလိုက်မည်”ဟု ပြောဆိုကာ ဆွမ်းသိုးကို စွန့်ပစ်လျက် သပိတ်ကိုဆေးကြော၍ သပိတ်အိတ်၌ ထည့်ပြီးလျှင် ရဟန်းသံဃာနှင့် အတူတကွ လိုက်ပါခဲ့လေ၏။

မြတ်စွာဘုရားရှင်သည် ရဟန်းအပေါင်းခြံရံလျက် သုသာန်အရပ်ဝယ် နံပါးတဖက်၌ ရပ်တည်တော်မူလေ၏။ ရဟန်းမအပေါင်းသည်၎င်း၊ မင်းပရိသတ်သည်၎င်း၊ ဥပါသကာ ပရိသတ်သည်၎င်း၊ ဥပါသိကာပရိသတ်သည်၎င်း နံပါးတဖက်စီ၌ နေရာယူကာ ရပ်တည်ကြလေကုန်၏။ ပရိသတ်စုံညီသောအခါ မြတ်စွာဘုရားရှင်သည် မိမ္မိသာရမင်းကြီးကို “မြတ်သောမင်းကြီး...ဤ သူမကား အဘယ်သူမ—နည်း”ဟု မေးတော်မူ၏။ မင်းကြီးက “ဘုန်းတော်ကြီးသော မြတ်စွာဘုရား... ဆရာဇိဝက၏ နှမ သိရိမာအမည်ရှိသော သူငယ်မ ဖြစ်ပါသည်ဘုရား”ဟု လျှောက်ထားလေလျှင် မြတ်စွာဘုရားရှင်သည်“မြတ်သောမင်းကြီး...ဤ သူမကား သိရိမာလော”ဟု အခိုင်အမာ ထပ်၍ မေးတော်မူပြန်၏။ မင်းကြီးက“မှန်ပါသည် မြတ်စွာဘုရား...”ဟု အခိုင်အမာ စကား လျှောက်ထားလေလျှင် မြတ်စွာဘုရားရှင်သည်—

“မြတ်သောမင်းကြီး...ထိုသို့ (ဇိဝက၏ နှမ သိရိမာ) ဖြစ်ခဲ့လျှင် မြို့တော်အတွင်း၌ အသပြာတထောင်ကို ပေး၍ အလိုရှိသော သူတို့သည် သိရိမာကို ယူကြကုန်’ဟု စည်လည်စေလော့”—

ဟု မိန့်ဆိုတော်မူ၏။ မင်းကြီးသည် ဘုရားရှင် မိန့်တော်မူတိုင်း ပြုစေလေ၏။ တဦးတယောက်မျှ (ဟံ) ဟူ၍၎င်း၊ (ဟံ) ဟူ၍၎င်း ပြောဆိုမည့်သူ မရှိခဲ့ချေ။ မင်းကြီးသည် “မြတ်စွာဘုရား...တဦးတယောက်မျှ ယူမည့်သူ မရှိကြပါဘုရား”ဟု ပြန်ကြား လျှောက်ထားလေသော် မြတ်စွာဘုရားရှင်က“မြတ်သောမင်းကြီး... ထိုသို့ အသပြာတထောင်ဖြင့် ယူမည့်သူမရှိခဲ့လျှင် အဖိုးကို လျှော့ချလေလော့”ဟု မိန့်တော်မူသဖြင့် မင်းကြီးသည်“အသပြာ ငါးရာတို့ကို ပေး၍ အလိုရှိသူတို့ ယူကြကုန်”ဟု စည်လည်စေပြန်၍ ယူလိုသူ တဦးတယောက်ကိုမျှ မတွေ့ရှိရသဖြင့် “အသပြာ နှစ်ရာ့ ငါးဆယ်

တို့ကိုပေး၍၊ (ပ)၊ အသပြာ နှစ်ရာတို့ကို ပေး၍၊ အသပြာတရာကို၊ အသပြာ . ငါးဆယ်ကို၊ အသပြာ နှစ်ဆယ့်ငါးကျပ်ကို၊ အသပြာ ဆယ်ကျပ်တို့ကို၊ အသပြာငါးကျပ်တို့ကို၊ အသပြာတကျပ်ကို၊ ငါး မူးကို၊ တမတ်ကို၊ တပဲကို၊ တချင်ရွေးကိုပေး၍ အလိုရှိသူတို့သည် သိရိမာကို ယူကြကုန်” ဟု စည်လည်စေသော်လည်း တဦး တယောက်မျှ လိုချင်သူ မရှိချေ။ “အချည်းနှီး (= အလကား) အလိုရှိသူတို့ ယူကြကုန်” ဟု စည်လည်စေပြန်သော်လည်း (ဟံ) ဟူ၍၎င်း၊ (ဟံ) ဟူ၍၎င်း ပြောဆိုမည့်သူ တဦးတယောက်မျှ မရှိချေ။

မင်းကြီးသည် “မြတ်စွာဘုရား... အချည်းနှီး (= အလကား) သော်မှလည်း ယူမည့်သူ မရှိပါ” ဟူ၍ လျှောက်ထားလေသည်။ ထိုအခါ မြတ်စွာဘုရားရှင်သည်—

“ရဟန်းတို့... လူများအပေါင်းသည် ချစ်ခင်စုံမက် နှစ်သက်အပ်သော မာတုဂါမ (= သိရိမာ) ကို သင်ချစ် သားတို့ ကြည့်ရှုကြကုန်လော့၊ ဤရာဇဂြိုဟ်မြို့မှာပင် ရှေး အခါက (ဆိုလျှင်) အသပြာတထောင်ပေးမှ တနေ့တာ မြူးထူးပျော်ပါး သွားလာခွင့်ကို ရနိုင်ခဲ့ကြကုန်ပြီ၊ ယခုအခါ ၌မူ အချည်းနှီး (= အလကား) သော်မှလည်း ယူမည့်သူ မရှိတော့ချေ၊ သို့စင်ကလောက် တင့်တယ်လှဘိ တန်ဖိုး ရှိခဲ့သော ရုပ်အဆင်းသည် ကုန်ခြင်းပျက်ခြင်းသို့ ရောက် ခဲ့လေပြီ၊ ရဟန်းတို့... မပြတ်မစဲ အမြဲကျင်နာ မခံသာ သည့် ဤခန္ဓာကိုယ် အတ္တဘောကို ဉာဏ်စက္ခုဖြင့် ကြည့်ရှု ကြလော့” —

ဟု မိန့်တော်မူပြီးလျှင် ဤဆိုလတ္တံ့သော တရားဂါထာကို ဟောကြားတော်မူလေ၏—

ပဿ စိတ္တကတံ ဗိမ္ဗံ၊ အရုကာယံ သမုဿိတံ။
အာတုရံ ဗဟုသင်္ကပ္ပံ၊ ယဿ နတ္ထိ ဓုဝံ ဌိတိ။

ရတနာ] သိရိမာကို အကြောင်းပြု၍ တရားဟောတော်မူခြင်း ၃၁၇

(ဘိက္ခဝေ = ရဟန်းတော်များ အိုချစ်သားတို့...)။
 ယဿ = အကြင်သို့သော ခန္ဓာကိုယ်အတ္တဘောအား။
 ရဝံ = မယိုင်မလဲ ခိုင်မြဲသောသဘောသည်၎င်း။ ဌိတိ =
 ကြံကြံခိုင်ကျည် တည်တံ့ခြင်းသဘောသည်၎င်း။ နတ္ထိ =
 တစိုးတစိ မရှိပေချေ။ ဝိတ္တကတံ = အဝတ်တန်းဆာ ပန်းနံ့
 သာ-စသည်တို့ဖြင့် သာယာခုံမက်ဖွယ် အဆန်းတကြယ်
 ခြယ်လယ်ပြုပြင်၍ ထားအပ်သော။ ဗိမ္ဗု = ရှည်သင့်ရာရှည်
 တိုသင့်ရာတို ထိုထိုအင်္ဂါကြီးငယ်တို့ဖြင့် တင့်တယ်သည်ဟု
 အမှတ်မှားပြုလောက်အောင် ပေါင်းစု၍တည်နေသော။
 သမုဿိတံ = သုံးရာသော အရိုးများကြောင့် မားမား
 မြင့်ခေါင် စိုက်ထောင်ရပ်တည်နိုင်သော။ အာတုရံ =
 မပြတ်မစဲ အမြဲကျင်နာ မခံသာသော။ ဗဟုသင်္ကပ္ပံ =
 လူသူအများ ပုထုဇန်အန္ဓသားတို့ တရားမမှီ ဉာဏ်မသိ၍
 တင့်တယ်သည်၊ ဖွယ်ရာသည်၊ မင်္ဂလာရှိသည် ထိုဤ
 များပြား အကြံမှားအပ်သော။ တံ အရူကာယံ =
 ကိုးပေါက်ခွါရ အမာဝမှ ယိုကျဖြုန်းဖြုန်း ရွံရှာဖွယ်
 အပြည့်ဖုံးသဖြင့် တကိုယ်လုံးအမာကြီးသဖွယ် မတင့်တယ်
 သော ထိုခန္ဓာကိုယ်အတ္တဘောကို။ ပဿ-ပဿထ =
 ဖန်ဖန်စေ့စေ့ ဉာဏ်စက္ခုဖြင့် ကြည့်ရှုကြကုန်လော့။

ဒေသနာနိဂုံး ဆုံးသောအခါ သတ္တဝါပေါင်း ရှစ်သောင်း
 လေးထောင်တို့ သစ္စာလေးပါး တရားသိမြင် ကျွတ်တမ်းဝင်ကြ
 လေသည်။ သိရိမာကို ချစ်ခင်နှစ်သက်နေသော ထိုရဟန်းငယ်
 သည်လည်း သောတာပတ္တိဖိုလ်၌ တည်လေ၏။

(ဤဆိုအပ်ခဲ့ပြီးသည်ကား ဓမ္မပဒအဋ္ဌကထာ ဒုတိယအုပ် စာမျက်
 နှာ ၆၆၊ ၁၁-အရာဝက်၊ ၂-သိရိမာဝတ္ထုမှ ထုတ်ဆောင် ဖော်ပြချက်တည်း။

ဤသိရိမာဝတ္ထုနှင့် စပ်၍ သုတ္တနိပါတ်အဋ္ဌကထာ ပဌမအုပ် စာမျက်
 နှာ ၂၃၅၊ ၁-ဥရဂဝက်၊ ၁၁-ဝိဇယသုတ် အဖွင့်၌ လာရှိသည်ကိုလည်း
 ကြည့်ညှိဖွယ်ကောင်းလှ၍ ဆက်လက်ဖော်ပြဦးအံ့) —

ထိုရဟန်းငယ် အစာဖြတ်၍ အငတ်ခံနေစဉ်ပင် သိရိမာသည် စုတိပြတ်ကြေ သေလွန်ခဲ့၍ ယခင်မာနတ်ပြည်ဝယ် သုယာမနတ်မင်း၏ နတ်မိဖုရားကြီး ဖြစ်လေသည်။ ထို့နောက် သိရိမာ၏ ဥတုဇရုပ်ကလာပ်ကို မီးမသင်္ဂြိုဟ်စေပဲ သူ့ကောဝင်ပစ်ရာ သုသာန်၌ ဗိမ္ဗိသာရမင်းကြီး (မြတ်စွာဘုရား မိန့်ကြားချက်အရ) ထားရှိအပ်သော ဥတုဇရုပ်ကလာပ်ကို ကြည့်ရှုတော်မူရန် မြတ်စွာဘုရားရှင်သည် ရဟန်းအပေါင်းခြံရံလျက် ထို စိတ္တဇရဟန်းငယ်ကိုလည်း ခေါ်ဆောင်၍ ကြွတော်မူလေ၏။ ထို့အတူ မြို့သူမြို့သား လူအများ ထို့သည်၎င်း၊ ဗိမ္ဗိသာရမင်းတရားသည်၎င်း လာရောက်ကြလေ၏။

ထိုသုသာန်အရပ်၌ လူအများထို့သည် “အချင်းတို့ ... ရှေးအခါတုန်းကဆိုလျှင် ငွေအသပြွာ တထောင့်ရှစ်ကျပ်ဖြင့်လည်း သိရိမာကို ကြည့်ရှုပျော်ပါးရန် အချိန်အလှည့်ကို ရခဲလှဘိ၏။ ယခုအခါ ထိုသိရိမာကို ချင်ရွေးဖြင့်လည်း ကြည့်ရှုလိုသူ မရှိတော့ပြီတကား” ဟု ပြောဆိုကြကုန်၏။

သိရိမာနတ်မိဖုရားသည်လည်း နတ်ရထားအစီးငါးရာ ခြံရံအပ်လျက် ထိုသုသာန်အရပ်သို့ ရောက်ရှိလာလေ၏။ ထိုသုသာန်အရပ်၌ မြတ်စွာဘုရားရှင်သည် စည်းဝေးမိကြသော လူရဟန်းတို့အား တရားဟောရန် ဝိဇယသုတ္တန်ကို၎င်း၊ ထိုရဟန်းငယ်အား ဆုံးမတော်မူရန် (ရှေးဖော်ပြရာပါ) “ပဿ စိတ္တကတံ ဗိမ္ဗိ” အစရှိသော ဓမ္မပဒကျမ်းလာ ဤ ဝါထာကို၎င်း ဟောကြားတော်မူလေ၏။

(ဤအရာ၌ တရားသားပါလု၍ ဗုဒ္ဓဝင်စာဖတ် သူတော်စင်ပရိသတ်တို့ တရားနှလုံး ကျင့်သုံးပွားများ အောက်မေ့နိုင်ကြမည် ဝိဇယသုတ္တန် မြန်မာပြန်ကို ထုတ်ဆောင်ဖော်ပြဦးအံ့) —

ဝိဇယသုတ္တန် မြန်မာပြန်

- (၁) စရံ ဝါ ယဒိ ဝါ တိဋ္ဌံ၊ နိသိန္ဓော ဥဒ ဝါ သယံ။
သမိဇ္ဇေတိ ပသာရေတိ၊ ဒေသံ ကာယဿ ဣဉ္ဇနာ။

စရံ ဝါ = သွားလည်း သွား၏။ ယဒိ = ထိုမျှ။ တိဋ္ဌံ ဝါ = ရပ်လည်း ရပ်တည်၏။ နိသိန္ဓော ဝါ = ထိုင်လည်း ထိုင်နေ၏။ ဥဒ = ထိုမျှ။ သယံ ဝါ = လျောင်းလည်း လျောင်းစက်၏။ သမိဉ္ဇေတိ = ထိုထို အဆစ်တို့ကို ကွေးလည်း ကွေးညွတ်၏။ ပသာရေတိ = ဆန့်လည်း ဆန့်တန်း၏။ ဧသာ = ဤသွား၊ ရပ်၊ ထိုင်၊ လျောင်း၊ ရှေ့နှောင်းတက်၊ ဆုတ်၊ ကွေးရပ်၊ ဆန့်တန်းမှု အစုစု အဖုံဖုံ အမူအရာ အလုံးစုံသည်။ ကာယဿ = ကိုယ်ခန္ဓာ၏။ ဣဉ္ဇနာ = လှုပ်ရှားမှုသာတည်း။

(ဤဂါထာဖြင့် ဤဆိုလတ္တံ့သော အနက်အဓိပ္ပါယ်ကို ဖော်ပြသည်—

ဤခန္ဓာကိုယ်၌ အခြားတပါးသော တစုံတယောက်သော သွားတတ် သူ ပုဂ္ဂိုလ်သတ္တဝါ၊ ရပ်တတ်သူပုဂ္ဂိုလ်သတ္တဝါ၊ (ပ)၊ ဆန့်တတ်သူပုဂ္ဂိုလ် သတ္တဝါဟူ၍ မရှိ၊ စင်စစ်သော်ကား—

- (က) သွားလို ရပ်လို၊ ထိုင်နေလို၊ အိပ်လို စိတ်ဟုသိ။
- (ခ) စိတ်ကြောင့်ဖြစ်သော၊ ဓာတ်ဝါယော၊ နှံ့နှော့ကိုယ်ဝယ်ပြည့်။
- (ဂ) ဝါယောပြည့်သော်၊ ရုပ်သစ်ပေါ်၊ ရုပ်သော်သွားပေ၏။
- (ဃ) ပုဂ္ဂိုလ်မသွား၊ ငါမသွား၊ ရုပ်သွားဉာဏ်ဖြင့်သိ။
- (င) ပုဂ္ဂိုလ်မရပ်၊ ငါမရပ်၊ ရုပ်ရပ်ဉာဏ်ဖြင့်သိ။
- (စ) ပုဂ္ဂိုလ်မထိုင်၊ ငါမထိုင်၊ ရုပ်ထိုင်ဉာဏ်ဖြင့်သိ။
- (ဆ) ပုဂ္ဂိုလ်မအိပ်၊ ငါမအိပ်၊ ရုပ်အိပ်ဉာဏ်ဖြင့်သိ။
- (ဇ) ပုဂ္ဂိုလ်မကွေး၊ ငါမကွေး၊ ရုပ်ကွေး ဉာဏ်ဖြင့်သိ။
- (ဈ) ပုဂ္ဂိုလ်မဆန့်၊ ငါမဆန့်၊ ရုပ်ဆန့်ဉာဏ်ဖြင့်သိ—

ဟူသောအတိုင်း (၁) သွားလိုသောစိတ် ဖြစ်လတ်သော် ထိုစိတ် ကြောင့်ဖြစ်သော ဝါယောဓာတ်သည် တကိုယ်လုံး၌ ပြန့်နှံ့လေသည်။ ထိုသို့ ဝါယောဓာတ် တကိုယ်လုံး ပြန့်နှံ့ခြင်းကြောင့် ကိုယ်ကာယ၏ သွားလိုရာအရပ်သို့ ရှေးရှုဆောင်ခြင်းသည် ဖြစ်၏။ သွားလိုရာ အရပ် တပါးဖက်၌ သွားသောအမူအရာအားဖြင့် ရုပ်ထူးတို့ ထင်ရှားဖြစ်ပေါ် လာကြ၏ဟု ဆိုလိုသည်။ ထိုသို့ ရုပ်အဆက်ဆက်တို့၏ သွားသော အမူ

အရာဖြင့် ဖြစ်ကြသောကြောင့်ပင် (ဝါ-ဖြစ်ကြသည် ကိုပင်) “သွား၏” ဟူ၍ လောကပညတ် ခေါ်ဆိုအပ်လေသည်။

(၂) ထို့အတူ ရုပ်လိုသောစိတ် ဖြစ်လတ်သော် ထိုစိတ် ကြောင့် ဖြစ်သော် ဝါယောဓာတ်သည် တကိုယ်လုံးသို့ ပြန့်နှံ့လေသည်။ ထိုသို့ ဝါယောဓာတ်တကိုယ်လုံး ပြန့်နှံ့ခြင်းကြောင့် ကိုယ်ကာယ၏ မတ်မတ် စိုက်ထောင်ခြင်းသည် ဖြစ်၏။ အထက် အထက် ဌာနဖြင့် ရုပ်အထူးတို့၏ အဆင့်ဆင့် ဖြစ်ပေါ်ခြင်းဖြစ်သည်ဟု ဆိုလိုသည်။ ထိုသို့ ရုပ်အဆက်ဆက်တို့ အောက်နှင့်အထက် အဆင့်ဆင့် ရုပ်သောအမှုအရာဖြင့် ဖြစ်ကြသောကြောင့်ပင် (ဝါ-ဖြစ်သည်ကိုပင်) “ရပ်၏” ဟူ၍ လောကပညတ် ခေါ်ဆိုအပ်လေသည်။

(၃) ထို့အတူ ထိုင်လိုသောစိတ် ဖြစ်လတ်သော် ထိုစိတ်ကြောင့် ဖြစ်သော ဝါယောဓာတ်သည် တကိုယ်လုံးသို့ ပြန့်နှံ့လေသည်။ ထိုသို့ ဝါယောဓာတ်တကိုယ်လုံး ပြန့်နှံ့ခြင်းကြောင့် ကိုယ်ကာယ၏ အောက်ပိုင်းက ကွေးသော အမှုအရာ အထက်ပိုင်းက စိုက်ထောင်သောအမှုအရာ ဖြစ်ပေါ်လာ၏။ အောက်ပိုင်း ကိုယ်ကာယက ကွေးသော အမှုအရာ အထက်ပိုင်း ကိုယ်ကာယက စိုက်ထောင်သော အမှုအရာဖြင့် ရုပ်အထူးတို့ ထင်ရှားဖြစ်ပေါ် ကြသည်ဟု ဆိုလိုသည်။ ထိုသို့ ရုပ်အထူးတို့ ထိုင်သော အမှုအရာဖြင့် ဖြစ်ကြသောကြောင့်ပင် (ဝါ-ဖြစ်ကြသည်ကိုပင်) “ထိုင်၏” ဟူ၍ လောကပညတ် ခေါ်ဆိုအပ်လေသည်။

(၄) ထို့အတူ လျောင်းလို အိပ်လိုသောစိတ် ဖြစ်လတ်သော် ထိုစိတ်ကြောင့်ဖြစ်သော ဝါယောဓာတ်သည် တကိုယ်လုံးသို့ ပြန့်နှံ့လေသည်။ ထိုသို့ ဝါယောဓာတ် တကိုယ်လုံး ပြန့်နှံ့ခြင်းကြောင့် ကိုယ်ကာယ၏ ဖီလာကန်လန် ဆန့်သော အခြင်းအရာ ဖြစ်ပေါ်လာ၏။ ဖီလာကန်လန် ဆန့်သော အမှုအရာဖြင့် ရုပ်အထူးတို့ ထင်ရှားဖြစ်ပေါ် ကြသည်ဟု ဆိုလိုသည်။ ထိုသို့ ရုပ်အထူးတို့ ဖီလာကန်လန် ဆန့်သောအမှု အရာ=လျောင်းအိပ်သောအမှုအရာဖြင့် ဖြစ်ကြသောကြောင့်ပင် (ဝါ-ဖြစ်ကြသည်ကိုပင်) “လျောင်း၏=အိပ်၏” ဟူ၍ လောကပညတ် ခေါ်ဆိုအပ်လေသည်။

ထို့အတူ “ကွေး၏၊ ဆန့်၏” ဟု ဆိုရာ၌လည်း ကွေးလို ဆန့်လိုသော စိတ်ဖြစ်လတ်သော် ထိုစိတ်ကြောင့်ဖြစ်သော ဝါယောဓာတ်သည် ထိုထို အဆစ်တို့သို့ ပြန့်နှံ့ လေသည်။ ထိုသို့ ဝါယောဓာတ် ပြန့်နှံ့ခြင်းကြောင့် အဆစ်တို့၏ ကွေးသောအမှုအရာ၊ ဆန့်သောအမှုအရာ ဖြစ်ပေါ်လာ

လေသည်။ ကွေးသောအမူအရာ၊ ဆန့်သောအမူအရာဖြင့် ရုပ်အထူးတို့ ထင်ရှားဖြစ်ပေါ်ကြသည်ဟု ဆိုလိုသည်။ ထိုသို့ ရုပ်အထူးတို့ ကွေးသော အမူအရာ၊ ဆန့်သောအမူအရာဖြင့် ဖြစ်ကြသောကြောင့်ပင် (ဝါ-ဖြစ်ကြသည်ကိုပင်) “ကွေး၏၊ ဆန့်၏”ဟူ၍ လောကပညတ် ခေါ်ဆို အပ်လေသည်။

ထို့ကြောင့် ဖော်ပြရာပါ လောကပညတ် ခေါ်ဆိုအပ်သည့် သွားမူ၊ ရုပ်မူ၊ ထိုင်မူ၊ လျောင်းမူ=အိပ်မူ၊ ကွေးမူ၊ ဆန့်မူ အမူအရာအစစသည် ဤကိုယ်ခန္ဓာ၏ လှုပ်ရှားမှုသာဖြစ်၏။ =ထိုထိုအမူအရာဖြင့် ရုပ်တရား အထူးတို့ ထင်ရှားဖြစ်ပေါ်မှုသာ ဖြစ်၏ဟု ဆိုလိုသည်။ ဤခန္ဓာကိုယ်၌ အခြားတပါး တစုံတယောက် သွားတတ်၊ ရပ်တတ်၊ ထိုင်တတ်၊ လျောင်း တတ်=အိပ်တတ်၊ ကွေးတတ်၊ ဆန့်တတ်သော ပုဂ္ဂိုလ်သတ္တဝါ အတ္တဇီဝ ဟူ၍ မရှိ၊ ဤကိုယ်ခန္ဓာသည် တစုံတယောက် သွားတတ်သော ပုဂ္ဂိုလ် သတ္တဝါ၊ ရပ်တတ်သော၊ ထိုင်တတ်သော၊ လျောင်းတတ်=အိပ်တတ် သော၊ ကွေးတတ်သော ပုဂ္ဂိုလ်သတ္တဝါ၊ ဆန့်တတ်သော ပုဂ္ဂိုလ်သတ္တဝါ အတ္တဇီဝမှ ဆိတ်သုဉ်း၏။ စင်စစ်သော်ကား—

စိတ္တနာနုတ္တမာဂမ္မ၊ နာနုတ္တံ ဟောတိ ဝါယုနော။
ဝါယုနာနုတ္တတော နာနာ၊ ဟောတိ ကာယဿ ဣဉ္ဇနာ။

စိတ်ထူးခြားမှုကို အစွဲပြု၍ ဝါယောဓာတ်၏ ထူးခြားမှုသည် ဖြစ်၏။ ဝါယောဓာတ်ထူးခြားမှုကြောင့် ဤကိုယ်ခန္ဓာ၏ လှုပ်ရှားမှု အထူးထူး အထွေထွေ ဖြစ်ပေါ်လေသည်။ ။ဤကား ဤဂါထာ၌ ပရမတ္ထ သဘော အနက်အဓိပ္ပာယ်တည်း။

ဤသို့လျှင် မြတ်စွာဘုရားရှင်သည် ဤပဌမဂါထာဖြင့် အနိစ္စ လက္ခဏာ၊ ဒုက္ခလက္ခဏာ၊ အနုတ္တလက္ခဏာ=သုံးပါးကို ထင်ရှားပြတော် မူ၏၊ ပြတော်မူပုံမှာ—

သွား၊ ရပ်၊ ထိုင်၊ လျောင်း=ဣရိယာပုထ် လေးပါးတို့အနက် တခု သော ဣရိယာပုထ်၌ ကြာမြင့်စွာနေသဖြင့် ကိုယ်ဆင်းရဲနာကျင်မှုသည် ဖြစ်ပေါ်လာ၏။ ထို ကိုယ်ဆင်းရဲနာကျင်မှုကို ပယ်ဖျောက်ရန် အခြား ဣရိယာပုထ်တပါးသို့ ပြောင်းလဲမှုကို ပြုရတော့၏။ (ကိုယ်ဆင်းရဲ နာကျင်မှု=ဒုက္ခသဘောလက္ခဏာကို ဣရိယာပုထ်ဖြင့် ဖုံးတားအပ်လေ သည်။ ဝါ-ဒုက္ခသဘောလက္ခဏာမပေါ်နိုင်အောင် အခြားဣရိယာပုထ် တပါးတပါးဖြင့် ပြောင်းလဲဖုံးအုပ်၍ ထားလေသည်။ ထို့ကြောင့် “ဒုက္ခ လက္ခဏာကို ဣရိယာပုထ် ဖုံးအုပ်သည်”ဟု ပညာရှိတို့ မိန့်ဆိုတော်မူကြ

သည်)။ သို့ရာကား “စရံ ဝါ ယဒိ ဝါ တိဋ္ဌံ” စသော ဂါထာသုံးပိုဒ်ဖြင့် ဣရိယာပုထံ တမျိုးတမျိုး ပြောင်းလဲဖုံးအုပ်၍ထားအပ်သော ဒုက္ခလက္ခဏာကို ပြတော်မူ၏။ (ကိုယ်ဆင်းရဲသောကြောင့် ဣရိယာပုထံ အမျိုးမျိုးပြောင်းလဲရသည်။ သို့ရာကား ဣရိယာပုထံအမျိုးမျိုး ပြောင်းလဲရမှုတည်းဟူသော အကျိုးကို ဖော်ပြသဖြင့် အကြောင်းဖြစ်သည့် ကိုယ်ဆင်းရဲမှု = ဒုက္ခလက္ခဏာကို သိရလေသည်)။

ထို့အတူ သွားသောအခါ၌ ရပ်ခြင်း စသည်တို့ မရှိသောကြောင့် “သော ကာယဿ ဣဉ္ဇနာ = ဤသွား၊ ရပ်၊ ထိုင်၊ လျောင်း၊ ရှေ့၊ နှောင်း-တက်၊ ဆုတ်၊ ကွေးရုပ်၊ ဆန့်တန်းမှု အစစ အဖုံဖုံ အမူအရာ အလုံးစုံသည် ကိုယ်ခန္ဓာ၏ လှုပ်ရှားမှုသာတည်း” ဟု ဟောတော်မူသော မြတ်စွာဘုရားရှင်သည် သန္တတိဖြင့် ဖုံးလွှမ်းအပ်သော အနိစ္စလက္ခဏာကို ပြတော်မူ၏။

ထင်ရှားစေဦးအံ့—ရုပ်နာမ်တရားတို့၏ အဆက်မပြတ် ဖြစ်ပွားနေမှုကို သန္တတိဟူ၍ ခေါ်ဆိုသည်။ ယင်းသို့ ရုပ်နာမ်တို့၏ အဆက်မပြတ် ဖြစ်ပွားနေမှု = သန္တတိကြောင့် ထိုရုပ်နာမ်တရားတို့၏ သူ့ခဏနှင့်သူ့ချုပ်ပျောက်ပျက်ဆုံး၍ သွားမှု တည်းဟူသော = အနိစ္စလက္ခဏာကို မမြင်ရခြင်းဖြစ်သည်။ ထို့အကြောင်းကို အစွဲပြု၍ “အနိစ္စလက္ခဏာကို သန္တတိ ဖုံးအုပ်ထားသည်” ဟု ပညာရှိတို့ မိန့်ဆိုတော်မူကြသည်။ “သော ကာယဿ ဣဉ္ဇနာ = ဤသွား၊ ရပ်၊ ထိုင်၊ လျောင်း၊ ရှေ့၊ နှောင်း-တက်၊ ဆုတ်၊ ကွေးရုပ်၊ ဆန့်တန်းမှု အစစ အဖုံဖုံ အမူအရာ အလုံးစုံသည် ကိုယ်ခန္ဓာ၏ လှုပ်ရှားမှုသာတည်း” ဟု ဟောတော်မူလိုက်ခြင်းဖြင့်—

“ဣရိယာပုထံ အမူအရာ တခုတခု၌ သဘောတူသောနာမ်ရုပ် တစုတစုတို့ အဆက်မပြတ် ဖြစ်ပေါ်နေကြသည်။ ဣရိယာပုထံတပါး အမူအရာတပါး ပြောင်းလဲသွားသောအခါ ထို နာမ်ရုပ် တရားတို့သည် အစုလိုက် အစုလိုက်ပင် ပြောင်းလဲ၍ သွားကြသည် = ချုပ်ပျောက်၍ သွားကြသည်” —

ဟူသော အနက်အဓိပ္ပါယ်ကို သိစေတော်မူ၏။ ထို့ကြောင့် ထိုနောက်ဆုံး စတုတ္ထပိုဒ်ဖြင့် သန္တတိဖြင့် ဖုံးလွှမ်းထားသည့် အနိစ္စလက္ခဏာကို မြတ်စွာဘုရား ထင်ရှားပြတော်မူသည်ဟု အဓိပ္ပါယ်ကို သိရလေသည်။

ရှေး၌ ဆိုအပ်ပြီးသည့်အတိုင်း ပရမတ္ထ သဘာဝ စင်စစ်အားဖြင့် သွားလို့၊ ရပ်လို့၊ ထိုင်လို့၊ လျောင်းလို့သောစိတ်ကြောင့် စိတ္တဇဝါယော

ဓာတ်ဖြစ်သည်။ ထို ဝါယောဓာတ် တကိုယ်လုံး ပြန့်နှံ့သောကြောင့် သွားသော အမှုအရာ၊ ရပ်သော အမှုအရာ၊ ထိုင်သော အမှုအရာ၊ လျောင်းသော အမှုအရာဖြင့် ရုပ်အထူးတို့ ဖြစ်ကြသည်။ ထိုသို့ ဖြစ်ကြသည်ကိုပင် လောက ပညတ်အားဖြင့် သွားသည်၊ ရပ်သည်၊ ထိုင်သည်၊ လျောင်းသည်၊ ရွှေ့သို့တက်သည်၊ နောက်သို့ ဆုတ်သည်၊ ကွေးသည်၊ ဆန့်သည်ဟူ၍ ခေါ်ဆိုအပ်လေသည်။ ပရမတ္ထအားဖြင့်ကား ထိုထိုအကြောင်း စုပေါင်း ညီညွတ်သဖြင့် ရုပ်အထူးတို့ ဖြစ်ကြခြင်းသာ ဖြစ်သည်။ ရုပ်နာမ်နှစ်ဖြာ ကိုယ်ခန္ဓာ၏ ဆိုင်ရာအကြောင်း စုပေါင်း ညီညွတ်သဖြင့် ထိုထိုသွားခြင်း၊ ရပ်ခြင်း-- စသော အမှုအရာအားဖြင့် ရုပ်အထူးတို့၏ ဖြစ်ကြခြင်းသာဟု ဆိုလိုသည်။ ဤအချက်ကို လေး နက်စွာ မသိသောကြောင့် အတ္တဝါဒသမားတို့က “အတ္တလိပ်ပြာသည်ပင် သွား၏၊ ရပ်၏၊ ထိုင်၏၊ လျောင်း၏”ဟု ပြောဆိုကြလေသည်။ ထိုသူတို့ အလိုအားဖြင့် “အတ္တလိပ်ပြာ၏ သွားမှု၊ ရပ်မှု၊ ထိုင်မှု၊ လျောင်းမှု”ဟု ဆိုကြသည်။ ထိုကို မြတ်စွာဘုရားရှင်က “အတ္တလိပ်ပြာ၏ သွားမှု၊ ရပ်မှု၊ ထိုင်မှု၊ လျောင်းမှု မဟုတ်။ သော ကာယသ ဣဒါ=ဤ အပြုအမူ အလုံးစုံသည် ကိုယ်ခန္ဓာ၏ လှုပ်ရှားမှု ထိုထို အကြောင်း စုပေါင်း ညီညွတ်သဖြင့် ထိုထို အမှုအရာအားဖြင့် ရုပ်အထူးတို့၏ ထင်ရှား ဖြစ်ပွားခြင်းမျှသာ ဖြစ်သည်”ဟု ဟောတော်မူသည်။

သန လေးပါး

ဤအရာ၌ (၁) သန္တတိသန (၂) သမူဟသန (၃) ကိစ္စသန (၄) အာရမ္မဏသနဟူ၍ သနလေးပါးရှိသည်။

(၁) ထိုလေးပါးတို့တွင် ရွှေ့နောက်ဖြစ်သော ရုပ်နာမ်တရားတို့၏ အခြားမရှိ အကြားမထင်သောအားဖြင့် တရားလုံး တခုတည်းကဲ့သို့ ထင်မှတ်ယူရအောင် ဖြစ်ပွားခြင်း စုလျက် တွဲလျက် ခဲလျက် ဖြစ်ပွား ခြင်းသည် သန္တတိသနမည်၏။

ဤ၌ “အခြားမရှိသောအားဖြင့်ဖြစ်ခြင်း”ဟူသည်မှာ ရွှေ့တရား၏ ဘင်ခဏနှင့်ပြိုင်လျက် နောက်တရားကဖြစ်ခြင်း (တနည်း) ရွှေ့တရား ချုပ်သည်၏ အခြားမဲ့မှာပင် နောက်တရားက ထင်ရှားဖြစ်ခြင်းကို ဆိုလို သည်။ ၎င်းကို (ပုရိမပစ္စိမာနံ နိရန္တရတာ = ရွှေ့တရား နောက်တရား တို့၏ အကြားမရှိဖြစ်သည်၏အဖြစ်)ဟူ၍ ဋီကာဆရာကြီးများ ခေါ်ဆို အသုံးပြုတော်မူကြသည်။ ယင်းကဲ့သို့ အခြားမရှိ အကြားမထင်အောင်

ဖြစ်ပွားခြင်းဖြင့် အဖြစ်တရားဖက်က အားရှိကာ ဖုံးလွှမ်းအပ်သကဲ့သို့ ဖြစ်၍ အပျက်တရားဖက်က မထင်ရှားသောကြောင့် “ယခု တွေ့မြင် ရသော တရားသည် ယခင်တွေ့မြင်ရသောတရားပင်တည်း” ဟု မှတ်ယူ သော အနေဖြင့် လူများအပေါင်းတို့ ဖောက်ပြန်ယှဉ်ပြား အထင်မှား အမှတ်မှားကြရလေသည်။ ဤသဘောကို “ထင်းမီးစတုကို ကိုင်၍ ဝှေ့ ရမ်းလျှင် မီးဝိုင်းကြီးဟု ထင်ရမှု” က သက်သေခံလျက်ရှိသည်။ (ဤကား သန္တတိသနတည်း)။

(၂) ဖဿ-အစရှိသောနာမ်တရား၊ ပထဝီ-အစရှိသော ရုပ်တရား တို့၏ ထိုထို နာမ်ကလာပ် ရုပ်ကလာပ်တို့၌ တပေါင်းတည်း တစုတည်း အနေဖြင့် ပရမတ္ထတရားသား တခုတည်းကဲ့သို့ ထင်မှတ်ရအောင် စုလျက် တွဲလျက် ခဲလျက် ဖြစ်ပွားခြင်းသည် သမူဟသနမည်၏။

နာမ်တရား ရုပ်တရားတို့သည် ဖြစ်ပွားကြသောအခါ တရားလုံး (သဘာဝသတ္တိ) တခုတည်းသာ ဖြစ်ကြသည်မဟုတ်၊ နာမ် တရား ဖက်ကလည်း အနည်းဆုံး ရှစ်မျိုး (စက္ခု ဝိညာဏ်နှင့် သဗ္ဗစိတ္တ- သာဓာရဏ စေတသိက်ခုနစ်ပါးကို ဆိုလိုသည်)၊ ရုပ် တရားဖက် ကလည်း အနည်းဆုံး ရှစ်မျိုးပင် (အဋ္ဌကလာပ်ရုပ်ကို ရည်ညွှန်းသည်) ဖြစ်ပွားကြသည်။ ယင်းကဲ့သို့ အနည်းဆုံး သဘာဝသတ္တိရှစ်မျိုးတို့ သဘာဝသတ္တိတမျိုးတည်းဟု ထင်မှတ်ယူရအောင် စုလျက် ပေါင်းလျက် တွဲလျက် ခဲလျက်ဖြစ်ပွားခြင်းကို သမူဟသနခေါ်သည်ဟု ဆိုလိုသည်။ (ဤကား သမူဟသနတည်း)။

(၃) နာမ်ကလာပ်တခုတခု ရုပ်ကလာပ်တခုတခု၌ ပါရှိကြသည့် နာမ်တရား ရုပ်တရားအသီးသီးတို့သည် ဆိုင်ရာဆိုင်ရာ မိမိမိတို့၏ ကိစ္စ အလုပ်တို့ကို ပြုလုပ်ပြီးပြေစေကြလျက် ဖြစ်ပွားကြလေသည်။ ထိုသို့ ဖြစ်ပွားကြရာ၌ (အဘိဓမ္မာ ဉာဏ်ပညာမျက်စိ မရှိသောသူတို့အဖို့မှာ) ဤကား ဖဿ၏အလုပ်ကိစ္စ၊ ဤကား ဝေဒနာ၏အလုပ်ကိစ္စ၊ ဤကား သညာ၏အလုပ်ကိစ္စ - စသည်ဖြင့်၎င်း၊ ဤကား ပထဝီ၏ကိစ္စ၊ ဤကား အာပေါ၏ကိစ္စ၊ ဤကား ဝါယော၏ကိစ္စ၊ ဤကား တေဇော၏ကိစ္စ - စသည်ဖြင့်၎င်း အလုပ်ကိစ္စအထူးကို သိဖို့ရန် ခဲယဉ်းလှကုန်၏။ ယင်းသို့ နာမ်တရား ရုပ်တရားတို့၏ မိမိမိတို့၏ ဆိုင်ရာကိစ္စအထူးကို သိနိုင် ခဲသောအနေဖြင့် တရားလုံးတခုတည်းဟု ထင်မှတ်ရအောင် စုလျက် တွဲလျက် ခဲလျက်ဖြစ်ပွားမှုကို ကိစ္စသနခေါ်သည်။ (ဤကား ကိစ္စသန တည်း)။

(၄) နာမ်ကလာပ်တခုတခု၌ပါရှိသော ထိုထိုနာမ်တရားတို့၏အာရုံတခုကို စု၍ပေါင်း၍ အာရုံပြုသောအနေဖြင့်၎င်း၊ ရုပ်ကလာပ်တခုတခု၌ပါရှိသော ထိုထိုရုပ်တရားတို့၏ အာရုံတခုတည်းအနေဖြင့်၎င်း ပရမတ္ထတရားသား (သဘာဝသတ္တိ)တခုတည်းဟု ထင်မှတ်ရအောင် စုလျက် တွဲလျက် ခဲလျက်ဖြစ်ပွားခြင်းကို အာရမ္မဏဆနခေါ်သည်။ (ဤကား အာရမ္မဏဆနတည်း)။

အချုပ်အားဖြင့် အကြောင်းပစ္စည်းတရား အကျိုးပစ္စယုပ္ပန်တရား အနေဖြင့် ဖြစ်ပွားကြသည့် များစွာသော ရုပ်နာမ်တရားတို့၏ ကာလအားဖြင့် သဘာဝအားဖြင့် ကိစ္စအားဖြင့် အာရုံသဘောအားဖြင့် အထူးအပြားကို သိနိုင်ခဲ့သောအနေအားဖြင့် တရားလုံး တရားသား တခုတည်းကဲ့သို့ ထင်မှတ်ယူရအောင် ဖြစ်ပွားခြင်းကို အစဉ်အတိုင်း သန္တတိဆန၊ သမ္ပဟဆန၊ ကိစ္စဆန၊ အာရမ္မဏဆနဟူ၍ ခေါ်ဆိုအပ်လေသည်။ ။ (ဤ ဆနလေးပါး အကြောင်းကို ဓမ္မသင်္ဂဏီ မူလဒီကာ စာမျက်နှာ ၆၀-နှင့် ဓမ္မသင်္ဂဏီအနုဒီကာ စာမျက်နှာ ၆၆-တို့မှ ထုတ်နုတ်ဖော်ပြအပ်သည်)။

“ငရုတ်စေ့၌၊ စိတ်တော့သတ်သတ်၊ အစပ်ကိုတည့်၊ ရှုမျှော်ကြည့်သို့၊ သတ္တိကိုမျှ၊ ရှုကြည့်ရာ ပရမတ္ထမှာ” —

ဟူသောအတိုင်း ထိုထိုနာမ်ရုပ်တရားတို့၏ သဘာဝသတ္တိကို ဉာဏ်မျက်စိဖြင့် ရှုကြည့်နိုင်မှ ပရမတ္ထသို့ အမြင်ဆိုက်ရောက်သည်။ ပရမတ္ထသို့ အသိဉာဏ်အမြင်ဆိုက်ရောက်မှ ဆနပြုသည်။ ဆနပြုမှ အနတ္တအသိဉာဏ်ကို ရနိုင်သည်။ သဘာဝသတ္တိကို ဉာဏ်မျက်စိဖြင့် မရှုကြည့်က ပရမတ္ထသို့ အမြင်မဆိုက်၊ ပရမတ္ထသို့ အသိဉာဏ်အမြင် မဆိုက်လျှင် ဆနမပြု၊ ဆနမပြုလျှင် အနတ္တအသိဉာဏ်ကို မရနိုင်၊ ထို့ကြောင့် “အနတ္တလက္ခဏာကို ဆနဖုံးသည်” ဟု ပညာရှိတို့ မိန့်ဆိုတော်မူကြသည်။

ဤ ပဌမဂါတာ၌ မြတ်စွာဘုရားရှင်သည် စတုတ္ထပါဒ “သောကယဿ ဣဉ္ဇနာ=ဤအပြုအမူ အလုံးစုံသည် ပုဂ္ဂိုလ်သတ္တဝါ အတ္တလိပ်ပြာ၏ အပြုအမူမဟုတ်၊ စင်စစ်သော်ကား ထိုထိုရုပ်နာမ်တရားအစု၏ ဆိုင်ရာဆိုင်ရာ မိမိမိတို့၏ အလုပ်ကိစ္စကို ပြုလုပ်ပြီးပြေစေသော အားဖြင့် ဖြစ်ပွားမှု=လှုပ်ရှားမှုသာတည်း” ဟု ဟောတော်မူလိုက်သဖြင့် ဆနဖြင့် ဖုံးလွှမ်းအပ်သော အနတ္တလက္ခဏာသဘောကို ပြတော်မူ၏။ ဤအရာစုကား နက်နဲဘိတောင်း၊ သာမန်ဉာဏ်မျက်စိဖြင့် မသိနိုင်ချေ)။

ပဌမဂါတာ ပြီး၏။

ဤသို့လျှင် မြတ်စွာဘုရားရှင်သည် လက္ခဏာရေး သုံးပါးကို ပြတော်မူသောအားဖြင့် နိစ္စသဘော၊ သုခသဘော၊ အတ္တသဘော မှ ဆိတ်သုဉ်းသည့် သုညတကမ္မဋ္ဌာန်းကို ဟောတော်မူပြီးလျှင် တဖန် သဝိညာဏကအသုဘ = သက်ရှိအသုဘ၊ အဝိညာဏက- အသုဘ = သက်မဲ့အသုဘ နှစ်ပါးကို ပြအံ့သောငှါ နောက် ဂါထာများကို ဆက်၍ ဟောကြားတော်မူလေသည်—

- (၂) အဋ္ဌိနဟာရသံယုတ္တော၊
- တစမံသာဝလေပနော၊
- ဆဝိယာ ကာယော ပဋိစ္ဆန္ဓော၊
- ယထာဘူတံ န ဒိဿတိ။

ကာယော = သဝိညာဏကခေါ်ဆို ဤ ခန္ဓာကိုယ် သည်။ အဋ္ဌိနဟာရသံယုတ္တော = (သုံးရာသော) အရိုး၊ အရိုးကို ဖွဲ့သည့် (ကိုးရာသော) အကြော၊ အရသာကို ဆောင်သည့်(ခုနစ်ထောင်သော) အကြောတို့နှင့် ဖွဲ့ယှက် ရစ်ပတ် စပ်ယှဉ်သည်ဖြစ်၍။ တစမံသာဝလေပနော = အဆင်းဖွေးဖြူ ထူသောအတွင်းရေ၊ ကိုးရာသောသားတစ် တို့ဖြင့် လိမ်းကျံအပ်သည်ဖြစ်၍။ (ပရမဒုဂ္ဂန္ဓဇေဂုစ္ဆပဋိ- ကူလော = အလွန်ပင် ရနံ့ပုပ်လှောင်း စက်ဆုပ်ဖွယ် ရှံရှာ ဖွယ်ကောင်းလှ၏)။ ကာယော = သဝိညာဏကခေါ်ဆို ဤခန္ဓာကိုယ်ကို။ ဆဝိယာ = အဆင်းထူးထွေ အပေါ်ရေ (= အရေပါး)ဖြင့်။ ပဋိစ္ဆန္ဓော = အိမ်နံရံကို အညို စသည် ဆိုးရည်သုတ်မွန်း ပုံနှုန်းနှုန်းလျှင် ဖုံးလွှမ်းခြယ် လှယ်အပ်သည် ဖြစ်၍။ ယထာဘူတံ = ဟုတ်မှန်လှစွာ အသုဘအခြင်းအရာကို။ န ဒိဿတိ = ပညာအန္ဓ လူ့ ဗာလတို့ လုံးဝမထင် မမြင်ကြရချေ။

(ဤကိုယ်၏ သဘောကား—အိမ်၌ ထုပ်၊ လျှောက်၊ ဝိုင်း၊ မြား၊ အမာခံများကို မရွေ့ရှားအောင် ကြိမ်နွယ်ဖြင့် တုပ်နှောင် ဖွဲ့ချည်အပ် သကဲ့သို့ အမာခံဖြစ်သော အရိုးပေါင်းသုံးရာခြောက်ဆယ်တို့ကို မရွေ့ မရှား တည်ရှိအောင် ကြိမ်နွယ်နှင့်တူသော အကြောပေါင်း ကိုးရာတို့

ဖြင့် ဖွဲ့ယှက်တုပ်နှောင်၍ ထားအပ်လေသည်။ ထို၏ အပေါ်မှ ဘိတ္တိ
 ခေါ်သော မျက်ကွက်နံရံကို နွားချေး မြေညက်စိုင်းတို့ဖြင့် မှမ်းမံလိမ်း
 ကျံအပ်သကဲ့သို့ အသားတစ် အသားစိုင်းပေါင်း ကိုးရာတို့ဖြင့် လိမ်းကျံ
 မှမ်းမံအပ်လေသည်။ ထို၏ အထက်မှ တဖန် အက်တေ အချောကိုင်
 သကဲ့သို့ အရေထူဖြင့် ရစ်ပတ်ဖွဲ့ယှက်၍ ထားအပ်လေသည်။ ဖော်ပြ
 ရာပါ အရိုး၊ အကြော၊ အသားတစ်၊ အရေထူများကား ပင်ကိုယ်သဘာဝ
 အားဖြင့် ရနံ့ပုပ်လှောင်း စက်ဆုပ်ဖွယ် ရှိရှာဖွယ်ကောင်းလှ၏။ သို့သော်
 အိမ်နံရံကို ကြည့်ရှု၍ တင့်တယ်အောင် အညို၊ အဝါ၊ အစိမ်း၊ အနီ
 စသော ဆေးအမျိုးမျိုးတို့ဖြင့် အသွေးအမျိုးမျိုးဖြစ်ရန် ခြယ်လှယ်
 ဖုံးအုပ်ထားသကဲ့သို့ ထိုအရိုး၊ အကြော၊ အသားတစ်၊ အရေထူတို့ကို
 ဆိုးဆေးနှင့် တူသည့် အညို၊ အရွှေ၊ အနီ၊ အဖြူ အဆင်းအမျိုးမျိုး
 ရှိသော ယင်ကောင်၏ တောင်ပံအလား (တကိုယ်လုံးကို ခွါ၍ လုံးလိုက်
 လျှင် ဇီးစေ့ခန့်မျှသာ ပမာဏရှိသည်) သိမ်မွေ့လှစွာသော အပေါ်ရံ
 အရေပါးက ဖုံးအုပ်၍ ထားအပ်သောကြောင့် ပညာမျက်စိ မရှိသူတို့
 သည် ဟုတ်တိုင်းမှန်စွာ အသုဘ အခြင်းအရာကို မမြင်ကြရချေဟု
 ဆိုလိုသည်။)

ယင်းသို့ အရေပါးတည်းဟူသော ဆိုးရေတပ်စွန်းအပ်သည့်
 အရေထူဖြင့် ရစ်ပတ်ဖွဲ့ယှက်၍ ထားအပ်သောကြောင့် လူအပေါင်း
 အား မထင်ရှားသည့် အလွန်လျှင် မစင်ကြယ်၊ ရနံ့မကောင်း၊
 စက်ဆုပ်ဖွယ်၊ ရှိရှာဖွယ်ကောင်းသည့် အထူးထူးသော အတွင်း
 အသုဘ ကောဠာသတ္တိကို ပညာမျက်စိဖြင့် ထိုးဖောက်၍ ဤသို့
 မြင်အောင် ကြည့်ရှုရမည်ဟု ပြတော်မူလိုသဖြင့် ဤဂါထာတို့ကို
 ဆက်၍ ဟောတော်မူအပ်လေသည်—

- (၃) အန္တပူရော ဥဒရပူရော၊
 ယကနပေဠဿ ဝတ္ထိနော။
 ဟဒယဿ ပပ္ဖါသဿ၊
 ဝက္ကဿ ပိဟကဿ စ။
- (၄) သိဗ်ဘဏိကာယ ခေဠဿ၊
 သေဒဿ စ မေဒဿ စ။
 လောဟိတဿ လသိကာယ၊
 ပိတ္တဿ စ ဝသာယ စ။

(အယံ ကာယော = သဝိညာဏကခေါ်ဆို ဤခန္ဓာ ကိုယ်သည်။ န စန္ဒနာဒိပူရော = စန္ဒကူးနံသာ စသည် တို့ဖြင့် ပြည့်သည်မဟုတ်။ အယ ခေါ် = အဟုတ်သော် ကား)။ အယံ ကာယော = သဝိညာဏကခေါ်ဆို ဤ ခန္ဓာကိုယ်သည်။ အန္တပူရော = အူမဖြင့် ပြည့်၏။ (ဝါ- အန္တပူရော = ယောကျား ဒွတ္တိံ မိန်းမ ဌာဝီ အတောင် ရှည်သား ဖြူသည်အဆင်း ကတေအင်းသို့ သွေးကျင်း မှာခွေ ခေါင်းပြတ်မြွေလို လည်မျိုဝစ္စ ပဒေသဝယ် နှစ် ဆယ်တတွန့် လိမ်တွန့်ရစ်နေ အူမခွေဖြင့် ပြည့်၏။ ။ဝါ- ပေါက်သည့် နောက်အနက်ကား မဟာဝိသုဒ္ဓါရာမ ဆရာ တော်ဘုရားကြီး၏ အနက်များဖြစ်သည်။ နောက်၌လည်း ဤနည်းအတူပင်)။

ဥဒရပူရော = အစာသစ်ဖြင့်ပြည့်၏။ (ဝါ-ဥဒရပူရော = စားသည့်အစာ သွင်လျာရူပ အူမထက်ဖျား ဆန့်ထုပ် လားသို့ ပ-ကား သန့်ရှင်း တွင်း-ပိန့်ခွံ ရှံဖွယ်ဘိခြင်း တစ်တွင်းနှယ် သုံးဆယ်နှစ်မျိုး ပိုးတို့နေရာ အူထုံးမှာဝယ် လျာရည်တံထွေး သွားမြှေးအာစေး ထိုထိုကြေးကို သိမ်း ထွေးပေါင်းစု ထောင်းထုဝါးချေ မျိုလေဆင်း သက် ခတ်မီးချက်၍ ပရပွက်အူ ကျိုက်ကျိုက်ဆူပူ အမြှုပ် ထကာ ပိုးစာ, လောင်မီး, ကျင်ကြီး, ကျင်ငယ်, တသွယ် သွေးသား ငါးပါးကွဲလျက် ခွေးစားခွက်ဝယ် ထွေးဟက် စွန့်လတ် ခွေးအန်ဖတ်တရှိ အစာသစ်ဖြင့် ပြည့်၏)။

ယကနပေဠဿ = အသည်းစိုင်ဖြင့် ။ ပူရော = ပြည့်၏။ (ဝါ-ယကနပေဠဿ = ကုမုဒြာ ကြာချပ် ကျောက်နှယ် စဉ်းငယ်နီလျက် ကသစ်ရွက်သဏ္ဍာန် ဉာဏ်မဲ့ကြီးကြီး တခုတည်းသာ ပညာရှိဝယ် နှစ်သုံး ငယ်လတ် ထနုဗ္ဗန္တ- ရေညာမှာနေသော အသည်းစိုင်ဖြင့် ။ ပူရော = ပြည့်၏)။

ဝတ္ထိနော = ကျင်ငယ်ဖြင့် ။ ပူရော = ပြည့်၏။ (ဝါ- ဝတ္ထိနော = ပဲပြာရည်ဆင်း ဆီးစတွင်းဝယ် သက်ဆင်း

ကိုယ်မှ မရဝင်ပေါက် ထွက်ပေါက်သာထင် စိမ့်၍ဝင်သော ကျင်ငယ်အစုဖြင့်။ ပူရော = ရှံဖွယ်လိလိ ပြည့်၍နေ၏။

ဟဒယဿ = နှလုံးသားဖြင့်။ ပူရော = ပြည့်၏။ (ဝါ-ဟဒယဿ = ဆင်းရွက်ပခံ ကျောပြင်ပုံတည်း ကြာဝုံ အောက်ရှု ဉာဏ်ရှိသူဝယ် စဉ်းငယ်ပွင့်တုံ၊ စုဝုံမန္တ အပ သန်ရှင်း တွင်းသပွတ်အူ နှစ်ဆုဘေတ်မှိ နိသည်ရာဂ၊ ခေါသ ဇည်းငြား၊ သားဆေးရည်မေဗ၊ ဗာတ္ထဝေဠိ၊ ဝါသည်သဒ္ဓါ၊ ပညာဖြိုးပြန် ဇောတမြက်သွင် မြူစင် လွန်ကဲ လက်ဆွံ့ခွဲမျှ လောဟိတသည် ပုန္နာဂဋ္ဌိ တွင်းမှာ ရှိလတ် သားမြတ်လယ်ပွေ ရင်မှာနေသောနှလုံးသားဖြင့်။ ပူရော = ရှံဖွယ်လိလိ ပြည့်၍နေ၏။

ပပ္ဖါသဿ = အဆုပ်အစုံဖြင့်။ ပူရော = ပြည့်၏။ (ဝါ—ပပ္ဖါသဿ = ရှမ်းမှည့်သဖန်း နိမြန်းဆင်းဟန် သဏ္ဌာန်စုတ်ပဲ့ ခွံယှက်ကဲ့နန်း သည်းနှလုံးကို ဒုပုဖိုး တွဲရရွဲ အစာနဲက ယန်ကဲတေဇာ ပူလောင်လင်း၍ သြဇာ မကပ် နွားဝါးဖတ်နှယ် သုံးဆယ်နှင့်နှစ် အသားတစ်ဟူ သော အဆုပ်အစုံဖြင့်။ ပူရော = ရှံဖွယ်လိလိ ပြည့်၍နေ၏။

ဝတ္တဿ = အညှိနှစ်ခုဖြင့်။ ပူရော = ပြည့်၏။ (ဝါ-ဝတ္တဿ = ကသစ်စေ့နှယ် စဉ်းငယ်နီမှု တန္တုတညာ နှစ်မြှာသရက် လည်မှသက်သည့် တချက်နှစ်ခု ကြောဖွဲ့ ပြုလျက် ဝတ္ထုပတ်လည် ရံ၍တည်သော အညှိနှစ်ခုဖြင့်။ ပူရော = ရှံဖွယ်လိလိ ပြည့်၍နေ၏။

ဝိဟကဿ စ = အဖျဉ်းဖြင့်လည်း။ ပူရော = ပြည့်၏။ (ဝါ—ဝိဟကဿ စ = ကြောင်ပန်းပွင့်သွင် ညိုရောင် ထင်သော သတ္တဂုံလာ နွားလျှာပုံတူ ဝတ္ထုဝေဠိ သရက် ရွက်ဝမ်းလျှာ တေသညာတွင်သော အဖျဉ်းအစုဖြင့်လည်း။ ပူရော = ရှံဖွယ်လိလိ ပြည့်၍နေ၏။ (၃)

အယံ ကာယော = သဝိညာဏကခေါ်ဆို ဤခန္ဓာ ကိုယ်သည်။ သိဃံာဏိကာယ = နှပ်အစုဖြင့်။ ပူရော = ပြည့်၏။ (ဝါ-သိဃံာဏိကာယ = ဝိယိုသောက်စား ခတ် ချောက်ချား၍ ဖောက်ထားသိမ်းအုပ် ကြာရွက်ထုပ်မှ နှစ် ခမ်းကျသို့ နုလှထန်းဆန် ဆင်းဟန်မယုတ် သလိပ်ပုပ် အဖြစ် စင်စစ်ဖြစ်မြောက် ဦးနှောက်ရည်လျှင်း ဦးခေါင်း တွင်းမှ သက်ဆင်းအာစောက် အထက်ပေါက်ဖြင့် လျှော လျှောက်နှာဖု တည်ယိုစုသော နှပ်အစုဖြင့်။ ပူရော = ရှံဖွယ်လိလိ ပြည့်၍နေ၏)။

ခေဋ္ဌဿ = တံထွေးဖြင့်။ ပူရော = ပြည့်၏။ (ဝါ- ခေဋ္ဌဿ = ချဉ်, ငန်, စပ်, ခါး မြင်, စား, ကြိမ် ဖိုစိစက်ဆုပ် နှလုံးလှုပ်၍ ရေမြှုပ်မယွင်း ပါးမှဆင်းလျက် လျှာရင်းပြစ်ချွ လျှာဖျားကျသည် လျှာ၌တည်သောတံထွေးဖြင့်။ ပူရော = ရှံဖွယ်လိလိ ပြည့်၍နေ၏)။

သေဒဿ စ = ချွေးဖြင့်လည်း။ ပူရော = ပြည့်၏။ (ဝါ-သေဒဿ စ = ခတ်ဝိပရိ ပူမညီ၍ နှမ်းဆီအဆင်း ဆံမွေးတွင်းမှ သက်ဆင်းယိုကျသော ချွေးဖြင့်လည်း။ ပူရော = ရှံဖွယ်လိလိ ပြည့်၍နေ၏)။

မေဒဿ စ = အဆီခဲ အစုဖြင့်လည်း။ ပူရော = ပြည့် ၏။ (ဝါ-မေဒဿ စ = ထက်ခြမ်းခွဲသည့် နနွင်းခဲတူ ဆူသောသူအား ရေသားကြား၌, ကြိုသူအားမှာ ဆူရာရာ မှီသော အဆီခဲဖြင့်လည်း။ ပူရော = ရှံဖွယ်လိလိ ပြည့်၍ နေ၏)။

လောဟိတဿ = သွေးဖြင့်။ ပူရော = ပြည့်၏။ (ဝါ- လောဟိတဿ = ချိပ်ရည်အဆင်း တခွက်ခင်းမျှ ရင်တွင်း ဆုပ်ညှို့ နှလုံးတို့ထက် တစက်စက်ကျ ယကနအောက်နေ ဤလေးထွေကို စိုစေလျက် စုဝေးသောသွေး (သန္နိစိတ သွေးကို ဆိုလိုသည်), ကျသောချိပ်ရည် ပမည်ပိုက်ကျိုး

ကိုယ်လုံးနွံရောက်အကြောလျှောက်သောသွေး(သံသရဏသွေးကို ဆိုလိုသည်) အားဖြင့် နှစ်ပါးသော သန္တစိတ၊ သံသရဏသွေးအစုဖြင့်။ ပုရော = ရွံ့ဖွယ်လိလိ ပြည့်၍ နေ၏။

လသိကာယ = အစေးပုပ်ဖြင့်။ ပုရော = ပြည့်၏။ (ဝါ-လသိကာယ = မဟာလောကား စေးလားသဖွယ် ရာရှစ်ဆယ်ဆက် အရိုးဆက်၌ ဆွတ်လျက်တည်နဲ့ ပြစ်၍ ခွဲသော အစေးပုပ်ဖြင့်။ ပုရော = ရွံ့ဖွယ်လိလိ ပြည့်၍ နေ၏။)

ဝိတ္တဿ စ = သည်းခြေဖြင့်လည်း။ ပုရော = ပြည့်၏။ (ဝါ- ဝိတ္တဿ စ = ဆုပ်နှလုံးကြား အသည်းနား၌ ထွားထွားကြီးကြီး သပွတ်သီးနှယ် အအိမ်ဝယ်တည် မည်စည်ဆီကဲ့ အိမ်ဖွဲ့သည်းခြေ(ဗဒ္ဒသည်းခြေကို ဆိုလိုသည်), စိုလေရာရာ ရေမှာဆီဆမ်းပမာလှမ်းသားညှိုးနှမ်းပျဉ်းပွင့် ကစော့ပွင့် တောင်ကြာ ပန်းဆင်းဝါသို့ အိမ်မှာ မနေ (အဗဒ္ဒသည်းခြေကို ဆိုလိုသည်) နှစ်ပါးသော ဗဒ္ဒသည်းခြေ, အဗဒ္ဒသည်းခြေဖြင့်လည်း။ ပုရော = ရွံ့ဖွယ်လိလိ ပြည့်၍နေ၏။)

ဝသာယ စ=ဆီကြည်ဖြင့်လည်း။ ဝါ-ခြင်ဆီဖြင့်လည်း။ ပုရော = ပြည့်၏။ (ဝါ- ဝသာယ စ = သဘောမတူ ရှိန်ပူဆာလျှင်း နှိပ်စက်ခြင်းကြောင့် အဆင်းအုန်းဆီ ရေပေါ်ဆီသဏ္ဍာန် ပြည့်ဟန်မသွေ လက်, ခြေ, နှာစွန်း ပခုံးစွန်းမှီ ခြင်ဆီဖြင့်လည်း။ ပုရော = ရွံ့ဖွယ်လိလိ ပြည့်၍ နေ၏။ (၄)

ဤသို့လျှင် မြတ်စွာဘုရားရှင်သည် အန္တပုရော-စသော နှစ်ဝါ ထာထို့ဖြင့် “ဤကိုယ်အတွင်း၌ ပုလဲပတ္တမြား-စသည်အတူ အမြတ် တန်းယူလောက်သည့် ကောဠာသဟူ၍ မြို့မျှမရှိ၊ စင်စစ်သော်ကား ဤကိုယ်ကောင်သည် မစင်မကြယ် ရွံ့ဖွယ်ထို့ဖြင့်သာလျှင် ပြည့်၍

နေ၏”ဟု ကိုယ်တွင်း၌ဖြစ်သော ရွံရှာဖွယ်ကို ပြတော်မူပြီး၍ ထို ကိုယ်တွင်း၌ဖြစ်သော ရွံရှာဖွယ်ကိုပင် အပ၌ဖြစ်သော ရွံရှာဖွယ် ဖြင့် ထင်စွာပြု၍ ရှေး၌ဆိုပြီး၊ မဆိုရသေးသည်ကိုပါ သိမ်းရုံး၍ ပြတော်မူလိုရကား ဤဆိုလတ္တံ့သော နှစ်ဂါထာကို ဟောတော် မူသည်—

(၅) အထဿ နဝဟိ သောတေဟိ၊
အသုစိ သဝတိ သဗ္ဗဒါ။
အက္ခိမှာ အက္ခိဂူထကော၊
ကဏ္ဍမှာ ကဏ္ဍဂူထကော။

(၆) သိဃံာဏိကာ စ နာသတော၊
မုခေန ဝမတေကဒါ။
ပိတ္တံ သေမှဉ္စ ဝမတိ၊
ကာယမှာ သေဒဇ္ဇိကာ။

အထ = ထိုမှတပါး။ အဿ ကာယဿ = သဝိညာ-
ဏကခေါ်ဆို ဤခန္ဓာကိုယ်၏။ နဝဟိ သောတေဟိ =
ကိုးပေါက်ခွါရ အမာဝတို့မှ။ သဗ္ဗဒါ = နေ့နေ့ ညည
ခပ်သိမ်းသောကာလ၌။ အသုစိ = မစင်မကြယ် ရွံရှာဖွယ်
အစုသည်။ သဝတိ = တားမရ ဆီးမရ ယိုစီး၍ကျ၏။
(ကို သဝတိ = အဘယ်သို့ ယိုစီး၍ ကျသနည်း ဟူမူ)။
အက္ခိမှာ = မျက်စိနှစ်ဖက်မှ။ အက္ခိဂူထကော = မျက်ဝတ်
မျက်ချေး အညစ်အကြေးသည်။ သဝတိ = တားဆီးမရ
ယိုစီး၍ကျ၏။ ကဏ္ဍမှာ = နားတွင်းနှစ်ဖက်မှ။ ကဏ္ဍဂူ-
ထကော = နဖာနားချေး အညစ်အကြေးသည်။ သဝတိ
= တားဆီးမရ ယိုစီး၍ကျ၏။ (၅)

သိဃံာဏိကာ စ = နှာရည်နှစ်ချေး အညစ် အကြေး
သည်လည်း။ ကေဒါ = တရံတခါ။ နာသတော =
နှာခေါင်းနှစ်ဖက်မှ။ သဝတိ = တားဆီးမရ ယိုစီး၍ကျ၏။
ကေဒါ = တရံတခါ။ မုခေန = ခံတွင်းဖြင့်။ ဝါ-ခံတွင်းမှ။
ဝမတိ = တစ်စိ တပွက်ပွက် ပျိုအန်၍ထွက်၏။ ပိတ္တဉ္စ =

ဗဒ္ဓ၊ အဗဒ္ဓ နှစ်ဝသော သည်းခြေသည်၎င်း။ သေမှဉ္ဇ = သလိပ်သည်၎င်း။ (ဝါ-သေမှဉ္ဇ = ဝက်ချေးဘနဲ ပြစ်ခွဲ ရွက်ရည် ပုံပမည်သို့ ဖြူသည်အဆင်း တခွက်ခင်းမျှ အူတွင်း စာထက် စာနံ့သက်ကို ဆို့လျက်ဖုံးပိတ်သော သလိပ် အညစ်အကြေးသည်၎င်း)။ ဧကဒါ = တရံတခါ။ မုခေန = ခံတွင်းဖြင့်။ ဝါ-ခံတွင်းမှ။ ဝမတိ = တစ်စိတပွက်ပွက် ပျို့အန်၍ထွက်၏။ ကာယမှာ = ကိုယ်အလုံးမှ။ သေဒ-ဇလ္လိကာ = ချေး၊ ဆား၊ အရေလွှာ၊ မြှူ အညစ်အကြေးသည်။ သဗ္ဗဒါ = နေ့နေ့ညည ခပ်သိမ်းသောကာလ၌။ သဝတိ = တားဆီးမရ ယိုစီး၍ကျ၏။ (၆)

(ဤ၌။ ။ဝစ္စမဂ်မှကျင်ကြီး၊ ပဿာဝမဂ်မှ ကျင်ငယ်တို့ ယိုစီး၍ ဘျမှကို လူအသိများ ထင်ရှားသောကြောင့်၎င်း၊ အခါ၊ ပုဂ္ဂိုလ်၊ ပရိသတ်ကို သိတော်မူသောကြောင့်၎င်း မြတ်စွာဘုရားရှင်သည် အထူး ဟောတော်မမူပဲ အခြား တနည်းတဖုံအားဖြင့် တကိုယ်လုံးမှပင် မစင် မကြယ် ရွံရှာဖွယ်ထို့သာ ယိုစီး၍ကျသည်ကို ပြတော်မူလိုသောကြောင့် “ကာယမှာ သေဒဇလ္လိကာ” ဟု ချုပ်၍ ပြတော်မူသည်။

ထိုဖော်ပြရာပါ နှစ်ဂါထာတို့ဖြင့် မြတ်စွာဘုရားရှင်သည် ထမင်း ချက်လျှင် ဆန်ရေအညစ်အကြေးများသည် အမြှုပ်နှင့်တကွ တက်ပြီး လျှင် ထမင်းအိုး မျက်နှာဝကို လိမ်းကျံ၍ အပသို့ လျှောက်သကဲ့သို့ ထိုအတူ စားသောက်အပ်သော အစာကို ကမ္မဇတေဇော ဓာတ်မီးဖြင့် ချက်အပ်သည်ရှိသော် အစာ၏ အညစ်အကြေးများ တက်ပြီးလျှင် ချက်စိ စသည်မှ မျက်ဝတ် မျက်ချေး စသော အညစ်အကြေးတို့ သွက်၍ အပသို့ ယိုစီးလျှောက်ကြောင်းကို ပြတော်မူသည်။)

ယခုအခါ လောက၌ အမြတ်ဆုံးအင်္ဂါဟူ၍ သမုတ်အပ်သော ခကြင်ဦးခေါင်းသည် ရှိ၏။ အလွန်ထွတ်မြတ်သောကြောင့်ပင် ယင်းဦးခေါင်းအင်္ဂါဖြင့် ခိုက်၍ ရှိခိုးထိုက်သောသူတို့အားသော် မှလည်း(မာနခံကာ တရံတခါ) ရှိခိုးမှုကို မပြုကြကုန်၊ ထိုဦးခေါင်း အင်္ဂါ၏လည်း အနှစ်မရှိသည်၏အဖြစ် မစင်ကြယ်သည်၏အဖြစ် ဖြင့် ဤခန္ဓာကိုယ်၏ မစင်မကြယ် ရွံရှာဖွယ်အဖြစ်ကို ပြတော်မူလို ပြန်သောကြောင့် ဤဂါထာကို ဟောတော်မူ၏—

(၇) အထဿ သုသိရံ သိသံ၊
 မတ္ထလုဂံဿ ပူရိတံ။
 သုဘတော နံ မညတိ ဗာလော၊
 အဝိဇ္ဇာယ ပုရက္ခတော။

အထ = ထိုမှတပါး။ အဿ ကာယဿ = သဝိညာဏကဓေါဆို ဤခန္ဓာကိုယ်၏။ သုသိရံ = အခေါင်းရှိသော။ သိသံ = ဦးခေါင်းသည်။ မတ္ထလုဂံဿ = ဦးနှောက်ဖြင့်။ (ဝါ-မတ္ထလုဂံဿ = ဦးခွံထဲချောင် မှီခဲလှောင်သို့ ဆင်းရောင်ဖြူစွာ ဦးချာလေးဆက် လေးပုံဝက်သည် မှီညက်စိုက်အတု ဦးနှောက်အစုဖြင့်)။ ပူရိတံ = ရုံဖွယ်လိလိ ပြည့်၍နေ၏။ ဗာလော = ပညာအန္ဓ လူ့ဗာလသည်။ နံ = ထိုမစင်မကြယ် ရုံဖွယ်အတိ ပြည့်၍နေသောကိုယ်ကို။ အဝိဇ္ဇာယ = အဝိဇ္ဇာတရားသည်။ ဝါ-အဝိဇ္ဇာတရားဖြင့်။ ပုရက္ခတော = ရှေးရှုပတ်ကုံးဖုံးလွှမ်းပိတ်ပင်အပ်သည်ဖြစ်၍။ ဝါ-ပိတ်ပင်အပ်သောကြောင့်။ သုဘတော = ငါ့ကိုယ်ကာယ တင့်တယ်စွာ၊ ငါတင့်တယ်စွာ၊ ငါ၏ တင့်တယ်ခြင်းကား နိစ္စဟူ၍။ မညတိ = တဏှာ၊မာန၊ဒိဋ္ဌိအားဖြင့် အမှားမှားပင် မှတ်ထင်အောက်မေ့၏။

သဝိညာဏက အသုဘခဏ်း ပြီး၏။

ဤသို့လျှင် မြတ်စွာဘုရားရှင်သည် သဝိညာဏက (သက်ရှိ) အသုဘခဏ်းကိုပြတော်မူပြီး၍ ယခုအခါ အဝိညာဏက(သက်မဲ့) အသုဘကို ပြတော်မူအံ့သောငှါ (တနည်း) စကြာမင်း၏ကိုယ်ပင် သော်လည်း ဆိုအပ်ပြီးသော အပုပ်အတိ ပြည့်သည်သာတည်း၊ ထို့ကြောင့် ခပ်သိမ်းသောအပြားအားဖြင့် ပြည့်စုံစွာဖြစ်ခြင်းတည်း ဟူသော သမ္ပတ္တိဘဝ၌ အသုဘကို ပြတော်မူပြီး၍ ယခုအခါ ပျက်စီးခြင်းတည်းဟူသော ဝိပတ္တိဘဝ၌ အသုဘကို ပြတော်မူအံ့သောငှါ ဤဝါထာကို ဟောတော်မူ၏။

(၇) ယဒါ စ သော မတော သေတိ၊
 ဥဒ္ဓုမာတော ဝိနီလကော။
 အပဝိဒ္ဓေါ သုသာနသ္မိံ၊
 အနပေက္ခာ ဟောန္တိ ဣတယော။

ယဒါ စ = အကြင်အခါ၌ကား။ သော ကာယော = ထိုကိုယ်သည်။ (အာယုဥသ္မာဝိညာဏာပဂမေန = ရုပ်နာမ်ဇီဝိတ၊ ကမ္မဇတေဇော၊ စိတ်ဝိညာဏ်တည်းဟူသော သုံးပါးသောတရားတို့ ကင်းသဖြင့်)။ မတော = စုတိပြတ်ကြွေ သေလွန်သည်ဖြစ်၍။ ဥဒ္ဓုမာတော = သေသည်မှအထက်၌ လေပြည့်သောသားရေအိတ်ကဲ့သို့ ဖူးဖူးရောင်ပွလျက်။ ဝိနီလကော = နဂိုရ်အဆင်း ပျက်ယွင်းယုတ်ယို မည်းညိုသောအဆင်းရှိသည်ဖြစ်၍။ သုသာနသ္မိံ = သူကောင်ပစ်ချ သုသာန်တစ သင်းချိုင်းဝဉ္ဇ။ အပဝိဒ္ဓေါ = စွန့်ပစ်အပ်သည်ဖြစ်၍။ သေတိ = မသာခေါင်းဝယ် လျောင်းရလေ၏။ တဒါ = ထိုအခါ၌။ ဣတယော = မသေမီခါ ချစ်လှစွာသည့် ဆွေဗြာတိရင်း မိတ်ခပင်းတို့သည်။ အနပေက္ခာ = “ထိုသူတဖန် ပြန်၍အသက် မဆက်တော့ပြီ မှန်လှသည်” ဟု ရွယ်ရည်ရိုးရင်း အပြီးတိုင် ငဲ့ကွက်ခြင်းကင်းကြကုန်သည်။ ဟောန္တိ = ဖြစ်ကုန်၏။

(ဤဂါထာ၌။ ။ “မတော = စုတိပြတ်ကြွေ သေလွန်” ဟူသော စကားရပ်ဖြင့် မမြဲသော အနိစ္စသဘောကို ပြတော်မူ၏။ “သေတိ = မသာခေါင်းဝယ် လျောင်းရလေ၏” ဟူသော စကားရပ်ဖြင့် ထိုသူ၏ လုံ့လဝီရိယ လုံးဝမရှိတော့သည်ကို ပြတော်မူ၏။ ထိုနှစ်ပါးစုံဖြင့် အသက်ရှည်မှုကို စွန့်၍ဖြစ်သော စိတ်တက်ကြမှု = ဇီဝိတမာန်၊ အင်အားကောင်းမှုကို စွန့်၍ဖြစ်သော စိတ်တက်ကြမှု = ဗလမာန် = ဤမာန်နှစ်ပါးကို ပယ်ရှားရန် တိုက်တွန်းတော်မူသည်။

“ဥဒ္ဓုမာတော = ဖူးဖူးရောင်ပွ” ဟူသော စကားရပ်ဖြင့် ပုံပန်းသဏ္ဍာန် ပျက်စီးခြင်းကို ပြတော်မူ၏။ “ဝိနီလကော = မည်းညိုသော အဆင်းရှိသည်ဖြစ်၍” ဟူသော စကားရပ်ဖြင့် ပင်ကိုယ်ကရှိရင်း အရေအဆင်းတို့၏ ပျက်စီးခြင်းကို ပြတော်မူ၏။ ထိုနှစ်ပါးစုံဖြင့် ရုပ်ရည်

အဆင်း တင့်တယ်လှပခြင်းကို စွဲ၍ဖြစ်သော စိတ်တက်ကြွမှု=မာန်မာန်ကို ပယ်ရှားရန်(နှင့်)ပုံပန်းသဏ္ဍာန် တင့်တယ်လှပမှုကို စွဲ၍ဖြစ်သော စိတ်တက်ကြွမှု=မာန်မာန်ကို ပယ်ရှားရန် တိုက်တွန်းတော်မူ၏။

“အပဝိဇ္ဇာ=စွန့်ပယ်အပ်သည်ဖြစ်၍” ဟူသော စကားရပ်ဖြင့် ယူစရာ၊ ရုစရာ သာမုမရှိတော့သည်ကို ပြတော်မူ၏။ “သုသာနသ္မိ” = သုသာန်တစ သင်းချိုင်းဝဉ္ဇ” ဟူသော စကားရပ်ဖြင့် အိမ်တွင်း၌ထားရန် မထိုက်တန်အောင်ပင် စက်ဆုပ်ရွံရှာဖွယ်အဖြစ်ကို ပြတော်မူ၏။ ထိုနှစ်ပါးစုံဖြင့် ငါ့ဥစ္စာဟု စွဲလမ်းမှုကို ပယ်ရှားရန်(နှင့်)သုဘ=တင့်တယ်သည်ဟု မှတ်ထင်မှုကို ပယ်ရှားရန် တိုက်တွန်းတော်မူ၏။

“အနုပေက္ခာ ဟောန္တိ ဉာတယော = ဆွေမျိုးမိတ်သင်္ဂဟတို့က အပြီးတိုင် ငဲ့ကွက်ခြင်းကင်းကြသည်” ဟူသော စကားရပ်ဖြင့် မိမိကို ရွေးက မြတ်နိုးမှုပြုခဲ့ကြသော ဆွေမျိုးမိတ်သင်္ဂဟတို့က မြတ်နိုးမှုမပြုကြတော့ခြင်းကို ပြတော်မူ၏။ ယင်းသို့ပြသဖြင့် အခြံအရံများကို စွဲ၍ဖြစ်သော စိတ်တက်ကြွမှု=ပရိဝါရမာန်ကို ပယ်ရှားရန် တိုက်တွန်းတော်မူ၏။

ဤသို့လျှင် မြတ်စွာဘုရားရှင်သည် ဤဂါထာဖြင့် အကောင်မပျက်သေးသော အဝိညာဏက(သက်မဲ့)အသုဘကို ပြတော်မူ၏။

ယခုအခါ အကောင်ပျက်စီးသော အဝိညာဏက (သက်မဲ့) အသုဘကို ပြတော်မူလို၍ ဤဂါထာကို ဟောတော်မူ၏—

(၉) ခါဒန္တိ နံ သုဝါနာ စ၊
သိင်္ဂါလာ စ ဝကာ ကိမီ။
ကာကာ ဝိဇ္ဈာ စ ခါဒန္တိ၊
ယေ စညေ သန္တိ ပါဏိနော။

နံ ကာယံ = ထိုသုသာန်တစ သင်းချိုင်းဝဉ္ဇ ပစ်ချအပ်သောကိုယ်ကို။ သုဝါနာ စ = အိမ်ခွေးတို့သည်၎င်း။ သိင်္ဂါလာ စ = မြေခွေး (ဇောခွေး) တို့သည်၎င်း။ ဝကာ = သစ်ကျွတ်တို့သည်၎င်း။ ကိမီ = ပိုးလောက်တို့သည်၎င်း။ ခါဒန္တိ = ခဲစားကြကုန်၏။ ကာကာ စ = ကျီးတို့သည်၎င်း။ ဝိဇ္ဈာ စ = လင်းတတို့သည်၎င်း။

ခါဒန္တိ = ခဲစားကြကုန်၏။ အညေ = ဆိုသော ပြီးသည်မှ
တပါးကုန်သော။ ယေ စ ပါဏိနော = အပြင်အသား
စား သစ်၊ ကျား၊ သိန်း၊ စွန်-စသော သတ္တဝါတို့သည်
လည်း။ သန္တိ = ရှိကုန်၏။ တေ စ ပါဏိနော = ထို
သတ္တဝါတို့သည်လည်း။ ခါဒန္တိ = ခဲစားပြုကုန်၏။

အဝိညာဏက အသုဘခင်း ပြီး၏။

ဤသို့လျှင် “စရံ ဝါ ယဒိ ဝါ တိဋ္ဌံ” စသော ပဋ္ဌမဂါယာဖြင့်
သုညတကမ္မဋ္ဌာန်း၏ အစွမ်းဖြင့်၎င်း၊ “အဋ္ဌိနဟာရသံယုတ္တော”
အစရှိသော ၆-ဂါထာတို့ဖြင့် အဝိညာဏက အသုဘ၏ အစွမ်း
ဖြင့်၎င်း၊ “ယဒါ စ သော မတော သေတိ” အစရှိသော ၂-
ဂါထာတို့ဖြင့် အဝိညာဏကအသုဘ၏အစွမ်းဖြင့်၎င်း ဤကိုယ်၏
သဘောကို ပြပြီးလျှင် ဤသို့စင် နိဗ္ဗ၊ သုခ၊ အတ္တအဖြစ်မှ ဆိတ်
သုဉ်းသော စင်စစ် အသုဘဖြစ်သော ဤကိုယ်၌ “အဝိဇ္ဇာ
ဖုံးလွှမ်းသော သူမိုက်သည် သုဘဟု အောက်မေ့ ထင်မှတ်ဘိ၏”
ဟု သူမိုက်၏ဖြစ်ပုံကို ပြလျက် အဝိဇ္ဇာကို အဦးမူသဖြင့် ဝဋ်ကို
ပြပြီးလျှင် ယခုအခါ ထိုသို့ သဘောရှိသော ကိုယ်၌ ပညာ ရှိ၏
ဖြစ်ပုံကို၎င်း၊ ပရိညာသုံးပါးကို အဦးမူသဖြင့် ဝိဝဇ္ဇကို၎င်း ပြတော်
မူခြင်းငှါ မြတ်စွာဘုရားရှင်သည် ဤဂါထာတို့ကို ဟောတော်
မူ၏—

(၁၀) သုတွာန ဗုဒ္ဓဝစနံ၊
ဘိက္ခု ပညာဏဝါ ဣမ။
သော ခေါ နံ ပရိဇာနာတိ
ယတာဘူတဗ္ဗိ ပဿတိ။

ဣမ = အံ့ဖွယ်ရှစ်ဖြာ ဤ သာသနာ၌။ ဗုဒ္ဓဝစနံ =
မြတ်စွာဘုရား၏ စကားတော်ဖြစ်သော ဤဝိဇယသုတ်
(တနည်း- ကာယဝိစ္ဆန္ဒနိကသုတ်) ဒေသနာတော်ကို။
သုတွာန = အသင့်အားဖြင့် နာကြားရသောကြောင့်။
ပညာဏဝါ = ဝိပဿနာ ဉာဏ်ပညာနှင့် ပြည့်စုံသော။

သော ဘိက္ခု = ထိုပုထုဇန်, သေက္ခ သောဂါဝစရ ရဟန်း
 သည် ။ ဟိ—ယသ္မာ = အကြံကြောင့်။ ယထာဘူတံ =
 ဟုတ်မှန်သော အတိုင်း။ ပဿတိ = ဝိပဿနာ ဉာဏ်
 ပညာစက္ခုဖြင့် ရှုမြင်၏။ ဇာသ္မာ = ထိုကြောင့်။ နံ
 ကာယံ = ထိုကိုယ်ကို။ ပရိဇာနာဟိ = ဉာဏ်, တိရဏ,
 ပဟာနုအား ပရိညာသုံးပါးဖြင့် ပိုင်းခြားထင်ထင် သိမြင်
 လေ၏။

ဤအရာ၌ ပရိညာသုံးပါးဖြင့် ဤကိုယ်ကို သိပုံမှာ—

လိမ္မာသောကုန်သည်သည် မိမိ ဝယ်ယူမည့်ဘဏ္ဍာ အမျိုးမျိုး
 ကို သေချာစေ့ငု ကြည့်ရှုပြီးမှ “အဖိုး ဤမျှဖြင့် ဝယ်ယူလျှင်
 အမြတ်အစွန်း ဤမျှဖြစ်လိမ့်မည်” ဟု ရှေးဦးစွာ ဉာဏ်ဖြင့် နှိုင်းချိန်
 စဉ်းစား၍ ထိုသို့ နှိုင်းချိန်စဉ်းစားတိုင်း ပြုပြီးလျှင် တဖန် အမြတ်
 အစွန်းနှင့်တကွ အရင်းဥစ္စာကို ယူလျက် ထိုဘဏ္ဍာကို ရောင်းချ
 စွန့်လွှတ်သကဲ့သို့ ဤအတူပင် ပုထုဇန်, သေက္ခ သောဂါဝစရ
 ရဟန်းသည် “ဤကိုယ်၌ တကယ်စင်စစ် ရှိနေသောတရား
 တို့ကား (ပါဠိတော်၌ တိုက်ရိုက်ထုတ်ဖော် ဟောပြောတော်မူအပ်
 သော) အနိစ္စ အကြော စသည် (ပါဠိတော်၌ တိုက်ရိုက် မဟော
 အပ်သော) ဆံပင်, မွေးညှင်း စသည်တို့သာတည်း” ဟု ဉာဏ်
 ပညာစက္ခုဖြင့် ကြည့်ရှု ဆင်ခြင်သောအခါ ဉာဏ်ပရိညာဖြင့် ဤ
 ကိုယ်ကို ပိုင်းခြား၍ သိ၏။ ။ ဤကိုယ်၌ ရှိကြသော တရား
 တို့ကား အနိစ္စ, ဒုက္ခ, အနတ္တတရားတို့သာတည်းဟု ဝိပဿနာ
 ဉာဏ်ပညာစက္ခုဖြင့် ကြည့်ရှုသုံးသပ် ဆုံးဖြတ်သောအခါ တိရဏ
 ပရိညာဖြင့် ဤကိုယ်ကို ပိုင်းခြား၍ သိ၏။ ။ ဤသို့ “အနိစ္စ, ဒုက္ခ,
 အနတ္တတရားတို့သာတည်း” ဟု ဝိပဿနာ ဉာဏ်ပညာစက္ခုဖြင့်
 ကြည့်ရှုသုံးသပ် ဆုံးဖြတ်၍ အရိယမဂ်သို့ ဆိုက်ရောက်သောအခါ
 ဤကိုယ်ခန္ဓာ၌ တွယ်တာတပ်မက်မှု = ဆန္ဒရာဂကို ပယ်စွန့်သော
 အားဖြင့် ဤကိုယ်ကို ပဟာနုပရိညာဖြင့် ပိုင်းခြား၍ သိ၏။

(ဤ၌။ ။ သူခပ်သိမ်းအားပင် မျက်မြင်ထင်ရှားဖြစ်သော ဤ
 ကိုယ်ကို (ယင်းသို့ မျက်မြင်ထင်ရှား ဖြစ်လင့်ကစား) တုရားစကား

တော်ကို မကြားနာရလျှင် သူညတ—စသောအခြင်းအရာကို ပရိညာ သုံးပါးဖြင့် ပိုင်းခြား၍ မသိနိုင်သောကြောင့်၎င်း၊ ဘုရားစကားတော်ကို ကြားနာရမှသာ သိနိုင်သောကြောင့်၎င်း၊ ထိုသူညတ—စသောအခြင်း အရာကို ပရိညာသုံးပါးဖြင့် ပိုင်းခြား၍ သိခြင်း၏ အကြောင်းကို၎င်း၊ ဤသာသနာတော်မှပြင်ပ မာဟိရကအယူရှိကြသူတို့မှာ ဤသို့ပြင် ခြင်းငှါ မစွမ်းနိုင်သည်၏အဖြစ်ကို၎င်း ပြတော်မူလို၍ (သုတွာန ဗုဒ္ဓ-ဝစနံ ဣဓ - ဟူသော) ဤစကားရပ်တို့ကို ဟောတော်မူ၏။

နန္ဒာထေရီ သိက္ခာနိမိတ်ကို၎င်း၊ သိရိမာ၏ရုပ်အပင်း၌ ဗာဟိစွန်းဖောက် ပြန်သော စိတ်ရှိသည့်ရဟန်းကို၎င်း အကြောင်းပြု၍ ဤယခု ဝိဇယ သုတ္တန် (တနည်းကယဝိစ္ဆန္တိကသုတ္တန်) ဒေသနာတော်ကို ဟောကြား အပ်သောကြောင့်၎င်း၊ ပရိသတ်လေးပါးတို့တွင် ရဟန်းပရိသတ်က အမြတ်ဖြစ်သောကြောင့်၎င်း၊ ထိုရဟန်းပရိသတ်ကသာ ဘုရားအနား နီးပါးစွဲမြဲသောကြောင့်၎င်း၊ ထိုအသုဘဟူ၍သော အကျင့်ပဋိပတ် အနိစ္စ၊ ဒုက္ခ၊ အနတ္တဟု ရှုသော အကျင့်ပဋိပတ်သို့ ဆိုက်ရောက်သူမုန့်က ရဟန်းရှင်လူ မည်သူမဆို “သိက္ခာ” မည်သည်၏အဖြစ်ကို ပြတော်မူလို သောကြောင့်၎င်း သိက္ခာ-ဟူ၍ ဟောတော်မူ၏။ ရဟန်းများမှသာ ပရိညာသုံးပါးဖြင့် သိကောင်းသောကြောင့် သိက္ခာ-ဟု ဟောတော် မူသည်မဟုတ်။ ဤအနက်အဓိပ္ပါယ်ကိုလည်း အထူးမှတ်ယူရာ၏။

ယခုအခါ မြတ်စွာဘုရားရှင်သည် “ယထာဘူတဗ္ဗိ ပဿာတိ” ဟု သောစကားအရ ယထာဘူတ အဟုတ်အမှန်ကျအောင် ပြုကြည့် ပုံကို ပြတော်မူလို၍ ဤဂါထာကို ဟောတော်မူ၏—

(၁၁) ယထာ ဣဒံ တထာ ဧတံ၊
 ယထာ ဧတံ တထာ ဣဒံ။
 အဇ္ဈတ္တဉ္စ ဗဟိဒ္ဓါ စ၊
 ကာယေ ဆန္တံ ဝိရာဇယေ။

ဣဒံ သဝိညာဏကာဘူတံ = ဤသက်ရှိ အဘူတ ကောင်သည်။ (အာယုဉ္စသ္မာ ဝိညာဏာနုပဂမာ = ရုပ် နာမ်စိရိတ၊ ကမ္မဇတေဇော စိတ်ဝိညာဏ်တည်းဟူသော သုံးပါးသောတရားတို့ မကင်းခြင်းကြောင့်။ စရတိ တိဋ္ဌတိ နိသီဒတိ သယတိ ယထာ = သွား၊ ရပ်၊ ထိုင်၊ လျောင်း

သကဲ့သို့)။ တထာ = ထိုအတူ။ တေံ—တေရဟံ သုသာ-
 နသယိတမ္ဗိ = ယခုသုသာန်၌ လျောင်းသည့် အသက်မဲ့
 အသုဘကောင်သည်လည်း။ (ပုဗ္ဗေ = မသေမီရှေးအခါက။
 တေသံ = ထိုတရားသုံးမျိုးတို့၏။ အနပဂမာ = မကင်း
 ခြင်းကြောင့်။ စရဏာဒိဓမ္မံ = သွား၊ ရပ်၊ ထိုင်၊ လျောင်း
 ခြင်း သဘောရှိသည်။ အဟောသိ = ဖြစ်ခဲ့လေပြီ)။

ဒေဝေပျာဏိ မဏာလရီရံ = ယခုသေသော ထို့အဝိ-
 ညာဏက အသုဘအကောင်သည်။ (တေသံ ဓမ္မာနံ =
 ထိုဆိုအပ်ငြား တရားသုံးမျိုးတို့၏။ အပဂမာ = ချုပ်စဲ
 ပြတ်ကင်းခြင်းကြောင့်။ န စရဏာဒိဓမ္မံ ယထာ = သွား၊
 ရပ်၊ ထိုင်၊ လျောင်းခြင်းသဘောမရှိသကဲ့သို့)။ တထာ =
 ထိုအတူ။ ဣဒံ သဝိညာဏကမ္ဗိ = ဤ သဝိညာဏက
 အသုဘအကောင်သည်လည်း။ (တေသံ ဓမ္မာနံ = ထိုဆို
 အပ်ငြား တရားသုံးမျိုးတို့၏။ အပဂမာ = ချုပ်စဲပြတ်ကင်း
 ခြင်းကြောင့်။ န စရဏာဒိဓမ္မံ = သွား၊ ရပ်၊ ထိုင်၊ လျောင်း
 ခြင်းသဘောမရှိသည်။ ဘဝိဿတိ = ဖြစ်လတ္တံ့)။

(ဧဝံ = ဤသို့။ ပဋိပန္နော = ကျင့်သော။ ဘိက္ခု =
 သံသရာဘေး ခန္ဓာရေးကို ထောက်တွေးမြော်မြင် ပညာ
 ရှင်သည်)။ အဇ္ဈတ္တဉ္စ ကာယေ = အတွင်းအဇ္ဈတ္တ ကိုယ်
 ကာယ၌၎င်း။ မဟိဒ္ဓါ စ ကာယေ = အပြင်မဟိဒ္ဓ ကိုယ်
 ကာယ၌၎င်း။ ဆန္တံ = တွယ်တာပြီကပ် တပ်မက်ခြင်း ဆန္ဒ
 ရာဂကို။ ဝိရာဇယေ—ဝိရာဇေယျ = လေးပါး မဂ်ဉာဏ်
 သမုစ္ဆေဒပဟာန်ဖြင့် ပယ်လှန်ရှင်းကာ ကင်းကွာစေနိုင်
 ရာ၏။

(ဤဂါထာ၌—“ယထာ ဣဒံ တထာ တေံ=ဤသက်ရှိ သဝိညာ-
 ဏက ငါ၏ ကိုယ်ကဲ့သို့ပင် ထိုသက်မဲ့ အဝိညာဏက အသုဘကောင်
 သည်လည်း ရှေးကဖြစ်ခဲ့ဘူးလေပြီ” ဟု မိမိနှင့် သေသောသူကောင်ကို
 ထပ်မျှပြုကာ ရှုကြည့်ခြင်းဖြင့် အပြင်မဟိဒ္ဓ ကိုယ်ကာယ၌ (ဖြစ်မည့်)
 ဧေါတကိလေသာကို ပယ်၏။

“ယထာ ဧတံ တထာ ဣဒံ=ထိုသေသောသူကောင်ကဲ့သို့ပင် ဤ ငါ၏ သက်ရှိ သဝိညာဏကကိုယ်ကောင်သည်လည်း နောက်တချိန်၌ ဖြစ်လိမ့်မည်” ဟု သေသောသူကောင်နှင့် မိမိကို ထပ်မျှပြုကာ ရှုကြည့်ခြင်းဖြင့် အတွင်းအဇ္ဈတ္တ ကိုယ်ကာယ၌ (ဖြစ်မည့်) ရာဂကံလေသာကို ပယ်၏။

အဇ္ဈတ္တဗဟိဒ္ဓ ကိုယ်ကာယနှစ်ပါးကို (တနည်း) သက်ရှိသက်မဲ့ ကိုယ်ကာယ နှစ်ပါးကို ထပ်မျှပြုကာ ရှုကြည့်နိုင်ကြောင်း ဖြစ်သော အခြင်းအရာကို ပညာဖြင့် သိရကား ထိုကိုယ်ကာယနှစ်ပါး၌ သဘော သွားကို မသိခြင်း=မောဟကံလေသာကို ပယ်၏။

ဤသို့လျှင် ရွှေပိုင်း ဝိပဿနာဉာဏ်အခိုက်၌ပင် အမှန်အတိုင်းသိမြင် သဖြင့် လောဘ ဒေါသ မောဟ=အကုသိုလ်မူလသုံးပါးကို တဒင်္ဂပဟာန် ဖြင့် ပယ်ရှားနိုင်ပြီးလျှင် ထိုဝိပဿနာဉာဏ်မှအထက် မင်္ဂလေးပါးအစဉ် ဖြင့် အလုံးစုံသောဆန္ဒရာဂကို သမုဇ္ဈဒပဟာန်အနေအားဖြင့် အကြွင်းမဲ့ ပယ်စွန့်နိုင်လေသည်ဟု ဆိုလိုရင်း အဓိပ္ပါယ်ကို သိမှတ်ရာ၏။

ဤသို့လျှင် သေက္ခဘုံကို ပြပြီး၍ ယခုအခါ အသေက္ခဘုံကို ပြတော်မူလိုရကား ဤဂါထာကို ဟောတော်မူ၏—

(၁၂) ဆန္ဒရာဂဝိရတ္တော သော၊
ဘိက္ခု ပညာဏဝါ ဣဓ။
အဇ္ဈဂါအမတံ သန္တိံ၊
နိဗ္ဗာနံ ပဒမစ္စုတံ။

ဣဓ = အံ့ဖွယ်ရှစ်ခြာ ဤ သာသနာတော်၌။ ဝါ— သဝိညာဏက အဝိညာဏက အဇ္ဈတ္တဗဟိဒ္ဓဖြစ်သော ဤ ကိုယ်ကာယ၌။ ဆန္ဒရာဂဝိရတ္တော = တဏှာဆန္ဒ ဟူသမျှ ကို တစမကျန် ပယ်သွန်ဖြတ်ရှင်း ကင်းတော်မူပြီးသော။ ပညာဏဝါ = အရဟတ္တမဂ်ပညာရှိသော။ သော ဘိက္ခု = ထိုမဂ်နန္တရဖိုလ်သို့ ရောက်ပြီးသော ရဟန္တာပုဂ္ဂိုလ် သည်။ အမတံ = သေခြင်းကင်းသော။ ဝါ—အမြိုက်သုဒ္ဓါ အရသာသို့ လွန်စွာမွန်မြတ်သော။ သန္တိံ = သင်္ခါရခပ်သိမ်း ငြိမ်းရာဖြစ်သော။ ဝါ—သန္တိလက္ခဏာ ငြိမ်းလှစွာသော။ နိဗ္ဗာနံ = တဏှာမှလွတ်မြောက်ရာဖြစ်သော။ အစ္စုတံ =

လျှောက်သက်ကြွ စုတေရခြင်း အလျှင်းမရှိသော။ ပဒံ
= မဂ်ဉာဏ်စသည်ဖြင့် ရောက်အပ်သော နိဗ္ဗာန်သို့။
အတ္တဂါ = ရောက်လေပြီ။

(ဤဂါထာဖြင့် ဖော်ပြရာပါအတိုင်း ကျင့်ကြံ အားထုတ်သောသူ
သည် ဤတဏှာဆန္ဒ(=တဏှာဆန္ဒ အဦးပြုသော ကိလေသာအပေါင်း)
ကို စွန့်ပယ်၍ နိဗ္ဗာန်ခေတ်နှစ်ပါးကို ရရှိကြောင်း ပြဆိုတော်မူသည်။)

ဤသို့လျှင် သက်ရှိ၊ သက်မဲ့ = သဝိညာဏက၊ အဝိညာဏက၏
အစွမ်းဖြင့် အသုဘကမ္မဋ္ဌာန်းကို မဂ်၊ ဖိုလ်၊ နိဗ္ဗာန်ဟူသော အပြီး
အဆုံးနှင့်တကွ ဟောတော်မူပြီး၍ တဖန် အကျဉ်းချုပ်ဖြစ်သော
ဒေသနာဖြင့် သို့စင် ကြီးကျယ်ဖွံ့ဖြိုး အကျိုးအာနိသင်ရှိသည့်
ကမ္မဋ္ဌာန်း၏ အန္တရာယ်ကိုပြုတတ်သည့် ပမာဒဝိဟာရ = မေ့
လျော့စွာနေခြင်းကို ကွဲရှုရှုတ်ချတော်မူလိုရကား ဤ နောက်ဆုံး
၂-ဂါထာကို ဟောတော်မူ၏။—

(၁၃) ဒွိပါဒကောယံ အသုစိ၊
ဒုဂ္ဂန္ဓော ပရိဟာရတိ။
နာနာကုဏပပရိပူရော၊
ဝိဿဝန္ဓော တတော တတော။

(၁၄) ဧတာဒိသေန ကာယေန၊
ယော မညေ ဥဏ္ဏမေတဝေ။
ပရံ ဝါ အဝဇာနေယျ၊
ကိမညတြိ အဒဿနာ။

ဒွိပါဒကော = အခြေနှစ်ချောင်းရှိသော။ အယံ ကာ-
ယော = ဤလူ၏ကိုယ်သည်။ အသုစိ = မစင်မကြယ်
ရှုံ့ဖွယ်အတိ ပြည့်သည်ဖြစ်၍။ ဒုဂ္ဂန္ဓော = ပုပ်နံ့ညှိဟောင်း
ရနံ့မကောင်းသည်ဖြစ်၍။ ပရိဟာရတိ = ရေချိုးခြင်း၊
နံ့သာလိမ်းခြင်း စသည်ဖြင့် နေ့ဆက်ရက်စဉ် ပြုပြင်ဆောင်
ရွက်၍နေရ၏။ (အထ = ထိုသို့ နေ့ဆက်ရက်စဉ် ပြုပြင်
ဆောင်ရွက်၍ ပေးနေပါလျက်)။ နာနာကုဏပပရိပူရော
= အထူးကူး အပြားပြား တပါးမက များလှစွာဘိ အပုပ်

အတိ ပြည့်မြဲပြည့်၍နေ၏။ တတော တတော = ထိုထို ကိုးပေါက်ဒွါရ အမာဝခပင်း ဆံမွေးတွင်းတို့မှ။ ဝိဿ-ဝန္တော = နံ့သာလိမ်းကျံ ပန်းကိုပန်၍ ဖန်ဖန်ကြိုးကုတ် ဖုံးလွှမ်းရန် အားထုတ်သော်လည်း ပြုလုပ်သမျှ ကျိုးမရပဲ ခေဋ္ဌတံထွေး မျက်ဝတ်ချွေးနှင့် နှပ်စေးနဖာ ရံဖွယ်ရာတို့ များစွာဒီးဒီး တတွေတွေယိုစီးလျက် ရှိပေ၏။

တောဒိသေန = ဤသို့ မစင်မကြယ် ရံဖွယ်အတိ ပြည့်၍ နေသော။ ကာယေန = ကိုယ်ဖြင့်။ ဝါ—ကိုယ်ကြောင့်။ ယော = အမှတ်မထား ယောကျ်ားမိန်းမ အကြင်သို့သော လူ့မာလသည်။ ဥဏ္ဏမေတဝေ = မာန် တကြွားကြွား ငါတကားဟု ထောင်လွှားခြင်းငှါ။ မညေ—မညေယျ = တဏှာအားဖြင့် ငါ၏ကိုယ်၊ မာနအားဖြင့် ငါတကား၊ ဒိဋ္ဌိ အားဖြင့် ငါ့ကိုယ်နိစ္စဟု တက်ကြွစိတ်ဝင် မှတ်ထင်လေရာ ၏။ ပရံ ဝါ = သူတပါးကိုမူလည်း။ အဝဇာနေယျ = ဇာတိနာမ ဝေါတ္တ-စသည် ထိုထိုသို့သော ဂုဏ်ရည်ဖြင့် မထီမဲ့မြင် ရှုတ်ချရာ၏။ (အဏ္ဏ = ထိုသို့ ကိုယ်ကိုမြှောက် လျှင်း သူ့ကိုနှိပ်ခြင်း၌)။ အဒဿနာ = သစ္စာလေးအင် အမှန်အတိုင်း မသိမြင်ခြင်းကို။ အညတြ = မယူကြဉ်ဖဲ ရှောင်လွှဲဖယ်ရှား အလွတ်ထား၍။ ကာရဏံ = အခြား တပါး အကြောင်းတရားသည်။ ကိံ သိယာ = အဘယ် မှာလျှင် ဖြစ်ရာတော့အံ့နည်း။ (သစ္စာလေးပါး တရားကို မသိခြင်းကြောင့်သာ ထိုကဲ့သို့ မိမိကိုယ်ကို မြှောက်ပင့်၍ သူ့ကို နှိပ်ခြင်းဖြစ်သည်ဟု ဆိုလိုသည်)။

ဒေသနာနိဂုံး ဆုံးလတ်သောအခါ သတ္တဝါပေါင်းရှစ်သောင်း လေးထောင်တို့ သစ္စာလေးပါး တရားသိမြင် ကျွတ်တမ်းဝင်ကြ လေသည်။ သိရိမာနတ်မိဖုရားသည်လည်း အနာဂါမိဖိုလ်သို့ ရောက်ရှိလေသည်။ သိရိမာကို တပ်မက်သောရဟန်းသည်လည်း သောတာပတ္တိဖိုလ်၌ တည်လေ၏။

ဝိဇယသုတ္တန် မြန်မာပြန် နောက်ဆက်တွဲ

အမည်သုံးပါး ခေါ်ဆိုခြင်း

ဤသုတ္တန်ကို (၁) ဝိဇယသုတ္တန်ဟူ၍၎င်း (၂) ကာယ-
ဝိစ္ဆန္ဓနိကသုတ္တန်ဟူ၍၎င်း (၃) နန္ဒသုတ္တန်ဟူ၍၎င်း အမည်သုံး
ပါးဖြင့် ခေါ်ဆိုအပ်လေသည်။ အကြောင်းကား—

(၁) (၂) ကိုယ်ကာယ၌ တပ်မက်သော ဆန္ဒရာဂ (= တဏှာ
လောဘ)ကို အောင်နိုင်ကြောင်းဖြစ်သောကြောင့် ဝိဇယသုတ္တန်
ဟူ၍ ခေါ်ဆိုအပ်၏။ ထိုကိုယ်ကာယ၌ တပ်မက်သော ဆန္ဒရာဂ
(= တဏှာလောဘ) ကို ဖြတ်ပယ်ကြောင်းဖြစ်သောကြောင့်
ကာယဝိစ္ဆန္ဓနိကသုတ္တန် (တနည်း) ကာယဝိစ္ဆန္ဓနိကသုတ္တန်ဟူ၍
ခေါ်ဆိုအပ်သည်။

(၃) ဤသိရိမာ ပြည့်တန်းဆာမ အဋ္ဌပ္ပတ်ကား ဤ သုတ္တန်
ကို နှစ်ကြိမ်မြောက် (= ဒုတိယ) ဟောဆိုကြောင်း အဋ္ဌပ္ပတ်ဖြစ်
သည်။ ပဌမအဋ္ဌပ္ပတ်မှာ ဇနပဒကလျာဏီ နန္ဒာထေရီမကို
အကြောင်းပြု၍ သာဝတ္ထိပြည်၌ ဤ သုတ္တန်ကို မြတ်စွာဘုရား
ဟောကြားတော်မူသည်။ ထို့ကြောင့် ဤ သုတ္တန်ကို နန္ဒသုတ္တန်
ဟူ၍လည်း ခေါ်ဆိုအပ်သည်။

ချဲ့ပြီးအံ့—ဤ ဝိဇယသုတ္တန်ကို (၁) သာဝတ္ထိပြည်၌ ဇနပဒ-
ကလျာဏီ နန္ဒာထေရီမကို အကြောင်းပြု၍ ပဌမအကြိမ်ဟောတော်
မူသည်။ (၂) ရာဇဂြိုဟ်ပြည်၌ သိရိမာ ပြည့်တန်းဆာမကို
အကြောင်းပြု၍ ဒုတိယအကြိမ် ဟောတော်မူသည်။ ထိုတွင်
ဒုတိယအကြိမ် ဟောတော်မူကြောင်းကို ရေးသားဖော်ပြပြီးခဲ့ပြီး
ပဌမအကြိမ် ဟောတော်မူသော အကြောင်းအရာ အဋ္ဌပ္ပတ္တိမှာ—

မြတ်စွာဘုရားရှင်သည် အစဉ်သဖြင့် ကပိလဝတ်နေပြည်တော်
သို့ ပဌမအကြိမ် ကြွရောက်၍ သာကီဝင်မင်းတို့ကို ဆုံးမတော်
မူပြီးလျှင် နန္ဒမင်းသား- စသည်တို့ကို ရဟန်းပြုပေးတော်မူပြီး
နောက် (၅၀၀) အရောက်တွင်) မာတုဂါမများကို ရဟန်းပြုရန်
ခွင့်ပြုတော်မူလတ်သော်—

ရတနာ] ဝိဇယသုတ္တန် မြန်မာပြန် နောက်ဆက်တွဲ ၃၄၅

- (၁) အရှင်အာနန္ဒာမထေရ်၏ နှမနန္ဒာ၊
- (၂) ခေမကသာကီဝင်မင်း၏သမီး အဘိရူပနန္ဒာ၊
- (၃) နန္ဒမင်းသား၏ဇနီးလျှာ ဇနပဒကလျာဏီနန္ဒာ—

ဟူသော နန္ဒာ (သာကီဝင်) မင်းသမီး သုံးယောက်တို့သည် လည်း ရဟန်းမ ပြုကြကုန်၏။

ထိုမင်းသမီးတို့ ရဟန်းမ ပြုလုပ်ကြသောအခါ မြတ်စွာဘုရား ရှင်သည် သာဝတ္ထိပြည်၌ နေတော်မူဆဲဖြစ်၏။ ထို မင်းသမီးတို့ အနက်(၂)အဘိရူပနန္ဒာကား လွန်စွာ အဆင်း သုသောကြောင့် အဘိရူပနန္ဒာဟု တွင်သည်။ (၃) ဇနပဒ ကလျာဏီ နန္ဒာသည် လည်း အဆင်းအားဖြင့် မိမိနှင့်တူသောသူကို မမြင်၊ ထိုဘိက္ခုနီ ရဟန်းမနှစ်ယောက်လုံးတို့ပင် အဆင်း မာန်ယစ်ကြသောကြောင့် “မြတ်စွာဘုရားသည် အဆင်းကို ကဲ့ရဲ့တော်မူ၏။ များစွာသော အကြောင်းဖြင့် အဆင်း၌ အပြစ်ကို ပြတော်မူ၏”ဟု အောက်မေ့ ကြကာ မြတ်စွာဘုရား အသံတော်သို့ ဆည်းကပ်ရန်မသွားကြကုန်၊ ဖူးမြော်ခြင်းငှါလည်း အလိုမရှိကြကုန်။

(ယင်းသို့ဖြစ်လျက် အဘယ့်ကြောင့် ရဟန်းမ ပြုကြသနည်းဟု မေးရန်ရှိ၏။ အဖြေကား...လူ့ဘောင်မှာ မှီခိုကိုးစား အားထားရာ မရှိ သောကြောင့် ရဟန်းမ ပြုကြခြင်းဖြစ်သည်။

ထင်ရှားစေဦးအံ့—အဘိရူပနန္ဒာ သာကီဝင် မင်းသမီး၏ လင် ယောက်ျားဖြစ်သော သာကီဝင်မင်းသားသည် ထိမ်းမြားသောနေ့မှာ ပင် သေလွန်လေသည်။ ထိုအခါ မိဖတို့သည် အဘိရူပနန္ဒာကို သူမအလို မရှိပဲလျက်ပင် ဘိက္ခုနီမ ပြုလုပ်ပေးကြလေသည်။

ဇနပဒကလျာဏီနန္ဒာမူကား အရှင်နန္ဒမထေရ်သည် အရဟတ္တဖိုလ် သို့ ရောက်လတ်သော် မျှော်လင့်ချက်အာသာ ကင်းပြတ်သည် ဖြစ်၍ “ငါ၏ အရှင်သခင် နန္ဒမင်းသားသည်၎င်း၊ မယ်တော် မဟာပဇာပတိ ဂေါတမီသည်၎င်း၊ အခြားတပါးသော သာကီဝင် ဆွေမျိုးတို့သည်၎င်း ရဟန်းပြုကြလေပြီ။ ဆွေမျိုးတို့နှင့် ကင်း၍ အိမ်ရာ တည်ထောင် လူ့ ဘောင်၌ နေရခြင်းသည် ဆင်းရဲလှ၏” ဟု စဉ်းစားမိကာ အိမ်ရာ တည်ထောင် လူ့ဘောင်ဝယ် နေခြင်း၌ သက်သာရာကို ပရသည်ဖြစ်၍

ရဟန်းမ ပြုလုပ်လေသည်။ ထိုသူမ နှစ်ဦးလုံးပင် သဒ္ဓါ၍ ရဟန်းမ ပြုကြသည်မဟုတ်)။

ထို့နောက် မြတ်စွာဘုရားရှင်သည် 'ထိုဘိက္ခုနီမ နှစ်ဦးတို့၏ ဉာဏ်ရင့်ကျက်ခြင်းကို သိတော်မူ၍ "အားလုံးသော ဘိက္ခုနီမ တို့သည် အစဉ်အတိုင်း အဆုံးအမခံယူရန် လာရောက်ကြရမည်" ဟု မိသွေးတော် မဟာပဇာပတိ ဂေါတမီထေရ်ကို မိန့်တော် မူ၏။ ထိုဘိက္ခုနီမနှစ်ဦးတို့ကား မိမိတို့ အလှည့်ရောက်လတ်သော် သူတပါးကို ကိုယ်စားပြုကာ စေလွှတ်ကြကုန်၏။ ထိုအခါ မြတ်စွာ ဘုရားရှင်သည် "အလှည့်ရောက်လျှင် ကိုယ်တိုင် လာရမည်၊ သူတပါးကို မစေလွှတ်နှင့်" ဟု ထင်၍ မိန့်တော်မူရပြန်၏။

ထို့နောက် တနေ့သ၌ အဘိရူပနန္ဒာထေရီမသည် မြတ်စွာ ဘုရားရှင်ထံတော်သို့ အဆုံးအမခံယူရန် လာရောက်လေ၏။ မြတ်စွာဘုရားရှင်သည် ထိုအဘိရူပနန္ဒာထေရီမကို ဖန်ဆင်းအပ် သော နိဗ္ဗိတမိန်းမရုပ်အဆင်းဖြင့် ထိတ်လန့် သံဝေဂ ရစေတော် မူ၍—

အဋ္ဌိနံ နဂရံ ကတံ၊ မံသလောဟိတလေပနံ။
ယတ္ထ ဇရာ စ မစ္စ၊ စ၊ မာနော မက္ခော စ သြဟိတော။

(နန္ဒေ = ချစ်သမီး၊ အဘိရူပနန္ဒာ...။ ကဋ္ဌာနိ = သစ် တို့ကို။ ဥဿာပေတွာ = စိုက်ထူ၍။ ဝလ္လိမဒ္ဓံ = ကြိမ်နွယ် ဖြင့် ဖွဲ့အပ်သော။ မတ္တိကာလေပနံ = မြေစိုင့်ဖြင့် လိမ်းကျံ အပ်သော။ နဂရံ = ကောက်ပဲ ထည့်ရာ ပုကတိသော ကျိုကြအိမ်ကို။ ကရောန္တိ ယထာ = ပြုကုန် သကဲ့သို့။ တထာ = ထိုအတူ)။ အဋ္ဌိနံ = သုံးရာသော အရိုးတို့ကို။ (ဥဿာပေတွာ = စိုက်ထူ၍။ နှာရူပိနဒ္ဓံ = ကိုးရာသော အကြောတို့ဖြင့် ဖွဲ့ယှက်ရစ်ပတ်အပ်သော)။ မံသလောဟိ- တလေပနံ = ကိုးရာသော အသားတစ်၊ တပြည်မျှ လောက်သော သွေးတို့ဖြင့် လိမ်းထေးမွှေးမံ ကျံအပ်ပေ ထသော။ နဂရံ = ခန္ဓာကိုယ် တည်းဟူသော ကျိုကြ အိမ်ကို။ ကတံ = တဏှာယောက်ျား လက်သမားသည်

တည်ထား ဆောက်လုပ်အပ်ပြီ။ ယတ္ထ = အကြင် ခန္ဓာ အိမ်၌။ ဇရာ စ = ဆိုးရွားဟောင်းမြင်း အိုမင်းမှည့်ပျော် ရင့်ရော်ခြင်း = ဇရာတရား ကို၎င်း။ မစ္စုစ = စုံတိ ပြတ်ကြွေ သေလွန်ခြင်း = မရဏတရားကို၎င်း။ မာနော စ = ဝင့်တကြွားကြွား ငါတကားဟု ထောင်လွှားခြင်း = မာနတရားကို၎င်း။ မက္ခောစ = ကောင်းစွာ ပြုဘူး သူ့ကျေးဇူးကို ချေဖျက်ခြင်း = မက္ခတရားကို၎င်း။ သြဟိတော = ထည့်သွင်းသိုလှောင်၍ ထားအပ်၏။ ။ ဤသို့ လာသော ဓမ္မပဒဂါထာဖြင့်၎င်း—

အာတုရံ အသုစိံ ပူတိံ၊
ပဿ နန္ဓေ သမုဿယံ။
ဥဋ္ဌရန္တံ ပဋ္ဌရန္တံ၊
ဗာလာနံ အဘိပတ္တိတံ။ (*)

အနိမိတ္တဉ္စ ဘာဝေဟိ၊
မာနာနုသယမုဇ္ဇဟ။
တတော မာနာဘိသမယာ၊
ဥပသန္တံ စရိဿသိ။

နန္ဓေ = ချစ်သမီးအဘိရူပနန္ဒာ...။ အာတုရံ = မစ ရံခါ ဆင်းရဲ နာကျင်စွာသော။ အသုစိံ = မစင်ကြယ် သော။ ပူတိံ = ပုပ်သိုးသော။ ဥဋ္ဌရန္တံ = အထက်သို့ လည်း လျှံတက် ယိုစီးသော။ ပဋ္ဌရန္တံ = အောက် သို့ လည်း လျော့ကျယိုစီးသော။ သမုဿယံ = ခန္ဓာ ခိုင်မာကို။ ပဿ—ပဿာဟိ = စေ့စေ့ငုငု ဣဏ်စက္ခုဖြင့် ကြည့်ရှု လေလော့။ (တံ = ထိုခန္ဓာကိုယ်ကို)။ ဗာလာနံ = ယူမိုက် တို့သည်။ အဘိပတ္တိတံ = လွန်စွာခုံမက် နှစ်သက်တောင့် တအပ်ပေ၏။

(*) ဤ ဂါထာ နောက်ထက် ဝက် မှာ ထေရီ ဂါထာ၌ “အသုဘာယ စိတ္တံ ဘာဝေဟိ၊ ဧကဂ္ဂံ

သုသမာဟိတံ” ဟူ၍ လာရှိသည်။ ထိုသို့ လာရှိသော အလို — “နန္ဒေ = ချစ်သမီး အဘိရူပနန္ဒာ …။ အာတုရံ = မစရံခါ ဆင်းရဲနာကျင်စွာသော။ အသုစိ° = မစင်ကြယ်သော။ ပူတိ° = ပုပ်သိုးသော။ သမုဿယံ = ခန္ဓာကိုယ်ကို။ ပဿ—ပဿာဟိ = စေ့စေ့ငုငု ညှဏ် စက္ခုဖြင့် ကြည့်ရှုလေလော့။ ဧကဂ္ဂံ = ဥပစာရသမာဓိဖြင့် တခုသော အာရုံရှိသော။ သုသမာဟိတံ = အပ္ပနာသမာဓိ ဖြင့် ကောင်းစွာ တည်ကြည်ခြင်း ရှိသော။ အသုဘာယ စိတ္တံ = သပိညာဏက အသုဘဈာန်စိတ်ကို။ ဘာဝေဟိ = ပွားများလေလော့” ဟူ၍ အနက်ယောဇနာရာ၏။

နန္ဒေ = ချစ်သမီး အဘိရူပနန္ဒာ ။ အနိမိတ္တဉ္စ = အနိမိတ္တ အမည်ရသည့် အနိစ္စဘဝနာ, ဒုက္ခဘဝနာ, အနတ္တဘဝနာကိုလည်း။ ဘာဝေဟိ = မနေ မနား (သင်ချစ်သမီး) ပွားများလေလော့။ မာနာနုသယံ = အနမတင် သံသာစက်မှ ငုပ်လျက်ကိန်းပါ ငါဟူ၍ မှတ် ထင်မှု = မာနာနုသယံကို။ ဥဇ္ဇဟ = သမုဇ္ဈေဒ ပဟာန် ဖြင့် ပယ်လှန်ရှင်းဖျောက် အမြစ်ပြတ်ဖြတ်တောက်လော့။ တတော မာနာဘိသမယာ = ထိုသို့ မာနာနုသယံကို သမုဇ္ဈေဒပဟာန်ဖြင့် ပယ်လှန်ရှင်းဖျောက် အမြစ်ပြတ် ဖြတ်တောက်ရသောကြောင့်။ ဥပသန္တာ = ကိလေသာဟူ အပူခပ်သိမ်း ငြိမ်းသည်ဖြစ်၍။ စရိဿသိ = သင်ချစ်သမီး နေရသိမ့်သတည်း။—

ဤသို့လာသော ထေရီဂါထာတို့ဖြင့်၎င်း အဆုံးအမ ဩဝါဒပေး တော်မူသဖြင့် အဘိရူပနန္ဒာထေရီ ဘိက္ခုနီမကို အစဉ်အတိုင်း အရဟတ္တဖိုလ်၌ တည်စေတော်မူ၏။ ။ (ဤကား အဘိရူပနန္ဒာ ထေရီမ အကြောင်းတည်း)။

ရတနာ] ဝိဇယသုတ္တန် မြန်မာပြန် နောက်ဆက်တွဲ ၃၄၉

ဇနပဒကလျာဏီ နန္ဒာဇေတရီမကို
အရဟတ္တဖိုလ်၌ တည်စေတော်မူခြင်း

တနေ့သ၌ သာဝတ္ထိပြည်သူ လူအပေါင်းတို့သည် နံနက်အခါ အလှူကို ပေးကြ၍ ဥပုသ်ဆောက်တည်ကြပြီးလျှင် ကောင်းစွာ ဝတ်ရုံကုန်လျက် နံ့သာ၊ ပန်း-စသည်တို့ကို ယူဆောင်ကြကာ တရားနာရန် ဇေတဝန်ကျောင်းတိုက်သို့ သွားရောက်ကြပြီးလျှင် တရားနာမှု ပြီးဆုံးသောအခါ၌ မြတ်စွာဘုရားရှင်ကို ရှိခိုးကြပြီး မြို့တွင်းသို့ တဖန်ပြန်၍ ဝင်ကြကုန်၏။ ဘိက္ခုနီမအပေါင်းသည် လည်း တရားနာပြီးလျှင် ဘိက္ခုနီမကျောင်းတိုက်သို့ ပြန်သွားကြ လေ၏။

ထိုသာဝတ္ထိပြည်အတွင်းဝယ် လူအများရော ဘိက္ခုနီမများပါ မြတ်စွာဘုရားရှင်၏ ဂုဏ်ကျေးဇူးကို ပြောကြားကြသည်မှာ—

“ရူပ၊ ခောသ၊ လူခ၊ ဓမ္မ = လေးဌာနတို့ ပမာဏဂရု အလေးပြု ကြည်ညိုကြသည့် နတ်လူအစုအဝေး၌ မြတ်စွာ ဘုရားရှင်ကိုဖူးမြော်ရလျှင် မကြည်ညိုသောသူဟူ၍မရှိချေ။

ထင်ရှားစေရမည်ဆိုလျှင်—(၁) ရုပ်ရည်အဆင်း တင့်တယ်ခြင်းကို အလေးဂရု ပမာဏပြုကာ ကြည်ညိုကြသည့် = ရူပဥပမာဏိက နတ်လူအပေါင်းတို့သည် မြတ်စွာဘုရားရှင်၏ လက္ခဏာတော်ကြီး ငယ် ရောင်ပြည်တော် ခြောက် သွယ်တို့ဖြင့် တင့်တယ်သောအဆင်းတော်ကို ဖူးမြော်ကြရ၍ ကြည်ညိုကြကုန်၏။

(၂) ဂုဏ်ကျေးဇူးသတင်းကောင်းခြင်း (နှင့်) အသံကောင်းခြင်း၌ အလေးဂရု ပမာဏပြုကာ ကြည်ညိုကြသည့် = ခောသဥပမာဏိက နတ်လူအပေါင်းတို့သည် များစွာသော ဇာတ်တော်တို့၌ လာရှိသော မြတ်စွာဘုရားအလောင်းတော်၏ ဂုဏ်ကျေးဇူး ကျော်စောသတင်းနှင့် တကွ အင်္ဂါရှစ်ပါးရှိသော မြတ်စွာဘုရားရှင်၏ အသံတော်ကို ကြားနာကြရ၍ ကြည်ညိုကြကုန်၏။

(၃) ပစ္စည်းလေးဖြာ၊ ကိလေသာ ခေါင်းပါးခြင်းကို အလေးဂရု ပမာဏပြုကာ ကြည်ညိုကြသည့် = လူခပုမာဏိက နတ်လူအပေါင်းတို့သည် မြတ်စွာဘုရားရှင်၏ အသမ္ဘိန္န ခတ္တိယန္တယ်စင် သာကီဝင်မင်းသားမြတ် ဖြစ်ပါလျက် ပစ္စည်းလေးပါး ခေါင်းပါးခြီးခြံပုံ ဒုက္ခရစရိယာ အကျင့်တော်မြတ် ခေါင်းပါးပုံများကို တွေ့သိရ၍ ကြည်ညို ကြကုန်၏။

(၄) သီလ၊ သမာဓိ၊ ပညာ-စသောတရားကို အလေးဂရု ပမာဏပြုကာ ကြည်ညိုကြသည့် = ဓမ္မပုမာဏိက နတ်လူအပေါင်းတို့သည် မြတ်စွာဘုရားရှင်၏ သူမတူ တန်သော သီလဂုဏ်၊ သမာဓိဂုဏ်၊ ပညာဂုဏ်၊ ဝိမုတ္တိဂုဏ်၊ ဝိမုတ္တိဉာဏဒဿနကျေးဇူးဂုဏ် ငါးပါးတို့အနက် တပါးပါးသော ဓမ္မဂုဏ်ကျေးဇူးကို စူးစမ်းဆင်ခြင်ကြ၍ ကြည်ညို ကြကုန်၏” —

ဤသို့စသည်ဖြင့် နေရာတိုင်းမှာပင် မြတ်စွာဘုရားရှင်၏ ဂုဏ်ကျေးဇူးစကားကို တဖွားဖွား ခံတွင်းမဆံ့ ချီးအံ့ပြောဆိုလျက် ရှိကြလေသည်။

(ဤ၌ အထူးမှတ်ဖွယ်ကား— (၁) သတ္တဝါအားလုံးတို့ကို သုံးပုံပုံလျှင် နှစ်ပုံသောသတ္တဝါတို့သည် ရုပ်ရည်အဆင်း တင့်တယ်ခြင်း၌ ကြည်ညိုကြသည့် = ရူပပုမာဏိကပုဂ္ဂိုလ်တို့ ဖြစ်ကြ၏။ (တရာလျှင် ၆၆-ယောက်ဖြစ်သည်)။ (၂) သတ္တဝါအားလုံးတို့ကို ငါးပုံ ပုံလျှင် လေးပုံသော သတ္တဝါတို့သည် ကျေးဇူးသတင်းကောင်းခြင်းနှင့် အသံကောင်းခြင်း၌ ကြည်ညိုကြသည့် = ဘောသပုမာဏိကပုဂ္ဂိုလ်တို့ ဖြစ်ကြ၏။ (တရာလျှင် ၈၀-ယောက်ဖြစ်သည်)။ (၃) သတ္တဝါအားလုံးတို့ကို ဆယ်ပုံပုံလျှင် ကိုးပုံသောသတ္တဝါတို့သည် ပစ္စည်းလေးဖြာ ကိလေသာခေါင်းပါးခြင်း၌ ကြည်ညိုကြသည့် = လူခပုမာဏိကပုဂ္ဂိုလ်တို့ဖြစ်ကြ၏။ (တရာလျှင် ၉၀-ယောက်ဖြစ်သည်)။ (၄) သတ္တဝါအားလုံးတို့ကို အပုံတသိန်းပုံလျှင် တပုံသော သတ္တဝါတို့သည် သီလ၊ သမာဓိ၊ ပညာတည်းဟူသော တရား၌ ကြည်ညိုကြသည့် = ဓမ္မပုမာဏိက ပုဂ္ဂိုလ်တို့ဖြစ်ကြ၏။ (လူတသိန်းမှ တယောက်သာ ဓမ္မပုမာဏိကပုဂ္ဂိုလ် ဖြစ်သည်ဟု ဆိုလိုသည်)။

•

ရတနာ] ဝိဇယသုတ္တန် မြန်မာပြန် နောက်ဆက်တွဲ ၃၅၁

သတ္တဝါတွေ မည်မျှပင် များနေစေကာမူ ဤနည်းဖြင့် ခွဲဝေလျှင် လေးမျိုး လေးစဉ် အကုန်ဝင်လေ၏။

ထိုသတ္တဝါလေးစုဝှ်အနက် ဘုရားရှင်တို့အား မကြည်ညိုသူတို့ကား နည်းလှကုန်၏။ ကြည်ညိုသူတို့သာ များလှကုန်၏။ ထင်ရှားစေဦးအံ့—
(၁) ရူပပုမာဏိက ပုဂ္ဂိုလ်များအဖို့ရာ မြတ်စွာဘုရား၏ အဆင်းတော် ထက် ပိုလွန်၍ ကြည်ညိုဖွယ်ကိုဆောင်သော အဆင်းဟူ၍ မရှိ။ (၂) ဘောသပုမာဏိက ပုဂ္ဂိုလ်များ အဖို့ရာ မြတ်စွာဘုရားရှင်တို့၏ ဂုဏ်ကျေးဇူးကျော်စောသံ ပကတိအသံတော်တို့ထက် သာလွန်ပိုမို၍ ကြည်ညိုဖွယ်ကိုဆောင်သောအသံဟူ၍ မရှိ။ (၃) လူပုမာဏိက ပုဂ္ဂိုလ်များ အဖို့ရာမှာလည်း ကာသိတိုင်းဖြစ် နူးညံ့သောအဝတ်များ၊ စားတော် ရွှေခွက်ကြီးများ၊ ဥတုသုံးပါးအား လျှောက်ပတ်သည့် သုံးဆောင်ဖွယ် ကာမစည်းစိမ် အမျိုးမျိုးနှင့် ပြည့်စုံသော ရွှေနန်းမသုံးဆောင်တို့ကို စွန့်ပယ်၍ ပံသုက္ကသင်္ကန်း၊ ကျောက်သပိတ်၊ သစ်ပင်ရင်းစသောကျောင်းကို မှီဝဲသုံးဆောင်တော်မူသည့် မြတ်စွာဘုရား၏ ပစ္စည်းလေးပါး ခေါင်းပါးမှုထက် သာလွန်ပိုမို၍ ကြည်ညိုဖွယ်ကိုဆောင်သော အခြား ခေါင်းပါးမှုဟူ၍ မရှိ။ (၄) ဓမ္မပုမာဏိက ပုဂ္ဂိုလ်များအဖို့ရာ တလောကလုံး၌ အတုမရှိသော သီလ-စသော ဂုဏ်ကျေးဇူးနှင့် ပြည့်စုံတော်မူသော မြတ်စွာဘုရားရှင်၏ သီလ-စသော ဂုဏ်ကျေးဇူးထက် သာလွန်ပိုမို၍ ကြည်ညိုဖွယ်ကိုဆောင်သော အခြားသီလ-စသော ဂုဏ်ကျေးဇူး ဟူ၍ မရှိ။ ဤသို့လျှင် မြတ်စွာဘုရားရှင်သည် စတုပုမာဏိက ဤသတ္တလောကကြီး တခုလုံးကို လက်ဆုပ်ဖြင့် ဆုပ်ကိုင် သိမ်းဆည်း၍ ထားသကဲ့သို့ ဖြစ်ပေ၏။ ။ ဤကွင်းအတွင်း စကားရပ်များမှာ အဘိဋ္ဌ၊ ၃၊ စာမျက်နှာ ၈၀၊ ၈၁-တို့မှ ဖြစ်သည်။ ကျန်သော စကားရပ်စုမှာ သုတ္တန်နိပါတ် အဋ္ဌကထာ ပဌမအုပ် စာမျက်နှာ ၂၃၄ မှဖြစ်သည်။ ။

ဇနပဒကလျာဏီ ရူပနန္ဒာ လေရီမသည် ဘိက္ခုနီမ ကျောင်းတိုက်သို့ ရောက်လျှင်လည်း များစွာသော အကြောင်းတို့ဖြင့် မြတ်စွာဘုရားရှင်၏ ကျေးဇူးစကား ပြောကြားကြသော ထိုသူတို့၏ စကားကိုကြားရ၍ “ဤသူတို့သည် ငါ့ မောင်တော်ကြီး (= မြတ်စွာဘုရား) ၏ ဂုဏ်ကို ခံတွင်းမဆံ့ ချီးအံ့ပြောဆိုကြ၏။ မြတ်စွာဘုရားသည် တနေ့ပတ်လုံး ငါ့အား အဆင်း၌ အပြစ်ကို ဟောတော်မူစေကာမူ အဘယ်မျှ ဟောတော်မူလိမ့်မည်နည်း။

ငါသည် ရဟန်းမတို့နှင့် အတူတကွသွား၍ ကိုယ်ကို မပြုပဲ မြတ်စွာဘုရားကို ဖူးမြော်ပြီးလျှင် တရားတော်ကို နာ၍ ပြန်လာ ရမူကောင်းလေစွာ” ဟု ကြံစည်ပြီးသော် “ယနေ့ ငါသည်လည်း တရားနာလိုက်အံ့” ဟု ဘိက္ခုနီမတို့အား ပြောကြားလေ၏။ ဘိက္ခုနီမတို့သည် “ဤရူပနန္ဒာ ဘိက္ခုနီမ၏ မြတ်စွာဘုရား အထံသို့ ဆည်းကပ်ရန် သွားလိုမှုကား အလွန်ကြာမြင့်မှ ဖြစ်ပေါ်လေချေသည်။ ယနေ့ မြတ်စွာဘုရားသည် ဤ ရူပနန္ဒာ ဘိက္ခုနီမကို အကြောင်းပြု၍ နည်းမျိုးစုံစွာ ဆန်းကြယ်သော တရားဒေသနာကို ဟောတော်မူလိမ့်မည်” ဟု အောက်မေ့ဝမ်းမြောက်ကြကာ ဇနပဒကလျာဏီ ရူပနန္ဒာထေရီကို ခေါ်ဆောင်၍ သွားကြလေကုန်၏။

မြတ်စွာဘုရားရှင်သည် စောစောကပင် ရူပနန္ဒာ ထေရီမလိုက်ပါလာသည်ကို ကြိုတင်သိမြင်တော်မူ၍ ဆူးဖြင့် ဆူးကို ထွင်သောယောကျာ်း၊ မယ်န (ပရစ်) ဖြင့် မယ်န ကို ထုတ်သောယောကျာ်းကဲ့သို့ အဆင်းဖြင့်ပင် ရူပနန္ဒာထေရီမ၏ အဆင်းမာန်ကို ပယ်ဖျောက်တော်မူရန် ကိုယ်တော်မြတ်၏ တန်ခိုးအစွမ်းဖြင့် ၁၅-နှစ် ၁၆-နှစ်အရွယ် အလွန်ရှုချင်ဖွယ်ရှိသော မိန်းမငယ်ကို ကိုယ်တော်မြတ်၏ နံပါးအနီး၌ တည်နေကာ ယပ်လေခပ်နေဟန် ဖန်ဆင်း၍ ထားတော်မူနှင့်၏။

ရူပနန္ဒာထေရီမသည် ဘိက္ခုနီမတို့နှင့် အတူတကွ မြတ်စွာဘုရားထံသို့ ချဉ်းကပ်၍ မြတ်စွာဘုရားရှင်ကို ရှိခိုးပြီးလျှင် ဘိက္ခုနီသံဃာအကြား၌ ထိုင်နေလျက်ပင် ခြေတော်ဖျားမှစ၍ ဆံတော်ဖျားတိုင် မြတ်စွာဘုရားရှင်၏ ရူပကာယအသရေတော်ကို ဖူးမြော်ရ၍၎င်း၊ တဖန် မြတ်စွာဘုရား၏ နံပါးတော်၌ တည်နေကာ ယပ်လေခပ်နေသော ထိုနိမ္မိတ အမျိုးသမီးရုပ်ကို မြင်ရ၍၎င်း “ဩ...ဤမိန်းမငယ်ကား ရုပ်ရည်အဆင်း တင့်တယ်လှတိတကား” ဟု ကြံစည်ကာ မိမိ၏ အဆင်းမာန်ကို စွန့်ပယ်၍ ထိုနိမ္မိတအမျိုးသမီး၏ အဆင်း၌ အလွန် တပ်မက်သော အလိုဆန္ဒ ဖြစ်ရှိလာလေသည်။

ရတနာ] ဝိဇယသုတ္တန် မြန်မာပြန် နောက်ဆက်တွဲ ၃၅၃

ထိုအခါ မြတ်စွာဘုရားရှင်သည် ထိုနိဗ္ဗိတမိန်းမကို (တရား ဟောရင်းကပင်) အသက်နှစ်ဆယ် အရွယ်ပမာဏရှိသည်ကို ပြု၍ ပြောင်းလဲဖန်ဆင်းပြတော်မူလေသည်။ မှန်၏ - မာတုဂါမသည် ၁၆-နှစ်အရွယ်ရှိစဉ်သာလျှင် တင့်တယ်၏။ ထိုမှအထက်၌ (၁၆-နှစ်လောက်) မတင့်တယ်တော့ချေ။ သို့ရကား ထိုသို့ ပြောင်းလဲ ဖန်ဆင်းပြတော်မူသောအခါ၌ ထိုနိဗ္ဗိတမိန်းမ၏ ရုပ်ရည်အဆင်း ဆုတ်ယုတ်ခြင်းကို ပက်ပင်းပါ တွေ့မြင်ရ၍ ရူပနန္ဒာထေရီမ၏ သန္တာန်ဝယ် ထိုနိဗ္ဗိတရုပ်၌ တပ်မက်မှု(= ဆန္ဒရာဂ) တရား စော စောကအောက် ပါး၍ပါး၍ သွားလေ၏။

ထို့နောက် မြတ်စွာဘုရားရှင်သည် သားမဖွားသေးမီ မိန်းမ အဆင်း၊ တကြိမ်သားဖွားပြီးသော မိန်းမအဆင်း၊ မိန်းမလတ် အဆင်း၊ မိန်းမကြီးအဆင်း၊ ဇနောင်ဇနင်ဖြစ်လျက် တောင်ငွေကို လက်စွဲကာ မှည့်မည်းများ တကိုယ်လုံးစွဲကပ်နေသည့် အနှစ် တရာရှိမိန်းမအိုအဆင်းများကို အစဉ်အတိုင်း ပြောင်းလဲ ပြောင်း လဲ ဖန်ဆင်း၍ပြုပြီးသော် ရူပနန္ဒာထေရီမ ရှုကြည့်နေစဉ်ပင် ထို နိဗ္ဗိတမိန်းမအို၏ သေခြင်းကို၎င်း၊ ဖူးဖူးရောင်သောသူကောင် စသည်တို့၏ ကိုယ်ကို၎င်း၊ ရနံ့ပုပ်လှောင်း စက်ဆုပ် ရှုံရှာ ဖွယ် ကောင်းသောအဖြစ်ကို၎င်း ဖန်ဆင်း၍ ပြတော်မူလေ၏။

ထိုနိဗ္ဗိတရုပ်အစဉ်ကို မြင်ရလေသော် ဇနပဒကလျာဏီ ရူပ- နန္ဒာထေရီ၏ စိတ်သန္တာန်ဝယ် “ဤယခု ငါမြင်ရဘော မိန်းမ အတူပင် ဤဖြစ်စဉ်ကား ငါရောသူပါ အားလုံးသောသတ္တဝါ တို့နှင့် ဆက်ဆံသောသဘော ဖြစ်စွာတကား...” ဟု ရှုဆင်ခြင် ကာ အနိစ္စသည် တည်၍ ဖြစ်၍ လာလေ၏။ ထိုအနိစ္စသည် နောက်သို့ အစဉ်လိုက်ကာ ဒုက္ခသည် အနတ္တသည်တို့လည်း တည်လာ ထင်လာ ဖြစ်ပွားလာကြလေ၏။ ဘဝ သုံးပါးတို့သည် မီးဟုန်းဟုန်း တောက်လောင်သော အိမ်ကဲ့သို့ ကိုးကွယ်ရာမဲ့သော အနေဖြင့် ထင်လာကုန်၏။

ထိုအခါ မြတ်စွာဘုရားရှင်သည် “နန္ဒာဘိက္ခုနီ၏ စိတ်ကား ကမ္မဋ္ဌာန်း အလုပ်၌ သက်ဝင်လေပြီ” ဟု လိင်္ဂကုန်၍ ထိုနန္ဒာ

ထေရီမအား သင့်လျော်လျောက်ပတ် သပ္ပာယ်ဖြစ်သော အစွမ်းဖြင့် ဤတရားဂါထာတို့ကို ဟောတော်မူ၏—

အာတုရံ အသုစိံ ပူတိံ၊ ပဿ နန္ဒေ သမုဿယံ။
ဥဒ္ဓရန္တံ ပဒ္ဓရန္တံ၊ ဗာလာနံ အဘိပတ္တိတံ။

ယထာ ဣဒံ တထာ ဧတံ၊ ယထာ ဧတံ တထာ ဣဒံ။
ဓာတုတော သုညတော ပဿ၊ မာ လောကံ ပုနရာဂမိ။
ဘဝေ ဆန္တံ ဝိရာဇေတွာ၊ ဥပသန္တာ စရိဿသိ။

(ပဌမဂါထာအနက်ကို ရှေးစာမျက်နှာ ၃၄၇-၌ ကြည့်လေ)။

နန္ဒေ = ချစ်သမီး ရူပနန္ဒာ...။ ဣဒံ = ဤအဇ္ဈတ္တ ဖြစ်သော သင်၏ကိုယ်သည်။ အနိစ္စာဒိဓမ္မံ ယထာ = အနိစ္စစသော သဘောရှိသကဲ့သို့။ ဧတံ = ထိုဗဟိဒ္ဓ သင် မြင်ရသည့် အပြင်အပကိုယ်သည်။ တထာ = ထိုအတူ အနိစ္စစသော သဘောရှိ၏။ ဧတံ = ထိုဗဟိဒ္ဓ သင်မြင် ရသည့် အပြင်အပကိုယ်သည်။ ဥဒ္ဓုမာတကာဒိဘာဝပုတ္တံ ယထာ = အစဉ်အတိုင်း အရွယ်အစုစု အနုအရင့်တွေကို စွန့်ကာ ဖူးဖူးရောင်သော သူကောင် စသည် အဖြစ်သို့ ရောက်သကဲ့သို့။ ဣဒံ = ဤအဇ္ဈတ္တဖြစ်သော သင်၏ကိုယ် သည်။ တထာ = ထိုအတူ အရွယ်အစုစု အနုအရင့်တွေကို စွန့်၍ ဖူးဖူးရောင်သော သူကောင်-စသည် အဖြစ်သို့ ရောက်သည်။ ဘဝိဿတိ = ကေနစင်စစ် ဖြစ်လတ္တံ့။ (တံ = သင်ချစ်သမီးသည်။ ကာယဒ္ဓယံ = အဇ္ဈတ္တ၊ ဗဟိဒ္ဓ ကိုယ်ကာယနှစ်ပါးအပေါင်းကို)။ ဓာတုတော = ပထဝီ ဓာတ်စသောအားဖြင့်။ သုညတော = အတ္တ၊ အတ္တနိယ စသည်မှဆိတ်သုဉ်းသောအားဖြင့်။ ပဿ-ပဿာဟိ = ဝိပဿနာ ဉာဏ်ပညာစက္ခုဖြင့် ကြည့်ရှုလေလော့။ လောကံ = ဥပါဒါနက္ခန္ဓာတည်းဟူသော လောကသို့။ မာ ပုန အာဂမိ = တဖန်ထပ်လျှောက် ချစ်သမီးမလာ ရောက်ချင်လင့်။ ဘဝေ = ကာမ၊ ရူပ၊ အရူပအား ဘဝ သုံးပါး၌။ ဆန္တံ = တွယ်တာခုံမက် တပ်နှစ်သက်သည့်

ရတနာ] ဝိဇယသုတ္တန် မြန်မာပြန် နောက်ဆက်တွဲ ၃၅၅

တဏှာဆန္ဒကို။ ဝိရာဇေတွာ = သမုစ္ဆေဒပဟာန်ဖြင့် ပယ်လွန်ဖြတ်ရှင်း ကင်းစေ၍။ ဝါ-ကင်းစေသည်ရှိသော်။ (တံ = သင်ချစ်သမီးသည်)။ ဥပသန္တာ = ကိလေသာဟူ အပူခပ်သိမ်း အေးငြိမ်းသည်ဖြစ်၍။ စရိဿသိ = ချမ်းကြည် အေးမြ နေရလိမ့်သတည်း။

ဝါထာအဆုံး၌ ဇနပဒကလျာဏီ ရူပနန္ဒာ ထေရီမသည် သောတာပတ္တိဖိုလ်၌ တည်လေ၏။ ထိုနောက်မှ မြတ်စွာဘုရား ရှင်သည် ဇနပဒကလျာဏီ ရူပနန္ဒာထေရီမအား အထက်မဂ်ဖိုလ် တို့ကို ရစေရန် သုညတအခြံအရံရှိသည့် ဝိပဿနာကမ္မဋ္ဌာန်းကို ဟောကြားတော်မူလို၍ ဤဝိဇယသုတ္တန်ကို (ရှေး၌ ဆိုအပ်ပြီးသော အတိုင်း) ဟောတော်မူ၏။

(မြတ်စွာဘုရားရှင်သည် ဤဝိဇယသုတ္တန်ကို (၁)ဇနပဒကလျာဏီ ရူပနန္ဒာထေရီမအား ပဌမအကြိမ် ဟောတော်မူသည်ကား ၅-ဝါ၊ ၆-ဝါရ အချိန်လောက်တွင်ဖြစ်သည်။ (၂) သိရိမာ၌ တပ်မက်သည့်ရဟန်းကို အကြောင်းပြု၍ ဒုတိယအကြိမ် ဤဝိဇယသုတ္တန်ကို ဟောတော်မူသည် ကား သတ္တရသမ=ဆယ့်ခုနစ်ဝါမြောက်၌ ဖြစ်သည်။)

ဤဝိဇယသုတ္တန်ကို ပဌမအကြိမ် ဟောတော်မူသောအဆုံး၌ ဇနပဒကလျာဏီ ရူပနန္ဒာထေရီမသည် “အိုး...ငါ မိုက်လှချည့် တကား၊ အကြင်ငါသည် ငါ့ကိုပင် အာရုံပြု၍ ကရုဏာကြီးစွာဖြင့် ဤသို့စင် အထူးထူးသော တရားဒေသနာကို ဟောတော်မူသော ငါ့မောင်တော်ကြီး (= မြတ်စွာဘုရား) အား ဆည်းကပ်ရန် မလာရောက်မိချေပြီတကား” ဟု ပြင်းစွာထိတ်လန့်ခြင်း သံဝေဂသို့ ရောက်ရှိလေသည်။

ဤသို့ ထိတ်လန့်ပြီးလျှင် ထိုဝိဇယသုတ္တန် တရားဒေသနာကိုပင် အဖန်ဖန် နှလုံးသွင်း၍ သုညတကမ္မဋ္ဌာန်းကို စီးဖြန်းကြိုးကုတ် အားထုတ်လတ်ရကား နှစ်ရက်သုံးရက်အတွင်း၌ပင် အရဟတ္တ-ဖိုလ်သို့ ဆိုက်ရောက်လေသတည်း။

ဝိဇယသုတ္တန် မြန်မာပြန် နောက်ဆက်တွဲပြီး၏။

ကောဉပါသကဝတ္ထု

မြတ်စွာဘုရားရှင်သည် ရှေး၌ ဆိုအပ်ခဲ့ပြီးသောအတိုင်း သတ္တရသမ = ဆယ် ခုနစ်ခုမြောက်ဝါကို ရာဇဂြိုဟ်ပြည် ဝေဠုဝန် ကျောင်း၌ ကပ်ဆိုတော်မူ၍ ဝိဇယသုတ္တန်အစရှိသော ထိုထိုတရား ဒေသနာဖြင့် ကျွတ်ထိုက်သသူ နတ်လူမြဟွာ သတ္တဝါတို့ကို ဟောကြားချေချွတ်တော်မူကာ ဝါကျွတ်သောအခါ ခရီး ဒေသစာရီ အစဉ်သဖြင့် ကြံချီ၍ သာဝတ္ထိပြည်သို့ ရောက်တော်မူပြီးလျှင် ဇေတဝန်ကျောင်းတိုက်၌ ကိန်းအောင်းမွေ့လျော် သီတင်းသုံး စံနေတော်မူ၏။

ထိုအခါတနေ့သ၌ မြတ်စွာဘုရားရှင်သည် ဇေတဝန်ကျောင်းတိုက် ဝန္တကုဋီကျောင်းတော်၌ ထိုင်နေတော်မူလျက်ပင် မိုးသောက်ထအခါ သတ္တလောကကို ကြည့်ရှုတော်မူလတ်သော် အာဠဝီပြည်သား ဆင်းရဲသားတယောက်ကို မြင်တော်မူ၍ ထိုဆင်းရဲသား၏ သောတာပတ္တိမဂ်ဖိုလ်ကို ရရောက်ကြောင်း ရှေးကောင်းမှုကို သိတော်မူပြီးလျှင် ရဟန်းငါးရာ ခြံရံလျက် အာဠဝီပြည်သို့ ကြံချီတော်မူလေ၏။ အာဠဝီပြည်သူပြည်သား လူအများသည်လည်း ယဉ်ကျေးပြီးသော ဗုဒ္ဓဘာသာ သမ္မာအယူ ရှိသူများ ဖြစ်၍ မြတ်စွာဘုရားအမှူးပြုသော သံဃာတော်အရှင်မြတ်များကို ဆွမ်းပြုစုလုပ်ကျွေးရန် ရိုသေစွာ ပင့်ဖိတ်ကြလေကုန်၏။

ထိုဆင်းရဲသားသည်လည်း “မြတ်စွာဘုရားရှင် ကြွလာပြီတဲ့” ဟူသော သတင်းစကားကို ကြားသိရ၍ “ငါသည် မြတ်စွာဘုရားရှင် အထံတော်၌ တရားတော်ကို နာရပေတော့အံ့” ဟု ကြိုတင်ဝမ်းမြောက်ကာ နှလုံးသွင်းထားလေသည်။ ထူးခြားသော ဖြစ်ရပ်တခုမှာ မြတ်စွာဘုရားရှင် မြို့တွင်းသို့ ကြွဝင်တော်မူမည့် ထိုနေ့မှာပင် ထိုဆင်းရဲသား၏ နွားတကောင်သည် ချည်ကြိုးပြတ်ကာ အရပ်တပါးသို့ ပြေးသွားလေ၏။

ဆင်းရဲသားသည် “အသို့နည်း ငါသည် နွားကိုပင် အလျင်ရှာရမည်လော၊ သို့မဟုတ် တရားကိုပင် အလျင်နာရမည်လော”

ဟု ကြံစည်၍ “နွားကို အလျင်ရှာပြီးနောက်မှ စိတ်ချလက်ချ တရားကို နာပေတော့အံ့”ဟု ဆုံးဖြတ်ချက်ချမှတ်ကာ စောစော ကပင် နွားပျောက်ကိုရှာရန် အိမ်မှ ထွက်ခဲ့လေ၏။

အာဠဝီပြည်သူပြည်သား လူအများသည်လည်း မြတ်စွာဘုရား အမှူးပြုသော ရဟန်းသံဃာကို နေရာထိုင်ခင်း ပေးလှူကြကာ ဆွမ်းဆက်ကပ်လုပ်ကျွေးကြ၍ အနုမောဒနာတရား ဟောကြား တော်မူဖို့ရာ စီမံ ပြုလုပ်ကြလေသည်။ မြတ်စွာဘုရားရှင်သည် “အကြင်ဆင်းရဲသားကို အကြောင်းပြု၍ ငါဘုရားသည် ယူဇနာ သုံးဆယ်ရှိသော ခရီးကို လာရောက်ခဲ့ရလေသည်။ ထိုဆင်းရဲသား ကား နွားပျောက်ကို ရှာဖွေရန် တောသို့ ဝင်ရှာလေပြီ။ ထိုဆင်းရဲ သား လာရောက်မှသာလျှင် ငါဘုရားသည် တရားဟောပေအံ့”ဟု ကြံစည်ဆင်ခြင်တော်မူကာ ဆိတ်ဆိတ်သာ နေတော်မူလေ၏။

ထိုဆင်းရဲသားသည်လည်း နေမြင့်မှ နွားပျောက်ကို ရှာတွေ့၍ နွားအုပ်ထဲ၌ သွင်းထားခဲ့ပြီးလျှင် “ဤအချိန်၌ အခြားဝေယျာဝစ္စ ဒါနကောင်းမှု ပြုရန်မရှိသော်လည်း မြတ်စွာဘုရားအား ရှိခိုးခြင်း မျှကိုသော်မူလည်း ငါပြုပေအံ့” ဟု ကြံစည်ဆင်ခြင်မိကာ ဆာ လောင်မွတ်သိပ်ခြင်းဖြင့် ပြင်းစွာနှိပ်စက်အပ်သော်လည်း အိမ်သို့ သွားရန် အနည်းငယ်မျှ စိတ်အကြံကိုမပြုပဲ လျင်မြန်စွာ မြတ်စွာ ဘုရား အထံတော်သို့ လာရောက်၍ ရှိသေမြတ်နိုး ရှိခိုးပြီးလျှင် သင့်လျောက်ပတ်ရာ အရပ်၌ ရပ်တည်လေ၏။

မြတ်စွာဘုရားရှင်သည် ထိုသူရပ်တည်လာသောအခါ၌ အလှူ ကိစ္စ ဝေယျာဝစ္စမှူးကို “ဒါယကာ...ရဟန်းသံဃာအား လှူဒါန်း ပြီးနောက် ပိုလျှံသော သော့ခွယ်ဘောဇဉ် တစ်စုံတရာ ရှိသေး သလော”ဟု မေးတော်မူလေ၏။ “ဘုန်းတော်ကြီးသော မြတ်စွာ ဘုရား ... အပြည့် အစုံပင် ရှိပါသည်” ဟု ဝေယျာဝစ္စမှူးက လျှောက်ထားလေလျှင် မြတ်စွာဘုရား ရှင်သည် “ဒါယကာ... ထိုသို့ဖြစ်လျှင် ဤလူကို ထမင်းကျွေးလိုက်လော့” ဟု မိန့်တော်မူ လေ၏။

ဝေယျာဝစ္စမှူးသည် မြတ်စွာဘုရားရှင်က မိန့်ကြားအပ်သော အရပ်မှာပင် ထိုဆင်းရဲသားကို ထိုင်စေပြီးသော် ယာဂု၊ ခဲဖွယ်၊ ဘောဇဉ်တို့ဖြင့် ရိုသေကောင်းမွန်စွာ ကျွေးမွေးလေ၏။ ထိုဆင်းရဲသားသည် ထမင်းကို မြိန်ရှက်စွာ စားပြီးလျှင် ခံတွင်းကို စင်ကြယ်စွာ ဆေးကြောလေ၏။

(ဤနေရာကိုထား၍ ပိဋကသုံးပုံဝယ် အခြားနေရာ၌ မြတ်စွာဘုရားရှင် ကိုယ်တော်တိုင်က လူဝတ်ကြောင့်တဦးတယောက်အတွက် “ထမင်းကျွေးလိုက်စမ်း” ဟု စီမံမိန့်ကြားတော်မူသောအရာဟူ၍ မရှိ)။

ထမင်းကို မြိန်ရှက်စွာ စားရသဖြင့် ဆာလောင်မွတ်သိပ်ပူပန်မှု ငြိမ်းအေးသော ထိုဆင်းရဲသား၏ စိတ်သည် အာရုံတခုတည်း၌ ငြိမ်သက်တည်ကြည်စွာ ဖြစ်လေသည်။ ထိုအခါ ထိုဆင်းရဲသားအား မြတ်စွာဘုရားရှင်သည် ဒါနကထာ၊ သီလကထာ၊ သဂ္ဂကထာ၊ ကာမာနံ အာဒိနဝကထာ၊ နေက္ခမ္မေ အာနိသံသကထာ တည်းဟူသော အစဉ်အတိုင်းသော တရားစကားကို ဟောကြားတော်မူပြီးသော် သစ္စာလေးပါးကို ဟောကြားပြသတော်မူလေ၏။ ထိုဆင်းရဲသားသည် ဒေသနာတော်အဆုံး၌ သောတာပတ္တိဖိုလ်သို့ ရောက်ရှိလေ၏(= သောတာပန် အရိယာဖြစ်လေ၏)။ မြတ်စွာဘုရားသည်လည်း အနုမောဒနာတရား ဟောကြားတော်မူပြီးလျှင် နေရာမှ ထ၍ ဖဲကြွတော်မူလေ၏။ လူများအပေါင်းသည် မြတ်စွာဘုရားကို လိုက်၍ပို့ကြပြီးလျှင် အာဠဝီပြည်သို့ ပြန်နှစ်ခဲ့ကြလေ၏။

ရဟန်းတို့သည် မြတ်စွာဘုရားရှင်နှင့် အတူတကွ သွားကြရင်းကပင်—

“ငါ့ရှင်တို့... မြတ်စွာဘုရား ကြံပြုတော်မူပုံကို ကြည့်ကြပါလော့၊ အခြား နေရာများ၌ ဤသို့ လူဝတ်ကြောင့် တယောက်အား ထမင်းကျွေးရန် စီမံမိန့်ကြားမှု အလျှင်းပင် မရှိခဲ့ချေ။ ယနေ့မှာကား ဆင်းရဲသားလူတယောက်ကို မြင်လျှင်မြင်ခြင်းပင် ယာဂု-စသည်တို့ကို ကိုယ်တော်တိုင် နှုတ်မြွက်စီမံကာ ပေးစေတော်မူတိ၏” —

ဟု ကဲ့ရဲ့မေးငေါ့စကား ပြောကြားကြလေ၏။ မြတ်စွာဘုရားရှင်သည် ပြန်လှည့်တော်မူ၍ ရပ်တည်တော်မူရင်းကပင် “ရဟန်းတို့...အဘယ်စကား ပြောကြားကြသနည်း”ဟု မေးတော်မူ၍ ထိုအကြောင်းကို ကြားသိတော်မူရလေလျှင် “အိမ်း...ဟုတ်ပေသည် ရဟန်းတို့ ... ငါဘုရားသည် ယူဇနာ သုံးဆယ်ရှိသော ခရီးခဲကို တပင်တပန်း လာရောက်တော်မူသည်မှာ ထိုဆင်းရဲသား ဥပါသကာ၏ သောတာပတ္တိ မဂ်ဖိုလ်ရကြောင်း ရှေးကောင်းမှု = ဥပနိဿယကို မြင်၍ လာရောက်ခဲ့လေသည်။ ထိုဆင်းရဲသားကား အလွန်လျှင် ဆာလောင် မွတ်သိပ်လျက် ရှိချေသည်။ နံနက်စောစောကပင် အစပြုကာ နွားပျောက်ကိုရှာလျက် တောအရပ်၌ လှည့်လည်ခဲ့ရလေပြီ။ ငါဘုရားသည် (ထိုသူအား အစာမကျွေးစေပဲ) အကယ်၍ တရားဟောအပ်ငြားက ဆာလောင်ခြင်းဒုက္ခကြောင့် ထိုသူသည် တရားကို ထိုးထွင်း၍ သိစွမ်းနိုင်လိမ့်မည် မဟုတ်ဟု ကြံစည်ဆင်ခြင်ပြီးလျှင် ဤသို့ ပြုပေသည်။ ဆာလောင်မွတ်သိပ်ခြင်းတည်းဟူသော အနာရောဂါနှင့်တူသော အခြားရောဂါမည်သည် မရှိ” ဟု မိန့်တော်မူ၍ ဤ တရားဂါထာကို ဟောကြားတော်မူလေ၏—

ဇိဃိန္ဒာပရမာ ရောဂါ၊ သင်္ခါရပရမာ ဒုခါ။
ဧတံ ဥတွာ ယထာတူတံ၊ နိဗ္ဗာနံ ပရမံ သုခံ။

ဘိက္ခဝေ = ရဟန်းတော်များ အိုချစ်သားတို့ ...။
ရောဂါ = နှိပ်စက်ကျင်နာ ရောဂါတို့သည်။ ဇိဃိန္ဒာ-
ပရမာ = ဆာလောင်ခြင်းလျှင် လွန်သောအတိုင်းအရှည် ရှိကုန်၏။ (ရောဂါဟူသမျှတွင် ဆာလောင်ခြင်းသည် အပြင်းထန်ဆုံးသော ရောဂါဖြစ်၏။ မှန်၏—အခြားရောဂါများမှာ တကြိမ်ဆေးကုလိုက်လျှင် အရှင်းသော်လည်း ပျောက်ကင်း၍သွားသည်။ သို့မဟုတ် ရက်ပိုင်း၊ လပိုင်း၊ နှစ်ပိုင်းအားဖြင့်သော်မူလည်း ငြိမ်းစဲ၏။ ဆာလောင်ခြင်း ရောဂါကား တကြိမ်အစာစား၍လည်း အရှင်းမပျောက်၊ နေ့တိုင်း နေ့တိုင်းပင် အစာကျွေး ဆေးကု နေရသည်။

ထို့ကြောင့် ဆာလောင်ခြင်းသည် အခြားရောဂါတို့ထက် အပြင်းထန်ဆုံးသော ရောဂါဖြစ်၏ဟု ဆိုလိုသည်။

ဒုခါ = အခံခက်စွာ ဆင်းရဲဒုက္ခ ဝေဒနာတို့သည်။ သင်္ခါရပရမာ = ခန္ဓာငါးပါး သင်္ခါရတရားလျှင် လွန်သော အတိုင်းအရှည် ရှိကုန်၏။ (ခန္ဓာငါးပါး သင်္ခါရတရား ထင်ရှားရှိနေသရွေ့ ဆင်းရဲဒုက္ခ မငြိမ်းနိုင်ကား ထိုခန္ဓာ ငါးပါး သင်္ခါရတရားအစုသည် ဆင်းရဲတကာတို့အနက် အပြင်းထန်ဆုံးသော ဆင်းရဲဒုက္ခဖြစ်၏ဟု ဆိုလိုသည်။)

နိဗ္ဗာနံ = အသင်္ခတဓာတ် နိဗ္ဗာန်ပရမတ်သည်။ ပရမံ = အမြတ်ဆုံးသော။ သုခံ = ချမ်းသာသုခ ဖြစ်ပေ၏။ (လောကီလူများ နှစ်သက်အပ်သည့် ဝေဒယိတသုခချမ်းသာမှာ ထင်ရှားရှိစဉ် တည်နေစဉ်သာ သက်သာချမ်းသာ၍ ဘင်ဓဏသို့ရောက်သောအခါ (ပျက်စီးသွားသော အခါ) မသက်သာ မချမ်းသာချေ၊ နိဗ္ဗာန်တည်းဟူသော သန္တိချမ်းသာကား ဘယ်သောအခါမှပျက်စီးခြင်းသဘော မရှိသဖြင့် အခါခပ်သိမ်း ငြိမ်းချမ်းလျက်ရှိသောကြောင့် ချမ်းသာတကာထက် အမြတ်ဆုံး ဖြစ်လေသည်။

ပဏ္ဍိတော = ပညာရှိသည်။ ဧတံ = ဤအကြောင်းကို။ ယထာဘူတံ = ဟုတ်မှန်တိုင်း။ ဥတုာ = သိ၍။ နိဗ္ဗာနံ = နိဗ္ဗာန်ချမ်းသာကို။ သန္တိကရောတိ = ကိုယ်တိုင် ဆိုက်ရောက် မျက်မှောက်ပြု၏။

ဒေသနာနိဂုံး ဆုံးသောအခါ များစွာသော သတ္တဝါတို့ သောတာပတ္တိဖိုလ်-စသည်တို့သို့ ရောက်ကြလေကုန်၏။ (ဓမ္မပဒ-ဋ္ဌ၊ ၂၊ သုခဝဂ်၊ မျက်နှာ ၁၆၉-မှ)။

ကေဥပါသကဝတ္ထု ပြီး၏။

အဋ္ဌာရသမဝါကျွတ်တော်မူခြင်း
ဝေါဟာရဒီပနီပုဒ်

မြတ်စွာဘုရားရှင်သည် ဆိုအပ်ပြီးသောအတိုင်း အာဇ္ဇဝီပြည် သား နွားပျောက်ရှာသည့် ဆင်းရဲသား အစရှိသော ကျွတ်ထိုက် သသူ မိုလ်လူများစွာတို့အား စရိုက်နှင့်လျော်စွာ တရား ဓမ္မ ဟောပြောချေချွတ်တော်မူ၍ တဆယ် ရှစ်ခုမြောက် (= အဋ္ဌာရသမ) ဝေါဟာရဒီပနီပုဒ် အတိုင်း ဝေါဟာရဒီပနီပုဒ်တော်မူပြီး ကျွတ်ထိုက်သောသတ္တဝါတို့အား တရားရေအေး အမြှောက်အေးကို တိုက်ကျွေးချေချွတ်တော်မူလေသည်။

ထိုစာလိယတောင်ကျောင်း၌ အဋ္ဌာရသမဝါကျွတ်ခဲ့၍ ခရီး ဒေသစာရီ အစဉ်သဖြင့် ကြံချီတော်မူခဲ့ရာ သာဝတ္ထိပြည်သို့ ရောက်၍ ဇေတဝန်ကျောင်းတိုက်၌ သီတင်းသုံး နေထိုင်တော် မူဆဲ ဖြစ်လေသည်။

သက်ကန်းသည့်ဆမီးအား တရားဟောတော်မူခြင်း
ပေသကာရဒီပနီပုဒ်

ယခု အဋ္ဌာရသမဝါကျွတ်ပြီး၍ သာဝတ္ထိပြည် ဇေတဝန် ကျောင်းတိုက်၌ သီတင်းသုံး နေထိုင်တော်မူသည်မှ လွန်ခဲ့သော သုံးနှစ်ထက်က တနေ့သောအခါ မြတ်စွာဘုရားသခင် အာဇ္ဇဝီ ပြည်သို့ ရောက်တော်မူသည်တွင် အာဇ္ဇဝီပြည်သူပြည်သား လူ အများတို့သည် မြတ်စွာဘုရားကို ပင့်ဖိတ်၍ ကြီးစွာသောအလှူ ဒါနမှု ပြုကြလေသည်။ မြတ်စွာဘုရားရှင်သည် ဆွမ်းကိစ္စပြီးသော အခါ အနုမောဒနာတရား ဟောကြားတော်မူသည်ရှိသော်—

“ဒါယကာ ဒါယိကာမအပေါင်းတို့... ‘ငါ၏ အသက် ကား မခိုင်မြဲ၊ ငါ၏ သေခြင်းတရားကား မချွတ်ပင် ဖြစ် လိမ့်မည်၊ ငါသည် မချွတ် သေရမည်သာ ဖြစ်၏၊ ငါ၏ အသက်ကား သေခြင်းလျှင် အဆုံးရှိ၏၊ အသက်ကသာ မမြဲသည်၊ သေခြင်းတရားကား မချွတ်မြဲ၏’ ဟု ဤသို့ မရုဏသထိကို ပွားများကြလော့။

မရဏဿတိကို ပွားများရခြင်း၏ အကျိုးကား—
 မရဏဿတိကို မပွားများသော သူတို့သည် နောက်ဆုံး
 (= သေခါနီး) အခါ၌ မြွေကိုမြင်၍ ဒုတ်လက်နက်မပါ
 ကြောက်ရွံ့သော ယောက်ျားကဲ့သို့ ထိတ်လန့်ကြောက်ရွံ့
 ကြလျက် ကြောက်လန့်သော အသံကို မြည်လွန်ပြောဆို
 ကြကာ သေရကုန်၏။ မရဏဿတိကို ပွားပြီးသော
 သူတို့သည်ကား အဝေးကပင် မြွေကိုမြင်၍ ဒုတ်လှင်ကန်
 ဖြင့် ပိနိပ်ဖမ်းယူကာ လွယ်ရာ၌ စွန့်ပစ်၍ ချမ်းသာစွာ
 ရပ်တည်သော ယောက်ျားကဲ့သို့ နောက်ဆုံး (= သေခါ
 နီး) အခါ၌ မထိတ်မလန့် မကြောက်မရွံ့ပဲ ရဲရဲရင့်ရင့်
 သေဆုံးကြရကုန်၏။ ထို့ကြောင့် မရဏဿတိကို (ဆိုအင်
 ပြီးသောအတိုင်း) ဆင်ခြင်စဉ်းစား ပွားများကြရမည်” —

ဟု သြဝါဒစကား ဒိန့်ကြားတော်မူလေ၏။

ထိုတရား ဒေသနာကို ကြားနာရ၍ အခြားသောလူများသည်
 မိမိမိမိတို့၏ ကိစ္စအလုပ်ကိုသာ စိတ်ပါဝင်စား၍ ပြုလုပ်နေကြ
 သော်လည်း အသက် (၁၆) ဆယ် ခြောက်နှစ်အရွယ်ရှိ ယက်ကန်း
 သည်သမီးသည်ကား “ သြ ... မြတ်စွာဘုရားရှင်တို့၏ စကား
 တော်မည်သည် အံ့ဖွယ်ရှိပါပေစွာ၊ ငါသည်ကား မရဏဿတိကို
 ပွားများမှ သင့်လျော်တော့မည်” ဟု ကြံစည်၍ ညဉ့်ညဉ့်နေနေ
 မရဏဿတိကိုသာ ပွားများနေလေ၏။ မြတ်စွာဘုရားရှင်သည်
 လည်း ထိုအာဠဝီပြည်မှ ထွက်ကြွတော်မူ၍ ဇေတဝန်ကျောင်း
 တိုက်သို့ ပြန်ကြွတော်မူလေ၏။ ထိုယက်ကန်းသည် သမီးသည်
 လည်း သုံးနှစ်ကြာကာလပတ်လုံး မရဏဿတိကို အမြဲမပြတ်
 ပွားများမြဲ ပွားများနေလေ၏။

သုံးနှစ်လွန်မြောက်၍ (ယခု ဇေတဝန်ကျောင်းတိုက်၌ သီတင်း
 သုံးနေတော်မူစဉ်) ဘနေသ၌ မြတ်စွာဘုရားရှင်သည် မိုးသောက်
 ထအခါ သတ္တလောကကို ကြည်တော်မူလေသော် ကိယ်တော်
 မြတ်၏ ဣဏ်တော်ကွန်ရက်အတွင်း ဝင်၍လာသော ထိုသတို့

သမီးကို မြင်တော်မူ၍ “အဘယ်သို့များ ဖြစ်လိမ့်မည်နည်း” ဟု ဆက်လက်စူးစမ်း ဆင်ခြင်တော်မူသည်ရှိသော်—

“ဤသတို့သမီးသည် ငါဘုရား၏ မရုဏသထိ တရား ဒေသနာကို ကြားနာရသော နေ့မှစ၍ သုံးနှစ်ကြာကာလ ပက်လုံး မရုဏသထိကို ပွားများခဲ့လေပြီ။ ယခုအခါ ငါ ဘုရားသည် ထိုအာဇ္ဇဝီပြည်သို့ ကြွသွား၍ ဤသတို့သမီးကို ပြဿနာလေးချက် မေး၍ ထို သတို့သမီးက ဖြေဆိုလက် သည်ရှိသော် လေးဌာနတို့၌ သာဓု ကောင်းကြီး ပေးပြီး လျှင် ဤ ‘အန္တိဘူတော အယံ လောကော’ အစရှိသော တရားဂါထာကို ဟောကြားပေအံ့။ ထို သတို့သမီးသည် တရားဂါထာ အဆုံး၌ သောတာပတ္တိဖိုလ်သို့ ရောက်လိမ့် မည်။ ထိုသတို့သမီးကို အမှီပြု၍ လူများ အပေါင်းအတွက် လည်း အကျိုးရှိသော (= အကျိုးရသော) တရားဒေသနာ ဖြစ်လိမ့်မည်” —

ဟု ပိုင်းခြားသိမြင်တော်မူ၍ ရဟန်းငါးရာ ခြံရံလျက် ဇေတဝန် ကျောင်းတိုက်မှ ထွက်တော်မူ၍ အစဉ်သဖြင့် ကြွချီတော်မူသည် တွင် အာဇ္ဇဝီပြည် အဂ္ဂါဠဝ အမည်ရှိသော ကျောင်းတိုက်ကြီးသို့ ဆိုက်ရောက်တော်မူလေ၏။

အာဇ္ဇဝီပြည်သူပြည်သား လူအများတို့သည် “မြတ်စွာဘုရားရှင် ကြွလာတော်မူပြီ” ဟူသော သတင်းစကားကို ကြားသိကြရ၍ အားရဝမ်းသာ ထိုအဂ္ဂါဠဝ ကျောင်းတိုက်သို့ သွားရောက်ကြ ပြီးလျှင် မြတ်စွာဘုရားအမှူးရှိသော သံဃာတော်ကို ပင့်ဖိတ်ကြ လေကုန်၏။

ထိုအခါ ထို ယက်ကန်းသည် သမီး သတို့သမီးသည်လည်း မြတ်စွာဘုရားရှင် ကြွလာတော်မူကြောင်းကို ကြားသိရ၍ “ငါ၏ တရားဖခင် ဆရာရှင်ဖြစ်၍ လပြည့်ဝန်းအတူ သပ္ပာယ်သော မျက်နှာ ရှိတော်မူသော ဂေါတမန္တယ်ပွား ရှင်တော် ဘုရားကြီး သည် ကြွလာတော်မူပြီတဲ့” ဟု ဝမ်းမြောက်သော စိတ်ရှိလျက်—

“... ဤအတိုင်း ဤအတိုင်း ဤအတိုင်း သွန်ခွဲသောသုံးနှစ်က
 ရှေ့ရည်မလွင်း ဝါဒင်းသော အဆင်း ရှိတော်မူသည့်
 မြတ်စွာဘုရားကို ဖူးမြော်ရပူးမလပြီ၊ ယခုအခါ ထိုငါ
 ဖောရား၏ ရှေ့ရည်သဆင်း ဝါဒင်းသော ကိုယ်တော်ကို
 ဂူးမြော်ခြင်းဖြင့်၊ ချိုမြိန်လှစွာ ဩဇာတက်ပွား တရား
 သောတမြတ်ကို နာကြားခြင်းဖြင့်၊ အခွင့်ကောင်းကို ရပေ
 မော့မည်”။

ဟု ကြံစည်စဉ်းစားမိလေသည်။

အထူးအားဖြင့် ထိုသတို့သမီး၏ ဖခင်ဖြစ်သူက ယက်ကန်း
 အလုပ်ရုံသို့ တွားခွဲဆဲအခါ “သမီး... ငါသည် သူတပါး၏ ဥစ္စာ
 ဖြစ်သော အဝတ်ကို ယက်ကန်းစင်သို့ တင်ထားအပ်လေပြီ၊
 ထိုအဝတ်အတွက် သယံဇာတလောက်သာ မပြီးဆုံးသေးပဲ ကျန်ရှိ
 နေသည်၊ ထိုအဝတ်ကို ယနေ့ပြီးအောင် ရက်ပေအံ့၊ ချစ်သမီး
 သည် လျင်မြန်စွာ ရက်ဖောက်ကို လုံး၍ ငါ၏ ထံသို့ ဆောင်ယူ
 ခဲ့လော့” ဟု မှာကြားသွားခဲ့လေသည်။

သတို့သမီးသည် “ငါကား မြတ်စွာဘုရားရှင်၏ တရားတော်ကို
 နာယူလိုသူဖြစ်သည်။ ငါ့ဖခင်ကလည်း ငါ့ကို ဤကဲ့သို့ အရေး
 တကြီး မှာကြားသွားခဲ့လေသည်၊ အသို့နည်း (= ဘယ့်နှယ်လဲ)
 ငါသည် မြတ်စွာဘုရားရှင်၏ တရားတော်ကို တည်း အလျင်လက်ဦး
 နာရမည်လော၊ သို့မဟုတ် ဖခင်ထံသို့ ရက်ဖောက်ကို တည်း
 လုံး၍ ပို့ရမည်လော” ဟု ကြံစည်လေ၏။ ထိုနောက် တဖန်ဆက်၍
 ထိုသတို့သမီး၏ စိတ်သန္တာန်ဝယ် “ဖခင်သည် ရက်ဖောက်ကို
 မပို့အပ်သည်ရှိသော် ငါ့ကို ပုတ်ခတ်မူလည်း ပုတ်ခတ်လေရာ၏၊
 ရိုက်မူလည်း ရိုက်လေရာ၏၊ သို့ရကား ရက်ဖောက်ကို လုံးပြီးလျှင်
 ဖခင်အား ပေးပြီးနောက်မှ တရားကို နာယူတော့အံ့” ဟူ၍
 အကြံဖြစ်ပြီးလျှင် အင်းပျဉ်ငယ် (= ထိုင်ခုံငယ်) ၌ ထိုင်၍ ရက်
 ဖောက်ကို လုံးလေ (= ယောက်လေ) ၏။

အာဇ္ဇဝိပြည်သူပြည်သား လူအများသည်လည်း မြတ်စွာဘုရား
 ရှင်ကို ဆွမ်းဆက်ကပ် ပြုစုလုပ်ကျွေးပြီး၍ ရေစက်ခွက်ကို ကိုင်

ကြကာ အနုမောဒနာတရား နာကြားကြရန် စီမံကြလေသည်။ မြတ်စွာဘုရားရှင်သည် “အကြင်ယက်ကန်းသည် သမီးဖြစ်သူ အမျိုးသမီးကို အကြောင်းပြု၍ ငါဘုရားသည် ယူဇနာသုံးဆယ် ရှိသောခရီးကို လာရောက်ခဲ့ရလေသည်။ ထိုအမျိုးသမီးကား ယခု အချိန်တိုင်အောင်ပင် တရားနာခွင့်ကို မရရှာသေး၊ ထိုအမျိုးသမီး တရားနာခွင့်ရမှသာ ငါဘုရားသည် အနုမောဒနာတရား ဟောကြားမည်” ဟု ကြံစည်ဆင်ခြင်တော်မူကာ ဆိတ်ဆိတ်သာ နေတော်မူလေ၏။

(အထူးကား...ဤသို့ ဆိတ်ဆိတ်နေတော်မူသော မြတ်စွာဘုရားရှင်အား နတ်နှင့်တကွသော သတ္တလောက၌ တဦးတယောက်ကမျှ တစုံတရာ “တရားဟောတော်မူပါ” — စသောစကားကို လျှောက်ထားခြင်းငှါ မဝံ့ချေ)။

ထိုသတို့သမီးသည်လည်း ရက်ဖောက်ကို လုံး (= ယောက်) ပြီးနောက် ခြင်းတောင်း၌ ထည့်ပြီးလျှင် ဖခင်အထံသို့ သွားစဉ် ပရိသတ်အစွန်အနား၌နေ၍ မြတ်စွာဘုရားရှင်ကို မူးမြော်လျက်သာ ရပ်တည်ရှာလေ၏။ မြတ်စွာဘုရားရှင်သည်လည်း လည်တော်ကို မော့၍ ထိုသတို့သမီးကို ကြည့်ရှုတော်မူလေ၏။ ထိုသတို့သမီးသည် မြတ်စွာဘုရားရှင်၏ ကြည့်တော်မူပုံအခြင်းအရာဖြင့်ပင် “မြတ်စွာဘုရားရှင်သည် ဤသို့များပြားလှသော ပရိသတ်အလယ်၌ ထိုင်နေတော်မူရင်းကပင် ငါ့ကို ကြည့်ရှုတော်မူသည်မှာ ကိုယ်တော်မြတ်ထံတော်ပါးသို့ ငါ့စားဆည်းကပ်ရန် လာရောက်ခြင်းကို တောင့်တတော်မူ၏” ဟု ရိပ်မိသိရှိလေသည်။

ထိုသတို့သမီးသည် ရက်ဖောက်ထည့်သော ခြင်းတောင်းကလေးကို ချထားခဲ့၍ မြတ်စွာဘုရားရှင်၏အနီး ထံတော်ပါးသို့ သွားရောက်ဆည်းကပ်လေ၏။

(ဤ၌။ ။ မြတ်စွာဘုရားရှင်သည် အဘယ့်ကြောင့် ထိုသတို့သမီးကို လည်တော်မော့၍ ကြည့်ရှုတော်မူသနည်းဟု မေးဖွယ်ရှိ၏။

အဖြေကား... မြတ်စွာဘုရားရှင်၏ စိတ်သန္တာန်တော်ဝယ် “ဤသတို့သမီးသည် ပရိသတ်အစွန်အဖျားမှပင် တရားမနာရပဲ ဖခင်ထံသို့ သွား

ခွဲလျှင် ပုထုဇဉ်အဖြစ်ဖြင့် သေ၍ လားရာဂတိ မမြဲသူ ဖြစ်ပေလိမ့်မည်။ ငါဘုရားထံသို့ လာရောက်၍ တရားတော်ကို နာပြုံးမှ သွားမှုကား သောတာပတ္တိဖိုလ်သို့ ရောက်၍ လားရာလုဂတိ မြဲသူဖြစ်လျက် တုသိတာ နတ်ဗိမာန်၌ ဖြစ်ပေလိမ့်မည်” ဟု ဆင်ခြင်စဉ်းစားမှ အကြံတော်ဖြစ်၍ လေသည်။ အတူးအားဖြင့် ထိုသတို့သမီးအဖို့ရာ ထိုနေ့၌ သေခြင်းမ လွတ်မြောက်မှုမည်သည် မရှိချေ။ ထို့ကြောင့် မြတ်စွာဘုရားရှင်သည် ထိုသတို့သမီးကို ပရိသတ်အလယ်မှပင် လည်တော်ကိုမော့၍ ကြည့်ရှု တော်မူလေသည်။)

ထိုသတို့သမီးသည် ကြည့်ရှုတော်မူသော အမှတ်နိမိတ်ဖြင့်ပင် ဘုရားရှင်၏ အလိုတော်ကို ရိပ်မိသိရှိကာ မြတ်စွာဘုရားရှင် ထံတော်အနီးသို့ ဆည်းကပ်၍ ရောင်ခြည်တော်ခြောက်သွယ်တို့၏ အကြားသို့ ဝင်ရောက်လျက် ရှိသေမြတ်နိုး ရှိခိုးပြီးလျှင် အပြစ် လွတ်ရာအရပ်၌ ရပ်တည်လေ၏။ ထိုသို့ ရပ်တည်သောအခါ မြတ်စွာဘုရားရှင်က မေး၍ ထိုသတို့သမီးက ဖြေဆိုပုံ စကား အစဉ်မှာ—

- (၃၅) သတို့သမီးငယ် သင် ဘယ်ကလာသ နည်း။
- (သ တို့ သ မီး) မသိပါ အရှင်ဘုရား.....။
- (၃၅) သင် ဘယ်သို့ သွားမည်နည်း။
- (သ တို့ သ မီး) မသိပါ အရှင်ဘုရား.....။
- (၃၅) သတို့သမီးငယ်.....သင် မသိဘူးလော။
- (သ တို့ သ မီး) သိပါ၏ အရှင်ဘုရား.....။
- (၃၅) သတို့သမီးငယ်.....သင် သိ၏လော။
- (သ တို့ သ မီး) မသိပါ အရှင်ဘုရား.....။

ဤသို့လျှင် မြတ်စွာဘုရားရှင်သည် ထိုသတို့သမီးငယ်ကို ပြဿ နာလေးချက် မေးမြန်းတော်မူလေ၏။ သတို့သမီးငယ်ကလည်း မိမိ၏ လေးနက်သော အဓိပ္ပာယ်ဖြင့် မြတ်စွာဘုရားရှင်၏ အလို တော်ကို သိကာ ဖြေကြားလေ၏။

အဓိပ္ပါယ်ကို မသိကြသော လူများအပေါင်းသည် “အမောင်
 တို့... ကြည့်ကြလော့၊ ဤ ယက်ကန်းသည်သမီးသည် မြတ်စွာ
 ဘုရားနှင့်အတူ ရောက်တတ်ရာရာ သူပြောလိုရာစကား ပြော
 ကြားတိ၏။ တကယ်ဆိုတော့ မြတ်စွာဘုရားရှင်က ‘ဘယ်ကလာ
 သနည်း’ဟု မေးတော်မူအပ်သော် ‘ယက်ကန်းသည်အိမ်မှ လာပါ
 သည်ဘုရား...’ ဟု လျှောက်ထား ဖြေကြားသင့်၏။ ‘ဘယ်သို့
 သွားမည်နည်း’ဟု မေးတော်မူအပ်သော် “ယက်ကန်းအလုပ်ရုံသို့
 သွားပါမည်ဘုရား...’ဟု လျှောက်ထား ဖြေကြားသင့်၏” ဟူ၍
 ကဲ့ရဲ့ရှုတ်ချစကား ပြောကြားကြလေ၏။

မြတ်စွာဘုရားရှင်သည် လူအပေါင်းကို အသံတိတ်အောင်
 ပြုတော်မူပြီးလျှင်—

“(၁) သတို့သမီးငယ်... ‘သင် ဘယ်က လာသနည်း’
 ဟု ငါဘုရားက မေးမြန်းအပ်သော် အဘယ့်ကြောင့်
 ‘မသိပါ အရှင်ဘုရား...’ဟု သင်ဖြေကြားပြောဆိုသနည်း”
 ဟု မေးတော်မူ၏။

သတို့သမီး ငယ်က “ဘုန်းတော်ကြီးသော မြတ်စွာ
 ဘုရား...အရှင်ဘုရားတို့သည် တပည့်တော်မ ယက်ကန်း
 သည်အိမ်မှ လာခဲ့သည်ကို သိတော်မူကြပါကုန်၏။ စင်စစ်
 သော်ကား ‘ဘယ်ကလာသနည်း’ဟု မေးတော်မူကြသည်
 မှာ ‘အဘယ်ဘုံမှလာ၍ ဤယက်ကန်းသည်ဘဝ၌ ဖြစ်သ
 နည်း’ဟု မေးတော်မူလိုကြပါသည်။ တပည့်တော်မကား
 ‘အဘယ်ဘုံမှ လာ၍ ဤယက်ကန်းသည်ဘဝ၌ ငါဖြစ်ရ
 သည်’ဟု မသိပါ။ ထို့ကြောင့် တပည့်တော်မသည် ‘မသိပါ
 အရှင်ဘုရား ...’ဟု ဖြေကြား လျှောက်ထားပါသည်” —

ဟူ၍ ရှင်းလင်းဖြေကြား လျှောက်ထားလေသော် မြတ်စွာဘုရား
 ရှင်သည် “သာဓု သာဓု သတို့သမီးငယ် ...၊ ငါဘုရား မေးမြန်း
 အပ်သော ပြဿနာကိုပင် သင် သတို့သမီးငယ်သည် ဖြေကြား
 အပ်ပေပြီ”ဟု ပဌမအကြိမ် သာဓုကောင်းကြီးပေးတော်မူပြီးလျှင်
 အထက်သို့ တဆင့်တက်၍—

“(၂) သတို့သမီးငယ်.... ‘သင် ဘယ်သို့ သွားမည် နည်း’ဟု တဖန် ငါဘုရားက မေးမြန်းအပ်သော် အဘယ့်ကြောင့် ‘မသိပါ အရှင်ဘုရား....’ဟု သင်ဖြေကြား ပြောဆိုသနည်း”ဟု မေးတော်မူပြန်၏။

သတို့သမီးငယ်က “ဘုန်း တော်ကြီးသော မြတ်စွာဘုရား....အရှင်ဘုရားတို့သည် တပည့်တော်မကို ရက်ဖောက်ခြင်းကို ယူဆောင်၍ ယက်ကန်းအလုပ်ရုံသို့ သွားမည်ကို သိတော်မူကြပါကုန်၏။ စင်စစ်သော်ကား ‘ဤလှူပြည်မှ စုတေ၍ သွားလေသော် အဘယ်ဘုံ၌ ဖြစ်လိမ့်မည်နည်း’ ဟု မေးတော်မူလိုကြပါသည်။ တပည့်တော်မသည်လည်း ‘ဤဘဝမှ စုတေသော် အဘယ်ဘုံ၌ သွားရောက် ဖြစ်ရလိမ့်မည်’ဟု မသိပါ။ ထို့ကြောင့် တပည့်တော်မသည် ‘မသိပါ အရှင်ဘုရား....’ဟု ဖြေကြားလျှောက်ထားပါသည်” —

ဟူ၍ ရှင်းလင်းဖြေကြား လျှောက်ထားလေသော် မြတ်စွာဘုရားရှင်သည် “ငါဘုရား မေးမြန်းအပ်သော ပြဿနာကိုပင် သင်သတို့သမီးငယ်သည် ဖြေကြားအပ်ပေပြီ”ဟု မိန့်တော်မူကာ ဒုတိယအကြိမ်မြောက် သာဓုကောင်းကြီး ပေးတော်မူပြီးလျှင် အထက်သို့ တဆင့်တက်၍ —

“(၃) သတို့သမီးငယ်....ထိုသို့ဖြစ်လျက် ငါဘုရားက ‘သင် မသိဘူးလော’ဟု မေးသောအခါ အဘယ့်ကြောင့် ‘သိပါ၏ အရှင်ဘုရား....’ဟု သင် ဖြေကြားသနည်း”ဟူ၍ မေးတော်မူပြန်၏။

သတို့သမီးငယ်က “ဘုန်းတော်ကြီးသော မြတ်စွာဘုရား....သေရမည့်အဖြစ်ကို တပည့်တော်မ သိပါသည်။ ထို့ကြောင့် ‘သိပါ၏ အရှင်ဘုရား....’ဟု ဖြေကြား လျှောက်ထားပါသည်” —

ဟူ၍ ရှင်းလင်းဖြေကြား လျှောက်ထားလေသော် မြတ်စွာဘုရားရှင်သည် “ငါဘုရားမေးမြန်းအပ်သော ပြဿနာကိုပင် သင်သတို့

သမီးငယ်သည် ဖြေကြားအပ်ပေပြီ” ဟု မိန့်ဆိုတော်မူကာ တတိယ အကြိမ်မြောက် သာဓုကောင်းကြီး ပေးတော်မူပြီးလျှင် အထက်သို့ တဆင့်တက်၍—

“(၄) သတို့သမီးငယ်... ထိုသို့ဖြစ်လျက် ငါဘုရားက ‘သင် သိ၏လော’ ဟု မေးသောအခါ အဘယ်ကြောင့် ‘မသိပါအရှင်ဘုရား...’ ဟု သင် ဖြေကြားသနည်း” ဟူ၍ မေးတော်မူပြန်၏။

သတို့သမီးငယ်က “ဘုန်းတော်ကြီးသော မြတ်စွာဘုရား... တပည့်တော်မသည် မိမိ၏ သေရမည့်အဖြစ်ကို သာ သိပါသည်။ ညဉ့်၊ နေ့၊ နံနက်-အစရှိသောအခါတို့တွင် ဤမည်သောအခါ၌ သေရလိမ့်မည်ဟူ၍ကား မသိပါ။ ထို့ကြောင့် ‘မသိပါအရှင်ဘုရား...’ ဟု ဖြေကြားလျှောက်ထားပါသည်” —

ဟူ၍ ရှင်းလင်းဖြေကြား လျှောက်ထားလေသော် မြတ်စွာဘုရား ရှင်သည် “ငါဘုရားမေးမြန်းအပ်သော ပြဿနာကိုပင် သင်သတို့ သမီးငယ်သည် ဖြေကြားအပ်ပေပြီ” ဟု မိန့်ဆိုတော်မူကာ စတုတ္ထ အကြိမ်မြောက် သာဓုကောင်းကြီး ပေးတော်မူပြီးလျှင် ပရိသတ်ကို ခေါ်တော်မူ၍—

“သင်တို့သည် ဤသတို့သမီးငယ် ဖြေကြားအပ်သည့် ဤမျှသော အနက်အဓိပ္ပာယ်ကိုပင် မသိကြချေ၊ သက်သက် ကဲ့ရဲ့ရုံသာ ကဲ့ရဲ့တတ်ကြပေ၏။ မှန်၏— ပညာမျက်စိ မရှိသောသူတို့သည် (မံသမျက်စိပင် ရှိစေကာမူ) သူကန်းတို့ သာတည်း၊ ပညာမျက်စိရှိသောသူတို့မှသာ မျက်စိအမြင် ရှိသူတို့ ဖြစ်ကြချေသည်” —

ဟု မိန့်တော်မူပြီးလျှင် ဤတရားဂါထာကို ဟောကြားတော်မူ၏—

အဇ္ဈိဘူတော အယံ လောကော၊
တနုကေတ္တ ဝိပဿတိ။
သကုဏော ဇာလမုတ္တောဝ၊
အပ္ပေဝိ သဂ္ဂါယ ဂစ္ဆတိ။

သာမဝေါ = ပရိသတ်အပေါင်း သူတော်ကောင်း
 တို့...။ အယံ လောကော = သင်္ချာများတောင်း ဤ
 လောကီလူအပေါင်းသည်။ အန္ဓိဘူတော = ပညာစက္ခု
 မရှိမှုကြောင့် ကြည့်ရှုမထင် မမြင်စမ်းတမ်း သူကန်းသဖွယ်
 ဖြစ်၍နေ၏။ ဧတ္ထ = သင်္ချာများတောင်း ဤလောကီ လူ
 အပေါင်းတွင်။ တနုကော = ပညာစူးရှ အနည်းငယ်မျှ
 သောသူသည်။ ဝိပဿတိ = ရုပ်နာမ်ဓမ္မ သင်္ခါရကို လက္ခ-
 ဏာယာဉ် သုံးချက်တင်၍ ဆင်ခြင်ကြည့်ရှုနိုင်၏။ ဇာလ-
 မုတ္တော = မှုဆိုး၏ကွန်ရက်မှ လွတ်ထွက်သော။ သကု-
 ဏော = ငုံးငှက်သည်။ အပ္ပေါဇ္ဇဝ = အနည်းငယ်မျှ
 မပြောပလောက်သကဲ့သို့။ တထာ = ထိုအတူ။ အပ္ပေါ =
 ပညာစူးရှ အနည်းငယ်မျှသော သူသည်။ သဂ္ဂါယ =
 လူ့ ရုပ်နတ်ဌာန် နိဗ္ဗာန်ချမ်းသာသို့။ ဝစ္ဆတိ = ကုသိုလ်
 ပံ့ထောက် ဆိုက်ရောက်ရလေ၏။

ဒေသနာနိဂုံး ဆုံးသောအခါ ယက်ကန်းသည်သမီး သတို့သမီး
 ငယ်သည် သောတာပတ္တိဖိုလ်၌ တည်လေ၏။ လူများအပေါင်း
 အားလည်း အကျိုးရသော တရားဒေသနာ ဖြစ်လေ၏။

သတို့သမီးငယ်၏အလား

ထိုသတို့သမီးငယ်သည်လည်း ရက်ဖောက်ခြင်းကို ယူဆောင်၍
 ဖခင်အထံသို့ သွားလေ၏။ ဖခင်ဖြစ်သူသည်လည်း ယက်ကန်း
 စင်တွင် ထိုင်နေရင်းပင် အိပ်ငိုက်နေလေသည်။ သတို့သမီးသည်
 အမှတ်တမဲ့ ရက်ဖောက်ခြင်းကို တွန်း၍ရွှေ့လိုက်စဉ် ရက်ဖောက်
 ခြင်းသည် လွန်းအစွန်း၌ ထိခိုက်၍ အသံမြည်လျက် အောက်သို့
 ကျလေ၏။

ဖခင်ဖြစ်သော ယက်ကန်းသည်သည် အိပ်ငိုက်နေရာမှ နိုးလတ်
 ၍ ပင်ကိုယ်က ကိုင်ယူမြဲတိုင်းသော အမှတ်နိမိတ်ဖြင့် လွန်းအစွန်း
 ကို ဆွဲလိုက်လေသော် လွန်းအစွန်းသည် အရှိန်လွန်၍ ထိုသတို့
 သမီးငယ်ကို ရင်ဝ၌ တည့်တည့်ထိုးမိ ခိုက်မိလေ၏။ သတို့သမီး

ငယ်သည် ထိုနေရာ၌ပင် စုတိပြတ်ကြွ သေလွန်၍ တုသိတာ နတ်ပြည်၌ ဖြစ်လေ၏။

ဖခင်ယက်ကန်းသည်သည် သမီးကိုကြည့်ရှုလေသော် တကိုယ် လုံး သွေးအလိမ်းလိမ်း ကပ်ငြိလျက် လဲ၍ သေနေသည်ကို မြင်ရ လေ၏။ ထိုအခါ ဖခင်ယက်ကန်းသည်၏ စိတ်သန္တာန်၌ ကြီးစွာ သော စိုးရိမ်ခြင်း ပူဆွေးခြင်း ဖြစ်လေ၏။ ထိုနောက်မှ ဖခင် ယက်ကန်းသည်သည် “ငါ၏သန္တာန်ဝယ် ယခု ဖြစ်ပွားနေသော သောကမီးကို (မြတ်စွာဘုရားမှ) တပါး အခြားသောသူသည် ငြိမ်းအေးစေရန် စွမ်းဆောင်နိုင်လိမ့်မည်မဟုတ်” ဟု အောက်မေ့ ကာ သည်းစွာငိုကြွေးလျက် မြတ်စွာဘုရားရှင်ထံတော်မှောက်သို့ သွားရောက်ပြီးလျှင် ထိုအကြောင်းကို လျှောက်ထား၍ “ဘုန်းတော် ကြီးသော မြတ်စွာဘုရား...အကျွန်ုပ်၏ သောကမီးကို ငြိမ်းသတ် ပေးတော်မူပါဘုရား” ဟု လျှောက်ထားလေ၏။

မြတ်စွာဘုရားရှင်သည် ထိုဖခင်ယက်ကန်းသည်ကို သက်သာ ရာ ရစေ၍ “ဥပါသကာ ... မစိုးရိမ်လင့်၊ မှန်၏ - အစမထင် အတိတ်သံသရာတစ်ခု၌ သင့်အဖို့ရာ ဤကဲ့သို့ သမီးသေသော အခါများက ယိုစီးထွက်ကျခဲ့ရသော မျက်ရည်အစုသည် မဟာ- သမုဒြာလေးစင်း၌ရှိသော ရေပေါက်ထက်ပင် အလွန် အလွန် များလှလေပြီ” ဟု မိန့်တော်မူပြီးလျှင် အနုမတဂ္ဂိယ ဓမ္မကထာ စကား ဟောကြားတော်မူလေ၏။

ထို ဖခင်ယက်ကန်းသည်သည် သောက နည်းပါးပြီးလျှင် မြတ်စွာဘုရားရှင်ကို မိမိအား ရှင်ရဟန်းပြုပေးပါရန် တောင်းပန် လျှောက်ထား၍ ရဟန်းအဖြစ်ကို ရရှိပြီးနောက် တရားအလုပ် အားထုတ်သဖြင့် မကြာမြင့်မီပင် အရဟတ္တဖိုလ်သို့ ရောက်လေ၏။ (ဓမ္မပဒ-ဋ္ဌ၊ ၂၊ ၁၃-လောကဝဂ်၊ မျက်နှာ ၁၁၁-မှ)

ပေသကာရဓိတုဝတ္ထု ပြီး၏။

ဧကုနုပီသတိမ = ၁၉-ခုမြောက်ဝါကိုလည်း စာလိယ
တောင်ကျောင်း၌ပင် ကပ်တော်မူခြင်း

မြတ်စွာဘုရားရှင်သည် ဆိုအပ်ခဲ့ပြီးသောအတိုင်း အာဠဝီပြည်
အစရှိသော ထိုထိုအရပ်ဒေသသို့ ခရီးဒေသစာရီကြွချီတော်မူ၍
ကရားရေအေး အမြိုက်ဆေးကို လူနတ်တို့အား တိုက်ကျွေးတော်
မူပြီးလျှင် ဧကုနုပီသတိမ = ၁၉-ခုမြောက် ဝါကိုလည်း စာလိယ
တောင်ကျောင်း၌ပင် ကပ်ဆိုတော်မူကာ ကျွတ်ထိုက်သော
ဝေနေယျာဗတ္တဝါတို့အား တရားရေအေး တိုက်ကျွေးချေချွတ်
တော်မူလေသည်။

ထိုစာလိယတောင်ကျောင်း၌ ၁၉-ခုမြောက် ဝါလပတ်လုံး
သီတင်းသုံးနေတော်မူပြီးနောက် ဝါကျွတ်သောအခါ ခရီးဒေသ-
စာရီ အစဉ်သဖြင့် ကြွချီတော်မူခဲ့ရာ ရာဇဂြိုဟ်ပြည်သို့ ရောက်တော်
မူ၍ ဝေဠုဝန်ကျောင်း၌ ကိန်းအောင်းမွေလျော် နေတော်မူဆဲ
ဖြစ်သတည်း။

ကုက္ကုဒ္ဓမိတ္တနေသာဒဝတ္ထု

ထိုသို့ ရာဇဂြိုဟ်ပြည် ဝေဠုဝန်ကျောင်း၌ ကိန်းအောင်းမွေ
လျော် နေတော်မူသောအခါ ကုက္ကုဒ္ဓမိတ္တမူဆိုး မိသားစုကို
အကြောင်းပြု၍ “ပါဏိမိ စေ ဝဏော နာဿ” အစရှိသော
တရားဒေသနာကို ဟောကြားတော်မူလေသည်။ အကြောင်းအရာ
အကျယ်ကား—

ရာဇဂြိုဟ်ပြည်၌ သူဌေးသမီး တယောက်သည် အရွယ်သို့
ရောက်လတ်သော် ဘုံခုနစ်ဆင့်ရှိသောပြာသာဒ်(ခုနစ်ထပ်တိုက်)
၏ အထက်ဆုံးထပ်ဝယ် အသရေရှိသော တိုက်ခန်း၌ စောင့်
ရှောက်ထိန်းသိမ်းရန် အလုပ်အကျွေး မိန်းမတယောက်ကိုပေး၍
မိဖန္ဒစ်ပါးတို့က ချမ်းသာစွာ နေစေအပ်စဉ် တနေ့သ၌ ညနေချမ်း
အခါဝယ် လေသာပြုတင်းမှ မြို့တွင်းလမ်းမကို ကြည့်ရှုလတ်သည်
တွင် ကျော့ကွင်းငါးရာ တံကျင်(တံစို့)ငါးရာတို့ကို ယူဆောင်၍
သားသမင်တို့ကို သတ်ဖြတ်ကာ အသက်မွေးမှုပြုသော ကုက္ကုဒ္ဓ

မိတ္တ-အမည်ရှိသော သားသတ်မှုဆိုးတယောက် သားကောင် ငါးရာတို့ကိုသတ်၍ ထိုသားကောင်များအသားဖြင့် လှည်းအပြည့် တင်ဆောင်ကာ လှည်းဦး၌ထိုင်၍ အသားရောင်းရန် မြို့တွင်းသို့ လှည်းမောင်းဝင်လာသည်ကိုမြင်လတ်၍ ထိုမှုဆိုး၌ တပ်မက်သော စိတ်ရှိရကား အလုပ်အကျွေးမိန်းမ၏လက်၌ လက်ဆောင်ပဏ္ဍာ များကို နှင်းအပ်ပြီးလျှင် “ရှင်မ... သွားပါချေ၊ ထိုမှုဆိုးအား ဤလက်ဆောင်ပဏ္ဍာများကို ပေးပြီးလျှင် သူပြန်မည့်အချိန်ကို သိအောင်စုံစမ်း မေးမြန်းပြီးမှ ပြန်ခဲ့လော့” ဟု မှာကြားစေလွှတ် လိုက်လေ၏။

အလုပ်အကျွေး(= အစေခံ) မိန်းမသည် သွားလေ၍ မှုဆိုး အား လက်ဆောင်များကို ပေးပြီးလျှင် “အဘယ်အချိန်၌ ပြန်မည် နည်း” ဟု မေး၍ မှုဆိုးကလည်း “ငါကား ယနေ့ အသားများကို ရောင်းချ၍ နက်ဖြန်နံနက် စောစောပင် ဤမည်သောတံခါးမှ ထွက်၍ ပြန်ပေအံ့” ဟု ပြောဆိုလေ၏။ အလုပ်အကျွေးမိန်းမသည် မှုဆိုးပြောသောစကားကို ကြားနာခဲ့၍ သူဌေးသမီးထံ ပြန်လာပြီး လျှင် သူဌေးသမီးအား ထိုအကြောင်းကို ပြန်ကြားပြောဆိုလေ၏။

သူဌေးသမီးသည် မိမိယူသင့်သော အဝတ်၊ တန်းဆာ၊ ရွှေ ငွေဥစ္စာများကို စီမံထည့်သွင်း၍ နံနက်စောစောပင် အဝတ် ညစ်ကို ဝတ်ဆင်ကာ ရေအိုးကို ရွက်ပြီးလျှင် ကျွန်မတို့နှင့်အတူ ရေဆိပ်သို့ သွားသကဲ့သို့ အိမ်မှ ထွက်ခဲ့၍ ထို မှုဆိုးပြောသော အရပ်သို့ သွားရောက်ကာ မှုဆိုးလာချိန်ကို စောင့်မျှော်လျက် ရပ်တည် နေ လေ ၏။ မှုဆိုးသည်လည်း နံနက်စောစောပင် လှည်းကို မောင်းလျက် မြို့မှ ထွက်လာ၏။ သူဌေးသမီးသည် မှုဆိုး၏ လှည်းနောက်မှ ကောက်ကောက်လိုက်ပါ လာလေ၏။

မှုဆိုးသည် သူဌေးသမီးကို မြင်ရလေလျှင် “အိုအမိ... ငါသည် သင့်ကို ဤမည်သောသူ၏ သမီးဟူ၍ မသိပါချေ၊ ငါ့နောက်သို့ မလိုက်လာပါလင့်” ဟု ပြောဆိုလေ၏။ သူဌေးသမီးက “ငါ့ကို သင် မခေါ်ပါ၊ ငါသည် မိမိသဘောအတိုင်း လိုက်ပါလာသည်၊ သင်သည် ဆိတ်ဆိတ်သာ မိမိ၏လှည်းကို မောင်းပါလော့” ဟု

ပြောဆိုလေလျှင် မူဆိုးသည် အဖန်ဖန်ပင် သူဌေးသမီးကို ရှေးနည်းအတူ တားမြစ်စကား ပြောကြားလေ၏။ ထိုအခါ သူဌေးသမီးသည် မူဆိုးကို “အိုအရှင် ... မိမိထံမှောက်သို့ ကြက်သရေလာရောက်သည်ကို မတားမြစ်သင့်ပါ” ဟု ပြောဆိုလေ၏။ ထိုအခါမှ မူဆိုးလူရိုးသည် သူဌေးသမီး၏ မိမိနောက်သို့ ကောက်ကောက် လိုက်ပါလာသောအကြောင်းကို ယုံမှား မရှိ သိရ၍ သူဌေးသမီးကို လှည်းပေါ်သို့ တင်ဆောင်ကာ မောင်းနှင်သွားလေ၏။

သူဌေးသမီး၏ မိဖုတ်သည် ထိုမှဤမှ သမီးကို ရှာဖွေစေကြ၍ မတွေ့ရသည့် အဆုံး၌ “သေလေတော့သည် ဖြစ်လိမ့်မည်” ဟု အောက်မေ့ကြကာ သေသူအား ရည်မှန်း၍ ထမင်းကျွေးခြင်း အမှု(= မတကာဘတ်) ကို ပြုကြလေ၏။

သူဌေးသမီးသည်လည်း ကုက္ကုဒ္ဓမိတ္တမူဆိုးနှင့် ဆက်ဆံပေါင်းဖက် နေထိုင်ချက်ကို အစွဲပြုကာ သား (၇) ခုနစ်ယောက်တို့ကို ဖွားမြင်ပြီးနောက် ထိုသားခုနစ်ယောက်တို့ အရွယ်သို့ ရောက်ကြလေသော် အိမ်ရာထောင်ခြင်းဖြင့် နှောင်ဖွဲ့လေ၏။

ကုက္ကုဒ္ဓမိတ္တမူဆိုး မိသားစုတို့ ကျွတ်တမ်းဝင်ချိန်

ထိုနောက် တနေ့သ၌ မြတ်စွာဘုရားရှင်သည် နံနက်မိုးသောက်ထအခါ သတ္တလောကကို ကြည့်ရှုတော်မူလေသော် သားခုနစ်ယောက် ချွေးမခုနစ်ယောက်တို့နှင့် တကွသော ကုက္ကုဒ္ဓမိတ္တမူဆိုးကို ကိုယ်တော်မြတ်၏ ဉာဏ်တော်ကွန်ရက်အတွင်း ဝင်လာကြသည်ကို မြင်တော်မူ၍ “အကြောင်း အသို့နည်း” ဟု ဆက်၍ စုံစမ်းဆင်ခြင်တော်မူလေသော် ထို (၁၅) တကျိပ်ငါးယောက်သော သူတို့၏ သောတာပတ္တိမဂ်ကိုရကြောင်း ရှေးကောင်းမှု = ဥပနိဿယကို မြင်တော်မူ၍ နံနက်စောစောပင် သပိတ်သင်္ကန်းကို ယူဆောင်တော်မူပြီးလျှင် ကုက္ကုဒ္ဓမိတ္တမူဆိုး ကျော့ကွင်း များထောင်ရာ အရပ်သို့ တပါးတည်း ကြွသွားတော်မူလေ၏။ ထိုနေ့၌ သားကောင်တကောင်မျှပင် ကျော့ကွင်း၌ ဖွဲ့မိသောဟူ၍ မရှိ။

မြတ်စွာဘုရားရှင်သည် မူဆိုး၏ ကျော့ကွင်းများ အနီး၌ ခြေတော်ရာကို ချတော်မူခဲ့ (= ထင်စေတော်မူခဲ့) ၍ ရွှေနားမှာ ရှိသည့် ချုံတခု၏အောက် အရိပ်၌ ထိုင်နေတော်မူလေ၏။

ကုက္ကုဒ္ဓမိတ္တမူဆိုးသည် နံနက်စောစောပင် လေးမြားတို့ကို ယူဆောင်ခဲ့၍ ကျော့ကွင်းထောင်ရာအရပ်သို့ သွားရောက်ပြီးလျှင် အစကျော့ကွင်းမှ အစဉ်အတိုင်း ကျော့ကွင်းများကို ကြည့်ရှုလတ် သော် ကျော့ကွင်း၌မိသည့် သားကောင်တကောင်ကိုမျှ မတွေ့ရပဲ မြတ်စွာဘုရားရှင်၏ ခြေတော်ရာကိုသာ တွေ့မြင်ရလေ၏။

ထိုအခါ ကုက္ကုဒ္ဓမိတ္တမူဆိုး၏ စိတ်သန္တာန်ဝယ် “ဘယ်လူများ ငါ၏ ကျော့ကွင်း၌ ဖွဲ့မိသော သားကောင်များကို ဖြေလွှတ်ကာ လှည့်လည်ကျက်စား သွားလာနေပါလိမ့်မည်နည်း” ဟု အကြံ အစည်ဖြစ်ပွားလျက် မြတ်စွာဘုရားရှင်၌ (မမြင်ရသေးခင်ကပင်) ရန်ငြိုးဖွဲ့၍ သွားလေလျှင် ရွှေနားဝယ် ချုံတခုအောက်၌ ထိုင်နေတော်မူသော မြတ်စွာဘုရားကို တွေ့မြင်ရ၍ “ဤသူသည်ပင် ငါ၏ကျော့ကွင်း၌ ဖွဲ့မိသောသမင်များကို ဖြေလွှတ်ပေလိမ့်မည်၊ ချင်းကို ငါသည် လေးဖြင့် ပစ်ခွင်း၍ သတ်တော့အံ့” ဟု ကြံစည်၍ လေးကိုတင်ကာ ထုအားကုန် ဆွဲငင်လေ၏။

မြတ်စွာဘုရားရှင်သည် လေးကိုတင်၍ ဆွဲငင်ရုံသာ အခွင့်ပေး ၍ လွှတ်ဖို့ရန်ကား အခွင့်မပေးချေ၊ (လေးကိုတင်၍ ဆွဲငင်ရုံသာ ဆွဲငင်နိုင်ပြီး မလွှတ်နိုင်ဖို့ရန် တန်ခိုးဖန်ဆင်းတော်မူလေသည်)။ မူဆိုးသည် မိမိ၏မြားကို လွှတ်ခြင်းငှါလည်း မတတ်နိုင်၊ တဖန် ပြန်၍ ချခြင်းငှါလည်း မတတ်နိုင်ပဲ နံရိုးများ ကျိုးအံ့သကဲ့သို့ဖြစ် ရှိကာ ခံတွင်းမှ တံတွေးတစိုစို စီးယိုလျက် အလွန်ပင်ပန်းသော သဘောရှိ၍ ကျောက်ရုပ်ကြီးပမာ ရပ်တည်၍သာ နေလေ၏။

ထိုအခါ မူဆိုး၏ သားခုနစ်ယောက်တို့သည် ဖခင်အိမ်သို့ ရောက်လာကြ၍ “ငါတို့၏ ဖခင်သည် ကြာတင်လှချေတကား၊ ဤကဲ့သို့ ကြာတင်ခြင်းသည် အကြောင်းအသို့ရှိသနည်း” ဟု မိခင် အား စကားစပ်ပြောကြလေရာ မိခင်က “သားတို့... မောင်တို့

ဖခင်ထံ လိုက်ကြဦး”ဟု စေခိုင်းအပ်ကုန်ရကား ကိုယ်စီကိုယ်ငလေးတို့ကို ယူဆောင်၍ လိုက်ကြလေသော် ကျောက်ရုပ်ပမာ ရပ်တည်ကာနေသော ဖခင်မူဆိုးကို တွေ့မြင်ကြရ၍ (ချုံရိပ်၌ ထိုင်နေတော်မူသော မြတ်စွာဘုရားရှင်ကို) “ဤသူသည် ငါတို့ ဖခင်၏ ရန်သူဖြစ်လိမ့်မည်”ဟု ကြံစည်အောက်မေ့ကြကာ ခုနစ်ယောက်သားတို့သည် လေးတို့ကို ကိုယ်စီကိုယ်ငတင်၍ ဆွဲငင်ကြလေလျှင် မြတ်စွာဘုရားရှင်၏ တန်ခိုးအာနုဘော်ကြောင့် ထိုသူတို့၏ဘခင် ကုက္ကုဒ္ဓမိတ္တမူဆိုး ရပ်တည်နေသကဲ့သို့ပင် ပင်ပန်းကြီးစွာ ကျောက်ရုပ်ကြီးများပမာ ရပ်တည်၍သာ နေကြလေကုန်၏။

ထိုနောက် ထိုသူတို့၏မိခင်သည် “အသို့နည်း (= ဘယ့်နယ်လဲ) ငါ၏သားများသည်လည်း ကြာမြင့်လှချေကုန်တကား”ဟု ပြောဆို၍ ချွေးမခုနစ်ယောက်တို့နှင့် အတူ လိုက်ပါသွားလေသော် ကျောက်ရုပ်ကြီးများပမာ ရပ်တည်နေကြသော သားအဖ ရှစ်ယောက်တို့ကို တွေ့မြင်ရ၍ “ဤသားအဖ ရှစ်ယောက်တို့သည် အဘယ်သူအား လေးတို့ကိုတင် ဆွဲငင်၍ ရပ်တည်နေကြပါလိမ့်နည်း”ဟု ထိုမှဤမှ ကြည့်ရှုလေသော် မြတ်စွာဘုရားရှင်ကို ဖူးမြင်ရ၍ လက်မောင်းနှစ်ဖက်တို့ကို ချီမြှောက်ပြီးလျှင် “သားတို့... ငါ့ဖခင်ကို မချက်ဆီးကြကုန်လင့်”ဟု ကျယ်လောင်စွာ ဟစ်အော်ပြောဆိုလေ၏။

ကုက္ကုဒ္ဓမိတ္တမူဆိုးသည် ထို(မယား)အသံကို ကြားရ၍ “ဩ... ငါသည် ပျက်စီးချေပြိုတကား၊ ဤသူကား ငါ၏ ယောက္ခမတဲ့၊ ဩ... ငါသည် ဝန်လေးသောအမှုကို ပြုမှားခဲ့လေပြီတကား”ဟု စဉ်းစားကြံစည်မိလေ၏။ သားခုနစ်ယောက်တို့သည်လည်း “ဤသူကား ငါတို့၏ အဖိုးတဲ့၊ ဩ ... ငါတို့သည် ဝန်လေးသော အမှုကို ပြုမှားအပ်ခဲ့လေပြီတကား”ဟု စဉ်းစားကြံစည်ကြလေ၏။ ထိုနောက် ကုက္ကုဒ္ဓမိတ္တမူဆိုးသည် “ဤသူကား ငါ၏ ယောက္ခမယောက်ျားသူတည်း” ဟု ကြံစည်အောက်မေ့ကာ မေတ္တာစိတ်ကို ဖြစ်ပွားစေလေသည်။ သားခုနစ်ယောက်တို့သည်လည်း “ငါတို့၏

အဖိုးပေတကား” ဟု ကြံစည်အောက်မေ့ကြကာ မေတ္တာစိတ်ကို ဖြစ်ပွားစေကြလေသည်။

ထိုအခါ ထိုသားခုနစ်ယောက်တို့၏ မိခင်သူဌေးလမ်းသည် သားအဖ ရှစ်ယောက်တို့ကို “လျင်မြန်စွာ လေးများကို စွန့်ပစ်၍ ငါ၏ ဖခင်ကို ကန်တော့ကြလော့” ဟု ပြောဆိုလေ၏။ မြတ်စွာ ဘုရားရှင်သည် ထိုသူရှစ်ယောက်တို့၏ နူးညံ့သောစိတ်ဖြစ်၍သည် ကို သိတော်မူ၍ လေးများကို ချခြင်းငှါ အခွင့်ပေးလေ၏။ (= စောစောက တန်ခိုးတော်ဖြင့် လေးများကို မချနိုင်အောင် တားမြစ်ထားရာက ယခုအခါ ထိုတန်ခိုးတော်ကို ရုပ်သိမ်းတော် မူသည်ဟု ဆိုလိုသည်)။ ထိုသူရှစ်ယောက်တို့သည် မြတ်စွာဘုရား ရှင်ကို ရှိခိုးကြ၍ “ဘုန်းတော်ကြီးသော မြတ်စွာဘုရား... အကျွန်ုပ် တို့ကို သည်းခံတော်မူပါလော့” ဟု ပြောဆိုကန်တော့ကြ၍ အပြစ် လွတ်ရာအရပ်၌ ထိုင်နေကြလေကုန်၏။

ထိုသို့ အညီအညွတ် ထိုင်မိကြသောအခါ မြတ်စွာဘုရားရှင် သည် ကုက္ကုဒ္ဓမိတ္တမုဆိုး မိသားစု(၁၆)တစ်ဆယ့်ခြောက်ယောက် တို့အား ဒါနကထာ, သီလကထာ, သဂ္ဂကထာ, ကာမာနံ အာဒိ- နဝကထာ, နေက္ခမ္မေ အာနိသံသကထာ တည်းဟူသော အစဉ် အတိုင်းသော တရားစကားကို ဟောကြားတော်မူလေ၏။ ဒေသနာနိဂုံး ဆုံးသောအခါ ကုက္ကုဒ္ဓမိတ္တမုဆိုးသည် သားခုနစ် ယောက် ချွေးမခုနစ်ယောက်တို့နှင့်တကွ မိမိပါ တကျိပ်ငါးဦး ဖြစ်လျက် သောတာပတ္တိဖိုလ်၌ တည်လေ၏။ မြတ်စွာဘုရားရှင် သည် ထိုမုဆိုးသား, အဖ, ချွေးမတို့ကို သောတာပတ္တိဖိုလ်အရောက် ချီးမြှောက်တော်မူပြီးလျှင် ရာဇဂြိုဟ်ပြည်အတွင်း ဆွမ်းခံလှည့် လည်တော်မူ၍ နေလွဲသောအခါ၌ ကျောင်းတော်သို့ ကြွတော် မူလေ၏။

ထိုအခါ မြတ်စွာဘုရားရှင်ကို အရှင်အာနန္ဒာမထေရ်က “ဘုန်း တော်ကြီးသော မြတ်စွာဘုရား... အဘယ်အရပ်သို့ ကြွနေတော် မူကြပါသနည်း” ဟု မေးလျှောက်လေလျှင် မြတ်စွာဘုရားရှင်သည် “ချစ်သားအာနန္ဒာ ... ငါဘုရားသည် ကုက္ကုဒ္ဓမိတ္တမုဆိုးထံသို့

သွားရောက်ခဲ့သည်”ဟု ဖြေကြားတော်မူ၏။ တဖန်အရှင်အာနန္ဒာက “ဘုန်းတော်ကြီးသော မြတ်စွာဘုရား...အရှင်ဘုရားတို့သည် ထိုကုက္ကုဒ္ဓမိတ္တမူဆိုးကို ပါဏာတိပါတ ဒုစရိုက်မှုမှ ရှောင်ကြဉ်သူ ဖြစ်အောင် ပြုလုပ်အပ်ပါပြီလော = ဆုံးမချေချွတ်တော်မူအပ်ပါပြီလော” ဟု မေးလျှောက်လေလျှင် “အိမ်း... ပြုလုပ်အပ်ပြီ ချစ်သားအာနန္ဒာ...။ ထိုကုက္ကုဒ္ဓမိတ္တမူဆိုးသည် မိမိလျှင်တဆယ့် ငါးယောက်မြောက်ဖြစ်၍ (= သားခုနစ်ယောက် ချွေးမခုနစ်ယောက်တို့နှင့်တကွ မိမိပါ တဆယ့် ငါးယောက်သားတို့) မတုန်လှုပ်သော သဒ္ဓါတရား၌ တည်ကြ၍ ရတနာသုံးပါးတို့၌ ယုံမှားခြင်း အလျှင်းကင်းပျောက်ကြကာ ပါဏာတိပါတ ဒုစရိုက်မှုကို မပြုလုပ်သူ ဖြစ်ခဲ့လေပြီ” ဟု မြတ်စွာဘုရားရှင်က မိန့်တော်မူလေ၏။

ထိုအခါ ရဟန်းတို့က ကြားဖြတ်၍ “ဘုန်းတော်ကြီးသော မြတ်စွာဘုရား...ထိုကုက္ကုဒ္ဓမိတ္တမူဆိုး၏ မယားလည်း ရှိသေးသည် မဟုတ်ပါလော”ဟု မေးမြန်းလျှောက်ထားကြလေလျှင် “အိမ်း... ရှိပေသည် ရဟန်းတို့...ထိုအိမ်ရှင်မသည်ကား မိဖုတ်အိမ်၌ သတို့သမီးဖြစ်စဉ်ကပင် သောတာပတ္တိဖိုလ်သို့ ရောက်ရှိပြီးသူဖြစ်၏” ဟု မြတ်စွာဘုရားရှင်က ပြန်လည်ဖြေကြားတော်မူလေ၏။

ရဟန်းတို့သည် တရားသဘင် (= တရားနာယု ဆွေးနွေးရာ ဓမ္မသာလာဓမ္မာရုံ)၌ စကားကို ဖြစ်စေကြသည်မှာ—

“ငါ့ရှင်တို့...ကုက္ကုဒ္ဓမိတ္တမူဆိုး၏မယား (= သူဌေးသမီး)သည် မိဖုတ်အိမ်၌ သတို့သမီးငယ် ဖြစ်စဉ်ကပင် သောတာပတ္တိဖိုလ်သို့ ရောက်ပြီး၍ ထိုမူဆိုးအိမ်သို့ လိုက်ပါကာ သားခုနစ်ယောက်တို့ကို ရခဲ့လေပြီ၊ ထိုမူဆိုးမယား (= သူဌေးသမီး) သည် အရှင်သခင် လင်ဖြစ်သူမူဆိုးက ‘လေးယူခဲ့၊ မြွားယူခဲ့၊ လှံယူခဲ့၊ တံကျင် ယူခဲ့၊ ပိုက်ကွန်ယူခဲ့’ဟု စေခိုင်းပြောဆိုအပ်လျှင် ထိုလေးမြွား-စသည်တို့ကို ယူဆောင်၍ ပေးခဲ့လေပြီ၊ ထိုမူဆိုးသည်လည်း ထိုခင်ပွန်းမ = သောတာပန်မ ပေးအပ်သည့် လေးမြွား-

စသည်တို့ကို ယူဆောင်သွားပြီးလျှင် ပါဏာတိပါတ
(= သူ့သက်သတ်မှု) ဒုစရိုက်ကို နေ့ရက်ရှည်ကြာ ပြုလုပ်
ခဲ့၏။ ငါ့ရှင်တို့... ဘယ့်နှယ်လဲ၊ သောတာပန်အရိယာ
ပုဂ္ဂိုလ်များသည်လည်း ပါဏာတိပါတ ဒုစရိုက်မှုကို ပြုကြ
သလော” —

ဟု တရားဆွေးနွေးစကား ဖြစ်ပွားစေကြလေသည်။ မြတ်စွာဘုရား
ရှင်သည် မေဓသဘင်သို့ ကြွလာတော်မူ၍ “ရဟန်းတို့... ယခု
ငါဘုရား လာသောအခါ သင်ချစ်သားတို့သည် အဘယ်စကားဖြင့်
ဆွေးနွေးညီမူ၍ နေကြသနည်း” ဟု မေးတော်မူ၍ ရဟန်းတို့က
“ဤမည်သော (ကုက္ကုဒ္ဓမိတ္တမူဆိုးမယား သူဌေးသမီးအကြောင်း
နှင့်စပ်သော) စကားဖြင့် ညီမူ၍ နေကြပါကြောင်း” လျှောက်ထား
ကြသည်တွင် မြတ်စွာဘုရားရှင်က—

“ရဟန်းတို့... သောတာပန် အရိယာပုဂ္ဂိုလ်တို့သည်
ပါဏာတိပါတ (= သူ့သက်သတ်မှု) ဒုစရိုက်ကို မပြု
ကြကုန်၊ လိုကုက္ကုဒ္ဓမိတ္တမူဆိုး၏ဇနီး သူဌေးသမီးသည်
ကား ‘အရှင်သခင် လင်ယောက်ျား၏စကားကို လိုက်နာ
ရမည့်ဝတ်တရား ရှိသည်’ ဟု မိမိဝတ်တရားကို စဉ်းစား
ဆင်ခြင်ကာ ထိုမူဆိုးတောင်းသည့် လေး၊ မြှား— စသည်ကို
ယူပေးမှု ပြုလုပ်လေသည်။ ဤလေး၊ မြှား— စသည်ကို
ယူဆောင်၍ ဤမူဆိုးသည် တောသို့သွားပြီးလျှင် ပါဏာ-
တိပါတဒုစရိုက်မှုကို ပြုပါစေဟူသော စိတ်အကြံအစည်
မျိုး ထိုသူဌေးသမီးမှာ တစိုးတစိမျှ မရှိချေ။

ဥပမာဖြင့် ထင်စွာညွှန်ပြရလျှင် လက်ဖဝါးအပြင်၌
အနာ (ဖအောင်းနာစသည်) မရှိလျှင် အဆိပ်ကို လက်ဖြင့်
ကိုင်သောသူအား ထိုအဆိပ်သည် လောင်ကျွမ်းခြင်းငှါ
မစွမ်းနိုင်သကဲ့သို့ ဤအတူပင် အကုသိုလ်စေတနာ မရှိ
သဖြင့် မကောင်းမှုကို မပြုသောသူအား လေး၊ မြှား— စသည်
တို့ကို ယူဆောင်၍ ပေးငြားသော်လည်း ဒုစရိုက်မည်သည်
မဖြစ်နိုင်” —

ဟု မိန့်တော်မူပြီးလျှင် ရွှေနောက်အနုသန္ဓေ စကားဆက်စပ်၍ တရားဟောတော်မူလိုရကား ဤဆိုလတ္တံ့သောဂါထာကို ဟောကြားတော်မူ၏—

ပါဏိမ္မိ စေ ဝဏော နာဿ၊ ဟရေယျ ပါဏိနာ ဝိသံ။
နာဗ္ဗဏံ ဝိသမန္ဓေတိ၊ နတ္ထိ ပါပံ အကုဗ္ဗတော။

ဘိက္ခဝေ = ရဟန်းတို့...။ ပါဏိမ္မိ = လက်ဖဝါး အပြင်၌။ ဝဏော = ပေါက်သောအနာ၊ ထိရှသောအနာ သည်။ စေ န အဿ = အကယ်၍ မရှိငြားအံ့။ အဗ္ဗဏံ = ပေါက်နာ၊ ထိရှနာ မရှိသောလက်ကို။ ဝိသံ = အဆိပ် သည်။ န အန္ဓေတိ = မလောင်ကျွမ်းနိုင် မနှိပ်စက်နိုင် အဆိပ်မတက်နိုင်။ (တသ္မာ = ထို့ကြောင့်)။ ပါဏိနာ = ပေါက်နာ၊ ထိရှနာ မရှိသောလက်ဖြင့်။ ဝိသံ = အဆိပ်ကို။ ဟရေယျ = ယူဆောင်ခြင်းငှါ စွမ်းနိုင်ရာ၏။ ဧဝံ = ဤ အတူ။ ပါပံ = ဒုစရိုက်စု မကောင်းမှုကို။ အကုဗ္ဗတော = အကုသိုလ်စေတနာ မရှိမှုကြောင့် မပြု မလုပ်သော သူအား။ (ဓနုအာဒိဒါနမတ္ထေန = လေးမြားစသည် ယူပေးကာမျှဖြင့်)။ ပါပံ = ဒုစရိုက်စု မကောင်းမှုသည်။ နတ္ထိ = တစိုးတစ် မရှိချေ။

(ပေါက်နာ၊ ထိရှနာမရှိသော လက်ကို အဆိပ်သည် လောင်ကျွမ်းခြင်း နှိပ်စက်ခြင်းငှါ မစွမ်းနိုင်သကဲ့သို့ ဤအတူ လေးမြားစသည်တို့ကို ယူဆောင်၍ ပေးငြားသော်လည်း အကုသိုလ်စေတနာ မရှိခြင်းကြောင့် မကောင်းမှုကို မပြုသောသူအား မကောင်းမှုမည်သည် မဖြစ်နိုင်။ အနာ မရှိသောလက်ကို အဆိပ်သည် မတက်နိုင် မလောင်ကျွမ်းနိုင်သကဲ့သို့ ထိုသူ၏ စိတ်ကို မကောင်းမှုသည် မလိုက်ပါနိုင်ချေဟု ဆိုလိုသည်)။

ဒေသနာနိဂုံး ဆုံးလတ်သောအခါ များစွာသော သူတို့သည် သောတာပတ္တိဖိုလ် စသည်တို့သို့ ရောက်ကြလေကုန်၏။

ဣတ္ထဒုမိတ္တုဆိုး ဝိသားစု၏ ရှေးကောင်းမှု
နောက်တချိန်၌ ရဟန်းတို့သည် တရားသဘင်ဝယ်—

“(၁) ငါ့ရှင်တို့ … သားခုနစ်ယောက်၊ ချွေးမခုနစ်
ယောက်တို့နှင့်တကွသော ကုက္ကုဋ္ဌမိတ္တမူဆိုး၏ သောတာ-
ပတ္တိမဂ်ကိုရကြောင်း ရှေးကောင်းမှု = ဥပနိဿယသည်
အဘယ်သို့ပါနည်း။ (၂) အဘယ် အကြောင်းကြောင့်
မူဆိုးအမျိုး၌ ဖြစ်ရပါသနည်း” —

ဟု ဆွေးနွေးစကား ဖြစ်ပွားစေကြလေသည်။ ထိုအခါ မြတ်စွာ
ဘုရားရှင် ကြွလာတော်မူ၍ “ရဟန်းတို့ … ယခုအခါ အဘယ်
စကားဖြင့် ဆွေးနွေးညီမှုစည်းဝေး၍ နေကြသနည်း” ဟု မေးတော်
မူ၍ ရဟန်းတို့က ထိုအကြောင်းကို ပြန်ကြားလျှောက်ထားလေ
လျှင် မြတ်စွာဘုရားရှင်သည် ထို မူဆိုးမိသားစု၏ ရှေးကံ
အကြောင်းကို ဤ ဆိုလတ္တံ့သောအတိုင်း ဟောကြားတော်မူ
လေ၏။

ရဟန်းတို့ … ရှေးလွန်လေပြီးသောအခါ ကဿပမြတ်စွာ
ဘုရားရှင်၏ ဓာတုစေတီတော်ကြီး တည်ထားပူဇော်ရန် စီမံကြ
သည်ရှိသော် “ဤယခု ဓာတုစေတီတော်ကြီးအတွက် အဘယ်
အရာကို မြေညက်အဖြစ် အသုံးပြု၍ အဘယ်အရာကို ရေအဖြစ်
အသုံးပြုကြမည်နည်း” ဟု လူအများ တိုင်ပင်ဆွေးနွေးကြလေ၏။

ထိုအခါ ထိုအစည်းအဝေးပါ လူများ၏ စိတ်သန္တာန်ဝယ်
ဆေးဒန်းမြင်းသီလာကို အကံတေ မြေညက်အဖြစ် အသုံးပြုရန်နှင့်
နှမ်းဆီကို ရေအဖြစ် အသုံးပြုရန် အကြံအစည်ဖြစ်ကြကာ ညီညွတ်
သဘောတူကြ၍ ထိုလူများအပေါင်းသည် ဆေးဒန်းမြင်းသီလာကို
အမှုန့်ထောင်း၍ နှမ်းဆီနှင့် ရောမွှေကြကာ အုတ်နှင့်တွဲစပ်အောင်
အကံတေအဖြစ် အသုံးပြုကြပြီးလျှင် ထို၏အပေါ်မှရွှေချ၍ စေတီ
တော်ကြီးအတွင်းသားကို စီထားကြလေသည်။ အပြင်မျက်နှာ
အုတ်လွှာ၌ကား ရွှေသားစတီ အုတ်တို့ကိုသာ စီကုန်၏။ အုတ်
တချပ်တချပ်လျှင် အဖိုးငွေ ကျပ်တသိန်း တသိန်း ထိုက်တန်
လေသည်။

ဌာပနာပွဲ ဥက္ကဋ္ဌ ရွေးချယ်ကြခြင်း

ထိုလူတို့သည် ဓာတ်တော်ဌာပနာနိုင်လောက်အောင် စေတီ
စောက်ကြီး ပြီးလတ်သောအခါ “ဓာတ်တော်ဌာပနာသောအခါ
ငွေများစွာ လိုအပ်သည်။ အဘယ်သူကို အကြီးအကဲ ဥက္ကဋ္ဌ
တင်မြှောက်ကြရပါမည်နည်း” ဟု ကြံစည်တိုင်ပင် ဆွေးနွေးကြ
ကုန်၏။

ထိုအခါ တောရွာနေ သူဌေးတယောက်သည် “ငါသည်
အကြီးအကဲ ဥက္ကဋ္ဌဖြစ်ပေအံ့” ဟု ကြံစည်ကာ ဓာတ်တော်ဌာပနာ
ပွဲအတွက် ငွေတကုဋေ ထည့်ဝင်လှူဒါန်းလေ၏။ ထိုတောရွာနေ
သူဌေး၏ သဒ္ဓါရက်ရောပုံကို တွေ့မြင်ကြရ၍ တိုင်းသူပြည်သား
လူအများတို့သည် “ဤမြို့နေသူဌေးကြီးကား ခြပုန်းပမာ ဥစ္စာ
ကိုသာ စုဆောင်းသူဖြစ်၏။ ဤသို့သော ဓာတုစေတီတော်ကြီး
တည်ထားပူဇော်ပွဲ၌ အကြီးအကဲ ဥက္ကဋ္ဌဖြစ်ခြင်းငှါ မစွမ်းနိုင်ချေ
တောရွာနေသူဌေးသည်ကား ငွေတကုဋေ ရက်ရက်ရောရော
ထည့်ဝင်လှူဒါန်း၍ ဌာပနာပွဲ အကြီးအကဲ ဥက္ကဋ္ဌ ဖြစ်ချေပြီ” ဟု၍
ကဲ့ရဲ့စကား ပြောကြားကြလေ၏။

မြို့နေသူဌေးကြီးသည် ထိုလူအများ ပြောသော စကားကို
ကြားရ၍ “ငါကား နှစ်ကုဋေ ထည့်ဝင်လှူဒါန်း၍ အကြီးအကဲ
ဥက္ကဋ္ဌဖြစ်ပေအံ့” ဟု ကြံစည်ကာ ငွေနှစ်ကုဋေ ထည့်ဝင်လှူဒါန်း
လေ၏။

တောရွာနေ သူဌေးက “ငါသာလျှင် ဌာပနာပွဲ အကြီးအကဲ
ဥက္ကဋ္ဌ ဖြစ်ပေအံ့” ဟု ကြံစည်ကာ ငွေသုံးကုဋေ ထည့်ဝင်လှူဒါန်း
လေသည်။ ဤနည်းဖြင့် တဖက်ထက်တဖက် တိုး၍ တိုး၍ အစဉ်
သဖြင့် လှူဒါန်းလာကြရာ မြို့နေသူဌေးကြီးသည် ရှစ်ကုဋေထည့်ဝင်
လှူဒါန်းလေ၏။

အထူးအားဖြင့် တောရွာနေသူဌေး၏ အိမ်၌ ငွေကိုး
ကုဋေသာရှိ၏။ မြို့နေသူဌေးကြီး၏ အိမ်၌ကား ငွေကုဋေ
လေးဆယ်ရှိလေသည်။ သို့ရကား—

တောရွာနေသူဌေးသည် “အကယ်၍ ငါက ကိုးကုဋေလူလိုက်လျှင် ဤမြို့နေသူဌေးကြီးက ‘ငါက ဆယ်ကုဋေတို့ကိုလူပေအံ့’ ဟု ပြောဆိုလိမ့်မည်။ ထိုအခါ (သူ့ကိုမှီအောင် ငါမလိုက်နိုင်သဖြင့်) ငါ၏ ဥစ္စာမဲ့သောအဖြစ်သည် ထင်ရှားသွားလိမ့်မည်” ဟု ကြံစည်ဆင်ခြင်ပြီးလျှင် “ငါသည် ဤမျှသော ဥစ္စာကိုလည်း ထည့်ဝင်လှူဒါန်းပါမည်။ သားခုနစ်ယောက်၊ ချွေးမခုနစ်ယောက်၊ မယားနှင့် တကွ စေတီတော်ကြီး၏ ကျေးကျွန်အဖြစ်လည်း ခံယူပါမည်” ဟု ပြောဆိုကာ သားခုနစ်ယောက်တို့ကို၎င်း၊ ချွေးမခုနစ်ယောက်တို့ကို၎င်း၊ အိမ်ရှင်မသူဌေးကတော်ကို၎င်း ခေါ်ခဲ့၍ မိမိနှင့်တကွ (၁၆) တကျိပ်ခြောက်ယောက်သော သူတို့ကို စေတီတော်ကြီးအား အပ်နှင်းလှူဒါန်းလိုက်လေ၏။

တိုင်းသူပြည်သား လူအများတို့သည် “ဥစ္စာ မည်သည်ကို နောက်ထပ်ဖြစ်စေခြင်းငှါ တတ်ကောင်း၏။ ဤတောရွာနေသူဌေးသည်ကား သား၊ ချွေးမ၊ မယားတို့နှင့်တကွ မိမိကိုယ်ကို စေတီတော်ကြီးအား အပ်နှင်းလှူဒါန်းသူဖြစ်လေသည်။ သို့ရကား ဤတောရွာနေသူဌေးသည်ပင် ဌာပနာပွဲ အကြီးအကဲ ဥက္ကဋ္ဌဖြစ်စေ” ဟု တညီတညွတ်တည်း သဘောတူဆုံးဖြတ်ချက် ချမှတ်ကာ တောရွာနေသူဌေးကို အကြီးအကဲ ဥက္ကဋ္ဌအဖြစ် တင်မြှောက်ကြလေ၏။

ဤသို့လျှင် ထို (၁၆) တကျိပ်ခြောက်ယောက်သော မိသားစုတို့သည် စေတီတော်ကြီး၏ ကျေးကျွန်များ (= ဘုရားကျွန်များ) ဖြစ်ကြလေကုန်ပြီ။ သို့သော် တိုင်းသူပြည်သား လူအများတို့သည် ထိုမိသားစု ဆယ်ခြောက်ယောက်တို့ကို ကျွန်အဖြစ်မှ သဘောတူလွှတ်ကြကုန်၏။ ထိုသို့ပင် လွှတ်ကြသော်လည်း ထိုမိသားစုဆယ်ခြောက်ယောက်တို့သည် စေတီတော်ကြီးကိုသာ သုတ်သင်ကြ၍ အသက်ထက်ဆုံး တည်နေကြပြီးသော် ထိုဘဝမှ စုတေကြ၍ နတ်ပြည်၌ ဖြစ်ကြလေကုန်၏။

ထိုသူ တကျိပ်ခြောက်ယောက်တို့ ဗုဒ္ဓန္တရအသင်္ချေယျတကပ် (= ကဿပမြတ်စွာဘုရားနှင့် ဤအကျွန်ုပ်တို့မြတ်စွာဘုရား နှစ်ဆူ

တို့၏အကြားကာလ) ပတ်လုံး နတ်ပြည်၌ ချမ်းသာစွာ နေကြ ကုန်စဉ် ဤ ငါတို့မြတ်စွာဘုရား ဖြစ်ပွင့်တော်မူရာအခါကာလ ဗုဒ္ဓုပ္ပါဒ ခေတ်သို့ ရောက်လတ်သောအခါ အိမ်ရှင်မ သူဌေး ကတော်သည် နတ်ပြည်မှ စုတေခွဲ၍ ရာဇဂြိုဟ်ပြည်ဝယ် သူဌေး သမီးဖြစ်လာလေ၏။ ထိုသူဌေးသမီးသည် ဘုမာရီရွယ် သတို့သမီး ငယ် ဖြစ်စဉ်ကပင် သောတာပတ္တိဖိုလ်သို့ ရောက်ရှိခဲ့လေသည်။

(အဒိဋ္ဌသစ္စဿ ပန ပဋိသန္ဓိ နာမ ဘာရိယာ။ ။ အဋ္ဌကထာ) = သစ္စာလေးပါး တရားတို့ကို မသိမြင်သော ပုထုဇဉ် ပုဂ္ဂိုလ်၏ ပဋိသန္ဓေ တည်နေခြင်းသည် ဝန်လေးလှ၏။ (ဝိနိပါတ်ဘေး မလ္လတ်သေးသဖြင့် ပစ္ဆိမဘဝိကသားပင် ဖြစ်လင့်ကစား ယုတ်ညံ့ သောအမျိုး၌ သွားရောက်၍ ပဋိသန္ဓေတည်နေရတတ်လေသည်။) သို့ရကား ထိုသူဌေးသမီး၏ အရှင်သခင် လင်ယောက်ျားဖြစ်သော နတ်သားသည် လူ့ပြည်သို့ တဖန် ပြန်လည်၍ဖြစ်သောအခါ မူဆိုး အမျိုး၌ သွားရောက်၍ ပဋိသန္ဓေ တည်နေဖြစ်ပွားလေ၏။ ထို မူဆိုးကို မြင်သည်နှင့်တပြိုင်နက် သူဌေးသမီးသန္ဓာန်ဝယ် ရှေး၌ ဖြစ်ဘူးသော တဏှာပေမ = အချစ်ဓာတ်သည် လွှမ်းမိုးဖြစ်ပွား၍ လာလေသည်။ ထို့ကြောင့် မြတ်စွာဘုရားသည် ဤ ဂါထာကို ဟောတော်မူအပ်လေပြီ—

ပုဗ္ဗေ ဝ သန္ဓိဝါသေန၊ ပစ္စုပ္ပန္နဟိတေန ဝါ။
 ဧဝံ တံ ဇာယတေ ပေမံ၊ ဥပ္ပလံဝ ယထောဒကေ။

ပုဗ္ဗေ = ရှေးရှေးဘဝ ကာလများက။ သန္ဓိဝါသေန ဝါ = တက္ကမက္ခာ မေတ္တာယုတ်ကူး အတူနေထိုင်ဘူးသော ကြောင့်၎င်း။ ပစ္စုပ္ပန္နဟိတေန ဝါ = ပစ္စုပ္ပန္န ဤဘဝ ဝယ် အကျိုးရအောင် ရွက်ဆောင်သည်ပိုးခြင်းကြောင့် ၎င်း။ ဧဝံ = ဤသို့ပေါင်းစပ် ကြောင်းနှစ်ရပ်ကြောင့်။ ပေမံ = တဏှာပေမ၊ မေတ္တာပေမ နှစ်ဝအပြား အချစ် ဓာတ်တရားသည်။ ဇာယတေ = ဥပါဒ်ထင်ရှား ဖြစ်ပွား လာ၏။ (ကိမိဝ = အဘယ်ကဲ့သို့နည်းဟူမူကား)။ ဥပ္ပလံ ဝါ = ကြာသည်၎င်း။ အညံ ဝါ = ကြာမှတစ်ပါး အခြား

ရေ၌ဖြစ်သော ပန်းသည်၎င်း။ (ဒွေ ကာရဏာနိ = ရေနှင့် ကားညွှန် ကြောင်းနှစ်တန်တို့ကို။ နိဿာယ = အမှီပြု၍)။
ဇာယတေ ယထာ = ဖြစ်သကဲ့သို့တည်း။

ထိုသုဋ္ဌေးသမီးသည် ရှေး၌ ဖြစ်ဘူးသော အချစ်ဓာတ်ကြောင့် ပင် မှုဆိုးအိမ်သို့ လိုက်ပါသွားလေသည်။ သားတို့သည်လည်း နတ်ပြည်မှ စုတေခွဲကြ၍ ထိုသုဋ္ဌေးသမီး (မိခင်ဟောင်း) ၏ ဝမ်း ကြာတိုက်၌ ပဋိသန္ဓေ တည်နေကြလေကုန်သည်။ ချွေးမခုနစ် ယောက်တို့သည်လည်း ထိုထိုအမျိုး၌ ဖြစ်ကြ၍ အရွယ်သို့ရောက် ကုန်လတ်သော် ရှေး၌ဖြစ်ဖူးသော အချစ်ဓာတ်ကြောင့် ထိုမှုဆိုး မိသားစုတို့၏ အိမ်သို့သာလျှင် လိုက်ပါရောက်ရှိလာကြကုန်၏။

ဤသို့လျှင် ထိုမှုဆိုးမိသားစု (၁၆) တဆယ် ခြောက်ယောက် တို့သည် ထိုစဉ်အခါ ကဿပမြတ်စွာဘုရား၏ ဓာတုစေတီတော် ကြီးကို အတူတကွ သုတ်သင်ခဲ့ကြ၍ ထိုကုသိုလ်ကံအာနုဘော် ကြောင့် ဤသာသနာတော်၌ သောတာပတ္တိဖိုလ်သို့ ရောက်ရှိကြ လေကုန်၏။

ဤကား ကုက္ကုဋ္ဌမိတ္တမှုဆိုး မိသားစုတို့၏ ရှေးကံအကြောင်းတည်း။
ကုက္ကုဋ္ဌမိတ္တနေသာဒဝတ္ထု ပြီး၏။



အာနန္ဒာသုဋ္ဌေးဝတ္ထု

မြတ်စွာဘုရားရှင်သည် ရှေး၌ဆိုအပ်ပြီးသောအတိုင်း ရာဇ- ပြိုဟ်ပြည် ဝေဠုဝန်ကျောင်း၌ သီတင်းသုံး နေထိုင်တော်မူကာ ကုက္ကုဋ္ဌမိတ္တမှုဆိုး မိသားစုအစရှိသော ကျွတ်ထိုက်သော သတ္တဝါ တို့ကို တရားရေအေး အမြိုက်ဆေးဖြင့် တိုက်ကျွေးချေချွတ်တော် မူပြီး၍ ရဟန်းတော်အပေါင်း ခြံရံလျက် ရာဇပြိုဟ်ပြည် ဝေဠုဝန် ကျောင်းမှ ထွက်တော်မူ၍ အစဉ်သဖြင့် ဒေသစာရီ ကြချီတော် မူလတ်သည်ရှိသော် သာဝတ္ထိပြည်သို့ ရောက်၍ ဇေတဝန်ကျောင်း တော်၌ ကိန်းအောင်းမွေလျော် သီတင်းသုံးနေထိုင်တော်မူသော အခါ သာဝတ္ထိပြည်သား အာနန္ဒာသုဋ္ဌေးကို အကြောင်းပြု၍

“ပုတ္တော မတ္ထိ ခနံ မတ္ထိ” အစရှိသော တရားဒေသနာကို တောတော်မူ၏။ အကြောင်းအရာအကျယ်ကား—

သာဝတ္ထိပြည်၌ ကုဋေလေးဆယ် စည်းစိမ်ကြွယ်ဝ၍ လွန်စွာ လွန်စွာ ဝန်တိုစေးနဲ့ နှမြောလှသည့် အာနန္ဒာ-မည်သော သူဌေးတဦး ရှိလေသည်။ ထိုသူဌေးသည် လခွဲတကြိမ် လခွဲတကြိမ် ဆွေမျိုးများကို စည်းဝေးစေပြီးလျှင် မူလသိရီ အမည်ရှိသော သားကို ဆွေမျိုးများအလယ်၌ အချိန်သုံးပါးဝယ် “ချစ်သား... ဤကုဋေလေးဆယ်သောဥစ္စာကို များလှ၏ဟု မမှတ်လင့်၊ မိမိလက်ရှိ ပစ္စည်းဥစ္စာကို သူတပါးအား မပေးသင့်၊ အသစ်အသစ် ဖြစ်သော ပစ္စည်းဥစ္စာကို ဖြစ်ပွားစေရမည်၊ မှန်၏—တကျပ်တကျပ် ကိုပင်သော်လည်း ကုန်အောင်သုံးစွဲမှု ပြုသောသူ၏ ဥစ္စာသည် တနေ့တွင် ဧကန်မုချ ကုန်ခန်းသည်သာ ဖြစ်၏။ သို့ရကား—

အဉ္ဇနာနံ ခယံ ဒိသ္မာ၊ ဥပစိကာနဉ္စ အာစယံ။
မရူနဉ္စ သမာဟာရံ၊ ပဏ္ဍိတော ဃရမာဝသေ။

တာတ = ချစ်သား...။ အဉ္ဇနာနံ = မျက်စဉ်းကျောက်တို့၏။ ခယဉ္စ = သွေးဖန်များလျှင်း ကုန်ခန်းခြင်းကို၎င်း။ ဥပစိကာနံ = ခြကောင်တို့၏။ အာစယဉ္စ = စုဖန်များ၍ ကြီးပွားသောတောင်ပို့ကို၎င်း။ မရူနံ = ပျားကောင်တို့၏။ သမာဟာရဉ္စ = သယ်ဆောင်ဖန်များ ကြီးပွားသော ပျားအုံကို၎င်း။ ဒိသ္မာ = သက်သေပုံပြု ကြည့်ရှု၍။ ပဏ္ဍိတော = ပညာရှိသောသူသည်။ ဃရံ = အိမ်ရာကို။ အာဝသေ—အာဝသေယျ = စီးပွားဟောင်းမညှိုး စီးပွားသစ်တိုးအောင် ကြိုးပမ်းအားထုတ် ပြုလုပ်နေထိုင်ရာ၏” —

ဟူ၍ ဆုံးမစကား ပြောကြားလေသည်။ ထိုအာနန္ဒာသူဌေးသည် နောက်တချိန်၌ မိမိ၏မြှုပ်နှံထားအပ်သည့် ရွှေအိုးကြီး ၅-လုံးတို့ကို သားဖြစ်သူ မူလသိရီအား မပြောကြားခဲ့ပဲ ဥစ္စာ၌ လောဘတပ်စွဲမှီကာ မစ္ဆရိယအညစ်အကြေး လိမ်းထေးပေကျံလျက် စုတိပြတ်ကြွ သေလွန်ခဲ့၍ ထိုသာဝတ္ထိပြည်၏ တံခါးဝ အိမ်ခြေ

ရတနာ]

အာနန္ဒာသုဋ္ဌေးဝတ္ထု

၃၀၇

တထေဝာင် ရှိသော ဒွန်းစဏ္ဍား ရွာတခုဝယ် ဒွန်းစဏ္ဍားမ
တယောက်၏ဝမ်း၌ ပဋိသန္ဓေ ယူနေခဲ့လေသည်။

ပသေနဒီကောသလမင်းကြီးသည် ထိုအာနန္ဒာသုဋ္ဌေး ကွယ်
လွန်ကြောင်းကို ကြားသိရ၍ သားဖြစ်သူ မူလသိရီကို ရှေ့တော်သို့
ခေါ်ဆောင်စေပြီးလျှင် အဖ၏အရိုက်အရာ သုဋ္ဌေးရာထူး၌ ခန့်
ထားတော်မူ၏။

ထိုဒွန်းစဏ္ဍား (အလုပ်ကြမ်းသမား) ဒိမ်ခြေတထေဝာင်သည်
လည်း တစုတပေါင်းတည်း နေ့စားဖြင့်အလုပ်လုပ်၍ အသက်မွေး
လာခဲ့ကြရာ ထိုအာနန္ဒာသုဋ္ဌေးဟောင်း မစ္ဆရိယသမားပဋိသန္ဓေ
တည်နေချိန်ကပင် အစပြုကာ နေ့စားခကိုလည်း မရတော့ချေ။
မျှတရုံထက် ပိုလွန်သော ထမင်းကိုလည်း မရတော့ချေ။ ထို
အလုပ်ကြမ်းသမား ဒွန်းစဏ္ဍားတို့သည် “ယခုအခါ ငါတို့သည်
အလုပ်လုပ်ကြသော်လည်း ထမင်းခဲကလေးကိုမျှ မရကြကုန်၊ ငါတို့
၏ အတွင်း၌ ဘုန်းကံမဲ့သူ လူယုတ်မာတယောက် ပါရှိလိမ့်မည်”
ဟု ပြောဆိုကြကာ နှစ်စုခွဲကြပြီး အစဉ်သဖြင့် ထိုမစ္ဆရိယသမား
အာနန္ဒာသုဋ္ဌေးဟောင်း၏ မိဖများ တအိမ်တည်း ဖြစ်သည့်တိုင်
အောင် ခွဲကြ၍ ထိုတအိမ်တည်းဖြစ်သောအခါ၌လည်း “ဤငါတို့
အိမ်မှာ ဘုန်းကံမဲ့သူ လူယုတ်မာ ဖြစ်ပွားလာပြီ” ဟု ပြောဆိုကြ
ကာ ထိုမစ္ဆရိယသမား အာနန္ဒာသုဋ္ဌေးဟောင်း၏ မိခင်ကို
အိမ်မှ နှင်ထုတ်ကြပြန်လေ၏။

ထိုမိခင်သည်လည်း ထိုသား ဝမ်းထဲ၌ ရှိနေသလောက် မျှတရုံ
အစာအာဟာရကိုပင် ငြိုငြင်ပင်ပန်းစွာ ရရှိ၍ သားကို ပင်ပန်းစွာ
စွားမြင်ရလေသည်။ ထိုသူငယ်၏ လက်များ၊ ခြေများ၊ မျက်စိများ၊
နားများ၊ နှာခေါင်းများ၊ ခံတွင်း ဤကိုယ်အင်္ဂါ အစိတ်အပိုင်းများ
သည် တည်မြဲသောနေရာ၌ မတည်ကြပဲ တလွဲတခြား ဖြစ်ပွားကြ
ကုန်၏။ ထိုသူငယ်သည် ဤသို့သော ကိုယ်အင်္ဂါချို့တဲ့သူဖြစ်ရကား
မြေဘုတ်ဘီလူးကလေးကဲ့သို့ အလွန်ပင်အရှုပ်ဆိုး အကြည့်ရခက်သူ
ဖြစ်လေ၏။ ထိုသို့ပင် ဖြစ်လင့်ကစား မိခင်သည် ထိုသူငယ်ကို

မစွန့်ရက်ချေ။ မှန်၏—ဝမ်း၌ ကိန်းအောင်းသော သားအပေါ်
ဝယ် မိခင်၏ ချစ်ခြင်းကား အားကြီးလှ၏။

မိခင်ဖြစ်သူသည် ထိုသူငယ်ကို ပင်ပန်းငြိုငြင်စွာ မွေးမြူလျက်
ရှိရာ ထိုသူငယ်ကို ခေါ်ဆောင်၍ သွားသောနေ့များ၌ တစုံတခု
ကိုမျှ မရပဲ ထိုသူငယ်ကို အိမ်၌ထားခဲ့ပြီးလျှင် မိမိတဦးတည်း
သွားသောနေ့၌ နေ့ခင်းကို ရရှိလေသည်။

ထို့နောက် ထိုသူငယ်ကို မိမိဘာသာ အစာရှာလှည့်လည်ရန်
စွမ်းနိုင်လောက်သောအချိန်၌ ထိုဒွန်းစဏ္ဍားမ မိခင်သည် ခွက်ငယ်
တခုကို ကလေး၏လက်၌ အပ်နှင်း၍ “ချစ်သား … ငါတို့မှာ
မောင်ကို အမှီပြု၍ ကြီးစွာသောဆင်းရဲခြင်းသို့ ရောက်ခဲ့ကြပြီ၊
ယခုအခါ မောင်ကို ဆက်လက်၍ မွေးမြူခြင်းငှါဖြင့် မတတ်နိုင်ကြ
တော့ပြီ၊ ဤသာဝတ္ထိမြို့ အတွင်း၌ အထီးကျန်သူ၊ ခရီးသွားသောသူ
အစရှိသည်တို့အတွက် ပေးကမ်းရန် စီမံထားသော ထမင်းများ
ရှိပါသည်၊ ထိုထမင်းများရှိရာ၌ လှည့်လည်တောင်းခံ၍ အသက်
မွေးလေလော့”ဟု ပြောဆိုကာ ထိုသားငယ်ကို စွန့်လွှတ်လိုက်
လေ၏။

ထိုသူငယ်သည် အိမ်စဉ်အတိုင်း ထမင်းတောင်းခံ လှည့်လည်
လတ်သော် အာနန္ဒာသူဌေးဖြစ်စဉ်က နေခဲ့ဘူးသော အရပ်သို့
ရောက်၍ ဇာတိဿရဉာဏ်ရရှိ (မိမိ၏အဖြစ်ကို အောက်မေ့သတိ
ရ)ကာ မိမိ၏အိမ် အတွင်းသို့ ရဲတင်းစွာဝင်၍ သွားလေ၏။
ပဌမ၊ ဒုတိယ၊ တတိယ တံခါးမုခ်သုံးခုတို့၌ ဝင်သွားသောအခါ
တဦးတယောက်ကမျှ အမှတ်မရလိုက်ကြ သတိမမူမိလိုက်ကြချေ။
စတုတ္ထတံခါးမုခ်၌ကား မူလသိရီသူဌေး၏ သားငယ်တို့သည် ထို
သူငယ်ကို မြင်ကြ၍ ထိတ်လန့်ကြောက်ရွံ့ကြကာ သည်းစွာငိုကြွေး
ကြလေကုန်၏။

ထိုအခါ ထိုသူငယ်ကို မူလသိရီသူဌေး၏ အစေခံလူများသည်
“ဘုန်းကံမဲ့သူ သူယုတ်မာ”ဟု ပြောဆိုပုတ်ခတ်ကြကာ တံခါးမုခ်မှ
ထုတ်၍ အမှိုက်ပုံ၌ ပစ်ချထားကြကုန်၏။ ထိုအခါ မြတ်စွာဘုရား
ရှင်သည် အရှင်အာနန္ဒာမထေရ်နောက်ပါရဟန်းနှင့်တကွ ဆွမ်းခံ

လှည့်လည်တော်မူလတ်သော် ထိုအရပ်သို့ ရောက်ရှိ၍ ရှင်အာနန္ဒာ မထေရ်ကို ကြည့်တော်မူပြီးလျှင် ရှင်အာနန္ဒာ မထေရ်က အကြောင်းကို မေးလျှောက်အပ်ရကား ထိုအာနန္ဒာသုဋ္ဌေး၏ ရှေးနှင့် ယခု အကြောင်းအရာစုကို ဖွင့်ထုတ်မိန့်ကြားတော်မူလေ၏။

အရှင်အာနန္ဒာမထေရ်သည် မူလသိရီသုဋ္ဌေးကို ခေါ်စေတော်မူ၏။ ထိုအခါ လူအများ စုဝေး၍ လာလေ၏။ မြတ်စွာဘုရားရှင်သည် မူလသိရီသုဋ္ဌေးကို “ဒကာမူလသိရီ... ဤသူငယ်ကို သင်သိ၏လော” ဟု မေးတော်မူ၍ “မသိပါဘုရား” ဟု ပြန်ကြားလျှောက်ဆိုလတ်သော် “ဤသူငယ်ကား သင်၏ ဖခင်အာနန္ဒာသုဋ္ဌေးဖြစ်သည်” ဟု မိန့်တော်မူ၍ မူလသိရီသုဋ္ဌေးက မယုံမကြည်ရှိလတ်လျှင် “အာနန္ဒာသုဋ္ဌေး... သင့်သား မူလသိရီသုဋ္ဌေးအား သင်မြှုပ်နှံထားခဲ့သည့် ရွှေအိုးကြီး ၅-လုံးတို့ကို ပြောကြားလိုက်လော့” ဟု မိန့်တော်မူကာ ရွှေအိုးကြီး ၅-လုံးတို့ကို ပြောကြားစေ၍ မူလသိရီသုဋ္ဌေးကို ယုံကြည်စေတော်မူ၏။

မူလသိရီသုဋ္ဌေးသည် မြတ်စွာဘုရားရှင်ကို ကိုးကွယ်ရာဟူ၍ ဆည်းကပ်လေသည် (= သရဏဂုံခံယူလေသည်)။ ထိုမူလသိရီသုဋ္ဌေးအား မြတ်စွာဘုရားရှင်သည် တရားဟောတော်မူလိုသည် ဖြစ်၍ ဤဂါထာကို ဟောတော်မူ၏—

ပုတ္တာ မတ္ထိ ဓနံ မတ္ထိ၊
ဣတိ ဗာလော ဝိဟညတိ။
အတ္တာ ဟိ အတ္တနော နတ္ထိ၊
ကုတော ပုတ္တာ ကုတော ဓနံ။

မေ = ငါ၏။ ပုတ္တာ = သားသမီးတို့သည်။ အတ္ထိ = ရှိကုန်၏။ မေ = ငါ၏။ ဓနံ = ဥစ္စာစီးပွားသည်။ အတ္ထိ = ရှိ၏။ ဣတိ = ဤသို့လုံးပိုက်၍။ ဗာလော = သူမိုက်သည်။ ဝိဟညတိ = ပုတ္တတဏှာ ဓနတဏှာဖြင့် ပင်ပန်းနွမ်းနယ်ရ၏။ ဟိ = မှန်၏။ (ဝါ) အမှန်မှာကား။ အတ္တနော = မိမိအတွက်တာ။ အတ္တာ — အတ္တာပိ = မိမိပင်

သော်လည်း။ ဒုက္ခပရိတ္တာဏံ ကာတံ = ဆင်းရဲဒုက္ခကို
ကာကွယ် စောင့်ရှောက်မှုပြုခြင်းငှါ။ နတ္ထိ = မဖြစ်နိုင်။
ပုတ္တာ = သားသမီးတို့သည်။ ကုတော အတ္ထိ = အဘယ်
မှာဖြစ်နိုင်ကုန်အံ့နည်း။ ဓနံ = ဥစ္စာစီးပွားသည်။ ကုတော
အတ္ထိ = အဘယ်မှာဖြစ်နိုင်အံ့နည်း။

(အဓိပ္ပါယ်ကား— “ငါ့မှာ သားသမီးများ ဥစ္စာများရှိ၏” ဟု
အောက်မေ့မှတ်ထင်ကာ လူ့မိုက်သည် သားသမီး၌တပ်မက်သောတဏှာ၊
ဥစ္စာ၌ တပ်မက်သောတဏှာ နှစ်ပါးဖြင့် ပင်ပန်းနမ်းနယ် ဆင်းရဲရ၏။
(ပုတ္တတဏှာ၊ ဓနတဏှာနှစ်ပါးရှိသောကြောင့် ပင်ပန်းဆင်းရဲရ၏—ဟု
ဆိုလိုသည်)။ အဘယ်သို့ ပင်ပန်းဆင်းရဲရသနည်းဟူမူ “ငါ၏ သားသမီး
တို့သည် ပျက်စီးခွဲကုန်ပြီ” ဟူ၍ ပင်ပန်းဆင်းရဲရ၏။ “ပျက်စီးကြကုန်ဆဲ”
ဟူ၍ ပင်ပန်းဆင်းရဲရ၏။ “ပျက်စီးကြလိမ့်မည်” ဟူ၍ တွေးတောကြံစည်
ကာ ပင်ပန်းဆင်းရဲရ၏။ ဥစ္စာ၌လည်း ဤနည်းအတူပင်။ ဤသို့လျှင်
သားသမီးအတွက် အခြင်းအရာသုံးပါး၊ ဥစ္စာအတွက် အခြင်းအရာ
သုံးပါး၊ ဤ ၆ - ပါးသော အခြင်းအရာတို့ဖြင့် ပင်ပန်းဆင်းရဲရ၏။
ပုတ္တတဏှာရှိနေသောကြောင့် “ငါ့သားသမီးများကို ကျွေးမွေးပေးအံ့”
ဟု ကြံစည်ကာ ညဉ့်ညဉ့်နေ့နေ့ ရေလမ်းကုန်းလမ်းစသည်တို့၌ အထူးထူး
အထွေထွေ လှုံ့လှုံ့ရသည်ဖြစ်၍လည်း ပင်ပန်းဆင်းရဲရ၏။ ဓနတဏှာ
ရှိနေသောကြောင့် “ငါသည် ဥစ္စာစီးပွားကို ဖြစ်စေအံ့” ဟု ကြံစည်ကာ
လယ်လုပ်ခြင်း ကုန်သွယ်ခြင်း စသည်တို့ကို ပြုလုပ်ရသည်ဖြစ်၍လည်း
ပင်ပန်းဆင်းရဲရ၏။

အမှန်မှာ—ဤသို့ ပုတ္တတဏှာ၊ ဓနတဏှာကြောင့် ပင်ပန်းဆင်းရဲ
ခြင်းသို့ ရောက်ရှိနေသော မိမိအတွက်တာ ပဝတ္တိအခါဝယ် မိမိသည်ပင်
ထိုဒုက္ခမှ လွတ်မြောက်အောင် စောင့်ရှောက်မှု ကာကွယ်မှု ပြုလုပ်ရန်
မဖြစ်နိုင်ချေ၊ မတတ်နိုင်ချေ။ သေခါနီးအခါဝယ် မရဏန္တိကဝေဒနာ
တို့က မီးအလျှံများပမာ တောက်လောင်နှိပ်စက်အပ်သည်ဖြစ်၍ အရိုး
ဆက် အဖွဲ့များပြတ်လျက် အရိုးစုများ ပြတ်လျက် မျက်စိကလေး
ပုတ်ကလတ် ပုတ်ကလတ်ဖြစ်ကာ မျက်စိမှိတ်၍ တမလွန် လောကကို
ကြည့်လိုက် မျက်စိဖွင့်၍ ဤလောကကိုကြည့်လိုက်နှင့် ဒုက္ခရောက်သော
သေရာညောင်စောင်း လျောင်းစက်ရသော မိမိအဖို့ရာ နေ့တိုင်းနေ့တိုင်း
နှစ်ကြိမ်ရေချိုးပေး သုံးကြိမ်ထမင်းကျွေး၍ နံ့သာပန်းစသည်တို့ဖြင့်
တန်းဆာဆင်ပြီးလျှင် တသက်လုံးပြုစု မွေးမြူခဲ့ရသော မိမိသည်ပင်လျှင်

ရတနာ] ရာဇဂြိုဟ်ပြည်၌ ဝိသတိမဝါ ကပ်ဆိုတော်မူခြင်း ၃၉၁

အဖော်သဟဲကောင်းအနေဖြင့် ရောက်ဆိုက်နေသော ဆင်းရဲဒုက္ခမှ လွတ်မြောက်အောင် စောင့်ရှောက်မှု ကာကွယ်မှု ပြုလုပ်ရန်မတတ်နိုင်ချေ။

ထိုသို့ ပဝတ္တိအခါ သေခါနီးအခါ ဆင်းရဲဒုက္ခ ကြီးစွာရောက်ရှိနေသောအခါမျိုး၌ သားသမီးတို့က၎င်း မိမိ၏ ဥစ္စာစီးပွားတို့က၎င်း စောင့်ရှောက် ကာကွယ်မှုကို အဘယ်မှာ ပြုနိုင်ကုန်အံ့နည်း၊ မပြုနိုင်ကြသည်သာတည်း။

အာနန္ဒာသုဋ္ဌေး၏ အတွက်တာလည်း တဦးတယောက်အား တစိုးတစီမျှ မပေးရက်ပဲ သားမူလသိရီအတွက် ဥစ္စာများကို စုဆောင်းထားရှိခဲ့ကာ ရှေးဘဝ သေရာညောင်စောင်း လျောင်းစက်ရသောအခါ ယခုဘဝ ဤ ငတ်မွတ်ခေါင်းပါးမှု သူတပါးတို့အနှိပ်စက်ခံရမှု ဆင်းရဲဒုက္ခသို့ ရောက်ရှိသောအခါမျိုး၌ မိမိချစ်အပ်သည့် သားသမီးများက၎င်း မိမိစုဆောင်းထားခဲ့သည့် ဥစ္စာများက၎င်း အဘယ်ဆင်းရဲကို ပယ်ဖျောက်နိုင်ကြကုန်သနည်း (= မပယ်ဖျောက်နိုင် ကုန်သည်သာတည်း)။ အဘယ်သို့သော ချမ်းသာသူကို ဖြစ်စေနိုင်ကြသနည်း (= မဖြစ်စေနိုင်ကြသည်သာတည်း) ဟူ၍ ဟောကြားတော်မူလိုရင်း ဖြစ်သည်။

ဒေသနာနိဂုံး ဆုံးသောအခါ သတ္တဝါပေါင်း ရှစ်သောင်းလေးထောင်တို့ သစ္စာလေးပါး တရားသိမြင် ကျွတ်တမ်းဝင်ကြလေသည်။ (သို့ရကား) တရားဒေသနာသည် လူအများ၏ အတွက်တာ အကျိုးရသောတရားဒေသနာ ဖြစ်လေသည်။ (ဓမ္မပဒ ၄၅၁၊ စာမျက်နှာ ၂၉၇-မှ)။

အာနန္ဒာသုဋ္ဌေးဝတ္ထု ပြီး၏။

ရာဇဂြိုဟ်ပြည်၌ ဝိသတိမ=၂၀:မြောက်ဝါ
ကပ်ဆိုတော်မူခြင်း

ဤသို့လျှင် မြတ်စွာဘုရားရှင်သည် ဗုဒ္ဓကိစ္စတော်ကြီး ငါးပါးကို အမြဲမပြတ် မလစ်လပ်မဟာဟင်းစေပဲ သည်ပိုးရှက်ဆောင်တော်မူလျက် ကျွတ်ထိုက်သသူ နတ်လူအပေါင်းတို့အား တရားရေအေး အမြှိုက်ဆေးကို တိုက်ကျွေးတော်မူကာ သာဝတ္ထိပြည်မှ ထွက်ခွါ

တော်မူခဲ့ပြီးလျှင် အစဉ်သဖြင့် နောက်ပါရဟန်း အပေါင်းနှင့် တကွ ဒေသစာရီ ကြွချီတော်မူလတ်သော် မဂတိုင်း ရာဇဂြိုဟ် ပြည်သို့ ဆိုက်ရောက်၍ ဝေဠုဝန်ကျောင်းတိုက်၌ ဝိသတိမ = ၂၀- မြောက်သောဝါကို ကပ်ဆိုသီတင်းသုံးနေထိုင်တော်မူလေ၏။

အနိဗဒ္ဓဝါ-ဝသည် အထူးမှတ်ရန်

မြတ်စွာဘုရားရှင်၏ ဝါတော် ၄၅-ဝါတို့ ရှိသည်တွင် ဘုရား ဖြစ်တော်မူသည်မှ အစပြုကာ ရှေးဦးစွာသော ဝါတော်(၂၀) နှစ်ဆယ်ကို ထိုထိုမြို့ရွာတို့၌ တဝါ နှစ်ဝါ သုံးဝါ-စသည်ဖြင့် မမြဲ သောအားဖြင့် ဝါကပ်နေထိုင်သီတင်းသုံးရာ ဝါတော်များဖြစ် သောကြောင့် အနိဗဒ္ဓဝါဟူ၍၎င်း၊ အနိယတဝါဟူ၍၎င်း ကျွတ် ထိုက်သသူ နတ်လူတို့အား ပဌမပိုင်း ရှေ့ပိုင်း၌ မဂဉ္ဇဏ်လေးပါး တည်းဟူသော ဗောဓိကို ထိုးထွင်းသိမြင်စေသည့် ဝါတော်များ ဖြစ်သောကြောင့် ပဌမဗောဓိဝါ၊ ပုရိမဗောဓိဝါတော်များဟူ၍၎င်း ခေါ်ဆိုရပေသည်။

ထိုမှနောက် ကြွင်းကျန်သောဝါတော် (၂၅) နှစ်ဆယ်ငါးဝါ တို့ကိုကား ကောသလတိုင်း သာဝတ္ထိပြည် ဇေတဝန်ကျောင်း တော်နှင့် ပုဗ္ဗာရုံကျောင်းတို့၌သာ အမြဲမပြတ် နိစ္စဗဒ်အားဖြင့် ဝါကပ်နေထိုင် သီတင်းသုံးရာ ဝါတော်များ ဖြစ်သောကြောင့် နိဗဒ္ဓဝါဟူ၍၎င်း၊ နိယတဝါဟူ၍၎င်း ကျွတ်ထိုက်သသူ နတ်လူတို့ အား ဒုတိယပိုင်း နောက်ပိုင်း၌ မဂဉ္ဇဏ်လေးပါးတည်းဟူသော ဗောဓိကို ထိုးထွင်းသိမြင်စေသည့် ဝါတော်များဖြစ်သောကြောင့် ဒုတိယဗောဓိဝါ၊ ပစ္ဆိမဗောဓိဝါတော်များ ဟူ၍၎င်း ခေါ်ဆို ရပေသည်။

(ခွဲဦးအံ့—မြတ်စွာဘုရားရှင်သည် ပဌမဗောဓိ၌ အနှစ်နှစ်ဆယ် (=ဝါတော်နှစ်ဆယ်)တို့ပတ်လုံး မမြဲသောနေခြင်းရှိလျက် ချမ်းသာ တော်မူရာ ထိုထိုမြို့ရွာသို့ ကြွရောက်ဝါကပ် သီတင်းသုံးတော်မူ၏။ ဝါတော်နှစ်ဆယ်တဝါမှ အစပြု၍ကား သာဝတ္ထိပြည်ကို အမှီဂေါစရဂါမ် ပြုတော်မူကာ ဇေတဝန်ကျောင်းတိုက်ကြီး၌၎င်း၊ ပုဗ္ဗာရုံကျောင်းတိုက်

ရတနာ] အရှင်အာနန္ဒာကို အလုပ်အကျွေးခန့်တော်မူခြင်း ၃၉၃

၌၎င်း အမြဲသုံးဆောင်တော်မူသောအားဖြင့် သီတင်းသုံးနေထိုင်တော်မူသည်။ ။ဗုဒ္ဓဝံသဋ္ဌ၊စာမျက်နှာ ၄-မှ)။

(အံဋ္ဌ၊ ၂၊ စာမျက်နှာ ၃၀-သမဓိတ္တသုတ်အဖွင့်၌ အထူးဖွင့်ပြသည်မှာ—

ဝါတော်(၂၁)နှစ်ဆယ်တဝါမှအစပြု၍ကား ဇေတဝန်ကျောင်းတိုက်နှင့် ပုဗ္ဗာရုံကျောင်းတိုက်=ဤကျောင်းတိုက်ကြီးနှစ်တိုက်တို့ကို အမြဲအသုံးအဆောင်ပြုတော်မူသည်။ အဘယ့်ကြောင့်နည်းဟူမူ အနာထပိဏ် သူဌေးနှင့် ဝိသာခါကျောင်းအမကြီးတို့၏ သာသနာတော်ဝယ် ကျေးဇူးကြီးမားလှသောကြောင့်တည်း။ မှန်၏ - အနာထပိဏ် သူဌေးကြီးနှင့် ဝိသာခါကျောင်းအမကြီး နှစ်ဦးသားတို့၏ ကျေးဇူးကို အစွဲပြုကာ မြတ်စွာဘုရားသည် ထိုဇေတဝန်ကျောင်း ပုဗ္ဗာရုံကျောင်းတို့ကို အမြဲသုံးဆောင်ခြင်းဖြင့် သုံးဆောင်တော်မူလေသည်။

အထူးအားဖြင့် ဝါပအခါ ဒေသစာရီ (ထိုထိုမြို့ရွာသို့) ကြွချီတော်မူ၍လည်း ဝါတွင်းသို့ ရောက်သောအခါ ထိုကျောင်းတိုက်ကြီး နှစ်တိုက်တို့၌သာ အလှည့်အလည် သီတင်းသုံးနေထိုင်တော်မူ၏။ ဤသို့ နေထိုင်တော်မူသော မြတ်စွာဘုရားရှင်သည် ဇေတဝန်ကျောင်းတိုက်၌ ညဉ့်အခါဝယ် သီတင်းသုံးနေထိုင်တော်မူပြီးလျှင် နောက်တနေ့ နံနက်ခင်း၌ ရဟန်းအပေါင်းခြံရံလျက် သာဝတ္ထိပြည် တောင်တံခါးမှဝင်၍ မြို့တွင်း၌ ဆွမ်းခံပြီးလျှင် အရှေ့တံခါးမှ ထွက်တော်မူ၍ ပုဗ္ဗာရုံကျောင်းတိုက်၌ နေ့သန်းနေထိုင်တော်မူ၏။ ပုဗ္ဗာရုံကျောင်းတိုက်၌ ထိုနေ့ညဉ့်သီတင်းသုံးနေထိုင်တော်မူပြီးလျှင် နောက်တနေ့ နံနက်ခင်း၌ ရဟန်းအပေါင်းခြံရံလျက် သာဝတ္ထိပြည်အရှေ့တံခါးမှ ဝင်၍ မြို့တွင်း၌ ဆွမ်းခံပြီးလျှင် တောင်တံခါးမှ ထွက်တော်မူ၍ ဇေတဝန်ကျောင်းတိုက်၌ နေ့သန်းနေထိုင်တော်မူ၏။ ။ပါဠိကိုလိမ္မ ထိုအဋ္ဌကထာတို့မှ ထုတ်နုတ်မှတ်ယူရာ၏)။

အရှင်အာနန္ဒာမထေရ်ကို

အမြဲတမ်း အလုပ်အကျွေး=နိဗဒ္ဓဥပဋ္ဌာက ခန့်ထားတော်မူခြင်း

(ထေရဝါထာ ဋ္ဌ၊ ၂၊ စာမျက်နှာ ၄၁၄-မှ)။ ။ပဋ္ဌမဗေဓိ ဝါတော် (၂၀) နှစ်ဆယ်တို့ကာလပတ်လုံး မြတ်စွာဘုရားရှင် အတွက် အပြုအစု အလုပ်အကျွေး ရဟန်းတို့မှာ အမြဲမရှိကြကုန်။ တရံတခါ နာဂသမာလမထေရ်သည် မြတ်စွာဘုရား၏ သပိတ်သင်္ကန်းကို ယူဆောင်ကာ ပြုစုလုပ်ကျွေးလျက် လှည့်လည်လိုက်

ပါ၏။ တရံတခါ နာဂိတမထေရ်၊ တရံတခါ အရှင်ဥပဝါန မထေရ်၊ တရံတခါ လိစ္ဆဝိမင်းသား သုနက္ခတ္တရဟန်း၊ တရံတခါ ရှင်သာရိပုတ္တရာ၏ညီ အရှင်စုန္ဒ၊ တရံတခါ အရှင်သာဂတ၊ တရံ တခါ အရှင်မေဃိယတို့ ပြုစုလုပ်ကျွေးလျက် လှည့်လည်လိုက်ပါ ကြလေသည်။ ထိုအရှင်မြတ်တို့သည် များသောအားဖြင့် မြတ်စွာ ဘုရားရှင်၏ စိတ်တော်နှစ်သက် ကျေနပ်လောက်အောင် မပြုစု နိုင်ကြကုန်။

တနေ့သ၌ မြတ်စွာဘုရားရှင်သည် ဂန္ဓကုဋိပရိဂုဏ်အတွင်း ခင်းထားအပ်သော မြတ်သော ဘုရားနေရာတော်၌ ရဟန်း အပေါင်း ခြံရံကာ ထိုင်နေတော်မူစဉ် ရဟန်းတို့ကို—

“ရဟန်းတို့ ငါဘုရားသည် ယခုအခါ အသက် အရွယ်ကြီးရင့်ခဲ့လေပြီ၊ (ထို အချိန်၌ မြတ်စွာဘုရားမှာ ၅၅-နှစ်အရွယ် ရှိလေပြီ)။ အချို့ အလုပ်အကျွေး ရဟန်း များသည် ‘ဤလမ်းဖြင့် သွားကြပါစို့’ဟု ဆိုအပ်လျက် ငါဘုရားကို ထားခဲ့ကာ အခြားလမ်းဖြင့် သွားကြလေ သည်။ အချို့ အလုပ်အကျွေး ရဟန်းများကား ငါဘုရား၏ သပိတ်သင်္ကန်းကို မြေကြီး၌ ချမည်ကဲ့သို့ ပြုလုပ်ကြသည်။ ငါဘုရားအတွက် အမြဲတမ်း ပြုစု လုပ်ကျွေးမည့်ရဟန်းကို စဉ်းစား ရွေးချယ်ကြလော့” —

ဟု မိန့်တော်မူ၏။ ထိုစကားကို ကြားရ၍ ရဟန်းတို့၏ သန္တာန် ဝယ် ဓမ္မသံဝေဂ ဖြစ်ပွားလေသည်။ ထိုအခါ အရှင်သာရိပုတ္တရာ မထေရ်သည် နေရာမှထ၍ မြတ်စွာဘုရားကို လက်အုပ်ချီမိုး ရှိခိုး ပြီးလျှင် “ဘုန်းတော်ကြီးသော မြတ်စွာဘုရား.... တပည့်တော် သည် အရှင်ဘုရားတို့ကိုပြုစုလုပ်ကျွေးပါမည်” ဟူ၍ လျှောက်ထား လေ၏။ ထို အရှင်သာရိပုတ္တရာ လျှောက်ထားချက်ကို မြတ်စွာ ဘုရားသည် ပယ်မြစ် တော် မူ၏။ ထို နည်းဖြင့် အရှင်မဟာ မောဂ္ဂလာန်မထေရ်ကို အစပြု၍ အရှင်အာနန္ဒာမှတစ်ပါး အားလုံး သော မဟာသာဝက ရဟန္တာမထေရ်မြတ်တို့သည် “တပည့်တော် ပြုစုလုပ်ကျွေးပါမည်ဘုရား၊ တပည့်တော် ပြုစုလုပ်ကျွေးပါမည်

ရတနာ] အရှင်အာနန္ဒာကို အလုပ်အကျွေးခန့်တော်မူခြင်း ၃၉၅

ဘုရား”ဟု အသီးအသီး ထ၍ ထ၍ လျှောက်ထားကြလေသည်။ ထိုမဟာသာဝက မထေရ်ကြီးများ ကိုလည်း မြတ်စွာဘုရားရှင်သည် ပယ်တော်မူ၏။

အရှင်အာနန္ဒာမထေရ်သည်ကား စကားမပြော တုဏှိဘောသာ ထိုင်နေလေသည်။ ထိုအခါ အရှင်အာနန္ဒာကို ရဟန်းတော်များက “ငါ့ရှင်အာနန္ဒာ... သင်သည်လည်း မြတ်စွာဘုရား၏ အလုပ်အကျွေးရာထူးကို တောင်းခံပါလော့”ဟု ဝိုင်းဝန်းတိုက်တွန်းကြသည်တွင် အရှင်အာနန္ဒာ မထေရ်သည် “ငါ့ရှင်တို့.... တောင်းခံ၍ ရသော ရာထူးမည်သည် မည်သို့သောရာထူး ဖြစ်သနည်း၊ အကယ်၍ မြတ်စွာဘုရားရှင် လိုလားတောင်းတော်မူလျှင် ကိုယ်တော်တိုင်ပင် မိန့်ကြားတော်မူပါလိမ့်မည်”ဟု ပြောဆိုတော်မူလေ၏။ ထိုအခါ မြတ်စွာဘုရားရှင်သည်—

“ရဟန်းတို့ ...အာနန္ဒာသည် အခြားသူများက တိုက်တွန်းရမည့် ပုဂ္ဂိုလ်စားမဟုတ်၊ မိမိကိုယ်တိုင်ပင် သိရှိကာ ငါဘုရားကို ပြုစုလုပ်ကျွေးပေလိမ့်မည်” —

ဟု မိန့်တော်မူလေ၏။ ထိုအခါ ရဟန်းတော်များက “ငါ့ရှင် အာနန္ဒာ...ထပါလော့၊ မြတ်စွာဘုရားရှင်ကို အလုပ်အကျွေး ရာထူးကို တောင်းခံပါလော့”ဟု ပြောဆိုကြပြန်လေသည်။ အရှင် အာနန္ဒာမထေရ်သည် နေရာမှထ၍—

“ဘုန်းတော်ကြီးသော မြတ်စွာဘုရား....ရှင်ပင်ဘုရားသည်—

- (၁) ကိုယ်တော် မြတ် ရအပ်သည့် သင်္ကန်းကောင်းများကို တပည့်တော်အား မပေးစွန့်ပါလျှင်၎င်း၊
- (၂) ကိုယ်တော်မြတ်ရအပ်သည့် ဆွမ်းဘောဇဉ်ကောင်းများကို တပည့်တော်အား မပေးစွန့်ပါလျှင်၎င်း၊

- (၃) ကိုယ်တော်မြတ်နှင့် အတူတကွ ဂန္ဓကုဋီ ကျောင်းတော် တခုတည်း၌ တပည့်တော် အား နေခွင့်ကို မပေးပါလျှင်၎င်း၊
- (၄) ကိုယ်တော်မြတ်အား ပင့်ဖိတ်ရာသို့ တပည့် တော်ကို နောက်ပါခေါ်၍ သွားတော်မမူ ပါလျှင်၎င်း၊

ဤသို့ ဖြစ်လျှင် (= ဤလေးချက် လိုက်လျော့ခွင့်ပေးလျှင်) တပည့်တော်သည် ရှင်တော် ဘုရားကို ပြုစုလုပ် ကျွေး ပါမည်”—

ဟု လျှောက်ထားလေ၏။ ။ (“ဤမျှသော ကျွေးဇူးများ = လာဘ်များကို ရသောသူအဖို့ရာ မြတ်စွာဘုရားရှင်ကို ပြုစုလုပ် ကျွေးရန် အဘယ်ဝန်လေးတော့အံ့နည်း”ဟု သူတပါးတို့ စွပ်စွဲ ခြင်းဘေးမှ ကင်းဝေးလွတ်မြောက်ရန် ဤ(ပယ်လေးပါး)ဆုများ ကို တောင်းခံတော်မူခြင်းဖြစ်သည်)။ ။တဖန်ဆက်၍—

“ဘုန်းတော်ကြီးသော မြတ်စွာဘုရား……ရှင်ပင်ဘုရား သည်—

- (၁) အကျွန်ုပ်ပင့်ဆောင်အပ်သည့် (ဒကာ၊ ဒကာမ များ)ဖိတ်ကြားရာအရပ်သို့ ကြွရောက်လိုက် ပါတော်မူလျှင်၎င်း၊
- (၂) အကျွန်ုပ်သည် အရပ်တပါးမှ လာတိုင်း လာတိုင်းသော ဘုရားဖူး ပုဂ္ဂိုလ်များကို ထိုခဏမှာပင် ဖူးမြော်နိုင်စေခွင့်ကို ရပါ လျှင်၎င်း၊
- (၃) အကျွန်ုပ်၏သန္တာန်၌ ယုံမှားသံသယ ဖြစ် သောခဏမှာပင် မြတ်စွာဘုရားသို့ ဆည်း ကပ် မေးမြန်း လျှောက်ထားခွင့်ကို ရပါ လျှင်၎င်း၊

ရတနာ] အရှင်အာနန္ဒာကို အလုပ်အကျွေးခန့်တော်မူခြင်း ၃၉၇

(၄) ရှင်ပင်ဘုရားသည် အကျွန်ုပ်၏ မျက်ကွယ်၌ ဟောကြားတော်မူခဲ့သောတရားကို တဖန် အကျွန်ုပ်အား ဟောကြားတော်မူပါလျှင် ၎င်း—

ဤသို့ဖြစ်လျှင် (= ဤလေးချက်ကို လိုက်လျော့ခွင့်ပြုပါလျှင်) တပည့်တော်သည် ရှင်တော်ဘုရားကို ပြုစုလုပ်ကျွေးပါမည်” —

ဟု လျှောက်ထားပြန်လေ၏။ ။ (“ရှင်အာနန္ဒာသည် မြတ်စွာဘုရားရှင်ကို နေ့ညဉ့်မအားအောင် ပြုစုလုပ်ကျွေးရရှာပါလျက် ဤမျှလောက်သော ချီးမြှောက်ခြင်းကိုမျှလည်း မြတ်စွာဘုရားရှင် အထံတော်၌ မရရှာချေ” ဟု သူတပါးတို့ စွပ်စွဲခြင်း ဘေးမှ ကင်းဝေးလွတ်မြောက်ရန်၎င်း၊ တရားသဏ္ဍာစိုးဟူ၍ နတ်လူတို့ သိရှိကြောင်း ကောင်းမှုကုသိုလ်ပါရမီကို ဖြည့်ကျင့်တော်မူရန်၎င်း ဤ(ယူလေးပါး) ဆုများကို တောင်းခံတော်မူခြင်းဖြစ်သည်။)

ဤသို့လျှင် အရှင်အာနန္ဒာသည် ပယ်လေးပါး၊ ယူလေးပါး = ဤဆုရှစ်ပါးကို တောင်းခံလေသည်။ မြတ်စွာဘုရားရှင်သည်လည်း ထိုအရှင်အာနန္ဒာအား တောင်းခံအပ်သော ဆုရှစ်ပါးကို ပေးတော်မူလေသည်။ ဤသို့လျှင် အရှင်အာနန္ဒာသည် ဆုရှစ်ပါးတို့ကို ရယူ၍ အမြဲနိဗ္ဗာန် အပြုအစုအလုပ်အကျွေးဖြစ်တော်မူလာသည်။ ထိုဥပဋ္ဌာက (= အလုပ်အကျွေး) ရာထူးအတွက်ပင်လျှင် ကမ္ဘာတသိန်း ကာလပတ်လုံး ဖြည့်ကျင့်အပ်သော ပါရမီတို့၏ အကျိုးကို ထိုနေ့၌ ရရောက်တော်မူလေသည်။

ပြုစုလုပ်ကျွေးပုံအဖြစ်

အရှင်အာနန္ဒာသည် ဥပဋ္ဌာကရာထူးကို ရရှိသောနေ့မှ အစပြု၍ မြတ်စွာဘုရားရှင်ကို ရေပူရေချမ်းနှစ်ပါးဖြင့်၎င်း၊ အတိုအရှည် အလတ် = သုံးရပ်သောဒန်ပူဖြင့်၎င်း၊ ခြေလက်ဆုပ်နယ်ခြင်းဖြင့်၎င်း၊ ရေသုံးသပ်တော်မူသောအခါ ကျောတော်ကို ပွတ်သပ်ပေးခြင်းဖြင့်၎င်း၊ ဝန္ဓကုဋီကျောင်းတော်ကို တံမြက်လှည်းခြင်း

ဖြင့်၎င်း ဤသို့အစရှိသော အလုပ်ကိစ္စတို့ဖြင့် ပြုစုလုပ်ကျွေးတော်
မူလျက်“ဤမည်သောအချိန်၌ မြတ်စွာဘုရားရှင်အား ဤမည်သော
အရာကို ရမှသင့်မည်၊ ဤမည်သောအမှုကို ပြုမှသင့်မည်”ဟု
တနေ့လုံး မြတ်စွာဘုရား၏ အနီး၌သာ လှည့်လည်ကျက်စားနေ
ထိုင်တော်မူ၍ ညဉ့်အဖို့၌ ကြီးစွာသော ဆီမီးတိုင်ကြီးကို စွဲကိုင်
တော်မူကာ ဂန္ဓကုဋီပရိဝုဏ်ကို ကိုးပတ်ကိုးကြိမ် မြတ်စွာဘုရားရှင်
ခေါ်တော်မူလိုက်လျှင် စကားတုံ့ အလွယ်တကူဖြင့် ပြန်နိုင်ရန်၊
ထိနမိဒ္ဓကိုပယ်ဖျောက်နိုင်ရန် လှည့်လည်တော်မူလေသည်။ ။
ဤကား အရှင်အာနန္ဒာ၏ ပြုစုလုပ်ကျွေးပုံ အမြတ်တည်း။ ထိုမှ
ကြွင်းသော အရှင်အာနန္ဒာ၏အကြောင်းအရာတို့ကို သံဃရတနာ
အခဏ်းသို့ ရောက်မှ ရေးသားဖော်ပြပါအံ့။

ဤတွင် အခဏ်း ၃၄-ပြီး၏။

အခန်း-၃၅

မာရဝတ္ထု

(ဤအခန်း ၃၅-မှ စ၍ ပစ္ဆိမဗောဓိ=ဝါတော် ၂၅-အတွင်းဖြစ်၍ သည့် ဗုဒ္ဓမြတ်စွာ၏ အကြောင်းအရာပေါင်း များစွာတို့မှ သိမှတ်ဖွယ်ရာ တစ်စိတ်တစ်ဒေသကိုသာ ဖော်ပြရေးသားခြင်း ပြုပါတော့အံ့)။

အခါတပါး၌ မြတ်စွာဘုရားရှင်သည် မဂဓတိုင်းအဝင်အပါ ပဉ္စသခါ အမည်ရှိသော ပုဏ္ဏားရွာသူ သတို့သမီး ငါးရာတို့၏ သောတာပတ္တိမဂ်ကိုရကြောင်း ရှေးကောင်းမှု ဥပနိဿယကို မြင်တော်မူ၍ ထိုပဉ္စသခါရွာကို အမှီဂေါစရဂါမ်ပြုကာ နေတော် မူ၏။ ထိုပဉ္စသခါ ပုဏ္ဏားရွာသူ သတို့သမီး ငါးရာတို့သည်လည်း တခုသောပွဲနေ၌ မြစ်ဆိပ်သို့ သွားရောက်ရေချိုးကြပြီးသော် အဝတ်တန်းဆာ ကောင်းစွာဝတ်ဆင်ကြကုန်လျက် ပဉ္စသခါရွာ ဖတ်သို့ ရှေးရှုလှာရောက်ကြကုန်၏။

မြတ်စွာဘုရားရှင်သည်လည်း ထိုရွာသို့ဝင်၍ ဆွမ်းခံလှည့်လည် တော်မူ၏။ ထိုအခါ မာရနတ်သည် ရွာနေသူ လူအားလုံးတို့၏ ကိုယ်၌ ပူးဝင်၍ ဆွမ်းတဇွန်း တယောက်မမျှ မရအောင် ပြုလုပ် ပြီးလျှင် ဆေးမြဲတိုင်းသောသပိတ်ဖြင့် ရွာမှ ထွက်ကြွတော်မူလာ သော မြတ်စွာဘုရားရှင်ကို ရွာတံခါး၌ ရပ်တည်ပြီးသော် “အို ရဟန်း ... ဆွမ်းကို ရခွဲပါ၏လော” ဟု မေးလေ၏။ ထိုအခါ မြတ်စွာဘုရားရှင်က “ဟယ်မာရ်ယုတ်...ငါဘုရား ဆွမ်းကို မရ အောင် သင်ပြုလုပ်ထားသည် မဟုတ်လော” ဟု မိန့်ဆိုတော်မူ သည်တွင် မာရနတ်သည် “ဘုန်းတော်ကြီးသော မြတ်စွာဘုရား... ထိုသို့ဖြစ်လျှင် တဖန် ဆွမ်းခံဝင်တော်မူပါကုန်ဦးလော့” ဟု ပြော ဆိုလေ၏။ ။ (မာရနတ် ဤသို့ ပြောဆိုခြင်းမှာ ရိုးသားစွာ ပြောဆိုခြင်းမဟုတ်၊ အမှန်မှာ “ငါ တောင်းပန်သည့်အတွက် တဖန်ပြန်၍ ဆွမ်းခံဝင်လျှင် ရွာသားအားလုံးတို့၏ ကိုယ်၌ ပူးဝင် ၍ ဤရဟန်းကြီး၏ ရှေ့မှ လက်ခုပ်လက်ဝါး တဝါးဝါးတီးကြကာ ပြက်ရယ်ပြောင်လှောင်မှု ငါပြုပေအံ့” ဟု မကောင်းကြံ၍ ပြောဆို

ခြင်းဖြစ်သည်။ မြတ်စွာဘုရားရှင်သည်ကား မာရ်နတ်၏ အကြံကို သိတော်မူ၍ “အကယ်၍ ဤမာရ်နတ်သည် ငါဘုရားကို ဤသို့ သူကြံစည်သည့်အတိုင်း ညှဉ်းပန်းမှုကို ပြုလုပ်ဖြစ်သော် ထိုမာရ်နတ်၏ ဦးခေါင်းသည် ခုနစ်စိတ် ခုနစ်မြွှာ ကွဲလိမ့်မည်” ဟု သိတော်မူသဖြင့် ထိုမာရ်နတ်အပေါ်၌ သနားတော်မူသောကြောင့် တဖန် ဆွမ်းခံဝင်တော်မမူ။)။

ထိုသို့ မာရ်နတ်လျှောက်ထားသော ခဏမှာပင် ထိုသတို့သမီး ငါးရာတို့သည် ရွာတံခါးဝသို့ ရောက်လာကြ၍ မြတ်စွာဘုရားရှင်ကို ဖူးမြော်ရှိခိုးကြပြီးလျှင် အပြစ်လွတ်ရာအရပ်၌ ရပ်တည်ကြလေကုန်၏။ မာရ်နတ်သည်လည်း မြတ်စွာဘုရားရှင်ကို “အရှင်ဘုရား … ဆွမ်းကို မရရှိသော အရှင်ဘုရားတို့ကို ဆာလောင်မွတ်သိပ်ခြင်း ဆင်းရဲဒုက္ခသည် ပြင်းစွာနှိပ်စက်အပ်လိမ့်မည် မဟုတ်ပါလော” ဟု လျှောက်ဆိုလေ၏။ မြတ်စွာဘုရားရှင်သည် “ဟယ် မာရ်ယုတ် … ငါတို့သည် ယနေ့ ဆွမ်းတစုံတရာကို မရသော်လည်း အာဘဿရဘုံသား မဟာမြဟ္မာကြီးများကဲ့သို့ ဈာန်နှင့်ယှဉ်သော ဝီတိသုခဖြင့်သာလျှင် အချိန်ကို ကုန်လွန်စေကုန်အံ့” ဟု မိန့်တော်မူပြီးလျှင် ဤတရားဂါထာကို ဟောကြားတော်မူလေ၏—

သုသုခံ ဝတ ဇီဝါမ၊ ယေသံ နော နတ္ထိ ကိဉ္ဇနံ။
 ဝီတိဘက္ခာ ဘဝိဿာမ၊ ဒေဝါ အာဘဿရာ ယထာ။

မာရ = ဟယ်မာရ်ယုတ်…။ ယေသံ နော = အကြင် ငါတို့၏ သန္တာန်၌။ ကိဉ္ဇနံ = ရာဂ, ဒေါသ စသည်များပြား ကြောင့်ကြမှု = ကိဉ္ဇနတရားသည်။ နတ္ထိ = တစိုးတစိ မရှိချေ။ ဝတ မယံ = ထိုငါတို့သည်။ သုသုခံ = ဆင်းရဲကင်းကွာ အလွန် အလွန် ချမ်းသာစွာ။ ဇီဝါမ = အသက်ရှည်ထွေ တည်နေကြရပေကုန်၏။ ဒေဝါ အာဘဿရာ ယထာ = အာဘဿရဘုံသား မြဟ္မာကြီးများကဲ့သို့။ ဝတ မယံ = ထိုငါတို့သည်။ (အဇ္ဇ = ယနေ့ အတွက်တာ)။ ဝီတိဘက္ခာ = သပ္ပိတိက ဈာန်ဖြင့်မျှ၍

ရတနာ၊ ကောသလမင်းကြီး၏ အသဒိသဒါနအကြောင်း ၄၀၁

ပီတိသုခလျှင်အစာအာဟာရရှိကုန်သည်။ ဘဝိဿာမ =
ကေန်စင်စစ် ဖြစ်ကြကုန်အံ့။

ဒေသနာနိဂုံး ဆုံးသောအခါ သတို့သမီး ငါးရာတို့သည်
သောတာပတ္တိဖိုလ်၌ တည်ကြလေကုန်၏။ (ဓမ္မပဒဋ္ဌ၊ ၂၊ ၁၅-သုခ
ဝဂ်၊ စာမျက်နှာ ၁၆၇-မှ)။

မာရဝတ္ထု ပြီး၏။

ကောသလမင်းကြီး၏ အသဒိသဒါနအကြောင်း

အခါတပါး၌ မြတ်စွာဘုရားသည် ဒေသစာရီ လှည့်လည်
တော်မူပြီး၍ ရဟန်းတော်အပေါင်း (၅၀၀) ငါးရာ ခြံရံအပ်လျက်
ဇေတဝန် ကျောင်းတိုက်ကြီးသို့ ဝင်တော်မူလေ၏။ ပသေနဒီ
ကောသလမင်းကြီးသည် ကျောင်းတိုက်သို့ သွားရောက်၍ မြတ်စွာ
ဘုရားကို ပင့်ဖိတ်ပြီးလျှင် နောက်တနေ့၌ အာဂန္တုကအလှူ (=
ခရီးရောက်စ သံဃာအား လှူအပ်သော အလှူ) ကို ကြီးကျယ်စွာ
စီရင်၍ “ငါ၏ အလှူဒါနကို ကြည့်လှည့်ကြ” ဟု မြို့သူ မြို့သား လူ
အများတို့ကို ဖိတ်ခေါ်လေ၏။

မြို့သူမြို့သားတို့သည် လာရောက်၍ မင်းကြီး၏ အလှူဒါနကို
မြင်ကြပြီးလျှင် အားကျမခံ နောက်တနေ့၌ မြတ်စွာဘုရားရှင်ကို
ပင့်ဖိတ်ကြပြီးလျှင် အလှူဝတ္ထုများကို ပြည့်စုံစွာ စီမံကြပြီးနောက်
“သမ္ပုတိနတ် အရှင်မင်းမြတ်သည်လည်း အကျွန်ုပ်တို့၏ အလှူ
ဒါနကို ကြွရောက် ရှုစားတော်မူပါ” ဟု မင်းကြီးအား ဖိတ်မန်
ကြလေသည်။

မင်းကြီးသည် ထိုမြို့သူမြို့သားတို့၏ အလှူဒါနကို မြင်ရ၍ “ဤ
မြို့သူမြို့သား လူအများတို့သည် ငါ၏ အလှူထက် ထူးကဲသာလွန်
သောအလှူဒါနကို ပြုအပ်ကြလေပြီ၊ ငါသည် တဖန် သူတို့ထက်
သာလွန်သော အလှူဒါနကို ပြုပေအံ့” ဟု ကြံစည်၍ နောက်တ
နေ့၌လည်း အလှူကြီးစွာ စီမံ၍ မြို့သူမြို့သားများကို ဖိတ်ကြားပြီး
လှူဒါန်းပြန်လေသည်။ မြို့သူမြို့သား လူအများတို့လည်း မင်းကြီး၏

ထိုအလှူဒါနကို မြင်ကြရ၍ အားကျမခံ ထိုထက် သာလွန်အောင် နောက်တနေ့၌ အလှူကြီးစွာ စီမံကြ၍ မင်းကြီးကို ဖိတ်ကြားပြီး လှူဒါန်းကြပြန်လေသည်။ ဤနည်းဖြင့် မင်းကြီးကလည်း မြို့သူ မြို့သားတို့ကို ရှုံးစေရန် မတတ်နိုင်ချေ၊ မြို့သူ မြို့သားတို့ကလည်း မင်းကြီးကို ရှုံးစေရန် မတတ်နိုင်ကြချေ။

ထို့နောက် ခြောက်ကြိမ်မြောက် အလှူပွဲကြီး၌ မြို့သူမြို့သားတို့ သည် အဆအရာ အဆအထောင် တိုးတက်ကြ၍ “ဤမြို့သူမြို့သားတို့ ၏ အလှူဒါန၌ ဤမည်သော အလှူဝတ္ထုတခုဖြင့် မပါရှိချေ” ဟု တဦး တယောက်ကမျှ မပြောဆိုနိုင်အောင် အလှူဝတ္ထုများကို စီမံကြ လေကုန်၏။ မင်းကြီးသည် ထိုအလှူဒါနကို မြင်ရ၍ “ငါသည် အကယ်၍ ဤမြို့သူမြို့သားတို့၏ အလှူဒါနထက် ထူးချွန်သာလွန် အောင် မမြို့လုပ်နိုင်လျှင် ငါ့အဖို့ရာ အသက်ရှင်ခြင်းဖြင့် အဘယ် အကျိုးရှိတော့အံ့နည်း” ဟု မြို့သူမြို့သားတို့၏ အလှူဒါနထက် သာလွန်ရန် နည်းလမ်းဥပါယ်ကို ကြံစည်လျက် သလွန်ညောင် စောင်း၌ လျောင်းတော်မူလေ၏။ ထိုအခါ မလ္လိကာမိဖုရားသည် မင်းကြီးထံဆည်းကပ်၍ “မြတ်သောမင်းကြီး... အဘယ်ကြောင့် ဤကဲ့သို့လျောင်းတော်မူရသနည်း၊ အဘယ်ကြောင့်အရှင်မင်းကြီး ၏မျက်စိ-စသောဣန္ဒြေများသည် ညှိုးနွမ်းသကဲ့သို့ ဖြစ်ကြရပါကုန် သနည်း” ဟု မေးမြန်းလေ၏။ မင်းကြီးက “ရှင်မိဖုရား... အကြောင်း ကို သင်မသိဘူးလော” ဟု မေးတော်မူလေလျှင် “မသိပါ အရှင် မင်းကြီး...” ဟု မလ္လိကာမိဖုရားက ပြန်ကြားလျှောက်တင်လေ၏။ မင်းကြီးသည် မလ္လိကာမိဖုရားအား ထိုအကြောင်းကို ပြောကြား လေ၏။

မလ္လိကာမိဖုရား အသိသအလှူဝတ္ထုများကို စီမံခန့်ခွဲခြင်း

ထိုအခါ မင်းကြီးကို မလ္လိကာမိဖုရားသည် ဤသို့ ပြန်ကြား လျှောက်ထားပြောဆိုလေသည်—

“အရှင်မင်းကြီး... ထွေရာလေးပါး အကြံများမနေပါ လင့်၊ အရှင်မင်းကြီးသည် အဘယ်မှာ ရေမြေကို အစိုးရ

ရတနာ] ကောသလမင်းကြီး၏ အသဒိသဒါနအကြောင်း ၄၀၃

သော ပြည့်ရှင်မင်းက မြို့သူမြို့သားတို့မှ ရုံးရသည်ကို မြင်
ဘူး ကြားဘူးပါသနည်း။ ဘုရားကျွန်တော်မသည် အရှင်
မင်းကြီး၏ အလှူဒါနကို စီမံခန့်ခွဲပါမည်”—

ဤသို့မင်းကြီး၏ အသဒိသအလှူဒါနကို စီမံခန့်ခွဲလိုသည့်အတွက်
ဤသို့ အားပေးစကား ပြောကြားပြီးလျှင်—

“အရှင်မင်းကြီး … သာလကလျာဏီ နံ့သာပျဉ်ချပ်
တို့ဖြင့် ရဟန်းငါးရာတို့အတွက် ရွှေနန်းတော် မြေအဝန်း
အတွင်း၌ ထိုင်နေတော်မူကြရန် မဏ္ဍပ်ကို ဆောက်လုပ်စေ
တော်မူပါ။ ကျန်သောလှူပရိသတ်တို့သည် ရွှေနန်းတော်
မြေအဝန်း အပြင်က နေကြပါလိမ့်မည်။

ထီးဖြူတော်ငါးရာတို့ကို ပြုလုပ်စေတော်မူပါ။ ထိုထီးဖြူ
များကို နှာမောင်းဖြင့် ပွေ့ပိုက်ကုန်၍ ဆင်တော်ငါးရာတို့
သည် ရဟန်းငါးရာတို့၏ ဦးထိပ်ပေါ်ဝယ် (ရဟန်းတပါး
လျှင် ဆင်တကောင်ကျ)ဆောင်းမိုးကြလျက် ရပ်တည်ကြ
ပါလိမ့်မည်။

ရွှေနီဖလံဖြင့်ပြီးသည့် ရွှေလှေရှစ်စင်း ဆယ်စင်းတို့ကို
ပြုလုပ်စေတော်မူပါ။ ထိုရွှေလှေများသည် မဏ္ဍပ်၏အလယ်
၌ နံ့သာရည်ထည့်ရန် ဖြစ်ကြပါလိမ့်မည်။

ရဟန်း နှစ်ပါး နှစ်ပါးတို့၏ အကြားအကြား၌ မင်း
သမီး တယောက် တယောက် ထိုင်နေကာ နံ့သာတို့ကို
ကြိတ်ကြ သွေးကြပါလိမ့်မည်။ မင်းသမီး တယောက်
တယောက်သည် ယပ်ဝန်းကို စွဲကိုင်၍ ရဟန်းတော်
နှစ်ပါး နှစ်ပါးတို့ကို မပြတ်မလပ် ယပ်ခတ်လျက် တည်
နေကြပါလိမ့်မည်။ ကြွင်းကျန်သော မင်းသမီး များသည်
ကြိတ်ပြီး ကြိတ်ပြီးတိုင်းသော နံ့သာတို့ကို ယူဆောင်၍
ရွှေလှေတို့၌ ထည့်ကြရပါလိမ့်မည်။

ထို မင်းသမီးတို့အနက် အချို့သော မင်းသမီးများက
ကြာညှိပန်းစည်းတို့ကို စွဲကိုင်ကြကာ ထို ရွှေလှေများ၌

ထည့်ထားပြီးသော နံ့သာတို့ကို နောက်မွှေကြ၍ အထုံကို ယူစေကြရပါလိမ့်မည်။

မှန်ပါသည် - မြို့သူ မြို့သားတို့မှာ မင်းသမီးများလည်း မရှိကြကုန်၊ ထီးမြို့များလည်း မရှိကြကုန်၊ ဆင်များလည်း မရှိကြကုန်၊ ဤအကြောင်းများကြောင့် မြို့သူ မြို့သားတို့ သည် ရှုံးကြပါလိမ့်မည်။

အရှင်မင်းကြီး... ဤယခု ဘုရားကျွန်တော်မ လျှောက် ထားခဲ့သည့် အတိုင်းသာ စီမံပြုလုပ်တော်မူပါ” —

ဟု အကြံပေးစကား ဆက်၍ လျှောက်ထားလေ၏။ မင်းကြီးသည် “ကောင်းပါပြီ ရှင်မိဖုရား...၊ သင်သည် ကောင်းမြတ်သောအကြံ ပေးစကားကို ပြောကြားအပ်ပါပေသည်” ဟု ဝန်ခံကာ မလ္လိကာ မိဖုရား ပြောကြားသော နည်းအတိုင်း အလုံးစုံကို ပြုလုပ်စေ လေသည်။

အထူးအားဖြင့် မလ္လိကာမိဖုရား အကြံပေးသည့်အတိုင်း ပြုလုပ် စေလေရာ ရဟန်းတပါးအတွက် ဆင်လိမ္မာတကောင် လို၍ နေ လေသည်။ ထိုအခါ မင်းကြီးသည် မလ္လိကာမိဖုရားကို “ ရှင် မိဖုရား... ရဟန်းတော်တပါးအတွက် ဆင်လိမ္မာတကောင် လို၍ နေသည်၊ ဘယ်သို့ ပြုကြရမည်နည်း” ဟု မေးမြန်းလေသော် မလ္လိ- ကာမိဖုရားက “အရှင်မင်းကြီး ... ဆင်အကောင်ငါးရာ မရှိသ လော” ဟု မေးမြန်းလေ၏။ “ရှင်မိဖုရား ... ရှိပါ၏၊ ကျန်သော ဆင်များသည် ဆင်ကြမ်းများသာ ဖြစ်ကြကုန်၏၊ ထိုဆင်များသည် ရဟန်းတို့ကို မြင်လျှင်ပင် ဝေရမ္ဘလေကဲ့သို့ အလွန်ကြမ်းတမ်း ကုန်၏” ဟု မင်းကြီးက ပြောဆိုသည်တွင် မလ္လိကာမိဖုရားက “အရှင်မင်းကြီး ... အကျွန်ုပ်သည် ဆင်ကြမ်းငယ် တကောင်၏ ထီးမြို့ကို နှာမောင်းဖြင့် ပွေ့ပိုက်၍ ရပ်တည်ရမည့် နေရာကို စဉ်း စားမိပါပြီ” ဟု ပြန်ကြားလျှောက်ထားလေ၏။ မင်းကြီးက “ထို ဆင်ကြမ်းငယ်ကို အဘယ်နေရာ၌ ထားကြရမည်နည်း” ဟု မေး သည်တွင် မလ္လိကာမိဖုရားက “အရှင်အင်္ဂုလိမာလမထေရ်၏

ရတနာ] ကောသလမင်းကြီး၏ အသဒိသဒါနအကြောင်း ၄၀၅

အနီး၌ ထားကြရပါမည်” ဟု ပြန်လည်ဖြေကြား လျှောက်ထား လေ၏။

မင်းကြီးသည် မလ္လိကာမိဖုရား အကြံပေးသည့်အတိုင်း ပြုလုပ် စေလေ၏။ ဆင်ကြမ်းငယ်သည် မြီးထူးကို ပေါင်ကြား၌ သွင်း၍ နားနှစ်ဖက်တို့ကို ချပြီးလျှင် မျက်စိများကို မှိတ်လျက် ငြိမ်သက်စွာ ရပ်တည်နေလေ၏။ လူများအပေါင်းသည် “ဤသို့စင် ကြမ်းတမ်း လှသောဆင်၏သော်မှ ဤသို့ ယဉ်ကျေးသိမ်မွေ့ ငြိမ်သက်သော အခြင်းအရာ ဖြစ်ဘိ၏” ဟု ဆင်ကိုသာလျှင် တအံ့တဩ ကြည့်ရှု နေကြလေသည်။

မင်းကြီးသည် မြတ်စွာဘုရားအမှူးပြုသော ရဟန်းအပေါင်းကို ပြုစုလုပ်ကျွေး၍ မြတ်စွာဘုရားရှင်ကို ရိုသေမြတ်နိုး ရှိခိုးပြီးလျှင် -

“ဘုန်းတော်ကြီးသော မြတ်စွာဘုရား ... ဤ အလှူ တင်းကုပ်မဏ္ဍပ်၌ ရဟန်းတို့အား အပ်စပ်သော = ကပ္ပိယ ဘဏ္ဍာ, ရဟန်းတို့အား မအပ်စပ်သော = အကပ္ပိယဘဏ္ဍာ နှစ်မျိုးလုံးကိုပင် အရှင်ဘုရားတို့အား လှူဒါန်းပါ၏” —

ဟု လျှောက်ထားလှူဒါန်းလေ၏။ အထူးအားဖြင့် ထိုအသဒိသ အလှူကြီး၌ တနေ့တည်းဖြင့်ပင် စွန့်ကြဲလှူဒါန်းအပ်သော ဥစ္စာ သည် တဆယ့်လေးကုဋေ တန်ဖိုးရှိလေသည်။ မြတ်စွာဘုရားရှင် အတွက် လှူဒါန်းအပ်သော (၁) ထီးဖြူ (၂) တိုင်နေရာပလ္လင် တော် (၃) သပိတ်ခြေ (၄) ခြေတော်ဆေးပြီးလျှင် နင်းစရာ အင်းယျဉ် = ဤလေးမျိုးတို့ကား အဖိုးအနု ယိုက်တန်ကုန်၏။ နောက်တဖန် ဤသို့သော အလှူဝတ်တို့ကို ပြုလုပ်စီမံ၍ မြတ်စွာ ဘုရားရှင်တို့အား အလှူဒါနမည်သည်ကို ပေးလှူခြင်းငှါ မစွမ်းနိုင်၊ ထို့ကြောင့်ပင် ထိုကောသလမင်းကြီး၏အလှူသည် အသဒိသဒါန = အတူမရှိသော အလှူကြီး ဟူ၍ သာသနာတော်ဝယ် ထင်ရှား လေသည်။

အထူးအားဖြင့် ထိုအသဒိသဒါနသည် ခပ်သိမ်းသော ဘုရားရှင်တိုင်းအား တကြိမ်သာလျှင် ဖြစ်မြဲဓမ္မတာတည်း။

ဘုရားရှင်တိုင်းအား တကြိမ် တကြိမ်သာ ဖြစ်မြဲဓမ္မတာ
ဖြစ်သော ထိုအသဒိသဒါနများကိုလည်း မာတုဂါမမင်း
မိန်းမ ပညာရှင်သာလျှင် စီမံခန့်ခွဲ၏။

ဇုဏ္ဏအမတ်နှင့် ကာဠအမတ်တို့အကြောင်း

ပသေနဒီ ကောသလမင်းကြီးမှာ ဇုဏ္ဏအမတ်၊ ကာဠအမတ်
ဟူ၍ မင်းတိုင်ပင် အမတ်နှစ်ဦးတို့ ရှိကြလေသည်။ ထိုသူနှစ်ဦးတို့
တွင် ကာဠအမတ်သည် ဤသို့ ဆင်ခြင်စဉ်းစား၏—

“ဩ...မင်းကြီးနန်းတော်၏ ဆုတ်ယုတ်ခြင်း ဆုံးရှုံး
ခြင်းသည် ဖြစ်ခဲ့လေပြီတကား၊ တနေ့တည်း တရက်တည်း
ဖြင့်ပင် တဆယ့်လေးကုဋေသော ဥစ္စာသည် ကုန်ခန်းခြင်း
သို့ ရောက်ခဲ့လေ၏။ ဤ ရဟန်းတို့သည် ဤ မင်းကြီး၏
အလှူကို ခံယူသုံးဆောင်၍ ကျောင်းသို့ ပြန်သွားပြီးလျှင်
စင်းစင်းကြီး အိပ်ကြကုန်တော့မည်။ဩ...မင်း၏ ရွှေနန်း
တော်မှာ ပျက်စီးခြင်းမလှ ပျက်စီးပါပကော”—

ဟု ကြံစည် စဉ်းစားလေသည်။ ဇုဏ္ဏ အမတ်ကမူ ဤသို့ ကြံစည်
ဆင်ခြင်၏—

“ဩ...မင်းကြီးသည် အလှူဒါနကို ကောင်းမွန်အောင်
မြင်စွာ ပေးလှူအပ်လေပြီတကား၊ မှန်၏—မင်းအဖြစ်၌
မတည်သောသူ (မင်းမဟုတ်သောသူ) သည် ဤ သို့သော
အလှူဒါနကို မပေးလှူနိုင်ချေ၊ ခပ်သိမ်းသော သတ္တဝါ
တို့အား အလှူ၏အဖို့ဘာဝအမျှကို မပေးသော အလှူရှင်
မည်သည် မရှိ၊ ငါသည် မင်းကြီး၏ အလှူန် မွန်မြတ်သော
အသဒိသအလှူဒါနကြီးကို ဝမ်းမြောက်ဝမ်းသာ သာဓု
အနုမောဒနာ ခေါ်ပါ၏။ သာဓု သာဓု သာဓု”—

ဤကဲ့သို့ ဇုဏ္ဏအမတ်သည် ကြံစည် ဆင်ခြင် ဝမ်းမြောက်လေ
၏။ မြတ်စွာဘုရားရှင်၏ ဆွမ်းကိစ္စ ပြီးဆုံးသောအခါ၌ ပသေနဒီ
ကောသလမင်းကြီးသည် အနုမောဒနာ တရားနာယူရန် ရေစက်
ခွက်ကို ကိုင်ယူပြင်ဆင်လေ၏။ မြတ်စွာဘုရားရှင်သည်—

ရတနာ] ကောသလမင်းကြီး၏ အသဒိသဒါနအကြောင်း ၄၀၇

“မင်းကြီးကား ကြီးစွာသောရေအယဉ်ကို လိမ့်၍ လိမ့်၍ စီးစေသကဲ့သို့ ကြီးစွာသော အလှူဒါနကို ပေးလှူအပ်လေပြီ၊ လူများအပေါင်းသည် စိတ်ကို ကြည်လင်စေခြင်းငှါ စွမ်းနိုင်၏လော၊ သို့မဟုတ် မစွမ်းနိုင်သလော” —

ဟု ဆင်ခြင်တော်မူလတ်သော် ထိုအမတ်နှစ်ဦးတို့၏ စိတ်ဖြစ်ပုံကို သိတော်မူ၍ “အကယ်၍ ငါဘုရားသည် မင်းကြီး၏ အလှူဒါနနှင့် လိုက်လျောအောင် အနုမောဒနာတရား အကျယ်အားဖြင့် ဟောကြားခဲ့လျှင် ကာဠအမတ်၏ ဦးခေါင်းသည် ခုနစ်စိတ် ကွဲပေလိမ့်မည်၊ ဇုဏ္ဏအမတ်မူကား သောတာပတ္တိဖိုလ်၌ တည်ပေလိမ့်မည်” ဟု ဆက်၍ သိတော်မူပြီးလျှင် ကာဠအမတ်၌ သနားသမှု အကြောင်းပြု၍ ဤသို့စင် ကြီးစွာသော အလှူဒါနကို ပေးလှူ၍ တည်သော မင်းကြီးအား စတုပ္ပဒိက = လေးပါဒသာရှိသည့် ဂါထာတပုဒ်မျှကိုသာ ဟောတော်မူ၍ နေရာမှထပြီးလျှင် ကျောင်းတော်သို့ ကြွတော်မူလေ၏။

အရှင်အင်္ဂုလိမာလမထေရ်၏ ရဲရင့်သောစိတ်

ကျောင်းတော်သို့ ရောက်သောအခါ ရဟန်းတော်အရှင်မြတ်တို့က အရှင်အင်္ဂုလိမာလမထေရ်ကို “ငါ့ရှင်... သင်သည် ထီးဆောင်းပေးနေသော ဆင်ကြမ်းကို မြင်ရတော့ မကြောက်ဘူးလော” ဟု မေးကြကုန်၏။ အရှင်အင်္ဂုလိမာလမထေရ်က “ငါ့ရှင်တို့... ငါ မကြောက်ပါ” ဟု မြေဆိုလတ်သော် ရဟန်းတို့သည် မြတ်စွာဘုရားရှင်ထံ ချဉ်းကပ်ကြ၍ “ဘုန်းတော်ကြီးသောမြတ်စွာဘုရား... အရှင်အင်္ဂုလိမာလမထေရ်သည် အရဟတ္တဖိုလ်ကို ဝန်ခံပြောကြားဘိသည်” ဟု ကဲ့ရဲ့ရှုတ်ချ လျှောက်ထားကြလေကုန်၏။

မြတ်စွာ ဘုရားရှင်သည် “ရဟန်းတို့ ... အင်္ဂုလိမာလသည် တကယ်ပင် မကြောက်ချေ၊ မှန်၏ - ရဟန္တာပုဂ္ဂိုလ်မြတ်တို့အလယ်တွင် ကြီးကဲလွန်မြတ်သည့် ပုဂ္ဂိုလ်မြတ်ဖြစ်ကြသည့် ငါ့သားတော်နှင့်တူသော ရဟန်းတို့သည် မကြောက်ကြကုန်” ဟု မိန့်တော်မူ၍ မြာဟ္မဏဝဂ်လာ ဤဆိုလတ္တံ့ သော ဂါထာကို ဟောတော်မူ၏။ —

ဥသဘံ ပဝရံ ဝီရံ၊ မဟေသိံ ဝိဇိတာဝိနံ။
အနေဇံ နှာတကံ ဗုဒ္ဓံ၊ တမဟံ မြူမိ မြာဟ္မဏံ။

(ဘိက္ခဝေ = ရဟန်းတို့.....)။ ဥသဘံ = တုန်လှုပ်ခြင်း
ကင်း ရဲတင်းစွာလှ ဥသဘန္ဓားမင်းနှင့်တူသော။ ပဝရံ =
မြတ်သော။ ဝီရံ = သမ္မုပ္ပဓာန်လုံ့လ ဝီရိယနှင့် ပြည့်စုံ
သော။ မဟေသိံ = သီလက္ခန္ဓ စသည်ကျေးဇူး ဂုဏ်အထူး
ကို ဆည်းပူးရှာမှီး လေ့ကျက်ပြီးသော။ ဝိဇိတာဝိနံ =
ဒေဝပုတ္တ ကိလေသနှင့် အဘိသင်္ခါရမာရ် ဤသုံးတန်ကို
တွန်းလှန်ပယ်နှင် အောင်ပွဲယင်ပြီးသော။ အနေဇံ =
ဘဝတဏှာဇောခပ်သိမ်း ငြိမ်းအေးပြီးသော။ နှာတကံ
= ကိလေသာအညစ်အကြေးကို မဂ်ရေစင်ဖြင့် ဆေးကြော
သုတ်သင်ပြီးသော။ ဗုဒ္ဓံ = သစ္စာလေးပါးတရားကိုသိမြင်
ပြီးသော။ တံ = ထိုအာသဝေါကုန်ခန်း ရဟန္တာပုဂ္ဂိုလ်
ကို။ အဟံ = ငါတုရားသည်။ မြာဟ္မဏံ = ပရမတ္ထ
မြာဟ္မဏဟူ၍။ မြူမိ = ယထာဘူတ သဘာဝအား ဟော
ကြားပေ၏။

အမတ်နှစ်ဦး၏ ဖြစ်ပုံအလား

ပသေနဒီ ကောသလမင်းကြီးသည်လည်း နှလုံးမသာမယာ
ခြင်းသို့ရောက်လျက် “ဤသို့ သဘောရှိသော ပရိသတ်၌ ကြီးစွာ
သော အလှူဒါနကို ပေးလှူ၍တည်သော ငါ့အား အလှူကြီးနှင့်
လိုက်လျောအောင် အနုမောဒနာတရား မဟောကြားပဲ ဂါထာ
လေး တပုဒ်မျှကိုသာ ဟောကြားပြီးလျှင် မြတ်စွာဘုရားသည်
နေရာမှထ၍ ကြွတော်မူခဲ့လေပြီ။ ငါသည် မြတ်စွာဘုရားအား
လျောက်ပတ်သောအလှူဒါနကို မပြုမူ၍ မလျောက်ပတ်သော
အလှူဒါနကို ပြုအပ်သည် ဖြစ်လိမ့်မည်၊ အပ်သောဘဏ္ဍာကို မလှူပဲ
မအပ်သောဘဏ္ဍာကို လှူအပ်သည် ဖြစ်လိမ့်မည်၊ မြတ်စွာဘုရား
သည် ငါ့အား အမျက်ထွက်တော်မူသည် ဖြစ်လေရာ၏၊ မှန်၏-
ဤသည့် ငါ့ယခုလှူဒါန်းအပ်သော အလှူဒါနသည် အသဒိသဒါန
မည်ပေသည်၊ (သို့ရကား) အသဒိသဒါနနှင့် သင့်လျော်လျောက်

ရတနာ] ကောသလမင်းကြီး၏ အသဒိသဒါနအကြောင်း ၄၀၉

ပတ်သော အနုမောဒနာတရား မဟောကြားသင့်ပေ၏”ဟု ကြံစည်ကာ ကျောင်းတော်သို့ သွားရောက်၍ မြတ်စွာဘုရားရှင်ကို ရိုသေမြတ်နိုး ရှိခိုးပြီးလျှင်—

“ဘုန်းတော်ကြီးသော မြတ်စွာဘုရား...အကျွန်ုပ်သည် လှူသင့်သော အလှူဒါနကို မလှူအပ်ပါသလော၊ သို့မဟုတ် ဒါနအားလျော်သော (ပေးလှူရန် သင့်လျော်သော) ကပ္ပိယဘဏ္ဍာကို မပေးလှူမိပဲ အကပ္ပိယဘဏ္ဍာကိုသာ လှူအပ်မိပါသလော”—

ဟု မေးမြန်းလျှောက်ထားလေ၏။ “မြတ်သောမင်းကြီး... ဤသို့ လျှောက်ထားခြင်းသည် အဘယ့်ကြောင့်နည်း”ဟု မြတ်စွာဘုရားရှင်က မေးအပ်သည်တွင် ကောသလမင်းကြီးသည် “ဘုန်းတော်ကြီးသော မြတ်စွာဘုရား... အရှင်ဘုရားတို့သည် အကျွန်ုပ်၏ အသဒိသဒါနကြီးနှင့် လိုက်လျောလျှောက်ပတ်သော အနုမောဒနာတရား မဟောကြားအပ်ပါကုန်”ဟု လျှောက်ထားလေ၏။ ထိုအခါ မြတ်စွာဘုရားရှင်သည် ကောသလမင်းကြီးကို—

“မြတ်သောမင်းကြီး... သင်သည် လှူဖို့ရန်သင့်လျော်သော အလှူဒါနကိုပင် လှူအပ်ပေပြီ၊ မှန်၏—ယခု သင်လှူသော အလှူဒါနသည် အသဒိသဒါနကြီး မည်၏၊ ဤအသဒိသဒါနကြီးကို တဆူ တဆူသော ဘုရားရှင်အား တကြိမ် တကြိမ်သာ လှူဒါန်းနိုင်၏၊ နောက်တဖန် ဤသို့သော အသဒိသဒါနကိုလှူရန် လွယ်ကူသည်မဟုတ်”—

ဟု မိန့်ကြားတော်မူလေလျှင် ကောသလမင်းကြီးသည် မြတ်စွာဘုရားရှင်ကို “ဘုန်းတော်ကြီးသော မြတ်စွာဘုရား...တို့သို့ ဖြစ်ပါလျက် အရှင်ဘုရားတို့သည် အဘယ့်ကြောင့် တပည့်တော်အား အသဒိသဒါနကြီးနှင့် လိုက်လျောအောင် အနုမောဒနာတရား မဟောကြားကြပါသနည်း” ဟု မေးမြန်း လျှောက်ထားလေ၏။ မြတ်စွာဘုရားရှင်က “မြတ်သောမင်းကြီး... ပရိသတ်မစင်ကြယ်သောကြောင့်”ဟု အကြောင်းကို မိန့်သည်တွင် ကောသလမင်း

ကြီးသည် “ဘုန်းတော်ကြီးသော မြတ်စွာဘုရား …… ပရိသတ်၏ အပြစ်ကား အဘယ်ပါနည်း”ဟု မေးမြန်းလျှောက်ထားလေ၏။

ထိုအခါ မြတ်စွာဘုရားရှင်သည် မင်းကြီးအား အမတ်နှစ်ဦး တို့၏ စိတ်ဖြစ်ပုံကို ပြန်ကြားမိန့်တော်မူပြီးလျှင် ကာဠအမတ်၌ သနားသမုဒ္ဓါကြောင်းပြု၍ အနုမောဒနာတရား အကျယ်မဟော ကြားသောအဖြစ်ကို မိန့်ဆိုတော်မူလေ၏။ ထိုအခါ ကောသလ မင်းကြီးသည် “ကာဠ…သင် ဤကဲ့သို့ ကြံစည်အပ်သည်မှန် သလော”ဟု မေးမြန်း၍ “မှန်ပါသည်”ဟု ကာဠအမတ်က လျှောက် ဆိုအပ်လေသော် မင်းကြီးသည်—

“သင့်ဥစ္စာကို ငါသည် တပြားတချပ်မျှ မယူဝဲ ငါ၏ သားမယားတို့နှင့်အတူတကွ ငါသည် မိမိဥစ္စာကို ပေးလှူ သည်ရှိသော် (= ပေးလှူသည့်အတွက်) သင့်အား ဘာများ နှိပ်စက်မှု ရှိသနည်း။ အမောင်ကာဠအမတ်… သွားလော့၊ သင့်အား ငါပေးအပ်ပြီးသောစည်းစိမ်သည် ပေးအပ်ပြီးပင် ဖြစ်ပစေ(= ပြန်၍မသိမ်းဟု ဆိုလိုသည်)၊ စင်စစ်ဘော်ကား သင်သည် ငါ၏ တိုင်းနိုင်ငံအတွင်းမှ ယနေ့ပင် ထွက်သွားလော့”—

ဟု ကာဠအမတ်ကို ပြည်နှင်ဒဏ်ခတ်ပြီးလျှင် ဇုဏ္ဏအမတ်ကို ခေါ် စေ၍ “ဇုဏ္ဏ…သင် ဤကဲ့သို့ ကြံစည်အပ်သည် မှန်သလော”ဟု မေးမြန်း၍ “မှန်ပါသည်”ဟု ဇုဏ္ဏအမတ်က လျှောက်ဆိုအပ် လေသော် မင်းကြီးသည်—

“သာဓု သာဓု ဦးလေး…။ ကျွန်ုပ်သည် ဦးလေးကို ကြည်ညိုပါ၏။ ဦးလေးသည် ကျွန်ုပ်၏အခြံအရံလူများကို ယူပြီးလျှင် ကျွန်ုပ်လှူသော နည်းအတိုင်းပင် ခုနစ်ရက် ပတ်လုံး အလှူဒါနကို ပေးလှူပါလော့”—

ဟု ပြောဆိုကာ ဇုဏ္ဏအမတ်အား ခုနစ်ရက် မင်းစည်းစိမ်ကို အပ်နှင်းပြီးနောက် မြတ်စွာဘုရားရှင်ကို “ဘုန်းတော်ကြီးသော မြတ်စွာဘုရား…လူမိုက်၏ ပြုပုံကို ရှုတော်မူပါကုန်လော့၊ သူကား

ရတနာ] ကောသလမင်းကြီး၏ အသဒိသဒါနအကြောင်း ၄၁၁

တပည့်တော် ဤကဲ့သို့ လှူအပ်သောအလှူဒါန၌ ထိပါးပုတ်ခတ် မှုကို ပေးသောသူဖြစ်ချေသည်” ဟု လျှောက်ထားလေ၏။ မြတ်စွာ ဘုရားရှင်သည် “အိမ်းဟုတ်ပေသည် မြတ်သောမင်းကြီး... လူမိုက် တို့မည်သည် သူတပါး၏ အလှူဒါနကို မနှစ်သက်နိုင်ကြ ကဲ့ရဲ့ ရှုတ်ချကြသောကြောင့် အပါယ်ဘူမိ ဒုဂ္ဂတိသာ နောက်ဆုံးလား ရာရှိကြကုန်၏။ ပညာရှိသူတော်ကောင်းတို့သည်ကား သူတပါး တို့၏ အလှူဒါနကိုလည်း ဝမ်းမြောက်ဝမ်းသာ အနုမောဒနာ ကုသိုလ်တရား ပွားများကြ၍ လူ့ရပ်နတ်ရွာ ကောင်းရာသုဂတိ လျှင် နောက်ဆုံးလားရာရှိကြကုန်၏” ဟု မိန့်တော်မူ၍ ဤတရား ဂါထာကို ဟောကြားတော်မူလေ၏—

န ဝေ ကဒရိယာ ဒေဝလောကံ ဝဇန္တိ၊
ဗာလာ ဟဝေ နပ္ပသံသန္တိ ဒါနံ။
ဓီရော စ ဒါနံ အနုမောဒမာနော၊
တေနေဝ သော ဟောတိ သုဒ္ဓိ ပရတ္ထ။

(မဟာရာဇ = မြတ်သောမင်းကြီး...)။ ဝေ = စင်စစ်။ ကဒရိယာ = ကြမ်းခက်လှငြား မစ္ဆရိယသမားတို့သည်။ ဒေဝလောကံ = နတ်ပြည်လောကသို့။ န ဝဇန္တိ = မလားရောက်ရကုန်။ ဗာလာ = ပစ္စုပ္ပန်, တမလွန် နှစ်တန် သောလောကကို မသိကြသောလူမိုက်တို့သည်။ ဟဝေ = စင်စစ်။ ဒါနံ = အလှူ ဒါနကို။ နပ္ပသံသန္တိ = မချီးမွမ်း ဝမ်းမမြောက်နိုင်ကြကုန်။ ဓီရော စ—ဓီရော ဝေ = ရှေ့နောက်အရေး ထောက်တွေးမြော်မြင် ပညာရှင်သည်သာလျှင်။ ဒါနံ = အလှူဒါနကို။ အနုမောဒမာနော = နှစ်လိုအားရမ်း ဝမ်းမြောက်ဝမ်းသာ သာဓုအနုမောဒနာပြုနိုင်၏။ သော = ထိုပညာရှင်သည်။ တေနေဝ = ထိုသို့ သူတပါး လှူအပ်သည့်ဒါနများကို အားရဝမ်းသာ သာဓု အနုမောဒနာပြုရသောကောင်းမှုကြောင့်ပင်လျှင်။ ပရတ္ထ = သေပြီးနောက်ခါ ထက်နတ်ရွာ၌။ သုဒ္ဓိ = နတ်စည်း

စိမ်ကို ခံစားကာ လွန်စွာချမ်းသာခြင်းရှိသည်။ ဟောတိ= ဖြစ်၏။

ဒေသနာနိဂုံး ဆုံးလတ်သောအခါ ဇုဏ္ဏအမတ်သည် သောတာပတ္တိဖိုလ်၌ တည်လေ၏ (= သောတာပန် အရိယာဖြစ်လေ၏)။ ရောက်ဆိုက်လာသော တရားနာပရိသတ် အဖို့ရာလည်း အကျိုးရသော တရားဒေသနာ ဖြစ်လေ၏။

ဇုဏ္ဏအမတ်သည်လည်း သောတာပန်အရိယာ 'ဖြစ်ပြီးလျှင် မင်းအချီးအမြှောက်ကို ခံယူရရှိကာ ခုနစ်ရက်ပတ်လုံး မင်းကြီး ပေးလှူအပ်သော နည်းအတိုင်းပင်လျှင် အလှူကြီးစွာ လှူဒါန်း ရလေသည်။

ကောသလမင်းကြီး၏ အသဒိသဒါနအကြောင်း ပြီး၏။



ကောသလမင်းကြီး၏ အသဒိသဒါနကို အကြောင်းပြု၍ သီဝိဇာတ်နှင့် အာဒိတ္တဇာတ်ကို ဟောတော်မူခြင်း

မြတ်စွာဘုရားရှင်သည် “န ဝေ ကဒရိယာ ဒေဝလောကံ ဝဇန္တိ” အစရှိသော ဤဂါထာဖြင့် တရားဟောတော်မူသောအခါ ပသေနဒိကောသလမင်းကြီးသည် အလွန်ကြည်ညိုလှ၍ အဖိုး တသိန်းထိုက်တန်သော သီဝိတိုင်းဖြစ်အပေါ်ရုံအဝတ်ဖြင့် မြတ်စွာ ဘုရားကို ပူဇော်ပြီးလျှင် မြို့တွင်းသို့ ဝင်လေ၏။

နောက်တနေ့၌ ဓမ္မသဘင်ဝယ် ရဟန်းတို့သည် “ငါ့ရှင်တို့... ကောသလမင်းကြီးသည် အသဒိသဒါနအလှူကြီးကို ပေးပြီးနောက် ထိုသို့သော ဒါနဖြင့်လည်း မရောင့်ရဲ တင်းမာမိနိုင်သည်ဖြစ်၍ မြတ်စွာဘုရားရှင်က တရားဟောအပ်သည်ရှိသော် တဖန်ထပ်၍ အဖိုးတသိန်းထိုက်တန်သော သီဝိတိုင်းဖြစ် အပေါ်ရုံအဝတ်ကို လှူပြန်လေသည်။ ငါ့ရှင်တို့...မင်းကြီးသည် အလှူဒါနဖြင့် အလွန် အလွန် မရောင့်ရဲပေစွာတကား” ဟု ဆွေးနွေးစကား ဖြစ်ပွားစေ ကြလေသည်။ မြတ်စွာဘုရား ကြွလာတော်မူ၍ အကြောင်းကို

ရတနာ] သိဝိဇာတ်နှင့် အာဒိတ္တဇာတ်ကို ဟောတော်မူခြင်း ၄၁၃

မေးသဖြင့် ပြန်ကြားလျှောက်ထားအပ်လေသော် မြတ်စွာဘုရား ရှင်သည်—

“ရဟန်းတို့... အပြင်အပ ဗာဟိရ ဥစ္စာဧည့်သည်ကို ပေးလှူအပ်လွယ်ပေ၏။ ရှေးပညာရှိ ဘုရားအလောင်း သူတော်ကောင်းတို့သည် ဇမ္ဗူဒိပ်တကျွန်းလုံးကို ထွန်တုံး ပိတ်အောင်ပြုကာ နေ့စဉ်နေ့စဉ် ခြောက်သိန်း ခြောက် သိန်းသော ဥစ္စာကို စွန့်သဖြင့် အလှူဒါနတို့ ပေးလှူရသော် လည်း အပြင်အပ ဗာဟိရဒါနဖြင့် မရောင့်ရဲကြပဲ ‘မိမိ နှစ်သက်အပ်သော ဝတ္ထုကို ပေးလှူသောသူသည် မိမိ နှစ်သက်အပ်သော အကျိုးထူးကို ရနိုင်၏’ ဟု မမြတ်မသုန် ယုံကြည်တော်မူကြကာ မိမိတို့ထံမှောက်သို့ ရောက်လာ သော အလှူခံ ပုဂ္ဂိုလ်တို့အား မျက်လုံးတော်အစုံတို့ကို ထုတ်၍ လှူဖူးတော်မူကြကုန်ပြီ” —

ဟု မိန့်တော်မူပြီးလျှင် ရဟန်းတော်တို့ တောင်းပန်အပ်ရကား အတိတ်ဖြစ်ရပ် (ဝိသတိနိပါတ်လာ) သိဝိဇာတ်ကို ဟောကြား တော်မူလေသည်။

အာဒိတ္တဇာတ်ကို ဟောတော်မူခြင်း

ကောသလမင်းကြီး အသဒိသ အလှူကြီးပေးလှူပြီး နောက် တနေ့ဝယ် ဓမ္မသဘင်၌ ရဟန်းတို့သည် “ငါ့ရှင်တို့... ကောသလ မင်းကြီးသည် ရွေးချယ်စိစစ်ပြီးမှသာ ကောင်းမှုမျိုးကို စိုက်ပျိုး ကြံချရာ လယ်ယာကောင်းကို ကိုယ်တိုင်သိရှိပြီး မြတ်စွာဘုရား အမှူးပြုသော အရိယာ သံဃာတော် အပေါင်းအား အသဒိသ အလှူကြီးကို ပေးလှူခဲ့လေပြီ” ဟု ဆွေးနွေးစကား ဖြစ်ပွားစေကြ လေသည်။

မြတ်စွာဘုရား ကြွလာတော်မူ၍ အကြောင်းကို မေးသဖြင့် ပြန်ကြား လျှောက်ထားအပ်လေသော် မြတ်စွာဘုရားရှင်သည်—

“ရဟန်းတို့... ယခုအခါ ကောသလမင်းကြီး၏ ရွေးချယ် စိစစ်ပြီးမှ အတုမရှိ လွန်မြတ်သော ကောင်းမှုမျိုးကို စိုက်ပျိုး

ကြံချရာ သာသနာလယ်မြေကောင်း၌ အသဒိသ အလှူ ဒါနမျိုးစေ့ကို တည်ထားကြံချခြင်းကား မအံ့ဩလောက် သေး၊ ရှေးပညာရှိ သူတော်ကောင်း ဘုရားအလောင်းတို့ သည်လည်း ရှေးချယ်စိစစ်ပြီးမှ သာလျှင် ကြီးစွာသော အလှူဒါနကို ပေးလှူခဲ့ဖူးကြလေပြီ” —

ဟု မိန့်တော်မူပြီးလျှင် ရဟန်းတော်တို့ တောင်းပန်အပ်ရကား အတိတ်ဖြစ်ရပ် (အဋ္ဌကနိပါတ်လာ) အာဒိတ္တဇာတ်ကို ဟော ကြားတော်မူလေသည်။

(ထို ဝိသတိနိပါတ် သိဝိဇာတ်နှင့် အဋ္ဌကနိပါတ် အာဒိတ္တဇာတ် အကြောင်းအရာအကျယ်ကို ငါးရာ့ငါးဆယ် စကားပြေကျမ်းတို့မှ ထုတ်ယူမှတ်သားကုန်ရာ၏)။

သိဝိဇာတ်နှင့် အာဒိတ္တဇာတ် ဟောတော်မူခြင်းအကြောင်း ပြီး၏။



တိတ္ထိတို့ကို ကိုးကွယ်သော ဂရဟဒိန္နနှင့် မြတ်စွာဘုရားကို ကိုးကွယ်သော သိရိဂုတ္တ အဆွေခင်ပွန်း နှစ်ဦးတို့အကြောင်း

ဂရဟဒိန္နဝတ္ထု

သာဝတ္ထိပြည်၌ သိရိဂုတ္တသူကြွယ်နှင့် ဂရဟဒိန္နသူကြွယ်ဟူ၍ သူငယ်ချင်းနှစ်ဦးတို့ ရှိကြလေသည်။ ထိုသူနှစ်ဦးတို့တွင် သိရိဂုတ္တ သူကြွယ်ကား မြတ်စွာဘုရား၏ တပည့်သာဝကဖြစ်၍ ဂရဟဒိန္န သူကြွယ်ကား တက္ကတွန်း၏တပည့် ဖြစ်လေသည်။ ဂရဟဒိန္န သူကြွယ်ကို သူ၏ဆရာတက္ကတွန်းတို့က—

“သင်၏ သူငယ်ချင်းဖြစ်သော သိရိဂုတ္တကို ‘သူငယ် ချင်း...သင်သည် အဘယ့်ကြောင့် ရဟန်းဂေါတမကို ဆည်းကပ်ဘိသနည်း၊ ထိုရဟန်းဂေါတမအထံ၌ အဘယ် အရာကို ရလိမ့်မည်နည်း’ဟု ပြောကြားပြီးလျှင် အကြင် နည်းဖြင့် ဆုံးမအပ်သည်ရှိသော် သိရိဂုတ္တသည် ငါတို့ထံသို့

ဆည်းကပ်၍ ငါတို့အားလည်း လှူဖွယ်ဝတ္ထုကို ပေးလှူ ပေလိမ့်မည်၊ ထိုနည်းဖြင့် ဆုံးမခြင်းငှါ မသင့်ဘူးလော”—

ဟူ၍ အမြဲမပြတ် ပြောဆိုကြကုန်၏။ ဂရဟဒိန္နသူကြွယ်သည် ထို မိမိဆရာ တက္ကတွန်းတို့၏ စကားကို အဖန်ဖန်ကြားရ၍ အမြဲမပြတ် သွားရောက်ပြီးလျှင် ရပ်ရာဌာန၊ ထိုင်ရာဌာန-စသည်တို့၌ သူငယ် ချင်း သိရိဂုတ္တသူကြွယ်ကို—

“သူငယ်ချင်း... သင့်အဖို့ရာ ရဟန်း ဂေါတမဖြင့် အဘယ်အကျိုးရှိအံ့နည်း၊ ထိုရဟန်းဂေါတမကို ဆည်း ကပ်၍ အဘယ်အကျိုးကို ရလိမ့်မည်နည်း၊ သင့်အဖို့ရာ ငါ၏အရှင်ဆရာတက္ကတွန်းတို့ကို ဆည်းကပ်၍ ထိုငါ့ဆရာ တက္ကတွန်းတို့အား အလှူဒါနကို ပေးလှူခြင်းငှါ မသင့် သလော”—

ဟု ဆုံးမသော နေ့ ပြောကြားလေ၏။ သိရိဂုတ္တသူကြွယ်သည် ထိုဂရဟဒိန္န၏ စကားကို ကြားရ၍လည်း ရက်ပေါင်းများစွာ မပြောမဖြေ ဆိတ်ဆိတ်သာနေခဲ့ရာမှ ပြောဖန်များလှ၍ နားငြီး ငြီးလျှင် တနေ့သ၌ ဂရဟဒိန္နကို—

“သူငယ်ချင်း... သင်သည် အမြဲမပြတ် ငါ့ထံသို့ လာ၍ ငါ့ကို ရပ်ရာဌာန၊ ထိုင်ရာဌာန-စသည်တို့၌ ‘ရဟန်း ဂေါတမကို ဆည်းကပ်၍ အဘယ်အကျိုးကို ရလိမ့်မည် နည်း၊ ငါ၏အရှင်ဆရာတက္ကတွန်းတို့ကို ဆည်းကပ်၍ ထို ငါ့ဆရာတက္ကတွန်းတို့အား အလှူဒါနကို ပေးလှူလော့’ဟု ပြောဆိုလာ၏။ (လှူရေးတန်းရေးထက်) ရှေးဦးစွာ ‘သူငယ် ချင်း၏ အရှင်ဆရာတက္ကတွန်းတို့သည် အဘယ်တရားကို သိကြသည်’ဟူသော ဤအချက်ကို ငါ့အား ပြောပြပါ ဦးလော့”—

ဟု ပြောဆိုစကားတို့ ပေးလေ၏။ ထိုအခါ ဂရဟဒိန္နသူငယ် ချင်းသည် သိရိဂုတ္တသူကြွယ် သူငယ်ချင်းကို—

“ဩ...အံ့ပါဘိ အရှင်သူကြွယ်မင်း...၊ ဤကဲ့သို့ မပြောပါလင့်၊ ငါ၏အရှင် ဆရာတက္ကတွန်းတို့အဖို့ရာ မသိအပ်သောအရာဟူ၍ မရှိချေ၊ ဖြစ်ပြီး ဖြစ်ဆဲ ဖြစ်လတ္တံ့သော ကာလသုံးပါး တရားအားလုံးကို၎င်း ပြုသမျှ ပြောသမျှ ကြံသမျှ = ကာယကံ ဝစီကံ မနောကံ အားလုံးကို၎င်း ‘ဤအရာသည် ဖြစ်လိမ့်မည်၊ ဤအရာသည် ဖြစ်လိမ့်မည် မဟုတ်’ ဟု ဖြစ်ထိုက် မဖြစ်ထိုက် အားလုံးကို၎င်း အကုန်အစင် သိမြင်တော်မူကြကုန်၏” —

ဟူ၍ ပြောဆိုလေသော် သိရိဂုတ္တသူငယ်ချင်းက “သူငယ်ချင်း... မင်း ဒီလိုပြောသလား” ဟု စကားကို ချည်လေ၏၊ ဂရဟဒိန္နသူငယ်ချင်းကလည်း “အိမ်း... ငါ ဒီလိုပြောသည်” ဟု ရဲရဲတောက်ဝန်ခံလေ၏။ ထိုအခါ သိရိဂုတ္တသူကြွယ်သည် ဂရဟဒိန္နသူငယ်ချင်းကို—

“သူငယ်ချင်း... ယင်းသို့ဖြစ်လျှင် ဤမျှအချိန်ကြာအောင် ငါ့အား ဤအကြောင်းကို မပြောကြားသော သင်သည် အလွန်ဝန်လေးသောအမှုကို ပြုအပ်ဘိ၏၊ ယနေ့မှ ငါသည် သင့်အရှင် ဆရာတက္ကတွန်းတို့၏ ဉာဏ်ပညာ ခွမ်းရည်ကို သိရပေတော့သည်။ သူငယ်ချင်း... သွားပါလော့၊ သင်၏ အရှင် ဆရာတက္ကတွန်းတို့ကို ငါ့စကားဖြင့် (နက်ဖြန်ဆွမ်းစားကြွကြရန်) ပင့်ဖိတ်ပေးပါလော့” —

ဟု ပြောဆိုလေ၏။ ဂရဟဒိန္နသူကြွယ်သည် (အားရဝမ်းသာ ဖြစ်ရှိကာ) တက္ကတွန်းတို့ထံ သွားရောက်၍ ရိုသေမြတ်နိုး ရှိခိုးပြီးလျှင် “အရှင်တို့... အကျွန်ုပ်၏ သူငယ်ချင်း သိရိဂုတ္တသူကြွယ်က နက်ဖြန် ဆွမ်းစားကြွကြရန် အရှင်တို့ကို ပင့်ဖိတ်လိုက်ပါ၏” ဟု လျှောက်ထားလေသော် တက္ကတွန်းဆရာကြီးတို့က “သိရိဂုတ္တသူကြွယ်က သင့်ကို ကိုယ်တိုင် ပြောဆိုလိုက်သလော” ဟု မေးမြန်းကြသဖြင့် ဂရဟဒိန္နသူကြွယ်သည် “အရှင်တို့... ဟုတ်ပါသည် = သိရိဂုတ္တသူကြွယ် ကိုယ်တိုင်က ပြောဆို ပင့်ဖိတ်လိုက်ပါသည်” ဟု အခိုင်အမာစကား ပြန်ကြားပြောဆိုလေ၏။ တက္ကတွန်းဆရာကြီး

များသည် အားရဝမ်းသာ ဖြစ်ရှိကြကာ “ဒကာဝရဟဒိန္န...ငါတို့ ကိစ္စကား ပြီးမြောက်လေပြီ၊ သိရိဂုတ္တသူကြွယ်က ငါတို့အပေါ်၌ ကြည်ညိုသော အခါမှစ၍ အဘယ်မည်သောစည်းစိမ်သည် ငါတို့ မှာ မဖြစ်ပဲရှိတော့အံ့နည်း” ဟု ပြောဆိုကြလေကုန်၏။

သိရိဂုတ္တ၏အိမ်၌ နိမိတကားပုံ

သိရိဂုတ္တသူကြွယ်၏ နေအိမ်သည်ကား အလွန်ကျယ်ဝန်းလှ၏။ သိရိဂုတ္တသူကြွယ်သည် ထိုမိမိနေအိမ်ဝင်းအတွင်း အိမ်နှစ်ဆောင် တို့၏ အကြား၌ နံပါးနှစ်ဖက်အားဖြင့် ရှည်လျားသော တွင်းကြီးကို တူးစေပြီးလျှင် မစင်ညွှန်ပျောင်းအပြည့် လောင်းထည့်စေလေသည်။

တွင်းကြီး၏ပြင်ပ အစွန်းနှစ်ဖက်တို့၌ သစ်ငှက်များကို စိုက်နှက်စေ၍ ထိုသစ်ငှက်များ၌ ကြီးတို့ကို ဖွဲ့ချည်စေပြီးလျှင် နေထိုင်စရာ ညောင်စောင်းတို့၏ ရှေ့တန်းအခြေများကို တွင်းကြီး၏ ရှေ့ပိုင်း နံပါး(နှုတ်ခမ်း)၌ တင်ထားစေ၍ နောက်တန်းအခြေများကို ကြီးများအပေါ်၌ တင်ထားစေလေသည်။ ဤသို့ ပြုလုပ်ခြင်းမှာ “ရောက်ရှိလာကြလျှင် ဤသို့ ထိုင်ကြလိမ့်မည်၊ ဤသို့ ထိုင်ကြလျှင် ဤသို့ ဦးခေါင်းစောက်ထိုး(ဦးစိုက်ရွှမ်းပြန်)တွင်းထဲသို့ ကျကြလိမ့်မည်” ဟု ဆင်ခြင်အောက်ခမ္မကာ စီမံပြုလုပ်ခြင်း ဖြစ်လေသည်။

ထို့နောက်မှ တွင်းကြီးကို မထင်ရ မမြင်ရလေအောင် နေရာ ညောင်စောင်းတို့၏ အထက်၌ အခင်းများကို (အစွန်းအနားများ မြေကြီးထိအောင်) ခင်းထားစေလေသည်။

အိုးကြီး အလုံးပေါင်းများစွာတို့ကို အိမ်၏ နောက်ဖက်၌ တည်ထားစေ၍ ငှက်ပျောရွက်များ ပိတ်ဖြူများဖြင့် အိုးနှုတ်ခမ်းတို့ကို ဖွဲ့ချည်စေပြီးလျှင် အချည်းနှီး ဘာမျှမပါရှိသော ထိုအိုးကြီးများကို အပြင်အပက ယာဂု၊ ဆွမ်း၊ ထောပတ်၊ ဆီ၊ ပျား၊ တင်လဲ မှိုမှုန့်များဖြင့် လိမ်းကျံ၍ ထားစေလေသည်။

နောက်တနေ့ ရောက်ရှိလေသော် ဝရဟဒိန္န သူကြွယ်သည် နံနက်စောစောပင် သိရိဂုတ္တအိမ်သို့ အလျှင်အမြန် သွားရောက်၍

“အရှင်မြတ်တို့အတွက်တော ပူဇော်လှူဒါန်းဖွယ်ရာများကို စီရင်အပ်ပြီးပြီလော” ဟု မေးလေ၏။ “အိမ်း... သူငယ်ချင်း... စီရင်အပ်ပြီးပါပြီ” ဟု သိရိဂုတ္တက ပြန်ကြားပြောဆိုလေလျှင် “ဤပူဇော်လှူဒါန်းဖွယ်ရာများကား အဘယ်မှာနည်း” ဟု ဂရဟဒိန္နက မေးမြန်းပြန်၏။ သိရိဂုတ္တသူကြွယ်က (အိုးများ နေရာများကို ညွှန်ပြပြီးလျှင်) “ဤမျှသော ထိုအိုးတို့၌ ယာဂအပြည့် ထည့်ထားပါသည်။ ဤမျှသော ထိုအိုးတို့၌ ဆွမ်းအပြည့် ဤမျှသော ထိုအိုးတို့၌ ထောပတ် တင်လဲ မှုံများအပြည့် ထည့်၍ထားပါသည်။ နေရာများလည်း ခင်းထားအပ်ပြီးပါကုန်ပြီ” ဟု ပြောဆိုလေလျှင် ဂရဟဒိန္နသူကြွယ် သူငယ်ချင်းသည် “ကောင်းတယ် သူငယ်ချင်း...” ဟု ပြောဆိုကာ ပြန်သွားလေ၏။ ဂရဟဒိန္နသူကြွယ် ပြန်သွားသောအခါ တက္ကတွန်း (၅၀၀) ငါးရာတို့သည် သိရိဂုတ္တ၏အိမ်သို့ လာရောက်ကြလေကုန်၏။

သိရိဂုတ္တက တက္ကတွန်းတို့ကို ဆုံးမခြင်း

သိရိဂုတ္တသူကြွယ်သည် မိမိနေအိမ်မှ ထွက်၍ တည်ခြင်းငါးပါးဖြင့် တက္ကတွန်းတို့ကို ရိုသေစွာ ရှိခိုးပြီးလျှင် ထို တိတ္ထိတက္ကတွန်းတို့၏ ရှေ့မှ လက်အုပ်ကိုချီမြှောက်လျက် ရပ်တည်ကာ ဤသို့ ကြံစည်လေသည် (စိတ်ထဲက ကြံစည်ခြင်းဖြစ်သည်) —

“အရှင်ဘုရားတို့သည် အတိတ်စသည်ပြားသော ခပ်သိမ်းသော တရားကို သိတော်မူကြသတဲ့၊ ဤသို့ အရှင်ဘုရားတို့၏ အလုပ်အကျွေးတပည့်ဒကာ ဂရဟဒိန္နက အကျွန်ုပ်အား ပြောကြားအပ်ပါသည်။

အရှင်ဘုရားတို့သည် အကယ်၍ အလုံးစုံကို သိတော်မူကြရိုးမှန်ပါလျှင် အကျွန်ုပ်၏ အိမ်တွင်းသို့ မဝင်ကြပါကုန်လင့်၊ မှန်၏—အကျွန်ုပ်၏ အိမ်တွင်းသို့ ဝင်တော်မူကြသော အရှင်တို့အတွက် ယာဂလည်း မရှိပါ၊ ဆွမ်းစသည်တို့လည်း မရှိပါကုန်။

အရှင်ဘုရားတို့သည် မသိပဲ အိမ်တွင်းသို့ အကယ်၍ ဝင်မိကြလျှင် အရှင်ဘုရားတို့ကို မစင်တွင်း၌ ချပြီးလျှင် အကျွန်ုပ်သည် ရိုက်နှက်ပုတ်ခတ်စေရပါလိမ့်မည်” —

ဟု စိတ်ထဲကသာ ကြံစည်စဉ်းစား လျှောက်ထားပြီးလျှင် မိမိ၏ အလုပ်သမား ယောက်ျားများအား “ဤသို့ ထိုတိတ္ထိတက္ကတွန်းတို့ ထိုင်နေကြမည့်အဖြစ်ကို သိရှိကြပြီးလျှင် အမောင်တို့သည် နောက် ဖက်က ရပ်တည်ကြ၍ ညောင်စောင်းများ၏ အထက်၌ ခင်းထား အပ်သည့် အခင်းများကို (သူတို့မထိုင်မီ) ဖယ်ရှားရုပ်သိမ်းကြကုန်၊ ထိုအခင်းများကို မစင်ဖြင့် မလိမ်းကျံကြပါစေကုန်လင့်” ဟု မျက် ရိပ် အချက်ပြ အမှတ်ပေးလေ၏။

ထို့နောင်မှ သိရိဂုတ္တသည် တက္ကတွန်းတို့ကို “အရှင်ဘုရားတို့... ဤမှကြတော်မူကြပါကုန်” ဟု လျှောက်ထားလေ၏။ တက္ကတွန်းတို့ သည် အိမ်နှစ်ဆောင်အကြားသို့ ဝင်ကြ၍ ခင်းထားအပ်သော နေရာများ၌ ထိုင်ဖို့ရန် ပြင်ဆင်ကြကုန်၏။ ထိုအခါ တက္ကတွန်း တို့ကို သိရိဂုတ္တ၏လူများက “ဆိုင်းကြ ပါဦး အရှင်တို့ဘုရား... ၊ မထိုင်လိုက်ကြ ပါနှင့်ဦး” ဟု ပြောဆိုသောအခါ တက္ကတွန်းတို့က “အဘယ်အကြောင်းကြောင့်နည်း” ဟု မေးမြန်းကြကုန်၏။ သိရိ- ဂုတ္တ၏လူများက “တပည့်တော်တို့၏ အိမ်သို့ ဝင်ကြသော အရှင် ကောင်းတို့အတွက် ဝတ်တရားကို သိရှိပြီးမှ ထိုင်သင့်ပါသည် ဘုရား” ဟု လျှောက်ထားကြလေလျှင် တက္ကတွန်းတို့က “ဒကာတို့... အဘယ်သို့ ပြုရန် သင့်သနည်း” ဟု မေးကြပြန်၏။ သိရိဂုတ္တ၏ လူများက “မိမိ မိမိအတွက် ရောက်ဆိုက်သော နေရာများ၏ အနီး၌ ရပ်တည်ကြပြီးလျှင် အရှင်ကောင်းတို့အားလုံးပင် တပြိုင် နက်တည်း ထိုင်ဖို့ရန် သင့်ပါသည်ဘုရား” ဟု လျှောက်ထားကြ လေသည်။

(ထိုသို့ လျှောက်ထားကြခြင်း၏ ရည်ရွယ်ချက်မှာ — တက္ကတွန်း တဦးစီ (တဦးပြီးမှတဦး) ထိုင်နေ၍ တဦးတွင်းထဲသို့ ကျသွားလျှင် “ငါ့ရှင်တို့ ကျန်သောပုဂ္ဂိုလ်များ နေရာ၌ မထိုင်ကြကုန်လင့်” ဟုပြောဆို ခွင့်ကို မရကြဖို့ရန် ရည်ရွယ်ချင်းဖြစ်သည်)။

တက္ကတွန်းတို့သည် “ကောင်းပြီ” ဟု ဝန်ခံစကား ပြောကြားကြပြီးလျှင် “ဤလူများ ပြောသောစကားကို ငါတို့သည် လိုက်နာသင့်ကြသည်” ဟု ကြံစည်ကြပြီးနောက် တက္ကတွန်း အားလုံး (ငါးရာလုံး) တို့ပင် မိမိ မိမိအတွက် ရောက်ဆိုက်သော နေရာများ၏အနီး၌ အစဉ်အတိုင်းရပ်၍ နေကြကုန်၏။ ထိုအခါ သိရိဂုတ္တ၏ လူများက တက္ကတွန်းတို့ကို “အရှင်ဘုရားတို့... လျှင်လျှင်မြန်မြန် တပြိုင်နက်တည်းပင် ထိုင်တော်မူကြပါလော့” ဟု ပြောဆိုကြ၍ ထို ထိုတို့တက္ကတွန်းတို့ ထိုင်ကြသောအဖြစ်ကို သိကြပြီးလျှင် ညောင်စောင်းတို့၏အထက်၌ ခင်းထားအပ်သော အခင်းတို့ကို ဖယ်ရှားရုပ်သိမ်းလိုက်ကြကုန်၏။ တက္ကတွန်းတို့သည် တပြိုင်နက်တည်းပင် ထိုင်လိုက်ကြသည်ရှိသော် ကြိုးပေါ်၌ တင်ထားအပ်သော ညောင်စောင်းခြေများသည် လျော့၍ကျကုန်၏။ တက္ကတွန်းတို့သည် ဦးစိုက်ချွန်းပြန် တွင်းထဲ၌ ကျကြလေကုန်၏။

သိရိဂုတ္တသူကြွယ်သည် ထိုထိုတို့တက္ကတွန်းတို့ တွင်းထဲသို့ကျကြလေသော် အိမ်းတံခါးကိုပိတ်၍ တက်လာတက်လာတိုင်းသော တက္ကတွန်းတို့ကို “သင်တို့သည် သင်တို့ဒကာ ဂရဟဒိန္နပြောသည့်အတိုင်း အဘယ့်ကြောင့် အတိတ်, အနာဂတ်, ပစ္စုပ္ပန် သုံးတန်ကာလ ဖြစ်သမျှတရားကို မသိကြသနည်း” ဟု ပြောဆိုလျက် ဒုတ်တို့ဖြင့် အားရအောင် ရိုက်နှက်ပုတ်ခတ်ပြီးလျှင် “ဤမျှလောက်ဆိုလျှင် ထိုတက္ကတွန်းတို့အဖို့ရာ သင့်တော်လောက်ပေပြီ” ဟု ပြောဆို၍ တံခါးကို ဖွင့်စေလေ၏။

တက္ကတွန်းတို့သည် အိမ်မှထွက်၍ ပြေးဖို့ရန် အားထုတ်ကြလေကုန်၏။ သို့သော် ထိုတက္ကတွန်းတို့ သွားမည့် (ဝင်းအတွင်း) လမ်း တလျှောက်၌ အင်းကတေ အချော ကိုင်ပြီးသောမြေကို ချွဲကျကျ ဖြစ်အောင် စောစောကပင် ကြိုတင်စီမံထားပြီးဖြစ်ရကား တက္ကတွန်းများသည် ထိုချွဲကျကျဖြစ်အောင် စီမံထားအပ်သော မြေအပြင်၌ ကိုယ်ကို မထိန်းနိုင်ကြပဲ တဖိုင်းဖိုင်းတိမ်းလည်း (တိမ်းလဲ) ကြလေကုန်၏။ တိမ်းလည်းတိုင်း တိမ်းလည်းတိုင်းသော ထိုထိုတို့ တက္ကတွန်းတို့ကို တဖန် ရိုက်နှက် ပုတ်ခတ်စေပြီးလျှင်

“သင်တို့အဖို့ရာ ဤမျှဆိုလျှင် သင့်တော်လောကပြု” ဟု ပြောဆို၍ လွှတ်လိုက်လေ၏။

တက္ကတွန်းတို့သည် “သိရိဂုတ္တ...သင်သည် ငါတို့ကို အရှက် တကွ အကျိုးနဲ့ဖြစ်အောင် ဖျက်ဆီးအပ်ကုန်ပြီ၊ သင်သည် ငါတို့ကို အရှက်တကွ အကျိုးနဲ့ဖြစ်အောင် ဖျက်ဆီးအပ်ကုန်ပြီ” ဟု ရေရွတ် မြည်တမ်းကြကာ အလုပ်အကျွေးဒကာ ဂရဟဒိန္န၏ ဒိမ်တံခါးဝ သို့ သွားကြလေကုန်၏။

ဂရဟဒိန္နက သိရိဂုတ္တကို တရားစွဲခြင်း

ဂရဟဒိန္နသူကြွယ်သည် ထိုမိမိ၏ ဆရာတက္ကတွန်းတို့၏ အရှက် တကွ အကျိုးနဲ့ဖြစ်ကာ ဖောက်ပြန်ပျက်စီးလာသော အခြင်းအရာ ကို မြင်ရ၍ ပြင်းစွာအမျက်ထွက်ရကား—

“သိရိဂုတ္တသူငယ်ချင်းသည် ငါ့ကို ဖျက်ဆီးအပ်လေပြီ။ (လှူဒါန်းသူကို မဆိုထားဘိ) လက်ကို ဆန့်တန်း၍ ရှိခိုးရုံမျှ ရှိခိုးကြသောသူတို့အားပင် နတ်နှင့်တကွသော လောက၌ အလို ရှိတိုင်းသော ကောင်းကျိုးကို ပေးနိုင်ကုန်သော ကောင်းမှုမျိုး ကြံချရာ လယ်ယာ မြေကောင်း သဖွယ် ဖြစ်တော်မူကြကုန်သော ငါ၏အရှင်ဆရာတက္ကတွန်းတို့ကို ရိုက်နှက်ပုတ်ခတ်စေ၍ အကျိုးမဲ့ပျက်စီးခြင်းသို့ ရောက်စေ ရက်ပါဘိ” —

ဟု ရေရွတ်မြည်တမ်းကာ ပသေနဒီကောသလမင်းကြီး၏ ရွှေနန်း တော်သို့ သွားရောက်၍ သိရိဂုတ္တ သူကြွယ်အား ငွေအသပြာ တထောင် ဒဏ်တပ်ရန် တရားစွဲဆိုလေ၏။

ထိုအခါ ကောသလမင်းကြီးသည် သိရိဂုတ္တသူကြွယ်ထံ စာချွန် တော် စေလွှတ်၍ (သမ္ဗန်စာချွန်) ရွှေနန်းတော်သို့ လာရောက်ရန် ဆင့်ခေါ်စေလေ၏။ သိရိဂုတ္တ သူကြွယ်သည် ရွှေနန်းတော်သို့ သွားရောက်၍ မင်းကြီးကို ရိုသေမြတ်နိုး ရှိခိုးပြီးလျှင် “အရှင် မင်းကြီး... ဤအမှုကို အမှန်ကျအောင် စူးစမ်း မေးမြန်းပြီးမှ

ဒဏ်တပ်မှုကို ပြုတော်မူကြပါကုန်၊ မစူးစမ်းမမေးမြန်းပဲ ပြုတော်မူကြပါကုန်လင့်” ဟု လျှောက်လဲလေ၏။ ကောသလ မင်းကြီးက “သူကြွယ်... စူးစမ်းမေးမြန်းပြီးမှပင် ဒဏ်တပ်ကြကုန်အံ့” ဟု ဆိုလေသော် သိရိဂုတ္တ သူကြွယ်သည် “ကောင်းပြီ အရှင်မင်းကြီး” ... ဟု လျှောက်ဆိုလေ၏။

“ထိုသို့ဖြစ်လျှင် အသင်သိရိဂုတ္တသူကြွယ်သည် အမှုသွားကို ငါ မင်းတရားအား လျှောက်ထားလော့” ဟု မင်းကြီးက အမှုဖွင့် မိန့်ဆိုလေလျှင် သိရိဂုတ္တသူကြွယ်သည်—

“အရှင်မင်းမြတ်... အကျွန်ုပ်၏သူငယ်ချင်း တက္ကတွန်း ဆရာကြီးတို့၏ တပည့်ဖြစ်သူ ဂရဟဒိန္နသည် အကျွန်ုပ်ထံ အဖန်ဖန်လာရောက်ပြီးလျှင် ရပ်ရာဌာန၊ ထိုင်ရာဌာန စသည်တို့၌ အမြဲမပြတ် ‘သူငယ်ချင်း... သင့်အဖို့ရာ ရဟန်း ဝေါတမဖြင့် အဘယ်အကျိုးရှိအံ့နည်း၊ ထိုရဟန်းဝေါတမ ကို ဆည်းကပ်၍ အဘယ်အကျိုးကို ရနိုင်လိမ့်မည်နည်း’—

ဟူသော ဤစကားရပ်ကို အစချီကာ သိရိဂုတ္တသူကြွယ်သည် ထို ဖြစ်သမျှအကြောင်း အလုံးစုံကို မင်းကြီးအား လျှောက်ထား၍ “အရှင်မင်းမြတ် ... အကယ်၍ ဤ ဖြစ်စဉ်အကြောင်းရပ်၌ ဒဏ် တပ်ရန် သင့်လျော်ပါက ဒဏ်တပ်တော်မူပါကုန်” ဟု နိဂုံးစကား လျှောက်လဲပြောကြားလေ၏။

မင်းကြီးသည် ဂရဟဒိန္နသူကြွယ်ကို ကြည့်၍ “သင် ဤကဲ့သို့ ပြောဆိုအပ်သည် မှန်သလော” ဟု မေးတော်မူ၏။ “မှန်ပါသည် အရှင်မင်းမြတ်...” ဟု ဂရဟဒိန္နက ဝန်ခံလေသော် ပသေနဒီ- ကောသလမင်းကြီးသည်—

“ဂရဟဒိန္န ... သင်သည် ဤမျှလောက် (မစင်တွင်း စီမံထားသည်) ကိုမျှ မသိကြသူ တက္ကတွန်းတို့ကို ‘ဘုရား ကြီးများ’ ဟု စွဲမှတ်လှည့်လည်ကာ ‘အတိတ်၊ အနာဂတ်၊ ပစ္စုပ္ပန် = သုံးတန်သော ကာလ၌ ဖြစ်သမျှတရားဥသို့ အလုံးစုံကို ငါ့အရှင်များ သိကြကုန်၏’ ဟု အဘယ့်ကြောင့်

မြတ်စွာဘုရား၏တပည့် သိရိဂုတ္တအား ပြောကြားဘိသနည်း။ သင် စွဲဆိုတင်ပြအပ်သော အသပြာကျပ်တထောင် ငွေဒဏ်သည် သင့်အားသာ ဖြစ်စေ (= သင်သည်ပင်ဆောင်လေ)”—

ဟု အမိန့်တော်မြတ်မှတ်တော်မူကာ ထိုဂရဟဒိန္နကိုပင် ဒဏ်ငွေတထောင် တပ်လိုက်လေ၏။ ရွှေနန်းတော်သို့ အမှုသည်အဖြစ် လိုက်ပါရောက်ရှိလာသော (ဂရဟဒိန္န၏ဆရာ) တက္ကတွန်းများကိုလည်း ရိုက်နှက်ပုတ်ခတ်၍ နှင်ထုတ်အပ်လေကုန်၏။

ဂရဟဒိန္န၏ အကြံ

ဂရဟဒိန္နသုကြွယ်သည် သိရိဂုတ္တကို အမျက်ထွက်၍ ထိုအခါမှ အစပြုကာ လခွဲ (၁၅-ရက်) မျှ သိရိဂုတ္တနှင့် စကားမပြောပဲ နေပြီးနောက် “ဤကဲ့သို့ စကားမပြောပဲ နေခြင်းငှါ ငါ့အဖို့ရာ မသင့်လျော်ချေ။ ထိုသိရိဂုတ္တ၏ ဆရာများအားလည်း ငါသည် (လက်စားချေသောအားဖြင့်) ပျက်စီးအောင် ပြုမှသင့်မည်” ဟု ကြံစည်ပြီးလျှင် သိရိဂုတ္တထံသို့ သွားရောက်၍ “သူငယ်ချင်းသိရိဂုတ္တ....” ဟု စ၍ ခေါ်လိုက်လေ၏။ “ဘာတုန်း သူငယ်ချင်း....” ဟု သိရိဂုတ္တက ပြောသောအခါ ဂရဟဒိန္နသည်—

“သူငယ်ချင်း.... ဆွေမျိုး မိတ်သက်ဟုများအဖို့ရာ ခိုက်ရန်မှ ငြင်းခုံမှုများ ဖြစ်တတ်မြဲဓမ္မတာ ဖြစ်ပါသည်။ သူငယ်ချင်း.... သင်သည် အဘယ့်ကြောင့် ငါ့ကို တစုံတရာစကား မပြောကြားဘိသနည်း။ အဘယ့်ကြောင့် ဤကဲ့သို့ (= စကားမပြောမှု = မခေါ်မှု) ပြုဘိသနည်း”—

ဟု အပြစ်တင်စကား ပြောကြားလေ၏။

“သူငယ်ချင်း.... မင်းက ငါနှင့်အတူ စကားမပြောသေးကြောင့် ငါလည်း မပြောဆိုခြင်း ဖြစ်ပါသည်။ (အခြားအကြောင်းတော့ မရှိပါ)” ဟု သိရိဂုတ္တ-က အေးဆေးစွာ ပြောဆိုလတ်သော် ဂရဟဒိန္နသည် “သူငယ်ချင်း.... ပြုလုပ်ပြီးသောအမှုမှာ ပြုလုပ်ပြီး

ပင်ရှိပါစေ၊ ငါတို့သည် အချင်းချင်း ချစ်ခင်ခြင်းကို မဖျက်ဆီးကြ ကုန်စို့”ဟု ရန်ပြေစကား ပြောကြားလေ၏။ ထိုအချိန်မှစ၍ နှစ်ယောက်သား တနေရာတည်း၌ အတူတကွ ရပ်ကြကုန်၏။ ထိုင် ကြကုန်၏။ (= သွားတူလာတူ ပြုမူကြကုန်၏)။

တနေ့သ၌ သိရိဂုတ္တသူကြွယ်သည် ဂရဟဒိန္န သူငယ်ချင်းကို “သူငယ်ချင်း...သင့်အဖို့ရာ တက္ကတွန်းတို့ဖြင့် အဘယ်အကျိုးရှိ အံ့နည်း၊ ထိုတက္ကတွန်းတို့ကို ဆည်းကပ်၍ အဘယ်အကျိုးကို ရလိမ့်မည်နည်း၊ သင့်အဖို့ရာ ငါ၏ဆရာ မြတ်စွာဘုရားရှင်ကို ဆည်းကပ်၍ အရှင်မြတ်တို့အား အလှူဒါနကို ပေးလှူခြင်းငှါ မသင့် သလော”ဟု (ရှေးက ဂရဟဒိန္နပြောဘူးသည့်အတိုင်း) ပြောဆို လေ၏။ ဂရဟဒိန္နသည်လည်း ဤသို့ပြောဆိုခြင်းကိုသာ အမြဲ တောင့်တနေသူဖြစ်ရကား ဂရဟဒိန္နသူကြွယ်၏အဖို့မှာ ယားနာ ရှိသောနေရာ၌ လက်သည်းဖြင့် ဖျောက်ပေးသကဲ့သို့ ဖြစ်ရှိလေ၏။

သို့ရကား ဂရဟဒိန္နသည် “သူငယ်ချင်းသိရိဂုတ္တ...သင်၏ဆရာ ဂေါတမရဟန်းသည် အဘယ်ကို သိသနည်း”ဟု မေးလိုက်လေ သည်။ ထိုအခါ သိရိဂုတ္တသူကြွယ်သည်—

“သူငယ်ချင်း ဂရဟဒိန္န...ဤကဲ့သို့ မပြောပါလင့်၊ ငါ၏ဆရာ မြတ်စွာဘုရားအဖို့မှာ မသိအပ်သောတရား ဟူ၍ မရှိပါ။ အတိတ်စသည်ပြားသော ခပ်သိမ်းသော တရားကိုပင် သိတော်မူ၏။ တဆယ့် ခြောက်ပါးသော အခြင်းအရာတို့ဖြင့် သတ္တဝါတို့၏ စိတ်ဖြစ်ပုံကို ပိုင်းခြား သိမြင်တော်မူ၏” —

ဟူ၍ ပြောဆိုလေသော် ဂရဟဒိန္နသူငယ်ချင်းက “သူငယ်ချင်း... ငါသည် စောစောက ဤသို့ မသိပါ။ ငါ့အား ဤမျှ အချိန်ကြာ အောင် အဘယ့်ကြောင့် မပြောဘိသနည်း၊ သူငယ်ချင်း ထိုသို့ ဖြစ်လျှင် သင်သွားပါ။ သင့်ဆရာဘုရားရှင်ကို နက်ဖြန် (ငါ့အိမ်၌ ဆွမ်းဘုဉ်းပေးရန်) ပင့်ဖိတ်ပေးပါ။ ဆွမ်းကျွေးလိုပါသည်။ ရဟန်း ငါးရာတို့နှင့်တကွ ငါလှူသောဆွမ်းကို ခံယူဖို့ရန် လျှောက်ထား

ပေးပါလော့”ဟု ပြောဆိုလေ၏။ သိရိဂုတ္တသူကြွယ်သည် မြတ်စွာဘုရားထံ ဆည်းကပ်၍ ရိုသေမြတ်နိုး ရှိခိုးပြီးသော်—

“ဘုန်းတော်ကြီးသော မြတ်စွာဘုရား...တပည့်တော်၏သူငယ်ချင်းဖြစ်သူ ဝရဟဒိန္နသူကြွယ်က အရှင်ဘုရားတို့ကို ပင့်ဖိတ်ခိုင်းပါသည်။ ရဟန်းငါးရာတို့နှင့် အတူတကွ နက်ဖြန်ခါ သူ၏ဆွမ်းကို အလှူခံတော်မူကြပါစို့။ အကြောင်းတူ တခုရှိခဲ့သည်မှာ—ရှေးဖြစ်သောတနေ့က သူ၏ဆရာတက္ကတွန်းများအား တပည့်တော်သည် ဤမည်သောအမှုကို ပြုအပ်ခဲ့ပါပြီ။ တပည့်တော် ပြုလုပ်အပ်သော အမှုကို တဖန်လက်စားချေလို၍လားလည်း မသိ၊ အရှင်ဘုရားတို့အား စင်ကြယ်သောစိတ်ဖြင့် ဆွမ်းလှူလို၍လားလည်း မသိပါ။ ဆင်ခြင်တော်မူ၍ အကယ်၍ သင့်လျော်လျှင် လက်ခံတော်မူပါကုန်၊ မသင့်လျော်လျှင် ပင့်ဖိတ်ချက်ကို လက်ခံတော်မမူကြပါကုန်လင့်ဘုရား” —

ဟု လျှောက်ထားလေ၏။ မြတ်စွာဘုရားရှင်သည် “ထို ဝရဟဒိန္နသူကြွယ်သည် ငါတို့အား အဘယ်သို့သောအမှုကို ပြုလိုသနည်း” ဟု ဆင်ခြင်တော်မူလတ်သော် အိမ်နှစ်ဆောင်တို့၏ အကြား၌ ကြီးစွာသောတွင်းကို တူးစေ၍ လှည်းအစီး(၁၀) ရှစ်ဆယ်တိုက်မျှသော ရှားသားထင်းတို့ကို တိုက်စေပြီးလျှင် တွင်းအပြည့်ထည့်စေ၍ မီးရှို့ပြီးနောက် ငါဘုရားတို့ကို မီးကျိုးတွင်း၌ ကျစေ၍ နှိပ်လိုက်သည်” ဟူသော ဤအချက်ကို မြင်တော်မူလေ၏။

တဖန်ဆက်၍ “အသို့နည်း ထိုဝရဟဒိန္န၏အိမ်သို့ သွားရောက်ခြင်းဟူသော အကြောင်းကြောင့် အကျိုးရှိမည်လော၊ မရှိမည်လော” ဟု ဆင်ခြင်တော်မူလေသော် ဤဆိုလတ္တံ့သော အချက်ကို ကွက်ကွက်ထင်ထင် သိမြင်တော်မူလေ၏—

“ငါဘုရားသည် ရှားမီးကျိုးတွင်း၌ မြေတော်ကို ဆန်တော်မူရလိမ့်မည်၊ ထိုခဏမှာပင် တွင်းကို ဖုံး၍ထားအပ်သော ဖြာကြမ်းသည် ကွယ်ပျောက်၍ သွားလိမ့်မည်။

ရှားမီးကျိုးတွင်းကို ဖောက်ခွဲကာ ရထားဘီး လှည်းဘီး ပမာဏရှိသော ပဒုမာကြာပန်းကြီး ထပေါ်လာလိမ့်မည်။ ထိုအခါ ငါဘုရားသည် ပဒုမာကြာပန်း၏အချက်ကို နင်း၍ နေရာ၌ ထိုင်နေရလိမ့်မည်။ ရဟန်း ငါးရာ တို့သည်လည်း ထိုအတူပင် ပဒုမာကြာပန်းတို့ကို နင်းကြကာ မိမိ မိမိတို့ နေရာ၌ ထိုင်ကြရလိမ့်မည်။ လူများအပေါင်းသည် စည်းဝေးကြလိမ့်မည်။ ငါဘုရားသည် ထိုအစည်းအဝေး၌ တရား ဝါယာနှစ်ခုတို့ဖြင့် အနုမောဒနာတရား ဟောကြားရလိမ့်မည်။ အနုမောဒနာတရား ဟောကြား၍ ပြီးဆုံးသော အခါ ရှစ်သောင်း လေးထောင်သော သတ္တဝါတို့သည် သစ္စာလေးပါး တရားသိမြင် ကျွတ်တမ်းဝင်ကြလိမ့်မည်။ သိရိဂုတ္တ သူကြွယ်နှင့် ဂရဟဒိန္န သူကြွယ် = သူငယ်ချင်းနှစ်ယောက်တို့သည် သောတာပန် အရိယာများ ဖြစ်ကြလိမ့်မည်။ သူငယ်ချင်း နှစ်ဦးလုံးပင် မိမိတို့ ပိုင်သော ဥစ္စာအစုကို အံ့ဖွယ်ရှစ်ဖြာ ဤငါဘုရား သာသနာ၌ သဒ္ဓါ ရှင်လန်း ကြံဖျန်းပူဇော်ကြလိမ့်မည်။ ဤ ဂရဟဒိန္န အမျိုးကောင်းသားကို အမှီပြု၍ ငါဘုရားသည် သွားရောက်သင့်သည်” —

ဟူသော ဤ အကြောင်း အချက်ကို ကွက်ကွက်ထင်ထင် သိမြင်တော်မူကာ ဆွမ်းစား ပင့်ဖိတ်ချက်ကို ဆိတ်ဆိတ်နေသဖြင့် လက်ခံတော်မူလေ၏။ သိရိဂုတ္တသူကြွယ်သည် ဂရဟဒိန္န သူကြွယ် အိမ်သို့ သွားရောက်၍ မြတ်စွာဘုရားရှင်က လက်ခံတော်မူလိုက်ကြောင်းကို ဂရဟဒိန္န သူငယ်ချင်းအား ပြောကြားပြီး လျှင် “သူငယ်ချင်း... သုံးလောကဦးစီး အမှုအကြီး ဖြစ်တော်မူသော မြတ်စွာ ဘုရားအား ပူဇော် သက္ကာရအမှု ချမ်းသာစွာ ပြုပေတော့” ဟု ပြောဆိုကာ မိမိအိမ်သို့ ပြန်သွားလေ၏။

ဂရဟဒိန္န၏ အိမ်၌ စီမံထားပုံ

ဂရဟဒိန္နသူကြွယ်သည် “ယခုအခါ ထို သိရိဂုတ္တ၏အပေါ်၌ ပြုသင့်သည်နှင့် ယှဉ်သောအမှုကို သိရတော့မည်” ဟု ကြံစည်ကာ

အိမ်နှစ်ဆောင်တို့၏ အကြား၌ ကြီးစွာသော တွင်းကို တူးစေ၍ လှည်းအစီး ရှစ်ဆယ်တိုက်ခန့်မျှသော ရှားသားထင်းတို့ကို တိုက်စေပြီးလျှင် တွင်းကြီးအပြည့် ထင်းများကိုထည့်လျက် မီးတိုက်၍ ရှားမီးကျိုးအစု ပြုလုပ်ပြီးသော် တညဉ့်လုံး မှုတ်စေ၍ တွင်းထက်၌ သစ်သားပျဉ်ချပ်တို့ကို ခင်းထားစေ၍ ဖျာကြမ်းဖြင့် ဖုံးအုပ်စေလျက် နွားချေးဖြင့် လိမ်းကျံစေပြီးလျှင် နံပါးတဖက်ဖြင့် အားနည်းသောဒုတ်တံများကို ခင်းထား၍ သွားရန်လမ်းကို ပြုလုပ်စေ၏။ (ယင်းသို့ ပြုလုပ်ခြင်းမှာ “ဤသို့ အားနည်းသော ဒုတ်တံများကို ခင်းထားလျှင် နင်းတိုင်း နင်းတိုင်းသောအခါ၌ ဒုတ်တံများ ကျိုးကြကာ မီးကျိုးတွင်း၌ လိမ့်ကျကြလိမ့်မည်” ဟု ရည်ရွယ်အောက်မေ့ကာ ပြုလုပ်ခြင်း ဖြစ်သည်)။

အိမ်၏ နောက်ဖက်၌ သိရိဂုတ္တသူကြွယ် ထားရှိသောနည်းအတိုင်းပင် အိုးကြီးများကို ထားရှိလေသည်။ နေရာများကိုလည်း ထိုနည်းအတူပင် ခင်းထားစေသည်။

သိရိဂုတ္တသူကြွယ်သည် နံနက်စောစောပင် ဂရဟဒိန္နသူကြွယ်၏ အိမ်သို့ သွားရောက်၍ “သူငယ်ချင်း... သင်သည် ပူဇော်ဖွယ် ဝတ္ထုများကို ပြုအပ်ပြီးပြီလော” ဟု မေးမြန်းလေ၏။ “အိမ်း ... သူငယ်ချင်း... စီမံပြုလုပ်ပြီးပါပြီ” ဟု ဂရဟဒိန္နက ဖြေကြားလတ်သော် သိရိဂုတ္တ သူငယ်ချင်းက “ထိုပူဇော်ဖွယ်ဝတ္ထုကား အဘယ်မှာနည်း” ဟု မေးမြန်း၍ ဂရဟဒိန္နသူငယ်ချင်းသည် “သူငယ်ချင်း... လာလော့၊ သွားကြည့်ကြစို့” ဤသို့ အစရှိသည်ဖြင့် ပြောဆိုကာ သိရိဂုတ္တသူငယ်ချင်းက ပြသည့်နည်းအတိုင်းပင် လိုက်၍ ပြုလေ၏။ သိရိဂုတ္တ သူငယ်ချင်းသည် “သာဓုပါ သူငယ်ချင်း...” ဟု ဝမ်းမြောက်စကား ပြောကြားလေ၏။

လူများအပေါင်းသည် စည်းဝေးရောက်လာကြလေပြီ။ မှန်၏— မိစ္ဆာအယူဝါဒရှိသော ပုဂ္ဂိုလ်တယောက်ယောက်က မြတ်စွာဘုရားကို ပင့်ဖိတ်လျှင် ကြီးစွာသော အစည်းအဝေး ဖြစ်မြဲတည်း။ မိစ္ဆာအယူဝါဒရှိသော ပုဂ္ဂိုလ်တို့သည်လည်း “ရဟန်းဂေါတမ၏

ဖောက်ပြန်ပျက်စီးခြင်းကို မျက်ဝါးလင်ထင် မြင်ကြရတော့မည်” ဟု ကြံစည်ပြောဆိုကာ စည်းဝေးလာကြကုန်၏။ သမ္မာ အယူဝါဒ ရှိသော ပုဂ္ဂိုလ်တို့သည်လည်း “ယနေ့ မြတ်စွာဘုရားရှင်သည် ကြီးစွာသော တရားဒေသနာကို ဟောကြားတော်မူလိမ့်မည်၊ မြတ်စွာဘုရားရှင်၏ အရာကို မြတ်စွာဘုရားရှင်၏ တင့်တယ်တော် မူပုံကို စူးစမ်းဆင်ခြင် တွေ့မြင်ကြရတော့မည်” ဟု ကြံစည်အား တက် ပြောဆိုကြကာ စည်းဝေးလာကြကုန်၏။

ဒီးပုံထဲမှ ကြာပွင့်ကြီးများ ပေါက်လာခြင်း

နောက်တနေ့၌ မြတ်စွာဘုရားသည် ရဟန်း ငါးရာတို့နှင့် အတူတကွ ဝရဟဒိန္န၏ အိမ်တံခါးသို့ ကြွရောက်တော်မူလေ၏။ ဝရဟဒိန္နသည် အိမ်မှ ထွက်၍ တည်ခြင်းငါးပါးဖြင့် ရိုသေ မြတ်နိုး ရှိခိုးပြီးလျှင် မြတ်စွာဘုရားရှင်၏ ရွှေမှ လက်အုပ်ကို မြှောက်ချီ ရပ်တည်လျက် (နှုတ်ကမမြွက်ပဲ စိတ်ထဲကသာ) —

“အရှင်ဘုရား... အရှင်ဘုရားတို့သည် အတိတ်စသည် ပြားသော ခပ်သိမ်းသောတရားကို သိတော်မူကြသတုံ၊ သတ္တဝါတို့၏စိတ်ဖြစ်ပုံကို တဆယ့်ခြောက်ပါးသောအခြင်း အရာတို့ဖြင့် ပိုင်းခြား၍ သိနိုင်ကြသတုံ၊ ဤကဲ့သို့ အရှင် ဘုရားတို့၏ တပည့်ဒကာ သိရိဝုတ္တက အကျွန်ုပ်အားပြော ကြားအပ်ပါသည်။ (သူပြောသည့်အတိုင်း) အကယ်၍ သိတော်မူကြရိုးမှန်ပါလျှင် အကျွန်ုပ်၏ အိမ်သို့ ဝင်တော် မမူကြပါကုန်လင့်။ မှန်၏—အကျွန်ုပ်၏ အိမ်တွင်းသို့ ဝင် တော်မူကြသော အရှင်တို့အတွက် ယာဂုလည်း မရှိပါ၊ ဆွမ်း — စသည်တို့လည်း မရှိပါကုန်။ စင်စစ်သော်ကား အရှင်ဘုရားတို့အားလုံးကိုပင် ရှားမီးကျိုးတွင်း၌ ကျစေ၍ နှိပ်ကွပ်ပေအံ့” —

ဟု ကြံစည်ပြီးလျှင် မြတ်စွာဘုရားရှင်၏ လက်တော်မှသပိတ်ကို ယူ၍ “မြတ်စွာဘုရား... ဤမှကြွတော်မူပါ” ဟု လျှောက်ထားပြီး နောက် “မြတ်စွာဘုရား... အကျွန်ုပ်တို့၏ အိမ်သို့ကြွလာသော

အရှင်မြတ်တို့၏အဖို့ရာ ဝတ်ကို သိ၍ ကြွလာသင့်ပါသည်ဘုရား” ဟု လျှောက်ထားလေ၏။ “ဒကာ...အဘယ်အမှုကို ပြုသင့်သနည်း” ဟု မြတ်စွာဘုရားရှင်က မေးလတ်သော် ဂရဟဒိန္န သူကြွယ်သည် “ကိုယ်တော်တပါးချင်း တပါးချင်း အိမ်တွင်းဝင်၍ ရှေ့မှ သွားပြီးလျှင် ထိုင်ပြီးသောအခါမှ နောက်ကိုယ်တော်တပါး လာရောက်ရန် သင့်ပါသည် ဘုရား” ဟု လျှောက်ထားလေ၏။ (ထိုသို့ လျှောက်ထားခြင်း၏ ရည်ရွယ်ချက်မှာ—ရဟန်းအားလုံး တစုတရုံးတည်း ဝင်ရောက်သွားလျှင် ရှေ့ကကြွသွားသောရဟန်း မီးကျိုးတွင်း၌ ကျသည်ကို မြင်ရလိမ့်မည်၊ ထိုသို့မြင်လျှင် ကျန်သော ရဟန်းများ လာကြလိမ့်မည်မဟုတ်၊ (သို့ရကား)ရဟန်း တပါးစီ တပါးစီကိုသာ မီးကျိုးတွင်း၌ ချ၍ နှိပ်ကွပ်ပေအံ့-ဟု ကြံစည် ရည်ရွယ်ချက်ဖြင့် လျှောက်ထားခြင်းဖြစ်လေသည်)။

မြတ်စွာဘုရားရှင်သည် “ကောင်းပြီ ဒကာ...” ဟု မိန့်တော် မူ၍ တပါးတည်းသာ ကြွသွားတော်မူလေ၏။ ဂရဟဒိန္နသူကြွယ် သည် ရှားမီးကျိုးတွင်းအနီးသို့ ရောက်ရှိလျှင် ဖယ်ရှားဆုတ်နစ် ရပ်တည်လျက် “မြတ်စွာဘုရား .. ရှေ့မှကြွတော်မူပါ” ဟု လျှောက် ထားလေ၏။ ထိုအခါ မြတ်စွာဘုရားရှင်သည် ရှားမီးကျိုးတွင်း အပေါ်၌ ခြေတော်ကို ဆန့်တန်းတော်မူလိုက်လျှင်ပင် ဖျာကြမ်း သည် ကွယ်ပျောက်၍သွားလေ၏။ မီးကျိုးတွင်းကို ဖောက်ခွဲ၍ ရတားဘီး လှည်းဘီး ပမာဏရှိသော ပဒုမာကြာပန်းကြိုးတို့သည် အစီအရီ ပေါ်တက်၍လာကြကုန်၏။ မြတ်စွာဘုရားရှင်သည် ပဒုမာကြာအချက်တို့ကို နင်းတော်မူလျက် ကြွသွားတော်မူကာ ခင်းထားအပ်သော ဘုရားနေရာ၌ ထိုင်နေတော်မူလေ၏။ ရဟန်း ငါးရာတို့သည်လည်း ထိုအတူပင် ပဒုမာကြာအချက်တို့ကို နင်းကြ ကြလျက် မိမိ မိမိတို့နေရာ၌ ထိုင်နေတော်မူကြကုန်၏။

ဂရဟဒိန္န ကြီးစွာစိတ်ဒုက္ခရောက်ခြင်း

မမြင်စဘူး ထူးကဲသောအခြင်းအရာကို တွေ့မြင်ရ၍ ဂရဟဒိန္န သူကြွယ်၏ ကိုယ်မှ ထောပတ်ဆီပူအိုးမှကဲ့သို့ အခိုးအပူ တချောင်း

ချောင်းထလေ၏။ ဂရဟဒိန္နသည် လျင်မြန်စွာ သွား၍ သိရိဂုတ္တ သူငယ်ချင်းထံ ချဉ်းကပ်ပြီးလျှင် “အရှင်သိရိဂုတ္တ အရှင်သည် ကျွန်ုပ်၏ အားထားကိုးစားရာ ဖြစ်ပါလော့” ဟု တောင်းပန် စကား ပြောကြားလေသော် “ဤသို့ ပြောဆိုခြင်းသည် အဘယ်ကြောင့်နည်း” ဟု သိရိဂုတ္တက မေးမြန်းလေ၏။ ဂရဟဒိန္နက “သူငယ်ချင်း....ရဟန်းငါးရာတို့အတွက် ငါ့အိမ်မှာ ယာဂုလည်း မရှိ၊ ဆွမ်းစသည်တို့လည်း မရှိကြကုန်၊ အဘယ်သို့ ပြုလုပ်ရမည်နည်း” ဟု ပြောဆိုလေသော် သိရိဂုတ္တ သူကြွယ်သည် “သူငယ်ချင်း....မင်း ဘာတွေ ပြုလုပ်ထားသနည်း” ဟု တိုက်ရိုက်ပင် မေးလေ၏။ ထိုအခါ ဂရဟဒိန္နသူကြွယ်သည်—

“သူငယ်ချင်း (ငါ အတိ အလင်း ဖွင့်ဟ ပြောဆို ရလျှင်) အိမ်နှစ်ဆောင်တို့၏ အကြား၌ ‘ဘုရားအမှူး ရှိသော ရဟန်းငါးရာကို မီးကျိုးတွင်း၌ ချ၍ နှိပ်ကွပ်မည်’ ဟု ကြံစည်ကာ ကြီးစွာသောတွင်းကို မီးကျိုးဖြင့် ပြည့်အောင် ပြုစေခဲ့လေပြီ။ သို့ပါလျက် ထိုမီးကျိုးတွင်းကို ဖောက်ခွဲ၍ ပဒုမာကြာပန်းကြီးများ အစီအရီ ပေါ်တက်၍ လာကြလေသည်။ ဘုရားနှင့်တကွ အလုံးစုံသော ရဟန်းတို့သည် ပဒုမာ ကြာအချက်တို့ကို နင်းကြတော်မူကြကာ ခင်းထားအပ်သော နေရာ၌ ထိုင်နေတော်မူကြလေကုန်ပြီ။ ယခုအခါ အဘယ်သို့ ပြုလုပ်ရမည်နည်း အရှင်သိရိဂုတ္တ....” —

ဟု နှုတ်ခံဖြေကြား အကြံတောင်းစကား ပြောကြားလေ၏။ တဖန် ဆက်၍ သိရိဂုတ္တ သူကြွယ်က “သူငယ်ချင်း သင်သည် ယခု မကြာမီကပင်လျှင် ‘အိုးကြီးများကား ဤမျှတို့တည်း၊ ယာဂုကား ဤမျှ ဆွမ်း—စသည်တို့ကား ဤမျှတို့တည်း’ ဟု ငါ့အား ကိုယ်တိုင်ကိုယ်ကျ ပြလိုက်သေးသည် မဟုတ်လော့” ဟု ပြောသော အခါ “အရှင်သိရိဂုတ္တ.... ထိုကျွန်ုပ်ပြောသောစကားများသည်လုံးဝ မမှန်ပါ။ အိုးကြီးတို့မှာလည်း ယာဂုဆွမ်း စသည်မမှီး အချည်းနှီးသော အိုးကြီးတို့သာ ဖြစ်ပါကုန်သည်” ဟု ဂရဟဒိန္နသည် တဖန်

ဝန်ခံပြန်လေ၏။ ထိုအခါ “သိရိဂုတ္တသူကြွယ်သည် (မြတ်စွာဘုရား၏ ကျေးဇူးဂုဏ် ဘုန်းတော်အဟုန်ကို မမှိတ်မသုန် ယုံကြည်သူ ဖြစ်ရကား) “ရှိပါစေ သူငယ်ချင်း...အိမ်သို့သာ ပြန်သွားပါ။ သူငယ်ချင်း ပြောသည့်အိုးများ၌ ယာဂုဇ ဘည်တို့ကို ကြည့်ပါချေ” ဟု ပြောဆိုလေ၏။

ဗုဒ္ဓဗိသယ အစိန္တေယျ ဘုရားအရာ မကြံသာ

ထိုသို့ သိရိဂုတ္တသူကြွယ် ပြောဆိုလိုက်သော ခဏမှာပင် စောစောပိုင်းက ဂရဟဒိန္နသူကြွယ် လိမ်လည်၍ “ဤ အိုးကြီးများကား ယာဂုအိုးကြီးများဖြစ်သည်” ဟု ပြောအပ်သော အိုးကြီး အားလုံးပင် ယာဂုဖြင့် ပြည့်လျက်ရှိလေ၏။ “ဤအိုးကြီးများကား ဆွမ်းအိုးကြီးများဖြစ်သည်” အစရှိသည်ဖြင့် ပြောဆိုအပ်သော အိုးကြီး အားလုံးပင် ဆွမ်းစသည်တို့ဖြင့် ပြည့်လျက်ရှိကုန်၏။ ဂရဟဒိန္နသည် အိမ်သို့ ရောက်သောအခါ ထိုအံ့ဩဖွယ်အားလုံးကို ပက်ပင်းပါ တွေ့မြင်ရလေသည်။ ထိုသို့ပြည့်ကြွယ် အံ့ဩဖွယ်အားလုံးကို မြင်ရလျှင်ပင် ဂရဟဒိန္န၏ တကိုယ်လုံးသည် နှစ်သက်ခြင်း ဝမ်းမြောက်ခြင်းဖြင့် ပြည့်လျက်နေတော့၏။ စိတ်သည်လည်း အလွန်ကြည်လင်လာလေ၏။

ဂရဟဒိန္နသူကြွယ်သည် မြတ်စွာဘုရား အမှူးပြုသော ရဟန်းသံဃာကို ရိုသေစွာ ဆွမ်းပြုစုလုပ်ကျွေးပြီးလျှင် အနုမောဒနာတရား ဟောကြားစေလိုသည် ဖြစ်၍ ဆွမ်းဘုဉ်းပေးပြီးသော မြတ်စွာဘုရားရှင်၏ သပိတ်ကို ကိုင်ယူလေ၏။ မြတ်စွာဘုရားရှင်သည် အနုမောဒနာတရား ဟောကြားတော်မူလိုသည်ဖြစ်၍ “ဤ သတ္တဝါတို့သည် ပညာမျက်စိ မရှိကြသောကြောင့်ပင် ငါဘုရား တပည့်များ၏ ကျေးဇူးကို၎င်း၊ သာသနာတော်၏ ကျေးဇူးဂုဏ်ကို၎င်း မသိမြင်ကြကုန်၊ မှန်၏ - ပညာမျက်စိ မရှိသောသူတို့သည် သူကန်းတို့သာ မည်ကုန်၏။ ပညာမျက်စိ ရှိသောသူတို့သည် မျက်စိအမြင် ရှိသူတို့မည်ကြကုန်၏” ဟု မိန့်တော်မူပြီးလျှင် ဤဆိုလတ္တံ့သော နှစ်ဂါထာတို့ကို ဟောကြားတော်မူ၏။

ယထာ သင်္ကာရဓာနသ္မိံ၊ ဥဇ္ဈိတသ္မိံ မဟာပထေ။
ပဒုမံ တတ္ထ ဇာယေထ၊ သုစိဂန္ဓံ မနောရမံ။ (၁)

ဇဝံ သင်္ကာရဘူတေသု၊ အန္ဓဘူတေ ပုထုဇ္ဇနေ။

အတိရောစတိ ပညာယ၊ သမ္မာသမ္ဗုဒ္ဓသာဝကော။ (၂)

မဟာပထေ = လူသူအများ သွားရာလမ်းမ၌။ ဥဇ္ဈိ-
တသ္မိံ = အသုံးမဝင်ငြား စွန့်ပစ်၍ ထားအပ်သော။
သင်္ကာရဓာနသ္မိံ = ညစ်ကြေးပေါင်းစုံ အမှိုက်ပုံ၌။ တတ္ထ
= ထိုအမှိုက်ပုံ၌။ သုစိဂန္ဓံ = သင်းပျံ့လှိုင်ကြွယ် စင်ကြယ်
သော ရနံ့ရှိသော။ မနောရမံ = မြင်မြင်သူ စိတ်နှလုံးကို
ရွှင်ပြုံးမွေ့လျော်စေတတ်သော။ ပဒုမံ = အထပ်တရာ
ပဒုမာကြာပန်းသည်။ ဇာယေထ ယထာ = အံ့ဖွယ်ထူး
ဆန်း ဖြစ်ထွန်းပေါ်ပေါက်၍ လာသကဲ့သို့။ (၁)

ဇဝံ = ပမာဓီးယူ ဤနည်းအတူ။ သင်္ကာရဘူတေသု =
အမှိုက်သဖွယ် စွန့်ပယ်အပ်သော သဘောရှိသော သတ္တဝါ
တို့၌။ သမ္မာသမ္ဗုဒ္ဓသာဝကော = မြတ်စွာဘုရား၏ တပည့်
သား သာဝက ဒီဏာသဝဘုန်းဝန် ပုဂ္ဂိုလ်မွန်သည်။
ပညာယ = အသိအလိမ္မာ ဉာဏ်ပညာဖြင့်။ အန္ဓဘူတေ =
ပညာဉာဏ်စွမ်း မရှိခန်းသဖြင့် အကန်းသဖွယ် ဖြစ်၍
ဖြစ်ကုန်သော။ ပုထုဇ္ဇနေ = လောကီလူသား ပုထုဇန်များ
တို့ကို။ အတိရောစတိ = သာလွန်မြင့်ကယ် တင့်တယ်ပေ
၏။ (၂)

ဒေသနာနိဂုံး ဆုံးသောအခါ သတ္တဝါပေါင်း ရှစ်သောင်း
လေးထောင်တို့ သစ္စာလေးပါး တရားသိမြင် ကျွတ်တမ်းဝင်ကြ
လေသည်။ ဂရဟဒိန္နသုကြွယ်နှင့် သိရိဂုတ္တသုကြွယ် သူငယ်ချင်း
နှစ်ဦးတို့သည်လည်း သောတာပတ္တိဖိုလ်သို့ ရောက်ကြလေကုန်၏။
(= သောတာပန် အရိယာဖြစ်ကြလေကုန်၏)။ ထိုသူငယ်ချင်း
နှစ်ဦးတို့သည် မိမိတို့ပိုင်ဆိုင်သည့် ပစ္စည်းဥစ္စာ အလုံးစုံကို အံ့ဖွယ်
ရှစ်ဖြာ ဤဘုရားသာသနာ၌ သဒ္ဓါရွှင်လန်း ကြံဖျန်းကော်ရော်
ပူဇော်လှူဒါန်းကြလေကုန်၏။

ကေကနိပါတ် ခဒိရင်္ဂါရဇာတ်တော်ကိုလည်း ဟောတော်မူခြင်း

မြတ်စွာဘုရားသည် အနုမောဒနာတရား ဟောကြားတော်မူပြီးလျှင် နေရာမှ ထတော်မူ၍ ကျောင်းတော်သို့ ပြန်ကြွတော်မူလေ၏။ ရဟန်းတို့သည် ညနေချမ်းအခါ၌ တရားသဘင်ဝယ်—

“ငါ့ရှင်တို့……မြတ်စွာဘုရား၏ ဂုဏ်ကျေးဇူးတော်တို့ မည်သည် သြ……လက်ဖျစ်တီး၍ အံ့ချီးထိုက်ပါပေစွာ၊ ထိုသို့ ကြောက်ဖွယ်လိလိ ဖြစ်သော ရှားမီးဂျိုး အစုကို ဖောက်ခွဲ၍ ရထားဘီး လှည်းဘီး ပမာဏရှိသည့် ပဒုမာကြာပန်းတို့သည် အစီအရီ ပေါ်တက် ဖြစ်ထွန်းလင်ကုန်ပေ၏”—

ဟု ချီးမွမ်းစကား ပြောကြားဖြစ်စေကြလေကုန်၏။ မြတ်စွာဘုရားရှင်သည် ဓမ္မသဘင်သို့ ကြွလာတော်မူ၍ “ရဟန်းတို့……ယခုအခါ အဘယ်စကားဖြင့် စည်းဝေးညီမူ၍ နေကြကုန်သနည်း”ဟု မေးတော်မူ၍ “ဤမည်သော (ရှင်တော်ဘုရား၏ ဂုဏ်ကျေးဇူးနှင့် စပ်သော) စကားဖြင့် စည်းဝေးညီမူ၍နေကြပါ၏”ဟု ရဟန်းတို့က လျှောက်တင်အပ်လေသော် မြတ်စွာဘုရားရှင်သည်—

“ရဟန်းတို့……ယခုအခါ သမ္မာသမ္ဗုဒ္ဓ သုံးလောက ထွတ်ထွား သဗ္ဗညုဘုရားဖြစ်ပြီးသော ငါဘုရားအတွက် နင်းကြွသွားဖို့ရန် မီးဂျိုးအစုအပုံထဲမှ ပဒုမာကြာပန်းတို့ ဖြစ်ထွန်းပေါ်တက်၍ လာကြသည်မှာ အံ့သြဖွယ်မဟုတ်ပါသေး၊ ရှေးအခါ မရင့်ကျက်သေးသောဉာဏ်၌ တည်သော ငါ့အဖို့ရာ ဘုရားအလောင်းတော် ဖြစ်စဉ်ကလည်း ပဒုမာကြာပန်းတို့ ဖြစ်ထွန်းပေါ်တက်၍လာဘူးကုန်ပြီ”—

ဟု မိန့်တော်မူ၍ ရဟန်းတော်များ တောင်းပန်အပ်ရကား (ကေကနိပါတ်၊ ၄ - ကုလာဝကဝဂ်လာ) ခဒိရင်္ဂါရဇာတ်ကို အကျယ်ဟောပြောတော်မူပြန်လေသည်။

(ဤ ခဒိရင်္ဂါရဇာတ် အကြောင်းအရာအကျယ်ကို ငါးရဲ့ငါးဆယ် ဇာတ်တော်စကားပြေ ဝတ္ထုကျမ်းတို့မှ ထုတ်နုတ်မှတ်ယူကုန်ရာ၏။

အထူးအားဖြင့် ထိုငါးရာ့ငါးဆယ်ဇာတ်တော်၌ အနာထပိဏ်သူဌေး၏ အလှူကိုအကြောင်းပြု၍ ဟောတော်မူသည်။ ထိုခဒိရဂ်ါရဇာတ်ကိုပင် ဤဂရဟဒိန္နသုကြွယ်ဝတ္ထု၌လည်း အကြောင်းအရာ အနုသန္ဓေဆက်စပ်သဖြင့် တဖန်ထပ်၍ ဟောကြားတော်မူအပ်၏ဟု အထူးမှတ်ယူကုန်ရာ၏။

ဤ ဂရဟဒိန္နဝတ္ထုကို ဓမ္မပဒဋ္ဌ၊ ၁၂၄-ပုပ္ဖဝဂ်၊ ၁၂-ဂရဟဒိန္နဝတ္ထု၊ စာမျက်နှာ ၂၇၅-မှ ထုတ်နုတ်ရေးသား ဖော်ပြအပ်သည်။)

ဂရဟဒိန္နဝတ္ထု ပြီး၏။

အရှင်မောဂ္ဂလာန်အား နည်းညွှန်းပေး၍
နန္ဒောပနန္ဒ နဂါးမင်းကို ဆုံးမစေတော်မူခြင်း

အခါတပါး၌ အနာထပိဏ်သူဌေးသည် မြတ်စွာဘုရားရှင်၏ တရားဒေသနာကို ကြားနာပြီးလျှင် “ဘုန်းတော်ကြီးသော မြတ်စွာဘုရား... နက်ဖြန်ခါ၌ ရဟန်းငါးရာတို့နှင့် အတူတကွ တပည့်တော်တို့၏ အိမ်၌ ဆွမ်းကို အလှူခံတော်မူပါကုန် ဘုရား” ဟု လျှောက်ထားပင့်ဖိတ်၍ အိမ်သို့ ဖဲသွားလေ၏။

မြတ်စွာဘုရားရှင်သည် အနာထပိဏ်သူဌေး ပင့်လျှောက်ချက်ကို လက်ခံတော်မူ၍ ထိုကြွင်းကျန်သော နေ့ပိုင်းနှင့် ညဉ့်ပိုင်းကို လွန်မြောက်စေပြီးနောက် မိုးသောက်အားကြီး လင်းခါနီး၌ သောကဓာတ် စကြဝဠာပေါင်း တိုက်တသောင်းကို ကြည့်ရှုတော်မူလေသော် နန္ဒောပနန္ဒ မည်သော နတ်နဂါးမင်းသည် ကိုယ်တော်မြတ်၏ ဉာဏ်တော်ဝ၌ ထင်လာလေ၏။

မြတ်စွာဘုရားရှင်သည် “ဤနဂါးမင်းကား ငါဘုရား၏ ဉာဏ်ဝ၌ ထင်လာ၏။ ထိုနဂါးမင်း၏အဖို့ရာ ရှေးကောင်းမှု ဥပနိဿယ ရှိလေသလော” ဟု ဆင်ခြင်တော်မူလတ်သော် “ဤနဂါးကား ရတနာသုံးပါး၌ မကြည်ညိုသူ မိစ္ဆာအယူရှိသူဖြစ်၏” ဟု သိမြင်တော်မူပြီးလျှင် “အဘယ်သူသည် ဤနဂါးကို မိစ္ဆာအယူမှ ဆိတ်စေ သည်းစေပါမည်နည်း” ဟု ဆက်၍ တဖန် ဆင်ခြင်တော်မူပြန်သည်တွင် အရှင်မဟာမောဂ္ဂလာန်မထေရ်ကို မြင်တော်မူလေ၏။

ရတနာ] နန္ဒောပနန္ဒ နဂါးမင်းကို ဆုံးမစေတော်မူခြင်း ၄၃၅

ထို့နောက် မိုးလင်းသောအခါ ကိုယ်လက်သုတ်သင်မှု ပြုတော်မူပြီးလျှင် အရှင်အာနန္ဒာမထေရ်ကို “ချစ်သားအာနန္ဒာ.... မြတ်စွာဘုရားသည် တာဝတိံသာ နတ်ပြည်သို့ ဒေဝစာရီ ကြွချီတော်မူတော့မည်’ဟု ရဟန်းငါးရာတို့အား ပြောကြားလော့”ဟု စေခိုင်းတော်မူ၏။

အထူးအားဖြင့် ထိုနေ့၌ နတ်နဂါးတို့သည် နန္ဒောပနန္ဒ နဂါးမင်း၏ စားသောက်ပျော်ရွှင် သေရည်ပွဲသဘင်ကို စီရင်ကြကုန်၏။ နန္ဒောပနန္ဒ နဂါးမင်းသည် နတ်ဖြစ် ရတနာပလ္လင်၌ နတ်ထီးဖြူဆောင်းမိုးကာလျက် အကြီး အငယ် အလတ်=သုံးထွေပြားသည့် နတ်နဂါးကခြေသည်မ အပေါင်းတို့ဖြင့်၎င်း၊ နတ်နဂါး ပရိသတ်ဖြင့်၎င်း ခြံရံအပ်လျက် နတ်ဖြစ် ရွှေခွက် ငွေခွက်တို့၌ ထည့်ထားအပ်သော နတ်ထမင်း နတ်အဖျော်စသည်များကို ကြည့်ရှုလျက် ထိုင်နေဆဲဖြစ်သည်။

ထိုအခါ မြတ်စွာဘုရားရှင်သည် နဂါးမင်း မြင်နိုင်အောင် ပြု၍ နဂါးမင်း၏ ဘုံဗိမာန်အထက်ကပင် ရဟန်းငါးရာတို့နှင့် အတူတကွ တာဝတိံသာနတ်ပြည်သို့ ရှေးရှု ကြွတော်မူလေ၏။

ထိုစဉ်အခါ နန္ဒောပနန္ဒနဂါးမင်း၏ စိတ်သန္တာန်ဝယ် “ဤဦးပြည်းယုတ် ရဟန်းယုတ်တို့သည် ငါတို့၏ အထက် အထက် ဘုံဗိမာန်များက သွားကြကာ တာဝတိံသာ နတ်ပြည်သို့ ဝင်လည်း ဝင်ကြကုန်ဘိ၏၊ ထွက်လည်း ထွက်ကြကုန်ဘိ၏၊ ယခုအခါ ဤအချိန်မှစ၍ ငါတို့အပေါ်၌ ခြေမှုန့်ကို ကြဖျန်းကာ သွားကြသော ထိုဦးပြည်းယုတ် ရဟန်းယုတ်တို့အား သွားခွင့်ကို ငါမပေးတော့အံ့”ဟု ဤကဲ့သို့ ယုတ်မာသော မိစ္ဆာအယူ ဖြစ်ပွားလေ၏။ ထိုသို့ မိစ္ဆာအယူဖြစ်ပြီးနောက် နန္ဒောပနန္ဒနဂါးမင်းသည် ရတနာပလ္လင်မှ ထမင်းမြင်းမိုရ်တောင်ခြေသို့ သွားပြီးလျှင် ထိုမူလ ကိုယ်အဖြစ်ကို စွန့်၍ မြင်းမိုရ်တောင်ကို အခွေများဖြင့် ခုနစ်ပတ် ရစ်ပတ်ပြီးနောက် ထိုအထက်၌ ပါးပျဉ်းထောင်ကာ တာဝတိံသာနတ်ပြည်သို့ မှောက်ခုံဖြစ်သော မိမိပါးပျဉ်းဖြင့် ငုံ့ယူကာ မမြင်ရခြင်းသို့ ရောက်စေလေ၏။

ထိုအခါ အရှင်ရဋ္ဌပါလသည် မြတ်စွာဘုရားရှင်ကို “ဘုန်းတော်ကြီးသော မြတ်စွာဘုရား … ရှေးအခါများကဆိုလျှင် ဤအရပ်၌ ရပ်တည်လျက် မြင်းမိုရ်တောင်ကို မြင်ရပါ၏။ တောင်ရံခုနစ်လုံးတို့ကို မြင်ရပါ၏။ တာဝတိံသာနတ်ပြည်ကို မြင်ရပါ၏။ ဝေဇယန္တာပြာသာဒ်ကို မြင်ရပါ၏။ ဝေဇယန္တာပြာသာဒ် အထက်၌ ဖိုက်ထူထားသော သိကြားမင်း၏ အလံတော်ကို မြင်ရပါ၏။ ဘုန်းတော်ကြီးသော မြတ်စွာဘုရား … ယခုအခါ တပည့်တော်များ မြင်းမိုရ်တောင်၊ တောင်ရံခုနစ်လုံး၊ တာဝတိံသာနတ်ပြည်၊ ဝေဇယန္တာပြာသာဒ်နှင့် သိကြားမင်း၏ အလံတော်များကို မမြင်ကြရခြင်း၏ အကြောင်းကား အဘယ်ပါနည်း” ဟု မေးမြန်း လျှောက်ထားလေ၏။

ထိုအခါ မြတ်စွာဘုရားရှင်က “ချစ်သားရဋ္ဌပါလ… ဤ နန္ဒောပနန္ဒမည်သော နဂါးမင်းသည် သင်ချစ်သားတို့အား အမျက်ထွက်သည်ဖြစ်၍ မြင်းမိုရ်တောင်ကို အခွေများဖြင့် ခုနစ်ပတ် ရစ်ပတ်ပြီးလျှင် ထိုအထက်က ပါးပျဉ်းဖြင့် ဖုံးအုပ်၍ အမိုက်မှောင်ကို ပြုလုပ်ဖန်ဆင်းကာ တည်နေ၏” ဟု မိန့်တော်မူလျှင် အရှင်ရဋ္ဌပါလမထေရ်က “ဘုန်းတော်ကြီးသော မြတ်စွာဘုရား … ထိုနဂါးမင်းကို အကျွန်ုပ်ဆုံးမပါရစေ” ဟု လျှောက်ထားတောင်းပန်လေ၏။ မြတ်စွာဘုရားရှင်သည် ခွင့်ပြုတော်မမူချေ။ ထို့နောက် အရှင်ဘဒ္ဒိယ၊ အရှင်ရာဟုလာ စသည်ဖြင့် အစဉ်အတိုင်း ခပ်သိမ်းသော ရဟန်းတို့သည် ထကာ ထကာ အရှင်ရဋ္ဌပါလ လျှောက်ထားသည့်အတိုင်း တောင်းပန် လျှောက်ထားကြသော်လည်း မြတ်စွာဘုရားရှင်သည် ခွင့်ပြုတော်မမူချေ။ (အကြောင်းနောက်၌ ထင်ရှားလတ္တံ့။)။

နောက်ဆုံး၌ အရှင်မဟာမောဂ္ဂလာန်မထေရ်မြတ်က “ဘုန်းတော်ကြီးသော မြတ်စွာဘုရား … ထိုနဂါးမင်းကို အကျွန်ုပ်ဆုံးမပါရစေ” ဟု လျှောက်ထားလေလျှင် “ဆုံးမလော့ ချစ်သားမောဂ္ဂလာန် …” ဟု မြတ်စွာဘုရားရှင်သည် ခွင့်ပြုတော်မူလေ၏။ အရှင်မဟာမောဂ္ဂလာန် မထေရ်သည် မြတ်စွာဘုရားရှင်၏ ခွင့်ပြုတော်

ရတနာ] နန္ဒောပနန္ဒ နဂါးမင်းကို ဆုံးမစေတော်မူခြင်း ၄၃၇

မူချက်ကို ရရှိပြီးနောက် မိမိ၏မူလကိုယ်ခန္ဓာအတ္တဘောကို ပယ်စွန့်၍ ကြီးစွာသော နဂါးမင်းအသွင် ဖန်ဆင်းပြီးလျှင် နန္ဒောပနန္ဒ နဂါးမင်းကို မိမိအဓွေ့များဖြင့် တဆယ့်လေးပတ် ရစ်ပတ်၍ နဂါးမင်း၏ပါးပျဉ်းအထက်၌ မိမိ၏ပါးပျဉ်းကို အုပ်မိုးထားကာ နန္ဒောပနန္ဒနဂါးမင်းကို မြင်းမိုရ်တောင်ကြီးနှင့် ဖိညှပ်ကြိတ်၍ ထားလေ၏။ နန္ဒောပနန္ဒနဂါးမင်းသည် အခိုးအဓွေ့ကိုလွှတ်လေ၏။ မထေရ်မြတ်သည်လည်း “သင်၏ ကိုယ်၌သာလျှင် အခိုးအဓွေ့ ရှိသည် မဟုတ်၊ ငါ့မှာလည်းရှိ၏” ဟု ပြောဆိုတော်မူကာ ထိုထက်သာလွန်သော အခိုးအဓွေ့ကို လွှတ်တော်မူလေ၏။ နဂါးမင်း၏ အခိုးအဓွေ့သည် မထေရ်မြတ်ကို မနှိပ်စက်နိုင်၊ မထေရ်မြတ်၏ အခိုးအဓွေ့ကား နဂါးမင်းကို နှိပ်စက်နိုင်၏၊ ထိပါးနိုင်၏။

ထို့နောက် နန္ဒောပနန္ဒနဂါးမင်းသည် မီးအလျှံတဟုန်းဟုန်း လွှတ်လေ၏။ မထေရ်မြတ်ကလည်း “သင်၏ ကိုယ်မှာသာ မီးအလျှံ ရှိသည်မဟုတ်၊ ငါ့မှာလည်း ရှိ၏” ဟု မိန့်တော်မူကာ ထိုထက်သာလွန်သော မီးအလျှံများကို တဟုန်းဟုန်း လွှတ်တော်မူလေ၏။ နဂါးမင်းလွှတ်လိုက်သော မီးအလျှံသည် မထေရ်မြတ်ကို မထိပါး မနှိပ်စက်နိုင်ပဲ မထေရ်မြတ်လွှတ်လိုက်သော မီးအလျှံကမူ နဂါးမင်းကို ထိပါးနှိပ်စက်နိုင်၏။

နန္ဒောပနန္ဒနဂါးမင်းသည် “ဤသူကား ငါ့ကို မြင်းမိုရ်တောင်ကြီးနှင့် ဖိညှပ်ကြိတ်ချေ၍ အခိုးအဓွေ့ကိုလည်းလွှတ်၏၊ မီးအလျှံကိုလည်း တဟုန်းဟုန်းလွှတ်၏” ဟု ကြံပြီးလျှင် “အိုအရှင်... သင်သည် အဘယ်သူဖြစ်သနည်း” ဟု မထေရ်မြတ်ကို မေးလေသော် အရှင်မဟာမောဂ္ဂလာန်မထေရ်မြတ်က “နန္ဒ... ငါကား မောဂ္ဂလာန်မထေရ်တည်း” ဟု မိန့်တော်မူ၏။ “အရှင်ဘုရား... ထိုသို့ဖြစ်လျှင် မိမိ၏ ရဟန်းအဖြစ်ဖြင့် တည်တော်မူပါ” ဟု နန္ဒောပနန္ဒနဂါးမင်းက လျှောက်ဆိုသောအခါ မထေရ်မြတ်သည် ထိုနဂါးကိုယ်ခန္ဓာအတ္တဘောကို စွန့်ပယ်၍ (ပကတိရဟန်းအသွင်ဖြင့်) ထိုနန္ဒောပနန္ဒနဂါးမင်း၏ လက်ျာနားဖက်မှ ဝင်၍ လက်ဝဲနားဖက်မှ ထွက်တော်မူ၏။ တဖန် လက်ဝဲနားဖက်မှ ဝင်၍ လက်ျာ

နားဖက်မှ ထွက်တော်မူ၏။ ထို့အတူပင်လက်ျာနှာခေါင်းပေါက်မှ ဝင်၍ လက်ဝဲနှာခေါင်းပေါက်မှ ထွက်တော်မူ၏။ တဖန် လက်ဝဲ နှာခေါင်းပေါက်မှ ဝင်၍ လက်ျာနှာခေါင်းပေါက်မှ ထွက်တော် မူ၏။

ထို့နောက် နန္ဒောပနန္ဒနဂါးမင်းသည် ခံတွင်းကို ဖွင့်ဟပေး လေသည်။ မသေရုံဖြစ်သည် ခံတွင်းမှပင် ဝင်၍ ဝမ်းတွင်း၌ အရှေ့အနောက် လူးလာတုံ့ခေါက် စင်္ကြံလျှောက်ကော်မူလေ၏။ မြတ်စွာဘုရားရှင်သည်—

“ချစ်သားမောဂ္ဂလာန်... သင်ချစ်သားသည် ကြပ်ကြပ် တင်းတင်း နှလုံးသွင်းလော့၊ ဤနန္ဒောပနန္ဒနဂါးမင်းသည် အလွန်တန်ခိုးကြီးသူဖြစ်လေသည်” —

ဟု သတိပေးစကား မိန့်ကြားတော်မူ၏။ အရှင်မဟာမောဂ္ဂလာန် မထေရ်မြတ်သည်—

“ဘုန်းတော်ကြီးသော မြတ်စွာဘုရား ... အကျွန်ုပ် သည် ဣဒ္ဓိပါဒ်လေးပါးတို့ကို ဝသီဘော်ငါးသင်းဖြင့် နိုင် နင်းအောင်ပွားများအပ်ပြီး ဖြစ်ပါကုန်သည်။ ဘုန်းတော် ကြီးသော မြတ်စွာဘုရား... နန္ဒောပနန္ဒနဂါးတကောင်ကို မဆိုထားဘိ၊ အကျွန်ုပ်သည် နန္ဒောပနန္ဒ နဂါးမင်းနှင့် အလင်းတူကြသည့် နတ်နဂါးမင်းပေါင်း အရာအထောင် အသိန်းကိုသော်လည်း ဆုံးမနိုင်ပါသည်ဘုရား” —

ဟု ပြန်ကြား လျှောက်ထားလေ၏။

နန္ဒောပနန္ဒ နဂါးမင်းသည် “ငါသည် အရှင် မောဂ္ဂလာန် မထေရ် ခံတွင်းမှ ဝင်သွားလိုက်သည်ကို ရှိစေဦး၊ ယခု ထွက်လာ သောအခါ ထိုမထေရ်ကို အစွယ်ကြား၌ ထည့်ထားပြီးလျှင် ကျွတ်ကျွတ်ဝါး၍ စားပေအံ့” ဟု ကြံ၍ “အရှင်ဘုရား... အပြင် သို့ ထွက်ပါလော့၊ ဝမ်းတွင်း၌နေကာ လူးလာတုံ့ခေါက် စင်္ကြံ ရှောက်လျက် အကျွန်ုပ်ကို မနှိပ်စက်ပါလင့်” ဟု ပြောဆိုလျှောက် ထားလေ၏။ မထေရ်မြတ်သည် ထွက်၍ အပ၌ ရပ်တည်တော်မူ

ရတနာ] နန္ဒောပနန္ဒ နဂါးမင်းကို ဆုံးမစေတော်မူခြင်း ၄၃၉

လေ၏။ နဂါးမင်းသည် “ဤသူကား ထိုအရှင်မောဂ္ဂလာန်မထေရ် တည်း” ဟု မြင်လျှင်မြင်ခြင်း ပြင်းစွာသော နှာခေါင်းလေကို မှတ်လွှတ်လေ၏။ မထေရ်သည် စတုတ္ထဈာန်ကို ဝင်စား၍ ထို လေကို ကာကွယ်လိုက်လေသည်။ (သို့ရကား) နဂါးမင်း လွှတ် သော နှာခေါင်းလေသည် မထေရ်မြတ်၏ မွေးညှင်း တွင်းကိုမျှ သော်လည်း မတုန်လှုပ်စေနိုင်။

(အထူးမှတ်ရန်မှာ—အခြားရဟန်းတော်များသည် အစမှစ၍ အလုံး စုံသော တန်ခိုးပြာဠိဟာတို့ကို ပြုစွမ်းနိုင်ကြမည်ဖြစ်သော်လည်း ဤ နှာခေါင်းလေဖြင့် မှတ်လိုက်သော အခဏ်းသို့ ရောက်လျှင် ဤ အရှင် မောဂ္ဂလာန်မထေရ်မြတ်ကဲ့သို့ အလွန်လျင်မြန်သော အဘိညာဏ် အသိ ဉာဏ်ရှိသူ(=ခိပ္ပနိသန္တိပုဂ္ဂိုလ်) များ ဖြစ်ကြကာ သမာပတ်ကို လျင်လျင် မြန်မြန် ဝင်စားနိုင်ကြလိမ့်မည် မဟုတ်ကုန်။ ထို့ကြောင့်ပင် မြတ်စွာ ဘုရားရှင်သည် ထိုအခြားရဟန်းတော်တို့အား နဂါးမင်းကို ဆုံးမရန် ခွင့်ပြုတော်မူခြင်းဖြစ်သည်။)

ထိုအခါ နန္ဒောပနန္ဒ နဂါးမင်းသည် “ငါကား ဤနှာခေါင်း လေဖြင့် ဤရဟန်း၏ မွေးညှင်းတွင်းကလေး တတွင်းကိုသော် လည်း တုန်လှုပ်စေခြင်းငှါ မတတ်နိုင်ခဲ့ချေ။ ရဟန်းကား အလွန် တန်ခိုးကြီးမားသူ ဖြစ်လေသည်” ဟု ကြံစည် စဉ်းစားမိလေ၏။ မထေရ်မြတ်သည် ပကတိကိုယ်တော်ကို စွန့်ပယ်၍ ဂဠုန်ငှက်မင်း အသွင်ကို ဖန်ဆင်းပြီးလျှင် ဂဠုန် ငှက်မင်း၏ လေအဟုန်ကို ဖော်ပြလျက် နဂါးမင်းကို အစဉ်တစိုက် လိုက်လေ၏။ နဂါးမင်း သည်(ပြေး၍မလွတ်နိုင်သည့်အဆုံး၌) မိမိ၏ပင်ကိုယ်ပကတိ နဂါး ကိုယ်ခန္ဓာ အတ္တဘောကို စွန့်ပယ်၍ ယုလင်ငယ်အသွင် ဖန်ဆင်း ပြီးလျှင် “အရှင်ဘုရား... အကျွန်ုပ်သည် အရှင်ဘုရားကို ကိုးကွယ် ရာဟူ၍ ဆည်းကပ်သိရှိပါ၏” ဟု ပြောဆိုလျက် မထေရ်မြတ်၏ ခြေတော်အစုံတို့ကို ရှိသေစွာ ရှိနိုးလေ၏။

အရှင်မဟာ မောဂ္ဂလာန် မထေရ်မြတ်သည် “နန္ဒ... မြတ်စွာ ဘုရားရှင် ကြွလာတော်မူပြီ၊ လာလော့ (မြတ်စွာဘုရားတံသို့) သွားကြစို့” ဟု မိန့်ဆိုကာ နဂါးမင်းကို ဆုံးမ၍ မာန်မာန အဆိပ်

အတောက်ကင်းပျောက်အောင်ပြုပြီးမှ နဂါးမင်းကို ခေါ်ဆောင်၍ မြတ်စွာဘုရားရှင် အထံတော်သို့ သွားရောက်လေ၏။ နဂါးမင်းသည် မြတ်စွာဘုရားရှင်ကို ရိုသေမြတ်နိုး ရှိခိုး၍ “ဘုန်းတော်ကြီးသော မြတ်စွာဘုရား... အကျွန်ုပ်သည် အရှင်ဘုရားတို့ကို ကိုးကွယ်ရာဟူ၍ ဆည်းကပ်သိရှိပါ၏” ဟု လျှောက်ထားကာ သရဏဂုံခံယူလေ၏။ မြတ်စွာဘုရားရှင်သည် “နဂါးမင်း... သင်သည် ကာယစိတ္တ သုခနှစ်ပါးနှင့် ပြည့်စုံသူ ဖြစ်စေသတည်း” ဟု မိန့်တော်မူပြီးလျှင် ရဟန်းအပေါင်း ခြံရံလျက် အနာထပိဏ် သူဌေးအိမ်သို့ ကြွတော်မူလေ၏။

အနာထပိဏ် သူဌေးသည် “ဘုန်းတော်ကြီးသော မြတ်စွာဘုရား... အဘယ့်ကြောင့် အလွန်ကြီး နေမြင့်မှ ကြွလာတော်မူကြပါသနည်း” ဟု လျှောက်ထား မေးမြန်းလေသော် မြတ်စွာဘုရားရှင်က “ဒါယကာသူဌေး... ယနေ့ မောဂ္ဂလာန်နှင့် နန္ဒောပနန္ဒ နဂါးမင်းတို့၏ သူရုံး ငါနိုင် အပြိုင်ဆင်နွှဲ စစ်တိုက်ပွဲကြီး ဖြစ်ခဲ့လေသည်။ (ထို့ကြောင့် နေမြင့်မှ ငါဘုရားတို့ ကြွလာကြကုန်၏)” ဟူ၍ မိန့်တော်မူ၏။ “ဘုန်းတော်ကြီးသော မြတ်စွာဘုရား... အဘယ်သူ၏ အောင်ခြင်းဖြစ်၍ အဘယ်သူ၏ ရှုံးခြင်း ဖြစ်ပါသနည်း (= အဘယ်သူက အောင်နိုင်၍ အဘယ်သူက ရှုံးနိုင်ပါသနည်းဘုရား)” ဟု အနာထပိဏ်သူဌေးက လျှောက်ထားသော အခါ မြတ်စွာဘုရားရှင်သည် “ဒါယကာသူဌေး... မောဂ္ဂလာန်၏ အောင်ခြင်းဖြစ်၍ နန္ဒ၏ ရှုံးခြင်းဖြစ်လေသည် (= မောဂ္ဂလာန်က အောင်နိုင်၍ နန္ဒောပနန္ဒက ရှုံးနိုင်လေသည်)” ဟု မိန့်ဆိုတော်မူလေ၏။

အနာထပိဏ် သူဌေးသည် အလွန်နှစ်သက်အားရမ်း ဝမ်းမြောက်လှရကား “ဘုန်းတော်ကြီးသော မြတ်စွာဘုရား... ရှင်ပင်ဘုရားသည် နေ့စဉ်ရက်ဆက် ခုနစ်ရက်ပတ်လုံး တပည့်တော်၏ ဆွမ်းကို ရဟန်းအပေါင်းနှင့်တကွ လက်ခံတော်မူပါ။ ခုနစ်ရက်ပတ်လုံး မထေရ်မြတ်အား ပူဇော်သဏ္ဌာရမှုကို ပြုလုပ်ပါအံ့” ဟု လျှောက်ထားပြီးလျှင် ခုနစ်ရက်ပတ်လုံး ဘုရားအမှူးရှိသော

ရတနာ] မကဗြဟ္မာကြီးကို နှိမ်နင်းဆုံးမတော်မူခြင်း ၄၄၁

ရဟန်းငါးရာတို့အား ကြီးစွာသော ပူဇော်သက္ကာရမှုတည်းဟူသော အောင်ပွဲသဘင်ကို ဆင်ယင်ကျင်းပ ပြုလုပ်လေ၏။

(ဤ အရှင်မဟာမောဂ္ဂလာန်အထက်က နန္ဒောပနန္ဒ နဂါးမင်းကို ဆုံးမတော်မူသော အကြောင်းအရာများကို ဝိသုဒ္ဓိမဂ် အဋ္ဌကထာ ဒုတိယအုပ် ၁၂-ဣဒ္ဓိဝိခနိဇ္ဇေသ၊ စာမျက်နှာ ၂၇-နှင့် ထေရဂါထာ အဋ္ဌကထာ ဒုတိယအုပ် စာမျက်နှာ ၅၀၁-မဟာမောဂ္ဂလာန်နတ္ထေရဂါထာ အဖွင့်မှ ယုတ်ဆောင်ဖော်ပြအပ်ပါသည်။)

အရှင်မောဂ္ဂလာန်အား နည်းညွှန်းပေး၍
နန္ဒောပနန္ဒနဂါးမင်းကို ဆုံးမစေတော်မူခြင်းအကြောင်း ပြီး၏။

မကဗြဟ္မာကြီးကို နှိမ်နင်းဆုံးမတော်မူခြင်း

(မြတ်စွာဘုရားရှင် မကဗြဟ္မာကြီးကို ချေချွတ်ဆုံးမတော်မူသည့် ဤအကြောင်းအရာများကား— သတ္တကနိပါတ် ဗကဇာတ်နှင့် စတုတ္ထနိပါတ် ကေသဝဇာတ်ပါဠိ အဋ္ဌကထာတို့၌၎င်း၊ သံယုတ်ပါဠိတော် ဗြဟ္မသံယုတ်မကဗြဟ္မသုတ် ပါဠိအဋ္ဌကထာတို့၌၎င်း လာရှိ၏။ မူလပဏ္ဏာသ ဗြဟ္မနိမန္တနိကသုတ် ပါဠိအဋ္ဌကထာဖွင့်ပြချက်သည် ထိုဇာတ်နှင့် သံယုတ်ပါဠိအဋ္ဌကထာ ဖွင့်ပြချက်တို့ကိုပါ ငုံ့မိသောကြောင့် ဤမဟာဗုဒ္ဓဝင် ကျမ်း၌ မူလပဏ္ဏာသ ဗြဟ္မနိမန္တနိကသုတ် ပါဠိအဋ္ဌကထာဖွင့်ပြချက်ကို ဦးတည်ရေးသား ဖော်ပြပေအံ့)။—

အခါတပါး၌ မြတ်စွာဘုရားရှင်သည် သာဝတ္ထိပြည်မှန် ဇေတဝန်ရွှေကျောင်း၌ ကိန်းအောင်းမွေ့လျော် နေတော်မူစဉ် ရဟန်းတို့ကို ခေါ်၍ မိန့်တော်မူသည်မှာ—

ရဟန်းတို့ ...ငါဘုရားသည် အခါတပါး၌ ဥက္ကဋ္ဌဇိ သုဘဝတောအုပ်အတွင်း အင်ကြင်းပင်မင်းအရင်း၌ နေ၏။ ရဟန်းတို့... တို့အခါ မကဗြဟ္မာ၏ စိတ်သန္တလန်ဝယ်—

“ဤကိုယ်နှင့် တကွသော မြဟ္မာလောကသည် ငြိ၏၊ ခိုင်ခံ့၏၊ တည်တံ့၏၊ သီးသန့်ဖြစ်၏။ ရွှေလျှောခြင်း သဘောမရှိ၊ ဤမြဟ္မာလောက၌ ပဋိသန္ဓေနေသူ၊ ဒိုသု၊ သေသူ၊ ရွှေလျှောသူ၊ (ရွှေလျှောပြီးနောက် တဖန် ပဋိသန္ဓေ

တည်နေသောအားဖြင့်) ကပ်ရောက်သောသူဟူ၍ မရှိ၊ ဤကိုယ်နှင့်တကွသော မြဟ္မာလောကမှတစ်ပါး အခြား လွန် မြတ်သော ထွက်မြောက်ရာလည်း မရှိ” —

ဟု ဤသို့သဘောရှိသော အလွန်အားကောင်းသည့် သဿတ မိစ္ဆာဒိဋ္ဌိအယူ ဖြစ်ပေါ်နေ၏။

(အထူးအားဖြင့် ဤသို့ ပြောဆိုယူလေ့ရှိသော ထိုဗကမြဟ္မာကြီး သည် (မိမိက ပဌမဈာန်ဘုံသို့ ကပ်ရောက်နေသူဖြစ်ရကား ထို၏အထက် ဖြစ်သော) ဒုတိယဈာန်မြဟ္မာဘုံ၊ တတိယဈာန်မြဟ္မာဘုံ (အနုပ ၄-ဘုံ နှင့်တကွသော) စတုတ္ထဈာန်မြဟ္မာဘုံတို့နှင့်တကွ မဂ်၊ ဖိုလ်၊ နိဗ္ဗာန် တည်းဟူသော အထက်အထက်တရားများကို တားမြစ်ပယ်ရှားသည် မည်၏)။

ရဟန်းတို့... ထိုအခါ ငါဘုရားသည် ဗကမြဟ္မာ၏ စိတ်အကြံ ကို (ငါဘုရား၏) စိတ်ဖြင့် သိ၍ ခွန်အားရှိသော ယောက်ျားသည် ကွေးထားသောလက်ကို ဆန့်သကဲ့သို့၎င်း၊ ဆန့်ထားသော လက် မောင်းကို ကွေးသကဲ့သို့၎င်း ဤအတူပင် ဥက္ကဋ္ဌမြို့ သုဘဂ တော အုပ် အင်ကြင်းပင်မင်းအရင်း၌ ကွယ်ခဲ့၍ ထို (ပဌမဈာန်) မြဟ္မာ့ ပြည်၌ ထင်ရှားဖြစ်လေ၏။

ရဟန်းတို့... ဗကမြဟ္မာသည် ငါဘုရား လာ လတ်သည် ကို အဝေးမှပင် မြင်၍—

“အရှင်မြတ် ...လာပါလော့၊ အရှင်မြတ်... (အရှင် မြတ်၏) လာခြင်းသည် ကောင်းသော လာခြင်း ဖြစ်ပါ သည်၊ အရှင်မြတ် ... အရှင်မြတ်သည် ဤ မြဟ္မာ့ပြည်သို့ လာရောက်ရန် အလှည့်အကြိမ်ကို ကြာမြင့်မှပင် ပြုတိ၏၊ အရှင်မြတ်... ဤကိုယ်နှင့် တကွသော မြဟ္မာ့လောကသည် မြ၏၊ ခိုင်ခံ့၏၊ တည်တံ့၏၊ သီးသန့်ဖြစ်၏၊ ရွှေလျှောခြင်း သဘောမရှိ၊ ဤမြဟ္မာ့လောက၌ ပဋိသန္ဓေ နေသူ၊ အိုသူ၊ သေသူ၊ ရွှေလျှောသူ (ရွှေလျှောပြီးနောက် တဖန် ပဋိသန္ဓေ တည်နေသောအားဖြင့်) ကပ်ရောက်သောသူ ဟူ၍ မရှိ၊

ရတနာ] ဗကမြဟ္မာကြီးကို နှိမ်နင်းဆုံးမတော်မူခြင်း ၄၄၃

ဤကိုယ်နှင့် တကွသော မြဟ္မာ့လောကမှတစ်ပါး အခြား
လွန်မြတ်သော ထွက်မြောက်ရာလည်း မရှိ” —

ဟူ၍ ပြောဆိုလေသည်။ ရဟန်းတို့... ဤသို့ ဆိုလေသော် ငါဘုရား
သည် ဗကမြဟ္မာကို—

“အချင်းတို့... ဗကမြဟ္မာသည် မိုက်မဲလေစွာ တကား...၊
အချင်းတို့... ဗကမြဟ္မာသည် မိုက်မဲလေစွာ တကား...၊
ယင်းသည့် ဗကမြဟ္မာသည် မမြဲသည်သာလျှင် ဖြစ်သော
တရားကို ‘မြဲ၏’ ဟု ဆိုတုံဘိ၏၊ မခိုင်ခံ့သည်၊ မတည်တံ့
သည်၊ သီးသန့်မဟုတ်သည်၊ ရွှေ့လျော့ခြင်း သဘော
ရှိသည်သာလျှင်ဖြစ်သောတရားကို ‘ခိုင်ခံ့၏’ ‘သီးသန့်ဖြစ်
၏’ ‘ရွှေ့လျော့ခြင်းသဘောမရှိ’ ဟု ဆိုတုံဘိ၏၊ အကြင်
(ပဌမဈာန်) မြဟ္မာ့ဘုံ၌ ပဋိသန္ဓေနေသူ၊ ဒိုသူ၊ သေသူ၊
ရွှေ့လျော့သူ၊ တဖန် ကပ်ရောက်သောသူ ရှိပါလျက် ထို
(ပဌမဈာန်) မြဟ္မာ့ဘုံကို ‘ဤ မြဟ္မာ့လောက၌ ပဋိသန္ဓေ
နေသူ၊ ဒိုသူ၊ သေသူ၊ ရွှေ့လျော့သူ၊ တဖန်ကပ်ရောက်သော
သူဟူ၍ မရှိ’ ဟု ပြောဆိုတုံဘိ၏၊ ဤ (ပဌမဈာန်) မြဟ္မာ့
လောကမှတစ်ပါး အခြား ဒုတိယဈာန် မြဟ္မာ့လောက၊
တတိယဈာန် မြဟ္မာ့လောက၊ စတုတ္ထဈာန် မြဟ္မာ့လောက၊
မဂ်၊ ဖိုလ်၊ နိဗ္ဗာန် တည်းဟူသော လွန်မြတ်သော ထွက်
မြောက်ရာတရား ထင်ရှားရှိပါလျက် ‘ဤကိုယ် နှင့် တကွ
သော မြဟ္မာ့လောကမှတစ်ပါး အခြားလွန်မြတ်သော ထွက်
မြောက်ရာလည်း မရှိ’ ဟု ဆိုတုံဘိ၏” —

ဟူ၍ မိန့်ဆို၏။

အလုပ်အကျွေးမြဟ္မာတဦးကို မာရ်နတ်ပူးဝင်ခြင်း

ရဟန်းတို့ ... ထိုအခါ မာရ်နတ်ယုတ်သည် အလုပ်အကျွေး
မြဟ္မာပါရိသဇ္ဇ မြဟ္မာငယ်တဦးကို ပူးဝင်ပြီးသော် ငါဘုရားကို
ဤသို့ ထိပါး ပြောဆိုလာလေသည်—

“ရဟန်း...ရဟန်း...ဤ ဗကမြဟ္မာကို မထိခိုက်လင့်၊ ဤ ဗကမြဟ္မာကို မထိခိုက်လင့်၊ ရဟန်း...ဤ ဗကမြဟ္မာသည် မြဟ္မာကြီးလည်း ဖြစ်သည်၊ လွှမ်းမိုးနိုင်သူလည်း ဖြစ်သည်၊ မည်သူကမျှ မလွှမ်းမိုးနိုင်သူလည်း ဖြစ်သည်၊ စင်စစ်ဧကန်ပင် အလုံးစုံကို မြင်တတ်သူလည်း ဖြစ်သည်၊ သတ္တဝါအားလုံးကို မိမိအလိုသို့ လိုက်ပါစေနိုင်သူလည်း ဖြစ်သည်၊ လောက၌ အစိုးရသူလည်း ဖြစ်သည်၊ လောကကို ပြုလုပ်ဖန်ဆင်းတတ်သူလည်း ဖြစ်သည်၊ လောက၏ အကြီးအမြတ်လည်း ဖြစ်သည်၊ (သင်သည် မင်းဖြစ်ရမည်၊ ပုဏ္ဏားဖြစ်ရမည်၊ ကုန်သည် လယ်လုပ်ဖြစ်ရမည်၊ သူဆင်းရဲ ဖြစ်ရမည်၊ သင်သည် လူ ဖြစ်ရမည်၊ ရဟန်း ဖြစ်ရမည်၊ (အယုတ်သဖြင့်) သင်သည် ကုလားအုပ်ဖြစ်ရမည်၊ သင်သည် နွားဖြစ်ရမည်ဟု) သတ္တဝါတို့ကို စီမံတတ်သူလည်း ဖြစ်သည်၊ ဈာန်၌ လေ့လာပြီးသူလည်း ဖြစ်သည်၊ ဖြစ်ပြီးသော သတ္တဝါ၊ ဖြစ်ဆဲသော သတ္တဝါတို့၏* အဖလည်း ဖြစ်သည်။

ရဟန်း ... လောက၌ ပထဝီဇာတ်ကို (သင်ကဲ့သို့ပင် အနိစ္စ ဒုက္ခ အနတ္တဟူ၍) ကဲ့ရဲ့တတ် စက်ဆုပ်တတ်ကုန်သော အာပေါဇာတ်ကို၊ တေဇောဇာတ်ကို၊ ဝါယောဇာတ်

* ဖြစ်ပြီးသောသတ္တဝါ ဖြစ်ဆဲသောသတ္တဝါ-ဟူရာ၌ ဥ၌ဖြစ်သော သတ္တဝါ သားအိမ်၌ဖြစ်သော သတ္တဝါတို့သည် ဥတုင်း သားအိမ်တုင်း၌ တည်နေကြစဉ် ဖြစ်ဆဲသတ္တဝါမည်ကြ၍ ထိုဥ ထိုသားအိမ်မှ အပြင်သို့ ထွက်သောအခါမှ အစပြု၍ ဖြစ်ပြီးသော သတ္တဝါမည်ကြလေသည်။

အညိ၌ဖြစ်သော (=သံသေဒဇ) သတ္တဝါတို့သည် ပဋိသန္ဓေစိတ် ခဏ၌ ဖြစ်ဆဲသတ္တဝါမည်ကြ၍ ထိုမှနောက်၌ ဖြစ်ပြီးသတ္တဝါမည်ကြလေသည်။

ဥပပတ်သတ္တဝါတို့သည် ပဌမဣရိယာပုထ်အခိုက်၌ ဖြစ်ဆဲသတ္တဝါ မည်ကြ၍ ဒုတိယဣရိယာပုထ်မှစ၍ နောက်၌ ဖြစ်ပြီးသတ္တဝါတို့မည်ကြသည်။ ။မဋ္ဌ၊ ၂၊ ၃၀၃-မျက်နှာမှ။

ရတနာ] ဗကမြဟ္မာကြီးကို နှိမ်နင်းဆုံးမတော်မူခြင်း ၄၄၅

ကို၊ သတ္တဝါကို၊ နတ်ကို၊ မာရ်နတ်ကို၊ မြဟ္မာကို (သင်ကဲ့သို့ ပင် အနိစ္စ ဒုက္ခ အနတ္တဟူ၍) ကဲ့ရဲ့တတ် စက်ဆုပ်တတ် ကုန်သော သင့်ထက် ရှေးကျသည့် သမဏမြာဟ္မဏတို့ သည် ကိုယ်ခန္ဓာပျက်စီး၍ သေပြီးသည်မှ နောက်အခါဝယ် ယုတ်ညံ့သော (အပါယ်) ဘုံဘဝ၌ ဖြစ်ကြကုန်၏။

ရဟန်း... လောက၌ ပသဝီဇာတ်ကို (မြိ၏၊ ခိုင်ခံ့၏၊ တည်တံ့၏၊ မပြတ်နိုင်၊ မကွဲနိုင်၊ မကုန်နိုင်ဟူ၍) ချီးမွမ်း တတ် အလွန်နှစ်သက်တတ်ကုန်သော အာပေါဇာတ်ကို၊ တေဇောဇာတ်ကို၊ ဝါယောဇာတ်ကို၊ သတ္တဝါကို၊ နတ်ကို၊ မာရ်နတ်ကို၊ မြဟ္မာကို (မြိ၏၊ ခိုင်ခံ့၏၊ တည်တံ့၏၊ မပြတ်နိုင်၊ မကွဲနိုင်၊ မကုန်နိုင်ဟူ၍) ချီးမွမ်းတတ် အလွန်နှစ်သက်တတ် ကုန်သော သင့်ထက် ရှေးကျသည့် သမဏမြာဟ္မဏတို့ သည် ကိုယ်ခန္ဓာပျက်စီး၍ သေပြီးသည်မှ နောက်အခါဝယ် မြတ်သော (မြဟ္မာ) ဘုံဘဝ၌ ဖြစ်ကြကုန်၏။

ရဟန်း... ထို့ကြောင့် သင့်ကို ငါ ဤသို့ ဆို၏၊ အချင်း... သင့်ကို ငါ တိုက်တွန်းလိုသည်မှာ—မြဟ္မာ ပြောဆိုသော စကားကိုသာလျှင် သင်လိုက်နာလော့၊ သင်သည် မြဟ္မာ၏ စကားကို မလွန်ဆန်လင့်၊ ရဟန်း... သင်သည် မြဟ္မာ၏ စကားကို အကယ်၍ လွန်ဆန်ပါမှ ယောက်ျားသည် မိမိ ထံမှောက် ရောက်လာသော ကြက်သရေကို (လေးတောင် ရှိသော) တုတ်ရှည်ကြီးဖြင့် ရိုက်နှက် ပုတ်ခတ်ကာ မောင်းနှင်ထုတ်သကဲ့သို့၎င်း၊ ယောက်ျားသည် ချောက် ကမ်းပါးပြတ်၌ ကျသည်ရှိသော် မြေကို လက်တို့ဖြင့်၎င်း၊ ခြေတို့ဖြင့်၎င်း မကိုင်စွဲမိ မထောက်တည်မိသကဲ့သို့၎င်း ဤအတူပင် သင့်အတွက် ဤဥပမာနှင့် ပြည့်စုံခြင်းသည် ဖြစ်ပါလိမ့်မည်။ အချင်း... (ထို့ကြောင့်) သင့်ကို ငါတိုက်တွန်းလိုသည်မှာ—မြဟ္မာပြောဆိုသော စကား ကိုသာလျှင် သင်လိုက်နာလော့၊ သင်သည် မြဟ္မာ၏

စကားကို မလွန်ဆန်လင့်၊ ရဟန်း...သင်သည် စုဝေးနေ
သော ဗြဟ္မာပရိသတ်ကို မြင်သည်မဟုတ်လော” —

ဟု ထိပါးပြောဆိုလာလေသည်။ ရဟန်းတို့... ဤသို့လျှင် မာရ်
နတ်ယုတ်သည် ငါဘုရားကို ဗြဟ္မာ၏ပရိသတ်ဖြစ်အောင် ဆွဲ
ဆောင်လာ၏။

(ဤ၌။ ။မာရ်နတ်သည် မြတ်စွာဘုရားကို အဘယ်သို့ မြင်သနည်း
ဟု မေးဖွယ်ရှိ၏။ အဖြေကား— မာရ်နတ်သည် မိမိ၏ ဘုံဗိမာန်၌ နေ
ရင်းပင် မကြာမကြာ မြတ်စွာဘုရားရှင်ကို “ယခုအခါ ရဟန်းဂေါတမ
သည် အဘယ်ရွာနိဂုံး၌ နေသနည်း” ဟု ဆင်ခြင်လေ့ရှိ၏။ ယခုအကြိမ်
ဆင်ခြင်လတ်သော်ကား “ဥက္ကဋ္ဌမြို့ သုဘဂတောအုပ်၌ နေ၏” ဟု သိပြီး
လျှင် “ရဟန်းဂေါတမသည် အဘယ်အရပ်သို့ သွားသနည်း” ဟု ဆက်၍
ကြည့်ရှုပြန်သည်တွင် ဗြဟ္မာ့ပြည်သို့ ကြွသွားသော မြတ်စွာဘုရားကို
မြင်လတ်၍ “ရဟန်းဂေါတမသည် ယခု ဗြဟ္မာ့ပြည်သို့ ကြွသွား၏။
ထိုဗြဟ္မာ့ပြည်၌ တရားဟော၍ ဗြဟ္မာအပေါင်းကို ငါ၏ နယ်ပယ်မှ မလွန်
မြောက်စေသေးမီ ငါသွားရောက်ကာ တရားဟောခြင်း၌ ဆန္ဒကင်းပြတ်
အောင် ပြုပေအံ့” ဟု ကြံစည်ကာ မြတ်စွာဘုရားနောက်သို့ မျက်ခြေ
မပျောက် လိုက်ပါလျက် ဗြဟ္မာပရိသတ်၏ အလယ်၌ မထင်ရှားသော
ကိုယ်ဖြင့် ရပ်တည်နေလေသည်။ သူသည် မြတ်စွာဘုရားက ဗကဗြဟ္မာ
ကြီးကို “အချင်းတို့... ဗကဗြဟ္မာသည် မိုက်မဲလေစွာဘကား” — စသည့်
ဖြင့် မောင်းမဲအပ်လေပြီဟု သိရှိ၍ ဗကဗြဟ္မာ ကံက အထောက်အကူ
ဖြစ်ကာ ရပ်တည်လာလေသည်။

ထိုမာရ်နတ်သည် မဟာဗြဟ္မာကြီးနှင့် ဗြဟ္မာပုရောဟိတဗြဟ္မာတို့ကို
ကား မပူးဝင်နိုင်၊ ထို့ ကြောင့် အလုပ်အကျွေး ဗြဟ္မာပါရိသဇ္ဇ ဗြဟ္မာငယ်
တဦး၏ ကို ဝံတွင်းသို့ ပူးဝင်လေသည်။)

ရဟန်းတို့... မာရ်နတ်ယုတ်က ဤသို့ (ပူးဝင်ကာ) ပြောဆိုအံပ်
လေသော် ငါဘုရားသည် မာရ်နတ်ယုတ်ကို—

“ဟယ်မာရ်ယုတ်... သင့်ကို ငါဘုရားသိ၏။ ‘ငါ့ကို
ရဟန်းဂေါတမသည် မာရ်’ ဟူ၍ များသင်အထင်မမှားလင့်၊
ဟယ်မာရ်ယုတ်... သင်ကား မာရ်နတ်ဖြစ်၏။ ဟယ်မာရ်

ရတနာ] ဗကမြဟ္မာကြီးကို နှိမ်နင်းဆုံးမတော်မူခြင်း ၄၄၇

ယုတ်...မဟာမြဟ္မာကြီးသည်၎င်း၊ မြဟ္မာပရိသတ်သည်
၎င်း၊ အလုပ်အကျွေး မြဟ္မာအပေါင်းသည်၎င်း အလုံးစုံ
သောသူတို့ပင် သင့်လက်တွင်းသို့ သက်ဆင်းကျရောက်ရ
ကုန်၏။ အလုံးစုံသော သူတို့ပင် သင့်အလိုသို့ လိုက်ပါကြရ
ကုန်၏။ တယ် မာရ်ယုတ်...သင်၏ ဖိတ်သန္တာန်ဝယ် 'ဤ
ရဟန်းသည်လည်း ငါ့လက်တွင်းသို့ သက်ဆင်း ကျရောက်
သူဖြစ်လေရာ၏။ ဤရဟန်းသည်လည်း ငါ့အလိုသို့ လိုက်ပါ
ရသူ ဖြစ်လေရာ၏' ဟု အကြံမှား အစည်မှား ဖြစ်ဘိ၏။
ဟယ် မာရ်ယုတ်... စင်စစ်သော်ကား ငါ ဘုရားသည်
သင့်လက်တွင်းသို့ သက်ဆင်း ကျရောက်သူလည်း မဟုတ်၊
သင့်အလိုသို့ လိုက်ပါရသူလည်း မဟုတ်ချေ" —

ဟု ပြန်လည်ချေပ ပြောဆိုခဲ့လေပြီ။

ရဟန်းတို့... ဤသို့ ငါဘုရားက မာရ်နတ်ကို ပြောဆိုအပ်ပြီး
လတ်သော် ဗကမြဟ္မာကြီးသည် ငါဘုရားကို ဤသို့ ပြောဆို၏။
ပြောဆိုပုံမှာ—

“အရှင်မြတ်...ငါသည် မြသောတရားကိုသာလျှင် 'မြ၏'
ဟု ဆို၏။ ခိုင်ခံ့သောတရား၊ တည်တံ့သောတရား၊ သီးသန့်
ဖြစ်သောတရား၊ ရွှေ့လျော့ခြင်း သဘောမရှိသော တရား
ကိုသာလျှင် 'ခိုင်ခံ့၏' 'တည်တံ့၏' 'သီးသန့်ဖြစ်၏' 'ရွှေ့
လျော့ခြင်းသဘောမရှိ' ဟု ဆို၏။ အကြင် မြဟ္မာဘုံ၌
ပဋိသန္ဓေနေသူ၊ အိုသူ၊ သေသူ၊ ရွှေ့လျော့သူ၊ တဖန်ကပ်
ရောက်သောသူ မရှိ။ ထိုမြဟ္မာဘုံကိုပင် 'ဤမြဟ္မာ့လောက၌
ပဋိသန္ဓေနေသူ၊ အိုသူ၊ သေသူ၊ ရွှေ့လျော့သူ၊ တဖန်ကပ်
ရောက်သောသူ မရှိ' ဟူ၍ ငါသည် ပြောဆို၏။ ဤကိုယ်
နှင့် တကွသော မြဟ္မာ့လောကမှတစ်ပါး အခြားလွန်မြတ်
သော ထွက်မြောက်ရာတရား မရှိသည်ကိုပင်' (= မရှိ၍
ပင်) 'ဤ ကိုယ်နှင့် တကွသော မြဟ္မာ့လောကမှတစ်ပါး
အခြား လွန်မြတ်သော ထွက်မြောက်ရာ ဘုရားလည်းမရှိ'
ဟု ငါဆို၏။

ရဟန်း...လောက၌ သင့်ထက် ရှေးကျသည့် သမဏ
 မြာဟ္မဏတို့၏ ကျင့်ကြံမှုကား သင်၏ အသက်နှင့်အမျှပင်
 ဖြစ်ပေ၏။ ထိုသမဏမြာဟ္မဏတို့သည် (ဤကိုယ်နှင့် တကွ
 သော မြဟ္မာ့လောကမှ) တပါး အခြားလွန်မြတ်သော
 ထွက်မြောက်ရာရှိသည်ကိုလည်း ‘(ဤ ကိုယ်နှင့်တကွသော
 မြဟ္မာ့လောကမှ) တပါး အခြားလွန်မြတ်သော ထွက်
 မြောက်ရာ ရှိ၏’ဟူ၍၎င်း (ဤကိုယ်နှင့်တကွသော မြဟ္မာ့
 လောကမှ)တပါး အခြားလွန်မြတ်သော ထွက်မြောက်ရာ
 မရှိသည်ကိုလည်း ‘(ဤကိုယ်နှင့်တကွသော မြဟ္မာ့လောက
 မှ) တပါး အခြားလွန်မြတ်သော ထွက်မြောက်ရာ မရှိ’
 ဟူ၍၎င်း သိကုန်ရာ၏။

ရဟန်း...ထို့ကြောင့် သင့်ကို ငါသည် ဤသို့ဆို၏—
 (ဤဆိုလတ္တံ့ သောအတိုင်း အခိုင်အမာ ရဲရဲကြီး ပြောဆို
 ၏ဟု ဆိုလိုသည်) ‘သင်သည် (ဤကိုယ်နှင့်တကွသော
 မြဟ္မာ့လောကမှ တပါး) အခြား လွန်မြတ်သော ထွက်
 မြောက်ရာကိုလည်း တွေ့လိမ့်မည်မဟုတ်၊ ပင်ပန်းနဲ့ ဆင်းရဲ
 ရုံသာ သင်ဖြစ်ပေလိမ့်မည်။’

ရဟန်း...သင်သည် အကယ်၍ ပထဝီဓာတ်ကို စွဲလမ်းမှု
 ငါ၏ အနီး၌နေရသူ၊ ငါ၏ တည်ရာ၌နေရသူ၊ ငါအလို
 ရှိတိုင်း ပြုပိုင်သည့် ငါ့လက်အောက်လူ ဖြစ်ပေလိမ့်မည်။
 သင်သည် အကယ်၍ အာပေါဓာတ်ကို၊ တေဇောဓာတ်ကို၊
 ဝါယောဓာတ်ကို၊ သတ္တဝါတို့ကို၊ နတ်တို့ကို၊ မာရ်နတ်ကို၊
 အကယ်၍ မြဟ္မာကို စွဲလမ်းမှု ငါ၏ အနီး၌နေရသူ၊ ငါ၏
 တည်ရာ၌နေရသူ၊ ငါအလိုရှိတိုင်း ပြုပိုင်သည့် ငါ့လက်
 အောက်လူ ဖြစ်ပေလိမ့်မည်” —

ဟု ဤကဲ့သို့ ပြောဆို၏။ (မြတ်စွာဘုရားရှင်က ထုံ့ပြန်၍ မိန့်တော်
 မူသည်မှာ) —

“မြဟ္မာ...ငါဘုရားသည်လည်း ဤသို့သိ၏— ‘အကယ်
 ၍ ငါသည် ပထဝီဓာတ်ကို စွဲလမ်းမှု သင်၏အနီး၌ နေရသူ၊

ရတနာ] ဗကမြဟ္မာကြီးကို နှိမ်နင်းဆုံးမတော်မူခြင်း ၄၄၉

သင်၏တည်ရာ၌နေရသူ၊ သင်အလိုရှိတိုင်းပြုပိုင်သည့် သင့်လက်အောက်လူ ဖြစ်ပေလိမ့်မည်။ အာပေါဇာတ်ကို၊ တေဇောဇာတ်ကို၊ ဝါယောဇာတ်ကို၊ သတ္တဝါတို့ကို၊ နတ်တို့ကို၊ မာရ်နတ်ကို၊ အကယ်၍ ငါသည် မြဟ္မာကို စွဲလမ်းမှု သင်၏အနီး၌နေရသူ၊ သင်၏ တည်ရာ၌နေရသူ၊ သင်အလိုရှိတိုင်းပြုပိုင်သည့် သင့်လက်အောက်လူ ဖြစ်ပေလိမ့်မည်’— ဟု ငါတုရားသည်လည်း သိပေ၏။

မြဟ္မာ……စင်စစ်သော်ကား ‘ဗကမြဟ္မာသည် ဤသို့ ကြီးသော တန်ခိုးရှိ၏။ ဤသို့ ကြီးသောအာနုဘော်ရှိ၏။ ဤသို့ များသောအကျော်အစော အခြံအရံရှိ၏’ဟု သင်၏ ဖြစ်ပုံကိုလည်း ငါတုရားသိ၏။ အစွမ်းသတ္တိကိုလည်း ငါတုရား သိ၏”—

ဟူ၍ မိန့်တော်မူ၏။ ထိုအခါ ဗကမြဟ္မာက ဇာဇနိပြန်ကြားလျှောက်ထား မေးမြန်းသည်မှာ—

“အရှင်မြတ် ..‘ဗကမြဟ္မာသည် ဤသို့ ကြီးသောတန်ခိုးရှိ၏။ ဤသို့ ကြီးသောအာနုဘော်ရှိ၏။ ဤသို့ များသော အကျော်အစော အခြံအရံရှိ၏’ဟု အသယ်သို့ ငါ၏ဖြစ်ပုံကို သင်သိသနည်း၊ အစွမ်းသတ္တိကိုလည်း သင်သိသနည်း”—

ဟူ၍ မေးမြန်းလေ၏။ ထိုအခါ မြတ်စွာတုရားရှင်က ဖြေကြားတော်မူသည်မှာ—

“အရပ်မျက်နှာတို့၌ တင့်တယ်ထွန်းလင်းစေလျက် လ၊ နေတို့ လှည့်လည်ရာ (= လောကဇာတ်စကြဝဠာ တခု တခု) ပမာဏအားဖြင့် လောကဇာတ်စကြဝဠာပေါင်း တထောင်၌ သင်၏ အာဏာသည် ဖြစ်၏။ ။ (အဓိပ္ပာယ်ကား—လ၊ နေအစုံတို့ အရပ်မျက်နှာတို့၌ တင့်တယ်ထွန်းလင်းစေလျက် လှည့်လည်ရာ အရပ်ဒေသ အဝန်းအဝိုင်း တခုကို လောကဇာတ်စကြဝဠာတခုဟူ၍ခေါ်သည်။ ထိုသို့

သော လောကဓာတ်စကြဝဠာတိုက်ပေါင်း တထောင်၌ သင်၏ အာဏာတန်ခိုး ပြန့်နှံ့သည် - ဟု ဆိုလိုသည်။

ဤလောကဓာတ်စကြဝဠာပေါင်း တထောင်အတွင်း၌ သာ မြတ်သောသတ္တဝါ၊ ယုတ်သောသတ္တဝါအပေါင်းကို ၎င်း၊ တပ်မက်မှုရှိသူ၊ တပ်မက်မှုကင်းသူကို၎င်း၊ ဤစကြဝဠာ ကို၎င်း၊ ကျန်သော (၉၉၉) ကိုးရာကိုးဆယ့်ကိုးခုကို၎င်း၊ ဤအတွင်း၌ သတ္တဝါတို့၏ ပဋိသန္ဓေတည်နေမှု သေမှုကို ၎င်း အသင်ဗကမြဟ္မာသည် သိ၏။

ဗကမြဟ္မာ... 'ဤသို့လျှင် ဗကမြဟ္မာသည် တန်ခိုးကြီး သူ အာနုဘော်ကြီးသူ များသော အခြံအရံအကျော်အစော ရှိသူဖြစ်သည်' ဟု သင်၏ ဖြစ်ပုံကိုလည်း ငါတုရားသိ၏။ အစွမ်းသတ္တိကိုလည်း ငါတုရားသိ၏။ (မြတ်စွာဘုရားရှင်၏ မိန့်ကြားချက်မဆုံးသေးပါ။ ကြားညှပ်၍ မှတ်ဖွယ်ကို ပြပါ ဦးမည်) -

(ဤကဲ့သို့ မိန့်တော်မူသော မြတ်စွာဘုရားရှင်သည် "ဗကမြဟ္မာ... သင်ကား စကြဝဠာ တိုက်ပေါင်း တထောင်အတွင်း၌သာ တန်ခိုး အာဏာ ပြန့်နှံ့သူ ဖြစ်၏။ သို့စေကာမူ 'ငါသည် အလွန်ကြီးသော မြဟ္မာကြီးတဦးဖြစ်သည်' ဟု သင်ထင်မှတ်၍ နေ၏။ သင်ကား စကြဝဠာတိုက် တထောင်ကိုသာ မြင်နိုင်သည့် သဟဿိမြဟ္မာသာ ဖြစ်သည်။ စင်စစ်သော်မူ သင်မှတစ်ပါး သင်ထက်သာလွန်ကြသည့် စကြဝဠာတိုက် နှစ်ထောင်ကို မြင်နိုင်စိုးအုပ်နိုင်ကြသည့် ဒွိသဟဿိ မြဟ္မာကြီးများ စကြဝဠာတိုက် သုံးထောင်ကို လေးထောင်ကို ငါးထောင်ကို တသောင်း ကို စကြဝဠာ တိုက်ပေါင်း တသိန်းကို မြင်နိုင်စိုးအုပ်နိုင်ကြသည့် သတ သဟဿိ မြဟ္မာကြီးများကား မရေတွက်နိုင်အောင်ပင် များစွာရှိကြ ကုန်၏။ သို့စေကာမူ သင်သည် လေးထောင်မျှသော လုံကွင်းဖြင့် အတောင်များစွာ ရှည်လျားသည့် တောင်ရှည်ပုဆိုးကို နှိုင်းပြိုင်မှုပြုလုပ် ရန် အားထုတ်သော သူကဲ့သို့၎င်း (အဠကထာလာ ဥပမာ) ဖမုက်နစ်ရုံ သောရေ၌ ဝှုပ်လျှိုးလိုသော သူကဲ့သို့၎င်း (ဋီကာလာ ဥပမာ) နွား ခြေရာကွက်ကို ရေနက်ကြီးထင်မှတ်သောဖားငယ်ကဲ့သို့၎င်း (ပညာရှိများ သုံးသည့် ဥပမာ) 'ငါသည် အလွန်ကြီးသော မြဟ္မာကြီးတဦး ဖြစ် သည်' ဟု အထင်ကြီးနေသူ ဖြစ်၏' ဟူ၍ နှိပ်ကွပ်တော်မူလေသည်။

ရတနာ] ဗကမြဟ္မာကြီးကို နှိမ်နင်းဆုံးမတော်မူခြင်း ၄၅၁

ဗကမြဟ္မာ...ဤပဌမဈာန်ဘုံမှ တပီးသော ဘုံဘဝသည် ရှိသေးသည်သာတည်း။ ထိုဘုံဘဝကို သင်မသိ၊ မမြင်၊ ငါဘုရား သိ၏၊ မြင်၏။ ဗကမြဟ္မာ... အာဘဿရ မည်သော ဘုံဘဝသည် ရှိသေးသည်သာတည်း။ ယင်း အာဘဿရ ဘုံဘဝမှ စုတေခွဲ၍ ဤပဌမဈာန်ဘုံ၌ သင် ဖြစ်လာရ၏။ သင့်အဖို့ရာ (ဤပဌမဈာန်ဘုံ၌) အနေကြာ သွားခြင်းကြောင့် ထို အောက်မေ့မှု = သတိသည် မေ့ ပျောက်၍ နေ၏။ ထို့ကြောင့် ထို (အာဘဿရ) ဘုံဘဝကို သင်မသိ၊ မမြင်၊ ထို (အာဘဿရ) ဘုံဘဝကို ငါဘုရား သိ၏၊ မြင်၏။ ဗကမြဟ္မာ...ငါဘုရားသည် ဤသို့ (သင်မသိ သည့် အာဘဿရ ဘုံဘဝကို) သိသော ကြောင့်လည်း သင်နှင့် ဉာဏ်ပညာအားဖြင့် တူညီသူမဟုတ်ချေ။ အဘယ် မှာ သင့်အောက် နိမ့်ကျပေအံ့နည်း။ စင်စစ်မှာမူ ငါသာ လျှင် သင့်ထက် ဉာဏ်ပညာအားဖြင့် သာလွန်သူဖြစ်၏။

(၁) (မြတ်စွာဘုရားရှင်၏ မိန့်ကြားချက် မဆုံးသေးပါ။ ကြားညှပ်၍ မှတ်ဖွယ်ကို ပြဆိုပါဦးမည်) —

(ဤ ဗကမြဟ္မာကြီးကား အထက်အထက် မြဟ္မာ့ပြည်မှ စုတေ ခွဲ၍ အောက်အောက် မြဟ္မာ့ပြည်၌ ပဋိသန္ဓေ တည်နေသူ ဖြစ်လေ သည်။ ချဲ့ဦးအံ့—ထို ဗကမြဟ္မာကြီးသည် လွန်ခဲ့သည့် ဘုရား မပွင့်သော ကပ် ကမ္ဘာတခုက ရသေ့ ရဟန်းပြု၍ ကသိုဏ်းရွှေမှု = ပရိကံကို ပြုပြီးလျှင် သမာပတ်တို့ကို ဖြစ်စေခဲ့၍ ဈာန် မလျှော ကျပဲ ထိုဘဝမှ စုတေလတ်သော် မဟာကပ်ငါးရာ အသက်ရှည်သည့် စတုတ္ထ ဈာန်ဘုံ ဝေဟပ္ပိလ်ဘုံ၌ ဖြစ်၍ ထိုဝေဟပ္ပိလ်ဘုံ၌ အသက်တမ်း ပြည့် = မဟာကပ်ငါးရာ တည်နေပြီးလျှင် အောက်ဘုံ၌ ပဋိသန္ဓေကို တောင့်တ၍ အထက်တန်းစား ရူပါဝစရ တတိယဈာန်ကို ပွားများပြီး လျှင် ထို (ဝေဟပ္ပိလ်ဘုံမှ စုတေလတ်သော်) မဟာကပ်ပေါင်း (၆၄) ခြောက်ဆယ်လေးကပ် အသက်ရှည်သည့် တတိယဈာန်ဘုံ = သုတကိဏှ မြဟ္မာ့ဘုံ၌ ဖြစ်လေသည်။

အထူးမှတ်ရန်မှာ — တစုံတယောက်သောသူသည် အမိ သတ်ခြင်း စသော အာနန္ဒရိယကံပေါင်း များစွာတို့ကို ပြုအပ်ခဲ့သော် ထိုအာနန္ဒ- ရိယကံပေါင်း များစွာတို့အနက်မှ အားအကြီးဆုံး အလေးဆုံး အာနန္ဒ-

ရိယကံက သာလျှင် မဟာအဝီစိ အပါယ်ဘုံ၌ ပဋိသန္ဓေကျိုးပေး၍ ကျန်
 သော အာနန္ဒရိယကံများကမူ ပဋိသန္ဓေကျိုး မပေးကြပဲ ထိုပဋိသန္ဓေ
 ကျိုးပေးသည့် အာနန္ဒရိယကံအား အားအထောက်အကူသာ ပေးကြ
 သကဲ့သို့၊ ထို့အတူပင် ရူပဈာန်လေးပါးလုံးတို့ကို ပွားများအပ်သည်
 ရှိသော် ထိုဈာန်လေးပါးတို့အနက်မှ အဓိပတိလေးပါးဖြင့် အထူးပြု၍
 ပွားအပ်သော ဈာန်ကသာလျှင် မိမိဆိုင်ရာ ရူပါဝစရဗြဟ္မာဘုံ၌ ပဋိ-
 သန္ဓေကျိုး ပေး၍ ကျန်သောရူပဈာန်တို့ကမူ မိမိတို့ ကိုယ်တိုင်က
 ပဋိသန္ဓေအကျိုးပေးခွင့် မရကြသောကြောင့် ပဋိသန္ဓေကျိုးကို မပေး
 ကြတော့ပဲ ထိုပဋိသန္ဓေကျိုးပေးသည့် ရူပဈာန်အားသာ အသက်တမ်း
 ပြည့် အကျိုးပေးနိုင်ရန် အားအထောက်အကူသာ ပေးကြလေကုန်
 သည်။ (ဋီကာမှ)

ဗကဗြဟ္မာကြီးသည် ထို သုဘကိဏှဗြဟ္မာဘုံ၌ အသက်တမ်းပြည့်
 မဟာကပ်ပေါင်း (၆၄) ခြောက်ဆယ့်လေးကပ် တည်နေပြီးလျှင် ရှေး
 နည်းအတူ အထက်တန်းစား ရူပါဝစရ ဒုတိယဈာန်ကို ပွားများ၍
 (ထိုသုဘကိဏှဘုံမှ စုတေလတ်သော်) မဟာကပ်ပေါင်း (၈) ရှစ်ကပ်
 အသက်ရှည်သည့် ဒုတိယဈာန်ဘုံ = အာဘဿရဗြဟ္မာဘုံ၌ ဖြစ်လေ
 သည်။ ထိုဘုံ၌ အသက်တမ်းပြည့် မဟာကပ်ပေါင်း(၈)ရှစ်ကပ် တည်နေ
 ပြီးလျှင် ရှေးနည်းအတူ အထက်တန်းစား ရူပါဝစရ ပဌမဈာန်ကို ပွား
 များ၍ (ထို အာဘဿရဘုံမှ စုတေလတ်သော်) အန္တရကပ်အနေအား
 ဖြင့် ခြောက်ဆယ့်လေးကပ် = အသင်္ချေယျကပ် အနေအားဖြင့် တကပ်
 သာ အသက်ရှည်သည့် ပဌမဈာန်ဘုံ = မဟာဗြဟ္မာဘုံ၌ ဖြစ်လေ၏။

ထိုဗကဗြဟ္မာကြီးသည် မိမိယခုရောက်နေဆဲ ပဌမဈာန်မဟာဗြဟ္မာ
 ဘုံ၌ ပဌမရွှေပိုင်း အချိန်ကာလကမူ မိမိပြုခဲ့သည့် ဈာန်ကုသိုလ်ကံကို
 ၎င်း၊ မိမိဖြစ်ခဲ့ရသည့် အတိတ်ဘဝဘုံဌာနကို၎င်း သိသေး၏။ အချိန်
 ကာလ ကြာလွန်လတ်သော်ကား ထို နှစ်ပါးစုံကိုပင် မေ့လျော့၍
 သုဿတအယူမှားကို ယူမှားလေတော့၏။ ထို့ကြောင့် ထို ဗကဗြဟ္မာ
 ကြီးကို မြတ်စွာဘုရားရှင်သည် “ထိုအောက်မေ့မှုသတိ မေ့ပျောက်၍
 နေသောကြောင့် ထို အာဘဿရဘုံဘဝကို သင် မသိ မမြင်” စသည်
 မိန့်ဆိုတော်မူလေသည်။

ဗကဗြဟ္မာကြီး၏ အတိတ်ဖြစ်ရပ်ဇာတ်

ထိုသို့ မြတ်စွာဘုရားရှင်က မိန့်ကြားတော်မူလတ်သောအခါ ဗက-
 ဗြဟ္မာကြီးသည် “ရဟန်းဂေါတမသည် ငါ၏ ဘဝအဆက်ဆက် အသက်

ရတနာ] ဗကဗြဟ္မာကြီးကို နှိမ်နင်းဆုံးမတော်မူခြင်း ၄၅၃

တမ်းကို၎င်း၊ ဖြစ်ခဲ့ဘူးသည့် ဘုံဘဝဌာနများကို၎င်း ရှေးကပြုခဲ့ဘူးသည့်
ဈာန်ကုသိုလ်ကံများကို၎င်း သိ၏။ ယခုအခါ ငါသည် ရဟန်းဂေါတမကို
ရှေးကပြုခဲ့ဘူးသည့် (ငါ၏) ကုသိုလ်ကံကို မေးတော့အံ့” ဟု ကြံစည်စဉ်း
စားပြီးနောက် မြတ်စွာဘုရားရှင်ကို မိမိ၏ ရှေးကပြုခဲ့ဘူးသော ကောင်း
မှုကုသိုလ်ကံကို မေးလေ၏။ မြတ်စွာဘုရားရှင်သည် ဖြေကြားဟောဆို
တော်မူ၏။

ချဲ့ဦးအံ့ - ဤဗကဗြဟ္မာကြီးသည် ရှေးအတိတ်အခါဝယ် အမျိုး
ကောင်းသားတိုင်းဖြစ်၍ ကာမတရားတို့၌ အပြစ်ကိုမြင်ပြီးလျှင် “ပဋိ-
သန္ဓေနေခြင်း၊ အိုခြင်း၊ နာခြင်း၊ သေခြင်း၏ အဆုံးကို ငါပြုအံ့” ဟု
ကြံစည်ကာ တောထွက်၍ ရသေ့ရဟန်းပြုပြီးလျှင် လောကီသမာပတ်
ဈာန်များကို ဖြစ်စေ၍ အဘိညာဏ်၏အခြေပါဒ် ဈာန်ကိုရရှိလျက်
ဂင်္ဂါမြစ်ကမ်းအနီး၌ သစ်ရွက်မိုး ကျောင်းကလေး ဆောက်လုပ်ကာ
ဈာန်တရား၌ မွေ့လျော်ခြင်းဖြင့် အချိန်ကို ကုန်လွန်စေ၏။

အထူးအားဖြင့် ထိုသို့နေစဉ်အခါ မကြာမကြာ လှည်းကုန်သည်
တို့သည် လှည်းအစီး ငါးရာတို့ဖြင့် သဲကန္တာရကို ဖြတ်သန်းသွားလာ
ကြကုန်၏။ သဲကန္တာရ၌ကား နေ့အခါ၌ မသွားနိုင်ပဲ ည၌အခါ၌သာ
သွားရခြင်း ဖြစ်လေသည်။ ထိုသို့ လှည်းကုန်သည်များ သဲကန္တာရခရီး
ကို ဖြတ်သန်း၍ ည၌အခါ၌ သွားကြသောအခါ ရှေ့ဆုံးလှည်း၏ ရှေ့
ဆုံးထမ်းပိုး၌ က-အမ်(ကောက်အပ်)သော နွားတို့သည် သွားကြရင်း
ပင် (မျက်စိလည်ကာ) နောက်သို့ ပြန်လှည့်၍ လာရင်းလမ်းသို့သာ
ရှေးရှုသွားကြလေကုန်၏။ ကျန်သောလှည်းများလည်း ထိုနည်းအတူပင်
လာလမ်းသို့ ပြန်လှည့်ကြ၍ အရုဏ်တက်သောအခါကျမှ ကုန်သည်
များသည် ပြန်လှည့်လာကြောင်းကို သိရှိကြလေ၏။

ထိုလှည်းကုန်သည်တို့အဖို့ ထိုနေ့ကား သဲကန္တာရကို လွန်မြောက်
ရမည့်နေ့ဖြစ်၏။ အလုံးစုံသော ထင်း ရေများကား ကုန်ခဲ့လေပြီ။ သို့
ရကား “ယခုအခါ ငါတို့အသက် မရှိတော့ပြီ” ဟု ကြံစည်ကြ၍ လှည်း
များကို ချွတ်ကြကာ နွားများကို လှည်းဘီးတို့၌ ဖွဲ့ချည်ကြ၍ လူများ
သည် လှည်းနောက်မြီးအရိပ်သို့ဝင်၍ အိပ်ကြကုန်၏။

ဗကဗြဟ္မာအလောင်း ဈာန်ရ ရသေ့သည်လည်း နံနက်စောစော
ပင် သစ်ရွက်မိုးကျောင်းကလေးမှ ထွက်၍ ကျောင်းတံခါး၌ ထိုင်လျက်
ဂင်္ဂါမြစ်ကို ကြည့်ရှုလတ်သော် ကျောက်စိမ်းတုံးကြီး လိမ့်၍ လိမ့်၍
လာသကဲ့သို့ ဂင်္ဂါမြစ်တပြင်လုံး ကြီးစွာသောရေအယဉ်ဖြင့် လွှမ်းဖုံး

စီးဆင်း၍လာသည်ကို မြင်ရ၍ “ဤလောက၌ ဤသို့သဘောရှိသည့် ချိုမြိန်သောရေကို မရသည့်အတွက် ပင်ပန်းနွမ်းနယ် နေကြသော သတ္တဝါများရှိကြလေသလော” ဟု ကြံစည်ဆင်ခြင်လတ်သော် သဲကန္တာရ အတွင်း၌ ဒုက္ခရောက်နေသော ထိုလှည်းကုန်သည်အပေါင်းကို မြင်၍ “ဤသတ္တဝါတို့သည် မပျက်စီးကြပါစေကုန်လင့်” ဟု စိတ်သန်ထောင့်တ ပြီးလျှင် “ဤဂင်္ဂါမြစ်မှ ကြီးစွာသော ရေအစုသည် ပြတ်၍ သဲကန္တာရ၌ လှည်းကုန်သည်များသို့ ရှေးရှု စီးသွားစေသတည်း” ဟုအဘိညာဏ်စိတ် ဖြင့် အဓိဋ္ဌာန်လေ၏။

အဘိညာဏ်စိတ် ဖြစ်သည်နှင့် တပြိုင်နက်ပင် မြောင်းတွင်းသို့ စီးဆင်းသည့်အလား ကြီးစွာသော ရေအစုသည် ထို သဲကန္တာရသို့ စီးသွားလေ၏။ လူများသည် ရေသံဖြင့် နေရာမှထကြ၍ ရေကို မြင်ကြရ လေလျှင် အလွန်ဝမ်းမြောက် ဝမ်းသာ ဖြစ်ရှိကြလျက် ရေမိုးချိုးကြ သောက်ကြပြီးလျှင် နွားများကိုလည်း ရေတိုက်ကြ၍ ချမ်းချမ်းသာသာ မိမိတို့ အလိုရှိရာဌာနသို့ ရောက်ဆိုက်ကြလေကုန်၏။

မြတ်စွာဘုရားရှင်သည် ဗက ဗြဟ္မာကြီး၏ ထို ရှေးကုသိုလ် ကံကို ပြတော်မူလိုသည်ဖြစ်၍—

ယံ တံ အပါယေသိ ဗဟူ မနုဿေ၊
 ပိပါသိတေ ဃမ္မနိ သမ္မရေတေ။
 တံ တေ ပုရာဏံ ဝတသီလဝတ္တံ၊
 သုတ္တပုဗုဒ္ဓေါ ဝ အနုဿရာမိ။

(ဗြဟ္မေ=ဗကသည် အိဗြဟ္မာ...)။ တံ=သင်သည် (ပုဗ္ဗေ=အတိတ် ဝေးစွာ ဈာန်ရ ရသေ့ ဖြစ်သည့် ရှေးအခါ၌)။ ဃမ္မနိ သမ္မရေတေ= သဲကန္တာရအတွင်းဝယ် နေပူဖြင့် နှိပ်စက်အပ်ကုန်သော။ ပိပါသိတေ= ရေသိပ် (ရေဝတ်)၍ နေကုန်သော။ ဗဟူ မနုဿေ=များလှဘိတောင်း လှည်းကုန်သည် လူအပေါင်းတို့ကို။ ယံ အပါယေသိ=အဘိညာဏ်ဈာန် တန်ခိုးဖြင့် အကြင်ရေမိုး သောက်ချိုး သုံးဆောင်စေခဲ့လေပြီ။ တေ= သင်၏။ ပုရာဏံ=ရှေး၌ဖြစ်သော။ တံ ဝတသီလဝတ္တံ - ထိုဆောက်တည် အပ် လေ့လာကျင့်သုံးအပ်သည့် အကျင့်သီလဝတ်ကို။ အဟံ=လူသုံးပါး တို့၏ဆရာ ဘုရားငါသည်။ သုတ္တပုဗုဒ္ဓေါ=အိပ်သည့် ယောကျ်ား နိုးသောလားသို့။ အနုဿရာမိ=ပုဗ္ဗနိဝါသာနုဿတိညာဏ်ဖြင့် ဖန်ဖန် စေ့စေ့ အောက်မေ့သိမြင်ပေ၏။—

ဟူသော ဤဂါထာ(၆) ဟောကြားတော်မူလေ၏။ (က)

ရတနာ] ဗကဗြဟ္မာကြီးကို နှိမ်နင်းဆုံးမတော်မူခြင်း ၄၅၅

နောက်တချိန်၌ ထိုရသေ့သည် ဂင်္ဂါမြစ်ကမ်းတခုဝယ် သစ်ရွက်မိုး
 ကျောင်းကလေး ဆောက်လုပ်ကာ တောရွာကလေးတခုကို အမှီဂေါစရ
 ဂါမ်ပြုကာ နေထိုင်လေ၏။ ထိုအခါ ခိုးသားဓားပြများသည် ထိုရွာ
 ကလေးကို ရိုက်နှက်ပုတ်ခတ်လုယက်၍ ရွှေငွေအနှစ်များကို လုယူကြကာ
 ကျွဲနွားတို့ကို၎င်း၊ သို့ပန်းလူများကို၎င်း ခေါ်ဆောင်၍ သွားကြလေ
 ကုန်၏။ ကျွဲများ နွားများ ခေးများ လူများသည် ဆူဆူညူညူ ကျယ်စွာ
 သောအသံဖြင့် ဟစ်အော်ကြလေ၏။ ရသေ့သူမြတ်သည် ထိုအသံကို
 ကြားရ၍ “ဤသို့ဖြစ်ခြင်းသည် အသို့နည်း” ဟု ဆင်ခြင်သည့်ရှိသော်
 “ရွာနေ လူတို့အား ဘေးဖြစ်လေပြီ” ဟု သိ၍ “ငါမြင်စဉ် ဤသတ္တဝါ
 တို့သည် မပျက်စီးကြပါစေကုန်သတည်း” ဟု စိတ်သန်တောင့်တသျက်
 အဘိညာဏ်၏အခြေပါဒဖြစ်သော ဈာန်ကို ဝင်စား၍ ထိုဈာန်မှ ထပြီး
 သော် အဘိညာဏ်ဈာန်စိတ်ဖြင့် ခိုးသားဓားပြတို့၏ ခရီးရင်ဆိုင်၌
 မိမိတို့ဆိုင်ရာ ပစ်ခတ်တီးမှုတ်ဟစ်ကြွေးမှုပြုလုပ်ကာ ချီတက်လာသော
 (ဆင်၊ မြင်း၊ ရထား၊ ခြေလျင် အားဖြင့်) အင်္ဂါလေးရပ် ပါရှိ
 သည့် စစ်တပ်ကြီးကို ဖန်ဆင်းလေသည်။

ခိုးသား ဓားပြတို့သည် ထိုစစ်တပ်ကြီးကို မြင်ကြရ၍ “ပြည့်ရှင်
 မင်းကြီး ထွက်ကြွလာပြီ” ဟု ထင်မှတ်ကြကာ လုယက်ထားသမျှသော
 ပစ္စည်းများအားလုံးကို စွန့်ပစ်ထွက်ပြေးကြလေကုန်၏။ ရသေ့သူမြတ်
 သည် “အကြင်ပစ္စည်းသည် အကြင်သူ၏ ဥစ္စာဖြစ်၏၊ ထိုပစ္စည်းသည်
 ထိုသူ၏ ဥစ္စာသာ ဖြစ်စေသတည်း” ဟု အဓိဋ္ဌာန်၏။ ထို ရှင်ရသေ့
 အဓိဋ္ဌာန်ချက်အတိုင်းပင် ဖြစ်လေသည်။ လူများအပေါင်းသည် ချမ်း
 သာခြင်းသို့ ရောက်ရှိကြလေသည်။

မြတ်စွာဘုရားရှင်သည် ဗကဗြဟ္မာကြီး၏ ဤရှေးကုသိုလ်ကံကိုလည်း
 ပြတော်မူလိုသည် ဖြစ်၍—

ယံ ဧကိကုလသ္မိ ဇနံ ဂဟိတံ၊
 အမောစယိ ဂယုက နိယမာနံ။
 တံ တေ ပုရာဏံ ဝတသီလဝတ္ထံ၊
 သုတ္တပုဗ္ဗဒ္ဒေါ ဝ အနုဿရာမိ။

(ဗြဟ္မေ=ဗကသညာ အိုဗြဟ္မာ...)။ တံ = သင်သည်။ (ပုဗ္ဗေ=
 အတိတ်ဝေးစွာ ဈာန်ရ ရသေ့ဖြစ်သည့် ရှေးအခါ၌)။ ဧကိကုလသ္မိ =
 ဧကီမည်သောသား အလွန်ပေါများသဖြင့် ဧကိကုလ အမည်ရသော
 ဂင်္ဂါမြစ်ဆိပ်ကမ်း၌။ ဂယုကနိယမာနံ = သို့ပန်းပြုကာ ဖမ်းဆောင်

လာသော။ ဖန် = ရွာ၌နေသူ လူအပေါင်းကို၎င်း။ ဂဟိတံ = ခိုးသူတို့ ယူငင်အပ်သည့် ဥစ္စာစုကို၎င်း။ ယံ အမောစယံ = အင်္ဂါလေးရပ် စစ်တပ် ကို ဖန်ဆင်း၍ ခိုးသူတို့လက်တွင်းမှ ရှင်းရှင်းလွတ်မြောက်စေခဲ့လေပြီ။ တေ = သင်၏။ ပုရာဏံ = ရှေး၌ဖြစ်သော။ တံ ဝတသီလဝတ္ထံ = ထို ဆောက်တည်အပ် လေ့လာ ကျင့်သုံးအပ်သည့် အကျင့်သီလဝတ်ကို။ အဟံ = လူသုံးပါးတို့၏ဆရာ ဘုရားငါသည်။ သုတ္တပုဗ္ဗဒ္ဓေါဝ = အိပ်သည့် ယောက်ျား နိုးသောလားလျှင်။ အနုဿရာမိ = ပုဗ္ဗေနိဝါသာနုဿတိ ဉာဏ်ဖြင့် ဖန်ဖန်စေ့စေ့ အောက်မေ့သိမြင်ပေ၏။—

ဟူသော ဤဂါထာကို ဟောကြားတော်မူလေ၏။ (ခ)

တဖန် နောက်တချိန်၌ ဂင်္ဂါမြစ်အထက် (= အညာ) နေ အိမ်တအိမ် သည် ဂင်္ဂါမြစ်အောက် (= အကြေ) နေ အိမ်တအိမ်နှင့် သမီးပေးခြင်း သမီးဆောင်ခြင်း = ထိမ်းမြားမဂ်လာသဘင် ဆင်ယင်ကျင်းပ မိတ်ဖွဲ့ ကြ၍ လှေချင်းပေါင်းစပ်ကာ ဖောင်ပမာပြုလုပ်ကြပြီးလျှင် ထိုအပေါ်၌ များစွာသောခဲဖွယ် စားဖွယ်များ နံ့သာပန်းမာလ် စသည်များကို တင်ဆောင်ကြ၍ ဂင်္ဂါမြစ်ရေအယဉ်ဖြင့် လာရောက်လေ၏။ လှေပေါ် ပါ လူအများတို့သည် ခဲကြ၊ စားကြ၊ ကခုန်ကြ၊ သီဆိုကြလျက် နတ်ဗိမာန် ကြီးဖြင့် သွားကြရသကဲ့သို့ လွန်စွာ မြူးထူးပျော်ပါး အားရဝမ်းသာ ဖြစ်ရှိကြကုန်၏။

ထိုအခါ ဂင်္ဂါမြစ်၌ စိုးအုပ်နေထိုင်သော နဂါးမင်းသည် ထိုလူများကို မြင်၍ အမျက်ထွက်ကာ “ဤလူများသည် ‘ငါတို့ ဤကဲ့သို့ မြူးထူး ပျော်ပါး ကစားလွန်းကြလျှင် ဂင်္ဂါမြစ်နေနဂါးမင်း အမျက်ထွက်လိမ့် မည်’ ဟု ငါ့အပေါ်၌ အမှတ်မပြုကြကုန်၊ ယခုအခါ ထိုလူများကို သမုဒြာ တွင်းသို့သာလျှင် ရောက်စေအံ့” ဟု ကြံစည်၍ ကြီးစွာသော ကိုယ်ခန္ဓာ အတ္တဘောကို ဖန်ဆင်းပြီးလျှင် ရေကို နှစ်ခြမ်းခွဲ၍ ဖွားကနဲပေါ်တက် လာကာ ကြီးစွာသောပါးပျဉ်းကို ထောင်လျက် တရူးရှူးအသံကို ပြုလျက် ပေါက်သတ်တော့မည့်အဟန်ဖြင့် တည်နေလေ၏။

လူများအပေါင်းသည် နဂါးမင်းကို မြင်ရ၍ ကြောက်လန့်ရကား ဟစ်အော်ဖောက်ပြန် ကျယ်လောင်သောအသံကို ပြုကြလေ၏။ ရသေ့ သူမြတ်သည် သစ်ရွက်မိုးကျောင်း၌ ထိုင်နေရင်းကပင် ထိုအသံကို ကြားရ၍ “ဤလူများသည် စောစောပိုင်းက က-ခုန်ကြ၊ သီဆိုကြကာ အလွန်ဝမ်းမြောက်ဝမ်းသာ လာကြကုန်၏။ ယခုအခါ၌ကား ဘေးတွေ့၍ ကြောက်လန့်သောအသံကို ဟစ်အော်မြည်တမ်းကြကုန်၏။ အကြောင်း

ရတနာ] ဗကဗြဟ္မာကြီးကို နှိမ်နင်းဆုံးမတော်မူခြင်း ၄၅၇

အသို့နည်း”ဟု ဆင်ခြင်တော်မူလေလျှင် နဂါးမင်းကို မြင်ရ၍ “ငါမြင်စဉ် ဤလူများသည် မပျက်စီးကြပါစေလင့်”ဟု ကြံစည်အောက်မေ့ကာ အဘိညာဏ်၏အခြေပါဒဗျာန်ကို ဝင်စား၍ မိမိ၏ ပကတိအတ္တဘောကို ခွန်ပယ်ကာ ဂဠုန်ငှက်မင်းအသွင် ဖန်ဆင်းပြီးလျှင် နဂါးမင်းအား သုတ်ချီတော့မည့်အဟန် ပြုလေ၏။

နဂါးမင်းသည် အလွန်ကြောက်လန့်ကာ ပါးပျဉ်းကို ရုပ်သိမ်း၍ ရေတွင်းသို့ ဝင်လေ၏။ လူများအပေါင်းသည် ချမ်းသာခြင်းသို့ ရောက် ကြလေ၏။

မြတ်စွာဘုရားရှင်သည် ဗကဗြဟ္မာကြီး၏ ဤရှေးကောင်းမှုကုသိုလ် ကံကိုလည်း ပြတော်မူလိုသည်ဖြစ်၍—

ဂင်္ဂါယ သောတသ္မိ ဂဟိတနာဝံ၊
လုဒ္ဒေန နာဂေန မနုဿကပ္ပိ၊
အမောစယိတ္ထ ဗလသာ ပသယု။
တံ တေ ပုရာဏံ ဝတသီလဝတ္တံ၊
သုတ္တပ္ပဗုဒ္ဓေါ အနုဿရာမိ။

(ဗြဟ္မေ=ဗကသည် အိဗြဟ္မာ...။ တံ = သင်သည်။ ပုဗ္ဗေ=အတိတ် ဝေးစွာ ရသေ့ ဖြစ်သည့်ရှေးအခါ၌)။ လုဒ္ဒေန=ကြမ်းကြုတ်ခက်ထန် သော။ နာဂေန=ရေနတ်နဂါးသည်။ ဂင်္ဂါယ=ဂင်္ဂါမြစ်၏။ သော- တသ္မိ = ရေအယဉ်၌။ မနုဿကပ္ပိ=နှစ်ရွာနေငြား လူအများကို ပျက် ပြားဆုံးရှုံးစေလိုသောကြောင့်။ ဂဟိတနာဝံ=ခြောက်လှန့်နှိပ်စက်အပ် သော လေ့ကို။ ဗလသာ=ဝိကုဗုဒ္ဓိ၌ မည်ရှိထင်ရှား အဘိညာဏ်စွမ်း အားဖြင့်။ ပသယု=လွှမ်းမိုး၍။ အမောစယိတ္ထ=နဂါးဘေးမှ ကင်းဝေး လွတ်မြောက်စေခဲ့ပြီ။ တေ=သင်၏။ ပုရာဏံ=ရှေး၌ဖြစ်သော။ တံ ဝတသီလဝတ္တံ=ထိုဆောက်တည်အပ် လေ့လာကျင့်သုံးအပ်သည့်အကျင့် သီလဝတ်ကို။ အဟံ =လူသုံးပါးတို့၏ ဆရာ ဘုရားငါသည်။ သုတ္တပ္ပ- ဗုဒ္ဓေါ=အိပ်သည့်ယောကျ်ား နိုးသောလားလျှင်။ အနုဿရာမိ= ပုဗ္ဗေဒီဝါသာနုဿတိညာဏ်ဖြင့် ဖန်ဖန်စေ့စေ့ အောက်မေ့ သိမြင် ပေ၏။—

ဟူသောဤဂါထာကို ဟောကြားတော်မူလေ၏။ (ဂ)

နောက်ကချိန် တခုသောဘဝဝယ် ဤဗကဗြဟ္မာကြီး အလောင်းသည် ကေသဝ-မည်သော ရသေ့ သူမြတ် ဖြစ်လေသည်။ ထိုအခါ၌ အကျွန်ုပ်တို့

ဘုရားအလောင်းတော်သည် ကပ္ပ - မည်သော လုလင်ဖြစ်ကာ ကေသဝ
 ရသေ့ဆရာကြီး၏ အနီးထံပါး အမြဲခစား ပြုစုလုပ်ကျွေးသည့် အန္တေ-
 ဝါသိက တပည့်ဖြစ်လျက် ဆရာကြီး၏ အဘယ်အမှုကို ပြုရမည်နည်းဟု
 အမြဲအမိန့်ကို နာခံသည့် ဆရာကြီးနှစ်သက်သည်ကိုသာ ပြုလုပ်လေ့ရှိသ
 ဉာဏ်ပညာနှင့်ပြည့်စုံသည့် အကျိုးရှိအောင် ကျင့်ကြံသူ ဖြစ်ခဲ့လေသည်။
 ကေသဝရသေ့ဆရာကြီးသည် ထိုတပည့်ရင်း ကပ္ပရသေ့ကို ကင်းကာ၍
 သွားလာ နေထိုင် စားသောက်မှု အစရှိသည်ကို ပြုခြင်းငှါ မစွမ်းနိုင်။
 ဗာရာဏသီမင်းက ပြုစုလုပ်ကျွေးအပ်ပါသော်လည်း မင်းကို စွန့်ခဲ့၍
 တပည့်ရင်းကြီး ကပ္ပရသေ့ကိုသာ အမှီပြု၍ အသက်မွေးမှုကို ပြုလေ
 သည်။ (ဝတ္ထုကြောင်း အကျယ်ကို စတုက္ကနိပါတ် ကေသဝ ဇာတ်၌
 ကြည့်ရှုရ၏)။

မြတ်စွာဘုရားရှင်သည် ဗကဗြဟ္မာကြီး၏ ဤရှေးကောင်းမှု ကုသိုလ်
 ကံကိုလည်း ပြတော်မူလိုသည်ဖြစ်၍—

ကပေါ ၈ တေ ဗဒ္ဓစရော အဟောသိ၊
 သမ္ပုဒ္ဓိမန္တံ ဝတိနံ အမညိ။
 တံ တေ ပုရာဏံ ဝတသီလဝတ္တံ၊
 သုတ္တပုဗ္ဗဒ္ဓေါ ဝ အနုဿရာမိ။

(ဗြဟ္မေ=ဗကသည် အိုဗြဟ္မာ...။ အဟံ=လူသုံးပါးတို့၏ ဆရာ
 ဘုရား ငါသည်။ အတိတေ ကေသိံ ဘဝေ=အတိတ်ကာလ တခုသော
 ဘဝတုန်းက)။ တေ=ကေသဝဟု နာမမည်တွင် သူတော်စင်ရသေ့ဖြစ်ခဲ့
 သော သင်၏။ ဗဒ္ဓစရော=ထံပါးနီးရပ် ဆည်းကပ်မြဲထေ့ အန္တေဝါသိက
 တပည့် ဖြစ်သော။ ကပေါ=ကပ္ပ မည်တွင် ရသေ့ သူတော်စင်သည်။
 အဟောသိ=ဖြစ်ခဲ့လေပြီ။ (တံ= သင်သည်။ မံ=ငါ့ကို။ တဒါ=
 ထိုစဉ် အခါ၌)။ သမ္ပုဒ္ဓိမန္တံ=ကောင်းမြတ်ထူးချွန် ပညာဉာဏ် ရှိသူဟူ၍
 ၎င်း။ ဝတိနံ=ကိုယ်ကျင့်သီလ လောက်ကုံလုံ ပြည့်စုံသူဟူ၍ ၎င်း။
 အမညိ=မြတ်နိုးအားရမ်း ချီးမွမ်းခဲ့လေပြီ။ တေ=သင်၏။ ပုရာဏံ=
 ရှေး၌ ဖြစ်သော။ တံ ဝတသီလဝတ္တံ=ထိုဆောက်တည်အပ် လေ့လာ
 ကျင့်သုံးအပ်သည့် အကျင့်သီလဝတ်ကို။ အဟံ=လူသုံးပါးတို့၏ဆရာ
 ဘုရား ငါသည်။ သုတ္တပုဗ္ဗဒ္ဓေါ=အိပ်သည့်ယောကျ်ား နိုးသောလား
 လျှင်။ အနုဿရာမိ=ပုဗ္ဗေနိဝါသာနုဿတိဉာဏ်ဖြင့် ဖန်ဖန် စေ့စေ့
 အောက်မေ့သိမြင်ပေ၏။—

ဟူသော ဤဂါထာကို ဟောကြားတော်မူလေ၏။ (ဆ)

ရတနာ] ဗကဗြဟ္မာကြီးကို နှိမ်နင်းဆုံးမတော်မူခြင်း ၄၅၉

ဤသို့လျှင် မြတ်စွာဘုရားရှင်သည် ဗကဗြဟ္မာကြီး၏ အမျိုးမျိုး သော ကိုယ်အဖြစ်တို့က ပြုလုပ်ခဲ့သော ကောင်းမှု ကုသိုလ်ကံကို ဟောကြားညွှန်ပြတော်မူ၏။ မြတ်စွာဘုရား ဟောကြားတော်မူစဉ်ပင် ဗကဗြဟ္မာကြီးသည် မိမိ၏ အတိတ်ဖြစ်ရပ် ဇာတ်များကို ပြန်၍ အမှတ်ရရှိလေသည်။ ထိုဗကဗြဟ္မာကြီး၏ ဉာဏ်ဝဉ်း ဆီမီးအထောက် ထွန်းညှိသောအခါ အဆင်းအမျိုးမျိုး ထင်ရှားသကဲ့သို့ အလုံးစုံသော အတိတ်ကံများ ထင်ရှား၍ ထင်ရှား၍ လာလေကုန်၏။ ဗကဗြဟ္မာကြီး သည် သဒ္ဓါရွန်းစို့ ကြည်ညိုသောစိတ် တရိပ်ရိပ် ဖြစ်ရှိလတ်ရကား—

အဒ္ဓါ ပဇာနာသိ မမေတမာယံ၊
အညမ္ပိ ဇာနာသိ တထာ ဟိ ဗုဒ္ဓေါ။
တထာ ဟိ တျာယံ ဇလိတာနုဘာဝေါ၊
ဩဘာသယံ တိဋ္ဌတိ ဗြဟ္မာလောကံ။

(မာရိသ = ဒုက္ခခပ်သိမ်း ငြိမ်းတော်မူပြီးသော မြတ်စွာဘုရား....။ တံ = အရှင်ဘုရားသည်)။ အဒ္ဓါ = မချွတ်ကေန် အမှန်ပင်။ မမ = အကျွန်ုပ်၏။ ဇေ အာယံ = ထိုအတိတ်ဘဝက ဖြစ်ခဲ့သမျှ အသက်တမ်း ကို။ ပဇာနာသိ = ပိုင်းခြားထင်ထင် သိမြင်တော်မူပါပေ၏။ အညမ္ပိ = (အကျွန်ုပ်၏ အသက်မှတစ်ပါး) ခွေ ယျတရားအားလုံးကိုလည်း။ ဇာနာသိ = ပိုင်းခြားထင်ထင် သိမြင်တော်မူပါပေ၏။ တထာ ဟိ = ထို့ကြောင့်ပင်လျှင်။ ဗုဒ္ဓေါ = သဗ္ဗညုဗုဒ္ဓ မှန်လှပါပေ၏။ တထာ ဟိ = ထိုသို့ သဗ္ဗညုဗုဒ္ဓ မှန်လှသောကြောင့်ပင်လျှင်။ တေ = အရှင်ဘုရား၏။ အယံ ဇလိတာနုဘာဝေါ = ဤထွန်းလင်းတောက်ပြောင် ကိုယ်တော် ရောင် အာနုဘော်သည်။ ဗြဟ္မာလောကံ = ဗြဟ္မာ့ပြည် အလုံးကို။ ဩဘာသယံ - ဩဘာသယန္တော = နေ့လရာထောင် မကအောင်ပင် တောက် ပြောင်ထွန်းပလျက်။ တိဋ္ဌတိ = တည်ပါပေ၏။—

ဟူသော ဤဂါထာကို လျှောက်ဆိုလေသည်။)။

မြတ်စွာဘုရားရှင်သည် ကြားညှပ်အနေဖြင့် ဗကဗြဟ္မာကြီး မေးမြန်း လျှောက်ထားချက်အရ ဤအတိတ်ဇာတ် ဖြစ်ရပ်များကို ဟောကြားတော်မူပြီးလျှင် တဖန် မူလ အနုသန္ဓေစကားရပ်နှင့် ဆက်စပ်၍ ဤသို့ ဟောတော်မူအပ်လေသည်—

ဗကဗြဟ္မာ... သုဘကိဏ္ဍမည်သော ဘုံဘဝသည်၎င်း၊ ဝေဟပ္ဖိုလ်မည်သော ဘုံဘဝသည်၎င်း၊ အဘိဘူမည်သော

ဘုံဘဝသည်၎င်း ရှိသေးသည်သာတည်း၊ ထို ဘုံဘဝကို သင် မသိ၊ မမြင်၊ ထိုဘုံဘဝကို ငါဘုရား သိ၏၊ မြင်၏။
 ‘ဗကမြဟ္မာ ... ငါဘုရားသည် ဤသို့ (သင် မသိသည့် အဘိဘူဘုံဘဝကို) သိသောကြောင့်လည်း သင်နှင့် ဉာဏ် ပညာအားဖြင့် တူညီသူ မဟုတ်ချေ၊ အဘယ်မှာ သင့် အောက် နိမ့်ကျပေအံ့နည်း၊ စင်စစ်မှာမူ ငါဘုရားသာ လျှင် ဉာဏ်ပညာအားဖြင့် သင့်ထက် သာလွန်သူဖြစ်၏။

ထို့နောင်မှ မြတ်စွာဘုရားရှင်သည် ဗကမြဟ္မာကြီးအား တဆင့် တက်၍ ကိုယ်တော်မြတ်သည် မြဟ္မာကြီးနှင့် အသိဉာဏ်ပညာ အားဖြင့် တူညီမျှသူမဟုတ်သည်၏ အဖြစ်ကို၎င်း၊ ကိုယ်တော်မြတ် ကသာ အသိဉာဏ်ပညာအားဖြင့် ဗကမြဟ္မာကြီးထက် သာလွန် မြင့်မြတ်သူဖြစ်သည်ကို၎င်း ထင်စွာဖော်ပြတော်မူလို၍ ဤဆိုလတ္တံ့ သောအခိုင်း ဆက်၍ ဟောတော်မူ၏—

“ဗကမြဟ္မာ... ငါဘုရားသည် ပထဝီဓာတ်ကို ပထဝီ ဓာတ်သဘောအားဖြင့် အနိစ္စ၊ ဒုက္ခ၊ အနတ္တဟု ထူးသော ဉာဏ်ဖြင့် သိရှိပြီးလျှင် ပထဝီဓာတ်ဟူသမျှ၏ပထဝီသဘော အားဖြင့် မရောက်ရာဖြစ်သောနိဗ္ဗာန်ကိုမျက်မှောက်ပြုကာ သိရှိ၍ ပထဝီဓာတ်ကို (တဏှာ၊ မာန၊ ဒိဋ္ဌိတို့ဖြင့်) မစွဲယူ၊ ပထဝီဓာတ်၌ (အတ္တ-စသည် တည်သောအနေဖြင့်လည်း) မစွဲယူ၊ ပထဝီဓာတ်မှ (အတ္တ-စသည် ဖြစ်ပွားထွက်ပေါ် လာသောအနေဖြင့်လည်း) မစွဲယူ၊ ပထဝီဓာတ်ကို ငါ့ဥစ္စာ ဟူ၍ မစွဲယူ။ ပထဝီဓာတ်ကို (ငါ၊ ငါ့ဥစ္စာ၊ ငါ့လိပ်ပြာဟူ၍) မစွဲဆို။ ဗကမြဟ္မာ... ငါဘုရားသည် ဤသို့ (သင် မသိသည့် နိဗ္ဗာန်ကို) သိသောကြောင့်လည်း သင်နှင့် ဉာဏ်ပညာ အားဖြင့် တူညီသူမဟုတ်ချေ၊ အဘယ်မှာ သင့်အောက် နိမ့်ကျပေအံ့နည်း၊ စင်စစ်မှာမူ ငါဘုရားကသာလျှင် ဉာဏ် ပညာအားဖြင့် သင့်ထက် သာလွန်သူ ဖြစ်၏။

ဗကမြဟ္မာ... ငါဘုရားသည် အာပေါဓာတ်ကို၊ (ပ)၊ တေဇောဓာတ်ကို၊ (ပ)၊ ဝါယောဓာတ်ကို၊ (ပ)၊ သတ္တဝါ

ရတနာ] မကမြဟ္မာကြီးကို နှိမ်နင်းဆုံးမတော်မူခြင်း ၄၆၁

တို့ကို(ပ)၊ နတ်တို့ကို(ပ)၊ မာရ်နတ်ကို(ပ)၊ မြဟ္မာကို(ပ)၊ အဘာဿရမြဟ္မာတို့ကို(ပ)၊ သုဘင်္ဂဏမြဟ္မာတို့ကို(ပ)၊ ဝေဟပ္ပိလမြဟ္မာတို့ကို(ပ)၊ အဘိဘူမြဟ္မာကို(ပ)၊ အလုံးစုံ(တေဘူမက သက္ကာယတရား)ကို အလုံးစုံ(တေဘူမက သက္ကာယတရား) သဘောအားဖြင့် အနိစ္စ၊ ဒုက္ခ၊ အနတ္တဟု ထူးသောဉာဏ်ဖြင့် သိရှိပြီးလျှင် အလုံးစုံ(တေဘူမက သက္ကာယတရား)ဟူသမျှ၏ အလုံးစုံ(တေဘူမက သက္ကာယတရား) သဘောအားဖြင့် မရောက်ရာဖြစ်သော နိဗ္ဗာန်ကို မျက်မှောက်ပြုကာ သိရှိ၍ အလုံးစုံ = တေဘူမကသက္ကာယတရားကို (တဏှာ၊မာန၊ ဒိဋ္ဌိတို့ဖြင့်) မစွဲယူ၊ အလုံးစုံ = တေဘူမက သက္ကာယတရား၌ (အတ္တ-စသည် တည်သောအနေဖြင့်လည်း) မစွဲယူ၊ အလုံးစုံ = တေဘူမက သက္ကာယတရားမှ (အတ္တ-စသည် ဖြစ်ပွားထွက်ပေါ်လာသောအနေဖြင့်လည်း) မစွဲယူ၊ အလုံးစုံ = တေဘူမက သက္ကာယတရားကို ငါ့ဥစ္စာဟူ၍ မစွဲယူ၊ အလုံးစုံ = တေဘူမက သက္ကာယတရားကို (ငါ၊ ငါ့ဥစ္စာ၊ ငါ့လိပ်ပြာဟူ၍)မစွဲဆို။ မကမြဟ္မာ...ငါဘုရားသည် ဤသို့ (သင်မသိသည့်နိဗ္ဗာန်ကို)သိသောကြောင့်လည်း သင်နှင့် ဉာဏ်ပညာအားဖြင့် တူညီသူမဟုတ်ချေ၊ အဘယ်မှာ သင့်အောက်နိမ့်ကျပေအံ့နည်း၊ စင်စစ်မှာမူ ငါဘုရားကသာလျှင် ဉာဏ်ပညာအားဖြင့် သင့်ထက် သာလွန်သူဖြစ်၏” —

ဟူ၍ မိန့်တော်မူ၏။ (ထိုအခါ မကမြဟ္မာကြီးသည် မြတ်စွာဘုရားရှင်ကို မုသာဝါဒဖြင့် နှိပ်လိုရကား) —

“အရှင်ဘုရား...အကယ်၍ အလုံးစုံ၏ အလုံးစုံသော သဘောအားဖြင့် မရောက်ရာတရားဖြစ်ခဲ့မှ ယင်းမရောက်ရာတရားကို သိ၍ (ဟူသော) အရှင်၏ စကားသည် (ဆိတ်သုဉ်းသောစကား ဖြစ်သွားပါလိမ့်မည်၊ ယင်းကဲ့သို့) ဆိတ်သုဉ်းသော စကားမဖြစ်ပါစေလင့်၊ အရှင်၏ စကား

သည် (အချည်း နှီးသော စကား ဖြစ်သွားပါလိမ့်မည်၊
ထိုကဲ့သို့) အချည်းနှီးသောစကား မဖြစ်ပါစေလင့်” —

ဟူ၍ ပြောဆိုလေ၏။

(ဤ၌။ ။ဗုဒ္ဓဝင်စာဖတ် သူတော်စင်ပရိသတ်တို့ နားမရှုပ်အောင်
အနည်းငယ် ရှင်းလင်းဖော်ပြဦးအံ့—

အလုံးစုံဟူသော မြန်မာစကားနှင့် သဗ္ဗဟူသော ပါဠိစကားသည်
အနက်အဓိပ္ပါယ်တူမျှ၏။ ထိုသဗ္ဗ=အလုံးစုံ ဟူသော ပါဠိစကား မြန်မာ
စကားကို လောကီတရားအားလုံး (=သက္ကာယတရားအားလုံး) ကို
ရည်ရွယ်၍လည်း ခေါ်ဆိုသုံးစွဲ၏။ ထိုသို့ လောကီတရားအားလုံးကို
ရည်ရွယ်၍ ခေါ်ဆိုသုံးစွဲအပ်သည့် “သဗ္ဗ=အလုံးစုံ” ဟူသော ပါဠိ
စကား မြန်မာစကားကို “သက္ကာယသဗ္ဗ=သက္ကာယ တရားအားလုံး”
ဟူ၍ ခေါ်သည်။ ယင်း သက္ကာယသဗ္ဗ=သက္ကာယ တရားအားလုံး=
လောကီတရားအားလုံးကို ရည်ရွယ်၍ အာဒိတ္တပရိယာယသုတ်၌ “သဗ္ဗံ
ဘိက္ခဝေ အာဒိတ္တံ” ဟူ၍ ဟောတော်မူအပ်သည်။

ဤပါဠိတော်၌ “ရဟန်းတို့... အလုံးစုံသော တရားကို ရာဂအစ
ရှိသောမီးတို့သည် လောင်အပ်၏” ဟူရာဝယ် လောကုတ္တရာတရားများ
ကို ရာဂ, ဒေါသ, မောဟ စသော အကုသိုလ်တရားတို့က လုံးဝအာရုံ
မပြုနိုင်သောကြောင့် ထိုလောကုတ္တရာ တရားများကို ရာဂ အစရှိသော
မီးတို့သည် လောင်အပ်၏ဟု မဆိုရချေ။ လောကီတရားများ=သက္ကာယ
တရား=ဥပါဒါနက္ခန္ဓာတရားများကိုသာ လောဘ, ဒေါသ, မောဟ
စသော အကုသိုလ် တရားတို့က အာရုံပြုနိုင်သောကြောင့် ထိုလောကီ
တရားများကိုသာ ရာဂ အစရှိသောမီးတို့သည် တောက်လောင်အပ်၏
ဟု ဆိုရသည်။ ထို့ကြောင့် “သဗ္ဗံ=အလုံးစုံသော တရားကို” ဟူသော
စကားအရ၌ လောကုတ္တရာ တရားများကို လွှတ်၍ လောကီတရား
အားလုံး= သက္ကာယတရားအားလုံး = ဥပါဒါနက္ခန္ဓာတရားအားလုံးကို
သာ ကောက်ယူရသည်။ ထို့ကြောင့် ထို အာဒိတ္တပရိယာယသုတ်လာ
“သဗ္ဗံ”ကို “သက္ကာယသဗ္ဗံ=သက္ကာယတရားအားလုံး” ဟူ၍ ခေါ်ဆို
သည်။

“သဗ္ဗညုတဉာဏ=အလုံးစုံကို သိသောဉာဏ်” ဟူရာ၌ ထိုသဗ္ဗညုတ
ဉာဏ်ဖြင့် မြတ်စွာဘုရားရှင်သည် လောကီတရား အားလုံး, လောကုတ္တရာ
အားလုံး, ပညတ်တရားအားလုံးကို သိတော်မူသောကြောင့် ထို “သဗ္ဗံ-

ရတနာ] ဗကဗြဟ္မာကြီးကို နှိမ်နင်းဆုံးမတော်မူခြင်း ၄၆၃

ညတညဏ = အလုံးစုံကို သိသောညဏ” ဟူသော စကား၌ ပါရှိသည့် “သဗ္ဗ=အလုံးစုံ” ဟူသော စကားအရ လောကီ၊ လောကုတ္တရာ၊ ပညတ် ရှိရှိသမျှ တရားအားလုံးကို ကောက်ယူရသည်။ ထို့ကြောင့် ထို “သဗ္ဗ-ညတညဏ” ပုဒ်ပါ သဗ္ဗကို “သဗ္ဗသဗ္ဗ=ရှိရှိသမျှ တရားအားလုံး” ဟူ၍ ခေါ်ဆိုသည်။

ဤမျှဆိုလျှင် တရားစာပေနယ်၌ “သဗ္ဗ = အလုံးစုံ” ဟူ၍ ခေါ်ဆို သုံးစွဲဟောပြောမှုသည် (၁) သက္ကာယသဗ္ဗ=သက္ကာယတရားအားလုံး =လောကီတရားအားလုံးကိုသာ ရည်ရွယ်၍ ခေါ်ဆိုသုံးစွဲ ဟောပြောမှု လည်းရှိသည်။ (၂) သဗ္ဗသဗ္ဗ = လောကီ၊ လောကုတ္တရာ၊ ပညတ် ရှိရှိ သမျှ တရားအားလုံးကို ရည်ရွယ်၍ ခေါ်ဆိုသုံးစွဲ ဟောပြောမှုလည်း ရှိသည်။ (အချုပ်အားဖြင့်) (၁) သက္ကာယသဗ္ဗ၊ (၂) သဗ္ဗသဗ္ဗဟူ၍ သဗ္ဗ=အလုံးစုံ နှစ်မျိုးရှိသည်ဟူ၍ ဗုဒ္ဓဝင်စာဖတ် ပရိသတ်သူတော်စင်တို့ နားလည်လောက်ပြီ။ ယခုအခါ မြတ်စွာဘုရားရှင်နှင့် ဗကဗြဟ္မာကြီး တို့၏ သဗ္ဗ-အရကို စိစစ်ကြစို့။ —

မြတ်စွာဘုရားရှင်က ကိုယ်တော်မြတ်သည် ဗကဗြဟ္မာကြီးထက် အသိညဏ် ပညာအားဖြင့် သာလွန် မြင့်မြတ်သူဖြစ်ကြောင်း ဖော်ပြ ရာ၌—

(၁) ငါဘုရားသည် (သင်သိသည့်) ပထဝီဓာတ်ကိုလည်း သိသည်။ (သင် မသိသည့်) ပထဝီဓာတ် သဘောအားဖြင့် မရောက်ရာ နိဗ္ဗာန် တရားကိုလည်း သိသည်။ (၂) ငါဘုရားသည် (သင်သိသည့်) အာပေါ ဓာတ်ကိုလည်း သိသည်။ (သင် မသိသည့်) အာပေါဓာတ် သဘော အားဖြင့် မရောက်ရာ နိဗ္ဗာန်တရားကိုလည်း သိသည် ... (ဤသို့ အစ ရှိသည်ဖြင့်) (၃) တေဇောဓာတ်၊ (၄) ဝါယောဓာတ်၊ (၅) သတ္တဝါ၊ (၆) နတ်၊ (၇) မာရ်နတ်၊ (၈) ဗြဟ္မာ၊ (၉) အာဘဿရဗြဟ္မာ၊ (၁၀) သုဘကိဏျဗြဟ္မာ၊ (၁၁) ဝေဟပ္ဖိုလ်ဗြဟ္မာ၊ (၁၂) အဘိတူ ဗြဟ္မာ = အသည်သတ်ဗြဟ္မာကို ဆိုလိုသည်။... (၁၃) ငါဘုရားသည် (သင် သိသည့်) အလုံးစုံသော တရားကိုလည်း သိသည် = သက္ကာယ သဗ္ဗကို ရည်ရွယ်တော်မူသည်။ (သင် မသိသည့်) အလုံးစုံတရား သဘော အားဖြင့် မရောက်ရာ (နိဗ္ဗာန်) တရားကိုလည်း သိသည်။ —

ဟူ၍ အချက်ပေါင်း (၁၃) တဆယ့်သုံးချက် ဖော်ပြတော်မူခဲ့ရာ ဗက- ဗြဟ္မာကြီးသည် ရှေ့ (၁၂) တဆယ့်နှစ်ချက် အပေါ်၌ အပြစ်တင်ရန်

အချက်ကို လုံးဝရှာ၍ မတွေ့ချေ။ နောက်ဆုံး (၁၃) တဆယ့်သုံးခု
မြောက်အချက်၌မူ—

(မြတ်စွာဘုရားရှင်က) သက္ကာယသဗ္ဗ=သက္ကာယတရားအားလုံး=
လောကီတရားအားလုံးကို ရည်ညွှန်းတော်မူ၍ - “ဗကဗြဟ္မာ...ငါတုရား
သည် အလုံးစုံ (သက္ကာယ=လောကီတရားများ) ကို အလုံးစုံသဘော
အားဖြင့် အနိစ္စ၊ ဒုက္ခ၊ အနတ္တဟု ထူးသော ဉာဏ်ဖြင့်လည်း သိသည်။
ယင်းသို့ သိပြီးနောက် (ထို ဝိပဿနာဉာဏ် အထူး၏ ကျေးဇူးပြုပေး
ချက်ကြောင့် မဂ်ဉာဏ်ဖြင့်) အလုံးစုံ (သက္ကာယ=လောကီတရားစု) ၏
အလုံးစုံ သဘောအားဖြင့် မရောက်ရာ (နိဗ္ဗာန်) တရားကိုလည်း
သိသည်” ဟု မိန့်တော်မူခဲ့သည်။ ထိုအနက်အဓိပ္ပါယ်ကို “ငါသည်
အလုံးစုံကို အလုံးစုံသဘောအားဖြင့် အထူး သိပြီးလျှင် အလုံးစုံ၏
အလုံးစုံသဘောအားဖြင့် မရောက်ရာတရားကိုလည်း သိ၍” ဟု အသိ
ခက်လျှို့ဝှက်သောစကားဖြင့် မိန့်ကြားတော်မူလေသည်။

ထိုမိန့်ကြားချက်တွင် “ငါသည် အလုံးစုံကို အလုံးစုံသဘောအားဖြင့်
အထူးသိပြီးလျှင်” ဟူသည်မှာ - “ငါတုရားသည် အလုံးစုံသော တေဘူ-
မကသက္ကာယတရား လောကီခန္ဓာငါးပါးကို ချင်းတို့၏ အနိစ္စသဘော၊
ဒုက္ခသဘော၊ အနတ္တသဘောအားဖြင့် (ဝိပဿနာဉာဏ်ဖြင့်) ပိုင်းပိုင်း
ခြားခြား သိပြီးလျှင်” ဟု ဆိုလိုသည်။ ဤ၌ မြတ်စွာဘုရားရှင်က
သက္ကာယသဗ္ဗကိုသာ ရည်ညွှန်း၍ “အလုံးစုံကို အလုံးစုံသဘောအား
ဖြင့်” ဟု မိန့်တော်မူခြင်းဖြစ်သည်။ ။ “အလုံးစုံ၏ အလုံးစုံသဘော
အားဖြင့် မရောက်ရာတရားကို သိ၍” ဟူသည်မှာ - “အလုံးစုံသော
တေဘူမက သက္ကာယတရား လောကီခန္ဓာငါးပါး၏ ချင်းတို့၏ သင်္ခတ
သဘောအားဖြင့် မရောက်ရာ နိဗ္ဗာန်တရားကို မဂ်ဉာဏ်ဖြင့် မျက်မှောက်
ပြုကာ သိရှိ၍” ဟု ဆိုလိုသည်။ ။ (သင်္ခတတရားမျိုးဖြစ်သည့် ပထဝီ
ဇာတ်၊ အာပေါဇာတ် အစရှိသော ရုပ်တရားများ၏ ခက်မာမှု ဖွဲ့စေးမှု -
အစရှိသော သင်္ခတသဘော၊ ဖဿ၊ ဝေဒနာ - အစရှိသော သင်္ခတမျိုး
နာမ်တရားတို့၏ တွေ့ထိမှု ခံစားမှု - အစရှိသော သင်္ခတသဘောများ
သည် အသင်္ခတတရားဖြစ်သည့် နိဗ္ဗာန်၌ လုံးဝမရှိ၊ ထိုနိဗ္ဗာန်တည်းဟူ
သော အသင်္ခတတရား၌ကား သင်္ခတသဘောများမှ ဆန့်ကျင်ဖက်ဖြစ်
သည့် သန္တိသဘော=ငြိမ်းအေးခြင်းသဘောသာရှိသည်။ ထိုအချက်ကို
ပင် ရည်ရွယ်၍ “ပထဝီဇာတ်၏ ပထဝီသဘောအားဖြင့် မရောက်ရာ
နိဗ္ဗာန်၊ အာပေါဇာတ်၏ အာပေါသဘောအားဖြင့် မရောက်ရာနိဗ္ဗာန်၊
(ပ) အလုံးစုံသော သက္ကာယတရား၏ သက္ကာယသဘောအားဖြင့်

ရတနာ] ဗကဗြဟ္မာကြီးကို နှိမ်နင်းဆုံးမတော်မူခြင်း ၄၆၅

မရောက်ရာနိဗ္ဗာန်” ဟူ၍ ဟောတော်မူသည်ကိုလည်း အထူးသိမှတ် ရာ၏။

ဤမျှဆိုလျှင် ဗုဒ္ဓဝင်စာဖတ် သူတော်စင်ပရိသတ်တို့အဖို့ မြတ်စွာ ဘုရားရှင်က ဗကဗြဟ္မာကြီးအား—

“ငါဘုရားသည် (သင်သိနိုင်မည့်) အလုံးစုံသော သက္ကာယတရား လောကီခန္ဓာငါးပါးကိုလည်း ပိုင်းပိုင်းခြားခြား သိ၏။ (သင်မသိနိုင် သည့်) အလုံးစုံသောသက္ကာယတရားသဘောအားဖြင့် မရောက်ရာနိဗ္ဗာန် ကိုလည်းသိ၏” —

ဟု မိန့်ဆိုတော်မူလိုရင်းဖြစ်ကြောင်းနှင့် ထိုစကားဝယ် “အလုံးစုံ” အရ လောကီခန္ဓာငါးပါး = သက္ကာယသဗ္ဗတရားကိုသာ ကောက်ယူ၍ “အလုံးစုံသဘောအားဖြင့် မရောက်ရာတရား” အရ နိဗ္ဗာန်ကိုကောက်ယူ ရမည်ဖြစ်ကြောင်း ကောင်းစွာသိနိုင်ပေပြီ။

(ဗကဗြဟ္မာကြီးကမူ) အပြစ်တင်ယူတတ်သည့် ဝါဒရှင်ပုဂ္ဂိုလ် တ ယောက်ဖြစ်သည့်အလျောက် (မြတ်စွာဘုရားရှင်၏ သက္ကာယသဗ္ဗကို ရည်ညွှန်းမိန့်ဆိုခြင်းကို အလျင်းပင် မသိပဲ) “အလုံးစုံ” အရ “သဗ္ဗသဗ္ဗ = ရှိရှိသမျှလောကီတရား၊ လောကုတ္တရာတရား၊ ပညတ်တရား အားလုံး” ဟု အကောက်အယူ လွဲမှားကာ မြတ်စွာဘုရားရှင်ကို—

“အရှင်ဘုရား... အကယ်၍ အလုံးစုံ၏ အလုံးစုံ သဘောအားဖြင့် မရောက်ရာတရား ဖြစ်ခဲ့မူ ယင်းမရောက်ရာ တရားကို သိ၍ (ဟူသော) အရှင်ဘုရား၏ စကားသည် (အနက်အဓိပ္ပါယ်မှ ဆိတ်သုဉ်းသောစကား ဖြစ်သွားပါလိမ့်မည်၊ ယင်းကဲ့သို့) ဆိတ်သုဉ်းသောစကားမဖြစ်ပါစေလင့်၊ အရှင်ဘုရား၏ စကားသည် (အချည်းနှီးသော စကား ဖြစ်သွားပါလိမ့် မည်၊ ထိုကဲ့သို့) အချည်းနှီးသောစကား မဖြစ်ပါစေလင့်” —

ဟု မုသာဝါဒဖြင့် နှိပ်လေသည်။

ဗကဗြဟ္မာ၏ ဆိုလိုရင်း အဓိပ္ပါယ်မှာ— အရှင်ဘုရား၏ မိန့်ကြား ချက်၌—

- (၁) အလုံးစုံသောတရားကို ငါသိ၏။
- (၂) ထိုအလုံးစုံသော တရား၏ အလုံးစုံ သဘောအားဖြင့် မရောက်ရာ တရားကိုလည်း ငါသိ၏—

ဟု စကားနှစ်စုရှိလေသည်၊ ထိုနှစ်စုတွင်—

(၁) “အလုံးစုံကို ငါသိ၏” ဟူသော စကား၌ “အလုံးစုံ” ဟူသော စကားဖြင့်ပင် ရှိရှိသမျှ တရားအားလုံး ပါဝင်နေပြီး ယူပြီး ဖြစ်သောကြောင့် (တရားအားလုံး ပဌမစကားထဲ၌ပင် ကုန်နေပြီ ဖြစ်ရကား) (၂) အမှတ်ပြု “ထိုအလုံးစုံသော တရား၏ အလုံးစုံ သဘောအားဖြင့် မရောက်ရာတရား” ဟူ၍ မရှိနိုင်တော့ပြီ။ မရှိပါပဲလျက် ထိုတရားရှိသည့် အနေ ထိုတရားကို ငါသိ၏ဟု ပြောဆိုပါမူ အရှင်ဘုရား၏ ထို (၂) အမှတ်ပြုတရားသည် ကောင်းကင်ပန်း ယုန်ချို လိပ်မွှေး ပုဇွန်သွေး ဟူသောစကားများကဲ့သို့ စကားအဆိုသာရှိ၍ အနက်ခြင်ဝတ္ထု လုံးဝ မရှိသောစကား ဖြစ်ပါလိမ့်မည်။

(၂) အမှတ်ပြု “ထိုအလုံးစုံ၏ အလုံးစုံသဘောအားဖြင့် မရောက် ရာတရား” အသီးအခြား ရှိပါသည် ဆိုလျှင်လည်း (၁) အမှတ်ပြု “အလုံးစုံ သောတရား” အရှင် ထိုတရားမပါဝင်ရကား ထို (၁) အမှတ်ပြု တရား သည် အလုံးစုံပင် မဖြစ်နိုင် မဖြစ်ထိုက်၊ ထိုသို့ အလုံးစုံမဟုတ်ပါပဲ လျက် “အလုံးစုံကို ငါသိ၏” ဟု ဆိုသော အရှင်ဘုရား၏ စကားသည် ချွတ်လဲ့သော မုသားစကား ဖြစ်ပါလိမ့်မည်။ ဤကဲ့သို့ မြတ်စွာဘုရား ရှင်ကို မုသာဝါဒဖြင့် နှိပ်လိုရင်းဖြစ်သည်။ ။ (ဤ၌ မြတ်စွာဘုရားက သက္ကာယသဗ္ဗကို ရည်၍ ဟောတော်မူသဖြင့် တရား နှစ်မျိုး လုံးပင် ရှိသည်၊ ဗကမြဟ္မာကမူ သဗ္ဗ သဗ္ဗ အနေအားဖြင့် အယူမှားသော ကြောင့် အနှိပ်မှားလေသည်ဟု အချုပ်မှတ်ယူရာ၏)။

မြတ်စွာဘုရားရှင်သည်ကား ထို ဗကမြဟ္မာကြီးထက် အပြန် အရာ, အပြန်အထောင်, အပြန်အသိန်းအားဖြင့် လွန်ကဲ မြင့်မြတ် သည့် ဝါဒရှင် (ဝါဒီပုဂ္ဂိုလ်မြတ်ကြီး) ဖြစ်တော်မူသောကြောင့် “ငါဘုရားသည် အလုံးစုံကိုလည်း ဟောဆိုအံ့သည်သာ၊ အလုံးစုံ၏ အလုံးစုံ သဘောအားဖြင့် မရောက်ရာ နိဗ္ဗာန်တရားကိုလည်း ဟောဆိုအံ့သည်သာဖြစ်သည်၊ သင်သည် နားထောင်လော့” ဟု ထိုဗကမြဟ္မာ၏ အလွဲလွဲ အမှားမှား မုသာဝါဒဖြင့် အပြစ်တင် ချက်ကို ပယ်ဖျက် ချိုးနှိမ်တော်မူရန် အကြောင်းကို ထုတ်ဆောင် ဟောပြုလိုသည်ဖြစ်၍—

“ဗကမြဟ္မာ...မဂ်ဉာဏ်, ဖိုလ်ဉာဏ်, ပစ္စပေက္ခဏာဉာဏ် တို့ဖြင့် အထူးအားဖြင့် ခပ်သိမ်းသော သင်္ခတ တရားတို့ ထက် ထူးကဲလွန်မြတ်သော တရားအနေဖြင့် သိအပ်သော,

ရတနာ] မကဗြဟ္မာကြီးကို နှိမ်နင်းဆုံးမတော်မူခြင်း ၄၆၇

ပကတိမိသစက္ခုဖြင့် မမြင်အပ် မမြင်ကောင်းသော (ဝါ) အတူပြုကာ ညွှန်ပြဖွယ်ရာ တရားတပါးမရှိသော ဖြစ်မှု = ဥပါဒ်စွန်း၊ ပျက်ဆုံးမှု = ဘင်စွန်း အလျှင်း မရှိသော အလုံးစုံ (တရား)ထက် ပြီးပြက်ထွန်းပြောင် အလင်းရောင် ရှိသော (ဝါ)အခါခပ်သိမ်းပင် အမှောင်ဟူ၍မရှိ ပကတိ ပြီးပြက် တလက်လက် ထွန်းပြောင်နေသော နိဗ္ဗာန်တရား သည် ရှိ၏။ (ဤစကားရပ်ဖြင့် အလုံးစုံသော တေဘူမက သက္ကာယတရားစု၏ သက္ကာယတရား သဘောအနေဖြင့် မရောက်ရာ နိဗ္ဗာန်တရား ဧကန်ရှိကြောင်း ရဲရဲတောက် မိန့်တော်မူခြင်း ဖော်ပြတော်မူခြင်း ဖြစ်သည်)။

ထိုနိဗ္ဗာန်တရားကို (၁)ပထဝီဓာတ်၏ ပထဝီသဘော အားဖြင့် မရောက်အပ်၊ (၂) အာပေါဓာတ်၏ အာပေါ ဓာတ်သဘောအားဖြင့် မရောက်အပ်၊ (၃) တေဇော ဓာတ်၏၊ (၄) ဝါယောဓာတ်၏၊ (၅) သတ္တဝါတို့၏ သတ္တဝါသဘောအားဖြင့် မရောက်အပ်၊ (၆) နတ်တို့၏၊ (၇) မာရ်နတ်၏၊ (၈) ဗြဟ္မာတို့၏ ဗြဟ္မာသဘောအား ဖြင့် မရောက်အပ်၊ (၉) အာဘဿရဗြဟ္မာတို့၏၊ (၁၀) သုဘကိဏ္ဍဗြဟ္မာတို့၏၊ (၁၁) ဝေဟပ္ဖိုလ် ဗြဟ္မာတို့၏ ဝေဟပ္ဖိုလ်ဗြဟ္မာသဘောအားဖြင့် မရောက်အပ်၊ (၁၂) အဘိဘူဗြဟ္မာ(= အသညသတ်ဗြဟ္မာ) ၏ အဘိဘူဗြဟ္မာ သဘောအားဖြင့် မရောက်အပ်၊ (၁၃) အလုံးစုံ (သက္ကာယတရားအစု)၏ အလုံးစုံ (သက္ကာယ) သဘောအားဖြင့် မရောက်အပ်။ (ဤ စကားရပ်ဖြင့် အလုံးစုံကိုလည်း ကိုယ်တော်မြတ်ဟောဆိုကြောင်း ထင်ရှားစေသည်)။

ဤသို့လျှင် သင်မကဗြဟ္မာကဲ့သို့သော ပုဂ္ဂိုလ်များ၏ သိမ္မိရာ နယ်ပယ်ဖြစ်သော အလုံးစုံသော တေဘူမက = သက္ကာယ တရားအစုသည် ရှိ၏။ ထိုအလုံးစုံသော တေဘူမက = သက္ကာယ တရားအစု၏ သက္ကာယတရားသဘော

အနေမားဖြင့် ထို (ရှေးဆိုအပ်ပြီး ဂုဏ် ၄-ချက်နှင့်ပြည့်စုံ သည့်) နိဗ္ဗာန်တရားကို မရောက်အပ် မရောက်နိုင်ချေ” —

ဟူ၍ မိန့်တော်မူကာ ကိုယ်တော်မြတ်၏ ဝါဒကို ကြံကြံခိုင်ကျည် တည်စေတော်မူလေ၏။

မြတ်စွာဘုရားနှင့်ဗကမြဟ္မာတို့ ပုန်းကွယ်ပျောက်လျှိုးတန်ခိုးဖြင့်ကြခြင်း

ထို့နောင်မှ ဗကမြဟ္မာသည် မိမိယူတိုင်း ယူတိုင်း ပြောတိုင်း ပြောတိုင်းသော “ဤကိုယ်နှင့်တကွသော မြဟ္မာ့ဘုံဌာနသည် မြိ ၏၊ ခိုင်ခံ့၏၊ တည်တံ့၏”-အစရှိသော စွဲယူချက်အားလုံးကို ထိုထို အချက်တိုင်းမှာပင် မြတ်စွာဘုရားရှင်က အပြစ်ကိုပြကာ နှိပ်ကွပ် အပ် စွန့်ပယ်စေအပ်ရကား အခြား တစ်စုံတရာ ယူဖွယ် ပြောဖွယ် ကိုးစားဖွယ်ကို မတွေ့မမြင်၍ မိမိ၏အရှုံးကို ဖုံးလွှမ်းခြင်းငှါ ဝါဒ စကား ယှဉ်ပြိုင်ပြောကြားခြင်းကို ပယ်ရှား၍ ပုန်းကွယ်ပျောက်လျှိုး တန်ခိုးပြာဋိဟာချင်း ပြိုင်ဆိုင်လိုရကား—

“အရှင်မြတ်....ထိုသို့ဖြစ်လျှင် (= ဒီလိုဆိုလျှင်) ငါသည် သင်၏ မျက်မှောက်၌ ယခုပင် ကွယ်လိုက်မည် (= သင် ငါ့ကို မမြင်နိုင်သည့်တန်ခိုးပြာဋိဟာကို ငါပြုမည်)၊ အရှင် မြတ်သည် ရှုလော့” —

ဟု ပြောဆိုလေ၏။ ထိုအခါ မြတ်စွာဘုရားရှင်က ဗကမြဟ္မာကို—

“ဗကမြဟ္မာ....ထိုသို့ဖြစ်က (တကယ်တော့ သင်စွမ်း နိုင်မည်မဟုတ်ပါ) အကယ်၍ သင်စွမ်းနိုင်ခဲ့လျှင် သင်သည် ငါ၏ မျက်မှောက်၌ ယခုပင် ကွယ်လိုက်လော့” —

ဟူ၍ ခွင့်ပြုစကား မိန့်ကြားတော်မူလေ၏။

မြဟ္မာတို့မှာ (၁)ပကတိအတ္တဘော (၂)ပြုပြင်ဖန်ဆင်းထား သော အတ္တဘောဟူ၍ = အတ္တဘော နှစ်မျိုးရှိသည်။ ထိုနှစ်မျိုး တို့တွင် (၁)ပကတိအတ္တဘော = အဦးအစပဋိသန္ဓေ တည်နေ ဝဉ်ကဖြစ်သောအတ္တဘောသည် သိမ်မွေ့၏။ အခြားမြဟ္မာတို့အဖို့

ရတနာ] ဗကဗြဟ္မာကြီးကို နှိမ်နင်းဆုံးမတော်မူခြင်း ၄၆၉

(သိမ်မွေ့လွန်းသောကြောင့်) မထင်မမြင်နိုင်၊ ထို့ကြောင့် အခြား သူများ မြင်နိုင်ရန် (၂) ပြုပြင်ဖန်ဆင်းထားသော အတ္တဘော = ရုန့်ရင်းကြမ်းတမ်းသောကိုယ်ဖြင့်သာလျှင် တည်နေကြလေသည်။ ထို့ကြောင့် ဗကဗြဟ္မာကြီးသည် မြတ်စွာဘုရားရှင်က ခွင့်ပြုစကား မိန့်ကြားတော်မူလိုက်သောအခါ—

လက်ရှိ ပြုပြင်ဖန်ဆင်းထားသော ရုန့်ရင်းကြမ်းတမ်းသည့် အတ္တဘောကို ရုပ်သိမ်း၍ သိမ်မွေ့နူးညံ့သော ပကတိအတ္တဘောသို့ ပြောင်းလိုက်ရန် စိတ်ညွတ်လေ၏။ ထိုအကြောင်းကို သိတော်မူ သဖြင့် မြတ်စွာဘုရားရှင်က “ဤဗကဗြဟ္မာသည် သိမ်မွေ့သော ပကတိအတ္တဘောဖြင့် မတည်ပဲ ယခုလက်ရှိ ပြုပြင်ဖန်ဆင်းထား သည့် ရုန့်ရင်းကြမ်းတမ်းသော အတ္တဘောဖြင့်သာ တည်စေ သတည်း” ဟု အမိဋ္ဌာန်တော်မူ၏။ ထို့ကြောင့် ဗကဗြဟ္မာကြီးသည် ပကတိအတ္တဘောသို့လည်း မပြောင်းနိုင်ပဲရှိလေသည်။ ထို့ကြောင့် သူ၏ ကိုယ်ကာယကား မပျောက်ကွယ်ပဲရှိလေသည်။

တဖန် ဗကဗြဟ္မာကြီးသည် ပကတိအတ္တဘောသို့ မပြောင်း နိုင်သဖြင့် လက်ရှိအတ္တဘောကို ဖုံးလွှမ်းမည့် အမှိုက်မှောင်ကြီးကို ဖန်ဆင်းရန် အားထုတ်ပြန်လေသည်။ မြတ်စွာဘုရားရှင်ကလည်း ကိုယ်တော်၏တန်ခိုးဖြင့် ဗကဗြဟ္မာကြီး ဖန်ဆင်းသည့်အမှိုက် မှောင်ကို ပယ်ဖျောက်ပစ်လိုက်ပြန်လေသည်။ ထို့ကြောင့် ပုန်းကွယ် ခြင်းငှါမတတ်နိုင်ပဲ ရှိပြန်လေသည်။

ဗကဗြဟ္မာကြီးသည် ပကတိအတ္တဘောသို့လည်း မပြောင်းနိုင်၊ အမှိုက်မှောင်ကိုလည်း မဖန်ဆင်းနိုင်သဖြင့် ပုန်းကွယ်ခြင်းငှါ မတတ်နိုင်ရကား ပြုမိပြုရာပြုလုပ်သောအားဖြင့် ဘုံဗိမာန်အတွင်း သို့ဝင်၍ ပုန်းပြန်၏။ ပဒေသာပင်၌ ပုန်းပြန်၏။ ဆောင့်ကြောင့် ကုပ်ကုပ်ကလေး ထိုင်နေပြန်၏။ ထိုအခါ ပရိသတ်ဗြဟ္မာအပေါင်း သည် “ဤဗကဗြဟ္မာကြီးသည် ဗိမာန်၌ ပုန်းအောင်းနေ၏။ ပဒေ သာပင်၌ ပုန်းအောင်းနေ၏။ ဆောင့်ကြောင့် ကုပ်ကုပ်ကလေး ထိုင်နေ၏။ ဒို့ဗကဗြဟ္မာ... သင်သည် “ငါပုန်းလျှိုး ကွယ်ပျောက်

နေ၏” ဟူသော အမှတ်သညာကို ဖြစ်မှဖြစ်စေဘိပလေ” ဟူ၍ ပြက်ရယ်ပြောင်လှောင်မှုကို ပြုကြလေသည်။ ဗကမြဟ္မာကြီးသည် မြဟ္မာအပေါင်းက ပြက်ရယ် ပြောင်လှောင်အပ်ရကား မျက်နှာ မသာမယာဖြစ်ရှိလေ၏။ ။ဤအကြောင်းအရာများကို အကျဉ်း ချုပ်၍ ပါဠိတော်၌—

“ရဟန်းတို့....ထိုအခါ ဗကမြဟ္မာသည် ‘ရဟန်း ဂေါတမ၏ မျက်မှောက်၌ ငါ့ကွယ်လိုက်မည်၊ ရဟန်းဂေါတမ၏ မျက်မှောက်၌ ငါ့ကွယ်လိုက်မည်’ ဟု ဆိုသော်လည်း ငါဘုရား၏ မျက်မှောက်၌ ကွယ်ခြင်းငှါ မစွမ်းနိုင်” —

ဟူ၍ ဟောတော်မူအပ်လေသည်။

ဤကဲ့သို့ ဗကမြဟ္မာကြီး မပုန်းကွယ်နိုင်သောအခါ မြတ်စွာဘုရားရှင်သည် ဗကမြဟ္မာကြီးကို—

“ဗကမြဟ္မာ....ထိုသို့ သင်မပုန်းကွယ်နိုင်လျှင် ငါသည် သင်၏ မျက်မှောက်၌ ယခုပင် ပုန်းကွယ်လိုက်မည် = သင် ငါ့ကိုမမြင်နိုင်သည့် တန်ခိုးပြာဋိဟာကို ငါပြုတော့မည်” —

ဟူ၍ မိန့်တော်မူ၏။ ထိုအခါ ဗကမြဟ္မာကြီးသည်လည်း မြတ်စွာဘုရားရှင်ကို—

“အရှင်မြတ်....ထိုသို့ဖြစ်လျှင် အကယ်၍ စွမ်းနိုင်ပါက အရှင်မြတ်သည် ငါ၏ မျက်မှောက်၌ ယခုပင် ကွယ်လိုက်လော့” —

ဟူ၍ ပြန်ကြားပြောဆိုလေ၏။ ထိုအခါ မြတ်စွာဘုရားရှင်သည် (ပါဒကဇ္ဈာန်၊ အဓိဋ္ဌာန်နှင့်၊ တဖန်ပါဒက၊ စတုတ္ထ၊ ကျတုံ အဘိညာ-ဟူသောအတိုင်း) (၁) ရှေးဦးစွာ အဓိဋ္ဌာန်၏ အခြေပါဒဖြစ်သော ရူပါဝစရကိရိယာ စတုတ္ထဇ္ဈာန်ကို ဝင်ဇားတော်မူလေ၏။ (၂) ထိုနောင်မှ ထိုဇ္ဈာန်မှထ၍ “မဟာမြဟ္မာကြီးသည် ၎င်း၊ မြဟ္မာပရိသတ်သည်၎င်း၊ အလုပ်အကျွေး မြဟ္မာငယ်များ

ရတနာ] မကမြဟ္မာကြီးကို နှိမ်နင်းဆုံးမတော်မူခြင်း ၄၇၁

သည်၎င်း ငါတုရား၏ အသံကိုသာ ကြားကြ၍ ငါတုရားကိုကား မမြင်ကြစေကုန်သတည်း” ဟု မဟာကိရိယာဉာဏသမ္ပယုတ်ဇောဝီထိဖြင့် အဓိဋ္ဌာန်တော်မူလေသည်။ အဓိဋ္ဌာန်ဝီထိ ဖြစ်လေသည် ဟု ဆိုလိုသည်။ (၃) ထို့နောင်မှ အဘိညာဏ်၏ အခြေပါဒဖြစ်သော ရူပါဝစရကိရိယာ စတုတ္ထဈာန်ကို ဝင်စားတော်မူလေ၏။ (၄) ထိုဈာန်မှ ထတော်မူပြီးသော် မြတ်စွာဘုရားရှင်၏ စိတ်အစဉ်၌ ဣန္ဒြိယအဘိညာဏ်ဝီထိစိတ်အစဉ် ဖြစ်လာလေသည်။ သို့ဝီထိစိတ်အစဉ်ဝယ် ဣန္ဒြိယအဘိညာဏ် ဈာန်ဇော တကြိမ်စောလိုက်သည်နှင့်တပြိုင်နက် ကိုယ်တော်မြတ်၏ ရူပကာယကြီးပျောက်ကွယ်သွားလေတော့သည်။ တဦးတယောက်သော မြဟ္မာကမ္မ မမြင်ရတော့ချေ။ ထိုအခါ မြတ်စွာဘုရားရှင်သည် ပျောက်ကွယ်တော်မူရင်းကပင် ကိုယ်တော်မြတ် ဤနေရာ၌ ရှိနေသည်ကို သိသာရန်—

“ဘဝေဝါဟံ ဘယံ ဒိသ္မာ၊ ဘဝဉ္စ ဝိဘဝေသိနံ။
ဘဝံ နာဘိဝဒိံ ကိဉ္စိ၊ နန္ဒိဉ္စ န ဥပါဒိယိံ”။

(ဘောဇ္ဇော = စည်းဝေးညီညာ အိုမြဟ္မာတို့ …)။
အဟံ = လူသုံးပါးတို့၏ဆရာ ဘုရားငါသည်။ ဘဝေ = ကာမ, ရူပ, အရူပဟု = ဘဝသုံးပါး ဝင်ရထား၍။ ဘယဉ္စ = ပဋိသန္ဓေ အိုနာသေရေး ကြောက်ဖွယ်ဘေးကို၎င်း။ ဝိဘဝေသိနံ = ဘဝကင်းရာ နိဗ္ဗာန်ကို ဖွေရှာလမ်းမှား (မကမြဟ္မာကဲ့သို့သော) သတ္တဝါများ၏။ ဘဝဉ္စ = ဘဝသုံးထပ် ဘုံသုံးရပ်ဝယ် မရပ်မနား ဖြစ်ပွားခြင်းကို၎င်း။ ဒိသ္မာ ဧဝ = ဉာဏ်မျက်စိဖြင့် တိကျတင်ထင် တွေ့မြင်ရသောကြောင့်ပင်လျှင်။ ကိဉ္စိ ဘဝံ = တစုံတခုသော ဘဝကိုမျှ။ နာဘိဝဒိံ = တဏှာဒိဋ္ဌိတို့၏ အစွမ်းဖြင့် နိစ္စ, ဓုဝ, သဿတ-က စသည်ဖောက်ပြား အထင်မမှားတော့ပြီ။ နန္ဒိဉ္စ = ဘဝတဏှာကိုလည်း။ န ဥပါဒိယိံ = လေးမင်လျှံရှိန် ဉာဏ်ပုဆိန်ဖြင့် လေးကြိမ်မြတ်တောက် အမြစ်ပါပျောက်သဖြင့် မကပ်ရောက် မစွဲယူတော့ပြီ။—

ဟူသော ဤဂါထာကို ရွတ်ဆို ဟောကြားတော်မူ၏။

မြဟ္မာတသောင်း၊ အရိယာဖြစ်ခြင်း

ဤဂါထာ၌။ ။ဘဝံ-ဟူသော ပါဠိဖြင့် ဒုက္ခသစ္စာကို ပြတော်မူသည်။ နန္ဒိ-ဟူသော ပါဠိဖြင့် သမုဒယသစ္စာကို ပြတော်မူသည်။ ဝိဘဝ-သဒ္ဓါဖြင့် နိရောဓသစ္စာကို ပြတော်မူသည်။ နန္ဒိဉ္စ န ဥပါဒိယိ-ဟူသော ပါဠိဖြင့် မဂ္ဂသစ္စာကို ပြတော်မူသည်။

ဤသို့လျှင် မြတ်စွာဘုရားရှင်သည် စည်းဝေးရောက်ရှိလာကြသော ထိုမြဟ္မာတို့၏ အဇ္ဈာသယအားလျော်စွာ သစ္စာလေးပါးတို့ကို အကျယ်တဝင့် ဖွင့်ပြတော်မူလျက် ဝိပဿနာ ဉာဏ်ပညာသို့ ရောက်စေပြီးလျှင် အဆုံး၌ အရဟတ္တဖိုလ်ဖြင့် ဒေသနာ၏ အထွတ်တပ်ဆင်ယူတော်မူလေသည်။ ဒေသနာနိဂုံး ဆုံးလတ်သောအခါ တရားဒေသနာတော်နောက် ဉာဏ်အစဉ်လျှောက်သဖြင့် ဝိပဿနာ ဉာဏ်တရားသားကို ယူစေကြ၍ မြဟ္မာပေါင်း တသောင်းတို့သည် အချို့ကား သောတာပတ္တိဖိုလ်၌၊ အချို့ကား သကဒါဂါမိဖိုလ်၌၊ အချို့ကား အနာဂါမိဖိုလ်၌၊ အချို့ကား အရဟတ္တဖိုလ်၌ တည်ကြလေကုန်၏။ ထိုအခါ မြဟ္မာအပေါင်းသည် အလွန်နှစ်သက်အားရမ်း ဝမ်းမြောက်အံ့ဩ ချီးမွမ်းစကား ပြောကြားကြလေသည်။ ထို့ကြောင့် ပါဠိတော်၌—

“ရဟန်းတို့....ထိုအခါ မြဟ္မာသည်၎င်း၊ မြဟ္မာပရိသတ်သည်၎င်း၊ မြဟ္မာ့အလုပ်အကျွေးတို့သည်၎င်း ‘အချင်းတို့....ရဟန်းဂေါတမ၏ ကြီးသော တန်ခိုးရှိသည့်အဖြစ်၊ ကြီးသောအာနုဘော်ရှိသည့် အဖြစ်သည် အံ့ဩဖွယ်ဖြစ်ပေစွာ၊ မဖြစ်စဘူး အထူးဖြစ်ပေစွာ၊ သာကီဝင် မင်းသားဖြစ်၍ သာကီဝင်မင်းမျိုးမှ ရဟန်းပြုသော ဤ ရဟန်းဂေါတမကဲ့သို့ ဤသို့ ကြီးသောတန်ခိုးရှိသူ၊ ဤသို့ ကြီးသောအာနုဘော်ရှိသူ အခြား တပါးသော သမဏကိုသော်၎င်း၊ မြဟ္မာဏကိုသော်၎င်း ရှေးယခင်အခါက ငါတို့ မြင်လည်း မမြင်ခဲ့စဘူး၊ ကြားလည်း မကြားခဲ့စဘူး။ အချင်းတို့.... သာကီဝင်မင်းသားဖြစ်၍ သာကီဝင်မင်းမျိုးမှ ရဟန်းပြုသော ဤ ရဟန်းဂေါတမသည် ဘဝ၌မွေ့လျော် ဘဝ၌

၂၀၁၃] ဗမာပြုဟောကြီးကို နှိမ်နင်းဆုံးမခေတ်မူခြင်း ၄၇၃

ပျော်ပိုက် ဘဝ၌ဖြစ်ပွားသော သတ္တဝါအပေါင်း၏ဘဝကို (အဝိဇ္ဇာတဏှာတည်းဟူသော) အမြစ်နှင့်တကွ နုတ်နိုင် ပါပေစွာ’ဟု အံ့ဩခြင်း မဖြစ်စဘူးစိတ်ဖြစ်ခြင်း ရှိကြလေ ကုန်၏” —

ဟူ၍ ဟောတော်မူလေသည်။

မာရ်နတ် အနှောက်အယှက် ပေးလာပြန်ခြင်း

ထိုအခါ မာရ်နတ်သည် အမျက်ထွက်ကာ “ငါ လှည့်လည် ကျက်စားသွားလာနေစဉ်ပင် ရဟန်းဂေါတမသည် တရားစကား ဟောကြားပြီးလျှင် မြဟွာပေါင်းတသောင်းတို့ကို ငါ၏ အလို နိုင်ငံကို လွန်မြောက်စေအပ်ကုန်ပြီ”ဟု စဉ်းစားဆင်ခြင်သိရှိကာ အမျက်ကောဓ ပြင်းထန်စွာ နှိပ်စက်အပ်ရကား အလုပ်အကျွေး မြဟွာငယ်တယောက်၏ ကိုယ်၌ ပူးဝင်ပြန်လေ၏။

(ဤ၌။ ။မာရ်နတ်သည် မြဟွာတသောင်း အရိယာဖြစ်ကြောင်း ကို အဘယ်သို့ သိသနည်းဟူမူ—နယဂ္ဂါဟ မှန်းဆသောအနုမာနဉာဏ် ဖြင့် သိ၏။ သိပုံမှာ—“ရဟန်းဂေါတမသည် တရားဟောလျှင် သံသရာ၌ အပြစ် နိဗ္ဗာန်၌အကျိုးကို ဖော်ပြလျက် တရားနာ ဝေနေယျသတ္တဝါ အပေါင်းကို နိဗ္ဗာန်ကိုမြင်အောင် ဟောပြုလေ့ရှိသည်။ သူ့ဟောသမျှ တရားဒေသနာသည်လည်း သိကြားပစ်လွှတ်လိုက်သော ဝဇီရစိန်လက် နက်ကဲ့သို့ အကျိုးရသည်ချည်းဖြစ်သည်။ သူ၏အဆုံးအမ ဩဝါဒအာဏာ ၌ တည်ကြသော နတ်လူတို့သည် သံသရာ၌ မထင်ရ မမြင်ရကုန်သည် ချည်းဖြစ်သည်”ဟု နယဂ္ဂါဟ မှန်းဆသောအနုမာနဉာဏ်ဖြင့် သိ၏)။

ထိုသို့ ပူးဝင်ပြီးနောက် မာရ်နတ်သည် မြတ်စွာဘုရားရှင်ကို အနှောက်အယှက်စကား ပြောကြားလေသည်။ ထိုအကြောင်းကို ပါဠိတော်၌ ဤ ဆိုလတ္တံ့သောအတိုင်း ဟောကြားအပ်လေ သည်—

ရဟန်းတို့ … ထိုအခါ မာရ်နတ်ယုတ်သည် အလုပ် အကျွေးမြဟွာငယ်တစ်ဦးကို ပူးဝင်၍ ငါဘုရားကို ဤသို့ ပြောဆိုလာ၏။ ပြောဆိုပုံမှာ—

အရှင်မြတ်... အကယ်၍ အရှင်မြတ်သည် ဤသို့ (သစ္စာလေးပါး တရားကို) ခွဲခြား၍ သိပါမူ ဤသို့ သယံဇာတကြီး ဖြင့် သစ္စာလေးပါးကို သိပါမူ တပည့်သာဝကတို့သို့ ထိုတရားကို မပို့ဆောင်ပါလင့်၊ ရသေ့ပရိမိုဇ်ရဟန်းတို့သို့ ထိုတရားကို မပို့ဆောင်ပါလင့်။ တပည့်သာဝကတို့အား တရားမဟောပါလင့်၊ ရသေ့ပရိမိုဇ်ရဟန်းတို့အား တရားမဟောပါလင့်။ တပည့်သာဝကတို့၌ တပ်မက်မောခြင်းကို မပြုပါလင့်၊ ရသေ့ပရိမိုဇ်ရဟန်းတို့၌ တပ်မက်မောခြင်းကို မပြုပါလင့်။

ရဟန်း...လောက၌ ကိလေသာရန်သူကို သတ်တတ်သူ = အရဟန္တ၊ တရားအားလုံးကို ကိုယ်တိုင်သိသူ = သမ္မာသမ္ဗုဒ္ဓတို့ဟူ၍ ဝန်ခံကြသော သင့်ထက်ရှေးကျသည့် သမဏ၊ မြာဟ္မဏတို့သည် ရှိကြကုန်၏။ ထို သမဏ၊ မြာဟ္မဏတို့သည် တပည့်သာဝကနှင့် ရသေ့ပရိမိုဇ်ရဟန်းတို့သို့ တရားကို ပို့ဆောင်ကြကုန်၏။ တပည့်သာဝကတို့နှင့် ရသေ့ပရိမိုဇ်ရဟန်းတို့အား တရားဟောကြကုန်၏။ တပည့်သာဝကတို့နှင့် ရသေ့ပရိမိုဇ် ရဟန်းတို့၌ မက်မောခြင်းကို ပြုကြကုန်၏။ ထိုသမဏ၊ မြာဟ္မဏတို့သည် တပည့်သာဝကတို့နှင့် ရသေ့ပရိမိုဇ် ရဟန်း တို့သို့ တရားကို ပို့ဆောင်ကြ၍ တပည့်သာဝကတို့နှင့် ရသေ့ပရိမိုဇ်ရဟန်းတို့အား တရားဟောကြားကြ၍ တပည့်သာဝကတို့နှင့် ရသေ့ပရိမိုဇ်ရဟန်းတို့၌ တပ်မက်မောသောစိတ် ရှိကြကုန်၍ ကိုယ်ခန္ဓာပျက်စီး သေပြီးသည်မှ နောက်ဝယ် ယုတ်ညံ့သော အပါယ်ဘုံတဝ၌ ဖြစ်ကြကုန်၏။ (က)

ရဟန်း...လောက၌ ကိလေသာရန်သူကို သတ်တတ်သူ = အရဟန္တ၊ တရားအားလုံးကို ကိုယ်တိုင်သိသူ = သမ္မာသမ္ဗုဒ္ဓတို့ဟူ၍ ဝန်ခံကြသော သင့်ထက်ရှေးကျသည့် သမဏ၊ မြာဟ္မဏတို့သည် ရှိကြကုန်၏။ ထိုသမဏ၊ မြာဟ္မဏတို့သည် တပည့်သာဝကတို့နှင့် ရသေ့ပရိမိုဇ် ရဟန်း

ရတနာ] မကမ္ဘာကြီးကို နှိမ်နင်းဆုံးမတော်မူခြင်း ၄၇၅

တို့သို့ တရားကို မပို့ဆောင်ကြကုန်။ တပည့်သာဝကတို့ နှင့် ရသေ့ပရိမိုဇ် ရဟန်းတို့အား တရားမဟောကြကုန်။ တပည့်သာဝကတို့နှင့် ရသေ့ပရိမိုဇ် ရဟန်းတို့၌ မက်မောခြင်းကို မပြုကြကုန်။ ထိုသမဏ၊ မြာဟ္မဏတို့သည် တပည့်သာဝကတို့နှင့် ရသေ့ပရိမိုဇ် ရဟန်းတို့သို့ တရားကို မပို့ကြကုန်၍ တပည့်သာဝကတို့နှင့် ရသေ့ပရိမိုဇ် ရဟန်းတို့အား တရားမဟောကြကုန်၍ တပည့်သာဝကတို့နှင့် ရသေ့ပရိမိုဇ် ရဟန်းတို့၌ တပ်မက်မောသောစိတ် မရှိကြကုန်၍ ကိုယ်ခန္ဓာပျက်စီး သေပြီးသည်မှနောက်ဝယ် မြတ်သော မြဟ္မာဘုံဘဝ၌ ဖြစ်ကြကုန်၏။ (ခ)

ရဟန်း...ထို့ကြောင့် သင့်ကို ငါသည် ဤသို့ ပြောဆိုလို၏— “အရှင်မြတ်...သင့်ကို ကျွန်ုပ်တို့ကံတွန်းပါ၏။ မျက်မှောက်ဘဝ၌ ချမ်းသာစွာနေခြင်းကို အားထုတ်လျက် ကြောင့်ကြမဲ့ နေပါလော့။ အရှင်မြတ်...တရားမဟောခြင်းသည် ကောင်းမြတ်၏။ သူတပါးကို မဆုံးမပါလင့်—ဟု သင့်ကို ငါသည် ဤသို့ ပြောဆိုလို၏” ဟု ပြောဆိုလာ၏။

ရဟန်းတို့ ... ဤသို့ ပြောဆိုသော် ငါဘုရားသည် မာရ်နတ်ယုတ်ကို ဤသို့ မိန့်ဆို၏။ မိန့်ဆိုပုံမှာ—

“မာရ်ယုတ်...သင့်ကို ငါဘုရား သိ၏။ သင်သည် ‘ငါ့ကို ရဟန်းဂေါတမသည် မသိ’ ဟု မမှတ်ထင်လင့်။ မာရ်ယုတ်...သင်သည် မာရ်နတ်ဖြစ်၏။ ဟယ်မာရ်ယုတ်...ငါဘုရားကို သင်သည် အကျိုးစီးပွားကို လိုလားခြင်းရှိ၍ ဤသို့ ဆိုလာသည်မဟုတ်။ ဟယ်မာရ်ယုတ်...ငါဘုရားကို သင်သည် အကျိုးမဲ့ စီးပွားမဲ့ကို လိုလားခြင်းရှိ၍ ဤသို့ ဆိုလာ၏။ ဟယ်မာရ်ယုတ်...သင်၏ စိတ်သန္တာန်ဝယ် ‘ရဟန်းဂေါတမ ဟောပြမည့်တရားကို နာယူကြသူတို့သည် ငါ၏ နယ်ပယ်ဖြစ်သည့် ဘဝသုံးပါးကို လွန်မြောက်ကုန်ကြလိမ့်မည်’ ဤကဲ့သို့ အကြံအစည် ဖြစ်၏။

ဟယ်မာရ်ယုတ် သင်ပြောဆိုသည့် ထိုသမဏ၊
 မြာဟ္မဏတို့သည် ကိုယ်တိုင်က သမ္မာသမ္ဗုဒ္ဓ မဟုတ်ကြပါ
 ဝဲလျက် 'ငါတို့သည် သမ္မာသမ္ဗုဒ္ဓ ဖြစ်ကြကုန်၏'ဟု ဝန်ခံ
 ခဲ့ကြလေပြီ။ ဟယ်မာရ်ယုတ်....ငါဘုရားကား ကိုယ်တိုင်
 က တရားအားလုံးကို ကိုယ်တိုင်သိသူ = သမ္မာသမ္ဗုဒ္ဓသာ
 လျှင် ဖြစ်၍ 'ငါသည် သမ္မာသမ္ဗုဒ္ဓ ဖြစ်၏'ဟု အစစ်အမှန်ကို
 ဝန်ခံသူဖြစ်လေသည်။

ဟယ်မာရ်ယုတ်....မြတ်စွာဘုရားသည် တပည့်သာဝ
 ကတို့အား တရားကို ဟောသော်၎င်း၊ မဟောသော်၎င်း
 ချစ်၊ မုန်းမရှိ တာဒိဂုဏ်နှင့် ပြည့်စုံသည်သာတည်း။ ဟယ်
 မာရ်ယုတ် မြတ်စွာဘုရားသည် တပည့်သာဝကတို့သို့
 တရားကို ပို့ဆောင်သော်၎င်း၊ မပို့ဆောင်သော်၎င်း ချစ်၊
 မုန်း မရှိ တာဒိဂုဏ်နှင့် ပြည့်စုံသည်သာတည်း။ ထိုသို့ဖြစ်
 ခြင်းသည် အဘယ့်ကြောင့်နည်းဟူမူ—

ဟယ်မာရ်ယုတ်.... မြတ်စွာဘုရားသည် ပူပန်ညစ်ညူး
 စေတတ်ကုန်၊ တဖန်ဘဝအသစ်ဖြစ်ခြင်းကို ပြုတတ်ကုန်၍
 ပူလောင်ခြင်းနှင့်တကွ ဆင်းရဲခြင်း အကျိုးရှိကြလျက်
 နောက်အခါဝယ် ပဋိသန္ဓေတည်နေဖြစ်ပွားခြင်း အိုခြင်း
 သေခြင်းကို ဖြစ်စေတတ်ကြသည့် အာသဝေါတရားတို့ကို
 ပယ်အပ်ပြီးကုန်ပြီ၊ အနုသယအဖြစ်ပါ အကြွင်းမဲ့ဖြတ်အပ်
 ပြီးကုန်ပြီ၊ နုတ်ပြီးသောထန်းပင်ရာကဲ့သို့ ပြုအပ်ပြီးကုန်ပြီ၊
 တဖန်မဖြစ်အောင် ပြုအပ်ပြီးကုန်ပြီ၊ (သို့ရကား မြတ်စွာ
 ဘုရား၏အဖို့မှာ ထိုအာသဝေါတရားတို့သည်) နောက်
 'အခါ ဖြစ်ခြင်းသဘော လုံးဝမရှိကြတော့ချေ။

ဟယ်မာရ်ယုတ်....ထန်းပင်သည် လည်ဆစ်ပြတ်ခဲ့သော်
 နောက်ထပ် စည်ပင်ခြင်းငှါ မထိုက်သကဲ့သို့ ဤအတူပင်
 မြတ်စွာဘုရားသည် ပူပန်ညစ်ညူးစေတတ်ကုန်၊ တဖန်ဘဝ
 အသစ်ဖြစ်ခြင်းကို ပြုတတ်ကုန်၍ ပူလောင်ခြင်းနှင့်တကွ
 ဆင်းရဲခြင်းအကျိုးရှိကြလျက် နောက်အခါဝယ် ပဋိသန္ဓေ

တည်နေဖြစ်ပွားခြင်း ဒိုခြင်း သေခြင်းကို ဖြစ်စေတတ်ကြ သည့် အာသဝေါတရားတို့ကို ပယ်အပ်ပြီးကုန်ပြီ၊ အနုသယ အမြစ်ပါ အကြင်းမဲ့ဖြတ်အပ်ပြီးကုန်ပြီ၊ နတ်ပြီးသော ထန်း ပင်ရာကဲ့သို့ ပြုအပ်ပြီးကုန်ပြီ၊ တဖန်မဖြစ်အောင် ပြုအပ်ပြီး ကုန်ပြီ၊ (သို့ရကား မြတ်စွာဘုရား၏အဖို့မှာ ထိုအာသဝေါ တရားတို့သည်) နောက်အခါ ဖြစ်ခြင်းသဘော လုံးဝမရှိ ကြတော့ချေ”ဟု မိန့်တော်မူ၏။

ဤသို့လျှင် ဤသုတ်ကို မာရ်နတ်အား စကားမဆိုနိုင်စေခြင်း အားဖြင့်၎င်း၊ မြဟွာအား အတူးသိစေခြင်းအားဖြင့်၎င်း ဟော ကြားတော်မူအပ်သောကြောင့် “မြဟွန်မန္တန်ကသုတ္တန်” ဟူ၍ ဤ သုတ္တန်၏အမည်သည် ဖြစ်၏။

ဤတွင် ဗကမြဟွာကြီးအား နှိမ်နင်းဆုံးမခြင်းအကြောင်း ပြီး၏။

အနာထပိဏ်သုဋ္ဌေးသမီး စူဠသုဘဒ္ဒါနှင့်
 ဇယာက္ခမ (မိစ္ဆာဒိဋ္ဌိ) ဥဂ္ဂသုဋ္ဌေးတို့ အကြောင်း
 စူဠသုဘဒ္ဒါဝတ္ထု

မြတ်စွာဘုရားရှင်သည် သာဝတ္ထိပြည်မှန် ဇေတဝန်ကျောင်း၌ ကိန်းအောင်းမွေလျော် နေတော်မူစဉ် အနာထပိဏ် သုဋ္ဌေး၏ သမီး စူဠသုဘဒ္ဒါကို အကြောင်းပြု၍ “ဒူရေ သန္တော ပကာ သေန္တိ” — အစရှိသော တရားဒေသနာကို ဟောကြားတော်မူ သည်၊ အကြောင်းအရာ အကျယ်ကား—

ဥဂ္ဂမြို့သား ဥဂ္ဂမည်သော သုဋ္ဌေးသားသည် အနာထပိဏ် သုဋ္ဌေး၏ ငယ်ရွယ်စဉ်ကာလကပင် သူငယ်ချင်း ဖြစ်ခဲ့လေသည်၊ ထိုသူငယ်ချင်းနှစ်ဦးတို့သည် ဆရာတဦးတည်း၏ အထံ၌ ပညာ သင်ကြားကြစဉ်ကပင် “ငါတို့နှစ်ယောက် အရွယ်သို့ ရောက်ကြ သောအခါ သားသမီးများ ဖြစ်ပွားကြသည်ရှိသော် သားအတွက် သမီးကို တောင်းရမ်းလာသူအား သမီးရှင်ဖြစ်သူက သားရှင်

ဖြစ်သူအား မိမိသမီးကို ပေးကြစတမ်း” ဟူ၍ အချင်းချင်း ကတိကဝတ်ထားခဲ့ကြလေသည်။

ထိုသူငယ်ချင်း နှစ်ဦးလုံးတို့ပင် အရွယ်သို့ ရောက်ကြသည် ရှိသော် မိမိ မိမိတို့၏ မြို့၌ သူဌေးကြီးရာထူး၌ တည်ရှိကြလေ သည်၊ ထိုနောက် အခါတပါး၌ ဥဂ္ဂသူဌေးသည် ကုန်ရောင်းဝယ်မှု ပြုလုပ်ရန် လှည်းအစီး (၅၀၀) ငါးရာတို့ဖြင့် သာဝတ္ထိပြည် အနာထပိဏ်သူဌေးအိမ်သို့ ရောက်ရှိလာလေ၏။ အနာထပိဏ် သူဌေးသည် မိမိ၏သမီး စူဠသုဘဒ္ဒါကို ခေါ်ပြီးလျှင် “ချစ်သမီး.... သင်ချစ်သမီး၏ဖခင် ဥဂ္ဂမည်သောသူဌေးသည် ရောက်ရှိလာလေ ပြီ၊ ထိုသူဌေးအတွက် ဝတ်ကြီးဝတ်ငယ် ပြုဖွယ်ဥသံ အလုံးစုံသည် သင်ချစ်သမီး၏ တာဝန်ဖြစ်သည်” ဟု တာဝန်လွှဲအပ် စေခိုင်း လေ၏။

စူဠသုဘဒ္ဒါသည် “ကောင်းပါပြီ” ဟု ဝန်ခံ၍ ဥဂ္ဂသူဌေး လာရောက်သော နေ့မှစ၍ မိမိလက်ဖြင့်ပင် ကိုယ်တိုင်ကိုယ်ကျ စားမဲဟင်းလျှာ စသည်တို့ကို စီမံချက်ပြုတ်လေ၏။ ပန်း၊ နံ့သာ၊ နံ့သာပျော့ (= နံ့သာပျောင်း) စသည်တို့ကို စီမံလေ၏။ ထမင်း ကျွေးသောအခါ၌ ဥဂ္ဂသူဌေးအတွက် ချိုးရေကို စီမံစေပြီးလျှင် ဥဂ္ဂသူဌေး ရေချိုးပြီးသောအချိန်မှစ၍ သူဌေးအတွက် ပြုလုပ်ဖွယ် ကိစ္စ အဝဝတို့ကို ရိုသေစွာ ကိုယ်တိုင် အုပ်ချုပ် ပြုလုပ်လေ၏။

ဥဂ္ဂသူဌေးသည် စူဠသုဘဒ္ဒါ၏ အိမ်ရှင်မကောင်းတို့ ဆိုင်ရာ ကိုယ်ကျင့်တရားနှင့်ပြည့်စုံပုံကို မြင်ရ၍ ချစ်ခင်ကြည်ညိုသော စိတ် ရှိရကား တနေ့သ၌ အနာထပိဏ်သူဌေးနှင့် အတူတကွ ချမ်းချမ်း သာသာ စကားနှိုးနှော ပြောဆိုတိုင်ပင် ထိုင်နေစဉ် “သူငယ် ချင်း.... ငါတို့သည် ငယ်စဉ်အခါက ဤသို့သော ကတိကဝတ်ကို ပြုခဲ့ထားခဲ့ကြပြီ” ဟု အမှတ်ရစေ၍ စူဠသုဘဒ္ဒါကို မိမိ၏ သား အတွက် တောင်းရမ်းလေ၏။ အထူးအားဖြင့် ဥဂ္ဂသူဌေးသည် ပင်ကိုယ်ပကတိကပင် မိစ္ဆာအယူရှိသူဖြစ်လေသည်၊ ထို့ကြောင့် အနာထပိဏ်သူဌေးသည် (မိမိသဘောအတိုင်း) ဆုံးဖြတ်ချက် မချမှတ်သေးပဲ မြတ်စွာဘုရားရှင်အား ထိုအကြောင်းကို လျှောက်

ထား၍ မြတ်စွာဘုရားရှင်က ဥဂ္ဂသုဋ္ဌေး၏ သောတာပတ္တိ မဂ်ဖိုလ် ရကြောင်း ရှေးကောင်းမှု (= ဥပနိဿယည်း) ကို မြင်တော်မူ၍ ခွင့်ပြုတော်မူအပ်ရကား “ပုညလက္ခဏဒေဝီ” သုဋ္ဌေးကတော်ကြီး နှင့် တိုင်ပင်ပြီးလျှင် ဥဂ္ဂသုဋ္ဌေး၏ တောင်းရမ်းသော စကားကို လက်ခံ၍ နေ့ရက်သတ်မှတ်ပြီးသော် သမီးစူဠသုဘဒ္ဒါကို နေဉ္ဇယ သုဋ္ဌေးကြီး သမီးဝိသာခါကို ပေးအပ်၍ လွှတ်သကဲ့သို့ ကြီးစွာ သော ထိမ်းမြားမင်္ဂလာအခမ်းအနား အဆောင်အယောင်များကို ပြုလုပ်စီမံ၍ သမီးသုဘဒ္ဒါကို အနီးသို့ ခေါ်ပြီးလျှင်—

“ချစ်သမီး …… ယောက္ခမအိမ်၌ နေသောချွေးမမည် သည်—

(၁) အိမ်တွင်းကမီးကို အပြင်သို့ မထုတ်ဆောင်ရ။ (= ယောက္ခမလင်သား၏ အပြစ်စကားကို အခြားအိမ် များသို့ မပြောကြားရဟု ဆိုလိုသည်)။

(၂) အပြင်အပ အိမ်ကမီးကို မိမိအိမ်တွင်းသို့ မသွင်း ဆောင်ရ။ (= အိမ်နီးနားချင်းများက ယောက္ခမ လင် သား၏ အပြစ်စကား ပြောကြားကြသော် ထိုစကားကို ယောက္ခမလင်သားတို့အား မပြောကြားရဟု ဆိုလိုသည်)။

(၃) ပြန်ပေးသော သူတို့အားသာ ပေးရမည်။ (= မိမိအိမ်က ငှါးရမ်းသွားစေ ပစ္စည်းများကို တဖန်ပြန်၍ မှန်မှန်ပေးသော သူတို့အားသာလျှင် နောက်ထပ်တဖန် ငှါးရမ်းရမည်ဟု ဆိုလိုသည်)။

(၄) ပြန်မပေးသော သူတို့အား မပေးရ။ (= မိမိ အိမ်က ငှါးရမ်းသွားသော ပစ္စည်းများကို တဖန်ပြန်၍ မှန်မှန်မပေးသူတို့အား နောက်ထပ်တဖန် ငှါးရမ်းမှု မပြုရ ဟု ဆိုလိုသည်)။

(၅) ပေးသော်၎င်း၊ မပေးသော်၎င်း ပေးရမည်။ (= ဆင်းရဲနွမ်းပါးသော ဆွေမျိုးမိတ်သင်္ဂဟများ မိမိ အိမ်သို့ ရောက်လာကြလျှင် ထိုသူများက တဖန်ပြန်၍

ပေးနိုင်သည်ဖြစ်စေ၊ မပေးနိုင်သည်ဖြစ်စေ ထို ဆင်းရဲ နွမ်းပါးသောဆွေမျိုး မိတ်သင်္ဂဟများအား ဧကန်ပေးသင့် ၏ဟု ဆိုလိုသည်။

(၆) ချမ်းသာစွာ ထိုင်နေရမည်။ (= ယောက္ခမ လင်သားတို့ကို မြင်လျှင် အလျင်ကိုယ်က ထရမည်၊ ယင်းသို့ ထရမည့်နေရာ၌ ကိုယ်ကထိုင်နေရန် မသင့်လျော်ဟု ဆိုလို သည်)။

(၇) ချမ်းသာစွာ စားရမည်။ (= ယောက္ခမ လင် သားတို့၏ အလျင် မိမိက မစားမူ၍ ထိုသူများကို အလျင် ကျွေးမွေးပြီးလျှင် အိမ်သူအိမ်သားအားလုံး အစာထမင်း အစေ့အင ရ၊ မရကို သိအောင်စိစစ်ပြီး နောက်မှ မိမိက စားရမည်ဟု ဆိုလိုသည်)။

(၈) ချမ်းသာစွာ အိပ်ရမည်။ (= ယောက္ခမ လင် သားတို့၏ အလျင် မိမိက အိပ်ရာပေါ်သို့ တက်၍ မအိပ်ရ၊ ထို သူတို့အတွက် ပြုသင့်သောဝတ်ကြီး ဝတ်ငယ်များကို ပြုပြီးနောက်မှ မိမိက အိပ်ရမည်ဟု ဆိုလိုသည်)။

(၉) မီးကို ရှိသေစွာ ပြုစုလုပ်ကျွေးရမည်။ (= ယောက္ခမလင်သားတို့ကို မီးပုံကြီးကဲ့သို့၎င်း၊ အဆိပ်ထန် ပြင်း မြွေနဂါးမင်းကဲ့သို့၎င်း အောက်မေ့ မှတ်ထင်ကာ ရှိသေစွာ ကြည့်ရှုရမည်၊ မျက်စောင်းထိုး မျက်မှောင်ကျိုး ၍ မရှိမသေ မကြည့်ရဟု ဆိုလိုသည်)။

(၁၀) အိမ်တွင်းနတ်တို့ကို ရှိခိုးရမည်။ (= ယောက္ခမ လင်သားတို့ကို အိမ်ဦးနတ်အဖြစ်ထား၍ ကိုးစားရှိသေ ရမည်ဟု ဆိုလိုသည်)။

ဤကဲ့သို့ ဓနုဇယသူဌေးကြီးက သမီးဝိသာခါအား ဩဝါဒပေး သည့် နည်းအတိုင်းပင် အဆုံးအမ ဩဝါဒ ဆယ်ချက်တို့ကို ပေး၍—

“ရောက်ရာအရပ်၌ကျွန်ုပ်၏သမီး စူဠသုဘဒ္ဒါ၏ အပြစ် ဖြစ်ပေါ်ခဲ့သော် အမောင်တို့ တရားလမ်းအတိုင်း သုတ် သင်ဆုံးဖြတ်ရှင်းလင်းရမည်” —

ဟု ပြောဆိုမှာတမ်းကာ သူကြွယ်ပညာရှိရှစ်ယောက်တို့ကို အာမ ခံပုဂ္ဂိုလ်များအဖြစ် ထည့်လိုက်၍ သမီးစူဠသုဘဒ္ဒါအား ဥဂ္ဂသူဌေး အိမ်သို့ လွှတ်လိုက်ရမည့်နေ့၌ မြတ်စွာဘုရားအမှူးပြုသော ရဟန်း သံဃာအား ကြီးစွာသော အလှူဒါနကို ပေးလှူ၍ ရှေးဘဝက မိမိ သမီးပြုခဲ့သော ကောင်းမှုကုသိုလ်တို့၏ အကျိုးပေးတင့်တယ်ပုံကို လူအပေါင်းအား ထင်ရှားပြသကဲ့သို့ ကြီးစွာသော အဆောင် အယောင်အခမ်းအနားဖြင့် သမီးစူဠသုဘဒ္ဒါကို ဥဂ္ဂသူဌေးအိမ်သို့ လွှတ်လိုက်လေ၏။

စူဠသုဘဒ္ဒါသူဌေးသမီး အစဉ်သဖြင့် ဥဂ္ဂမြို့သို့ ရောက်သော အခါ၌ ယောက္ခမတအိမ်လုံးနှင့်တကွ မြို့သူမြို့သား လူအများသည် ခရီးဦးကြိုဆိုမှု ပြုကြလေ၏။ စူဠသုဘဒ္ဒါသည်လည်း မိမိ၏ဘုန်းကံ အသရေ၏တင့်တယ်ပုံကို ထင်ရှားစိမ့်သောငှါ ဝိသာခါသူဌေး သမီးကဲ့သို့ တမြို့လုံးအား မိမိကိုယ်ကိုပြလျက် ရထားထက်၌ ရပ် တည်၍ မြို့တွင်းသို့ဝင်ပြီးသော် မြို့သူမြို့သားတို့က ပို့သအပ်သော လက်ဆောင်ပဏ္ဏာများကို လက်ခံကာ ထိုထိုမြို့သူမြို့သားတို့ထံ ဂုဏ်ဒြပ်နှင့် ထပ်မံလိုက်လျှောအောင် လက်ဆောင်တုံ့တဖန် ပြန် လည်ပေးပို့လျက် တမြို့လုံးကို မိမိ၏အလိမ္မာဂုဏ်တို့ဖြင့် တစပ် တည်း ဖွဲ့စပ်မိအောင် ပြုလေ၏။

အထူးအားဖြင့် စူဠသုဘဒ္ဒါ၏ ယောက္ခမ(မိစ္ဆာဒိဋ္ဌိ)ဥဂ္ဂသူဌေး သည် မိမိအိမ်ဝယ် မင်္ဂလာပွဲသဘင် ဆင်ယင်ကျင်းပသောနေ့ အစရှိသည်တို့၌ အစေ့လက (= အဝတ်မလွှမ်းသည့်တက္ကတွန်း) ဆရာကြီးများအား ပူဇော်သက္ကာရမှု ပြုသည်ရှိသော် “ငါ့ချွေးမ သည် လာရောက်ကာ ငါတို့၏ ဆရာရဟန်းများကို ရှိခိုးလှည့် လော့”ဟု လူလွှတ်၍ ခေါ်စေလေ၏။ စူဠသုဘဒ္ဒါသည် ရှက် သဖြင့် အဝတ်မလွှမ်း = တက္ကတွန်းတို့ကို မကြည့်ဝံ့ရကား ထို ပူဇော်ရာဌာနသို့ မသွားလို့ပဲ ငြင်းဆန်ပယ်ရှားခဲ့လေ၏။

ဥဂ္ဂသူဌေးသည် ချွေးမစူဠသုဘဒ္ဒါကို အဖန်ဖန် လူလွှတ်၍ခေါ် စေသော်လည်း စူဠသုဘဒ္ဒါက ငြင်းဆန်မြဲငြင်းဆန် ပယ်ရှားမြဲ ပယ်ရှားအပ်ရကား အမျက်ပြင်းစွာထွက်၍ “အမောင်တို့...သင် တို့သည် ထိုစူဠသုဘဒ္ဒါကို အိမ်မှဆွဲဝင် နှင်ထုတ်ကြလော့” ဟု ပြောဆိုလေ၏။ စူဠသုဘဒ္ဒါသည် “ငါ့အပေါ်မှာ အကြောင်း မဟုတ်သဖြင့် အပြစ်တင်ခြင်းငှါ မတတ်နိုင် = အပြစ်တင်သည် ကို ငါမခံနိုင်” ဟု ကြံစည်ပြီးလျှင် အာမခံ ထည့်လိုက်သော သူကြွယ်ပညာရှိရှစ်ယောက်တို့ကို အခေါ်ခိုင်း၍ ထိုအကြောင်းကို မျက်နှာစုံညီ တင်ပြပြောဆိုလေ၏။ ထိုသူကြွယ်ပညာရှိရှစ်ယောက် တို့သည် စူဠသုဘဒ္ဒါ၏ လုံးဝ အပြစ်မရှိသည်၏အဖြစ်ကို သိရှိကြ ပြီးသော် ဥဂ္ဂသူဌေးကို စူဠသုဘဒ္ဒါမှာ တစုံတရာ အပြစ်မရှိ ကြောင်းကို ပြောကြားသိစေကြကုန်၏။

ဥဂ္ဂသူဌေးသည် “ရှင်မ...ဤစူဠသုဘဒ္ဒါသည် ငါ၏ ဆရာ ရဟန်းတို့ကို ‘အရှက်မရှိသူများ’ ဟု ပြောဆိုကာ ရှိမခိုးခဲ့ချေ” ဟု မိမိ၏ သူဌေးကတော်အား ပြောကြားလေ၏။ သူဌေးကတော် ကြီးသည် “ဤချွေးမစူဠသုဘဒ္ဒါ၏ ဆရာရဟန်းများကား ဘယ်လို ရဟန်းများ ဖြစ်ကြသနည်း၊ ဤစူဠသုဘဒ္ဒါသည် သူ၏ဆရာ ထို ရဟန်းများကို အလွန်အမင်း ချီးမွမ်းပြောဆိုတိ၏” ဟု ကြံစည်၍ စူဠသုဘဒ္ဒါကို မိမိထံမှောက် အရောက်ခေါ်စေပြီးလျှင်—

ကိဒိသာ သမဏာ တုယံ၊
 ဗာဠံ ခေါ နေ ပသံသသိ။
 ကိံ သီလာ ကိံ သမာစာရာ၊
 တံ မေ အက္ခာဟိ ပုစ္ဆိတာ။

(သုဘဒ္ဒေ = ငါတို့ချွေးမ စူဠသုဘဒ္ဒါ...)။ တုယံ = သင်၏။ သမဏာ = ကိုးကွယ်ရာပြဋ္ဌာန်း ဆရာရဟန်း တို့သည်။ ကိဒိသာ = ဘယ်သို့ရှုအပ် အကျင့်မြတ်ဂုဏ်နှင့် ပြည့်စုံကြသနည်း။ (တံ = သင်သည်)။ နေ = ထိုရဟန်း ဝေါတမနှင့်တကွ တပည့်သာဝကရဟန်းတို့ကို။ ဗာဠံ =

အလွန်အမင်း အပြင်းအထန်။ ပသံသယိ = ချီးမွမ်းစကား ပြောကြားတိ၏။ (တေ = ထိုသင့်ဆရာ ရဟန်းဂေါတမ နှင့်တကွ တပည့်သာဝက ရဟန်းတို့သည်)။ ကိံသီလာ = ဘယ်သို့ထူးတုံ အလေ့ရုဏ်နှင့် ပြည့်စုံကြသနည်း။ ကိံသမာစာရာ = ဘယ်လိုထူးလင့် ကိုယ်အကျင့်နှင့် ပြည့်စုံ ကြသနည်း။ ပုစ္ဆိတာ = ငါမေးအပ်သောသင်သည်။ တံ = ထိုအကြောင်းကို။ မေ = ငါ့အား။ အက္ခာဟိ = အဖြေ စကား အမှန်အတိုင်း ပြောကြားလော့” —

ဟူ၍ ပြောဆိုမေးမြန်းလေ၏။

ထိုအခါ စူဠသုဘဒ္ဒါသည် သူဌေး ကတော်ကြီးအား မြတ်စွာ ဘုရားနှင့်တကွ တပည့်သာဝက ရဟန်းတို့၏ ရုဏ်ကျေးဇူးတို့ကို ထင်ရှားစွာ ဖော်ပြလိုသည်ဖြစ်၍ ဤဆိုလတ္တံ့သော ဂါထာတို့ကို ရွတ်ဆိုဖြေကြားလေ၏—

သန္တိန္ဒြိယာ သန္တမာနသာ၊
 သန္တိ တေသံ ဂတံ ဌိတံ။
 ဩက္ခိတ္တစက္ခူ မိတဘာဏီ၊
 တာဒိသာ သမဏာ မမ။ (၁)

(အယျေ = ယောက္ခမတွင်ခေါ် သူဌေးကတော်....)။ မမ = ကျွန်တော်မ၏။ (အာစရိယာ = ဆရာသခင် ကျေးဇူးရှင် ဖြစ်တော်မူကြသည့် မြတ်စွာဘုရားနှင့်တကွ တပည့်သာဝက ရဟန်းတော်တို့သည်)။ သန္တိန္ဒြိယာ = သူဌေးကတော်ကြီးတို့၏ ကိုးကွယ်ရာ ဆရာတက္ကတွန်းများ ကဲ့သို့ ဖောက်ပြားလျှပ်ပေါ်ခြင်း အလျှင်းမရှိ ပကတိတည် ငြိမ်သော ဣန္ဒြေနှင့် ပြည့်စုံတော်မူကြကုန်၏။ သန္တမာနသာ = ကိလေသာဟူ အပူမလိမ်း အေးငြိမ်းသော စိတ်ရှိတော် မူကြကုန်၏။ (တေန = ထို့ကြောင့်)။ တေသံ = ထို အကျွန်ုပ်၏ဆရာ မြတ်စွာဘုရားနှင့်တကွ တပည့်သာဝက ရဟန်းတော်တို့၏။ ဂတံ = ပခုစက်ပန်း တြုချိမြန်းခြင်း

သည်၎င်း။ ဌိတံ = ရွှေစက်စုံညီ ရပ်တည်ခြင်းသည်၎င်း။
 သန္တံ = ဖူးမြင်သူသဒ္ဓါတက်အောင် ငြိမ်သက်တည်ကြည်
 လှပေ၏။ (တေ = ထိုအကျွန်ုပ်၏ဆရာ မြတ်စွာဘုရားနှင့်
 တကွ တပည့်သာဝက ရဟန်းတော်တို့သည်)။ ဩက္ခိတ္တ-
 စက္ခု = ထမ်းပိုးတပြန် မလွန်စေရ ကြည့်ရှုကြသဖြင့်ချအပ်
 သော မျက်လွှာရှိတော်မူကြကုန်၏။ မိတဘာဏီ = အချိန်
 ကာလ ဌာနနှင့်ကိုက်ညီ အတိုင်းအရှည်နှင့် ယှဉ်သော
 စကားကို ပြောကြားလေ့ရှိကုန်၏။ မမ သမဏာ = ကျွန်
 တော်မ၏ဆရာ မြတ်စွာဘုရားနှင့်တကွ တပည့်သာဝက
 ရဟန်းတော်တို့သည်။ တာဒိသာ = ထိုသို့ ရှုအပ်တုံ
 ကြည်ညိုဖွယ်အကျင့်ဂုဏ်နှင့် ပြည့်စုံတော်မူကြကုန်၏။ (၁)

ကာယကမ္မံ သုစီ နေသံ၊
 ဝါစာကမ္မံ အနာဝိလံ။
 မနောကမ္မံ သုဝိသုဒ္ဓံ၊
 တာဒိသာ သမဏာ မမ။ (၂)

(အယျေ = ယောက္ခမတွင်ခေါ် သူဌေးကတော်....)။
 နေသံ = ထိုကျွန်တော်မ၏ဆရာ မြတ်စွာဘုရားနှင့်တကွ
 တပည့်သာဝကရဟန်းတော်တို့၏။ ကာယကမ္မံ = ကိုယ်
 ဖြင့် ပြုဖန် ကာယကံမှု အစုစုသည်။ သုစီ = အကုသိုလ်
 ညစ် အပြစ်မတွယ် စင်ကြယ်သန့်ရှင်းလှပေ၏။ ဝါစာကမ္မံ =
 နှုတ်ဖြင့်မြွက်ဖန် ဝါစာကံမှု အစုစုသည်။ အနာဝိလံ = အကု
 သိုလ်ဟူ မှုအညစ်စု နောက်ကျခြင်းမရှိ ပကတိကြည်လင်
 လှပေ၏။ မနောကမ္မံ = စိတ်ဖြင့်ကြံဖန် မနောကံမှု အစုစု
 သည်။ သုဝိသုဒ္ဓံ = ဒုစရိုက်မှုလှေး အညစ်အကြေးတို့မှ
 ကင်းဝေးစင်ကြယ်လှပေ၏။ မမ သမဏာ = ကျွန်တော်မ
 ၏ ဆရာ မြတ်စွာဘုရားနှင့်တကွ တပည့်သာဝကရဟန်း
 တော်တို့သည်။ တာဒိသာ = ထိုသို့ ရှုအပ်တုံ ကြည်ညိုဖွယ်
 အကျင့်ဂုဏ်နှင့် ပြည့်စုံတော်မူကြကုန်၏။ (၂)

ဝိမလာ သင်္ခမုတ္တာဘာ၊
 သုဒ္ဓါ အန္တရမာဟိရာ။
 ပုဏ္ဏာ သုဒ္ဓေဟိ ဓမ္မေဟိ၊
 တာဒိသာ သမဏာ မမ။ (၃)

(အယျေ = ယောက္ခမတွင်ခေါ် သူဌေးကတော်....။
 တေ = ထို ကျွန်တော်မ၏ဆရာ မြတ်စွာဘုရားနှင့်တကွ
 တပည့်သာဝက ရဟန်းတော်တို့သည်)။ သင်္ခမုတ္တာဘာ
 = ခရုသင်းနှယ် ပုလဲသွယ်ကဲ့သို့။ ဝိမလာ = ကိလေသာ
 အညစ်အကြေး ကင်းဝေး စင်ကြယ်တော်မူကြကုန်၏။
 အန္တရမာဟိရာ = အတွင်းအပ နှစ်ဌာနလုံးတို့ပင်။ သုဒ္ဓါ
 = အပြစ်ဟူ၍ မြူမရှိလျှင်း သန့်ရှင်းစင်ကြယ်တော်မူကြကုန်
 ၏။ သုဒ္ဓေဟိ ဓမ္မေဟိ = သန့်ရှင်းစင်ကြယ် သုံးသွယ်သော
 သိက္ခာတရားတို့နှင့်။ ပုဏ္ဏာ = ဝန်းကျင်ကိုလုံ ပြည့်စုံတော်
 မူကြကုန်၏။ မမ သမဏာ = ကျွန်တော်မ၏ဆရာ မြတ်စွာ
 ဘုရားနှင့်တကွ တပည့်သာဝက ရဟန်းတော်တို့သည်။
 တာဒိသာ = ထိုသို့ရှုအပ်တုံ ကြည်ညိုဖွယ်အကျင့်ဂုဏ်နှင့်
 ပြည့်စုံတော်မူကြကုန်၏။ (၃)

လာဘေန ဥန္နတော လောကော၊
 အလာဘေန စ ဩနတော။
 လာဘာလာဘေန ဧကဋ္ဌာ၊
 တာဒိသာ သမဏာ မမ။ (၄)

(အယျေ = ယောက္ခမတွင်ခေါ် သူဌေးကတော်....)။
 လောကော = လောကရှိသူ လူအပေါင်းသည်။ လာဘေ-
 န = ပယောဂသမ္ပတ္တိနှင့် မိမိပြုခဲ့သော ကုသိုလ်ကံ = နှစ်
 တန်အကြောင်း စုပေါင်းဖန်လျှင်း လာဘ်ရခြင်းကြောင့်။
 ဥန္နတော = မာန်တံခွန်ထူ တလူလူတက်ကြပေ၏။ အလာ-
 ဘေန စ = ပယောဂဝိပတ္တိနှင့် မိမိပြုခဲ့သောအကုသိုလ်ကံ
 = နှစ်တန်အကြောင်း စုပေါင်းဖန်လျှင်း လာဘ်မရခြင်း
 ကြောင့်ကား။ ဩနတော = အောက်ကျ နောက်ကျ

စိတ်ကန္ဓမ်းညှိုး ငုံ့လျှိုး၍နေတတ်၏။ (တေ = ထိုကျွန်တော် မ၏ဆရာ မြတ်စွာဘုရားနှင့်တကွ တပည့်သာဝကရဟန်း တော်တို့သည်)။ လာဘာလာဘေန = လာတ်ကိုရခြင်း၊ မရခြင်းဟူသော အကြောင်းနှစ်ပါး ကြောင့်။ ဧကဋ္ဌာ = ဖောက်ပြန်တုန်လှုပ်ခြင်း အလျှင်းမရှိ ပကတိတည်ကြည် တော်မူကြကုန်၏။ မမ သမဏာ = ကျွန်တော်မ၏ဆရာ မြတ်စွာဘုရားနှင့်တကွ တပည့်သာဝက ရဟန်းတော် တို့သည်။ တာဒိသာ = ထိုသို့ရှုအပ်တုံ ကြည်ညိုဖွယ်အကျင့် ဂုဏ်နှင့် ပြည့်စုံတော်မူကြကုန်၏။ (၄).

ယသေန ဥန္နတော လောကော၊
 အယသေန စ သြနတော။
 ယသာယသေန ဧကဋ္ဌာ၊
 တာဒိသာ သမဏာ မမ။ (၅)

(အယေျ=ယောက္ခမတွင်ခေါ် ဒိုသူဌေးကတော်....)။ လောကော = လောကရှိသူ လူအပေါင်းသည်။ ယသေန = ပယောဂသမ္ပတ္တိနှင့် မိမိပြုခဲ့သော ကုသိုလ်ကံ = နှစ် တန်အကြောင်း စုပေါင်းဖန်လျှင်း အခြံအရံများခြင်း ကျော် စောခြင်းကြောင့်။ ဥန္နတော = မာန်တံခွန်ထူ တလူလူ တက်ကြပေ၏။ အယသေန စ = ပယောဂဝိပတ္တိနှင့် မိမိ ပြုခဲ့သောအကုသိုလ်ကံ = နှစ်တန်အကြောင်း စုပေါင်းဖန် လျှင်း အခြံအရံနည်းပါးခြင်း ဂုဏ်သတင်း ယုတ်လျော့ခြင်း ကြောင့်ကား။ သြနတော = အောက်ကျနေောက်ကျ စိတ် ကန္ဓမ်းညှိုး ငုံ့လျှိုး၍နေတတ်၏။ (တေ = ထိုကျွန်တော်မ၏ ဆရာ မြတ်စွာဘုရားနှင့်တကွ တပည့်သာဝကရဟန်းတော် တို့သည်)။ ယသာယသေန = အခြံအရံများခြင်း၊ အခြံ အရံနည်းခြင်း (တနည်း) ဂုဏ်သတင်း ကျော်စောခြင်း၊ ဂုဏ်သတင်းယုတ်လျော့ခြင်း = ကြောင်းနှစ်သင်းကြောင့်။ ဧကဋ္ဌာ = ဖောက်ပြန်တုန်လှုပ်ခြင်း အလျှင်းမရှိ ပကတိ တည်ကြည်တော်မူကြကုန်၏။ မမ သမဏာ = ကျွန်တော်

မ၏ဆရာ မြတ်စွာဘုရားနှင့်တကွ တပည့်သာဝကရဟန်း
တော်တို့သည်။ တာဒိသာ = ထိုသို့ရှုအပ်တုံ ကြည်ညိုဖွယ်
အကျင့်ဂုဏ်နှင့် ပြည့်စုံတော်မူကြကုန်၏။ (၅)

ပသံသာယုန္နတော လောကော၊
နိန္ဒာယာပိ စ ဩနတော။
သမာ နိန္ဒာပသံသာသု၊
တာဒိသာ သမဏာ မမ။ (၆)

(အယျေ = ဥဂ္ဂဘရိယာ သညာတွင်ခေါ် ဒိုသုဋ္ဌေး
ကတော်....)။ လောကော = လောကရှိသူ လူအပေါင်း
သည်။ ပသံသာယ = ပယောဒဂသမ္ပတ္တိနှင့် မိမိပြုခဲ့သော
ကုသိုလ်ကံ = နှစ်တန်အကြောင်း စုပေါင်းဖန်လျှင်း အချိုး
မွမ်းခံရခြင်းကြောင့်။ ဥန္နတော = မာန်တံခွန်ထူ တလူလူ
တက်ကြပေ၏။ နိန္ဒာယာပိ စ = ပယောဂဝိပတ္တိနှင့် မိမိ
ပြုခဲ့သော အကုသိုလ်ကံ = နှစ်တန်အကြောင်း စုပေါင်း
ဖန်လျှင်း အကဲ့ရဲ့ခံရခြင်းကြောင့်ကား။ ဩနတော =
အောက်ကျ နောက်ကျ ဖိတ်ကနွမ်းညှိုး ငုံ့လျှိုး၍နေတတ်
၏။ (တေ = ထိုကျွန်တော်မ၏ ဆရာ မြတ်စွာဘုရားနှင့်
တကွ တပည့်သာဝကရဟန်းတော်တို့သည်)။ နိန္ဒာပသံ-
သာသု = အကဲ့ရဲ့ခံရခြင်း၊ အချိုးမွမ်းခံရခြင်း ကြောင်းနှစ်
သင်းတို့ကြောင့်။ သမာ = ဖောက်ပြန် တုန်လှုပ်ခြင်း
အလျှင်းမရှိ ပကတိ တူညီတော်မူကြကုန်၏။ မမ သမဏာ
= ကျွန်တော်မ၏ ဆရာ မြတ်စွာဘုရားနှင့်တကွ တပည့်
သာဝကရဟန်းတော်တို့သည်။ တာဒိသာ = ထိုသို့ရှုအပ်တုံ
ကြည်ညိုဖွယ်အကျင့်ဂုဏ်နှင့် ပြည့်စုံတော်မူကြကုန်၏။ (၆)

သုခေန ဥန္နတော လောကော၊
ဒုက္ခေနာပိ စ ဩနတော။
အကမ္မာ သုခဒုက္ခသု၊
တာဒိသာ သမဏာ မမ။ (၇)

(အယျေ = ဥဂ္ဂမြို့ပေါ် သူဌေးကတော် ဟု အကျော်
 ဘွဲ့ချီး ယောက္ခမကြီး.....)။ လောကော = လောကရှိသူ
 လူအပေါင်းသည်။ သုခေန = ပယောဂသမ္ပတ္တိနှင့် မိမိ
 ပြုခဲ့သောကုသိုလ်ကံ = နှစ်တန်အကြောင်း စုပေါင်း
 ဖန်လျှင်း ချမ်းသာခြင်းကြောင့်။ ဥန္နတော = မာန်တံခွန်တူ
 တလူလူတက်ကြပေ၏။ ဒုက္ခေနာပိ စ = ပယောဂဝိပတ္တိ
 နှင့် မိမိပြုခဲ့သော အကုသိုလ်ကံ = နှစ်တန် အကြောင်း
 စုံပေါင်းဖန်လျှင်း ဆင်းရဲခြင်းကြောင့်ကား။ ဩနတော =
 အောက်ကျ နောက်ကျ စိတ်ကနွမ်းညှိုး ငုံ့လျှိုး၍နေတတ်
 ၏။ (တေ = ထိုကျွန်တော်မ၏ ဆရာ မြတ်စွာဘုရားနှင့်
 တကွ တပည့် သာဝက ရဟန်းတော်တို့သည်)။ သုခ-
 ဒုက္ခေသု = ချမ်းသာခြင်း၊ ဆင်းရဲခြင်း ကြောင်းနှစ်သင်းတို့
 ကြောင့်။ အကမ္မာ = ဖောက်ပြန်တုန်လှုပ်ခြင်း အလျှင်းမရှိ
 ပကတိ တည်ကြည်တော်မူကြကုန်၏။ မမ သမဏာ =
 ကျွန်တော်မ၏ ဆရာ မြတ်စွာဘုရားနှင့် တကွ တပည့်
 သာဝကရဟန်းတော်တို့သည်။ တာဒိသာ = ထိုသို့ရှုအပ်
 တုံ ကြည်ညိုဖွယ် အကျင့်ဂုဏ်နှင့် ပြည့်စုံတော်မူကြကုန်
 ၏။ (၇)

စူဠသုဘဒ္ဒါ ချွေးမ-လိမ္မာသည် ဤသို့အစရှိသော ဂုဏ်ကျေးဇူး
 စကားတို့ဖြင့် ယောက္ခမ သူဌေးကတော်ကြီးကို နှစ်သက်အားရ
 စေလေ၏။ ထိုအခါ သူဌေးကတော်ကြီးက “သင်၏ဆရာ မြတ်စွာ
 ဘုရားနှင့်တကွ တပည့်သာဝကရဟန်းတို့ကို ငါတို့အားလည်း
 ပြခြင်းငှါ စွမ်းနိုင်ပါအံ့လော” ဟု ချွေးမ စူဠသုဘဒ္ဒါကို မေး၍
 စူဠသုဘဒ္ဒါကလည်း “တတ်စွမ်းနိုင်ပါ၏” ဟု ပြောဆို အပ်လေ
 သော် ယောက္ခမ သူဌေးကတော်ကြီးသည် “ထိုသို့ဖြစ်လျှင် သင့်
 ဆရာရဟန်းတို့ကို ငါတို့ မြင်နိုင်အောင် စီရင်ပြုလုပ်လော့” ဟု
 ခွင့်ပြုစကား ပြောကြားလေ၏။

စူဠသုဘဒ္ဒါသည် “ကောင်းပါပြီ” ဟု ဝန်ခံ၍ မြတ်စွာဘုရား
 အမှူးပြုသော ရဟန်းသံဃာအတွက် ကြီးစွာသော အလှူဝတ္ထု

များကို စီမံပြီးလျှင် ပြာသာဒ်မ အထက်အပြင်၌ ရပ်တည်၍ ဇေတဝန်ကျောင်းတိုက်တော်ဖက်သို့ မျက်နှာရှေးရှုမူလျက် တည်ခြင်း ငါးပါးဖြင့် ရှိသေစွာ ရှိခိုးပြီးလျှင် မြတ်စွာဘုရားရှင်၏ အရဟံ အစရှိသော ကျေးဇူးဂုဏ်တော်တို့ကို ဆင်ခြင်အောက်မေ့၍ နံ့သာ ဖြင့် ထုံအပ်သော ပန်း၊ အခိုးတိုင်တို့ဖြင့် ပူဇော်လျက်—

“ဘုန်းတော်ကြီးသော မြတ်စွာဘုရား...တပည့်တော်မ သည် နက်ဖြန် ကောင်းမှုကုသိုလ်အလို့ငှါ မြတ်စွာဘုရား အမှူးပြုသော ရဟန်းသံဃာကို ပင့်ဖိတ်ပါ၏။ လူနတ်တို့၏ ဆရာ မြတ်စွာဘုရားသည် ဤယခု စေလွှတ်လိုက်သော မုလေး (မြတ်လေး) ပန်းအမှတ်ဖြင့် တပည့်တော်မ = စူဠ သုဘဒ္ဒါက ပင့်ဖိတ်လိုက်ကြောင်းကို ကောင်းစွာသိတော် မူပါစေသတည်း” —

ဟု အဓိဋ္ဌာန်မူ ပြုပြီးလျှင် မုလေးပန်း (၁) ရှစ်ဆုပ်တို့ကို ကောင်း ကင်၌ ပစ်လွှင့်လိုက်လေသည်။ မုလေးပန်းများသည် ကောင်းကင် ခရီးဖြင့် လိပ်ပြာကလေးများပမာ ဝဲပျံကာသွားကြ၍ ဇေတဝန် ကျောင်းတိုက်ဝယ် ပရိသတ်လေးပါး၏ အလယ်၌ တရားဟော တော်မူနေဆဲဖြစ်သော မြတ်စွာဘုရားရှင်၏ အထက်တွင် ပန်း မျက်နှာကြက်ဖြစ်ကြကာ ရပ်တည်ကြလေကုန်၏။

ထိုခဏ၌ အနာထပိဏ်သူဌေးသည်လည်း တရားစကားကို ကြားနာပြီး၍ နက်ဖြန် ကောင်းမှု ကုသိုလ်အလို့ငှါ မြတ်စွာဘုရား ရှင်ကို ပင့်ဖိတ်လေ၏။ မြတ်စွာဘုရားရှင်သည် “ဒါယကာသူဌေး... ငါဘုရားသည် နက်ဖြန် ကောင်းမှု ကုသိုလ်အလို့ငှါ ဆွမ်းကို လက်ခံပြီးသား ဖြစ်ခဲ့ပြီ” ဟု မိန့်တော်မူ၍ အနာထပိဏ်သူဌေး ကြီးက “ဘုန်းတော်ကြီးသော မြတ်စွာဘုရား...တပည့်တော်ထက် ရှေးကျ၍ လာရောက်ပင့်ဖိတ်သူ တလူမျှမရှိပါ။ အရှင်ဘုရားတို့ သည် အဘယ်သူ၏ ဆွမ်းကို လက်ခံအပ်ပြီး ဖြစ်ပါသနည်း” ဟု မေးလျှောက်အပ်လေသော် “ဒါယကာသူဌေး ... ငါဘုရားကို စူဠသုဘဒ္ဒါက ပင့်ဖိတ်အပ်ပြီး ဖြစ်လေပြီ” ဟု မိန့်တော်မူ၍ အနာ- တပိဏ်သူဌေးကြီးက “ဘုန်းတော်ကြီးသော မြတ်စွာဘုရား...

တပည့်တော်၏သမီး စုဠသုဘဒ္ဒါသည် ဤသာဝတ္ထိပြည်မှ အလွန်
ဝေးကွာသည့် ယူဇနာ (၁၂၀) တရာနှစ်ဆယ်ထက်ဝယ် ဥဂ္ဂမြို့၌
နေထိုင်သည် မဟုတ်ပါလော”ဟု တဖန်ထပ်၍ မေးလျှောက်အပ်
လေသော် မြတ်စွာဘုရားရှင်သည်—

“အိမ်း ဟုတ်ပေ၏ ဒါယကာသုဋ္ဌေး……၊ မှန်၏—
သူတော်ကောင်းတို့သည် ခရီးယူဇနာဝေးခြားရာ အရပ်၌
နေကြကုန်သော်လည်း ငါဘုရား၏ ထံပါးရွှေမှောက်ဝယ်
ရပ်တည်ကြကုန်သကဲ့သို့ ထင်ရှားကုန်၏”—

ဟု မိန့်တော်မူပြီးလျှင် ဤဆိုလတ္တံ့သော တရားဂါထာကို ဟော
ကြားတော်မူလေ၏—

ဒုရေ သန္တော ပကာသေန္တိ၊
ဟိမဝန္တောဝ ပဗ္ဗတော။
အသန္တေတ္ထ န ဒိဿန္တိ၊
ရတ္ထိံ ခိတ္တာ ယထာ သရာ။

(ဂဟပတိ = ဇေတဝန် ကျောင်းဒါယကာ အနာ-
ထပိဏ်သုဋ္ဌေး……)။ သန္တော = အဓိကာရ (= အထိ
ကာရ)ပုညကောင်းမှု ကုသိုလ်အရှင် စိတ်နှလုံးဖြူလွင်သည့်
သူတော်စင်တို့သည်။ ဒုရေ = ခရီးယူဇနာ ဝေးခြားရာ
အရပ်၌။ ဌိတာပိ = တည်ကုန်သော်လည်း။ ဟိမဝန္တော
ပဗ္ဗတောဝ = ဟိမဝန္တာတောင်ကြီးကဲ့သို့။ ပကာသေန္တိ
= ဘုရားရှင်တို့၏ ဉာဏ်ဝယ် ဌာနနီးကပ် ရပ်တည်ကြ
သည့်အလား ထင်ရှားပေကုန်၏။ အသန္တော = ရဟန်း
နှင့်လူ မိုက်သောသူတို့သည်။ ဧတ္ထ = ဤ ငါဘုရား၏
ထံပါးချဉ်းကပ် အနီးအရပ်၌။ ဌိတာပိ = တည်ကုန်သော်
လည်း။ ရတ္ထိံ = သန်းခေါင်, လကွယ်, တေအုပ်လယ်နှင့်
ရှစ်နယ်တိမ်တိုက် လွှမ်းမိုးခိုက်ဟု = အမိုက်အပြား အင်္ဂါ
လေးပါးရှိသော ညဉ့်၌။ ခိတ္တာ = ပစ်လွှင့်အပ်ကုန်သော
သရာ ယထာ = မြှားတို့ကဲ့သို့။ န ဒိဿန္တိ = မဂ်ဖိုလ်ရရန်

ပြုခဲ့ဖန်သည် ရှေးကံဥပ-နိဿယတရား လွန်ခေါင်းပါး
သဖြင့် ဘုရားရှင်တို့ဉာဏ်ဝဝယ် စိုးစဉ်းမျှမထင်ကြကုန်။

ဒေသနာနိဂုံး ဆုံးလတ်သောအခါ များစွာသောသူတို့သည်
သောတာပတ္တိဖိုလ်အစရှိသည်တို့သို့ ရောက်ဆိုက်ကြလေကုန်၏။

ဝိသကြိုဖန်ဆင်းအပ်အည့် ပြာသာဒ်ငါးရာတို့ဖြင့်
ဥဂ္ဂမြို့သို့ ကြွတော်မူခြင်း

သိကြားမင်းသည် “မြတ်စွာဘုရားရှင်က စူဠသုဘဒ္ဒါ၏ ဖိတ်
ကြားချက်ကို လက်ခံအပ်လေပြီ” ဟု သိရှိ၍ ဝိသကြိုနတ်သားကို
“အမောင်ဝိသကြို အထွတ်တပ်သည့် ပြာသာဒ် ငါးရာတို့ကို
ဖန်ဆင်း၍ နက်ဖြန်ခါ၌ မြတ်စွာဘုရားအမှူးပြုသော ရဟန်း
သံဃာကို ဥဂ္ဂမြို့သို့ အမောင်ပင့်ဆောင်ရမည်” ဟု စေခိုင်းလေ၏။
ဝိသကြိုနတ်သားသည် နောက်တနေ့၌ အထွတ်တပ်သော
ပြာသာဒ်ငါးရာတို့ကို ဖန်ဆင်း၍ ဇေတဝန်ကျောင်းတိုက်တော်
တံခါးဝ၌ ရပ်တည်လာလေ၏။

မြတ်စွာဘုရားရှင်သည် လက်ရွေးစင် ရဟန္တာငါးရာတို့ကို
နောက်ပါခေါ်တော်မူ၍ အခြံအရံ ရဟန္တာငါးရာတို့နှင့်တကွ
ဝိသကြိုဖန်ဆင်းအပ်သည့် ပြာသာဒ်ငါးရာတို့၌ အသီးအသီး ထိုင်
တော်မူကြ၍ ဥဂ္ဂမြို့သို့ ကောင်းကင်ခရီးဖြင့် ကြွသွားတော်မူ
လေ၏။

ဥဂ္ဂသုဋ္ဌေးသည်လည်း အခြံအရံပရိသတ်နှင့်တကွ ချွေးမ-လိမ္မာ
စူဠသုဘဒ္ဒါက ပေးအပ်သည့်နည်းအတိုင်း မြတ်စွာဘုရား ကြွလာ
တော်မူမည့်လမ်းကို မှန်းမျှော်ကြည့်ရှုလတ်သော် ကြီးစွာသော
ဘုန်းအသရေ၏တင့်တယ်ခြင်းဖြင့် မြတ်စွာဘုရားရှင် ကြွလာတော်
မူသည်ကို မြင်လတ်၍ အလွန်ကြည်ညိုသောစိတ်ဖြစ်ရှိကာ ပန်းနံ
သာစသည်တို့ဖြင့် ကြီးစွာသောပူဇော်သက္ကာရမှု ပြုလျက် အခြံ
အရံပရိသတ်နှင့် တကွ မြတ်စွာဘုရားရှင်ကို ခရီးဦးကြိုဆို လက်ခံ
ရှိခိုးပြီးလျှင် ကြီးစွာသောအလှူဒါနကို ပေးလှူပြီးနောက် အဖန်ဖန်
ပင့်ဖိတ်၍ ခုနစ်ရက်ပတ်လုံး ကြီးစွာသောအလှူဒါနကို ဆက်
ဆက်၍ လှူဒါန်းလေ၏။

ဥဂ္ဂသူဌေးနှင့်တကွ သတ္တဝါပေါင်း ရှစ်သောင်းလေးထောင်တို့
ကျွတ်တမ်းဝင်ကြခြင်း”

မြတ်စွာဘုရားရှင်သည်လည်း ဥဂ္ဂသူဌေးနှင့် သပ္ပာယ်ဖြစ်မည့်
တရားဒေသနာကို ဆင်ခြင်ကြည့်ရှုတော်မူကာ မဟာကြားတော်
မူလေ၏။ သို့ရကား ဥဂ္ဂသူဌေးဇနီးမောင်နှံကို အစပြု၍ သတ္တဝါ
ပေါင်း ရှစ်သောင်းလေးထောင်တို့ သစ္စာလေးပါး တရားသိမြင်
ကျွတ်တမ်းဝင်ကြလေသည်။

မြတ်စွာဘုရားရှင်သည် စူဠသုဘဒ္ဒါအား ချီးမြှောက်တော်မူ
ရန် “ချစ်သားသည် ဤဥဂ္ဂမြို့မှာပင် နေရစ်ရမည်” ဟု မိန့်တော်
မူကာ အရှင်အနုရုဒ္ဓါမထေရ်ကို နေရစ်ခဲ့စေ၍ သာဝတ္ထိပြည်သို့ပင်
ပြန်ကြွတော်မူလေ၏။ ထိုအချိန်မှ အစပြု၍ ထို ဥဂ္ဂမြို့ကြီးသည်
ရတနာသုံးပါးကို ကြည်ညိုသည့် = သဒ္ဓါတရားနှင့် ပြည့်စုံသော
မြို့ကြီးဖြစ်လာလေသတည်း။ ။ (ဓမ္မပဒအဋ္ဌကထာ၊ ဒုတိယအုပ်၊
၂၁-ပကိဏ္ဍကဝဂ်၊ စာမျက်နှာ ၂၉၀-မှ)။

ဤတွင်ရှေ့ စူဠသုဘဒ္ဒါဝတ္ထု ပြီး၏။

မိစ္ဆာဒိဋ္ဌိအယူရှိသော ပုဏ္ဏားတယောက်အား
တရားဟောတော်မူခြင်း
အညတရပြောဟုဏဝတ္ထု

မြတ်စွာဘုရားရှင်သည် သာဝတ္ထိပြည်မှန် ဇေတဝန်ကျောင်း၌
ကိန်းအောင်းမွေ့လျော် နေတော်မူစဉ် မထင်မရှား ပုဏ္ဏား
တယောက်ကို အကြောင်းပြု၍ “တဏှာယ ဇာယတီ သော-
ကော” — အစရှိသော တရားဒေသနာကို ဟောကြားတော်မူ
လေသည်။ အကြောင်းအရာ အကျယ်သော်ကား—

သာဝတ္ထိပြည်သား မိစ္ဆာဒိဋ္ဌိအယူရှိသော ပုဏ္ဏားတယောက်
သည် တနေ့သ၌ အစိရဝတီ မြစ်ကမ်းအနီးသို့ သွားရောက်၍
လယ်ကွက်ကို သုတ်သင်ရှင်းလင်းနေ၏။ မြတ်စွာဘုရားရှင်သည်
ထိုပုဏ္ဏား၏ မဂ်ဖိုလ်ရကြောင်း ရှေးကောင်းမှု ကုသိုလ်နှင့် ပြည့်စုံ

သည်ကို သိမြင်တော်မူ၍ လယ်ကွက်ကို သုတ်သင်ရှင်းလင်းနေသော ထိုပုဏ္ဏားအထံသို့ ကြွသွားတော်မူလေ၏။ ပုဏ္ဏားသည် မြတ်စွာဘုရားကို မြင်သော်လည်း မိစ္ဆာအယူရှိသူ ဖြစ်သည့် အတိုင်း အရိုအသေပေးမှု မပြုပဲ စကားမပြော တုဏှီဘောသာ နေလေ၏။ ထိုအခါ မြတ်စွာဘုရားရှင်ကပင် ထို ပုဏ္ဏားကို ရှေးဦးစွာ နှုတ်ခွန်းဆက်ခေါ်ငင်၍ “အိုပုဏ္ဏား.....သင်သည် အဘယ်ကို ပြုလုပ်သနည်း” ဟု မေးတော်မူ၏။ “အို အရှင် ဂေါတမ.... ကျွန်ုပ်သည် လယ်ကို သုတ်သင် ရှင်းလင်းနေပါသည်” ဟု ပုဏ္ဏားက ပြန်ကြားပြောဆိုလေ၏။ မြတ်စွာဘုရားရှင်သည် ပဌမနေ့ဝယ် ဤမျှသာ မိန့်ဆိုပြီးလျှင် ကြွသွားတော်မူလေ၏။

နောက်တနေ့၌လည်း မြတ်စွာဘုရားရှင်သည် လယ်ထွန်ရန် လာသော ထိုပုဏ္ဏားအထံသို့ ကြွသွားတော်မူ၍ “အိုပုဏ္ဏား.... အဘယ်အမှုကို သင်ပြုလုပ်သနည်း” ဟု မေးတော်မူ၍ “အိုအရှင် ဂေါတမ....ကျွန်ုပ်သည် လယ်ကို ထွန်နေပါသည်” ဟု ပုဏ္ဏား၏ ဖြေကြားပြောဆိုချက်ကို ကြား၍ ဖဲသွားတော်မူလေ၏။

နောက်နေ့ နောက်နေ့များ၌လည်း ထိုအတူပင် ကြွသွားတော်မူကာ “အိုပုဏ္ဏား....အဘယ်အမှုကို သင်ပြုလုပ်သနည်း” ဟု ရှေးနည်းအတူပင် မေးတော်မူ၍ ပုဏ္ဏားက “အို အရှင်ဂေါတမ.... ကျွန်ုပ်သည် လယ်ကို ပျိုးကြိပ်ပါ၏။ စိုက်ပျိုးပါ၏။ ပေါင်းသင်ပါ၏။ စောင့်ရှုနေပါ၏” ဟူ၍ အလုပ်နှင့်လိုက်လျောစွာ အဖြေပေးသည့် စကားများကို ကြားနာ၍ ဖဲသွားတော်မူလေ၏။

ဤနည်းဖြင့် ကြွရောက်ဖန်များရကား ပုဏ္ဏားသည် တနေ့သ၌ မြတ်စွာဘုရားရှင်ကို ချစ်ခင်ကြည်ညိုလာကာ “အိုအရှင် ဂေါတမ....အရှင်သည် ကျွန်ုပ်လယ်ကို သုတ်သင်သည့်နေ့မှ အစပြု၍ ကြွလာတော်မူပေ၏။ ကျွန်ုပ်၏ ကောက်စပါးများ အကယ်၍ ပြီးစီးပြည့်စုံ အောင်မြင်ပါလျှင် အရှင်အားလည်း ခွဲခြမ်းပေးဝေမှု ပြုလုပ်ပါမည်။ အရှင်အား မပေးပဲ ကျွန်ုပ်ချည်း စားသုံးမည်

မဟုတ်ပါ၊ ယနေ့မှစ၍ အရှင်သည် ကျွန်ုပ်၏ သူငယ်ချင်း ဖြစ်ပါပြီ” ဟု မိတ်ဖြစ်စကား ပြောကြားလေ၏။

ထို့နောက် အခါတပါး၌ ထိုပုဏ္ဏား၏ ကောက်စပါးများကား ပြည့်စုံရင့်ကျက်ခြင်းသို့ ရောက်ရှိခဲ့လေ၏။ ပုဏ္ဏားသည် “ငါ၏ ကောက်စပါး များကား ပြည့်စုံရင့်ကျက်ခဲ့လေပြီ၊ ယခု မကြာနက်ဖြန်ခါပင် ရိတ်စေတော့အံ့” ဟု ကြံစည် ဆုံးဖြတ်ကာ ကောက်ရိတ်ရန်အတွက် ပြုစွယ်ကိစ္စ အဝဝကို စီမံဖန်တီးနေစဉ် ညဉ့်အခါ၌ မိုးကြီးသည် သည်းထန်စွာ ရွာသွန်း၍ ကောက်ပင်အားလုံးကို တိုက်ဆောင်၍ သွားလေ၏။ သို့ရကား ပုဏ္ဏား၏ လယ်ကွက်ကြီးတခုလုံးသည် ပြောင်တလင်းခါကာ နုတ်၍ထားသည်နှင့် တူလေတော့၏။

မြတ်စွာဘုရားရှင်ကား ပုဏ္ဏားထံသို့ ကြွသွားသည့် ပဌမနေ့ကပင် “ထို ကောက်စပါးများသည် ပြည့်စုံပြီး မြောက်လိမ့်မည် မဟုတ်” ဟု စောစီးကပင် ကြိုတင်၍ သိတော်မူပြီး ဖြစ်၏။ သို့သော်လည်း ကောက်စပါးများ ပျက်စီးသည့်နေ့မှ စတင်၍ တရားဟော သြဝါဒ ပေးလျှင် နာယူမည်မဟုတ်သဖြင့် ကောက်စပါး ပျက်စီးသောနေ့၌ တရားဟောသြဝါဒပေးလျှင် နာယူကောင်း ဘာညီဟု ယုံကြည်ရင်းနှီးမှုရှိစေရန် လယ်ကို သုတ်သင်သည့် နေ့ကပင် ပုဏ္ဏားထံသို့ ကြွရောက်တော်မူခဲ့လေသည်။

ပုဏ္ဏားသည် စောစောစီးစီးပင် “လယ်ကို ကြည့်အံ့” ဟူ၍ သွားလေသော် ပြောင်တလင်းခါ၍နေသော လယ်ကို မြင်ရ၍ စိုးရိမ်ပူဆွေးခြင်း ပြင်းထန်စွာဖြစ်ရှိကာ—

“ရဟန်းဂေါတမသည် ငါလယ်ကို သုတ်သင်ရှင်းလင်းသည့် အချိန်ကပင် အစပြုကာ လာခဲ့လေပြီ၊ ငါသည်လည်း ရဟန်းဂေါတမကို ‘ဤ ကောက်စပါး ပြည့်စုံပြီးမြောက်သော် အရှင်အားလည်း ခွဲခြမ်းပေးဝေမှု ပြုပါအံ့၊ အရှင့်အား မပေးပဲ မိမိချည်း မစားပါ၊ ယခုအခါ ယနေ့မှစ၍

အရှင်သည် ကျွန်ုပ်၏ သူငယ်ချင်းဖြစ်ခဲ့ပြီ’ဟူ၍ ငါပြောဆို ခဲ့လေပြီ။ ငါ၏ ထိုစိတ်နှလုံးအလိုသည် အပြီး အဆုံးသို့ မရောက်ခဲ့ပြီ” —

ဟု ကြံစည်စဉ်းစားကာ အိမ်သို့ပြန်ခဲ့၍ အစာကိုဖြတ် အငတ်ခံလျက် ညောင်စောင်းငယ်၌ လျောင်းစက်လေတော့၏။

ထိုအခါ မြတ်စွာဘုရားရှင်သည် ပုဏ္ဏား၏ အိမ်တံခါးသို့ ကြ သွားတော်မူလေ၏။ ပုဏ္ဏားသည် မြတ်စွာဘုရားကြွလာတော်မူ ကြောင်းကို ကြားသိရ၍ “အမောင်တို့... ငါ့သူငယ်ချင်းကို ခေါ် ဆောင်၍ ဤ အိမ်တွင်း၌ နေရာထိုင်ခင်း ပေးကြပါလော့”ဟု အိမ်နေလူများကို ပြောကြားလေ၏။ အိမ်နေလူများသည် ပုဏ္ဏား ပြောသည့်အတိုင်းပင် ပြုကြလေ၏။ မြတ်စွာဘုရားရှင်သည် ထိုင် နေတော်မူပြီးလျှင် “ပုဏ္ဏားကြီး အဘယ်မှာနည်း” ဟု မေးမြန်း၍ အိမ်နေလူများက “အခန်းတွင်းဝယ် ညောင်စောင်းငယ်၌ လျောင်း၍ နေပါသည်” ဟု လျှောက်ထားအပ်လေသော် “ထို ပုဏ္ဏားကြီးကို ခေါ်ခဲ့ကြလော့”ဟု ရှေ့တော်မှောက်သို့ ခေါ်ခဲ့စေ ၍ လာရောက်ကာ လျှောက်ပတ်ရာ၌ ထိုင်နေသော ပုဏ္ဏားကို “အို ပုဏ္ဏား... ဘယ်နှယ်ဖြစ်တာလဲ” ဟု မေးမြန်းတော်မူလေ၏။

ပုဏ္ဏားသည် မြတ်စွာဘုရားရှင်ကို “အို အရှင်ဂေါတမ... အရှင်တို့သည် ကျွန်ုပ်လယ်ကို သုတ်သင်ရှင်းလင်းသောနေ့မှ အစ ပြု၍ ကြွလာတော်မူခဲ့ကြပါသည်။ ကျွန်ုပ်ကလည်း ‘ကောက်စပါး များ ပြည့်စုံပြီးမြောက်သော် အရှင်တို့အား ခွဲခြမ်းပေးဝေမှု ပြုပါ အံ့’ဟူ၍ ပြောဆိုခဲ့ပါသည်။ ကျွန်ုပ်၏ ထိုနှလုံးအလိုဆန္ဒတောင့်တ ချက်သည် ယခုတော့ဖြင့် မပြည့်စုံတော့ပြီ။ ထို့ကြောင့် ကျွန်ုပ်၏ စိတ်သန္တာန်မှာ ပူပန်စိုးရိမ်ခြင်း အပြင်းဖြစ်ရှိလာပါသည်။ ကျွန်ုပ် ၏အဖို့ရာ ထမင်းကိုသော်မှလည်း မစားလိုတော့ပါ”ဟူ၍ ပြန် ကြားလျှောက်ထားလေ၏။

ထိုအခါ မြတ်စွာဘုရားရှင်သည် ပုဏ္ဏားကို “အိုပုဏ္ဏား... အဘယ်ကို အဖို့ပြု၍ သင်၏စိတ်သန္တာန်ဝယ် စိုးရိမ်ပူဆွေးမှု =

သောကတရား ဖြစ်ပွားလာသည်ကို သင်သိပါ၏လော”ဟု မေး
 တော်မူ၍ ပုဏ္ဏားက “အို အရှင်ဂေါတမ … အကျွန်ုပ်မသိပါ၊
 အရှင်ဘုရားသည် သိပါသလော”ဟု မေးလျှောက်အပ်လေသော်
 မြတ်စွာဘုရားရှင်သည် “အိမ်း… သိပေ၏ ပုဏ္ဏား…၊ ဖြစ်ပေါ်
 လာသမျှသော စိုးရိမ်ပူဆွေးမှု = သောကတရား၊ ကြောက်လန့်
 မှု = ဘေးအစုများသည် တပ်မက်မှု = တဏှာလောဘကိုသာ
 အမှီပြု၍ ဖြစ်ပေါ်ကြပေ၏”ဟု မိန့်တော်မူပြီးလျှင် ဤဆိုလတ္တံ့
 သော တရားဂါယာကို ဟောကြားတော်မူလေ၏—

တဏှာယ ဇာယတီ သောကော၊
 တဏှာယ ဇာယတီ ဘယံ။
 တဏှာယ ဝိပ္ပမုတ္တဿ၊
 နတ္ထိ သောကော ကုတော ဘယံ။

(မြာယုဏ = သောကဖြစ်ပွား အိုပုဏ္ဏား…။)။ တဏှာ
 ယ = တပ်မက်တွယ်တာမှု တဏှာလောဘ တရားအစု
 ကြောင့်။ သောကော = စိုးရိမ်ပူဆွေး စိတ်မအေးရခြင်း
 သောကတရားသည်။ ဇာယတီ = ဥပါဒ်ထင်ရှား ဖြစ်ပွား
 လာ၏။ တဏှာယ = တပ်မက်တွယ်တာမှု တဏှာလောဘ
 တရားအစုကြောင့်။ ဘယံ = အားနည်းသော ဒေါသဖြင့်
 စိတ်ကမသန့် ကြောက်ရွံ့ထိတ်လန့်မှု စိတ္တုကြာသ ဘေး
 အစုသည်။ ဇာယတီ = ဥပါဒ်ထင်ရှား ဖြစ်ပွားလာ၏။
 တဏှာယ = တွယ်တာတပ်မက်မှု တဏှာလောဘတရား
 အစုမှ။ ဝိပ္ပမုတ္တဿ = အရဟတ္တဖိုလ်ပေါက် လွတ်မြောက်
 ပြီးသောသူ၏ (သန္တာန်၌)။ သောကော = စိုးရိမ်ပူဆွေး
 စိတ်မအေးရခြင်းသည်။ နတ္ထိ = တစိုးတစိ မဖြစ်ရှိတော့
 ချေ။ ဘယံ = ကြောက်ရွံ့ ထိတ်လန့်မှု စိတ္တုကြာသ
 ဘေးအစုသည်။ ကုတောအတ္ထိ = အနာဂါမိမဂ်ခဏ
 ကပင် ဖျက်ချပယ်ခွါ ပြီးခဲ့စွာကြောင့် အဘယ်မှာလျှင်
 ဖြစ်ရှိချေတော့အံ့နည်း။

ဒေသနာနိဂုံး ဆုံးလတ်သောအခါ ထိုအညတရပုဏ္ဏားသည် သောတာပတ္တိဖိုလ်၌ တည်လေ၏။ ။(ဓမ္မပဒအဋ္ဌကထာ ဒုတိယအုပ်၊ ၁၆ - ပိယဝဂ်၊ စာမျက်နှာ ၁၀၅-မှ)။

အညတရဗြာဟ္မဏဝတ္ထု ပြီး၏။

စန္ဒာဘမထေရ်အကြောင်း

စန္ဒာဘဗ္ဗေရုဝတ္ထု

မြတ်စွာဘုရားရှင်သည် သာဝတ္ထိပြည်မှန် စေတဝန်ရွှေကျောင်း၌ ကိန်းအောင်းမွေလျော် နေတော်မူစဉ် အရှင်စန္ဒာဘမထေရ်ကို အကြောင်းပြု၍ “စန္ဒံဝ ဝိမလံ သုဒ္ဓိ”-အစရှိသော တရားဝါထာကို ဟောကြားတော်မူ၏။ အကြောင်းအရာ အကျယ်ကား—

စန္ဒာဘမထေရ်၏ ရှေးကောင်းမှု

ရှေးလွန်လေပြီးသောအခါ ဗာရာဏသီ ပြည်သား ကုန်သည် တယောက်သည် “ပစ္စန္ဒရစ်သို့ သွားရောက်၍ စန္ဒကူးနံ့သာများကို ငါဆောင်ယူအံ့” ဟု ကြံစည်ကာ များစွာသော အဝတ်တန်းဆာစသည်တို့ကို တင်ဆောင်ယူငင်၍ လှည်းအစီးငါးရာ တို့ဖြင့် တိုင်းစွန်ပြည်နား ပစ္စန္ဒရစ်အရပ်သို့ သွားရောက်ပြီးလျှင် ထိုပစ္စန္ဒရစ်ရွာတံခါးဝ၌ နေရာကို ယူပြီးသော် တောအုပ်၌ နွားကျောင်းသားတို့ကို “အမောင်တို့...ဤရွာ၌တောင်ခြေဝယ် အလုပ်လုပ်သူ တစုံတယောက်သောလူ ရှိသလော” ဟု မေးလေ၏။ နွားကျောင်းသားများက “ဩ...ရှိပါ၏” ဟု ပြောကြားလတ်သော် “ထိုသူသည် အဘယ်အမည်ရှိသနည်း” ဟု မေးပြန်လေ၏။ နွားကျောင်းသားများက “ထိုသူကား ဤအမည်ရှိ၏” ဟု ဖြေကြားကြလျှင် ထိုသူ၏ ဇနီးမယား သမီးသားတို့၏ အမည်ကို တဖန် မေးပြန်လေ၏။ နွားကျောင်းသားများက ဇနီးမှာ ဤအမည်ရှိ၍ သမီးသားတို့မှာ ဤအမည် ဤအမည် ရှိကြကြောင်း ဖြေကြားသောအခါ “ထိုသူ၏အိမ်ကား အဘယ်အရပ်၌နည်း” ဟု မေးပြန်

၍ နွားကျောင်းသားများကလည်း “ဤအမည်ရှိသောအရပ်၌” ဟု ရိုးသားစွာ ဖြေဆိုကြလေသည်။

ထိုကုန်သည်သည် နွားကျောင်းသားများ ပြောဆိုပေးအပ်သော အမှတ်သညာဖြင့် လှည်းယာဉ်ငယ်ကို စီး၍ ထိုတောင်ခြေအလုပ်သမား၏ နေအိမ်သို့ သွားရောက်ပြီးလျှင် လှည်းယာဉ်မှ သက်ဆင်း၍ အိမ်တွင်းသို့ဝင်ရောက်လျက် အိမ်ရှင်မ၏ အမည်ကို ထုတ်ဖော်၍ ခေါ်လိုက်လေသည်။ အိမ်ရှင်မသည်လည်း “ငါတို့၏ ဆွေမျိုးတဦး ဖြစ်ပေလိမ့်မည်” ဟု ကြံစည် အောက်မေ့ကာ လျင်မြန်စွာ သွားရောက်၍ နေရာခင်းပေးလေ၏။ ကုန်သည်သည် နေရာ၌ ထိုင်ပြီးသော် အမည်ကို ထုတ်ဖော်၍ “ယခု ငါ့သူငယ်ချင်း အဘယ်သို့ သွားသနည်း” ဟု မေးလေလျှင် အိမ်ရှင်မသည်လည်း “အရှင်....အရှင်သူငယ်ချင်းသည် တောသို့ သွားပါသည်” ဟု မြန်လည်ရိုးသားစွာ ဖြေကြားလေ၏။ ထိုနောင်မှကုန်သည်သည် ကလေးများ၏အမည်ကို ထုတ်ဖော်ပြီးလျှင် “ငါ့သား(မောင်ဘယ်သူ), ငါ့သမီး(မဘယ်သူ)တို့ကော အဘယ်သို့ သွားနေကြသနည်း” ဟု အားလုံး၏ အမည်ကို ဖော်ရွေစွာ ထုတ်ဖော်မေးမြန်းပြီးလျှင် “ငါ့သား(မောင်ဘယ်သူ), ငါ့သမီး(မဘယ်သူ)တို့အား ဤအဝတ်အစား အဆင်တန်းဆာများကို ပေးပါလော့၊ ငါ့သူငယ်ချင်း(မောင်ဘယ်သူ)အားလည်း တောမှ ပြန်လာသောအခါ ဤအဝတ်အစားတန်းဆာများကို ပေးပါလော့” ဟု ပြောဆို၍ လက်ဆောင်အဖြစ် အဝတ်တန်းဆာများကို ပေးလေ၏။ အိမ်ရှင်မသည်လည်း ထိုကုန်သည်အား အလွန် ကောင်းမြတ်သော စားဖွယ်သောက်ဖွယ်တို့ဖြင့် ဧည့်ဝတ်ကျေပြန်စွာ ပြုလုပ်ပြီးလျှင် လင်ယောက်ျား တောမှ ပြန်လာသောအခါ၌ “အရှင်...ဤဧည့်သည်သည် ရောက်သည့်အချိန်ကစ၍ အိမ်ရှိလူအားလုံး၏ အမည်ကို ထုတ်ဖော်ပြောဆိုနှုတ်ဆက်ပြီး ဤမည် ဤမည်သော အဝတ်အစား အဆင်တန်းဆာများကိုလည်း ပေးအပ်လေသည်” ဟု ဖြစ်ရပ်ကို ပြန်ကြားပြောဆိုလေ၏။ အလုပ်သမား ယောက်ျားသည်လည်း အကျွမ်းတဝင် ဖြစ်ရှိကာ ထိုကုန်သည်အတွက် ပြုလုပ်ရွက်ဆောင်

ဖွယ် ရှိသမျှ ဧည့်ဝတ်အားလုံးကို ကျေပြန်စွာ ရွက်ဆောင်ပြုလုပ်
လေ၏။

ညချမ်းအခါ

ထိုနောင်မှ ကုန်သည်သည် ထိုတောအလုပ်သမားကို ညချမ်း
အခါ အိပ်ရာ၌ ထိုင်နေလျက် “အဆွေတော်... တောင်ခြေ၌
လှည့်လည်သော အဆွေတော်သည် အဘယ်ဝတ္ထုကို များစွာ
တွေ့မြင်အပ်သနည်း” ဟု မေးလေ၏။ တောအလုပ်သမားက
“အခြား ထူးထူးထွေထွေကိုတော့ မတွေ့မြင်ရပါ။ နိမြန်းသော
အခက်ရှိသည့် သစ်ပင်တို့ကိုကား မြောက်မြားစွာ တွေ့ရှိအပ်ပါ
သည်” ဟု ရိုးသားစွာ ပြောဆို ဖြေကြားသောအခါ ကုန်သည်
သည် တဖန်ထပ်၍ “သစ်ပင်တွေ အများကြီး ဟုတ်၏လော” ဟု
အခိုင်အမာ မေးမြန်း၍ “ဩ...ဟုတ်ပါသည်။ များစွာသောသစ်ပင်
တို့ကို တွေ့မြင်အပ်ပါသည်” ဟု တောအလုပ်သမားက ဖြေကြား
လေသော် “ထိုသို့ဖြစ်လျှင် ထိုသစ်ပင်များကို ငါတို့အား ပြပါ
လော့” ဟု ပြောဆို၍ ထိုအလုပ်သမားနှင့် အတူတကွ တောသို့
သွားပြီးလျှင် စန္ဒကူးနီပင်တို့ကို ခုတ်လှည်းကာ လှည်းငါးရာ
အပြည့် တင်ဆောင်၍ ပြန်လာသည်ရှိသော် “အဆွေတော်...
ဗာရာဏသီပြည်ဝယ် ဤမည်သော အရပ်၌ ကျွန်ုပ်၏ နေအိမ်
ရှိပါသည်။ အခါမပြတ် ကျွန်ုပ်၏ အထံသို့ လာရောက်စေချင်ပါ
သည်။ လာရောက်သော အခါမှာလည်း အခြား တပါးသော
လက်ဆောင်များကို ကျွန်ုပ်အလိုမရှိပါ။ နိမြန်းသောအခက်ရှိသည့်
ထိုသစ်ပင်များကိုသာ ခုတ်လှည်း ယူဆောင်ခဲ့စေချင်ပါသည်” ဟု
သာယာချေငံစွာ မိတ်ဖွဲ့စကား ပြောဆို မှာကြားပြီးလျှင် ဗာရာ
ဏသီပြည်သို့ ပြန်သွားလေ၏။

တောအလုပ်သမားသည်လည်း ကုန်သည် မှာသွားသည့်
အတိုင်း အခါမပြတ် ကုန်သည်ထံသို့ လာလတ်သည်ရှိသော်
စန္ဒကူးနီများကိုသာ ယူဆောင်၍ လာလေ၏။ ကုန်သည်သည်လည်း
သူ့ကျေးဇူးကို သိရှိသူပြီပြီ ထိုတောအလုပ်သမားအား များစွာ
သော ဥစ္စာရွှေငွေများကို ပေးလေသည်။

ဓာတုစေတီတော်အား လဝန်းသဏ္ဍာန်ပြုကာ
စန္ဒကူးနီဖြင့် ပူဇော်ခြင်း

ထိုမှ နောက်တချိန်၌ ကဿပမြတ်စွာဘုရားရှင် ပရိနိဗ္ဗာန် စံတော်မူပြီး၍ ဓာတုရွှေစေတီတော်ကြီး တည်ထွားပြီးသောအခါ ထိုတောအလုပ်သမားသည် များစွာသောစန္ဒကူးတို့ကို ယူဆောင်၍ ဗာရာဏသီပြည် သူငယ်ချင်းကုန်သည်ထံသို့ ရောက်ရှိလာလေ၏။ ထိုအခါ ထိုတောအလုပ်သမားအား သူငယ်ချင်း ကုန်သည်သည် များစွာသော စန္ဒကူးတို့ကို ကြိုတ်စေပြီးလျှင် ခွက်အပြည့်ထည့်၍ “အဆွေတော်...လာလော့၊ ထမင်းချက်၍မပြီးသေးမီ စေတီတော်ကြီးတည်ရာအရပ်သို့ သွားရောက်ပူဇော်ကြပြီး ပြန်လာကြကုန်အံ့” ဟု ပြောဆိုကာ ထိုတောအလုပ်သမားသူငယ်ချင်းကို ခေါ်ဆောင်၍ စေတီတော်ကြီး တည်ပြီးရှိရာသို့ သွားပြီးလျှင် စန္ဒကူးမုန့်တို့ဖြင့် ပူဇော်မှုကို ပြုလေ၏။ ပစ္စန္ဒရစ်သား ထိုတောအလုပ်သမား သူငယ်ချင်းသည်လည်း အားရဝမ်းမြောက်စွာ စေတီတော်ကြီး၏ သပိတ်မှောက် (ဝမ်းတိုက်တော်) ၌ စန္ဒကူးနီမုန့်တို့ဖြင့် လဝန်းသဏ္ဍာန် ပြုလုပ်ကာ ပူဇော်ရှာလေ၏။ (ဤ တောအလုပ်သမားသည်ပင် စန္ဒဘာမထေရ်၏ အလောင်းအလျာဖြစ်သည်၊ သူ၏မဂ်ဖိုလ်ရကြောင်း ရှေးကောင်းမှုကား ဤမျှသာဖြစ်သည်)။

စန္ဒဘာ ပုဏ္ဏားအစ

ထိုတောအလုပ်သမားသည် ထိုဘဝမှ စုတေလတ်သော် နတ်ပြည်၌ဖြစ်၍ ဗုဒ္ဓန္တရအသင်္ချေယျတကင်လုံး ထိုနတ်ပြည်၌ အချိန်ကို ကုန်လွန်စေပြီးနောက် ဤဘုရားလက်ထက်သို့ ရောက်သောအခါ ရာဇဂြိုဟ်ပြည်ဝယ် ဥစ္စာစီးပွားအနှစ်များသော ပုဏ္ဏားမျိုး၌ ဖြစ်လာလေ၏။ ထိုပုဏ္ဏားလုလင်၏ ချက်အဝန်းမှ လပြည့်ဝန်းနှင့် တူသော ဖြူစင်တောက်ပြောင်သောအရောင် တလက်လက် ထွက်ရှိလေသည်။ ထို့ကြောင့် ထိုပုဏ္ဏားလုလင်၏အမည်ကို “စန္ဒဘာ = မောင်လရောင်” ဟူ၍ မိဖဆွေမျိုးတို့က မှည့်ခေါ်ကြလေသည်။ ။ (ဤသို့ ချက်မှ လဝန်းပုံသွင် ဖြူစင်တောက်ပြောင်သည့် အရောင်

တလက်လက် ထွက်ရှိခြင်းမှာ ကဿပမြတ်စွာ စေတီတော်၌ စန္ဒကူး နိမ့်နို့တို့ဖြင့် လဝန်းသဏ္ဍာန်ပြုလုပ်၍ ပူဇော်ခဲ့သော ကောင်းမှု၏အကျိုးဆက် အာနိသင် ဖြစ်သည်။

ပုဏ္ဏားတို့သည် “ငါတို့ကား ဤသုဇယ်ကို ယူဆောင်လှည့်လည်ကာ လောကလူများကို လှည့်ဖြားစားသောက်နိုင်လောက်ပြီ” ဟု ကြံစည်တိုင်ပင်ကြ၍ ထိုသုဇယ်ကို ယာဉ်၌ ထိုင်စေပြီးလျှင် “ဤစန္ဒာဘသုဇယ်၏ ကိုယ်ကို လက်ဖြင့် သုံးသပ်ကိုင်တွယ်ရသောသူသည် ဤသို့သဘောရှိသော စည်းစိမ် ချမ်းသာကို ရရှိနိုင်၏” ဟု ဝါကြွားပြောဆိုကြကာ ဇမ္ဗူဒိပ်ကျွန်းအနှံ့ လှည့်လည်ကြကုန်၏။ တရာဖြစ်စေ တထောင်ဖြစ်စေ ပေးနိုင်သောသူတို့သည်သာ ထိုစန္ဒာဘသုဇယ်၏ကိုယ်ကို လက်ဖြင့် တွေ့ထိသုံးသပ်နိုင်ခွင့် ရရှိကြလေသည်။

ထိုပုဏ္ဏားတို့သည် ဤနည်းဖြင့် အစဉ်တစိုက် လှည့်လည်ခဲ့ကြရာ သာဝတ္ထိပြည်သို့ ဆိုက်ရောက်ကြလျက် သာဝတ္ထိပြည်နှင့် ဇေတဝန်ကျောင်းတော်၏ အကြားအရပ်ဝယ် တည်းခိုရန်နေရာကို ယူကြလေကုန်၏။ သာဝတ္ထိပြည်၌လည်း ငါးကုဋေမျှသော အရိယာသူတော်ကောင်းတို့သည် နံနက်အခါ အလှူဒါန ပေးလှူကြ၍ မွန်းလွဲပြီးနောက်ကာလဝယ် နံ့သာ၊ ပန်းမာလ်၊ အဝတ်သင်္ကန်း၊ ဆေးပစ္စည်း-စသည်တို့ကို လက်စွဲကုန်လျက် တရားနာရန် ဇေတဝန်ကျောင်းတော်သို့ သွားကြလေကုန်၏။

ပုဏ္ဏားတို့သည် ထိုအရိယာ သူတော်ကောင်းတို့ကို မြင်ကြ၍ “အဘယ်သို့ သွားကြမည်နည်း” ဟု မေးကြကုန်၏။ “မြတ်စွာဘုရားထံ တရားနာရန် သွားကြကုန်အံ့” ဟု အရိယာ သူတော်ကောင်းတို့က ဖြေကြားကြလေသော် ထိုပုဏ္ဏားတို့သည် “အမောင်တို့... လာကြလော့၊ ထိုမြတ်စွာဘုရားထံသို့ သွားကြ၍ အဘယ်မူစကုန်အံ့နည်း = အဘယ်အကျိုး ရှိကုန်အံ့နည်း၊ ငါတို့စန္ဒာဘပုဏ္ဏား၏ အာနုဘော်နှင့် တူသော အခြားအာနုဘော် တပါးမည်သည် မရှိချေ၊ မှန်ပါသည်—ထိုစန္ဒာဘ ပုဏ္ဏား၏ ကိုယ်ကို တွေ့ထိကိုင်တွယ်ရသောသူတို့သည် ဤမည်သောအကျိုးကို ရရှိကြ

ပါကုန်၏။ လာကြလော့၊ ထိုစန္ဒာဘပုဏ္ဏားကို ကြည့်ရှုကြလော့” ဟု ပြောဆိုကြလေကုန်၏။

စန္ဒာဘကိုခေါ်၍ ကျောင်းတော်သို့ သွားကြခြင်း

အရိယာသူတော်ကောင်းတို့ကလည်း “အမောင်တို့....စန္ဒာဘ ပုဏ္ဏား၏ အာနုဘော်မည်သည် အဘယ် အာနုဘော်မျိုးနည်း၊ ငါတို့ဆရာ မြတ်စွာဘုရားသည်သာ လောက၌ အာနုဘော် အကြီးမြတ်ဆုံး ဖြစ်တော်မူ၏” ဟု ပြောဆိုကြလေကုန်၏။ ပုဏ္ဏား များနှင့် အရိယာသူတော်ကောင်းများသည် အချင်းချင်း အပြီး သတ် ဆုံးဆုံးဖြတ်ဖြတ် သိစေရန် မတတ်နိုင်ကုန်ရကား နောက် ဆုံး၌ “ကျောင်းတော်သို့ သွားရောက်၍ စန္ဒာဘပုဏ္ဏား၏ အာနုဘော်ကို၎င်း၊ ငါတို့ဆရာဘုရား၏ အာနုဘော်ကို၎င်း သိအောင် စုံစမ်းကြစို့” ဟု သဘောတူ ဆုံးဖြတ်ကြကာ စန္ဒာဘပုဏ္ဏားကို ခေါ်၍ ကျောင်းတော်သို့ သွားကြလေကုန်၏။

စန္ဒာဘပုဏ္ဏား ရဟန်းပြုခြင်း

မြတ်စွာဘုရားရှင်သည် စန္ဒာဘပုဏ္ဏား ကိုယ်တော်မြတ် အနီး သို့ ကပ်ရောက်မိလျှင်ပင် အဓိဋ္ဌာန် တန်ခိုးတော်ဖြင့် ပုဏ္ဏား ၏ ချက်မှ လဝန်းအရောင် ကွယ်ပျောက်အောင် ပြုတော်မူလေ ၏။ ပုဏ္ဏားသည် ဘုရားရှင်၏ အနီး၌ မီးကျိုးခြင်းတောင်းဝယ် ကျိုးဝယ်ကဲ့သို့ ဖြစ်ရှိလေ၏။ ထိုအခါ စန္ဒာဘပုဏ္ဏားကို မြတ်စွာ ဘုရားမှလွတ်ရာ အခြားအရပ်တပါးသို့ ခေါ်ဆောင်သွားကြ လေ၏။ ပုဏ္ဏား၏ ချက်မှအရောင်သည် နဂိုရိပ်ကတိ ပေါ်လာ ပြန်၏။ တဖန် မြတ်စွာဘုရား အထံတော်သို့ ဆောင်ကြပြန်သော အခါ ပုဏ္ဏား၏ ချက်မှအရောင်သည် ရှေးနည်းအတူ ပျောက် ကွယ်မြဲ ပျောက်ကွယ်ပြန်လေ၏။ ဤနည်းနှင့် နှင် သုံးကြိမ်တိုင်တိုင် သွားရောက်၍ အရောင်ကွယ်ပျောက်သည်ကို တွေ့မြင်၍ စန္ဒာဘ ပုဏ္ဏားသည် “ဤအရှင်မြတ်ဘုရားသည် အရောင်ကို ကွယ်ပစေ တတ်သည့်မန္တာန်ကိုဘတ်သိမည်ထင်၏” ဟု ကြံစည်၍ “အသို့နည်း အရှင်မြတ်ဘုရားသည် အရောင် ကွယ်ပစေတတ်သည့် မန္တာန်ကို တတ်သိတော်မူပါသလော” ဟု မေးမြန်း လျှောက်ထားလေ၏။

မြတ်စွာဘုရားရှင်က “အိမ်း...သိပေ၏”ဟု မိန့်တော်မူလျှင် ပုဏ္ဏားသည် “ထိုသို့ ဖြစ်လျှင် အကျွန်ုပ်အား ထိုမန္တာန်ကို ပေးပါလော့”ဟု တောင်းခံ၍ မြတ်စွာဘုရားရှင်ကလည်း “ရဟန်းမဟုတ်သူအား ပေးခြင်းငှါ မစွမ်းနိုင်”ဟု မိန့်တော်မူ၏။ စန္ဒာဘပုဏ္ဏားသည် အဖော်ပုဏ္ဏားတို့ကို “ဤမန္တာန်ကို သင်ယူပြီးသော် ငါသည် ဇမ္ဗူဒိပ်တကျွန်းလုံး၌ အကြီးမြတ်ဆုံး ဖြစ်ပေလိမ့်မည်။ သင်တို့သည် ဤသာဝတ္ထိပြည် ယခုတည်းခိုနေရာမှာပင် စောင့်ဆိုင်းနေကြလော့။ ငါသည် ရှင်ရဟန်းပြုပြီးလျှင် နှစ်ရက် သုံးရက်အတွင်းမှာပင် မန္တာန်ကို သင်ယူခဲ့မည်” ဟု အားရနှစ်သက်စေပြီးလျှင် မြတ်စွာဘုရားထံသို့ ချဉ်းကပ်၍ ရှင်အဖြစ်ကို တောင်းယူပြီးနောက် ရဟန်းပြုလေ၏။

စန္ဒာဘမထေရ် ရဟန္တာဖြစ်ခြင်း

ထို့နောက် စန္ဒာဘမထေရ်အား မြတ်စွာဘုရားရှင်သည် ဒုတ္တိံသာကာရ ကမ္မဋ္ဌာန်းကို ဟောကြားတော်မူ၏။ စန္ဒာဘမထေရ်က “ဤ ကေသာ၊ လောမာ စသည်ကား အဘယ်အရာနည်း” ဟု မေးမြန်းလျှောက်ထားလေလျှင် မြတ်စွာဘုရားရှင်က “ဤကေသာ၊ လောမာ စသော ဒုတ္တိံသာကာရ ကမ္မဋ္ဌာန်းသည် မန္တာန်၏ ရှေ့ပိုင်းပရိကံ အစီအမံဖြစ်သည်။ ယင်းပရိကံကို ရွတ်အံသရဇ္ဈာယ်မှ သင့်မည်” ဟု မိန့်တော်မူ၏။

အဖော်ပုဏ္ဏားတို့သည်လည်း အကြား အကြားကာလ၌ လာရောက်ကြပြီးလျှင် “သင်သည် မန္တာန်ကို သင်ကြားအပ်ပြီလော” ဟု မေးကြကုန်၏။ စန္ဒာဘမထေရ်ကလည်း “ငါသည် မန္တာန်ရင်းကို မသင်ရသေးပါ။ (ပရိကံကိုသာ ရွတ်အံ သရဇ္ဈာယ်နေရပါသေးသည်)” ဟု ဖြေကြားလေသည်။ ဤနည်းဖြင့် စန္ဒာဘမထေရ်သည် ဒုတ္တိံသာကာရ ကမ္မဋ္ဌာန်းဖြင့် သမာဓိ ဘာဝနာကို ထူထောင်၍ တဆင့်တက်ကာ ဝိပဿနာတရား ပွားများကြီးကုတ် အားထုတ်လေရာ နှစ်ရက် သုံးရက်ဖြင့်ပင် အရဟတ္တဖိုလ်သို့ ရောက်၍ ပုဏ္ဏားများက လာရောက်ကြကာ မေးအပ်သောအခါ၌ “သင်တို့ သွားကြလော့။ ယခုအခါ ငါသည် လူ့ဘောင်သို့ တဖန် ပြန်လာ

ခြင်းသဘော မရှိတော့ပြီ” ဟု ရှင်းလင်းပြတ်သားစွာ မိန့်ကြားလေ၏။

ရဟန်းတို့သည် အရှင်စန္ဒာဘမထေရ် ပြောဆိုသောစကားကို ကြားကြရ၍ မြတ်စွာဘုရားရှင်အား “ဘုန်းတော်ကြီးသော မြတ်စွာဘုရား... ဤ စန္ဒာဘရဟန်းသည် မဟုတ်မမှန် ပြောကြား၍ အရဟတ္တဖိုလ်ကို ဝန်ခံဘိ၏” ဟု လျှောက်ထားကြကုန်၏။ မြတ်စွာဘုရားရှင်သည် “ရဟန်းတို့... ယခုအခါ ငါဘုရား၏သား စန္ဒာဘရဟန်းသည် အာသဝေါကုန်ခန်း ရဟန္တာဖြစ်လေပြီ၊ ဤ စန္ဒာဘရဟန်းသည် ဟုတ်မှန်သည်ကိုသာ ပြောကြားပေ၏” ဟု မိန့်တော်မူ၍ ဤဆိုလတ္တံ့သော တရားဂါထာကို ဟောကြားတော်မူ၏—

စန္ဒံဝ ဝိမလံ သုဒ္ဓံ၊ ဝိပ္ပသန္တမနာဝိလံ။
နန္ဒိဘဝပရိက္ခိဏံ၊ တမဟံ မြူမိ မြာဟ္မဏံ။

(ဘိက္ခုဝေ = ရဟန်းတော်များ အို ချစ်သားတို့...)။
ဝိမလံ = ညစ်မျိုး ငါးသင်း ကင်းရှင်းသော။ ဝါ-ကင်းရှင်းသောကြောင့်။ သုဒ္ဓံ = အပြစ်မထင် သန့်စင်သော။ စန္ဒံဝ = ပြာသာဒ်ယာဉ်သာ လ - စကြာကဲ့သို့။ ဝိပ္ပသန္တံ = အပြစ်မထင် ကြည်လင်သော စိတ်ရှိသော။ အနာဝိလံ = ကိလေသာခပင်း နောက်ကျခြင်းမှ ကင်းရှင်းပြီးသော။ နန္ဒိ ဘဝပရိက္ခိဏံ = ဘဝသုံးပါး ဝဋ်ရထား၌ လိုက်စား တွယ်တာ တဏှာလောဘ ကုန်ခန်းပြီးသော။ တံ = ထိုခဏာသဝခေါ်ဆို ရဟန္တာ ပုဂ္ဂိုလ်ကို။ အဟံ = လူသုံးပါးတို့ဆရာ ဘုရားငါသည်။ မြာဟ္မဏံ = မြာဟ္မဏ ခေါ်ဆို ပုဂ္ဂိုလ်စင်စစ်ဟူ၍။ မြူမိ = ယထာဘူတ သဘာဝအား ဟောကြားသိစေပေ၏။

ဒေသနာ နိဂုံး ဆုံးလတ်သောအခါ များစွာသော သူတို့သည် သောတာပတ္တိဖိုလ် စသည်တို့သို့ ရောက်ဆိုက်ကြလေကုန်၏။ ။ (ဓမ္မပဒ အဋ္ဌကထာ ဒုတိယအုပ်၊ ၂၆-မြာဟ္မဏဝဂ်၊ စာမျက်နှာ ၄၂၃-မှ)။

စန္ဒာဘမထေရ်အကြောင်း စန္ဒာဘတ္ထေရဝတ္ထု ပြီး၏။

မြတ်စွာဘုရားရှင်ကို မာရ်နတ်က မင်းပြုရန် ဖြားယောင်းတောင်းပန်လာခြင်း
မာရဝတ္ထု

မြတ်စွာဘုရားရှင်သည် မင်းပြုလုပ်ရန် တောင်းပန်ဖြားယောင်း
လာသော မာရ်နတ်သားကို အကြောင်းပြု၍ “အတ္ထုပ္ပိ ဇာတမ္ပိ၊
သုခါ သဟာယာ” — အစရှိသော တရားဒေသနာကို ဟောကြား
တော်မူ၏။ အကြောင်းအရာ အကျယ်ကား—

အခါတပါး၌ မြတ်စွာဘုရားရှင်သည် ကောသလတိုင်း ဟိမ-
ဝန္တာတောင်နံပါး တောကျောင်းငယ်တခု၌ သီတင်းသုံး နေထိုင်
တော်မူ၏။ ထိုအချိန်၌ မင်းများသည် တိုင်းသားပြည်သူ လူတို့ကို
ညှဉ်းပန်းနှိပ်စက်၍ မင်းပြုကြဆဲ ဖြစ်ကုန်၏။ ထိုအခါ မြတ်စွာ
ဘုရားရှင်သည် တရားမကျင့်သောမင်းတို့၏ တိုင်းနိုင်ငံ၌ ဒဏ်
အမျိုးမျိုး၊ မတရားသည့် အခွန် အမျိုးမျိုး တို့ဖြင့် အနှိပ်စက်
ခံနေရသော လူတို့ကို မြင်တော်မူ၍ သနား ကြင်နာတော်မူလှ
သဖြင့်—

“ကိုယ်တိုင်လည်း မသတ်ဖြတ်ပဲ၊ သူ့ကိုလည်း မသတ်
ဖြတ်စေပဲ၊ သူ့ဥစ္စာပျက်စီးဆုံးရှုံးအောင် ကိုယ်တိုင်လည်း
မပြုပဲ၊ သူ့ကိုလည်း မပြုစေပဲ၊ သူတဖက်သား စိုးရိမ်ပူဆွေး
အောင် ကိုယ်တိုင်လည်းမပြုပဲ၊ သူ့ကိုလည်း မပြုစေပဲ
တရားသဖြင့် မင်းပြုခြင်းငှါ တတ်နိုင်ပါ၏လော” —

ဟု ကြံစည်ဆင်ခြင်တော်မူလေ၏။ မာရ်နတ်သားသည် မြတ်စွာ
ဘုရားရှင်၏ အကြံတော်ကို သိရှိ၍ “ယခုအခါ ရဟန်းဂေါတမ
သည် ‘မင်းပြုခြင်းငှါ တတ်နိုင်ပါ၏လော’ ဟု ကြံစည်နေ၏။ ယခု
အခါ သူသည် မင်းပြုလိုသည် ဖြစ်ပေလိမ့်မည်။ ဤမင်းအဖြစ်မည်
သည်ကား မေ့လျော့ခြင်း၏ အကြောင်းရင်းဖြစ်ပေ၏။ အကယ်၍
ရဟန်းဂေါတမ မင်းပြုလုပ်လျှင် ငါသည် နောက်ယှက်ခွင့်ကို ရနိုင်
လိမ့်မည်။ ယခုပင် ငါသွား၍ ထိုရဟန်းဂေါတမအား မင်းပြုရန်
အားထုတ်မှုကို ဖြစ်စေအံ့” ဟု ကြံစည်၍ မြတ်စွာဘုရားထံသို့ ချဉ်း
ကပ်ပြီးလျှင်—

“ဘုန်းတော်ကြီးသော မြတ်စွာဘုရား …… ဘုန်းတော် သခင် ရှင်ပင်ဘုရားသည် မင်းပြုတော်မူပါလော့၊ ကောင်း သော စကားကို မိန့်ကြားတော်မူသော မြတ်စွာဘုရား သည် ကိုယ်တိုင်လည်း မသတ်ဖြတ်ပဲ၊ သူ့ကိုလည်း မသတ် ဖြတ်စေပဲ၊ သူ့ဥစ္စာပျက်စီးဆုံးရှုံးအောင် ကိုယ်တိုင်လည်း မပြုလုပ်ပဲ၊ သူ့ကိုလည်း မပြုလုပ်စေပဲ၊ သူတဖက်သား စိုးရိမ် ပူဆွေးအောင် ကိုယ်တိုင်လည်း မပြုပဲ၊ သူ့ကိုလည်း မပြုစေပဲ တရားသဖြင့် မင်းပြုတော်မူပါလော့” —

ဟု ဖြားယောင်း တိုက်တွန်းစကား ပြောကြားလေ၏။

ထိုအခါ မြတ်စွာဘုရားရှင်က “ဟယ် မာရ်ယုတ်……သင်ကံ ငါ့ကို ဤကဲ့သို့ ပြောဆိုရအောင် ငါဘုရား၏သန္တာန်၌ အဘယ် တရားကို သင်မြင်သနည်း” ဟု မေးတော်မူ၍ “ဘုန်းတော် ကြီးသော မြတ်စွာဘုရား… ရှင်ပင်ဘုရားသည် ဣဒ္ဓိပါဒ်လေးပါး တို့ကို အပြည့်အစုံ နိုင်နင်းစွာ ပွားများအပ်ပြီး ဖြစ်ပါကုန်သည်၊ မှန်ပါသည်—ရှင်ပင်ဘုရားသည် အလိုတော်ရှိ၍ ဟိမဝန္တာ တောင်ကြီးကို ‘ရွှေဖြစ်စေ’ ဟူ၍ စိတ်ညွတ်တော်မူလျှင် ဟိမဝန္တာ တောင်ကြီးသည်လည်း ရွှေစင်အတိ ဖြစ်လေရာပါ၏။ အရှင်ဘုရား တို့သည် တရားသဖြင့် မင်းပြုတော်မူကြမည်ဆိုလျှင် အကျွန်ုပ် သည်လည်း ရွှေငွေဥစ္စာဖြင့် ပြုလုပ်ရမည့် ကိစ္စကြီးငယ် အသွယ် သွယ်ကို ကူညီ၍ ရွက်ဆောင်ပြုလုပ်ပါအံ့” ဟူ၍ မာရ်နတ်သားက လျှောက်ထားပြောဆိုအပ်လေသော် မြတ်စွာဘုရားရှင်သည်—

ပဗ္ဗတဿ သုဝဏ္ဏဿ၊
 ဇာတရူပဿ ကေဝလော။
 ဒွိတ္တာဝ နာလမေကဿ၊
 ဣတိ ဝိဒ္ဓါ သမံ စရေ။

ဇာတရူပဿ = နေ၏အရောင် တောက်ပြောင်သော အဆင်းရှိသော။ သုဝဏ္ဏဿ = ရွှေ၏။ ကေဝလော = မြေ၊ ကျောက်မရော သက်သက်သော။ ပဗ္ဗတော =

ဟိမဝန္တာလောကနီးနီး တောင်ကြီးသည်။ (ဝါ)ကေဝ-
 လော သုဝဏ္ဏဿ ပဗ္ဗတော=ကြေး၊ သံ၊ ခဲ-စသည်တို့နှင့်
 မရော သက်သက်သော ရွှေတောင်ကြီးသည်။ အဿ—
 ဘဝေယျ = ကုသိုလ်ကံထောက် ဖြစ်မြောက်လေရာ၏။
 (တိဋ္ဌတု ဧကော ပဗ္ဗတော = ရွှေတောင်ကြီးတခုကိုကား
 ထားအံ့ဦး)။ ဒွိတ္တာဝ=ဟိမဝန္တာလောက နှစ်ပြန်ဆောက်
 သား မြင့်မောက်ခိုင်မြီး ရွှေတောင်ကြီးသော်(မှလည်း)။
 ဧကဿ = တဦးသောပုဂ္ဂိုလ်၏အတွက်။ န အလံ =
 တဏှာဆန္ဒ အလိုပြည့်ဝရန် မစွမ်းနိုင်ချေ။ ဣတိ = ဤသို့။
 ဝိဒ္ဓါ = တဏှာဆန္ဒ ပြည့်ဝနိုင်ခဲ သူ့ဖြစ်နံကို ဝေခွဲသိမြင်
 ပညာရှင်သည်။ သမံ = နှလုံး၊ နှုတ်၊ ကိုယ် ထိုထိုဒွါရ =
 သုံးဌာနဝယ် ဓမ္မနှင့်လျော်ညီ သုစရိုက်ဆယ်လီကို။ စရေ-
 စရေယျ = ကျင့်ကြံကြီးကုတ် အားထုတ်ပွားများရာ၏။

ယော ဒုက္ခမဒ္ဒန္တိ ယတောနိဒါနံ၊
 ကာမေသု သော ဇန္တု ကထံ နမေယျ။
 ဥပဓိံ ဝိဒိတွာ သင်္ဂေတိ လောကေ၊
 တသေဝ ဇန္တု ဝိနယာယ သိက္ခေ။

ယော ဇန္တု = အကြင်သတ္တဝါသည်။ ဒုက္ခံ = ဆင်းရဲ
 ဒုက္ခအမျိုးမျိုးကို။ ယတောနိဒါနံ = အကြင်အာရုံငါးပါး
 ကာမတရားလျှင် အကြောင်းရင်းရှိ၏ဟူ၍။ အဒ္ဒန္တိ =
 လင်းလင်းထင်ထင် သိမြင်၏။ သော ဇန္တု = “ဆင်းရဲ
 ဒုက္ခ ဟူသမျှကား ကာမဥပဓိ အကြောင်းရင်းရှိ”ဟု မြင်သိ
 တတ်စွာ ထိုသတ္တဝါသည်။ ကာမေသု = ဝတ္ထုအာရုံ
 ကာမဂုဏ်တို့၌။ ဝါ-ကာမဝတ္ထု အစုစုတို့၌။ ကထံ
 နမေယျ = ဘယ်သို့ထူးတောင်း ဘယ်အကြောင်းကြောင့်
 အကောင်းထင်ကာ စိတ်ညွတ်ရာအံ့နည်း။ လောကေ =
 ယခုနေကျ လူ့လောက၌။ ဥပဓိံ = ကာမဝတ္ထု အစုစု
 တည်းဟူသော ကာမပဓိတရားကို။ သင်္ဂေတိ = ရာဂ၊
 ဒေါသ၊ မောဟ၊ မာန၊ ဒိဋ္ဌိတို့ဖြင့် ငြိကပ် တွယ်တာရာ

တရားဟူ၍။ ဝိဒိတွာ = ပိုင်းခြားထင်ထင် သိမြင်၍။
 ဇန္တု = သတ္တဝါသည်။ တဿေဝ = ထိုကာမဝတ္ထု
 တရားအစုကိုပင်လျှင်။ ဝိနယာယ = ပယ်ဖျောက်ခြင်းငှါ။
 သိက္ခေ - သိက္ခေယျ = သိက္ခာသုံးပါး ပွားများကျင့်ကြံ
 ရာ၏။

ဤတရား ဝါထာတို့ဖြင့် ထိတ်လန့်စေပြီးလျှင် “တယ်မာရ်
 ယုတ်... သင်၏ အဆုံးအမကား တခြားသာတည်း။ ငါဘုရား၏
 အဆုံးအမကား တပါးသာတည်း။ (သင်ကား ဝတ္ထု၊ ကိလေ
 နှစ်ထွေသော ကာမတရားကို ကြိုးစား၍ အရယူရန် ဆုံးမသည်။
 ငါဘုရားကား ထို ကာမတရားကို ပယ်ဖျောက်ရန် ဆုံးမသည်။
 ဟု ဆိုလိုသည်)။ သင်နှင့် အတူတကွ တရားကို နှီးနှောမှု
 မည်သည် (အဘယ်နည်းဖြင့်မျှ) မဖြစ်နိုင်၊ မှန်၏—ငါဘုရားကား
 ဤ ဆိုလတ္တံ့သော အတိုင်း ဆုံးမ၏” ဟု မိန့်ဆိုတော်မူ၍ ဤဆို
 လတ္တံ့သော တရားဝါထာ သုံးဝါထာတို့ကို ဟောကြားတော်
 မူ၏။—

အတ္တမိ ဇာတမိ သုခါ သဟာယာ
 တုဠိ သုခါ ယာ ဣတရိတရေန။
 ပုညံ သုခံ ဇီဝိတသင်္ခယမိ၊
 သဗ္ဗဿ ဒုက္ခဿ သုခံ ပဟာနံ။ (၁)

(လောကေ = ယခုနေကျ လူ့လောက၌)။ အတ္တမိ =
 ကိစ္စ ကြီးငယ် အသွယ် သွယ်သည်။ ဇာတမိ = ဘဝ
 အလျောက် ပေါ်ပေါက် ဖြစ်ပွားလတ်သော်။ သဟာယာ
 = ဆွေတော် မိတ်သင်း သူငယ်ချင်းတို့သည်။ သုခါ =
 ချမ်းသာနိုင်ခြင်း အကြောင်းရင်းတို့ ဖြစ်ကုန်၏။ (က)။
 ဣတရိတရေန = ရတတ်သမျှ ပစ္စယဖြင့်။ ယာ တုဠိ =
 အကြင်နှစ်သက်စံပယ် ရောင့်ရဲလွယ်ခြင်းသည်။ (အတ္ထိ =
 ရှိ၏။ သာ တုဠိ = ထိုရသမျှနှင့် မျှတရောင့်ရဲခြင်းသည်)။
 သုခါ = ချမ်းသာနိုင်ခြင်း အကြောင်းရင်းဖြစ်ပေ၏။ (ခ)။
 ဇီဝိတသင်္ခယမိ = အသက်ကုန်လာ သေခါနီးအခါ၌။ ပုညံ

= အဇ္ဈာသယ ဆန္ဒ အလျောက် ကျင့် ဆောက်ခဲ့ပြီး ကုသိုလ် ကောင်းမှု အသီးသီးသည်။ သုခံ = ချမ်းသာ နိုင်ခြင်း အကြောင်းရင်းဖြစ်ပေ၏။ (၈)။ သဗ္ဗဿ ဒုက္ခဿ = ကြွင်းမဲ့ဥဿုံ အလုံးစုံသော သံသရာ ဝဋ်ဒုက္ခကို။ ပဟာနံ = ပယ်စွန့်ရာဖြစ်သော အရဟတ္တ မဂ်သည်။ သုခံ = ချမ်းသာရခြင်း အကြောင်းရင်းဖြစ်ပေ၏။ (၉)။ ။ (ဤ၌။ ။ သုခ၏ အကြောင်းကို သုခ ဟူ၍ ဖလူပစာ အားဖြင့် ဟောကြားတော်မူ၏။ နောက်ဂါထာတို့၌လည်း ဤနည်းအတူပင်တည်း။ ဤဂါထာဖြင့် ချမ်းသာရကြောင်း လေးပါးကို ဟောပြတော်မူ၏)။

သုခါ မဇ္ဈေယျတာ လောကေ၊
 အထော ပေဇ္ဈေယျတာ သုခါ။
 သုခါ သာမညတာ လောကေ၊
 အထော ဗြဟ္မညတာ သုခါ။ (၂)

လောကေ = ယခုနေကျ လူ့လောက၌။ မဇ္ဈေယျတာ = ကျေးဇူးအရှင် မွေးမိခင်၌ ကြည်ရွှင်လှလှ ပြုစု လုပ် ကျွေးခြင်းသည်။ သုခါ = ချမ်းသာရခြင်း အကြောင်းရင်း ဖြစ်ပေ၏။ (၁)။ အထော = ထိုမှ တပါး။ ပေဇ္ဈေယျတာ = ကျေးဇူးအရှင် မွေးဖခင်၌ ကြည်ရွှင် လှလှ ပြုစု လုပ်ကျွေးခြင်းသည်။ သုခါ = ချမ်းသာ ရခြင်း အကြောင်းရင်း ဖြစ်ပေ၏။ (၂)။ လောကေ = ယခု နေကျ လူ့လောက၌။ သာမညတာ = ရသေ့ရဟန်း ဝရိဗိုဇ်တို့၌ နှစ်ခြိုက်ကြည်ထွေ ရှိသေလေးမြတ် ဆည်းကပ် လှူဒါန်းခြင်းသည်။ သုခါ = ချမ်းသာရခြင်း အကြောင်း ရင်း ဖြစ်ပေ၏။ (၃)။ အထော = ထိုမှတပါး။ ဗြဟ္မညတာ = မကောင်းမှုများ ပယ်စွန့်ရှားသည့် ဘုရား ပစ္စေ ကာ အရိယာသာဝကတို့၌ နှစ်ခြိုက်ကြည်ထွေ ရှိသေလေး မြတ် ဆည်းကပ်လှူဒါန်းခြင်းသည်။ သုခါ = ချမ်းသာရ ခြင်း အကြောင်းရင်း ဖြစ်ပေ၏။ (၄)။ ။ (ဤဂါထာဖြင့်

လည်း ချမ်းသာကြောင်း လေးပါးကို ဟောပြောတော်
မူ၏။

သုခံ ယာဝ ဇရာ သီလံ၊
သုခါ သဒ္ဓါ ပတိဋ္ဌိတာ။
သုခေါ ပညာယ ပဋိလာဘော၊
ပါပါနံ အကရဏံ သုခံ။ (၃)

သီလံ = ငါးပါး၊ ရှစ်ပါး၊ ဆယ်ပါးစသည် ထို၍များလှ
ကျင့်သီလသည်။ ယာဝ ဇရာ = ဆံဖြူသွားကြွ သားရေ
ယိုယွင်း အိုမင်းသည်တိုင်အောင်။ သုခံ = ချမ်းသာရ
ကြောင်း ကောင်းမြတ်တင့်တယ်လှပေ၏။ (၁)။

(ပတ္တမြားနားချောင်း နီမြန်းသော အဝတ်တန်းဆာ-စသည်တို့သည်
ထိုထိုအရွယ်၌ တည်သောသူတို့အားသာ တင့်တယ်ကြကုန်၏။ လူငယ်
တို့၏ အဆင်တန်းဆာသည် ကြီးသောအခါ၌ မတင့်တယ်၊ ကြီးသူတို့၏
အဆင်တန်းဆာသည် ငယ်စဉ်အခါ၌ မတင့်တယ်၊ အကယ်၍ ကြီးသူက
လူငယ်တို့၏ အဆင်တန်းဆာကို ဆင်မြန်းလာလျှင်၎င်း၊ လူငယ်က လူ
ကြီးတို့၏ အဆင်တန်းဆာကို ဆင်မြန်းလာလျှင်၎င်း “ဤသူ ရှေးသွပ်
လာသည် ထင်ပါ၏” ဟု ကဲ့ရဲ့မှုကို ဖြစ်စေသဖြင့် အပြစ်ကိုသာ ဖြစ်စေ၏။
ငါးပါးသီလ၊ ဆယ်ပါးသီလ-အစရှိသော သီလအကျင့်ကား လူငယ်အား
၎င်း၊ လူကြီးအား၎င်း အရွယ်သုံးပါး၌ပင် တင့်တယ်၏။ “ဩ...ဤသူ
ကား သီလရှိသူပါတည်း” ဟု ချီးမွမ်းခြင်းကို ဖြစ်စေသဖြင့် နှစ်သက်
ဝမ်းမြောက်မှု ပီတိ၊ သောမနဿတဗျားကို ရှက်ဆောင်ပေ၏ဟု ဆိုလို
သည်။)

ပတိဋ္ဌိတာ = မတုန် မလှုပ် သက်ဝင် ယုံကြည်ကာ
ကောင်းစွာ တည်တံ့သော။ သဒ္ဓါ = လောကီ လောကုတ္တ
ရာ သဒ္ဓါတရားသည်။ သုခါ = ချမ်းသာကြောင်း ကောင်း
မြတ် တင့်တယ်လှပေ၏။ (၂)။ ပညာယ = လောကီ
လောကုတ္တရာ ပညာနှစ်ပါးကို။ ပဋိလာဘော = လုံ့လ
ထန်ပြင်း အရယူနိုင်ခြင်းသည်။ သုခေါ = ချမ်းသာရ
ကြောင်း ကောင်းမြတ်တင့်တယ်လှပေ၏။ (၃)။ ပါပါ-
နံ = အကုသိုလ်စု မကောင်းမှုတို့ကို။ အကရဏံ = အနု-

ရတနာ] ပေါက္ခရသာတိ ပုဏ္ဏားကြီးအကြောင်း ၅၁၁

သယအကြောင်းကိုပါပယ်ရှင်း မပြုခြင်းသည်။ သုခံ =
ချမ်းသာရကြောင်းကောင်းမြတ်တင့်တယ်လှပေ၏။(။။)။
(ဤဝါထာဖြင့်လည်း ချမ်းသာရကြောင်း လေးပါးကို
ဟောပြုတော်မူ၏)။

ဒေသနာနိဂုံး ဆုံးသောအခါ အကုဋေမက များလှစွာသော
နတ်အပေါင်းတို့သည် သစ္စာလေးပါး တရားသိမြင် ကျွတ်တမ်း
ဝင်ကြကုန်၏။ (ဓမ္မပဒ-ဋ္ဌ၊ ၂၊ မျက်နှာ ၃၂၄-မှ)။

မာရဝတ္ထု ပြီး၏။

ပေါက္ခရသာတိ ပုဏ္ဏားကြီးအကြောင်း

(ဒီ၊ ၁၊ ၃-အမ္မဋ္ဌသုတ်မှ)

(ဤပေါက္ခရသာတိ ပုဏ္ဏား၏ အကြောင်းအရာ အကျယ်ကို သီလ-
က္ခန္ဓဝဂ် ပိဋကတ်မြန်မာပြန်မှု ထုတ်ယူမှတ်သားရာ၏။ ဤကျမ်း၌ကား
အတတ်နိုင်ဆုံး အကျဉ်းချုံး၍ ရေးသားပြဆိုပေအံ့)။—

တနေ့သောအခါ မြတ်စွာဘုရားရှင်သည် မိုးသောက်ထကာလ
ဝယ် သတ္တလောကကို ကြည့်ရှုတော်မူလတ်သော် ကိုယ်တော်၏
သဗ္ဗညုတဉာဏ်တော်ကွန်ရက်၌ ပေါက္ခရသာတိ ပုဏ္ဏားကြီး ဝင်
လာသဖြင့် ထိုပုဏ္ဏား၏ ရှေးကောင်းမှု ဥပနိဿယည်းကို ဆက်၍
ဆင်ခြင်တော်မူသောအခါ သောတာပတ္တိမဂ်၏ ဥပနိဿယည်း
ကို မြင်တော်မူ၍—

“ပေါက္ခရသာတိ ဆရာ ပုဏ္ဏားကြီးသည် ငါဘုရား
ဣန္ဒြာနင်္ဂလဇနပုဒ်သို့ ကြွသွားလျှင် လက္ခဏာတော်ကြီး
ငယ်ကို စုံစမ်းရန် တပည့်ဖြစ်သူ အမ္မဋ္ဌပုဏ္ဏားလုလင်ကို
စေလွှတ်လိမ့်မည်။ အမ္မဋ္ဌသည် ငါဘုရားနှင့် စကားအပြိုင်
အဆိုင် ပြော၍ အထူးထူးသော သူယုတ်တို့၏ စကားကို
ပြောကြားလိမ့်မည်။ ငါဘုရားသည် ထိုအမ္မဋ္ဌလုလင်ကိုဆုံးမ
ကာ မာန်မာနအဆိပ်အတောက် ကင်းပျောက်အောင် ပြု
ရလိမ့်မည်။ အမ္မဋ္ဌလုလင်သည် ဆရာပေါက္ခရသာတိပုဏ္ဏား

ကြီးအား အကြောင်းအကျိုး ပြန်ကြားပြောဆိုလိမ့်မည်၊
 ထိုအခါ သူ၏ဆရာ ပေါက္ခရသဘာဝိ ပုဏ္ဏားကြီးသည်
 ထိုစကားကို ကြားသိရ၍ ငါဘုရား၏ အထံသို့ လာရောက်
 ၍ ငါဘုရား၏ လက္ခဏာတော် ကြီးငယ်တို့ကို စုံစမ်းလိမ့်
 မည်၊ ထိုဆရာပုဏ္ဏားကြီးအား ငါဘုရား တရားဟောကြား
 ရပေလိမ့်မည်၊ ထိုပုဏ္ဏားကြီးသည် တရားနိဂုံး ဆုံးသော
 အခါ သောတာပတ္တိဖိုလ်၌ တည်လိမ့်မည်” —

ဟု ဖြစ်အံ့သော အကြောင်းအရာများကိုလည်း ခွဲခြားကြိုတင်
 သိမြင်တော်မူကာ ရဟန်းငါးရာခြံရံလျက် ကောသလတိုင်းဖက်သို့
 ခရီးဒေသစာရီ ကြွချီတော်မူခဲ့ရာ အစဉ်သဖြင့် ကောသလတိုင်း
 အဝင်အပါ ဣစ္ဆာနင်္ဂလပုဏ္ဏားရွာသို့ ဆိုက်ရောက်တော်မူ၍ ထို
 ရွာ၏အနီး “ဣစ္ဆာနင်္ဂလ” အမည်ရှိသော တောအုပ်ကြီး၌ သီတင်း
 သုံး နေထိုင်တော်မူ၏။

ထိုအခါ ပသေနဒီကောသလမင်းတရား မြို့စား ခန့်အပ်ချက်
 အရ ပေါက္ခရသဘာဝိ ပုဏ္ဏားသည် လူနေစည်ကား မြက်၊ ထင်း၊
 ရေ၊ ဆန်၊ စပါး ပေါများသည့် ဥက္ကဋ္ဌမြို့ကို စိုးအုပ် နေထိုင်ဆဲ
 ဖြစ်လေသည်။

(မြို့တည်မည် ပြုသောအခါ မိဂ္ဂုး မီးတိုင်များ ထွန်းညှိထားစဉ်
 မြို့ရာကို သတ်မှတ်တည်ထားအပ်သောကြောင့် မြို့အမည်ကို ဥက္ကဋ္ဌမြို့ဟု
 ခေါ်တွင်စေသည်။ ဥက္ကဋ္ဌ = မိဂ္ဂုး မီးတိုင်များ ထွန်းညှိထားစဉ် + ဌာ =
 တည်ထားအပ်သောမြို့)။

ပေါက္ခရသဘာဝိပုဏ္ဏားအကြောင်း—ဤပုဏ္ဏားသည် ကဿပမြတ်စွာ
 ဘုရားလက်ထက်တော်အခါ ဗေဒင်သုံးရပ် ကမ်းခတ်အောင် တတ်သိသူ
 ပုဏ္ဏားဖြစ်၍ အလှူပေး တရားနာပြီးလျှင် နတ်ပြည်၌ ဖြစ်ခဲ့လေသည်။

သူသည် နတ်ပြည်မှ စုတေခဲ့၍ ဤလူ့ ပြည်သို့ လာရောက်သောအခါ
 အမိငမ်း၌နေရခြင်းကို စက်ဆုပ်၍ ဟိမဝန္တာအနီး အိုင်ကြီးတခုဝယ်
 ပဗ္ဗမာကြာတိုက်၌ သံသေဒပဋိသန္ဓေ တည်နေ ဖြစ်ပွားလာလေသည်။
 ထိုရေအိုင်ကြီး၏အနီး၌ ရသေ့ တဦးသည် သင်္ခမ်းကျောင်းဆောက်လုပ်
 ကာ နေထိုင်၏၊ ရသေ့သည် ရေအိုင်ကမ်းနား၌ ရပ်တည်လျက် ထို

ရတနာ] ပေါက္ခရသာတိ ပုဏ္ဏားကြီးအကြောင်း ၅၁၃

ပဒုမာကြာဖူးကြီးကို အထူးတဆန်းတွေ့မြင်ရ၍ “ဤပဒုမာကြာဖူးကြီးသည် အခြားပဒုမာကြာဖူးများထက် ထူးချွန်၍ ကြီးလှ၏။ ပွင့်သော အခါ၌ ထိုကြာပန်းကို ငါ့ခူးယူအံ့” ဟု ကြံစည်လေသည်။

ထိုကြာဖူးကြီးကား ခုနစ်ရက်ရှိ၍လည်း မပွင့်သေးချေ။ ရသေ့သည် “အတယ်ကြောင့် ဤကြာဖူးကြီးသည် ခုနစ်ရက်ရှိ၍လည်း မပွင့်သနည်း။ ယခုပင် ငါသည် ထိုကြာဖူးကို ခူးတော့အံ့” ဟု ကြံစည်ကာ အိုင်တွင်းသို့ ဆင်း၍ ခူးယူလေ၏။ ကြာဖူးသည် ရသေ့က ကြာရိုးမှ ဖြတ်လိုက်လျှင် ဖြတ်လိုက်ခြင်း ပွင့်၍လာလေ၏။ ထိုအခါ ထိုကြာပန်း၏အတွင်း၌ ရှေ့မှန်ဖြင့်ကြဲဖြန့်လိမ်းကျံအပ်သည့် ငွေရုပ်တုပမာ ပဒုမာကြာဝတ်မှုတို့ဖြင့် ကြဲဖြန့်လိမ်းကျံအပ်သည့် ငွေစင်အသွေး ဖွေးဖွေးဖြူသော သူငယ်ကို အထူးတဆန်း တွေ့ရလေ၏။

ရသေ့သည် “ဤသူငယ်ကား ဘုန်းကြီးသူ ဖြစ်လိမ့်မည်။ ယခုပင် ငါသည် ထိုသူငယ်ကို သုတ်သင်ကျွေးမွေးအံ့” ဟု ကြံစည်အောက်မေ့၍ သင်္ခမ်းကျောင်းသို့ ယူဆောင်ကာ သုတ်သင်ကျွေးမွေးပြီးလျှင် ခုနစ်နှစ်အရွယ်ကစ၍ ဗေဒင်သုံးပုံတို့ကို သင်ကြားပေးလေသည်။ သူငယ်သည် ဗေဒင်သုံးရပ် ကမ်းခတ်အောင် တတ်သိ၍ ဓမ္မုဒိပ်ကျွန်း အပြင်ဝယ် အလွန်ထင်ရှားသော ပုဏ္ဏားဆရာကြီး ဖြစ်လာလေသည်။ ထိုပုဏ္ဏားဆရာကြီးသည် နောက်တချိန်၌ ကောသလမင်းကြီးအား အတတ်ပညာကို ပြလေသည်။ ထိုအခါ သူ၏ အတတ်၌ ကြည်ညိုရကား ကောသလမင်းကြီးသည် ရှေးဖော်ပြရာပါ ဥက္ကဋ္ဌမြို့ကြီးကို မြို့စားခန့်အပ် ပေးသနားလေသည်။ ဤသို့လျှင် ထိုပုဏ္ဏားကို ကြာတိုက်၌ ပဋိသန္ဓေ ကိန်းတည်နေလာသောကြောင့် ပေါက္ခရသာတိပုဏ္ဏားဟူ၍ လူအများ အသိအမှတ် ပြုကြကုန်၏။

ထိုပုဏ္ဏား၏ ကိုယ်သည် ကြာဖြူအဆင်းရှိလျက် နတ်မြို့တံခါးဝဝယ် စိုက်ထူအပ်သော ငွေတုရိုက်တိုင်ကဲ့သို့ တင့်တယ်လှ၏။ သူ၏ဦးခေါင်းကား တူနွန်လာ ကျောက်ညိုကဲ့သို့ မည်းညိုသောအဆင်းရှိ၏။ မှတ်ဆိတ်သည်လည်း လဝန်း၌ အမည်းကြောင်းကလေး ရေးဆွဲတားသကဲ့သို့ ထင်ရ၏။ မျက်လုံးတို့သည် ကြာညိုနှင့် တူကြလျက် နှာခေါင်းနှာတံကား ငွေကျည်တောက်ကဲ့သို့ ကောင်းစွာ လုံးဝန်း သန့်ရှင်းစင်ကြယ်၏။ လက်ခြေဖဝါး နှုတ်ခမ်းများမှာလည်း ချိတ်ရည်ဖြင့် အပြေအပြစ်ပြုအပ်သကဲ့သို့ ရှိကုန်၏။ ပုဏ္ဏား၏အတ္တဘောကား အလွန်တင့်တယ်လှ၏။ မင်းမရှိသော

အရပ်၌ ဤပုဏ္ဏားကို မင်းပြုလုပ်စေရန် သင့်လျော်သူဖြစ်၏။ ဤသို့လျှင် ထိုပုဏ္ဏားကား ကြက်သရေရှိလှ၏။ ဤသို့လျှင် ထိုပုဏ္ဏားကို ကြားဖြူနှင့် တူသောကြောင့် “ပေါက္ခရသာတိ” ဟု အသိအမှတ်ပြုကြလေသည်။ (အဋ္ဌကထာမှ)။

ပေါက္ခရသာတိပုဏ္ဏားကြီးသည် အောက် ဝေရဉ္စပုဏ္ဏားကြီး နည်းတူ မြတ်စွာဘုရား၏ ဂုဏ်ကျေးဇူးသတင်းကို ကြားသိလေ သည်။ ထိုပေါက္ခရသာတိပုဏ္ဏားဆရာကြီးမှာ ဗေဒင်သုံးရပ်နှင့် တကွ ပုဏ္ဏားတို့တတ်အပ်ရာ ကျမ်းအမျိုးမျိုး၌ တတ်ကျွမ်းသိမြင်၍ ဆရာကြီးကိုယ်တိုင်ကပင် တန်းတူထား၍ မြှောက်စားအပ်သော “အဗ္ဗဋ္ဌ”ခေါ် အန္တေဝါသိက အနီးနေတပည့်ကြီး ပုဏ္ဏားလုလင် တယောက် ရှိလေသည်။

ထိုအခါ ပေါက္ခရသာတိ ဆရာကြီးသည် အန္တေဝါသိက တပည့် အဗ္ဗဋ္ဌလုလင်ကို မိမိကြားသိရသော မြတ်စွာဘုရား၏ ဂုဏ်သတင်းများကို ထုတ်ဖော်ပြောကြားပြီးလျှင် “ချစ်သား အဗ္ဗဋ္ဌ...သင် သွားပါ။ ရဟန်းဂေါတမ ရှိရာအရပ်သို့ သင်သွား ပြီးလျှင် ရဟန်းဂေါတမကို ‘သူ၏ ကျော်စောသတင်းသည် အမှန်အတိုင်း ပြန်နံ့၍ ထွက်သလော၊ အမှန်အတိုင်း မဟုတ်ပဲ ပြန်နံ့၍ ထွက်သလော။ သူသည် ကျော်စောသည့်အတိုင်း မှန် သလော၊ မမှန်သလော’ဟု ငါတို့သိနိုင်ရန် စုံစမ်းချေလော့”ဟူ၍ စေခိုင်းပြောဆိုလေ၏။

ထိုအခါ အဗ္ဗဋ္ဌလုလင်က “အိုဆရာကြီး... ‘ထိုအရှင်ဂေါတမ၏ ကျော်စောသံသည် အမှန်အတိုင်း ပြန်နံ့၍ ထွက်သလော၊ အမှန် အတိုင်းမဟုတ်ပဲ ပြန်နံ့၍ ထွက်သလော၊ ထိုအရှင်ဂေါတမသည် ကျော်စောသည့်အတိုင်း မှန်သလော၊ မမှန်သလော’ဟု ထိုအရှင် ဂေါတမကို အကျွန်ုပ်သည် အဘယ်သို့လျှင် သိအောင် စုံစမ်းရ ပါမည်နည်း”ဟူ၍ မေးလေလျှင် ပေါက္ခရသာတိဆရာကြီးက “ချစ်သား အဗ္ဗဋ္ဌ... ငါတို့ဗေဒင်ကျမ်းများ၌ သုံးဆယ့်နှစ်ပါးသော ယောကျ်ားမြတ်လက္ခဏာတို့ တိုက်ရိုက်လာရှိကုန်၏။ ယင်းလက္ခဏာတို့နှင့် ပြည့်စုံသော ယောကျ်ားမြတ်အဖို့ရာ အဖြစ်နှစ်မျိုးသာ

ရတနာ] ပေါက္ခရသာတိ ပုဏ္ဏားကြီးအကြောင်း ၅၁၅

ရှိ၍ အခြားသောအဖြစ် မရှိကုန်၊ ထိုယောက်ျားမြတ်သည် လူ့
ဘောင်၌နေလျှင် လေးကျွန်းသနင်း စကြာမင်းဖြစ်၍ ရဟန်း
ပြုလျှင် လူသုံးပါး၌ ဘုရားစင်စစ် ဖြစ်၏။ ချစ်သား အမ္မဋ္ဌ...
ငါသည် သင့်အား မေဒင်ကျမ်းများကို သင်ကြားပေးသူဖြစ်၍
သင်ကား မေဒင်ကျမ်းများကို သင်ကြားနာယူပြီးသူ ဖြစ်လေ
သည်”ဟု ရှင်းလင်းပြောကြားလေ၏။

(ပေါက္ခရသာတိပုဏ္ဏားကား အစဉ်းစားညက်ရှိသူဖြစ်သည့်အတိုင်း
“ဤလောက၌ ‘ငါဘုရား...ငါဘုရား’ဟု ထင်ရှားသူ၏ အမည်ကိုယူ၍
ပူရဏကဿပ-အစရှိသော များစွာသောသူတို့သည် လှည့်လည်လျက်
ရှိကြသည်။ ထို့ကြောင့် ငါသည် တဆင့်ကြားမျှဖြင့်ပင် ဆည်းကပ်ရန်
မသင့်ချေ။ မှန်၏- အချို့ပုဂ္ဂိုလ်ကို ဆည်းကပ်မိလျှင် ဖဲခွါဖိုရန်လည်း
ခဲယဉ်းဝန်လေးသည့်ပြင် အကျိုးမဲ့လည်း ဖြစ်တတ်သည်။ သို့ရကား
ငါသည် တပည့်အမ္မဋ္ဌလုလင်ကို စေလွှတ်၍ ဘုရားဟုတ်မဟုတ် သေချာ
စွာ စုံစမ်းသိရှိပြီးမှ ဆည်းကပ်ရမှု ကောင်းလေစွာ”ဟု စဉ်းစားဆင်
ခြင်မိသောကြောင့် အမ္မဋ္ဌလုလင်ကို စေလွှတ်ခြင်း ဖြစ်သည်။)

ထိုအခါ အမ္မဋ္ဌလုလင်သည် “ကောင်းပါပြီ ဆရာကြီး...”ဟု
ဝန်ခံပြီးလျှင် နေရာမှထကာ ဆရာကြီးကို ရှိခိုးအရိအသေပေးပြီး
နောက် ဆရာကြီးစီးသည့် မြည်း(လား)ကသော ရထားကို
စီးနင်း၍ လုလင်ငယ်ပေါင်း များစွာတို့နှင့် တကွ ဣစ္ဆာနင်္ဂလ
တောအုပ်ရှိရာသို့ သွားရောက်လေ၏။ ဣစ္ဆာနင်္ဂလ တောအုပ်သို့
ရောက်ရှိလျှင် ယာဉ်ဖြင့် သွားနိုင်သမျှ သွား၍ တံခါးမုခ် အနီးသို့
ရောက်သော အခါ ယာဉ်မှ ဆင်းပြီးသော် ခြေလျင်သာလျှင်
ကျောင်းတိုက်သို့ ဝင်လေ၏။ (ထိုအချိန်ကား နေ့မွန်းတည့် အချိန်
ဖြစ်သည်။)

ထိုအချိန်၌ နေ့ ကမ္မဋ္ဌာန်းအလုပ် အားထုတ်ကြသည့် များစွာ
သော ရဟန်းတို့သည် ဟင်းလင်းလွင်ပြင်၌ စကြိုသွားနေကုန်၏။
ထိုအခါ အမ္မဋ္ဌလုလင်သည် ထိုရဟန်းတို့ထံ သွားရောက်ပြီးလျှင်
ထိုရဟန်းတို့ကို—

“အရှင်တို့ ... အရှင် ဂေါတမသည် ယခု အဘယ်မှာ နေပါသနည်း၊ အကျွန်ုပ်တို့သည် ထို အရှင် ဂေါတမကို ဖူးမြော်ရန် ဤအရပ်သို့ ကပ်ရောက်လာပါကုန်၏”—

ဟု ပြောဆိုလေ၏။ ထိုအခါ ထိုရဟန်းတို့၏ စိတ်သန္တာန်ဝယ်—

“ဤအမ္မဋ္ဌ လုလင်သည် ထင်ရှားသော အမျိုး၌လည်း ဖြစ်၏၊ ထင်ရှားသော ပေါက္ခရာသတ် ပုဏ္ဏား၏ တပည့် လည်း ဖြစ်၏၊ မြတ်စွာဘုရား၏ အဖို့ရာ ဤသို့သော အမျိုး ကောင်းသားများနှင့်အတူ စကားနှီးနှော ပြောဆိုမှုသည် ဝန်လေးမည်မဟုတ်”—

ဟု ကြံစည်ကြပြီးလျှင် အမ္မဋ္ဌလုလင်ကို—

“အမ္မဋ္ဌ ... တံခါး ပိတ်ထားသော ထို (ဟောဟို) ကျောင်းသို့ တိတ်ဆိတ်စွာ ချဉ်းကပ်ပြီးနောက် မုခ်ဦးသို့ ဖြည်းညှင်းစွာ ဝင်၍ ချောင်းဟန့်ပြီးလျှင် တံခါးရွက်ကို ခေါက်လော့၊ မြတ်စွာဘုရားသည် သင့်အား တံခါး ဖွင့်ပေးပါလိမ့်မည်”—

ဟု မိန့်ဆိုကြကုန်၏။

ထိုအခါ အမ္မဋ္ဌ လုလင်သည် ရဟန်းများ ပြောသည့်အတိုင်း သွား၍ တံခါးကို ခေါက်၏၊ မြတ်စွာဘုရားသည် တံခါးကို ဖွင့်တော်မူ၏၊ အမ္မဋ္ဌ လုလင်သည် ကျောင်းတွင်းသို့ ဝင်၏၊ လုလင် ငယ်များသည်လည်း ကျောင်းတွင်းသို့ ဝင်ကြ၍ မြတ်စွာဘုရားနှင့် အတူတကွ ဝမ်းမြောက် ဝမ်းသာစကား ပြောကြားကြပြီးလျှင် အပြစ်လွတ်ရာ အရပ်၌ ထိုင်နေကြကုန်၏။

(ဤ၌။ ။ ဘုရားရှင် ကိုယ်တိုင်ထ၍ တံခါး ဖွင့်ပေးသည်မဟုတ်၊ စင်စစ်သော်ကား မြတ်စွာဘုရားရှင်သည် “တံခါး ပွင့်စေသတည်း” ဟု အောက်မေ့တော်မူကာ လက်တော်ကို ဆန့်တန်းလိုက်၏၊ ထိုအခါ “မြတ်စွာဘုရား...ကမ္ဘာပေါင်း ကုဋေပေါင်းများစွာ အလှူဒါန ပေး တော်မူခဲ့သော အရှင်ဘုရားတို့သည် မိမိလက်ဖြင့် တံခါး ဖွင့်ပေးရမည့် ကံမျိုး ပြုတော်မူခဲ့ကြသည်မဟုတ်ပါ” ဟု ပြောဆိုသည့်ပမာ အလိုလိုပင်

ရတနာ] ပေါက္ခရသဘာဝိ ပုဏ္ဏားကြီးအကြောင်း ၅၁၇

တံခါးပွင့်သွားလေ၏။ ထိုသို့ အလိုလိုပင် တံခါးပွင့်လာခြင်းမှာ မြတ်စွာဘုရား၏ (တံခါးကို ပွင့်စေလိုသော) စိတ်အလိုတော်ကြောင့် ပွင့်လာခြင်းဖြစ်ရကား ပါဠိတော်၌ “ဝိဝရိ ဘဂဝါ ဒွါရံ” ဟူ၍ ဟောတော်မူသည်။ မြန်မာပြန်၌လည်း “မြတ်စွာဘုရားသည် တံခါးကို ဖွင့်တော်မူ၏” ဟု ရေးသားခြင်းဖြစ်သည်။

အဗ္ဗုဠလုလင်၏ အပြုအမူများ

အဗ္ဗုဠလုလင်သည်ကား မြတ်စွာဘုရားရှင်၏ ရူပကာယ အသရေတော်၌ စိတ်ကြည်ညိုမှုကိုမျှသော်လည်း မပြုနိုင်ပဲ “မြတ်စွာဘုရားကို ငါမောင်းမဲအံ့” ဟူသော အကြံမျိုးဖြင့် ရင်၌ ဖွဲ့ချည်ထားသော တဘက်ကို ဖြေ၍ လည်၌ တွဲလျားချပြီးလျှင် လက်တဖက်ဖြင့် ပုဆိုးအနားကို ဆွဲကိုင်လျက် စင်္ကြံသို့ တက်ရောက်ကာ မိမိကိုယ်တိုင်က ရံခါ စင်္ကြံသွားလျက်၎င်း၊ ရံခါ ရပ်လျက်၎င်း၊ ထိုင်နေတော်မူသော မြတ်စွာဘုရားရှင်အား ရံခါ လက်ရုန်းကို ပြုလျက်၎င်း၊ ရံခါ ရင်ပတ်ကို ပြုလျက်၎င်း၊ ရံခါ ကျောက်ကုန်းကို ပြုလျက်၎င်း၊ ရံခါ လက်၏ ဖောက်ပြန်ခြင်းကို ပြုလျက်၎င်း၊ ရံခါ မျက်မှောင်၏ ဖောက်ပြန်ခြင်း (မျက်မှောင်ကုတ်ခြင်း) ကို ပြုလျက်၎င်း—

“အိုအရှင်ဂေါတမ...အရှင်၏ အဖို့ရာ ဓာတ်လေးပါး ညီမျှပါ၏လော၊ ဆွမ်းအစာအာဟာရဖြင့်ကော မပင်ပန်းပဲ ရှိပါ၏လော၊ သင့်အဖို့ရာ မပင်ပန်းသော အခြင်းအရာသာ ထင်ပါ၏။ မှန်၏—အရှင်၏ အင်္ဂါကြီးငယ်တို့ကား ဆုဖိုးကုန်၏။ အလွန်လည်း ကြည်ညိုဖွယ် ရှိပါကုန်၏။ ရောက်လေရာရာ အရပ်တိုင်း၌ အရှင်ဘုရားအား လူများ အပေါင်းတို့သည် ‘မင်းမျိုးမှ ရဟန်းပြုသော သူပေ’ ဟူ၍ ၎င်း၊ ‘မြတ်စွာဘုရားပါပေ’ ဟူ၍ ၎င်း အလွန် မြတ်နိုးတနာ ဖြစ်ရှိကြကာ ကောင်းပေ၊ ဩဇာ ရှိပေ ဆိုသော အစာအာဟာရများကို ပေးလှူကြကုန်၏။ အချင်းတို့.... ရှုကြစမ်းပါလော့၊ (အရှင်ဂေါတမ၏) နေအိမ်သည် ဆန်းကြယ်သော စရပ်ကဲ့သို့ ရှိ၏။ နတ်၌ဖြစ်သော ပြာသာဒ်

ဆောင်ကဲ့သို့ ရှိတိ၏။ ဤ(သူအိပ်သည့်)ညောင်စောင်းကို ရှုကြစမ်းပါလော့၊ (သူအုံးသည့်) ခေါင်းအုံးကို ရှုကြစမ်းပါလော့၊ ဤသို့စဉ် ကောင်းမွန်လှသော နေရာ၌ နေထိုင်သော သူ၏အဖို့ရာ ရဟန်းတရား အားထုတ်ရန် အဘယ်မှာလျှင် ပြုပြင်ခဲ့ယဉ်းမှု ရှိနိုင်တော့အံ့နည်း” —

ဤသို့ အစရှိသည်ဖြင့် ပြက်ရယ်ပြောင်လှောင်သော စကား၊ သူတော်စင်တို့ အကျင့်မဟုတ်သောအနေဖြင့် အမှတ်ရဖွယ်စကား (သာမန်လူများအဖို့ တသက်လုံး နာကျည်းဖွယ် ကောင်းသော စကား)များကိုသာ ပြောဆို၍ နေလေ၏။

ထိုအခါ မြတ်စွာဘုရားရှင်သည် “ဤအမ္မဋ္ဌလုလင်ကား လက်ကို ဆန့်၍ ဘဝဂ်ကို ဆွဲကိုင်ယူလိုသူကဲ့သို့၎င်း၊ ခြေကို ဆန့်၍ အဝီစိငရဲသို့ လှည့်လည်လိုသူကဲ့သို့၎င်း၊ မဟာသမုဒြာကို ကူးခတ်လိုသူကဲ့သို့၎င်း၊ မြင်းမိုရ်တောင်ထက်သို့ တက်လိုသော သူကဲ့သို့၎င်း အရာမဟုတ်သည်၌ အားထုတ်တိ၏။ ယခုအခါ ငါဘုရားသည် ထိုအမ္မဋ္ဌလုလင်နှင့် စကားနှီးနှော ပြောဆိုပေအံ့” ဟု ကြံစည်ဆင်ခြင်တော်မူကာ အမ္မဋ္ဌလုလင်ကို —

“အမ္မဋ္ဌ....ယခု သင်သည် စကြိုသွားလျက် ရပ်လျက်ပင် ထိုင်နေသော ငါဘုရားနှင့် စိုးစဉ်းစိုးစဉ်းသော (သူတော်စင်တို့အကျင့်မဟုတ်သည့်အနေဖြင့်) အမှတ်ရဖွယ်စကားကို (မရိုမသေ) ပြောကြားသည့်နည်းတူ အသက်ကြီးလင့်အရွယ်ရင့်ကုန်သော ဆရာပုဏ္ဏား၊ ဆရာ့ဆရာပုဏ္ဏားတို့နှင့် စကားပြောဆိုမှု ပြုသလော” —

ဟု (စကားစ၍) မေးတော်မူလေ၏။ ထိုအခါ အမ္မဋ္ဌလုလင်သည် —

“အိုအရှင်ဂေါတမ... ဤသို့ မပြောဆိုပါ။ အိုအရှင်ဂေါတမ... သွားနေသော ဆရာပုဏ္ဏားနှင့် စကားပြောလိုသော တပည့်ပုဏ္ဏားသည် သွားလျက်သာလျှင် ပြောရပါသည်။ အိုအရှင်ဂေါတမ... ရပ်နေသော ဆရာပုဏ္ဏားနှင့် စကားပြောလိုသော တပည့်ပုဏ္ဏားသည် ရပ်လျက်သာ

လျှင် ပြောရပါသည်။ အိုအရှင်ဂေါတမ...ထိုင်နေသော ဆရာပုဏ္ဏားနှင့် စကားပြောလိုသော တပည့်ပုဏ္ဏားသည် ထိုင်လျက်သာလျှင် ပြောရပါသည်။ အိုအရှင်ဂေါတမ... လျောင်းနေသော ဆရာပုဏ္ဏားနှင့် စကားပြောလိုသော တပည့်ပုဏ္ဏားသည်လည်း လျောင်းလျက်သာလျှင် ပြောရပါသည်” —

ဟူ၍ ဖြေဆိုလေသည်။

ဇာတ်နိဗ္ဗိဟူသော စကားဖြင့် ရှေးဦးစွာ ဂုဏ်ချခြင်း

(ဤ၌။ ။ တပည့်ပုဏ္ဏားသည် ဆရာပုဏ္ဏားနှင့် သွား၊ ရပ်၊ ထိုင်တည်းဟူသော ဣရိယာပုထ်သုံးပါးတို့၌သာ စကားပြောဆိုရိုး ရှိသော်လည်း အဗ္ဗဠုလုလင်သည်ကား မော်မာနခက်ထန်လှသောကြောင့် လျောင်းခြင်းဟူသော ဣရိယာပုထ်ကိုပါ ထည့်သွင်းပြောဆိုလေသည်။ သို့ရကား) မြတ်စွာဘုရားရှင်သည် အဗ္ဗဠုလုလင်ကို “အဗ္ဗဠု... သွားနေသော တပည့်ပုဏ္ဏားက သွားနေသော ဆရာပုဏ္ဏားနှင့်၎င်း၊ ရပ်နေသော တပည့်ပုဏ္ဏားက ရပ်နေသော ဆရာပုဏ္ဏားနှင့်၎င်း၊ ထိုင်နေသော တပည့်ပုဏ္ဏားက ထိုင်နေသော ဆရာပုဏ္ဏားနှင့်၎င်း အတူတကွ စကားပြောဆိုခြင်း မည်သည်ကို ခပ်သိမ်းသော ဆရာပုဏ္ဏားတို့၌ပင် ရအပ်ပေ၏။ သင်တမူကား အိပ်နေလျက် အိပ်နေသော ဆရာပုဏ္ဏားနှင့် အတူတကွ စကားပြောဆို၏။ (ဤသို့ဆိုလျှင် နွားနှင့် တူလှချေတံကား၊) သင့်ဆရာက-တည်း နွားဖြစ်လေသလော၊ သင်က-တည်း နွားဖြစ်လေသလော” ဟု (သူ၏ စကားကျအတိုင်း) မေးမြန်းတော်မူလေသော် အဗ္ဗဠုလုလင်သည် ပြင်းစွာအမျက်ထွက်ပြီးလျှင်—

“အိုအရှင်ဂေါတမ... ဇာတ်နိဗ္ဗိ မည်းညစ်ကုန်လျက် မြဟ္မာ့ခြေဖမိုးမှ ပေါက်စွားကြသည့် ဦးပြည်းယုတ် ရဟန်းယုတ်တို့နှင့်မူကား ယခု အရှင်ဂေါတမနှင့် စကားပြောဆိုသကဲ့သို့ပင် အကျွန်ုပ်၏ စကားပြောဆိုခြင်းသည် ဖြစ်ပါ၏” —

ဟူ၍ “ဇာတ်နိဗ္ဗိ” ဟူသောစကားဖြင့် ရှေးဦးစွာ ရှုတ်ချပြောဆိုလေ၏။

(ဤ၌။ ။ အမ္မဋ္ဌ၏အယူမှာ—“ပုဏ္ဏားများသည် ဗြဟ္မာ၏ခံတွင်းမှ မွေးဖွားထွက်လာကြသည်၊ မင်းများသည် ဗြဟ္မာ၏ရင်မှ မွေးဖွားထွက်လာကြသည်၊ ကုန်သည်(=အသည်များသည်) ဗြဟ္မာ၏ချက်မှ မွေးဖွားထွက်လာကြသည်၊ ဆင်းရဲသားများသည် ဗြဟ္မာ၏ဒူးမှ မွေးဖွားထွက်လာကြသည်၊ ရဟန်းများသည် ဗြဟ္မာ၏ ခြေဖမိုးမှ မွေးဖွားထွက်လာကြသည်” ဟူ၍ အယူရှိလေသည်။ ။ ဤသို့ အယူရှိကာ ရဟန်းများကို ဇာတ်အနိမ့်ကျဆုံးထားရှိကာ ပြောဆိုသော အမ္မဋ္ဌသည် မည်သူမည်ဝါ ဟူ၍ မမှတ်မသား ပြောဆိုအပ်သော်လည်း “မြတ်စွာဘုရားကိုသာ လျှင် ငါပြောဆိုအံ့” ဟူသော ရည်ရွယ်ချက်ဖြင့် ပြောဆိုလေသည်။)

ထိုအခါ မြတ်စွာဘုရားရှင်သည် “ဤအမ္မဋ္ဌလုလင်သည် ရောက်လာသောအချိန်မှ အစပြု၍ ငါဘုရားနှင့် အတူတကွ စကားပြောဆိုသည်ရှိသော် မာန်မာနကိုသာမီ၍ ပြောဆို၏၊ လျှင်သော အဆိပ်ရှိသော မြွေကို လည်၌ဆုပ်ကိုင်သော သူကဲ့သို့၎င်း၊ မီးပုံကြီးကို ဖက်ရမ်းသူကဲ့သို့၎င်း၊ အမုန်ယစ်သော ဆင်ပြောင်ကြီးကို နှာမောင်း၌ ဆွဲကိုင်သောသူကဲ့သို့၎င်း မိမိ၏ပမာဏ (=အတိုင်းအရှည်) ကို မသိရှာချေ၊ ယခုအခါ ငါဘုရားသည် ထိုအမ္မဋ္ဌလုလင်ကို သိစေအံ့” ဟု ကြံစည်ဆင်ခြင်တော်မူ၍—

“အမ္မဋ္ဌ... ဤအရပ်သို့ သင်၏လာခြင်းသည် ကိစ္စရှိ၍ လာခြင်းဖြစ်သည်၊ သင်တို့သည် အကြင်ကိစ္စအလို့ငှါ လာကြကုန်၏၊ ထိုကိစ္စကိုသာလျှင် ကောင်းစွာ နှလုံးသွင်းကုန်ရာ၏။ (၁)

အိုး... အမ္မဋ္ဌလုလင်သည်ကား မလိမ္မာသေးဝဲလျက် မိမိကိုယ်ကို လိမ္မာပြီးဟု မှတ်ထင်နေ၏၊ ယင်းသို့ ပြုမှုပြောဆိုခြင်း၌ မလိမ္မာသေးသည်မှလွဲ၍ အခြား မည်သည့် အကြောင်းမျှ မရှိချေ။ (၂)”—

ဟူ၍ မိန့်တော်မူ၏။ ။ (ဤ၌။ ။ ၁-စာပိုဒ်ဝယ် “သင့်ကို သင့်ဆရာက မိမိကိစ္စဖြင့် စေလွှတ်လိုက်သည်၊ ငါဘုရားတို့ကို ယခုလို

ရတနာ] ပေါက္ခရသဘာဝိ ပုဏ္ဏားကြီးအကြောင်း ၅၂၁

လွှမ်းမိုးရှုတ်ချစကား ပြောကြားရန် လွှတ်လိုက်သည်မဟုတ်၊ ထို့ကြောင့် သင့်ဆရာစေလွှတ်လိုက်သည့်ကိစ္စကို နှလုံးသွင်းလော့” ဟု ဆိုလိုသည်။ ဤသို့လျှင် အဗ္ဗဋ္ဌအား မြတ်စွာဘုရားရှင်သည် သူတပါးတို့ထံ လာရောက်သူတို့ လိုက်နာကျင့်သုံးရမည့် ဝတ်တရားကို ပြတော်မူပြီးလျှင် အဗ္ဗဋ္ဌ၏ မာန်မာနကို နှိမ်ချိုးခြင်းငှါ ၂-အမှတ်ပြစကားရပ်ကို မိန့်ဆိုတော်မူသည်။

ထိုအခါ အဗ္ဗဋ္ဌလုလင်သည် မိမိကို မြတ်စွာဘုရားရှင်က “မလိမ္မာသေး” ဟူသော စကားဖြင့် ဆိုအပ်ရကား အမျက်ထွက်ကာ နှလုံးမသာယာပဲ မြတ်စွာဘုရားကိုပင် ပုတ်ခတ်လို ရှုတ်ချလို စွပ်စွဲလိုသည်ဖြစ်၍ “အချင်းတို့....ငါသည် ရဟန်းဂေါတမကိုလည်း ထိပါးစေမည်” ဟူသော ရည်ရွယ်ချက်ဖြင့် မြတ်စွာဘုရားရှင်ကို-

“အရှင်ဂေါတမ....သင်္ကာဝင်မင်းမျိုးသည် ခက်ထန်၏၊ ကြမ်းတမ်း၏၊ စိတ်နေသဘောထား နုလှ၏၊ စကားများ၏၊ ဇာတ်နိဗ္ဗိသုများ ဖြစ်ကြလျက် ပုဏ္ဏားတို့ကို မရိုသေကုန်၊ အလေးမပြုကုန်၊ မမြတ်နိုးကြကုန်၊ မပူဇော်ကြကုန်၊ မတုပ်ဝပ်ကြကုန်၊ အရှင်ဂေါတမ ဤသို့ သင်္ကာဝင်မင်းများသည် ဇာတ်နိဗ္ဗိသုများဖြစ်ကြလျက် ပုဏ္ဏားတို့ကို မရိုသေခြင်း အလေးမပြုခြင်း မမြတ်နိုးခြင်း မပူဇော်ခြင်း မတုပ်ဝပ်ခြင်းသည် အလျှင်းပင် မသင့်လျော် မလျောက်ပတ်ပေ” —

ဟု ပြောဆိုလေ၏။ ဤသို့လျှင် အဗ္ဗဋ္ဌလုလင်သည် သင်္ကာဝင်မင်းတို့ကို ဤ ဇာတ်နိဗ္ဗိသု ဟူသော စကားဖြင့် ရှေးဦးစွာ (ပဌမအကြိမ်) ရှုတ်ချပြောဆိုလေ၏။

ဇာတ်နိဗ္ဗိသု ဟူသော စကားဖြင့် ဒုတိယအကြိမ် ရှုတ်ချခြင်း

ထိုအခါ မြတ်စွာဘုရားရှင်သည် အဗ္ဗဋ္ဌလုလင်ကို “အဗ္ဗဋ္ဌ.... သင်္ကာဝင်မင်းတို့သည် သင့်အပေါ်မှာ အဘယ်ကဲ့သို့များ ပြစ်မှားဘူးကုန်သနည်း” ဟု မေးတော်မူ၏။ အဗ္ဗဋ္ဌ လုလင်က မြတ်စွာ

ဘုရားရှင်ကို “အရှင်ဂေါတမ...တချိန်က အကျွန်ုပ်သည် ဆရာကြီး ပေါက္ခရာသာဟိ၏ ကိစ္စတခုဖြင့် ကပိလဝတ်ပြည်သို့ သွားရောက် ခဲ့ပါသည်။ သာကီဝင်မင်းတို့၏ စည်းဝေးဆောင်ခန်းမသို့ ရောက်ခဲ့ ပါသည်။ ထိုစဉ်အခါ များစွာသော (အဘိသိက်သွန်းပြီး) သာကီ ဝင်မင်းတို့သည်၎င်း၊ (အဘိသိက် မသွန်းရသေးသည့်) သာကီဝင် မင်းသားတို့သည်၎င်း အချင်းချင်း ကလိထိုး၍ ပြင်းစွာရယ်ကြ ပြင်းစွာ ကစားကြလျက် စည်းဝေးဆောင်ခန်းမတွင် မြင့်သော နေရာတို့၌ ထိုင်နေကြကုန်၏။ စင်စစ်မူ အကျွန်ုပ်ကိုသာ ရယ်ကြ သည်ဟု ထင်၏။ မည်သူ တဦးတယောက်မျှ အကျွန်ုပ်ကို နေရာ ဖြင့်လည်း မဖိတ်ပါ (နေရာမပေးပါ)။” အိုအရှင် ဂေါတမ... ဤသို့ သာကီဝင် မင်းများသည် ဇာတ်နိမ့်သူများ ဖြစ်ကြလျက် ပုဏ္ဏား တို့ကို မရိုသေခြင်း၊ အလေးမပြုခြင်း၊ မမြတ်နိုးခြင်း၊ မပူဇော်ခြင်း၊ မတုတ်ဝပ်ခြင်းသည် အလျင်းပင် မသင့်လျော် မလျောက်ပတ်ပေ” ဟု ဆိုလေ၏။ ဤသို့လျှင် အမ္မဋ္ဌလုလင်သည် သာကီဝင်မင်းတို့ကို ဤ ဇာတ်နိမ့်သူ ဟူသော စကားဖြင့် နှစ်ကြိမ်မြောက် (= ဒုတိယ အကြိမ်) ရှုတ်ချပြောဆိုလေ၏။

(အဘယ်ကြောင့် သာကီဝင်မင်းတို့က ဤကဲ့သို့ ပြက်ရယ် ပြောင် လှောင်မှု ပြုကြသနည်းဟူမူ ထိုသာကီဝင်မင်းတို့ကား အမ္မဋ္ဌ၏ အမျိုး အနွယ်ကို သိသူများဖြစ်ကြသည်။ ဤအမ္မဋ္ဌ လုလင်ကလည်း ထိုအချိန်၌ ခြေဖျား တိုင်အောင် တွဲလျားချ၍ ဝတ်အပ်သော အဝတ်၏ ပုဆိုး အနားကို လက်တဖက်ဖြင့် ဆွဲကိုင်၍ ပခုံးရိုးကို ညှိတ်လျက် (လက် တဖက်က ပုဆိုးစကို ဆွဲလျက် ကျန်လက်တဖက်ကို လက်သီးဆုပ်ကာ တောင့်တင်းစွာ အောက်သို့ ချကြည့်ပါ။ ပခုံးရိုးကို ညှိတ်သည့်ပုံ ပေါ် လာပါလိမ့်မည်) မာန်မာနဖြင့် ယစ်သကဲ့သို့ လာနေ၏။ ထိုအခါ “အချင်းတို့... ငါတို့၏ ကျွန်ဖြစ်သူ ကဏှာယန အနွယ်ရှိသော အမ္မဋ္ဌ၏ လာပုံကို ကြည့်ကြစမ်းပါလော့” ဟု ပြောဆိုကြလျက် ဤကဲ့သို့ ကလိ ထိုး၍ ပြင်းစွာရယ်ခြင်း၊ ပြင်းစွာ ကစားခြင်းအမှုကို ပြုကြလေသည်။ အမ္မဋ္ဌသည်လည်း မိမိ၏ အမျိုးအနွယ်ကို သိသူဖြစ်လေသည်။ ထို့ကြောင့် “ငါ့ကိုသာ ရယ်သွမ်းသွေးကြသည်” ဟု အမှန်အတိုင်း ကြံစည် စဉ်းစား မိလေသည်။)

ဇာတ်နိဗ္ဗိသုဟူသော စကားဖြင့် တတိယအကြိမ် ရှုတ်ချခြင်း

ထိုအခါ မြတ်စွာဘုရားရှင်သည် အဗ္ဗဠလုလင်ကို “အဗ္ဗဠ... ဘီလုံးငှက်မငယ်ပင်သော်လည်း မိမိ၏ အသိုက်၌ အလိုရှိတိုင်း မြည်နိုင်သေး၏။ အဗ္ဗဠ...ကပိလဝတ်ပြည်ကား သာကီဝင်မင်း တို့၏ ကိုယ်ပိုင်ပြည် ဖြစ်ပေ၏။ အမောင် အဗ္ဗဠသည် ဤအသေး အဖွဲ့အမှုကလေးမျှဖြင့် အခဲမကြေ မဖြစ်ထိုက်ပါ” ဟူ၍ မိန့်တော် မူ၏။

ဤသို့ မြတ်စွာဘုရားရှင်က ဘီလုံးငှက်မငယ် ဥပမာထား၍ ဟောကြားတော်မူသောအခါ အဗ္ဗဠလုလင်သည် “ဤရဟန်း ဂေါတမကား မိမိ၏ ဆွေမျိုးများကို ဘီလုံးငှက်မငယ် ဥပမာ ထား၍ ငါတို့ကို ဟင်္သာ၊ ကြီးကြွာ၊ ဥဒေါင်းတို့နှင့် တူသည်တို့ကို ပြု၏။ ယခုအခါ မာန်မာနကင်းသူတယောက် ဖြစ်လေပြီ” ဟု အောက်မေ့မှတ်ထင်ကာ တဆင့်တက်၍ အမျိုးလေးပါးကို ဖော်ပြ လျက် “အရှင်ဂေါတမ... မင်း၊ ပုဏ္ဏား၊ ကုန်သည်၊ သူဆင်းရဲဟူ သော = ဤအမျိုးလေးပါးတို့ ရှိကြပါသည်။ အရှင်ဂေါတမ... ဤအမျိုးလေးပါးတို့တွင် မင်း၊ ကုန်သည်၊ သူဆင်းရဲဟူသော = အမျိုး ၃-ပါး တို့သည် ပုဏ္ဏားမျိုး၏ အလုပ်အကျွေးသာ စင်စစ် ဖြစ်ကုန်၏။ အိုအရှင်ဂေါတမ... ဤသို့ သာကီဝင်မင်းများသည် ဇာတ်နိဗ္ဗိသုများ ဖြစ်ကြလျက် ပုဏ္ဏားတို့ကို မရိုသေခြင်း အလေး မပြုခြင်း မမြတ်နိုးခြင်း မပူဇော်ခြင်း မတုံ့ဝတ်ခြင်းသည် အလျှင်း ပင် မသင့်လျော် မလျောက်ပတ်ပေ” ဟု ဆိုလေ၏။

ဤသို့လျှင် အဗ္ဗဠလုလင်သည် သာကီဝင်မင်းတို့ကို ဤဇာတ် နိဗ္ဗိသုဟူသော စကားဖြင့် သုံးကြိမ်မြောက် (= တတိယအကြိမ်) ရှုတ်ချပြောဆိုလေ၏။

အဗ္ဗဠလုလင် ကျွန်မ၏သားဖြစ်ပုံကို ထင်ရှားစေခြင်း

ထိုအခါ မြတ်စွာဘုရားရှင်၏ စိတ်သန္တာန်ဝယ် “ဤအဗ္ဗဠ လုလင်သည် သာကီဝင်မင်းမျိုးတို့ကို “ဇာတ်နိဗ္ဗိသုများ” ဟူသော စကားဖြင့် အပြင်းအထန် ဖိနှိပ်၍သာ နေဘိ၏။ ငါဘုရားသည်

သူ၏ အန္ဓယ်ကို မေးရမူ ကောင်းလေစွာ” ဟု အကြံတော် ဖြစ်ရှိ
 ကာ အဗ္ဗုဒ္ဓလုလင်ကို မြတ်စွာဘုရားရှင်သည် “အဗ္ဗုဒ္ဓ... သင်သည်
 အဘယ်အန္ဓယ်ရှိသူ ဖြစ်သနည်း” ဟု မေးတော်မူလေ၏။ အဗ္ဗုဒ္ဓ
 လုလင်သည် ကျယ်လောင်သော အသံဖြင့် “အရှင် ဂေါတမ...
 အကျွန်ုပ်ကား ကဏ္ဍအန္ဓယ်ရှိသူ ဖြစ်ပါ၏” ဟု သုံးကြိမ်တိုင်
 ဟစ်အော်၍ ပြောဆိုလေသည်။

(ဤ၌။ ။ အဗ္ဗုဒ္ဓသည် ကဏ္ဍအန္ဓယ်၏ မစင်ကြယ်ကြောင်းကို
 မသိသလောဟု မေးဖွယ်ရှိ၏။ (အဖြေကား) မစင်ကြယ်ပုံကို သာမန်
 အားဖြင့်ကား သိ၏။ ကဏ္ဍ၏ အတိတ်ဘဝဖြစ်ပုံကိုကား သူသည် မမြင်
 အပ်ပေ။ ယင်းသို့ မမြင်သောကြောင့်ပင် “ရဟန်းကြီးသည် အဘယ်
 ကို ဆိုနိုင်လိမ့်မည်နည်း၊ မည်သို့မျှ ဆိုနိုင်လိမ့်မည် မဟုတ်” ဟု မှတ်ထင်
 ကာ မာန်မာနခက်ထန်လှသောကြောင့် ဤသို့ ပြောဆိုလေသည်။)

ထိုအခါ မြတ်စွာဘုရားရှင်သည် အဗ္ဗုဒ္ဓလုလင်အား သကျ-
 သာကီဝင်အမျိုးအန္ဓယ်နှင့် ကဏ္ဍအမျိုးအန္ဓယ် ဇစ်မြစ်အကြောင်း
 ကို ဤသို့ ဟောတော်မူ၏—

“အဗ္ဗုဒ္ဓ... သင်၏ မိဖခင်ရာ ရှေးအမည် အန္ဓယ်ကို
 အစဉ်လျှောက်၍ အောက်မေ့စိစစ်သော် သာကီဝင်မင်း
 တို့သည် အရှင်သခင်၏ သားများ ဖြစ်ကုန်၏။ သင်သည်
 သာကီဝင်မင်းတို့၏ ကျွန်မသား ဖြစ်၏။

အဗ္ဗုဒ္ဓ ... သာကီဝင်မင်းတို့သည် ဩက္ကာကမင်းကို
 အဘိုးအရာ၌ ထားကြကုန်၏။ အဗ္ဗုဒ္ဓ ... ရှေး၌ဖြစ်ဘူး
 အကြောင်းထူးကား ဩက္ကာကမင်းသည် ချစ်မြတ်နိုးအပ်
 သော မိဖုရားငယ်၏ သားတော်အား မင်းအဖြစ်ကို
 ဆောင်နှင်း ပေးအပ်တော်မူလို၍ ဥက္ကာမုခ၊ ကရကဏ္ဍ၊
 ဟတ္ထိနိက၊ သိနိယူရဟူသော သားတော်ကြီးတို့ကို တိုင်း
 ပြည်မှ နှင်ထုတ်တော်မူခဲ့၏။ (ထိုမင်းသားတို့၏ အမရင်း
 နှမရင်းများ ဖြစ်ကြသည့် ဝိယာ၊ သုပ္ပိယာ၊ အာနန္ဒာ၊
 ဝိဇိတာ၊ ဝိဇိတသေနာ = ဤမင်းသမီး ၅-ယောက်တို့
 သည်လည်း ခမည်းတော်ကို ခွင့်ပန်၍ မင်းသားတို့နှင့်အတူ

လိုက်ပါခဲ့ကြလေသည်။)။ တိုင်းပြည်မှ နှင်ထုတ်ခံရကုန်
သော ထိုသားတော်ကြီးတို့သည် ဟိမဝန္တာနိပါတ်၊ ရေကန်
၏အနီး ကျွန်းတောကြီး၌ မြို့တည်၍ နေကြကုန်၏။ ထို
မင်းသားတို့သည် အမျိုးရောယှက် ပျက်မည်ကြောက်သဖြင့်
မိမိတို့၏ နှမများနှင့် အိမ်ထောင်ပြုကြကုန်၏။

အဗ္ဗဠ...ထိုအခါ ဩက္ကာကမင်းသည် မှူးမတ်ပရိသတ်
တို့ကို “အချင်းတို့...ယခုအခါ သားတော်တို့သည် အဘယ်
အရပ်မှာ နေကြသနည်း” ဟု မေးတော်မူ၏။ မှူးမတ်
ပရိသတ်တို့က “အရှင်မင်းမြတ်...ဟိမဝန္တာနိပါတ်၊ ရေကန်
၏အနီး ကျွန်းတောကြီး၌ မင်းသားတို့သည် ယခုအခါ
မြို့တည်နေကြပါ၏။ ထိုမင်းသားတို့သည် အမျိုးရောယှက်
ပျက်မည်ကြောက်သဖြင့် မိမိတို့၏ နှမတော်များနှင့် အိမ်
ထောင်ပြုကြပါကုန်သည်” ဟု တင်လျှောက်ကြကုန်၏။

အဗ္ဗဠ...ထိုအခါ ဩက္ကာကမင်းသည် “အချင်းတို့...
သားတော်တို့သည် စွမ်းနိုင်ကုန်စွာတကား၊ အချင်းတို့...
သားတော်တို့သည် စွမ်းနိုင်ကုန်စွာတကား” ဟု ဥဒါန်း
ကျူးရင့်လေသည်။ အဗ္ဗဠ...ထို ဥဒါန်းကို အစွဲပြု၍ သာကီ
ဝင်မင်းတို့သည် သကျ-ဟု ထင်ရှားကုန်၏။ (သကျ =
စွမ်းနိုင်သူများဟု ဆိုလိုသည်။)။ ထို ဩက္ကာကမင်းသည်
သာကီဝင်မင်းတို့၏ ရှေးဦးအစ ပုဂ္ဂိုလ်ဖြစ်၏။

ကဏ္ဍအနှစ်အစ

အဗ္ဗဠ... ဩက္ကာကမင်းမှာ ဒိသာ-မည်သော ကျွန်မ
တဦးရှိ၏။ ထိုကျွန်မသည် ကဏ္ဍ-မည်သော သားကို ဖွား
မြင်၏။ ကဏ္ဍသည် မွေးဖွားပြီးစမှပင် ဤသို့ စကား
ဆို၏—

“အိုမိခင်...အကျွန်ုပ်ကို ဆေးကြောကြပါ။ အိုမိခင်...
အကျွန်ုပ်ကို ရေချိုးပေးကြပါ။ အကျွန်ုပ်ကို ဤအညစ်

အကြေးမှ လွတ်စေကြပါ။ အကျွန်ုပ်သည် မိခင်တို့၏ အကျိုးကို သည်ပိုးရှက်ဆောင်နိုင်သူ ဖြစ်ပါလိမ့်မည်”ဟု ဆို၏။

အဗ္ဗဋ္ဌ .. ယခုအခါ လူတို့သည် ဘီလူး (= ပိသာစ) တို့ကို မြင်လျှင် ‘ဘီလူး(= ပိသာစ) တို့’ဟူ၍ သိမှတ်ကုန်သကဲ့သို့ ထိုစဉ်အခါ၌ လူတို့သည် ဘီလူး (= ပိသာစ) တို့ကို ‘ကဏ္ဍ’ဟူ၍ သိမှတ်ကုန်၏။ ထိုခေတ်လူတို့သည် ‘ဤသူငယ်ကား မွေးဖွားပြီးစမှာပင် စကားပြော၏။ ကဏ္ဍမွေးဖွား၏။ ‘ဘီလူး(= ပိသာစ) ကလေး မွေးဖွား၏’ဟု ပြောဆိုကြကုန်၏။ အဗ္ဗဋ္ဌ... ထိုစကားကို အစွဲပြု၍ ကဏ္ဍအနွယ်ဝင်တို့သည် (ကဏ္ဍာယန-ဟု) ထင်ရှားကုန်၏။ ထိုကဏ္ဍသည်လည်း ကဏ္ဍအနွယ်ဝင်တို့၏ ရှေးဦးအစ ပုဂ္ဂိုလ်ဖြစ်၏။

အဗ္ဗဋ္ဌ... ဤသို့လျှင် သင်၏ မိဖဆိုင်ရာ ရှေးအမည်အနွယ်ကို အစဉ်လျှောက်၍ အောက်မွေစိစစ်သော် သာကီဝင်မင်းတို့သည် အရှင်သခင်၏ သားများဖြစ်ကုန်၏။ သင်သည် သာကီဝင်မင်းတို့၏ ကျွန်မသား ဖြစ်၏” —

ဟူ၍ မိန့်ဆိုတော်မူလတ်သော် အဗ္ဗဋ္ဌနှင့် အတူပါလာသူ ထိုလုလင်တို့သည် မြတ်စွာဘုရားရှင်ကို “အရှင်ဂေါတမသည် အဗ္ဗဋ္ဌကို ကျွန်မသားဟူသောစကားဖြင့် အပြင်းအထန် မနှိပ်ပါလင့်၊ အိုအရှင်ဂေါတမ ... အဗ္ဗဋ္ဌလုလင်သည် ကောင်းသောဇာတ်ရှိသူလည်း ဖြစ်ပါသည်။ အမျိုးကောင်းသားလည်း ဖြစ်ပါသည်။ အကြားအမြင်များသူလည်း ဖြစ်ပါသည်။ စကားချေငံသူလည်း ဖြစ်ပါသည်။ ပညာရှိလည်း ဖြစ်ပါသည်။ အဗ္ဗဋ္ဌလုလင်သည် ဤ (ကျွန်မသားဟူသော) စကား၌ အရှင်ဂေါတမနှင့် အတူဖက်ပြိုင်၍ တုံ့ပြန် ပြောဆိုရန် စွမ်းနိုင်သူလည်း ဖြစ်ပါသည်”ဟု ဝိုင်းဝန်းကာ ကျယ်ကျယ်လောင်လောင် ပြောဆိုကြကုန်၏။

(ဤ၌။ ။ ထိုလုလင်များ ဤသို့ ပြောကြားကြခြင်းမှာ ဆရာကြီးထံမှောက် ရောက်လတ်လျှင် အပြစ်တင်ခြင်းမှ လွတ်ရန်သာ ဖြစ်သည်။ ထိုလုလင်တို့၏ စိတ်သန္တာန်ဝယ် “အဗ္ဗဋ္ဌသည် ငါတို့ဆရာကြီး၏ တပည့်

အကြီးဆုံးဖြစ်လေသည်။ အကယ်၍ ငါတို့သည် ဤကဲ့သို့ စကားအချေ အတင်ပြောဆိုရာ၌ တခွန်းနှစ်ခွန်းမျှ ဝင်ရောက်၍ မပြောကြလျှင် ဤ အမ္မဋ္ဌသည် ဆရာကြီးထံ၌ ငါတို့ကို စိတ်ဝမ်းကွဲအောင် ပြောဆိုလိမ့် မည်”ဟု ကြံစည်စဉ်းစားမိကြကာ အပြစ်တင်ခြင်းမှ ကင်းလွတ်ရန်သာ ဤကဲ့သို့ ပြောဆိုကြခြင်းဖြစ်လေသည်။ စိတ်အလိုအားဖြင့်မူ ထိုအမ္မဋ္ဌ ၏ အဖိအနှိပ်ခံရခြင်းကို အလိုရှိကြကုန်၏။ မှန်၏-မာနအလွန်ကြီးသူ ဖြစ်သောကြောင့် အမ္မဋ္ဌကို ထိုလုလင်များကလည်း ပင်ကိုယ်ကပင် မုန်း နေပြီးသား ဖြစ်၏။

ထိုအခါ မြတ်စွာဘုရားရှင်သည် “အကယ်၍ ဤလုလင်ငယ်များ သည် ဤနေရာ၌ ထိုင်နေကြလျက် ဤကဲ့သို့ ကျယ်လောင်သော အသံကိုသာ ပြုမူပြောဆိုနေကြလျှင် ယခုပြောဆိုနေဆဲစကားသည် အဆုံးသို့ ရောက်တော့မည်မဟုတ်၊ ယခုအခါ ထိုလုလင်တို့ကို အသံ တိတ်အောင် ပြုပြီးလျှင် အမ္မဋ္ဌနှင့်သာ အတူတကွ စကားပြောဆို ပေအံ့”ဟု ကြံစည်ဆင်ခြင်တော်မူကာ ထိုလုလင်တို့ကို—

“လုလင်တို့...အကယ်၍ ‘အမ္မဋ္ဌသည် ဇာတ်နိဗ္ဗိသု၊ အမျိုးကောင်းသားမဟုတ်သူ၊ အကြားအမြင်နည်းပါးသူ၊ စကားမချေငံသူ၊ ပညာမဲ့သူ ဖြစ်၍ ဤ (ကျွန်မသား ဟူသော) စကား၌ ရဟန်းဂေါတမနှင့် အတူ တုံ့ပြန် ပြောဆိုရန် မစွမ်းနိုင်သူ’ဟု သင်လုလင်တို့ ထင်မြင်ယူ ဆကြလျှင် အမ္မဋ္ဌလုလင်သည် အသာနေပါစေ၊ သင်တို့ သည်သာ ဤစကား၌ ငါဘုရားနှင့်အတူ ဖက်ပြိုင် ပြောဆိုကြလော့။ အကယ်၍ ‘အမ္မဋ္ဌသည် ကောင်းသော ဇာတ်ရှိသူ၊ အမျိုးကောင်းသားဖြစ်သူ၊ အကြားအမြင် များသူ၊ စကားချေငံသူ၊ ပညာရှိသူဖြစ်၍ ဤစကား၌ ရဟန်းဂေါတမနှင့်အတူ တုံ့ပြန်ပြောဆိုရန် စွမ်းနိုင်သူ’ဟု သင်လုလင်တို့ ထင်မြင်ယူဆကြလျှင် သင်တို့အသာနေကြ ကုန်၊ အမ္မဋ္ဌလုလင်သည်သာ ငါဘုရားနှင့်အတူ တုံ့ပြန် ပြောဆိုပါစေ”——

ဟူ၍ မိန့်တော်မူလေ၏။

ထိုအခါ လုလင်ဝယ်တို့သည် “အဗ္ဗဋ္ဌသည် ‘သင်ကား ကျွန်မ သားဖြစ်၏’ဟူ၍ ဆိုအပ်လျှင်ပင် နောက်တဖန် ဦးခေါင်းမထောင် နိုင်တော့ချေ၊ ဤဘေဒနာသည်ကို သိနိုင်ခဲ့၏၊ အကယ်၍ များ ရဟန်းဂေါတမက တခြားတဦးတယောက်ကို ‘သင်သည် ကျွန် တည်း’ဟု ပြောဆိုလိုက်လျှင် အဘယ်သူသည် ထိုရဟန်းဂေါတမ နှင့် ဖက်ပြိုင်၍ တရားထွေနိုင်အံ့နည်း(= မထွေနိုင်သည်သာ)၊ အဗ္ဗဋ္ဌသည် မိမိဖွဲ့ချည်ထားသော အထုပ်ကြီးကို မိမိပင် ဖြေပစေ တော့”ဟု ကြံစည်ကြကာ မိမိတို့ကိုယ်ကို အလွတ်ရုန်း၍ အဗ္ဗဋ္ဌ၏ အပေါ်မှာပင် တာဝန်ပစ်ချလိုကြကုန်သည်ဖြစ်၍ မြတ်စွာဘုရား ရှင်ကို—

“အိုအရှင်ဂေါတမ...အဗ္ဗဋ္ဌလုလင်သည် ကောင်းသော ဇာတ်လည်းရှိ သူ၊ အမျိုး ကောင်း သား လည်း ဖြစ် သူ၊ အကြားအမြင်လည်း များသူ၊ စကားလည်း ချေငံသူ၊ ပညာလည်းရှိသူဖြစ်၍ သူသည် အရှင်ဂေါတမနှင့်ဖက်ပြိုင် ၍ ဤ(ကျွန်မသားဟူသော)စကား၌ တုံ့ပြန်ပြောဆိုရန် စွမ်းနိုင်သူလည်း ဖြစ်ပါသည်။ အကျွန်ုပ်တို့သည် ဆိတ် ဆိတ်သာ နေပါကုန်အံ့၊ အဗ္ဗဋ္ဌလုလင်သည်သာ ဤ စကား၌ အရှင်ဂေါတမနှင့်အတူ ဖက်ပြိုင်တုံ့ပြန် ပြောဆို ပါစေ” —

ဟူ၍ တိမ်းရှောင်စကား ပြောကြားကြလေ၏။

ထိုအခါ မြတ်စွာဘုရားရှင်သည် အဗ္ဗဋ္ဌလုလင်ကို ဤသို့ မေး တော်မူ၏—

“အဗ္ဗဋ္ဌ...အကြောင်းလုံလောက်သော ဤမေးခွန်း သည် သင့်သံသ့ ရောက်လာ၏၊ သင်အလိုမရှိသော်လည်း ဖြေကြားရပေလိမ့်မည်၊ အကယ်၍ သင်သည် အတိအကျ မဖြေပဲနေသော်၎င်း၊ တခြားတပါးကို လှီးလှဲပြောဆိုနေ သော်၎င်း၊ ဆိတ်ဆိတ်နေသော်၎င်း၊ အရပ်တပါး ဖဲခွါ သွားသော်၎င်း ဤနေရာ၌ပင် သင့်ဦးခေါင်းသည် ခုနစ် စိတ် ကွဲပေလိမ့်မည်။

အဗ္ဗဋ္ဌ...ယခု ငါဘုရားမေးမည့် စကားကို သင်မည်သို့ မှတ်ထင်သဘောကျသနည်း၊ အသက်ကြီးလင့် အရွယ်ရင့် ကြသည့် ဆရာပုဂ္ဂိုလ်၊ ဆရာ့ဆရာပုဂ္ဂိုလ်တို့ ပြောဆိုကြ သည်ကို သင်အဘယ်သို့ ကြားဘူးသနည်း၊ ကဏ္ဍအနွယ် ဝင်တို့သည် အဘယ်မှစ၍ ဖြစ်ကုန်သနည်း၊ ကဏ္ဍအနွယ် ဝင်တို့၏ ရှေးဦးအစ ပုဂ္ဂိုလ်ကား အဘယ်သူနည်း”—

ဟု မေးတော်မူ၏။

ဤသို့ မေးတော်မူအပ်သော် အဗ္ဗဋ္ဌလုလင်သည် ဆိတ်ဆိတ် နေ၏။ ။ (ဤ၌ ။ ။ အဗ္ဗဋ္ဌ လုလင်၏ အကြံမှာ “ရဟန်း ဝေါဟာရသည် ငါ့ကို ကိုယ်တိုင်ပင် ကျွန်မသားအဖြစ်ကို နှုတ်မြွက် ပြောဆို ဝန်ခံစေလို၏။ ကိုယ်တိုင် နှုတ်မြွက်ပြောဆို ဝန်ခံအပ် သော်ကား ကေနပင် ကျွန်ဖြစ်တော့သည်သာတည်း။ ဤ ရဟန်း ဝေါဟာရသည် နှစ်ကြိမ်သုံးကြိမ် ငါ့ကို မေးမြန်း၍ ငါက အဖြေ မပေးလျှင် ဆိတ်ဆိတ်ပင် နေပေလိမ့်မည်။ ထိုအခါ ငါသည် လှည့်၍ ပြန်သွားပေအံ့”ဟု ကြံစည်၍ ဆိတ်ဆိတ် နေခြင်း ဖြစ် သည်)။ ။ နှစ်ကြိမ်မြောက်လည်း မြတ်စွာဘုရားရှင်သည် အဗ္ဗဋ္ဌ လုလင်ကို—

“အဗ္ဗဋ္ဌ...ယခု ငါဘုရားမေးမည့် စကားကို သင်မည် သို့ မှတ်ထင်သဘောကျသနည်း၊ အသက်ကြီးလင့် အရွယ် ရင့်ကြသည့် ဆရာပုဂ္ဂိုလ်၊ ဆရာ့ဆရာပုဂ္ဂိုလ်တို့ ပြောဆို ကြသည်ကို သင်အဘယ်သို့ ကြားဘူးသနည်း၊ ကဏ္ဍအနွယ် ဝင်တို့သည် အဘယ်မှစ၍ ဖြစ်ကုန်သနည်း၊ ကဏ္ဍအနွယ် ဝင်တို့၏ ရှေးဦးအစ ပုဂ္ဂိုလ်ကား အဘယ်သူနည်း”—

ဟု မေးတော်မူ၏။ နှစ်ကြိမ်မြောက်လည်း အဗ္ဗဋ္ဌ လုလင်သည် (သူကြိုဏားသည့်အတိုင်း) ဆိတ်ဆိတ်သာလျှင် နေ၏။

ထိုအခါ မြတ်စွာဘုရားရှင်သည် အဗ္ဗဋ္ဌလုလင်ကို—

“အဗ္ဗဋ္ဌ...ယခု ဖြေကြားလော့၊ ယခုအခါ သင့်အဖို့ရာ ဆိတ်ဆိတ်နေရန် အခါမဟုတ်၊ အဗ္ဗဋ္ဌ... အကြင်သူသည်

သုံးကြိမ်တိုင်တိုင် အကြောင်းလုံလောက်သော မေးခွန်းကို မြတ်စွာဘုရားက မေးအပ်ပါလျက် မဖြေပဲ နေငြားအံ့၊ ထိုသူ၏ ဦးခေါင်းသည် ယင်းသည့် နေရာ၌ပင် ခုနစ်စိတ် ကွဲလွဲစွာ။” —

ဟု မိန့်တော်မူ၏။

ထိုစဉ်အခါ သိကြားမင်းသည် ဘီလူး အသွင်ဖြင့် ရဲရဲ ပြောင် ပြောင် တောက်လောင်စွာ ဖီးအလှုံ့ရှိသော သံတူကြီးကို စွဲကိုင် ပြီးလျှင် “ဤ အမ္မဋ္ဌလုလင်သည် သုံးကြိမ်တိုင်တိုင် အကြောင်း လုံလောက်သော မေးခွန်းကို မြတ်စွာဘုရားက မေးအပ်ပါလျက် အကယ်၍ မဖြေပဲ နေခဲ့လျှင် ထိုအမ္မဋ္ဌ၏ ဦးခေါင်းကို ဤနေရာ၌ပင် ခုနစ်စိတ် ခွဲပေအံ့” ဟု ကြံရွယ်၍ အမ္မဋ္ဌလုလင်၏ အထက် ကောင်း ကင်၌ ရပ်တည်လာ၏။ ထိုဘီလူးအသွင်ရှိသော သိကြားမင်းကို မြတ်စွာဘုရားရှင်နှင့် အမ္မဋ္ဌလုလင်တို့သာ မြင်ကြရ၏။

(ဤ၌။ ။ သိကြားမင်းက အဘယ်ကြောင့် လာရသနည်း ဟု မေးဖွယ်ရှိ၏။ (အဖြေကား) မိစ္ဆာအယူကို စွန့်စေဖို့ရန် လာရောက်သည် ဟု ဖြေ။ (တနည်းကား) အောက်ဗြဟ္မာယာစန (တရားဟောရန် ဗြဟ္မာမင်း တောင်းပန်သည့်) အခမ်းတန်းက သိကြားမင်းသည် သဟမ္ပတိ ဗြဟ္မာကြီးနှင့် အတူတကွ လိုက်ပါလာရောက်၍ “မြတ်စွာ ဘုရား...အရှင်ဘုရားတို့သည် တရားဟောတော်မူကြပါ၊ အရှင်ဘုရားတို့ ၏အာဏာ၌ မလိုက်ပါ ဖိဆန်နေသော သူများကို အကျွန်ုပ်တို့သည် လိုက်ပါစေကုန်အံ့။ အရှင်ဘုရားတို့ဖက်က မမွေ့စက် ဖြစ်ပါစေ၊ အကျွန်ုပ် တို့ဖက်က အာဏာစက်ဖြစ်ပါစေမည်” ဟု ဝန်ခံခဲ့လေပြီ။ ထို့ကြောင့် ထိုဝန်ခံချက်အတိုင်း “ယနေ့ အမ္မဋ္ဌကို ထိတ်လန့်စေ၍ ပြဿနာကို ဖြေဆိုစေမည်” ဟူသော ရည်ရွယ်ချက်ဖြင့် လာရောက်ခြင်း ဖြစ်သည်။

“ဘီလူးအသွင်ရှိသော သိကြားမင်းကို မြတ်စွာဘုရားရှင်နှင့် အမ္မဋ္ဌ လုလင်တို့သာ မြင်ကြရ၏” ဟူသော စကားရပ်၌ ဘီလူးအသွင်ရှိသော သိကြားမင်းကို အခြားသူများလည်း အကယ်၍ မြင်နေကြရလျှင် ထိုအကြောင်းသည် မလေးစားအပ်သော အကြောင်းသာ ဖြစ်လေရာ ၏။ “ဤရဟန်းဂေါတမသည် အမ္မဋ္ဌလုလင်ကို မိမိဝါဒ၌ မသက်ဝင်သည် ကို သိ၍ ဘီလူးကို ခေါ်ဆောင်၍ ပြလေသည်။ ထို့ကြောင့် အမ္မဋ္ဌသည်

ကြောက်သဖြင့်သာ မပြောလို့ပဲ ပြောရရှာသည်”ဟု ကဲ့ရဲ့စကား ပြောကြားကြလေရာ၏။ ထို့ကြောင့် မြတ်စွာဘုရားရှင်နှင့် အမ္မဋ္ဌတို့သာ မြင်ကြရအောင် သိကြားမင်းက ဖန်ဆင်းပြသလေသည်။

ထိုဘီလူးအသွင်ကို မြင်ရလျှင်ပင် အမ္မဋ္ဌ၏ တကိုယ်လုံးမှ ချွေးများ ပြိုင်ပြိုင် ယိုစီး၍ ကျလာကုန်၏။ ငမ်းတွင်းတခုလုံးသည် အထက်အောက် လှည့်လည်ကာ တချိုးချိုးမြည်လျက် ရှိ၏။ အမ္မဋ္ဌ လုလင်သည် “အခြားလုလင်များလည်း ငါလိုပင် ဘီလူးကို မြင် ကြရသလော”ဟု အကဲခပ် ကြည့်ရှုလတ်သော် တဦးတယောက် ၏ ကြက်သီးမွေးညှင်းထခြင်းကိုမျှ မမြင်ရချေ။ ထိုအခါ “ဤဘေး သည် ငါ့အားသာလျှင် ဖြစ်၍ နေ၏။ အကယ်၍ ငါသည် ‘ဘီလူး ကြီး’ဟု ပြောဆိုလျှင် ‘သင့်မှာသာလျှင် မျက်စိများ ရှိကြသလော၊ သင်တဦးတည်းသာ ဘီလူးကို မြင်၍နေ၏။ အစက ဘီလူးကို မမြင်ရပဲ ရဟန်းဂေါတမက ဝါဒတည်းဟူသော ပေါင်းချုပ် (ဝါ-ဝါဒတည်းဟူသော ပေါင်းချောင်)အတွင်း၌ ထည့်သွင်း ပစ်ချအပ်မှသာလျှင် ဘီလူးကို မြင်ဘိ၏’ဟု အပြစ်တင်စကား ပြောကြားကြကုန်လေရာ၏”ဟု ကြံစည်၍ “ယခုအခါ ငါ့အဖို့ရာ ဤအရပ်ဝယ် ရဟန်းဂေါတမကို ထား၍ အခြားကိုးကွယ်ရာ မရှိတော့ပြီ”ဟု အောက်မေ့ကာ အမ္မဋ္ဌလုလင်သည် ကြောက်ရွံ့ ထိတ်လန့် ကြက်သီးမွေးညှင်းထလျက် မြတ်စွာဘုရားကိုသာလျှင် မှီခိုရာ ပုန်းအောင်းရာ ကိုးကွယ်ရာဟု ရှာမှီးလျက် ဘုရားအနီးသို့ ကပ်၍ နိမ့်သောနေရာ၌ ထိုင်ပြီးလျှင် မြတ်စွာဘုရားရှင်ကို—

“အရှင်ဂေါတမသည် ထိုစကားကို အဘယ်သို့ ဆိုလိုက် ပါသနည်း၊ အရှင်ဂေါတမသည် တဖန် ဆိုတော်မူပါ ဦးလော့”—

ဟု လျှောက်ဆို၏။ ထိုအခါ မြတ်စွာဘုရားရှင်က—

“အမ္မဋ္ဌ... ယခု ငါ့ဘုရား မေးမည့်စကားကို သင်မည် သို့ မှတ်ထင်သဘောကျသနည်း၊ အသက်ကြီးလင့် အရွယ် ရင့်ကြသည့် ဆရာပုဏ္ဏား၊ ဆရာ့ဆရာပုဏ္ဏားတို့ ပြောဆို ကြသည်ကို သင်အဘယ်သို့ ကြားဘူးသနည်း၊ ကဏ္ဍအနွယ်

ဝင်တို့သည် အဘယ်မှစ၍ ဖြစ်ကုန်သနည်း၊ ကဏ္ဍအနွယ်
ဝင်တို့၏ ရှေးဦးအစ ပုဂ္ဂိုလ်ကား အဘယ်သူနည်း” —

ဟု နောက်ဆုံး မေးတော်မူလေသော် အဗ္ဗဋ္ဌလုလင်သည်—

“အရှင်ဂေါတမ ... အရှင်ဘုရား မိန့်တော်မူသည့်
အတိုင်းပင် အကျွန်ုပ် ကြားဘူးပါ၏၊ ကဏ္ဍအနွယ်ဝင်တို့
သည် ထို (ကျွန်မ၏သား) ကဏ္ဍမှ စ၍ ဖြစ်ပါကုန်၏၊ ထို
(ကျွန်မ၏ သား) ကဏ္ဍသည်ပင် ကဏ္ဍအနွယ်ဝင်တို့၏
ရှေးဦးအစ ပုဂ္ဂိုလ်ဖြစ်ပါသည်” —

ဟု အမှန်အတိုင်း နှုတ်မြွက်ဝန်ခံ ဖြေဆိုလျှောက်ထားလေ၏။

အဗ္ဗဋ္ဌ၏ အဆက်အနွယ်အကြောင်း

ဤသို့ လျှောက်ဆိုအပ်လေသော် ထိုလုလင်တို့သည် ပြင်းပြ
ကျယ်လောင်သော အသံဖြင့် ဗွဲတင်ထပ်မျှ—

“အချင်းတို့... အဗ္ဗဋ္ဌလုလင်သည် ဇာတ်ယုတ်သောသူ
ဖြစ်သတဲ့၊ အမျိုးကောင်းသား မဟုတ်ဘူးတဲ့၊ သာကီဝင်
မင်းတို့၏ ကျွန်မသားတဲ့၊ အချင်းတို့... သာကီဝင်မင်းတို့
သည် အဗ္ဗဋ္ဌလုလင်၏ အရှင်သခင်သားများ ဖြစ်ကြသတဲ့၊
ငါတို့သည် အမှန်အတိုင်း ပြောဆိုသည့် (ဓမ္မဝါဒီ) ရဟန်း
ဂေါတမကိုပင် အပြစ်တင်သင့်သည် ဟု ထင်မှားမိခဲ့
ကုန်ပြီ” —

ဟု ဟစ်အော်ပြောဆိုကြလေကုန်၏။ ထိုအခါ မြတ်စွာဘုရားရှင်၏
စိတ်သန္တာန်ဝယ် “ဤလုလင်တို့သည် အဗ္ဗဋ္ဌလုလင်ကို ကျွန်မသား
ဟူသော စကားဖြင့် အပြင်းအထန် ဖိနှိပ်ကြကုန်၏၊ ငါဘုရားသည်
အဗ္ဗဋ္ဌကို ထိုသို့ ဖိနှိပ်ခြင်းမှ လွတ်စေရမူ ကောင်းလေစွာ” ဟု
အကြံတော်ဖြစ်ပြီးလျှင် ထိုလုလင်တို့ကို မြတ်စွာဘုရားရှင်သည်—

“လုလင်တို့... သင်တို့သည် အဗ္ဗဋ္ဌလုလင်ကို ကျွန်မသား
ဟူသော စကားဖြင့် အပြင်းအထန် မဖိနှိပ်ကုန်လင့်၊ ထို
ကဏ္ဍသည် တန်ခိုးကြီးသော ရသေ့ဖြစ်ပေသည်၊ ထို

ကဏ္ဍရသေ့သည် ဒက္ခိဏဇနပုဒ်(=ဂင်္ဂါမြစ်၏တောင်ဖက် နယ်ပယ်)သို့ သွား၍ မြတ်သော မန္တာန်တို့ကို သင်ယူပြီး လျှင် ဩက္ကာကမင်းထံသို့ ချဉ်းကပ်လျက် မဒ္ဒရူပီ-မည်သော သမီးတော်ကို တောင်းခဲ့လေသည်။

ဩက္ကာကမင်းသည်“အချင်းတို့...ဤကဏ္ဍရသေ့သည် ငါ၏ ကျွန်မသားဖြစ်လျက် သမီးတော် မဒ္ဒရူပီကို တောင်း တိ၏၊ ဤကဏ္ဍကား ဘယ်လိုလူစားနည်း” ဟု ထိုကဏ္ဍ ရသေ့အား အမျက်ထွက်ကာ နှလုံးမသာယာသည် ဖြစ်၍ ပစ်ခတ်ရန် မြားကို တင်လေ၏။ ဩက္ကာကမင်းသည် ထိုမြားကို ပစ်လွှတ်ခြင်းငှါလည်း မတတ်နိုင်၊ ပြန်လည် ရှင်းသိမ်းခြင်းငှါလည်း မတတ်နိုင်ချေ။

လုလင်တို့...ထိုအခါ မှူးမတ်ပရိသတ်တို့သည် ကဏ္ဍ- ရသေ့ထံ ချဉ်းကပ်ကြ၍ “အရှင်ရသေ့...မင်းအား ချမ်း သာခြင်း ဖြစ်ပါစေလော့၊ အရှင်ရသေ့ မင်းအား ချမ်းသာခြင်း ဖြစ်ပါစေလော့” ဟု ဆိုကုန်၏။ (ထိုအခါ ကဏ္ဍရသေ့သည်) “မင်းအား ချမ်းသာခြင်း ဖြစ်လတ္တံ့၊ သို့သော် မင်းသည် အကယ်၍ မြားကို အောက်သို့ လွှတ် လိုက်လျှင် မင်း၏ နိုင်ငံတော်တဝှန်းလုံး၌ မြေကြီးသည် ကြေမွပျက်စီးလတ္တံ့” ဟု ခြိမ်းချောက်စကား ပြောကြား လေ၏။

(ဤ၌။ ။ကဏ္ဍရသေ့သည် လူဝတ်ဖြင့်ပင် ဒက္ခိဏဇနပုဒ်သို့သွား ၍ ပုဏ္ဏားရသေ့ တဦးကို ဝတ်ကြီးဝတ်ငယ်ပြုသဖြင့် ထိုရသေ့ထံမှ မြား ဟန်မန္တာန်ကို ရရှိခဲ့ကာ ကိုယ်တိုင်လည်း ရသေ့အသွင် ဝတ်ဆင်၍ ဩက္ကာကမင်းထံ လာရောက်ပြီးလျှင် သမီးကို တောင်းရမ်းသောအခါ ဩက္ကာကမင်း အမျက်ထွက်၍ ပစ်ခတ်ရန် မြားကို တင်သည်တွင် မန္တာန်ဖြင့် မြားကို ဟန်တားထားခြင်းဖြစ်သည်၊ မြားကို ဟန်တားရုံ မျှသာ မန္တာန်၏ အာနုဘော်ရှိသည်၊ “မြေကြီးကြေမွပျက်စီးလတ္တံ့” ဟု ဆိုခြင်းမှာ သက်သက်ခြိမ်းချောက်ခြင်း မုသားပြောခြင်းမျှသာ ဖြစ်၏၊ နောက်စကားများ၌လည်း ဤနည်းအတူတည်း။)

တဖန် မှူးမတ်ပရိသတ်တို့က “အရှင်ရသေ့ … မင်းအားလည်း ချမ်းသာခြင်း ဖြစ်ပါစေလော့၊ ဇနပုဒ်တိုင်း နိုင်ငံအားလည်း ချမ်းသာခြင်း ဖြစ်ပါစေလော့” ဟု တောင်းပန်စကား ပြောကြားကြသောအခါ ကဏ္ဍရသေ့သည် “မင်းအားလည်း ချမ်းသာခြင်း ဖြစ်လတ္တံ့၊ ဇနပုဒ်တိုင်းနိုင်ငံအားလည်း ချမ်းသာခြင်း ဖြစ်လတ္တံ့၊ သို့သော် မင်းသည် အကယ်၍ မြှားကို လွှတ်လိုက်လျှင် မင်း၏ နိုင်ငံတော်တဝှန်းလုံး၌ ခုနစ်နှစ်တိုင်တိုင် မိုးမရွာလတ္တံ့” ဟု ခြိမ်းချောက်စကား မုသားပြောဆိုပြန်လေ၏။

တဖန် မှူးမတ်ပရိသတ်တို့က “အရှင်ရသေ့ … မင်းအားလည်း ချမ်းသာခြင်း ဖြစ်ပါစေလော့၊ ဇနပုဒ်တိုင်း နိုင်ငံအားလည်း ချမ်းသာခြင်း ဖြစ်ပါစေလော့၊ မိုးလည်း ရွာပါစေလော့” ဟု တောင်းပန်စကား ပြောကြားကြသော အခါ ကဏ္ဍရသေ့သည် “မင်းအားလည်း ချမ်းသာခြင်း ဖြစ်လတ္တံ့၊ ဇနပုဒ် (တိုင်းနိုင်ငံ) အားလည်း ချမ်းသာခြင်း ဖြစ်လတ္တံ့၊ မိုးလည်း ရွာလတ္တံ့၊ သို့သော် မင်းသည် သားကြီး၌ မြှားကို တည်ပါစေလော့၊ မင်းသားသည် ကြက်သီးမွေးညှင်းမျှ မထမူ၍ ချမ်းသာသည် ဖြစ်လတ္တံ့” ဟု ဆိုလေ၏။ (မင်းက သမီးကို ပေးပါမည်ဟု ဝန်ခံစေပြီးမှ ကဏ္ဍရသေ့သည် ဤစကားကို ပြောဆိုခြင်း ဖြစ်သည်။)

လုလင်တို့…တို့အခါ အမတ်တို့သည် ဩက္ကာက မင်းအား ထိုအကြောင်းကို လျှောက်ထားကြကုန်၏။ ထိုအခါ ဩက္ကာကမင်းသည် သားကြီး၌ မြှားကိုတည်စေ၏။ မင်းသားသည်လည်း ကြက်သီးမွေးညှင်းမျှ မထမူ၍ ချမ်းသာသည်သာဖြစ်လေ၏။ ထိုအခါဩက္ကာကမင်းသည် မန္တန်လက်နက်ဖြင့် ခြိမ်းချောက် ခံရသောကြောင့် ကြောက်ရွံ့ထိတ်လန့် ကြက်သီးမွေးညှင်းထလျက် ကဏ္ဍရသေ့အား (ဦးခေါင်းလျှော်စေပြီးလျှင် ကျွန်အဖြစ်မှ လွှတ်၍) သမီးတော် မဒ္ဒရူပီကို ပေးလေ၏။

ရတနာ] ပေါက္ခရသာတိ ပုဏ္ဏားကြီးအကြောင်း ၅၃၅

လုလင်တို့...သင်တို့သည် အဗ္ဗဠုလုလင်ကို ကျွန်မသား ဟူသောစကားဖြင့် အပြင်းအထန် မဖိနှိပ်ကုန်လင့်၊ တို့ ကဏှသည် တန်ခိုးကြီးသော ရသေ့ဖြစ်ပေသည်”—

ဟု မိန့်တော်မူ၏။

ဤစကားရပ်ကို မြတ်စွာဘုရားရှင်သည် “အဗ္ဗဠုကား တဖို့ တပက္ခအားဖြင့် (မိမိ၏ဖက်မှဟု ဆိုလိုသည်) သာကီဝင်မင်းတို့၏ ဆွေမျိုးဖြစ်သည်”ဟု ဖော်ပြလျက် အဗ္ဗဠုလုလင်အား သက်သာမှု ရစေရန် မိန့်ဆိုတော်မူလေသည်။ ထို့ကြောင့်ပင် အဗ္ဗဠုလုလင် သည် ရေအိုးအရာဖြင့် သွန်းလောင်းအပ်သော သူကဲ့သို့ ပူပန် ခြင်း ငြိမ်းအေးလျက် အလွန်ပင် သက်သာပြီးလျှင် “ရဟန်း ဂေါတမသည် ငါ့ကို နှစ်သိမ့်စေအံ့ဟု မိခင်တဖက်အားဖြင့် ဆွေမျိုးပြုပေ၏။ ငါသည် ခတ္တိယစာရင်း မင်းဖြစ်သူတဲ့”ဟု ကြံစည်စဉ်းစား မိမိကိုယ်ကို အထင်ကြီး၍ လာလေ၏။

မင်းမျိုးသာလျှင် မြင့်မြတ်ကြောင်း

ထိုအခါ မြတ်စွာဘုရားသည် “ဤအဗ္ဗဠုလုလင်ကား ငါမင်းမျိုး ဖြစ်သည်ဟု အမှတ်ပြုနေလေသည်။ မိမိ မင်းမဟုတ်ကြောင်းကို မသိချေ။ ယခုအခါ ထိုအဗ္ဗဠုလုလင်ကို မင်းမဟုတ်ကြောင်း သိစေအံ့”ဟု မင်းမျိုးအနွယ်ကို ပြခြင်းငှါ တရားဒေသနာကို တိုးချဲ့တော်မူလျက်—

“အဗ္ဗဠု...ယခု ငါဘုရားမေးမည့် စကားကို သင် မည်သို့ မှတ်ထင် သဘောကျသနည်း၊ ဤလောက၌ မင်းမျိုးသတို့သားသည် ပုဏ္ဏားမျိုး သတို့သမီးနှင့် အိမ် ထောင်ပြုရာ၏။ ထိုသူတို့၏ အိမ်ထောင်ပြုခြင်းကို စွဲ၍ သားဖွားလေရာ၏။ မင်းမျိုးသတို့သားနှင့် ပုဏ္ဏားမျိုး သတို့သမီးမှ ဖွားသော ထိုသားသည် ပုဏ္ဏားတို့ထံ၌ နေရာဦး ရေဦးကို ရရာ၏လော”—

ဟု မေးတော်မူ၏။ အဗ္ဗဠုလုလင်က “အရှင်ဂေါတမ...ရရာပါ၏” ဟု ဖြေကြားသောအခါ မြတ်စွာဘုရားရှင်က တဖန်ဆက်၍—

“ပုဏ္ဏားတို့သည် ထိုသားအား ကုဗ္ဗိးထမင်း(=သေသူ တို့ကို ရည်စူး၍ ကျွေးသောထမင်း)ကျွေးပွဲ၌၎င်း၊ မင်္ဂလာ ထမင်းကျွေးပွဲ၌၎င်း၊ ယဇ်ထမင်း ကျွေးပွဲ၌၎င်း၊ ဧည့်ခံ ထမင်းကျွေးပွဲ၌၎င်း ကျွေးကုန်ရာ၏လော”——

ဟု မေးတော်မူပြန်၏။ အဗ္ဗန္တလုလင်က “အရှင်ဂေါတမ...ကျွေး ကုန်ရာပါ၏”ဟု ဖြေကြားသောအခါ မြတ်စွာဘုရားရှင်က တဖန် ဆက်၍——

“ပုဏ္ဏားတို့သည် ထိုသားအား ဝေဒကျမ်းတို့ကို သင် ပေးကုန်ရာ၏လော၊ သင်မပေးကုန်ရာသလော”——

ဟု မေးတော်မူပြန်၏။ အဗ္ဗန္တလုလင်က “အရှင်ဂေါတမ...သင် ပေးကုန်ရာပါ၏”ဟု ဖြေကြားသောအခါ မြတ်စွာဘုရားရှင်က တဖန်ဆက်၍——

“ထိုသားကို ပုဏ္ဏားမတို့နှင့် လက်ထပ်ရေး၌ တားမြစ် ရာသလော၊ မတားမြစ်ရာသလော”——

ဟု မေးတော်မူပြန်၏။ အဗ္ဗန္တလုလင်က “အရှင်ဂေါတမ...မတား မြစ်ရာပါ”ဟု ဖြေကြားသောအခါ မြတ်စွာဘုရားရှင်က အချက် ပိုင်စွာ——

“ထိုသားကို မင်းမျိုးတို့သည် မင်းတို့၏ အဘိသိက် မင်္ဂလာ ပြုကုန်ရာသလော”——

ဟု မေးတော်မူ၏။ အဗ္ဗန္တလုလင်က “အရှင်ဂေါတမ...မပြုကုန် ရာပါ။ အဘယ့်ကြောင့်ဆိုသော် အရှင်ဂေါတမ... ထိုသား ကား အမိဖက်မှ မင်းမျိုးသို့ မဝင်သောကြောင့် ဖြစ်ပါသည်”ဟု အကြောင်းလုံလောက်စွာ ဖော်ပြဖြေဆိုလေသည်။ (ဤဝါရ၌ အဖကားမင်း၊ အမိကား ပုဏ္ဏားမ နှစ်ဦးတို့မှ ဖြစ်သောသား သည် အမိဖက်မှ ဇာတ်ညွှံသောကြောင့် ခတ္တိယအဘိသိက် မခံရ သကဲ့သို့ ထိုအတူ အဖကား ပုဏ္ဏား၊ အမိကား မင်းသမီး ဤသူ နှစ်ဦးတို့မှ ဖြစ်သောသားသည်လည်း အဖဖက်မှ ဇာတ်ညွှံသော

ရတနာ] ပေါက္ခရသဘာဝိ ပုဏ္ဏားကြီးအကြောင်း ၅၃၇

ကြောင့် ခတ္တိယအဘိသိက် မခံရကြောင်း ထင်ရှားသိသာအောင် ဗုဒ္ဓက မေး၍ အဗ္ဗဠုလုလင်က ဖြေဆိုပုံမှာ) —

(ဗုဒ္ဓ) အဗ္ဗဠု...ယခု ငါတုရားမေးမည့်စကားကို သင် မည်သို့ မှတ်ထင်သဘောကျသနည်း၊ ဤလောက၌ ပုဏ္ဏား မျိုးသတို့သားသည် မင်းမျိုးသတို့သမီးနှင့် အိမ်ထောင် ပြုလေရာ၏။ ထိုသူတို့၏ အိမ်ထောင်ပြုခြင်းကို စွဲ၍ သား ဖွားလေရာ၏၊ ပုဏ္ဏားမျိုး သတို့သားနှင့် မင်းမျိုးသတို့ သမီးတို့မှ ဖွားသော ထိုသားသည် ပုဏ္ဏားတို့ထံ၌ နေရာ ဦး ရေဦးကို ရရာ၏လော။

(အဗ္ဗဠု) အရှင်ဂေါတမ...ရရာပါ၏။

(ဗုဒ္ဓ) ပုဏ္ဏားတို့သည် ထိုသားအား ကုဗ္ဗိးထမင်း ကျွေးပွဲ၌၎င်း၊ မင်္ဂလာထမင်း ကျွေးပွဲ၌၎င်း၊ ယဇ်ထမင်း ကျွေးပွဲ၌၎င်း၊ ဧည့်ခံထမင်း ကျွေးပွဲ၌၎င်း ကျွေးကုန်ရာ၏ လော။

(အဗ္ဗဠု) အရှင်ဂေါတမ...ကျွေးကုန်ရာပါ၏။

(ဗုဒ္ဓ) ပုဏ္ဏားတို့သည် ထိုသားအား ဝေဒကျမ်းတို့ကို သင်ပေးကုန်ရာ၏လော၊ သင် မပေးကုန်ရာသလော။

(အဗ္ဗဠု) အရှင်ဂေါတမ...သင် ပေးကုန်ရာပါ၏။

(ဗုဒ္ဓ) ထိုသားကို ပုဏ္ဏားမတို့နှင့် လက်ထပ်ရေး၌ တားမြစ်ရာသလော၊ မတားမြစ်ရာသလော။

(အဗ္ဗဠု) အရှင်ဂေါတမ... မတားမြစ်ရာပါ။

(ဗုဒ္ဓ) ထိုသားကို မင်းမျိုးတို့သည် မင်းတို့၏ အဘိ- သိက် မင်္ဂလာ ပြုကုန်ရာသလော။

(အဗ္ဗဠု) အရှင်ဂေါတမ... မပြုကုန်ရာပါ။ အဘယ့် ကြောင့်ဆိုသော် အရှင်ဂေါတမ...ထိုသားကား အဖဖက် မှ မင်းမျိုးသို့ မဝင်သောကြောင့် ဖြစ်ပါသည်။

(ဗုဒ္ဓ၏ စကားသိမ်း) အဗ္ဗဋ္ဌ.... ဤသို့လျှင် မိန်းမအချင်းချင်း နှိုင်းယှဉ်သော်၎င်း၊ ယောကျာ်းအချင်းချင်း နှိုင်းယှဉ်သော်၎င်း မင်းမျိုးတို့သာ မြတ်ကုန်၏။ ပုဏ္ဏားမျိုးတို့သည် ယုတ်ကုန်၏။

တနည်းပြောင်း၍ မင်းမျိုးကသာမြတ်ကြောင်း၊ ပုဏ္ဏားမျိုးမှာ ယုတ်ညံ့ကြောင်း ဗုဒ္ဓက မေး၍ အဗ္ဗဋ္ဌလုလင်က ဖြေဆိုပုံမှာ—

(ဗုဒ္ဓ) အဗ္ဗဋ္ဌ...ယခု ငါဘုရား မေးမည့်စကားကို သင်မည်သို့ မှတ်ထင် သဘောကျသနည်း၊ ဤ လောက၌ ပုဏ္ဏားတို့သည် ပုဏ္ဏားတယောက်ကို အပြစ် တစုံတခု ကြောင့် ဦးပြည်း ရိတ်၍ (= ခေါင်းတုံး ရိတ်၍) ဦးခေါင်းထက် ပြာဖြူးပြီးလျှင် တိုင်းပြည်မှ ဖြစ်စေ၊ မြို့မှ ဖြစ်စေ နှင် ထုတ်ကုန်လေရာ၏။ ထို (ပြည်နှင့်ဒဏ်ခံရသော) ပုဏ္ဏားသည် ပုဏ္ဏားတို့ထံ၌ နေရာဦး ရေဦးကို ရရာ၏လော။

(အဗ္ဗဋ္ဌ) အရှင် ဂေါတမ...မရရာပါ။

(ဗုဒ္ဓ) ပုဏ္ဏားတို့သည် ထို (ပြည်နှင့်ဒဏ်ခံရသော) ပုဏ္ဏားအား ကုပ္ပီးထမင်းကျွေးပွဲ၌၎င်း၊ မင်္ဂလာ ထမင်းကျွေးပွဲ၌၎င်း၊ ယဇ်ထမင်း ကျွေးပွဲ၌၎င်း၊ ဧည့်ခံ ထမင်းကျွေးပွဲ၌၎င်း ကျွေးကုန်ရာ၏လော။

(အဗ္ဗဋ္ဌ) အရှင်ဂေါတမ...မကျွေးကုန်ရာပါ။

(ဗုဒ္ဓ) ပုဏ္ဏားတို့သည် ထို (ပြည်နှင့်ဒဏ်ခံရသော) ပုဏ္ဏားအား ဝေဒကျမ်းတို့ကို သင်ပေးကုန်ရာ၏လော၊ သင်မပေးကုန်ရာသလော။

(အဗ္ဗဋ္ဌ) အရှင်ဂေါတမ...သင်မပေးကုန်ရာပါ။

(ဗုဒ္ဓ) ထို(ပြည်နှင့်ဒဏ်ခံရသော)ပုဏ္ဏားကို ပုဏ္ဏားမတို့နှင့် လက်ထပ်ရေး၌ တားမြစ်ရာသလော၊ မတားမြစ်ရာသလော။

ရတနာ] ပေါက္ခရသတိ ပုဏ္ဏားကြီးအကြောင်း ၅၃၉

(အဗ္ဗဋ္ဌ) အရှင်ဂေါတမ တားမြစ်ရာပါ၏။ ။
တခဏ်း။

(ဗုဒ္ဓ) အဗ္ဗဋ္ဌ....ယခု ငါဘုရား မေးမည့် စကားကို သင်မည်သို့ မှတ်ထင် သဘောကျသနည်း၊ ဤ လောက၌ မင်းမျိုးတို့သည် မင်းမျိုးဖြစ်သူ တစုံတယောက်ကို အပြစ် တစုံတခုကြောင့် ဦးပြည်းရိတ်၍ ဦးခေါင်းထက် ပြာဖြူးပြီး လျှင် တိုင်းပြည်မှ ဖြစ်စေ၊ မြို့မှ ဖြစ်စေ နှင်ထုတ်ကုန်လေ ရာ၏။ ထိုသူသည် ပုဏ္ဏားတို့ထံ၌ နေရာဦး ရေဦးကို ရရာ ၏လော။

(အဗ္ဗဋ္ဌ) အရှင်ဂေါတမ....ရရာပါ၏။

(ဗုဒ္ဓ) ပုဏ္ဏားတို့သည် ထိုသူအား ကုဗ္ဗိးထမင်း ကျွေးပွဲ၌၎င်း၊ မင်္ဂလာထမင်း ကျွေးပွဲ၌၎င်း၊ ယဇ်ထမင်း ကျွေးပွဲ၌၎င်း၊ ဧည့်ခံထမင်း ကျွေးပွဲ၌၎င်း ကျွေးကုန်ရာ၏ လော။

(အဗ္ဗဋ္ဌ) အရှင်ဂေါတမ....ကျွေးကုန်ရာပါ၏။

(ဗုဒ္ဓ) ပုဏ္ဏားတို့သည် ထိုသူအား ဝေဒကျမ်းတို့ကို သင်ပေးကုန်ရာ၏လော၊ သင်မပေးကုန်ရာသလော။

(အဗ္ဗဋ္ဌ) အရှင်ဂေါတမ....သင်ပေးကုန်ရာပါ၏။

(ဗုဒ္ဓ) ထိုသူကို ပုဏ္ဏားမတို့နှင့် လက်ထပ်ရေး၌ တားမြစ်ရာသလော၊ မတားမြစ်ရာသလော။

(အဗ္ဗဋ္ဌ) အရှင်ဂေါတမ....မတားမြစ်ရာပါ။

(ဗုဒ္ဓ၏ စကားအုပ်) အဗ္ဗဋ္ဌ....မင်းမျိုးတို့သည် ထိုမင်းမျိုး ဖြစ်သူကို အပြစ် တစုံတခုကြောင့် ဦးပြည်းရိတ်၍ ဦးခေါင်း ထက် ပြာဖြူးပြီးလျှင် တိုင်းပြည်မှဖြစ်စေ၊ မြို့မှဖြစ်စေ နှင် ထုတ်ကုန်လတ်သော် ဤမျှဖြင့်ပင် ထိုသူသည် အလွန်ယုတ် သော အဖြစ်သို့ ရောက်လေ၏။ အဗ္ဗဋ္ဌ....မင်းမျိုးဖြစ်သူသည်

ဤသို့ အလွန်ယုတ်သောအဖြစ်သို့ ရောက်သော အခါ၌ လည်း မင်းမျိုးတို့သာ မြတ်ကုန်၏၊ ပုဏ္ဏားမျိုးတို့သည် ယုတ်ကုန်၏။

အမ္မဋ္ဌ.... သနင်္ကံမာရမြေဟောသည်လည်း ဤဂါထာကို ရွတ်ဆို၏—

ခတ္တိယော သေဋ္ဌော ဇနေတသ္မိံ၊
ယေ ဂေါတ္တပဋိသာရိနော။
ဝိဇ္ဇာစရဏသမ္ပန္နော၊
သော သေဋ္ဌော ဒေဝမာနုသေ။

ဇနေတသ္မိံ = လူအပေါင်း၌။ ယေ = အကြင်သူတို့ သည်။ ဂေါတ္တပဋိသာရိနော = အမျိုးအနွယ်ကို အားကိုး လေ့ရှိကုန်၏။ တေသု = ထိုသူတို့တွင်။ ခတ္တိယော = မင်းမျိုးသည်။ သေဋ္ဌော = ချီးမွမ်းအပ် မြတ်လှပေ၏။ ဒေဝမာနုသေ = နတ်လူအပေါင်း၌။ ဝိဇ္ဇာစရဏသမ္ပန္နော၊ အသိဉာဏ် = ဝိဇ္ဇာ+အကျင့် = စရဏနှင့် ပြည့်စုံသော။ (ယော = အကြင်သူသည်။ အတ္တိ = ရှိ၏)။ သော = ထိုသူသည်။ သေဋ္ဌော = ချီးမွမ်းအပ် မြတ်လှပေ၏။

အမ္မဋ္ဌ....သနင်္ကံမာရမြေဟောသည် ထိုဂါထာကို ကောင်း စွာ သီဆိုအပ် ရွတ်အပ်ပေ၏။ မကောင်းသဖြင့် သီဆိုအပ် ရွတ်အပ်သည်မဟုတ်၊ အကျိုးနှင့်စပ်၏။ အကျိုးနှင့် မစပ် သည် မဟုတ်။ ငါတုရားသည် သဘောတူ၏။ အမ္မဋ္ဌ.... ငါတုရားသည်လည်း သနင်္ကံမာရမြေဟောအတူပင်—

ခတ္တိယော သေဋ္ဌော ဇနေတသ္မိံ၊
ယေ ဂေါတ္တပဋိသာရိနော။
ဝိဇ္ဇာစရဏသမ္ပန္နော၊
သော သေဋ္ဌော ဒေဝမာနုသေ။

(အနက် ရှေးနည်းအတူပင်)

ဟု ရွတ်ဆိုပေ၏-ဟု မိန့်တော်မူ၏။

အသိဉာဏ် = ဝိဇ္ဇာနှင့် အကျင့် = စရဏကို အကျယ်ဖောက်ဖျက်ခြင်း

ဤဂါထာ၌ “ဝိဇ္ဇာစရဏသမ္ပန္နော = အသိဉာဏ် = ဝိဇ္ဇာ၊ အကျင့် = စရဏနှင့် ပြည့်စုံသူ” ဟူသောပုဒ်ကို ကြားသိရလျှင် အဗ္ဗဋ္ဌလုလင်သည် “ဝိဇ္ဇာမည်သည် ဗေဒင်သုံးပုံပင် ဖြစ်၏၊ စရဏ ဟူသည် ငါးပါးသီလတို့ပင် ဖြစ်၏၊ လိုဗေဒင်သုံးပုံတည်းဟူသော = ဝိဇ္ဇာ၊ ငါးပါးသီလတည်းဟူသော = စရဏတရား အစု သည် ငါတို့ ပုဏ္ဏားများမှာသာ ရှိ၏၊ အကယ်၍ ဝိဇ္ဇာတရား၊ စရဏတရားအစုနှင့် ပြည့်စုံသူသည် ချီးမွမ်းအပ် မြတ်ခွဲသော် ငါတို့ ပုဏ္ဏားများသာလျှင် ချီးမွမ်းအပ် မြတ်သူတို့ ဖြစ်ကုန်၏” ဟု ဆုံးဖြတ်ချက် ချမှတ်ကာ ဝိဇ္ဇာတရား၊ စရဏတရားကို မေးလို၍ “ထိုအရှင်ဂေါတမ... ထိုအကျင့် = စရဏတရားကား အဘယ် နည်း၊ ထိုအသိဉာဏ် = ဝိဇ္ဇာတရားကား အဘယ်နည်း” ဟု မေးလျှောက်လေ၏။

ထိုအခါ အဗ္ဗဋ္ဌလုလင်အား မြတ်စွာဘုရားရှင်သည် ပုဏ္ဏား တို့၏ အယူ၌ ထင်ရှားသော ဇာတိဝါဒ စသည်နှင့် စပ်ယှဉ် ရောယှက်နေသော ဝိဇ္ဇာတရား = ဗေဒင်သုံးပုံ၊ စရဏတရား = ငါးပါးသီလများကို ပယ်ရှား၍ အတုမရှိ လွန်မြတ်သည့် ဝိဇ္ဇာ- တရား၊ စရဏတရားအစုကို ပြတော်မူလိုရကား—

“အဗ္ဗဋ္ဌ... အတုမရှိလွန်မြတ်သော ဝိဇ္ဇာတရား၊ စရဏ တရားနှင့် ပြည့်စုံမှု၌ ‘သင်သည် ငါနှင့် ထိုက်တန်၏၊ သင် သည် ငါနှင့် မထိုက်တန်’ ဟု ဇာတ်ကိုစွဲ၍ ဖြစ်သောစကား၊ အန္တယ်ကို စွဲ၍ ဖြစ်သောစကား၊ မာန်ကိုစွဲ၍ ဖြစ်သော စကားများကို လုံးဝ မပြောဆိုသင့်။”

အဗ္ဗဋ္ဌ... သမီးဆောင်ယူ၍ ထိမ်းမြားခြင်း = အာဝါ- ဟ၊ သမီးပေး၍ ထိမ်းမြားခြင်း = ဝိဝါဟ၊ သမီးဆောင်ယူ သမီးပေး၍ ထိမ်းမြားခြင်း = အာဝါဟ ဝိဝါဟမှ ရှိသော ဤလူတို့ဘောင်၌သာ ‘သင်သည် ငါနှင့် ထိုက်တန်၏၊ သင်သည် ငါနှင့် မထိုက်တန်’ ဟု ဇာတ်ကို စွဲ၍ ဖြစ်သော

စကား၊ အနွယ်ကို စွဲ၍ ဖြစ်သော စကား၊ မာန်ကို စွဲ၍ ဖြစ်သော စကားများကို ပြောဆိုသင့်၏။

အဗ္ဗဋ္ဌ...ဇာတ်ကို စွဲ၍ ဖြစ်သောစကား (=ဇာတ် ဝါဒ)၌ စွဲလမ်းမှုရှိသောသူ၊ အနွယ်ကို စွဲ၍ ဖြစ်သောစကား (=ဂေါတ္တဝါဒ)၌ စွဲလမ်းမှု ရှိသောသူ၊ မာန်ကို စွဲ၍ ဖြစ်သောစကား (=မာနဝါဒ) ၌ စွဲလမ်းမှု ရှိသောသူ၊ သမီးဆောင်ယူ၍ ထိမ်းမြားခြင်း (=အာဝါဟ)၊ သမီးပေး ၍ ထိမ်းမြားခြင်း (=ဝိဝါဟ) ၌ စွဲလမ်းမှု ရှိသောသူ ထိုသူများသည် အတုမရှိသော ဝိဇ္ဇာတရား၊ စရဏတရား တို့နှင့် ပြည့်စုံမှုမှ ဝေးကုန်၏။

အဗ္ဗဋ္ဌ...ဇာတ်ဝါဒ၌ စွဲလမ်းမှု၊ ဂေါတ္တဝါဒ၌ စွဲလမ်း မှု၊ မာနဝါဒ၌ စွဲလမ်းမှု၊ အာဝါဟ ဝိဝါဟ၌ စွဲလမ်းမှု = ဤ အမှုများကို ပယ်မှသာလျှင် အတုမရှိ လွန်မြတ်သော ဝိဇ္ဇာတရား၊ စရဏတရားနှင့် ပြည့်စုံမှုကို မျက်မှောက် ပြုနိုင်၏” —

ဟု မိန့်တော်မူ၏။ ထိုအခါ အဗ္ဗဋ္ဌလုလင်သည် “ယခုအခါ ငါတို့ သည် ဝိဇ္ဇာတရား၊ စရဏတရား၌ တွယ်မိသေး၏ဟု ကြံစည်မိ ကုန်၏။ ရဟန်း ဂေါတမသည် လေပြင်းမုန်တိုင်း၌ ဖွဲကို ခါလှေ့ သည့်အလား ငါတို့ကို ထိုဝိဇ္ဇာတရား၊ စရဏတရားအစုမှ အဝေး သို့ ပစ်လွှင့်လိုက်လေပြီ။ ငါတို့ မတွယ်မိနိုင်သည့် အတုမရှိသော ဝိဇ္ဇာတရား၊ စရဏတရား အစု၌သာ တိုက်တွန်း ချီးမွမ်းပေ၏။ ဤ ရဟန်းဂေါတမ ဟောပြောသည့် ဝိဇ္ဇာတရား၊ စရဏတရားနှင့် ပြည့်စုံမှုကို ငါတို့သည် သိသင့်၏”ဟု ကြံစည်၍ တဖန်လည်း “အို အရှင်ဂေါတမ...ထို အကျင့်စရဏတရားကား အဘယ်နည်း၊ ထိုအသိဉာဏ် = ဝိဇ္ဇာတရားကား အဘယ်နည်း”ဟု မေးလျှောက် ပြန်လေ၏။

ထိုအခါ အဗ္ဗဋ္ဌလုလင်အား မြတ်စွာဘုရားရှင်သည် သာမည- ဖလသုတ်၌ကဲ့သို့ မြတ်စွာဘုရား ပွင့်ထွန်းတော်မူသည်မှ အစ

ရတနာ] ပေါက္ခရသာတိ ပုဏ္ဏားကြီးအကြောင်း ၅၄၃

အရဟတ္တမဂ်တိုင်အောင်သော အတုမရှိ လွန်မြတ်သည့် ဝိဇ္ဇာ တရား၊ စရဏတရားတို့ကို အကန့်အကန့် သန့်လျက်သန့်လျက် ဟောကြားတော်မူလေသည်။ (သာမညဗလသုတ် မြန်မာပြန်၌ ကြည့်ရ၏)။

ပျက်စီးကြောင်းလေးပါးကို ဟောတော်မူခြင်း

(အကျဉ်းချုံး၍ ဖော်ပြပေအံ့။) ထို့နောင်မှ မြတ်စွာဘုရား ရှင်သည် အဗ္ဗဠလုလင်အား ဝိဇ္ဇာစရဏနှင့်ပြည့်စုံမှု၏ (= သာသနာ၏) ပျက်စီးကြောင်းတရား လေးပါးရှိကြောင်း၊ ၎င်းလေးပါး တို့မှာ—

(၁) ဝိဇ္ဇာစရဏနှင့် ပြည့်စုံအောင် မကျင့်နိုင်သည့်အတွက် တောသို့ဝင်ကာ ကြွေကျသောသစ်သီးကိုသာ စားလေ့ရှိသော ရသေ့ရဟန်းအဖြစ်၊ (၂) ထိုမျှလောက်ပင် မကျင့်နိုင်သည့်အတွက် တောသို့ဝင်ကာ သစ်မြစ် သစ်ဖု သစ်သီးကိုသာ စားလေ့ရှိသော ရသေ့ရဟန်းအဖြစ်၊ (၃) ထိုမျှလောက်ပင် မကျင့်နိုင်သည့်အတွက် မြို့ရွာအနီး မီးတင်းကုပ်ကို ဆောက်လုပ်ကာ မီးကို လုပ်ကျွေးပြုစု လေ့ရှိသော ရသေ့ရဟန်းအဖြစ်၊ (၄) ထိုမျှလောက်ပင် မကျင့် နိုင်သည့်အတွက် လမ်းလေးခွဆုံရာ၌ လေးမျက်နှာမဏ္ဍပ်ဆောက် လုပ်ကာ အရပ်လေးမျက်နှာမှ လာလာသမျှသော သူတို့အား ရေချမ်းတိုက်ခြင်း စသည်ပြုကာ စီးပွားရှာသော ရသေ့ရဟန်း အဖြစ် = ဤလေးပါးတို့ဖြစ်ကြောင်း၊ ထိုဣသိပဗ္ဗဇာ = ရသေ့ ရဟန်းအဖြစ် လေးမျိုးရှိသော သမဏ၊ မြာဟဗ္ဗဏအံမည်ခံပုဂ္ဂိုလ် များသည် ဤသာသနာတော်က ဝိဇ္ဇာစရဏနှင့် ပြည့်စုံသော ရဟန်း၏ အလုပ်အကျွေးမျှသာဖြစ်ကြောင်း အကျယ်ဟောပြု၍ အဗ္ဗဠလုလင်တို့မှာ ဆရာနှင့်ဟာကွပင် ဝိဇ္ဇာစရဏနှင့် ပြည့်စုံမှု အကျင့်မှ ဝေးသေးကြောင်း၊ (ဝိဇ္ဇာစရဏနှင့် ပြည့်စုံမှုကို ဆို ထားဘိ) ဝိဇ္ဇာစရဏနှင့် ပြည့်စုံမှု (= သာသနာ) ၏ ပျက်စီး ကြောင်း တရားလေးပါးခေါ်သည့် ရသေ့ရဟန်းအဖြစ်လေးပါး တို့နှင့်ပြည့်စုံကြသူများ မဟုတ်ကြောင်းကို မြတ်စွာဘုရားက မေး ၍ အဗ္ဗဠလုလင်ကို အတိအလင်း ဖြေဆိုဝန်ခံစေပြီးနောက်—

“အဗ္ဗဋ္ဌ... ဤသို့လျှင် ဆရာနှင့်တကွသော သင်သည် အတုမရှိသော ဝိဇ္ဇာစရဏနှင့်ပြည့်စုံမှုမှလည်း ယုတ်လျော့၏။ ထိုဝိဇ္ဇာစရဏနှင့်ပြည့်စုံမှု၏ ပျက်စီးကြောင်းတရား လေးပါးတို့မှလည်း ယုတ်လျော့၏။

အဗ္ဗဋ္ဌ... သင့်ဆရာ ပေါက္ခရသဘာဝိပုဏ္ဏားသည် ပျက်စီးကြောင်းတရားကိုမှ ကိုယ်တိုင် မဖြည့်စွမ်းနိုင်ပါလျက် “ဇာတ်နိမ့်၊ မည်းညစ်ကုန်သော မြဟွာ၏ ခြေဖမိုးမှ ပေါက်ဖွားကုန်သော ဦးပြည်းရဟန်းညံ့တို့သည် အဘယ်သို့သော သူများဖြစ်ကြသနည်း၊ ထိုသူတို့နှင့် ဗေဒင်သုံးပုံဆောင်ပုဏ္ဏားတို့၏ ဆွေးနွေးမှုသည် အဘယ်မှာဖြစ်နိုင်အံ့နည်း” ဟူသောစကားကို ရိုင်းပြော ဆိုခဲ့ဘိ၏။ အဗ္ဗဋ္ဌ... သင့်ဆရာ ပေါက္ခရသဘာဝိ ပုဏ္ဏား၏ ဤမျှလောက်သော ချွတ်ယွင်းချက်ကိုလည်း ရှုလော့” —

ဟု ပဌမအကြိမ် အပြစ်တင်ပြ မိန့်ကြားတော်မူလေသည်။ ။ (ဤအခန်း၌ အကျယ်တို သီလက္ခန္ဓဝင် ပါဠိတော်မြန်မာပြန် မျက်နှာ—၁၀၅, ၆, ၇ - တို့၌ ကြည့်ရှုရာ၏။)

ထိုနောင်မှ ဆက်၍ မြတ်စွာဘုရားရှင်သည် အဗ္ဗဋ္ဌလုလင်ကို—

“အဗ္ဗဋ္ဌ ... သင့်ဆရာ ပေါက္ခရသဘာဝိ ပုဏ္ဏားသည် ပသေနဒီကောသလမင်း ပေးသော စည်းစိမ်ကို ခံစား၏၊ သို့ပါလျက် ထိုပေါက္ခရသဘာဝိ ပုဏ္ဏားအား ပသေနဒီကောသလမင်းသည် မျက်နှာချင်း ဆိုင်ခွင့်ကိုလည်း မပေး၊ ထိုပေါက္ခရသဘာဝိ ပုဏ္ဏားနှင့် တိုင်ပင်သော အခါ၌လည်း ကန့်လန့်ကာခြား၍ တိုင်ပင်၏။ အဗ္ဗဋ္ဌ... တရားနှင့်အညီ ပေးထားသော ရိက္ခာတော်ကို ခံယူရသူအား ပသေနဒီကောသလမင်းက အဘယ်ကြောင့် မျက်နှာချင်းဆိုင်ခွင့်ကို မပေးဘိသနည်း၊ (ထိုအကြောင်းကို သင်စဉ်းစားလော့)။ အဗ္ဗဋ္ဌ... သင့်ဆရာပေါက္ခရသဘာဝိ

ရတနာ] ပေါက္ခရာသာတိ ပုဏ္ဏားကြီးအကြောင်း ၅၄၅

တိ ပုဏ္ဏား၏ ဤမျှလောက်သော ချွတ်ယွင်းချက်(= အပြစ်)ကိုလည်း သင်ရှုလော့” —

ဟု ဒုတိယအကြိမ် အပြစ်တင်ပြ ဖိန့်ကြားတော်မူလေသည်။

(ဤ၌။ ။ပေါက္ခရာသာတိပုဏ္ဏားသည် “သမ္မုခါအာဝဇ္ဇနီ=မျက်မှောက်လှည့်ဖြားတတ်သည့်” မန္တာန်ကို တတ်သိသူဖြစ်၏။ မင်းကြီးအလွန်အဖိုးထိုက်တန်သည့် အဆင်တန်းဆာကို ဝတ်ဆင်သောအခါ မင်း၏အနီး၌ ရပ်တည်၍ ထိုအဆင်တန်းဆာ၏အမည်ကို ထုတ်ဖော်ကာ မန္တာန်ကို ရွတ်ဆိုလိုက်လျှင် မင်းသည် ထိုအဆင်တန်းဆာကို ငါမပေးဟု မဆိုနိုင်တော့ပဲ ပေးလိုက်တော့သည်သာ ဖြစ်၏။ ပေးပြီးနောက် ပွဲသဘင်ရှိသောနေ့၌ “မဟာရဟအဆင်တန်းဆာကို ယူခဲ့ကြ” ဟု ပြောဆိုလတ်သော် “မရှိတော့ပါ အရှင်မင်းကြီး...၊ အရှင်မင်းကြီးတို့သည် ပေါက္ခရာသာတိပုဏ္ဏားအား ပေးအပ်ပြီးပါပြီ” ဟု မင်းချင်းတို့က လျှောက်ဆိုကြ၏။ “ငါက အဘယ့်ကြောင့် ပေးအပ်သနည်း” ဟု မင်းကြီးက မေးလေလျှင် မှူးမတ်တို့က “အရှင်မင်းကြီး...ပေါက္ခရာသာတိပုဏ္ဏားသည် သမ္မုခါအာဝဇ္ဇနီမန္တာန်ကို တတ်သိ၏။ ထိုမန္တာန်ဖြင့် အရှင်မင်းကြီးတို့ကို လှည့်ဖြား၍ မဟာရဟတန်းဆာကို ယူဆောင်သွားလေသည်” ဟု ပြောဆိုကြကုန်၏။

မင်းကြီးနှင့် ပေါက္ခရာသာတိပုဏ္ဏားတို့ အလွန်အမင်း ချစ်ကျွမ်းဝင်ကြသည်ကို မနာလို မရှုစိမ့်ကြသော အခြားအမတ်များကလည်း “အရှင်မင်းကြီး...ပေါက္ခရာသာတိပုဏ္ဏားကိုယ်မှာ ခရုသင်းခေါ် နှုနာတမျိုးရှိပါသည်။ အရှင်မင်းကြီးတို့သည် ထိုပုဏ္ဏားကို တွေ့မြင်လျှင်ပင် ဖက်ရမ်းသုံးသပ်ကုန်ဘိ၏။ ဤနှုနာမည်သည် ကိုယ်လက်နှီးနှောခြင်းဖြင့် ကူးစက်နိုင်ပါသည်။ ဤသို့ ပြုတော်မမူကြပါလင့်” ဟု ပြောဆိုကြကုန်၏။ ထိုအချိန်မှစ၍ ပသေနဒီကောသလမင်းသည် ပေါက္ခရာသာတိပုဏ္ဏားအား မျက်နှာချင်းဆိုင်ခွင့် မပေးတော့ချေ။

ထိုသို့ပင် မျက်နှာချင်းဆိုင်ခွင့် မပေးသော်လည်း ပေါက္ခရာသာတိပုဏ္ဏားကား နိတိကျမ်းတတ် ပဏ္ဍိတ်တယောက်ဖြစ်သည်။ သူနှင့်တိုင်ပင်၍ပြုသော အမှုမှန်သမျှ ချွတ်ယွင်းသောမည်သည် မရှိ။ ထို့ကြောင့် မင်းကြီးသည် ကန်လန်ကာအတွင်း၌ တည်နေ၍ ကန်လန်ကာပြင်ဖက်မှာ တည်ရှိသော ထိုပုဏ္ဏားနှင့် တိုင်ပင်လေသည်။

ဤအကြောင်းကို မင်းနှင့် ပုဏ္ဏားကိုထား၍ အခြားသူ တဦး တယောက်မျှ မသိချေ။ သို့စင် ဖုံးလွှမ်းလျှိုးငှက်အပ်သော အကြောင်း ကို “(ဤအကြောင်းကို ထုတ်ဖော်ပြောဆို လိုက်ခြင်းဖြင့်) ရဟန်း ဂေါတမသည် ကေနပ်ပင် သဗ္ဗညုတဉာဏ်ရှင် ဖြစ်ပေသည်ဟု သန္နိဋ္ဌာန်ကျ ဆုံးဖြတ်ချက်ချလိမ့်မည်” ဟု သိမြင်တော်မူကာ မြတ်စွာဘုရားရှင် ထုတ် ဖော်မိန့်ကြားတော်မူလေသည်။ (သက်သက် ပုဏ္ဏားအား အရှက်ရစေ လိမ့် မိန့်တော်မူသည်မဟုတ်)။

ထို့နောင်မှ တဖန်ဆက်၍ မြတ်စွာဘုရားရှင်သည် အဗ္ဗုဒ္ဓလုလင် အား ပသေနေဦးကောသလမင်းနှင့် အမတ်ဖြစ်စေ၊ မင်းညီမင်းသား ဖြစ်စေ တိုင်ပင်စကား ပြောကြားရာ နေရာ၌ပင် နေ၍ အခြား ဆင်းရဲသားဖြစ်စေ၊ ဆင်းရဲသား၏ ကျွန်ဖြစ်စေ မင်းနှင့် အမတ် (သို့မဟုတ်) မင်းနှင့် မင်းညီမင်းသားတို့ ပြောဆိုတိုင်ပင်ကြသည့် စကားအတိုင်း ပြောဆိုရုံမျှဖြင့် ထိုဆင်းရဲသား၊ ဆင်းရဲသား၏ ကျွန်သည် မင်းသော်၎င်း၊ အမတ်သော်၎င်း မဖြစ်နိုင်သည်ကို အဗ္ဗုဒ္ဓလုလင်အား မေးမြန်းတော်မူကာ ဝန်ခံစေ၍ ဥပမာ တင် ထားပြီးလျှင် အဗ္ဗုဒ္ဓက၊ ဝါမက စသော ရှေးရသေ့ သူတော်စင်တို့ သီဆိုရွတ်ဖတ် ပို့ချအပ်သည့် ဝေဒကျမ်းများကို သီဆိုရွတ်ဖတ်ပို့ချ ရုံမျှဖြင့် ဆရာနှင့် တကွသော အဗ္ဗုဒ္ဓလုလင်တို့ ရသေ့သော်၎င်း၊ ရသေ့ဖြစ်ရန် ကျင့်သောသူသော်၎င်း မဖြစ်နိုင်ကြောင်းကို မိန့် တော်မူ၏။

တဖန်ဆက်၍ ထိုအဗ္ဗုဒ္ဓက၊ ဝါမက စသော ရှေးရသေ့ သူတော် စင်တို့သည် ယနေ့ ဆရာနှင့် တကွသော အဗ္ဗုဒ္ဓ လုလင်တို့ကဲ့သို့ အဝတ်တန်းဆာကောင်းတို့ကို ဝတ်ဆင်ကုန်လျက်၊ အစားကောင်း တို့ကို စားသောက် ကုန်လျက်၊ မိန်းမတို့ဖြင့် ဝန်းရံကုန်လျက်၊ ရထားကောင်း တို့ကို စီးကုန်လျက်၊ နေရာကောင်း တိုက်အိမ် ကောင်းတို့၌ အစောင့်အနေတို့ကို ချထားကုန်လျက် ကာမဂုဏ် ခံစားမှု လုံးဝမရှိကြောင်းကို အဗ္ဗုဒ္ဓလုလင်အား မေးမြန်းတော် မူကာ ဝန်ခံစေပြီးနောက် နိဂုံးချုပ်အနေအားဖြင့် အဗ္ဗုဒ္ဓလုလင် ကို—

“အဗ္ဗဋ္ဌ... ဤသို့လျှင် ဆရာနှင့် တကွသော သင်သည် ရသေ့လည်းမဟုတ်၊ ရသေ့ဖြစ်ရန် ကျင့်သူလည်း မဟုတ်၊ အဗ္ဗဋ္ဌ ... ငါဘုရား၌ ဘုရား ဟုတ်မဟုတ် ယုံမှား တွေးတောခြင်းရှိသောသူသည် ငါဘုရားကို မေးမြန်း ခြင်းဖြင့် ထိုယုံမှား တွေးတောခြင်းကို သုတ်သင်ရာ၏။ ငါဘုရားသည် ဖြေကြားခြင်းဖြင့် ထိုယုံမှားတွေးတောခြင်းကို သုတ်သင်ပေအံ့” —

ဟူ၍ မိန့်တော်မူ၏။ (ဤ စကားကို မြတ်စွာဘုရားရှင်သည် “အဗ္ဗဋ္ဌလုလင်၏အဖို့ရာ ဤဘဝ၌ မဂ်ဖိုလ်ရခွင့် လုံးဝမရှိ၊ စင်စစ်သော် နေ့သာကုန်လွန်၍ သွားချိမ့်မည်။ ဤ အဗ္ဗဋ္ဌလုလင်သည် ကားငါဘုရား၏ လက္ခဏာတော်ကြီးများကို စုံစမ်းရန်လာရောက် သူဖြစ်သည်။ ထိုကိစ္စကိုလည်း အဗ္ဗဋ္ဌသည် မေ့၍နေ၏။ ယခုအခါ ငါဘုရားသည် အဗ္ဗဋ္ဌလုလင်အား သတိဖြစ်ရန် နည်းပေးအံ့” ဟု ကြံပည်ဆင်ခြင်တော်မူ၍ မိန့်တော်မူလေသည်)။

ဤသို့ မိန့်တော်မူပြီးလျှင် ထိုင်၍ လျောင်း၍ နေတော်မူ ကြသော မြတ်စွာဘုရားရှင်တို့၏ လက္ခဏာတော်ကို တစုံ တယောက်မျှ စုံစမ်းကြည့်ရှုရန် မစွမ်းနိုင်၊ ရပ်တော်မူ စကြံ ကြံတော်မူကုန်သော မြတ်စွာဘုရားရှင်တို့၏ လက္ခဏာတော်ကို စုံစမ်းရန် စွမ်းနိုင်သောကြောင့်၎င်း၊ လက္ခဏာတော်ကို စုံစမ်းရန် လာရောက်ကြောင်းကို သိလျှင် နေရာမှ ထ၍ စကြံကြံချီတော်မူ ခြင်းသည် ဘုရားရှင်တို့၏ အလေ့အကျက် ဓမ္မတာ ဖြစ်သော ကြောင့်၎င်း မြတ်စွာဘုရားရှင်သည် ကျောင်းတော်မှ ထွက်တော် မူ၍ စကြံသို့ ရှေးရှု ကြံတော်မူလေ၏။ အဗ္ဗဋ္ဌလုလင်သည်လည်း ဘုရားရှင်နောက်မှ ထက်ကြပ်မကွာ လိုက်ပါသွားလေ၏။

လက္ခဏာတော် နှစ်မျိုးကို မြဲခြင်း

ထိုအခါ အဗ္ဗဋ္ဌလုလင်သည် စကြံကြံသော မြတ်စွာဘုရားရှင်သို့ နောက်မှလိုက်၍ စကြံသွားလျက် မြတ်စွာဘုရားရှင်၏ ကိုယ်တော် ၌ သုံးဆယ့်နှစ်ပါးသော ယောက်ျားမြတ် လက္ခဏာတော်တို့ကို ကြည့်ရှုစုံစမ်းသောအခါ (၁) အအိမ်ဖြင့် ဖုံးလွှမ်းအပ်သော

ယောကျာ်းနိမိတ်နှင့် (၂) ပါးလျှာရှည်ပြန်သော လျှာတော် = ဤလက္ခဏာတော်ကြီး နှစ်ပါးကို ချန်၍ ကျန်သော လက္ခဏာတော်ကြီးသုံးဆယ်ကို မျက်မှောက်ထင်ထင် တွေ့မြင်ရလေ၏။ ဖော်ပြရာပါ လက္ခဏာတော်ကြီး နှစ်ပါးတို့ကိုသာ မမြင်ရသဖြင့် ထိုလက္ခဏာတော်နှစ်ရပ်၌ ယုံမှားတွေးတောကာ မဆုံးဖြတ်နိုင် မယုံကြည်နိုင်ပဲ ရှိလေ၏။

ထိုအကြောင်းကို ကောင်းစွာ သိမြင်တော်မူကာ မြတ်စွာဘုရားရှင်သည် အအိမ်ဖြင့် ဖုံးလွှမ်းအပ်သော ယောကျာ်းနိမိတ်ကို အဗ္ဗဠုလုလင် မြင်နိုင်ရန် တန်ခိုးဖန်ဆင်းတော်မူ၏။ ထိုနောက် မြတ်စွာဘုရားရှင်သည် လျှာတော်ကို ထုတ်၍ နားတွင်းတော် နှစ်ဖက်တို့ကို အပြန်အလှန် သုံးသပ်တော်မူ၏။ (ဤဖြင့် လျှာတော်ရှည်မှုကို သိစေတော်မူသည်)။ နှာခေါင်းတွင်းတော်နှစ်ခုတို့ကိုလည်း အပြန်ပြန် အလှန်လှန် (ဗယ်ပြန် ညာပြန်) သုံးသပ်တော်မူ၏။ (ဤဖြင့် လျှာတော်နှူးညံ့မှုကို သိစေတော်မူသည်)။ အလုံးစုံသော နဖူးပြင် (နဖူးပြင် တခုလုံး)ကို လျှာဖြင့် ဖုံးအုပ်တော်မူ၏။ (ဤဖြင့် လျှာတော်ပြန်သည်ကို သိစေတော်မူ၏)။

ထိုအခါ အဗ္ဗဠုလုလင်သည် “ရဟန်းဂေါတမကား တကယ်ပင် သုံးဆယ့်နှစ်ပါးသော ယောကျာ်းမြတ်လက္ခဏာတော်တို့နှင့် တင်းတင်းကုံလုံ ပြည့်စုံသူဖြစ်ပေ၏”ဟု ကြံစည်ဆင်ခြင် ဆုံးဖြတ်ပြီးလျှင် မြတ်စွာဘုရားရှင်ကို “ကိုင်း.... အရှင်ဂေါတမ.... ယခုအခါ အကျွန်ုပ်တို့ သွားကြပါဦးမည်၊ အကျွန်ုပ်တို့သည် ကိစ္စများသူ ပြုဖွယ်များသူတို့ ဖြစ်ကြပါသည်”ဟု ခွင့်ပန်စကား လျှောက်ထားလေ၏။ ထိုအခါ မြတ်စွာဘုရားရှင်က “အဗ္ဗဠု... ယခုအခါ သင်သွားရန် အချိန်ကို သင်သိ၏။ (= သွားရန်မှာ သင်၏ အလိုအတိုင်းပင် ဖြစ်၏)”ဟု မိန့်တော်မူလေလျှင် အဗ္ဗဠုလုလင်သည် မြည်း(= လား)ကသော ရထားကို တက်စီး၍ ပြန်သွားလေ၏။

ပေါက္ခရသာတိဆရာကြီး မြို့မှထွက်၍ ဧဝံဇိုဇိုနေခြင်း၊

ထိုစဉ်အခါ၌ ပေါက္ခရသာတိပုဂ္ဂိုလ်များဆရာကြီးသည် ဥက္ကဋ္ဌမြို့မှ ထွက်၍ ပုဂ္ဂိုလ်ပေါင်းများစွာတို့နှင့်တကွ အဗ္ဗဠုလုလင်ကိုသာ

ရတနာ] ပေါက္ခရသဘာဝိ ပုဏ္ဏားကြီးအကြောင်း ၅၄၉

စောင့်မျှော်လျက် မိမိပိုင် ဥယျာဉ်၌ နေလင့်၏။ ထိုအခါ အမ္မဋ္ဌလုလင်သည် ထိုဥယျာဉ်ရှိရာသို့ ယာဉ်ဖြင့် သွားနိုင်သလောက် သွားရောက်ပြီးလျှင် ယာဉ်မှသက်ဆင်းကာ ခြေလျင်သာလျှင် ဆရာကြီး ပေါက္ခရသဘာဝိထံသို့ သွားရောက်ရှိခိုးကာ တခုသော နေရာ၌ ထိုင်နေလေ၏။ ထိုအခါ ဆရာနှင့် တပည့်တို့ အပြန်အလှန် မေးကြ ဖြေကြပုံမှာ—

(ပေါက္ခရသဘာဝိ) ချစ်သား အမ္မဋ္ဌ...ထိုအရှင်ဂေါတမကို သင်တွေ့မြင်ခဲ့ရ၏လော။

(အမ္မဋ္ဌ) အရှင်...အကျွန်ုပ်တို့သည် ထိုအရှင်ဂေါတမကို တွေ့မြင်ခဲ့ရပါကုန်သည်။

(ပေါက္ခရ) ချစ်သား အမ္မဋ္ဌ...ထိုအရှင် ဂေါတမ၏ ကျော်စောသတင်းသည် အမှန်အတိုင်း ပြန်နံ့၍ ထွက်သလော၊ အမှန်အတိုင်း မဟုတ်ပဲ ပြန်နံ့၍ ထွက်သလော၊ ထိုအရှင် ဂေါတမသည် ကျော်စောသည့်အတိုင်း မှန်သလော၊ မမှန်ဘူးလော။

(အမ္မဋ္ဌ) အရှင်... ထိုအရှင် ဂေါတမ၏ ကျော်စောသတင်းသည် အမှန်အတိုင်း ပြန်နံ့၍ ထွက်ပါ၏၊ မမှန်ပဲ ပြန်နံ့၍ ထွက်သည် မဟုတ်ပါ။ ထိုအရှင် ဂေါတမသည် ကျော်စောသည့်အတိုင်း မှန်ပါ၏၊ မမှန်သည် မဟုတ်ပါ။ ထိုအရှင် ဂေါတမသည် တကယ်ပင် သုံးဆယ့်နှစ်ပါးသော ယောက်ျားမြတ် လက္ခဏာတော်တို့နှင့် တင်းတင်းကုံလုံ ပြည့်စုံသူ ဖြစ်ပါ၏၊ တင်းတင်းမပြည့်သော လက္ခဏာတို့နှင့် ပြည့်စုံသူ မဟုတ်ပါ။

(ပေါက္ခရ) ချစ်သား အမ္မဋ္ဌ...သင်သည် ရဟန်း ဂေါတမနှင့် အတူတကွ စကားတစုံတရာ ပြောဆိုခဲ့ရပါ၏လော။

(အမ္မဋ္ဌ) အရှင်... အကျွန်ုပ်သည် ရဟန်း ဂေါတမနှင့် အတူတကွ စကား တစုံတရာ ပြောဆိုခဲ့ရပါ၏။

(ပေါက္ခရ) ချစ်သား အမ္မဋ္ဌ...သင်သည် ရဟန်း ဂေါတမနှင့် အတူတကွ စကားတစုံတရာကို အတယ်ကဲ့သို့ ပြောဆိုခဲ့ရသည်။

ဤသို့ ဆရာကြီးက မေးသောအခါ အဗ္ဗဋ္ဌလုလင်သည် မြတ်စွာ ဘုရားနှင့်အတူ မိမိပြောဆိုခဲ့သမျှ စကားအလုံးစုံကို ဆရာကြီး ပေါက္ခရသဘတိ ပုဏ္ဏားအား ပြန်ကြား ပြောဆိုလတ်သော် ပေါက္ခရသဘတိ ဆရာကြီးသည် အဗ္ဗဋ္ဌလုလင်ကို—

“ဟယ် ... ငါတို့၏ ပညာရှိကလေးတို့ ... အံ့ဖွယ် ကောင်းပါတိ၊ ဟယ်...ငါတို့၏ ဗဟုသုတရှင်ကလေးတို့... အံ့ဖွယ်ကောင်းပါတိ၊ ဟယ် ... ငါတို့၏ ဗေဒင်သုံးပုံ တတ်ကလေးတို့...အံ့ဖွယ်ကောင်းပါတိ။ အချင်းတို့... ဤသို့သော အကျိုးဆောင်ပုဂ္ဂိုလ်နှင့် (ဆိုလျှင်)ယောက်ျား သည် ကိုယ်ခန္ဓာပျက်ကြွေ စုတေသည်မှ နောက်ကာလ ဝယ် အပါယ်လေးဘုံသို့ ကျရောက်ရန် သေချာလှ၏။

ဟယ်...အဗ္ဗဋ္ဌ ...သင်သည် ထိုအရှင် ဂေါတမကို ဤသို့ ထိပါးကာ ထိပါးကာ အကြင် စကားကို ဆို၏၊ ထိုစကား ကြောင့်ပင် ထိုအရှင်ဂေါတမသည် ငါတို့၏ အပြစ်ကိုလည်း ဤသို့ ထုတ်ဖော်ကာ ထုတ်ဖော်ကာ ဆိုတော်မူ၏။ ဟယ်... ငါတို့၏ ပညာရှိကလေးတို့ ... အံ့ဖွယ် ကောင်းပါတိ၊ ဟယ် ... ငါတို့၏ ဗဟုသုတရှင်ကလေးတို့ ... အံ့ဖွယ် ကောင်းပါတိ၊ ဟယ်...ငါတို့၏ ဗေဒင်သုံးပုံတတ်ကလေး တို့...အံ့ဖွယ်ကောင်းပါတိ။ အချင်းတို့...ဤအဗ္ဗဋ္ဌလုလင် ကဲ့သို့သော အကျိုးဆောင် ပုဂ္ဂိုလ်နှင့်သာ (ဆိုလျှင်) ယောက်ျားသည် ကိုယ်ခန္ဓာပျက်ကြွေ စုတေသည်မှ နောက် ကာလဝယ် အပါယ်လေးဘုံသို့ ကျရောက်ရန် သေချာလှ တိ၏” —

ဟု မြည်တွန်ကဲ့ရဲ့စကား ပြောကြားပြီးလျှင် အမျက်ထွက်ကာ နှလုံး မသာမယာဖြစ်ရှိရကား အဗ္ဗဋ္ဌလုလင်ကို ခြေဖြင့်သာလျှင် ကန်၍ မြေ၌ တိမ်းလည်းစေ၏။ အဗ္ဗဋ္ဌအတွက် အမျက်ထွက်ရင်း ထွက် ရင်းကပင် ထိုခဏ၌ မြတ်စွာဘုရားရှင်ကို ဖူးမြော်ခြင်းငှါ ချဉ်းကပ် ရန်လည်း အလိုရှိလေ၏။ (အဗ္ဗဋ္ဌလုလင်အဖို့မှာ—ရှေးအခါက ဆရာကြီး ပေါက္ခရသဘတိနှင့် အတူတကွ ရထားတက်စီးကာ

ရတနာ] ပေါက္ခရသဘာဝိ ပုဏ္ဏားကြီးအကြောင်း ၅၅၁

ရထားထိန်းအဖြစ် လိုက်ပါရသော အခွင့်အရေးကို ရုပ်သိမ်းခံရ ပြီးလျှင် ထိုအချိန်မှစ၍ ရထား၏ ရွှေမှ ခြေလျှင်သာလျှင် သွားရ လေတော့၏။

ပေါက္ခရသဘာဝိပုဏ္ဏားကြီး ဘုရားထံ ဆည်းကပ်ခြင်း

ထိုသို့ ပေါက္ခရသဘာဝိပုဏ္ဏား မြတ်စွာဘုရား ထံမှောက်သို့ သွားရောက် ဖူးမြော်လိုသောစိတ် အပြင်းအထန် ဖြစ်ပွားသော အခါ ပုဏ္ဏားတို့သည် ပေါက္ခရသဘာဝိဆရာကြီးကို—

“အရှင်...ယနေ့ ရဟန်းဂေါတမကို ဖူးမြော်ခြင်းငှါ သွားရောက်ရန် အချိန်မဲ့လှပါပြီ၊ အရှင်ပေါက္ခရသဘာဝိ သည် နတ်ဖြန်၌ ရဟန်းဂေါတမကို ဖူးမြော်ခြင်းငှါ သွား ရောက်နိုင်ပါလိမ့်မည်” —

ဟု ပြောဆိုကြကုန်၏။

ထိုနောက် ပေါက္ခရသဘာဝိပုဏ္ဏားကြီးသည် မိမိအိမ်၌ ပွန်မြတ် သော ခဲဗွယ်ဘောဇဉ်ကို စီမံချက်ပြုတ်စေပြီးလျှင် (*ယာဉ်၌ တင်၍) မီးရှူးတိုင်တို့ကို စိုက်ထောင်ဆောင်အပ်ကုန်လျက် ဥက္ကဋ္ဌ မြို့မှ ထွက်၍ ဣစ္ဆာနဂ်လတောအုပ်သို့ သွားလေ၏။ ယာဉ်ဖြင့် သွားနိုင်သမျှသောအရပ်ကို ယာဉ်ဖြင့်သွား၍ ယာဉ်မှသက်ဆင်း

(*ယာဉ်၌ တင်၍)ဟု ပြန်ဆိုခြင်းမှာ သီဟိုဠ်မှ မြန်မာပိဋကဆဋ္ဌမ နှစ်ဆူလုံး၌ပင် (ယာနေ အာရောပေတွာ)ဟု ပါဠိရှိသောကြောင့် ပြန် ဆိုခြင်းဖြစ်သည်။ (ယာနံ အဘိရဟိတွာ)ဟု ပါဠိရှိမှ (ယာဉ်သို့ တက် စီး၍)ဟု ပြန်ဆိုရမည်ဖြစ်၍ အလွန်ပင် အသင့်ယုတ္တိ ရှိ၍ ကောင်းမွန် ပါမည်။

ထင်ရှားစေဦးအံ့—မြန်မာ၊ သီဟိုဠ် ပါဠိမှ နှစ်ရပ်လုံးမှာပင် တညီ တညွတ်တည်း (ယာနေ အာရောပေတွာ)ဟု ပါဠိရှိနေသောကြောင့် ပိဋ ကတ်မြန်မာပြန်ဆရာတော်များသည်လည်း (ယာဉ်၌ တင်ပြီးလျှင်)ဟု၍ မြန်မာပြန်ဆိုတော်မူကြ၍ နောက် (ပုဏ္ဏားအိမ်သို့ မြတ်စွာဘုရား ဆွမ်း ဘုဉ်းပေးကြသောအခင်း)၌ “အပိဋံ (၂၉၂)၌ ‘ခဲဗွယ်ဘောဇဉ်ကို ယာဉ်၌တင်ပြီးလျှင် ဥက္ကဋ္ဌမြို့မှ ထွက်ခဲ့သည်’ဟု ဆိုထားသောကြောင့် ဤအိမ်သည် ဥက္ကဋ္ဌမြို့တွင်းရှိ အိမ်မဟုတ်တန်ရာ၊ ဣစ္ဆာနဂ်လတော၌သော်

ပြီးသော် ခြေလျင်သာလျှင် မြတ်စွာဘုရားထံသို့ ချဉ်းကပ်၍ မြတ်စွာ
ဘုရားနှင့်အတူ ဝမ်းမြောက်ဝမ်းသာ (=နှုတ်ခွန်းဆက်) စကား
အမှတ်ရဖွယ်စကား ပြောဆိုပြီးဆုံးစေ၍ တခုသောနေရာ၌ ထိုင်
နေ၏။

ထိုသို့ ထိုင်နေပြီးသော ပေါက္ခရသာတိပုဏ္ဏားကြီးနှင့် မြတ်စွာ
ဘုရားရှင်တို့ စကားနှီးနှော ပြောဆိုကြသည်မှာ—

(ပေါက္ခရ) အရှင်ဂေါတမ... အကျွန်ုပ်တို့၏ တပည့် အမ္မဋ္ဌ
လုလင်သည် ဤအရပ်သို့ လာပါသလော။

(ဗုဒ္ဓ) ပုဏ္ဏား...သင့်တပည့် အမ္မဋ္ဌလုလင်သည် လာပေ၏။

(ပေါက္ခရ) အရှင်ဂေါတမ... အရှင်သည် အမ္မဋ္ဌလုလင်နှင့်
စကားတစုံတရာ ပြောဆိုရပါ၏လော။

(ဗုဒ္ဓ) ပုဏ္ဏား...ငါ့ဘုရားသည် အမ္မဋ္ဌလုလင်နှင့်အတူ စကား
တစုံတရာ ပြောဆိုရပေ၏။

(ပေါက္ခရ) အရှင်ဂေါတမ... အရှင်သည် အမ္မဋ္ဌလုလင်နှင့်
အတူ စကားတစုံတရာကို အဘယ်သို့ ပြောဆိုရပါသနည်း။

၎င်း၊ အခြားတနေရာရာ၌သော်၎င်း ရှိသော ပေါက္ခရသာတိ၏ အိမ်
ဖြစ်တန်ရာ၏”ဟူ၍ အထူးမှတ်ချက် ဖော်ပြတော်မူခဲ့ကြသည်။

(ယာနံ အဘိရူဟိတာ)ဟု ပါဠိရှိလျှင်ကား “မိမိအိမ်၌ ခဲဖွယ်
ဘောဇဉ်များကို အသင့်စီမံ ချက်ပြုတ်ထားခဲ့ကြပြီးလျှင် ယာဉ်စီး၍
မီးရှူးများ စိုက်ထောင်ထွန်းညှိအပ်ကုန်လျက် ဥက္ကဋ္ဌမြို့မှ ထွက်ခဲ့၍
ဘုရားထံသို့ သွားရောက်ပင့်ဖိတ်ပြီး မိမိအိမ်၌ပင် ဆွမ်းကပ်သည်”ဟု
အဖြောင့်အနက် အဓိပ္ပာယ် ထွက်ရှိ၏။ ထိုသို့ ပါဠိရှိမှသာ အောက်
သာမညဗလသုတ် အဇာတသတ်မင်း ဘုရားထံသို့ သွားရောက်ခမ်း၌
လာရှိသည့် အာရောဟနိယံ နာဂံ အဘိရူဟိတာ ဥက္ကာသု ဓာရိယ-
မာနာသု ရာဂေဟာ နိယျာသိ-ဟူသော ပါဠိနှင့်လည်း ညီညွတ်ပေမည်။
မှန်၏—ဣစ္ဆာနဂ်လကား ဥက္ကဋ္ဌမြို့နယ်အတွင်း၌ တည်ရှိ၏။ နေအိမ်ကို
သာ နိဝေသနဟု ပါဠိသုံးရိုးရှိ၍ ခေတ္တတည်းခိုအိမ်ကိုကား ပရိဝေသနာ
ဟု သုနိဝေသကာရဝတ္ထု၌ သုံးစွဲထားသည်ကို သတိပြုရပေမည်။

ရတနာ] ပေါက္ခရသဘာဝိ ပုဏ္ဏားကြီးအကြောင်း ၅၅၃

ထိုအခါ မြတ်စွာဘုရားရှင်သည် အဗ္ဗုဒ္ဓလုလင်နှင့်အတူ ပြောဆိုခဲ့သမျှ စကားအသုံးစုံကို ပေါက္ခရသဘာဝိပုဏ္ဏားအား မိန့်ကြားတော်မူလေလျှင် ပေါက္ခရသဘာဝိပုဏ္ဏားသည် မြတ်စွာဘုရားရှင်ကို “အရှင်ဂေါတမ...အဗ္ဗုဒ္ဓလုလင်သည် မိုက်မဲသူ ဖြစ်ပါသည်။ အရှင်ဂေါတမသည် အဗ္ဗုဒ္ဓလုလင်အား သည်းခံတော်မူပါ” ဟု တောင်းပန်စကား လျှောက်ထားလေ၏။ ထိုအခါ မြတ်စွာဘုရားရှင်သည်—

“ပုဏ္ဏား ...အဗ္ဗုဒ္ဓလုလင်သည် ချမ်းသာစေသတည်း” — ဟု သည်းခံစကား မိန့်ကြားတော်မူလေ၏။

ပေါက္ခရသဘာဝိပုဏ္ဏား လက္ခဏာတော်ကြီးများကို
ကြည့်ရှုစုံစမ်းခြင်း

ထိုအခါ ပေါက္ခရသဘာဝိ ပုဏ္ဏားသည် မြတ်စွာဘုရားရှင်၏ ကိုယ်တော်၌ သုံးဆယ်နှစ်ပါးသော ယောကျာ်းမြတ် လက္ခဏာတော်တို့ကို ကြည့်ရှုစုံစမ်းသောအခါ (အဗ္ဗုဒ္ဓ လုလင်နည်းတူ) (၁)အအိမ်ဖြင့် ဖုံးလွှမ်းအပ်သော ယောကျာ်းနိမိတ်နှင့် (၂)ပါးလျှုရှည်ပြန်သော လျှာတော် = ဤ လက္ခဏာတော်ကြီး နှစ်ပါးကို ချန်၍ ကျန်သော လက္ခဏာတော်ကြီး သုံးဆယ်တို့ကို မျက်မှောက်ထင်ထင် တွေ့မြင်ရလေ၏။ ဖော်ပြရာပါ လက္ခဏာတော်ကြီး နှစ်ပါးတို့ကိုသာ မမြင်ရသဖြင့် ထိုလက္ခဏာတော် နှစ်ရပ်၌ ယုံမှားဘွေးတောကာ မဆုံးဖြတ်နိုင် မယုံကြည်နိုင်ပဲ ရှိလေ၏။

ထိုအကြောင်းကို ကောင်းစွာသိမြင်တော်မူကာ မြတ်စွာဘုရားရှင်သည် အအိမ်ဖြင့် ဖုံးလွှမ်းအပ်သော ယောကျာ်း နိမိတ်ကို ပေါက္ခရသဘာဝိ ပုဏ္ဏားမြင်နိုင်ရန် တန်ခိုး ဖန်ဆင်းတော်မူ၏။ ထိုနောက် မြတ်စွာဘုရားရှင်သည် လျှာတော်ကို ထုတ်၍ နားတွင်းတော်နှစ်ဖက်တို့ကို အပြန်အလှန် (ဗယ်တလှည့် ညာတလှည့်) သုံးသပ်တော်မူ၏။ (ဤဖြင့် လျှာတော်ရှည်မှုကို သိစေတော်မူသည်)။ နှာခေါင်းတွင်းတော် နှစ်ခုတို့ကိုလည်း အပြန်ပြန် အလှန်လှန် (ဗယ်ပြန် ညာပြန်) သုံးသပ်တော်မူ၏။ (ဤဖြင့်

လျှာတော်နူးညံ့မှုကို သိစေတော်မူသည်)။ နဖူးပြင် တခုလုံးကို လျှာတော်ဖြင့် ဖုံးအုပ်တော်မူ၏။ (ဤဖြင့် လျှာတော်ပြန်သည်ကို သိစေတော်မူ၏)။

ထိုအခါ ပေါက္ခရသဘာတိ ပုဏ္ဏားသည် “ရဟန်းဂေါတမကား တကယ်ပင် သုံးဆယ့် နှစ်ပါးသော ယောက်ျားမြတ်လက္ခဏာ တော်တို့နှင့် တင်းတင်းကုံလုံ ပြည့်စုံသူ ဖြစ်ပေ၏” ဟု ကြံစည် ဆင်ခြင် အပြီးတိုင် ဆုံးဖြတ်ချက် ချမှတ်ပြီးလျှင် မြတ်စွာဘုရားရှင် ကို—

“အရှင် ဂေါတမသည် တပည့်ရဟန်း သံဃာနှင့်တကွ ယနေ့ကောင်းမှု ကုသိုလ်အလို့ငှါ အကျွန်ုပ်၏ ဆွမ်းကို လက်ခံတော်မူပါ” —

ဟု လျှောက်ထားလေ၏။ မြတ်စွာဘုရားရှင်သည်လည်း ဆိတ်ဆိတ် နေသဖြင့် လက်ခံတော်မူလေ၏။

ထိုအခါ ပေါက္ခရသဘာတိ ပုဏ္ဏားသည် မြတ်စွာဘုရားရှင်က လက်ခံတော်မူကြောင်းကို သိရှိကာ မြတ်စွာဘုရားရှင်ကို “အရှင် ဂေါတမ... ဆွမ်းဘုဉ်းပေးရန် အချိန်တန်ပါပြီ၊ ဆွမ်းပြင်ပြီးပါပြီ” ဟု လျှောက်ထားလေ၏။ ယင်းသို့ ပေါက္ခရသဘာတိ ပုဏ္ဏား လျှောက်ထားပင့်ဖိတ်ချက်အရ မြတ်စွာဘုရားရှင်သည် ရဟန်း သံဃာနှင့်တကွ နံနက်အခါ ပေါက္ခရသဘာတိ ပုဏ္ဏား၏ နေအိမ်သို့ ကြွတော်မူပြီးလျှင် အသင့် ခင်းထားအပ်သော နေရာ၌ ထိုင်နေ တော်မူ၏။

ထိုအခါ ဆရာဖြစ်သူ ပေါက္ခရသဘာတိပုဏ္ဏားက မြတ်စွာဘုရား ရှင်ကို, တပည့်လုလင်ငယ်များက ရဟန်းသံဃာကို ကိုယ်စီကိုယ်င တာဝန်ယူကြ၍ မွန်မြတ်သော ဆွမ်းခဲဖွယ်ဘောဇဉ်တို့ဖြင့် ကိုယ် တိုင် ကိုယ်ကျ ပြုစုလုပ်ကျွေးကြလေသည်။ ထိုနောက် ပေါက္ခရသဘာ တိပုဏ္ဏားသည် မြတ်စွာဘုရားရှင် ဆွမ်းဘုဉ်းပေးပြီး၍ သပိတ် တော်မှ လက်တော်ကို ဖယ်ရှားပြီးသည်ကို သိရှိကာ နိမ့်သော ထိုင်စရာတခုကို ယူ၍ အပြစ်လွတ်ရာအရပ်၌ ထိုင်နေလေ၏။

ရတနာ] ပေါက္ခရသဘာဝိ ပုဏ္ဏားကြီးအကြောင်း ၅၅၅

မြတ်စွာဘုရားရှင်သည် အပြစ်လွတ်ရာအရပ်၌ ထိုင်နေပြီးသော ပေါက္ခရသဘာဝိပုဏ္ဏားအား မဂ်ဗိုလ်ရောက်ကြောင်း ကောင်းမြတ်သော တရားလမ်းစဉ်ဖြစ်သည့် (၁) ဒါနကထာ = ဒါနနှင့် စပ်သော တရားစကား၊ (၂) သီလကထာ = သီလနှင့်စပ်သော တရားစကား၊ (၃) သဂ္ဂကထာ = နတ်ရွာသုဂတိနှင့်စပ်သော တရားစကား၊ (၄) မဂ္ဂကထာ = မဂ်ဗိုလ်နိဗ္ဗာန်ရောက်ကြောင်း လမ်းကောင်း ကျင့်စဉ်နှင့် စပ်သော တရားစကားတို့ကို အစဉ်အတိုင်း ဟောကြားတော်မူ၍ ထိုပေါက္ခရသဘာဝိပုဏ္ဏား ခံ့သော စိတ်ရှိ၊ နူးညံ့သောစိတ်ရှိ၊ ပိတ်ပင်ခြင်း နီဝရဏမှကင်းသောစိတ်ရှိ၊ တက်ကြွဝမ်းမြောက်သောစိတ်ရှိ၊ ကြည်လင်သော စိတ်ရှိသည်ကို သိတော်မူသောအခါ မြတ်စွာဘုရားရှင်သည် ပေါက္ခရသဘာဝိပုဏ္ဏားကြီးအား သဗ္ဗာလေးဝ သာမုတ္တံသိက ဓမ္မဒေသနာကို ဟောကြားတော်မူလေလျှင် ပေါက္ခရသဘာဝိ ပုဏ္ဏားကြီးသည် သောတာပတ္တိဖိုလ်၌ တည်လေ၏ = သောတာပန်အရိယာ ဖြစ်လေ၏။

ပေါက္ခရသဘာဝိပုဏ္ဏား ဥပါသကာအဖြစ် အထူးလျှောက်ထားခြင်း

ထိုအခါ သောတာပန်အရိယာဖြစ်ပြီးသော ပေါက္ခရသဘာဝိပုဏ္ဏားကြီးသည် မြတ်စွာဘုရားရှင်ကို—

“အိုအရှင်ဂေါတမ... အလွန်နှစ်သက်ဖွယ်ရှိပါပေစွာ၊ အိုအရှင်ဂေါတမ... အလွန်နှစ်သက်ဖွယ် ရှိပါပေစွာ၊ အိုအရှင်ဂေါတမ... လောကဥပမာအားဖြင့် မှောက်၍ထားအပ်သော ဝတ္ထုကို လှန်လိုက်ဘိသကဲ့သို့၎င်း၊ ဖုံးအုပ်ထားသော အရာဝတ္ထုကို ဖွင့်လှစ်လိုက်ဘိသကဲ့သို့၎င်း၊ မျက်စိလည် လမ်းမှားသောသူအား လမ်းမှန်ကို ပြောကြားလိုက်သကဲ့သို့၎င်း၊ ‘မျက်စိအမြင်ရှိသောသူတို့သည်အဆင်းအမျိုးမျိုးတို့ကို မြင်ကြပေလိမ့်မည်’ဟု အမိုက်မှောင်၌ ဆီမီးတန်ဆောင်ကို ထွန်းညှိထားဘိသကဲ့သို့၎င်း ထိုအတူပင် အရှင်ဂေါတမသည် အကျွန်ုပ်အား များစွာသောအကြောင်းဖြင့် တရားတော်ကို ထင်ရှားစွာ ဟောပြောတော်မူအပ်ပါပေပြီ။”

အိုအရှင်ဂေါတမ...ထိုအကျွန်ုပ်သည် သား၊ သမီး၊ မယား၊ ပရိသတ်၊ အမတ်တို့နှင့် တကွ အရှင်ဂေါတမကို ၎င်း၊ တရားတော်ကို၎င်း၊ ရဟန်း သံဃာတော်ကို၎င်း ကိုးကွယ် လည်းလျောင်း ပုန်းအောင်းရာဟူ၍ သိမှတ် ဆည်းကပ်ပါ၏။ အရှင်ဂေါတမသည် အကျွန်ုပ်ကို ယနေ့မှ စ၍ အသက် ရှည်သမျှ ကာလပတ်လုံး သရဏဂုံတည်သူ ဥပါသကာ ဟူ၍ မှတ်ယူတော်မူပါလော့။

အရှင်ဂေါတမသည် ဥက္ကဋ္ဌမြို့၌ အခြားတပါးသော ဥပါသကာ ဒါယကာများ အိမ်တို့သို့ ကြွရောက်တော်မူ သကဲ့သို့ ထိုအတူပင် အကျွန်ုပ် ပေါက္ခရသာတိ အိမ်သို့ လည်း ကြွရောက်တော်မူပါ။ ထိုအကျွန်ုပ် ပေါက္ခရသာတိ အိမ်၌ အကြင်လုလင်ပျို လုံမပျိုတို့သည် အရှင်ဂေါတမကို ရိုသေမြတ်နိုး ရှိခိုးမူလည်း ရှိခိုးကြပါလိမ့်မည်၊ ခရီးဦးသော် မူလည်း ကြိုဆိုကြပါလိမ့်မည်၊ နေရာကိုဖြစ်စေ၊ ရေကိုဖြစ်စေ ပေးလှူသော်မူလည်း ပေးလှူကြပါလိမ့်မည်။ (အနည်းဆုံး) မိမိတို့၏စိတ်ကို သဒ္ဓါရွန်းစို ကြည်ညိုမူလည်း ကြည်ညိုကြ စေပါလိမ့်မည်။ ထိုလုလင်ပျို လုံမပျိုတို့၏ ထိုသို့ပြုမူခြင်း သည် ထိုသူတို့အဖို့ရာ ရှည်မြင့်စွာသော ကာလပတ်လုံး စီးပွား၊ ချမ်းသာ တိုးတက်ခြင်းငှါ ဖြစ်ပါလိမ့်မည်” —

ဟု လောကုတ္တရာသရဏဂုံ ခံယူဆောက်တည်ပြီးလျှင် မြတ်စွာ ဘုရားရှင်ကို ဖိတ်ကြားနိမန်မှု ပြုလေ၏။ ။ (ဤပေါက္ခရသာတိ ပုဏ္ဏားကြီး၏ သရဏဂုံခံယူခဏ်း၌ (၁) သား၊ သမီး၊ မယား၊ ပရိသတ်၊ အမတ်တို့ကိုပါ ထည့်သွင်း၍ သရဏဂုံခံယူခြင်း၊ (၂) နောက်ဆုံးစကားပိုင်းဖြင့် ကျိုးကြောင်းဖော်ပြကာ မြတ်စွာဘုရား ကို ဖိတ်ကြားနိမန်မှု ပြုလုပ်ခြင်း ဤအချက်များသည် အခြား သူတို့၏ သရဏဂုံခံယူခဏ်းထက် ထူးကဲလေသည်။ ထို့ကြောင့်ပင်) မြတ်စွာဘုရားရှင်ကလည်း နောက်ဆုံး နိဂုံးချုပ်အနေအားဖြင့် —

ရတနာ] ပေါက္ခရသတ္တိ ပုဏ္ဏားကြီးအကြောင်း ၅၅၇

“ပုဏ္ဏား.... ကောင်းသောစကားကို သင် ဆိုအပ်ပါပေ၏”—

ဟု ချီးကျူးနှုတ်မြွက်၍ ပေါက္ခရသတ္တိပုဏ္ဏား၏ လျှောက်ထားချက်ကို နှစ်သက်ကြည်ဖြူ လက်ခံတော်မူလေသတည်း။

ဤတွင်ရှေ့ ပေါက္ခရသတ္တိပုဏ္ဏားကြီးအကြောင်း ပြီး၏။

ဤတွင် အခဏ်း ၃၅-ပြီး၏။

အခန်း-၃၆

မြတ်စွာဘုရား၏ အရုပ်တော်ကို ဝါးဖြင့် တိုင်းတာသော
ပုဏ္ဏားအကြောင်း

အခါတပါး၌ ရာဇဂြိုဟ် ပြည်သား မထင်ရှားသော ပုဏ္ဏား တယောက်သည် “ရဟန်းဝေါတမ၏ အတိုင်းအရှည် ပမာဏကို ယူခြင်းငှါ မစွမ်းနိုင်” ဟူ၍ သတင်းစကား ကြားရသည့် အတွက် မြတ်စွာဘုရားရှင် ရာဇဂြိုဟ်ပြည်တွင်းသို့ ဆွမ်းခံ ကြွတော်မူသော အခါ၌ အတောင်ခြောက်ဆယ်ရှိသော ဝါးလုံးတခုကို ယူဆောင် ၍ မြို့တံခါး၏ အပြင်ပ၌ ရပ်တည်ပြီးလျှင် မြတ်စွာဘုရား မြို့တံခါး အနီးသို့ ရောက်ရှိတော်မူလာသောအခါ ဝါးကို စွဲကိုင်၍ အနီး၌ ရပ်တည်လာလေ၏။ ပုဏ္ဏား၏ ဝါးသည် မြတ်စွာဘုရားရှင်၏ ပုဆစ်ဒူးတော်မျှလောက်သာ ရောက်ရှိလေသည်။

နောက်တနေ့၌ ပုဏ္ဏားသည် အတောင် ခြောက်ဆယ်ရှိသော ဝါးလုံးနှစ်လုံးတို့ကို ဆက်၍ ရှေးနည်းအတူပင် အနီး၌ ရပ်တည် လာပြန်လေ၏။ မြတ်စွာဘုရားရှင်သည်လည်း ဝါး နှစ်ဆက်တို့၏ အထက်၌ ခါးတော်မျှလောက်ကိုသာ ထင်ရမြင်ရလျက် ထိုပုဏ္ဏား ကို “ပုဏ္ဏား... သင်သည် အဘယ်အမှုကို ပြုသနည်း” ဟု မေး တော်မူလေလျှင် ပုဏ္ဏားသည် “အရှင်ဘုရားတို့၏ အတိုင်းအရှည် ပမာဏကို ယူနေပါသည်” ဟု ဖြေကြားလေ၏။ ထိုအခါ မြတ်စွာ ဘုရားရှင်သည် ပုဏ္ဏားကို—

“ပုဏ္ဏား... သင်သည် အကယ်၍ပင် စကြဝဠာတိုက် အပြည့် တည်ရှိသော ဝါးတို့ကို ဆက်စပ်၍ လာစေကာမူ ငါဘုရား၏ အတိုင်းအရှည် ပမာဏကို ယူခြင်းငှါ စွမ်းနိုင် လိမ့်မည်မဟုတ်။ မှန်၏— ငါဘုရားသည် လေးအသင်္ချေ ကမ္ဘာတသိန်းကြာကာလပတ်လုံး သူတပါးက ငါဘုရား၏ အတိုင်းအရှည် ပမာဏကို ယူနိုင်လောက်အောင် ပါရမီ တော်တို့ကို ဖြည့်ကျင့်ခဲ့သည်မဟုတ်။ (ပမာဏကို မယူနိုင် လောက်အောင်ပင် ပါရမီတော်တို့ကို ဖြည့်ကျင့်ခဲ့ပေသည်

ရတနာ] အရပ်တော်ကို တိုင်းတာသော ပုဏ္ဏားအကြောင်း ၅၅၉

ဟုဆိုလိုသည်)။ ပုဏ္ဏား...မြတ်စွာဘုရားသည် အတုမရှိ
သော ပုဂ္ဂိုလ်၊ မနှိုင်းရှည် အပ်သော ပုဂ္ဂိုလ်သာ ဖြစ်ပေ
၏” —

ဟု မိန့်တော်မူ ပြီးလျှင် ဓမ္မပဒ ကျမ်းလာ ဤ ဆိုလတ္တံ့သော
ဂါထာကို ဟောတော်မူ၏—

တေ တာဒိသေ ပူဇယတော၊
နိဗ္ဗုတေ အကုတောဘယေ။
န သက္ကာ ပုညံ သင်္ခါတုံ၊
ဣမေတ္တမပိ ကေနစိ။

နိဗ္ဗုတေ = ကိလေသာဟု အပူခပ်သိမ်း အေးငြိမ်း
တော်မူကုန်ပြီးသော။ အကုတောဘယေ = ဘဝအာရုံ
တစုံတခု ကြောင့်မျှ ကြောင့်ကြပူဆွေး ဘေးမရှိကုန်
ထသော။ တာဒိသေ = ထိုသို့ ရှုအပ် မြတ်သော ကျေးဇူး
ဂုဏ်နှင့် ပြည့်စုံတော်မူကုန်ထသော။ တေ = ထိုဘုရား
ပစ္စေကဗုဒ္ဓါ အရိယာသူမြတ်တို့ကို။ ပူဇယတော = သဒ္ဓါ
ကော်ရော် ပူဇော်သောသူ၏။ ပုညံ = ကုသိုလ်ကောင်းမှု
ကို။ ဣမေတ္တံ = “ဤကောင်းမှုကား ဤမျှအကျိုးရှိ၏၊ ဤ
ကောင်းမှုကား ဤမျှအကျိုးရှိ၏” ဟူ၍။ ကေနစိ အပိ =
မြဟ္မာနတ်လူ သုံးဘုံ သူတွင် တလူ တယောက် မျှသော်
လည်း။ သင်္ခါတုံ = အတိအကျ ရေတွက်၍ ပြခြင်းငှါ။ န
သက္ကာ = မတတ်နိုင်သည်သာတည်း။

ဂါထာနိဂုံး ဆုံးသောအခါ၌ ရှစ်သောင်း လေးထောင်သော
သတ္တဝါတို့သည် သောတာပန်အရိယာ စသည်ဖြစ်ကြကာ နိဗ္ဗာန်
တည်းဟူသော အမြိုက်ရည်ကို ချမ်းကြည်စွာ သောက်သုံးကြရ
လေကုန်သတည်း။ ။ (ဒီ ဌ၊ ၁၊ စာမျက်နှာ- ၂၅၄၊ သောဏဒန္တ
သုတ်အဖွင့်မှ)။

မြတ်စွာဘုရား၏ အရပ်တော်ကို ဝါးဖြင့် တိုင်းတာသော
ပုဏ္ဏားအကြောင်း ပြီး၏။

ပုတ္တုသာတိမင်းကြီးအကြောင်း

(ဥပရိပဏ္ဏာသ ဓာတုဝိတင်္ဂသုတ်မှ)

မဇ္ဈိမဒေသအရပ်ဝယ် မဂဓတိုင်း ရာဇဂြိုဟ်ပြည်၌ ဗိမ္ဗိသာရ မင်းတရား တိုင်းပြည်အုပ်ချုပ် မင်းပြုလုပ်ချိန်တွင် မဇ္ဈိမဒေသ၏ အစွန်အဖျား တက္ကသိုလ်မြို့၌ ပုတ္တုသာတိမင်းတရား တိုင်းပြည် အုပ်ချုပ် မင်းပြုလုပ်ဆဲ ဖြစ်၏။

ထိုအခါ တက္ကသိုလ်မြို့မှ ကုန်သည်များသည် ရောင်းချဖွယ်ရာ ကုန်ဘဏ္ဍာတို့ကို ယူဆောင်ခဲ့ကြ၍ ရာဇဂြိုဟ်ပြည်သို့ ရောက်လာ ကြကုန်သည်ရှိသော် လက်ဆောင်ပဏ္ဏာကို ယူဆောင်ကြ၍ ဗိမ္ဗိ- သာရမင်းကြီးထံ အဖူးအမြော် ဝင်ရောက်ကြကုန်၏။ မင်းကြီး သည် လက်ဆောင်ပဏ္ဏာ ဆက်သကြကာ ရှိခိုးရပ်တည်ကြသော ထိုကုန်သည်များကို “သင်တို့သည် အဘယ်အရပ်၌ နေကြကုန် သနည်း”ဟု မေးတော်မူ၍ ကုန်သည်များက “အရှင်မင်းကြီး... အကျွန်ုပ်တို့သည် တက္ကသိုလ်မြို့၌ နေကြပါကုန်၏”ဟု လျှောက် ထားကြလေကုန်၏။

ထို့နောက် မင်းကြီးသည် ကုန်သည်များကို ဇနပုဒ် (တိုက်နယ်) ၏ အေးချမ်းသာယာမှု အစာအာဟာရ ပြည့်ဝမှု အစရှိသည်တို့ ကို၎င်း၊ တက္ကသိုလ်မြို့တော်၏ အကြောင်းအရာကို၎င်း မေးမြန်း ပြီးလျှင် “သင်တို့၏ ပြည့်ရှင်မင်းကြီးသည် အဘယ်အမည်ရှိသ နည်း”ဟု မေးတော်မူ၍ ကုန်သည်များက “အရှင်မင်းကြီး... အကျွန်ုပ်တို့၏ ပြည့်ရှင်မင်းကြီးသည် ပုတ္တုသာတိ အမည်ရှိပါ၏” ဟု လျှောက်ထားကြလေလျှင် “အမောင်တို့၏ မင်းကြီးသည် ရာဇဓိဆယ်ပါး မင်းကျင့်တရားကို လိုက်စားကျင့်ကြံပါ၏လော” ဟု မင်းကြီးက မေး၍ ကုန်သည်များကလည်း “အရှင်မင်းကြီး... အကျွန်ုပ်တို့၏ ပြည့်ရှင်မင်းကြီး (ပုတ္တုသာတိ)သည် ရာဇဓိဆယ် ပါး မင်းကျင့်တရားကို လိုက်စားကျင့်ကြံပါ၏။ တိုင်းသူပြည်သား

လူအများကို သဿမေဓ^၁၊ ပုရိသမေဓ^၂၊ သမ္မာပါသ^၃၊ ဝါစာပေယျ^၄ - ဟူသော = သင်္ဂဟတရား ဤလေးပါးတို့ဖြင့် ချီးမြှောက်တော်မူပါ၏။ လူအပေါင်း၏ မိဖအရာ၌ တည်လျက် တိုင်းသားပြည်သူ လူအပေါင်းကို ရင်ခွင်၌ အိပ်နေသော သားငယ်ကိုကဲ့သို့ နှစ်သက်ရှင်လန်းစေပါ၏” ဟူ၍ လျှောက်ထားကြလေ၏။

တဖန်ဆက်၍ မင်းကြီးက “အမောင်တို့၏ ပြည့်ရှင်မင်းကြီးသည် အဘယ်အရွယ်၌ ဖြစ်ပါသနည်း” ဟု မေး၍ ကုန်သည်များက ပုတ္တုသဘာဝိမင်းတရား၏ အရွယ်ကို လျှောက်ထားကြလေရာ မင်းနှစ်ပါးတို့၏ အရွယ်သည် တူညီ၍ နေလေ၏။

ထိုအခါ မင်းကြီးသည် ကုန်သည်များကို “အမောင်တို့.... အမောင်တို့၏ မင်းကြီးသည် တရားကို ကျင့်ကြံသူဖြစ်၏။ အရွယ်အားဖြင့်လည်း ငါနှင့် တူသူဖြစ်၏။ အမောင်တို့၏ မင်းကြီးကို ငါ၏ မဟာမိတ်ဖြစ်အောင် အမောင်တို့ ပြုလုပ်နိုင်ကြပါမည်လော” ဟု မေး၍ ကုန်သည်တို့က “ပြုလုပ်နိုင်ကြပါကုန်၏ အရှင်မင်းကြီး....” ဟူ၍ လျှောက်ထားကြလေလျှင် မင်းကြီးသည် ကုန်သည်များအား အခွန်အကောက် လွတ်ငြိမ်းခွင့်ပြု၍ တည်းခိုရန်

၁။ သဿမေဓ = ကောက်ပဲသီးနှံ၌ လိမ္မာခြင်း = မြေခွန်တော် ကောက်ခံရာ၌ ထွက်ရှိသော သီးနှံ၏ ဆယ်ဖို့တဖို့ (ဆယ်ခိုင်တခိုင်) ကောက်ခံခြင်းကို ခေါ်ဆိုသည်။

၂။ ပုရိသမေဓ = အမှုထမ်း သူရဲကောင်းတို့ အပေါ်၌ လိမ္မာခြင်း = အမှုထမ်း သူရဲကောင်းကြီးများအား ခြောက်လတကြိမ် ခြောက်လတကြိမ် ဆုလာဘ်ပေးခြင်း၊ ထမင်းလစာ ရိက္ခာတော်များ ထုတ်ပေးခြင်းကို ခေါ်ဆိုသည်။

၃။ သမ္မာပါသ = ဆင်းရဲသားတို့ စိတ်နှလုံး၌ ဖွဲ့ချည်၍ ထားသကဲ့သို့ဖြစ်အောင် ပြုခြင်း = ဆင်းရဲသားများအား လက်မှတ်အရေးအသားကို ယူကာ (လက်မှတ်ထိုးစေကာ) သုံးနှစ်အတိုးမရှိပဲ အမတော်ငွေ တထောင် နှစ်ထောင် ချေးငှားထုတ်ပေးခြင်းကို ခေါ်ဆိုသည်။

၄။ ဝါစာပေယျ = ချစ်ဖွယ်စကား ပြောကြားခြင်း = အရွယ်အလိုက် အမောင်၊ ဦးလေး၊ ဦးကြီး စသည်ဖြင့် ချစ်ဖွယ်စကား ပြောကြားခြင်း၊ ဤလေးပါးကို ရာဇသင်္ဂဟဝတ္ထု လေးပါး ခေါ်သည်။

အိမ်ကိုလည်း ပေးစေပြီးလျှင် “အမောင်တို့ … သွားကြလော့၊ ကုန်ပစ္စည်းများကို ရောင်းချပြီးသော် ပြန်ခါနီး၌ ငါ့ကို တွေ့မြင် ပြီးမှ ပြန်ကြကုန်” ဟု မိန့်တော်မူလေ၏။

ကုန်သည်တို့သည် မင်းကြီး မိန့်ဆိုတိုင်း ပြုလုပ်ကြ၍ ပြန်ခါနီး၌ မင်းကြီးထံသို့ အဖူးအမြော် ဝင်ရောက်ကြလေကုန်၏။ မင်းကြီး သည် ကုန်သည်များကို “အမောင်တို့… ချမ်းသာစွာ ပြန်ကြလော့၊ အမောင်တို့၏ ပြည့်ရှင်မင်းကြီးကို ငါ၏ကိုယ်စား ငါမှာလိုက် သော စကားဖြင့် ကျန်းမာရေးကို အဖန်ဖန် မေးပြီးလျှင် ‘ဗိဇ္ဇိ- သာရမင်းကြီးသည် အရှင်မင်းမြတ်တို့နှင့် မဟာမိတ် အဖြစ်ကို အလိုရှိပါ၏’ ဟု မိတ်ဆက်စကား ငါ့ကိုယ်စား ပြောကြားကြပါ လေ” ဟု အမှာစကား မိန့်ကြားတော်မူလိုက်၏။

ကုန်သည်တို့သည်လည်း “ကောင်းပါပြီ” ဟု ဝန်ခံကြ၍ တက္ကသိုလ်မြို့သို့ ပြန်သွားကြပြီးလျှင် မြို့သို့ ရောက်သောအခါ မိမိ တို့ဝယ် ပါလာသော ကုန်ပစ္စည်းဘဏ္ဍာများကို နေရာတကျ သိုမှီး သိမ်းဆည်းကြပြီးနောက် နံနက်စာ စားပြီးကုန်လတ်သော် ပုတ္တု- သာတိမင်းကြီးထံသို့ အခစား ဝင်ရောက် ရှိခိုးကြလေကုန်၏။ ပုတ္တုသာတိမင်းကြီးသည် “အချင်းတို့… သင်တို့သည် အဘယ် အရပ်သို့ သွားရောက်ကြသနည်း၊ ဤမျှလောက်သော ရက်တို့ပတ် လုံး သင်တို့ကို မမြင်ရပါကုန်တကား” ဟု မေးမြန်းတော်မူလေ၏။ ကုန်သည်များကလည်း အကြောင်းအရာ အလုံးစုံကို ပြန်ကြား လျှောက်ထားကြလေကုန်၏။ ပုတ္တုသာတိမင်းကြီးသည် “ကောင်း ပါပြီ အမောင်တို့…၊ အမောင်တို့ကို အမိပြု၍ ငါသည် မဇ္ဈိမ ဒေသ၌ မဟာမိတ်မင်းတပါးကို ရအပ်ပေပြီ” ဟု ပြောဆိုမိန့်ကြား ကာ လွန်စွာ ဝမ်းမြောက်ဝမ်းသာ ဖြစ်ရှိလေ၏။

နောက် တချိန်၌ ရာဇဂြိုဟ်ပြည်သား ကုန်သည်များလည်း တက္ကသိုလ်မြို့သို့ ကုန်ရောင်းကုန်ဝယ် သွားရောက်ကြလေကုန်၏။ လက်ဆောင်ပစ္စည်းများကို ယူဆောင်ကြကာ ပုတ္တုသာတိမင်းကြီး ထံသို့ အဖူးအမြော် လာရောက်ကြသော ထို ကုန်သည်များကို ပုတ္တုသာတိမင်းကြီးသည် “အမောင်တို့… အဘယ် အရပ်မှ လာ

ကြသနည်း” ဟု မေး၍ ရာဇဂြိုဟ်ပြည်မှ လာရောက်ကြကြောင်း သတင်းကောင်း ကြားသိရသဖြင့် “အမောင်တို့သည် ငါ၏ သူငယ်ချင်း မဟာမိတ်ရင်း ဗိမ္ဗိသာရမင်းတရား၏ ရွှေမြို့တော်မှ လာရောက်ကြသူများပ” ဟု မင်းကြီး မိန့်ဆိုလေလျှင် ကုန်သည် တို့ကလည်း “ဟုတ်ပါသည် အရှင်မင်းကြီး...” ဟု ပြန်ကြား လျှောက်ထားကြလေကုန်၏။

ထို့နောင်မှ ပုတ္တုသတ်တိမင်းကြီးသည် “ ငါ့ သူငယ်ချင်း ကျန်းမာပါ၏လော” စသည်ဖြင့် ကျန်းမာရေးကို မေးပြီးလျှင် “ယနေ့မှ အစပြု၍ ငါ့သူငယ်ချင်း ဗိမ္ဗိသာရမင်း၏ နိုင်ငံတော်မှ လာရောက်ကြသည့် ခြေလျင်ကုန်သည် လှည်းကုန်သည်အားလုံး တို့အား ငါ၏နိုင်ငံတော်အတွင်းသို့ ဝင်ရောက်သည့်အချိန်မှ စ၍ တည်းခိုနေထိုင်ရန် အိမ်များကို၎င်း၊ မင်း၏ကျိုကြမ္မာ စားနပ်ရိက္ခာ များကို၎င်း ပေးကြကုန်စေ၊ အခွန်အတုတ်ကိုလည်း လွတ်ကြစေ၊ တစုံတရာ အနှောက်အယှက် နှိပ်စက်မှု မရှိစေရ” ဟု နိုင်ငံတော် အတွင်းဝယ် စည်လည်စေတော်မူ၏။ ဗိမ္ဗိသာရမင်းတရားသည် လည်း မိမိ၏ နိုင်ငံတော်၌ ထို့အတူပင် စည်လည်စေတော်မူ လေသည်။

မင်းနှစ်ပါးတို့ သဝဏ်လွှာပါးကြပုံ

ထို့နောင်မှ ဗိမ္ဗိသာရမင်းတရားသည် ပုတ္တုသတ်တိမင်းတရား ထံသို့—

“အဆွေတော်...ပတ္တမြား ပုလဲ-စသော ကျောက်မျက် ရတနာမျိုးတို့မည်သည် ပစ္စန္ဒရစ်အရပ်၌ ပေါ်ထွက်ကြ တတ်ပါကုန်သည်၊ အကျွန်ုပ်၏ သူငယ်ချင်း နိုင်ငံတော်၌ ကြည့်ရှုချင်ဖွယ် နားထောင်ချင်ဖွယ် အသွယ်သွယ်သော ရတနာများ ဖြစ်ပွားပေါ်ပေါက်လာပါလျှင် အကျွန်ုပ်အား လည်း အသိပေး မျှတစေလိုပါသည်” —

ဟု သဝဏ်လွှာ ပါးလိုက်လေသည်။ ပုတ္တုသတ်တိမင်းတရား ကလည်း ဗိမ္ဗိသာရမင်းတရားထံသို့—

“အဆွေတော်...မဇ္ဈိမဒေသဟူသည်မှာ အလွန် မြတ်သော တိုက်နယ်ကြီး ဖြစ်ပါသည်။ ထိုမဇ္ဈိမတိုက်ဝယ် ကြည့်ရှုချင်ဖွယ် နားထောင်ချင်ဖွယ် အသွယ်သွယ်သော ရတနာများ ဖြစ်ပွားပေါ်ပေါက်ခဲ့ပါလျှင် အကျွန်ုပ်အားလည်း အဆွေတော် မင်းတရားသည် အသိပေး မျှတစေလိုပါသည်” —

ဟု အတုံ့သဝဏ်လွှာ ပြန်ကြား ပါးလိုက်လေသည်။ ဤသို့လျှင် ထိုသူငယ်ချင်း မင်းနှစ်ပါးတို့သည် ရက်,လ,နှစ်လွန်မြောက် ရှည်မြင့်သောအချိန်သို့ ရောက်လတ်သော် တယောက်နှင့်တယောက် မမြင်ကြရဲလျက်သာလျှင် မြဲမြံသောမဟာမိတ်များ ဖြစ်ကြလေကုန်၏။

ပုတ္တုသဘာဝိမင်း၏ လက်ဆောင်

ဤသို့လျှင် မင်းနှစ်ပါးတို့ ကတိကဝတ်ထား၍ နေကြကုန်စဉ် အလျင်လက်ဦး ပုတ္တုသဘာဝိမင်းတရားအား လက်ဆောင်ပဏ္ဏာတော်အထူး ဖြစ်ပွားလာလေသည်။ ဖြစ်ပွားလာပုံမှာ — ပုတ္တုသဘာဝိမင်းကြီးသည် အဆင်းငါးပါးရှိသော အဖိုးအနန္ဒ ထိုက်တန်သော ကမ္မလာရှစ်ထည်တို့ကို ရရှိလေသည်။ မင်းကြီးသည် “ဤကမ္မလာတို့ကား အလွန်ကောင်းမြတ်သောအထည်များဖြစ်ကြလေသည်။ ငါသည် သူငယ်ချင်းထံ ဤကမ္မလာတို့ကိုလက်ဆောင်တော်အဖြစ် ပေးပို့ပေအံ့” ဟု ကြံစည်၍ ချိပ်လုံးပမာဏရှိသော စန္ဒကူးနံ့သာနှစ် ကြုတ်ရှစ်လုံးတို့ကို ပွတ်ခံစေပြီးလျှင် ထိုနံ့သာကြုတ်တို့၌ ကမ္မလာတထည်စီ တထည်စီ ထည့်ပြီးနောက် ချိပ်ဖြင့် မွမ်းမံကာ အလုံးပြု၍ ပိတ်ပြုဖြင့် ရစ်ပတ်၍ သေတ္တာ၌ ထည့်ပြီးလျှင် ထိုသေတ္တာကို အဝတ်ဖြင့် ရစ်ပတ်ပြီးနောက် မင်းတံဆိပ် ခတ်နှိပ်၍ “ငါ့သူငယ်ချင်း ဗိမ္ဗိသာရမင်းအား ဆက်သကြကုန်လော့” ဟု မှာတမ်း၍ အမတ်တို့ကို ဗိမ္ဗိသာရမင်းကြီးထံသို့ ပို့စေ၏။ “ဤလက်ဆောင်တော်ကို ရွှေမြှိုတော်၏အလယ်တွင် အမတ်စသော ပရိသတ် ခြံရံလျက် အဆွေတော်သည် ဖွင့်လှစ်ရှုကြည့်စေချင်ပါသည်” ဟူ၍လည်း သဝဏ်လွှာ အမှာစကား ပါးလိုက်လေ၏။

အမတ်တို့သည် သွားရောက်ကြ၍ ဗိမ္ဗိသာရမင်းကြီးအား ဆက်သကြလေကုန်၏။ ဗိမ္ဗိသာရမင်းကြီးသည် သဝဏ်လွှာ အမှာ စကားကို ကြားသိတော်မူရ၍ “မူးမတ်မိုလ်ပါအပေါင်းတို့သည် တညီတညွတ်တည်း စည်းဝေးကြရမည်” ဟု စည်လည်စေတော် မူ၍ ရွှေမြှော်တော်၏အလယ်၌ မူးမတ်မိုလ်ပါအပေါင်း ခြံရံအပ်လျက် ထီးဖြူတော် ဆောင်းမိုးကာ ရတနာပလ္လင်ထက်၌ ထိုင်နေတော် မူလျက် မင်းတံဆိပ်ကို ခွါ၍ အပေါ်မှ ဖွဲ့ချုပ်ထုပ်ထားသော အဝတ် ကို ဖယ်ရှားပြီးလျှင် သေတ္တာကို ဖွင့်ပြီးနောက် သေတ္တာအတွင်း ပါရှိသော အထုပ်ကို ဖြေ၍ ချိပ်လုံးတို့ကို မြင်ရလေလျှင် “ဩ... ငါ့သူငယ်ချင်း ပုတ္တုသဘာဝိမင်းသည် ‘ငါ၏ သူငယ်ချင်း ဗိမ္ဗိသာရ မင်းကား ကြွအန်ကြူးသူ ဖြစ်သည်’ ဟု အောက်မေ့မှတ်ထင်ကာ ဤချိပ်လုံးအန်စာ လက်ဆောင်ပဏ္ဏာများကို ပို့သလိုက်သည် ထင်ပါ၏” ဟု ကြံစည်မှတ်ထင်လျက် ချိပ်လုံးတခုကိုယူ၍ လက်ဖြင့် လှိမ့်ကာ အချိန်ပမာဏကို ခန့်မှန်းရင်းပင် ‘အတွင်း၌ ကမ္မလာ အဝတ်ထုပ် ပါရှိ၏’ ဟု အတပ်သိလေ၏။

ထို့နောင်မှ ချိပ်လုံးကို ပလ္လင်တော်ခြေ၌ ရိုက်ခတ်လိုက်လေ သော် ထိုခဏမှာပင် ချိပ်များ အလွှားလိုက် ကွာကျလေ၏။ မင်း ကြီးသည် လက်သည်းဖြင့် နံ့သာကြုတ်ကို အသာအယာ ဖွင့်လှစ် တော်မူ၍ ကြုတ်တွင်း၌ ကမ္မလာထည် ရတနာကို တွေ့မြင်တော် မူပြီးလျှင် ကျန်သောကြုတ် ခုနစ်ခုတို့ကိုလည်း ဖွင့်လှစ်စေတော် မူ၏။ အားလုံးပင် အဖိုးအနန္တထိုက်တန်သည့် ကမ္မလာထည်များ ဖြစ်ကြသည်ကို မျက်ဝါးထင်ထင် တွေ့မြင်ကြရလေကုန်၏။ ထို့ နောင်မှ ထိုကမ္မလာရှစ်ထည်တို့ကို ဖြန့်ခင်းတိုင်းထွာစေအပ်ကုန် သည်တွင် ထိုကမ္မလာထည်များသည် အဆင်းနှင့်လည်း ပြည့်စုံ၊ အတွေ့ကောင်းနှင့်လည်း ပြည့်စုံကြ၍ အလျား (၁၆) တဆယ့် ခြောက်တောင်စီ၊ အနံ (၈) ရှစ်တောင်စီ ရှိကြကုန်၏။ လူများ အပေါင်းသည် အဖိုးတန်ရတနာ ကမ္မလာရှစ်ထည်တို့ကို တွေ့မြင် ကြရ၍ လက်ဖျစ်တီးကြလေသည်။ ဦးရစ်ခေါင်းပေါင်း ပစ်မြောက် မှုကို ပြုကြလေသည်။ “ငါတို့ မင်းကြီး၏မမြင်ဘူးသော သူငယ်ချင်း

ပုတ္တုသဘာဝိမင်းသည် အချင်းချင်း မမြင်ဘူးပါပဲလျက်လျှင် ဤသို့ အဖိုးအနန္တထိုက်တန်သည့် လက်ဆောင်ပဏ္ဏာတော်ကို ပို့စေပါ ၏။ ဤသို့သောမင်းကို မဟာမိတ်ပြုဖို့ရန် လျော်ကန်သင့်မြတ်လှ ပါ၏” ဟု ပြောဆိုလျက် နှစ်သက်အားရမ်း ဝမ်းမြောက်ဝမ်းသာ ဖြစ်ရှိကြလေ၏။

ဗိမ္ဗိသာရမင်းကြီးသည် ကမ္မလာ တထည် တထည်စီကို အဖိုး ပြတ်စေတော်မူလတ်သော် အားလုံးပင် အဖိုးအနန္တ ထိုက်တန်ကြ လေသည်။ ထိုကမ္မလာရှစ်ထည်တို့အနက်မှ လေးထည်တို့ကို မြတ်စွာဘုရားရှင် ထံတော်မှောက်သို့ ပို့ရောက်ဆက်ကပ် လှူဒါန်း စေ၏။ ကျန်သော လေးထည်တို့ကိုမူ မိမိ၏ ရွှေနန်းတော်၌ ထားရှိ လေသည်။

ဗိမ္ဗိသာရမင်းကြီး၏ အတုံ့လက်ဆောင်တော်

ထို့နောင်မှ ဗိမ္ဗိသာရမင်းကြီးသည် “နောက်မှ လက်ဆောင် တို့ ပို့သသောသူသည် ရှေးဦးစွာ ပို့သအပ်သော လက်ဆောင် ပဏ္ဏာထက် သာလွန်သော လက်ဆောင်တို့ကို ပို့သသင့်၏။ ငါ့သူငယ်ချင်း ပုတ္တုသဘာဝိမင်းကလည်း ငါ့အထံသို့ အဖိုးအနန္တ ထိုက်တန်သော လက်ဆောင်ပဏ္ဏာတော်ကို ပို့သစေအပ်ပြီ။ ငါ သည် အဘယ်သို့သော လက်ဆောင်ပဏ္ဏာအတုံ့ကို ပို့သရပါ မည်နည်း” ဟု ကြံစည် ဆင်ခြင်ဟော်မူ၏။

ဤ၌ ။ “ရာဇဂြိုဟ်ပြည်ဝယ် ထိုကမ္မလာရှစ်ထည်ထက် သာ လွန်သော ရတနာ မရှိဘူးလော” ဟု မေးဖွယ်ရှိ၏။ (အဖြေကား) မရှိမဟုတ်၊ ရှိပါ၏။ ဗိမ္ဗိသာရမင်းတရားကား အလွန်ဘုန်းကြီး သော မင်းတပါး ဖြစ်သည်။ ထို့ကြောင့် ထိုကမ္မလာရှစ်ထည်ထက် သာလွန်သော ရတနာ မရှိမဟုတ်၊ ရှိသည်သာဖြစ်၏။ ထိုသို့ပင် ရှိငြားသော်လည်း မင်းကြီးအဖို့ရာ သောတာပန်ဖြစ်သော အချိန်မှ စ၍ ဘုရား၊ တရား၊ သံဃာ ရတနာ သုံးပါးမှတပါး အခြား ဝါပါးသော လောကီဥစ္စာ ရတနာများသည် မင်းကြီး၏ စိတ် နှလုံးကို နှစ်သက် ဝမ်းမြောက်စေနိုင်သော မည်သည် မရှိဖြစ်ချေ

သည်။ သို့ရကား ဗိမ္ဗိသာရမင်းကြီးသည် အတုံ့လက်ဆောင်ပြန် ဖို့ရန် အဖိုးအနန္တထိုက်တန်သော ရတနာကို စိစစ်ရွေးချယ်တော် မူသည်မှာ—

“လောက၌ နှစ်သက်ဖွယ်ရာ ရတနာမည်သည်မှာ....

(၁) သဝိညာဏက = သက်ရှိရတနာ (၂) အဝိညာဏက = သက်မဲ့ရတနာဟူ၍ = နှစ်မျိုးရှိသည်။ ထိုနှစ်မျိုး တို့တွင် သက်မဲ့ဖြစ်သည့် ရှေ့ငွေ အစရှိသော အဝိညာဏက ရတနာသည် သက်ရှိရတနာ၏ အဆင်တန်းဆာ စသည်အားဖြင့် အသုံးအဆောင်သာ ဖြစ်ရ၏။ သို့ရကား ဤ သဝိညာဏကရတနာ၊ အဝိညာဏကရတနာ နှစ်မျိုး တို့တွင် သဝိညာဏက ရတနာသည်သာလျှင် ချီးမွမ်းအပ် မြတ်လှပေ၏။

သဝိညာဏက (သက်ရှိ) ရတနာသည်လည်း (၁) တိရစ္ဆာန်ရတနာ (၂) လူရတနာဟူ၍ = နှစ်မျိုးနှစ်စား ရှိပြန်ရာ ဆင်ရတနာ၊ မြင်းရတနာ အစရှိသော တိရစ္ဆာန် ရတနာသည် လူတို့သုံးဆောင်ရန်သာလျှင် ဖြစ်ရှိလာ ၏။ သို့ရကား ဤ တိရစ္ဆာန်ရတနာ၊ လူရတနာနှစ်ပါးတို့ တွင်လည်း လူရတနာသည်သာလျှင် ချီးမွမ်းအပ် မြတ်လှ ပေ၏။

တဖန် လူရတနာသည်လည်း (၁) မိန်းမရတနာ (၂) ယောက်ျားရတနာဟူ၍ = နှစ်မျိုးနှစ်စားပင် ရှိပြန်ရာ စကြဝတေးမင်း၏ မိဖုရား ရတနာပင် ဖြစ်လင့်ကစား မိန်းမရတနာသည် ယောက်ျား၏ အသုံးအဆောင်သာ လျှင် ဖြစ်ချေ၏။ သို့ရကား ဤ မိန်းမရတနာ၊ ယောက်ျား ရတနာ နှစ်မျိုးတို့တွင်လည်း ယောက်ျားရတနာသည်သာ လျှင် ချီးမွမ်းအပ် မြတ်လှပေ၏။

တဖန် ယောက်ျားရတနာသည်လည်း (၁) အာဂါရိယရတနာ = အိမ်ရာအစီးအပွါး၌ အားထုတ်ယှဉ်သူ လူဝတ်ကြောင်ရတနာ (၂) အနာဂါရိယရတနာ = အိမ်

ရာအစီးအပွား၌ အားမထုတ် မယှဉ်သူ ရဟန်းသာမဏေ ရတနာဟူ၍ = နှစ်မျိုးနှစ်စားပင် ရှိပြန်လေရာ အာဂါရိယရတနာတို့တွင် အမြတ်ဆုံးဖြစ်သည့် စကြာဝတေးမင်းပင် ဖြစ်လင့်ကစား ယနေ့ ရှင်ပြုသစ်စ သာမဏေငယ်ကို တည်ခြင်းငါးမျိုးဖြင့် ရှိခိုးပူဇော်ရလေသည်။ သို့ရကား ဤ အာဂါရိယရတနာ၊ အနာဂါရိယရတနာနှစ်မျိုးတို့တွင်လည်း အနာဂါရိယရတနာသည်သာလျှင် ချီးမွမ်းအပ် မြတ်လှပေ၏။

တဖန် အနာဂါရိယရတနာသည်လည်း (၁) သေက္ခရတနာ = သိက္ခာသုံးပါးကို ကျင့်နေဆဲ (ကျင့်၍ မပြီးသေး) ဖြစ်သည့် ပုထုဇဉ်နှင့် အောက်အရိယာပုဂ္ဂိုလ် ရတနာ (၂) အသေက္ခရတနာ = ရဟန္တာပုဂ္ဂိုလ်ရတနာ ဟူ၍ နှစ်မျိုးပင် ရှိပြန်လေရာ သေက္ခရတနာပေါင်း တသိန်းပင် ဖြစ်လင့်ကစား အသေက္ခရတနာ ရဟန္တာပုဂ္ဂိုလ်တပါးကို (ဂုဏ်ကျေးဇူးကြီးမြတ်သော အရာ၌) လိုက်၍ မမှီနိုင်ချေ။ သို့ရကား ဤ သေက္ခရတနာ၊ အသေက္ခရတနာနှစ်မျိုးတို့ တွင်လည်း အသေက္ခရတနာ = ရဟန္တာပုဂ္ဂိုလ်သည်သာလျှင် ချီးမွမ်းအပ် မြတ်လှပေ၏။

ထို အသေက္ခရတနာသည်လည်း (၁) ဗုဒ္ဓရတနာ (၂) သာဝကရတနာဟူ၍ = နှစ်မျိုး နှစ်စားပင် ရှိပြန်လေရာ သာဝကရတနာပေါင်း တသိန်းပင်ဖြစ်လင့်ကစား ဗုဒ္ဓရတနာ ဘုရားတစ်ဆူကို (ဂုဏ်ကျေးဇူးကြီးမြတ်သော အရာ၌) လိုက်၍ မမှီနိုင်ချေ။ သို့ရကား ဤ ဗုဒ္ဓရတနာ၊ သာဝကရတနာ နှစ်မျိုးတို့တွင်လည်း ဗုဒ္ဓရတနာသည်သာလျှင် ချီးမွမ်းအပ် မြတ်လှပေ၏။

တဖန် ဗုဒ္ဓရတနာသည်လည်း (၁) ပစ္စေကဗုဒ္ဓရတနာ = ဘုရားငယ်ဘုရားသီး ပစ္စေကဗုဒ္ဓ၊ အရှင်မြတ်ရတနာ (၂) သဗ္ဗညုဗုဒ္ဓရတနာ = သဗ္ဗညုတဉာဏ်ရှင် သဗ္ဗသမ္ဗုဒ္ဓဘုရားရတနာဟူ၍ = နှစ်ဆူနှစ်မျိုးပင် ရှိပြန်လေရာ

ပစ္စေကဗုဒ္ဓါအရှင် တသိန်းပင် ဖြစ်လင့်ကစား သဗ္ဗညု ဘုရား တဆူကို (ဂုဏ်ကျေးဇူးကြီးမြတ်သော အရာ၌) တစိတ် တဒေသပင် လိုက်၍ မမှီနိုင်ချေ၊ သို့ရကား ဤ ပစ္စေကဗုဒ္ဓရတနာ၊ သဗ္ဗညုဗုဒ္ဓရတနာ နှစ်မျိုးတို့တွင်လည်း သဗ္ဗညုဗုဒ္ဓရတနာသည်သာလျှင် ချီးမွမ်းအပ် အမြတ်ဆုံး ဖြစ်ပေ၏။

မှန်၏—နတ် မြဟ္မာနှင့်တကွသော သတ္တလောကကြီး တခုလုံး၌ သဗ္ဗညုမြတ်စွာဘုရား ရတနာနှင့် တူသော ရတနာမည်သည် မရှိချေ၊ သို့ရကား အတူမရှိသော ရတနာကိုသာလျှင် ငါ့ သူငယ်ချင်း ပုတ္တုသာတိမင်းထံ ပို့သပေအံ့” —

ဟု ကြံစည်၍ တက္ကသိုလ်ပြည်သား အမတ်များကို “အမောင်တို့... အမောင်တို့၏ တက္ကသိုလ်ပြည်အရပ်ဝယ် ဘုရား၊ တရား၊ သံဃာ ဤရတနာသုံးပါးကို ဖူးတွေ့ကြရပါ၏လော”ဟု မေးမြန်းလေ၏။ ထိုအခါ တက္ကသိုလ်အမတ်များက “မြတ်သောမင်းကြီး... ထို အကျွန်ုပ်တို့နေရာ တက္ကသိုလ်ပြည်အရပ်၌ ဘုရား၊ တရား၊ သံဃာ ဟူသော အသံမျှပင် ကြားသိရခြင်း မရှိသေးပါ။ ဖူးမြော်ခွင့်ကို ကား အဘယ်မှာ ရနိုင်အံ့နည်း”ဟု ပြန်ကြားလျှောက်ထားကြ လေ၏။ မင်းကြီးသည် “ကောင်းပြီ အမောင်တို့...”ဟု မိန့်ဆိုကာ “ထိုအရပ်၌ မရှိသောလက်ဆောင်ကို ပို့သခွင့်ရပြီ”ဟု အလွန်ဝမ်း မြောက်နှစ်သက်လျက် ဆက်၍တဖန် ကြံစည်မိပြန်သည်မှာ—

“လူအပေါင်းအား ချီးမြှောက်ရန် ငါ့သူငယ်ချင်း ပုတ္တု- သာတိမင်း၏ နေရပ်ဌာန တက္ကသိုလ်ပြည်အရပ်သို့ မြတ်စွာ ဘုရားရှင်ကို ငါတောင်းပန်လျှောက်ထား၍ ပို့သရန် စွမ်း နိုင်စေကာမူ မြတ်စွာဘုရားရှင်တို့သည်ကား ပစ္စန္ဒရစ် အရပ်များ၌ အရုဏ်တက်စေရိုး ထုံးစံမရှိကုန်၊ သို့ဖြစ်ရ ကား မြတ်စွာဘုရား ကိုယ်တော်မြတ်ကြီး ကြွရောက်ရန် လည်း မဖြစ်နိုင်။

အရှင်သာရိပုတ္တရာ၊ အရှင်မဟာမောဂ္ဂလ္လာန်—အစရှိသော သာဝက ရဟန္တာကြီးများကို ငါတောင်းပန်လျှောက်ထား၍ ပို့သရန် စွမ်းနိုင်သည်ပင် ဖြစ်ဦးတော့၊ စင်စစ်သော်မူ ငါသည် ‘မထေရ်မြတ်ကြီးများ ပစ္စန္ဒရစ်အရပ်၌ နေတော်မူကြသည်’ဟု ကြားရလျှင်ပင် မင်းချင်းလူများကို စေလွှတ်ကာ ထိုမထေရ်မြတ်ကြီးများကို မိမိ၏အနီးအရပ်သို့ မရောက် ရောက်အောင် ပင့်ဆောင်ပြီးလျှင် ပစ္စည်းလေးပါးဖြင့် ပြုစုလုပ်ကျွေးရန် သင့်လျော်ပေ၏။ သို့ရကား မထေရ်မြတ်ကြီးများလည်း ကြွသွားတော်မူကြရန် မဖြစ်နိုင်။

စင်စစ်သော်ကား ငါသည် မြတ်စွာဘုရားရှင်နှင့်တကွ မထေရ်မြတ်ကြီးများ ကိုယ်တော်တိုင် ကြွသွားတော်မူကြသကဲ့သို့ဖြစ်အောင် သဝဏ်လွှာကို ပို့သပေအံ့” —

ဟု ကြံစည်၍ အလျားလေးတောင် အနံတထွာရှိသည့် မပါးလွန်းမထူလွန်းသော ရွှေပြားကိုခတ်စေပြီးလျှင် ထိုရွှေပြားဝယ် အက္ခရာတို့ကို ရေးသားတော့မည့်နေ့၌ နံနက်စောစောပင် ဦးခေါင်းဆေးလျှော် ရေမိုးချိုး၍ အဋ္ဌင်္ဂဥပုသ်ကို ဆောက်တည်ပြီးလျှင် နံနက်စာစားပြီးလတ်သော် ထိုနေ့အဖို့ရာ နံ့သာပန်းမာလ်အဆင်တန်းဆာများကို ဝတ်စား ပန်ဆင် လိမ်းကျံမှု လုံးဝမပြုတော့ပဲ ရွှေခွက်ဖြင့် တာသံပဒါးကို ထည့်၍ ယူပြီးနောက် အောက်ထပ်မှစ၍ တံခါးများကိုပိတ်လျက် နန်းပြာသာဒ်ထက်သို့ တက်ရောက်တော်မူ၍ အလင်းရောင် ပို၍ရစေရန် အရွှေအရပ်မျက်နှာ ခြင်္သေ့ခံသော လေသာနန်းပြုတင်းကို ဖွင့်တော်မူပြီးလျှင် လေသာအဆောင်တော်၌ ထိုင်နေလျက် ရွှေပြား၌ အက္ခရာများကို ရေးသားလိုရကား—

“ဤလောက၌ အရဟံဂုဏ်ရှင်၊ သမ္မာသမ္ဗုဒ္ဓဂုဏ်ရှင်၊ ပိဇ္ဇာစရဏာသမ္ဗုဒ္ဓဂုဏ်ရှင်၊ သုဂတဂုဏ်ရှင်၊ လောကဝိဒူဂုဏ်ရှင်၊ အနုတ္တရောပုရိသဒမ္မသာရထိဂုဏ်ရှင်၊ သတ္ထာဒေဝမနုဿာနံဂုဏ်ရှင်၊ ဗုဒ္ဓဂုဏ်ရှင်၊ ဘဂဝါဂုဏ်ရှင် ဖြစ်

တော်မူသော မြတ်စွာဘုရားရှင်သည် ပွင့်ထွန်းဖြစ်ပေါ်
တော်မူလာပြီ”—

ဤသို့ အစရှိသည်ဖြင့် ရှေးဦးစွာ မြတ်စွာဘုရားရှင်၏ ဂုဏ်
ကျေးဇူးတော်များကို တစ်စိတ်တစ်ဒေသအားဖြင့် ရေးသားလေ၏။
ထို့နောင်မှ ဤသို့ဤပုံ ပါရမီဆယ်ပါးတို့ကို ဖြည့်ကျင့်တော်မူ၍၊
ဤသို့ဤပုံ တုသိတာနတ်ပြည်မှ စုတေတော်မူခဲ့၍၊ ဤသို့ ဤပုံ
မယ်တော်ဝမ်းတိုက်၌ ပဋိသန္ဓေ ယူနေတော်မူ၏။ ထိုအခါ ဤသို့
ဤပုံ သုံးဆယ့်နှစ်ပါးသော နိမိတ်ကြီးများ ထင်ရှားဖြစ်ပေါ်ကာ
လောကကြီးတခုလုံး ဟင်းလင်း ပွင့်သကဲ့သို့ ဖြစ်ရှိလေသည်။
မယ်တော်ဝမ်းတိုက်၌ ပဋိသန္ဓေ တည်နေတော်မူစဉ် ဤအမည်
ရှိသော အံ့ဖွယ်သရဲ ထူးကဲချက်များ ဖြစ်ခဲ့လေသည်။ အိမ်ရာတည်
ထောင် လှူဘောင်၌နေစဉ် ဤအမည်ရှိသော အံ့ဖွယ်သရဲ ထူးကဲ
ချက်များ ဖြစ်ခဲ့လေသည်။ ဤသို့ဤပုံ မြတ်သောတောထွက်ခြင်းကို
တောထွက်တော်မူခဲ့ကာ ဤသို့ ဤပုံ ပခောနအလုပ် အားထုတ်
တော်မူခဲ့လေသည်။ ဤသို့ဤပုံ ဒုက္ကရစရိယာအကျင့်ကို ကျင့်တော်
မူ၍ မဟာဗောဓိမဏ္ဍိုင်သို့ တက်ရောက်တော်မူပြီးလျှင် အပရာ-
ဇိတပလ္လင်တော်၌ သိုင်နေတော်မူလျက် သဗ္ဗညုတရွှေဉာဏ်တော်
ကို ရရှိတော်မူခဲ့လေသည်။ သဗ္ဗညုတရွှေဉာဏ်တော်ကို ရရှိတော်
မူသော မြတ်စွာဘုရားရှင်၏ အဖို့ရာ ဤသို့ဤပုံ အံ့ဖွယ်သရဲ ထူး
ကဲလှစွာသော လောကဝိဝရဏ အဘိညာဉ် တန်ခိုး ဖြစ်ခဲ့လေ
သည်။ နတ်မြဟ္မာနှင့်တကွသော သတ္တလောကကြီးတခုလုံး၌ ဤ
ဘုရားရတနာမှတစ်ပါး ဤကဲ့သို့သော ကျေးဇူးဂုဏ်နှင့်ပြည့်စုံသော
အခြားရတနာမည်သည် မရှိဖြစ်ချေသည်ဟူ၍ ဗုဒ္ဓရှင်တော်ဘုရား
၏ အကြောင်းအရာတို့ကို ရေးသား၍—

ယံကိဉ္စိ ဝိတ္တံ ဣမ ဝါ ဟုရံ ဝါ၊
သဂ္ဂေသု ဝါ ယံ ရတနံ ပဏီတံ။
န နော သမံ အတ္ထိ တထာဂတေန၊
ဣဒမ္ပိ ဗုဒ္ဓေ ရတနံ ပဏီတံ၊
ဧတေန သစ္စေန သုဝတ္ထိ ဟောတု။—

ဤသို့ အစရှိသည်ဖြင့် မြတ်စွာဘုရား၏ ဂုဏ်ကျေးဇူးတော်များကို တစိတ်တဒေသအားဖြင့် ရေးသားပြန်လေသည်။

ထို့နောင်မှ တရားရတနာကို ချီးမွမ်းလိုသည်ဖြစ်၍ “မြတ်စွာဘုရား ဟောကြားအပ်သော တရားတော်သည် သွာက္ခာတတာဂုဏ်၊ သန္တိဋ္ဌိကဂုဏ်၊ အကာလိကဂုဏ်၊ ဧဟိပဿိကဂုဏ်၊ သြပနေယျိကဂုဏ်၊ ပစ္စတ္တိဝေဒိတဗ္ဗဝိညူဟိဂုဏ်တို့နှင့် ဤသို့ဤပုံ ပြည့်စုံတော်မူ၏။ သတိပဋ္ဌာန်လေးပါး၊ သမ္မပ္ပဓာန်လေးပါး၊ ဣဒ္ဓိပါဒ်လေးပါး၊ ဣန္ဒြေငါးပါး၊ ဗိုလ်ငါးပါး၊ ဗောဇ္ဈင်ခုနစ်ပါး၊ မဂ္ဂင်ရှစ်ပါး ဤသို့အားဖြင့် မြတ်စွာဘုရား ဟောကြားအပ်သော တရားတော်သည် ဤသို့ ဤသို့သော ဂုဏ်ကျေးဇူးအထူးနှင့် ပြည့်စုံ၏။ ဤသို့ အစရှိသည်ဖြင့် ဗောဓိပက္ခိယ တရား သုံးဆယ့် ခုနစ်ပါး တို့ကို တစိတ်တဒေသအားဖြင့် ရေးသား၍—

ယံ ဗုဒ္ဓသေဋ္ဌော ပရိဝဏ္ဏယိ သုစိံ၊
သမာဓိမာနန္တရိကညမာဟု။
သမာဓိနာ တေန သမော န ဝိဇ္ဇတိ၊
ဣဒမ္ပိ ဓမ္မေ ရတနံ ပဏီတံ၊
ဧတေန သစ္စေန သုဝတ္ထိ ဟောတု။—

ဤသို့ အစရှိသည်ဖြင့် တရားတော်၏ ဂုဏ်ကျေးဇူးတော်များကို တစိတ်တဒေသအားဖြင့် ရေးသားပြန်လေသည်။

ထို့နောင်မှ သံဃာရတနာကို ချီးမွမ်းလိုသည်ဖြစ်၍ “မြတ်စွာဘုရား၏ တပည့်သားသာဝက သံဃာတော်သည် သုပ္ပဋိပန္နတာဂုဏ်ကျေးဇူး၊ ဥဇုပ္ပဋိပန္နတာဂုဏ်ကျေးဇူး၊ ဣယပ္ပဋိပန္နတာဂုဏ်ကျေးဇူး၊ သာမိစိပ္ပဋိပန္နတာဂုဏ်ကျေးဇူး (အကြောင်းဖြစ်သော) ဤ ဂုဏ်ကျေးဇူးလေးပါးတို့နှင့် အခြေခံ ပြည့်စုံတော်မူရကား လေးစုံရှစ်ပါး (မြတ်စွာဘုရား၏) တပည့်သား သာဝက သံဃာတော်သည် အာဟုနေယျဂုဏ်၊ ပါဟုနေယျဂုဏ်၊ ဒက္ခိဏေယျဂုဏ်၊ အဗ္ဗလိကရဏီယဂုဏ်၊ အနုတ္တရပုညက္ခေတ္တဂုဏ် = ဤ(အကျိုးဖြစ်သော) ဂုဏ်ကျေးဇူးငါးပါးတို့နှင့်လည်း ပြည့်စုံတော်မူ၏။

ဘေတိအာစာရ နှစ်ဌာနအမျိုးကောင်းသားတို့သည် မြတ်စွာဘုရားရှင်၏ တရားစကားတော်ကို ကြားနာကြ၍ ဤသို့ဤပုံတောထွက်၍ ရဟန်းပြုကြကုန်၏။ အချို့သော အမျိုးကောင်းသားတို့သည် ထီးဖြူ(မင်းစည်းစိမ်)ကို ပယ်စွန့်၍ ရဟန်းပြုကြကုန်၏။ အချို့ကား အိမ်ရှေ့မင်းစည်းစိမ်ကို၊ အချို့ကား စစ်သေနာပတိရာထူး - စသည်တို့ကို ပယ်စွန့်၍ ရဟန်းပြုကြကုန်၏။ ရဟန်းပြုကြပြီးနောက် ဤဆိုလတ္တံ့သော အကျင့်ပဋိပတ်ကို ဖြည့်ကျင့်ကြကုန်၏”ဟု စကားပလ္လင်ခံပြီးလျှင် မြဟ္မဇာလသုတ်လာ စူဠသီလ၊ မဇ္ဈိမသီလ၊ မဟာသီလ စသည်တို့ကို တစိတ်တဒေသအားဖြင့် ရေးသားပြီးလျှင် ခြောက်ခွါရ၌ စောင့်စည်းပုံ၊ သတိသမ္ပဇညတရား ဖြစ်ပွားစေပုံ၊ ပစ္စည်းလေးပါး၌ ရောင့်ရဲလွယ်ပုံ၊ ကမ္မဋ္ဌာန်းအလုပ်နှင့် လျောက်ပတ်သည့် ကျောင်းကိုးမျိုးရှိပုံ၊ နိဝရဏတရားငါးပါးကို ပယ်ရှားပုံ၊ ကသိုဏ်းပရိကံအလုပ် စတင်တည်ထောင်ပုံ၊ ဗျာန်တရား အဘိညာဉ်တရားတို့ ဖြစ်ပွားပုံ၊ ကမ္မဋ္ဌာန်းအလုပ် သုံးဆယ့်ရှစ်မျိုးရှိပုံ—စသည်များကို အရဟတ္တမဂ်တိုင်အောင် တစိတ်တဒေသအားဖြင့် ရေးသားလေသည်။

တဆယ့်ခြောက်ပါးအစုရှိသော အာနာပါနဿတိကမ္မဋ္ဌာန်းကိုကား အကျယ်အားဖြင့်ပင် ရေးသားပြီးလျှင် “မြတ်စွာဘုရားရှင်၏ တပည့်သားသာဝက သံဃာမည်သည် ဤသို့ ဤသို့သော ဂုဏ်ကျေးဇူးတို့နှင့် ပြည့်စုံပေ၏။

ယေ ပုဂ္ဂလာ အဋ္ဌသတံ ပသတ္တာ၊
 စတ္တာရိ တောနိ ယုဂါနိ ဟောန္တိ။
 တေ ဒက္ခိဏေယျာ သုဂတဿ သာဝကာ၊
 တေသု ဒိန္နာနိ မဟပ္ပလာနိ။
 ဣဒမ္ပိ သံဃေ ရတနံ ပဏီတံ၊
 ဧတေန သစ္စေန သုဝတ္ထိ ဟောတု။—

ဤသို့အစရှိသည်ဖြင့် သံဃာတော်၏ ဂုဏ်ကျေးဇူးများကို တစိတ်တဒေသအားဖြင့် ရေးသားပြီးလျှင် “မြတ်စွာဘုရားရှင်၏ သုံးပါးသိက္ခာ သာသနာသည် အစ၊ အလယ်၊ အဆုံး = သုံးပါးအစုံ

ကောင်းခြင်းဂုဏ်နှင့် ပြည့်စုံထင်ရှား ဟောကြားအပ်သော သာသနာတော် ဖြစ်သည်။ သံသရာဝဋ်ဒုက္ခမှ မုချကေန ထွက်မြောက် ကျွတ်လွတ်စေနိုင်သော သာသနာတော်လည်း မှန်ပေသည်။ ငါ၏အဆွေတော် ပုတ္တုသာတိမင်းသည် အကယ်၍ စွမ်းနိုင်ပါလျှင် တောထွက်၍ ရဟန်းပြုစေချင်ပါသည်” ဟု တိုက်တွန်းစကား ရေးသား၍ ရွှေပြားကို လိပ်ပြီးလျှင် အလွန်နူးညံ့သော ကမ္မလာဖြင့် ရစ်ပတ်၍ နံ့သာနှစ်ကြုတ်၌ ထည့်ပြီးနောက် ထို နံ့သာနှစ်ကြုတ်ကို ရွှေကြုတ်၌၊ ရွှေကြုတ်ကို ငွေကြုတ်၌၊ ငွေကြုတ်ကို ပတ္တမြားကြုတ်၌၊ ပတ္တမြားကြုတ်ကို သန္တာကြုတ်၌၊ သန္တာကြုတ်ကို ပတ္တမြားနီကြုတ်၌၊ ပတ္တမြားနီကြုတ်ကို ပတ္တမြားပြောက် = မသာရဂလ်ကြုတ်၌၊ မသာရဂလ်ကြုတ်ကို ဖလ်ကြုတ်၌၊ ဖလ်ကြုတ်ကို ဆင်စွယ်ကြုတ်၌၊ ဆင်စွယ်ကြုတ်ကို ရတနာဆယ်ပါး ခြယ်စီသောကြုတ်၌၊ ရတနာဆယ်ပါး ခြယ်စီသောကြုတ်ကို နှီးကြုတ်၌ ထည့်ပြီးလျှင် ထိုနှီးကြုတ်ကို နံ့သာနှစ်သေတ္တာ၌ ထည့်ပြန်လေသည်။ တဖန် နံ့သာနှစ်သေတ္တာကို ရွှေသေတ္တာ၌ (ရှေးနည်းအတူ) ငွေသေတ္တာ၊ ပတ္တမြားသေတ္တာ၊ သန္တာသေတ္တာ၊ ပတ္တမြားနီသေတ္တာ၊ မသာရဂလ်သေတ္တာ၊ ဖလ်သေတ္တာ၊ ဆင်စွယ်သေတ္တာ၊ ရတနာဆယ်ပါးခြယ်စီသောသေတ္တာ၊ နှီးသေတ္တာတို့၌ အဆင့်ဆင့် ထည့်လေသည်။

ထို့နောင်မှ နှီးသေတ္တာကို နံ့သာနှစ်ပခြင်၌ ထည့်ပြန်လေသည်။ နံ့သာနှစ်ပခြင်ကို ရွှေပခြင်၌ (ရှေးနည်းတူ) ငွေပခြင်၊ ပတ္တမြားပခြင်၊ သန္တာပခြင်၊ ပတ္တမြားနီပခြင်၊ မသာရဂလ်ပခြင်၊ ဖလ်ပခြင်၊ ဆင်စွယ်ပခြင်၊ ရတနာဆယ်ပါးခြယ်စီသောပခြင်၊ နှီးပခြင် = ယွန်းပခြင်တို့၌ အဆင့်ဆင့်ထည့်စေပြီးမှ အပြင်က ကမ္မလာအဝတ်ထည်ဖြင့် ရစ်ပတ်စေ၍ မင်းတံဆိပ်ခတ်နှိပ်ပြီးလျှင် အမတ်တို့ကို—

“ငါ၏အာဏာတော် ပြန့်နှံ့ရာအရပ်၌ လမ်းကို တန်းဆာဆင်စေကြရမည်။ လမ်းသည် အကျယ်အပြန့်အားဖြင့် ရှစ်ဥသဘကျယ်ပြန့်စေရမည်။ ထိုရှစ်ဥသဘအနက် လက်ဝဲ

လက်ျာ နှစ်ဥသဘာဝိ = လေးဥသဘာဝိသော အရပ်မှာ သုတ်သင်အပ်ကာမျှ ဖြစ်စေရမည်။ အလယ်ဖြစ်သည့် လေးဥသဘာဝိကို မင်းသုံးမင်းဆောင်များဖြင့် ခမ်းနားစွာ စီမံကြရမည်” —

ဟု အမိန့်တော်မြတ် မှတ်လေသည်။ ထို့နောင်မှ မင်္ဂလာဆင်တော်ကို တန်းဆာအပြည့်အစုံ ဆင်ယင်စေ၍ ထိုမင်္ဂလာဆင်တော်အထက်၌ ပလ္လင်ကို ခင်းထားစေလျက် ထိုအထက်မှ ထီးဖြူတော်ကို စိုက်ထူစေပြီးလျှင် မြို့တော်လမ်းများကို ရေဖျန်း၍ တံမြက်တလင်း အညီအညာ လှည်းကျင်းပြီးဖြစ်အောင်၊ တံခွန်ကုက္ကား မုလေးပွားတို့ကို အစီအရီ စိုက်ထူပြီးဖြစ်အောင်၊ ဝဲယာ တဖက်တချက်မှ ငှက်ပျောပင်ရှင်များ ရေပြည့်အိုးများ နံ့သာအမျိုးမျိုး အခိုးအထုံ ပန်းအမျိုးမျိုးတို့ဖြင့် တန်းဆာဆင်ပြီးဖြစ်အောင် စီမံပြုလုပ်စေပြီးသော် လမ်းတလျှောက်အကြားရှိ တိုင်းကြပ် မြို့စား မင်းများအားလည်း—

“မိမိ မိမိတို့ ပိုင်စံသော နယ်ပယ်အရပ်၌ ဤနည်းနှင့် နှင် ပူဇော်သက္ကာရမှု ပြုလုပ်စေကြရမည်” —

ဟု တမန်လျှင်တို့ကို စေလွှတ်ကာ သဝဏ်လွှာပို့သ၍ မင်းကြီးကိုယ်တိုင်ကမူ ခပ်သိမ်းသော မင်းမြှောက် တန်းဆာများဖြင့် တင့်တယ်စွာ တန်းဆာဆင်လျက် တီးမှုတ်ဇွယ်ရာ တူရိယာမျိုးစုံ ဝန်းရံဆူညံ မိုလ်ပါအပေါင်း ရံပြီးလျှင် လက်ဆောင်တော်ကို ပို့သမည်ဟု မိမိပိုင်စံသော နိုင်ငံတော်နယ်စပ် ရောက်အောင် ကြီးစွာသော အခမ်းအနားဖြင့် သွားရောက်ပို့ဆောင်ပြီးလျှင် တမန်တော် အမတ်အား—

“အမောင်...ငါ့သူငယ်ချင်း အဆွေတော် ပုတ္တုသဘာဝိ မင်းသည် ဤလက်ဆောင်တော်ကို လက်ခံသော အခါ မောင်းမမိသံတို့အလယ်၌ လက်မခံပဲ ပြာသာဒ် ထက်သို့ တက်ရောက်၍ လက်ခံစေချင်ပါသည်” —

ဟု အတွင်းစကား နှုတ်ဖြင့် မှာကြား ပေးအပ်လိုက်လေသည်။ ဤသို့ အမှာ စကား မိန့်ကြား ပေးအပ်ပြီးလျှင် မင်းကြီးသည်

“မြတ်စွာဘုရားရှင်သည် ပစ္စန္နရစ် အရပ်သို့ ကြွသွားတော် မူပေ ၏” ဟု အောက်မေ့ကာ တည်ခြင်းငါးပါးဖြင့် ရှိခိုး၍ နိုင်ငံတော်သို့ ပြန်လည်တော်မူခဲ့လေ၏။

တိုင်းကြပ် မြို့စား မင်းအများတို့ သည်လည်း ထို နည်းအတိုင်း ပင် လမ်းခရီးကို မွမ်းမံ ပြင်ဆင်ကြ၍ လက်ဆောင်တော်ကို အဆင့်ဆင့် ကမ်းလှမ်း ပို့ဆောင်ကြလေ၏။

ပုတ္တုသဘာတိမင်း လက်ဆောင်တော် ကြိုယူခြင်း

ပုတ္တုသဘာတိမင်းတရားသည်လည်း မိမိပိုင် နိုင်ငံတော်နယ်စပ် မှစ၍ ထိုနည်းအတိုင်းပင် လမ်းခရီးကို မွမ်းမံပြင်ဆင်၍ မြို့တော်ကို လှပစွာ တန်းဆာ ဆင်စေပြီးလျှင် ခမ်းနား ကြီးကျယ်စွာ လက် ဆောင်တော်ကို ကြိုယူလေသည်။

လက်ဆောင်တော်သည် တက္ကသိုလ် ပြည်သို့ အံ့ဩ ဖွယ်ရာ ဥပုသ်နေ့၌ ရောက်ရှိ၍ သွားလေသည်။ လက်ဆောင်တော်ကို ယူဆောင်လာသော အမတ်သည်လည်း ဗိမ္ဗိသာရမင်းတရား နှုတ်ဖြင့် မှာကြားလိုက်သည့် အမှာစကားကို ပုတ္တုသဘာတိမင်း အား လျှောက်ထားလေ၏။

ပုတ္တုသဘာတိမင်းကြီးသည် ထို အမှာစကားကို ကြားသိရပြီး နောက် လက်ဆောင်တော်နှင့် အတူတကွ လာရောက်ကြသူများ အတွက် ပြုလုပ်စီမံဖွယ် အသွယ်သွယ်သော ကိစ္စများကို ပြည့်စုံ အောင် စီမံခန့်ခွဲပြီးလျှင် လက်ဆောင်တော်ကို ကိုယ်တိုင်ပင် ယူဆောင်၍ ပြာသာဒ်ထက်သို့တက်၍ “ဤပြာသာဒ် အတွင်းသို့ တဦးတယောက်မျှ မဝင်စေရ” ဟု တံခါး၌ အစောင့်အနေများ ချထားတော်မူပြီးလျှင် ခြင်္သေ့ခံသော လေသာနန်းပြုတင်းပေါက် ကို ဖွင့်လှစ်တော်မူ၍ လက်ဆောင်တော်ကို မြင်သော နေရာ၌ ထား လျက် မိမိကမူ နိမ့်သောနေရာ၌ ထိုင်နေလျက် မင်းဝံဆိပ်ကို ခွါ၍ အပေါ်ဖုံးကမ္မလာအဝတ်ကို ဖယ်ရှားပြီးလျှင် ယွန်းပခြုပ်မှ အစ ပြုကာ အစဉ်အတိုင်း ဖွင့်လှစ်တော်မူလတ်သော် (အတွင်းဆုံး) နံသာနှစ်ကြုတ်ကို မြင်လေလျှင် “ဤ အဆောင် အယောင်ကား

ကြီးကျယ်လှ၏။ ဤ အဆောင်အယောင်သည် အခြား လောကီ ဖွယ်ရာ ရတနာ၏ အဆောင်အယောင် ဖြစ်လိမ့်မည် မဟုတ်၊ ဧကန်ပင် မဇ္ဈိမဒေသ၌ ကြားနာရန် သင့်လျော်သည့် ရတနာ တမျိုးမျိုး ပေါ်ထွန်းသည် ဖြစ်လိမ့်မည်” ဟု အမှန် အတိုင်းပင် ကြံစည်စဉ်းစားမိလေသည်။

ထို့နောက်မှ နံ့သာနှစ်ကြိုတ်ကို ဖွင့်၍ မင်းတံဆိပ်ကို ခွဲပြီးလျှင် အလွန်နူးညံ့သော ကမ္မလာကို အစွန်းနှစ်ဖက်မှ ကိုင်ကာ အသာ အယာ ဖြေ၍ ကြည့်လေသော် ရွှေပြားအလိပ်ကို တွေ့မြင်ရလေ၏။

ပုတ္တုသဘာဝိမင်း၏ ကြီးစွာသော ဝိတိသောမနဿ

ပုတ္တုသဘာဝိမင်းကြီးသည် ရွှေပြားလိပ်ကို ဖြန့်၍ “အက္ခရာ စာလုံးတို့ကား နှစ်သက်ဖွယ် ရှိကုန်စွာတကား၊ ညီညွတ်သော အက္ခရာစာလုံး ဦးထိပ်ရှိကုန်စွာ တကား၊ ညီညွတ်သော အစဉ် အတန်း ရှိကုန်စွာတကား၊ လေးထောင့်စပ်စပ် မျဉ်းခတ်သကဲ့သို့ ကျကုန်စွာတကား” ဟု အံ့ဩခြင်းဖြစ်ရှိကာ အစမှစ၍ တလုံးမချန် ဖတ်ရှုလေ၏။

“ဤလောက၌ မြတ်စွာဘုရားရှင်သည် ပွင့်ထွန်းတော်မူလာပြီ” အစချီသော ဘုရား ဂုဏ်ကျေးဇူးတို့ကို ဖတ်ရှုစဉ်ပင် မင်းကြီး၏ သန္တာန်၌ အားကြီးသော နှစ်သက်ခြင်း ဝမ်းမြောက်ခြင်း = ဝိတိသောမနဿ ဖြစ်ရှိလေ၏။ မွေးညှင်းတွင်းပေါင်း (၉၉၀၀၀) ကိုးသောင်းကိုးထောင်တို့မှ မွေးညှင်းများသည် အဖျားအထက်သို့ ထောင်လျက်တည်ကြကုန်၏။ မိမိ၏ ရပ်နေသည် ထိုင်နေသည်ကို ပင် မသိနိုင်အောင် ဖြစ်ရှိလေ၏။ ထို့နောက် “ဩ...ငါသည် မဟာ ကမ္ဘာပေါင်း ကမ္ဘာ ကုဋေ အသိန်းတို့ လွန်သော်လည်း ကြားနာဖို့ရန် ရဖို့ရန် ခဲယဉ်းလှစွာသော ဘုရားရတနာနှင့်စပ် သည့် သတင်းစကားကို ငါ့သူငယ်ချင်း မိမိသာရမင်းကို အမှီပြု၍ ကြားနာခွင့်ကို ရရှိပေသည်” ဟု ဆက်၍ ကြံစည် ဆင်ခြင်ကာ မင်းကြီး၏ သန္တာန်၌ ဆဆထမ်းပိုး တိုး၍ တိုး၍ အားကြီးသော အားကြီးသော နှစ်သက်ခြင်း ဖြစ်ရှိလေ၏။

ပုတ္တုသဘာဝိမင်းကြီးသည် အထက်သို့ ဆက်၍ ဖတ်ရှုရန် မစွမ်းနိုင်သေးပဲ ပီတိအဟုန် ငြိမ်းအေးသည်တိုင်အောင် စဉ်းစား ထိုင်နေပြီးမှ နောက်၌ “မြတ်စွာဘုရား ဟောကြားအပ်သော တရားတော်သည် သွာက္ခာတတာဂုဏ်နှင့်လည်း ပြည့်စုံ၏” အစရှိသည်ဖြင့် တရားတော်၏ ဂုဏ်ကျေးဇူးတို့ကို ဆက်၍ ဖတ်ရှု ပြန်လေသည်။ ထိုသို့ ဖတ်ရှုရာ၌လည်း မင်းကြီး၏ သန္တာန်ဝယ် ရှေးနည်းအတူပင် ကြီးစွာသော ပီတိသောမနဿတရားများ ထင်ရှား ဖြစ်ပေါ်လာလေ၏။

မင်းကြီးသည် ပီတိအဟုန် ငြိမ်းအေးသည်တိုင်အောင် စဉ်းစားစောင့်ဆိုင်း ထိုင်နေပြီးမှ တဖန် နောက်၌ “မြတ်စွာဘုရား၏ တပည့်သား သာဝက သံဃာတော်သည် သုပ္ပဋိပန္နတာ ဂုဏ်ကျေးဇူးနှင့်လည်း ပြည့်စုံတော်မူ၏” အစရှိသည်ဖြင့် သံဃာတော်၏ ဂုဏ်ကျေးဇူးတို့ကို ဆက်၍ ဖတ်ရှုပြန်လေသည်။ ထိုသို့ ဖတ်ရှုရာ၌လည်း မင်းကြီး၏ သန္တာန်ဝယ် ရှေးနည်းအတူပင် ကြီးစွာသော ပီတိသောမနဿတရားများ ထင်ရှား ဖြစ်ပေါ်လာလေ၏။

ပုတ္တုသဘာဝိမင်းကြီး ဈာန်ရပြီး ရဟန်းပြုခြင်း

ထို့နောက်မှ ရှေ့ပေသဝဏ်လွှာတွင် နောက်ဆုံးအခဏ်းဖြစ်သည့် အာနာပါနဿတိ ကမ္မဋ္ဌာန်းကို ဖတ်ရှု၍ သဝဏ်လွှာပါ အတိုင်း နှလုံးသွင်းသဖြင့် ရူပါဝစရဈာန်တို့ကို အပြည့်အစုံ ရရှိလေ၏။ မင်းကြီးသည် ဈာန်ချမ်းသာဖြင့်ပင် အချိန်ကို ကုန်လွန်စေလေ၏။ အခြားသူတိုင်းတယောက်မျှ ဖူးမြော်ခွင့် မရပဲ အလုပ်အကျွေး လူငယ်တိုင်းသာလျှင် ဝင်ခွင့် ထွက်ခွင့် ရလေသည်။ ဤနည်းဖြင့် လဝက(၁၅-ရက်)ခန့် အချိန်ကို ကုန်လွန်စေလေသည်။

မြို့သူ မြို့သားတို့သည် မင်းယင်ပြင် (နန်းတော်မြေကွက်လပ်ကွင်းကြီး)ထဲ၌ စည်းဝေးကြ၍—

“လက်ဆောင်တော်ကို လက်ခံသည့်နေ့မှစ၍ မင်းကြီးမှာ ဗိုလ်ပါကို ကြည့်ရှုခြင်း(= ဗိုလ်ရှုခံခြင်း), ကခြေသည်များကို ကြည့်ရှုခြင်း အလျင်းပင် မရှိခဲ့ချေ၊ တရားအဆုံး

အဖြတ်ပေးခြင်းလည်း အလျှင်းပင် မရှိခဲ့ချေ။ ပြည့်ရှင် မင်းကြီးသည် အဆွေတော် ဗိမ္ဗိသာရမင်းက ပေးပို့လိုက်သော လက်ဆောင်ပဏ္ဏာတော်ကို ပြလိုသောသူအား ပြစေချင်ပါသည်။ မင်းတို့မည်သည် အချို့သော ပြည်ထောင်ဖက်မင်းအား လက်ဆောင်ပဏ္ဏာတော်ဖြင့် ဖြားယောင်း၍ တိုင်းပြည်ကို မိမိ၏ တိုင်းပြည်ဖြစ်အောင် ပြုလုပ် အားထုတ်တတ်ကြပါသည်။ ငါတို့ မင်းကြီးသည် တယ်လိုများ ပြုလုပ်နေသနည်း” —

ဟု ကြွေးကြော်ဟစ်အော်ကြလေကုန်၏။ မင်းကြီးသည် ကြွေးကြော်ဟစ်အော်သံကို ကြားရလျှင် “ငါသည် ပြည်၏အစီးအပွားကိုတည်း ဆောင်ရအံ့လော၊ သို့မဟုတ် မြတ်စွာဘုရားရှင်၏ အဆုံးအမ ဩဝါဒသာသနာကိုတည်း ဆောင်ရအံ့လော” ဟု ကြံစည်လေ၏။ ထို့နောင်မှ ဆက်၍တဖန် မင်းကြီး၏ သန္တာန်ဝယ် “တိုင်းပြည်အုပ်ချုပ် မင်းပြုလုပ်ခဲ့သော ကိုယ်အဖြစ်မည်သည်ကို ဂဏန်းသင်္ချာတတ်သောသူ ဂဏန်းသင်္ချာတတ်အမတ် တဦးဦးမျှ ရေတွက်ခြင်းငှါ မစွမ်းနိုင်၊ (သို့ရကား) ငါသည် မြတ်စွာဘုရားရှင်၏ အဆုံးအမ ဩဝါဒသာသနာကိုသာလျှင် ဆောင်ပေတော့အံ့” ဟု စိတ်အကြံဖြစ်ပြီးလျှင် အိပ်ရာအနီး၌ ထားသော သန်လျက်ကို ယူ၍ ဆံတော်တို့ကို ဖြတ်ပယ်ပြီးလျှင် ခြင်္သေ့ခံသော လေသာနန်းပြုတင်းကို ဖွင့်၍ “အမောင်တို့... ဤငါ၏ ဆံတော်တို့ကို ယူ၍ မင်းအဖြစ်ကို ပြုစေကြကုန်လော့” ဟု ပြောဆိုလျက် ပတ္တမြား ဥသျှောင်တော်နှင့်တကွ ဆံထုံးကို ပရိသတ်အလယ်၌ ပစ်ချလိုက်လေ၏။

လူများအပေါင်းသည် ထိုဥသျှောင်တော်နှင့်တကွသော ဆံထုံးကို မြှောက်ချိခံယူကြ၍ “အိုအရှင်မင်းကြီး... အဆွေတော်မင်း၏ အထံမှ လက်ဆောင်ပဏ္ဏာတော်ရသော မင်းတို့သည် အရှင်မင်းကြီးတို့ကဲ့သို့ချည်း ဖြစ်ကြပါသလော” ဟု ဟစ်အော်ပြောဆိုငိုကြွေးမြည်တမ်းကြလေကုန်၏။ ပုတ္တုသာတိမင်းကြီး၏ ဆံမုတ်

ဆိတ်များကား ဘုရားအလောင်းတော် ရဟန်းပြုခါနီးမှာကဲ့သို့ လက်နှစ်သစ်ခန့်သာလျှင် ဖြစ်ရှိကြလေ၏။

ထို့နောင်မှ ပုတ္တုသာတိမင်းကြီးသည် အလုပ်အကျွေးလူငယ် ကို စေလွှတ်၍ ဈေးအတွင်းမှ ဖန်ရည်စွန်းသော အဝတ်နှစ်ထည် နှင့် မြေသပိတ်တို့ကို ယူဆောင်ဝယ်ခြမ်းခဲ့စေပြီးလျှင် “လောက၌ ပူဇော်အထူးကို ခံတော်မူထိုက်သော မြတ်စွာဘုရားရှင်တို့ကို ရည်စူး၍ အကျွန်ုပ်၏ ရဟန်းပြုခြင်းသည် ဖြစ်ပေ၏” ဟု နှုတ်မြွက် ပြောဆိုကာ မြတ်စွာဘုရားရှင်ကို ရည်စူး၍ ဖန်ရည်စွန်းသော အဝတ်တထည်ကို ဝတ်လျက် တထည်ကို ရုံပြီးမှ သပိတ်ကို လက်ဝဲ ပခုံးစွန်း၌ ချိတ်ဆွဲ လွယ်ဆောင်၍ တောင်ဝှေးကို စွဲကိုင်ပြီးလျှင် “ငါ၏ ရဟန်းအဖြစ်သည် တင့်တယ်၏လော၊ မတင့်တယ်ဘူး လော” ဟု နန်းပြာသာဒ်အပြင်၌ နှစ်ခေါက် သုံးခေါက် စကြို လျှောက်၍ “ငါ၏ ရဟန်းအဖြစ်သည် တင့်တယ်လှ၏” ဟု ဝမ်း မြောက် ဝမ်းသာ ဖြစ်ရှိကာ တံခါးမ (= ဝင်းတံခါး) ကို ဖွင့်၍ ပြာသာဒ်မှ ဆင်းသက်တော်မူခဲ့လေ၏။

အထူးအားဖြင့် ဆင်းသက်တော်မူလာသော ထိုပုတ္တုသာတိ အရှင်ရဟန်းကို တံခါးသုံးထပ်တို့၌ စောင့်တည်နေကြသော ကခြေသည်အစရှိသူတို့သည် မြင်ကြလျက်လည်း မင်းကြီးဟူ၍ မသိကြကုန်၊ “ပစ္စေကဗုဒ္ဓါ အရှင်မြတ်တပါးသည် ငါတို့မင်းကြီး ထံ တရားဟောရန် ကြွလာတော်မူ၏” ဟူ၍သာ ကြံစည်စဉ်းစား မိကြလေ၏။ နန်းပြာသာဒ်ထက်သို့ တက်ရောက်ကြ၍ မင်းကြီး၏ ရပ်တည်ရာ ထိုင်နေရာတို့ကို သေချာစွာ ကြည့်ရှုကြမှသာ “မင်း ကြီးသည် ကြွသွားလေပြီ” ဟု သိကြ၍ သမုဒြာအလယ် နစ်မြုပ် သော လှေ၌ ပါရှိသော လူများကဲ့သို့ တပြိုင်နက်တည်း ငိုကြွေး ကြလေကုန်၏။

ရဟန်းအသွင် ယူဆောင်ကားသော ပုတ္တုသာတိ အမျိုး ကောင်းသားကို မြေအပြင်သို့ သက်ဆင်းမိလျှင် သက်ဆင်းမိခြင်း တဆယ့်ရှစ်သင်း လူခပင်းတို့သည်၎င်း၊ အလုံးစုံသော မြို့သူမြို့သား လူအများတို့သည်၎င်း၊ မိုလ်ပါရမက်အပေါင်းတို့သည်၎င်း ဝန်းရံ

ရတနာ]

ပုတ္တုသဘာဝိမင်းကြီးအကြောင်း

၅၀၁

ကြ၍ သည်းထန်စွာ ငိုကြွေးမြည်တမ်းကြလေကုန်၏။ အမတ်တို့က လည်း ထိုပုတ္တုသဘာဝိ အမျိုးကောင်းသားကို—

“အရှင်မင်းကြီး... မဇ္ဈိမဒေသ၌ နေထိုင်ကြသော မင်းတို့မည်သည် အလွန် မာယာ များကြပါကုန်သည်။ သဝဏ်လွှာပါး တမန်များကို စေလွှတ်၍ ‘လောက၌ ဘုရား ရတနာမည်သည် တကယ်ပင် ဖြစ်ပွင့်တော်မူသည်။ သို့မဟုတ် ဖြစ်ပွင့်တော်မမူ’ ဟူသော ဤအချက်ကို အတိ အကျ သိအောင် စုံစမ်းတော်မူပြီးမှ ကြွတော်မူကြပါကုန်။ ယခုမူ ရွှေနန်းတော်သို့ပင် တဖန် ပြန်နစ်တော်မူပါကုန် ဘုရား” —

ဟု လျှောက်ထားပြောဆိုကြလေကုန်၏။ ထိုအခါ ရဟန်းအသွင် ယူဆောင်ထားသော ပုတ္တုသဘာဝိ အမျိုးကောင်းသားသည် “အချင်းတို့... ငါသည် ငါ့အဆွေတော် ဗိမ္ဗိသာရမင်း၏စကားကို မမှိတ်မသုန် ယုံကြည်၏။ ထိုငါ့သူငယ်ချင်း ဗိမ္ဗိသာရမင်း၏အဖို့ရာ ငါနှင့် နှစ်ခွစကား ပြောကြားဘူးသောမည်သည် မရှိချေ။ သင်တို့ နေရစ်ကြလော့” ဟု မိန့်ဆိုကာ ကြွသွားလေ၏။ အမတ်များနှင့် တကွ လူအများသည် အစဉ်တစိုက် နောက်မှ လိုက်မြဲလိုက်ကြ လေကုန်၏။

ပုတ္တုသဘာဝိအမျိုးကောင်းသားသည် တောင်ငွေဖြင့် မြေ၌ အရေးကို ရေးသားပြီးလျှင် “ဤတိုင်းပြည်သည် မည်သူ၏ တိုင်း ပြည်နည်း” ဟု မေးလေ၏။ လူအများက “အရှင်မင်းကြီး... အရှင် မင်းကြီးတို့၏ တိုင်းပြည် ဖြစ်ပါသည်” ဟု လျှောက်ထားကြလေ လျှင် “အကြင်သူသည် ဤ အရေးအသားကို ပျက်စီးအောင် ပြု၏။ ထိုသူကို မင်းအာဏာဖြင့် ဆုံးဖြတ်ရမည်” ဟု မိန့်တော်မူလေသည်။ မဟာဇနကဇာတ်တော်၌ အလောင်းတော်မဟာဇနကမင်း မြေ၌ ရေးသားအပ်သော အရေးအကြောင်းကို သီဝလိဒေဝီမိဖုရား သည် မဖျက်ဝံ့သဖြင့် မြေ၌လူးလှိမ့်ကာ (ဥပါယ်တမျှဖြင့် အရေး အကြောင်းကို ပျက်အောင်ပြုကာ) မင်းကြီးနောက်သို့ လိုက်လေ ၏။ ထိုသီဝလိဒေဝီမိဖုရား လိုက်ပါသွားသည့် (အရေးအသား

ပျက်နေသော) လမ်းဖြင့်ပင် လူများအပေါင်းသည် လိုက်ပါလေသည်။ ဤ ယခု ပုတ္တုသဘာဝိမင်းကြီး ရေးသားအပ်သည့် အရေးအကြောင်းကိုကား လူများအပေါင်းသည် ပျက်အောင် မပြုဝံ့ကြချေ။ အရေးမျဉ်းကြောင်းကို ဦးစိုက်ကြကာ လူးလိမ့်၍သာ ငိုကြွေးမြည်တမ်း ကျန်ရစ်ကြရှာလေကုန်၏။

ကောရိပုတ္တုသဘာဝိ အမျိုးကောင်းသား

ပုတ္တုသဘာဝိ အမျိုးကောင်းသားသည် “ဤ သူကား ငါ့အား ရောက်လေရာရာ အရပ်၌ မျက်နှာသစ်ရေ၊ ဒန်ပူများကို ပေးလိမ့်မည်” ဟု ရည်ရွယ်ကာ အယုတ်သဖြင့် အစေခံ ကျွန်တယောက်ကိုမျှလည်း မခေါ်ဝဲ တကိုယ်တည်း ဖဲသွားတော်မူလေ၏။ “ငါ၏ ဆရာ မြတ်စွာဘုရားသည်လည်း မြတ်သော တောထွက်ခြင်းကို တောထွက်တော်မူ၍ အဖော်မမှီး တပါးထီးသာ ရဟန်းပြုတော်မူလေသည်” ဟု ကြံစည်ကာ တကိုယ်ထီးသာ သွားရှာလေ၏။ “မြတ်စွာဘုရားအား ငါ့ရှက်လှ၏” ဟူ၍၎င်း၊ “ငါ၏ဆရာ မြတ်စွာဘုရားသည် ရဟန်းပြုတော်မူပြီးနောက် ယာဉ်စီးတော် မမူဘူးတဲ့” ဟူ၍၎င်း အောက်မေ့ဆင်ခြင်ကာ အယုတ်သဖြင့် တလွှာ တထပ်သာရှိသော ဘိနပ်ကိုသော်လည်း မစီးရှာချေ။ သစ်ရွက်ထီးကလေးကိုမျှသော်လည်း မဆောင်းရှာချေ။ လူများအပေါင်းသည် သစ်ပင်၊ တံတိုင်းမြို့ရိုး၊ ပြအိုးပစ္စင် အစရှိသည်တို့အပေါ်သို့ တက်ကြ၍ “ထို ငါတို့မင်းတရားသည် တပါးထီး ကြွသွားတော်မူရှာလေပြီ” ဟု ပြောဆိုကြည့်ရှုကြကာ ကျန်ရစ်ကြလေ၏။

ပုတ္တုသဘာဝိ အမျိုးကောင်းသားသည် “သွားရမည့်ခရီးကား ဝေးလှတိ၏။ တယောက်ထီးတည်း ဤ ခရီးကို လွန်မြောက်စေဖို့ရန် မတတ်နိုင်ချေ” ဟု ကြံစည်၍ လှည်းကုန်သည်တစ်စုနောက်သို့ လိုက်ပါသွားလေ၏။ ကြမ်းလည်းကြမ်းလှ ပူလည်းပူပြင်းလှသည့် မြေအပြင်၌ ခြေလျင်သွားရသဖြင့် အလွန်သိမ်မွေ့နူးညံ့လှသော ပုတ္တုသဘာဝိ အမျိုးကောင်းသား၏ ခြေဖဝါးတပြင်လုံး အဖူးအရူးတို့ထလျက် ကွဲအက်ပေါက်ရကား ကြီးစွာသော ဒုက္ခဝေဒနာများ ဖြစ်ပွားကြလေသည်။ လှည်းကုန်သည်များ သစ်ခက်

မိုးသောတဲကိုထိုး၍ အပန်းဖြေနားနေကြသည်ရှိသော် ပုတ္တုသာတိ အမျိုးကောင်းသားသည် ခရီးမမှ ဖဲခွဲသက်ခွဲ၍ သစ်ပင်ရင်းတခု၌ ထိုင်နေ၏။ ထိုသို့ ထိုင်နေရာ အရပ်ဌာန၌ ခြေဆုပ်လက်နယ် ဝတ်ကြီး ဝတ်ငယ် ပြုပေးမည့်သူ တလူမျှ မရှိချေ။ ပုတ္တုသာတိ အမျိုးကောင်းသားသည် အာနာပါနစတုတ္ထဈာန်ကို ဝင်စား၍ ခရီးပင်ပန်း နွမ်းနယ်မှုကို ခွါဖျောက်ပြီးလျှင် ဈာန်ချမ်းသာ၌ ဓမ္မလျော်ခြင်းဖြင့် အချိန်ကို ကုန်လွန်စေခဲ့လေသည်။

နောက်တနေ့ နေအရုဏ်တက်လတ်သော် ကိုယ်လက်သုတ် သင်၍ တဖန် လှည်းကုန်သည်တစုနောက်သို့ပင် လိုက်ပြန်လေ၏။ လှည်းကုန်သည်လူများသည် နံနက်ဆွမ်းတုဉ်းပေးချိန် ရောက် လတ်သောအခါ ပုတ္တုသာတိအမျိုးကောင်းသား၏ သပိတ်ကို ယူ ဆောင်ကြ၍ ခဲဖွယ်ဘောဇဉ် အပြည့်ဟည့်၍လှူဒါန်းကြလေသည်။ ထိုကုန်သည်တို့လှူသောဆွမ်းသည် ရံခါ မနပ်သည်လည်းရှိ၏။ ရံခါ အလွန်ပျော့လွန်းလှ၏။ အလွန်ကြမ်းတမ်းသည့်အပြင် ကျောက် ခဲ သလဲ မစင်ကြယ်သော ဆွမ်းဖြစ်၏။ ရံခါ အလွန်လေး၍ ရံခါ အလွန်ပေါ့၏။ အမျိုးကောင်းသားသည် ပျော့သည်၊ မာသည်၊ ကြမ်းသည်၊ နုသည်၊ လေးသည်၊ ပေါ့သည်ကို မစဉ်းစားပဲ အစာ အာဟာရ ဝင်သွားရာဌာနကိုသာ ဆင်ခြင်စဉ်းစား၍ နတ်သုခေ တုတ်ပမာ တုဉ်းပေးရှာလေသည်။

ဤနည်းဖြင့် လာခဲ့ရာ သာဝတ္ထိပြည်အရောက် ခရီးယူဇနာ (၁၉၂) တရာကိုးဆယ့်နှစ် ယူဇနာမြောက် ပေါက်ခဲ့လေသည်။ သာဝတ္ထိပြည်သို့ရောက်၍ ဇေတဝန် ကျောင်းတိုက်တော်အနီးမှ လှည်းများဖြတ်၍ မောင်းသွားသော်လည်း “မြတ်စွာဘုရားရှင် သည် အဘယ်အရပ်၌ သီတင်းသုံး နေထိုင်တော်မူသနည်း” ဟု မမေးမိချေ။ ထိုသို့ မမေးမိခြင်းမှာ အကြောင်းနှစ်ပါးရှိသည်။ ၎င်းတို့မှာ—

- (၁) မြတ်စွာဘုရားရှင်၌ ရိုသေလှသောကြောင့်၎င်း၊
- (၂) ဗိမ္ဗိသာရမင်း၏ သဝဏ်လွှာသတင်းကြောင့်၎င်း— ဤအကြောင်းနှစ်ပါးကြောင့် မမေးမိခြင်းဖြစ်သည်။ ချဲ့ဦးအံ့—

(၁) အမျိုးကောင်းသားသည် လမ်းတလျောက်လုံး အခြားစိတ်များ မဝင်စားပဲ မြတ်စွာဘုရားရှင်ကိုသာ နှလုံးသွင်း၍ ဘုရား၌ ညွတ်, ကိုင်း, ရှိုင်းသူဖြစ်လျက် လာရောက်ရကား ဇေတဝန်ကျောင်းတိုက်အနီးသို့ပင် ရောက်သော်လည်း “ဤကျောင်းတိုက်၌ မြတ်စွာဘုရားရှင် သီတင်းသုံး နေတော်မူလေသလော” ဟူ၍ပင် အကြံမဝင်သောကြောင့် “မေးဦးအံ့” ဟူသောစိတ်မျှပင် မဖြစ်ချေ။

(၂) မိမိသာရမင်းကြီးက လက်ဆောင်တော်သဝဏ်လွှာ ပို့ရာမှာလည်း “ဣမ တထာဂတော လောကေ ဥပ္ပဇ္ဇတိ = ဤ၌ မြတ်စွာဘုရားသည် လောက၌ ဖြစ်ပွင့်တော်မူဆဲဖြစ်သည်” အစရှိသည်ဖြင့် မြတ်စွာဘုရားရှင်ကို ရာဇဂြိုဟ်ပြည်၌ ဖြစ်ပွင့်တော်မူသကဲ့သို့ အဓိပ္ပာယ်ထင်မှတ်ရန် သဝဏ်လွှာပေးပို့အပ်လေသည်။ ထို့ကြောင့် ဇေတဝန်ကျောင်းတိုက်တော်၏ အနီးအပါးမှ ကပ်၍ သွားသော်လည်း မြတ်စွာဘုရားရှင်ကို မမေးမိပဲ ခရီးဆက်လက်၍ လိုက်ခဲ့ရာ ရာဇဂြိုဟ်ပြည်အရောက် (၄၅) လေးဆယ့်ငါးယူဇနာခန့် ခရီးလွန်၍ လာခဲ့လေသည်။

ပုတ္တုသာတိအမျိုးကောင်းသားသည် နေဝင်စအချိန်၌ ရာဇဂြိုဟ်ပြည်သို့ရောက်၍ မိမိသာရမင်းကြီး၏ သဝဏ်လွှာသတင်းအကြောင့်၎င်း၊ မြတ်စွာဘုရားရှင် ရာဇဂြိုဟ်ပြည်၌ပင် သီတင်းသုံးနေတော်မူမည်ထင်သောကြောင့်၎င်း၊ ထိုရာဇဂြိုဟ်ပြည်၌ ကျောင်းတိုက်တွေက များလှသောကြောင့်၎င်း တွေ့မြင်ရသောလူများကို “အဘယ်ကျောင်းတိုက်၌ မြတ်စွာဘုရားရှင် သီတင်းသုံးနေတော်မူသနည်း” ဟု မေးလေ၏။ လူအများက “အရှင်ဘုရား ယခု ဘယ်အရပ်မှ ကြွလာတော်မူခဲ့ပါသနည်း” ဟုမေးမြန်းသောအခါ ပုတ္တုသာတိ အမျိုးကောင်းသားသည် “ဤရာဇဂြိုဟ်ပြည်မှ မြောက်အရပ်က လာခဲ့ပါသည်” ဟု ဖြေကြားလေ၏။ လူများက “အရှင်ဘုရား ခရီးလွန်၍ လာခဲ့ချေပြီ၊ မြတ်စွာဘုရားရှင်ကား အရှင်ဘုရား ကြွလာသည့် လမ်းမှာပင် ဤရာဇဂြိုဟ်ပြည်မှ လေးဆယ့်ငါးယူဇနာခန့်မှာ တည်ရှိသည့် သာဝတ္ထိပြည်၌ သီတင်းသုံးနေတော်မူဆဲ ဖြစ်ပါသည်” ဟု ပြောဆိုကြလေသော် ပုတ္တုသာတိ

အမျိုးကောင်းသားသည် “ယခုအခါ အချိန်မဟုတ်တော့ပြီ၊ ဘုရားထံမှောက် အရောက်မသွားနိုင်တော့၊ ယနေ့တည့်၌ ဤ ရာဇဂြိုဟ်ပြည်၌ အိပ်နေပြီးလျှင် နက်ဖြန်မိုးသောက် ရောက်သော အခါမှ မြတ်စွာဘုရားရှင်ထံတော်သို့ ငါသွားတော့မည်” ဟု ကြံစည်ပြီးနောက် ထိုလူများကို “အမောင်တို့၏ ရာဇဂြိုဟ်ပြည်သို့ နေဝင်သောအခါ ရောက်လာသော ရသေ့ရဟန်းများသည် အဘယ်အရပ်၌ တည်းခိုနေထိုင်ကြသနည်း” ဟု မေးမြန်းလေ၏။ လူများက “အရှင်ဘုရား.... ဤအိုးထိန်းသည်တဲ၌ တည်းခိုနေထိုင် ကြပါသည်” ဟု အနီးရှိ အိုးထိန်းသည်တဲကုပ်ကလေးကို ညွှန်ပြ ပြောဆိုကြသောအခါ အမျိုးကောင်းသားသည် ထိုတဲကုပ် ကလေးကို တည့်တည်းခိုအိပ်နေရန်အတွက် ပိုင်ဆိုင်သူအိုးထိန်း သည်ကို တောင်း၍ ထိုတဲကုပ်ကလေး၌ တည့်တည်းခိုနေထိုင်ရန် ဝင်၍ ထိုင်နေလေ၏။

မြတ်စွာဘုရားရှင် ကြွလာတော်မူခြင်း

မြတ်စွာဘုရားရှင်သည်လည်း ထိုနေ့ မိုးသောက်ထအခါ သတ္တ လောကကို ကြည့်ရှုတော်မူလေလျှင် ပုတ္တုသာတိ အမျိုးကောင်း သားကို မြင်တော်မူ၍—

“ဤအမျိုးကောင်းသားသည် သူ့သူငယ်ချင်း မိမိ- သာရမင်းက ပို့သအပ်သော လက်ဆောင်သဝဏ်လွှာမျှ ကို ဖတ်ပြီးလျှင် ယူဇနာ တရာကျော် ကျယ်ဝန်းသော တက္ကသိုလ်ပြည်နယ်ကြီးကို ရက်ရက်စွန့်ပစ်ကာ ငါဘုရား ကို ရည်ညွှန်း၍ ရဟန်းပြုပြီးနောက် ယူဇနာ(၁၉၂) တရာကိုးဆယ်နှစ်ယူဇနာကို လွန်မြောက်၍ (၄၅)လေး ဆယ့်ငါးယူဇနာလောက် ခရီးလွန်ကာ ယနေ့ ရာဇဂြိုဟ် ပြည်သို့ ရောက်ရှာလိမ့်မည်။”

ငါဘုရား မသွားရောက်ခဲ့လျှင် အောက်ဖိုလ်သုံးပါး တို့သို့ မရောက်ရှာ မသိရှာပဲ တည့်တည့်တာမျှ နေပြီးနောက် ကိုးရာမဲ့သေခြင်းသို့ ရောက်ရှာလိမ့်မည်၊ ငါဘုရား သွား

ရောက်လျှင်ကား အောက်အရိယဖိုလ်သုံးပါးတို့သို့ ဆိုက်
 ရောက်သိမြင် ကျွတ်တမ်းဝင်ရှာလိမ့်မည်။ ငါဘုရားသည်
 ဝေနေယျသတ္တဝါများအား သနားချီးမြှောက်ရန်ပင် လေး
 သင်္ချေ ကမ္ဘာတစ်သိန်းကြာ ကာလပတ်လုံး ပါရမီတော်တို့
 ကို ဖြည့်ကျင့်အပ်ခဲ့လေပြီ။ ငါဘုရားသည် တိုအမျိုး
 ကောင်းသားအား သနားချီးမြှောက်မှု ပြုပေတော့အံ့” —

ဗုဒ္ဓ ဆင်ခြင်ကြံစည်တော်မူ၍ နံနက်စောစောပင် ကိုယ်လက်
 သုတ်သင်ပြီးလျှင် ရဟန်းအပေါင်းခြံရံလျက် သာဝတ္ထိပြည်အတွင်း
 ဆွမ်းခံကြွဝင်တော်မူ၍ နေလွဲအခါ ဆွမ်းခံရာမှ ဗဲကြွတော်မူခဲ့ပြီး
 လျှင် ဂန္ဓကုဋီတိုက်တော်အတွင်း တမုဟုတ်မျှ အပန်းဖြေနားနေ
 တော်မူပြီးနောက် —

“အမျိုးကောင်းသားသည် ငါဘုရား၌ ရှက်နိုးရိုသေ
 လှသဖြင့် ပြုနိုင်ခဲ့သောအမှုကို ပြုရှာပေသည်။ ယူဇနာ
 တရာကျော် ကျယ်ဝန်းသော တက္ကသိုလ်ပြည် အဝန်းကို
 စွန့်ပစ်ကာ အယုတ်သဖြင့် မျက်နှာသစ်ရေပေးမည့် အစေ
 ခံကလေး တယောက်ကိုမျှ မခေါ်ဆောင်ခဲ့ပဲ တကိုယ်
 ထီးသာ ထွက်ခဲ့ရှာလေသည်” —

ဟု ကြံစည် ဆင်ခြင်တော်မူ၍ အရှင်သာရိပုတ္တရာ၊ အရှင်မဟာ-
 မောဂ္ဂလ္လာန်-အစရှိသော သာဝကကြီးများတွင် တပါးပါးကိုမျှ
 မခေါ်ယူပဲ ကိုယ်တော်မြတ်၏ သပိတ်သင်္ကန်းကို ကိုယ်တော်တိုင်
 ယူဆောင်တော်မူ၍ သာဝတ္ထိမှ ထွက်ကြွတော်မူခဲ့လေသည်။

ယင်းသို့ ထွက်ကြွတော်မူရာမှာလည်း ကောင်းကင်သို့လည်း
 ပျံတက်တော်မမူ၊ မြေပြင် ခရီးကိုလည်း ချုံးတော်မမူပဲ “အမျိုး
 ကောင်းသားသည် ငါဘုရားအပေါ်မှာ ရှက်နိုးရိုသေလှရှာသည်
 ဖြစ်၍ ဆင် မြင်း ရထား ရွှေထမ်းစင် စသည်တို့တွင် တခုသော
 ယာဉ်၌မျှ မထိုင်ရှာမူ၍ အယုတ်သဖြင့် (ယာဉ်ဟူ၍ ခေါ်ဆိုရမည့်)
 လွှာဘိနပ်ကလေးကိုမျှလည်းမစီး သစ်ရွက်ထီးကလေးကိုမျှလည်း
 မဆောင်းရှာပဲ ထွက်ခဲ့လေသည်။ ငါဘုရားသည်လည်း ခြေလျင်

သာလျှင် သွားမှ သင့်တော့မည်” ဟု ကြံစည် ဆုံးဖြတ်တော်မူ၍ ခြေလျှင်သာလျှင် ကြွသွားတော်မူလေ၏။

မြတ်စွာဘုရားရှင်သည် လက္ခဏာတော်ကြီးငယ် ရောင်ခြည် တော်ခြောက်သွယ်အစရှိသော ဘုရားအသရေတော်ကို ဖုံးအုပ်၍ တိမ်တိုက် ဖုံးသော လဝန်းကြီးပမာ မထင်ရှားသော ရဟန်း တော်တပါး အသွင်ဖြင့် ကြွသွားတော်မူလေရာ နေ တမ္ဗန်းလွဲ (= ၆-နာရီခန့်) အချိန်ဖြင့်ပင် (၄၅) လေးဆယ့်ငါးယူဇနာတို့ကို လွန်မြောက်၍ နေဝင်စ အချိန်တွင် ပုတ္တုသဘာဝိ အမျိုးကောင်း သား အိုးထိန်းသည် တဲကုပ်အတွင်းသို့ ဝင်ပြီးစ အချိန်မှာပင် ထို အိုးထိန်းသည် တဲကုပ်အနီးသို့ ဆိုက်ရောက်တော်မူလေ၏။ ။ ဤ၌ မြတ်စွာဘုရား၏ အသရေတော်ကို ဖုံးအုပ်၍ ကြွတော်မူခြင်း မှာ ပုတ္တုသဘာဝိ အမျိုးကောင်းသားအတွက် လွတ်လွတ်လပ်လပ် ခရီးအပန်း အနွမ်းဖြေနိုင်ရန်ဖြစ်သည်။ မှန်၏— ခရီးအပန်း အနွမ်း မပြေငြိမ်းသောသူသည် တရားဒေသနာ၏ တည်ရာမဖြစ်နိုင်ချေ။

ဤသို့ အိုးထိန်းသည် တဲကုပ်အနီး ဆိုက်ရောက်တော်မူပြီးလျှင် မြတ်စွာဘုရားရှင်သည် “ငါကား သဗ္ဗညု ဘုရားပေ” ဟု အနိုင် အထက်ပြုကာ အိုးထိန်းသည် တဲကုပ်အတွင်းသို့ ဝင်တော်မမူပဲ တဲကုပ်အဝ၌ ရပ်တော်မူလျက်သာ “အိုရဟန်း... သင့်အဖို့ရာ အကယ်၍ ဝန်မလေးပါက ငါတို့သည် ဤတဲကုပ်၌ တည၌တမျှ နေထိုင်လိုကြပါကုန်၏” ဟု အခွင့်တောင်းစကား မိန့်ကြားတော် မူလေ၏။ ပုတ္တုသဘာဝိ အမျိုးကောင်းသားသည် မြတ်စွာဘုရား ရှင်ကို သာမန်ရဟန်းတပါးပင် မှတ်ထင်ကာ “ငါ့ရှင် ... ဤအိုး ထိန်းသည်တဲသည် ဆိတ်လည်း ဆိတ်ငြိမ်ပါ၏။ ကျဉ်းလည်း မကျဉ်းမြောင်းပါ။ အရှင်မြတ်သည် အလိုရှိတိုင်း ချမ်းသာစွာ နေတော်မူပါလော့” ဟု ကြည်ဖြူစွာပင် အခွင့်ပြုစကား ပြောကြား လေ၏။

(ယူဇနာတရာကျော် ကျယ်ဝန်းသော တက္ကသိုလ်ပြည် မင်းအဖြစ်ကို စွန့်ပယ်၍ ရဟန်းပြုသော ပုတ္တုသဘာဝိအမျိုးကောင်းသားသည် သူတ ပါး စွန့်ပစ်အပ်သည့် အိုးထိန်းသည် တဲကုပ်ကလေးကျမှ မိမိမှအခြား

တပါးသော သီတင်းသုံးဖော်၏ အပေါ်၌ အဘယ်မှာလျှင် ဝန်တိုလိမ့် မည်နည်း၊ ဝန်မတိုသည်သာ။ အချို့သော မောဃပုဂ္ဂိုလ် (အချည်းနှီးသောပုဂ္ဂိုလ်) များကား သာသနာတော်၌ ရဟန်းပြုပြီးလျှင် အာဝါသမစ္ဆရိယ (=ကျောင်း၌ ဝန်တိုခြင်း) စသည်တို့ဖြင့် လွှမ်းမိုးနှိပ်စက်အပ် ကုန်ရကား မိမိ၏ နေရာကျောင်းတိုက်၌ “ငါ၏ကုဋီ၊ ငါ၏ပရိဝုဏ်” ဟု အစွဲလမ်းကြီး စွဲလမ်းကြကာ အခြားသီတင်းသုံးဖော်တို့ နေရာမရ အောင် အားထုတ်ကြကုန်ဘိ၏။ ။အဋ္ဌကထာဩဝါဒ။

အလွန်သိမ်မွေ့နူးညံ့တော်မူသော မြတ်စွာဘုရားရှင်သည် နတ်ဗိမာန်နှင့် တူသော ဂန္ဓကုဋီကျောင်းတော်ကို စွန့်ပယ်တော်မူကာ နေရာအနှံ့ ပြာတို့ဖြင့် ရောပြွမ်းလျက် အိုးကွဲများ၊ မြက်များ၊ ကောက်ရိုးများ၊ ကြက်ချေး၊ ဝက်ချေးစသည်တို့ဖြင့် စက်ဆုပ်ရွံရှာဖွယ်ရာ လွန်စွာညစ်ပေပြီးလျှင် အမှိုက်စုဝေးရာအရပ်နှင့် တူသည့် အိုးထိန်းသည် တဲကုပ်ကလေး၌ မြက်အခင်းကို ခင်းတော်မူ၍ ထိုအပေါ်မှ ပံသုကူသင်္ကန်းကို ခင်းတော်မူပြီးလျှင် နတ်ဗိမာန်နှင့် တူသည့် နတ်နံ့သာတို့ဖြင့် ကြိုင်လှိုင်လျက်ရှိသော ဂန္ဓကုဋီကျောင်းတော်သို့ ဝင်၍ ထိုင်နေတော်မူသကဲ့သို့ ဖောက်ပြန်ခြင်း အလျင်း မရှိပဲ ထိုင်နေတော်မူလေ၏။

ဤသို့လျှင် ခတ္တိယဇာတ် မြတ်သော အမျိုးအနွယ် ရှိကြသူ၊ ရှေးဆုတောင်းကုသိုလ် ကောင်းမှုအထူးနှင့် ပြည့်စုံကြသူ၊ မင်းစည်းစိမ်ကို စွန့်၍ ရဟန်းပြုကြသူ၊ ရွှေရောင်အဆင်း ဝါဝင်းသော ကိုယ်ရေအဆင်းရှိကြသူ၊ သမာပတ်ကို ရရှိကြသူ ဖြစ်တော်မူကြသည့် မြတ်စွာဘုရားရှင်နှင့် ပုတ္တုသဘာဝ အမျိုးကောင်းသား ဤနှစ်ဦးသားတို့ အိုးထိန်းသည် တဲကုပ်အတွင်း ဝင်ရောက်ထိုင်နေတော်မူကြရကား အိုးထိန်းသည် တဲကုပ်ကလေးသည် ကေသရာခြင်္သေ့မင်းနှစ်ဦး ကိန်းစံသောဖလ်ဂူစသည်ပမာ လွန်စွာတင့်တယ်လှပေ၏။

ထိုနှစ်ဦးတို့အနက် မြတ်စွာဘုရားရှင်သည် “ငါကား အလွန်သိမ်မွေ့နူးညံ့သူဖြစ်လျက် နေတမ္ပန်းလွဲ (၆-နာရီခန့်) အချိန်ကာလဖြင့် လေးဆယ့်ငါးယူဇနာ ခရီးပြင်း ကြွလာခဲ့ရပေ၏။ လက်ျာ

နံတောင်း လျောင်းပြီးလျှင် တမုဟုတ်မျှ ခရီးအပန်း အနှမ်းကို ငြိမ်းစေဦးမည်” ဟု စိတ်ကိုမျှ မဖြစ်စေပဲ ထိုင်နေတော်မူရင်းပင် စတုတ္ထဈာန်ဖလသမာပတ်ကို ဝင်စားတော်မူ၏။

ပုတ္တုသင်္ဂဟိတိအမျိုးကောင်းသားသည်လည်း “ငါကား ယူဇနာ တရာကိုးဆယ့်နှစ်ယူဇနာခရီးကို ခြေလျှင်လာခဲ့ရပေ၏၊ တမုဟုတ် မျှလောက် လျောင်း၍ ခရီးအပန်း အနှမ်းကို ပယ်ဖျောက်ဦးမည်” ဟူသော စိတ်ကို လုံးဝ မဖြစ်စေပဲ ထိုင်နေရင်းပင် အာနာပါန စတုတ္ထဈာန်ကို ဝင်စား၍ နေလေ၏။

(ဤ၌။ ။ မြတ်စွာဘုရားသည် အမျိုးကောင်းသားအား တရား ဟောမည်ဟူ၍ ကြွလာတော်မူခဲ့သည် မဟုတ်ပါလော့၊ အဘယ်ကြောင့် တရားကို မဟောပဲ ဖလသမာပတ်ကိုသာ ဝင်စား၍ နေတော်မူပါသနည်း ဟူ၍ မေးဖွယ်ရှိ၏။ ။ အဖြေကား -- ထို အချိန်၌ ခရီးရောက်ဆိုက်စ ဖြစ်၍ ပုတ္တုသင်္ဂဟိ အမျိုးကောင်းသား၏ ခရီးပန်း နှမ်းနယ်မှုသည် မငြိမ်းအေးသေးပေ၊ (ထိုအချိန်၌ အကယ်၍ တရားဟောလျှင် ခရီး ပန်းနေသည့်အတွက်) တရားဒေသနာကို ခံယူနိုင်လိမ့်မည် မဟုတ်ချေ၊ ထို အမျိုးကောင်းသား၏ ခရီးပန်း နှမ်းနယ်မှု ငြိမ်းစေဦးတော့ဟု ဆင်ခြင်တော်မူကာ တရားမဟောသေးခြင်း ဖြစ်သည်။

အပရေဆရာတို့ကမူ “ရာဇဂြိုဟ်ပြည်သည် လူနေစည်ကား၍ အသံ ဆယ်ပါးဖြင့် မတိတ်ဆိတ်သော မင်းနေပြည်ဖြစ်သည်၊ ထိုအသံသည် ညဉ့်ထက်ဝက်(=သန်းခေါင်) အချိန်လောက် ရောက်မှ တိတ်ဆိတ်သွား သည်၊ ထိုအသံတိတ်ချိန်ကို စောင့်ဆိုင်းတော်မူကာ တရားမဟောသေး” ဟူ၍ ဆိုကြကုန်၏။ ထိုဆရာတို့ ဆိုသောအကြောင်းသည် အကြောင်း မဟုတ်။ မှန်၏—မြတ်စွာဘုရားရှင်သည် အမြင့်အားဖြင့် ဗြဟ္မာ့ပြည်တိုင် ပြန်တက်နေသောအသံကိုပင် ဖြစ်စေ ကိုယ်တော်မြတ်၏ တန်ခိုးအာနု ဘော်ဖြင့် ငြိမ်းစေခြင်းငှါ စွမ်းနိုင်တော်မူ၏။ (တန်ခိုးအာနုဘော်ဖြင့် ထိုအသံကို အမျိုးကောင်းသား၏ နားဥပစာသို့ မရောက်အောင်= မကြားအောင် ပြုတော်မူနိုင်၏ဟု ဆိုလိုသည်)။ စင်စစ်အမှန်သော်ကား အမျိုးကောင်းသား၏ ခရီးအပန်း အနှမ်းပြေချိန်ကို စောင့်ဆိုင်းငံ့လင့် တော်မူလိုသည်ဖြစ်၍သာ တရားမဟောသေးခြင်း ဖြစ်သည်။

မြတ်စွာဘုရားရှင်သည် နေမွန်းလွှဲစ အချိန်လောက်တွင် သာ-ဝတ္ထိပြည်မှ ၄၅-ယူဇနာဝေးကွာသော ရာဇဂြိုဟ်ပြည်သို့ ခြေလျှင်

(ခရီးကို မချုံးပဲ) ကြွတော်မူခဲ့ရာ နေဝင်စ (၆-နာရီခန့်) အချိန် အိုးထိန်းသည် တဲကုပ်သို့ ရောက်၍ တဲကုပ်အတွင်း အခွင့်တောင်း ကာ ဝင်ရောက်တော်မူ၍ ထိုအချိန် (၆-နာရီခန့်) မှ စ၍ ညဉ့် ထက်ဝက် (၆-နာရီခန့်) ကြာ ဖလသမာပတ်ကို ဝင်စားတော် မူပြီးလျှင် သန်းခေါင် (၁၂-နာရီခန့်) အချိန်၌ ဖလသမာပတ်မှ ထတော်မူ၍ ရွှေမိမာန်၌ ခြင်္သေ့ခံသော လေသာနန်းပြုတင်းကို ဖွင့်သည့်ပမာ အကြည်ဘေတ်ငါးမျိုးတို့ဖြင့် တန်းဆာဆင်အပ်သော မျက်လုံးတော်အစုံကို ဖွင့်၍ ကြည့်တော်မူသောအခါ လက်လှုပ် ခြင်း၊ ခြေလှုပ်ခြင်း၊ ဦးခေါင်းလှုပ်ခြင်း အလျှင်းမရှိပဲ အခိုင်အမာ စိုက်ထူအပ်သော တံခါးတိုင်ကဲ့သို့ တုန်လှုပ်ခြင်း အလျှင်းမရှိ လျှပ်ပေါ်လော်လည်ခြင်း ကင်းမဲ့လျက် ရွှေဆင်းတုပမာ(အာနာ- ပါန စတုတ္ထဈာန်ကို ဝင်စား၍) ထိုင်နေရှာသော ပုတ္တုသဘတိ အမျိုးကောင်းသားကို မြင်တော်မူလတ်ရကား မြတ်စွာဘုရားရှင် ၏ စိတ်သန္တာန်ဝယ် “ဤအမျိုးကောင်းသားသည် ကြည်ညိုဖွယ်ကို ဆောင်သော ဣရိယာပုထ်ကို ဖြစ်စေ၏။ ငါဘုရားသည် စကားစ၍ မေးရမူ ကောင်းလေစွာ” ဟု အကြံတော် ဖြစ်ပေါ်လာလေ၏။

ထင်ရှားစေဦးအံ့—ဣရိယာပုထ်လေးပါးတို့တွင် သွား၊ ရပ်၊ လျောင်း ဟူသော ဣရိယာပုထ်သုံးပါးတို့သည် မတင့် တယ်ကုန်၊ မှန်၏-သွားသော ရဟန်း၏ လက်၊ ခြေ၊ ဦးခေါင်း အင်္ဂါများ တုန်လှုပ်ကုန်၏။ ရပ်တည်သော ရဟန်း၏ကိုယ် သည် တောင့်တောင့်ခိုင်ခိုင်ကြီး ဖြစ်၍နေ၏။ လျောင်း သော ရဟန်း၏ ဣရိယာပုထ်သည်လည်း နှစ်သက်ဖွယ်မရှိ ချေ။ စင်စစ်သော်ကား နေလွဲအခါ နေ့သန့်ရာအရပ်ကို တံမြက်လှည်း၍ စမ္မဒဏ် (= သားရေနယ်) ကို ခင်းပြီးလျှင် လက်ခြေများကို ဆေးကြောသုတ်သင်ပြီး (ခါး၌ ပေါင်စပ် နှစ်ခု၊ မြင်းခေါင်း = ဒူးစပ်နှစ်ခုအားဖြင့်) အစပ်လေးပါး ရှိသော တင်ပလွင်ကို ဖွဲ့ခွေ၍ ထိုင်နေသော ရဟန်း၏ ထို ထိုင်ခြင်းဣရိယာပုထ်သည်သာ တင့်တယ်လှပေ၏။ ဤ ပုတ္တုသဘတိ အမျိုးကောင်းသားသည်လည်း တင်ပလွင်

ဖွဲ့ခွေ၍ အာနာပါနစတုတ္ထဗျာန်ကို ဝင်စားကာ ထိုင်နေလေသည်။ ဤသို့လျှင် ထိုပုတ္တုသင်္ဂဟိ အမျိုးကောင်းသား၏ ထိုင်ခြင်းဗုဒ္ဓိယာပုထ်ဖြင့်ပင် ကြည်ညိုတော်မူလှ၍ မြတ်စွာဘုရားရှင်သည် “ဤအမျိုးကောင်းသားသည် ကြည်ညိုဖွယ်ကိုဆောင်သော ဗုဒ္ဓိယာပုထ်ကို ဖြစ်စေ၏” ဟု ကြံစည်တော်မူလေသည်။

“ငါ့ဘုရားသည် စကားစ၍ မေးရမူ ကောင်းလေစွာ” ဟု အကြံတော်ဖြစ်ရှိရာ၌ အဘယ်ကြောင့်မေးနေရသနည်း၊ မြတ်စွာဘုရားသည် ကိုယ်တော်မြတ်ကို ရည်ညွှန်း၍ ရဟန်းပြုလာကြောင်းကို မသိဘူးလော” ဟု မေးဖွယ်ရှိ၏။ အဖြေကား—မသိမဟုတ် (= သိပါ၏)၊ စင်စစ်ကား မမေးအပ်လျှင် စကားစပ်ပင် ဖြစ်မည်မဟုတ်ချေ၊ ထိုသို့ စကားစပ် မဖြစ်လျှင် တရားစကား ဟောကြားရမူပင် ဖြစ်မည်မဟုတ်ချေ၊ သို့ရကား(နောက်၌ တရားဟောရန်အတွက်) စကားစ—ဖြစ်ဖို့ရန် မေးတော်မူရလေသည်။

ထိုသို့ အကြံအစည် ဖြစ်ပြီးနောက် မြတ်စွာဘုရားရှင်သည် အရှင်ပုတ္တုသင်္ဂဟိကို “ရဟန်း...သင်သည် အဘယ်သူကို ရည်မှန်း၍ ရဟန်းပြုခဲ့သနည်း၊ အဘယ်သူသည် သင်၏စာရာ ဖြစ်သနည်း၊ အဘယ်သူ၏တရားကို သင်နှစ်သက်သနည်း” ဟု စကားစ၍ မေးတော်မူလေ၏။ ထိုအခါ အရှင်ပုတ္တုသင်္ဂဟိသည် မြတ်စွာဘုရားရှင်ကို ရည်မှန်း၍ ရဟန်းပြုခဲ့ကြောင်း—စသည်ကို အကျယ်ဖြေတော်မူလေ၏။

တဖန် မြတ်စွာဘုရားရှင်က “ရဟန်း...ယခုအခါ အရဟံဂုဏ်ရှင် သမ္မာသမ္ဗုဒ္ဓဂုဏ်ရှင် ထိုမြတ်စွာဘုရား သခင်သည် အဘယ်အရပ်၌ သီတင်းသုံး နေထိုင်တော်မူသနည်း” ဟု မေးမြန်းသည်တွင် အရှင်ပုတ္တုသင်္ဂဟိက “ငါ့ရှင်...ဥတ္တရတိုင်း ဇနပုဒ်တို့၌ သာဝတ္ထိမည်သော မြို့ရှိပါသည်။ ထိုမြို့၌ ယခုအခါ အရဟံဂုဏ်ရှင် သမ္မာသမ္ဗုဒ္ဓဂုဏ်ရှင် ထိုမြတ်စွာဘုရားသခင်သည် သီတင်းသုံး နေထိုင်တော်မူပါသည်” ဟု ဖြေကြားလေ၏။ မြတ်စွာဘုရား

ရှင်က “ရဟန်း...သင်သည် ထိုမြတ်စွာဘုရားသခင်ကို မြင်ဘူး ပါ၏လော၊ မြင်လျှင်ကော သိပါမည်လော” ဟု မေးတော်မူသော အခါ အရှင်ပုတ္တုသာတိသည် “ငါ့ရှင်...ငါသည် ထိုမြတ်စွာဘုရား သခင်ကို မမြင်ဘူးပါ၊ မြင်လျှင်လည်း သိမည်မဟုတ်ပါ” ဟု ဖြေဆို လေသည်။

(ဤ၌။ ။ဗုဒ္ဓအသရေတော်ဖြင့် တင့်တယ်တော်မူသော မြတ်စွာ ဘုရားကို “ဤသူကား မြတ်စွာဘုရားတည်း” ဟု လူတိုင်းသိကြ၏။ ဤသို့ သိခြင်းသည် အံ့ဖွယ်မဟုတ်ချေ။ ဗုဒ္ဓအသရေတော်ကို ဖုံးကွယ်၍ မထင် မရှား ဆွမ်းခံကြသည့် ရဟန်းအသွင်ဖြင့် ကြွသွားတော်မူသော မြတ်စွာဘုရားကို လူတိုင်းသိနိုင်ခဲ့၏။ ဤသို့လျှင် အရှင်ပုတ္တုသာတိသည် မိမိမသိနိုင်သည်ကို “မသိနိုင်=သိမည်မဟုတ်ပါ” ဟု ရိုးသားစွာပင် ဖြေ ဆိုလေသည်။ သဘာဝကိုပင် ဖြေဆိုလေသည်။ ထို့ကြောင့်ပင် မြတ်စွာ ဘုရားရှင်ကို အိုးထိန်းသည်တဲကုပ်တခုတည်း၌ နေတော်မူသော်လည်း မသိနိုင်ချေ)။

ထိုအခါ အရှင်ပုတ္တုသာတိ၏ ခရီးအပန်း အနွမ်းပြေငြိမ်းပြီး သည်ကို သိတော်မူ၍ မြတ်စွာဘုရားရှင်သည် “ဤအမျိုးကောင်း သားသည် ငါဘုရားကို ရည်မှန်း၍ ရဟန်းပြုခဲ့၏။ ထိုအမျိုး ကောင်းသားကို ငါဘုရားသည် တရားဟောရမူ ကောင်းလေစွာ” ဟု ကြံစည်ဆင်ခြင်တော်မူပြီးလျှင် အရှင်ပုတ္တုသာတိကို “ရဟန်း... သင့်အား တရားဟောပေအံ့၊ ထိုတရားကို နာလော့၊ ကောင်းစွာ နှလုံးသွင်းလော့၊ အကျယ်အားဖြင့် ဟောကြားပေအံ့” ဟု မိန့် တော်မူ၏။ (ဤအချိန်ကျအောင်ပင် အရှင်ပုတ္တုသာတိကား မြတ် စွာဘုရားဟူ၍ မသိသေးပေ)။

ပုတ္တုသာတိအမျိုးကောင်းသားသည် သူငယ်ချင်း မိမိသာရ မင်းတရားက ပို့သအပ်သော လက်ဆောင်တော်-သဝဏ်လွှာကို ဖတ်ကြား၍ မင်းအဖြစ်ကို စွန့်ပယ်ကာ ရဟန်းပြုခဲ့သည်မှာ “မြတ်စွာဘုရား၏ ချီးမြှင့်လှစွာသော တရားဒေသနာကို ကြားနာ ရပေတော့မည်” ဟု မျှော်လင့်ချက်ကြီးစွာဖြင့် ရဟန်းပြုခဲ့သူ ဖြစ် လေသည်။ ယင်းသို့ ရဟန်းပြုပြီးနောက် ဤမျှရှည်လျားလှသော ခရီးကို လာခဲ့ရာ “ရဟန်း...သင့်အား တရားဟောမည်” ဟူသော

စာပိုဒ်ကိုမျှ ပြောဆိုမည့်သူကို မရခွဲရှာချေ၊ ထိုအမျိုးကောင်းသားသည် “ရဟန်း...သင့်အား တရားဟောမည်” ဟု မိန့်ဆိုလိုက်သော စကားကို အဘယ်မှာလျှင် ရိုသေစွာ မနာယူပဲရှိအံ့နည်း၊ (နာယူအံ့သည်သာ)။ မှန်၏-ဤအရှင်ပုတ္တုသာတိသည် ရေမွတ်သိပ်ဆာလောင်နေသူ = ရေအလွန်သောက်လိုသူကဲ့သို့ တရားရေကို အလွန်ပင် သောက်သုံးလိုသူ ဖြစ်သည်။ သို့ရကား ရိုသေစွာ နာယူမည့်အကြောင်း ဝမ်းမြောက် ဝမ်းသာ ဝန်ခံလိုရကား “ကောင်းပါပြီ ငါ့ရှင်...” ဟူ၍ ပြန်ကြားပြောဆိုလေ၏။

ထိုအခါ မြတ်စွာဘုရားရှင်သည် အရှင်ပုတ္တုသာတိအား—

“ရဟန်း...ဤ ပုဂ္ဂိုလ်သတ္တဝါသည် ဓာတ်ခြောက်ပါး ရှိ၏၊ ဖဿာယတနခြောက်ပါးရှိ၏၊ စိတ်၏ကြံစည်သုံးသပ်ခြင်း တဆယ့်ရှစ်ပါးရှိ၏၊ တည်ရာတရား လေးပါးရှိ၏၊ ယင်းတည်ရာတရား လေးပါးတို့၌ တည်သော ပုဂ္ဂိုလ်သတ္တဝါအား ငါ့ဟူ၍ ထောင်လွှားမှတ်ထင်မှု = မာန ရေအယဉ်တို့ မယိုစီးကုန်၊ မာနရေအယဉ် တသွင်သွင် မစီးလတ်သော် ထို(ဒီဏာသဝ)ရဟန်းကို ကိလေသာခပ်သိမ်း ငြိမ်းအေးသော ရဟန်းဟု ဆိုအပ်၏။ (၁) ဝိပဿနာပညာကို မမေ့ရာ၊ (၂) ဝစီသစ္စာကို စောင့်ရာ၏၊ (၃) ကိလေသာစွန့်ခြင်းကို = ဝါ-ကိလေသာကိုစွန့်ဖို့ရန် ပွားများအားထုတ်ရာ၏၊ (၄) ထိုရဟန်းသည် ကိလေသာငြိမ်းအေးမှုကိုသာ (ဝါ-ကိလေသာငြိမ်းအေးရန်သာ) ကျင့်ရာ၏။ ဤကား ဓာတုဝိဘင်္ဂသုတ်၏ ဥဒ္ဓေသ(= အကျဉ်း) မာတိကာတည်း” —

ဟု မာတိကာတရား ခင်းထားပြီးလျှင် ထို မာတိကာပါ စကား ဝါကျစုကို တစုစီတစုစီ အကျယ်နိဒ္ဓေသ ဖွင့်ပြ ဟောကြားတော်မူလေ၏။ (အကျယ် နိဒ္ဓေသ ဟောပြောတော်မူပုံကို ပိဋကတ် မြန်မာပြန် ဥပရိပဏ္ဍာသပါဠိ ဓာတုဝိဘင်္ဂသုတ်မှ ထုတ်ယူ မှတ်သားရာ၏)။

အရှင်ပုတ္တုသာတိ အနာဂါမ်အရိယာဖြစ်ခြင်း

ဤသို့ မြတ်စွာဘုရားရှင်က မာတိကာဥဒ္ဓေသ ပါ စကားဝါကျ တစုစီ တစုစီကို အကျယ်နိဒ္ဓေသ ဖွင့်ပြ ဟောကြားတော်မူလေရာ “ဝိပဿနာပညာကို မမေ့ရာ” ဟူသော အကျဉ်းဥဒ္ဓေသ မာတိကာ စကားရပ်၏ အကျယ် နိဒ္ဓေသကို အရဟတ္တဖိုလ်ပညာ အထွတ် တပ်၍ ဟောကြားတော်မူအပ်သောအခါ အရှင်ပုတ္တုသာတိသည် မိမိ၏ ရှေးကောင်းမှု ဥပနိဿယရှိသည့်အလျောက် အောက်ဖိုလ် သုံးပါးသို့ ရောက်ရှိကာ အနာဂါမ်အရိယာ ဖြစ်လေ၏။

ဥပမာအားဖြင့် ပြည့်ရှင်မင်းကြီးသည် စားတော်ရွှေခွက်ဖြင့် အထူးထူးသော အရသာရှိသည့် ဘောဇဉ်ကို စားနေစဉ် မိမိ၏ ခံတွင်း ပမာဏ အတိုင်း ထမင်းလုပ်ကို ပြုလုပ်၍ ရင်ခွင်၌ ထိုင် နေသော မင်းသားငယ်က ထမင်းလုပ်ကို စားလိုသော အမူအရာ ကို ပြလတ်သော် ထိုမိမိစားရန် ပြုလုပ်ထားသည့် ထမင်းလုပ်ကို မင်းသားငယ်သို့ ခွဲပေးလေရာ၏။ မင်းသားငယ်သည် မိမိ ခံတွင်း ပမာဏ ရှိသလောက်သာလျှင် ထမင်းလုပ်ကို စားသုံးလေရာ၏။ ကျန်သော ထမင်းဘောဇဉ်ကို မင်းကြီးသည် ကိုယ်တိုင်သော် မူလည်း စားသုံးလေရာ၏။ စားတော် ရွှေခွက်၌ သော်မူလည်း တဖန်ပြန်၍ ထည့်လေရာ၏။ ဤဥပမာ အတူပင် တရားမင်း ဖြစ် တော်မူသော မြတ်စွာဘုရားသည် ကိုယ်တော်မြတ်၏ ရွှေဉာဏ် ခံတွင်းတော် ပမာဏအတိုင်း အရဟတ္တဖိုလ် အထွတ် တပ်လျက် တရားဒေသနာကို ဟောကြားတော်မူ၏။ (= ဒေသနာ ထမင်း လုပ် ပြုလုပ်ခွဲပေးတော်မူ၏)။ အရှင်ပုတ္တုသာတိ အမျိုးကောင်း သားတည်းဟူသော မင်းသားငယ်သည် မိမိ၏ ရှေးကောင်းမှု = ဥပနိဿယခံတွင်းပမာဏအတိုင်း တရားဒေသနာ ထမင်းလုပ်၏ လေးပုံ့သုံးပုံပမာဏဖြစ်သည့် အောက်ဖိုလ် သုံးပါးတို့သို့ ဆိုက် ရောက်ကာ အနာဂါမ်အရိယာ ဖြစ်လေ၏။

အထူးအားဖြင့် အနာဂါမ်ဖိုလ်သို့ မရောက်မီ(အရိယာမဖြစ်မီ) ရှေ့ပိုင်း အချိန်၌ ခန္ဓာဟူ၍၊ အာယတနဟူ၍၊ ဓာတ်ဟူ၍၊ ဖဿာ- ယတနဟူ၍ ဤသို့ စသည်ဖြင့် တရားဓမ္မ ဟောပြသည်ကို နာယူ

နေ့စဉ် ပုတ္တုသင်္ဘောတိ အမျိုးကောင်း သား၏ စိတ် သန္တာန်ဝယ် တရားသဘောပေါ်၌ ယုံမှားမှု လံ့သဟ လုံးပမရှိချေ။ သာမန် ရဟန်း တပါး အလွင်ဖြင့် ယောဂပြု နေသည့် မြတ်စွာဘုရားရှင် အပေါ်၌သာလျှင် “မြတ်စွာဘုရားတို့သည် အချိုအချိုသော အရပ် ဌာနတို့၌ မထင်ရှားသော အလွင်ဖြင့် လှည့်လည်တတ်ကုန်၏။ ဤယခု တရားဟောနေသော ပုဂ္ဂိုလ်သူမြတ်မှာ မြတ်စွာဘုရားပင် ဖြစ်နေမည်လော” ဟု ယုံမှား သံသယဖြစ်ရှိလေသည်။ အနာဂါမိ ဇိုလ်သို့ ရောက်သော ယခုအခါ၌ကား “ဤယခု တရားဟောသော အရှင်မြတ်ကား ငါ၏ဆရာ မြတ်စွာဘုရားပေတည်း” ဟု သံသယ ကင်းပြတ် ဆုံးဖြတ်ချက် ချမှတ်လေ၏။

ယင်းသို့ဖြစ်လျှင် (ဘုရားမှန်း မသိမိက) “ငါ့ရှင်ဟူ၍ ပြော မှားခဲ့သော အပြစ်ကို အဘယ့်ကြောင့် ယခု ဝန်မချ မတောင်းပန် သနည်း” ဟု မေးဖွယ်ရှိ၏။ အဖြေကား—ယင်းသို့ ဝန်ချတောင်း ပန်ရန် အခါအခွင့်ကို မရသေးသောကြောင့် ဝန်မချ မတောင်းပန် သေး။ ချွဲဦးအံ့ — မြတ်စွာ ဘုရား ရှင်သည် ကိုယ် တော်မြတ် ချယားအပ်သည့် တရားမာတိကာစဉ်အတိုင်း တရားအယဉ် မပြတ်အောင် ကောင်းကင်မြစ်ကြီး ယိုစီးသည့်ပမာ တရားဒေသ နာကို ဟောကြားတော်မူ၍ ဟောကြားနေတော်မူ၏။ သို့ရကား ထိုအချိန်၌ ဝန်ချတောင်းပန်ရန် အခွင့်မရသောကြောင့် ဝန်မချ မတောင်းပန်သေးပဲ ရှိနေရသည်။

အရှင်ပုတ္တုသင်္ဘောတိ ဂုဏ်အင်္ဂါတို့ ဟောခမ်းမန်ခြင်း

မြတ်စွာဘုရားရှင် မာတိကာပုဒ်စဉ်အတိုင်း အကျယ်ဝိတ္ထာရ တရားဟော၍ ဒေသနာနိဂုံး ဆုံးလတ်သောအခါ အရှင်ပုတ္တု- သင်္ဘောတိနှင့် မြတ်စွာဘုရားရှင်တို့ အပြန်အလှန် လျှောက်ထား မိန့်ဆိုတော်မူကြပုံ အစဉ်မှာ—

(အရှင်ပုတ္တုသင်္ဘောတိ) “လူနတ်တို့ဆရာ မြတ်စွာဘုရား ရှင်သည် ငါ၏ထံသို့ မဟာကရုဏာပုံထောက် ကြွရောက် တော်မူလာချေပြီတကား၊ ကောင်းမြတ်သည့်တရားစကား

ကို မိန့်ကြားတော်မူသော မြတ်စွာဘုရားရှင်သည် ငါ၏ ထံသို့ မဟာကရုဏာပုံထောက် ကြွရောက်တော်မူလာ ချေပြီတကား၊ ခပ်သိမ်းသော တရားကို ပိုင်းခြားသိမြင် တော်မူသော မြတ်စွာဘုရားရှင်သည် ငါ၏ထံသို့ မဟာ ကရုဏာပုံထောက် ကြွရောက်တော်မူလာချေပြီတကား” (ဟု အားရဝမ်းသာပြောဆိုပြီးလျှင် နေရာမှထ၍ လက်ဝဲ ပခုံးစွန်း၌ သက်န်းကို တင်လျက် မြတ်စွာဘုရားရှင်၏ ခြေတော်တို့၌ ဦးတိုက်ပြီးလျှင်) ဘုန်းတော်ကြီးသော မြတ်စွာဘုရား... မိုက်မဲ, တွေဝေ, မလိမ္မာသည့် အလျောက် အပြစ်သည် အကျွန်ုပ်ကို လွှမ်းမိုးသွားခဲ့ပါပြီ၊ အကြင် အကျွန်ုပ်သည် မြတ်စွာဘုရားကို ငါ့ရှင်ဟူ၍ ခေါ်ဝေါ် ပြောဆိုမှုဖြင့် ခေါ်ဝေါ်ပြောဆိုထိုက်၏ဟု မှတ်ထင်မိခဲ့ပါ သည်၊ (မှတ်ထင်သည့် အတိုင်းလည်း ခေါ်မှား ပြောမှား ဖြစ်ခဲ့ပါသည်)။ ဘုန်းတော်ကြီးသော မြတ်စွာဘုရား... ရှင်ပင်ဘုရားသည် ထိုအကျွန်ုပ်၏ အပြစ်ကို နောက်အခါ စောင့်စည်းခြင်းငှါ အပြစ်ဟု သည်းခံတော်မူပါဘုရား....။

(ဗုဒ္ဓ) ရဟန်း....စင်စစ် = တကယ်ပင် မိုက်မဲ, တွေဝေ, မလိမ္မာသည့်အလျောက် အပြစ်သည် သင့်ကို လွှမ်းမိုးခဲ့ပြီ၊ သင်သည် ငါဘုရားကို ငါ့ရှင်ဟူ၍ ခေါ်ဝေါ်ပြောဆိုမှုဖြင့် ခေါ်ဝေါ်ပြောဆိုထိုက်၏ဟု မှတ်ထင်မိခဲ့၏။ (မှတ်ထင် သည့်အတိုင်းလည်း ခေါ်မှား ပြောမှား ဖြစ်ခဲ့၏)။ ရဟန်း... သင်သည် အပြစ်ကို အပြစ်ဟု ရှု၍ အပြစ်အား လျော်စွာ ကုသသောကြောင့် သင်၏ ထိုအပြစ်ကို ငါ့တို့ သည် သည်းခံကုန်၏၊ ရဟန်း... အကြင်သူသည် အပြစ်ကို အပြစ်ဟု ရှုမြင်၍ အကြောင်းအားလျော်စွာ ကုစား၏၊ နောက်အခါ စောင့်စည်း၏၊ ဤကုစားခြင်း, စောင့်စည်း ခြင်းသည် ငါဘုရား၏ အဆုံးအမ = သာသနာ၌ ကြီးပွား ခြင်းပင်တည်း။

(အရှင်ပုတ္တုသဘာဝိ) ဘုန်းတော်ကြီးသော မြတ်စွာဘုရား ... အကျွန်ုပ်သည် မြတ်စွာဘုရား အထံတော်၌ ရဟန်းအဖြစ်ကို ရပါရစေ။

(ဗုဒ္ဓ) ရဟန်း...သင်၏ (ကိုယ်ပိုင်) သပိတ် သင်္ကန်း ပြည့်စုံပြီလော။

(အရှင်ပုတ္တုသဘာဝိ) ဘုန်းတော်ကြီးသော မြတ်စွာဘုရား ... တပည့်တော်၏ (ကိုယ်ပိုင်) သပိတ် သင်္ကန်း ပြည့်စုံသေးပါ။

(ဗုဒ္ဓ) ရဟန်း...မြတ်စွာဘုရားတို့သည် သပိတ်သင်္ကန်း မပြည့်စုံသောသူကို ရဟန်းပြု မပေးကြကုန်။

ထို့နောက် အရှင်ပုတ္တုသဘာဝိသည် မြတ်စွာဘုရား၏ တရားတော်ကို အလွန်နှစ်သက်ဝမ်းမြောက်ကာ (သာဓုအနုမောဒနာ ပြုပြီးလျှင်) နေရာမှထလျက် မြတ်စွာဘုရားကို ရှိခိုး၊ အရိုအသေ ပြုပြီးလျှင် သပိတ်သင်္ကန်းရှာဖွေရန် ဗဲသွားလေ၏။

(ဤ၌ အထူးမှတ်ရန်မှာ—“ပုတ္တုသဘာဝိ အမျိုးကောင်းသားအဖို့ ဧဟိဘိက္ခုရဟန်းများ ရရှိသည့် ဣဒ္ဓိမယသပိတ်သင်္ကန်းကို အဘယ့်ကြောင့် မရသနည်း” ဟု မေးဖွယ်ရှိ၏။ အဖြေကား—ရှေးက ပရိက္ခရာ ရှစ်ပါးမလှူဘူးသောကြောင့်ဟု ဖြေဆိုကြ၏။ (ထိုအဖြေကို အဋ္ဌကထာ ဆရာ လက်ခံတော်မမူ)။ မှန်၏—ပုတ္တုသဘာဝိ အမျိုးကောင်းသားသည် အလှူဒါန ပေးခဲ့ဘူးသူ အဘိနိဟာရဆုတောင်းနှင့် ပြည့်စုံသူ ဖြစ်ရကား “ပရိက္ခရာရှစ်ပါး မလှူဘူးသောကြောင့်” ဟု မဆိုသင့်။ စင်စစ်သော် ကား ဣဒ္ဓိမယသပိတ်သင်္ကန်းသည် ပစ္ဆိမဘဝိကသားများအားသာ ဖြစ်ရှိ၏။ ဤပုတ္တုသဘာဝိ အမျိုးကောင်းသားကား တဖန် ပဋိသန္ဓေ တည်နေရဦးမည့်သူ ဖြစ်ချေသည်။ ထို့ကြောင့် ဣဒ္ဓိမယသပိတ်သင်္ကန်း များ မဖြစ်ချေ။ (ဤကား အဖြေတည်း)။

“ထိုသို့ဖြစ်လျှင် မြတ်စွာဘုရားသည် ကိုယ်တော်တိုင် သပိတ်သင်္ကန်း ကို ရှာတော်မူ၍ အဘယ့်ကြောင့် ရဟန်းပြု မပေးသနည်း” ဟု မေးဖွယ် ရှိ၏။ အဖြေကား—ရဟန်းပြုပေးရန် အခါအခွင့်ပင် မရှိတော့သော ကြောင့် ရဟန်းပြု မပေး။ မှန်၏—ထိုအချိန်မှာ ပုတ္တုသဘာဝိ အမျိုး

ကောင်းသား၏ အသက်=အာယုသင်္ခါရကား ကုန်နေလေပြီ၊ သုဒ္ဓါ-
ဝါသသုံသား ပြဟ္မာကြီးတယောက် အိုးထိန်းသည်တဲကုပ်သို့ ခေတ္တခဏ
လာရောက်နေထိုင်သကဲ့သို့ ရှိလေသည်၊ ထို့ကြောင့် မြတ်စွာဘုရားသည်
ကိုယ်တော်တိုင် သပိတ် သင်္ကန်းကို ရှာတော်မမူချေ။ (ဤကား
အဖြေတည်း)။

ပုတ္တုသာတိ အမျိုးကောင်းသား သပိတ်သင်္ကန်း ရှာမိုးရန်
ဖဲသွားသည့်အချိန်မှာ အရုဏ်တက်ပြီးစအချိန်ဖြစ်သည်။ ချဉ်းအံ-
မြတ်စွာဘုရားရှင်၏ တရားဒေသနာ ပြီးဆုံးခြင်း၊ အရုဏ်တက်
ခြင်း၊ ရောင်ခြည်တော်ခြောက်သွယ် လွှတ်ခြင်းတို့သည် တပြိုင်နက်
ဖြစ်ကုန်၏။

မြတ်စွာဘုရားရှင်သည် တရားဒေသနာ ပြီးဆုံးလျှင်ပင် ရောင်
ခြည်တော် ခြောက်သွယ်တို့ကို လွှတ်တော်မူလေသည်၊ အိုးထိန်း
သည် တဲကုပ် တခုလုံးသည် ထိန်ထိန်လင်းလျက် ရှိ၏၊ ရောင်
ခြည်တော် ခြောက်သွယ်တို့သည် အပေါင်းလိုက် အစုလိုက်
ဖြစ်ကြကာ ပြေးသွားကြကုန်လျက် အရပ်မျက်နှာ အလုံးစုံတို့ကို
ရှေ့လွှာပုဆိုးဖြင့် ဖုံးမိုးလွှမ်းအုပ်အပ်ကုန်သကဲ့သို့၎င်း၊ အထူးထူး
သောအဆင်းရှိသည့် ပန်းပေါင်းရတနာအပေါင်းတို့ဖြင့် တောက်
ပြောင်ကုန်ဘိသကဲ့သို့၎င်း ပြုလေကုန်၏။ မြတ်စွာဘုရားရှင်သည်
“မြို့သူမြို့သား လူအများတို့သည် ငါဘုရားကို မြင်ကြစေကုန်
သတည်း”ဟူ၍ အဓိဋ္ဌာန်တော်မူလေသည်၊ ယင်းသို့ အဓိဋ္ဌာန်
တော်မူချက်အရ မြို့သူမြို့သား လူအများတို့သည် မြတ်စွာဘုရား
ရှင်ကို မြင်ကြလျှင်ပင် “မြတ်စွာဘုရားရှင် ကြွလာတော်မူပြီတဲ့၊
အိုးထိန်းသည်တဲကုပ်၌ ထိုင်နေတော်မူသတဲ့”ဟု အချင်းချင်း
ပြောကြားကြပြီးလျှင် ဗိမ္ဗိသာရမင်းတရားအား ထိုအကြောင်းကို
လျှောက်ထားကြလေကုန်၏။

ဗိမ္ဗိသာရမင်းကြီး လာရောက်၍ မူဇေန်ဝသခြင်း

ဗိမ္ဗိသာရမင်းကြီးသည် မြို့သူမြို့သားတို့ လျှောက်ထားချက်အရ
အိုးထိန်းသည်တဲကုပ်သို့ ထွက်ကြွလာပြီးလျှင် မြတ်စွာဘုရားရှင်ကို
ရိုသေမြတ်နိုးနှိုးနှိုးပြီးသော် “ဘုန်းတော်ကြီးသော မြတ်စွာဘုရား....

အဘယ်အချိန်က ဤအိုးထိန်းသည်တဲကုပ်သို့ ကြွတော်မူလာပါ သနည်း” ဟု မေးလျှောက်လေ၏။ မြတ်စွာဘုရားရှင်က “မြတ်သော မင်းကြီး... ယမန်နေ့ နေဝင်စအချိန်က ကြွလာပေ၏” ဟု ဖြေကြား တော်မူလေလျှင် မင်းကြီးက တဖန် “အဘယ်အလုပ်ကိစ္စဖြင့် ကြွ လာတော်မူပါသနည်း ဘုရား...” ဟု လျှောက်ထားမေးမြန်းပြန် လေသည်။ ထိုအခါ မြတ်စွာဘုရားရှင်သည်—

“မြတ်သောမင်းကြီး... သင်မင်းကြီးတို့၏ မိတ်ဆွေရင်း ပုတ္တုသဘာဝိမင်းသည် သင်မင်းကြီးတို့ ပို့သအပ်သော လက်ဆောင်တော်သဝဏ်လွှာကို ဖတ်ရှုနာကြားရ၍ လူ့ ဘောင်မှထွက်ကာ ရဟန်းပြုပြီးလျှင် ငါဘုရားကို ရည် ညွှန်း၍ လာလတ်သည်တွင် သာဝတ္ထိပြည်ကို ကျော်လွန်၍ လေးဆယ့်ငါးယူဇနာတို့တိုင်တိုင် ခရီးအပို လာခဲ့၍ ဤ အိုးထိန်းသည်တဲကုပ်အတွင်း ဝင်၍ နေထိုင်လေသည်။

ငါဘုရားသည် ထိုပုတ္တုသဘာဝိမင်းအား ချီးမြှောက်ရန် ခြေလျှင်လာရောက်၍ တရားစကား ဟောကြားခဲ့လေပြီ။ ပုတ္တုသဘာဝိအမျိုးကောင်းသားသည် ယခုအခါ အောက် ဖြစ်သော အရိယဖိုလ်သုံးပါးတို့သို့ ဆိုက်ရောက်ကာ အနာဂ- ဝါမ်အရိယာ ဖြစ်လေပြီ” —

ဟု မိန့်တော်မူလေ၏။ မင်းကြီးက အံ့အားသင့်စွာဖြင့် “မြတ်စွာ ဘုရား... ယခုအခါ တပည့်တော်၏ မဟာမိတ်ရင်း ပုတ္တုသဘာဝိ မင်းသည် အဘယ်အရပ်၌နည်း” ဟူ၍ မေးလျှောက်လေလျှင် မြတ်စွာဘုရားရှင်က “မြတ်သောမင်းကြီး... ပုတ္တုသဘာဝိမင်းသည် ငါဘုရားကို ရဟန်းပြုပေးရန် လျှောက်ထားတောင်းပန်၍ သပိတ် သက်န်း မပြည့်စုံသေးသည့်အတွက် သပိတ်သက်န်း ရှာမှီးဖို့ရန် သွားလေပြီ” ဟု ပြန်လည်ဖြေကြားတော်မူလေ၏။ ဗိမ္ဗိသာရမင်း ကြီးသည် ပုတ္တုသဘာဝိအမျိုးကောင်းသား သပိတ်သက်န်း အရှာ သွားရာ အရပ်မျက်နှာဖက်သို့ ချက်ခြင်းပင် အလျင်တဆော လိုက်ပါသွားလေ၏။ မြတ်စွာဘုရားရှင်သည်လည်း ကောင်းကင်

ခရီးဖြင့် ပြန်ကြွတော်မူကာ ဇေတဝန်ကျောင်းတိုက် ဝန္တကုဋီ
ကျောင်းတော်၌ ထင်ရှားဖြစ်တော်မူလေပြီ။

ပုတ္တုသဘာဝိမင်း စုတေ၍ အဝိဟာမြဟ္မာ့ဘုံ၌ဖြစ်ခြင်း

ပုတ္တုသဘာဝိအမျိုးကောင်းသားသည်လည်း သပိတ်သင်္ကန်းကို
ရှာမှီးလတ်သည်ရှိသော် မဟာမိတ်ရင်း ဗိမ္ဗိသာရမင်းထံသို့လည်း
မသွား၊ တက္ကသိုလ်မှ လာရောက်ကြသည့် ကုန်သည်များထံသို့
လည်း မသွားချေ။ သူ၏စိတ်သန္တာန်ဝယ် “ကြက်ကဲ့သို့ ထိုထို
အရပ်၌ နှစ်သက်ဖွယ်ကောင်း၊ မကောင်းကို ရွေးချယ်စိစစ်၍
သပိတ်သင်္ကန်းကို ရှာမှီးဖို့ရန် ငါ့အဖို့ရာ မသင့်လျော်ချေ။ မြို့ကြီး
ကိုရှောင်ကြဉ်၍ ရေဆိပ်၊ သုသာန်၊ အမှိုက်ပုံ၊ လမ်းသွယ်လမ်း
ကြားတို့၌ ငါ့ရှာပေအံ့” ဟု ပံသုကူစစ်စစ် ရှာမှီးလိုသော အကြံ
ဖြစ်၍ လမ်းအကြားအမှိုက်ပုံတို့၌ ပံသုကူအဝတ်ကြမ်းကို ရှာမှီးရန်
အားထုတ်လေ၏။

အမှိုက်ပုံတခု၌ ပံသုကူအဝတ်ကြမ်းကို စူးစမ်းရှာဖွေ ကြည့်ရှု
နေသော ပုတ္တုသဘာဝိအမျိုးကောင်းသားကို (အတိတ်ဘဝ
ရန်သူဘီလူးမ ပူးဝင်အပ်သည့်) စိတ်ဖောက်ပြန်နေသော သား
သည်အမိ နွားမတကောင်သည် အနီးသို့ပြေးကပ်လာ၍ ဦးချိုဖြင့်
ငှေ့၍သတ်လေတော့၏။ ပုတ္တုသဘာဝိ အမျိုးကောင်းသားသည်
ဆာလောင်မွတ်သိပ်ခြင်း ပြင်းစွာနှိပ်စက်အပ်၍ အားအင်ဗလ
အလွန်နည်းပါးနေရကား ကောင်းကင်မှာပင် အသက်ပျောက်
ကာ မြေပြင်သို့ ကျရောက်လာသော် အမှိုက်ပုံပေါ်၌ မှောက်လျက်
ထားအပ်သော ရွှေစင်ရုပ်တုပမာ ဖြစ်ရှာလေတော့၏။ စုတိ
ပြတ်ကြေ သေလွန်ပြီးလတ်သော် အဝိဟာမြဟ္မာ့ဘုံ၌ ဖြစ်လေ၏။
ဖြစ်ပြီးလျှင်ပင် ကာလမကြာမီ အရဟတ္တဖိုလ်သို့ ရောက်ရှိကာ
ရဟန္တာမြဟ္မာကြီး ဖြစ်လေ၏။

အဝိဟာမြဟ္မာ့ဘုံ၌ ဥပပတ်ပဋိသန္ဓေ တည်နေပြီးစမှာပင်
အရဟတ္တဖိုလ်သို့ ရောက်ဆိုက်ကြသော ပုဂ္ဂိုလ်တို့မှာ (၁) ဥပက၊
(၂) ပလဂဏ္ဍ၊ (၃) ပုတ္တုသဘာဝိ၊ (၄) ဘဒ္ဒိယ၊ (၅) ခဏ္ဍဒေဝ၊

(၆) မာဟုရဂ္ဂိ, (၇) သိဝိယဟူ၍ = ခုနစ်ဦးရှိကြောင်း သဂါယာ ဝဂ္ဂသံယုတ်ပါဠိတော် အာဒိတ္ထဝဂ် ၁၀-ခုမြောက်သုတ်နှင့် နာနာ တိတ္ထိယဝဂ် ၄-ခုမြောက်သုတ်တို့၌ ဟောကြားအပ်လေပြီ။

ဗိမ္ဗိသာရမင်းတရားသည်လည်း “ငါ့သူငယ်ချင်း ပုတ္တုသာတိ မင်းသည် ငါ့ပို့သအပ်သည့် လက်ဆောင်တော်သဝဏ်လွှာမျှကို ဖတ်ကြား၍ လက်သို့ရောက်ပြီးသော မင်းစည်းစိမ်ကို ပယ်စွန့်ပြီး လျှင် ဤမျှ အခွန်ရှည်လျားသော ခရီးကို ပင်ပန်းကြီးစွာ လာရှာ ခဲ့လေပြီ။ အမျိုးကောင်းသားသည် လူသာမန်တို့ ပြုနိုင်ခဲ့သော အမှုကို ပြုရှာပေ၏။ ထိုငါ့သူငယ်ချင်း ပုတ္တုသာတိမင်းကို ရဟန်းတို့အား ပူဇော်သောနည်းဖြင့် ငါပူဇော်ပေအံ့” ဟု ကြံစည် ပြီးလျှင် “ငါ့သူငယ်ချင်း ပုတ္တုသာတိမင်းကို တွေ့အောင်ရှာကြ လော့” ဟု မင်းချင်းယောက်ျားများကို မြှီတော်ဝန်းကျင်အနှံ့ အရှာအဖွေ စေလွှတ်တော်မူလေ၏။ စေလွှတ်အပ်သော မင်းချင်း ယောက်ျားတို့သည် အမှိုက်ပုံပေါ်၌ ရွှေစင်ရုပ်တုအလား မှောက် လျက်သား စုတေနေသော ပုတ္တုသာတိမင်းကို တွေ့မြင်ကြရ၍ ပြန်လာပြီးလျှင် ဗိမ္ဗိသာရမင်းကြီးအား ထိုအကြောင်းကို ပြန်ကြား လျှောက်ထားကြလေကုန်၏။

ဗိမ္ဗိသာရမင်းကြီးသည် ထိုအရပ်သို့ သွားရောက်၍ ပုတ္တုသာတိ အမျိုးကောင်းသားကို တွေ့မြင်ရလျှင် “အချင်းတို့... ငါတို့သည် မဟာမိတ်ရင်း သူငယ်ချင်းအား အသက် ရှင်စဉ် ကာလဝယ် ပူဇော်သက္ကာရမှု ပြုခွင့်ကို မရခဲ့ကြချေ။ ငါ့သူငယ်ချင်း ပုတ္တု- သာတိမင်းသည် ဒိုကိုးရာမဲ့ ဖြစ်ခဲ့ချေပြီတကား” ဟု ပြောဆို ဝိုကြွေးမြည်တမ်း၍ ပုတ္တုသာတိ အမျိုးကောင်းသား၏ ဥတုဇရုပ် ကလာပ်ကို ညောင်စောင်းငယ်ဖြင့် တင်ယူစေပြီးနောက် သင့် လျှောက်ပတ်ရာအရပ်၌ ထားရှိပြီးလျှင် ရဟန်းပဉ္စင်း ဖြစ်သူအား ပူဇော် သက္ကာရမှု ပြုလုပ်ရန် မသိသောကြောင့် ရေချိုး သမား ဆောတ္တာသည် အစရှိသောသူများကို ခေါ်စေ၍ အမျိုးကောင်း သားကို ရေမိုး ချိုးပေးစေပြီးနောက် အဝတ်ဖြူ စင်ကြယ်တို့ကို ဝတ်စေလျက် မင်း၏ အသွင်ဖြင့် တန်းဆာ ဆင်စေပြီးလျှင် ရွှေ

သမ်းစင်ထက်သို့ တင်စေ၍ အလုံးစုံသော တူရိယာမျိုး နံ့သာ
ပန်းအမျိုးမျိုးတို့ဖြင့် ပူဇော်လျက် မြို့ပြင်သို့ ထုတ်ဆောင် ပြီးလျှင်
နံ့သာသင်းများစွာတို့ဖြင့် ဖုတ်ကြည်းသင်္ဂြိုဟ်မှု ပြုပြီးနောက် အရိုး
ဓာတ်များကို ယူဆောင်၍ စေတီ တည်ထားစေလေ၏။

ထို့နောက် သာဝတ္ထိပြည်၌ များစွာသော ရဟန်းတို့သည်
မြတ်စွာဘုရား ထံတော်မှောက်သို့ သွားရောက် ဝင်လျှိုး ရှိခိုး
ကြကာ သင့်လျောက်ပတ်ရာ အရပ်၌ ထိုင်နေကြလျက် မြတ်စွာ
ဘုရားရှင်ကို “ဘုန်းတော်ကြီးသော မြတ်စွာဘုရား... ပုတ္တုသဘတိ
အမျိုးကောင်းသားကို ရှင်ပင် ဘုရားသည် အကျဉ်း ဖြစ်သော
အဆုံးအမဖြင့် ဆုံးမတော်မူအပ်ခဲ့ပါပြီ။ ထိုပုတ္တုသဘတိ အမျိုး
ကောင်းသားသည် ယခုအခါ သေရှာလေပြီ။ လို အမျိုးကောင်း
သား၏ လားရာဂတိကား အဘယ်ပါနည်း၊ တမလွန် ဘဝသည်
ကား အဘယ်ပါနည်း” ဟု လျှောက်ထားကြကုန်၏။

ထိုအခါ မြတ်စွာဘုရားရှင်က “ရဟန်းတို့... ပုတ္တုသဘတိ အမျိုး
ကောင်းသားသည် ပညာရှိသူ ဟယောက် ဖြစ်ပေ၏။ လော-
ကုတ္တရာတရားအား လျော်သောအကျင့် (= ဝိပဿနာ) ကို
ကျင့်ရှာလေပြီ။ ငါဘုရားကိုလည်း တရားဟူသော အကြောင်း
ကြောင့် မပင်ပန်းစေခဲ့၊ ရဟန်းတို့ ... ပုတ္တုသဘတိ အမျိုးကောင်း
သားသည် အောက်ကာမဘုံသို့ ဆွဲဆောင်တတ်သည့် = သြရန္တာ
ဂိယသံယောဇဉ်ငါးပါးတို့ ကုန်ခြင်းကြောင့် အဝိဟာ မြဟော့ဘုံ၌
ပဋိသန္ဓေ ကပ်ရောက်နေ၍ ထိုသုဒ္ဓါဝါသဘုံ၌ပင် ပရိနိဗ္ဗာန် ပြုပေ
လိမ့်မည်။ ထိုအဝိဟာဘုံမှ (အောက်ကာမဘုံသို့) တဖန် ပြန်လည်
ခြင်းသဘောမရှိ” ဟု မိန့်တော်မူ၏။

ဤကာ ပုတ္တုသဘတိမင်းကြီး အကြောင်းတည်း။

(ရာဟု) အသုရိန် နတ်မင်းကြီးသည် ဘုရားမျက်နှာတော်ကို
မော့၍ ဖူးရကြောင်း

(ဇီ-ဋ္ဌ၊ ၁၊ မျက်နှာ ၂၅၄-၅)

ရာဟု-မည်သော အသုရိန် နတ်မင်းသည် ယူဇနာပေါင်း
(၄၀၀၀) လေးထောင့်ရှစ်ရာ အရပ်အမြင့် ရှိလေသည်။ ထိုရာဟု
အသုရိန်နတ်မင်း၏ လက်ရုံးနှစ်ခုအကြားသည် ယူဇနာ(၁၂၀၀)
တထောင့်နှစ်ရာ ရှိ၏။ ကိုယ်လုံးကိုယ်ပေါက် ရွှေနောက် အထု
အားဖြင့် ယူဇနာ (၆၀၀) ခြောက်ရာ ရှိ၏။ လက်ဖဝါးပြင် ခြေ
ဖဝါးပြင်တို့သည် အပြန့်အကျယ်အားဖြင့် ယူဇနာ(၃၀၀)သုံးရာ
ရှိကုန်၏။ လက်တဆစ် တဆစ်လျှင် ယူဇနာ ငါးဆယ် ငါးဆယ်
ရှည်၏။ မျက်မှောင်နှစ်ဖက် (= မျက်ခန်းနှစ်ခု) အကြားသည်
ယူဇနာငါးဆယ် ရှိ၏။ ခံတွင်းသည် အပြန့်အားဖြင့် ယူဇနာ
(၂၀၀)နှစ်ရာရှိလျက် ယူဇနာ သုံးရာ နက်ပြီးလျှင် အဝန်းအပိုင်း
အားဖြင့် ယူဇနာ(၃၀၀) သုံးရာရှိ၏။ လည်ပင်းသည် ယူဇနာ
(၃၀၀)သုံးရာ ရှိ၏။ နဖူးပြင်သည် ယူဇနာ (၃၀၀)သုံးရာ ကျယ်
ပြန့်၏။ ဦးခေါင်းသည် ယူဇနာ(၉၀၀)ကိုးရာ ရှိ၏။

ထိုရာဟုအသုရိန်နတ်မင်းသည် “ငါကား အရပ်အလွန်မြင့်သူ
ဖြစ်လေသည်။ မြတ်စွာဘုရားရှင်ကို ငုံ့၍ ဖူးမြော်ခြင်းငှါ စွမ်းနိုင်
လိမ့်မည် မဟုတ်”ဟု ကြံစည်၍ ဘုရားထံသို့ မလာရောက်ပဲ နေ
လေ၏။ တနေ့သ၌ကား ရာဟုအသုရိန်နတ်မင်းသည် မြတ်စွာ
ဘုရားရှင်၏ ဂုဏ်ကျေးဇူးစကားကို ကြားသိရ၍ တစုံတခုသော
အခြင်းအရာ (= ဖြစ်နိုင်သည့်နည်း)ဖြင့် ငါသည် မြတ်စွာဘုရား
ကို ဖူးမြော်အံ့ဟု ကြံစည်၍ ဘုရားဖူး လာရောက်လေသည်။

ထိုအခါ မြတ်စွာဘုရားရှင်သည် ရာဟု အသုရိန်နတ်မင်း၏
စိတ်နှလုံးအလိုအကြံကို သိမြင်တော်မူ၍ “ဣရိယာပုထိလေးပါး
တို့တွင် အဘယ်ဣရိယာပုထိဖြင့် အဖူးမြော် ခံရမည်နည်း”ဟု
ကြံစည်ဆင်ခြင်တော်မူ၍ “ရပ်တည်နေသောသူမည်သည် . အရပ်
နိမ့်သော်လည်း မြင့်သည်ဟု ထင်ရ၏။ လျှောင်းလျက်သာလျှင်
ထိုရာဟုအသုရိန်နတ်မင်းအား ကိုယ်တော်ကို ပြပေအံ့ (= အဖူး

အမြော်ခံပေအံ့)” ဟု ဆုံးဖြတ်ချက်ချမှတ်တော်မူပြီးလျှင် “ချစ်သား အာနန္ဒာ... ဝန္တကုဋီပရိဝုဏ် = ဝန္တကုဋီတိုက်တော်မှ အပြင်ဖက် ပရိဝုဏ်၌ ညောင်စောင်းငယ်ကို ခင်းလော့” ဟု မိန့်တော်မူ၍ ထိုညောင်စောင်းငယ်၌ ခြင်္သေ့မင်းပမာ လက်ျာနံတောင်းဖြင့် လျောင်း၍ နေတော်မူနှင့်၏။

ရာဟုအသုရိန်နတ်မင်းသည် မြတ်စွာဘုရားအနီးသို့ လာရောက် ၍ လျောင်းနေတော်မူသော မြတ်စွာဘုရားရှင်ကို လည်ပင်းကို မော့၍ ကောင်းကင်အလယ်၌ လဝန်းကြီးကို ကြည့်ရှုရသကဲ့သို့ မြတ်စွာဘုရားရှင်၏ မျက်နှာတော်ကို မော့၍ ဖူးမြော်ရလေ၏။ မြတ်စွာဘုရားရှင်က “ရာဟုအသုရိန်နတ်မင်း... ငါဘုရားထံ ဤ ကဲ့သို့ အချိန် အလွန်ကြာမြင့်မှ အဖူးမြော် ရောက်လာခြင်းသည် အကြောင်းအသို့ ရှိသနည်း” ဟု မေးတော်မူလေလျှင် ရာဟု အသု ရိန်နတ်မင်းသည် “ဘုန်းတော်ကြီးသော မြတ်စွာဘုရား... ‘ငါသည် ဘုရားကို ငုံ့၍ ဖူးမြော်ခြင်းငှါ စွမ်းနိုင်လိမ့်မည် မဟုတ်’ ဟု ကြံ စည်စဉ်းစား အထင်မှားခဲ့သောကြောင့် မလာရောက်မိပါ” ဟု ပြန်ကြားလျှောက်ထားလေ၏။

ထိုအခါ မြတ်စွာဘုရားရှင်က ရာဟုအသုရိန်နတ်မင်းကို “အသု ရိန်နတ်မင်း... ငါဘုရားသည် အောက်သို့ မျက်နှာမူလျက် (= လုံ့လဝီရိယကို လျှော့လျက်ဟု ဆိုလိုသည်) ပါရမီတော်တို့ကို ဖြည့်ကျင့်ခဲ့သည် မဟုတ်၊ ဦးခေါင်းမော့လျက်သာလျှင် (= လုံ့လ ဝီရိယကို မလျှော့ပဲ့သာလျှင်) အလှူဒါနကို ပေးလှူအပ်ခဲ့လေပြီ” ဟု မိန့်တော်မူလေ၏။ ထိုနေ့၌ပင် ရာဟုအသုရိန်နတ်မင်းသည် သရဏဂုံ ခံယူလေ၏။

ဤကား ရာဟုအသုရိန်နတ်မင်း အကြောင်းတည်း။

ရှင်ဒေဝဒတ်အကြောင်း

(ဤ ရှင်ဒေဝဒတ်၏ အကြောင်းအရာဝတ္ထုကို ရဟန်းပြုသည့်အချိန် မှ စ၍ မြေမျိုသည်တိုင်အောင် ရှင်ဒေဝဒတ်ကို အကြောင်းပြု၍ ဟောကြားအပ်သည့် များစွာသောဘေတုတို့ကို အကျယ်ထုတ်ပြကာ ရေးသား ဖွင့်ပြသင့်သော်လည်း ဤကျမ်း၌ အတတ်နိုင်ဆုံး ချုံး၍ ဖော်ပြပေအံ့) -

ရှင်ဒေဝဒတ် ရဟန်းပြုသည်တိုင်အောင်သော အကြောင်း အရာဝတ္ထုကို (မဟာဗုဒ္ဓဝင် တတိယတွဲ၊ မျက်နှာ-၁၄၅၊ အခန်း-၁၉၊ “သာကီဝင်မင်းသား ခြောက်ဦးနှင့် ဥပါလိဆေတ္တာသည်တို့ ရဟန်းပြုကြခြင်း” ဟူသော ခေါင်းစဉ်ဖြင့်) အောက်က ဖော်ပြခဲ့ပြီ၊ အလိုရှိမှု ထိုမှယူရာ၏။

ရှေးအခန်း-၁၉၊ စာမျက်နှာ-၁၄၅-မှ ၁၆၀-တိုင်အောင်ဖြင့် ဖော်ပြအပ်ခဲ့ပြီးသည့်အတိုင်း ဥပါလိဆေတ္တာသည်နှင့်တကွ သာကီဝင်မင်းသား ခြောက်ဦးတို့ ရဟန်းပြုကြပြီးနောက် ထိုရဟန်း ခုနစ်ပါးတို့အနက်—

- (၁) အရှင် ဘဒ္ဒိယသည် ထိုနှစ် ဝါတွင်းမှာပင် တေပိဇ္ဇရဟန္တာ ဖြစ်တော်မူလေသည်။
- (၂) အရှင် အနုရုဒ္ဓါသည် ဒိဗ္ဗစက္ခုအဘိညာဏ်ကို ရရှိသူဖြစ်ပြီးနောက် (အံ၊ ၃၊ ၆၂ - မျက်နှာလာ) မဟာဝိတက္ကသုတ်ကို ကြားနာရ၍ အရဟတ္တဖိုလ်သို့ ရောက်တော်မူလေသည်။
- (၃) အရှင်အာနန္ဒာမထေရ်သည် (သံ ၂၊ မျက်နှာ ၈၆-လာ ခန္ဓဝဂ္ဂသံယုတ် ၄-ထေရဝဂ်၊ ၁-အာနန္ဒသုတ်ကို ထောက်၍) မန္တာဏိပုတ္တ အရှင်ပုဏ္ဏမထေရ် ဟောကြားအပ်သော မှန်ရိပ်ဥပမာပြ တရားကို ကြားနာရ၍ သောတာပတ္တိဖိုလ်၌ တည်တော်မူလေသည်။
- (၄-၅) ဘဂု မထေရ်နှင့် ကိမိလ မထေရ်တို့သည် နောက်အချိန်၌ ဝိပဿနာတရား ပွားများကြ၍ အရဟတ္တဖိုလ်သို့ ရောက်တော်မူကြသည်။

(၆) ရှင်ဒေဝဒတ်သည် ပုထုဇဉ် ရဟန်းအဖြစ်ဖြင့်ပင် လောကီဈာန် အဘိညာဏ်တို့ကို ရရှိလေသည်၊ အရိယာ မဖြစ်လေ။

နောက်တချိန်၌ မြတ်စွာဘုရားရှင် ကောသမ္မိပြည်၌ သီတင်း သုံး နေထိုင်တော်မူစဉ် တပည့်သံဃာပေါင်း များစွာတို့နှင့်တကွ မြတ်စွာဘုရားရှင်အား ကြီးမားများပြားစွာသော လာဘ်ပူဇော် သက္ကာရ ဖြစ်ရှိလေသည်။ သင်္ကန်းပစ္စည်း၊ ဆေးပစ္စည်း စသည် လက်စွဲကြကုန်လျက် လူအများတို့သည် ကျောင်းတိုက် အတွင်းသို့ ဝင်ရောက်ကြ၍ “မြတ်စွာဘုရားရှင် အဘယ်မှာနည်း၊ အရှင်- သာရိပုတ္တရာထေရ် အဘယ်မှာနည်း၊ အရှင်မဟာမောဂ္ဂလ္လာန် ထေရ် အဘယ်မှာနည်း၊ အရှင်မဟာကဿပထေရ် အဘယ်မှာ နည်း၊ အရှင်ဘဒ္ဒိယထေရ် အဘယ်မှာနည်း၊ အရှင်အနုရုဒ္ဓါ ထေရ် အဘယ်မှာနည်း၊ အရှင်အာနန္ဒာထေရ် အဘယ်မှာ နည်း၊ အရှင်ဘဂုထေရ် အဘယ်မှာနည်း၊ အရှင်ကိမ္ဗိလထေရ် အဘယ်မှာနည်း” ဤသို့စသည် ပြောဆိုမေးမြန်းကြကာ မဟာ သာဝကကြီး ရှစ်ကျိပ်တို့ နေထိုင်ရာ အရပ်ကို ကြည့်ရှုရှာမှီးလျက် သာ လှည့်လည်ကြလေကုန်၏။ “အရှင်ဒေဝဒတ် ထေရ်သည် အဘယ် အရပ်၌ ထိုင်နေသနည်း၊ ရပ်နေသနည်း” ဟူ၍ကား မေးမြန်းသူ တလူမျှ မရှိချေ။

ရှင်ဒေဝဒတ် ဘုန်းကြီးရန် ကြံစည်အားထုတ်ခြင်း

ထိုအခါ ရှင်ဒေဝဒတ်သည် “ငါလဲဝဲ ထိုအရှင်ဘဒ္ဒိယတို့နှင့် အတူတကွပင် ရဟန်းပြုခဲ့သူဖြစ်၏၊ သူတို့လည်း မင်းမျိုးမှ ရဟန်း ပြုကြသူများ ဖြစ်ကုန်၏၊ ငါသည်လည်း မင်းမျိုးမှ ရဟန်းပြုသူ ဖြစ်၏၊ လာဘ်ပူဇော်သက္ကာရလက်စွဲလဒ်ကြသည့် လူများတို့သည် ထိုအရှင်ဘဒ္ဒိယတို့ကိုသာ ရှာကြကုန်၏၊ ငါ့အတွက်ကား အမည် ကိုမျှ ထုတ်ဖော်ခေါ်ဆိုမေးမြန်းမည့်သူ တလူမျှ မရှိချေ၊ ငါသည် အဘယ်သူနှင့်ပေါင်း၍ အဘယ်သူကို ကြည်ညိုအောင် ပြုလုပ်ပြီး လျှင် ငါ့အတွက်တာ လာဘ်ပူဇော်သက္ကာရပေါများအောင် ပြု လုပ်ရပါမည်နည်း” ဟု ကြံစည်လေ၏။ ထို့နောက် တဖန်ဆက်၍

“ဗိမ္ဗိသာရမင်းသည် မြတ်စွာဘုရားရှင်ကို ပဌမအကြိမ် ဖူးမြော်ရစဉ်ကပင် ပုဏ္ဏားသူဌေးပေါင်း တသိန်းတသောင်းတို့နှင့် အတူတကွ သောတာပတ္တိဖိုလ်၌ တည်သူဖြစ်သည်။ ထိုဗိမ္ဗိသာရမင်းနှင့် တစိတ်တဝမ်းတည်း ဘယ်နည်းနှင့်မျှ မဖြစ်နိုင်၊ ကောသလမင်းကြီးနှင့်လည်း တစိတ်တဝမ်းတည်း ဘယ်နည်းနှင့်မျှ မဖြစ်နိုင်။ ဗိမ္ဗိသာရမင်း၏ သားဖြစ်သူ အဇာတသတ် မင်းသားငယ်ကား အသက်အရွယ် ငယ်သူဖြစ်၍ တဦးတယောက်၏ ဂုဏ်၊ အပြစ်ကို ဘာမျှ မသိသူဖြစ်၏။ ထိုအဇာတသတ်မင်းသားငယ်နှင့် ငါသည် တစိတ်တဝမ်းတည်းဖြစ်အောင် စီမံပေးအံ့” ဟု ကြံစည်ကာ ရှင်ဒေဝဒတ်သည် ကောသမ္မိပြည်မှ ရာဇဂြိုဟ်သို့ သွားရောက်၍ သူငယ်အသွင်ကို ဖန်ဆင်းလျက် လက်နှစ်ဖက် မြေနှစ်ဖက်တို့၌ မြွေတကောင်စီအားဖြင့် = လေးကောင်၊ လည်ပင်း၌ မြွေတကောင်ကို ပန်ဆင်၍ အခြားမြွေတကောင်ကို ဦးခေါင်းပေါ်၌ ခေါင်းခုအသွင်ပြုလုပ်ကာ၊ အခြားမြွေတကောင်ကို လက်ဝဲပခုံး၌ တင်ပြီးလျှင် = ဤမြွေခြောက်ကောင်တို့ကို အမြီးချင်းယှက်ထိုး၍ ခါးကြိုးတန်းဆာ (= ခါးပတ်) ကဲ့သို့ တန်းဆာဆင်ပြီးလျှင် ကောင်းကင်မှ သက်ဆင်း၍ အဇာတသတ်မင်းသား၏ ရင်ခွင်၌ ထိုင်နေလေ၏။

အဇာတသတ်မင်းသားက အလွန်ကြောက်လန့်သဖြင့် “သင်အဘယ်သူနည်း” ဟု မေးလတ်သော် “ငါသည် ရှင်ဒေဝဒတ်တည်း” ဟု ဖြေကြားလေသည်။ မင်းသားက “အရှင်ဘုရားသည် ရှင်ဒေဝဒတ်ဖြစ်ခဲ့လျှင် ပကတိအသွင်ဖြင့် ထင်ရှားဖြစ်တော်မူပါလော့” ဟု လျှောက်ထားသဖြင့် ရှင်ဒေဝဒတ်သည် သူငယ်အသွင်ကို ရုပ်သိမ်း၍ သပိတ်သင်္ကန်းကို ဆင်မြန်းဝတ်ရုံလျက် အဇာတသတ်မင်းသား၏ ရှေ့မှောက်ဝယ် ပကတိအသွင်ဖြင့် ရပ်တည်လေ၏။ ထိုအခါ အဇာတသတ်မင်းသားသည် ရှင်ဒေဝဒတ်အား ဤတန်ခိုးပြာဠိဟာဖြင့်ပင် အလွန်ကြည်ညိုရကား ရထာဝရတို့ဖြင့် နံနက်ခင်း ညနေခင်း အချိန်မှန် သွားရောက်ချဉ်းကပ်လေသည်။ နေ့စဉ်နေ့စဉ် ဆွမ်းချက်ဒိုး ငါးရာတို့ကိုလည်း ဆွမ်းဝတ်

တည်လေသည်။ (ဆွမ်းတအိုး တအိုးလျှင် ဆယ်ယောက် ဆယ်
ယောက် စားလောက်၏)။

ရှင်ဒေဝဒတ် ဈာန်လျှောက်ခြင်း

ထိုအခါ ရှင်ဒေဝဒတ်၏သန္တာန်ဝယ် လာဘ်ပူဇော်သက္ကာရ
ဖြင့် လွှမ်းမိုးနိုင်စက်အပ်ရကား “ငါကား ဘုရားတဆူပြုလုပ်ကာ
ရဟန်းသံဃာကို ခေါင်းဆောင်တော့အံ့” ဟု ယုတ်မာသော စိတ်
အလိုအကြံ ဖြစ်ပေါ်လာလေ၏။ ထိုသို့ စိတ်အလိုအကြံဖြစ်ပေါ်
လာသည်နှင့် တပြိုင်နက်ပင် ရှင်ဒေဝဒတ်သည် လောကီဈာန်
အဘိညာဏ်တန်ခိုးမှ လျှောက်လေတော့၏။

ကကုဓမြဟ္မာက အရှင်မဟာမောဂ္ဂလ္လာန်မထေရ်အား
လာရောက် လျှောက်ထားခြင်း

ထိုအချိန်၌ အရှင်မဟာမောဂ္ဂလ္လာန်၏ အလုပ်အကျွေး တပည့်
ဒါယကာဖြစ်သူ “ကကုဓ” မည်သော ကောဠိယမင်းသားသည်
ယခုမှပင် စုတေပြီးကာ မြဟ္မာဖြစ်၍ သုံးဂါဝုတ်ခန့်ပမာဏရှိ
သော အတ္တဘောဖြင့် အရှင်မဟာမောဂ္ဂလ္လာန်ထံသို့ လာရောက်၍
“အရှင်ဘုရား...ရှင်ဒေဝဒတ်၏ စိတ်သန္တာန်ဝယ် လာဘ်ပူဇော်
သက္ကာရဖြင့် လွှမ်းမိုးနိုင်စက်အပ်ရကား ‘ငါကား ဘုရားတဆူ
ပြုလုပ်ကာ ရဟန်းသံဃာကို ခေါင်းဆောင်တော့အံ့’ ဟု ယုတ်မာ
သော စိတ်အလိုအကြံ ဖြစ်ပေါ်လာပါသည်။ အရှင်ဘုရား...
ထိုသို့ စိတ်အလိုအကြံ ဖြစ်ပေါ်လာသည်နှင့် တပြိုင်နက်ပင် ရှင်
ဒေဝဒတ်သည် လောကီဈာန် အဘိညာဏ်တန်ခိုးမှ လျှောက်ပါ
လေပြီ” ဟု လျှောက်ထားပြီးလျှင် ထိုနေရာ၌ပင် ကွယ်ပျောက်
လေ၏။

ထိုသို့ ကကုဓ မြဟ္မာ လာရောက် လျှောက်ထားသော
အကြောင်းကို အရှင်မဟာမောဂ္ဂလ္လာန်မထေရ်သူမြတ် မြတ်စွာ
ဘုရား ထံတော်မှောက်သို့ သွားရောက်လျှောက်ထားသောအခါ
မြတ်စွာဘုရားက အရှင်မဟာမောဂ္ဂလ္လာန်မထေရ်ကို ကကုဓမြဟ္မာ
လာရောက်လျှောက်ထားသမျှ မှန်ကန်ကြောင်း စေတောပရိယ

အဘိညာဏ်ဖြင့် သင်ချစ်သား သိသလော”ဟု မေးတော်မူ၍ အရှင်မဟာမောဂ္ဂလ္လာန် မထေရ်က သိပါကြောင်း ပြန်ကြား လျှောက်ထားသည်တွင် မြတ်စွာဘုရားရှင်သည်—

“မောဂ္ဂလ္လာန်....ဤစကားကို စောင့်စည်းလော့၊ မောဂ္ဂ-
လ္လာန်....ဤစကားကို စောင့်စည်းလော့။ ယခုအခါ မဂ်ဖိုလ်
မှ အချည်းနှီးဖြစ်သောထိုယောက်ျား (=ဒေဝဒတ်)သည်
မိမိကိုယ်ကို ကိုယ်တိုင်ပင် ထင်စွာပြုလိမ့်မည်”—

ဟု မိန့်တော်မူပြီးလျှင် လောက၌ (၁) စင်ကြယ်သော သီလ
မရှိပဲလျက် “စင်ကြယ်သော သီလရှိ၏”ဟု ဝန်ခံသော ဆရာတမျိုး၊
(၂) စင်ကြယ်သော အသက်မွေးမှု မရှိပဲလျက် “စင်ကြယ်သော
အသက်မွေးမှုရှိ၏”ဟု ဝန်ခံသော ဆရာတမျိုး၊ (၃) မစင်ကြယ်
သော တရားဟောခြင်းရှိလျက် “စင်ကြယ်သော တရားဟောခြင်း
ရှိ၏”ဟု ဝန်ခံသော ဆရာတမျိုး၊ (၄) မစင်ကြယ်သော ပြော
ကြားခြင်းရှိလျက် “စင်ကြယ်သော ပြောကြားခြင်းရှိ၏”ဟု ဝန်ခံ
သော ဆရာတမျိုး၊ (၅) စင်ကြယ်သော ဉာဏ်အမြင်မရှိပဲလျက်
“စင်ကြယ်သော ဉာဏ်အမြင်ရှိ၏”ဟု ဝန်ခံသော ဆရာတမျိုး=
ဤသို့ ဆရာ ၅-မျိုးရှိကြောင်း၊ ထိုဆရာ ၅-မျိုးတို့ကို သက်ဆိုင်ရာ
တပည့်အသီးသီးတို့က အကြောင်းစုံကို သိကြသော်လည်း မိမိတို့
အား ပစ္စည်းလေးပါးဖြင့် ထောက်ပံ့ပေးကမ်းထားခြင်းကြောင့်
လူဒါယကာတို့အား ထို အကြောင်းကို ပြောကြားကြလျှင် မိမိ
တို့၏ ဆရာ မနှစ်သက်မည် ဖြစ်သည့်အတွက် မပြောကြားကြပဲ
“သူပြုသောအမှုဖြင့်ပင် တနေ့ကျလျှင် သူထင်ရှားလိမ့်မည်”ဟု
လျစ်လျူရှုကာ နေကြကြောင်း(နှင့်) ထိုကဲ့သို့သော ဆရာမျိုးကိုသာ
တပည့်ဖြစ်သူတို့က စောင့်ရှောက်ရ၍ ဆရာဖြစ်သူကလည်း တပည့်
တို့၏ စောင့်ရှောက်မှုကို တောင့်တကြောင်း ဟောကြားတော်
မူပြီးလျှင် ကိုယ်တော်မြတ်၏ အဖို့မှာမူ အမှန်ပင် စင်ကြယ်သော
သီလရှိသောကြောင့် “စင်ကြယ်သော သီလရှိ၏”ဟု ဝန်ခံတော်
မူကြောင်း၊ စင်ကြယ်သော အသက်မွေးမှု ။ပ။ စင်ကြယ်သော
တရားဟောခြင်း၊ စင်ကြယ်သော ပြောကြားခြင်း၊ စင်ကြယ်

သော ညဉ့်အမြင် တကယ်ပင် ရှိသောကြောင့် “စင်ကြယ်သော ညဉ့်အမြင်ရှိ၏”ဟု ဝန်ခံတော်မူကြောင်း (နှင့်) ထို့ကြောင့်ပင် ငါဘုရားကို တပည့်ဖြစ်သူတို့က ဖော်ပြရာပါ သီလ၊ အသက် မွေးမှု၊ တရားဟောမှု၊ ပြောကြားမှု၊ ညဉ့်အမြင်တည်းဟူသော ၅-ဌာနကြောင့် လုံးဝ မစောင့်ရှောက်ရပဲ ငါဘုရားကလည်း တပည့်တို့၏ စောင့်ရှောက်မှုကို လုံးဝ မတောင့်တကြောင်း အကျယ်ဟောကြားတော်မူလေသည်။ (အကျယ်ကို ဝိနည်း စုဋ္ဌ-ဝဂ္ဂ ပိဋကမြန်မာပြန် စာမျက်နှာ ၃၄၈၊ ၃၄၉၊ ၃၅၀-တို့မှ ထုတ် နုတ် မှတ်ယူရာ၏)။

ဒေဝဒတ်၏ လာဘ်လာအနှင့် စပ်၍
တရား ဟောတော်မူခြင်း

ထို့နောက် မြတ်စွာဘုရားရှင်သည် ကောသမ္မိပြည်မှ ဒေသ- စာရီ ကြွချီတော်မူ၍ ရာဇဂြိုဟ်ပြည် ဝေဠုဝန်ကျောင်းတိုက်၌ ကိန်းအောင်းမွေ့လျော် နေတော်မူ၏။ ထိုအခါ များစွာသော ရဟန်းတို့သည် မြတ်စွာဘုရားရှင်ကို “ဘုန်းတော်ကြီးသော မြတ်စွာဘုရား... ဒေဝဒတ်၏အထံသို့ အဇာတသတ်မင်းသား သည် ရထာဝးငါးရာတို့ဖြင့် ညဉ့်နံနက် ဆည်းကပ်၍ နေပါ၏။ ဆွမ်းချက်အိုး ငါးရာတို့ကိုလည်း နေ့စဉ် ပို့ပါ၏”ဟူ၍ လျှောက် ထားကြကုန်၏။ ထိုအခါ မြတ်စွာဘုရားရှင်သည် ရဟန်းတို့ အား—

“ရဟန်းတို့...ဒေဝဒတ်၏ လာဘ်သပ်ပကာ ကျော် စောမှုကို မမြတ်နိုးကြလင့်၊ ရဟန်းတို့... အဇာတသတ် မင်းသားသည် ဒေဝဒတ်၏အထံသို့ ရထာဝးငါးရာတို့ဖြင့် ညဉ့်နံနက် ဆည်းကပ်နေသမျှကာလပတ်လုံး ဆွမ်းချက်အိုး (ဆွမ်းအုပ်) ငါးရာတို့ကို နေ့စဉ် ပို့နေသမျှ ကာလပတ်လုံး ဒေဝဒတ်၏ အဖို့ရာ ကုသိုလ်တရားတို့၌ ယုတ်လျော့မှုကို သာ အလိုရှိအပ်၏၊ ကြီးပွားမှုကို အလိုမရှိအပ်။

ရဟန်းတို့...ဥပမာအားဖြင့် ခွေးကြမ်း၏ နှာခေါင်း၌ ဝံ-စသော တိရစ္ဆာန်သည်းခြေကို ခွဲ၍ ထည့်ပေးလျှင် ထို

ခွေးသည် တိုး၍ ကြမ်းသကဲ့သို့ ထို့အတူပင် အဇာတသတ် မင်းသားသည် ဒေဝဒတ်၏အထံသို့ ရထာဝရတို့ဖြင့် ညဉ့်နံနက် ဆည်းကပ်နေသမျှကာလပတ်လုံး ဆွမ်းချက်အိုး ငါးရာတို့ကို နေ့စဉ် ပို့နေသမျှကာလပတ်လုံး ဒေဝဒတ်၏ အဖို့ရာ ကုသိုလ်တရားတို့၌ ယုတ်လျော့မှုကိုသာ အလိုရှိ အပ်၏ (= ယုတ်လျော့ဖို့ရန် သေချာ၏)၊ ကြီးပွားမှုကို အလိုမရှိအပ် (ကြီးပွားဖို့ကား မသေချာ)။

ရဟန်းတို့...မိမိကိုယ်ကို သတ်ဖို့ရန် ပျက်စီးဖို့ရန် ဒေဝဒတ်၏ လာဘ်သပ်ပကာ ကျော်စောမှုသည် ဖြစ်လာ၏။ ရဟန်းတို့...ဥပမာအားဖြင့် (၁) ငှက်ပျောပင်သည် မိမိကိုယ်ကို သတ်ဖို့ရန် ပျက်စီးဖို့ရန် အသီး သီးသကဲ့သို့၎င်း၊ (၂) ဝါးပင်သည် မိမိကိုယ်ကို သတ်ဖို့ရန် ပျက်စီးဖို့ရန် အသီး သီးသကဲ့သို့၎င်း၊ (၃) ကျူပင်သည် မိမိကိုယ်ကို သတ်ဖို့ရန် ပျက်စီးဖို့ရန် အသီး သီးသကဲ့သို့၎င်း၊ (၄) အဿတိုရ်မြင်းမသည် မိမိကိုယ်ကို သတ်ဖို့ရန် ပျက်စီးဖို့ရန် ကိုယ်ဝန်ကို ဆောင်သကဲ့သို့၎င်း ထို့အတူပင် ဒေဝဒတ်၏ လာဘ်သပ်ပကာ ကျော်စောမှုသည် မိမိကိုယ်ကို သတ်ဖို့ရန် ပျက်စီးဖို့ရန် ဖြစ်လာ၏။

ဖလံ ဝေ ကဒလိံ ဟန္တိ၊
 ဖလံ ဝေဠုံ ဖလံ နဠံ။
 သက္ကာရာ ကာပုရိသံ ဟန္တိ၊
 ဂဗ္ဘော အဿတရိံ ယထာ။

ဘိက္ခုဝေ = ရဟန်းတို့...။ ဖလံ = ငှက်ပျောသီးသည်။ ဝေ = စင်စစ်။ ကဒလိံ = ငှက်ပျောပင်ကို။ ဟန္တိ ယထာ = သတ်သကဲ့သို့၎င်း။ ဖလံ = ဝါးသီးသည်။ ဝေဠုံ = ဝါးပင်ကို။ ဟန္တိ ယထာ = သတ်သကဲ့သို့၎င်း။ ဖလံ = ကျူသီးသည်။ နဠံ = ကျူပင်ကို။ ဟန္တိ ယထာ = သတ်သကဲ့သို့၎င်း။ ဂဗ္ဘော = ကိုယ်ဝန်သားသည်။ အဿတရိံ = မိခင်ဖြစ်သူ အဿတိုရ်မြင်းမကို။ ဟန္တိ ယထာ =

သတ်သကဲ့သို့၎င်း။ ဧဝံ = ဤအတူ။ သက္ကာရော = ပူဇော်
သက္ကာရ လာဘ်လာဘသည်။ ကာပုရိသံ = စိတ်နေ
ဖောက်ပြား ယုတ်မာသော ယောက်ျားကို။ ဟန္တိ =
သတ်၏။” —

ဟူ၍ တရားဒေသနာကို ဟောကြားတော်မူလေ၏။

မြတ်စွာဘုရား၌ ရှင်ဒေဝဒတ်၏ ပဋ္ဌမရန်ငြိုး

ထို့နောက် တနေ့သ၌ မြတ်စွာဘုရားရှင်သည် များစွာသော
ပရိသတ် ခြံရံအပ်လျက် မင်းနှင့်တကွသော ပရိသတ်၌ တရား
ဟောလျက် ထိုင်နေတော်မူသောအခါ ရှင်ဒေဝဒတ်သည် နေရာမှ
ထ၍ လက်ဝဲပခုံးထက်၌ ဧကစ္စိသင်္ကန်းကို စံပယ်ဟင်လျက် (=
လက်ကန်တော့ထိုးလျက်) မြတ်စွာဘုရား ရှိတော်မူရာသို့ လက်
အုပ်ချီကာ မြတ်စွာဘုရားရှင်ကို—

“ဘုန်းတော်ကြီးသော မြတ်စွာဘုရား …… ယခုအခါ
ရှင်ပင်ဘုရားသည် အိုမင်းပါပြီ၊ ကြီးပါပြီ၊ ရင့်ပါပြီ၊ အချိန်
လွန်ပါပြီ၊ ပစ္စိမအရွယ် (= အဆုံးစွန်သော အရွယ်) သို့
ရောက်ပါပြီ၊ မြတ်စွာဘုရား…ရှင်ပင်ဘုရားသည် ယခုအခါ
မျက်မှောက်ချမ်းသာစွာ နေထိုင်ရေးကို အားထုတ်လျက်
ကြောင့်ကြမဲ့ နေတော်မူပါလော့၊ အကျွန်ုပ်အား ရဟန်း
သံဃာကို လွှဲအပ်ပါလော့၊ အကျွန်ုပ်သည် ရဟန်းသံဃာ
ကို ထိန်းသိမ်းစောင့်ရှောက် ရှေ့ဆောင်ပါအံ့” —

ဟု လျှောက်လေလျှင် မြတ်စွာဘုရားရှင်သည် ရှင်ဒေဝဒတ်ကို
“မလျော်ဘူး ဒေဝဒတ်…၊ သင်သည် ရဟန်းသံဃာကို ထိန်း
သိမ်း စောင့်ရှောက် ရှေ့ဆောင်ဖို့ရန် မနှစ်သက်လင့်” ဟု မိန့်
တော်မူ၏။

နှစ်ကြိမ်မြောက်လည်း ရှင်ဒေဝဒတ်သည် ထိုအတူပင် လျှောက်
ထားသဖြင့် မြတ်စွာဘုရားကလည်း ထို့အတူပင် ပယ်မြစ်တော်
မူ၏။ သုံးကြိမ်မြောက် ရှင်ဒေဝဒတ်က ရှေးနည်းအတူ လျှောက်
ထားသောအခါ မြတ်စွာဘုရားရှင်သည် ရှင်ဒေဝဒတ်ကို—

“ဒေဝဒတ်...ငါဘုရားသည် သာရိပုတ္တရာ, မောဂ္ဂလ္လာန် တို့အားသော်မှလည်း ရဟန်းသံဃာကို လွှဲအပ်မည်မဟုတ် ရာ၊ တံတွေးနှင့်တူသည့် ပစ္စည်းများကို သုံးစားသော ယုတ်မာသော သင့်အား အဘယ့်ကြောင့် လွှဲအပ်ရာအံ့ နည်း” —

ဟု မိန့်တော်မူ၏။

ထိုအခါ ရှင်ဒေဝဒတ်သည် “မြတ်စွာဘုရားသည် ငါ့ကို မင်း နှင့်တကွသော ပရိသတ်အလယ်၌ ‘ခေဋ္ဌာသက = တံတွေးစား (= တံတွေးနှင့်တူသည့် မစင်ကြယ်သော ပစ္စည်းလေးပါးကို စားသုံး) သူ’ဟူသောစကားဖြင့် မောင်းမဲ၏။ သာရိပုတ္တရာ, မောဂ္ဂလ္လာန်တို့ကိုသာလျှင် မြှောက်စား၏”ဟု အမျက်ထွက်ကာ နှလုံးမသာပဲ မြတ်စွာဘုရားကို ရှိခိုးပြီးလျှင် အရိအသေပြုကာ ဖဲသွားလေ၏။

ဤကား မြတ်စွာဘုရား၌ ရှင်ဒေဝဒတ်၏ ပဌမ ရန်ငြိုးဖွဲ့ခြင်းတည်း။

ပကာသနိယကံ ပြုစေတော်မူခြင်း

ထိုအခါ မြတ်စွာဘုရားရှင်သည် ရဟန်းတို့ကို ဒေဝဒတ်အား (ဥတ္တိဒုတိယကမ္မဝါစာဖြင့်) ရာဇပြုတ်ပြည်၌ ပကာသနိယကံကို ပြုစေတော်မူ၏။ သံဃာတော်က ဥတ္တိဒုတိယကမ္မဝါစာဖြင့် ပကာသနိယကံ ပြုပြီးသောအခါ အရှင်သာရိပုတ္တရာကို ဥတ္တိဒုတိယ ကမ္မဝါစာဖြင့်ပင် သမ္မုတိပေး၍ ရာဇပြုတ်ပြည်၌ ရှင်ဒေဝဒတ်ကို ထင်ရှားအောင် ပြစေ(ပြောကြားစေ)တော်မူ၏။ အရှင်သာရိပုတ္တရာသည်လည်း ဘုရားရှင်အမိန့်တော်အတိုင်း သံဃာက ဥတ္တိ ဒုတိယကမ္မဝါစာဖြင့် သမ္မုတိအပေးခံရ၍ ရှင်ဒေဝဒတ်ကို ရာဇပြုတ်ပြည်၌ ထင်ရှားအောင် ပြတော်မူ(ပြောဆိုတော်မူ)၏။

ထိုသို့ ပြရာ ပြောဆိုရာ၌ သဒ္ဓါ, ပညာမရှိကြသောသူတို့က “ဤ သာကီဝင်မင်းသားဘုရားသားတော်ဖြစ်ကြသော ရဟန်းတို့သည် ငြူစူကြကုန်၏။ (= မနာလိုကြကုန်)။ ရှင်ဒေဝဒတ်၏ လာဘ်သပ်

ပကာကို ပြုစုကြကုန်၏။ (= မနာလိုကြကုန်)”ဟူ၍ ကဲ့ရဲ့စကား ပြောကြားကြကုန်၏။ သဒ္ဓါ၊ ပညာရှိကြသောလူတို့ကမူ “မြတ်စွာ ဘုရားရှင်က ရှင်ဒေဝဒတ်ကို ရာဇဂြိုဟ်ပြည်၌ ထင်ရှားအောင် ပြစေခြင်းသည် ယုတ်ညံ့လိမ့်မည် မဟုတ်”ဟု ပြောဆိုကြကုန်၏။

(ဤ၌။ ။ “ပကာသနီယကံပြုမှု”ဟူသည်မှာ—ဝိနည်းကိစ္စဖြစ်သည်။ ကံအပြုခံရသော ပုဂ္ဂိုလ်(ရဟန်း)၏ ပြုမှုသမျှ ပြောဆိုသမျှသည် ဘုရား၊ တရား၊ သံဃာနှင့် မသက်ဆိုင်ပဲ ထိုကံပြုခံရသောရဟန်း၏ သဘော အတိုင်း ပြုမှုမှ ပြောဆိုမှုသာဖြစ်ကြောင်း ထင်ရှားအောင် ပြခြင်းကို ဆိုလိုသည်။

ရှင်ဒေဝဒတ်အား ပကာသနီယကံပြုပုံမှာ “ရှေးအခါက ဒေဝဒတ်၏ အမှုအကျင့်သည် တမျိုးဖြစ်၏။ ယခုအခါ၌ အမှုအကျင့်သည် တမျိုး ဖြစ်၏။ အကြင်အမှုကို ဒေဝဒတ်သည် ကိုယ်ဖြင့်၎င်း၊ နှုတ်ဖြင့်၎င်း ပြုရာ၏။ ထိုအမှုဖြင့် ဘုရားဟူ၍၎င်း၊ တရားဟူ၍၎င်း၊ သံဃာဟူ၍၎င်း မမှတ်ယူအပ်။ ထိုအမှုဖြင့် ဒေဝဒတ်ဟူ၍သာလျှင် မှတ်ယူရမည်”ဟူသော ဤအနက်အဓိပ္ပါယ်ကို သံဃာက ဥတ္တိဒုတိယကမ္မဝါစာဖတ်၍ ပကာသနီယကံ ပြုလေသည်။ ထို့ နောင်မှ သံဃာက ဘုရားရှင် အမိန့်တော် အရ အရှင်သာရိပုတ္တရာကို (ရာဇဂြိုဟ်ပြည်၌ ရှင်ဒေဝဒတ်အကြောင်းကို ထင်စွာပြမည့် ပြောဆိုမည့် ပုဂ္ဂိုလ်ဖြစ်ကြောင်း) ဥတ္တိဒုတိယကမ္မဝါစာ ဖြင့် သမုတ်ရသည်။ ထိုသို့သမုတ်ပြီးသောအခါ အရှင်သာရိပုတ္တရာသည် ရဟန်းများစွာ ခြံရံလျက် ရာဇဂြိုဟ်ပြည်တွင်းသို့ ဝင်ရောက်ပြီးလျှင် “ရှေးအခါက ဒေဝဒတ်၏ အမှုအကျင့်သည် တမျိုးဖြစ်၏။ ယခုအခါ၌ အမှုအကျင့်သည် တမျိုးဖြစ်၏။ အကြင်အမှုကို ဒေဝဒတ်သည် ကိုယ်ဖြင့် ၎င်း၊ နှုတ်ဖြင့်၎င်း ပြုရာ၏။ ထိုအမှုဖြင့် မြတ်စွာဘုရားဟူ၍၎င်း၊ တရား တော်ဟူ၍၎င်း၊ သံဃာတော် ဟူ၍၎င်း မမှတ်ယူအပ်။ ထိုအမှုဖြင့် ဒေဝဒတ်ဟူ၍သာ မှတ်ယူရမည်”ဟု ဒေဝဒတ်ကို ရာဇဂြိုဟ်ပြည်၌ ထင်ရှားအောင် ပြတော်မူ (ပြောဆိုတော်မူ) လေ၏။ ။ ဤကား ပကာသနီယကံပြုမှုနှင့်စပ်၍ အကျဉ်းမှတ်ဖွယ်တည်း။)

အဇာတသတ်မင်းသား အကြောင်း

ထိုသို့ ပကာသနီယကံ အပြည့်အစုံ ပြုအပ်ပြီးသောအခါ ရှင် ဒေဝဒတ်သည် “ယခုအခါ ငါ့ကို ရဟန်းဂေါတမသည် စွန့်ပယ် အပ်လေပြီ။ ယခုပင် ထိုရဟန်းဂေါတမ၏ အကျိုးမဲ့ကို ငါပြု

တော့အံ့” ဟု ကြံစည်ကာ အဇာတသတ်မင်းသားထံ သွားရောက် ချဉ်းကပ်ပြီးလျှင်—

“မင်းသား....ရှေးခေတ်လူများသည် အသက်ရှည်ကြ၍ ယခုခေတ် လူများသည် အသက်တိုကြကုန်၏။ သင်သည် မင်းသား ဘဝနှင့် (သေမည် ဆိုလျှင်) သေနိုင်သော အကြောင်းရှိ၏။ ထို့ကြောင့် သင်သည် အဖကိုသတ်၍ မင်းဖြစ်လော့၊ ငါသည် မြတ်စွာဘုရားကို သတ်၍ ဘုရား ဖြစ်အံ့” —

ဟု ပြောဆိုလေ၏။ ထိုအခါ အဇာတသတ်မင်းသားသည် “အရှင် ဒေဝဒတ်ကား တန်ခိုးအာနုဘော်ကြီးသူ ဖြစ်သည်။ အရှင် ဒေဝဒတ်သည် အကြောင်းကိုသိ၍ (ပြောသည်) ဖြစ်လိမ့်မည်” ဟု ကြံစည်ကာ ပေါင်၌ ဓားမြှောင်ကို ဖွဲ့ချည်၍ နေ့ခင်းကြောင် တောင် ကြောက်ထိတ် ရွံရှား တုန်လှုပ်လျက် အဆောတလျင် နန်းတွင်းသို့ ဝင်လေသော် သက်တော်စောင့် အမတ်ကြီးများ မင်းသားကို ဖမ်း၍ ရှာဖွေကြသည်တွင် မင်းသားပေါင်၌ ဖွဲ့ချည် ထားသော ဓားမြှောင်ကို တွေ့ကြ၍ မင်းသားကို—

“မင်းသား.....သင်သည် ဘယ်အရာကို ပြုလိုသနည်း” ဟု မေး ကြကုန်၏။ “ခမည်းတော်ကို သတ်လို၏” ဟု မင်းသားက ဆိုလတ် သော် အမတ်တို့က “သင့်ကို အဘယ်သူက တိုက်တွန်း (အားပေး အားမြှောက်ပြု) သနည်း” ဟု မေးကြ၍ မင်းသားကလည်း “အရှင် ဒေဝဒတ်က တိုက်တွန်း (အားပေး အားမြှောက်ပြု) ၏” ဟု အဖြေပင် ဝန်ခံလေသည်။ ထိုအခါ—

(က-အုပ်စု) အချို့သော အမတ်တို့က “မင်းသားနှင့်ဒေဝဒတ် ကို၎င်း၊ ရဟန်းအားလုံးကို၎င်း သတ်ထိုက်၏” ဟု အယူရှိကြ ကုန်၏။

(ခ-အုပ်စု) အချို့သော အမတ်တို့က “ရဟန်းတို့ကို မသတ် ထိုက်၊ ရဟန်းတို့သည် တစုံတခုကိုမျှ မပြစ်မှားကြကုန်။ မင်းသား နှင့် ဒေဝဒတ်ကိုသာ သတ်ထိုက်၏” ဟု အယူရှိကြကုန်၏။

(ဂ-အုပ်စု) အချို့သော အမတ်တို့က “မင်းသားနှင့်ဒေဝဒတ်ကိုလည်း မသတ်ထိုက်၊ ရဟန်းတို့ကိုလည်း မသတ်ထိုက်၊ မင်းကြီးအား လျှောက်ထားသင့်၏။ မင်းကြီးပြောဆိုအမိန့်ရှိသည်အတိုင်း ပြုလုပ်ကုန်အံ့” ဟု အယူရှိကြကုန်၏။

ထိုနောက် အမတ်တို့သည် မင်းသားကို ဖမ်းကြ၍ ခမည်းတော် မိမိသာရမင်းကြီးထံသို့ သွားရောက်ကြကာ မင်းကြီးအား ထိုအကြောင်းကို လျှောက်ထားကြလေကုန်၏။ မင်းကြီးက “အချင်းတို့... အမတ်ကြီးတို့သည် အဘယ်သို့ အယူရှိသနည်း” ဟု မေး၍ အမတ်တို့က အယူအဆ သုံးမျိုးသုံးစု ကွဲပြားလျက်ရှိကြကြောင်း ပြန်ကြား လျှောက်ထားကြလေသော် မင်းကြီးသည်—

“အချင်းတို့... မြတ်စွာဘုရားသည်၎င်း၊ တရားတော်သည်၎င်း၊ သံဃာတော်သည်၎င်း အဘယ်အဖြစ်ကို ပြုလိမ့်မည်နည်း (မပြုအံ့သည်သာတည်း)၊ မြတ်စွာဘုရားသည် စောစောကပင် ရာဇဂြိုဟ်ပြည်၌ ‘ရှေးအခါက ဒေဝဒတ်၏ အမူအကျင့်သည် တမျိုးဖြစ်၏၊ ယခုအခါ အမူအကျင့်သည် တမျိုးဖြစ်၏’ စသည်ဖြင့် ဒေဝဒတ်ကို ထင်ရှားအောင် ပြုပြီး (ပကာသနိယကံပြုပြီး) မဟုတ်လော” —

ဟု မိန့်ဆိုပြီးလျှင် (က-အုပ်စုဝင်) ပဌမအမတ်တို့ကို ရာထူးမှ လုံးဝ နုတ်ပယ်ချထားလေ၏။ (ခ-အုပ်စုဝင်) ဒုတိယ အမတ်တို့ကို နိဗ္ဗိသော ရာထူး၌ လျှောချထားပြီးလျှင် (ဂ-အုပ်စုဝင်) တတိယ အမတ်တို့ကိုကား ရာထူး တိုးမြှင့်၍ ခန့်ထားလေ၏။

ထိုနောက်မှ မင်းကြီးသည် သားတော်ကို “မင်းသား... သင်သည် အဘယ့်ကြောင့် ငါ့ကို သတ်လိုသနည်း” ဟု မေးတော်မူ၍ “ခမည်းတော် ... အကျွန်ုပ် (သားတော်) သည် မင်းအဖြစ်ကို အလိုရှိပါ၏” ဟု မင်းသားက လျှောက်ထားလေလျှင် မိမိသာရမင်းကြီးသည် သားတော်ကို “မင်းသား... သင်သည် မင်းအဖြစ်ကို အလိုရှိမူ “ဤမင်းစည်းစိမ်သည် သင်ချစ်သား၏ မင်းစည်းစိမ်တည်း” ဟု ပြော၍ အဇာတသတ်မင်းသားအား ထီးနန်းစည်းစိမ်မင်းအဖြစ်ကို အပြီးအပိုင် လွှဲအပ်တော်မူလေ၏။

ဒေဝဒတ်၏ ရုတ်စက်သော အကြံပေးချက်

ဒေဝဒတ်သည် မင်းသားသည် “ငါ၏ စိတ်နှလုံး အလိုကား ငြိည့်ဝလေပြီ” ဟု အားရဝမ်းသာစွာ ထိုအကြောင်းကို ဒေဝဒတ် အား ပြန်ကြားပြောဆိုလေ၏။ ထိုအခါ ဒေဝဒတ်သည် မင်းသား ၏ “သင်သည် ခြေခွေးကို အတွင်းကတား၍ စည်ကြက်သော သောလုံးကဲ့သို့ ငါ့ကိုစွ အောင်မြင်ပြီ” ဟု ထင်မှတ်နေ၏။ သင့် ခမည်းတော်သည် နှစ်ရက်လုံးရက်လောက်ရှိလျှင် သင်ပြုခဲ့သည့် ခမည်းတော်၏ ကြံပည်စဉ်းစား၍ ကိုယ်တိုင်ပင် မင်းပြုလုပ်လိမ့် မည်” ဟု နှောင့်တောက်ပကား ပြောကြားလေ၏။

မင်းသားက “အရှင်ဘုရား... ထိုသို့ဖြစ်လျှင် အဘယ်အမှုကို တပည့်အောင် ပြုခမည်နည်း” ဟု မေးလတ်သော် ဒေဝဒတ်သည် “သင့် ခမည်းတော်ကို အမြစ်ပြတ် သတ်လော့” ဟု ရက်စက်စွာ အကြံပေးစကား ပြောကြားလေ၏။ “အရှင်ဘုရား... တပည့် အောင်၏ ခမည်းတော်သည် ရာဇသွေးဖြစ်၍ လက်နက်ဖြင့် မသတ် ထိုကဲ့သို့ မဟုတ်ပါလော့” ဟု မင်းသားက လျှောက်ထားသော အခါ ဒေဝဒတ်သည် “သင့်ခမည်းတော်ကို အာဟာရဖြတ် အစာ ဝတ်ထား၍ သတ်ပါလော့လော့” ဟု ရိုင်းပြု ရက်စက်စွာ အကြံ ပေးစကား ပြောကြားလေ၏။

ဒေဝဒတ်၏ ခမည်းတော်ကို သတ်ခြင်း။

ဒေဝဒတ်မင်းသည် ခမည်းတော် ဗိမ္ဗိသာရမင်းတရားကို လွန်စွာပူဇော်သော အမိုးခြောင်းခြောင်းထွက်သော သံလှောင် အိမ်၌ အကျဉ်းချုပ်ထားလေ၏။ “ငါ၏ မယ်တော်မှတစ်ပါး အခြား မည်သောဦးစားယောက်အားမျှ ဖူးမြင်ခွင့် မပေးရ” ဟူ၍ လည်း အခွင့်ထုတ်ခွင့်လေ၏။

(၁) ထိုအခါ ဒေဝဒတ်မိဖုရားကြီးသည် စားတော်ရွှေခွက်၌ ပွဲတော်ပတ်ကို လှည့်ပြီးလျှင် ရင်ခွင်ဖြင့် ပိုက်၍ သံလှောင်အိမ်သို့ ဝင်လေ၏။ မင်းကြီးသည် ထိုပွဲတော်စာကို စားသုံး၍ မျှတတော် မှ၏။ ဒေဝဒတ်မင်းသည် “ဘယ်လိုနည်းဖြင့် ငါ့ခမည်းတော်

သည် မျှတ၍ နေသနည်း” ဟု မေး၍ ထိုအကြောင်းကို ကြားသိရလေလျှင် “ငါ့မယ်တော်အား ပွဲတော်စာကို ရင်ခွင်ပိုက်၍ ဝင်ခွင့် မပေးကြကုန်လင့်” ဟူ၍ ထပ်ဆင့် အမိန့်ထုတ်ပြန်လေသည်။

(၂) ထိုအခါမှစ၍ ဝေဒေဟီမိဖုရားကြီးသည် ပွဲတော်စာကို ဆံထုံး၌ ထည့်ပြီးလျှင် သံလှောင်အိမ်သို့ ဝင်လေ၏။ မင်းကြီးသည် ထိုပွဲတော်စာကို စားသုံး၍ မျှတတော်မူ၏။ ထိုသတင်းစကားကိုလည်း အဇာတသတ်မင်း ကြားသိလေလျှင် “ငါ့မယ်တော်အား ဆံထုံး၍ ဝင်ခွင့်မပေးကြကုန်လင့်” ဟူ၍ ထပ်ဆင့် အမိန့်ထုတ်ပြန်လေသည်။

(၃) ထိုအခါ ဝေဒေဟီမိဖုရားကြီးသည် ရွှေခြေနင်းတို့၌ ပွဲတော်စာကို ထည့်၍ ပိတ်ပြီးလျှင် ခြေနင်းတို့ကို စီးလျက် ဝင်လေ၏။ မင်းကြီးသည် မိဖုရားကြီး ရွှေခြေနင်းအတွင်း ထည့်သွင်းယူဆောင်လာသော ပွဲတော်စာဖြင့် မျှတတော်မူရှာလေ၏။ အဇာတသတ်မင်းမိုက်သည် တဖန် “ဘယ်လိုနည်းဖြင့် ငါ့မည်းတော်သည် မျှတ၍ နေသနည်း” ဟု မေး၍ ထိုအကြောင်းကို ကြားသိရပြန်လေလျှင် “ငါ့မယ်တော်အား ခြေနင်းစီး၍ ဝင်ခွင့် မပေးကြကုန်လင့်” ဟူ၍ ထပ်ဆင့် အမိန့်ထုတ်ပြန်လေသည်။

(၄) ထိုအခါမှစ၍ ဝေဒေဟီမိဖုရားသည် နံ့သာရေမိုး ချိုးပြီးလျှင် မိမိကိုယ်ကို စတုမရုဖြင့် လိမ်းသုတ်၍ အပေါ်ရုံ၌လျက် သံလှောင်အိမ်သို့ ဝင်လေ၏။ မင်းကြီးသည် မိဖုရားကြီး၏ကိုယ်ကို လျှာဖြင့် လျက်၍ လျက်၍ မျှတတော်မူရှာလေ၏။ အဇာတသတ်မင်းမိုက်သည် တဖန်မေး၍ ထိုအကြောင်းကို ကြားသိပြန်လေလျှင် “ဤအချိန်မှစ၍ ငါ့မယ်တော်အား လှောင်အိမ်အတွင်းသို့ ဝင်ခွင့်မပေးကြကုန်လင့်” ဟူ၍ တချက်လွှတ်အမိန့် ထုတ်ဆင့်ပြန်လေသည်။

ဝေဒေဟီမိဖုရားကြီးသည် အတွင်းသို့ ဝင်ခွင့်မရသဖြင့် သံလှောင်အိမ် တံခါးအနီး၌ ရပ်တည်ပြီးလျှင် “အိုအရှင်သခင် မိမိ့သာရ... အရှင်သည်ပင် ထိုအဇာတသတ် သားမိုက်ကို ငယ်

စဉ်အခါ သတ်ခွင့်မပေးခဲ့ချေ၊ မိမိ၏ ရန်သူကို မိမိသည်ပင် မွေးမြူခဲ့၏၊ ယခုအခါ အရှင်အား ဖူးမြော်ရခြင်းသည် နောက်ဆုံး ဖူးမြော်ရခြင်း ဖြစ်ပါသည်။ ကျွန်တော်မသည် ဤအချိန်မှစ၍ အရှင်မင်းကြီးတို့ကို ဖူးမြော်ခွင့် မရတော့ပါ။ ကျွန်တော်မ၏ တစ်စုံတစ်ရာ အပြစ်များ ရှိခဲ့လျှင် သည်းခံတော်မူပါ အရှင်သခင် မိမိသာရမင်းတရား....” ဟု ပြောဆို ငိုကြွေးမြည်တမ်းကာ အိမ်တော်သို့ ပြန်သွားရှာလေ၏။

မိမိသာရမင်းကြီး နတ်ရွာခံခြင်း

ထိုအချိန်မှစ၍ မင်းကြီးအား အစာအာဟာရဟူ၍ မရှိတော့ပြီ၊ မင်းကြီးသည် လူးလာတုံ့ခေါက် စကြိုလျှောက်လျက် မိမိရရှိပြီးသော သောတာပတ္တိဖလသမာပတ် ချမ်းသာဖြင့်သာ မျှတတော်မူရှာရ၏။ ထိုသို့ ဖလသမာပတ်ကို မပြတ်ဝင်စားနေသောကြောင့် မင်းကြီး၏ ကိုယ်ခန္ဓာအတ္တဘောသည် အလွန်အလွန် တင့်တယ်၍ နေလေ၏။

အဇာတသတ်မင်းမိုက်သည် “အချင်းတို့ ... ငါ့ခမည်းတော်သည် ဘယ်လိုနည်းဖြင့် မျှတနေသနည်း” ဟု မေး၍ “အရှင်မင်းမြတ်... ခမည်းတော် မင်းတရားကြီးသည် လူးလာခေါက်ပြန် စကြိုသွားခြင်းဖြင့် မျှတတော်မူနေပါသည်။ ထို ခမည်းတော် မင်းတရားကြီး၏ ကိုယ်ခန္ဓာအတ္တဘောသည်လည်း ရှေးကထက်သာလွန်၍ တင့်တယ်နေပါသည်” ဟု မင်းချင်းများ၏ လျှောက်ထားချက်ကို ကြားသိရ၍ “ယခုအခါ ထို ငါ့ခမည်းတော်၏ လူးလာခေါက်ပြန် စကြိုသွားခြင်းကို ပယ်ရှားစေအံ့” ဟု ကြံစည်ပြီးလျှင် “ငါ့ခမည်းတော်၏ ခြေဖဝါးတို့ကို သင်စုန်းခေးဖြင့် မွန်းကြ၍ ဆီနှင့်ဆားဖြင့် လိမ်းသုတ်နယ်ပြီးလျှင် အလျှံကင်းဖဲ ရဲရဲညီးညီး ရှားမီးကျိုးတို့ဖြင့် ကင်ကြကုန်လော့” ဟု ဆေတ္တာသည်တို့ကို စေခိုင်းလေ၏။

မိမိသာရမင်းကြီးသည် ဆေတ္တာသည်တို့ကို မြင်ရလျှင် “ကေနပင် ငါ့သားတော်ကို တဦးတယောက်က အမြင်မှန်ရအောင်

ပြုလုပ်အပ်သည် ဖြစ်ပေလိမ့်မည်၊ (ထို့ကြောင့်ပင်) ဤ ဆေတ္တာသည်တို့သည် ငါ၏ ဆံမှတ်ဆိတ်များကို ပယ်ရိတ်ပြုပြင်ရန် လာရောက်ကြကုန်၏” ဟု ကြံစည်စဉ်းစားတော်မူလေ၏။

ဆေတ္တာသည်တို့သည် မင်းကြီး အနီးသို့ သွားရောက်ရှိခိုးရပ်တည်ကြလေကုန်၏။ မင်းကြီးက “အဘယ့်ကြောင့် လာကြကုန်သနည်း” ဟု မေးအပ်ကုန်ရာကား ထိုအကြောင်းကို လျှောက်ထားကြလေကုန်၏။ ထိုအခါ မင်းကြီးက “မောင်တို့မင်း၏ စိတ်အလိုအတိုင်း ပြုကြလော့” ဟု ခွင့်ပြုစကား မိန့်ကြားလတ်သော် ဆေတ္တာသည်တို့သည် “အရှင်မင်းကြီး...ထိုင်တော်မူပါလော့” ဟု လျှောက်ထားကြ၍ မင်းကြီးကို ရှိခိုးပြီးလျှင် “အို အရှင်မင်းကြီး...အကျွန်ုပ်တို့သည် အဇာတသတ်မင်း၏ အာဏာအတိုင်း ပြုကြပါကုန်အံ့၊ အကျွန်ုပ်တို့အား အမျက်ထွက်တော်မမူကြပါလင့်၊ ဤ အမှုသည်ကား အရှင်မင်းကြီးတို့ကဲ့သို့ တရားမင်းတို့အား လားလားမျှ မလျှောက်ပတ်ပါ” ဟု လျှောက်ဆိုကြလျက် လက်ဝဲလက်ဖြင့် ဖမျက်တို့ကို မြွစွာကိုင်ကြ၍ လက်ျာလက်ဖြင့် သင်ဓုန်းထက်ထက်ကို ကိုင်ကြပြီးလျှင် မင်းကြီး၏ ခြေဖဝါး အပြင်တို့ကို မှန်းကြ၍ ဆီနှင့်ဆားဖြင့် လိမ်းသုတ်နယ်ကြပြီးလျှင် အလှုံကင်းမဲ့ရဲရဲညီးညီး ရှားမီးကျိုးတို့ဖြင့် ကင်ကြလေကုန်၏။

(မင်းကြီးသည်ကား ရှေးအတိတ် တခုသော ဘဝဝယ် စေတီတော် ယင်ပြင်၌ အိပ်စားလျက် သွားခဲ့လေသည်၊ ထိုင်နေရန် ခင်းထားအပ်သော ဖျာသင်ဖြူးကိုလည်း မဆေးကြောအပ်သော ခြေတို့ဖြင့် နင်းခဲ့ဘူးလေပြီ၊ ဤယခု ဓားဖြင့် မှန်း၍ ဆီဆားသိပ်ကာ ရှားမီးကျိုးခဲဖြင့် အကင်ခံရခြင်းသည် ထို မကောင်းမှု၏ အကျိုးဆက်တည်းဟု ဆရာတို့ဆိုတော်မူကြကုန်၏)။

ဗိမ္ဗိသာရမင်းကြီးအား သည်းစွာသော ဒုက္ခဝေဒနာတို့ ဖြစ်ကြကုန်၏။ ဗိမ္ဗိသာရမင်းကြီးသည် “မြတ်စွာဘုရားရှင်၏ ဂုဏ်ကျေးဇူးတော်သည် ဩ...အံ့ဖွယ်ရှိပါပေစွာ၊ တရားတော်၏ ဂုဏ်ကျေးဇူးတော်သည် ဩ...အံ့ဖွယ်ရှိပါပေစွာ၊ သံဃာတော်၏ ဂုဏ်ကျေးဇူးတော်သည် ဩ...အံ့ဖွယ်ရှိပါပေစွာ...ဟု (လုံးဝ

အမျက်မထား) ရတနာသုံးပါး၏ ဂုဏ်ကျေးဇူးကိုသာ အောက်
မေ့တော်မူလျက် စေတီတော်ယင်ပြင်ဝယ် စွန့်ပစ်အပ်သော ပန်း
ကဲ့သို့ ညှိုးနွမ်းခြောက်သွေ့ကာ စတုမဟာရာဇ်နတ်ပြည်၌ ဝေသာ-
ဝဏ်နတ်မင်း၏ အခြံအရံအလုပ်အကျွေး “ဇနဝသဘ”မည်သော
နတ်ဘီလူး စစ်မှူးကြီး ဖြစ်လေတော့၏။

(ဤ၌။ ။ဗိမ္ဗိသာရမင်းတရားဘဝဝယ် ပုဏ္ဏားသူဌေးပေါင်း
(၁၁၀၀၀)တသိန်းတသောင်းတို့၏ အကြီးအကဲဖြစ်ကာ သောတာပန်
အရိယာဖြစ်ခဲ့သောကြောင့် ထိုနတ်ဘီလူး၏အမည်မှာ “ဇနဝသဘ”
ဟူ၍ တွင်လေသည်။ ဇန=တသိန်းတသောင်း ပုဏ္ဏားသူဌေးအပေါင်း
၏။ ဝသဘ=အကြီးအကဲဟု ဆိုလိုသည်။

“ထိုသို့ သောတာပန်အရိယာကြီးဖြစ်ပါလျက် အဘယ့်ကြောင့်
အောက်တန်းကျသည့် စတုမဟာရာဇ်နတ်ဘီလူးမျိုး၌ ဖြစ်ရသနည်း”
ဟူ၍ မေးဖွယ်ရှိ၏။ ထိုအမေး၏အဖြေကို ထိုဇနဝသဘနတ်ဘီလူးသည်
ပင် ဖြေကြားအပ်ပြီး ဖြစ်လေသည်။

ဖြေကြားပုံမှာ—သူသည် စတုမဟာရာဇ်နတ်ပြည်မှ စုတေ၍ လူ့
ပြည်၌ မင်းအဖြစ် ခုနစ်ဘဝ၊ လူ့ပြည်မှ စုတေ၍ စတုမဟာရာဇ်
နတ်ပြည်၌ ခုနစ်ဘဝ သံသရာလည်ဘူးခဲ့ရလေပြီ။ ဤသို့ ရှေးက ခုနစ်ဘဝ
ဆက်ကာ ထိုစတုမဟာရာဇ်နတ်ပြည်၌ နေဘူးဖြစ်ဘူးလေသောကြောင့်
ပင် ယခုအခါ သောတာပန်အရိယာဖြစ်၍ ရတနာသုံးပါးတို့၌ များစွာ
သော ကုသိုလ်ကောင်းမှုကို ပြုလုပ်ကာ ထိုကောင်းမှုအာနုဘော်ကြောင့်
အထက်အထက်နတ်ပြည်တို့၌ ဖြစ်ခြင်းငှါ စွမ်းနိုင်ပါသော်လည်း “ဘဝ
များစွာ ကာလရှည်ကြာ ဖြစ်ခဲ့ဘူး နေခဲ့ဘူးသည့်အတွက် စတုမဟာ
ရာဇ်နတ်ပြည်၌ ဘဝနိကန္တိ အားကြီးခဲ့လေသည်။ ထိုသို့ စတုမဟာရာဇ်
နတ်ပြည်၌ ဘဝနိကန္တိ(=ဘဝ၌တပ်မက်သောတဏှာ)အားကြီးသော
ကြောင့် “ထိုစတုမဟာရာဇ်နတ်ပြည်၌ပင် ယခုအခါ ဖြစ်ရလေသည်—
ဟု ၎င်းဇနဝသဘ နတ်ဘီလူးကိုယ်တိုင်ပင် သုတ်မဟာဝါပါဠိတော်
ဇနဝသဘသုတ်၌—

ဣတော သတ္တ တတော သတ္တ၊ သံသရာနိ စတုဒ္ဒသ။
နိဝါသမဘိဝေနာမိ၊ ယတ္ထ မေ ဝုသိတံ ပုရေ—

ဟူ၍ ထုတ်ဖော်ဝန်ခံ ဖြေကြားထားလေသည်။ ။ဒိဋ္ဌ၊ ၂၊ ၂၃၁-မှ)။

လူခိုက်နောက်မှ နောင်တ-ရ

ခမည်းတော် ဗိမ္ဗိသာရမင်းကြီး နတ်ရွာစံသော ထိုနေ့မှာပင် အဇာတသတ်မင်းမိုက်၏ မိဖုရားမှ ဥဒယဘဒ္ဒမည်သော သားတော်ကို ဖွားမြင်လေ၏။ သားတော်ဖွားမြင်ကြောင်းနှင့် ခမည်းတော် ဗိမ္ဗိသာရမင်းကြီး နတ်ရွာစံကြောင်း လျှောက်ကြားလွှာ နှစ်စောင်တို့ သက်ဆိုင်ရာ အိမ်တော်ဝန်၊ ထောင်ဝန်တို့ထံမှ နန်းတော်သို့ တချိန်တည်းပင် ရောက်ရှိလာလေ၏။

အပါးတော်မြဲ အမတ်တို့သည် “သားတော် ဖွားမြင်ကြောင်း လျှောက်ကြားလွှာကို ရှေးဦးစွာ ဆက်သမှ သင့်လျော်မည်” ဟု တိုင်ပင် ညီညွတ်ကြ၍ ထိုလျှောက်ကြားလွှာကို အဇာတသတ်မင်းလက်သို့ ဆက်သကြလေကုန်၏။ ထိုလျှောက်ကြားလွှာကို ဖတ်ကြားသော ခဏမှာပင် အဇာတသတ်မင်းအား သား၌ ချစ်ခြင်းပြင်းစွာ ဖြစ်ရှိကာ တကိုယ်လုံး ချောက်ချားစေလျက် ရိုးတွင်းခြင်ဆီကို ခိုက်၍တည်လေ၏။ ထိုခဏမှာပင် “ငါ့ဖွားမြင်သောအခါကလည်း ငါ့ခမည်းတော်၏ စိတ်သန္တာန်ဝယ် ဤနည်းအတိုင်းပင် သား၌ ချစ်ခြင်း ပြင်းစွာဖြစ်ရှိပေလိမ့်မည်” ဟု အောက်မေ့ကာ ခမည်းတော်၏ ကျေးဇူးကို သတိရ သိရှိလာလေ၏။

အဇာတသတ်မင်းသည် “အချင်းတို့... သွားကြလော့၊ ငါ့ခမည်းတော်ကို လွှတ်လိုက်ကြလော့” ဟု အရေးတကြီး အမိန့်တော် ထုတ်ဆင့်လေသည်။ ထိုအခါ အမတ်များသည် “အရှင်မင်းကြီး... အဘယ်မှာလျှင် လွှတ်နိုင်တော့အံ့နည်း” ဟု ပြောဆိုကြကာ အခြား (ခမည်းတော် နတ်ရွာစံကြောင်း) လျှောက်လွှာကို မင်း၏လက်သို့ ဆက်သကြလေကုန်၏။ အဇာတသတ် မင်းသည် ခမည်းတော် နတ်ရွာစံကြောင်း ကြားသိရလေလျှင် သည်းစွာ ငိုကြွေးလျက် မယ်တော် ဝေဒေဟီမိဖုရားကြီးအနီးသို့ သွားရောက်၍ “အိုမယ်တော်... အကျွန်ုပ်ဖွားမြင်သော အခါက အကျွန်ုပ်ခမည်းတော်၏ စိတ်သန္တာန်ဝယ် သား၌ ချစ်ခြင်း ဖြစ်ရှိပါသလော” ဟု မေးလေ၏။ ဝေဒေဟီမိဖုရားကြီးက “သားမိုက်... ဘယ့်နှယ်ပြောပါလိမ့်၊ သင်ငယ်ရွယ်စဉ်အခါက သင်၏ လက်ချောင်းမှာ ခူနာ ပေါက်ခဲ့လေ

သည်။ ထိုအခါ အထိန်းတော်တို့သည် မောင့်ကို အဓိတိတ်အောင် မချော့နိုင်ကြလေတော့သည့် အဆုံး၌ မောင့်ကို ပွေ့ချီယူကြကာ တရားလွတ်ရုံး အဆုံးအဖြတ်ပေးရာ၌ ထိုင်နေသော မောင့် ခမည်းတော်ထံသို့ သွားရောက် အပ်နှံကြရလေသည်။ မောင့် ခမည်းတော်သည် ခုနာ ပေါက်နေသော မောင့်လက်ကို မိမိ ခံတွင်း၌ ငုံ့၍ ထားလေသည်။ အာဇ္ဇေရသဖြင့် ခုနာသည် မောင့် ခမည်းတော်၏ ခံတွင်းထဲမှာပင် ပြည်ပေါက်ခဲ့လေသည်။ ထိုအခါ မောင့်ခမည်းတော်သည် မောင့် အပေါ်မှာ လွန်စွာ ချစ်မြတ်နိုး လှသောကြောင့် သွေးပုပ်နှင့်ရောနှောသော ထိုပြည်ကို (ထွေးပစ် လိုက်လျှင် မောင်နိုးမည်စိုးသဖြင့်) ထွေးအန်ပစ်တော်မမူပဲ မျို၍ ချလေသည်။ မောင့်ခမည်းတော်သည် မေဒင့်အပေါ်မှာ ဤမျှပင် ချစ်ခင်ရှာတော်မူလေသည်” ဟု အကျယ်တဝင့် ဖြေကြား ပြောဆို သောအခါ အဇာတသတ်မင်းသည် သည်းစွာငိုကြွေးမြည်တမ်း၍ ခမည်းတော်၏ ဈာပနကိစ္စကို ပြုလုပ်ရှာလေ၏။

ရှင်ဒေဝဒတ် လူသတ်သမားတို့ကို စေလွှတ်ခြင်း

ထို့နောက် ရှင်ဒေဝဒတ်သည် အဇာတသတ်မင်းသားထံသို့ သွားရောက်ပြီးလျှင် အဇာတသတ်မင်းသားကို “မင်းမြတ်.... ရဟန်း ဝေါတမကိုသတ်မည့် မင်းချင်း ယောက်ျားတို့ကို စေလွှတ်လော့” ဟု ပြောဆို လေ၏။ အဇာတသတ် မင်းသားသည် မင်းချင်း ယောက်ျားတို့ကို “အချင်းတို့.... အရှင်ဒေဝဒတ်ပြောသည့်အတိုင်း ပြုလုပ်ကြကုန်လော့” ဟု ပြောဆို မှာထား၍ ရှင်ဒေဝဒတ်ထံသို့ လွှတ်လိုက်လေ၏။

ထိုအခါ ရှင်ဒေဝဒတ်သည် (ပဌမ) ယောက်ျားတယောက်ကို “ဒါယကာ... သွားလော့၊ ဤမည်သော အရပ်၌ ရဟန်းဝေါတမ သည် နေလျက် ရှိ၏။ ထိုရဟန်းဝေါတမကို သတ်ပြီးလျှင် ဤမည် သောလမ်းဖြင့် ပြန်ခဲ့လော့” ဟု စေခိုင်းလေ၏။

ထိုယောက်ျား ပြန်လာမည့် လမ်း၌ (ဒုတိယ အသုတ်) ယောက်ျားနှစ်ယောက်တို့ကို “ဤလမ်းမှ လာသော ယောက်ျား

တယောက်ကို သတ်ပြီးလျှင် ဤမည်သောလမ်းဖြင့် ပြန်ခဲ့ကြလော့” ဟု ပြောဆိုမှာကြား ချထားလေ၏။

ထို ယောက်ျားနှစ်ယောက် ပြန်လာမည့် လမ်း၌ (တတိယ အသုတ်)ယောက်ျားလေးယောက်တို့ကို “ဤလမ်းမှ လာကြသော ယောက်ျားနှစ်ယောက်တို့ကို သတ်ပြီးလျှင် ဤမည်သောလမ်းဖြင့် ပြန်ခဲ့ကြလော့” ဟု ပြောဆိုမှာကြား ချထားလေ၏။

ထိုယောက်ျား လေးယောက် ပြန်လာမည့်လမ်း၌ (စတုတ္ထ အသုတ်)ယောက်ျားရှစ်ယောက်တို့ကို “ဤလမ်းမှ လာကြသော ယောက်ျားလေးယောက်တို့ကို သတ်ပြီးလျှင် ဤမည်သောလမ်း ဖြင့် ပြန်ခဲ့ကြလော့” ဟု ပြောဆိုမှာကြား ချထားလေ၏။

ထိုယောက်ျားရှစ်ယောက် ပြန်လာမည့်လမ်း၌ (ပဉ္စမအသုတ်) ယောက်ျား တဆယ့်ခြောက်ယောက်တို့ကို “ဤလမ်းမှ လာကြ သော ယောက်ျား ရှစ်ယောက်တို့ကို သတ်ပြီးလျှင် ဤမည်သော လမ်းဖြင့် ပြန်ခဲ့ကြလော့” ဟု ပြောဆိုမှာကြား ချထားလေ၏။

လူသတ်သံမားတို့ အံ့တော့ပန် တည်ကြခြင်း

ထိုအခါ ထိုပဉ္စမယောက်ျားသည် သန်လျက်နှင့် ကာကို ယူကာ လေးနှင့် တောင့် (= မြားကျည်တောင့်)ကို လွယ်၍ မြတ်စွာဘုရားထံသို့ သွားရောက်ပြီးနောက် မြတ်စွာဘုရားရှင်၏ အနီး၌ ကြောက်၊ ထိတ်၊ ရှုံးရှား၊ တုန်လှုပ်ချောက်ချားလျက် တောင့် တင်းသောကိုယ်ဖြင့် ရပ်နေလေ၏။

မြတ်စွာဘုရားရှင်သည် ထိုယောက်ျားကို မြင်တော်မူ၍ “ဒါ- ယကာ...လာလော့၊ မကြောက်လင့်” ဟု မိန့်ခေါ်တော်မူလေ၏။ ထိုအခါ ထိုပဉ္စမယောက်ျားသည် (အကြောက်ပြေကာ) သန်လျက် နှင့် ကာကို သင့်ရာ၌ ထား၍ လေးနှင့်တောင့် (= မြားကျည် တောင့်)ကို ချ၍ မြတ်စွာဘုရားထံသို့ ချဉ်းကပ်ပြီးနောက် မြတ်စွာ ဘုရား၏ ခြေတော်တို့၌ ဦးတိုက်ပြီးလျှင် မိမိအပြစ်ကို ဝန်ခံ တောင်းပန် ကန်တော့လေ၏။ မြတ်စွာဘုရားရှင်သည်လည်း ထို ဒါယကာ၏ အပြစ်ကို သည်းခံတော်မူကြောင်း မိန့်ကြားတော်မူ

ပြီးလျှင် ထိုယောက်ျားအား မဂ်ဖိုလ်ရောက်ကြောင်း ဒါနကထာ၊ သီလကထာ အစရှိသော တရားဒေသနာအစဉ်ကို ဟောကြား တော်မူသဖြင့် ထိုပဌမယောက်ျားသည် သောတာပန် အရိယာ ဖြစ်ပြီးနောက် လောကုတ္တရာ သရဏဂုံ (တထိုင်တည်းမှာပင်) ခံယူ လေတော့၏။

ထိုအခါ မြတ်စွာဘုရားသည် ထို(ပဌမ)ယောက်ျားကို “ဒါယ- ကာ... သင်သည် ဤလမ်းဖြင့် မသွားလင့်၊ ဤမည်သောလမ်းဖြင့် သွားလော့” ဟု မိန့်တော်မူကာ အခြားလမ်းဖြင့် လွှတ်တော်မူ လိုက်၏။

ထိုအခါ (ဒုတိယအသုတ်) ယောက်ျား နှစ်ယောက်တို့သည် “အသို့နည်း = ဘယ့်နယ်လဲ၊ ထိုယောက်ျား တယောက်သည် လာခဲ့လှတိတကား” ဟု ခရီးရင်ဆိုင် သွားကြလေသော် ရှေးနည်း အတူပင် မြတ်စွာဘုရားရှင်ကို သစ်ပင်တပင်၏ အရင်း၌ ထိုင်နေ တော်မူသည်ကို ဖူးမြင်ကြရ၍ မြတ်စွာဘုရားထံတော်မှောက်သို့ သွားရောက်ဝပ်လျှိုး ရှိခိုးကြပြီးလျှင် အပြစ်လွတ်ရာအရပ်၌ ထိုင် နေကြလေကုန်၏။ မြတ်စွာဘုရားသည် ထို (ဒုတိယအသုတ်) ယောက်ျားနှစ်ယောက်တို့အား အစဉ်အတိုင်းသော တရားဒေသ- နာကို ဟောကြား သစ္စာလေးပါးကို ပြ၍ သောတာပတ္တိဖိုလ်၌ တည်စေတော်မူပြန်လေ၏။ ထိုယောက်ျား နှစ်ယောက်တို့သည် လည်း (ပဌမ) ယောက်ျားတယောက်နည်းတူ သောတာပန် အရိယာဖြစ်ပြီးနောက် လောကုတ္တရာ သရဏဂုံကို ခံယူဆောက် တည်ကြလေ၏။

ထိုအခါ မြတ်စွာဘုရားသည် ထို(ဒုတိယအသုတ်) ယောက်ျား နှစ်ယောက်တို့ကို “ဒါယကာတို့ ... သင်တို့သည် ဤလမ်းဖြင့် မသွားကြလင့်၊ ဤမည်သောလမ်းဖြင့် သွားကြလော့” ဟု မိန့်တော် မူကာ အခြားလမ်းဖြင့် လွှတ်တော်မူလိုက်၏။

ထိုအခါ (တတိယအသုတ်) ယောက်ျားလေးယောက်တို့သည် (ပေယျာလ)။

ထိုအခါ (စတုတ္ထအသုတ်) ယောက်ျား ရှစ်ယောက်တို့သည် (ပေယျာလ)။

ထိုအခါ (ပဉ္စမအသုတ်)ယောက်ျား တဆယ့်ခြောက်ယောက် တို့သည် “အသို့နည်း = ဘယ့်နယ်လဲ၊ ထိုယောက်ျား ရှစ်ယောက် တို့သည် လာခဲ့လှကုန်ဘိတကား”ဟု ခရီးရင်ဆိုင် သွားကြလေ သော် ရှေးနည်းအတူပင် မြတ်စွာဘုရားရှင်ကို ဖူးမြင်ကြရ၍ မြတ် စွာဘုရားထံတော်မှောက်သို့ သွားရောက်ဝပ်လျှိုး ရှိခိုးကြပြီးလျှင် အပြစ်လွတ်ရာအရပ်၌ ထိုင်နေကြလေကုန်၏။ မြတ်စွာဘုရားရှင် သည် ထို(ပဉ္စမအသုတ်) ယောက်ျား တဆယ့်ခြောက်ယောက် တို့အားလည်း အစဉ်အတိုင်းသော တရားဒေသနာကို ဟောကြား သစ္စာလေးပါးကို ပြ၍ သောတာပတ္တိဖိုလ်၌ တည်စေတော်မူပြန် လေ၏။ ထိုယောက်ျား တကျိပ်ခြောက်ယောက်တို့ ရှေးနည်းအတူ လောကုတ္တရာသရဏာဂုံ ခံယူဆောက်တည်ပြီးကြသောအခါ ထို ယောက်ျား တကျိပ်ခြောက်ယောက်တို့ကိုလည်း “ဒါယကာတို့... သင်တို့သည် ဤလမ်း(ဒေဝဒတ် ညွှန်လိုက်သည့်လမ်း)ဖြင့် မသွား ကြလင့်၊ ဤမည်သောလမ်းဖြင့် သွားကြလော့”ဟု မိန့်တော်မူကာ အခြားလမ်းဖြင့် လွှတ်တော်မူလိုက်၏။

ထိုအခါ ထို (ပဌမ)ယောက်ျားတယောက်သည် ရှင်ဒေဝဒတ် ထံသို့ ချဉ်းကပ်ပြီးနောက် ရှင်ဒေဝဒတ်ကို “အရှင်ဘုရား....အကျွန်ုပ် သည် ထိုမြတ်စွာဘုရားကို မသတ်နိုင်ပါ၊ထိုမြတ်စွာဘုရားရှင်သည် တန်ခိုးအာနုဘော် ကြီးမြတ်တော်မူလှပါပေ၏”ဟု ပြောဆိုလတ် သော် ရှင်ဒေဝဒတ်သည် “ဒါယကာ....တန်ပြီ (= တော်ပြီ)၊ သင်သည် ရဟန်းဂေါတမကို မသတ်နှင့်တော့၊ငါသည်ပင် ရဟန်း ဂေါတမကို သတ်ပေအံ့”ဟု ပြောဆိုလေ၏။

မြတ်စွာဘုရားကို သွေးစိမ်းတည်အောင်ပြုခြင်း

လူသတ်သမားများကို သောတာပတ္တိဖိုလ်ရောက် ချီးမြှောက် တော်မူပြီးနောက် တနေ့သ၌ မြတ်စွာဘုရားရှင်သည် ဂိဇ္ဈကုဋ် တောင်ရိပ်၌ လူးလာခေါက်ပြန် စကြိုကြွနေတော်မူဆဲဖြစ်၏။ ထို

အခါ ရှင်ဒေဝဒတ်သည် ဂိဇ္ဈကုဋ်တောင်သို့ တက်၍ “ဤကျောက် တုံးဖြင့် ရဟန်းဂေါတမကို သတ်အံ့” ဟု ကြံစည်ကာ ကြီးစွာသော ကျောက်တုံးကို လှိမ့်ချလိုက်လေ၏။ ထိုအခါ တောင်ထွတ်နှစ်ခု တို့သည် အလိုလိုလာလတ်၍ ထိုလိုလိုကျလာသော ကျောက်တုံးကို ခံလင့်ကုန်၏။ ထိုကျောက်တုံးမှ ကျောက်လွှာစင်၍ မြတ်စွာဘုရား ရှင်၏ ခြေတော်၌ သွေးစိမ်းကို ဖြစ်စေ တည်စေ၏။

— ထိုအခါ မြတ်စွာဘုရားရှင်သည် အထက်သို့ မော့ကြည့်ပြီးလျှင် ရှင်ဒေဝဒတ်ကို “မဂ်ဖိုလ်မှ အချည်းနှီးဖြစ်သော ယောက်ျား... သင်သည် ပြစ်မှားလိုသောစိတ်ရှိ သတ်လိုသောစိတ်ရှိလျက် ငါ ဘုရားအား သွေးစိမ်းကို ဖြစ်စေ တည်စေဘိ၏။ သို့ရကား သင် သည် များစွာသော မကောင်းမှုကို ပွားစေအပ်လေပြီ” ဟု မိန့် တော်မူ၏။

ထိုအခါ မြတ်စွာဘုရားရှင်သည် ရဟန်းတို့ကို “ရဟန်းတို့... ဒေဝဒတ်သည် ပြစ်မှား၊ သတ်ဖြတ်လိုသောစိတ်ရှိလျက် ငါဘုရား အား သွေးစိမ်းကို ဖြစ်စေ တည်စေရကား ရှေးဦးစွာသော ဤ အာနန္ဒရိယကံကို ဆည်းပူးအပ်လေပြီ” ဟု မိန့်တော်မူ၏။

ရဟန်းတို့သည် မြတ်စွာဘုရားရှင်ကို မဒ္ဒကုစ္ဆိဥယျာဉ် ကျောင်း တိုက်သို့ ပင့်ဆောင်ကြလေ၏။ မြတ်စွာဘုရားရှင်သည် ထိုမဒ္ဒကုစ္ဆိ ကျောင်းတိုက်မှလည်း “ငါဘုရားသည် ဇီဝက၏ သရက်ဥယျာဉ် ကျောင်းတိုက်သို့ သွားလိုသည်။ ထိုကျောင်းတိုက်သို့ ငါဘုရားကို ဆောင်ကြကုန်လော့” ဟု မိန့်တော်မူ၏။ ရဟန်းတို့သည် မြတ်စွာ ဘုရား အမိန့်ရှိတော်မူသည့်အတိုင်း ဇီဝက၏ သရက်ဥယျာဉ် ကျောင်းတိုက်သို့ မြတ်စွာဘုရားကို ပင့်ဆောင်ကြလေ၏။

ဆရာကြီး ဇီဝကသည် ထိုအကြောင်းကို ကြား၍ မြတ်စွာဘုရား ထံတော်သို့ သွားရောက်ပြီးလျှင် အနာကို ဆေးကုရန်အတွက် အလွန်ထက်သောဆေးကို တင်၍ အနာကို အဝတ်(= ပဇ္ဇီး) စည်း ပြီးလျှင် မြတ်စွာဘုရားရှင်ကို “ဘုန်းတော်ကြီးသော မြတ်စွာ ဘုရား... အကျွန်ုပ်သည် မြို့တွင်း၌ လူတယောက်အား ဆေးပေး

ထားပါသည်။ ထိုလူနာထံသို့သွားပြီးလျှင် တဖန်ပြန်၍လာပါမည်။ ဤဆေးကို အကျွန်ုပ် ပြန်လာသည်တိုင်အောင် (အဝတ် = ပဋိး အစည်းကိုမဖြေပဲ) စည်းမြဲတိုင်းသာ ထားရှိစေလိုပါသည်” ဟု လျှောက်ထား၍ ဆရာဇီဝကသည် မြို့တွင်းလူနာထံ သွားရောက်၍ ထို လူနာအတွက် ပြုဖွယ်ကိစ္စကို ပြုလုပ်ပြီးလျှင် မြို့တော်တံခါး ပိတ်ချိန်နီးလတ်မှ ပြန်လာသည်ရှိသော် တံခါးအရောက် အမှီ မလာနိုင်ပဲ ရှိလေ၏။

ထိုအခါ ဆရာဇီဝက၏ စိတ်သန္တာန်ဝယ် “ငါသည် သာမန် လူတယောက်အပေါ်မှာကဲ့သို့ မြတ်စွာဘုရားရှင်၏ ခြေတော်၌ ထက်မြက်သောဆေးကိုတင်၍ အနာကို အဝတ် = ပဋိး စည်းခဲ့ လေပြီ။ သို့ရကား ငါသည် ဝန်လေးသောအမှုကို ပြုမိခဲ့လေပြီ တကား၊ ဤအချိန်ကား ထိုဆေးအဝတ်ကို ဖြေရမည့် အချိန်ဖြစ် သည်။ ထိုဆေးအဝတ် = ပဋိးကိုမဖြေမိသော် တညဉ့်လုံးလုံး မြတ်စွာ ဘုရားရှင်ကိုယ်တော်၌ ပြင်းစွာ ပူလောင်မှု ဖြစ်ချေတော့မည်” ဟု ကြံစည်ပူပန်မှု ဖြစ်လေ၏။ ထိုခဏ၌ မြတ်စွာဘုရားရှင်သည် အရှင်အာနန္ဒာမထေရ်ကို ခေါ်တော်မူ၍ “ချစ်သား အာနန္ဒာ... ဆရာဇီဝကသည် မိုးချုပ်မှ ပြန်လာသည်ဖြစ်၍ တံခါးအရောက် အမှီမလာနိုင်ပဲ ရှိလေသည်။ ဤအချိန်သည် အနာကို အဝတ် = ပဋိးဖြေရမည့် အချိန်တည်းဟု ကြံစည်ပူပန်နေသည်။ ချစ်သား အာနန္ဒာ... ထိုအဝတ် = ပဋိးကို ဖြေလော့” ဟု မိန့်ဆိုတော်မူ၏။ အရှင်အာနန္ဒာမထေရ်သည် မြတ်စွာဘုရားရှင် အမိန့်တော်ရှိသည့် အတိုင်း အဝတ် = ပဋိးကို ဖြေလိုက်သည်။ အနာသည် သစ်ပင်မှ သစ်ခွံပမာ ကင်းကွာ ပျောက်ရှင်း၍ သွားလေ၏။

ဆရာဇီဝကသည် (မြို့တံခါးဖွင့်လျှင် ဖွင့်ခြင်း) အရုဏ်အတွင်း မှာပင် မြတ်စွာဘုရားထံတော်သို့ လျင်မြန်စွာ လာရောက်၍ “ဘုန်းတော်ကြီးသော မြတ်စွာဘုရား... အသို့နည်း = ဘယ့်နှယ်လဲ၊ အရှင်ဘုရားတို့၏ ကိုယ်တော်၌ ပူလောင်မှုများ ဖြစ်ပါသေးသ လား” ဟု မေးလျှောက်လေ၏။ မြတ်စွာဘုရားရှင်သည် “ဇီဝက... ငါဘုရား၏အဖို့ရာ မဟာဗောဓိမဏ္ဍိုင်တုန်းကပင် ပူလောင်မှု

ခပ်သိမ်း ပြင်းအေးပြီး ဖြစ်လေသည်”ဟု မိန့်တော်မူ၍ စကား အနုသန္ဓေ ဆက်စပ်ပြီးလျှင် တရားဟောတော်မူလိုသည်ဖြစ်၍ ဤ ဆိုလတ္တံ့သော ဂါထာကို ဟောကြားတော်မူ၏—

ဂတဒ္ဓိနော ဝိသောကဿ၊ ဝိပ္ပမုတ္တဿ သဗ္ဗမိ။
သဗ္ဗဂန္ထပဟိနဿ၊ ပရိဋ္ဌာဟော န ဝိဇ္ဇတိ။

ဇီဝက = ကျောင်းတိုက်ဒါယကာ ဆရာဇီဝက...။
ဂတဒ္ဓိနော = သံသရာခရီး ကူးမြောက်ပြီးဖြစ်ထသော။
ဝိသောကဿ = စိုးရိမ်မှုခပင်း ကင်းပြီးထသော။ သဗ္ဗမိ =
ခန္ဓာစသား ခပ်သိမ်းသော တရားတို့၌။ ဝိပ္ပမုတ္တဿ =
သံယောဇဉ်အဖွဲ့ခပင်းမှ ရှင်းရှင်းလွတ်ပြီးထသော။ သဗ္ဗ-
ဂန္ထပဟိနဿ = အလုံးစုံသော ဂန္ထတရားကို ပယ်ရှား
ပြီးလတ် ရဟန္တာပုဂ္ဂိုလ်မြတ်၏သန္တာန်၌။ ပရိဋ္ဌာဟော
= မရှင်ညှိုးချိုး စိတ်နှလုံးပူပန်ခြင်းသည်။ န ဝိဇ္ဇတိ =
တစိုးတစိ မရှိချေ။

(ပူပန်မှု = ပူလောင်မှုသည် (၁) ကာယိကပရိဋ္ဌာဟ = ကိုယ်၌ မှီသော ပူလောင်မှု (၂) စေတသိကပရိဋ္ဌာဟ = စိတ်၌မှီသော ပူလောင် မှုဟူ၍ နှစ်မျိုးရှိရာ ရဟန္တာပုဂ္ဂိုလ်၏သန္တာန်၌ အချမ်းအပူစသည်နှင့် စပ်၍ ကိုယ်ပင်ပန်းမှုဖြစ်သောကြောင့် ကာယိကပရိဋ္ဌာဟ = ကိုယ် ပူလောင်ဆင်းရဲမှု မငြိမ်းချေ။ ထိုကာယိကပရိဋ္ဌာဟ = ကိုယ်ပူလောင် ဆင်းရဲမှုကို ရည်၍ ဆရာဇီဝက-က မေးမြန်းခြင်း ဖြစ်သည်။ မြတ်စွာ ဘုရားရှင်သည်ကား ဓမ္မရာဇ်ဖြစ်တော်မူသည့်ပြင် တရားဟောမှု အစီ အရင်၌ သူမတူတန်အောင် ကျွမ်းကျင်လိမ္မာတော်မူလှသောကြောင့် စေတသိကပရိဋ္ဌာဟစိတ်ပူလောင်ဆင်းရဲမှုနှင့် စပ်၍ ဒေသနာကို ပြန်နှစ် စေတော်မူလိုရာကား “ဇီဝက...ဖော်ပြရာပါ ဂုဏ်ကျေးဇူးနှင့်ပြည့်စုံသော ရဟန္တာအရှင်မြတ်အား ပူလောင်ဆင်းရဲမှု လုံးဝမရှိ”ဟု ဖြေဆိုတော်မူ သည်။ ဇီဝက-က ကာယိကပရိဋ္ဌာဟ ရှိ မရှိမေး၍ မြတ်စွာဘုရားရှင်က စေတသိကပရိဋ္ဌာဟ မရှိကြောင်း ဖြေတော်မူသည်ဟု ဆိုလိုသည်။)

ဒေသနာနိဂုံး ဆုံးလတ်သောအခါ များစွာသော သတ္တဝါတို့ လည်သောဘာပတ္တိမိုလ်စသည်တို့သို့ ဆိုက်ရောက်ကြလေကုန်၏။

မြတ်စွာဘုရားကို ရဟန်းတို့က အထူးသဖြင့် စောင့်ရှောက်ကြခြင်း

ထိုအခါ“ဒေဝဒတ်က မြတ်စွာဘုရားအား သတ်ဖြတ်ရန် အားထုတ်သတဲ့” ဟူသော စကားကို ကြားသိကြသော ရဟန်းများစွာ တို့သည် မြတ်စွာဘုရား သီတင်းသုံးတော်မူရာ ကျောင်းတော်၏ ပတ်ဝန်းကျင် အရပ်မှ အထပ်ထပ်ရံကြကုန်၍ ပြင်းပြကျယ်လောင်သော အသံဖြင့် တရားစာပေ ရွတ်အံသရဇ္ဈာယ်မှု ပြုကြကုန်လျက် မြတ်စွာဘုရား အတွက် စောင့်ရှောက်မှု၊ ကာကွယ်မှု၊ လုံခြုံစေမှု ပြုလုပ်ကြရန် လူးလာခေါက်ပြန် စကြိုသွားလျက်နေကုန်၏။

မြတ်စွာဘုရားရှင်သည် ထိုအသံကို ကြား၍ (သိတော်မူလျက်ပင်) အရှင်အာနန္ဒာကို မေးတော်မူ၍ အရှင်အာနန္ဒာက ထိုအကြောင်းကို ပြန်ကြား လျှောက်ထားလေလျှင် ထို ရဟန်းတို့ကို ရှေ့တော်မှောက်သို့ ခေါ်စေတော်မူပြီးလျှင်—

“အဋ္ဌာနမေတံ ဘိက္ခဝေ အနဝကာသော၊ ယံ ပရပတ္တမေန တထာဂတံ ဇိဝိတာ ဝေါရောပေယျ၊ အနုပတ္တမေန ဘိက္ခဝေ တထာဂတာ ပရိနိဗ္ဗာယန္တိ = ရဟန်းတို့... သူတပါး လုံ့လဖြင့် မြတ်စွာဘုရားကို သတ်နိုင်ရာသော အကြောင်းအခွင့် လုံးဝမရှိဖြစ်သည်။ ရဟန်းတို့... မြတ်စွာဘုရားတို့သည် သူတပါးက လုံ့လ မပြုရပဲ ပရိနိဗ္ဗာန်စံတော်မူကုန်၏” —

ဟု မိန့်တော်မူပြီးလျှင် (အောက်စာမျက်နှာ ၆၀၉-၆၁၀-တို့၌ အရှင်မေဂ္ဂလ္လာန် မထေရ်အား ဟောကြားတော် မူသော နည်းအတိုင်း) လောက၌ ဆရာ ၅-မျိုး ရှိကြောင်း၊ ထိုဆရာ ၅-မျိုးတို့ကိုသာလျှင် တပည့်တို့က စောင့်ရှောက်ရန် လိုအပ်ကြောင်း၊ ထိုဆရာ ၅-မျိုးတို့သည်သာလျှင် တပည့်တို့၏ အစောင့် အရှောက်ကို လိုလား တောင့်တကြောင်း (နှင့်) ကိုယ်တော်မြတ်မှာမူ အမှန်တကယ်ပင် စင်ကြယ်သော သီလ၊ စင်ကြယ်သော အသက်မွေးမှု၊ စင်ကြယ်သော တရားဟောခြင်း၊ စင်ကြယ်သော ပြောဆိုခြင်း၊ စင်ကြယ်သော ဉာဏ်အမြင်ရှိတော်မူသောကြောင့် စင်ကြယ်သော သီလ ရှိ၏ဟု ဝန်ခံတော်မူကြောင်း၊ စင်ကြယ်သော အသက်မွေးမှု

ရှိ၏ဟု (ပ) စင်ကြယ်သော ညွှန်အမြင် ရှိ၏ဟု ဝန်ခံ တော်မူကြောင်း၊ ထို့ကြောင့် တပည့်တို့က စောင့်ရှောက်ရန်မလိုကြောင်း၊ ကိုယ်တော် မြတ်ကလည်း တပည့်တို့၏ အစောင့် အရှောက်ကို တောင့်တလိုလားတော်မမူကြောင်း၊ သူတပါးလုံ့လဖြင့် မြတ်စွာဘုရားကို သတ်နိုင်ရာသော အကြောင်းအခွင့် လုံးဝမရှိကြောင်း၊ သူတပါးလုံ့လမပြုရပဲ မြတ်စွာဘုရားတို့သည် ပရိနိဗ္ဗာန် စံတော်မူကြကြောင်းများကို မိန့်တော်မူ၍ ထိုရဟန်းတို့ကို—

“ရဟန်းတို့.... သင်တို့သည် နေမြေ ကျောင်းသို့သာ သွားကြကုန်လော့၊ ရဟန်းတို့.... မြတ်စွာဘုရားတို့သည် သူတပါး စောင့်ရှောက်မှ အသက်ဘေး လုံခြုံသည့် ပုဂ္ဂိုလ်များမဟုတ်ကြကုန်”—

ဟူ၍ မိန့်တော်မူလေ၏။

နာဠာဂီရိဆင်ကို စေလွှတ်ခြင်း

(ဤ နာဠာဂီရိဆင်ကို စေလွှတ်သောအကြောင်းအရာကား ဝိနည်းစူဠဝါ သံဃဘေဒကက္ခန္ဓကဋ္ဌာရင်း၊ အသီတိနိပါတ် စူဠဟံသဇာတ် အဋ္ဌကထာဋ္ဌာရင်း လာရီ၏၊ ထိုတွင် ဤကျမ်း၌ စူဠဟံသဇာတ်အဋ္ဌကထာကို မှီ၍ ရေးပေအံ့)။—

မြတ်စွာဘုရားရှင်သည် ဆရာဇီဝက ဆေးကုသ ပေးသဖြင့် ပကတိ ကျန်းမာတော်မူကာ ရှေးနည်းအတူသာလျှင် ရဟန်းအပေါင်း ခြံရံလျက် ကြီးမြတ်သောဘုရား၏ တင့်တယ်စံပယ်တော်မူခြင်းဖြင့် လှည့်လည်စံနေတော်မူ၏။ ထိုအခါ မြတ်စွာဘုရားရှင်ကို ဖူးမြင်ရ၍ ရှင်ဒေဝဒတ်သည် “ရဟန်းဂေါတမ၏ ရူပကာယ တင့်တယ်ခြင်း အထွတ်အထိပ်သို့ရောက်သော ကိုယ်တော်ကို မြင်ရလျှင် လူဖြစ်သူ တဦးလူမျှ ဖျက်ဆီးသတ်ဖြတ်ရန်အတွက် ချဉ်းကပ်ခြင်းငှါ မစွမ်းနိုင်ချေ၊ အဇာတသတ်မင်း၏ နာဠာဂီရိဆင်သည် ကား ရုန့်ရင်းကြမ်းတမ်း၍ လူကိုသတ်၏၊ ဘုရား၊ တရား၊ သံဃာ၏ ကျေးဇူးဂုဏ်ကို မသိတတ်၊ ထိုနာဠာဂီရိဆင်ကြမ်းမှသာ ရဟန်းဂေါတမကို သတ်နိုင်လိမ့်မည်” ဟု ကြံစည်၍ အဇာတသတ်မင်းထံ

သွားရောက်ပြီးလျှင် ထိုအကြောင်းကို အဇာတသတ် မင်းအား ပြောကြားလေ၏။

အဇာတသတ်မင်းသည် သဘောတူလက်ခံ၍ ဆင်ဆရာကို ခေါ်စေပြီးလျှင် “အချင်း...သင်သည် နက်ဖြန်ခါ နာဠာဂီရိ ဆင်ကြမ်းကို မူးယစ်အောင်ပြု၍ နံနက်စောစောပင် ရဟန်းဂေါတမ ကြွလာသောခရီး၌ လွှတ်ရမည်” ဟု အမိန့်ထုတ်ဆင့်လေ၏။ ဒေဝဒတ်သည်လည်း ဆင်ဆရာကို “အခြားနေ့များ၌ နာဠာဂီရိ ဆင်သည် အရက်မည်မျှသောက်သနည်း” ဟု မေး၍ ဆင်ဆရာက “ရှစ်အိုးသောက်ပါသည်ဘုရား” ဟု ပြန်ကြား ပြောဆိုလေလျှင် “ထိုသို့ဖြစ်လျှင် သင်သည် နက်ဖြန်ခါ နာဠာဂီရိဆင်ကို အရက် (၁၆) တဆယ့်ခြောက်အိုး တိုက်၍ ရဟန်းဂေါတမ ကြွလာသော ခရီး၌ မျက်နှာချင်းဆိုင် လွှတ်လိုက်လော့” ဟု ထပ်၍ ပြောဆိုလေ၏။ ဆင်ဆရာသည်လည်း “ကောင်းပါပြီ” ဟု ဝန်ခံလေ၏။

အဇာတသတ်မင်းသည် “နက်ဖြန်ခါ နာဠာဂီရိဆင်ကို မူးယစ် အောင်ပြုလုပ်ပြီးလျှင် မြို့တွင်း၌ လွှတ်လိမ့်မည်၊ မြို့သူမြို့သား လူ အများသည် စောစောပင် ပြုဖွယ်ကိစ္စ အဝဝကို ပြုလုပ်ကြ၍ မြို့ တွင်းလမ်းသို့ အသွားအလာ မရှိကြစေရ” ဟု မြို့တော်အတွင်း၌ စည်လည်ကြွေးကြော်စေလေ၏။

ရှင်ဒေဝဒတ်သည်လည်း နန်းတော်မှ ဆင်းသက်ခဲ့၍ ဆင် တင်းကုပ်သို့ သွားရောက်ပြီးလျှင် ဆင်ထိန်းတို့ကိုခေါ်ယူ၍ “အချင်း တို့...ငါတို့ကား ရာထူး နိမ့်သူကို ရာထူးကြီးမြင့်အောင်၎င်း၊ ရာထူး ကြီးမြင့်သူကိုလည်း ရာထူးနိမ့်အောင်၎င်း ပြုလုပ်နိုင်သည့် မင်း ဆရာတို့ဖြစ်ကြသည်၊ အမောင်တို့သည် ရာထူး ဌာနန္တရ တိုးတက် လိုကြလျှင် နက်ဖြန်ခါ စောစောပင် နာဠာဂီရိဆင်ကို အလွန် ထက်သော အရက် (၁၆) တဆယ့် ခြောက်အိုး တိုက်ပြီးလျှင် ရဟန်းဂေါတမ မြို့တွင်းသို့ ကြွဝင်လာသောအချိန်၌ နားရင်းတုတ် လှံမတို့ဖြင့် ထိုးဆွကြကာ အမျက်ထွက်စေပြီးလျှင် ဆင်တင်းကုပ် ကို ချိုးဖောက်စေ၍ ရဟန်းဂေါတမ ကြွလာသောခရီး၌ မျက်နှာ

ချင်းဆိုင်လွှတ်၍ ရဟန်းဂေါတမကို သတ်ကြကုန်လော့”ဟု ပြောဆိုလေ၏။ ဆင်ထိန်းတို့ကလည်း “ကောင်းပြီ” ဟု ဝန်ခံကြလေသည်။

ထိုသတင်းသည် တမြို့လုံး ပြန့်နှံ့၍ သွားလေသည်။ ရတနာသုံးပါး၌ မြတ်နိုးကြသော ဗုဒ္ဓဘာသာဝင် ဥပါသကာတို့သည် ထိုသတင်းကို ကြားကြ၍ မြတ်စွာဘုရားထံသို့ ဆည်းကပ်ကြပြီးလျှင် “မြတ်စွာဘုရား...ရှင်ဒေဝဒတ်သည် မင်းနှင့် တစ်ဖက်တည်း တသဘောတည်းဖြစ်ကာ နက်ဖြန်ခါ အရှင်ဘုရားတို့ ကြွတော်မူရာလမ်း၌ နာဠာဂီရိဆင်ကြမ်းကို လွှတ်စေပါလိမ့်မည်။ နက်ဖြန်ခါ မြို့တွင်းသို့ ဆွမ်းခံဝင်တော်မမူကြပဲ ဤဝေဠုဝန်ကျောင်းတိုက်၌ပင် သီတင်းသုံးနေတော်မူကြစေချင်ပါသည်။ တပည့်တော်တို့သည် ကျောင်းတိုက်အတွင်းမှာပင် ဘုရားအမှူးပြုသော ရဟန်းသံဃာအား ဆွမ်းလှူကြပါကုန်အံ့”ဟု လျှောက်ထားကြလေကုန်၏။

မြတ်စွာဘုရားရှင်သည်လည်း “နက်ဖြန် ဆွမ်းခံမဝင်ဘူး”ဟု မိန့်ကြားတော်မမူပဲ “ငါဘုရားသည် နက်ဖြန်ခါ၌ နာဠာဂီရိဆင်ကြမ်းကို ဆုံးမ၍ အဆုံးအမပြောဋီဟာကိုပြုလျက်(*) တိတ္ထိတို့ကို နှိမ်နင်းပြီးလျှင် ရာဇဂြိုဟ်ပြည်၌ ဆွမ်းခံမလှည့်လည်ပဲ ရဟန်းအပေါင်း ခြံရံလျက် မြို့မှထွက်၍ ဝေဠုဝန်ကျောင်းသို့ပင် ပြန်လာပေအံ့။ ထိုအခါ ရာဇဂြိုဟ်ပြည်သား ဒကာဒကာမများသည်လည်း ဆွမ်းအုပ် ဆွမ်းအိုး များစွာတို့ကို ယူဆောင်ကြ၍ ဝေဠုဝန်

* ပါဠိဟာရိယ-ပါဠိမှ ပြာဋီဟာဟူသော မြန်မာစကား ဖြစ်ပွားလာသည်။ ဆန့်ကျင်ဘက်တို့ကို နှိမ်နင်းပယ်ရှား၍ ဖြစ်ပွားတတ်သောကြောင့် ပါဠိဟာရိယမည်သည်။ ထိုပါဠိဟာရိယ= ပြာဋီဟာသည် (၁) သူတပါး၏ စိတ်အကြံကို သိ၍ ပြောကြားခြင်း=အာဒေသနာ ပါဠိဟာရိယ (၂) တန်ခိုးရုပ်အမျိုးမျိုး ဖန်ဆင်းပြခြင်း=ဣဒ္ဓိပါဠိဟာရိယ (၃) မြတ်စွာဘုရားနှင့် တပည့်သာဝကတို့၏ အမြဲမပြတ်တရားဟောခြင်း ဆုံးမခြင်း=အနုသာသနီပါဠိဟာရိယ ဟူ၍ သုံးပါးရှိသည်။ ထို့တွင် ဤ၌ ၃-အမှတ်ပြု အနုသာသနီ ပါဠိဟာရိယ=အဆုံးအမပြောဋီဟာကို ဆိုလိုသည်။ ။ တန်ခိုးဖန်ဆင်းပြပြီးမှ တရားဟောဆုံးမသည်ကား အရှင်မဟာ မောဂ္ဂလ္လာန်၏ အလေ့အကျက်တော်တည်း။ သူတပါး၏ စိတ်အကြံ ဖြစ်ပုံကို ပြောကြားပြီးမှ တရားဟောဆုံးမသည်ကား အရှင်သာရိပုတ္တရာ၏ အလေ့ အကျက် တော်တည်း။ ဤကား အထူးမှတ်ရန်တည်း။

ကျောင်းတိုက်သို့သာ လာကြလိမ့်မည်၊ နက်ဖြန်ခါ ကျောင်းတိုက်
၌ပင် ဆွမ်းစားရခြင်း ဖြစ်ပေလိမ့်မည်”ဟု ဆင်ခြင်သိမြင်တော်
မူကာ ဤဖော်ပြရာပါ အကြောင်းကြောင့်ပင် ထိုဥပါသကာ
ဒါယကာတို့၏ ပင့်လျှောက်ဖိတ်မန်ချက်ကို လက်ခံတော်မူလေ၏။

ထိုဥပါသကာတို့သည် မြတ်စွာဘုရားရှင် လက်ခံတော်မူ
ကြောင်း ကောင်းစွာ သိရှိကြ၍ “ဆွမ်းအိုး ဆွမ်းအုပ်များကို
ယူဆောင်ကြ၍ ကျောင်းတိုက်၌ပင် ငါတို့သည် ဆွမ်းအလှူကို
လှူကြကုန်အံ့”ဟု ပြောဆိုတိုင်ပင်ကြကာ ဖဲသွားကြလေကုန်၏။

မြတ်စွာဘုရားရှင်သည်လည်း ပဌမယံ(= ညဉ့်ဦးယံ)အချိန်၌
ရဟန်းတို့အား တရားဟောတော်မူပြီး၍ မစ္ဆိမယံ(= သန်းခေါင်
ယံ)အချိန်၌ နတ်ဗြဟ္မာတို့ မေးလျှောက်ကြသည့် ပြဿနာကို
ဖြေဆိုတော်မူပြီးနောက် ပစ္ဆိမယံ(= မိုးသောက်ယံ) အချိန်ကို
သုံးပုံသုံးစုပြု၍ ပဌမအပုံအစုအချိန်၌ ခြင်္သေ့မင်းပမာ လက်ျာ
နံတောင်းဖြင့် လျောင်းစက်မှု ပြုတော်မူ၍ ဒုတိယအပုံအစု
အချိန်၌ အရဟတ္တဖိုလ် သမာပတ်ကို ဝင်စားတော်မူပြီးလျှင်
တတိယ အပုံအစုအချိန်၌ မဟာကရုဏာ သမာပတ်ကို ဝင်
စားတော်မူကာ ထိုသမာပတ်မှ ထတော်မူ၍ ကျွတ်ထိုက်သော
သတ္တဝါတို့ကို ကြည့်တော်မူလေလျှင် နာဠာဂီရိဆင်ကို ဆုံးမရာ၌
သတ္တဝါပေါင်း ရှစ်သောင်းလေးထောင်တို့ သစ္စာလေးပါးတရား
သိမြင် ကျွတ်တမ်းဝင်ကြမည်ကို လင်းလင်းမြင်တော်မူပြီးလျှင်
နေအရုဏ်ကျင်း လင်းသောအခါ၌ ကိုယ်လက်သုတ်သင်မှုပြုတော်
မူပြီးနောက် အရှင်အာနန္ဒာကို ခေါ်တော်မူ၍ “ချစ်သား
အာနန္ဒာ...ယနေ့ ရာဇဂြိုဟ်ပြည်ပတ်ဝန်းကျင်ရှိ ကျောင်းတိုက်ကြီး
(၁၀)တဆယ့်ရှစ်တိုက်တို့၌ နေထိုင်ကြသည့် ရဟန်းအားလုံးတို့
အား ငါဘုရားနှင့်အတူတကွ ရာဇဂြိုဟ်ပြည်တွင်းသို့ ဝင်ရောက်
ကြရန် ပြောကြားလော့”ဟူ၍ မိန့်တော်မူလေ၏။

အရှင်အာနန္ဒာမထေရ်သည် မြတ်စွာဘုရား မိန့်တော်မူတိုင်း
ပြုလုပ် ရွက်ဆောင်တော်မူလေသည်၊ ရဟန်း အားလုံးတို့သည်
လည်း ဝေဠုဝန်ကျောင်းတိုက်၌ စည်းဝေးကြလေသည်၊ မြတ်စွာ

ဘုရားသည် ရဟန်းများစွာ ခြံရံလျက် ရာဇဂြိုဟ်ပြည်သို့ ဝင်တော် မူလေ၏။

ထိုအခါ ဆင်ထိန်းတို့သည် အဇာတသတ် မင်းနှင့် ဒေဝဒတ်တို့ ပြောကြားထားသည့်အတိုင်း စိမ့်ကြလေသည်။ အလွန်များပြား သော လူထုအစည်းအဝေးကြီး ဖြစ်လေသည်။ ထိုအစည်းအဝေး၌ သဒ္ဓါတရားရှိကြသူ လူတို့သည်—

“ယနေ့ ဘုရား တည်းဟူသော ဆင် ပြောင်ကြီးနှင့် နာဠာဂီရိ တည်းဟူသော တိရစ္ဆာန် ဆင်ပြောင်ကြီးတို့ စစ်တိုးခြင်း ဖြစ်ပေတော့မည်။ ငါတို့သည် ဗုဒ္ဓဆင်ပြောင် ကြီး၏ အတုမရှိသော ဘုရား၏ တင့်တယ်ခြင်းဖြင့် နာဠာ- ဂီရိတိရစ္ဆာန် ဆင်ပြောင်အား ဆုံးမတော်မူပုံတို့ လှလှကြီး ဖူးတွေ့ကြရပေတော့မည်” —

ဟု ပြောဆိုကြကာ အထွတ်တပ်သော ပြာသာဒ်၊ အထွတ်မတပ် သော ပြာသာဒ် အိမ်ခေါင်မိုး စသည်တို့သို့ တက်ရောက်ကြ၍ အသင့်စောင့်ဆိုင်းနေကြလေကုန်၏။ သဒ္ဓါတရားမရှိသော မိစ္ဆာ ဒိဋ္ဌိတို့သည်ကား—

“ဤ နာဠာဂီရိ ဆင်သည် ရုန့်ရင်းကြမ်းတမ်း၍ လူကို သတ်၏၊ ဘုရား၊ တရား၊ သံဃာ၏ ကျေးဇူးဂုဏ်ကို မသိ တတ်၊ ထိုနာဠာဂီရိ ဆင်သည် ယနေ့ ရဟန်းဂေါတမ၏ ရွှေရောင်အဆင်း ဝါဝင်းသော ကိုယ်တော်ကို ဖျက်ဆီး၍ အသက်ဆုံးစေပေတော့မည်။ ယနေ့ ရန်သူ၏ ကျောက် ကုန်းကို လှလှကြီး မြင်တွေ့ကြရပေတော့မည်” —

ဟု ပြောဆိုကြကာ အထွတ် တပ်သော ပြာသာဒ် စသည်တို့၌ အသင့် စောင့်ဆိုင်း တည်နေကြကုန်၏။

နာဠာဂီရိ ဆင်ပြောင်သည်လည်း မြတ်စွာဘုရားရှင် ကြွဝင် တော်မူလာသည်ကို မြင်လတ်လျှင် လူများကို ထိတ်လန့်စေလျက် အိမ်များကို ချိုးဖဲ့ဖျက်ဆီးလျက် လှည်းများကို မှန်မှန် ညက်ညက် နင်းဖျက်လျက် နှာမောင်းကို မြှောက်ချီကာ မြူးသောနားမြီးထူး

ရှိလျက်(နားရှက် မြီးထူးတို့ကို ထောင်လျက်) ထောင်ကြီးကဲ့သို့ လွမ်းမိုး ချီတက်ကာ မြတ်စွာဘုရားရှင် ရှိရာသို့ ရှေးရှု ပြေးသွား လေ၏။

နာဠာဂီရိဆင် ပြေးလာသည်ကို မြင်ကြ၍ ရဟန်းတို့သည် မြတ်စွာဘုရားရှင်ကို “ဘုန်းတော်ကြီးသော မြတ်စွာဘုရား...ရုန့် ရင်းကြမ်းတမ်းလျက် လူကိုသတ်သော ဤနာဠာဂီရိဆင်ကြီးသည် ဤခရီးသို့ လာနေပါသည်။ ဤဆင်သည် ဘုရား၊ တရား၊ သံဃာ၏ ကျေးဇူးဂုဏ်ကို လုံးဝမသိတတ်ပါ။ ဘုန်းတော်ကြီးသော မြတ်စွာ ဘုရားသည် ဖယ်ရှားတော်မူစေချင်ပါသည်။ ကောင်းသော စကား မိန့်ကြားတော်မူသော မြတ်စွာဘုရားသည် ဖယ်ရှားတော်မူစေချင် ပါသည်”ဟူ၍ လျှောက်ထားကြလေကုန်၏။ ထိုအခါ မြတ်စွာ ဘုရားရှင်က ရဟန်းတို့ကို “ရဟန်းတို့...မကြောက်ကြလင့်၊ ငါ ဘုရားသည် နာဠာဂီရိဆင်ကို ဆုံးမနိုင်စွမ်းရှိပေ၏”ဟု မိန့်တော် မူလေ၏။

ထိုအခါ အရှင်သာရိပုတ္တရာသည် မြတ်စွာဘုရားရှင်ကို “ဘုန်း တော်ကြီးသော မြတ်စွာဘုရား...ဖခင်အား ဖြစ်ပေါ်လာသော ကိစ္စမည်သည် သားကြီး၏ တာဝန်ဖြစ်ပါသည်။ အကျွန်ုပ်သည်ပင် ထိုနာဠာဂီရိဆင်ကို ဆုံးမပါရစေ”ဟု တောင်းပန်စကား လျှောက်ထားလေ၏။ ထိုအခါ မြတ်စွာဘုရားရှင်က အရှင်သာရိ- ပုတ္တရာကို “ချစ်သားသာရိပုတ္တရာ...မြတ်စွာဘုရား၏ အားအစွမ်း သည် တပါးဖြစ်၏။ တပည့်သာဝကတို့၏ အားအစွမ်းသည် တခြားဖြစ်၏။ သင်ချစ်သားသည် အသာနေလော့”ဟု မိန့်ဆို တော်မူကာ တားမြစ်လေ၏။ ဤနည်းအတူပင် များသောအား ဖြင့် မဟာသာဝကကြီး ရှစ်ကျိပ်တို့သည် တောင်းပန်ကြကုန်၏။ မြတ်စွာဘုရားရှင်သည် အားလုံးကိုပင် အခွင့်မပြု တားမြစ်တော် မူလေသည်။

အရှင်အာနန္ဒာ၏ အသက်စွန့်ရုံသော မေတ္တာ

ထိုအခါ အရှင်အာနန္ဒာသည် မြတ်စွာဘုရား၌ အားကြီးသော ချစ်ခြင်းကြောင့် သည်းခံ၍ မနေနိုင်တော့ပဲ “ဤနာဠာဂီရိဆင်

သည် ရှေးဦးစွာ ငါ့ကို နင်းသတ်စေတော့” ဟု အောက်မေ့ကာ မြတ်စွာဘုရားအတွက် မိမိအသက်ကို စွန့်လွှတ်၍ ရှေ့သို့တက်ကာ မြတ်စွာဘုရား၏ ရှေ့မှ ရပ်တည်လာလေ၏။ ထိုအခါ မြတ်စွာဘုရားရှင်သည် အရှင်အာနန္ဒာကို “အာနန္ဒာ... ဖယ်လော့၊ ငါဘုရား၏ ရှေ့မှ မရပ်တည်လာလင့်” ဟု မိန့်တော်မူ၏။ “ဘုန်းတော်ကြီးသော မြတ်စွာဘုရား... ဤနာဠာဂီရိဆင်သည် ရုန့်ရင်းကြမ်းတမ်းလှ၏၊ လူကို သတ်၏၊ ကမ္ဘာဖျက်မီးနှင့် တူ၏၊ ရှေးဦးစွာ အကျွန်ုပ်ကို နင်းသတ်ပြီးနောက်မှ အရှင်ဘုရားတို့အထံသို့ လာရောက်ပါစေ” ဟု အရှင်အာနန္ဒာက ပြန်ကြားလျှောက်ထားလေသည်။ သုံးကြိမ်တိုင်တိုင် မြတ်စွာဘုရားရှင်က တားမြစ်စကား မိန့်ကြားပါသော်လည်း ရပ်မြဲရပ်၍ နေလေ၏၊ မဖဲသွားချေ။ ထိုအခါ မြတ်စွာဘုရားရှင်သည် အရှင်အာနန္ဒာကို (ပြော၍ မရသည့် အဆုံး၌) တန်ခိုးတော်ဖြင့် ဖဲစေ၍ ရဟန်းတို့အကြား၌ ထားယူရလေသည်။

သားသည်မိခင်တယောက်၏ ဖြစ်ပုံ

ထိုခဏ၌ သားသည်မိခင် မိန်းမတယောက်သည် နာဠာဂီရိဆင်ကို မြင်တွေ့ရ၍ သေဘေးမှ ကြောက်လန့်ကာ ပြေးသွားရှာလေသော် ရင်ခွင်ဖြင့် လွယ်ပိုက်လာသော သားငယ်ကို နာဠာဂီရိဆင်နှင့် မြတ်စွာဘုရားရှင်တို့၏ အကြား၌ စွန့်ပစ်ချထား၍ ပြေးသွားလေ၏။

နာဠာဂီရိဆင်သည် ထိုမိန်းမကို လိုက်၍ မမှီသည့်အဆုံး၌ ပြန်နစ်လာပြီး သူငယ်၏ အနီးသို့ သွားပြန်လေ၏။ ထိုအခါ သူငယ်သည် သည်းစွာ ဟစ်အော်ငိုကြွေးလေ၏။ မြတ်စွာဘုရားရှင်သည် နာဠာဂီရိဆင်ကို (သီးသန့်ရည်ညွှန်း ပို့သအပ်သည့်) ဩဒိဿက မေတ္တာတော်ဖြင့် ဖြန့်၍ အလွန်ချိုမြိန်သော မြဟ္မာမင်းအသံတော်ဖြင့်—

“အိုနာဠာဂီရိ... သင့်ကို အရက်(၁၆) တဆယ့်ခြောက်အိုး တိုက်၍ မူးယစ်အောင် ပြုကြသည်မှာ အခြားသူကို

ဖမ်းယူဖို့ရန် ပြုလုပ်ကြသည် မဟုတ်၊ စင်စစ်သော်ကား ငါဘုရားကို ဖမ်းယူ သတ်ဖြတ်ဖို့ရန် ပြုလုပ်ကြလေသည်။ အကြောင်းမဲ့ ခရီးသွားများကို ပင်ပန်းစေကာ မလှည့်လည်ပါလင့်၊ ငါဘုရားရှိရာ ဤအရပ်သို့သာ ဖြောင့်ဖြောင့် လာခဲ့လော့” —

ဟု ဖိတ်ခေါ်တော်မူလိုက်လေ၏။

ဘုရားတေဇော် အာနုဘော်

နာဠာဂီရိဆင်ကြမ်းကြီးသည် မြတ်စွာဘုရား၏ ချိုမြိန်လှစွာ သော စကားတော်ကို ကြားရလျှင်ပင် မျက်စိနှစ်ပွင့် လင်းလင်း ဖွင့်၍ မြတ်စွာဘုရား၏ ရူပကာယအသရေတော်ကို ဖူးမြော်ရ၍ ထိတ်လန့်သံဝေဂ ရရှိကာ ဘုရားတေဇော် အာနုဘော်ကြောင့် အရက်မူးကင်းပျောက်ပြီးလျှင် နှာမောင်းကို အောက်သို့ တွဲရစွဲချ လျက် နားနှစ်ဖက်တို့ကို တဖျတ်ဖျတ်လှုပ်ရှားကာ မြတ်စွာဘုရား ရှင်ထံသို့ လာရောက်၍ ခြေတော်ရင်း၌ ဝပ်စင်းလေတော့၏။

ထိုအခါ မြတ်စွာဘုရားရှင်သည် နာဠာဂီရိဆင်ကို “နာဠာဂီရိ ... သင်သည် တိရစ္ဆာန်ဆင်ဖြစ်ချေသည်။ ငါကား ဘုရားတည်း ဟူသော ဆင်မင်းဖြစ်ချေသည်။ ဤအချိန်မှ စ၍ ရုန့်ရင်းသူ ကြမ်း တမ်းသူ လူသတ်သူ မဖြစ်လေလင့်၊ သတ္တဝါခပ်သိမ်းတို့၌ မေတ္တာ နှင့်ယှဉ်သောစိတ်ကို ရအောင်ကြိုးကုတ် အားထုတ်လော့” ဟု မိန့် တော်မူ၍ လကျာလက်တော်ကို ဆန့်တန်းလျက် ဆင်၏ဦးကင်း၌ သုံးသပ်ကိုင်တွယ်တော်မူကာ —

မာ ကုဉ္ဇရ နာဂမာသဒေါ၊
ဒုက္ခံ ဟိ ကုဉ္ဇရ နာဂမာသဒေါ။
န ဟိ နာဂဟတဿ ကုဉ္ဇရ၊
သုဂတိ ဟောတိ ဣတော ပရံ ယတော။

ကုဉ္ဇရ = နာဠာဂီရိမည်တွင် အိုတိရစ္ဆာန်ဆင်...။
နာဂံ = ဒုစရိုက်စု မကောင်းမှုကို မပြုရှင်းရှင်း ငါဘုရား တည်းဟူသော ဆင်မင်းသို့။ မာ အာသဒေါ = သတ်လို

သောစိတ်ရင်းဖြင့် မချဉ်းမကပ်လာလင့်။ ကုဉ္ဇရ = နာဠာ
 ဂီရိမည်တွင် အိုတိရစ္ဆာန်ဆင်....။ နာဝံ = ဗုဒ္ဓနာဂ အမည်
 ရသား ငါဘုရားသို့။ အာသဒေါ = သတ်လိုစိတ်ရင်း
 ချဉ်းကပ်ခြင်းသည်။ ဒုက္ခံ ဟိ—ဒုက္ခံ ဧဝ = ဆင်းရဲဖြစ်
 ကြောင်း မကောင်းမှုသာတည်း။ ဟိ = ထိုစကား မှန်
 လှပြား၏။ ကုဉ္ဇရ = နာဠာဂီရိမည်တွင် အိုတိရစ္ဆာန်
 ဆင်....။ နာဂဟတဿ = ဗုဒ္ဓနာဂ အမည်ရသား ငါ
 ဘုရားကို ထိပါးပုတ်ခတ် သတ်ဖြတ်လိုစိတ် ရှိသောသူ၏
 (အဖို့ရာ)။ ဣတော = ပစ္စုပ္ပန္န ဤဘဝမှ။ ပရံ = တမလွန်
 လောက ဟိုဘဝသို့။ ယတော = စုတိပြတ်ကြေ သွားရ
 လေသည်ရှိသော်။ သုဂတိ = လူ့ရပ်နတ်ရွာ ကောင်းရာ
 သုဂတိသည်။ န ဟောတိ = တစိုးတစိ မဖြစ်ရှိနိုင်ချေ။

မာ စ မဒေါ မာ စ ပမာဒေါ။
 န ဟိ ပမတ္တာ သုဂတိံ ဝဇန္တိ တေ။
 တုညေဝ တထာ ကရိဿသိ။
 ယေန တံ သုဂတိံ ဂမိဿသိ။

ကုဉ္ဇရ = နာဠာဂီရိမည်တွင် အိုတိရစ္ဆာန်ဆင်...။ မာ
 စ မဒေါ = ငါတကားဟု ဝါကြွားဆိုးညစ် မာန်မယစ်
 လင့်။ မာ စ ပမာဒေါ = ကုသိုလ်ဆယ်ပွင့် သင်မမေ့လျော့
 လင့်။ ဟိ = အကြောင်းကား။ ပမတ္တာ = ကုသိုလ်ဆယ်ပါး
 မြတ်တရား၌ စိတ်အားဖျင်းပေါ့ မေ့လျော့ကြကုန်သော။
 တေ = ဦးမည်းဦးဖြူ ထိုသသူတို့သည်။ သုဂတိံ = လူ့ရပ်
 နတ်ရွာ ကောင်းရာသုဂတိသို့။ န ဝဇန္တိ = မလားမရောက်
 ကြရကုန်။ ယေန = အကြင်ကုသိုလ်ကောင်းမှုဖြင့်။ တံ =
 သင်သည်။ သုဂတိံ = လူ့ရပ်နတ်ရွာ ကောင်းရာသုဂတိ
 သို့။ ဂမိဿသိ = လားရောက်ရလတ္တံ့။ တုညေဝ =
 သင်သည်သာလျှင်။ တထာ—တံ ပုညံ = ထိုကောင်းမှု
 ကို။ ကရိဿသိ = ပြုရပေလတ္တံ့။ (= သင် ကုသိုလ်

ကောင်းမှုပြုမှ သုဂတိသို့ သင်ရောက်လိမ့်မည်ဟု ဆိုလိုသည်)။—

ဟူ၍ တရားဟောတော်မူလေ၏။ နာဠာဂီရိဆင်မင်း၏တကိုယ်လုံး အကြားမလပ် နှစ်သက်ခြင်း ဝီတိဖြင့် တွေ့ထိအပ်လေသည်။ အကယ်၍များ တိရစ္ဆာန်မဟုတ်ခဲ့လျှင် ထိုနေရာမှာပင် သောတာပတ္တိဖိုလ်သို့ ရောက်လေရာ၏။

လူအပေါင်းတို့သည် ထိုတန်ခိုးပြာဠိဟာကို မြင်ကြရ၍ ဝဲ့တင်ထပ်မျှ ကောင်းကြီးပေးကြလေ၏။ လက်ပမ်းပေါက် ခတ်ကြကုန်၏။ အလွန်ဝမ်းမြောက်ကြကာ အထူးထူးသော တန်းဆာတို့ကို ဆုလာဘ်အဖြစ် ပစ်ချကြကုန်၏။ ထိုတန်းဆာတို့သည် ဆင်တကိုယ်လုံး အုပ်ဖုံးလုမတတ် ဖြစ်ကုန်၏။ ထိုအချိန်မှစ၍ နာဠာဂီရိဆင်သည် “နေပါလဆင်” ဟူ၍ အမည်တွင်လေသည်။ အထူးအားဖြင့် ထို“နေပါလဆင်”ကို ဆုံးမသော အစည်းအဝေးတရားပွဲ၌ သတ္တဝါပေါင်း ရှစ်သောင်းလေးထောင်တို့သည် အမြိုက်ရည်ကို သောက်သုံးကြရလေသည်။

မြတ်စွာဘုရားရှင်သည် နေပါလဆင်မင်းကို ငါးပါးသီလ၌ တည်စေတော်မူ၏။ ဆင်မင်းသည် မိမိနှာမောင်းဖြင့် မြတ်စွာဘုရားခြေတော်၌ မြေမှုန့်တို့ကို တယုတယပေယူကာ ဦးခေါင်းထက်၌ ဖြန့်ကျဲ၍ ပုဆစ်တုပ်လျက်သာ နောက်သို့ ဆုတ်လေ၏။ မြတ်စွာဘုရားရှင်ကို နောက်ဆုံးမြင်လောက်ရာအရပ်၌ ရပ်တည်ပြီးလျှင် တရိုတသေရှိခိုးလျက် မိမိ၏ဆင်တင်းကုပ်သို့ ဝင်လေ၏။ ထိုအချိန်မှ အစပြုကာ အလွန်အလွန် ယဉ်ကျေးသော ဆင်သူတော်ကောင်းကြီးဖြစ်ကာ တသက်လုံး တဦးတယောက်ကိုမျှ ညှဉ်းဆဲမှု မပြုတော့ပြီ။

မြတ်စွာဘုရားရှင်သည် စိတ်နှလုံးအလိုတော်ပြည့်လတ်ရကား “စုပုံနေသော အဆင်တန်းဆာဥစ္စာများသည် ပစ်လွှင့်သူ ဥစ္စာရှင်တို့လက်သို့ အသီးအသီးရောက်စေသော်” ဟု အဓိဋ္ဌာန်တော် မူပြီးနောက် “ယနေ့ ငါဘုရားသည် ကြီးစွာသော တန်ခိုးပြာဠိ

ဟာကို ပြုအပ်လေပြီ၊ (သို့ရကား) ဤရာဇဂြိုဟ်မြို့တွင်း၌ ဆွမ်းခံ လှည့်လည်ရန် မသင့်လျော်တော့ချေ” ဟု ဆင်ခြင်တော်မူ၍ တိတ္ထိ တို့ကို နှိမ်နင်းတော်မူပြီးလျှင် စစ်အောင်နိုင်သော မင်းမြတ်ပမာ ရဟန်းအပေါင်း ခြံရံလျက် ရာဇဂြိုဟ်မြို့မှ ထွက်ကြွ၍ ဝေဠုဝန် ကျောင်းတိုက်သို့သာ ပြန်ကြွတော်မူလေ၏။ မြို့သူမြို့သား လူ အများတို့သည် များစွာသော စားဖွယ်၊ သောက်ဖွယ်၊ ခဲဖွယ်တို့ကို ယူဆောင်ကြကာ ဝေဠုဝန်ကျောင်းတိုက်သို့ သွားရောက်ကြပြီး လျှင် ကြီးစွာသော အလှူဒါနကို ဖြစ်ကြစေကုန်၏။ ထိုအခါ လူတို့သည်—

ဒဏ္ဍေနေကေ ဒမယန္တိ၊ အင်္ဂုသေဟိ ကသာဟိ စ။
 အဒဏ္ဍေန အသတ္ထေန၊ နာဂေါ ဒန္တော မဟေသိနာ။

ဧကေ = ဆင်၊မြင်း၊ ကျွဲ၊ နွား အချို့သော ဆရာများတို့ သည်။ ဒဏ္ဍေန = သံဆူးတပ်နှံ တုတ်လှင်ကန်ဖြင့်၎င်း။ အင်္ဂုသေဟိ = လုံမ ချွန်းတောင်း လက်နက်ကောင်းတို့ ဖြင့်၎င်း။ ကသာဟိ စ = ကြိမ်လုံးတို့ဖြင့်၎င်း။ ဒမယန္တိ = ရိုက်နှက်ထိုးဆွ အကြမ်းနည်း ဆုံးမကြကုန်၏။ မဟေသိ- နာ = သုံးလူ့ထွတ်ထား မြတ်ဘုရားကမူ။ အဒဏ္ဍေန = သံဆူးတပ်နှံ တုတ်လှင်ကန်မပါ။ အသတ္ထေန = သတ် ဖြတ်နှိပ်စက် တစ်စုံတရာ လက်နက်မပါ။ နာဂေါ = နာဠာဂီရိဆင်မင်းကို။ ဒန္တော = မေတ္တာရေချမ်း ကိုယ် တော်ဖျန်း၍ အကြမ်းဟူသမျှပျောက်စေ ဆုံးမတော်မူအပ် လေပြီ။—

ဤဂီတိဂါထာကို ဝမ်းမြောက်ဝမ်းသာ သီဆိုကြလေသည်။

ရှင်ဒေဝဒတ် လာဘ်လာဘ ဆုတ်ယုတ်ခြင်း

ထိုအခါ လူများအပေါင်းသည် “ဗိမ္ဗိသာရမင်းတရားကြီးကို လည်း ဒေဝဒတ်ပင် သတ်စေအပ်လေပြီ၊ လူသတ်သမားများကို လည်း ဒေဝဒတ်ပင် စေလွှတ်အပ်လေပြီ၊ ကျောက်တုံးကြီးကိုလည်း သူပင် လှိမ့်ချအပ်လေပြီ။ ယခုအခါ၌လည်း သူသည်ပင် နာဠာ-

ဂိရိဆင်ကို လွှတ်စေအပ်လေပြီ၊ သို့စင်ကလောက် ယုတ်မာသော ပုဂ္ဂိုလ်ကို အဖော်သဟဲ ဆရာတဆူပြုလုပ်ကာ အဇာတသတ်မင်းသည် လှည့်လည်ဘိ၏”ဟု အုတ်အုတ် ကျက်ကျက် ဆူဆူညံညံ ရှုတ်ချပြစ်တင်သောအသံကို ဟစ်အော်ပြောဆိုကြလေ၏။

အဇာတသတ်မင်းသည် လူများအပေါင်း၏ ကဲ့ရဲ့ရှုတ်ချ ပြစ်တင်သော စကားကို ကြားသိရ၍ ရှင်ဒေဝဒတ်အား ဝတ်တည်ထားသည့် ဆွမ်းအိုးငါးရာတို့ကို ရပ်စဲရုပ်သိမ်းစေပြီးလျှင် နောက်ထပ်တဖန် ရှင်ဒေဝဒတ်အထံသို့ ဆည်းကပ်ရန် မသွားရောက်တော့ချေ။ မြို့သူ မြို့သားတို့သည်လည်း မိမိတို့ အိမ်သို့ ဆွမ်းရပ်လာသော ဒေဝဒတ်အား ဆွမ်းကိုမျှလည်း မလောင်းလှူကြတော့ချေ။

ဝတ္ထုငါးမျိုးကို တောင်းဆိုခြင်း

ရှင်ဒေဝဒတ်သည် တနေ့တခြား လာဘ်လာဘ လျော့ပန်းလာရကား အံ့ဖွယ်မှု ပြုလုပ်ကာ အသက်မွေးလိုသည့်အတွက် မြတ်စွာဘုရားထံသို့ သွားရောက်ပြီးလျှင်—

“ဘုန်းတော်ကြီးသော မြတ်စွာဘုရား…… အကျွန်ုပ် တောင်းပန်ပါ၏၊

(၁) ရဟန်းအားလုံး အသက်ထက်ဆုံး တောကျောင်းနေကြပါစေ၊ ရွာနီးကျောင်းသို့ သက်ရောက်နေထိုင်သော ရဟန်းအား အပြစ်ရောက်ပါစေ၊

(၂) ရဟန်းအားလုံး အသက်ထက်ဆုံး ပိဏ္ဏပါတ် ဓုတင်ဆောင်ချည်း ဖြစ်ကြပါစေ (= ဆွမ်းခံ၍ချည်း စားကြပါစေ) ဒါယကာတို့ ပင့်ဖိတ်၍ ကျွေးသောဆွမ်းကို စားဖို့ရန် လက်ခံသော ရဟန်းအား အပြစ်ရောက်ပါစေ၊

(၃) ရဟန်းအားလုံး အသက်ထက်ဆုံး ပံသုကူဓုတင်ဆောင်ချည်း ဖြစ်ကြပါစေ (= ပံသုကူသင်္ကန်းကိုသာ ဝတ်ရုံကြပါစေ)၊ လူဒါယကာတို့ လှူသောသင်္ကန်းကို လက်ခံသာယာသော ရဟန်းအား အပြစ်ရောက်ပါစေ၊

(၄) ရဟန်းအားလုံး အသက်ထက်ဆုံး ရုက္ခမူရုတင် ဆောင်ချည်း ဖြစ်ကြပါစေ (= သစ်ပင်ရင်း၌သာ နေကြ ပါစေ)၊ အမိုးရှိသောကျောင်းသို့ ချဉ်းကပ်သော ရဟန်း အား အပြစ်ရောက်ပါစေ။

(၅) ရဟန်းအားလုံး အသက်ထက်ဆုံး ငါး၊ အမဲကို မစားကြပါစေလင့် (= သက်သတ်လွတ်သာ စားကြပါ စေ)၊ ငါး၊ အမဲကို စားသော ရဟန်းအား အပြစ်ရောက် ပါစေ” —

ဟု ဤအချက်ကြီး ၅-ချက်တို့ကို လျှောက်ထားတောင်းဆိုလေ၏။

ထိုအခါ မြတ်စွာဘုရားရှင်သည် “မသင့်လျော်ဘူး ဒေဝဒတ်...၊ (၁) အလိုရှိသော ရဟန်းသည် တောကျောင်းနေ ဖြစ်ပစေ၊ အလိုရှိသော ရဟန်းသည် ရွာနီးကျောင်း၌ နေပစေ။ (၂) အလို ရှိသော ရဟန်းသည် ပိဏ္ဍပါတ်တင်ဆောင် ဖြစ်ပစေ (= ဆွမ်း ခံ၍ စားပစေ)၊ အလိုရှိသော ရဟန်းသည် ဒါယကာတို့ပင့်ဖိတ်၍ ကျွေးသောဆွမ်းကို လက်ခံသာယာပစေ။ (၃) အလိုရှိသော ရဟန်းသည် ပံသုကူတင်ဆောင် ဖြစ်ပစေ (= ပံသုကူသင်္ကန်းကို ဝတ်ရုံပစေ)၊ အလိုရှိသော ရဟန်းသည် ဒါယကာတို့ လှူဒါန်း သော သင်္ကန်းကို လက်ခံသာယာဝတ်ရုံပစေ။ (၄) ဒေဝဒတ်... ငါဘုရားသည် ရှစ်လတို့ပတ်လုံး သစ်ပင်ရင်း အိပ်ရာ နေရာကို ခွင့်ပြုအပ်ပြီး ဖြစ်လေသည်။ (၅) (မြင်ခြင်း၊ ကြားခြင်း၊ ရွံရှာ ယုံမှားခြင်း) = ဤ အစွန်း သုံးပါးမှ ကင်းလွတ် စင်ကြယ်သည့် မမြင်အပ် မကြားအပ် မရွံရှာ မယုံမှားအပ်သည့် ငါး၊ အမဲကို (စားသုံးဖို့ရန်) ငါဘုရား ခွင့်ပြုအပ်ပြီး ဖြစ်လေသည်” ဟု မိန့်တော် မူ၏။

(ဤ၌ အထူးမှတ်ရန်မှာ - အချက်ကြီး ၅ - ချက်ကို ဒေဝဒတ်က တောင်းဆိုလျှင်ပင် “ဤဒေဝဒတ်သည် သံဃာသင်းခွဲလို၍ တောင်းဆို သည်” ဟု မြတ်စွာဘုရားရှင် သိတော်မူ၏။ ထို အချက်ကြီး ၅-ချက်ကို ခွင့်ပြုလိုက်လျှင် များစွာသော အမျိုးကောင်းသားတို့အဖို့ရာ မဂ်ဖိုလ် အန္တရာယ် ဖြစ်လေရာသောကြောင့် “မသင့်လျော်ဘူး ဒေဝဒတ်...” ဟု

ပယ်မြစ်တော်မူ၍ “(၁) အလိုရှိသော ရဟန်းသည် တောကျောင်းနေ ဖြစ်ပစေ” စသည်ကို မိန့်တော်မူလေသည်။

ဤအရာ၌ မြတ်စွာဘုရားရှင်၏ အလိုတော်ကို သိရှိပြီးလျှင် အမျိုး ကောင်းသားသည် မိမိနှင့် သင့်လျော် လျှောက်ပတ်သည်ကို သိရာ၏။ ဤ၌ ဘုရားရှင်အလိုတော်ကား ဤဆိုလတ္တံ့ သောအတိုင်း ဖြစ်သည်—

(က) ကာယ၊ ဉာဏ ဗလနှစ်ပါး လွန်ကြီးမား၍ တောကျောင်း၌ နေလျက် ရဟန်းတရား ပွားများအားထုတ်က မဂ်ဖိုလ်ရောက်မည့် ရဟန်းတပါး၊ ၊ (ခ) ကာယဗလ နည်းပါး၍ တောကျောင်း၌ မနေနိုင်ပဲ ရွာကျောင်း၌နေကာ ရဟန်းတရား ပွားများအားထုတ်မှ မဂ်ဖိုလ် ရောက်မည့် ရဟန်းတပါး၊ ၊ (ဂ) ကာယဗလကြီးမား ခန္တီတရားနှင့် ပြည့်စုံ၍ တောကျောင်း၌ နေလျက်၎င်း၊ ရွာကျောင်း၌ နေလျက်၎င်း ရဟန်းတရား ပွားများအားထုတ်က မဂ်ဖိုလ်ရောက်မည့် ရဟန်းတပါး၊ ၊ (ဃ) တောကျောင်း၊ ရွာကျောင်း နှစ်မျိုးလုံး ၌ပင် နေလျက် ရဟန်းတရား အားထုတ်သော်လည်း ထိုဘဝ မဂ်ဖိုလ်ကို မရမည့် (=ပဒပရမ) ရဟန်းတပါး = ဤသို့ ရဟန်းလေးမျိုးရှိသည်။

ထိုလေးမျိုးတို့တွင် (က) အမှတ်ပြု ရဟန်းကို မြတ်စွာဘုရားရှင်က တောကျောင်း၌သာ နေစေလိုတော်မူသည်။ ဤတောကျောင်းသည် ထိုရဟန်းအဖို့ သင့်လျော်လျှောက်ပတ်သောကျောင်း ဖြစ်သည့်ပြင် ထို ရဟန်း တောကျောင်း၌ နေခြင်းဖြင့် ထိုရဟန်း၏ တပည့်များလည်း အတုလိုက်ကာ ကျင့်ကြံကြ၍ တောကျောင်း၌ နေဖို့ရန် စိတ်အား ထက်သန်ကြပေလိမ့်မည်။

(ခ) အမှတ်ပြု ရဟန်းကို မြတ်စွာဘုရားရှင်က ရွာကျောင်း၌ပင် နေစေလိုတော်မူသည်။

(ဂ) အမှတ်ပြု ရဟန်းကိုကား မြတ်စွာဘုရားရှင်က တောကျောင်း ၌သာ နေစေလိုတော်မူသည်။ ဤတောကျောင်းသည် ထိုရဟန်းအဖို့ သင့်လျော် လျှောက်ပတ်သောကျောင်း ဖြစ်သည့်ပြင် ထိုရဟန်း၏ တပည့်များလည်း အတုလိုက်ကာ ကျင့်ကြံကြ၍ တောကျောင်း၌ နေဖို့ ရန် စိတ်အား ထက်သန်ကြပေလိမ့်မည်။

(ဃ) အမှတ်ပြု (ပဒပရမ)ရဟန်းကိုလည်း မြတ်စွာဘုရားရှင်က တောကျောင်း၌သာ နေစေလိုတော်မူသည်။ ထို(ပဒပရမ) ရဟန်း၏ တောကျောင်းနေကာ ဓုတင်ကိုမှီဝဲခြင်း၊ ကမ္မဋ္ဌာန်းတရားအားထုတ်ခြင်း

များသည် နောက်နောက်ဘဝ၌ မဂ်ဖိုလ်ရရန် ဥပနိဿယည်း ပစ္စည်း ဖြစ်နိုင်သည့်ပြင် ထိုရဟန်း၏ တပည့်များလည်း ဆရာ့အတုလိုက်ကာ ကျင့်ကြံကြ၍ တောကျောင်း၌ နေဖို့ရန် စိတ်အား ထက်သန်ကြပေ လိမ့်မည်။

ဤသို့လျှင် (ခ)အမှတ်ပြု ကာယဗလနည်းပါး၍ တောကျောင်း၌ မနေနိုင်ပဲ ရွာကျောင်း၌နေကာ ရဟန်းတရား ပွားများအားထုတ်မှ မဂ်ဖိုလ်ရောက်မည့်ရဟန်းကို ရည်ညွှန်းတော်မူ၍ မြတ်စွာဘုရားသည် “(၁)အလိုရှိသောရဟန်းသည် ရွာနီးကျောင်း၌ နေပစေ”ဟူ၍ မိန့်တော်မူသည်။ ဤရဟန်းကပင် အခြားရဟန်းတို့အားလည်း ရွာကျောင်း နေရန် တံခါးပေါက် ဖွင့်ပေးသကဲ့သို့ ရှိလေသည်။

အကယ်၍ မြတ်စွာဘုရားရှင်က ဒေဝဒတ်၏ တောင်းဆိုချက်ကို လက်ခံတော်မူလိုက်ခဲ့သော် (၁)ကာယဗလနည်းပါးသည့် ဖော်ပြရာပါ (ခ)အမှတ်ပြုရဟန်း (၂) ငယ်စဉ်အခါ တောကျောင်းနေ၍ အိုမင်း သောအခါ၌ဖြစ်စေ၊ သလိပ် သည်းခြေ လေဒေါသတို့ ဖောက်ပြန်၍ ဓာတ်ချောက်ချားသောအခါ၌ဖြစ်စေ တောကျောင်း၌ (လုံးဝ) နေ၍ မဖြစ်နိုင်တော့ပဲ ရွာနီးကျောင်း၌ နေထိုင်ကာ ရဟန်းတရား အားထုတ်မှ မဂ်ဖိုလ်ရောက်မည့်ရဟန်း ဤရဟန်းနှစ်မျိုးတို့အတွက် အရိယမဂ်ကို ဖြတ်တောက်ပစ်လိုက်သကဲ့သို့ ဖြစ်လေရာ၏။ ထိုရဟန်းတို့အဖို့ရာ အရဟတ္တဖိုလ်ကို မရနိုင်တော့လေရာ၊ ဤသို့စသောအကြောင်းများကြောင့် ဒေဝဒတ်၏ တောင်းဆိုချက်ကို လက်ခံတော်မမူခြင်းဖြစ်သည်။

ရှင်ဒေဝဒတ် သံဃာသင်းခွဲရန် အားထုတ်ခြင်း

ထိုအခါ ရှင်ဒေဝဒတ်သည် “မြတ်စွာဘုရားသည် ဤဝတ္ထု ၅-မျိုးတို့ကို ခွင့်မပြု” ဟု ရှင်လန်းတက်ကြွသော စိတ်ရှိလျက် မိမိ၏ပရိသတ်ဖြစ်သော ကောကာလိက၊ ခဏ္ဍမိဖုရား၏သား ကဠမောဒကတိဿက၊ သမုဒ္ဒဒတ္တတို့နှင့် အတူတကွ နေရာမှထ ကာ မြတ်စွာဘုရားကို ရှိခိုးပြီးလျှင် အရိအသေပြုလျက် ဖဲသွား လေ၏။ (ဤ၌ ကောကာလိကရဟန်း၊ ခဏ္ဍမိဖုရား၏သား ကဠမောဒကတိဿကရဟန်း၊ သမုဒ္ဒဒတ္တရဟန်းတို့သည် ရှင်ဒေဝဒတ်၏ လက်ရင်းလူယုံကြီးများ ဖြစ်ကြလေသည်။)

ထို့နောက် ရှင်ဒေဝဒတ်သည်မိမိ၏ ပရိသတ်နှင့်တကွ ရာဇဂြိုဟ် ပြည်တွင်းသို့ဝင်၍ “မိမိတို့က အလိုနည်းခြင်း-စသည် အကျိုးပြီး စေနိုင်သည့် ဝတ္ထု ၅-မျိုးကို ကြောင်းကျိုးဖော်ပြ တောင်းခံကြပါ သော်လည်း ရဟန်းဂေါတမက ခွင့်မပြုကြောင်းနှင့် မိမိတို့ကမူ ထိုဝတ္ထု ၅-မျိုးတို့ဖြင့် ဆောက်တည်ကျင့်ကြံမည့်အကြောင်း” လူများအပေါင်းကို ဝါဒဖြန့် ပြောကြားကြလေသည်။

ထို လူအပေါင်းတို့တွင် သဒ္ဓါ၊ ပညာမရှိကြသူ လူများက ရှင်ဒေဝဒတ်တို့ကို ချီးမွမ်း၍ မြတ်စွာဘုရားရှင်ကိုမူ ကဲ့ရဲ့ကြလေ သည်။ သဒ္ဓါ၊ ပညာနှင့် ပြည့်စုံသော လူတို့ကမူ “ရှင်ဒေဝဒတ် သည် မြတ်စွာဘုရား၏ သံဃာသင်းကွဲရန် အာဏာစက်ပျက်စီး ရန် အဘယ်ကြောင့် လုံ့လပြုတိသနည်း” ဟု ကဲ့ရဲ့ရှုတ်ချ အပြစ်ပြု ပြောဆိုကြကုန်၏။ ထိုလူတို့၏စကားကို ကြားသိကြသော ရဟန်း တို့ကလည်း ထိုအတူပင် ကဲ့ရဲ့ရှုတ်ချ အပြစ်ပြုပြောဆိုကြပြီးလျှင် မြတ်စွာဘုရားရှင်အား ထိုအကြောင်းကို လျှောက်ထားကြလေ ကုန်၏။

ထိုအခါ မြတ်စွာဘုရားရှင်သည် ထိုရဟန်းများ လျှောက်ထား သော အကြောင်းဝတ္ထု၌ သံဃာကို စည်းဝေးစေပြီးလျှင် ပရိသတ် အစုံအညီ မျက်မှောက်၌ ရှင်ဒေဝဒတ်ကို “ဒေဝဒတ်...သင်သည် သံဃာသင်းကွဲရန် အာဏာစက်ပျက်စီးရန် လုံ့လပြုသည်ဟူသည် မှန်သလော” ဟု မေးတော်မူ၍ ရှင်ဒေဝဒတ်က “မှန်ပါသည် မြတ်စွာဘုရား...” ဟု လျှောက်ထားသောအခါ—

“ဒေဝဒတ် .. မသင့်လျော်ဘူး၊ သင်သည် သံဃာ ကွဲပြားခြင်းကို မနှစ်သက်လင့်၊ ဒေဝဒတ်...သံဃာကို သင်းခွဲခြင်းသည် ဝန်လေးလှ၏၊ ဒေဝဒတ်... ညီညွတ် သော သံဃာကို သင်းခွဲသူသည် တကပ်လုံးတည်စေတတ် သော မကောင်းမှုကို ပွားစေ၏၊ တကပ်လုံး ငရဲ၌ ကျက် ရ၏။

ဒေဝဒတ်...ကွဲပြားသော သံဃာကို ညီညွတ်အောင် ပြုလုပ်ရှက်ဆောင်သူသည် မြတ်သောကုသိုလ်ကိုပွားစေ၏။

တကပ်ပတ်လုံး နတ်ပြည်၌ မွေ့လျော်ရ၏။ ဒေဝဒတ်.... မသင့်လျော်ဘူး၊ သင်သည် သံဃာကွဲပြားခြင်းကို မနှစ်သက်လင့်၊ ဒေဝဒတ်....သံဃာကို သင်းခွဲခြင်းသည် ဝန်လေးလှ၏” —

ဟူ၍ လေးနက်စွာ ဆုံးမတော်မူလေသည်။

ထိုသို့ပင် မြတ်စွာဘုရားရှင်က လေးနက်စွာ ဆုံးမအပ်ပါသော်လည်း ရှင်ဒေဝဒတ်သည် မိမိ၏ သံဃာသင်းခွဲရန် အကြံကို လက်မလျှော့ပဲ သံဃာသင်းခွဲခြင်း၏ ရှေ့ပိုင်းပြုလုပ်ရန်များကို ပြုလုပ်စီမံပြီးလျှင် နောက်တနေ့ ဧရာဝတီအခါ “ငါသည် ယနေ့ ဧကန်ပင် အသီး အခြား ဥပုသ်ကံ သံဃာကံများကို ပြုလုပ်တော့မည်” ဟု ကြံစည် ဆုံးဖြတ်ချက် ချမှတ်၍ ထိုနေ့နံနက် ရာဇဂြိုဟ်ပြည်တွင်းသို့ ဆွမ်းခံကြွဝင်လာသော အရှင်အာနန္ဒာမထေရ် မြတ်ထံ ချဉ်းကပ်ပြီးလျှင် “ငါ့ရှင် အာနန္ဒာ.... ယနေ့မှစ၍ ငါသည် မြတ်စွာဘုရားနှင့် အခြားသာလျှင် (ဘုရား၏အဆုံးအမခံ) ရဟန်း သံဃာနှင့်တခြားသာလျှင် ဥပုသ်ပြုတော့အံ့၊ သံဃာကံပြုတော့အံ့” ဟု ပြောဆိုလေ၏။

ထိုအကြောင်းကို အရှင်အာနန္ဒာက မြတ်စွာဘုရားရှင်အား ပြန်ကြားလျှောက်ထားသောအခါ မြတ်စွာဘုရားရှင်သည်—

သုကရံ သာဓုနာ သာဓု၊
သာဓု ပါပေန ဒုက္ကရံ။
ပါပံ ပါပေန သုကရံ၊
ပါပမရိယေဟိ ဒုက္ကရံ။

သုတော်ကောင်းသည် ကောင်းမှုကို ပြုရန် လွယ်ကူ၏၊
သုယုတ်မာသည် ကောင်းမှုကို ပြုရန် ခဲယဉ်း၏၊
သုယုတ်မာသည် မကောင်းမှုကို ပြုရန် လွယ်ကူ၏၊
သုတော်ကောင်းတို့သည် မကောင်းမှုကို ပြုရန် ခဲယဉ်း၏။

ဟူသော ဤဥဒါန်းဂါထာကို ကျူးရင့်တော်မူလေ၏။

ရှင်ဒေဝဒတ် သံဃာကို သင်းခွဲခြင်း

ထိုအခါ ရှင်ဒေဝဒတ်သည် ထိုဥပုသ်နေ့၌ သံဃာအစည်းအဝေးဝယ် နေရာမှထ၍ “မိမိတို့က အလိုနည်းခြင်း-စသည် အကျိုးပြီးစေနိုင်သည့် ဝတ္ထု ၅-မျိုးကို ကြောင်းကျိုးဖော်ပြ တောင်းခံကြပါသော်လည်း ရဟန်းဂေါတမက ခွင့်မပြုကြောင်း၊ မိမိတို့ကမူ ထိုဝတ္ထု ၅-မျိုးတို့ဖြင့် ဆောက်တည် ကျင့်ကြံကြမည့် အကြောင်းနှင့်ဤဝတ္ထု ၅-မျိုးကို နှစ်သက်သောအရှင်သည် စာရေးတံမဲကို ယူစေလိုကြောင်း” ပြောကြား၍ စာရေးတံမဲကို ယူစေသောအခါ အသက်လည်းငယ် ဝိနည်း၌လည်း မလိမ္မာကြသည့် ဝေသာလီပြည်နေ ဝဇ္ဇီတိုင်းသား ရဟန်းငါးရာတို့သည် “ဤကား မေ့၊ ဝိနယ၊ ဘုရားသာသနာတော်တည်း” ဟုအောက်မေ့ မှတ်ထင်ကြကာ စာရေးတံမဲကို ယူကြလေကုန်၏။ ထိုအခါ အရှင်ဒေဝဒတ်သည် သံဃာကို သင်းခွဲ၍ ထို ငါးရာမျှသော ရဟန်းတို့ကို ခေါ်ဆောင်ပြီးလျှင် ဂယာသီသ အရပ်သို့ ဖဲသွားလေ၏။

အဂ္ဂသာဝကနှစ်ပါး၏ကျေးဇူး

ထိုအခါ အရှင်သာရိပုတ္တရာနှင့် အရှင်မဟာမောဂ္ဂလ္လာန် (= အဂ္ဂသာဝက) မထေရ်မြတ်ကြီး နှစ်ပါးတို့သည် မြတ်စွာဘုရားရှင်ထံတော်သို့ သွားရောက်ကြပြီးလျှင် အရှင် သာရိပုတ္တရာမထေရ်မြတ်က “ဘုန်းတော်ကြီးသော မြတ်စွာဘုရား... ဒေဝဒတ်သည် သံဃာကို သင်းခွဲ၍ ငါးရာမျှသော ရဟန်းတို့ကို ခေါ်ဆောင်လျက် ဂယာသီသအရပ်သို့ ဖဲသွားပါ၏” ဟူ၍ လျှောက်ထားသောအခါ မြတ်စွာဘုရားရှင်က “သာရိပုတ္တရာတို့... သင်တို့၏ သန္တာန်ဝယ် ထိုရဟန်းငယ်တို့၌ သနားခြင်းသော်မှ မဖြစ်လေစွာ” ဟု မြည်တွန်တော်မူပြီးလျှင် “သာရိပုတ္တရာတို့... ထိုရဟန်းငယ်များ အကျိုးမဲ့ မပျက်စီးကုန်မီ သင်တို့ သွားကြကုန်လော့” ဟု တိုက်တွန်းစကား မိန့်ကြားတော်မူလေလျှင် “ကောင်းပါပြီ မြတ်စွာဘုရား...” ဟု အရှင်သာရိပုတ္တရာ၊ အရှင်မဟာမောဂ္ဂလ္လာန် မထေရ်မြတ်ကြီး နှစ်ပါးတို့သည် မြတ်စွာဘုရားအား ဝန်ခံကြ၍ နေရာမှ ထပြီးလျှင်

မြတ်စွာဘုရားရှင်ကို ရိုသေမြတ်နိုး ရှိခိုးကြပြီးနောက် ဂယာသီယ အရပ်သို့ ကြွတော်မူကြလေကုန်၏။

ရဟန်းငယ်တပါး၏ စိုးရိမ်ချက်

လှိုအခါ ရဟန်းတပါးသည် မြတ်စွာဘုရား၏ အနီး၌ ငိုလျက် ရပ်တည်လာ၏။ ထိုရဟန်းကို မြတ်စွာဘုရားရှင်က “ရဟန်း... သင်သည် အဘယ့်ကြောင့် ငိုသနည်း” ဟု မေးတော်မူ၏။ ရဟန်း ငယ်က “ဘုန်းတော်ကြီးသော မြတ်စွာဘုရား... ဘုန်းတော်သခင် ရှင်ပင်ဘုရား၏ အဂ္ဂသာဝကဖြစ်တော်မူကြသည့် သာရိပုတ္တရာ သေရ်၊ မောဂ္ဂလ္လာန်ထေရ်တို့သည်လည်း ဒေဝဒတ်၏ တရားကို နှစ်သက်ကြ၍ ဒေဝဒတ်၏ အထံသို့ လိုက်ပါသွားကြ၏” ဟု လျှောက်လေလျှင် မြတ်စွာဘုရားရှင်သည် ထိုရဟန်းကို “ရဟန်း... သာရိပုတ္တရာ၊ မောဂ္ဂလ္လာန်တို့သည် ဒေဝဒတ်၏ တရားကို နှစ် သက်နိုင်ရာသော အကြောင်းအခွင့် လုံးဝ မရှိချေ။ စင်စစ်သော် ကား ဒေဝဒတ်နောက် လိုက်ပါသွားကြသည့် ရဟန်းငယ် ငါးရာ တို့ကို နားလည်စေရန် (= အမြင်မှန် ရကြစေရန်) ထိုသာရိပုတ္တ ရာ၊ မောဂ္ဂလ္လာန်တို့ သွားကြခြင်း ဖြစ်သည်” ဟူ၍ ရှင်းလင်းမိန့် ကြားတော်မူ၏။

ထိုအချိန်၌ ရှင်ဒေဝဒတ်သည် များသော ပရိသတ် အခြံအရံ ဖြင့် တရားဟောလျက် ထိုင်နေဆဲ ဖြစ်၏။ ရှင်ဒေဝဒတ်သည် အရှင် သာရိပုတ္တရာ၊ အရှင်မဟာမောဂ္ဂလ္လာန် မထေရ်နှစ်ပါးတို့ ကြွလာ တော်မူကြသည်ကို အဝေးမှပင် မြင်လတ်၍ အခြံအရံဖြစ်သော ရဟန်းငယ်တို့ကို “ရဟန်းတို့... ရှုကြလော့၊ ငါသည် တရားကို အလွန်လျှင် ကောင်းစွာ ဟောအပ်ပြီ။ ရဟန်းငါတမ၏ အဂ္ဂ သာဝက ဖြစ်ကြသော သာရိပုတ္တရာ၊ မောဂ္ဂလ္လာန်တို့သော်မှလည်း ငါတရားကို နှစ်သက်ကြ၍ ငါ့ထံသို့ လိုက်ပါလာကြကုန်၏” ဟု ပြောဆိုလေ၏။

ဤသို့ ဒေဝဒတ်က ပြောဆိုလတ်သော် (၎င်းတို့၏ ဂိုဏ်းတွင် အကြီးအမှူးတစ်ဦးဖြစ်သူ) ကောကာလိကရဟန်းက ရှင်ဒေဝဒတ်

ကို “ငါ့ရှင်ဒေဝဒတ်...သင်သည် သာရိပုတ္တရာ, မောဂ္ဂလ္လာန်တို့ကို အရောမဝင်လင့်၊ သာရိပုတ္တရာ, မောဂ္ဂလ္လာန်တို့သည် အလိုဆိုး ရှိသူများ ဖြစ်ကြ၍ အလိုဆိုး၏ ဆွဲဆောင်ရာသို့ လိုက်ပါသူများ ဖြစ်ကြကုန်၏” ဟု သတိပေးစကား ပြောကြားလေသည်။ ထိုအခါ ရှင်ဒေဝဒတ်က ကောကာလိက ရဟန်းကို “ငါ့ရှင်... ဤသို့ မဆို သင့်ပါ။ တိုသာရိပုတ္တရာ, မောဂ္ဂလ္လာန်တို့၏ လာခြင်းသည် ငါ တရားကို နှစ်သက်ကြ၍ လာခြင်းဖြစ်သောကြောင့် ကောင်းသော လာခြင်း ဖြစ်ပေသည်” ဟု ရှင်းလင်းပြောပြလေ၏။

အရှင်သာရိပုတ္တရာ, အရှင် မဟာမောဂ္ဂလ္လာန်မထေရ်မြတ် နှစ်ပါးတို့ အနီးသို့ ရောက်လတ်သောအခါ ရှင်ဒေဝဒတ်သည် အရှင်သာရိပုတ္တရာကို “ငါ့ရှင် သာရိပုတ္တရာ ... လာပါလော့၊ ဤ၌ ထိုင်ပါလော့” ဟု ပြောဆိုကာ နေရာထက်ဝက်ဖြင့် ထိုင်နေ ဖို့ရန် ဖိတ်မန္တကပြုလေသည်။ “တန်ပါပြီ ငါ့ရှင်...” ဟု ဆို၍ အရှင်သာရိပုတ္တရာသည် အခြားထိုင်စရာတခုကို ယူ၍ သင့်လျော် ရာ၌ ထိုင်နေတော်မူ၏။ အရှင် မဟာမောဂ္ဂလ္လာန်သည်လည်း အခြားထိုင်စရာတခုကို ယူ၍ သင့်လျော်ရာ၌ ထိုင်နေတော်မူ၏။ ထိုအခါ ရှင်ဒေဝဒတ်သည် များစွာသော ညဉ့်ကာလပတ်လုံး (= ညဉ့်သုံးယံပတ်လုံး) ရဟန်းတို့ကို တရားစကား ဟောကြား ပြီးလျှင် အရှင် သာရိပုတ္တရာမထေရ်မြတ်ကို—

“ငါ့ရှင် သာရိပုတ္တရာ...ရဟန်းသံဃာသည် ထိနမိဒ္ဓ ကင်း၏၊ ငါ့ရှင် သာရိပုတ္တရာ ... ရဟန်းတို့အား တရား စကား ဟောကြားပါလော့၊ ငါ၏ ကျောက်ကုန်းသည် ညောင်းညာလှ၏၊ ငါသည် ကျောက်ကုန်းကို ဆန့်ဦးအံ့ (= ငါ ကျောဆန့်လိုက်ပါဦးမည်)”—

ဟူ၍ ပြောဆိုတိုက်တွန်းလေ၏။ (ဤ ပြောဆိုပုံမှာ မြတ်စွာဘုရား ရှင်၏ အဘုယူ၍ ပြောဆိုခြင်း ဖြစ်သည်၊ ဘုရားတု တုခြင်း ဖြစ်သည်)။

အရှင်သာရိပုတ္တရာက “ကောင်းပါပြီ ငါ့ရှင်...” ဟု ဝန်ခံ စကား မိန့်ကြားသောအခါ ရှင်ဒေဝဒတ်သည် ဒုကုဋ်သက်န်းကြီး

ကို လေးထပ်ခေါက်၍ ခင်းပြီးလျှင် လက်ျာနံပါးဖြင့် လျောင်းစက်
လေ၏။ ပင်ပန်း၍ သတိချွတ်ယွင်း ဆင်ခြင်ဉာဏ်ကင်းသော ထို
ရှင်ဒေဝဒတ်သည် တမုဟုတ် အတွင်းမှာပင် အိပ်ပျော်၍ သွား
လေ၏။

ထိုအခါ အရှင်သာရိပုတ္တရာသည် ထိုရဟန်းငယ် ငါးရာတို့ကို
သူတပါး၏ စိတ်ဖြစ်ပုံကို အမှန်အတိုင်း ညွှန်ပြခြင်းတည်းဟူသော
အာဒေသနာပြာဋိဟာကို ရှေ့သွားပြု၍ “ဤတရား ဤတရားကို
ပယ်လော့၊ ဤတရား ဤတရားကို ပွားလော့” ဟု ဆုံးမခြင်းတည်း
ဟူသော အနုသာသနီပြာဋိဟာတရားဖြင့် ဆုံးမ၊ ကံမြစ်တော်
မူလေသည်။ အရှင် မဟာမောဂ္ဂလ္လာန်မထေရ်သည် တန်ခိုးဖန်
ဆင်း ပြသခြင်းတည်းဟူသော ဣဒ္ဓိပြာဋိဟာကို ရှေ့သွားပြု၍
“ဤတရား ဤတရားကို ပယ်လော့၊ ဤတရား ဤတရားကို ပွား
လော့” ဟု ဆုံးမခြင်းတည်းဟူသော အနုသာသနီပြာဋိဟာဖြင့်
ဆုံးမ၊ ကံမြစ်တော်မူလေသည်။ သို့ရကား ထိုရဟန်းငယ် ငါးရာ
တို့သည် ထိုနေရာ၌ပင် သောတာပတ္တိဖိုလ်သို့ ဆိုက်ရောက်ကြကာ
သောတာပန်အရိယာတို့ ဖြစ်ကြလေကုန်၏။

(ဤအရာ၌ ပြာဋိဟာသုံးမျိုးကို အကျဉ်းချုပ်အားဖြင့် မှတ်သား
ရန်မှာ - ဆန့်ကျင်ဘက် အကုသိုလ်တရားတို့ကို ပယ်ရှားတတ်သည်ကို
ပါဠိလို ပါဠိဟာရိယ = မြန်မာလို ပြာဋိဟာဟု ခေါ်ဆိုသည်။ ထိုပြာဋိ-
ဟာသည် (၁) အာဒေသနာပြာဋိဟာ = “သင်၏စိတ်သည် ဤပုံ
ဤပန်း ဖြစ်၍နေ၏” ဟု သူတပါး၏ စိတ်ဖြစ်နေပုံကို အမှန်အတိုင်း
ညွှန်ပြလျက် သာသနာ၌ ယုံမှားခြင်းကို ပယ်ရှားခြင်း တပါး၊
(၂) ဣဒ္ဓိပြာဋိဟာ = တန်ခိုးရှုပ် ဖန်ဆင်းပြလျက် သာသနာ၌
ယုံမှားမှုကို ပယ်ရှားခြင်းတပါး၊ (၃) အနုသာသနီပြာဋိဟာ = “ဤ
တရား ဤတရားစုကို ပယ်လော့၊ ဤတရား ဤတရားစုကို ပွား
လော့” ဟု ပယ်ရန်တရား၊ ပွားများရန်တရားတို့ကို ဟောဖော်ဆုံးမ
ညွှန်ပြလျက် လောဘ-စသော ဆန့်ကျင်ဘက်ကိလေသာတို့ကို ပယ်ရှား
ခြင်းတပါး - ဤသို့အားဖြင့် ပြာဋိဟာသုံးပါးရှိလေသည်။

ထိုတွင် ဣဒ္ဓိပြာဋိဟာကို ရှေ့သွားပြု၍ အနုသာသနီပြာဋိဟာဖြင့်
ဆုံးမတော်မူခြင်းသည် အရှင်မဟာမောဂ္ဂလ္လာန်မထေရ်၏ အလေ့

အကျက်တော်ဖြစ်သည်။ (အရှင်မဟာမောဂ္ဂလ္လာန်မထေရ်သည် သတ္တဝါတယောက်ယောက်ကို ချေချွတ်တော်မူမည်ဆိုလျှင် ရှေးဦးစွာ တန်ခိုးပြခြင်း=ဣဒ္ဓိပြာဋိဟာဖြင့် ထိုသတ္တဝါကို သာသနာ၌ ယုံမှားခြင်းကင်းအောင်ပြုပြီးမှ အနုသာသနီပြာဋိဟာဖြင့် ပယ်ရန်တရား၊ ပွားရန်တရားတို့ကို ဟောကြားပြသ ဆုံးမတော်မူလေ့ရှိသည်ဟု ဆိုလိုသည်)။

အာဒေသနာပြာဋိဟာကို ရှေ့သွားပြု၍ အနုသာသနီပြာဋိဟာဖြင့် ဆုံးမတော်မူခြင်းသည် အရှင်သာရိပုတ္တရာမထေရ်၏ အလေ့အကျက်တော်ဖြစ်သည်။ (အရှင်သာရိပုတ္တရာမထေရ်သည် သတ္တဝါတယောက်ယောက်ကို ချေချွတ်တော်မူမည်ဆိုလျှင် ရှေးဦးစွာ “သင်၏စိတ်သည် ဤပုံဤပန်းဖြစ်၍နေ၏” ဟု ထိုသူ၏စိတ်ဖြစ်ပုံကို အမှန်အတိုင်း ညွှန်ပြပြောဆိုခြင်းတည်းဟူသော=အာဒေသနာပြာဋိဟာဖြင့် ထိုသတ္တဝါကို သာသနာ၌ ယုံမှားခြင်း ကင်းအောင်ပြုပြီးမှ အနုသာသနီပြာဋိဟာဖြင့် ပယ်ရန်တရား၊ ပွားရန်တရားတို့ကို ဟောကြားပြသ ဆုံးမတော်မူလေ့ရှိသည်ဟု ဆိုလိုသည်)။

မြတ်စွာဘုရားရှင် ကိုယ်တော်မြတ်ကား သတ္တဝါ၏ အလိုအကြိုက် စရိုက်နှင့်လျော်စွာ ရံခါ အာဒေသနာပြာဋိဟာကို ရှေ့ သွားပြု၍ အနုသာသနီပြာဋိဟာဖြင့် ဆုံးမတော်မူသည်။ ရံခါ ဣဒ္ဓိပြာဋိဟာကို ရှေ့ သွားပြု၍ အနုသာသနီပြာဋိဟာဖြင့် ဆုံးမချေချွတ်တော်မူလေသည်။ နည်းနှစ်မျိုးလုံးကိုပင် အသုံးပြုတော်မူသည်။ ။ဤကား ပြာဋိဟာ သုံးပါး မှတ်ရန်အကျဉ်းတည်း)။

ရဟန်းငယ်ငါးရာတို့ သောတာပန်အရိယာ ဖြစ်ကြပြီးသော အခါ အရှင်သာရိပုတ္တရာမထေရ်မြတ်သည် ရဟန်းငယ်ငါးရာတို့ကို “ငါ့ရှင်တို့...ငါတို့သည် မြတ်စွာဘုရားထံတော်သို့ သွားကြတော့မည်၊ မြတ်စွာဘုရား၏ တရားတော်ကို နှစ်သက်သော ရဟန်းသည် ငါတို့နှင့်အတူ လိုက်ခဲ့လော့” ဟု ခေါ်တော်မူ၏။ ထိုအခါ အရှင်သာရိပုတ္တရာ၊ အရှင်မဟာမောဂ္ဂလ္လာန်မထေရ်မြတ်နှစ်ပါးတို့သည် ရဟန်းငယ်ငါးရာတို့ကို တပါတည်း ခေါ်ဆောင်ခဲ့၍ ကောင်းကင်ခရီး စူးနုယာဉ်စီးကြ၍ ဝေဠုဝန်ကျောင်းတိုက်သို့ သွားရောက်တော်မူကြလေကုန်၏။

ရှင်ဒေဝဒတ် သွေးအန်ခြင်း

လိုသို့ အဂ္ဂသာဝကမထေရ်မြတ်ကြီးနှစ်ပါး ရဟန်းငယ်ငါးရာကို ခေါ်ဆောင်၍ ကြွသွားတော်မူကြပြီးသောအခါ ကောကာလိကဂိုဏ်းဆရာသည် “ငါ့ရှင်ဒေဝဒတ်...ထလော့၊ ထိုရဟန်းငယ်တို့ကို သာရိပုတ္တရာ၊ မောဂ္ဂလ္လာန်တို့ ခေါ်ဆောင်သွားကြပြီ။ ‘ငါ့ရှင်ဒေဝဒတ်...သင်သည် သာရိပုတ္တရာ၊ မောဂ္ဂလ္လာန်တို့ကို အရောမဝင်လင့်၊ သာရိပုတ္တရာ၊ မောဂ္ဂလ္လာန်တို့သည် အလိုဆိုးရှိသူများဖြစ်ကြ၍ အလိုဆိုး၏ဆွဲဆောင်ရာသို့ လိုက်ပါသူများ ဖြစ်ကြကုန်၏’ ဟု သင့်ကို ငါသည် ပြောထားအပ်သည် မဟုတ်လော” ဟု ဆို၍ ဒေဝဒတ်၏ရင်ဝ(=အရှိုက်)ကို ခူးဖြင့်တိုက်၍ ဒေဝဒတ်ကို နှိုးလေ၏။ ထိုအခါ ထိုနေရာမှာပင် ရှင်ဒေဝဒတ်၏ ခံတွင်းမှ သွေးပူသည် အန်၍ထွက်လေ၏။

ဇောတိတော်အများ ဟောကြားတော်မူခြင်း

ဝေဠုဝန်ကျောင်းတိုက်၌ နေထိုင်ကြသော ရဟန်းတို့သည် အရှင်သာရိပုတ္တရာမထေရ်မြတ်ကို ရဟန်းငယ်ငါးရာ ခြံရံလျက် ကောင်းကင်ခရီးဖြင့် ကြွလာသည်ကို မြင်ကြ၍ မြတ်စွာဘုရားရှင်ကို “ဘုန်းတော်ကြီးသော မြတ်စွာဘုရား...အရှင်သာရိပုတ္တရာသည် ကြွသွားတော်မူစဉ်အခါ အရှင်မဟာမောဂ္ဂလ္လာန် အဖော်တပါးသာပါ၍ ကြွသွားတော်မူ၏။ ယခု ပြန်လာသောအခါ အခြံအရံများစွာပါလျက် ကြွလာတော်မူသည်မှာ တင့်တယ်လှပါ၏” ဟူ၍ လျှောက်ထားကြလေကုန်၏။ မြတ်စွာဘုရားရှင်သည် “ရဟန်းတို့...သာရိပုတ္တရာသည် ယခုအခါမှာသာ တင့်တယ်သည် မဟုတ်သေး၊ ရှေးတိရစ္ဆာန်ဖြစ်စဉ်ကာလ၌လည်း ငါ့သားကြီးသည် ငါ့ထံမှောက်သို့ ပြန်လာသောအခါ တင့်တယ်ဘူးသည် သာတည်း” ဟု မိန့်တော်မူ၍ (ဟောတိ သီလဝတံ အတ္ထော) အစရှိသော (ဧကကနိပါတ်၊ ၂-သီလဝဂ်) ၁-လက္ခဏမိဂဇာတ်ကို ဟောတော်မူ၏။

ဟုန် ရဟန်းတို့က “ဘုန်းတော်ကြီးသော မြတ်စွာဘုရား... ဒေဝဒတ်သည် အဂ္ဂသာဝကနှစ်ပါးကို ဝဲယာထား၍ ဘုရား၏

တင့်တယ်ခြင်းဖြင့် တရားကို ဟောအံ့ဟု ကြံစည်ကာ ရှင်တော် ဘုရားတို့ကို အတုလိုက်မှု ပြုသတဲ့ဘုရား”ဟု လျှောက်ထားကြ ပြန်လေသော် “ရဟန်းတို့... ယခု အခါမှာသာ မဟုတ်သေး၊ ရှေးအခါကလည်း ဒေဝဒတ်သည် ငါဘုရား၏အတုလိုက်မှုပြုရန် အားထုတ်ခဲ့သော်လည်း မစွမ်းနိုင်သည်သာ ဖြစ်ခဲ့ပြီ”ဟု မိန့်တော် မူ၍ (အပိ ဝီရက ပဿေသိ) အစရှိသော (ဒုကနိပါတ်၊ ၆-နတ်ဒဠ ဝဂ်) ၄-ဝီရကဇာတ်ကို ဟောတော်မူ၏။

နောက်နောက်နေ့များ၌လည်း ထိုသို့ သင့်လျော်သောစကား ကို အကြောင်းပြု၍ (အစရိ ဝတာယံ ဝိတုဒံ ဝနာနိ) အစရှိ သော (ဒုကနိပါတ်၊ ၆-နတ်ဒဠဝဂ်) ၁၀-ကန္တဝလကဇာတ် အစ ရှိသော ဇာတ်တို့ကို ဟောတော်မူ၏။

တဖန် “ဒေဝဒတ်သည် ကျေးဇူးမသိတတ်သူ ဖြစ်သည်” ဟူသော စကားကို အကြောင်းပြု၍ (အကရမှသ တေ ကိစ္ဆံ) အစရှိသော (စတုက္ကနိပါတ်၊ ၁-ကာလိင်္ဂဝဂ်) ၈-သကုဏဇာတ် အစရှိသော ဇာတ်တို့ကို ဟောတော်မူ၏။

တဖန် ရှင်ဒေဝဒတ်၏ မြတ်စွာဘုရားရှင်ကို သတ်ဖို့ရန် အားထုတ်ခြင်းကို အကြောင်းပြု၍ (ဉ္စတမေတံ ကုရုင်္ဂဿ) အစရှိသော (ဧကကနိပါတ်၊ ၃-ကုရုင်္ဂဝဂ်) ၁-ကုရုင်္ဂမိဂဇာတ် အစရှိသော ဇာတ်တော်များကို ဟောကြားတော်မူ၏။

နောက်တချိန် တနေ့သ၌ “ဒေဝဒတ်သည် လာဘ် ပူဇော် သက္ကာရနှင့်ရဟန်းတရား ဤနှစ်ပါးတို့မှ လျှောက် ဆုံးရှုံးလေပြီ” ဟု ရဟန်းအများ စကား ဖြစ်ပွားရာဝယ် “ရဟန်းတို့... ယခုမှသာ ဒေဝဒတ်သည် လျှောက်ဆုံးရှုံးသည် မဟုတ်သေး၊ ရှေးအခါက လည်း လျှောက် ဆုံးရှုံးဘူးသည် သာတည်း” ဟု မိန့်တော်မူ၍ (အက္ခိ ဘိန္ဒူ ပဋေဝ နဋေဝ) အစရှိသော (ဧကကနိပါတ်၊ ၁၄-အသမ္ပဒါနဝဂ်) ၉-ဥဘတောဘဂ္ဂဇာတ်အစရှိသော ဇာတ် တော်များကို ဟောကြားတော်မူ၏။

(ဤ၌။ ။ရှင်ဒေဝဒတ်ကို အကြောင်းပြု၍ ဟောကြားတော်မူ အပ်သော ဇာတ်တော်များကို အကျဉ်းအားဖြင့် တတ်နိုင်သမျှ ညွှန်ပြ ရပါမူ—

ကေကနိပါတ်၌ သေရိဝဇာတ်၊ လက္ခဏဇာတ်၊ ကုရုဂ်မိဂဇာတ်၊ ဝါနရိန္ဒဇာတ်၊ တယောဓမ္မဇာတ်၊ သီလဝဇာတ်၊ သစ္စံကိရဇာတ်၊ သိင်္ဂါလ ဇာတ်၊ ဒုမ္မေဓဇာတ်၊ အသမ္ပဒါနဇာတ်၊ ဥဘတောဘဠဇာတ်၊ သိင်္ဂါလ ဇာတ်၊ ဝိရောစနဇာတ်၊ သဠိဝဇာတ်များ၊

ဒုကနိပါတ်၌ ဝိနီလကဇာတ်၊ ဒုဗ္ဗိယမက္ကဋ္ဌဇာတ်၊ မဏိစောရဇာတ်၊ ဝီရကဇာတ်၊ ကုရုဂ်မိဂဇာတ်၊ သုံသုမာရဇာတ်၊ ကဏ္ဍလကဇာတ်၊ ဓမ္မ- ဓဇဇာတ်၊ ကာသာဝဇာတ်၊ စူဠနန္ဒိယဇာတ်၊ ကုမ္ဘိလဇာတ်၊ ဥပါဟန ဇာတ်၊ မဟာပိင်္ဂလဇာတ်၊ သဗ္ဗဒါဠိဇာတ်၊ ဂုတ္တိလဇာတ်များ၊

ထိကနိပါတ်၌ ရောမကဇာတ်၊ ဇမ္ဗုဒါဒကဇာတ်များ၊

စတုက္ကနိပါတ်၌ သကုဏဇာတ်၊ ကဏ္ဍာရဇာတ်၊ ကာဠဗာဟုဇာတ်၊ ဇမ္ဗုကဇာတ်၊ ဝါနရဇာတ်၊ ခန္တိဝါဒီဇာတ်များ၊

ပဉ္စကနိပါတ်၌ စူဠဓမ္မပါလဇာတ်၊ သာဠိယဇာတ်များ၊

သတ္တကနိပါတ်၌ ကပိဇာတ်၊ ပရန္တပဇာတ်များ၊

အဋ္ဌကနိပါတ်၌ စေတိယဇာတ်၊

နဝကနိပါတ်၌ တိတ္ထိရဇာတ်၊

ဒသကနိပါတ်၌ နိဂြောဓဇာတ်၊ ကုက္ကုရဇာတ်များ၊

ကောဒသကနိပါတ်၌ ဓမ္မဒေဝပုတ္တဇာတ်၊

ဒွါဒသကနိပါတ်၌ သမုဒ္ဒဝါဏိဇဇာတ်၊

တေရသကနိပါတ်၌ အမ္မဇာတ်၊ ရုရုဇာတ်များ၊

ပကိဏ္ဍကနိပါတ်၌ စန္ဒကိန္နရီဇာတ်၊

ဝိသတိနိပါတ်၌ သတ္တိဂုဗ္ဗဇာတ်၊ သောမနဿဇာတ်များ—

ဤဇာတ်တော်များ ဖြစ်သည်။ အလိုရှိမူ ငါးရာ့ငါးဆယ်ဝတ္ထု၌ ကြည့်ရှု မှတ်ယူကုန်ရာ၏။)

ရှင်ဒေဝဒတ်၏ နောက်ဆုံးအချိန်

ဤသို့လျှင် မြတ်စွာဘုရားရှင်သည် ရာဇဂြိုဟ်ပြည်၌ နေတော် မူစဉ်ပင် ရှင်ဒေဝဒတ်ကို အကြောင်းပြု၍ များစွာသော အတိတ် ဇာတ် ဖြစ်ရပ်တို့ကို ဟောကြားတော်မူပြီးလျှင် ရာဇဂြိုဟ်ပြည်မှ သာဝတ္ထိပြည်သို့ ခရီးဒေသစာရီ ကြွချီတော်မူ၍ ဇေတဝန်ကျောင်း တိုက်၌ သီတင်းသုံး နေထိုင်တော်မူဆဲ ဖြစ်၏။

ရှင်ဒေဝဒတ်သည်လည်း ကိုးလကြာ မမာမကျန်း ဖြစ်၍ကာ နောက်ဆုံးအချိန်၌ မြတ်စွာဘုရားရှင်ကို ဖူးမြော်လိုသည်ဖြစ်၍ မိမိ၏ တပည့်များကို “ငါသည် နောင်တော် ဘုရားရှင်ကို ဖူးမြင် လိုပါသည်။ ငါ့အား မြတ်စွာဘုရားကို ဖူးရအောင် ပို့ဆောင်ကြ ပါကုန်လော့” ဟု တောင်းပန်စကား ပြောကြားလေ၏။ “သင် သည် ကျန်းမာသန်စွမ်းစဉ်အခါက မြတ်စွာဘုရားရှင်နှင့် ရန်သူ ကြီးဖြစ်၍ လှည့်လည်ခဲ့၏။ အကျွန်ုပ်တို့သည် သင့်ကို ထိုဘုရား ရှိရာသို့ မပို့ဆောင်ပုံကြပါကုန်” ဟု တပည့်တို့က ပြောဆိုအပ်လေ သော် ရှင်ဒေဝဒတ်သည် “တပည့်တို့...ငါ့ကို မပျက်စီးပါစေကုန် လင့်။ အမှန်မှာ ငါကသာ မြတ်စွာဘုရားအပေါ်၌ ရန်ငြိုးဖွဲ့မှု ပြုအပ်ပေသည်။ မြတ်စွာဘုရား၏ကား ငါ့အပေါ်၌ ဆံချည်ဖျား မျှပင် ရန်ငြိုးဖွဲ့မှုဟူ၍ မရှိပါချေ။ မှန်ပါသည် - ထိုငါ့နောင်တော် ဘုရားသည်—

ဝဓကေ ဒေဝဒတ္တမိ၊ စောရေ အင်္ဂုလိမာလကေ။
ဓနပါလေ ရာဟုလေ စ၊ သဗ္ဗတ္ထ သမမာနသော။

ဝဓကေ ဒေဝဒတ္တမိ = ကိုယ်တော်မြတ်ကို အသေ သတ်မည့် ယောက်ဖတော်(ငါ)ဒေဝဒတ်၌၎င်း။ အင်္ဂုလိ- မာလကေ စောရေ = လက်ညှိုးပန်းတထောင် ပန်ဆောင် တိဌား အင်္ဂုလိမာလ ခိုးသား၌၎င်း။ ဓနပါလေ စ = နောက်ပစ္စိမ ချိန်ကာလဝယ် ဓနပါလ နာမခေါ်မှန်း နာဠာဂီရိ ဆင်ကြမ်း၌၎င်း။ ရာဟုလေ စ = ရင်သွေး သည်းချာ သားတော်ရာဟုလာ၌၎င်း။ သဗ္ဗတ္ထ = ခပ်သိမ်း

ဥဿုံ အလုံးစုံသော သတ္တဝါတို့၌။ သမမာနသော =
ကောင်းကျိုးလိုထ တူမျှသော စိတ်ရှိတော်မူပါပေ၏။

ငါ့အား နောင်တော်ဘုရားကို ဖူးမြော်ရအောင် ပို့ဆောင်ကြ
ပါကုန်လော့”ဟု အကြိမ်ကြိမ် တောင်းပန်ရှာလေ၏။ ထိုအခါ
ရှင်ဒေဝဒတ်ကို တပည့်များအညံ့ ညောင်စောင်းငယ်ဖြင့် ယူ
ဆောင်ခဲ့ကြ၍ ရာဇဂြိုဟ်ပြည်မှ မြတ်စွာဘုရားရှင်ရှိရာ သာဝတ္ထိ
ပြည်ဖက်သို့ ထွက်ခဲ့ကြလေကုန်၏။

ရှင်ဒေဝဒတ်လာနေကြောင်း သတင်းစကား ကြားသိရ၍
ရဟန်းတို့သည် မြတ်စွာဘုရားရှင်အား “ဘုန်းတော်ကြီးသော
မြတ်စွာဘုရား.... ရှင်ဒေဝဒတ်သည် အရှင်ဘုရားတို့ကို ဖူးမြော်ရန်
လာနေပါသတဲ့ဘုရား”ဟု လျှောက်ထားကြလေကုန်၏။ “ရဟန်း
တို့.... ဒေဝဒတ်သည် တိုယခုဘဝ ကိုယ်အဖြစ်ဖြင့် ငါဘုရားကို
ဖူးမြော်ခွင့် လုံးဝပင် ရတော့မည် မဟုတ်ချေ”ဟူ၍ မြတ်စွာဘုရား
ရှင်က ရဟန်းတို့ကို မိန့်ကြားတော်မူလေ၏။

(ဒေဝဒတ်သည် ဝတ္ထု ၅ မျိုးကို တောင်းသည့်အချိန်မှစ၍ တဖန်
မြတ်စွာဘုရားကို ဖူးမြော်ခွင့် မရနိုင်တော့ချေ၊ ဤကား ဓမ္မတာတည်း)။

သာမန် ရဟန်းများအဖို့ရာမှာ ရှင်ဒေဝဒတ်ကလည်း မြတ်စွာ
ဘုရားရှင် သီတင်းသုံးတော်မူရာ သာဝတ္ထိပြည်ဖက်သို့ ဦးတည်၍
အဖူးအမြော် လာရောက်နေ၏။ မြတ်စွာဘုရားရှင်ကလည်း အရပ်
တပါးသို့ ကြွသွားမှု ပြုတော်မမူပဲ “ဒေဝဒတ်သည် ဤကိုယ်
အဖြစ်ဖြင့် ငါဘုရားကို ဘယ်အခါမှ ဖူးမြော်ခွင့် ရတော့မည်
မဟုတ်”ဟူ၍သာ မိန့်ကြားတော်မူနေ၏။ ဤနှစ်ချက်သည် မချင့်
မရဲ ဖြစ်ဖွယ်ရာ မယုံရအခက် ယုံရအခက်ကဲ့သို့ ဖြစ်ရှိနေ
လေ၏။ သို့အတွက် ရှင်ဒေဝဒတ် ခရီးတထောက် ရောက်တိုင်း
ရောက်တိုင်းမှာပင် “ဘုန်းတော်ကြီးသော မြတ်စွာဘုရား.... ယခု
ရှင်ဒေဝဒတ်သည် ဤမည်သော အရပ်သို့ ရောက်လာပြီတဲ့၊ ယခု
ဤမည်သော အရပ်သို့ ရောက်လာပြီတဲ့” ဟူ၍ ထပ်တလဲလဲ
လျှောက်ထားကြလေသည်။ ထိုသို့ ရဟန်းတို့က လျှောက်ထား
တိုင်းပင် မြတ်စွာဘုရားရှင်ကလည်း “သူ ပြုချင်ရာ ပြုပါစေ။

ဒေဝဒတ်ကား ငါဘုရားကို ဘယ်နည်းနှင့်မျှ ဖူးမြော်ခွင့် ရလိမ့် မည် မဟုတ်” ဟူ၍သာ အခိုင်အမာ မိန့်ကြားတော်မူလေ၏။

“ဘုန်းတော်ကြီးသော မြတ်စွာဘုရား … ရှင်ဒေဝဒတ်သည် ဤသာဝတ္ထိပြည်မှ တယူဇနာလောက် ရောက်လာပြီတဲ့ဘုရား၊ ယူဇနာဝက်လောက် ရောက်လာပြီတဲ့ဘုရား၊ တဂါဝုတ်လောက် ရောက်လာပြီတဲ့ဘုရား၊ ဇေတဝန်ကျောင်းတိုက်တော် အနီးရှိ ရေကန်အနီးသို့ ရောက်လာပြီတဲ့ဘုရား” ဟု ရဟန်းတို့က ထပ် တလဲလဲ လျှောက်ထားကြလေလျှင် မြတ်စွာဘုရားရှင်သည် “ဇေ- တဝန်ကျောင်းတိုက် အတွင်းသို့ ဝင်ရောက်စေကာမူ ဒေဝဒတ် ကား ငါဘုရားကို ဖူးမြော်ခွင့် လုံးဝရတော့မည် မဟုတ်ချေ” ဟူ၍ နောက်ဆုံးစကား မိန့်ကြားတော်မူလေ၏။

ရှင်ဒေဝဒတ်ကို မြေမျိုခြင်း

ရှင်ဒေဝဒတ်ကို ယူဆောင်လာကြသော တပည့်များသည် ဇေတဝန်ကျောင်းတိုက်တော် အနီးရှိ ရေကန်ကမ်းနား၌ ညောင် စောင်းကို ခေတ္တချ၍ ရေချိုးကြရန် ရေကန်တွင်းသို့ ဆင်းသက် သွားကြကုန်၏။ ရှင်ဒေဝဒတ်သည်လည်း ညောင်စောင်းပေါ်မှ ထ၍ ခြေနှစ်ဖက်တို့ကို မြေကြီးပေါ်၌ ချထားကာ ထိုင်နေရှာ လေ၏။ သူ၏ ခြေများသည် မြေကြီးအတွင်းသို့ ဆွဲငင်၍ မရ အောင် ဝင်သွားကြလေ၏။ ရှင်ဒေဝဒတ်သည် အစဉ်အတိုင်း ဖမျက်တိုင်အောင် ပုဆစ်ဒူးဝန်းတိုင်အောင် ခါးတိုင်အောင် ရင်ဝတိုင်အောင် လည်ပင်းတိုင်အောင် မြေသို့ဝင်၍ မေးရိုး၏ မြေအတွင်းသို့ ဝင်တော့မည့်ဆဲဆဲ အံ့ချိန်၌—

ဣမေဟိ အဠိဟိ တမဂ္ဂပုဂ္ဂလံ၊
ဒေဝါတိဒေဝံ နရဒမ္မသာရထိံ ။
သမန္တစက္ခု သတပုညလက္ခဏံ၊
ပါဏောဟိ ဗုဒ္ဓံ သရဏံ ဥပေမိ။

အဟံ=သေချိန်နီးကပ် အကျွန်ုပ်ဒေဝဒတ်သည်။ ဣမေ-
ဟိ အဠိဟိ = ဤအရိုးတို့ဖြင့်၎င်း။ ဣမေဟိ ပါဏောဟိ =

ဤကျန်ရှိနေသေးသော အသက်တို့ဖြင့်၎င်း။ အဂ္ဂပုဂ္ဂလံ =
 လောကဓာတ်ဝယ် အမြတ်ဆုံးပုဂ္ဂိုလ်ဖြစ်တော်မူထသော။
 ဒေဝါတိဒေဝံ = သမ္မုတိနတ်၊ ဥပပတ္တိနတ်တို့ထက် မြင့်
 မြတ်ထွန်းပြောင် အခေါင်ဥက္ကဋ္ဌ ဝိသုဒ္ဓိနတ်ဖြစ်တော်မူထ
 သော။ နရဒမ္မသာရထိ° = ဆုံးမသင့်သူ နတ်လူမြဟ္မာ
 သတ္တဝါကို ဒေသနာမြိုက်ဆေး တိုက်ဖျော်ကျွေး၍ ယဉ်
 ကျေးအောင်ဆုံးမတော်မူတတ်ထသော။ သမန္တစက္ခု =
 သမန္တစက္ခု သဗ္ဗညုတာ ဉာဏ်မဟာနှင့် ကောင်းစွာ
 လောက်လုံ ပြည့်စုံတော်မူထသော။ သတပုညလက္ခဏံ =
 အရာမက များလှဘိတောင်း ကုသိုလ်ပေါင်းကြောင့်
 မငြောင်းရှုဖွယ် လွန်တင့်တယ်သည့် ကြီးငယ်နှစ်ဖြာ မဟာ
 ပုရိသလက္ခဏာတို့နှင့်ပြည့်စုံတော်မူထသော။ တံ ဗုဒ္ဓံ =
 သဗ္ဗညုဗုဒ္ဓ အမည်ရသည့် သုံးလောကထွတ်ထား ထို
 မြတ်စွာဘုရားကို။ သရဏံ = ကိုးကွယ်လည်းလျောင်း ပုန်း
 အောင်းမိခိုရာဟူ၍။ ဥပေမိ = မဟာကုသလ ဉာဏသမ္ပ-
 ယုတ် ဥက္ကဋ္ဌတိဟိတ် မြတ်သောစိတ်ဖြင့် ဖိတ်ဖိတ်ကြည်ရှင်
 သက်ဝင်ဆည်းကပ် သိမှတ်ပါ၏။—

ဟူသော ဤဝါထာကို ရွတ်ဆိုရှာလေ၏။

ဤအချက်ကို မြင်တော်မူ၍ပင် မြတ်စွာဘုရားရှင်သည် ဒေဝဒတ်ကို
 ရှင်ရဟန်းပြုပေးခြင်းဖြစ်သည်။ အကယ်၍ ရှင်ဒေဝဒတ်သည် ရဟန်း
 မပြုလျှင် လူ့ဘဝနှင့်ပင် အလွန်ဝန်လေးလှသည့် လောဟိတုပ္ပါဒက =
 မြတ်စွာဘုရားရှင်ကို သွေးစိမ်းတည်စေသော အာနန္ဒရိယ ကံကြီးကို
 လည်း ပြုလေမည်မှာ ကေန္တပင်ဖြစ်သည်။ နောက်အခါ သံသရာဝဋ်
 ဘဝမှ လွတ်မြောက်ခြင်း၏အကြောင်းဖြစ်သော ဤယခုကောင်းမှုမျိုး
 ကိုလည်း ပြုလုပ်ရန် ကေနပ်ပင် မစွမ်းနိုင်မည်သာ ဖြစ်၏။

ဆက်၍ အထူးဖော်ပြလိုသည်မှာ ရဟန်းပြုပြီးလျှင်ကား အလွန်ဝန်
 လေးလှသည့် လောဟိတုပ္ပါဒက၊ သံသဘောဒက အာနန္ဒရိယကံကြီး
 နှစ်မျိုးကို ပြုလိမ့်မည်ဖြစ်သော်လည်း နောက်အခါ သံသရာဝဋ်ဘဝမှ
 လွတ်မြောက်ကြောင်း ဤယခုကောင်းမှုမျိုးကို ပြုစွမ်းနိုင်လိမ့်မည်ဟု
 သိမြင်တော်မူသောကြောင့် ထိုအရှင်ဒေဝဒတ်ကို မြတ်စွာဘုရားရှင်သည်

ရှင်ရဟန်းပြုပေးတော်မူလေသည်။ မှန်၏ - ရှင်ဒေဝဒတ်သည် ဤယခု ကောင်းမှုကြောင့် ဤကမ္ဘာမှ နောက်ကမ္ဘာတသိန်းထက်၌ “အဋ္ဌိဿရ” မည်သော အရှင်ပစ္စေကဗုဒ္ဓါ ဖြစ်ပေလိမ့်မည်။

ရှင်ဒေဝဒတ် အဝိစိတရဲ၌ ဆင်းရဲဒုက္ခခံရပုံ

ရှင်ဒေဝဒတ်သည် ဖော်ပြရာပါ ဝါထာကို ရွတ်ဆိုပြီးနောက် မြေသို့ဝင်၍ မဟာအဝိစိတရဲ၌ ဖြစ်ရလေတော့၏။ “မတုန်လှုပ်သော မြတ်စွာဘုရားရှင်၌ ပြစ်မှားခဲ့သောကြောင့် မတုန်မလှုပ် ငရဲ၌ ကျက်လေတော့” ဟု ပြောဆိုအပ်သည့်အလား ယူဇနာတရာ ကျယ်ပြန့်သော မဟာအဝိစိတရဲကြီး၌ ထိုရှင်ဒေဝဒတ်၏ ကိုယ်သည် ယူဇနာတရာ အမြင့်ရှိ၏။ သူ၏ဦးခေါင်းသည် နားနှစ်ဖက်တိုင် အောင် အထက်သံအိုးကင်းထဲ၌ ဝင်၍နေ၏။ ခြေနှစ်ဖက်တို့သည် ဖမျက်တိုင်အောင် အောက် ရဲရဲငြိသော သံမြေအတွင်းသို့ ဝင်၍ နေကြကုန်၏။ သူကား အရှေ့ဖက်သို့ မျက်နှာမူ ရပ်တည်လျက် အကျက်ခံနေရသည်။ ထန်းလုံးကြီးခန့် ပမာဏတုတ်သော သံ တံကျင်ကြီးတချောင်းသည် အနောက်မျက်နှာ ငရဲအိုးနံရံမှထွက်၍ ရှင်ဒေဝဒတ်၏ နောက်ကျောအလယ်တည့်တည့်ကို ဖောက်ထွင်း ပြီးလျှင် ရွှေရင်ဝမှထွက်၍ အရှေ့ဖက်မျက်နှာ ငရဲအိုးနံရံသို့ ဝင် လေသည်။ အခြားသံတံကျင်ကြီးတချောင်းသည် တောင်မျက်နှာ ငရဲအိုးနံရံမှထွက်၍ ရှင်ဒေဝဒတ်၏ လက်ျာနံပါးကို ဖောက်ထွင်း ပြီးလျှင် လက်ဝဲနံပါးမှထွက်၍ မြောက်မျက်နှာ ငရဲအိုးနံရံသို့ ဝင်လေသည်။ အခြားသံတံကျင်ကြီးတချောင်းသည် ငရဲအိုး၏ အထက် သံမိုး (သံအိုးကင်း) မှထွက်၍ ရှင်ဒေဝဒတ်၏ ဦးထိပ် တည့်တည့်ကို ဖောက်ထွင်းပြီး အောက်ဒွါရမှ ထွက်၍ ငရဲအိုး အောက်အပြင် သံမြေသို့ ဝင်လေသည်။ ဤ ဆိုအပ်ပြီးသော နည်းအတိုင်း ရှင်ဒေဝဒတ်သည် အဝိစိတရဲကြီး၌ မလှုပ်မယွက် ဒုက္ခဝေဒနာကို အကျက်ခံနေရလေသည်။

(အဝိစိတရဲဟူသည်မှာ ... ထိုဘုံ၌ (၁) ငရဲသားသတ္တဝါတို့လည်း အကြားမရှိ၊ ပြည့်လျက် ညပ်လျက်ရှိကြလေသည်။ (၂) ငရဲမီးတို့လည်း အကြားမရှိ၊ ပြည့်လျက်ဆက်လျက် နေကြလေသည်။ (၃) ငရဲသား သတ္တဝါတို့၏ ဒုက္ခဝေဒနာမှာလည်း အကြားအလပ်မရှိ၊ အချိန်တိုင်း

ဆက်လျက် စပ်လျက်သာ နေလေတော့သည်။ ဤသို့ ၁-ငရဲသား သတ္တဝါ၊ ၂- ငရဲမီးအလံ့၊ ၃ - ဆင်းရဲဒုက္ခဝေဒနာ = ဤ သုံးမျိုးတို့ အကြားအလပ် မရှိသည်ကို အကြောင်းပြု၍ ထိုငရဲကို အဝီစိငရဲကြီး ဟူ၍ ခေါ်ဆိုအပ်လေသည်။

ရှင်ဒေဝဒတ်ကို မြေမျိုပြီးနောက် ဇာတ်တော်များကို ဟောတော်မူခြင်း

ထိုသို့ ရှင်ဒေဝဒတ်ကို မြေမျိုပြီးလတ်သောအခါ ရဟန်းတို့ သည် “ဤမျှ ၄၅-ယူဇနာ ဝေးကွာသောအရပ်သို့ ပင်ပန်းကြီးစွာ လာရောက်ရပါလျက် ဒေဝဒတ်သည် မြတ်စွာဘုရားရှင်ကို ဖူးမြော် ခွင့် အလျှင်းမရပဲ မြေမျိုခံရလေပြီ” ဟု စကားကို ဖြစ်စေကြလေ ကုန်၏။ မြတ်စွာဘုရားရှင်သည် “ရဟန်းတို့ ... ဒေဝဒတ်သည် ယခုအခါ၌သာ ငါဘုရား၌ ပြစ်မှား၍ မြေမျိုခံရသည်မဟုတ်သေး၊ ရှေးကလည်း မြေမျိုခံရလေပြီ” ဟု မိန့်တော်မူ၍ အလောင်းတော် ဆင်မင်း(သီလဝဆင်မင်း)ဖြစ်သောဘဝ၌ မျက်စိလည်လမ်းမှား နေသော ယောက်ျားကို ကိုယ်တော်မြတ်၏ ကျောက်ကုန်းထက် သို့ တင်၍ ဘေးကင်းရာမြေအရပ်သို့ ပို့ဆောင်အပ်ပါလျက် တဖန် အလောင်းတော် သီလဝဆင်မင်းထံသို့ သုံးကြိမ်သုံးခေါက် လာ ရောက်ပြီးလျှင် ပဌမအကြိမ် စွယ်တော်အဖျားပိုင်း၊ ဒုတိယအကြိမ် စွယ်တော်အလယ်ပိုင်း၊ တတိယအကြိမ်၌ စွယ်တော်အရင်းပိုင်းကို ဖြတ်၍ ပြန်လေသည်တွင် အလောင်းတော်ဆင်မင်း မြင်လောက် ရာအရပ်ကို လွန်မြောက်လျှင်ပင် ဒေဝဒတ်အလောင်း မိတ္တဒုဗ္ဗိ မှုဆိုး၏ မြေမျိုခံရခြင်းကို ပြတော်မူရန် (အကတညုဿ ပေါ်- သဿ) အစရှိသော (ဧကကနိပါတ်၊ ၈-ဝရုဏဝဂ်) ၂-သီလဝ ဆင်မင်းဇာတ်ကို ဟောတော်မူလေသည်။

နောက်တဖန် ထိုနည်းအတူပင် ရဟန်းတို့ စကားကို ဖြစ်စေ သောအခါ၌ အလောင်းတော် ခန္တီဝါဒီရှင်ရသေ့ဖြစ်သော ကိုယ်တော်မြတ်၌ ပြစ်မှား၍ ကလာဗုမင်းဖြစ်သော ထိုဒေဝဒတ်၏ မြေမျိုခံရခြင်းကို ပြတော်မူရန် (စတုတ္ထနိပါတ်၊ ၂-ပုစိမန္တဝဂ်) ၃-ခန္တီဝါဒီဇာတ်ကို၎င်း၊ စူဠဓမ္မပါလ မင်းသားဖြစ်သော ကိုယ်

တော်မြတ်အပေါ်၌ ဖြစ်မှား၍ မဟာပတာပမင်းဖြစ်သော ဒေဝဒတ်၏ မြေအမျိုခံရခြင်းကို ပြတော်မူရန် (ပဉ္စကနိပါတ်၊ ၁-မဏိကုဏ္ဍလဝဂ်) ၈-စူဠဓမ္မပါလဇာတ်ကို၎င်း ဟောတော်မူလေသည်။

ရှင်ဒေဝဒတ်ကို မြေမျိုပြီးလတ်သော် လူများအပေါင်းသည် ဝမ်းမြောက်ဝမ်းသာ ဖြစ်ရှိကြကာ တံခွန်လုံး၊ တံခွန်ပြား၊ ငှက်ပျောပင်ရှင်-စသည်များကို စိုက်ထားကြ၍ ရေပြည့်ဒိုင်းများကို တည်ထားကြလျက် “ငါတို့အဖို့ရာ အရတော်လေစွာ” ဟု ကြီးစွာသော ပွဲသဘင်ကို ခံကြလေ၏။ ထိုအကြောင်းကို ရဟန်းတို့က မြတ်စွာဘုရားအား လျှောက်ထားကြသောအခါ မြတ်စွာဘုရားရှင်သည် “ရဟန်းတို့.... ယခုမှသာ ဒေဝဒတ် ကွယ်လွန်သောအခါ လူများအပေါင်း နှစ်သက်ကြသည်မဟုတ်သေး၊ ရှေးကလည်း နှစ်သက်ကြဘူးပြီ” ဟု မိန့်တော်မူ၍ လူအားလုံးမှန်း၍ နေသည့် ဗာရာဏသီပြည် ပိင်္ဂလ မင်းဆိုး မင်းကြမ်း ကွယ်လွန်သောအခါ လူများအပေါင်း၏ နှစ်သက်ကြခြင်းကို ပြတော်မူရန် (သဗ္ဗောဇနောဟိံ သိတော ပိင်္ဂလေန) အစရှိသော (ဒုကနိပါတ်၊ ၉-ဥပါဟနဝဂ်) ၁၀-မဟာပိင်္ဂလဇာတ်ကို ဟောတော်မူလေ၏။

ရဟန်းတို့သည် မြတ်စွာဘုရားရှင်ကို “ဘုန်းတော်ကြီးသော မြတ်စွာဘုရား.... ယခုအခါ ဒေဝဒတ်သည် အဘယ်ဘဝ၌ ဖြစ်သနည်း” ဟု မေးလျှောက်ကြလေကုန်၏။ မြတ်စွာဘုရားရှင်က “ရဟန်းတို့.... ဒေဝဒတ်သည် အဝိစိတရဲကြီး၌ ဖြစ်ရလေပြီ” ဟု မိန့်တော်မူလျှင် တဖန် ရဟန်းတို့က “ဘုန်းတော်ကြီးသော မြတ်စွာဘုရား.... ဒေဝဒတ်သည် ဤ ပစ္စုပ္ပန်ဘဝ၌ ပူပန် ဆင်းရဲစွာ လှည့်လည်ကျက်စား သွားလာရပြီးလျှင် တဖန် ဤဘဝမှ သွားပြန်ရသော အခါမှာလည်း ပူပန်ဆင်းရဲရသော ဘုံဌာန၌သာ ဖြစ်ရလေပြီ” ဟု လျှောက်ထားကြလေကုန်၏။

ထိုအခါ မြတ်စွာဘုရားရှင်သည် “အိမ်း.... ဟုတ်ပေသည် ရဟန်းတို့.... ရဟန်းတို့ပင် ဖြစ်ကုန်စေ၊ လူတို့သည်ပင် ဖြစ်ကုန်စေ ကုသိုလ်တရား၌ မေ့လျော့၍နေသူ မှန်သမျှတို့သည် ပစ္စုပ္ပန်၊ တမလွန်

နှစ်တန်သော ဘဝဉ္စပင် ပူပန်ဆင်းရဲကြရကုန်၏” ဟု မိန့်တော်မူ၍ ဤဆိုလတ္တံ့သော တရားဂါထာကို ဟောတော်မူလေ၏—

• ဣဓ တပ္ပတိ ပေစ္စ တပ္ပတိ၊
ပါပကာရိ ဥဘယတ္ထ တပ္ပတိ။
ပါပံ မေ ကတန္တိ တပ္ပတိ၊
ဘိယျော တပ္ပတိ ဒုဂ္ဂတိံ ဂတော။

ဘိက္ခဝေ = ရဟန်းတို့....။ပါပကာရိ = မကောင်းမှုကို ပြုလေ့ရှိသောသူသည်။ ဣဓ = ပစ္စုပ္ပန် ဤဘဝဉ္စ။ တပ္ပတိ = ကံကြောင့် ပူပန်ခြင်းဖြင့် ဆင်းရဲပူပန်ရ၏။ ပေစ္စ = တမလွန် လောက ဟိုဘဝဉ္စ။ တပ္ပတိ = အကျိုးဝိပါက်ကြောင့် ပူပန်ခြင်းဖြင့် ဆင်းရဲပူပန်ရ၏။ ဥဘယတ္ထ = ပစ္စုပ္ပန်, တမလွန် နှစ်တန်သော ဘဝဉ္စ။ တပ္ပတိ = ဆင်းရဲပူပန်ရ၏။ “မေ = ငါသည်။ ပါပံ = မကောင်းမှုကို။ ကံတံ = ပြုအပ်မိပြီ”။ ဣတိ = ဤသို့ နှလုံးပိုက်၍။ တပ္ပတိ = ပစ္စုပ္ပန် ဤဘဝဉ္စ ဆင်းရဲပူပန်ရ၏။ ဒုဂ္ဂတိံ ဂတော = အပါယ်ဘူမိ ဒုဂ္ဂတိသို့ ရောက်ရသည်ရှိသော်။ ဘိယျော = အတိုင်းထက်အလွန်။ တပ္ပတိ = အကျိုးဝိပါက်ကြောင့် ပူပန်ခြင်းဖြင့် ဆင်းရဲပူပန်ရ၏။

တရားဒေသနာ ဂါထာနိဂုံး ဆုံးလတ်သောအခါ များစွာသော သတ္တဝါတို့သည် သောတာပန်အရိယာ-စသည် ဖြစ်ကြလေကုန်၏။ တရားဒေသနာသည် လူများအပေါင်းအဖို့ အကျိုးရသော တရားဒေသနာ ဖြစ်လေသတည်း။

ရှင်ဒေဝဒတ်အကြောင်း ပြီး၏။

ဤတွင် အခဏ်း ၃၆-ပြီး၏။

အခန်း-၃၇

အဇာတသတ်မင်း အကြောင်း

အဇာတသတ်မင်း၏ အကြောင်း အရာကား ဤမင်းကို မမွေးဖွားမီကပင် ခမည်းတော် ဗိမ္ဗိသာရမင်းကြီး၏ ရန်သူဖြစ်သောကြောင့် အဇာတသတ္တု = အဇာတသတ်မင်းဟု ခေါ်တွင်လေသည်။ (အဇာတ = မမွေးဖွားမီကပင် + သတ္တု = ခမည်းတော်၏ ရန်သူဖြစ်သော မင်းသား ဟု ဆိုလိုသည်)။ မမွေးဖွားမီကပင် ခမည်းတော်၏ ရန်သူဖြစ်လာပုံမှာ—

ဗိမ္ဗိသာရမင်းကြီး၏ အဂ္ဂမဟေသီ ဝေဒေဟီမိဖုရားမှာ ထိုမင်းသား ပဋိသန္ဓေတည်နေလျှင်ပင် “ငါသည် မင်းကြီး၏ လက်ျာလက်မောင်းသွေးကို သောက်မျိုရမူ ကောင်းလေစွာ” ဟူ၍ တောင့်တမှု = ချင်ခြင်း ဖြစ်ရှိလေသည်။ မိဖုရားကြီးသည် “ဝန်လေးသောအရာ၌ ငါ၏ ချင်ခြင်းကား ဖြစ်လေသည်၊ အခြားသူတဦးတယောက်အားမျှ ပြောကြား၍ မသင့်လျော်ချေ”ဟု ဆင်ခြင်စဉ်းစားကာ ထိုချင်ခြင်းကို ထင်လင်းစွာ မပြောဆိုဝံ့ရကား ကြိုလှိုညှိုးနွမ်းလျက် ရုပ်ပျက်ဆင်းပျက် ဖြစ်ရှိနေလေ၏။

ထိုအခြင်းအရာကို မြင်၍ ဗိမ္ဗိသာရမင်းကြီးသည် မိဖုရားကြီးကို “အဘယ် = မိဖုရားကြီး...သင်၏ ခန္ဓာကိုယ် အတ္တဘောသည် နဂိုရုပ်ကတိအဆင်း မဟုတ်ပါတကား၊ အကြောင်း အသို့ရှိသနည်း” ဟု မေးလေ၏။ “မြတ်သောမင်းကြီး... မေးတော်မမူပါလင့်”ဟု မိဖုရားကြီးက လျှောက်ဆိုလတ်သော် မင်းကြီးသည် “အဘယ် = မိဖုရားကြီး... သင်သည် မိမိ၏ လိုလားချက်ကို ငါ့အားမျှ မပြောကြားလျှင် အခြားအဘယ်သူအား ပြောကြားမည်နည်း” ဤသို့အစရှိသည်ဖြင့် အနည်းနည်း မေးမြန်းကာ မိဖုရားကြီး၌ ဖြစ်ရှိသော ချင်ခြင်းကို ပြောကြားစေလေ၏။

ထိုသို့ အနည်းနည်း မေးမြန်းသဖြင့် မိဖုရားကြီး၏ ချင်ခြင်းကို ကြားသိတော်မူရလျှင် ချစ်ခင်သောစိတ် လွှမ်းမိုးကာ “မိုက်လှစွာသော အဘယ် = မိဖုရား... ဤကိစ္စ၌ အဘယ့်ကြောင့် သင့်မှာ

ဝန်လေးလှ၏ဟူသော အမှတ်သညာ ဖြစ်ရှိရသနည်း” ဟု မြည်တွန် တောက်တီးကာ ဆေးဆရာကို ခေါ်စေတော်မူ၍ ရွှေခားငယ် ဖြင့် လက်ရုန်းတော်ကို ဖောက်စေပြီးလျှင် ရွှေခွက်ဖြင့် သွေးကို ခံယူလျက် ရေနှင့် ရော၍ မိဖုရားကြီးကို တိုက်လေ၏။

နိမိတ်ဖတ်သော ဟူးရားဆရာတို့သည် ထိုသတင်းကို ကြားသိ ရလေလျှင် “ဤယခု မိဖုရားကြီး၌ စွဲတည်သော ကိုယ်ဝန်သား သည် မင်းတရားကြီး၏ ရန်သူစင်စစ် ဖြစ်လိမ့်မည်၊ ဤကိုယ်ဝန် မင်းသားသည် မင်းတရားကြီးကို သတ်လိမ့်မည်” ဟု နိမိတ်ဖတ် စကား ဟောကြားကြလေကုန်၏။ မိဖုရားကြီးသည် ထိုအကြောင်း ကို ကြား၍ “ငါ၏ ဝမ်းမှ ဖွားမြင်သောသားသည် မင်းကြီးကို သတ်လိမ့်မည်တဲ့” ဟု စိုးရိမ်ခြင်းကြီးစွာ ဖြစ်ရှိကာ ကိုယ်ဝန်သား ကို ချလိုသည့်အတွက် ဥယျာဉ်သို့ သွား၍ ဝမ်းတိုက်ကို နှိပ်နင်း စေလေ၏။ ကိုယ်ဝန်သားကား မကျချေ။ မိဖုရားကြီးသည် အခေါက်ခေါက်ပင် ဥယျာဉ်သို့ သွား၍ ထိုအတူပင် ပြုစေလေ သည်။ (ထိုဥယျာဉ်ကား နောက်အချိန်၌ မဒ္ဒကုန္တိ = ကိုယ်ဝန် သားကို နှိပ်နင်းချရာ ဥယျာဉ်ဟူ၍ အမည်တွင်လေသည်)။

မိမ္မိသာရမင်းကြီးသည် “အဘယ်အတွက် ဤမိဖုရားကြီးသည် ဥယျာဉ်သို့ မပြတ်မပြတ် သွားသနည်း” ဟု အကြောင်းကို စုံစမ်း လတ်သည်တွင် ထိုအကြောင်းကို ကြားသိရ၍ “အဘယ် = မိဖုရားကြီး...ရှင်မိဖုရား၏ ဝမ်းတိုက်၌ သားဟူ၍ ၎င်း၊ သမီးဟူ၍ ၎င်း မသိအပ်သေးချေ၊ ‘မိမိအား ဖြစ်လာသော သားသူငယ်ကို ဤသို့ ပြုသတဲ့’ ဟူ၍လည်း ငါတို့အဖို့ရာ ကြီးစွာသောဂုဏ်ကျေးဇူးမဲ့ မကောင်းသတင်း ဖမ္မုဒိပ်တဝှန်းလုံး၌ ထင်ရှားဖြစ်ပါလိမ့်မည်၊ သင်မိဖုရားကြီးသည် ဤသို့ မပြုပါလင့်” ဟု တားမြစ်၍ အစောင့် အနေများကို ချထားလေသည်။ မိဖုရားကြီးသည် “ဖွားမြင်သော အခါမှ သတ်တော့မည်” ဟု ကြံစည်မိလေ၏။

ထိုသို့ ဖွားမြင်သောအခါမှာလည်း အစောင့် မင်းချင်းများက သားသူငယ်ကို (မိဖုရားကြီး မသတ်နိုင်ရန်) လွတ်ရာသို့ ယူဆောင် ကြလေသည်။ ထို့နောက်မှ ကြီးပြင်းလာသော မင်းသားကို

မိဖုရားကြီးအား ပြကြလေ၏။ မိဖုရားကြီးသည် မင်းသားကို မြင်လျှင်ပင် သား၌ ချစ်ခြင်းကို ပြင်းထန်စွာ ဖြစ်စေလေတော့၏။ (သတ်လိုသောစိတ် အလျှင်းပင် မဖြစ်တော့ချေ)။ ထို့ကြောင့် မင်းသားကို မသတ်နိုင်ချေ။ ခမည်းတော် မိမိဗ္ဗိသာရမင်းကြီးသည် လည်း အစဉ်သဖြင့် ကြီးပြင်းလာသော သားတော်အဇာတသတ် မင်းသားအား အိမ်ရှေ့ဥပရာဇာရာထူးကို ပေးတော်မူလေ၏။

(ဤမှနောက် ရှင်ဒေဝဒတ်တည်းဟူသော မိတ်မကောင်းနှင့် ပေါင်းသင်းမိကာ ခမည်းတော်မင်းတရားကြီးကို သတ်ဖြတ်၍ မင်းပြုသော အခမ်းတိုင်အောင်သော အကြောင်းအရာများကို အောက် “ရှင်ဒေဝဒတ်အကြောင်း” ၌ ဖော်ပြအပ်ပြီး ဖြစ်လေသည်။ ထိုမှ ထုတ်ယူမှတ်သားကုန်ရာ၏)။

အဇာတသတ်မင်းသည် ရှေး၌ ဖော်ပြအပ်ပြီးသောအတိုင်း ခမည်းတော် မိမိဗ္ဗိသာရမင်းတရားကြီးကို သတ်စေသော နေ့မှစ၍ “ငါအိပ်စက်တော့မည်” ဟု မျက်စိများကို မှိတ်သော ခဏမှာပင် လှံမပေါင်း အရာဖြင့် ထိုးဆွအပ်သကဲ့သို့ အိပ်မက်ပမာ ဂတိနိမိတ်ထင်ကာ တဖျပ်ဖျပ် တုန်လှုပ်မြည်တမ်းလျက် မအိပ်စက်နိုင်ပဲ ရှိလေ၏။ (ဤအဇာတသတ်မင်း၏ ဖြစ်ရပ်ကို ထောက်သဖြင့် အကုသိုလ်ကြီးမားသူတို့မှာ သေခါနီး အချိန်မှ မဟုတ်၊ စောစီးစွာကပင် အပါယ်ဒုဂ္ဂတိနိမိတ် ထင်တတ်ကြောင်း သတိချပ်၍ မှတ်ယူရာ၏)။ ထိုသို့ မင်းကြီး တဖျပ်ဖျပ် တုန်လှုပ်မြည်တမ်းဟစ်အော်သောအခါ အစောင့်မင်းချင်းတို့က “ဤ အရာကား အဘယ်နည်း = ဘာဖြစ်သနည်း” ဟု မေးသောအခါ အဇာတသတ်မင်းသည် “တစုံတရာ ဘာမျှမဖြစ်ပါ” ဟူ၍သာ အဖြေပေးလေသည်။ ထိုသို့ အိပ်မည်ကြံလျှင် ဒုဂ္ဂတိနိမိတ်ထင်ကာ တဖျပ်ဖျပ် တုန်လှုပ်မြည်တမ်း ဟစ်အော်ရသောကြောင့် အဇာတသတ်မင်းသည် အိပ်ရမည်ကို မနှစ်သက်နိုင်ပဲ ရှိလေသည်။ သို့ရကား အိပ်ချင်ပြေအောင် ညစဉ်ညစဉ် အချိန်ကြာမြင့်စွာ ညီလာခံအစည်းအဝေး ကျင်းပလေ့ရှိသည်။ (ဤကား ဒီဋ္ဌ၊ ၁၊ စာမျက်နှာ ၁၂၈-မှ ထုတ်နုတ် ပြဆိုချက်တည်း)။

(ဧကကနိပါတ်၊ ၁၅-ကကဏ္ဍကဝဂ်) ၁၀-သဒ္ဓိဝဇာတ် အဇ္ဇကထာ၌ ဖွင့်ပြချက်ကို ဤ၌ ထုတ်ဆောင်ပြဆိုဦးအံ့—

အဇာတသတ်မင်းသည် မြတ်စွာဘုရားရှင်တို့၏ ဆူးငြောင့် သဖွယ်ဖြစ်သော ရှင်ဒေဝဒတ် ဒုဿီလပုဂ္ဂိုလ်၌ ကြည်ညို၍ ထို သူယုတ်မာဒေဝဒတ်ကို ချီးမြှောက်အားပေးကာ ထိုဒေဝဒတ်အား ပူဇော်သတ္တာရမှု ပြုပေအံ့ဟု ကြံစည်၍ များစွာသောဥစ္စာကို စွန့်ကြဲလျက် ဂယာသီသအရပ်၌ ရှင်ဒေဝဒတ်အတွက် ကျောင်း တိုက်ကြီး တည်ဆောက်ပြီးလျှင် ထိုဒေဝဒတ်၏ စကားကို လိုက်နာ ၍ သောတာပန်အရိယာဖြစ်သည့် ခမည်းတော်မင်းတရားကြီးကို သတ်ခြင်းဖြင့် မိမိ၏(ထိုဘဝရရှိမည့်) သောတာပတ္တိမဂ်၏ ဥပ- နိဿယကောင်းမှုကို ဖျက်ဆီး၍ ကြီးစွာသော ပျက်စီးခြင်းသို့ ရောက်ခဲ့ရလေသည်။

အဇာတသတ်မင်းသည် “ရှင်ဒေဝဒတ်ကို မြေမျိုပြီတဲ့” ဟူသော သတင်းစကားကို ကြားသိရလေလျှင် “ငါ့ကိုလည်း မြေမျိုလိမ့် မည်လား” ဟု ကြောက်ရွံ့ထိတ်လန့်ကာ မင်းစည်းစိမ်ကို မြန်ရှက် စွာ မခံစားနိုင်တော့ချေ။ အိပ်စက်ရာ၌လည်း သက်သာမှုချမ်းသာ ကို မရရှိချေ။ ထက်မြက်စူးရှသော သံတံကျင်ဖြင့် ထိုးဆွအပ်သော ဆင်ငယ်ကဲ့သို့ တဖျပ်ဖျပ်တုန်လှုပ် ချောက်ချားကာ သွားလာ နေထိုင်ရလေ၏။ အဇာတသတ်မင်းသည် မြေကြီးကို ကွဲအံ့မည် ကဲ့သို့၎င်း၊ အဝီစိငရဲမီးလျှံများ ထွက်၍ ထွက်၍ လာသကဲ့သို့၎င်း၊ မြေကြီးက မိမိကို မျိုတော့အံ့ကဲ့သို့၎င်း၊ မိမိကို ငရဲထိန်းများက ရဲရဲတောက်လောင်သော သံမြေအပြင်၌ ပက်လက်အိပ်စေကာ သံတံကျင်တို့ဖြင့် ထိုးဆွအပ်သကဲ့သို့၎င်း စိတ်ထဲ၌ အမြဲတစေ ထင်၍မြင်၍ နေလေ၏။ သို့ရာကား ထိုအဇာတသတ်မင်းအဖို့ရာ ရိုက်နှက်ထားအပ်သော ကြက်ပမာ တဖျပ်ဖျပ် တုန်လှုပ်လျက် တမုဟုတ်လောက်မျှ ထောက်ရာတည်ရာကို မရနိုင်ချေ၊ ရပ်တည် ၍ မနေနိုင်ချေ။

ထို့ကြောင့်ပင် အဇာတသတ်မင်းသည် မြတ်စွာဘုရားရှင်ကို မူးမြင်လို၊ ကန်တော့လို၊ ပြဿနာ မေးလျှောက်လိုပါသော်လည်း

မိမိ၏ အပြစ်က ကြီးလေးလှသဖြင့် မြတ်စွာဘုရားရှင်ထံတော်သို့ မဆည်းကပ်ဝံ့ပဲ ရှိလေ၏။

ထို့နောက် ရာဇဂြိုဟ်ပြည်ဝယ် ကျတ္တိကာနက္ခတ်ပွဲသဘင် ဆင် ယင်ကျင်းပသည့် တန်ဆောင်မုန်းလပြည့်နေ့ ညအခါ၌ တမြို့လုံး နတ်မြို့ကဲ့သို့ တန်းဆာဆင်ပြီးကာ မီးရှူးမီးလျှံများ တထိန်ထိန်ညှိ ထွန်းလျက် ပွဲလမ်းသဘင် ဆင်ယင်ကျင်းပချိန်တွင် ရွှေနန်းတော် ညီလာခံခန်းမဆောင်၌ အမတ်အပေါင်းခြံရံကာ ရွှေပလ္လင်ထက်၌ ထိုင်နေစဉ် အဇာတသတ်မင်း၏ အိမ်သန္တာန်ဝယ် မနီးမဝေး၌ ခစားထိုင်နေလျက်ရှိသော သမားတော်ဇီဝကအမတ်ကို မြင်လေ လျှင် “ငါသည် ဆရာဇီဝကကို ရွှေဆောင်အဖြစ် ခေါ်ယူကာ မြတ်စွာဘုရားထံသို့ သွားပေအံ့၊ သို့သော် ‘အချင်းဇီဝက... ငါသည် မိမိကိုယ်တိုင် ဘုရားထံမှောက်သို့ မသွားရောက်ဝံ့ချေ၊ လာပါလော့၊ ငါ့ကို ဘုရားရှင်ထံတော်မှောက်သို့ အရောက်ပို့ ဆောင်ပါလော့’ ဟု အဖြောင့်အတိုင်း ပြောဆိုရန်မသင့်ချေ၊ ပရိယာယ်အားဖြင့် ညဉ့်၏တင့်တယ်ပြည့်စုံပုံကို ချီးမွမ်းပြီးလျှင် ‘ဆည်းကပ်သောငါတို့၏ စိတ်ကို သဒ္ဓါကြည်ညိုဖြစ်စေနိုင်မည့် အဘယ် မည်သော သမဏ၊ မြာဟ္မဏခေါ်ဆို ပုဂ္ဂိုလ်သူမြတ်ထံသို့ ယနေ့ ငါတို့ ဆည်းကပ်ကြရပါမည်နည်း’ ဟူ၍ ငါ ပြောဆိုပေအံ့၊ ထိုစကားကို ကြားကြလျှင် အမတ်တို့သည် မိမိမိတို့၏ ဆရာများ ဂုဏ်ကျေးဇူးကို အသီးအသီး ပြောကြားကြလိမ့်မည်၊ ဆရာဇီဝက သည်လည်း မိမိ၏ဆရာ မြတ်စွာဘုရားရှင်၏ ဂုဏ်ကျေးဇူးကို ပြောကြားပေလိမ့်မည်၊ ထိုအခါမှ ဆရာဇီဝကကို ခေါ်ဆောင်၍ မြတ်စွာဘုရားထံ ငါသွားရောက် ဆည်းကပ်မည်” ဟူ၍ အကြံ အစည် ဖြစ်ရှိလေ၏။

ထိုသို့ အကြံအစည်ဖြစ်ပြီးနောက် အဇာတသတ်မင်းသည်—

- (က) အချင်းတို့...ဆီးနှင်း၊ မြို့၊ တိမ်၊ အသူရိန်၊ မီးခိုး = ညစ်ညူးကြောင်းငါးမျိုးမှ ကင်းပသော ဤယနေ့ည သည် နှလုံးမွေ့လျော်ဖွယ် ရှိပါပေစွာ။
- (ခ) အချင်းတို့... ဆီးနှင်း၊ မြို့၊ တိမ်၊ အသူရိန်၊ မီးခိုး = ညစ်ညူးကြောင်းငါးမျိုး

မှ ကင်းပသော ဤယနေ့ညသည် အလွန်ကောင်းသော အဆင်းရှိပါပေစွာ၊ (ဂ) အချင်းတို့...ဆီးနှင်း၊ မြို့၊ တိမ်၊ အသူရိန်၊ မီးခိုး = ညစ်ညူးကြောင်းငါးမျိုးမှ ကင်းပသော ဤယနေ့ညသည် ရှုချင်စဖွယ်ရှိပါပေစွာ၊ (ဃ) အချင်းတို့... ဆီးနှင်း၊ မြို့၊ တိမ်၊ အသူရိန်၊ မီးခိုး = ညစ်ညူးကြောင်း ငါးမျိုးမှကင်းပသော ဤယနေ့ညသည် စိတ်ကိုကြည်လင် စေပါပေစွာ၊ (င) အချင်းတို့...ဆီးနှင်း၊ မြို့၊ တိမ်၊ အသူရိန်၊ မီးခိုး = ညစ်ညူးကြောင်းငါးမျိုးမှ ကင်းပသော ဤယနေ့ညသည် အလွန်ထင်ရှားအမှတ်အသားဖြစ်သင့်ပါပေစွာ-

ဟူ၍ ၅-ဝါကျဖြင့် တန်ဆောင်မုန်းလပြည့်နေ့ညကို ချီးပစကား ပြောကြားပြီးနောက် ဆက်၍ပင်—

ဆည်းကပ်ကြသော ငါတို့၏စိတ်ကို သဒ္ဓါကြည်ညို ဖြစ်စေနိုင်မည့် အဘယ်မည်သော သမဏ၊ မြာဟူဏ ခေါ်ဆို ပုဂ္ဂိုလ်သူမြတ်ထံသို့ ယနေ့ ငါတို့ ဆည်းကပ်ကြရ ပါမည်နည်း—

ဟူ၍ ပြောဆိုကာ ဆရာဇီဝကအား အရိပ်နိမိတ်ပြုလေသည်။ မှန်ပါသည်— အဇာတသတ်မင်းကား ရှေးဦးဖော်ပြအပ်ပြီးသော အတိုင်း (က) မြတ်စွာဘုရား၏ အလုပ်အကျွေး သောတာပန် အရိယာဒကာရင်း (မိမိ၏)ခမည်းတော် ဗိမ္ဗိသာရမင်းကို သတ် ခဲ့ခြင်း၊ (ခ) မြတ်စွာဘုရားရှင်အပေါ်၌ များစွာသော အကျိုးမဲ့ကို ပြုလုပ်သူ ရှင်ဒေဝဒတ်အား အားပေးအားမြှောက်ပြုလုပ်ခဲ့ခြင်း = ဤအကြောင်းနှစ်ရပ်ကြောင့် အလွန်အပြစ်ကြီးသူ ဖြစ်ရကား ကိုယ်တိုင်ပင် ဘုရားထံသို့ မသွားဝံ့ချေ။ “ဆရာဇီဝကကား မြတ်စွာဘုရား၏ အလုပ်အကျွေး ကျောင်းဒကာအရင်း ဖြစ်လေ သည်၊ သူ၏ကျောရိပ်မှ မှီခိုကာ ငါသည် မြတ်စွာဘုရားကို ဖူးမြော်ပေအံ့”ဟု ကြံစည်ကာ ဆရာဇီဝကအား အရိပ်နိမိတ်ပြု ခြင်း ဖြစ်လေသည်။

ဆရာဇီဝက ကလည်း အဇာတသတ်မင်းက မိမိအား အရိပ် နိမိတ်ပြုသည် (ရည်ညွှန်း၍ပြောသည်)ကို မသိမဟုတ် သိပါ၏။

သို့သော် ထိုပရိသတ်အစည်းအဝေး၌ တိတ္ထိဆရာကြီး ၆-ဦးတို့၏ တပည့်အများပင် ပါဝင်လျက် ရှိကြချေသည်။ “ထိုသူတို့သည် မလိမ္မာသူဆရာတို့ထံ ဆည်းကပ်ကြသဖြင့် သူတို့ကိုယ်တိုင်လည်း မလိမ္မာ၊ အစည်းအဝေးသဘောစည်းကမ်းကို နားမလည်သူများ ဖြစ်ကြသည်။ ထိုသူများသည် ငါက မြတ်စွာဘုရား၏ဂုဏ်ကျေးဇူး စကားကို ပြောကြားမည်ဟုစလျှင်ပင် အကြားအကြား ထ၍ထ၍ မိမိ မိမိတို့ဆရာများ၏ ဂုဏ်ကျေးဇူးစကားကို ပြောကြားကြပေ လိမ့်မည်။ ဤသို့ပြောကြားကြလျှင် ငါပြောဆိုသည့် ဘုရားရှင်၏ ဂုဏ်ကျေးဇူးစကားကား အဆုံးရောက်နိုင်တော့မည် မဟုတ်ချေ။ မင်းကြီးသည်ကား ဤအမတ်တို့၏ ကိုးကွယ်ရာ တိတ္ထိဆရာကြီး ခြောက်ဦးတို့ထံ ဆည်းကပ်သော်လည်း မှတ်ယူလိုက်နာဖွယ်ရာ တစုံတခု အနှစ်သာရ မရှိရကား ထိုအမတ်တို့ ပြောကြားချက်ကို နှစ်သက်တော်မမူပဲ ငါ့ကိုပင် တိုက်ရိုက် မေးတော်မူလိမ့်မည်။ ထိုအခါမှ ငါသည် အပြန် အလွင့်မရှိ မြတ်စွာဘုရား၏ ဂုဏ် ကျေးဇူးစကားကို ပြောကြား၍ မင်းကြီးကို ဘုရားရှင်ထံတော် မှောက်သို့ ခေါ်ဆောင်၍ သွားရတော့အံ့” ဟု လေးနက်စွာ ကြံစည် ဆင်ခြင်ပြီးလျှင် မင်းကြီးက မိမိအား အရိပ်နိမိတ်ပြသည် = ရည်ညွှန်း၍ ပြောကြားသည်ကို သိလျက်ပင် ပြန်လွှင့်မှုကို ဖြတ်တောက်ရန် စကားမပြော တုဏှိဘော ဆိတ်ဆိတ်သာ ထိုင် နေလေသည်။

တိတ္ထိဆရာကြီး ခြောက်ဦးတို့၏ တပည့် အမတ်များသည် လည်း “ယနေ့ မင်းကြီးသည် တန်ဆောင်မုန်းလပြည့်နေ့ညကို ၅- ဝါကျတို့ဖြင့် ချီးမွမ်း၏။ ကေနပ်ပင် တဦးတယောက်သော သမဏ၊ မြာဟ္မဏ ခေါ်ဆို ပုဂ္ဂိုလ်သူမြတ်ထံ ချဉ်းကပ်၍ ပြဿနာကို မေးလျှောက်ပြီးလျှင် တရားနာယူလိုသည်ဖြစ်မည်။ ဤမင်းကြီး သည် မိမိတရားနာယူ၍ ကြည်ညိုအပ်သော ဆရာအား များစွာ သော ပူဇော်သက္ကာရမှု ပြုပေလိမ့်မည်။ အကြင် အမတ်၏ တိတ္ထိ ဆရာ ရဟန်းသည် မင်းဆရာဖြစ်၏။ ထိုအမတ်အဖို့ရာ ကောင်း မြတ်သည့် မင်္ဂလာပင် ဖြစ်ချေတော့သည်” ဟု ကြံစည်ကြပြီးလျှင်

“ငါသည် ငါ့ဆရာ၏ ကျေးဇူးစကားကို ပြောကြား၍ မင်းကြီးကို ငါ့ဆရာထံ ခေါ်ဆောင်၍ သွားပေအံ့” ဟု အသီးသီး ရည်ရွယ်ချက် ထားရှိကြပြီး အမတ်တယောက်က မိမိ၏ဆရာပုရဏကသပ၏ ကျေးဇူးစကားကို ပြောကြားလေ၏။ အခြား အမတ်တယောက်က မိမိ၏ ဆရာ မက္ခလိဂေါသာလ၏ ကျေးဇူးစကား၊ အခြား တယောက်က မိမိ၏ ဆရာ အဇိတကေသကမ္မလ၏ ကျေးဇူးစကား၊ အခြားတယောက်က မိမိ၏ ဆရာ ပကုကေစ္စာယန၏ ကျေးဇူးစကား၊ အခြားတယောက်က မိမိ၏ဆရာ သိဉ္ဇည်းဆရာကြီး၏ ကျေးဇူးစကား၊ အခြား အမတ်တယောက်က မိမိ၏ဆရာ နိဂဏ္ဌနာဠပုတ္တ၏ ကျေးဇူးစကားကို ပြောကြားလေ၏။ ။ (ထိုအမတ် ခြောက်ဦးတို့ မိမိတို့၏ ကိုးကွယ်ရာ တိတ္ထိဆရာကြီးများ၏ ကျေးဇူးစကား ပြောကြား ပုံကို ပိဋကတ်တော် မြန်မာပြန်သီလက္ခန္ဓာ ၀ဂ်၊ ၂-သာမညဖလ သုတ်မှ ယုတ်နုတ် မှတ်သားရာ၏)။

အဇာတသတ်မင်းကား ရှေးကပင် ထိုတိတ္ထိ ဆရာကြီးတို့ကို မြင်ဘူးသူဖြစ်၏။ ထိုသို့ မြင်ရစဉ် ထိုတိတ္ထိ ဆရာကြီးတို့ အသွင်အပြင်ကို မြင်ရသဖြင့်ပင် ကြည်ညိုရန်ဝေးစွာ၊ နှလုံးမသာမယာပင် ဖြစ်ခဲ့လေသည်။ ယခုသော်မူ ထိုအမတ်တို့ စကားကို ကြားသိရသောအခါ ရှေ့ရောင်အဆင်း ဝါဝင်းလျက် ချိုမြိန်သော အရသာရှိသည့် သရက်သီးမှည့်ကို စားလိုသော ယောက်ျားသည် တဦးတယောက်က ယူဆောင်လာကာ မိမိ၏ လက်၌ တင်ထား အပ်သော အလွန်ချဉ်စူးသည့် ကံပြင်းသီးကို မြင်ရသကဲ့သို့ ဈာန်အတိညာဏ် အစရှိသော ဂုဏ်ကျေးဇူးနှင့် စပ်ယှဉ်သည့် လက္ခဏာ ရေးသုံးပါးသို့ ခိုက်ရောက်သော ချိုမြိန်လှစွာ တရားဒေသနာကို ကြားနာလိုပါလျက် (ရှေးကပင် တိတ္ထိဆရာတို့၏ အသွင် အပြင်ကို မြင်ရ၍ နှလုံးမသာမယာ ဖြစ်ရှိရသည့်အပေါ်ဝယ်) ယခုတဖန် ထိုတိတ္ထိဆရာတို့၏ ဂုဏ်ကျေးဇူးစကားကို ကြားသိရသောအခါ အလွန်အလွန် နှလုံး မသာမယာ ဖြစ်ရှိကာ ဆိတ်ဆိတ်သာနေလေ၏။

အဇာတသတ်မင်းသည် ထိုအမတ်တို့၏ စကားကို ကြားသိရ၍ နှလုံးမသာမယာ ဖြစ်ရှိသော်လည်း “ငါသည် အကယ်၍ ဤအမတ်များကို ခြိမ်းမောင်း၍ လည်ပင်းကို ဆွဲကိုင်ကာ ရွှေနန်းတော် ခန်းမဆောင်မှ နှင်ထုတ်စေလိုက်လျှင် ‘မင်းကြီးသည် ပြောတိုင်းသော သူများကို ဤသို့သာ ပြုတော်မူတိသည်’ ဟု ကြောက်ရွံ့ကာ အခြားသူများလည်း စကားတခွန်းမျှ ပြောဆိုဝံ့ကြတော့မည် မဟုတ်” ဟု ကြံစည်ဆင်ခြင်ပြီးလျှင် ထိုအမတ်တို့၏ စကားကို မနှစ်သက်သော်လည်း တစုံတရာ အပြစ်တင်စကား မပြောကြားပဲ ဆိတ်ဆိတ်သာ နေလေသည်။

ဆရာဇီဝက၏ ရဲရဲတောက်စကား

အဇာတသတ်မင်းသည် ထိုအမတ်တို့၏ စကားကို ကြားရလေလျှင် “ငါ နားမထောင်လိုသော အမတ်များကသာ စကားဆိုကြ၏။ ငါ နားထောင်လိုသော ဆရာဇီဝကကား နဂါးဦးနှောက်ကို သောက်မျိုထားသော ဂဠုန်ငှက်မင်းကဲ့သို့ ဆိတ်ဆိတ်သာ နေတိ၏။ ငါ့အား အကျိုးမရ ဖြစ်လေစွာ” ဟု ကြံစည်ပြီးနောက် ဆက်၍တဖန် “ဆရာဇီဝကသည် ငြိမ်သက်တော်မူသော မြတ်စွာဘုရား၏ တပည့်အလုပ်အကျွေး ဒါယကာတဦး ဖြစ်လေသည်။ သို့ရကား မိမိကိုယ်တိုင်လည်း ငြိမ်သက်သူ ဖြစ်လေသည်။ ထို့ကြောင့် ဝတ်အကျင့်နှင့် ပြည့်စုံသော ရဟန်းတော် တပါးကဲ့သို့ ဆိတ်ဆိတ်သာ နေထိုင်လေသည်။ ဤဆရာဇီဝကသည် ငါက မမေးမြန်း မပြောဆိုလျှင် စကားပြောဆိုလိမ့်မည် မဟုတ်၊ ဆင်အနင်း ခံရလျှင် ထိုနင်းသောဆင်၏ ခြေကိုသာ ဖက်ယူရမည် ဖြစ်လေသည်” ဟု ကြံစည်ပြီးလျှင် ဆရာဇီဝကနှင့် စကားနှီးနှော ပြောဆိုတိုင်ပင်လိုရကား—

“အချင်းဇီဝက... သင်သည် အဘယ့်ကြောင့် ဆိတ်ဆိတ် နေဘိသနည်း။ ဤအမတ်များအဖို့ မိမိတို့ ကိုးကွယ်ရာ ဆရာရဟန်းတို့၏ ဂုဏ်ကျေးဇူးကို ပြောဆိုကြရသည်မှာ ခံတွင်းမလောက်အောင်ပင် ရှိချေသည်။ ဤအမတ်များ မှာကဲ့သို့ သင့်မှာ ကိုးကွယ်ရာ ဆရာရဟန်း မရှိဘူးလော။

သင့်အား ငါ့မည်းတော်က ရာထူးစည်းစိမ်များ မပေး
သနားသည့်အတွက် ဆင်းရဲသားတဦးဖြစ်ကာ ကိုးကွယ်
ရာ ဆရာရဟန်း မရှိသလော၊ သို့မဟုတ် သဒ္ဓါတရား
ခေါင်းပါးသူ ဖြစ်သည့်အတွက် ကိုးကွယ်ရာ ဆရာရဟန်း
မရှိသလော” —

ဟူ၍ တိုက်ရိုက်ပင် မေးမြန်းလေ၏။

ထိုအခါ ဆရာဇီဝကသည် “ဤမင်းကား ငါ့ကို ကိုးကွယ်ရာ
ရဟန်းသူမြတ်၏ ဂုဏ်ကျေးဇူးစကားကို ပြောကြားစေလေပြီ၊
ယခုအချိန်ကား ငါ့အဖို့ရာ ဆိတ်ဆိတ်နေရန် အခါမဟုတ်တော့
ပြီ၊ ဤတိတ္ထိဆရာတို့၏ တပည့်အမတ်များသည် မင်းကိုသာ ရှိခိုး
လျက် ထိုင်နေရင်းကပင် မိမိမိမိတို့၏ ကိုးကွယ်ရာ တိတ္ထိတို့၏
ဂုဏ်ကျေးဇူးများကို ပြောကြားကြသကဲ့သို့ ထိုအတူ ငါ့အဖို့ရာ
မြတ်စွာဘုရား၏ ဂုဏ်ကျေးဇူးကို ပြောဆိုရန် မသင့်လျော်ချေ” ဟု
ကြံစည်ပြီးလျှင် နေရာမှထ၍ မြတ်စွာဘုရားရှင် သီတင်းသုံးနေထိုင်
တော်မူရာ “ဇီဝကသရက်ဥယျာဉ်ကျောင်းတိုက်” ဖက်သို့ မျက်နှာ
မူလျက် တည်ခြင်းငါးမျိုးဖြင့် ရှိခိုးဦးညွတ်ပြီးလျှင် ဦးခေါင်းထက်
၌ လက်အုပ်ကို တင်ချီ၍ —

“မြတ်သောမင်းကြီး... သင်မင်းကြီးသည် အကျွန်ုပ်ကို
‘ဤဆရာဇီဝကကား ယံ ဝါ တံ ဝါ = တွေ့ကရာဖြစ်က
တတ်ဆန်း ရဟန်းအမည် ခံယူရုံမျှသောသူကို ကြည်ညို
ဆည်းကပ်သူ’ ဟူ၍ ကြံစည်အောက်မေ့တော် မမူပါလင့်၊
မှန်ပါပေသည်— အကျွန်ုပ်၏ ကိုးကွယ်ရာ မြတ်စွာဘုရား
ရှင်၏ မယ်တော်ဝမ်းတိုက်သို့ မြန်းသက်သောအခါ၊ မယ်
တော်ဝမ်းတိုက်မှ ဖွားမြောက်သောအခါ၊ တောထွက်
တော်မူသောအခါ၊ ဘုရားဖြစ်တော်မူသောအခါ၊ ဓမ္မ
စကြာတရားဟောကြားတော်မူသောအခါများ၌ လောက
ဓာတ်စကြဝဠာပေါင်း တိုက်တသောင်း သိမ့်သိမ့်တုန်လှုပ်
ခဲ့လေပြီ။ ဤနည်း ဤပုံ ရေမီးအစုံအစုံ တန်ခိုးပြာဋိဟာကို

ပြတော်မူ၏။ ဤနည်း ဤပုံ တာဝတိံသာနတ်ပြည်မှ လူ့ပြည်သို့ သက်ဆင်းမှု ပြုတော်မူခဲ့၏။ အကျွန်ုပ်သည် မြတ်စွာဘုရားရှင်၏ ဂုဏ်ကျေးဇူးများကို သင်မင်းကြီးအား စွမ်းအားရှိသမျှ တင်လျှောက်ပါမည်။ တည်ကြည်သော စိတ်နှလုံး ရှိ၍သာ (သမာဓိရှိရှိနှင့်သာ) နာယူတော်မူပါ အရှင်မင်းကြီး..... (ဟူ၍ စကားပလ္လင်ခံပြီးလျှင်)။—

သမ္မုတိနတ် အို မင်းမြတ်.....ဘဝဝါဂုဏ်ရှင် အရဟံဂုဏ်ရှင် သမ္မာသမ္မုဒ္ဓဂုဏ်ရှင် (အကျွန်ုပ်၏ဆရာ) မြတ်စွာဘုရားသခင်သည် ယခုအခါ အကျွန်ုပ်တို့လှူဒါန်းအပ်သည့် သရက်ဥယျာဉ်ကျောင်းတိုက်၌ ရဟန်း သံဃာပေါင်း (၁၂၅၀) တထောင်နှစ်ရာငါးဆယ်တို့နှင့် အတူတကွ သီတင်းသုံး နေထိုင်တော်မူဆဲ ဖြစ်ပါသည်။

ထိုအကျွန်ုပ်၏ဆရာ မြတ်စွာဘုရားသည် လူ့နတ်၊ မြဟ္မာသတ္တဝါတို့၏ ပူဇော်အထူးကို ခံထိုက်ကြောင်းဖြစ်သော သီလဂုဏ်၊ သမာဓိဂုဏ်၊ ပညာဂုဏ်၊ ဝိမုတ္တိဂုဏ်၊ ဝိမုတ္တိဉာဏဒဿန ဂုဏ်ကျေးဇူးတို့နှင့် ပြည့်စုံတော်မူသော အကြောင်းကြောင့် အရဟံဂုဏ်ရှင်လည်း ဖြစ်တော်မူပါပေ၏။ (ပေယျာလ)။ ဘုန်းတော်မြောက်စုံ တန်ခိုးဂုဏ်နှင့် ပြည့်စုံတော်မူသောကြောင့် ဘဝဝါဂုဏ်ရှင်လည်း ဖြစ်တော်မူပါပေ၏။ ဤကဲ့သို့ အကျွန်ုပ်၏ဆရာ မြတ်စွာဘုရား၏ ကောင်းမြတ်သော ကျေးဇူးသတင်း ကျော်စောခြင်းကား ဘဝဂ်မဆံ နှံ့၍တက်ပါ၏။

သမ္မုတိနတ် ရှင်မင်းမြတ်သည် ထို အကျွန်ုပ်၏ဆရာ မြတ်စွာဘုရားကို ဆည်းကပ်တော်မူစေချင်ပါသည်။ မြတ်စွာဘုရားရှင်ကို ဆည်းကပ်တော်မူလျှင် အရှင်မင်း၏ စိတ်သည် ကေနပ်ပင် ကြည်လင်ပါလိမ့်မည်”။—

ဟု ရဲရဲတောက်စကား လျှောက်ထားလေ၏။

ဘုရားဖူးသွားရန် ဆင်ယာဉ်တို့ကို ပြင်ဆင်ခြင်း

မြတ်စွာဘုရားရှင်၏ ဂုဏ်ကျေးဇူးစကားကို ကြားနာရစဉ်ပင် အဇာတသတ်မင်း၏ တကိုယ်လုံးမှာ ပီတိငါးမျိုးဖြင့် အကြားမလပ် တွေ့ထိအပ်လေသည်။ သို့ရကား အဇာတသတ်မင်းသည် ထိုခဏမှာပင် ဘုရားဖူးသွားလိုရကား “ဤအချိန်၌ ဘုရားဖူးသွားလိုသော ငါ့အဖို့ရာ ဆရာဇီဝကကို ဖယ်ထား၍ အခြားသူတစ်ဦးတယောက်မျှ ယာဉ်များကို လျင်မြန်စွာ က - ဖို့ရန် စွမ်းနိုင်လိမ့်မည် မဟုတ်” ဟု ကြံစည်ပြီးလျှင် “အချင်းဇီဝက... သွားပါတည့်ချေ၊ ဆင်ယာဉ်များကို ပြင်ဆင်စေပါလော့” ဟု စေခိုင်းလေ၏။

(ဤ၌။ ။ မြင်းယာဉ်၊ ရထားယာဉ်အစရှိသော ယာဉ်အမျိုးမျိုးတို့ ရှိကြသော်လည်း ဆင်ယာဉ်သည် လောကပညတ် အမြတ်ဆုံးသော ယာဉ်ဖြစ်လေသည်။ “အမြတ်ဆုံးသော မြတ်စွာဘုရားရှင်၏ အထံတော်သို့ အမြတ်ဆုံးသောယာဉ်ဖြင့်သာ သွားသင့်၏” ဟူ၍၎င်း၊ မြင်းယာဉ် ရထားယာဉ်တို့ကား အသံမြည်ကုန်၏၊ အဝေးကပင် ထိုမြင်းယာဉ် ရထားယာဉ်တို့၏အသံကို ကြားရ၏၊ ဆင်ယာဉ်မှာမူကား ဖဝါးခြေထပ် သွားစေကာမူ အသံကို မကြားရချေ။ “ငြိမ်းအေးငြိမ်သက်တော်မူသော မြတ်စွာဘုရားရှင်၏ အထံတော်သို့ ငြိမ်းအေးငြိမ်သက်သော ယာဉ်တို့ဖြင့်သာ သွားသင့်၏” ဟူ၍၎င်း ကြံစည်မိ၍ အဇာတသတ်မင်းသည် ဆင်ယာဉ်တို့ကို အက - ခိုင်းခြင်းဖြစ်သည်။)

ထိုအခါ ဆရာဇီဝကသည် “ကောင်းပါပြီ အရှင်မင်းကြီး...” ဟု ဝန်ခံစကား ပြောကြားပြီးလျှင် ဆင်မယာဉ်သာပေါင်း ငါးရာတို့နှင့်တကွ မင်္ဂလာမင်းစီးဆင်တော်ကို ကကြီးတန်းဆာ စုံလင်စွာ ဆင်ယင်စေလေသည်။ ဆင်ယင်စေပုံမှာ—

ဆရာဇီဝကသည် အဇာတသတ်မင်းက “ဆင်မယာဉ်သာတို့ကို ပြင်ဆင်စေပါလော့” ဟု တိုက်ရိုက်မစေခိုင်းအပ်သော်လည်း ပညာရှိသူဖြစ်သောကြောင့် ဆင်မယာဉ်သာတို့ကို ကကြီးတန်းဆာ စုံလင်စွာ ဆင်ယင်စေသည်။ ထိုသို့ဆင်ယင်စေရာ၌ ဆရာဇီဝက၏ စိတ်သန္တာန်ဝယ် ကြံစည်ဆင်ခြင်မိသည်မှာ “မင်းကြီးသည် ဤညချမ်းအချိန်၌ ဘုရားဖူးသွားမည်ဟု ဆိုတော်မူ၏

မင်းတို့မည်သည်ကား ရန်များလှ၏၊ အကယ်၍များ လမ်းခရီး အကြား၌ တစုံတရာ အန္တရာယ်ဖြစ်ခဲ့လျှင် ‘ဆရာဇီဝကသည် ငါ့စကားကို မင်းကြီး လိုက်နာသည်ဟု မစူးမစမ်း မဆင်မခြင်ပဲ အကာလ ညအခါ၌လည်း မင်းကြီးကို ခေါ်ဆောင်၍ ရွှေနန်း တော်မှ ထွက်ဘိ၏’ဟု ငါ့ကို လူအများ ကဲ့ရဲ့ကြပေလိမ့်မည်၊ ဤမျှ မကသေး ‘ရဟန်းဂေါတမသည် ငါ့စကားကို လူအများလိုက်နာ ကြသည်ဟု အချိန်အခါကို မမှတ်မသား (စည်းကမ်းမထား)ပဲ တရားဟောဘိ၏’ဟူ၍ မြတ်စွာဘုရားကိုလည်း လူအများကဲ့ရဲ့ကြ ပေလိမ့်မည်။ သို့ရကား ငါ့အားလည်း ကဲ့ရဲ့မှုမဖြစ်လေအောင် မြတ်စွာဘုရားရှင်အားလည်း ကဲ့ရဲ့မှု မဖြစ်လေအောင် မင်းကြီး အားလည်း အစောင့်အရှောက် ကောင်းစွာစီမံပြီးဖြစ်လေအောင် ငါ့ကြံဆောင်ပြုလုပ်ပေအံ့”ဟု ကြံစည်ဆင်ခြင်မိလေသည်။

ထို့နောင်မှ ဆက်၍တဖန် “မိန်းမတို့ကို အမှီပြု၍ ယောက်ျား တို့ အဖို့ရာ ကြောက်လန့်ခြင်းမည်သည် မရှိ၊ သို့ရကား မင်းမိန်းမ အပေါင်း ခြံရံအပ်လျက် ချမ်းသာစွာ သွားစေမည်”ဟု ကြံစည် ဆင်ခြင်၍ ဆင်မယာဉ်သာ ငါးရာတို့ကို ကကြီးတန်းဆာ စုံလင်စွာ ဆင်ယင်စေပြီးလျှင် နန်းတွင်းသူမင်းမိန်းမငါးရာတို့ကိုယောက်ျား အသွင် ဝတ်ဆင်စေလျက် “အမိတို့သည် သန်လျက်လှုံမများ ကိုယ်စီကိုယ်င လက်စွဲကြ၍ မင်းကြီးကိုဝန်းရံ၍ လိုက်ပါကြရမည်” ဟု ညွှန်ကြား ပြောဆိုလေသည်။

တဖန်ဆက်၍ ဆရာဇီဝကသည် “ဤအဇာတသတ်မင်းအဖို့ရာ ပိတုဃာတက = အဇသတ်မှု အာနန္တရိယကံကြီး ထိုက်ပြီးသူဖြစ် သောကြောင့် ဤဘဝဤကိုယ်အဖြစ်၌ မဂ်ဖိုလ်တရားတို့၏ ဥပ နိဿယကောင်းမှုထူး မရှိချေ၊ ဘုရားရှင်တို့ကလည်း မဂ်ဖိုလ်၏ ဥပနိဿရည်း ပစ္စည်းကောင်းမှု ကုသိုလ်ထူး(ရှိသူ)ကို မြင်မှသာ လျှင် တရားဟောတော်မူကြမြဲ ဓမ္မတာဖြစ်သည်၊ ယခုပင် ငါသည် လူများအပေါင်းကို စည်းဝေးစေအံ့၊ ဤသို့ စည်းဝေးစေသည် ရှိသော် မြတ်စွာဘုရားသည် ထိုလူများအပေါင်းထဲမှ တဦး တယောက်သောသူ၏ မဂ်ဖိုလ်ရကြောင်း ရှေးကောင်းမှု =

ဥပနိဿယကြောင့် တရားဟောတော်မူလိမ့်မည်၊ ထိုတရားဒေသနာသည် လူများအပေါင်းအဖို့ရာ ကျေးဇူးများရန် ဖြစ်ပေလိမ့်မည်”ဟု ကြံစည်ပြီးလျှင် ထိုခဏခြင်းမှာပင် “မင်းကြီးသည် ယနေ့ပင် မြတ်စွာဘုရားရှင်ထံတော်သို့ တရားနာသွားရောက်တော်မူတော့မည်၊ လူအားလုံးတို့သည် မိမိ၏ရာထူးစည်းစိမ်အလျောက် မင်းကြီးအား စောင့်ရှောက်ဝန်းရံ လိုက်ပါကြရမည်”ဟု ထိုထိုမြို့တော် ရပ်ကွက်အနှံ့ သဝဏ်လွှာ သတင်းစကား ပို့သစေလေ၏။ စည်ကိုလည်း လည်စေလေ၏။

ထိုအခါ လူများအပေါင်းသည် “ငါတို့ အရှင်မင်းကြီးသည် မြတ်စွာဘုရားကို ဖူးမြော်ရန် သွားတော့မည်တဲ့၊ အချင်းတို့... အဘယ်သို့သော တရားဟောမှုမျိုး ဖြစ်မှာပါလိမ့်၊ ငါတို့အဖို့ရာ နက္ခတ်သဘင် ပျော်ရွှင်မြူးထူးခြင်းဖြင့် အဘယ်အကျိုးရှိအံ့နည်း၊ မင်းကြီးအား မြတ်စွာဘုရား တရားဟောတော်မူမည့် ကျောင်းတိုက်တော်သို့သာ ငါတို့လိုက်ပါသွားကြကုန်အံ့”ဟု ကြံစည်ကြ၍ လူအားလုံးပင် နို့သပန်း စသည်တို့ကို လက်စွဲကုန်လျက် မင်းကြီးလာရောက်မည်ကို မျှော်လင့်ကြကာ လမ်းခရီးက အသင့်ကြိုဆိုစောင့်မျှော်လျက် ရှိကြကုန်၏။

ဆရာဇီဝကသည်လည်း လုပ်ဆောင်ရန်ကိစ္စ အဝဝကို ပြီးပြေစေပြီးလျှင် အဇာတသတ်မင်းအား “အရှင်မင်းကြီး... အရှင်မင်းကြီးအဖို့ရာ ဆင်ယာဉ်များကို ပြင်ဆင်၍ ပြီးပါပြီ၊ သွားရောက်ရန် အချိန်ကာလကို အရှင်မင်းကြီးပင် စဉ်းစားဆင်ခြင်တော်မူပါလော့”ဟု လျှောက်တားလေ၏။

အဇာတသတ်မင်း ကြီးစွာသော မင်းခမ်းမင်းနားဖြင့်
ဘုရားဖူးထွက်ကြွခြင်း

ထိုအခါ အဇာတသတ်မင်းသည် ဆင်ယာဉ်သာ ငါးရာတို့၌ ယောက်ျားအသွင် ဝတ်ဆင်ထားသော မင်းမိန်းမ တယောက်စီ တယောက်စီ တင်ပြီးလျှင် ကိုယ်တိုင်ကမူ မင်္ဂလာစီးတော်ဆင်ကို တက်စီးလျက် မီးရှူးမီးတိုင်တို့ကို အပြိုင်အပြိုင် လွန်းဆောင်စေပြီးလျှင် ကြီးစွာသော မင်းခမ်းမင်းနားဖြင့် ရာဇပြုတ်ပြည်မှ ထွက်

ကြ၍ မြတ်စွာဘုရားရှင် သီတင်းသုံးနေထိုင်တော်မူရာ ဆရာ ဇီဝက၏ သရက်ဥယျာဉ်ကျောင်းတိုက်သို့ သွားရောက်လေ၏။

(ဤ၌။ ။ “ကြီးစွာသော မင်းခမ်းမင်းနားဖြင့်” ဟူရာဝယ် အဇာ တသတ်မင်းကား ယူဇနာသုံးရာ အကျယ်အဝန်းရှိသော အင်္ဂတိုင်း၊ မဂဓတိုင်း=ဤတိုင်းကြီးနှစ်တိုင်းကို အစိုးရသူ ဖြစ်လေသည်။ ထိုမျှ အစိုးရခြင်း ကြက်သရေအစုနှင့် ပြည့်စုံသော အဇာတသတ်မင်းအဖို့ရာ “ဤမည်သောနေ၌ မင်းကြီးသည် မြတ်စွာဘုရားရှင်တော်ထံသို့ အဖူး အမြော်သွားရောက်လိမ့်မည်” ဟု စောစီးစွာ ကြိုတင်၍ စီစဉ်ရာထား ချက်မရှိသော်လည်း ထိုခဏခြင်းမှာပင် မင်းမိန်းမပေါင်း ငါးရာတို့သည် (ဆရာဇီဝက၏ အစီအမံအတိုင်း) ယောက်ျားအသွင် ဝတ်ဆင် ပေါင်း ထုပ်ကြ၍ သန်လျက်ကိုယ်စီ ပခုံး၌လွယ်ကြလျက် ပတ္တမြားကျောက်မြတ် အရိုးတပ်သော လှံမတို့ကို စွဲကိုင်ကြကာ အသင့်ထွက်၍ လာကြကုန်၏။

ထို့ပြင် မင်းသမီး ကခြေသည်ပေါင်း တသောင်းခြောက်ထောင်တို့ သည်လည်း မင်းကြီးကို ခြံရံ၍ လိုက်ပါကြကုန်၏။ ထိုကခြေသည်တို့၏ အစွန်အဖျားမှ ထိုကခြေသည်တို့၏ အပြုအစု အလုပ်အကျွေးဖြစ်သော မိန်းမကြီးများ ခြေလျင်လိုက်ပါကြလေသည်။

ထိုမိန်းမကြီးများ၏ အစွန်အဖျားမှ ရွှေနန်းတော်စောင့် မိန်းမစိုး များ၊ ထိုမိန်းမစိုးများ၏ အစွန်အဖျား (နောက်)မှ အဝတ်အဆင် အသွင်အမျိုးမျိုးတို့ဖြင့် ဆန်းကြယ်တင့်တယ်လှသော အမတ်ပေါင်း ခြောက်သောင်းတို့ ခြေလျင်လိုက်ပါကြလေသည်။

ထိုအမတ်တို့၏ အစွန်အဖျား (နောက်)မှ အဆင်တန်းဆာအမျိုး မျိုး တန်းဆာဆင်ကြလျက် လက်နက်အမျိုးမျိုး စွဲကိုင်ကြကာ ဝိဇ္ဇာ ခိုင်လုံလင်ပျိုများကဲ့သို့ (၉၀၀၀၀) ကိုးသောင်းမျှသော တိုင်းကြပ် မင်းသားတို့ ခြေလျင်လိုက်ပါကြလေသည်။

ထိုမင်းသားတို့၏ အစွန်အဖျား (နောက်)မှ တရာတန် ခါးဝတ် ပုဆိုးများကို ဝတ်ကြ၍ ငါးရာတန် အပေါ်ရုံ စုလျားတဘက်တို့ကို လက်ဝဲပခုံး၌ စံပယ်တင်ကြကာ ရေမိုးချိုးပြီး နုံသာလိမ်းကျပြီး ရွှေပန်း စသည် ဆင်ယင်ပြီးကြသည့် ပုဏ္ဏားတော်ပေါင်း တသောင်းတို့သည် လကျာလက်ကို မြှောက်ချီကြ၍ “ဇယတု မဟာရာဇာ - အရှင်မင်းကြီး သည် ဘေးရန်အပေါင်းတို့ကို အောင်တော်မူပါစေ” အစရှိသည်ဖြင့် အောင်မင်္ဂလာ ကြွေးကြော်သံကို ကြွေးကြော်ကြကာ ခြေလျင်ပင် လိုက်ပါကြလေသည်။

ထိုပုဏ္ဏားတော်တို့၏ အစွန်အဖျား (နောက်)မှ တူရိယာငါးမျိုး၊ ထိုတူရိယာငါးမျိုးတို့နောက်မှ လေးတော်သားများ၊ ထိုလေးတော်သားတို့နောက်မှ ဆင်တပ်၊ ထိုနောက်မှ လည်ချင်းစပ်မျှ မြင်းတပ်ကြီး၊ ထိုနောက်မှ အကြားမလပ် ရထားတပ်ကြီး၊ ထိုနောက်မှ လက်ရုံးချင်း ထိစပ်သည့် ခြေလျှင်တပ်ကြီး၊ ထိုနောက်မှ ရာထူးအလိုက် အဆင်တန်းဆာအမျိုးမျိုး ဝတ်ဆင်ထားကြသည့် (၁၈) တနယ်ရှစ်သင်းတို့ ခြေလျှင်လိုက်ပါကြလေသည်။

ဤသို့လျှင် ပရိသတ်အစွန်အဖျားမှ ပစ်ခတ်လိုက်ကြသော မြားသည် မင်းကြီးထံသို့ မရောက်နိုင်အောင် ဆရာဇီဝကသည် မင်းပရိသတ်ကို စီမံခန့်ခွဲ၍ ကိုယ်တိုင်ကမူ “တစုံတရာ ဘေးရန် ပေါ်ပေါက်ခဲ့သော်လက်ဦးအောင် မင်းကြီးအား အသက်ချမ်းသာရေးငါပေးမည်” ဟု ရည်ရွယ်စိတ်ထားကာ မင်းကြီး၏အနီးမှ သတိကြီးစွာဖြင့်လိုက်ပါလေသည်။

မီးရှူး မီးတိုင်တို့အတူကဲ့သို့ ရာပေါင်းဤမျှ ထောင်ပေါင်းဤမျှ ဟု ပိုင်းခြား၍ မရနိုင်ချေ။ ဤ မင်းခမ်းမင်းနားဖြင့် အဇာတသတ်မင်းသည် ဘုရားကျောင်းတော်သို့ သွားရောက်လေသည်။

အဇာတသတ်မင်း ကြောက်ရွံခြင်း

မြို့တော်မှ ထွက်၍ သရက်တောဥယျာဉ်ကျောင်းတိုက်အနီးသို့ ရောက်သောအခါ အဇာတသတ်မင်းမှာ ကြောက်ခြင်း၊ ကိုယ်တုန်လှုပ်ခြင်း၊ ကြက်ဆီး မွေးညှင်းထခြင်းတို့ ပြင်းထန်စွာ ဖြစ်ရှိလာလေသည်။ တင်ရှားစေဦးအံ့—

အဇာတသတ်မင်းသည် အသံတိတ်ဆိတ်မှုကို အကြောင်းပြု၍ ဆရာဇီဝက၏ အပေါ်၌ ယုံမှားသံသယဖြစ်ရှိကာ ပြင်းထန်စွာ ကြောက်လန့်လေသည်။ မှန်၏ - ဆရာဇီဝကသည် ရွှေနန်းတော်ထက်မှာ နေစဉ်ကပင် “မြတ်သောမင်းကြီး... မြတ်စွာဘုရားသည် အသံတိတ်သည်ကို အလိုရှိတော်မူ၏၊ အသံတိတ်ဆိတ်စွာဖြင့်ပင် မြတ်စွာဘုရားကို ဆည်းကပ်ရပါလိမ့်မည်” ဟု လျှောက်ထားခဲ့လေသည်။ ထို့ကြောင့် အဇာတသတ်မင်းသည် တူရိယာတီးမှုတ်သံများကို တားမြစ်ထားတော်မူ၏၊ တူရိယာများကို သက်ဆိုင်ရာအမှုထမ်းတို့က ကိုင်ရုံသာကိုင်၍ လိုက်ပါကြရလေသည်။ စကားကိုလည်း ကျယ်လောင်စွာ မပြောကြရပဲ လက်ဖြောက် အမှတ်

ဖြင့်သာ အားလုံး သွားကြရလေသည်။ သရက်တော ဥယျာဉ် ကျောင်းတိုက်ကြီး၌လည်း ရဟန်း တပါးပါး၏ ချေဆတ်သံကိုမျှ မကြားရချေ၊ မင်းတို့မည်သည် အသံရှိမှ မွေ့လျော်ပျော်ပိုက်တတ် သူများ ဖြစ်ကြလေသည်။

အဇာတသတ်မင်းသည် ထိုဖော်ပြရာပါ အသံတိတ်ဆိတ်မှုကို အကြောင်းပြု၍ ပျင်းရိငြီးငွေ့လာကာ ဆရာဇီဝကအပေါ်၌လည်း ဤဆိုလတ္တံ့သောအတိုင်း ယုံမှားသံသယ ဖြစ်ရှိ၍လာလေသည်။ ဖြစ်ရှိပုံမှာ- ဤ ဆရာဇီဝကသည် “အကျွန်ုပ်လူဒါန်းထားသော သရက်တော ဥယျာဉ်ကျောင်းတိုက်ကြီး၌ ရဟန်းတော်ပေါင်း (၁၂၅၀) တထောင်နှစ်ရာငါးဆယ် ရှိကြပါသည်” ဟု ဆို၏။ ထိုသို့ပင် သူဆိုသော်လည်း ဤ သရက်တော ကျောင်းတိုက်ကြီး အတွင်းမှာ ချေဆတ်သံကလေးကိုမျှ မကြားရချေ၊ သူပြောသည့် အတိုင်း ဟုတ်မည်မထင်၊ ဤဆရာဇီဝကသည် လိမ်လည်လှည့်ဖြား ၍ ငါ့ကို မြို့မှထုတ်ပြီးလျှင် စစ်သည်ဗိုလ်ပါးကို ရွှေက ထားလျက် ငါ့ကို ဖမ်းယူကာ ကိုယ်တိုင်က ထီးဖြူစိုက်ထူကာ မင်းပြုလိုသည် ထင်၏။ မှန်ပေသည် - ဤ ဆရာဇီဝကသည် ဆင်ပြောင်ငါးစီး အားကို ဆောင်သူဖြစ်ချေသည်။ ငါ့အနီးအပါးမှာလည်း တရစ်ဝဲဝဲ သွားလျက် ရှိချေသည်။ ငါ့အနီးမှာလည်း လက်နက်ဆွဲကိုင်သော မင်းချင်းယောက်ျား တယောက်မျှ မရှိချေ။ ဩ... ငါ့အဖို့ရာ လွန်စွာ အကျိုးမဲ့စွာတကား” ဟု ဆရာဇီဝကအပေါ်၌ ယုံမှား သံသယဖြစ်ရှိကာ လွန်စွာ ကြောက်လန့်လာလေသည်။

အဇာတသတ်မင်းသည် ဤသို့ကြောက်လန့်ပြီးလျှင် မကြောက် သည့်အယောင် ရာဇဗုဒ္ဓမြင့်မြင့်မျှ ဟန်မဆောင်နိုင်တော့ပဲ မိမိ၏ ကြောက်ရွံ့သော အဖြစ်ကို ဆရာဇီဝကအား ထင်ရှားဖော်ပြ လျက်—

“အချင်းဇီဝက... ငါ့ကို မလှည့်ပတ်သည် မှန်၏လော၊ အချင်းဇီဝက... ငါ့ကို မဖြားယောင်းသည် မှန်၏လော၊ အချင်းဇီဝက... ငါ့ကို ရန်သူတို့အား မအပ်နှင်းသည်မှန်၏ လော၊ ထိုသို့စင် တထောင်နှစ်ရာငါးကျိပ်ရှိ၍ များလှဘိ

သော ရဟန်းအပေါင်း၏ ချေဆတ်သံ ချောင်းဟန့်သံ စကားပြောသံသည် အဘယ့်ကြောင့် မဖြစ်ဘိသနည်း” —

ဟု ဆရာဇီဝကကို မေးမြန်းလေ၏။

ထိုအခါ ဆရာဇီဝကသည် အဇာတသတ်မင်းကို—

“မင်းကြီး...ကြောက်တော်မမူပါလင့်၊ မင်းကြီး... ကြောက်တော်မမူပါလင့်၊ မင်းမြတ်...သင့်ကို မလှည့်ပတ်ပါ၊ မင်းမြတ်... သင့်ကို မဖြားယောင်းပါ၊ မင်းမြတ်... သင့်ကို ရန်သူတို့အား မအပ်နှင်းပါ၊ မင်းကြီး...ရှေ့သို့ ကြွတော်မူပါလော့၊ မင်းကြီး...ရှေ့သို့ ကြွတော်မူပါလော့၊ တန်ဆောင်းဝန်း အတွင်းမှာ ဤဆီမီးများ တညီးညီး တောက်ပလျက် ရှိပါကုန်သည်” —

ဟူ၍ အားပေးစကား လျှောက်ထားလေ၏။

(ဤ၌။ ။ဆရာဇီဝကသည်“ဤမင်းကြီးကား ငါ့ကို ‘ဤဆရာဇီဝကသည် သူတပါးအသက်ကိုမသတ်သူဖြစ်၏’ဟူ၍ မသိရှာချေ၊ အကယ်၍ ငါသည်ဤမင်းကြီးကို သက်သာအောင်မပြောဆိုလျှင် ဤမင်းကြီးသည် ဤနေရာမှာပင် ပျက်စီးရှာတော့မည်”ဟု ကြံစည်ပြီးလျှင် အခိုင်အမာ သက်သာဖွယ်စကား ပြောကြားလို၍ “မင်းကြီး...ကြောက်တော်မမူပါလင့်”ဟု နှစ်ကြိမ်တိုင် ထပ်ဆင့်၍ပြောပြီးမှ “မင်းမြတ်... သင့်ကို မလှည့်ပတ်ပါ” —စသော သုံးဝါကျကို ပြောဆိုသက်သာစေလေသည်။

ထို့ နောက်မှ ခိုင်မာစေရန်“မင်းကြီး...ရှေ့ သို့ ကြွတော်မူပါလော့” ဟူသောစကားပိုဒ်ကို နှစ်ကြိမ်တိုင်တိုင် ပြောဆိုပြီးလျှင် “မင်းကြီး... လူဆိုးသူခိုးဂိုဏ်းအဖွဲ့မည်သည် ဆီမီးညှိထွန်း၍ မတည်နေပါ၊ လူဆိုးသူခိုးဂိုဏ်းအဖွဲ့ မဟုတ်၍သာ တန်ဆောင်းဝန်းအတွင်းမှာ ဆီမီးများ တညီးညီး တောက်ပလျက် ရှိပါကုန်သည်၊ မင်းကြီး...ထိုဆီမီးထွန်းညှိထားသောအမှတ်ဖြင့်ပင် သူတော်ကောင်းတို့နေရာဟူ၍ စိတ်ချယုံကြည်စွာ ကြွဝင်တော်မူပါ”ဟူသော အဓိပ္ပါယ်ဖြင့် “တန်ဆောင်းဝန်းအတွင်းမှာ ဤဆီမီးများ တညီးညီး တောက်ပလျက်ရှိပါကုန်သည်”ဟု လျှောက်ထားလေသည်။ အဓိပ္ပါယ်အလိုဆန္ဒ နဲ့နက်ပါပေစွာ၊

သံခေပေနေဝ ဘာသန္တိ၊ သာဓိပ္ပာယ်ံ ဟိ ပဏ္ဍိတာ။
ဂမ္ဘီရံ နိပုဏ် ဝါကျံ၊ သာယံ ပဏ္ဍိတဓမ္မတာ။)။ ။

အဇာတသတ်မင်း ရဟန်းပြုရခြင်း၏အကျိုးကို မေးလျှောက်ခြင်း

ထိုအခါ အဇာတသတ်မင်းသည် ဆင်ဖြင့်သွားနိုင်သမျှသော အရပ်ကို ဆင်ဖြင့်ပင်သွား၍ ကျောင်းတိုက်၏ တံခါးမုခ်အပြင်သို့ ရောက်လျှင် ဆင်မှ ဆင်းသက်၍ မြေ၌ခြေချမိလျှင်ပင် မြတ်စွာဘုရားရှင်၏ တန်ခိုးအရှိန်အဝါသည် အဇာတသတ်မင်း၏ ကိုယ်အသုံးကို ပြန့်နှံ့ပျံ့နှံ့စိတ်လေတော့၏။ ထိုအခါ အဇာတသတ်မင်း၏ တကိုယ်လုံးမှ ချွေးပေါက်ချွေးသီးများ တဒီးဒီး ယိုစီး၍ ကျသည်မှာ ဝတ်လဲတော်များကို လဲရလုမတတ်ပင်ဖြစ်လေသည်။ မိမိ၏ (ခမည်းတော်ကို သတ်ခဲ့သော) အပြစ်ကို အမှတ်ရကာ သည်းတန်စွာ ကြောက်ရွံ့လာလေ၏။ သို့ရကား အဇာတသတ်မင်းသည် မြတ်စွာဘုရားထံတော်သို့ တိုက်ရိုက် ဖြောင့်ဖြောင့် မသွားဝံ့ပဲ ဆရာဇီဝကကို လက်၌ဆွဲ၍ ကျောင်းစဉ်လှည့်လည်ကာ လှည့်ပတ် ကြည့်ရှုသောသူကဲ့သို့ “အချင်းဇီဝက ... သင်သည် ဤ အဆောက်အဦကို ကောင်းစွာ ဆောက်လုပ်စေအပ်ပါပေသည်။ ဤ အဆောက်အဦကို ကောင်းစွာ ဆောက်လုပ်စေအပ်ပါပေသည်” ဟု ကျောင်းတိုက်ကြီး၏ ကျေးဇူးကို ပြောကြားလျက် အစဉ်သဖြင့် လာခဲ့ရာ ညီမှုရာတန်ဆောင်းဝန်း (တရားခန်းမဆောင်) တံခါးဝသို့ ဆိုက်ရောက်သောအခါ အဇာတသတ်မင်းသည် ဆရာဇီဝကကို “အချင်းဇီဝက...မြတ်စွာဘုရားရှင် အဘယ်မှာနည်း” ဟု မင်း၏စံာယ်ခြင်းဖြင့် မေးမြန်းလေ၏။ မှန်၏ - သိပါလျက်လည်း မသိဟန်မူ၍ မေးမြန်းခြင်းသည် မင်းမျိုးတို့၏ အဓလေ့ ပြကတေ့ ဖြစ်သည်။

ထိုစကားကို ကြားရလေလျှင် ဆရာဇီဝကသည် “ဤမင်းကား မြေကြီး၌ ရပ်တည်ပြီးလျှင် ‘မြေကြီးအဘယ်မှာနည်း’ ဟု မေးသော သူကဲ့သို့၎င်း၊ ကောင်းကင်ကို မော့ကြည့်ပြီးလျှင် ‘လ၊ နေတို့ အဘယ်မှာနည်း’ ဟု မေးသောသူကဲ့သို့၎င်း၊ မြင်းမိုရ်တောင်ခြေ၌ ရပ်တည်ပြီးလျှင် ‘မြင်းမိုရ်တောင် အဘယ်မှာနည်း’ ဟု မေးသော သူကဲ့သို့၎င်း မြတ်စွာဘုရားရှင်၏ ရွှေတော်မှောက်၌ ရပ်တည်ပြီးလျှင် ‘မြတ်စွာဘုရားရှင် အဘယ်မှာနည်း’ ဟု မေးဘိ၏။ ယခုပင်

ငါသည် ထိုမင်းအား မြတ်စွာဘုရားရှင်ကို ပြပေအံ့”ဟု ကြံစည်ပြီးလျှင် မြတ်စွာဘုရားရှိရာသို့လက်အုပ်ချီညွတ်လျက် “မင်းကြီး... အလယ်တိုင်ကိုမှီ၍ အရှေ့အရပ်သို့ မျက်နှာမူလျက် ရဟန်းသံဃာ၏ ရှေ့ထိုင်နေသော ဤပုဂ္ဂိုလ်သည် မြတ်စွာဘုရားပါတည်း”ဟု ဖြေကြားလျှောက်ဆိုလေ၏။

ထိုအခါ အဇာတသတ်မင်းသည် မြတ်စွာဘုရားထံသို့ ချဉ်းကပ်ပြီးလျှင် ဘုရားရှင်ကို ရိုသေမြတ်နိုး ရှိခိုး၍ တခုသောနေရာ၌ ရပ်တည်ပြီးသော် အလွန်ကြည်လင်လှသော ရေအိုင်ကြီးပမာ ငြိမ်သက်သောဗုဒ္ဓနှင့် ပြည့်စုံလျက် ထိုမျှ ခမ်းနားကြီးကျယ်လှစွာသော မင်းပရိသတ်နှင့်တကွ မင်းကို တချက်မျှ ဗုဒ္ဓအပျက်ခံကာ မကြည့်ရှုပဲ မြတ်စွာဘုရားရှင်ကိုသာ တည်ငြိမ်စွာကြည့်ရှုလျက် ချောင်းညှို့ခြင်း၊ ချေဆတ်ခြင်း အလျှင်းမရှိပဲ အလွန်တိတ်ဆိတ်သော ရဟန်းသံဃာကို အဖန်ဖန်ကြည့်ရှု၍—

“ယခုအခါ ရဟန်းသံဃာသည် အကြင်ငြိမ်သက်ခြင်းနှင့် ပြည့်စုံ၏၊ ငါ၏(သား)ဥဒယဘဒ္ဒမင်းသားသည် ဤငြိမ်သက်ခြင်းနှင့် ပြည့်စုံပါစေသတည်း” —

ဟူ၍ ဥဒါန်းကျူးရင့်လေ၏။

(ဤ၌။ ။အဇာတသတ်မင်းသည် “ငါ့သား ဥဒယဘဒ္ဒမင်းသားသည် ဤရဟန်းများကဲ့သို့ ရှင်ရဟန်းပြုပြီးလျှင် ငြိမ်သက်သူဖြစ်ပါမူ ကောင်းလေစွာ”ဟူသော ဤအဓိပ္ပါယ်ကိုရည်၍ ဤသို့ဥဒါန်းကျူးရင့်သည်မဟုတ်၊ စင်စစ်သော်ကား ဤအဇာတသတ်မင်းသည် ရဟန်းသံဃာကို ဖူးမြင်ရလေလျှင် စိတ်အလွန်ကြည်လင်၍ မိမိ၏သားဥဒယဘဒ္ဒမင်းသားကို အမှတ်ရလာလေသည်။ မှန်သည်— ရခဲသော ဝတ္ထုကို ရလျှင်၎င်း၊ အံ့ဖွယ်ကို မြင်ရသော်၎င်း မိမိချစ်ခင်အပ်သော ဆွေမျိုးမိတ်သင်္ဂဟစသည်ကို အမှတ်ရခြင်းသည် လောက၏ပြကတေ့ဓမ္မတာ ဖြစ်လေသည်။ ဤသို့လျှင် အဇာတသတ်မင်းသည် ရဟန်းသံဃာကို မြင်ရလေလျှင် ချစ်လှစွာသောသားကို အမှတ်ရ၍ ဤသို့ဥဒါန်းကျူးရင့်ခြင်း ဖြစ်သည်။ (သားကို ရှင်ရဟန်းပြုစေလို၍ မဟုတ်)။

တနည်းအားဖြင့် သားပေါ်၌ စိတ်မချသဖြင့် ထိုသား၏ ငြိမ်သက်ခြင်းကို အလိုရှိသည် ဖြစ်၍လည်း ဤ အဇာတသတ်မင်းသည် ဤသို့ ဥဒါန်းကျူးရင့်လေသည်။ ချီးဦးအံ့— အဇာတသတ်မင်း၏ စိတ်သန္တာန်၌ “ငါ၏ သားတော် ဥဒယဘဒ္ဒမင်းသားသည် တနေ့နေ့တွင် ‘ကျွန်ုပ်၏ ခမည်းတော်သည် အသက်အရွယ် ငယ်သေး၏၊ ငါ့အဖိုး အဘယ်မှာနည်း’ ဟု မေးလိမ့်မည်၊ ထိုအခါ ငါ့သား ဥဒယဘဒ္ဒမင်းသားသည် ‘မောင့်ဖခမည်းတော်က မောင့်အဖိုးကို သတ်အပ်ချေပြီ’ ဟုသော စကားကို တနည်းနည်းဖြင့် ကြားသိရလေလျှင် ‘ငါသည်လည်း ခမည်းတော်ကို သတ်၍ တနေ့တွင် မင်းပြုအံ့’ ဟု ကြံစည် အောက်မေ့လိမ့်မည်” ဤကဲ့သို့ သားအပေါ်၌ စိတ်မချသဖြင့် ထိုသား၏ ငြိမ်သက်ခြင်းကို အလိုရှိသည် ဖြစ်၍လည်း ဤအဇာတသတ်မင်းသည် ဤသို့ ဥဒါန်းကျူးရင့်လေသည်။

ဆက်ဦးအံ့— ဤ အဇာတသတ်မင်းက သားအပေါ်၌ စိတ်မချကာ ဤသို့ ဥဒါန်းကျူးရင့်သော်လည်း ထိုအဇာတသတ်မင်းကို သားဖြစ်သူ ဥဒယဘဒ္ဒမင်းသားကမူ သတ်လိမ့်မည်သာဖြစ်၏။ ထင်ရှားစေဦးအံ့— ထို အဇာတသတ်မင်းတို့၏ အဆက်အနွယ်၌ ငါးဆက်တိုင်တိုင် သားက အဖကို သတ်အပ်လေသည်။ (၁) အဇာတသတ်မင်းသားသည် ခမည်းတော် ဗိမ္ဗိသာရမင်းကို သတ်၍ မင်းပြုလေသည်။ (၂) ဥဒယမင်းသားသည် ခမည်းတော် အဇာတသတ်မင်းကို သတ်၍ မင်းပြုလေသည်။ (၃) ဥဒယမင်း၏သား မဟာမုဏ္ဍိကမင်းသားသည် ခမည်းတော် ဥဒယမင်းကို သတ်၍ မင်းပြုလေသည်။ (၄) မဟာမုဏ္ဍိကမင်းသား၏ အနုရုဒ္ဓ မင်းသားသည် ခမည်းတော် မဟာမုဏ္ဍိကမင်းကို သတ်၍ မင်းပြုလေသည်။ (၅) အနုရုဒ္ဓမင်း၏သား နာဂဒါသ မင်းသားသည် ခမည်းတော်အနုရုဒ္ဓ မင်းကို သတ်၍ မင်းပြုလေသည်။ နာဂဒါသမင်းကိုကား “ဤမင်းတို့သည် ရာဇဝင်အနွယ်အဆက်ကို ဖြတ်တောက်သော မင်းတို့ဖြစ်ကုန်သည် ဤမင်းတို့ဖြင့် အဘယ် အကျိုး ရှိအံ့နည်း” ဟု တိုင်ပင် ညီညွတ်ကြကာ တိုင်းသူပြည်သား လူအများတို့သည် သတ်ဖြတ် ဖျောက်ဖျက် ကြလေကုန်၏။

မြတ်စွာဘုရားရှင်သည် အဇာတသတ်မင်း ဥဒါန်း ကျူးရင့်မှု မပြုမီပင် “ဤမင်းသည် ငါ့ဘုရားထံမှောက်သို့ လာရောက်ကာ အသံတိတ် ဆိတ်ဆိတ်သာ ရပ်တည်လာ၏၊ အဘယ်အရာကိုများ ကြံစည်နေသနည်း” ဟု ဆင်ခြင်တော်မူသောအခါ အဇာတသတ်

မင်း၏ စိတ်ဖြစ်ပုံကို သိမြင်တော်မူ၍ “ဤမင်းသည် ငါဘုရားနှင့် စကားမပြောဝံ့သည်ဖြစ်၍ ရဟန်းသံဃာကို အဖန်ဖန် ကြည့်ရှု၍ သားကို အမှတ်ရနေ၏။ ဤမင်းသည် ငါဘုရားက စကား စ-၍ မပြောလျှင် တစုံတခုကိုမျှ ပြောဝံ့လိမ့်မည်မဟုတ်။ ထိုမင်းနှင့် စကားနှီးနှော ပြောဆိုအံ့” ဟု ကြံစည် ဆင်ခြင်တော်မူပြီးလျှင် အဇာတသတ်မင်း ဥဒါန်းကျူးရင့်ပြီးသည်၏ အခြားမဲ့မှာပင်—

“မင်းကြီး...ချစ်မြတ်နိုးရာသို့ သင် ရောက်သွားလေပြီ”—

ဟု စကား စ-တော်မူလိုက်ပေသည်။

ထိုအခါ အဇာတသတ်မင်း၏ စိတ်သန္တာန်ဝယ် “ဩ...မြတ်စွာ ဘုရားရှင်၏ ဂုဏ်ကျေးဇူးတော်တို့သည် အံ့ဖွယ် ရှိပါကုန်စွာ၊ မြတ်စွာဘုရားရှင်၏ အပေါ်မှာ အပြစ်ကျူးလွန်သူ ငါနှင့် တူသူ မည်သည် မရှိချေ။ မှန်၏—ငါသည် မြတ်စွာဘုရား၏ အမြတ်ဆုံး သော အလုပ်အကျွေး အရိယာဒါယကာ (ငါ့မည်းတော်)ကြီး ကို သတ်အပ်လေပြီ။ ဤတွင်မျှ မကသေး ရှင်ဒေဝဒတ်၏ စကားကို လိုက်နာမှားပြီးလျှင် လူသတ်သမားများကိုလည်း စေလွှတ်အပ်ခဲ့ ကုန်ပြီ။ ဤတွင်မျှ မကသေး နာဠာဂီရိဆင်ကိုလည်း လွှတ်အပ်ခဲ့ လေပြီ။ ငါ့ကို အမှီပြု၍ပင် ရှင်ဒေဝဒတ်သည် ဂိဇ္ဈကုဋ်တောင်ပေါ် မှ ကျောက်ကို (မြတ်စွာဘုရားကို သတ်ဖို့ရန်) လှိမ့်ချအပ်လေပြီ။ ဤသို့စင် အပြစ်ကြီးလှသော ငါ့ကို စကားစ၍ ဆိုတော်မူသော မြတ်စွာဘုရားရှင်၏ ခံတွင်းတော်သည် မလောက်နိုင်အောင် မဝနိုင်အောင်ပင် ရှိလေသည်။ ဩ...မြတ်စွာဘုရားရှင်သည် ငါး ပါးသော အခြင်းအရာတို့ဖြင့် *တာဒိလက္ခဏာ၌ ကြံ့ကြံ့နိုင်

*တာဒိလက္ခဏာအခြင်းအရာငါးပါးဟူသည်မှာ—(၁)ဣဋ္ဌလောကဓံ အနိဋ္ဌလောကဓံတို့၌ ချစ်မှု+မုန်းမှု လုံးဝမပြုပဲ ညီမျှသော စိတ်ကို ထားနိုင်ခြင်း (၂) ကိလေသာတို့ကို စွန့်ပြီးဖြစ်ခြင်း (၃) သံသရာ ရေအယဉ်ကို ကူးမြောက်ပြီးဖြစ်ခြင်း (၄) ရာဂစသည်တို့မှ လွတ်ပြီး ဖြစ်ခြင်း (၅) ထိုထိုသီလ+သဒ္ဓါ အစရှိသော ဂုဏ်ကျေးဇူးတို့ဖြင့် “သီလရှိသောသူ+သဒ္ဓါရှိသောသူ” အစရှိသည်ဖြင့် ညွှန်ပြ ညွှန်ပြ၍

ကျည် တည်တော်မူပါပေ၏။ ဤသို့သဘောရှိသော မြတ်စွာဘုရားကို ရှောင်ဖယ်၍ အပြင်အပ၌ ကိုးကွယ်ရာကို ဘယ်လိုနည်းဖြင့်မျှ ငါတို့ မရှာမှီးကြကုန်တော့အံ့” ဟု အကြံအစည် ဖြစ်ရှိလေသည်။

ထိုသို့ ကြံစည်ပြီးသော် အဇာတသတ်မင်းသည် ဝမ်းမြောက်ဝမ်းသာ ဖြစ်ရှိကာ မြတ်စွာဘုရားကို စကားတုံ့ပြန် လျှောက်ထားလိုသည်ဖြစ်၍—

“ဘုန်းတော်ကြီးသော မြတ်စွာဘုရား....အကျွန်ုပ်သည် သား(=ဥဒယဘဒ္ဒမင်းသား)ကို ချစ်လှပါ၏။ ဘုန်းတော်ကြီးသော မြတ်စွာဘုရား.... ယခုအခါ ရဟန်းသံဃာသည် အကြင်ငြိမ်သက်ခြင်းနှင့် ပြည့်စုံ၏။ အကျွန်ုပ်၏ (သား) ဥဒယဘဒ္ဒမင်းသားသည် ဤငြိမ်သက်ခြင်းနှင့် ပြည့်စုံပါစေသတည်း” —

ဟူ၍ မိမိဥဒါန်းကျူးရင့်သည့်အတိုင်းပင် လျှောက်ထားလေ၏။

ထိုနောက်မှ အဇာတသတ်မင်းသည် “မြတ်စွာဘုရားကို ရှိခိုးပြီး ဤမှ ထိုမှ ရဟန်းသံဃာများရှိရာသို့ သွားရောက်ကာ ရှိခိုးနေလျှင် မြတ်စွာဘုရားရှင်ကို ကျောပေးရပေလိမ့်မည်။ ထိုသို့ဖြစ်လျှင်

ပြောဆိုအပ်သူဖြစ်ခြင်း=ဤငါးပါးတို့တည်း။ (မဟာနိဒ္ဒေသပါဠိတော် မျက်နှာ ၈၈-၃၆၅-တို့၌ အကျယ်လာ၏)။

တနည်း (၁) အနိဋ္ဌဖြစ်သော သတ္တဝါ+သင်္ခါရတို့၌ အလိုတော်ရှိလျှင် ဣဋ္ဌသညာရှိ၍ နေနိုင်ခြင်း (၂) ဣဋ္ဌဖြစ်သော သတ္တဝါ+သင်္ခါရတို့၌ အလိုတော်ရှိလျှင် အနိဋ္ဌသညာရှိ၍ နေနိုင်ခြင်း (၃) အလိုတော်ရှိလျှင် ဣဋ္ဌ+အနိဋ္ဌဖြစ်သော သတ္တဝါ+သင်္ခါရ ၂-မျိုးလုံး၌ပင် ဣဋ္ဌသညာရှိ၍ နေနိုင်ခြင်း (၄) အလိုတော်ရှိလျှင် ဣဋ္ဌ+ အနိဋ္ဌဖြစ်သော သတ္တဝါ+သင်္ခါရ ၂-မျိုးလုံးတို့၌ပင် အနိဋ္ဌသညာရှိ၍ နေနိုင်ခြင်း (၅) အလိုတော်ရှိလျှင် ဣဋ္ဌ+ အနိဋ္ဌဖြစ်သော သတ္တဝါ+သင်္ခါရ ၂-မျိုးလုံးတို့၌ပင် အလယ်အလတ် မဇ္ဈတ္တသဘော လျစ်လျူရှုကာ နေနိုင်ခြင်း=ဤအရိယံဒွိ ၅-မျိုးကြောင့်ပြီးသည့် အခြင်းအရာ ၅-မျိုးတို့ကို တာဒိလက္ခဏာ အခြင်းအရာ ငါးပါးဟူ၍ ခေါ်၏ (သီလက္ခန် ဋီကာသစ် ဒုတိယအုပ် မျက်နှာ ၂၇၊ ၈၉-တို့မှ ထုတ်ပြအပ်သည်)။

မြတ်စွာဘုရားရှင်ကို အရိုအသေပြုရာမရောက် ရှိချေမည်၊ မှန်၏ - မင်းကြီးကို ရှိခိုးပြီး အိမ်ရှေ့မင်းကို ၎င်းရှိရာသို့ သွားရောက် ရှိခိုး သောသူသည် မင်းကြီးအား မရိုသေမှု ပြုရာရောက်၏”ဟု ကြံစည် ဆင်ခြင်မိလေသည်။ သို့ရကား မြတ်စွာဘုရားရှင်ကို ရိုသေမြတ်နိုး ရှိခိုးပြီးလျှင် မိမိရပ်နေသော နေရာမှပင် ရဟန်းသံဃာအား လက်အုပ်ချီ၍ အပြစ်ခြောက်ပါး လွတ်ရာအရပ်၌ ထိုင်နေလေ၏။

ထိုသို့ ထိုင်နေပြီးနောက် အဇာတသတ်မင်းသည် မြတ်စွာ ဘုရားရှင်ကို—

“ဘုန်းတော်ကြီးသော မြတ်စွာဘုရား.... အကျွန်ုပ်အား အကယ်၍ ပြဿနာမေးရန် ရှင်ပင်ဘုရား ခွင့်ပြုပါက တစုံ တခုသော အကြောင်းအရာကို အကျွန်ုပ်သည် ရှင်ပင် ဘုရားကို အနည်းငယ်မျှ မေးလျှောက်လိုပါသည်”—

ဟူ၍ ခွင့်ပန်စကား လျှောက်ထားလေလျှင် မြတ်စွာဘုရားရှင် သည် အဇာတသတ်မင်းကို “မင်းကြီး... သင်မေးလိုရာကို မေး သော့”ဟူ၍ သဗ္ဗညုမြတ်စွာဘုရားတို့၏ ဖိတ်ကြားခြင်းဖြင့် ဖိတ် ကြားတော်မူလေ၏။

ဖိတ်ကြားခြင်းနှစ်မျိုး

(တဦးတယောက်က ပြဿနာကို မေးမြန်းသောအခါ အမေးခံရ သူ၏ ဖိတ်ကြားခြင်းသည် (၁) သဗ္ဗညုပဝါရဏာ=သဗ္ဗညုမြတ်စွာ ဘုရားရှင်တို့၏ ဖိတ်ကြားခြင်း၊ (၂) သာဝကပဝါရဏာ=တပည့် သာဝကတို့၏ ဖိတ်ကြားခြင်းဟူ၍ =နှစ်မျိုး ရှိလေသည်။

ထိုတွင် သဗ္ဗညုမြတ်စွာဘုရားရှင်တို့သည် တဦးတယောက်က ပြဿ- နာကို မေးလျှောက်သောအခါ “သင်အလိုရှိရာကို မေးလော့၊ မေးသမျှ ကို သင့်အား ငါသည် အဆုံးရောက် ဖြေကြားပေအံ့”ဟူ၍ စကား အကြွင်းအကျန်မထား ရဲရဲတောက် ဖိတ်ကြားတော်မူကြကုန်၏။ ဤ သဗ္ဗညုပဝါရဏာ= သဗ္ဗညုမြတ်စွာဘုရားရှင်တို့၏ ဖိတ်ကြားခြင်းမျိုးကို မြတ်စွာဘုရားရှင်နှင့် ပါရမီဉာဏ် ရင့်သန်ပြီးသော ဘုရားအလောင်း တော်များသာ ဖိတ်ကြားတော်မူကြကုန်၏။

တပည့်သာဝကတို့ကား တဦးတယောက်က ပြဿနာကို မေးလာ
 သောအခါ “သင်အလိုရှိရာကို မေးလော့” ဟူ၍ မဖိတ်ကြားကြပဲ
 “သုတော ဝေဒိဿာမ=သင်မေးသောစကားကို ကြားနာရပြီးမှ ငါသိ
 လျှင် ဖြေကြားပေအံ့” ဟူ၍သာ စကားအကြွင်းထား၍ ဖိတ်ကြားကြ
 လေသည်။ ။ဤကား ဖိတ်ကြားခြင်းနှစ်မျိုးတည်း။ ဒိဋ္ဌ၊ ၁၊ မျက်နှာ
 ၁၄၁-စသည်မှ)။

ဤသို့ မြတ်စွာဘုရားရှင်က သဗ္ဗညုပဝါရဏာ = သဗ္ဗညု
 မြတ်စွာဘုရားတို့၏ ဖိတ်ကြားခြင်းဖြင့် ရဲရဲတောက် ဖိတ်ကြား
 အပ်လေသော် အဇာတသတ်မင်းသည် အလွန်နှစ်သက် အား
 တက်လာကာ ပြဿနာကို မေးလျှောက်လိုရကား—

“ဘုန်းတော်ကြီးသော မြတ်စွာဘုရား...များစွာသော
 အတတ်သည်တို့ ရှိကြပါသည်၊ ၎င်းတို့မှာ—

ဆင်စီးသူရဲများ၊ မြင်းစီးသူရဲများ၊ ရထားစီးသူရဲများ၊
 လေးတော်သားများ၊ အောင်လံကိုင်များ၊ စစ်ဆင်သူများ၊
 တဖက်စစ်တပ်သို့ ဝင်၍ ရန်သူ့ဦးခေါင်းကို အတုံးအတစ်
 ဖြတ်တောက်သွားနိုင်သူများ၊ စစ်၌ ထူးချွန် ကျော်စော
 သော မင်းသားများ၊ တဟုန်တည်း ပြေးဝင်စစ်ထိုးနိုင်သူ
 များ၊ ဆင်ပြောင်ကြီးကဲ့သို့သောသူရဲများ၊ လွန်စွာရဲရင့်
 သူများ၊ ချပ်ဝတ်သူရဲများ၊ ကျွန်ယုံတော်များ၊ ထမင်းချက်
 သူများ၊ ဆေတ္တာသည်များ၊ ရေချိုးပေးသူများ၊ စဖိုသည်
 များ၊ ပန်းကုံးသူများ၊ ခဝါသည်များ၊ ရက်ကန်းသည်များ၊
 ကျူထရံသည်များ၊ အိုးထိန်းသည်များ၊ ဂဏန်းတတ်သူ
 များ၊ လက်ချိုးရေတွက်တတ်သူများ၊ ထိုမှ တပါးလည်း
 ဤနှင့်အလားတူ များစွာသော အတတ်သည်တို့ ရှိပါကုန်
 သေး၏။ ထိုသူများသည် မျက်မှောက်ဘဝ၌ပင် ကိုယ်တိုင်
 တတ်သိသော အတတ်၏ အကျိုးကို မှီ၍ အသက်ရှည်ကြ
 ပါကုန်၏။ ထိုသူတို့သည် ထိုမိမိတို့တတ်သိသော အတတ်
 ဖြင့်ပင် မိမိကိုယ်ကို၎င်း၊ အမိအဖ သားမယား မိတ်ဆွ
 ခင်ပွန်းတို့ကို၎င်း ချမ်းသာစေကြ အားအင်ပြည့်ဖြိုးစေကြ

ပါသည့်အပြင် တမလွန်လောက ဟိုဘဝ အတွက်လည်း နတ်ပြည် ရောက်ကြောင်း အလှူကောင်းမှုကို ရဟန်း ပုဏ္ဏားတို့၌ တည်စေကြ = လှူဒါန်းကြပါသည်။

ဤအတတ်တို့၏ အကျိုးနှင့်တူစွာ မျက်မှောက်ဘဝ၌ ပင် ကိုယ်တိုင်သိမြင်ရသော ရဟန်းပြုရကျိုးကို ပြခြင်းငှါ တတ်နိုင်ပါသလော မြတ်စွာဘုရား……” —

ဟူ၍ လျှောက်ထားလေ၏။

ထိုအခါ မြတ်စွာဘုရားရှင်သည် ပြဿနာကို မဖြေသေးပဲပင် “သာသနာပြင်ပ ဗာဟိရအယူရှိကြသည့် တိတ္ထိတို့၏ တပည့်ဒကာ များစွာသော မင်းအမတ်တို့သည် ဤအရပ်၌ ရောက်လာကြလေ သည်၊ ထိုတိတ္ထိတပည့်ဒကာ မင်းအမတ်တို့သည် ငါဘုရားက တိတ္ထိတို့ဝါဒတည်းဟူသော ကဏ္ဍပက္ခ = မည်းညစ်သောအပိုင်း၊ ငါဘုရား၏ အယူဝါဒတည်းဟူသော သုက္ကပက္ခ = ဖြူစင်သော အပိုင်း = နှစ်ပိုင်းခွဲခြား၍ ဟောကြားအပ်လျှင် ‘ငါတို့မင်းကြီး သည် ကြီးစွာသောလုံ့လဖြင့် ဤအရပ်သို့ တရားနာ လာရောက် လေသည်၊ ထိုငါတို့မင်းကြီး လာရောက်သောအခါမှ အစပြုကာ ရဟန်းဂေါတမသည် ရဟန်းတို့၏ ဝါဒအချင်းချင်း ဆန့်ကျင် ဖွယ်တွေ ငြင်းခုံဖွယ်တွေကိုသာ ပြောဆိုနေ၏’ဟူ၍ ကဲ့ရဲ့ကြလိမ့် မည်၊ တရားကို ရိုသေစွာ နာကြမည်မဟုတ်။ မင်းကြီးကိုယ်တိုင်က တိတ္ထိတို့၏ဝါဒကို ပြောကြားအပ်လျှင် ကဲ့ရဲ့နိုင်ကြလိမ့်မည်မဟုတ်၊ မင်းအလိုသို့သာ လိုက်ကြပေလိမ့်မည်။ (ဣဿရာနုဝတ္တကော ဟိ လောကော) = မှန်၏— လူအပေါင်းသည် မင်းနောက်သို့ လိုက်ကြမြဲဓမ္မတာဖြစ်သည်၊ ယခုအခါ ငါဘုရားသည်တိတ္ထိတို့၏ ဝါဒကို ပြောဆိုရန်အတွက် မင်းကြီး၏တာဝန် ပြုပေအံ့”ဟု ကြံစည်တော်မူပြီးလျှင် အဇာတသတ်မင်းကို “မင်းကြီး……သင် သည် တပါးသော သမဏ၊ မြာဟ္မဏတို့အား ဤပြဿနာမေးဘူး သည်ကို မှတ်မိပါ၏လော”ဟု မေးမြန်းတော်မူလေ၏။

ထိုအခါ အဇာတသတ်မင်းက “အကျွန်ုပ်သည် တပါးသော သမဏ၊ မြာဟ္မဏတို့အား ဤပြဿနာမေးဘူးသည်ကို မှတ်မိပါ

သည်”ဟု လျှောက်ထားလေသော် မြတ်စွာဘုရားရှင်က “မင်းကြီး ……ထိုသမဏ၊ မြာဟ္မဏတို့သည် အဘယ်သို့ ဖြေကြားကုန်သနည်း၊ အကယ်၍ သင့်အား ဝန်မလေးမှု ပြောကြားလော့”ဟု တိုက်တွန်းတော်မူသဖြင့် အဇာတသတ်မင်းသည် “ဘုန်းတော်ကြီးသော မြတ်စွာဘုရား……မြတ်စွာဘုရားဖြစ်စေ၊ မြတ်စွာဘုရားကဲ့သို့သော ပုဂ္ဂိုလ်ဖြစ်စေ ထိုင်နေရာအရပ်၌ အကျွန်ုပ်အဖို့ရာ ဝန်မလေးပါ”ဟု၍ ပြန်ကြားလျှောက်ထားလေ၏။

(ဤအဇာတသတ်မင်း၏ ပြန်ကြားလျှောက်ထားချက်၌ ရည်ရွယ်ချက်မှာ—ပညာရှိယောင် ဟန်ဆောင်သောပုဂ္ဂိုလ်တို့၏ အထံ၌ ပြောဆိုဖို့ရန် ဆင်းရဲ=ခဲယဉ်းပါသည်။ ထိုပညာရှိယောင် ဟန်ဆောင်သူတို့သည် ပုဒ်တိုင်း၊ ပုဒ်တိုင်း၊ အက္ခရာစာလုံးတိုင်း၊ စာလုံးတိုင်း အပြစ်ကိုသာ ပြောဆိုတတ်ကြကုန်၏။ ပညာရှိစစ်စစ်ပုဂ္ဂိုလ်တို့သည်ကား ပြောဆိုဖြေကြားအပ်သောစကားကို ကြားကြလျှင် အပြစ်မရှိသောစကားဖြစ်ကချီးမွမ်းကြ၍ အပြစ်ရှိသောစကားဖြစ်လျှင် ဆန့်ကျင်ချွတ်ယှင်းသော ပါဠိ၊ ပုဒ်၊ အနက်၊ အက္ခရာတို့ကို ဖြောင့်မတ်အောင် ပြင်ဆင်၍ ပေးတော်မူကြသည်။ မြတ်စွာဘုရားနှင့်တူသော ပညာရှိစစ်စစ် ပုဂ္ဂိုလ်မည်သည် လောက၌ မရှိ၊ ထို့ကြောင့် ရှေးဖော်ပြရာပါအတိုင်း ပြန်ကြားလျှောက်ထားလေသည်)။

ထိုသို့လျှောက်ထားသောအခါ မြတ်စွာဘုရားရှင်က အဇာတသတ်မင်းကို “မင်းကြီး……သို့ဖြစ်လျှင် ပြောကြားလော့”ဟု တိုက်တွန်းတော်မူသဖြင့် အဇာတသတ်မင်းသည် မိမိ ရှေးက ပူရဏကဿပဆရာကြီး၊ မက္ခလိဂေါသာလဆရာကြီး၊ အဇိတကေသကမ္ဗလဆရာကြီး၊ ပကုဓကဗျာယနဆရာကြီး၊ နိဂဏ္ဌနာဠပုတ္တဆရာကြီး၊ သဗ္ဗယဗေလဠပုတ္တဆရာကြီး = ဤတိတ္ထိဆရာကြီး ခြောက်ဦးတို့ထံ ချဉ်းကပ်၍ ရဟန်းပြုရခြင်း၏ မျက်မှောက်ဘဝ အကျိုးရပုံကို မေးမြန်းခဲ့လေရာ ထိုတိတ္ထိဆရာကြီးခြောက်ဦးတို့က အသီးအသီး မိမိ မိမိတို့၏ အယူဝါဒကိုသာ ဖြေကြားကြသဖြင့် သရက်ပင်ကို မေးအပ်ပါလျက် တောင်ပိန္နဲကို ဖြေသကဲ့သို့၎င်း၊ တောင်ပိန္နဲကို မေးအပ်ပါလျက် သရက်ပင်ကို ဖြေသကဲ့သို့၎င်း အမေးတခြား အဖြေတပါးဖြစ်ရှိနေ၍ မိမိကိုယ်တိုင်က ထိုဖြေကြား

ချက်များကို မနှစ်သက်ပါသော်လဲ “ငါကဲ့သို့သော မင်းသည် နိုင်ငံတော်အတွင်း၌နေသော သမဏ၊ မြာဟ္မဏ = ရဟန်း၊ ပုဏ္ဏား သူတော်ကောင်းများကို ပြစ်တင်မောင်းမဲသင့်သည်ဟု အဘယ်ကြောင့် မှတ်ယူနိုင်ပါအံ့နည်း” ဟု ဆင်ခြင်အောက်မေ့ကြံစည်ကာ ထိုတိတ္ထိဆရာကြီးခြောက်ဦးတို့၏ အသီးအသီး ဖြေကြား အလွဲလွဲ ပြောဆိုအပ်သော ဝါဒစကားကို လက်လည်းမခံ၊ ပယ်လည်း မပယ်လှန်ပဲ နှလုံးမသာသော်လည်း ထိုနှလုံးမသာသော စကားကို မပြောဆိုမူ၍ ထိုစကားများကို မနာယူမမှတ်သားပဲ နေရာမှ ထကာ ပြန်ခဲ့ကြောင်း လျှောက်ထားပြီးလျှင် မြတ်စွာဘုရားရှင်ကို တဖန်ထပ်၍ ရှေးနည်းတူပင် ရဟန်းပြုရခြင်း၏ မျက်မှောက်ဘဝ အကျိုးရပုံကို မေးလျှောက်ပြန်လေသည်။

ထိုအခါ မြတ်စွာဘုရားရှင်သည် အဇာတသတ်မင်းအား (၁) ကျွန်ယောက်ျားရဟန်းပြုသဖြင့် မင်း၏အပူဇော်ကိုခံရသော ဥပမာ၊ (၂) မင်း၏အခွန်ထမ်းလယ်သမား ရဟန်းပြုသဖြင့် မင်း၏အပူဇော်ကိုခံရသော ဥပမာ၊ (၃) ထိုထက်သာလွန် မွန်မြတ်သော ရဟန်းပြုကျိုးကို ပြဆိုဖို့ရန် မြတ်စွာဘုရားပွင့်တော် မူသည်မှ အစပြုကာ မြတ်စွာဘုရား၏တရားတော်ကို နာကြားရ သဖြင့် အမှတ်မထင် ဇာတ်နိမ့်သူ ဇာတ်မြင့်သူတဦးဦးသည် သဒ္ဓါတရားဖြစ်ရှိကာ သာသနာဝန်ထမ်း ရဟန်းပြု၍ (က) စူဠ သီလ (ခ) မဇ္ဈိမသီလ (ဂ) မဟာသီလတို့ကို ဖြည့်ကျင့်လျက် ထိုမှတဆင့်တက်ကာ ဣန္ဒြေကိုစောင့်စည်းခြင်း၊ သတိသမ္ပဇာန်နှင့် ပြည့်စုံခြင်း၊ ရောင့်ရဲလွယ်ခြင်း၊ နီဝရဏတရားငါးပါးကိုပယ်ခြင်း၊ ပဌမဈာန်ကိုရခြင်း၊ (၄) ဒုတိယဈာန်ကိုရခြင်း၊ (၅) တတိယ ဈာန်ကိုရခြင်း၊ (၆) စတုတ္ထဈာန်ကိုရခြင်း၊ (၇-၁၄) ထိုမှတဆင့် တက်ကာ ဝိပဿနာဉာဏ်၊ မနောမယိဒ္ဓိဉာဏ်၊ ဣဒ္ဓိဝိဓဉာဏ်၊ ဒိဗ္ဗသောတဉာဏ်၊ စေတောပရိယဉာဏ်၊ ပုဗ္ဗေနိဝါသဉာဏ်၊ စုတူပပါတဉာဏ်၊ အာသဝက္ခယမည်သော အရဟတ္တမဂ်ဉာဏ် တိုင်အောင်သော အဆင့်ဆင့် သာလွန်မြင့်မြတ်သည့် ဝိဇ္ဇာရှစ်ပါး တရားထူးကို ရရှိသဖြင့် ရဟန်းပြုရခြင်း၏ မျက်မှောက်ဘဝ အကျိုးရပုံကို အကျယ်တဝင့် ဖွင့်ပြ ဟောကြားတော်မူလေ၏။

(အကျယ်ဟောပြပုံကို ဝိဇ္ဇကမြန်မာပြန် သီလက္ခန္ဓဝဂ်၊ ၂-သာမည-
ဖလသုတ်မှ ထုတ်နုတ်မှတ်ယူကုန်ရာ၏။ မှတ်ယူကြပါကုန်)။

(သံဂါယနာတင်မထေရ်မြတ်တို့ သံဂါယနာတင်တော်မူကြသောအခါ
တကြိမ်ရွတ် တကြိမ်ရွတ်စာ စာမျက်နှာ ၁၂-ခန့်ကို တစ်ဘာဏဝါရဟု
ခေါ်၏။ အဇာတသတ်မင်းအား မြတ်စွာဘုရားရှင်က ဟောကြားတော်
မူအပ်သော ရဟန်းပြုရခြင်း၏ မျက်မှောက်ဘဝ အကျိုးရပုံကို ဖော်ပြ
သည့် သာမညဖလသုတ္တန်တော်မှာ သုံးဘာဏဝါရခန့် ရှိလေသည်။)။

အဇာတသတ်မင်း သရဏဂုံခံယူ၍ တောင်းပန်တန်တော့ခြင်း

ဤသို့လျှင် မြတ်စွာဘုရားရှင်က အဇာတသတ် မင်းအား
အရဟတ္တဖိုလ် အသွတ်တပ်၍ ရဟန်းပြုရခြင်း၏ မျက်မှောက်ဘဝ
အကျိုးရပုံ သာမညဖလကို အကျယ်တဝင့် ဟောကြားတော်မူ
သောအခါ အဇာတသတ်မင်းသည် လိုလို သာမညဖလ အခမ်း
တိုင်း အခမ်းတိုင်း၌ သာဓုကောင်းကြီးပေးကာ အစ၊ အလယ်၊
အဆုံး = သုံးဌာနလုံးကို ရှိသေစွာ နာကြား၍ “ငါသည် ကြာမြင့်
စွာသော (အတိတ်) ကာလများက ဤပြဿနာတို့ကို များစွာ
သော သမဏ၊ မြာဟ္မဏတို့ကို မေးမြန်းခဲ့ရာ ဖွဲ့ကြမ်းကို ထောင်းထု
သော သူကဲ့သို့ တစုံတရာ အနှစ်သာရကို မရခဲ့ချေ။ မြတ်စွာဘုရား
ရှင်၏ ဂုဏ်ကျေးဇူးနှင့် ပြည့်စုံတော်မူခြင်းကား ဩ...အံ့ဖွယ်ရှိပါ
ပေစွာ။ ယင်းသည့် မြတ်စွာဘုရားရှင်သည် ဆီမီး အထောင်ကို
စိုက်ထောင်ညှိထွန်းပြသကဲ့သို့ ငါ့အား ကြီးစွာသော အသိဉာဏ်
အလင်းရောင်ကို ပြု၍ (ပေး၍) ဤပြဿနာများကို ဖြေဆိုတော်
မူပါပေ၏။ ရှည်မြင့်စွာသော ကာလပတ်လုံး မြတ်စွာဘုရား၏
ဂုဏ်ကျေးဇူးတော် အာနုဘော်ကို မသိ မမြင်အောင် ငါ့ကို
မောဟတရားက လှည့်ပတ် အပ်ခဲ့လေပြီ တကား” ဟု ကြံစည်
အောက်မေ့၍ ဗုဒ္ဓါနုဿတိကြောင့် ဖြစ်သော ပီတိ ငါးမျိုးဖြင့်
ဧတ္တလိအပ်သော ကိုယ်ရှိလျက် မိမိ၏ ရတနာသုံးပါး၌ သက်ဝင်
ယုံကြည်ပုံကို ထင်စွာပြုလိုရကား—

“မြတ်စွာဘုရား ... အလွန် နှစ်သက်ဖွယ် ရှိပါပေစွာ၊
မြတ်စွာဘုရား... အလွန် နှစ်သက်ဖွယ်ရှိပါပေစွာ၊ မြတ်စွာ

ဘုရား .. လောက ဥပမာအားဖြင့် မှောက်၍ ထားအပ်
 သော ဝတ္ထုကို လှန်လိုက်ဘိသကဲ့သို့၎င်း၊ ဖုံးအုပ်ထားသော
 အရာဝတ္ထုကို ဖွင့်လှစ်လိုက်ဘိသကဲ့သို့၎င်း၊ မျက်စိလည်
 လမ်းမှားသော သူအား လမ်းမှန်ကို ပြောကြား လိုက်
 သကဲ့သို့၎င်း၊ ‘မျက်စိအမြင်ရှိသော သူတို့သည် အဆင်း
 အမျိုးမျိုးတို့ကို မြင်ကြပေလိမ့်မည်’ ဟု အမိုက်မှောင်၌ ဆီမီး
 ဟန်ဆောင်ကို ထွန်းညှိထားဘိသကဲ့သို့၎င်း ထိုအတူပင်
 ရှင်ပင်ဘုရားသည် အကျွန်ုပ်အား များစွာသော အကြောင်း
 ဖြင့် တရားတော်ကို ထင်ရှားစွာ ဟောပြောတော် မူအပ်ပါ
 ပေပြီ။ ဘုန်းတော်ကြီးသော မြတ်စွာဘုရား... အကျွန်ုပ်
 အဇာတသတ်သည် မြတ်စွာဘုရားကို၎င်း၊ တရားတော်ကို
 ၎င်း၊ ရဟန်း သံဃာတော်ကို၎င်း ကိုးကွယ်လည်းလျောင်း
 မုန်းအောင်းရာ ဟူ၍ သိမှတ်ဆည်းကပ်ပါ၏။ ဘုန်းတော်
 သခင် ရှင်ပင်ဘုရားသည် အကျွန်ုပ်ကို ယနေ့မှစ၍ အသက်
 ရှည်သမျှ ကာလပတ်လုံး သရဏဂုံတည်သူ ဥပါသကာ
 ဟူ၍ မှတ်ယူတော်မူပါလော့။

မြတ်စွာဘုရား မိုက်မဲ၊ တွေဝေ၊ မလိမ္မာ သည့်
 အလျောက် အပြစ်သည် အကျွန်ုပ်ကို လွှမ်းမိုး ခဲ့ပါပြီ။
 အကျွန်ုပ်သည် တရား စောင့်သော တရားသဖြင့် မင်းပြု
 တော်မူသော ခမည်းတော်မင်းတရားကြီးကို မင်းစည်းစိမ်
 ဟူသော အကြောင်းကြောင့် သတ်ခဲ့မိပါပြီ။ မြတ်စွာဘုရား
 သည် ထိုအကျွန်ုပ်၏ အပြစ်ကို နောက်အခါ စောင့်စည်းဖို့
 ရန် အပြစ် အနေအားဖြင့် သည်းခံတော်မူပါဘုရား” —

ဟု သရဏဂုံ ခံယူဆောက်တည်၍ မိမိ၏အပြစ်ကို တောင်းပန်
 ဝန်ချ ကန်တော့လေသည်။ ထိုအခါ မြတ်စွာဘုရားရှင်ကလည်း
 အဇာတသတ်မင်းကို—

“မင်းကြီး... စင်စစ် = တကယ်ပင် မိုက်မဲ၊ တွေဝေ၊
 မလိမ္မာသည့်အလျောက် အပြစ်သည် သင့်ကို လွှမ်းမိုးခဲ့
 လေပြီ။ သင်မင်းကြီးသည် တရားစောင့်သော တရား

သဖြင့် မင်းပြုသော ခမည်းတော်မင်းတရားကြီးကို သတ်မိခဲ့လေပြီ၊ မင်းကြီး.... သင်သည် အပြစ်ကို အပြစ်ဟု ရှု၍ အပြစ်အားလျော်စွာ ကုသသောကြောင့် သင်၏ ထိုအပြစ်ကို ငါတို့သည် သည်းခံကုန်၏၊ မင်းကြီး....အကြင်သူသည် အပြစ်ကို အပြစ်ဟု ရှုမြင်၍ အကြောင်းအားလျော်စွာ ကုစား၏၊ နောက်အခါ စောင့်စည်း၏၊ ဤကုစားခြင်း၊ စောင့်စည်းခြင်းသည် ငါတုရား၏ အဆုံးအမ = သာသနာ၌ ကြီးငွါးခြင်းပင်တည်း” —

ဟူ၍ သည်းခံစကား မိန့်ကြားတော်မူလေသည်။

ဤသို့ မြတ်စွာဘုရား မိန့်ကြားတော်မူလတ်သော် အဇာတသတ်မင်းသည် မြတ်စွာဘုရားရှင်ကို—

“ကိုင်း....မြတ်စွာဘုရား... တပည့်တော်များ ပြန်ကြပါဦးမည်၊ တပည့်တော်များသည် ကိစ္စများသူ ပြုဖွယ်များသူ တို့ ဖြစ်ကြပါသည်” —

ဟု လျှောက်ထားလေလျှင် မြတ်စွာဘုရားရှင်ကလည်း “မင်းကြီး.... ယခုအခါ၌ သင်၏ သွားရန်အချိန်ကို သင်သိလော့၊ (သွားရန်မှာ သင်၏ အလိုအတိုင်းပင် ဖြစ်၏)” ဟူ၍ မိန့်တော်မူသောအခါ အဇာတသတ်မင်းသည် မြတ်စွာဘုရား ဟောကြားအပ်သော တရားတော်ကို အလွန်နှစ်သက်စွာ လက်ခံ၍ ဝမ်းမြောက်ဝမ်းသာ ချီးကျူးပြီးနောက် နေရာမှ ထကာ မြတ်စွာဘုရားကို ရှိခိုး၍ အရိုအသေပြုပြီးလျှင် ဖုခွါသွားလေ၏။

သရဏဂုံနှင့် စပ်၍ မှတ်ဖွယ်

ဤ၌ သရဏဂုံနှင့်စပ်၍ မှတ်ဖွယ်ကို အကျဉ်းမျှ ဖော်ပြဦးအံ့—
ဤသရဏဂုံအရာ၌—

- (က) သရဏ=ကိုးကွယ်ရာ၊
- (ခ) သရဏဂုံ=ကိုးကွယ်ရာဟု သိသောစိတ် စေတသိက်၊
- (ဂ) သရဏဂုံတည်သူ၊
- (ဃ) သရဏဂုံအပြား၊

- (င) သရဏဂုံ၏ အကျိုး၊
 - (စ) သရဏဂုံ၏ ညစ်နွမ်းခြင်း၊
 - (ဆ) သရဏဂုံ၏ ပျက်စီးခြင်း
- =ဤခုနစ်ပါးကို နားလည်သင့်၏။

(က) သရဏ

ထို ခုနစ်ပါးတို့တွင် ဘုရား၊ တရား၊ သံဃာ=ရတနာမြတ်သုံးပါး အပေါင်းသည် (သရတိ ဟိံ သတိတိံ သရဏံ - ဟူသော ဝစနတ္ထအရ) ကိုးကွယ်ဆည်းကပ် သရဏဂုံတည်သူ ဟူဟူသမျှတို့၏ ကြောက်ခြင်း၊ ထိတ်လန့်ခြင်း၊ ကိုယ်စိတ်ဆင်းရဲခြင်း၊ အပါယ်ဘုမ္မိ ဒုက္ခတိ၌ ညစ်နွမ်းပင်ပန်း ဆင်းရဲရခြင်း အမျိုးမျိုးကို ပယ်ဖျောက်တတ်သောကြောင့် သရဏ မည်၏။ တနည်းကား မြတ်စွာဘုရားရှင်သည် အစီးအပွါး (=ချမ်းသာကြောင်းတရား) ၌ ဖြစ်စေခြင်းဖြင့်၎င်း၊ အစီးအပွါးမဲ့ (=ဆင်းရဲကြောင်းတရား) မှ တားမြစ်ခြင်းဖြင့်၎င်း သတ္တဝါတို့၏ ဘေးအမျိုးမျိုးကို ပယ်ဖျောက်တော်မူတတ်၏။ တရားတော်သည် ဘဝခရီးခဲမှ လွတ်မြောက်စေသောအားဖြင့်၎င်း၊ သက်သာရာကိုပေးသောအားဖြင့်၎င်း သတ္တဝါတို့၏ ဘေးအမျိုးမျိုးကို ပယ်ဖျောက်တော်မူတတ်၏။ သံဃာတော်သည် အနည်းငယ်မျှသော ကောင်းမှုများ၏သော်မှလည်း ပြန်ပြော ကြီးကျယ်သော အကျိုးကို ရအောင် ပြုတတ်သောအားဖြင့် သတ္တဝါတို့၏ ဘေးအမျိုးမျိုးကို ပယ်ဖျောက်တော်မူတတ်၏။ ထို့ကြောင့် ရှေးဆိုအပ်ပြီးသော ဝစနတ္ထအရ ဘုရား၊ တရား၊ သံဃာ=ရတနာမြတ်သုံးပါးသည် သရဏ မည်၏။ (သရဏ = သတ္တဝါတို့၏ ဘေးဒုက္ခအမျိုးမျိုးကို ပယ်ဖျောက်တတ်သော ဝတ္ထုမှန်သုံးပါးဟု ဆိုလိုသည်)။

(ခ) သရဏဂုံ

ထို ရတနာသုံးပါး၌ ကြည်ညိုခြင်း၊ ထို ရတနာသုံးပါး၌ အလေးပြုခြင်းတို့ဖြင့် ညစ်ညူးကြောင်း အကုသိုလ်တရားတို့ကို ပယ်ရှားလျက် ထို ရတနာသုံးပါး၌ ညွတ်ကင်းရှိုင်းသော အခြင်းအရာဖြင့်ဖြစ်သော မဟာကုသိုလ်စိတ် စေတသိက်၊ (ရဟန္တာတို့ အဖို့ရာ) မဟာကြိယာစိတ် စေတသိက်၊ (မဂ္ဂဋ္ဌအရိယာတို့ အဖို့ရာ) မဂ်စိတ်စေတသိက်=ဤတရားစုသည် သရဏဂုံ မည်၏။ (သရဏန္တိ ဂစ္ဆတိ အနေနာတိ သရဏဂမနံ။ အနေန = ဤစိတ်စေတသိက်ဖြင့်။ သရဏန္တိ = ဘေးဒုက္ခအမျိုးမျိုးကို ပယ်ဖျောက်တတ်သော ဝတ္ထုမှန်သုံးပါးဟူ၍။ ဂစ္ဆတိ=သိတတ် ဆည်း

ကပ်တတ်၏။ ဣတိ တသ္မာ=ထိုသို့ သိကြောင်း ဆည်းကပ်ကြောင်း ဖြစ်သောကြောင့်။ တံ=ထို စိတ်စေတသိက် တရားအစုသည်။ သရဏဂမနံ = သရဏဂမန မည်၏။ သရဏဂမနံ = ဘေးဒုက္ခအမျိုးမျိုးကို ပယ်ဖျောက်တတ်သော ဝတ္ထုမှန်သုံးပါးဟူ၍ သိကြောင်း ဆည်းကပ်ကြောင်းဖြစ်သော စိတ်စေတသိက်တရားအစုကြီးကို ဝိပုဏ်ပြုရာ၏။

(ဂ) သရဏဂုံတည်သူ

ထိုဖော်ပြရာပါ စိတ်စေတသိက်တရားအစုနှင့် ပြည့်စုံသောသူသည် သရဏဂုံ တည်သူ မည်၏။ (သရဏဂတ=ဘေးဒုက္ခအမျိုးမျိုးကို ပယ်ဖျောက်တတ်သော ဝတ္ထုမှန်သုံးပါးဟူ၍ သိတတ်သောသူ၊ ဝါ-သိသော စိတ် စေတသိက်တရားအစုနှင့် ပြည့်စုံသောသူဟူ၍ ဆိုလိုသည်)။ ။ ဤသို့လျှင် ရှေးဦးစွာ (က) သရဏ, (ခ) သရဏဂုံ, (ဂ) သရဏဂုံ တည်သူ=ဤ သုံးမျိုးကို သိရှိနားလည်အပ်၏။

(ဃ) သရဏဂုံအခြား

ဖော်ပြရာပါ သရဏဂုံသည် (၁) လောကုတ္တရာသရဏဂုံ (၂) လောကီသရဏဂုံဟူ၍ နှစ်ပါးအပြားရှိ၏။

(၁) ထိုနှစ်ပါးတို့တွင် လောကုတ္တရာသရဏဂုံသည် သစ္စာလေးပါး တရားသိမြင် အရိယာအရှင်တို့၏ သန္တာန်၌ ဆိုင်ရာဆိုင်ရာ မဂ်ဇာတိ သရဏဂုံညစ်ညူးကြောင်း ဥပက္ကိလေသ အကုသိုလ်တရားတို့ကို အကြွင်းမထား ပယ်ဖြတ်သောအားဖြင့် နိဗ္ဗာန်ကို အာရုံပြုလျက် ကိစ္စသိဒ္ဓိအားဖြင့် ရတနာသုံးပါး၌ပင် စိတ္တက္ခဏတချက်တည်း၌ ပြည့်စုံလေသည်။ ။ (အဓိပ္ပာယ်ကား— လောကုတ္တရာသရဏဂုံဟူသည် မဂ်စိတ်စေတသိက်တို့ကိုခေါ်သည်။ ယင်းမဂ်စိတ်စေတသိက်တို့သည် နိဗ္ဗာန်ကို အာရုံပြု၍ ဖြစ်ကြရာ သရဏဂုံညစ်ညူးကြောင်း ဥပက္ကိလေသ အကုသိုလ်တရားတို့ကို အကြွင်းမထား အမြစ်ပြတ် ပယ်သတ်လျက် ဖြစ်ကြလေသည်။ ထိုသို့ဖြစ်သဖြင့်ပင် ထိုစိတ်စေတသိက်တို့က ရတနာသုံးပါးကို အာရုံပြု၍မဖြစ် (နိဗ္ဗာန်ကိုသာ အာရုံပြု၍ဖြစ်) သော်လည်း ရတနာသုံးပါး၏ ဝတ္ထုမှန်အဖြစ်ကို သိခြင်းကိစ္စ ပြီးပြီးသားဖြစ်လေသည်။ ယင်းသို့ သိခြင်းကိစ္စ ပြီးပြီးသား ဖြစ်သည်ကိုပင် ကိစ္စသိဒ္ဓိအားဖြင့် ရတနာသုံးပါး၏ ဝတ္ထုမှန်အဖြစ်ကို သိသည်ဟု ခေါ်ဆိုသည်။ ထိုကိုပင် “မဂ်ဇာတိ လောကုတ္တရာသရဏဂုံ ပြည့်စုံသည်”ဟု ဆိုသည်။ ဥပမာအားဖြင့်—“မဂ်ဇာတိ သစ္စာလေးပါးတရားကို သိ၏”ဟု ဆိုရာ၌

မဂ်စိတ်ဖြစ်သောအခါ နိဗ္ဗာန်ကို အာရုံပြု၍ ဖြစ်ရကား မဂ်စိတ်သည် နိဗ္ဗာန်တည်းဟူသော နိရောဓသစ္စာကို အာရုံပြုသောအားဖြင့် သိ၏= အာရုံပြု၍သိ၏။ ကျန်သောသစ္စာသုံးပါးအတွက်မာမ မဂ်စိတ္တုပ္ပါဒ်သည် ဖြစ်ပေါ်လာသောအခါ သစ္စာလေးပါးကို ဖုံးလွှမ်းပိတ်ကွယ်တတ်သော မောဟအမှိုက်ကို အကြွင်းမထား အမြစ်ပြတ် ပယ်သတ်ပစ်လိုက်သည်။ ထိုသို့ပယ်သတ်သဖြင့် ထိုအရိယာပုဂ္ဂိုလ်၏ သန္တာန်ဝယ် ဒုက္ခသစ္စာကို ဒုက္ခသစ္စာမှန်းမသိသောမောဟ၊ သမုဒယသစ္စာကို သမုဒယသစ္စာမှန်း မသိသောမောဟ၊ နိရောဓသစ္စာကို နိရောဓသစ္စာမှန်းမသိသောမောဟ၊ မဂ္ဂသစ္စာကို မဂ္ဂသစ္စာမှန်းမသိသော မောဟ=ဤသစ္စာလေးပါးကို ဖုံးလွှမ်းပိတ်ကွယ်တတ်သောအဝိဇ္ဇာမောဟတရား အမြစ်ပြတ် ကင်းရှင်း သွားသောကြောင့် ထိုအရိယာပုဂ္ဂိုလ်သည် ကျန်သောသစ္စာသုံးပါး တို့ကို အာရုံမပြု (နိဗ္ဗာန်ကိုသာအာရုံပြု) သော်လည်း ထိုကျန်သော သစ္စာသုံးပါးတို့ကို သိခြင်းကိစ္စ ပြီးပြီးသူ ဖြစ်လေတော့သည်။ ယင်းသို့ သိခြင်းကိစ္စ ပြီးပြီးသားဖြစ်သည်ကိုပင် “ကိစ္စသိခွဲအားဖြင့် ကျန်သော သစ္စာသုံးပါးတို့ကိုလည်းသိ၏” ဟု ခေါ်ဆိုရသကဲ့သို့တည်း။ နက်နဲဘိစွာ၊ သိသာအောင် ဆင်ခြင်အထပ်ထပ်စဉ်းစားကြလေ။

(၂) လောကီသရဏဂုံသည် ပုထုဇနိပုဂ္ဂိုလ်တို့၏ သန္တာန်၌ သရဏဂုံညစ်ညူးကြောင်း ဥပက္ကံလေသ အကုသိုလ်တရားတို့ကိုပယ်ခွါသော အားဖြင့် ဘုရားဂုဏ်၊ တရားဂုဏ်၊ သံဃာဂုဏ်ကိုအာရုံပြု၍ ဖြစ်ရှိပြည့်စုံ၏။ ထိုသရဏဂုံသည် တရားကိုယ်အားဖြင့် ဘုရားအစရှိသောရတနာသုံးပါး ဝတ္ထုမှန်ထို၌ -သဒ္ဓါတရားကိုရရှိခြင်း သဒ္ဓါတရားလျှင်အရင်းခံရှိသော သမ္မာဒိဋ္ဌိ=ပညာစေတသိက်ပင်တည်း။ ပညာကိရိယာ ဝတ္ထုဆယ်ပါးတို့ တွင် ဒိဋ္ဌိဇုကမ္မဟူ၍ ခေါ်ဆိုအပ်လေသည်။

ဤ၌ သဒ္ဓါတရားကိုလည်း သရဏဂုံဟူ၍ ခေါ်ဆို၏။ သဒ္ဓါ၊ ပညာ= နှစ်ပါးစုံကိုလည်း သရဏဂုံဟူ၍ ခေါ်ဆို၏။ မှန်၏ - လောကီသရဏဂုံ သည် ၁-ဉာဏသမ္ပယုတ်သရဏဂုံ၊ ၂-ဉာဏဝိပုယုတ်သရဏဂုံ ဟူ၍ နှစ်ပါး အပြားရှိ၏။ ထိုနှစ်ပါးတို့တွင် အမိအဖ-အစရှိသော သူတို့က တိုက် တွန်းသဖြင့် ကလေးသငယ်-အစရှိသော သူတို့၏ ခံယူနှုတ်မြှက် ဆောက်တည်အပ်သော သရဏဂုံသည် ဉာဏဝိပုယုတ် သရဏဂုံဖြစ်၏။ ဤဉာဏဝိပုယုတ်သရဏဂုံ၌ သဒ္ဓါစေတသိက်ကို အရကောက်ယူရ၏။ ရတနာသုံးပါး၏ ကျေးဇူးဂုဏ်ကို သိရှိ၍ နှုတ်မြှက်ဆောက်တည် ခံယူ အပ်သော သရဏဂုံသည် ဉာဏသမ္ပယုတ်သရဏဂုံဖြစ်၏။ ဤဉာဏ သမ္ပယုတ်သရဏဂုံ၌ သဒ္ဓါစေတသိက်၊ ပညာစေတသိက်=နှစ်ပါးလုံး

ကိုပင် အရကောက်ယူရ၏။ ။ဤ၌ သဒ္ဓါစေတသိက်နှင့် ပညာ စေတသိက်ဤနှစ်ပါးတို့ကို သရဏဂုံဟူ၍ ရေးသားပြဆိုခြင်းမှာ ပဓာန (ပြဓာန်းသည်) ဖြစ်၍သာ ပြဆိုရေးသားခြင်း ဖြစ်သည်။ စင်စစ် သော်ကား ထိုသဒ္ဓါ၊ ပညာပြဓာန်းသော ဦးဆောင်သော စိတ် စေတသိက်တို့ကိုပင် သရဏဂုံဟူ၍ ခေါ်ဆိုအပ်လေသည်။

ထိုလောကီသရဏဂုံသည်—

- (၁) အတ္တသန္နိယျာတနသရဏဂုံ=မိမိကိုယ်ကို ရတနာသုံးပါးအား အပ်နှင်းသော အခြင်းအရာအားဖြင့် ဖြစ်သော သရဏဂုံ၊
- (၂) တပ္ပရာယဏသရဏဂုံ=ရတနာသုံးပါး၌ လည်းလျောင်း ညွတ် ကိုင်းရှိုင်းသော အခြင်းအရာအားဖြင့်ဖြစ်သော သရဏဂုံ၊
- (၃) သိဿဘာဝုပဂမနသရဏဂုံ=တပည့်အဖြစ်သို့ ကပ်ရောက်သော အခြင်းအရာဖြင့်ဖြစ်သော သရဏဂုံ၊
- (၄) ပဏိပါတသရဏဂုံ=ရတနာသုံးပါး၌ အလွန်အမင်း အရိုအသေ ပြုသော အခြင်းအရာဖြင့်ဖြစ်သော သရဏဂုံ—

ဟူ၍ လေးပါးဖြစ်ပြန်သည်။

(၁) ထိုလေးပါးတို့တွင် “အဇ္ဇာဒိ” ကတော အဟံ အတ္တာနံ ဗုဒ္ဓဿ နိယျာတေမိ၊ ဓမ္မဿ နိယျာတေမိ၊ သံဃဿ နိယျာတေမိ=ငါသည် ယနေ့ကစ၍ မိမိကိုယ်ကို မြတ်စွာဘုရားအား အပ်နှင်းပေးလှူပါ၏၊ တရားတော်အား အပ်နှင်းပေးလှူပါ၏၊ သံဃာတော်အား အပ်နှင်း ပေးလှူပါ၏” ဤကဲ့သို့ မိမိကိုယ်ကို ရတနာသုံးပါးအား အပ်နှင်း လှူဒါန်းသော အခြင်းအရာဖြင့်ဖြစ်သော သရဏဂုံသည် အတ္တသန္နိ- ယျာတနသရဏဂုံမည်၏။

(၂) “အဇ္ဇာဒိ” ကတော အဟံ ဗုဒ္ဓပရာယဏော ဓမ္မပရာယဏော သံဃပရာယဏောတိ မံ ဓာရေထ=ငါသည် ယနေ့ကစ၍ မြတ်စွာဘုရား၊ တရားတော်၊ သံဃာတော်သာလျှင် လည်းလျောင်း ကိုင်းညွတ်ရာရှိသူ ဖြစ်၏ ဟူ၍ အကျွန်ုပ်ကို မှတ်ပါကုန်လော့” ဟု ဤကဲ့သို့ ရတနာ သုံးပါး၌ လည်းလျောင်းညွတ်ကိုင်းသော အခြင်းအရာ အားဖြင့် ဖြစ် သော သရဏဂုံသည် တပ္ပရာယဏသရဏဂုံမည်၏။

(၃) “အဇ္ဇာဒိ” ကတော အဟံ ဗုဒ္ဓဿ အန္တေဝါသိကော၊ ဓမ္မဿ အန္တေဝါသိကော၊ သံဃဿ အန္တေဝါသိကောတိ မံ ဓာရေထ=ငါသည် ယနေ့က စ၍ မြတ်စွာဘုရား၊ တရားတော်၊ သံဃာတော်၏ အန္တေ-

ဝါသိက တပည့်ရင်းဖြစ်သူ ဟူ၍ အကျွန်ုပ်ကို မှတ်ပါကုန်လော့” ဟု ဤကဲ့သို့ ရတနာသုံးပါး၏ တပည့်အဖြစ်ကို ခံယူသောအခြင်းအရာဖြင့် ဖြစ်သော သရဏဂုံသည် သိဿဘာဝုပဂမန သရဏဂုံ မည်၏။ ။ (ဤ၌ မဟာဇနကဇာတ်တော်ဝယ် အသက်မဲ့ဖြစ်သည့် အသီးသီးသော သရက်ပင်၊ အသီးမသီးသော သရက်ပင် နှစ်မျိုးကိုပင် အလောင်းတော် မဟာဇနကမင်းသည် မိမိ၏ ဆရာအဖြစ်ဖြင့် “ဖလော အဓမ္မော အဖလော စ၊ တေ သတ္တာရော ဥဘော မမ” ဟု ညွှန်ပြုပြောဆိုတော်မူ သကဲ့သို့ တရားတော်က အစီးအပွားရရှိအောင် ညွှန်ပြုသကဲ့သို့ ဖြစ်သော ကြောင့် တရားတော်ကို ဆရာအနေဖြင့် ၎င်း၊ မိမိကိုယ်ကို တပည့်အနေဖြင့် ၎င်း ပြောဆိုအပ်လေသည်။)

(၄) “အဇ္ဇာဒိ” ကတွာ အဟံ အဘိဝါဒနပစ္စုဋ္ဌာနအဉ္ဇလိကမ္ပယာမိဝိကမ္ပံ ဗုဒ္ဓါဒိနံယေဝ တိဏ္ဏံ ဝတ္ထုနံ ကရောမိတိ မံ ဓာရေထ = အကျွန်ုပ်သည် ယနေ့ကစ၍ ဘုရား၊ တရား၊ သံဃာ = ရတနာသုံးပါးတို့ အားသာလျှင် ရှိခိုးခြင်း၊ ခရီးဦးကြိုဆိုခြင်း၊ လက်အုပ်ချီခြင်း၊ အရိုအသေပြုခြင်းအမှုကို ပြုလုပ်သောသူဟူ၍ အကျွန်ုပ်ကို မှတ်ပါကုန်လော့” ဟု ဤကဲ့သို့ ဘုရား အစရှိသော ရတနာသုံးပါးတို့၌ အလွန်အမင်း အရိုအသေပြုသော အခြင်းအရာဖြင့် ဖြစ်သော သရဏဂုံသည် ပဏိပါတသရဏဂုံ မည်၏။ (ပဏိပါတ-မဟုတ်)။

ဤဖော်ပြရာပါ အခြင်းအရာ လေးပါးတို့တွင် တပါးပါးသော အခြင်းအရာကို ပြုလုပ်သောသူသည် သရဏဂုံ ခံယူအပ်သည် မည်၏။

တနည်းကား - (၁) “ဘဂဝတော အတ္တာနံ ပရိစ္စဇာမိ” - အစရှိသည်ဖြင့် = ငါသည် မိမိကိုယ်ကို မြတ်စွာဘုရားအား စွန့်လှူပါ၏၊ တရားတော်အား စွန့်လှူပါ၏၊ သံဃာတော်အား စွန့်လှူပါ၏ ဟူ၍ ဖြစ်စေ၊ ငါသည် မိမိအသက်ကို ရတနာသုံးပါးအား စွန့်လှူပါ၏ ဟူ၍ ဖြစ်စေ၊ ငါ၏ကိုယ်ကို ရတနာသုံးပါးအား စွန့်လှူ အပ်ပြီးသာလျှင်ဖြစ်၏ ဟူ၍ ဖြစ်စေ၊ ငါ၏အသက်ကို ရတနာသုံးပါးအား စွန့်လှူ အပ်ပြီးသာလျှင် ဖြစ်၏ ဟူ၍ ဖြစ်စေ၊ ငါသည် အသက်ထက်ဆုံး မြတ်စွာဘုရားကို ကိုးကွယ်ရာဟူ၍ ဆည်းကပ်သိရှိပါ၏၊ တရားတော်ကို (ပ) သံဃာတော်ကို ကိုးကွယ်ရာဟူ၍ ဆည်းကပ်သိရှိပါ၏ ဟူ၍ဖြစ်စေ၊ မြတ်စွာဘုရားသည် တရားတော်သည် သံဃာတော်သည် ငါ၏ ကိုးကွယ်လည်းလျောင်း ပုန်းအောင်းရာ ဖြစ်၏ ဟူ၍ ဖြစ်စေ ဤကဲ့သို့ မြက်ဆို၍ မိမိကိုယ်ကို ရတနာသုံးပါးအား အပ်နှင်းစွန့်လှူသော အခြင်းအရာဖြင့် ဖြစ်သည့် အတ္တသန္နိယျာတနသရဏဂုံ ဖြစ်၏။

(၂) အရှင်မဟာကဿပ·ဟု နောက်တချိန်တွင် ထင်ရှားမည့် ပိပ္ပလိလုလင်သည် မိမိတာသာ ရဟန်းအသွင်ကို ယူပြီးလျှင် မဟာတိတ္ထ နေရင်း ပုဏ္ဏားရှာမှ ထွက်၍ ဘုရားရှင်ရှိရာသို့ အစဉ်သဖြင့် သွားလတ် သော် သုံးဂါဝုတ်ခရီးမှ ဆီးကြို၍ ရာဇဂြိုဟ်ပြည်နှင့် နာဠန္ဒမြို့အကြား ဗဟုပုတ္တကမည်သော ပညောင်ပင်ရင်း၌ တပါးတည်း ထိုင်နေတော်မူ သော မြတ်စွာဘုရားကို ဖူးတွေ့ရလေလျှင် မြတ်စွာဘုရားရှင်အပေါ်၌ “ဤပုဂ္ဂိုလ်မြတ်သည် လူနတ်တို့၏ဆရာ သတ္တာမည်တော်မူ၏။ ကောင်း သော ပဋိပတ်ဖြင့် နိဗ္ဗာန်သို့ အမှန်ပင်ဆိုက်ရောက်သောကြောင့် သုဂတ မည်တော်မူ၏။ မဖောက်မပြန် ကိုယ်တော်တိုင် သစ္စာဥေ ယျ ဓမ္မခပင်း ထိုးထွင်းသိမြင်တော်မူသောကြောင့် သမ္မာသမ္ဗုဒ္ဓ မည်တော်မူ၏” ဟု ယုံမှားကင်းပြတ် ဆုံးဖြတ်ချက်ချမှတ်ပြီးလျှင်—

“သတ္တာရဉ္စ ဝတာဟံ ပဿေယျံ၊ ဘဂဝန္တမေဝ ပဿေယျံ = အကျွန်ုပ် သည် လူနတ်တို့၏ဆရာ သတ္တာမည်သောပုဂ္ဂိုလ်မြတ်ကို ကြည့်ရှုလျှင် ရှင်ပင်ဘုရားကိုသာ ကြည့်ရှုပါအံ့။ သုဂတဉ္စ ဝတာဟံ ပဿေယျံ၊ ဘဂ- ဝန္တမေဝ ပဿေယျံ = အကျွန်ုပ်သည် သုဂတခေါ်ဆို ပုဂ္ဂိုလ်သူမြတ်ကို ကြည့်ရှုလျှင် ရှင်ပင်ဘုရားကိုသာ ကြည့်ရှုပါအံ့။ သမ္မာသမ္ဗုဒ္ဓဉ္စ ဝတာဟံ ပဿေယျံ၊ ဘဂဝန္တမေဝ ပဿေယျံ = အကျွန်ုပ်သည် သမ္မာသမ္ဗုဒ္ဓခေါ် ဆို ပုဂ္ဂိုလ်သူမြတ်ကို ကြည့်ရှုလျှင် ရှင်ပင်ဘုရားကိုသာ ကြည့်ရှုပါအံ့။ (=အကျွန်ုပ်သည် ရှင်တော်ဘုရားမှတပါး အခြားသူကို သတ္တုဟူ၍၊ သုဂတဟူ၍၊ သမ္မာသမ္ဗုဒ္ဓဟူ၍ ဉာဏ်စက္ခုဖြင့် မကြည့်ရှုပါ မမြင်ပါ။ ရှင်တော်ဘုရားကိုသာလျှင် သတ္တုဟူ၍၊ သုဂတဟူ၍၊ သမ္မာသမ္ဗုဒ္ဓဟူ၍ ဉာဏ်စက္ခုဖြင့် ကြည့်ရှုသိမြင်ပါ၏—ဟု ဆိုလိုသည်)” —

ဤကဲ့သို့ နှုတ်မြွက်ကာ သရဏဂုံ ခံယူလေသည်။ ဤသို့လည်း အရှင် မဟာကဿပ၏ တပည့်အဖြစ်ခံယူသော သရဏဂုံကဲ့သို့ ရတနာသုံးပါး၏ တပည့်အဖြစ်ခံယူသော သိဿဘာဝုပဂမနသရဏဂုံသည် ဖြစ်၏။

(၃) ရှေးဖော်ပြရာပါ အာဠဝကသုတ်၊ ဟေမဝတသုတ်တို့၌ လာ ရှိသည့်—

သော အဟံ ဝိစရိဿာမိ၊ ဂါမာ ဂါမံ ပုရာ ပုရံ။
နမဿမာနော သမ္ဗုဒ္ဓံ၊ ဓမ္မဿ စ သုဓမ္မတံ။ (ဟူ၍၎င်း)

တေ မယံ ဝိစရိဿာမ၊ ဂါမာ ဂါမံ နဂါ နဂံ။
နမဿမာနာ သမ္ဗုဒ္ဓံ၊ ဓမ္မဿ စ သုဓမ္မတံ။ (ဟူ၍၎င်း)

ဤသို့လည်း အာဠကဘီလူး၊ ဟေမဝတနတ်မင်း၊ သာတာဂီရနတ်မင်း တို့၏သရဏဂုံကဲ့သို့ ရတနာသုံးပါး၌ လည်းလျောင်း ညွတ်ကိုင်းသော အခြင်းအရာဖြင့် ဖြစ်သော တပုရာယဏသရဏဂုံသည် ဖြစ်၏။ (ဂါထာ အနက်များ အောက်၌ ရေးခဲ့ပြီ)။

(၄) မဇ္ဈိမပဏ္ဏာသ ဗြဟ္မာယုသုတ်ဝယ် လာရုံသည့်အတိုင်း ဗြဟ္မာယုပဏ္ဏား မေးလျှောက်အပ်သော ပြဿနာရှစ်ချက်ကို မြတ်စွာဘုရား ရှင် ဖြေကြား၍ ပြီးဆုံးသောအခါ ဗြဟ္မာယုပဏ္ဏားကြီးသည် မြတ်စွာဘုရား၌ အလွန်ကြည်ညိုရကား နေရာမှထ၍ မြတ်စွာဘုရားရှင်၏ ခြေတော်တို့၌ ဦးဖြင့်တိုက် (ဦးခိုက်)ပြီးလျှင် ဘုရားရှင်၏ ခြေတော်တို့ကို ခံတွင်းဖြင့်လည်း စုပ်လေသည်။ လက်နှစ်ဖက်တို့ဖြင့် တအားသွန် ဆုပ်နယ်လေသည်။ “အိုအရှင်ဂေါတမ ... အကျွန်ုပ်သည် ဗြဟ္မာယုပဏ္ဏားဖြစ်ပါသည်။ အိုအရှင် ဂေါတမ ... အကျွန်ုပ်သည် ဗြဟ္မာယုပဏ္ဏားဖြစ်ပါသည်” ဟု အမည်ကိုလည်း ထုတ်ဖော် ပြောကြားလျှောက်ထားလေသည်။

ဤဗြဟ္မာယုပဏ္ဏားကြီးကဲ့သို့ ကိုယ်ထိလက်ရောက် ရတနာသုံးပါး၌ အလွန်အမင်း ရှိသေသော အခြင်းအရာအားဖြင့်လည်း ပဏိပါတသရဏဂုံသည် ဖြစ်၏။

အချုပ်အားဖြင့် အတ္တသန္တိယျာတန အစရှိသော သရဏဂုံ လေးမျိုး တို့အတွက် ပြုမူပုံတမျိုးတည်းအနေဖြင့် မမှတ်ယူရာ၊ ရတနာသုံးပါး၌ ရှိသေလေးမြတ် ဆည်းကပ်သော အခြင်းအရာဖြင့် ဖြစ်သည့် အပြုအမူ အမျိုးမျိုး အပြောအဆို အမျိုးမျိုးတို့ရှိလေရာ ထို ပြုမူပြောဆိုချက်အပေါ် မှာ မှတ်တည်၍ “ဤအပြုအမူ အပြော အဆိုမျိုးကား အတ္တသန္တိယျာတနသရဏဂုံ ဖြစ်၏။ ဤ အပြုအမူ အပြော အဆို မျိုးကား တပုရာယဏသရဏဂုံဖြစ်၏။ ဤအပြုအမူအပြောအဆိုမျိုးကား သိဿဘာဝပဂမနသရဏဂုံ ဖြစ်၏။ ဤ အပြုအမူ အပြော အဆိုမျိုးကား ပဏိပါတသရဏဂုံဖြစ်၏” ဟူ၍ သင့်လျော်သလို မှတ်ယူနိုင်ရန် ဤယခု နောက်နည်းကို အဋ္ဌကထာဆရာတော်မြတ် ဖွင့်ပြတော်မူအပ်လေသည်။

ပဏိပါတ အရိုအသေပြုမှု လေးမျိုး

ထိုပဏိပါတ ခေါ်သော အရို အသေ ပြုမှု ရှိခိုးမှုသည် ၁-ဆွေမျိုး ဖြစ်၍ ရှိခိုးခြင်း၊ ၂-ကြောက်သဖြင့် အရိုအသေပြုခြင်းရှိခိုးခြင်း၊ ၃-ဆရာ ဖြစ်၍ အရိုအသေ ပြုခြင်း ရှိခိုးခြင်း၊ ၄-မြတ်သောအလှူကို ခံယူ ထိုက်

သည့် ရတနာသုံးတန် ဝတ္ထုမှန် အနေဖြင့် အရိုအသေပြုခြင်း ရှိခိုးခြင်း ဟူ၍ လေးမျိုး ပြားပြန်လေသည်။

ထိုလေးမျိုးတို့အနက် ၄-အမှတ်ပြုပါ မြတ်သောအလှူကို ခံယူထိုက် သည့် ရတနာသုံးတန် ဝတ္ထုမှန်အနေဖြင့် အရိုအသေပြုမှု ရှိခိုးမှုသာလျှင် ပဏိပါတ သရဏဂုံမြောက်လေသည်။ ကျန်သုံးမျိုးဖြင့် ရိုသေမှု ရှိခိုးမှု ကား သရဏဂုံ မမြောက်ပေ။

မှန်၏—ချီးမွမ်းအပ် မြတ်သောရတနာမှန်အနေဖြင့် ရိုသေမြတ်နိုး ရှိခိုးမှတ်ယူမှသာ သရဏဂုံ မြောက်လေသည်။ စစ်မှန်သော ဘုရား၊ တရား၊ သံဃာ = ရတနာသုံးပါးကို စွန့်ပယ်၍ အခြား မစစ်မမှန်သည့် ဘုရား အမည်ခံ၊ တရားအမည်ခံ၊ သံဃာအမည်ခံများကို စစ်မှန်သော ဘုရား၊ တရား၊ သံဃာ ရတနာ အနေဖြင့် ရိုသေမြတ်နိုး ရှိခိုး ကိုးကွယ်မှသာ သရဏဂုံ ပျက်လေသည်။

ထို့ကြောင့် ၁-အမှတ်မထင် အကြင်သာကီဝင်မင်း ကောလိယမင်း သည် “မြတ်စွာဘုရားသည် ငါတို့၏ မဟာ ဆွေတော် မျိုးတော် ဖြစ် သည်” ဟု အောက်မေ့ကာ ရှိခိုးငြားအံ့၊ ထိုသူသည် သရဏဂုံကို ခံယူအပ် သည် မမည်။

၂-အမှတ်မထင် အကြင်သူသည် “ရဟန်းဂေါတမသည် မင်းအပူ ဇော်ခံပုဂ္ဂိုလ် တန်ခိုး အာနုဘော် ကြီးသော ပုဂ္ဂိုလ်ဖြစ်လေသည်။ သူ့ကို ရှိခိုးမှု ငါမပြုခဲ့လျှင် ငါ၏ အကျိုးမဲ့ကိုသော်မူလည်း ပြုလေရာ၏” ဟု အောက်မေ့ကြောက်ရွံ့ သဖြင့် ရှိခိုးငြားအံ့၊ ထိုသူသည်လည်း သရဏဂုံ ကို ခံယူအပ်သည် မမည်။

၃-အမှတ်မထင် အကြင် သူသည် မြတ်စွာဘုရား ဘုရား မဖြစ်မီ ဘုရားအလောင်းတော် ဖြစ်စဉ် အခါ၌ အလောင်းတော်သူမြတ်ထံ အတတ်ပညာ တစ်စုံတရာ သင်ကြားခဲ့ဘူးသည်ကို အောက်မေ့ကာ ဘုရား ဖြစ်တော်မူသော အခါ၌ “ငါ၏ဆရာ ဖြစ်ခဲ့ပေသည်” ဟု အောက်မေ့ ကာ ရှိခိုးငြားအံ့၊ အမှတ်မထင် အကြင်သူသည်လည်း မြတ်စွာဘုရား ဖြစ်သောအခါ—

စတုဇာ ဝိတဇေ ဘောဂေ၊ ပဏ္ဍိတော ဃာရမာဝသံ။
ဧကေန ဘောဂံ ဘုဇ္ဇေယျ၊ ဒွိဟိံ ကမ္မံ ပယောဇယေ။
စတုတ္ထံ နိဓာပေယျ၊ အာပဒါသု ဘဝိဿတိ။

အိမ်ရာကို စိုးအုပ်နေသော ပညာရှိ မင်းယောက်ျားသည် မိမိရရှိ သော စည်းစိမ်ဥစ္စာများကို လေးပုံ ပုံပြီးနောက် တပုံသော ဥစ္စာဖြင့်

လူ့ စည်းစိမ်ကို ခံစားသုံးဆောင်ရမည်။ နှစ်ပုံသော ဥစ္စာတို့ဖြင့် မိမိ အလုပ်ကို ဆက်၍ လုပ်ဆောင်ရမည်။ စတုတ္ထ အပုံကိုကား “ဘေးရန် ရောက်ခဲ့သော် သုံးစွဲရန် ဖြစ်စိမ့်မည်” ဟု ရည်ရွယ်၍ သိမ်းထားရမည်။ (=မိမိရောင်းဝယ်ဖောက်ကား၍ ၉၀-၁၀၀/ကျပ်တရာ အမြတ်အစွန်း ရရှိလာလျှင် ထိုကျပ်တရာကို လေးပုံပြု၍ တပုံ-၂၅/နှစ်ဆယ်ငါးကျပ်ဖြင့် အိမ်ထောင်မှု လောက်အောင်သုံးရမည်။ နှစ်ပုံဖြစ်သည့် ၅၀ / ကျပ် ငါးဆယ်ကို အလုပ်ထဲ၌ ပြန်၍ ရင်းနှီးရမည်။ စတုတ္ထ အပုံဖြစ်သည့် ၂၅/ ကျပ် အစိတ်ကို ဘေးရန် ပေါ်ပေါက်လျှင် အသုံးပြုရန် သိမ်းထား ရမည်) —

ဤကဲ့သို့သော လောကီကြီးပွားရေးဆိုင်ရာ ဆုံးမချက်ကို သင်ကြား၍ လောကီကြီးပွားရေး ညွှန်ကြားပေးပေသည်ဟု စိတ်ကရည်ရွယ်၍ “ငါ၏ ဆရာ ဖြစ်ပါပေသည်” ဟု အောက်မေ့ကာ ရှိခိုးငြားအံ့၊ ထိုသူနှစ်ဦး လုံးပင် သရဏဂုံကို ခံယူအပ်သည် မမည်။

၄-အမှတ်မထင် အကြင် သူသည်ကား “ဤ မြတ်စွာဘုရားသည် လောက၌ နောက်နောက်ဘဝ အကျိုးရအောင် ပျိုးချတုံ့လတ် မြတ် သော အလှူကို ခံယူတော်မူထိုက်သော ရတနာစစ် ရတနာမှန် ဖြစ်တော် မူ၏” ဟု အောက်မေ့ကာ ရှိခိုး၏။ ထိုသူသည်သာလျှင် သရဏဂုံကို ခံယူ အပ်သည် မည်၏။

ဆက်ဦးအံ့—ဤကဲ့သို့ အဂ္ဂဒက္ခိဏေယျပုဂ္ဂိုလ်=မြတ်သောအလှူကို ခံထိုက်သော ပုဂ္ဂိုလ်အနေဖြင့် ဘုရားရှင်ကို သိရှိကာ သရဏဂုံ ခံယူပြီးသော ဥပါသကာ၊ ဥပါသိကာ၏ အဖို့ရာ သာသနာပြင်ပတိတ္ထိတို့၌ တိတ္ထိရဟန်းပြုနေသော ဆွေမျိုးဖြစ်သူကို “ဤသူကား ငါ၏ ဆွေမျိုး ဖြစ်သည်” ဟု အောက်မေ့ကာ ရှိခိုးသော်လည်း သရဏဂုံမပျက်။ တိတ္ထိရဟန်းမဟုတ်သူ ဆွေမျိုးတော်စပ်သော ပကတိလူကို ရှိခိုးမှုကား အဘယ် ဆိုဖွယ်ရှိအံ့နည်း။ သရဏဂုံ မပျက်သည်သာတည်း (၁)။ ထို့အတူ သရဏဂုံ ခံယူပြီးသော ဥပါသကာ၊ ဥပါသိကာ၏ အဖို့ရာ တိုင်းပြည် အုပ်ချုပ် မင်းပြုလုပ်သူကို ရှိမခိုးလျှင် အကျိုးမဲ့ကို ပြုမည်စိုး၍ ရှိခိုးသော်လည်း သရဏဂုံ မပျက်ချေ။ မှန်၏ — ထို မင်းဖြစ်သောသူသည် တိုင်းပြည်အလုံးက ပူဇော်အပ်သူဖြစ်ရကား ရှိမခိုး အပ်လျှင် အကျိုးမဲ့ကိုသော်လည်း ပြုလေရာ၏။ ထို့ကြောင့် ရှိခိုးရ မည်သာ၊ ထိုသို့ မင်းကို ကြောက်သဖြင့် ရှိခိုးသော်လည်း သရဏဂုံ မပျက် (၂)။ ထို့အတူ အတတ်ပညာ တစုံတရာ သင်ကြားပြသပေး

သော ဆရာဖြစ်ဘူးသည့် တိတ္ထိဖြစ်သောသူကိုပင်သော်လည်း “ဤသူသည် ငါ၏ဆရာ ဖြစ်ခဲ့ဘူးပြီ” ဟု ကြံစည်အောက်မေ့ကာ ရှိခိုးသော (သရဏဂုံတည်သူ) ဥပါသကာအဖို့လည်း သရဏဂုံမပျက် (၃)။ ဤသို့ ဆိုအပ်ပြီးအတိုင်း သရဏဂုံအပြားကို သိမှတ်ရာ၏။

(င) သရဏဂုံ၏ အကျိုး

ဖော်ပြရာပါ လောကီသရဏဂုံ၊ လောကုတ္တရာသရဏဂုံ နှစ်မျိုးတို့တွင် အရိယဖိုလ်လေးပါးတို့သည် လောကုတ္တရာသရဏဂုံ (=မဂ်စိတ္တုပ္ပါဒ်) ၏ အကျိုးရင်း ဖြစ်ကုန်၏။ သံသရာဝဋ်ဒုက္ခ၏ ကုန်ခန်းချုပ်ငြိမ်းခြင်းသည် အကျိုးဆက် အကျိုးဖျား အာနိသံသမည်၏။ တနည်းကား အနိစ္စ၊ ဒုက္ခ၊ အနတ္တဖြစ်သော ရုပ်နာမ်ဓမ္မ သင်္ခါရတို့ကို ဘယ်သောအခါမှာမှ နိစ္စဟူ၍၊ သုခဟူ၍၊ အတ္တဟူ၍ မစွဲယူခြင်း - စသည်သည် လောကုတ္တရာ သရဏဂုံ၏ အကျိုးဆက်မည်၏။ ဘဝသမ္ပတ္တိ = သုဂတိဘဝသို့ ကပ်ရောက် ရခြင်း၊ ဘောဂသမ္ပတ္တိ = စည်းစိမ်ဥစ္စာနှင့်ပြည့်စုံခြင်း - စသည်သည် လောကီသရဏဂုံ၏ အကျိုးမည်၏။ ။ ဤကား သရဏဂုံ၏အကျိုး တည်း။

(စ) သရဏဂုံ၏ ညစ်နွမ်းခြင်း

ထိုလောကီသရဏဂုံ၊ လောကုတ္တရာသရဏဂုံ - နှစ်ပါးတို့တွင် လောကီ သရဏဂုံသည် ရတနာသုံးပါးတို့၌ ဂုဏ်ကျေးဇူးကိုမသိခြင်း၊ ယုံမှားခြင်း၊ အလွဲလွဲအမှားမှား စွဲယူမှတ်ထင်ခြင်း - စသည်တို့ကြောင့် ညစ်နွမ်း၏။ အရောင်မလက် မပြန်ပြူး မကြီးကျယ်။ လောကုတ္တရာသရဏဂုံမှာကား ညစ်နွမ်းမှုဟူ၍မရှိ၊ အမြဲတစေ သန့်ရှင်းစင်ကြယ်လျက် ရှိချေ၏။

(ဆ) သရဏဂုံ၏ ပျက်စီးခြင်း

သရဏဂုံနှစ်ပါးတို့တွင် လောကုတ္တရာသရဏဂုံမှာ ဘယ်သောအခါ မှာမှ ပျက်စီးသောဟူ၍ မရှိ၊ မှန်၏ - လောကုတ္တရာသရဏဂုံတည်ပြီးသူ ဖြစ်သည့် အရိယာသူဘော်ကောင်းသည် တမလွန်လောက ဟိုဘဝ၌ သော်လည်း ရတနာသုံးပါးမှတစ်ပါး အခြားသူကို ဆရာဟူ၍ မညွှန်ပြ တော့ချေ။ လောကီသရဏဂုံမှာသာ ပျက်စီးခြင်းရှိသည်။

ထိုလောကီသရဏဂုံ၏ ပျက်စီးခြင်းသည် ၁-အပြစ်ရှိသောပျက်စီးခြင်း၊ ၂-အပြစ်မရှိသောပျက်စီးခြင်းဟူ၍ နှစ်မျိုးရှိ၏။ ထိုနှစ်မျိုးတို့တွင် ၁-ရတနာသုံးပါးမှတစ်ပါး အခြားတိတ္ထိဆရာ - စသည်တို့၌ “မိမိကိုယ်ကို

အပ်နှင်းသောအခြင်းအရာ” အစရှိသော ရှေးဖော်ပြရာပါ အခြင်းအရာ လေးပါးတို့အနက် တပါးပါးသောအခြင်းအရာဖြင့် ဆည်းကပ်ကိုးကွယ် လျှင် သရဏဂုံလည်း ပျက်၍ တဏှာ၊ ဒိဋ္ဌိအစရှိသော အကုသိုလ်အပြစ် တို့နှင့်လည်း တကွဖြစ်သောကြောင့် မကောင်းသော ဆင်းရဲဒုက္ခအကျိုး ကို ပေး၏။ ၂-ဤသဝ ကိုယ်ခန္ဓာပြတ်ကြွေ စုတေသောအခါ ခံယူရင်း လောကီသရဏဂုံပျက်၏။ သို့သော် သရဏဂုံပျက်ရုံမျှသာဖြစ်၍ တစုံတခု အကုသိုလ်မဟုတ်သောကြောင့် အပြစ်မရှိ။ ။ (ယနေ့ ဗုဒ္ဓဘာသာဝင် သူတော်စင်တို့ ဆောက်တည်အပ်သော သရဏဂုံသည် လောကီသရဏဂုံ ဖြစ်၏။ ထိုလောကီသရဏဂုံသည် သိက္ခာပုဒ်ကို ဆောက်တည်ခြင်းကဲ့သို့ ကာလအပိုင်းအခြားကို မပြုမူ၍ ဆောက်တည်အပ်ရကား အသက်ပျက် ဆုံးမ့သရဏဂုံလည်း ဆုံးလေ ပျက်လေတော့သည်။ ထိုကဲ့သို့ သေသဖြင့် သရဏဂုံပျက်ခြင်းကား တဏှာ၊ ဒိဋ္ဌိ-အစရှိသော အကုသိုလ်အပြစ်တရား များ မပါရှိ၍ အပြစ်မရှိသော ပျက်စီးခြင်းသာ ဖြစ်၏။ ။ဤကား သရဏဂုံ၏ ပျက်စီးခြင်းကို ပြဆိုချက်တည်း။ (သုတ်သီလက္ခန္ဓာအဋ္ဌကထာ၊ စာမျက်နှာ ၂၀၅။ ပ။ ၂၀၉-မှ)။

ဥပါသကာနှင့် စပ်၍ မှတ်ဖွယ်

ဤ၌ ဥပါသကာနှင့်စပ်၍မှတ်ဖွယ်ကိုလည်း အကျဉ်းမျှ ဖော်ပြဦးအံ့၊ ဤဥပါသကာအရာ၌လည်း—

- (က) ဥပါသကာမည်သောသူ၊
- (ခ) ဥပါသကာမည်ကြောင်း၊
- (ဂ) ဥပါသကာ၏ သီလ၊
- (ဃ) ဥပါသကာ၏ အသက်မွေးမှု၊
- (င) ဥပါသကာ၏ ပျက်စီးခြင်း၊
- (စ) ဥပါသကာ၏ ပြည့်စုံခြင်း

=ဤခြောက်ပါးကို နားလည်သင့်၏။

(က) ဥပါသကာမည်သောသူ

ထိုခြောက်ပါးတို့တွင် “အဘယ်သို့သောသူသည် ဥပါသကာ မည် သနည်း”ဟူမူ အမျိုးယုတ်ညံ့မဟူ သရဏဂုံတည်သူမှန်သမျှသည် ဥပါ သကာမည်၏။ (ဆိုင်ရာသာဓကကို သံ၊ ၃၊ ၃၄၄-မျက်နှာမှ ယူလေ)။

(ခ) ဥပါသကာမည်ကြောင်း

“အဘယ့်ကြောင့် ဥပါသကာမည်သနည်း” ဟူမူ တရား၊ တရား၊ သံသာ = ရတနာသုံးပါးကို ဆည်းကပ်တတ်သောကြောင့် ဥပါသကာမည်၏။ (ဥပါသတိတိ ဥပါသကော။ ဥပါသတိ = ရတနာသုံးပါးကို ဆည်းကပ်တတ်၏။ ဣတိ တသ္မာ = ထို့ကြောင့်။ ဥပါသကော = ဥပါသကာမည်၏။ ဥပါသကော = ရတနာသုံးပါးကို ဆည်းကပ်တတ်သူ ဒါယကာ။ ဤကား ဝစနတ္ထတည်း။)

(ဂ) ဥပါသကာ၏သီလ

“ဥပါသကာ၏သီလကား အဘယ်နည်း” ဟူမူ ငါးပါးသီလသည် ဥပါသကာ၏သီလမည်၏။ (သာဓကကို သံ၊ ၃၊ ၃၄၅-မျက်နှာမှယူလေ။)

ဥပါသကာ၏အသက်မွေးမှု

“ဥပါသကာ၏အသက်မွေးမှုကား အဘယ်နည်း” ဟူမူ ၁-လက်နက် ရောင်းဝယ် ကုန်သွယ်ခြင်း၊ ၂-လူကို ရောင်းဝယ် ကုန်သွယ်ခြင်း၊ ၃-အသားငါးကို ရောင်းဝယ်ကုန်သွယ်ခြင်း၊ ၄-သေအရက်ကို ရောင်းဝယ် ကုန်သွယ်ခြင်း၊ ၅-အဆိပ်ကို ရောင်းဝယ် ကုန်သွယ်ခြင်း = ဤမိစ္ဆာ ကုန်သွယ်ခြင်း ၅-မျိုးကို ရှောင်ရှား၍ တရားနှင့်အညီ နွားကျောင်း၍ ကုန်သွယ်၍ လယ်လုပ်၍ အသက်မွေးခြင်းသည် ဥပါသကာ၏ အသက်မွေးမှုမည်၏။ (သာဓကကို အံ၊ ၂၊ စာမျက်နှာ ၁၈၃-မှ ယူလေ။)

(င) ဥပါသကာ၏ ပျက်စီးခြင်း

“ဥပါသကာ၏ ပျက်စီးခြင်းကား အဘယ်နည်း” ဟူမူ ရှေးဖော်ပြ ရာပါ ငါးပါးသီလနှင့် တရားသောအသက်မွေးမှုတို့၏ ပျက်စီးခြင်းသည် ဥပါသကာ၏ ပျက်စီးခြင်းမည်၏။ (ငါးပါးသီလ ပျက်စီးလျှင်၎င်း၊ မိစ္ဆာကုန်သွယ်ခြင်း ၅-မျိုးတို့တွင် တမျိုးမျိုးဖြင့် ကုန်သွယ်၍ အသက်မွေးလျှင်၎င်း ဥပါသကာ၏ အဖြစ် ပျက်စီးလေတော့၏ဟု ဆိုလိုသည်။) ထို့ပြင် ဥပါသကာကြမ်း ဥပါသကာညစ် စက်ဆုပ်ဖွယ်သော ဥပါသကာ၏ အဖြစ်ကို ပြုတတ်သည့် ၁-သဒ္ဓါတရား မရှိခြင်း၊ ၂-ကိုယ်ကျင့်သီလ မရှိခြင်း၊ ၃-လူမလိမ္မာ ပညာမဲ့သူတို့ ကြံဆအပ်သည့် အမြင်အကြား အတွေ့ဟူသော လောကီမဂ်လာတို့နှင့် ပြည့်စုံခြင်း ထိုလောကီမဂ်လာ တို့ကိုသာ လိုက်စားခြင်း၊ ၄-ကုသိုလ်ကံ အကုသိုလ်ကံကို မယုံကြည်ပဲ မဂ်လာကိုသာ အနှစ်သာရအားဖြင့် ယုံကြည်ခြင်း၊ ၅-သဗ္ဗညုမြတ်စွာ သာသနာပြင်ပ တိတ္ထိတို့၏ အယူဝါဒ၌ မြတ်သော အလှူခံ ပုဂ္ဂိုလ်ရှိခိုး

ရတနာ] အဇာတသတ်မင်း၏ နစ်နာမှုနှင့် အကျိုးရမှု ၇၀၇

မျှော်ကိုးရှာမှီးလျက် ကုသိုလ်ကောင်းမှု ပြုလုပ်လျှင် တိတ္ထိတို့၏ အယူ ဝါဒ၌ ဦးစားပေး ရှေးဦးစွာ ပြုလုပ်ပြီးနောက်မှ ဘုရားသာသနာ၌ ပြုလုပ်ခြင်း ဤတရားငါးပါးသည် ဥပါသကာ၏ ပျက်စီးခြင်း မည်၏၊ (ဤတရားငါးပါး ဖြစ်လာလျှင် ဥပါသကာအဖြစ် ပျက်စီးတော့၏-ဟု ဆိုလိုသည်)။ (သာဓကကို အံ၊ ၂၊ ၁၈၁-မှ ယူလေ။)

(၈) ဥပါသကာ၏ ပြည့်စုံခြင်း

“ဥပါသကာ၏ ပြည့်စုံခြင်းကား အဘယ်နည်း” ဟုမူ ရှေးဖော်ပြရာ ပါ ငါးပါးသီလ တရားသော အသက်မွေးမှုတို့နှင့် ပြည့်စုံခြင်းသည် ဥပါသကာ၏ ပြည့်စုံခြင်းမည်၏၊ (ငါးပါးသီလ မပျက်စီးလျှင် တရားသော အသက်မွေးမှု မပျက်စီးလျှင် ဥပါသကာ၏အဖြစ် ပြည့်စုံနေ၏ဟု ဆိုလို သည်)။ ထို့ပြင် ရတနာနှင့်တူသော ဥပါသကာ၊ ပဒုမာကြာနှင့်တူသော ဥပါသကာ၊ ကြာသုဏ္ဍရိက်နှင့်တူသော ဥပါသကာအဖြစ်ကို ပြုတတ်သည့် ၁-သဒ္ဓါတရားရှိခြင်း၊ ၂-ကိုယ်ကျင့်သီလမပျက်စီးခြင်း၊ ၃-လောကီမင်္ဂလာ တို့ကို မလိုက်စားခြင်း၊ ၄-လောကီမင်္ဂလာများကို မယုံကြည်ပဲ ကုသိုလ် အကုသိုလ်ကံကိုသာ ယုံကြည်ခြင်း၊ ၅-သာသနာပြင်ပ တိတ္ထိတို့၏ အယူ ဝါဒ၌ မြတ်သော အလှူခံပုဂ္ဂိုလ် ရှိခိုး မျှော်ကိုး ရှာမှီးမှုမပြုပဲ ကုသိုလ် ကောင်းမှု ပြုလုပ်လျှင် ဤ သာသနာတော်၌ ဦးစားပေး ရှေးဦးစွာ ပြုလုပ်ပြီးနောက်မှ တိတ္ထိတို့၏ ဝါဒသာသနာ၌ ပြုလုပ်ခြင်း ဤတရား ငါးပါးသည် ဥပါသကာ၏ ပြည့်စုံခြင်းမည်၏၊ (ဤတရားငါးပါး ထင်ရှား ရှိနေလျှင် ဥပါသကာ၏အဖြစ် ပြည့်စုံနေ၏ဟု ဆိုလိုသည်)။ (သာဓကကို အံ၊ ၂၊ ၁၈၁-မှ ယူလေ)။

အဇာတသတ်မင်း၏ နစ်နာမှုနှင့် အကျိုးရမှု

ထို့နောက် မြတ်စွာဘုရားရှင်သည် အဇာတသတ်မင်း ဖဲခွါ သွား၍ မကြာမြင့်မီပင် ရဟန်းတော်များကို “ရဟန်းတို့... ဤ အဇာတသတ်မင်းသည် မိမိ၏ တည်ရာကို မိမိပင် တူးဖြိုဖျက်ဆီး ခဲ့၏၊ ရဟန်းတို့... ဤ အဇာတသတ်မင်းသည် တရားစောင့်သော တရားသဖြင့် မင်းပြုသော ခမည်းတော် ဗိဇ္ဇိသာရမင်းကြီးကို မသတ်မိပါမူ ဤ အဇာတသတ်မင်း၏ သန္တာန်၌ ဤနေရာမှာပင် လျှင် သောတာပတ္တိမဂ်ဉာဏ်အမြင် ဖြစ်ပေါ်လေရာ၏၊ (ဤမင်း သည် ဤနေရာမှာပင် သောတာပန်တည် အရိယာ ဖြစ်လေရာ ၏)” ဟု မိန့်တော်မူ၏။

ဤ၌ “ဤ အဇာတသတ်မင်းသည် ခမည်းတော်ကို မသတ်မိ ခဲ့ပါမူ ယခု သဒ္ဓမညဗလသုတ်ကို ကြားနာသောအခါ ဤနေရာ၌ ထိုင်နေလျက်ပင် သောတာပတ္တိမဂ်သို့ ရောက်လေရာ၏။ ယခုမှာမူ ဒေဝဒတ်တည်းဟူသော မိတ်ဆွေမကောင်းနှင့် ပေါင်းသင်းမိ သည့်အတွက် သောတာပတ္တိမဂ်ဉာဏ်၏ အန္တရာယ် ဖြစ်ရှိလေ တော့၏။ ထိုသို့ပင် ဖြစ်သော်လည်း ဤ အဇာတသတ်မင်းသည် ငါဘုရားကို ဆည်းကပ်၍ ရတနာသုံးပါးကို ကိုးကွယ်ရာဟူ၍ ဆည်းကပ်သောကြောင့်၎င်း၊ သူ၏ ဆည်းကပ်ရာ ငါဘုရား၏ သာသနာသုံးရပ်က မြတ်လှ ကြီးမားလှသောကြောင့်၎င်း ဥပမာ အားဖြင့် တစုံတယောက်သော ယောက်ျားသည် လူသတ်မှုကို ကျူးလွန်မိ၍ သေစားသေရန် အပြစ်ဒဏ်ကို ခံရမည်ဖြစ်သော် လည်း အမှီကောင်းကို ရရှိသည့်အတွက် ပန်းတဆုပ်မျှသော လက်ဆောင်ဖြင့် (ဝါ - ပန်းတဆုပ်မျှသော ဥစ္စာဒဏ်ကို ပေး ဆောင်ကာ) သေဒဏ်မှ လွတ်သကဲ့သို့ ဤ အတူပင် အဖကို သတ်ခြင်းတည်းဟူသော အာနန္ဒရိယကံကြောင့် အဝိစိင်ရဲ၌ ဖြစ် ထိုက်သော်လည်း ငါဘုရားသာသနာတည်းဟူသော အမှီကောင်း ကို ရရှိသည့်အတွက် လောဟကုမ္ဘိင်ရဲ၌သာ (သေပြီးနောက်) ဖြစ်ပြီးလျှင် အနှစ်သုံးသောင်းကြာ အောက်သို့မြုပ်၍ အောက် အပြင်သို့ ရောက်ရှိကာ တဖန် အနှစ်သုံးသောင်းကြာ အထက်သို့ တက်၍ အထက်အနားရေး အပြင်သို့ ရောက်ရှိလတ်၍ (အနှစ် ခြောက်သောင်းကြာလျှင်) ထို လောဟကုမ္ဘိင်ရဲမှ လွတ်မြောက် လိမ့်မည်”ဟူ၍လည်း မြတ်စွာဘုရားရှင်သည် ဆက်၍ မိန့်တော် မူ၏။

(ဤ၌။ ။ အဇာတသတ်မင်း အကျိုးရမှု မှတ်ဖွယ်အထူးကို အဋ္ဌ- ကထာမှ ထုတ်ဆောင် ဖော်ပြဦးအံ့— “ဤသာမညဗလသုတ်ကို ကြား နာရ၍ အဇာတသတ်မင်းသည် တစုံတခုသော အကျိုးအာနိသင်ကို ရအပ်ပါ၏လော” ဟု မေးဖွယ်ရှိ၏။

အဖြေကား — ကြီးစွာသော အကျိုးအာနိသင်ကို ရအပ်ပါ၏။ ရပုံမှာ... ဤမင်းသည် ခမည်းတော်ကို သတ်ပြီးသော အခါမှစ၍ ဒုဂ္ဂတိ နိမိတ်တို့သာ ထင်နေသဖြင့် နေ့နေ့ညဉ့်ညဉ့် အိပ်စက်ခွင့်ကို မရခဲ့ချေ။

ရတနာ] အဇာတသတ်မင်း၏ ဗောဓိဉာဏ်မှတ်ဖွယ် ၇၀၉

မြတ်စွာဘုရားရှင်ထံတော်သို့ ဆည်းကပ်၍ ချိုမြိန်လှစွာ ဩဇာရှိသော ဤသာမညဖလသုတ် တရားဒေသနာကို ကြားနာရသောအခါမှစ၍ နေ့နေ့ညဉ့်ညဉ့် ချမ်းသာစွာ အိပ်စက်ခွင့်ကို ရလေ၏။ ရတနာသုံးပါး တို့အားလည်း ကြီးစွာသော ပူဇော်သက္ကာရမှုကို ပြုလေသည်။ ဤ အဇာတသတ်မင်းနှင့်တူသော ပုထုဇန့်တို့သန္တာန်၌ဖြစ်သည့် သဒ္ဓါတရား (=ပေါထုဇန့်ကသဒ္ဓါတရား) နှင့် ပြည့်စုံသူ အခြားတလူမျှ မရှိချေ။ (အိပ်စက်ခွင့်ကိုရခြင်း၊ ရတနာသုံးပါး၌ ပူဇော်သက္ကာရမှုပြုသည့် ကောင်းမှုကုသိုလ်ကိုရခြင်း၊ သူမတူတန်သော ပေါထုဇန့်ကသဒ္ဓါတရား ကိုရခြင်း - စသည့် မျက်မှောက်ဘဝ၌ဖြစ်သော အကျိုးတို့ကို ရသည်)။ တမလွန်လောက နောက်အနာဂတ်အတွက်မှာလည်း ဝိဇီတာဝိအမည် ရှိသော ပစ္စေကဗုဒ္ဓါဖြစ်၍ ပရိနိဗ္ဗာန်ဝင်စံချုပ်ငြိမ်း ဒုက္ခဇာတ်သိမ်း ရပေလိမ့်မည်။ ဤကား တမလွန်အကျိုးတည်း။

အဇာတသတ်မင်း၏ ဗောဓိဉာဏ်မှတ်ဖွယ်

ဤအရာ၌ “အဇာတသတ်မင်းအား အဖသတ်မှု=အာနန္ဒရိယ-ကမ္မန္တရာယ်မရှိလျှင် ထိုနေရာ၌ပင် အကယ်၍ သောတာပတ္တိမဂ်ဉာဏ် ဖြစ်ပေါ်လိမ့်မည်မှန်က အဘယ်သို့လျှင် နောက်အနာဂတ် ကာလ၌ ပစ္စေကဗုဒ္ဓါဖြစ်၍ ပရိနိဗ္ဗာန်စံနိုင်ပါအံ့နည်း။ အကယ်၍ နောက်အနာဂတ် ကာလ၌ ပစ္စေကဗုဒ္ဓါဖြစ်၍ ပရိနိဗ္ဗာန် စံလိမ့်မည်မှန်က အဘယ်သို့လျှင် ထိုနေရာ၌ပင် သောတာပတ္တိမဂ်ဉာဏ် ဖြစ်ပေါ်နိုင်အံ့နည်း။ ပစ္စေက ဗောဓိဉာဏ်မှာ ၁-မနုဿတ္တ၊ ၂-လိင်္ဂသမ္ပတ္တိ၊ ၃-ဝိဂတာသဝဒဿန၊ ၄-အဓိကာရ၊ ၅-ဆန္ဒတာ=ဤအင်္ဂါ ၅-ရပ်နှင့်ပြည့်စုံမှ ဆုတောင်းပြည့်၍ သာဝကဗောဓိဉာဏ်မှာ ၁-အဓိကာရ၊ ၂-ဆန္ဒတာ=ဤအင်္ဂါ ၂-ရပ်နှင့် ပြည့်စုံလျှင် ဆုတောင်းပြည့်နိုင်၏။ ပါရမီဖြည့်ရာကာလအားဖြင့်လည်း ပစ္စေကဗောဓိဉာဏ်အတွက် ၂-သင်္ချေနှင့် ကမ္မာတသိန်းကြာ ပါရမီဖြည့် ရ၍ သာဝကဗောဓိဉာဏ်အတွက် အဂ္ဂသာဝကဖြစ်လျှင် ၁-သင်္ချေနှင့် ကမ္မာတသိန်း၊ မဟာသာဝကဖြစ်လျှင် ကမ္မာတသိန်းကြာ ပါရမီဖြည့် ရသည်။ သစ္စာလေးပါး တရားသိပုံအားဖြင့်လည်း ပစ္စေကဗုဒ္ဓါတို့မှာ ဆရာမရှိပဲ မိမိတို့၏ ပင်ကိုယ်ဉာဏ်ဖြင့် သစ္စာလေးပါးတရားကိုသိ၍ သာဝကပုဂ္ဂိုလ်တို့မှာ ဆရာကို အမှီရမှ သစ္စာလေးပါးတရားကို သိကြ သည်။ သို့ရကား ပစ္စေကဗောဓိဉာဏ်နှင့် သာဝကဗောဓိဉာဏ်တို့သည် အခြေခံအကြောင်းရင်းအားဖြင့် မတူကြသည်မဟုတ်လော”ဟူ၍ မေး ဖွယ်ရှိ၏။ (နက်နဲလှ၏။ သတိကြီးစွာထား၍ စဉ်းစားကြလေ)။

အဖြေကား—စောဒကဆရာ မေးသည့်အတိုင်း ဆန့်ကျင်မှု မရှိနိုင်၊ မဖြစ်နိုင်ချေ။ အကြောင်းကား ဤအဇာတသတ်မင်းအဖို့ရာ ဤဘဝမှ စုတေ၍လောဟကုမ္ဘီလဝ်ရဲ့ အနှစ်ခြောက်သောင်းကြာ ကျက်ပြီးနောက် မှ ပစ္စေကဗောဓိဉာဏ်၏ အဆောက်အဦတို့ကို ဖြည့်ကျင့်အပ်မည် ဖြစ်သောကြောင့်တည်း။ မှန်၏—သာဝကဗောဓိဉာဏ်ဖြင့် ကျွတ်တမ်း ဝင်ကြမည့် ပုဂ္ဂိုလ်တို့သည်လည်း ထိုသာဝကဗောဓိဉာဏ်၏ အကြောင်း များ ပေါင်းဆုံညီညွတ်မှု မရှိခဲ့သော် နောက်အခါ ကာလတပါး၌ ပစ္စေက ဗောဓိဉာဏ်ဖြင့် ကျွတ်တမ်းဝင်ကြကုန်လတ္တံ့။ အကြောင်းကား— ထိုသို့ ပစ္စေကဗောဓိဉာဏ်ဖြင့် ကျွတ်တမ်းဝင်ရန် ဆုပန်မှု၏ ဖြစ်သင့် သောကြောင့်တည်း။ ။ (ဤကား ပဌမဆရာတို့၏ အဖြေတည်း။ ဤပဌမဆရာတို့၏ အလိုအားဖြင့် အဇာတသတ်မင်းမှာ အကြောင်း ညီညွတ်လျှင် ဤဘဝမှာပင် သာဝကဗောဓိဉာဏ်ဖြင့် ကျွတ်တမ်းဝင်မည့် သူ (သောတာပတ္တိမဂ်ဉာဏ်ကို ရရှိမည့်သူ) မှန်သော်လည်း ဒေဝဒတ် တည်းဟူသော မိတ်မကောင်းနှင့် ပေါင်းသင်းမိသောကြောင့် သာဝက ဗောဓိဉာဏ်ဖြင့် ကျွတ်တမ်းဝင်ရမည့် အကြောင်းများ ပေါင်းဆုံညီညွတ် မှု မရှိပဲ ပျက်စီးကုန်၍ ဤဘဝ သောတာပတ္တိမဂ်ကို မရပဲရှိခဲ့လေသည်။ သို့သော် ထိုမင်းသည် နောက်အခါ၌ ပစ္စေကဗောဓိဉာဏ်၏ အဆောက် အဦ ကောင်းမှုများကို ဖြည့်ကျင့်ကာ ထို ပစ္စေကဗောဓိဉာဏ်ဖြင့် ကျွတ်တမ်းဝင်လိမ့်မည်ဟု ဆိုလိုရင်း ဖြစ်သည်)။

အပရေဆရာတို့ အလိုအားဖြင့်—ဤအဇာတသတ်မင်းသည် ပစ္စေက- ဗောဓိဉာဏ် အတွက်သာလျှင် ရှေးဆုတောင်းကောင်းမှု ပြုခဲ့ပြီးသူ ဖြစ်သည်။ မှန်၏—ပစ္စေကဗောဓိဉာဏ်အတွက် ရှေးဆုတောင်းကောင်းမှု ပြုခဲ့ပြီးသူများပင်ဖြစ်ကြသော်လည်း ထိုပစ္စေကဗောဓိအတွက် နိယတ- ဗျာဒိတ်ကို မရသေးကြလျှင် ထို ပစ္စေကဗောဓိဉာဏ်၏ ရင့်ကျက်မှုသို့ မရောက်သေးသောကြောင့် သက်တော်ထင်ရှား မြတ်စွာဘုရား၏ မျက် မောက်တော်ဝယ် သာဝကဗောဓိဉာဏ်သို့ ရောက်ကြလိမ့်မည်ဖြစ်သော ကြောင့် မြတ်စွာဘုရားရှင်က “ရဟန်းတို့...ဤ အဇာတသတ်မင်းသည် အကယ်၍ ခမည်းတော်မင်းကြီးကို မသတ်မိပါမူ ဤမင်း၏ ခန္ဓာအစဉ် ဝယ် သာမညဗလသုတ်ကို ကြားနာရာ ဤ နေရာ၌ပင် သောတာပတ္တိ မဂ်ဉာဏ်အမြင် ဖြစ်လေရာ၏” ဟူ၍ ဟောတော်မူသည်။

ဆက်ဦးအံ့ - ဘုရားအလောင်း၊ ပစ္စေကဗုဒ္ဓါအလောင်း၊ သာဝက အလောင်း ဟူ၍ အလောင်းအလျာ = သုံးမျိုးတို့ ရှိကြသည့်အနက် ဘုရားအလောင်းတော်ကြီးများသာလျှင် ပဉ္စာနန္ဒရိယကံမှ လွတ်ကြ

ရတနာ] အဇာတသတ်မင်း၏ ဗောဓိဉာဏ်မှတ်ဖွယ် ၇၁၁

လေသည်၊ ကျန်သောအလောင်းအလျာ နှစ်မျိုးတို့မှာ အာနန္ဒရိယကံမှ မလွတ်ကြချေ၊ ထိုစကား မှန်၏-ရှင်ဒေဝဒတ်သည် ပစ္စေကဗောဓိဉာဏ် အတွက် မြသု (နိယတဗျာဒိတ် ရပြီးသူ) ဖြစ်ပါလျက် မြတ်စွာဘုရား အပေါ်၌ ကာလမြင့်ကြာ ဖြစ်ပွားလာခဲ့သော အာသာတ = ရန်ငြိုးကြောင့် အလွန်ဝန်လေးသော သံဃာဒေဝကံ၊ လောဟိတုပ္ပါဒကံ တည်းဟူသော = အာနန္ဒရိယကံကြီးများကို လွန်ကျူးလေသည်၊ ဤသည်ကို ထောက်၍ ပစ္စေကဗုဒ္ဓါအလောင်း၊ သာဝကဗောဓိအလောင်း တို့မှာ အာနန္ဒရိယကံမှ မလွတ်နိုင်ကြသေးကြောင်း သိရှိရ၏။ ထို့ကြောင့် ဤ အဇာတသတ်မင်းသည် အဖသတ်မှ တည်းဟူသော ကမ္မန္တရာယ်ကြောင့် ယခုဘဝ ယခုအခါ သောတာပတ္တိမဂ်ဉာဏ်ကို ရရန် အတွက် အကြောင်းတို့၏ ပေါင်းဆုံညီညွတ်မှု မရှိတော့ပဲ ပစ္စေကဗောဓိနိယာမဖြင့် နောက်အခါဝယ် ဝိဇီတာဝိ - မည်သော ပစ္စေကဗုဒ္ဓါဖြစ်၍ ပရိနိဗ္ဗာန် စံလိမ့်မည်ဟူ၍ မှတ်ယူရ၏။ ဤကား အပရေဆရာတို့၏ဝါဒတည်း။ ။ ဤ နှစ်ဝါဒတို့တွင် သင့်လျော်သောဝါဒကို စူးစမ်းဆင်ခြင်၍ မှတ်ယူရ၏။ (သီလက္ခန္ဓာဋီကာသစ်၊ ဒုတိယအုပ်၊ သာမညဖလသုတ်အဖွင့် စာမျက်နှာ ၁၉၈-မှ)။

အဇာတသတ်မင်း အကြောင်း ပြီး၏။

ဤတွင် ရှေ့ကား မဟာဗုဒ္ဓဝင် စတုတ္ထတွဲတည်း။

မဟာဗုဒ္ဓဝင်

မြတ်ဗုဒ္ဓ၏ နာမအနုပညာစာရင်း

အက္ခရာစဉ်	စာမျက်နှာ
[အ]	
အကုသိုလ် ဝိတက်သုံးပါး	၁၉၈
အကြီးဆုံး အမြတ်ဆုံးပုဂ္ဂိုလ် (ဘုရားရှင်)	၉၇-၁၀၀
အကြွင်းမရှိသော အာပတ်	၃၈
အကြွင်းရှိသော အာပတ်	၃၈
အကြိမ် ၂၀-မြောက် ဝါ ရာဇဂြိုဟ် ပြည်၌ ကပ်ဆိုတော်မူခြင်း	၃၉၁
အကြောင်းနှစ်ပါးကြောင့် မြတ်စွာဘုရားသီတင်း သုံးရာကို မမေးမိခြင်း	၅၈၃
အချုပ်အားဖြင့် သနလေးပါးကို ပြဆိုခြင်း	၃၂၅
အဂ္ဂသာဝကနှစ်ပါး၏ ကျေးဇူး	၆၄၈
အင်တိုင်း	၆၇၈
အစဉ်အတိုင်းသောတရား	၃၅၈
အစေလက(အဓိပ္ပာယ်)	၄၈၁
အဆွေခင်ပွန်း များအောင် လုပ်နည်း	၂၉၄
အဇာတသတ်မင်းအကြောင်း	၆၆၄
အဇာတသတ်မင်း ဥဒါန်း ကျူးရင့်ခြင်း	၆၈၄
အဇာတသတ်မင်း ထုတ်ဆင့် သော အမိန့်	၆၃၂
အဇာတသတ်မင်း၏ နှစ်နာမနှင့် အကျိုးရမှု	၇၀၇
အဇာတသတ်မင်း၏ ဗောဓိဉာဏ် မှတ်ဖွယ်	၇၀၉

အက္ခရာစဉ်	စာမျက်နှာ
[အ]	
အဇာတသတ်မင်း ကြောက်ရွံ့ ခြင်း အကြောင်း	၆၇၉
အဇာတသတ်မင်း ခမည်း တော်ကို သတ်စေခြင်း	၆၁၇
အဇာတသတ်မင်းတို့၏ အဆက် အနွယ်၌ ငါးဆက်တိုင်တိုင် သားကအဖကို သတ်ကြပုံ	၆၈၄
အဇာတသတ်မင်း နောင်တ ရခြင်းအကြောင်း	၆၂၂
အဇာတသတ်မည်ခြင်း အကြောင်း	၆၆၄
အဇာတသတ်မင်း မင်းခမ်း မင်းနားဖြင့် ဘုရားဖူး ထွက်ကြွခြင်း	၆၇၇
အဇာတသတ်မင်း ရဟန်းပြုရ ခြင်း၏ အကျိုးကို မေး လျှောက်ခြင်း	၆၈၂
အဇာတသတ်မင်း သရဏဂုံ ခံယူ၍ တောင်းပန်ကန် တော့ခြင်း	၆၉၂
အဇိတကေသကမ္မလ	၆၇၁
အညတရဗြာဟ္မဏဝတ္ထု	၄၉၂
အဋ္ဌာရသမဝါ ကပ်ခြင်း အကြောင်း	၃၆၁
အဋ္ဌိယရ အရှင်ပစ္စေကဗုဒ္ဓါ	၆၆၀
အတုမရှိ လွန်မြတ်သည့်ဝိဇ္ဇာ၊ စရဏတရားများ	၅၄၁-၃

အက္ခရာစဉ်	စာမျက်နှာ
[အ]	
အတ္တလိပ်ပြာ မဟုတ်ကြောင်း	
ဟောတော်မူခြင်း	၃၂၃
အတ္တဝါဒသမားတို့၏ ယူဆချက်	၃၂၃
အတ္တသန္နိယျာတနသရဏဂုံ	၆၉၈
အထက်မြက်ဆုံး ကမ္ဘာ	
လက်နက်ကြီးလေးမျိုး	၂၇၃
အဓမ္မကံ	၃၆
အဓမ္မဝတ္ထု တဆယ့်ရှစ်ပါး	၃၂
အဓမ္မဝါဒီဟု သိကြောင်းတရား	
တဆယ့်ရှစ်ပါး	၃၁-၅
အနရိယ ဝေါဟာရရှစ်ပါး	၇၁
အနာထပိဏ်သူဌေး ခုနစ်ရက်	
ပတ်လုံး ဆွမ်းလုပ်ကျွေးခြင်း	
အကြောင်း	၄၄၀-၁
အနာထပိဏ်သူဌေး ဝိသာခါ	
တို့အား ဘုရားရှင်မိန့်တော်	
မူပုံ	၃၉
အနိစ္စလက္ခဏာကို ထင်ရှား	
ပြတော်မူခြင်း	၃၂၂
အသံကြီး ၄-မျိုး	၂၇၁
အနိဗ္ဗဒါ-၂၀	၃၉၂
အန္တရာယ်မပြုနိုင်သည့် ဘုရားရှင်၏	
အရာဝတ္ထုလေးပါး	၁၀၈
အန္တဝန်တောအုပ်အကြောင်း	၂၁၀
အပ္ပမာဒတရား	၄၇
အပ္ပမာဒလက္ခဏာ	၁၁-၆
အပြင်းထန်ဆုံးသောအင်းရဲ	၃၆၀
အဖော်သဟဲကောင်း	၂၈
အမ္မဋ္ဌ၏အဆက်အနွယ်	၅၃၂
အမ္မဋ္ဌလုလင်၏အပြုအမူ	၅၁၇
အမ္မဋ္ဌကို ပေါက္ခရာသာတံ	
မြည်တန်ပုံ	၅၅၀

အက္ခရာစဉ်	စာမျက်နှာ
[အ]	
အမ္မဋ္ဌကို ဘုရားရှင်နှားနှင့်နှိုင်းပုံ ၅၁၉	
အမ္မဋ္ဌကို သာကီဝင်တို့ ပြော	
လှောင်ခြင်းအကြောင်း	၅၂၂
အမ္မဋ္ဌလုလင် ကျွန်မ၏သား	
ဖြစ်ပုံ	၅၂၃
အမ္မဋ္ဌလုလင်ကို မြတ်စွာဘုရား	
ကိုယ်တိုင် တံခါးဖွင့်ပေးခြင်း	
ဟုတ်, မဟုတ်	၅၁၆-၇
အမျိုးကောင်းသားနှစ်ဦးတို့၏	
ကိန်းစံသော ဖလဂူ	၅၈၈
အမြတ်ဆုံးသော ချမ်းသာ	၃၆၀
အရက် ၁၆-အိုးတိုက်၍ နာဠာဂီရိ	
ဆင်ကို ဘုရားရှင်ထံလွှတ်ခြင်း	
အကြောင်း	၆၃၂
အရသာတကာကို တရားအရသာ	
က အောင်နိုင်ပုံအကျယ်	၂၅၄
အရိယဝေါဟာရ ရှစ်ပါး	၇၁
အရှင်အနုရုဒ္ဓါတို့နေထိုင်သော	
တော	၄
အရှင်အနုရုဒ္ဓါမထေရ်ကို ခေါင်း	
တပ်၍ ဘုရားမိန့်ကြားပုံ	၈
အရှင်အာနန္ဒာအား နိဗ္ဗဒုပဋ္ဌာက	
ခန့်ထားတော်မူခြင်း	၃၉၃
အရှင်အာနန္ဒာ၏ အသက်စွန့်	
ရဲသောမေတ္တာ	၆၃၆
အရှင်အာနန္ဒာ၏ပယ်ဆု	
လေးပါး	၃၉၅
အရှင်အာနန္ဒာ၏ယူဆလေးပါး	၃၉၆
အရှင်အာနန္ဒာကိုတန်ခိုးတော်ဖြင့်	
ဖဲစေခြင်း	၆၃၇
အရှင်အာနန္ဒာပြုစုလုပ်ကျွေးပုံ	
အမြတ်	၃၉၇

အက္ခရာစဉ် စာမျက်နှာ

[အ]

အရှင်ဂေါတမ အင်္ဂိရိယဝါဒ
ရှိသူဖြစ်ပုံ ၈၈-၉

အရှင်ဂေါတမ အရသာကင်းသော
သဘောရှိသူဖြစ်ပုံ ၈၅-၆

အရှင်ဂေါတမ အသုံးမရှိသူ
ဖြစ်ပုံ ၈၇-၈

အရှင်ဂေါတမ ဥစ္စေဒဝါဒ
ရှိသူဖြစ်ပုံ ၈၉-၉၁

အရှင်ဂေါတမ စက်ဆုပ်ခြင်း
သဘောရှိသူဖြစ်ပုံ ၉၁-၂

အရှင်ဂေါတမ နတ်ရွာပဋိသန္ဓေမှ
ကင်းသူဖြစ်ပုံ ၉၅-၆

အရှင်ဂေါတမ ပူပန်စေတတ်သူ
ဖြစ်ပုံ ၉၃-၄

အရှင်ဂေါတမ ဖျက်ဆီးတတ်သူ
(အဖျက်သမားကြီးဖြစ်ပုံ) ၉၂-၃

အရှင်နန္ဒိယနှင့်အရှင်ကိမိလမထေရ်
တို့ မြတ်စွာဘုရားကိုလျှောက်
ထားပုံ ၉

အရှင်ပုဏ္ဏသုဒ္ဓါတို့ မြတ်စွာဘုရား
ကို ရည်မှန်း၍ ရဟန်းပြုခဲ့
ကြောင်း ၅၉၁

အရှင်ဘဂုမထေရ် ၂

အရှင်ဘဂုမထေရ် ဘုရားရှင်အား
ခရီးဦး ကြိုဆိုခြင်း ၃

အရှင်မဟာမောဂ္ဂလ္လာန်၏ ရဲရဲ
တောက် လျှောက်ထား
ချက် ၁၁၀-၁၁၂

အရှင်မေဃိယအား တရား
ဟောခြင်း ၂၀၂

အက္ခရာစဉ် စာမျက်နှာ

[အ]

အရှင်မေဃိယ၏ စိတ်သန္တာန်၌
အကုသိုလ် ဝိပက် ဖြစ်ပွား

လာခြင်းအကြောင်း ၁၉၆

အရှင်မေဃိယမထေရ် သော-
တာပတ္တိဖိုလ်၌ တည်ခြင်း
အကြောင်း ၂၀၃

အရှင်မောဂ္ဂလ္လာန်အား ဘုရား
ရှင် ပယ်မြစ်စကား မိန့်
တော်မူခြင်း ၁၁၂

အရှင်မောဂ္ဂလ္လာန်နှင့် နဂါးမင်း
တို့ တန်ခိုးပြိုင်ကြပုံ ၄၃၇

အရှင်ရဋ္ဌပါလ မြတ်စွာဘုရားကို
လျှောက်ထားပုံ ၄၃၆

အရှင်ရာဟုလာကို အကြောင်း
ပြု၍ များစွာသော တရား
တော်ကို ဟောတော်မူခြင်း
အကြောင်း ၁၈၈

အရှင်ရာဟုလာကို မာရ်နတ်
ခြောက်လှန့်ခြင်း
အကြောင်း ၂၂၀

အရှင်သာရိပုတ္တရာ၏ လုပ်ငန်း
ရပ်များ ၁၈၂

အရှင်သုဒိန်၏ နောင်တတဖန်
ပူပန်မှု ၁၆၀

အရှင်သုဒိန်အား မဟာအဖြင့်
ဖြားယောင်းခြင်း ၁၄၈

အလှူတကာကို တရားအလှူ
က လှမ်းမိုးပုံ အကျယ် ၂၅၄

အလွန်တိတ်ဆိတ်သော ရဟန်း
သံဃာများ ၆၈၃

အလွန်အလွန် ယဉ်ကျေးသော
ဆင်ဘူတော်ကောင်းကြီး ၆၄၄

အက္ခရာစဉ် [အ] စာမျက်နှာ

အဝိညာဏက အသုဘ အကြောင်း ၃၂၆

အဝိဟာဘုံသို့ ရောက်ပြီး ရဟန္တာဖြစ်ကြသော ပုဂ္ဂိုလ် ၇-ဦး ၆၀၀

အဝိစိင်ရဲကြီးဟု ခေါ်ဆို ရကြောင်း ၃-ပါး ၆၆၀

အသဒိသ အလှူအတွက် ကုန်ငွေ ၄၀၅

အသဒိသဒါနနှင့် ကာဠအမတ် ၄၀၆

အသဒိသဒါနနှင့် ဇုဏ္ဏအမတ် ၄၀၆

အသဒိသဒါနနှင့် ဘုရားရှင်များ ၄၀၅

အသဒိသဒါနနှင့် ရေစက်ချ ၄၀၇

အသဒိသဒါန (သာလွန်သော အလှူ) စီရင်ပုံ ၄၀၃-၄

အသုဘကို မြင်အောင် ကြည့်ရန် ၃၂၇

အသေကွဲတို့ကို ပြခြင်း ၃၄၁

[အာ]

အာဂန္တုကအလှူ ၄၀၁

အာဒိတ္တဇာတ်ကို ဟောတော် မူခြင်း ၄၁၄

အာနန္ဒာသုဋ္ဌေး လခွဲတိုင်း သားကို ဆုံးမသောစကား ၃၀၆

အာနန္ဒာသုဋ္ဌေးဝတ္ထု ၃၀၅

အာနန္ဒာသုဋ္ဌေးဟောင်း၏ ဇာတိသရဉာဏ် ၃၀၈

အာပတ်မသင့်သော အချက် ၃၇

အာပတ်သင့်သော အချက်စု ၃၈

အာရမ္မဏသနခေါ် ရပုံ ၃၂၅

အာဝါဟအဓိပ္ပါယ် ၅၄၁

အက္ခရာစဉ် [အာ] စာမျက်နှာ

အာသဝဋ္ဌာနိယတရား ၁၂၆

အာသဝေါတရား ၁၂၆

အာဠဝကဘီလူးအမိန့်ပေးသည့် အတိုင်း ဘုရားရှင် လိုက်နာ နေရပုံ ၂၇၆

အာဠဝကဘီလူး၏ အမေး ငါးချက်နှင့် ဘုရားရှင်၏ အဖြေ ၂၉၁

အာဠဝကဘီလူး၏ အမေး လေးချက်နှင့် ဘုရားရှင်၏ အဖြေ ၂၈၃

အာဠဝကဘီလူးကို ချွတ်ခက် ၂၅၇

အာဠဝကဘီလူး သောတာပန် ဖြစ်ခြင်းအကြောင်း ၂၈၉

အာဠဝကမင်းသားကလေး၏ အသက်အန္တရာယ်ကို ဘုရားရှင် ကာကွယ်ခြင်း၏ အကြောင်း ၂၆၃

အာဠဝကမင်းသားကလေး ဟတ္ထကဟု ခေါ်တွင်ခြင်း အကြောင်း ၃၀၅

အာဠဝကသုတ်, ဟေမဝတသုတ် တို့၌ လာသော ဂါထာများ ၇၀၀

အာဠဝီပြည်သားဆင်းရဲသား၏ ဥပနိဿယ ၃၅၆

[ဣ]

ဣဒ္ဓိမယသပိတ်, သင်္ကန်းရထိုက် သောပုဂ္ဂိုလ် ၅၉၇

ဣန္ဒနီလာ ကျောက်ညိုသပိတ် တော် ၅၅

မှတ်သားဖွယ် အက္ခရာစဉ်

အက္ခရာစဉ် စာမျက်နှာ

[ဣ]

ဣန္ဒြေခြောက်ခု စောင့်စည်း
 မှသည် မိုးရွာခြင်းမည်
 ကြောင်း ၆၆

ဣရိယာပုထ်၏ တင့်တယ်ခြင်း ၅၉၀

[ဥ]

ဥက္ကဋ္ဌမြို့ မည်ခြင်းအကြောင်း ၅၁၂

ဥဂ္ဂမြို့သားတို့ သဒ္ဓါတရားနှင့်
 ပြည့်စုံသောအချိန် ၄၉၂

ဥဂ္ဂသုဋ္ဌေးနှင့် ဇနီးမောင်နှံ
 ကျွတ်တမ်းဝင်ခြင်း ၄၉၂

ဥစ္စာရကြောင်း တရားသုံးပါး ၂၉၄

ဥတ္တရာပထတိုင်းသား မြင်းကုန်
 သည်များ ၁၀၃

ဥဒယဘဒ္ဒမင်းသား အဇော-
 တသတ်မင်း၏သားတော် ၆၈၃

ဥပါသကာ၏ အသက်မွေးမှု ၇၀၆

ဥပါသကာ၏ ပျက်စီးခြင်း ၇၀၆

ဥပါသကာ၏ ပြည့်စုံခြင်း ၇၀၇

ဥပါသကာ၏ သီလ ၇၀၆

ဥပါသကာနှင့် စပ်၍ မှတ်ဖွယ်
 ခြောက်ပါး ၇၀၅

ဥပါသကာမည်ခြင်းအကြောင်း ၇၀၆

ဥပါသကာမည်သောသူ ၇၀၅

ဥပါသကာသီလနှင့် ပြည့်စုံသူ ၂၄၀

ဦးခေါင်း၏ ရွှံ့ရှာဖွယ် ၃၃၃

[ဧ]

ဧကစာရီ ပုဏ္ဏသဘတိ အမျိုး
 ကောင်းသား ၅၈၂

ဧကနာဠမည်သော ပုဏ္ဏားရွာ ၄၃

ဧကောဒသမဝါ ကပ်တော်မူခြင်း ၄၃

အက္ခရာစဉ် စာမျက်နှာ

[ဩ]

ဩက္ကာကမင်းသမီး မဒ္ဒရူပီကို
 ကဏှရသေ့ရရှိပုံ ၅၃၄

ဩဒိဿကမေတ္တာတော်ဖြင့်
 နာဠာဂီရိဆင်ကို ဖိတ်ခေါ်
 တော်မူခြင်း ၆၃၇

[က]

ကကုသန်မြတ်စွာဘုရား
 သာသနာ ၁၁၅

ကဋ္ဌမောဒကတိဿကရဟန်း ၆၄၅

ကဏှအနွယ်ဝင်တို့ ကျွန်မသား
 ကဏှမှ စ၍ ဖြစ်ကြောင်း
 အမ္မဠဝန်ခံခြင်း ၅၃၂

ကဏှအမျိုးအနွယ်၏ အစ ၅၂၆

ကဏှပက္ခ အဓိပ္ပာယ် ၆၈၉

ကဏှရသေ့၏ မုသားစကား ၅၃၃

ကပိလဝတ်ပြည်၌ ဝါကပ်တော်
 မူခြင်း ၂၃၉

ကမ္ဘာတသိန်း ပါရမီဖြည့်ရ
 သော ရာထူး ၃၉၇

ကလန္တရွာ ၁၃၅

ကလန္တသုဋ္ဌေးသား ရှင်သုဒ္ဓိန်
 အကြောင်း ၁၃၅

ကလာဗုမင်း ၆၆၁

ကသိဘာရဒွါဇပုဏ္ဏားအား
 ဘုရားရှင်ဖြေကြားတော်
 မူခြင်း ၆၁-၂

ကသိဘာရဒွါဇပုဏ္ဏား ဘုရား
 ရှင်ကို မေးလျှောက်ခြင်း ၆၀

ကသိဘာရဒွါဇပုဏ္ဏား ရဟန်း
 အဖြစ်ကို ရရှိခြင်း ၈၁

အက္ခရာစဉ် စာမျက်နှာ

[က]

ကသိတာရဒ္ဒါဇပုဏ္ဏား လယ်ထွန် မင်္ဂလာ အခမ်းအနား	၅၂၅
ကသိတာရဒ္ဒါဇသတ္တန်	၄၄
ကမ္ဘာ့လက်နက်ကြီးလေးပါး	၂၇၃
ကဿပဘုရားရှင်၏ခေတုစေတီ တည်ပုံ	၃၈၁
ကဿပမြတ်စွာဘုရားသာသနာ	၁၁၅
ကာယပဉ္စကအတွက်နှလုံး သွင်းရန်	၂၂၂-၆
ကာယပဉ္စကဓမ္မဒေသနာ	၂၁၈
ကာယဝိစိန္တနိကသတ္တန် အဓိပ္ပါယ်	၃၄၄
ကာဠအမတ်ကို ပြည်မှနှင်ပုံ	၄၁၀
ကိစ္စသနခေါ် ရပုံ	၃၂၄
ကိမိကာဠာမြစ်ကမ်း	၁၉၃
ကုက္ကုဋ္ဌမိတ္တနေသာဒဝတ္ထု	၃၇၂
ကုက္ကုဋ္ဌမိတ္တမဆိုးဘုရား၌ရန်ငြိုး ဖွဲ့ခြင်း	၃၇၅
ကုက္ကုဋ္ဌမိတ္တမဆိုးမိသားစု၏ ရှေးကောင်းမှု	၃၈၀
ကုက္ကုဋ္ဌမိတ္တမဆိုးမိသားစုတို့ ကျွတ်တမ်းဝင်ချိန်	၃၇၄
ကုပ္ပီးထမင်းအဓိပ္ပါယ်	၅၃၆
ကုသိုလ်တရား ကောက်စပါး	၇၁
ကောကာလိကရဟန်း	၆၄၅, ၆၄၉
ကောဏာဂုံမြတ်စွာဘုရား သာသနာ	၁၁၅
ကောသမ္မကဇာတ် (ဒိသာဝုဝတ္ထု) ဟောတော်မူခြင်း	၄၁
ကောသမ္မိပြည်၌ ဖြစ်နေပုံများ	၂၁
ကောသမ္မိရဟန်းတို့အား ဟော တော်မူသောတရား	၄၁-၂

အက္ခရာစဉ် စာမျက်နှာ

[က]

ကောသမ္မိရဟန်းတို့ဘုရားရှင်ကို ကန်တော့ရန်လာရောက် ကြခြင်း	၃၁
ကောသလမင်းကြီး တရား စီရင်ပုံ	၄၂၂
ကိုယ်ကသာ ကွဲပြားလျက် စိတ် သည်ကား တခုတည်းကဲ့သို့ ဖြစ်ခြင်း	၉
ကိုယ်ခန္ဓာ၏ လှုပ်ရှားမှုဖြစ်ပုံ	၃၂၁
ကိုယ်တော်တပါးတည်း ဖဲသွား တော်မူခြင်း	၂
ကိုယ်ဝန်ယူကြောင်း ရှစ်ပါး	၁၅၂
ကျွတ္တိကာနက္ခတ်ပွဲသဘင်	၆၆၈
ကျော်စောစေနိုင်သော ကျင့်ဝတ်	၂၉၄
ကြာမြင့်စွာတည်သော သာသနာ	၁၁၅
ကြာမြင့်စွာ မတည်သော သာသနာ	၁၁၅
ကြောက်လန့်မှုဘေးဖြစ်ခြင်း၏ အကြောင်း	၄၉၆
[ခ]	
ခန္တိဝါဒီရှင်ရသေ့	၆၆၁
ခန္ဓာကိုယ်၌ပုဂ္ဂိုလ် သတ္တဝါ, အတ္တ, ဇီဝဟူ၍ မရှိခြင်းအကြောင်း	၃၂၁
ခရလောမာဘိလူးအကြောင်း	၂၃၂
ခိပ္ပနိသန္တိပုဂ္ဂိုလ် အဓိပ္ပါယ်	၄၃၉
ခေတ္တအလုပ်အကျွေး မေဃိယ မထေရ်အား တရား ဟောခြင်း	၁၉၃
ချမ်းသာ (အမြတ်ဆုံး)	၃၆၀

မှတ်သားဖွယ် အက္ခရာစဉ်

အက္ခရာစဉ် စာမျက်နှာ

[ခ]

ချမ်းသာရခြင်းအကြောင်း
လေးပါး ၅၀၈-၉

ချမ်းသာဆင်းရဲကြောင့် ရဟန်း
တော်များ တုန်လှုပ်ခြင်း

မရှိပုံ ၄၇၇-၈

ချီးမွမ်းခြင်း ကဲ့ရဲ့ခြင်းကြောင့်
ရဟန်းတော်များ တုန်လှုပ်ခြင်း

မရှိပုံ ၄၇၇

ချွေးမခုနစ်ယောက်နှင့် မှုဆိုး
မယား သူရားကိုတွေ့ခြင်း ၃၇၆

[ဂ]

ဂယာရေကန် ၂၃၃

ဂယာသီသ ၆၆၇

ဂရဟဒိန္န (တက္ကတုန်းတပည့်)
ဝတ္ထု ၄၁၄

ဂရဟဒိန္နသုကြွယ်၏ရှားမီးကျိုး
တိုင်းအပေါ် မြတ်စွာဘုရား

ကြံတော်မူခြင်း ၄၂၈-၉

ဂရဟဒိန္နသုကြွယ်မြတ်စွာဘုရား
အား မီးကျိုးတိုင်းချရန်

စီရင်ပုံ ၄၂၅

ဂါထာတို့ဖြင့် သီဆိုအပ် ရရှိ
လတ်သော ဘောဇဉ် သူရား

ရှင်တို့အား မအပ်ပုံ ၇၆

[ဃ]

ဃနပိမ္မ အနတ္တအသိဉာဏ်ကို
မြင်ပုံ ၃၂၅

ဃနလေးပါး ၃၂၃

ဃာနပဉ္စက အတွက် နှလုံး
သွင်းရန် ၂၂၂-၅

အက္ခရာစဉ် စာမျက်နှာ

[သ]

သောသကသူဌေး ၂၁

သောသပွမာဏိကပုဂ္ဂိုလ် ၃၄၉

[စ]

စက္ခုပဉ္စကအတွက် နှလုံး
သွင်းရန် ၂၂၁-၃

စက္ခုပဉ္စကဓမ္မဒေသနာ ၂၁၇

စတုတ္ထပိဋ်ဖြင့်အနိစ္စလက္ခဏာကို
ထင်ရှားပြတော်မူခြင်း ၃၂၂

စတုပ္ပမာဏိကအားဖြင့် သတ္တဝါ
များကို ခွဲဝေရေတွက်ပုံ ၃၅၁

စန္ဒကူးနိပင်အကြောင်း ၄၉၉

စန္ဒာတအမည်ရခြင်းအကြောင်း ၅၀၀

စန္ဒာဘပုဏ္ဏား ရဟန်းပြုခြင်း ၅၀၂

စန္ဒာဘမထေရ်အကြောင်း ၄၉၇

စန္ဒာဘမထေရ်၏ရှေးကောင်းမှု ၄၉၇

စာဂတရုံးနှင့်ပြည့်စုံသော ဥပါ-
သကာ ခေါ်ဆိုထိုက်သူ ၂၄၂

စာလိကတောင်၌ တေရသမဝါ
ကပ်တော်မူခြင်း ၁၉၂

စာလိယ တောင်ကျောင်း၌
ဆယ့် ကိုး ကြိမ် မြောက် ဝါ

ကပ်တော်မူခြင်း ၃၇၂

စိတ်၏ကြိုးမည်ပုံ ၆၀

စုဒ္ဓသမဝါ သာဝတ္ထိပြည်၌
ကပ်တော်မူခြင်းအကြောင်း ၂၀၄

စူဠဓမ္မပါလ မင်းသား
အကြောင်း ၆၆၁

စူဠရာဟုလောဝါဒသုတ်ကို
ဟောတော်မူခြင်း ၂၀၇

အက္ခရာစဉ် စာမျက်နှာ

[၈]

စူဠသုဘဒ္ဒါ၏ ဆရာရဟန်းများ
 အကြောင်းကို ယောက္ခမ
 သူဌေးကတော်မေးမြန်းပုံ ၄၇၂

စူဠသုဘဒ္ဒါ ဘုရားအမှူးပြုသော
 ရဟန်းသံဃာကို အဓိဋ္ဌာန်
 ပြု၍ပင့်ဖိတ်ခြင်းအကြောင်း ၄၇၉

စူဠသုဘဒ္ဒါ မိမိဆရာ ဘုရား၊
 သံဃာတို့၏ဂုဏ်ကိုယောက္ခမ
 အား ပြောကြားပုံ ၄၈၃

စေတီကြောင်းလမ်းပုံ ၄၇၈

စိုးရိမ်မှုဖြစ်ရခြင်း၏အကြောင်း ၄၉၆

[ဆ]

ဆင်မယာဉ်သာပေါင်းငါးရာဖြင့်
 ဘုရားအထံဆည်းကပ်ရန်
 စီရင်ခြင်း ၆၇၅

ဆင်းရဲ(အပြင်းထန်ဆုံး) ၃၆၀

ဆပဉ္စကတရားဒေသနာတော် ၂၁၅

ဆရာငါးမျိုးရှိကြောင်း ၆၀၉

ဆရာဇီဝက၏အစီအမံ ၆၇၈

ဆရာဇီဝက၏ဆေးကုပုံ ၆၂၇

ဆရာဇီဝက၏ရဲရဲတောက်စကား ၆၇၂

ဆယ့် ကိုး ကြိမ် မြောက်
 ဝါကပ်ခြင်း ၃၇၂

ဆာလောင်ခြင်းသည် အခြား
 ရောဂါတို့ထက် ပြင်းထန်
 ကြောင်း ၃၅၉

ဆွမ်းအနုမောဒနာ ၃၆၁၊ ၄၃၁-၂

[ဇ]

ဇနပဒကလျာဏီ ရူပနန္ဒာထေရီ
 ၏ ဆင်ခြင်ဉာဏ် ၃၅၃

အက္ခရာစဉ် စာမျက်နှာ

[၉]

ဇနပဒကလျာဏီ ရူပနန္ဒာ
 ထေရီမ၏ ထိတ်လန့်ခြင်း
 သံဝေဂ ၃၅၅

ဇန္တုရွာ - ၁၉၃

ဇမ္ဗူဒိပ်တကျွန်းလုံး ကြားရ
 သည်ဟု မှတ်တမ်းတင်ထား
 ရသည့် အသံကြီး ၄-မျိုး ၂၇၁

ဇာတ်တော်အများဟောကြား
 တော်မှုခြင်း ၆၅၃

ဇိဝှါပဉ္စက အတွက် နှလုံး
 သွင်းရန် ၂၂၂-၅

ဇီဝက၏မိခင်အရင်း ၃၀၈

ဇီဝက၏သရက်ဥယျာဉ် ၆၂၇

ဇီဝက၏သရက်ဥယျာဉ်
 ကျောင်းတိုက်အကြောင်း ၆၇၉

ဇုဏ္ဏအမတ်ကို ချီးမြှောက်ပုံ ၄၁၀

ဇေတဝန်ကျောင်းတိုက် ၂၀၄

[ဈ]

ဈာန်ချမ်းသာဖြင့် နွမ်းနယ်
 မှုကို ပယ်ဖျောက်ပုံ ၅၈၃

[ည]

ညီမူရာ တန်ဆောင်းဝန်း ၆၈၂

[ဋ]

ဋီကိတကျောက်ညောင်စောင်း ၂၃၁

[တ]

တံတိုင်းအကာအရံကြီးသုံးထပ်
 (သီလသုံးမျိုး) ၇၀

တက္ကတုန်းတို့၏ ပညာစွမ်းရည်
 (တပည့်အပြော) ၄၁

မှတ်သားဖွယ် အက္ခရာစဉ်

အက္ခရာစဉ် စာမျက်နှာ

[တ]

တက္ကတန်းတို့၏ စိတ်အကြံကို မသိကြပုံ	၄၁၉
တက္ကတန်းတို့ မစင်တင်းသို့ ကျ၍ အရိုက်ခံကြရပုံ	၄၂၀
တက္ကတန်းများ ထောင်ရန် မစင်တင်း တူးထားပုံ	၄၁၇
တကိုယ်တည်းနေထိုင်ခြင်း	၂၀
တပုရာယဏ သရဏဂုံ	၆၉၈
တဘက်သား ရူးသွပ်သွားအောင် ဘီလူးများ ပြုလုပ်လေ့ ရှိသော နည်း ၂-နည်း	၂၇၉
တမလွန်ကောင်းစားရေး တရားလေးပါး	၂၉၅
တရားအရသာ	၂၅၄
တရားနှလုံး ကျင့်သုံး ဆင်ခြင်ဖွယ်	၂၂၁
တရားမဟောခြင်း ကောင်းမြတ် ပုံ(မာရ်နတ်အပြော)	၄၇၄-၅
တာဒိလက္ခဏာ အခြင်းအရာ ငါးပါး	၆၈၅-၆
တိတ္ထိဆရာကြီး ခြောက်ဦး	၆၉၀
တေပရိဝဋ္ဌဓမ္မဒေသနာ	၂၂၀
တေရသမဝါဆိုခြင်း	၁၉၃
တောသုဋ္ဌေးနှင့် မြို့သုဋ္ဌေးတို့ ဥက္ကဋ္ဌလုပ်	၃၀၂
တိုင်းကြပ်မင်းသားအကြောင်း	၆၇၈

[ထ]

ထိမ်းမြားအံ့ဆဲဆဲသော သွီး အား ထြဝါဒပေးပုံ	၄၇၉-၈၀
---	--------

အက္ခရာစဉ် စာမျက်နှာ

[ခ]

ဒသမဝါဆိုခြင်းအကြောင်း	၂၁
ဒါနကို ကဲ့ရဲ့ပြစ်နှင့် ချီးမွမ်းကျိုး ဒိဋ္ဌိ	၄၁၁ ၄၈၁, ၆၇၁
ဒုက္ခခပ်သိမ်းကို အရဟတ္တဖိုလ်က အောင်နိုင်ပုံ အကျယ်	၂၅၆
ဒုက္ခလက္ခဏာကို တူရိယာပုထ်က ဖုံးအုပ်ထားခြင်း	၃၂၁
ဒုမ္ဘိက္ခဝဋ်တော်ပါခြင်း	၁၀၉
ဒေဝစာရီ ဘုရားရှင် ကြံချီ တော်မူခြင်း	၄၃၅
ဒေဝဒတ်အကြောင်း	၆၀၅
ဒေဝဒတ်၏ ယုတ်ညံ့သော အကြံအစည်	၆၃၁
ဒေဝဒတ်၏ ယုတ်ညံ့သော အကြံပေးချက်	၆၁၇
ဒေဝဒတ်၏ လာဘ်နှင့်စပ်၍ တရားဟောခြင်း အကြောင်း	၆၁၀
ဒေဝဒတ် စျားန်လျှောခြင်း အကြောင်း	၆၀၈
ဒေဝဒတ် ဘုန်းကြီးရန် အား ထုတ်ခြင်းအကြောင်း	၆၀၆
ဒေဝဒတ် အဝီစိငရဲ၌ ဆင်းရဲ ဒုက္ခခံရပုံ	၆၆၀
ဒေဝဒတ်၏ နောက်ဆုံးအချိန်	၆၅၆
ဒေဝဒတ်ကို မြေမျိုခြင်း	၆၅၈
ဒေဝဒတ် ကျောက်တုံးကို လှိုင့်ချခြင်း	၆၂၇
ဒေဝဒတ် တောင်းဆိုသော ဝတ္ထု ငါးမျိုးကို ဘုရားရှင် ပယ်တော်မူခြင်း	၆၄၄

အက္ခရာစဉ် စာမျက်နှာ

[ဒ]

ဒေဝဒတ် မြေမျိုပြီးနောက်
 ဇာတ်တော်များကို
 ဟောတော်မူခြင်း ၆၆၁

ဒေဝဒတ် လာဘ်လာဘ
 ဆုတ်ယုတ်ခြင်းအကြောင်း ၆၄၁

ဒေဝဒတ် လှသတ်သမားတို့ကို
 စေလွှတ်ခြင်း ၆၂၃

ဒေဝဒတ် သံဃာကို သင်းခွဲခြင်း ၆၄၈

ဒေဝဒတ် သွေးအန်ခြင်း ၆၅၃

ဒေသနာအဆုံး သောတာပတ္တိ
 ဖိုလ်စသည်သို့ ဆိုက်
 ရောက်ခြင်း ၆၂၉

ဒွါဒသမဝါ ကပ်တော်မူခြင်း
 အကြောင်း ၈၂

ဒွိသဟသီဗြဟ္မာအကြောင်း ၄၅၀

[ဇ]

ဓမ္မ, အဓမ္မ စသည်အခွဲ ၃၅

ဓမ္မကံ ၃၆

ဓမ္မပုမာဏိကပုဂ္ဂိုလ် ၃၅၀

ဓမ္မမိတ်ဆွေဖြစ်သော
 ဗိမ္ဗိသာရမင်း ၅၇၇

ဓမ္မလယ်ထွန်ခြင်းအကြောင်း ၇၅

ဓမ္မလယ်ထွန်ယောက်ျား ၇၆

ဓမ္မဝတ္ထု တဆယ်ရှစ်ပါး ၃၃

ဓမ္မဝါဒီဟု သိကြောင်းတရား
 တဆယ်ရှစ်ပါး ၃၁-၅

[န]

နတ်ဩဇာ ၇၉

နတ်ဗြဟ္မာတို့၏ ကဲ့ရဲ့သံကြီး
 ဖြစ်ပွားခြင်း ၁၅၅

နန္ဒယုတ္တန် အဓိပ္ပါယ် ၃၄၄

အက္ခရာစဉ် စာမျက်နှာ

[န]

နန္ဒာမည်သော မင်းသမီး
 သုံးယောက် ၃၄၅

နန္ဒောပနန္ဒနဂါးမင်း၏
 သေရည်ပွဲ အစီအရင် ၄၃၅

နန္ဒောပနန္ဒနဂါးမင်းကို အရှင်
 မောဂ္ဂလ္လာန်အား ဆုံးမ
 စေခြင်း ၄၃၄

နန္ဒောပနန္ဒနဂါးမင်း သရဏဂုံ
 ဆောက်တည်ခြင်း ၄၃၉

နာဠန္ဒမြို့ ၇၀၀

နာဠာဂီရိဆင်ကို ဘုရားထံ
 လှူတော်မူခြင်း ၆၃၂

နာဠာဂီရိဆင်မင်း တကိုယ်လုံး
 ပီတိဖြင့် တွေ့ထိပုံ ၆၄၀

နိဗ္ဗဒ္ဓ ဥပဋ္ဌာက ၃၉၃

နိဗ္ဗဒ္ဓ ဝါ နှစ်ဆယ့်ငါး ၃၉၂

နိမ္မိတမိန်းမအဆင်းဖြင့်
 ထိတ်လန့် သံဝေဂရစေခြင်း ၃၄၆

[ပ]

ပကာသနီယကံ ပြုခြင်း
 အကြောင်း ၆၁၃

ပကုဓကစွာယနအကြောင်း ၆၇၁

ပစ္ဆာတတ္ထဗုဒ္ဓကိစ္စအဓိပ္ပါယ် ၄၇

ပစ္ဆိမယာမ ဗုဒ္ဓကိစ္စအဓိပ္ပါယ် ၅၀

ပညာနှင့်ပြည့်စုံသော ဥပါသကာ
 ခေါ်ဆိုထိုက်သူ ၂၄၂

ပညာမျက်စိမရှိက သူကန်း
 ဆိုထိုက်ပုံ ၃၆၉

ပညာရကြောင်း တရား
 လေးပါး ၂၉၂

ပညာရှိဖြစ်ပုံနှင့် ဝိဝဋ္ဌကိုပြုခြင်း ၃၃၇

အက္ခရာစဉ် စာမျက်နှာ

[ပ]

ပဋ္ဌမပါရာဇိက သိက္ခာပုဒ်ကို
ပညတ်တော်မူခြင်း ၁၆၈

ပဏိပါတ အရိအသေပြုမှု
လေးမျိုး ၇၀၁

ပဏိပါတ သရဏဂုံ ၆၉၈

ပထဝိန္ဒရမင်းသား ၂၁၁

ပန္နရသမဝါ ကပ်တော်မူခြင်း ၂၃၉

ပရိညာသုံးပါးဖြင့် ကိုယ်ကိုသိပုံ ၃၃၈

ပရိသတ်မစင်ကြယ်လျှင် အနု-
မောဒနာတရား မဟော
ကြောင်း ၄၀၉

ပလလဲဆင်မင်း၏ စိတ်အကြံနှင့်
မြတ်စွာဘုရား၏ ဥဒါန်း
စကား ၂၄

ပလလဲဆင်မင်းကို အားကျ
သော မျောက်အကြောင်း ၂၃

ပလလဲဆင်မင်း မြတ်စွာဘုရား
အား ဝတ်ကြီး၊ ဝတ်ငယ်ပြုပုံ ၁၉

ပသေဒနီကောသလမင်းကြီးအား
မြတ်စွာဘုရား မိန့်တော်မူပုံ ၄၀

ပသေဒနီကောသလမင်း ပေါက္ခ-
ရသာတိပုဏ္ဏားအား
မျက်နှာချင်းဆိုင်ခွင့်
မပေးခြင်းအကြောင်း ၅၄၅

ပယ်ဆုလေးပါး (ရှင်အာနန္ဒာ) ၃၉၅

ပါလိတနဂါးမင်းအကြောင်း ၂၀၉

ပါလိလေယျက အရပ်သို့
မြတ်စွာဘုရားကြွတော်မူခြင်း ၁၆

ပါလိလေယျက နတ်သား ၃၀

အက္ခရာစဉ် စာမျက်နှာ

[ပ]

ပါလိလေယျက (ပလလဲ)
ဆင်မင်းအကြောင်း ၁၈

ပါလိလေယျက (ပလလဲ)
တောအုပ် ၂

ပိင်္ဂလမင်းဆိုး မင်းကြမ်း ၆၆၂

ပိပ္ပလိလုလင်အကြောင်း ၇၀၀

ပုဏ္ဏုသာတိ အနာဂါမ်
ဖြစ်ခြင်း ၅၉၄

ပုဏ္ဏုသာတိမင်း အဝိဟာ
ဗြဟ္မာ့ဘုံ၌ ဖြစ်ခြင်း ၆၀၀

ပုဏ္ဏုသာတိ အမျိုးကောင်း
သား ၅၇၂

ပုဏ္ဏုသာတိမင်းအား ကြီးစွာ
သော ပီတိသောမနဿ
ဖြစ်ပုံ ၅၇၇

ပုဏ္ဏုသာတိမင်း၏လက်ဆောင် ၅၆၄

ပုဏ္ဏုသာတိမင်းကြီးစျားန်ရပြီး
ရဟန်းပြုခြင်း ၅၇၈

ပုဏ္ဏုသာတိ မင်းကြီး ရဟန်း
အဖြစ် တောင်းပန်ခြင်း ၅၉၅

ပုဏ္ဏား ဆရာတပည့်တို့ စကား
ပြောဆိုရာ၌အစဉ်အလာ ၅၁၈-၉

ပုဏ္ဏားတို့၏ လှည့်ကွက်တမျိုး ၅၀၁

ပုဏ္ဏား၊ မင်း၊ ကုန်သည်၊ ဆင်းရဲ
သား၊ ရဟန်းတို့ မွေးဖွား
ရာ (ပုဏ္ဏားတို့အယူအဆ) ၅၂၀

ပုတ္တတဏှာ၊ ဓနတဏှာ နှစ်ပါး
ကြောင့် ဆင်းရဲ ရခြင်း

အကြောင်း (မှတ်ချက်) ၃၉၀

ပုရိမယာမဗုဒ္ဓကိစ္စ အဓိပ္ပါယ် ၄၉

အက္ခရာစဉ်	စာမျက်နှာ
[ဝ]	
ပုရိသမေဓ အဓိပ္ပါယ်	၅၆၁
ပုရောဟိတ ဗုဒ္ဓကိစ္စ အဓိပ္ပါယ်	၄၄
ပုရုဏကဿပ အကြောင်း	၆၇၁
ပူလောဏ်မူ ခပ်သိမ်း ငြိမ်းအေး ပြီး ဖြစ်ကြောင်း မိန့်တော် မူပုံ	၆၂၈
ပေါက္ခရာသတ် ဆရာကြီးနှင့် အဗ္ဗန္တလုလင်တို့ အပြန်အလှန် မေးဖြေသည့်စကား	၅၄၉
ပေါက္ခရာ သတ် ပုဏ္ဏားကြီး အကြောင်း	၅၁၁
ပေါက္ခရာသတ်ပုဏ္ဏား ဥပါသကာ အဖြစ် အထူးလျှောက်ထား ခြင်း	၅၅၅
ပေါက္ခရာသတ်ပုဏ္ဏား၏အပြစ်ကို ဖော်ထုတ်ရာ၌ မြတ်စွာ ဘုရား၏ ရည်ရွယ်ချက်	၅၄၆
ပေါက္ခရာသတ် ပုဏ္ဏားကြီး ဘုရားအထံဆည်းကပ်ခြင်း	၅၅၁
ပေါက္ခရာသတ် ပုဏ္ဏား သော- တာပန်ဖြစ်ပုံ	၅၅၅
ပေါက္ခရာ သတ် မည်ခြင်း အကြောင်း	၅၁၂-၃
ပေါထုဇ္ဇနိက သဒ္ဓါတရား	၇၀၉
ပေါသော မရုန်ရင်း မကြမ်း တမ်း လှသောအာပတ်	၃၈
ပြစ်မှားလိုသောစိတ်ဖြင့် သွေး စိမ်း တည်စေခြင်း	၆၂၇
ပြဿနာ မေးခွင့် ပေးနည်း နှစ်မျိုးကွဲပုံ	၂၈၁
ပြာဋိဟာသုံးမျိုး	၆၅၁

အက္ခရာစဉ်	စာမျက်နှာ
[ဝ]	
ဖိတ်ကြားခြင်းနှစ်မျိုး	၆၈၇
ဖြစ်ပြီးသော သတ္တဝါ၊ ဖြစ်ဆဲ သော သတ္တဝါ- ဟူရာ၌ အဓိပ္ပါယ်	၄၄၄
[ဝ]	
ဗကဗြဟ္မာအားတရားဟောပုံ၄၆၆-၇	
ဗကဗြဟ္မာ၏စိတ်သန္တာန်ဝယ် သဿတမိစ္ဆာဒိဋ္ဌိအယူဖြစ် ပေါ်ခြင်းအကြောင်း	၄၄၂
ဗကဗြဟ္မာ၏ တန်ခိုး အာဏာ ပြန့်နှံ့ရာ	၄၅၀
ဗကဗြဟ္မာ၏ ရှေးကုသိုလ်ကံပြု ပဌမဂါထာ	၄၅၄
ဗကဗြဟ္မာ၏ ရှေး ကုသိုလ်ကံပြု စတုတ္ထဂါထာ	၃၅၈
ဗကဗြဟ္မာ၏ ရှေးကုသိုလ်ကံပြု တတိယဂါထာ	၄၅၇
ဗကဗြဟ္မာ၏ ရှေးကုသိုလ်ကံပြု ဒုတိယဂါထာ	၄၅၅
ဗကဗြဟ္မာကို မြတ်စွာ ဘုရား မိန့်ဆိုပုံ	၄၄၃
ဗကဗြဟ္မာကြီးအား ဟောသော တရား	၄၇၁
ဗကဗြဟ္မာကြီး၏ အတိတ်ဖြစ်ရပ် အကျယ်	၄၅၂-၃
ဗကဗြဟ္မာကြီးကို ဆုံးမတော် မူခြင်း	၄၄၁
ဗကဗြဟ္မာ ကြီးကို ဆုံးမရာ၌ ဥပမာသုံးမျိုး	၄ ၀
ဗကဗြဟ္မာကြီး ကိုယ်ရောင် ဖျောက်၍မရပုံ	၄၆၉-၇၀

မှတ်သားဖွယ် အက္ခရာစဉ်

အက္ခရာစဉ် စာမျက်နှာ

[ဗ]

ဗဟုပုတ္တက မည်သော
ပညောင်ပင် ၇၀၀

ဗာလကလောဏကရွာသို့
ဘုရားရှင် ကြွတော်မူခြင်း ၁

ဗိမ္ဗိသာရမင်း ၆၆၄

ဗိမ္ဗိသာရမင်းကြီး၏လက်ဆောင် ၅၆၆

ဗိမ္ဗိသာရမင်းကြီးနတ်ရွာစံခြင်း ၆၁၉

ဗိမ္ဗိသာရမင်းနှင့်ပုဂ္ဂိုလ်
မင်းတို့ သဝဏ်လွှာ

ပါးကြပုံ ၅၆၃-၅၇၇

ဗီဇက ၁၅၆

ဗီဇကနှင့် ဗီဇကမာတာတို့
အရဟတ္တဖိုလ်၌တည်ကြပုံ ၁၅၇

ဗီဇကပိတာ ၁၅၆

ဗုဒ္ဓအသရေတော်ဖြင့် တင့်တယ်
တော်မူပုံ ၁၇၆

ဗုဒ္ဓကိစ္စ ၂-ပါး ၄၄

ဗုဒ္ဓကိစ္စ ၅-ပါး ၄၄-၅၁

ဗုဒ္ဓဘာသာဝင် ဥပါသကာတို့၏
ပူပန်ကြပုံ ၆၃၃

ဗုဒ္ဓရတနာ ၅

ဗုဒ္ဓလုပ်ငန်းစဉ်(ဆွမ်းစားပြီး
နောက် နေ့ပိုင်း) ၄၇

ဗုဒ္ဓလုပ်ငန်းစဉ်(ညဉ့်ဦးယံပိုင်း) ၄၉

ဗုဒ္ဓလုပ်ငန်းစဉ်(နံနက်ခင်း) ၄၄

ဗုဒ္ဓလုပ်ငန်းစဉ်(သန်းခေါင်ယံ
ပိုင်း) ၅၀

ဗြဟ္မာအား နတ်ပူးခြင်း ၄၇၃

ဗြဟ္မာများ ကိုယ်ရောင်
ဖျောက်ပုံ ၄၆၉

ဗြဟ္မာယုပဏား ၇၀၁

ဗြာဟ္မဏနှင့် ရဟန္တာ တူပုံ ၄၀၀

အက္ခရာစဉ် စာမျက်နှာ

[ဘ]

ဘဒ္ဒသလအင်ကြင်းပင်ကြီး ၁၇-၁၉
'ဘဝေါဟံ'ဂါထာပါဠိအနက် ၄၇၁

ဘိလူးအာဠဝကနှင့် လူသား
အာဠဝကတို့ ကတိထား

ကြပုံ ၂၅၉

ဘိလူး၏အစွမ်းတန်ခိုး ၂၆၀,၂၇၉

ဘုရင်နှင့်ပြည်သူ အလှူပြိုင်ပွဲ ၄၀၁-၂

ဘုရားတေဇော် အာနုဘော် ၆၃၀

ဘုရားပညတ်တော်မူအပ်သော
တရားစု ၃၇

ဘုရားဖူးသွားရန် ဆင်ယာဉ်တို့
ကို ပြင်ဆင်ခြင်း ၆၇၅

ဘုရား မပညတ်အပ်သော
တရားစု ၃၇

ဘုရား မဟောကြားအပ်သော
တရား ၆၃

ဘုရားရှင် အရှင်သုဒ္ဓိန်ကို ကဲ့ရဲ့
တော်မူခြင်း ၁၆၃

ဘုရားရှင် အရှေ့ဝါးတောသို့
ရောက်တော်မူခြင်း ၃

ဘုရားရှင် အလိုတော်ရှိက
ဟိမဝန္တာတောင်ကြီးကို
ရှေ့အတိဖြစ်စေနိုင်ပုံ ၅၀၆

ဘုရားရှင် ဥဒါန်းကျူးရင့်တော်
မူခြင်း ၂၀၁

ဘုရားရှင်အား လှူဒါန်းအပ်
သောဝတ္ထုကို အန္တရာယ်
မပြုနိုင်ခြင်း ၁၀၀

ဘုရားရှင်၏ အထက်အရပ်အဖို့မှ
မည်သူမျှ ဖြတ်ကျော်မသွား
နိုင်ပုံ ၂၆၀

အက္ခရာစဉ် စာမျက်နှာ

[ဆ]

ဘုရားရှင်၌ သုပ္ပဗုဒ္ဓရန်ငြိုးဖွဲ့ခြင်း အကြောင်းနှစ်ရပ်	၂၄၃
ဘုရားရှင်ကို အမ္မဋ္ဌ ဇာတ်နိမ့် ဟူသောစကားဖြင့် ရှုတ်ချ ခြင်း	၅၁၉
ဘုရားရှင် ကောင်းကြီးပေး တော်မူခြင်း	၁၀၉
ဘုရားရှင် နေ့စဉ်လေ့ကျက် တော်မူအပ်သော အလုပ် ကိစ္စများ	၃၇
ဘုရားရှင် ပြာသာဒ်ငါးရာတို့ဖြင့် ဥဂ္ဂမ္ဘိသီ ကြွတော်မူခြင်း	၄၉၁
ဘုရားရှင်သည် မထေရ်တို့အား ဓမ္မဝတ္ထု၊ အဓမ္မဝတ္ထုတို့ကို ဟောကြားတော်မူခြင်း	၃၈
ဘုရား ရှိခိုးထိုက်သူ ခရီးဦး ကြိုထိုက်သူ မရှိ	၈၅-၈၇
ဘေဒကရဝတ္ထု တဆယ့်ရှစ်ပါး	၃၅
ဘွဲ့ဖြူလက်နက်	၂၇၄

[မ]

မက္ခဋ္ဌနတ်သားအကြောင်း	၂၄
မက္ခလိဂေါသာလအကြောင်း	၆၇၁
မဂဓတိုင်း	၆၇၈
မဇ္ဈိမယာမ ဗုဒ္ဓကိစ္စအဓိပ္ပါယ်	၅၀
မဂ်ဖိုလ်၏အန္တရာယ်ဖြစ်ပုံ	၁၅၇
မဂ်ဖိုလ်၏အန္တရာယ် မဖြစ်ပုံ	၁၅၇
မဂ်ဖိုလ်ရောက်ကြောင်း ကောင်း မြတ်သော တရားလမ်းစဉ် ၄-မျိုး	၅၅၅

အက္ခရာစဉ် စာမျက်နှာ

[မ]

မင်းတို့သည် အသံရှိမှ ပျော် ပိုက်တတ်သူများ ဖြစ် ကြောင်း	၆၈၀
မင်းမျိုးသာလျှင် မြင့်မြတ် ကြောင်း အကျယ်	၅၃၅
မည်သူ ကိုမဆို ဘိက္ခုခေါ်နိုင် ကြောင်း	၃၃၉
မထေရ်သုံးပါး တညီတညွတ် ဘုရားကို ကြိုဆိုခြင်း	၆
မထေရ်မြတ်သုံးပါးတို့ ကျန် နှစ်ပါး၏ စိတ်အလိုအတိုင်း ကျင့်ကြပုံ	၁၁
မနောပဉ္စကအတွက် နှလုံး သွင်းရန်	၂၂၃
မနောပဉ္စက မမ္မဒေသနာ မရဏသတိ ပွားများခြင်း၏ အကျိုး	၃၆၂
မသိဟန်မရှိ မေးခြင်းသည် မင်းတို့၏ ဓလေ့ဖြစ်ပုံ	၆၈၂
မဟာတိတ္ထပဏ္ဍားရွာ မဟာနာမသာကီဝင်အား ဥပါသကာမည်ခြင်း အကြောင်း စသည်ကို ဟော တော်မူခြင်းအကြောင်း	၂၃၉
မဟာပတာပမင်းအကြောင်း	၆၆၂
မဟာရာဟုလောဝါဒသုတ်ကို ဟောတော်မူခြင်း အကြောင်း	၁၇၃
မဟာသာဝကကြီးရှစ်ကျိပ်တို့၏ တောင်းပန်ပုံ	၆၃၆
မာတုဂါမတို့၏ တင့်တယ်သော အရွယ်	၃၅၃

အက္ခရာစဉ် စာမျက်နှာ

[မ]

မာရဝတ္ထု ၃၉၉
 မာရ်နတ်၏ မကောင်းကြံခြင်း ၃၉၉
 မာရ်နတ်နှင့် ဘုရားရှင် အဆုံး
 အမ မတူကြပုံ ၅၀၈
 မာရ်နတ်ပူးကပ်နိုင်သော ဗြဟ္မာ ၄၄၆
 မာရ်နတ်ပူးဝင်သော ဗြဟ္မာတဦး
 ဘုရားရှင်ကို ထိပါးပြောဆို
 ခြင်း ၄၄၃-၆
 မာရ်နတ် မပူးကပ်နိုင်သော
 ဗြဟ္မာ ၄၄၆
 မိစ္ဆာဒိဋ္ဌိပုဏ္ဏားအား တရား
 ဟောတော်မူခြင်း ၄၉၂
 မိစ္ဆာဒိဋ္ဌိမဆိုး ၆၆၁
 မိထွေးတော်ဂေါတမီအား
 ဘုရားရှင်မိန့်တော်မူခြင်း ၃၉
 မိဖန္ဒရ်ပါး ခွင့်မပြုသော သားကို
 ရှင်ရဟန်းပြု၍ ပေးတော်
 မမူခြင်းအကြောင်း ၁၃၇
 မိန်းမစိုးများ ၆၇၈
 မိသားစု ၁၅-ယောက်
 သောတာပန်ဖြစ်ခြင်း
 အကြောင်း ၃၇၇
 မေဃိယထေရ်အား တရား
 ဟောတော်မူခြင်း ၁၉၃
 မေတ္တာကာယကံ ၁၀
 မောဂ္ဂလ္လာန်မှတစ်ပါး အခြား
 ရဟန်းတို့အား နဂါးမင်းကို
 ဆုံးမရန် ခွင့်ပြုတော်မူခြင်း
 အကြောင်း ၄၃၉
 မျောက်နတ်သား ၂၄
 မြတ်စွာဘုရား၏ အနိပဒ္ဓ
 ဥပဋ္ဌာက မထေရ်များ ၃၉၄

အက္ခရာစဉ် စာမျက်နှာ

[မ]

မြတ်စွာဘုရား၏ ခြေတော်ရာ ၃၇၅
 မြတ်စွာဘုရား၏ ဓမ္မစက်ကို
 အာဏာစက်ဖြင့် ကုမည်ဟု
 သိကြားမင်း ဝန်ခံပုံ ၅၃၀
 မြတ်စွာဘုရား ဘုန်းတော်
 ကြောင့် ဆွမ်းနှင့်ယာဂုများ
 ဖြစ်လာပုံ ၄၃၁
 မြတ်စွာဘုရား၏ လက္ခဏာတော်
 ကြီးများကို ပေါက္ခရသဘာဝ
 ပုဏ္ဏား စုံစမ်းခြင်း ၅၅၃
 မြတ်စွာဘုရား၏ လျှာတော်
 ရှည်လျား၊ နူးညံ့ ကျယ်ပြန့်ပုံ
 ပြသော အခြင်းအရာ
 သုံးမျိုး ၅၅၃
 မြတ်စွာဘုရား၌ ဒေဝဒတ်၏
 ပဌမရန်ငြိုး ၆၁၂
 မြတ်စွာဘုရားကို မင်းပြုရန်
 မာရ်နတ်တောင်းပန်ခြင်း ၅၀၆
 မြတ်စွာဘုရားကို သွေးစိမ်း
 တည်အောင်ပြုခြင်း ၆၂၆
 မြတ်စွာဘုရား ကိုယ်ရောင်
 ဖျောက်ပုံ ၄၇၀
 မြတ်စွာဘုရားတို့မည်သည်
 သူတစ်ပါးလုံ့လဖြင့် ပရိနိဗ္ဗာန်
 စံတော်မမူကြောင်း ၆၃၀
 မြတ်စွာဘုရားနှင့်တကွ တပည့်
 သာဝကတို့၏ ဂုဏ်ကျေးဇူး
 တော်များ ၄၈၃
 မြတ်စွာဘုရားနှင့် တပည့်
 သာဝကတို့ ကံသုံးပါး
 စင်ကြယ်ပုံ ၄၈၄

အက္ခရာစဉ် စာမျက်နှာ

[မ]

မြတ်စွာဘုရားနှင့် တပည့်
သာဝကတို့ ကိလေသာ
စင်ကြယ်ပုံ ၄၈၅

မြတ်စွာဘုရားနှင့် တပည့်
သာဝကတို့ တည်ငြိမ်သော
ဣန္ဒြေရှိပုံ ၄၈၃

မြတ်စွာဘုရားနှင့် တပည့်
သာဝကတို့ သိက္ခာသုံးပါး
နှင့် ပြည့်စုံပုံ ၄၈၅

မြတ်စွာဘုရားနှင့် သတ္တိသမီးတို့
မေး၊ ဖြေပုံ ၃၆၆

မြတ်စွာဘုရားရှင်၏
ဂုဏ်ကျေးဇူးများ ၆၇၄

မြတ်စွာဘုရားရှင်ကို ဘုရားဟု
မသိပုံ ၅

မြတ်စွာဘုရားရှင်တို့ ခြေဆေး
တော်မူခြင်းအကြောင်း ၇

မြတ်စွာဘုရားရှင်တို့ လေ့ကျက်
တော်မူအပ်သော အလေ့
အကျက်တော် ၃၇

မြတ်စွာဘုရားသည် အသံတိတ်
သည်ကို အလိုရှိတော်မူပုံ ၆၇၉

မြားဟန်မနွာန်အကြောင်း ၅၃၃

မွေ့လျော်ခြင်းအမျိုးမျိုးကို
တရား၌ မွေ့လျော်ခြင်းက
အောင်နိုင်ပုံ ၂၅၅

[ယ]

ယက်ကန်းသည်သမီး၏
ကြံစည်ဆုံးဖြတ်ချက် ၃၆၄

ယက်ကန်းသည်သမီးနှင့်
မရဏသတိ ၃၆၂

အက္ခရာစဉ် စာမျက်နှာ

[ယ]

ယသောရတ ဥပါသကာ၏
ကံကြမ္မာ ၂၁၃

ယသောရတ ပိဋကသုံးပုံဆောင်
အနာဂါမ် ဥပါသကာ ၂၁၁

ယုဆုလေးပါး (ရှင်အာနန္ဒာ) ၃၉၆
'ယာဉ်၌ တင်၍' ဟူသောစကား၌
သင့်၊ မသင့် အဆုံးအဖြတ် ၅၅၁-၂

[ရ]

ရက္ခိတတောကျောင်း ၁၇

ရင့်ကျက်စေသော တရားငါးပါး ၁၉၉

ရဟန္တာကို ဗြာဟ္မဏခေါ် ရပုံ ၄၀၈

ရဟန္တာတို့ ကြောက်ရွံ့စိတ်
မရှိကြောင်း ၄၀၇

ရဟန္တာငါးရာတို့က မြတ်စွာ

ဘုရားနောက်တော်သို့ လိုက်

ကြရန် အရှင်အာနန္ဒာအား

လျှောက်ထားခြင်း ၂

ရဟန်းငယ်တပါး၏ စိုးရိမ်ချက် ၆၄၉

ရဟန်းတော်များ အခြံအရံ

များခြင်း၊ နည်းခြင်းကြောင့်

တုန်လှုပ်ခြင်း မရှိကြပုံ ၄၈၆

ရဟန်းတော်များ လာဘ်ရမှု

မရမှုကြောင့် တုန်လှုပ်ခြင်း

မရှိကြပုံ ၄၈၆

ရဟန်းပြုရခြင်း၏ မျက်မှောက်

ဘဝ အကျိုးရပုံ

ဆယ့်လေးမျိုး ၆၉၁

ရဟန်းတော်များ မြောက်ကျွန်း
သို့ ဆွမ်းခံကြခြင်းကို မြတ်စွာ
ဘုရား တားမြစ်တော်မူခြင်း
အကြောင်း ၁၁၃

အက္ခရာစဉ် စာမျက်နှာ

[၇]

ရဟန်းလေးမျိုး	၆၄၄
ရာဇဂြိုဟ်ပြည်နှင့် သာဝတ္ထိပြည်	
အကာအဝေး	၅၈၄
ရာထူးနိမ့်မြင့်ကို ပြုလုပ်နိုင်သည့်	
မင်းဆရာ	၆၃၂
ရာဟု-အသုရိန်နတ်ကြီး၏	
အရပ်အမောင်း ပမာဏ	၆၀၃
ရာဟုလောဝါဒသုတ်	၁၇၃
ရူပနန္ဒာဘိက္ခုနီမ ဘုရားဖူးလို့	
သော ဆန္ဒ	၃၅၂
ရူပပ္ပမာဏိကပုဂ္ဂိုလ်	၃၄၉
ရေစက်ချ (အသဒိသဒါန)	၄၀၇
ရေကျက်အေးကို ဘုရားရှင်	
သုံးဆောင်တော်မူခြင်း	၂၀
ရှားမီးကျိုးအစုကို ဖောက်ခွဲ၍	
ပဒုမာကြာပန်းပေါ်တက်ခြင်း	၄၃၃
ရှင်အာနန္ဒာ ဘုရားရှင်ကို	
ပင့်ဆောင်ခြင်း	၂၅
ရှင်အာနန္ဒာ ဥပဋ္ဌာက-ဖြစ်ပုံ	၁၀၅
ရှင်ရာဟုလာ အရဟတ္တဖိုလ်၌	
တည်ခြင်း	၂၀၇
ရှင်သုဒိန် သားမျိုးပေးခြင်း	၁၅၁

[၈]

လက္ခဏာတော်နှစ်မျိုးကိုပြုခြင်း	၅၄၇
လယ်ထွန်မင်္ဂလာအခမ်းအနား	၅၂-၅
လယ်ထွန်မင်္ဂလာပဲသို့ ဘုရားရှင်	
ကြွတော်မူခြင်း	၅၅
လယ်သမားကြီး (ဘုရားရှင်)	၅၉
လူအများ မေ့လျော့နေကြခြင်း	
အကြောင်း	၁၀၆
လူမိုက်ဆိုးပြစ်	၄၁၁

အက္ခရာစဉ် စာမျက်နှာ

[၉]

လူလိမ္မာကောင်းကျိုး	၄၁၁
လူသတ်သမားတို့ သောတာပန်	
တည်ကြခြင်း	၆၂၄
လေးသော ရုန့်ရင်း	
ကြမ်းတမ်းသော အာပတ်	၃၈
လောက၌ ဆရာကြီးငါးမျိုး	
ရှိကြောင်း	၆၃၀
လောကဓာတ် စကြဝဠာတခု	
ပမာဏ	၄၄၉
လောကီသရဏဂုံ	၆၉၇
လောကုတ္တရာ သရဏဂုံ ခံယူ	
ဆောက်တည်ပုံ	၅၅၆
လိပ်ပြာမဟုတ်ကြောင်း (အတ္တ	
လိပ်ပြာမဟုတ်ကြောင်း)	၃၂၃

[၁၀]

ဝတ္ထုငါးမျိုးကို ရှင်ဒေဝဒတ်	
တောင်းဆိုခြင်း	၆၄၂
ဝါကျွတ်သောအခါ ဒေသစာရီ	
ကြွချီရန် ပန်ကြားခြင်း	၁၂၈
ဝါစာပေယျ (အဓိပ္ပာယ်)	၅၆၁
ဝါယောဓာတ်၏ ထူးခြားမှု	၃၂၁
ဝါလောဒကဇာတ်ကို ဟော	
တော်မူခြင်း	၁၆၈-၁၇၃
ဝိဇယသုတ္တန် (အဓိပ္ပာယ်)	၃၄၄
ဝိဇိတာဝိပဇ္ဇေကဗုဒ္ဓါ	၇၀၉
ဝိသာခါတို့အား ဘုရားရှင်	
မိန့်တော်မူပုံ	၃၉
ဝိဇ္ဇာစရဏ အရ ပုဏ္ဏားတို့	
အယူအဆ	၅၄၁
ဝိဇ္ဇာစရဏတရားများ	၅၄၁
ဝိတက် ၃-ပါး (အကုသိုလ်)	၁၉၈

အက္ခရာစဉ် စာမျက်နှာ
[၀]

ဝိနယ	၃၆
ဝိနည်းပညတ်ကြောင်းဆယ်ပါး	၁၆၇
ဝိနည်းသိက္ခာပုဒ် ပညတ်ရန်	
အရှင်သာရိပုတ္တရာ တောင်း	
ပန်ချက်	၁၁၄
ဝိပဿနာပညာ, မဂ်ပညာ	
ထမ်းပိုးနှင့်ထွန်တုံးမည်ပုံ	၆၇
ဝိပဿီမြတ်စွာဘုရား	
သာသနာတော်	၁၁၅
ဝိမုတ္တိပရိပါစနိယတရား	
တဆယ့်ငါးပါး	၂၀၈
ဝိဝါဟ(အဓိပ္ပာယ်)	၅၄၁
ဝိသာခါ	၂၅
ဝိရိယတန်ဆောင် နွားကြီး	
လေးကောင်	၇၂-၃
ဝေဒေဟိမိဖုရား	၆၆၄
ဝေရဉ္စပုဏ္ဏား၏ ကြီးစွာသော	
အလှူဒါန	၁၃၁
ဝေရဉ္စပုဏ္ဏား ဘုရားရှင်အထံ	
ရောက်ရှိလာပုံ	၈၂
ဝေရဉ္စပုဏ္ဏား သရဏဂုံခံယူခြင်း	၁၀၁
ဝေရဉ္စာပြည်	၈၂
ဝေရဉ္စာပြည်၌ ဒုဗ္ဗိက္ခဘေး	
ရောက်ခြင်း	၁၀၃
ဝေဿဘူမြတ်စွာဘုရား	
သာသနာတော်	၁၁၅
ဝေဠုဝန်ကျောင်းတိုက်	၆၄၁

[သ]

သံဃာသင်းကဲ့အောင်ပြုလုပ်	
တတ်သောအကြောင်း	
ဓာဆယ့်ရှစ်ပါး	၃၅

အက္ခရာစဉ် စာမျက်နှာ
[သ]

သက္ကာယသဗ္ဗ(အဓိပ္ပာယ်)	၄၆၂
သင်္ဂဟတရားလေးပါး	
(အဓိပ္ပာယ်)	၅၆၁
သတသဟဿိဗြဟ္မာအကြောင်း၄၅၆	
သတိ ထွန်သွား, နှင်တံနှင့်	
တူပုံ	၆၈-
သတ္တရသမဝါ ကပ်တော်	
မူရာဌာန	၃၀၈
သတို့သမီးငယ်၏ ရှင်းလင်း	
ဖြေကြားချက်	၃၆၇
သဒ္ဓါတရားနှင့် ပြည့်စုံသော ဥပါ-	
သကာဟု ခေါ်ဆိုထိုက်သူ	၂၄၁
သဒ္ဓါတရားရှိသူနှင့် မရှိသူတို့	
အမြင်ကွာခြားပုံ	၆၃၅
သဒ္ဓါတရားသည် မျိုးစေ့မည်ပုံ	
ရှေးဦးဟောတော်မူခြင်း	
အကြောင်း	၆၂
သန္တတိကြောင့် အနိစ္စလက္ခဏာ	
ကို မမြင်နိုင်ခြင်း	၃၂၂
သန္တတိခေါ်ဆိုရပုံ	၃၂၂
သန္တတိဆနမည်ပုံ	၃၂၃
သဗ္ဗညုမြတ်စွာဘုရားတို့၏	
ဖိတ်ကြားခြင်း	၆၈၇
သဗ္ဗသဗ္ဗ (အဓိပ္ပာယ်)	၄၆၂-၃
သမုဒ္ဒဒတ္တရဟန်း	၆၄၅
သမ္မဟဗနမည်ပုံ	၃၂၄
သမ္မာပါသ (အဓိပ္ပာယ်)	၅၆၁
သမ္မုခါ အာဝဇ္ဇနီ မန္တာန်	
အကြောင်း	၅၄၅
သရဏ=ကိုးကွယ်ရာ ဝတ္ထုမှန်	
သုံးပါး	၆၉၅

မှတ်သားဖွယ် အက္ခရာစဉ်

အက္ခရာစဉ် [သ] စာမျက်နှာ

သရဏဂုံ	၆၉၅
သရဏဂုံ အပြား	၆၉၆
သရဏဂုံ၏ အကျိုး	၇၀၄
သရဏဂုံ၏ ညစ်နွမ်းခြင်း	၇၀၄
သရဏဂုံခံယူမှု၌ ပေါက်ကွဲရသတိ ပုဏ္ဏား၏ထူးခြားချက် နှစ်မျိုး	၅၅၆
သရဏဂုံနှင့်စပ်၍ မှတ်ဖွယ်	၆၉၄
သရဏဂုံ ပျက်စီးခြင်း	၇၀၄
သဝိညာဏက အသုဘ အကြောင်း	၃၂၆
သဿမေဓ (အဓိပ္ပါယ်)	၅၆၁
သဟယိဗြဟ္မာအကြောင်း	၄၅၀
သင်္ကာဝင်အမျိုးအနွယ်၏ ဇစ်မြစ်	၅၂၄-၅
သင်္ကာဝင်မင်းသား ခြောက်ဦး နှင့် ရရှိသောတရားထူးများ	၆၀၅
သမဂ္ဂရသ	၁၁
သာသိရိကဓာတ်တော်	၂၁၀
သာဝတ္ထိပြည်၌ ဝါကပ်တော် မူခြင်း	၂၁၄
သာသနာ၏ ပျက်စီးကြောင်း လေးပါး	၅၄၃
သာသနာ၌ ကြီးပွားခြင်း အကြောင်း	၆၉၄
သာသနာတော် ကြာမြင့်စွာ တည်ခြင်းအကြောင်း	၁၂၀
သာသနာတော် ကြာမြင့်စွာ မတည်ခြင်းအကြောင်း	၁၁၆
သားက အဖကို သတ်ကြပုံ	၆၈၄
သိကြားမင်း၏ပြဿနာလေးရပ်	၂၄၈
သိက္ခာပုဒ်ပညတ်ရန်အခါ	၁၂၈

အက္ခရာစဉ် [သ] စာမျက်နှာ

သိခိုမြတ်စွာဘုရား သာသနာ တော်	၁၁၅
သိဉ္ဇည်းဆရာ	၆၇၁
သိရိဂုတ္တသုက္ကယ်က တက္ကတန်း တို့အား စိတ်ဖြင့်လျှောက် ထားပုံ	၄၁၈
သိရိမာကို တပ်မက်စွဲလမ်းနေသော ရဟန်းတပါးအကြောင်း	၃၁၃
သိရိမာပြည့်တန်းဆာမ အကြောင်း	၃၀၈
သိဝိဇာတ်ကိုဟောတော်မူခြင်း	၄၁၃
သိဿတာဝုပဂမန သရဏဂုံ	၆၉၈
သီလဝဆင်မင်း	၆၆၁
သိုးဆူသောဘုရားရှင်တို့ အကျယ် တရားမဟောရသည့် အကြောင်း	၁၁၈
သိုးဆယ်နှစ်ပါးသောလက္ခဏာနှင့် ပြည့်စုံသူတို့၏အဖြစ် ၂-မျိုး	၅၁၄
သုက္ကပက္ခ	၆၈၉
သုညတစသည်ကို ပရိညာသိုးပါး ဖြင့် သိနိုင်ခြင်း	၃၃၉
သုဒိန်ရဟန်းအဖြစ်ရခြင်း အကြောင်း	၁၄၂
သုဒိန်ရဟန်းပြုပေးရန် တောင်းပန်ပုံ	၁၃၇
သုပ္ပဗုဒ္ဓ မြေမျိုခင်း	၂၄၂
သုပ္ပဗုဒ္ဓ ရန်ငြိုးဖွဲ့ခြင်း	၂၄၃
သုကန်းဆိုထိုက်ပုံ	၃၆၉
သုစိလောမ, ခရလောမ	၂၃၁
သုစိလောမတိလူးအား တရား ဟောတော်မူခြင်း	၂၃၅

အက္ခရာစဉ်	စာမျက်နှာ
[သ]	
သုစိလောမသုတ်	၂၃၀
သုဆင်းရဲအား ထမင်းကျွေးရန် မြတ်စွာဘုရားမိန့်တော် မူခြင်း	၃၅၇
သုဋ္ဌေးသမီး၏ ပရိယာယ်	၃၇၇
သုဋ္ဌေးသမီးနှင့် မှုဆိုးတို့၏ အချစ်ခတ်	၃၈၄
သုတော်ကောင်းများ ခရီးယူဇ နာဝေးခြားရာ၌ နေသော် လည်း ဘုရားထံမှောက်၌ တည်သည်မည်ပုံ	၄၉၀
သောကမီးငြိမ်းကြောင်း တရား စကား	၃၇၁
သောတပဉ္စကအတွက် နှလုံး သွင်းရန်	၂၂၂-၄
သောတာပတ္တိယင်္ဂတရား လေးပါး	၂၈၈

အက္ခရာစဉ်	စာမျက်နှာ
[သ]	
သောတာပန်ဖြစ်လျက် လေးမြှား စသည်ကို ယူဆောင် ပေး သော်လည်း ဒုစရိုက်မဖြစ်	၃၇၉
သားခုနစ်ယောက်နှင့် မှုဆိုး လက်နက်ချခြင်း	၃၇၇
သားမယားချွေးမတို့နှင့် မိမိ ကိုယ်ကို စေတီတော်အား လှူသော တောသုဋ္ဌေး	၃၈၃
[ဗ]	
ဟတ္ထက အာဠဝက၏ ဇောဒဂ် ဘွဲ့ထူး	၃၀၇
ဟိမဝန္တာနှစ်ပြန်ရှိ ရှေ့တောင်ကြီး ရသော်လည်း အလိုဆန္ဒ မပြည့်ဝပုံ	၅၀၇
ဟိရိတရား ထုန်သန်နှင့်တူပုံ	၆၇
ဟူးရားဆရာ	၆၆၅

မှတ်သားဖွယ် အက္ခရာစဉ် ပြီး၏။